



॥ काशिका ॥

पाणिनीयव्याकरणसूत्रवृत्तिः

पण्डितवरजयादित्यविरचिता ।

तत्पूर्वार्धम्

काशीस्थराजकीयपाठशालायां धर्मशास्त्राध्यापकेन

रानडोपाख्येन बालशास्त्रिणा परिशोधितम् ।

काश्यां मेडिकल्हॉलनामके यन्त्रालये मुद्रितम् ।

KĀŚIKĀ,

A COMMENTARY ON PĀṆINI'S GRAMMATICAL
APHORISMS

BY

PANDIT JAYĀDITYA,

EDITED BY

PANDIT BĀLA ŚĀSTRĪ,

PROFESSOR OF HINDU LAW IN THE SANSKRIT COLLEGE, BENARES.

FIRST PART.

BENARES :

PRINTED AT THE MEDICAL HALL PRESS.

1876.

॥ काशिका ॥

पाणिनीयव्याकरणसूत्रवृत्तिः

परिणतवरजयादित्यविरचिता ।

तत्पूर्वार्धम्

काशीस्थराजकीयपाठशालायां धर्मशास्त्राध्यापकेन

रानडोपाख्येन बालशास्त्रिणा परिशोधितम् ।

काश्यां मेडिकलहॉलनामके यन्त्रालये मुद्रितम् ।

KĀŚIKĀ,

A COMMENTARY ON PĀṆINI'S GRAMMATICAL
APHORISMS

BY

PANDIT JAYĀDITYA,

EDITED BY

PANDIT BĀLA ŚĀSTRĪ,

PROFESSOR OF HINDU LAW IN THE SANSKRIT COLLEGE, BENARES.

FIRST PART.

BENARES :

PRINTED AT THE MEDICAL HALL PRESS.

1876.

॥ अष्टांग ॥

॥ श्रीगुरुदेवकीकृपासे ॥

॥ श्रीगुरुदेवकीकृपासे ॥

॥ श्रीगुरुदेवकीकृपासे ॥

॥ श्रीगुरुदेवकीकृपासे ॥

॥ श्रीगुरुदेवकीकृपासे ॥

॥ श्रीगुरुदेवकीकृपासे ॥

॥ श्रीगणेशाय नमः ॥

॥ काशिका ॥

वृत्तौ भाष्ये तथा धातुनामपारायणादिषु ।

विप्रकीर्णस्य तन्त्रस्य क्रियते सारसंग्रहः ॥ १ ॥

दृष्टुपसंख्यानवती शुद्धगणा विवृतगूढसूत्रार्था ।

व्युत्पन्नरूपसिद्धिर्वृत्तिरियं काशिका नाम ॥ २ ॥

व्याकरणस्य शरीरं परिनिष्ठितशास्त्रकार्यमेतावत् ।

शिष्टः परिकरबन्धः क्रियते ऽस्य ग्रन्थकारेण ॥ ३ ॥

॥ अथ शब्दानुशासनम् ॥

केषां शब्दानाम् । लौकिकानां वैदिकानां च । कथमनुशासनम् ।
प्रकृत्यादिविभागकल्पनया सामान्यविशेषवता लक्षण्येन । अथ किमर्थो वर्णानामुपदेशः । प्रत्याहारार्थः । प्रत्याहारो लाघवेन शास्त्रप्रवृत्त्यर्थः ॥

अ इ उ ण् ॥ १ ॥

अ इ उ इत्यनेन क्रमेण वर्णानुपदिश्यान्ते णकारमितं करोति प्रत्याहारार्थम् । तस्य ग्रहणं भवत्येकेन उरण् रपर इत्यकारेण । इस्वमवर्णं प्रयोगे संवृतम् । दीर्घप्लुतयोस्तु विवृतत्वम् । तेषां सावर्ण्यप्रसिद्ध्यर्थमकार इह शास्त्रे विवृतः प्रतिज्ञायते । तस्य प्रयोगार्थम् अ अ इति शास्त्रान्ते प्रत्यापत्तिः करिष्यते ॥

अ लृ क् ॥ २ ॥

अ लृ इत्येतौ वर्णानुपदिश्य पूर्वांश्चान्ते ककारमितं करोति प्रत्याहारार्थम् । तस्य ग्रहणं भवति त्रिभिः । अकः सवर्णे दीर्घ इत्यकारेण । इको गुणवृद्धौ इतीकारेण । उगितश्चेत्यकारेण । अकारादयो वर्णाः प्रचुरप्रयोगविषयास्तेषां सुज्ञानमुपदेशे प्रयोजनम् । लृकारस्तु कृपिस्य एव प्रयुज्यते कृपेच्च पूर्वत्रासिद्धमिति लत्वमसिद्धम् । तस्यासिद्धत्वाद् अकारएव

* 'कृत्य' पाठान्तरम् ।

अच्कार्याणि भविष्यन्तीति किमर्थम् लृकार उपदिश्यते । लत्वविधाना-
द्यानि पराण्यच्कार्याणि तानि लृकारे यथा स्युरिति । कानि पुनस्तानि ।
पुनः स्वरितो द्विवचनम् । कृष्णशिवः प्रकृतवानिति । यच्चाशक्तिज-
साधुशब्दरूपं तदनुकरणस्यापि साधुत्वमिष्यते । तत्स्यस्यापि लृकारस्या-
च्कार्यप्रतिपत्त्यर्थम् लृकारोपदेशः क्रियते । अतक इति प्रयोक्तव्ये शक्तिवै-
कल्यात् कुमारी लतक इति प्रयुङ्गे तदन्यो ऽनुकरोति कुमार्युतक इत्या-
हेति ॥

ए ओ ङ् ॥ ३ ॥

ए ओ इत्येतौ वर्णानुपदिश्य अन्ते ङकारमितं करोति प्रत्याहारा-
र्थम् । तस्य ग्रहणं भवत्येकेन । एङि पररूपमित्येकारेण ॥

ऐ औ च् ॥ ४ ॥

ऐ औ इत्येतौ वर्णानुपदिश्य पूर्वांश्चान्ते चकारमितं करोति प्रत्या-
हारार्थम् । तस्य ग्रहणं भवति चतुर्भिः । अचः परस्मिन्पूर्वविधावित्यकारेण ।
इच एकाचो ऽम् प्रत्ययवच्चेति इकारेण । एचो ऽयवायाव इति एकारेण ।
वृद्धरादैजिति ऐकारेण ।

प्रत्याहारेणुबन्धानां कथमज्यग्रहणेषु न ।

आचारादप्रधानत्वाल्लोपश्च बलवत्तरः ॥

वर्णेषु ये वर्णैकदेशा वर्णान्तरसमानाकृतयस्तेषु तत्कार्यं न भवति
तच्छायानुकारिणो हि ते न पुनस्तएव । पृथक्प्रयत्ननिर्वर्त्य हि वर्णमिच्छ-
न्त्याचार्याः । नुद्विधिलादेशविनामेषु ऋकारे प्रतिविधातव्यम् । नुद्विधौ
ऋकारग्रहणम् । आनृधतुः । आनृधुः । लादेशे ऋकारग्रहणम् । कृप्तः कृप्त-
वान् । विनामे ऋकारग्रहणम् । कर्तृणाम् ॥

ह य व र ट् ॥ ५ ॥

ह य व र इत्येतान्वर्णानुपदिश्य पूर्वांश्चान्ते टकारमितं करोति प्र-
त्याहारार्थम् । तस्य ग्रहणं भवत्येकेन । शश्कोटीत्यकारेण । अयं रेफो यका-
रात्पर उपदिश्यते । तस्य यर्ग्रहणेन ययग्रहणेन च ग्रहणे सति स्वर्नयति

प्रातर्नयतीत्यत्र यरो ऽनुनासिके ऽनुनासिको वेति अनुनासिकः प्राप्नोति । मद्रहृदो भद्रहृद इत्यत्र द्विर्वचनं प्राप्नोति अचो रहाभ्यां द्वे इति । कुण्डं रथेन वनं रथेनेत्यत्रानुस्वारस्य ययि परसवर्णं इति परसवर्णः प्राप्नोति । नैप दोषः । आकृतौ पदार्थे समुदाये सकृल्लक्ष्ये लक्षणं प्रवर्ततइत्येतस्मिन् दर्शने यरो ऽनुनासिके ऽनुनासिको वा ऽन्तरतमो भवतीत्येवमेतत्प्रवर्तते । तदनेन गकारादीनां ङकारादयो ये यथा स्वस्थानतो गुणतश्चान्तरतमास्ते सर्वे विहिताः । ये तु न स्थानतः नापि गुणतः स्थानमात्रेण गुणमात्रेण वा अन्तरतमास्ते सर्वे निर्वर्तता इति स्थानमात्रान्तरतमो रेफस्य णकारो न भवति । द्विर्वचनेपि रेफस्य यरन्तर्भावे सति यत्कार्यत्वं प्राप्तं तत्सान्नाच्छिष्टेन निमित्तभावेन बाध्यत इति न द्विरुच्यते रेफः । अनुस्वारस्य ययि परसवर्णं इत्येतदप्यनुस्वारान्तरतमं सकृदेव परसवर्णं विदधाति । न च रेफस्यानुस्वारान्तरतमः सवर्णो ऽस्तीति न भविष्यति कुण्डं रथेन वनं रथेनेत्यत्र । अटां मध्ये विसर्जनीर्याजिह्वामूलीयोपध्मानीयानामप्युपदेशः कर्त्तव्यः । किं प्रयोजनम् । उरःकेण । उरःकेण । उरःपेण । उरःपेण । अत्राङ्गव्यवाय इति एत्वं यथा स्यादिति ।

ल ण् ॥ ६ ॥

ल इत्येकं वर्णमुपदिश्य पूर्वाश्चान्ते णकारमितं करोति प्रत्याहारार्थम् । तस्य ग्रहणं भवति त्रिभिः । अणुदित्सवर्णस्य चाप्रत्यय इत्यकारेण । इण्कोरित्कारेण । इको यणचोति यकारेण । इण्ग्रहणानि सर्वाणि परेण णकारेण अण्ग्रहणानि तु पूर्वेण । अणुदित्सवर्णस्य चाप्रत्यय इत्येतदेकमनेन । अथ किमर्थमङ्ग्रहणमेवैतन्न क्रियते । नैवं शक्यम् । अन्तःस्थानामपि हि सवर्णानां ग्रहणमिष्यते सय्ययन्ता । सव्ववत्सरः । यल्लो कम् । तल्लोकमित्यत्रानुस्वारस्यानुनासिके ययि परसवर्णं कृते तस्य यग्रहणेन ग्रहणाद् द्विर्वचनं यथा स्यादिति । हकारादिष्वकार उच्चारणार्था नानुबन्धः । लकारे त्वनुनासिकः प्रतिज्ञायते । तेन उरण् रपर इत्यत्र प्रत्याहारग्रहणाल्लपरत्वमपि भवति ॥

अ म ङ ण न म् ॥ ७ ॥

अ म ङ ण न इत्येतान्वर्णानुपदिश्य पूर्वाश्वान्ते मकारमितं करोति प्रत्याहारार्थम् । तस्य ग्रहणं भवति त्रिभिः । पुमः खय्यम्परइत्यकारेण । हला यमां यमि लोप इति यकारेण । इमो ह्रस्वादाच्च इमुण् नित्यमिति ङकारेण । अमन्ताहु इति अकारेणापि ग्रहणमस्य दृश्यते । के चित्तु सर्वाण्येतानि प्रत्याहारग्रहणानि अकारेण भवन्त्विति मकारमनुबन्धं प्रत्याचक्षते । तथा तु सति इमो ह्रस्वादाच्च इमुण् नित्यमित्यत्रागमिनोर्भभोरभावादागमाभावप्रतिपत्तौ प्रतिपत्तिगौरवं भवति ॥

भ भ ज् ॥ ८ ॥

भ भ इत्येतौ वर्णानुपदिश्य पूर्वाश्वान्ते अकारमितं करोति प्रत्याहारार्थम्, तस्य ग्रहणं भवत्येकेन, अतो दीर्घा यजीति यकारेण ॥

घ ढ ध ष् ॥ ९ ॥

घ ढ ध इत्येतान्वर्णानुपदिश्य पूर्वाश्वान्ते णकारमितं करोति प्रत्याहारार्थम् । तस्यग्रहणं भवति द्वाभ्याम् । एकाचो वशो भष् भपन्तस्य सध्वोरिति भकारभकाराभ्याम् ॥

ज ब ग ड द श् ॥ १० ॥

ज ब ग ड द इत्येतान्वर्णानुपदिश्य पूर्वाश्वान्ते शकारमितं करोति प्रत्याहारार्थम् । तस्य ग्रहणं भवति षड्भिः । भोभगोअघोअपूर्वस्य योशीति अकारेण । हशि चेति हकारेण । नेड्वशि कृतीति वकारेण । भलां जश् भशीति जकारभकाराभ्याम् । एकाचो वशो भष् भपन्तस्य सध्वोरिति वकारेण ॥

ख फ छ ठ थ च ट त व् ॥ ११ ॥

ख फ छ ठ थ च ट त इत्येतान्वर्णानुपदिश्यान्ते वकारमितं करोति प्रत्याहारार्थम् । तस्य ग्रहणं भवत्येके न नश्कुव्यप्रशानिति छकारेण । खफग्रहणमुत्तरार्थम् ॥

क प य् ॥ १२ ॥

क प इत्येतौ वर्णावुपदिश्य पूर्वांश्चान्ते यकारमितं करोति प्रत्याहारार्थम् । तस्य ग्रहणं भवति चतुर्भिः । अनुस्वारस्य ययि परसवर्णे इति यकारेण । मय उजो वो वेति मकारेण । भयो हो ऽन्यतरस्यामिति भकारेण । पुमः खय्यम्पर इति खकारेण ॥

श ष स र् ॥ १३ ॥

श ष स इत्येतान्वर्णानुपदिश्य पूर्वांश्चान्ते रेफमितं करोति प्रत्याहारार्थम् । तस्य ग्रहणं भवति पञ्चभिः । यरो ऽनुनासिके ऽनुनासिको वेति यकारेण । भरो भरि सवर्णे इति भकारेण । खरि चेति खकारेण । अभ्यासे चर्च्वेति चकारेण । शपूर्वाः खय इति शकारेण ॥

ह ल् ॥ १४ ॥

ह इत्येकं वर्णमुपदिश्य पूर्वांश्चान्ते लकारमितं करोति प्रत्याहारार्थम् । तस्य ग्रहणं भवति षड्भिः । अलो ऽन्त्यात्पूर्वं उपधेति अकारेण । हलो ऽनन्तराः संयोग इति हकारेण । लोपो व्योर्बलीति वकारेण । रलो व्युपधादुलादेः संश्वेति रेफेण । भलो भलीति भकारेण । शल इगुपधादनिटः क्त इति शकारेण । अथ किमर्थमुपदिष्टो ऽपि हकारः पुनरुपदिश्यते । कित्त्वविकल्पक्तेद्विधयो यथा स्युरिति । स्निहित्वा स्नेहित्वेत्यत्र रलो व्युपधादुलादेः संश्वेति कित्त्वं वा यथा स्यात् । लिहेरलित्तदिति शल इगुपधादनिटः क्त इति क्तो यथा स्यात् । रुदिहि स्वपिहीति वलादिलक्षण इड्यथा स्यात् । अदाग्धाम् । भल्ग्रहणेषु च हकारस्य ग्रहणं यथा स्यात् । यद्वेवं ह य व र इत्यत्र तर्हि किमर्थमुपदिश्यते । ग्रहो हि सः देवा हसन्तीत्यत्राड्यग्रहणेषु चाश्वग्रहणेषु च ग्रहणं यथा स्यात् । हशि चेति हकारस्य ग्रहणं यथा स्यात् । ब्रह्मणो हसति । हशि चेति उत्वं यथा स्यात् ।

एकस्मान् उज्जणवटा द्वाभ्यां षस्तिभ्य एव कणमाः स्युः ।

ज्ञेयौ चयौ चतुर्भ्यां रः पञ्चभ्यः शलौ षड्भ्यः ॥

इति । इति प्रत्याहारः ॥

॥ अथ प्रथमाध्यायस्य प्रथमः पादः ॥

वृद्धिरादैच् ॥ १ ॥

वृद्धिशब्दः संज्ञात्वेन विधीयते प्रत्येकमादैच् वर्णानां सामान्येन तद्वावितानामतद्वावितानां च । तत्परकरणमैत्रथं तादपि परस्तपर इति खट्वैडकादिषु त्रिमात्रचतुर्मात्रप्रसङ्गनिवृत्तये । आश्वलायनः । ऐतिकायनः । औपगवः । औपमन्यवः । शालीयो मालीयः । वृद्धिप्रदेशाः सिचि वृद्धिः परस्मैपदेष्वित्येवमादयः ॥

अदेङ् गुणः ॥ २ ॥

गुणशब्दः संज्ञात्वेन विधीयते प्रत्येकमदेङां वर्णानां सामान्येन तद्वावितानामतद्वावितानां च । तत्परकरणं त्विह सर्वार्यम् । तरिता । चेता । स्तोता । पचति । जयति । अहं पचे । गुणप्रदेशा मिदेगुण इत्येवमादयः ॥

इको गुणवृद्धी ॥ ३ ॥

परिभाषेयं स्थानिनियमार्था । अनियमप्रसङ्गे नियमो विधीयते । वृद्धिगुणौ स्वसंज्ञया शिष्यमाणाविक एव स्थाने वेदितव्यौ * ॥ वक्ष्यति सार्वधातुकार्द्धधातुकयोः अङ्गस्य गुण इति स इक एव स्थाने वेदितव्यः । तरति । नयति । भवति । वृद्धिः खत्वपि । अकार्पोत् । अहार्पोत् । अचै-
पीत् । अनैपीत् । अलावीत् । अस्तावीत् । गुणवृद्धी स्वसंज्ञया विधीयते तत्र इक इति एतदुपस्थितं द्रष्टव्यम् । किं कृतं भवति । द्वितीया षष्ठी प्रादुर्भाव्यते । मिदिमृजिपुगन्तलधूपधर्च्छिदृशित्तिप्रतुद्रेष्वङ्गेनेग्विशेष्यते । जुसिसार्वधातुकादिगुणेष्विकाङ्गं विशेष्यते । मेदयते । अविभयुः † । इक इति किम् । आत्सन्धत्तरव्यञ्जनानां मा भूत् । यानम् । ग्लायति । उम्भता । पुनर्गुणवृद्धिग्रहणं स्वसंज्ञया विधाने नियमार्थम् । इह माभूत् । द्यौः । पन्थाः । सः । इममिति ॥

* भवत इति वेदितव्यम् । पा० ।

† गुणवृद्धी इत्यारभ्याविभयुरित्यन्तः पाठो बहुषु पुस्तकेषु नोपलभ्यते ।

न धातुलोपआर्धधातुके ॥ ४ ॥

धात्वैकदेशो धातुस्तस्य लोपो यस्मिन्नार्धधातुके तदार्धधातुकं धातुलोपं तत्र ये गुणवृद्धी प्राप्नुतस्ते न भवतः । लोलुवः । पोपुवः । मरीमृजः । लोलूयादिभ्यो यङन्तेभ्यः पचाद्वाचि विहिते यङोचि चेति यङो लुकि कृते तमेवाचमाश्रित्य ये गुणवृद्धी प्राप्ते तयोः प्रतिषेधः । धातुग्रहणं किम् । लूञ् । लविता । रेडसि । पर्यं नयेः । अनुबन्धप्रत्ययलोपे मा भूत् । रिषेहिंसार्थस्य विच्प्रत्ययलोपउदाहरणं रेडिति । आर्धधातुक इति किम् । त्रिधा बट्टो वृषभो रोरवीति । सार्वधातुके मा भूत् । इक इत्येव । अभ्राजि । रागः ॥

कृति च ॥ ५ ॥

निमित्तसप्तम्येषा । कृत्त्रिमित्ते ये गुणवृद्धी प्राप्नुतस्ते न भवतः । चितः । चितवान् । स्तुतः । स्तुतवान् । भिन्नः । भिन्नवान् । मृष्टः । मृष्टवान् । डिति खल्वपि । चिनुतः । चिन्वन्ति । मृष्टः । मृजन्ति । गकारोप्यत्र चत्वं भूतो निर्दिश्यते । ग्लाजिस्वश्च क्लुनुः । जिष्णुः । भूष्णुः । इक इत्येव । कामयते । लैगवायनः । मृजेरजादौ संक्रमे विभाषा वृद्धिरिष्यते । संक्रमो नाम गुणवृद्धिप्रतिषेधविषयः । परिमृजन्ति । परिमार्ज्जन्ति । परिमृजन्तु । परिमार्ज्जन्तु । लघूपधगुणस्याप्यत्र प्रतिषेधः । अचिनवमसुनत्रमित्यादौ लकारस्य सत्यपि डित्वे यासुटो डिद्वचनं ज्ञापकं डिति यत्कार्यं तल्लकारे डिति न भवतीति ॥

दीधीवेवीटाम् ॥ ६ ॥

दीधीवेयोरिटश्च ये गुणवृद्धी प्राप्नुतस्ते न भवतः । आदीध्यनम् । आदीध्यकः । आवेव्यनम् । आवेव्यकः । इटः खल्वपि । श्वः कणिता । श्वो रणिता । वृद्धिरिटो न संभवतीति लघूपधगुणस्यात्र प्रतिषेधः ॥

हलो ऽनन्तराः संयोगः ॥ ७ ॥

भिन्नजातीयैरभिभव्यवहिताः श्लिष्टोच्चारिता हलः संयोगसंज्ञा भवन्ति समुदायः संज्ञी । जातौ चेदं बहुवचनं तेन द्वयोर्बहूनां च सं

योगसंज्ञा सिद्धा भवति । अग्निरिति गनौ । अश्व इति शवौ । कर्ण इ-
ति रणौ । इन्द्रश्चन्द्रो मन्द्र इति नदराः । उष्ट्रो राष्ट्रं भ्राष्ट्रमिति षट-
राः । तिलान्स्त्र्यावपतीति नसतरयाः । नतसतरया वा । हल इति
किम् । तितउच्छत्रम् । संयोगान्तस्य लोप इति लोपः स्यात् । अनन्तरा
इति किम् । पचति पनसम् । स्कोः संयोगाद्योरिति लोपः स्यात् । सं-
योगप्रदेशाः संयोगान्तस्य लोप इत्येवमादयः ॥

मुखनासिकावचनो ऽनुनासिकः ॥ ८ ॥

मुखसहिता नासिका मुखनासिका तथा य उच्चार्यते वर्णः सो
ऽनुनासिकसंज्ञो भवति । आङोऽनुनासिकश्छन्दसि । अभ्रआँ अपः । गभी-
रआँ उग्रपुत्रे । चन आँ इन्द्रः * । मुखग्रहणं किम् । अनुस्वारस्यैव हि
स्यात् । नासिकाग्रहणं किम् । कचटतपानां माभूत् । अनुनासिकप्रदे-
शाः । आङोऽनुनासिकश्छन्दसीत्येवमादयः ॥

तुल्यास्यप्रयत्नं सवर्णम् ॥ ९ ॥

तुल्य शब्दः सदृशपर्याय, आस्ये भवमास्यं तात्त्वादिस्यानं, प्रयतनं
प्रयत्नः स्पृष्टतादिवर्णगुणः । तुल्य आस्ये प्रयत्नो यस्य वर्णस्य येन वर्णेन
सह स समानजातीयं प्रति सवर्णसंज्ञो भवति । चत्वार आभ्यन्तराः प्रय-
त्नाः सवर्णसंज्ञायामाश्रीयन्ते । स्पृष्टता ईषत्स्पृष्टता संवृतता विवृतता
चेति । अअअइति त्रयो ऽकारा उदात्तानुदात्तस्वरिताः प्रत्येकं सानुना-
सिका निरनुनासिकाश्च ह्रस्वदीर्घप्लुतभेदादष्टादशधा भिद्यन्ते । तथेव-
र्णाः । तथोवर्णाः । तथा ऋवर्णाः । लवर्णस्य दीर्घा न सन्ति । तं द्वादश-
प्रभेदमाचक्षते । सन्ध्यक्षराणां ह्रस्वा न सन्ति तान्यपि द्वादशप्रभेदानि ।
अन्तःस्था द्विप्रभेदा रेफवर्जिता यवलाः सानुनासिका निरनुनासिका-
श्च । रेफोष्मणां सवर्णा न सन्ति । वर्यावर्ग्येण सवर्णः । दण्डायम् ।
खट्वायम् । आस्यग्रहणं किम् । कचटतपानां भिन्नस्यानानां तुल्यप्रयत्नानां
मा भूत् । किं च स्यात् । तर्प्ता तर्प्सुमित्यत्र भरोभरि सवर्णइति प्रकार-

* अपः । पा० ।

स्य तकारे लोपः स्यात् । प्रयत्नग्रहणं किम् । इचुयशानां तुल्यस्यानानां भिन्नप्रयत्नानां मा भूत् । किं च स्यात् । अश्शच्योततीत्यत्र भरोभरि सवर्ण इति शकारस्य चकारे लोपः स्यात् ॥ ऋकारलृकारयोः सवर्णसंज्ञा वक्तव्या ॥ * ॥ होतृलृकारः । होतृकारः । उभयोर्ऋवर्णस्य लृवर्णस्य चान्तरतमः सवर्णो दीर्घो नास्तीति ऋकार एव दीर्घो भवति । सवर्णप्रदेशा अकः सवर्णो दीर्घ इत्येवमादयः ॥

नाञ्भलौ ॥ १० ॥

अच्च हल् च अञ्भलौ तुल्यास्यप्रयत्नावपि अञ्भलौ परस्परं सवर्णसंज्ञौ न भवतः । अवर्णहकारौ दण्डहस्तः । इवर्णशकारौ दधिशीतम् । सवर्णदीर्घत्वं न भवति । वैपाशो मत्स्यः । आनडुहं चर्ममिति यस्येति चेति लोपो न भवति ॥

ईदूदेद्विवचनं प्रगृह्यम् ॥ ११ ॥

ईत् ऊत् एत् इत्येवमन्तं द्विवचनं शब्दरूपं प्रगृह्यसंज्ञं भवति । अग्नी इति । वायू इति । माले इति । पचेते इति । पचेथे इति । ईदूदेदिति किम् । वृत्तावत्र । प्लृत्तावत्र । द्विवचनमिति किम् । कुमार्यत्र । किशोर्यत्र । तपरकरणमसंदेहार्यम् । प्रगृह्यप्रदेशाः । प्लुतप्रगृह्या अचीत्येवमादयः । ईदादीनां प्रगृह्यत्वे मणीवादीनां प्रतिषेधो वक्तव्यः ॥

मणीवाण्यस्य लम्बते प्रियौ वत्सतरौ मम ।

दम्पतीव जम्पतीव रोदसीव ॥

अदसो मात् ॥ १२ ॥

अदसः संबन्धी यो मकारस्तस्मात्परईदूदेतः प्रगृह्यसंज्ञा भवन्ति । अमी अत्र । अमी आसते । अमू अत्र । अमू आसते । एकारस्य नास्त्युदाहरणम् । अदस इति किम् । शम्यत्र । दाडिम्यत्र । मादिति किम् । अमुके ऽत्र ॥

शे ॥ १३ ॥

शे इत्येतत्प्रगृह्यसंज्ञं भवति । किमिदं शे इति । सुपामादेशश्च-

न्दसि । न युष्मे वाजवन्धवः । अस्मे इन्द्रावृहस्पती । युष्मे इति । अस्म
इति । त्वे रायः । मे रायः । त्वे इति । मे इति । छान्दसमेतदेवैकमुदाह-
रणम् अस्मे इन्द्रावृहस्पती इति । तत्र तथा पाठात् । इतरत्तु लौकिकम-
नुकरणम् । युष्मे इति । अस्मे इति । त्वे इति । मे इति ॥

निपात एकाजनाङ् ॥ १४ ॥

एकश्चासावच्च एकाच् निपातो य एकाच् आर्ध्वार्जितः स प्रगृ-
ह्यसंज्ञो भवति । अ अपेहि । इ इन्द्रं पश्य । उ उत्तिष्ठ । आ एवं नु
मन्यसे । आ एवं किल तत् । निपात इति किम् । चकारात्र । एकाजिति
किम् । प्राग्नये वाचमीरय । अनाडिति किम् । आ उदकान्तात् ओद-
कान्तात् ।

ईषदर्थे क्रियायोगे मर्यादाभिविधौ च यः ।

एतमातं डितं विद्याद्व्याक्यस्मरणयोरडित् ॥

ओत् ॥ १५ ॥

निपात इति वर्तते । तस्यौकारेण तदन्तविधिः । ओदन्तो यो
निपातः स प्रगृह्यसंज्ञो भवति । आहो इति । उताहो इति ॥

संबुद्धौ शाकल्यस्येतावनार्थे ॥ १६ ॥

ओदिति वर्तते । संबुद्धिनिमित्तो य ओकारः स शाकल्यस्याचार्यस्य
मतेन प्रगृह्यसंज्ञो भवति । इतिशब्दे ऽनार्थे अवैदिके परतः । वायो
इति । वायविति । भानो इति । भानविति । संबुद्धाविति किम् । गवि-
त्ययमाह । अत्रानुकार्यानुकरणयोर्भेदस्याविवक्षितत्वात् । असत्यर्थवत्त्वे
विभक्तिर्न भवति । शाकल्यग्रहणं विभाषार्थम् । इताविति किम् । वायोत्र ।
अनार्थ इति किम् । एता गा ब्रह्मबन्धवित्यब्रवीत् ॥

उजः ॥ १७ ॥

शाकल्यस्येताविति वर्तते । उजः प्रगृह्यसंज्ञा भवति इतौ शाक-
ल्यस्याचार्यस्य मतेन । शाकल्यस्येति विभाषार्थम् । उ इति । विति ॥

ऊँ ॥ १८ ॥

उज इति वर्तते । उज इतावनार्पे ऊँ इत्ययमादेशो भवति दीर्घोऽनुनासिकः शाकल्यस्य मतेन प्रगृह्यसंज्ञकश्च । शाकल्यस्य ग्रहणं विभा-
पार्यमिहाप्यनुवर्तते, तेन त्रीणि रूपाणि भवन्ति । उ इति । विति ।
ऊँ इति ॥

ईदूतौ च सप्तम्यर्थे ॥ १९ ॥

शाकल्यस्येतावनार्पे इति निवृत्तम् । ईदन्तमूदन्तं च शब्दरूपं
सप्तम्यर्थे वर्तमानं प्रगृह्यसंज्ञं भवति । अध्यस्यां मामकी तनू । मामक्यां
तन्वामिति प्राप्ते । मामक्यां, मामकी इति । तन्वां, तनू इति । सोमो
गौरी अधिश्रितः । ईदूताविति किम् । प्रियः सूर्ये प्रियो अग्नौ भवति ।
अग्निशब्दात्परस्याः सप्तम्या डादेशः । सप्तमीग्रहणं किम् । धीती मती
सुष्टुती । धीत्या मत्या सुष्टुत्या इति प्राप्ते । अर्थग्रहणं किम् । वायश्चो
नद्यातिः । तपरकरणमसन्देहार्थम् ॥

ईदूतौ सप्तमीत्येव लुप्ते ऽर्थग्रहणाद्वेत् ।

पूर्वस्य चेत्सवर्णासावाडाम्भावः प्रसज्यते ॥ १ ॥

वचनादत्र दीर्घत्वं तत्रापि सरसी यदि ।

ज्ञापकं स्यात्तदन्तत्वे मा वा पूर्वपदस्य भूत् ॥ २ ॥

दाधा ध्वदाप् ॥ २० ॥

दारूपाश्चत्वारो धातवो धारूपौ च द्वौ दाब्दैपौ वर्जयित्वा घुसं-
ज्ञका भवन्ति । डुदाज्, प्रणिददाति । दाण् दाने, प्रणिदाता । दो, प्रणि-
दति । देङ्, प्रणिदयते । डुधाज्, प्रणिदधाति । धेष्ट्, प्रणिधयति वत्सो
मातरम् । अदाबिति किम् । दाप् लवने, दातं बर्हिः । दैप् शोधने, अव-
दातं मुखम् । घुप्रदेशः घुमास्यागापाजहातिसां हलीत्येवमादयः * ॥

आद्यन्तवदेकस्मिन् ॥ २१ ॥

असहायस्य आद्यन्तोपदिष्टानि कार्याणि न सिद्ध्यन्तीत्ययमतिदेश

* नेर्गदनदपतपददुमास्यतीत्येवमादयः । पा० ।

आरभ्यते । सप्तम्यर्थे वतिः । आदाविव अन्तद्वय एकस्मिन्नपि कार्ये भवति । यथा कर्तव्यमित्यत्र प्रत्ययाद्युदात्तत्वं भवति एवमौपगवमित्यत्रापि यथा स्यात् । यथा वृत्ताभ्यामित्यत्रातोङ्गस्य दीर्घत्वमेवमाभ्यामित्यत्रापि यथा स्यात् । एकस्मिन्निति किम् । सभासन्नयने भवः साभासन्नयनः । आकारमाश्रित्य वृद्धसंज्ञा न भवति ॥

तरप्तमपौ घः ॥ २२ ॥

तरप् तमप् इत्येतौ प्रत्ययौ घसंज्ञौ भवतः । कुमारितरा । कुमारितमा । ब्राह्मणितरा । ब्राह्मणितमा । घप्रदेशा घरूपकल्पचेलङ्बुवगोत्रमतहतेषु ङ्यो ऽनेकाचो ह्रस्व इत्येवमादयः ॥ ६३४३

बहुगणवतुडति संख्या ॥ २३ ॥

बहुगणवतुडति इत्येते संख्यासंज्ञा भवन्ति । बहुकृत्वः । बहुधा । बहुकः । बहुशः । गणकृत्वः । गणधा । गणकः । गणशः । तावत्कृत्वः । तावद्धा । तावच्छः । कतिकृत्वः । कतिधा । कतिकः । कतिशः । बहुगणशब्दयोर्वैपुल्ये सङ्घे च वर्तमानयोरिह ग्रहणं नास्ति । संख्यावाचिनोरेव । भूर्यादीनां निवृत्त्यर्थे संख्या संज्ञा विधीयते ॥ अर्धपूर्वपदश्च पूरणप्रत्ययान्तः संख्यासंज्ञो भवतीति वक्तव्यं समासकन्विध्यर्थम् ॥ * ॥ अर्धपञ्चमशूर्पः । अर्द्धः पञ्चमो येषामिति बहुव्रीहौ कृते ऽर्द्धपञ्चमैः शूर्पैः क्रीतः । तद्वितार्थेति समासः । तत्र दिक्संख्ये संज्ञायामित्यनुवृत्तेस्ततः संख्यापूर्वस्य द्विगुसंज्ञायां शूर्पादजन्यतरस्यामित्यञ् ठञ्च । अर्द्धपूर्वद्विगोरिति लुक् । अर्धपञ्चमकः । संख्याप्रदेशाः । संख्यावंश्यनेत्येवमादयः * ॥

षणान्ता षट् ॥ २४ ॥

स्त्रीलिङ्गनिर्देशात्संख्येति संबध्यते । प्रकारान्ता नकारान्ता च या संख्या सा षट्संज्ञा भवति । प्रकारान्तास्तावत् । षट् तिष्ठन्ति । षट् पश्य । नकारान्ताः । पञ्च । सप्त । नव । दश । अन्तग्रहणमौपदेशिका-

* संख्यायाः क्रियाभ्यावृत्तिगणने कृत्वमुजित्येवमादयः । पा० ।

र्थम् । तेनेह न भवति । शतानि । सहस्राणि । अष्टानामित्यत्र नुङ् भवति । षट्प्रदेशाः षड्भ्यो लुगित्येवमादयः ॥

इति च ॥ २५ ॥

इत्यन्ता या संख्या सा षट्संज्ञा भवति । कति तिष्ठन्ति । कति पश्य ॥

क्तवतू निष्ठा ॥ २६ ॥

क्तश्च क्तवतुश्च क्तवतू प्रत्ययौ निष्ठासंज्ञौ भवतः । कृतः । कृतवान् । भुक्तः । भुक्तवान् । ककारः कित्कार्यार्थः । उकार उगित्कार्यार्थः । निष्ठाप्रदेशाः श्वीदितो निष्ठायामित्येवमादयः ॥

सर्वादीनि सर्वनामानि ॥ २७ ॥

सर्वशब्द आदिर्येषां तानीमानि सर्वादीनि सर्वनामसंज्ञानि भवन्ति । सर्वः । सर्वौ । सर्वे । सर्वस्मै । सर्वस्मात् । सर्वेषाम् । सर्वस्मिन् । सर्वकः । विश्वः । विश्वौ । विश्वे । विश्वस्मै । विश्वस्मात् । विश्वेषाम् । विश्वस्मिन् । विश्वकः । उभ । उभय । उभशब्दस्य सर्वनामत्वे प्रयोजनं सर्वनामस्तृतीया चेति । उभये । उभयस्मै । उभयस्मात् । उभयेषाम् । उभयस्मिन् । इतर । इतम । कतर । कतम । कतरस्मै । कतमस्मै । इतर । अन्य । अन्यतर । इतरस्मै । अन्यस्मै । अन्यतरस्मै । त्वशब्दोऽन्यवाची स्वरभेदाद् द्विःपठितः । एक उदात्तो द्वितीयो ऽनुदात्तः । के चित्कारान्तमेकं पठन्ति । त्वत्त्वदिति द्वावपि चानुदात्ताविति स्मरन्ति । नेम । नेमस्मै । वक्ष्यमाणेन जसि विभाषा भवति । नेमे, नेमाः, इति । समः । समस्मै । कथं यथासंख्यमनुदेशः समानां समे देशे यजेतेति । समस्य सर्वशब्दपर्यायस्य सर्वनामसंज्ञेयते न सर्वत्र । सिम । सिमस्मै । पूर्वपरावरदक्षिणोत्तरापराधराणि व्यवस्थायामसंज्ञायाम् । स्वमज्ञातिधनाख्यायाम् । अन्तरं बहिर्योगोपसंव्यानयोः । त्यद् । तद् । यद् । एतद् । इदम् । अदस् । एक । द्वि । युष्मद् । अस्मद् । भवतु । किम् । सर्वादिः ॥ सर्वनामप्रदेशाः सर्वनामः स्मै इत्येवमादयः ॥

विभाषा दिक्समासे बहुव्रीहौ ॥ २८ ॥

न बहुव्रीहविति प्रतिषेधं वक्ष्यति तस्मिन्नित्ये प्रतिषेधे प्राप्ते विभाषेयमारभ्यते । दिशां समासो दिक्समासो दिगुपदिष्टे समासे बहुव्रीहौ विभाषा सर्वादीनि सर्वनामसंज्ञानि भवन्ति । उत्तरपूर्वस्यै । उत्तरपूर्वायै । दक्षिणपूर्वस्यै । दक्षिणपूर्वायै । दिग् ग्रहणं किम् । न बहुव्रीहविति प्रतिषेधं वक्ष्यति तत्र न ज्ञायते क्व विभाषा क्व प्रतिषेध इति । दिग्ग्रहणे पुनः क्रियमाणे ज्ञायते दिगुपदिष्टसमासे विभाषा ऽन्यत्र प्रतिषेध इति । समासग्रहणं किम् । समास एव यो बहुव्रीहिस्तत्र विभाषा यथा स्यात् । बहुव्रीहिवद्भावेन यो बहुव्रीहिस्तत्र मा भूत् । दक्षिणदक्षिणस्यै देहि । बहुव्रीहविति किम् । द्वन्द्वे विभाषा मा भूत् । दक्षिणोत्तरपूर्वाणामिति । द्वन्द्वे चेति नित्यं प्रतिषेधो भवति ॥

न बहुव्रीहौ ॥ २९ ॥

सर्वनामसंज्ञायां तदन्तविधेरभ्युपगमाद्बहुव्रीहेरपि सर्वाद्यान्तस्य संज्ञा स्यादिति प्रतिषेध आरभ्यते । बहुव्रीहौ समासे सर्वादीनि सर्वनामसंज्ञानि न भवन्ति । प्रियविश्वाय । प्रियोभयाय । द्वय्याय । त्रय्याय । इह च त्वत्कपितृको मत्कपितृक इत्यकञ्ज भवति । बहुव्रीहविति वर्त्तमाने पुनर्बहुव्रीहियग्रहणं भूतपूर्वमात्रेपि प्रतिषेधो यथा स्यात् । वस्त्रान्तरा वसनान्तरा इति ॥

तृतीयासमासे ॥ ३० ॥

तृतीयासमासे सर्वादीनि सर्वनामसंज्ञानि न भवन्ति । मासपूर्वाय । संवत्सरपूर्वाय । द्यूहपूर्वाय । अहपूर्वाय । समासइति वर्त्तमाने पुनः समासग्रहणं तृतीयासमासार्थवाक्ये ऽपि प्रतिषेधो यथा स्यात् । मासेन पूर्वाय । पूर्वसदृशसमेनार्थेति तृतीयासमासं प्रतिषेधं वक्ष्यति तस्येदं ग्रहणं न यस्य कस्य चित्तृतीयासमासस्य कर्तृकरणे कृता बहुलमिति । त्वयका कृतम् । मयका कृतम् ॥

द्वन्द्वे च ॥ ३१ ॥

द्वन्द्वे च समासे सर्वादीनि सर्वनामसंज्ञानि न भवन्ति । पूर्वापराणाम् । कतरकतमानाम् ॥

विभाषा जसि ॥ ३२ ॥

पूर्वेण नित्ये प्रतिषेधे प्राप्ते जसि विभाषा ऽऽरभ्यते । द्वन्द्वे समासे जसि विभाषा सर्वादीनि सर्वनामसंज्ञानि न भवन्ति । कतरकतमे । कतरकतमाः । जसः कार्यं प्रति विभाषा ऽकञ्चि न भवति । कतरकतमकाः ॥

प्रथमचरमतयाल्पाद्धकतिपयनेमाश्च ॥ ३३ ॥

विभाषाजसीति वर्तते । द्वन्द्वइति निवृत्तम् । प्रथम चरम तय अल्प अर्द्ध कतिपय नेम इत्येते जसि विभाषा सर्वनामसंज्ञा भवन्ति । प्रथमे । प्रथमाः । चरमे । चरमाः । द्वितये । द्वितयाः । अल्पे । अल्पाः । अर्धे । अर्धाः । कतिपये । कतिपयाः । नेमे । नेमाः । तय इति तयप्रत्ययः । शिष्टानि प्रातिपदिकानि । तत्र नेम इति सर्वादिषु पठ्यते तस्य प्राप्ते विभाषा ऽन्येषामप्राप्ते । उभयशब्दस्य तयप्रत्ययान्तस्य गणे पाठान्नित्या सर्वनामसंज्ञा इहापि जस्कार्यं प्रति विभाषा । काकचोर्ययायोगं वृत्तिः ॥

पूर्वपरावरदक्षिणोत्तरापराधराणि व्यवस्थायामसंज्ञायाम् ॥ ३४ ॥

पूर्व पर अवर दक्षिण उत्तर अपर अधर इत्येतेषां गणे पाठात्पूर्वेण नित्यायां सर्वनामसंज्ञायां प्राप्तायां जसि विभाषा ऽऽरभ्यते । पूर्वादीनि विभाषा जसि सर्वनामसंज्ञानि भवन्ति व्यवस्थायामसंज्ञायाम् । स्वाभिधेयापेक्षावधिनियमो व्यवस्था* । पूर्वे पूर्वाः । परे पराः । अवरे अवराः ।

* अत्र स्वाभिधेयापेक्षावधीति बहुषु पुस्तकेषूपलभ्यमानः पदमञ्जरीस्वरसहिच्छोपि व्यस्तः पाठोऽसमञ्जस इत्यनादृतः ।

दक्षिणे दक्षिणाः । उत्तरे उत्तराः । अपरे अपराः । अधरे अधराः । व्यव-
स्थायामिति किम् । दक्षिणा इमे गायकाः । प्रवीणा इत्यर्थः । असंज्ञा-
यामिति किम् । उत्तराः कुरवः । सत्यामेव व्यवस्थायामियं तेषां संज्ञा ॥

स्वमज्ञातिधनाख्यायाम् ॥ ३५ ॥

अत्रापि नित्या सर्वनामसंज्ञा प्राप्ता जसि विभाष्यते । स्वमित्येत-
च्छब्दरूपं जसि विभाषा सर्वनामसंज्ञं भवति न चेत् ज्ञातिधनयोः संज्ञा-
रूपेण वर्तते । स्वे पुत्राः । स्वाः पुत्राः । स्वे गावः । स्वा गावः । आ-
त्मीया इत्यर्थः । ज्ञातिप्रतिषेधः किम् ।

धूमायन्तश्वाश्लिष्टाः प्रज्वलन्तीव संहताः ।

उल्मुकानीव मे ऽमी स्वा ज्ञातयो भरतर्षभ ॥

अधनाख्यायामिति किम् । प्रभूताः स्वा न दीयन्ते । प्रभूताः स्वा
न भुज्यन्ते । प्रभूतानि धनानीत्यर्थः ॥

अन्तरं बहिर्योगोपसंव्यानयोः ॥ ३६ ॥

अत्रापि पूर्वेण नित्या सर्वनामसंज्ञा प्राप्ता सा जसि विभाष्यते ।
अन्तरमित्येतच्छब्दरूपं विभाषा जसि सर्वनामसंज्ञं भवति बहिर्योगोपसं-
व्याने च गम्यमाने । अन्तरे गृहाः । अन्तरा गृहाः । नगरबाह्याश्चाण्डा-
लादिगृहा उच्यन्ते । अन्तरे शाटकाः । अन्तरा शाटकाः । उपसंव्यानं
परिधानीयमुच्यते न प्रावरणीयम् । बहिर्योगोपसंव्यानयोरिति किम् । अ-
नयोर्ग्रामयोरन्तरे तापसः प्रतिवसति । तस्मिन्नन्तरे शीतान्युदकानि । म-
ध्यप्रदेशवचनान्तरशब्दः । गणसूत्रस्य चेदं प्रत्युदाहरणम् ॥ अपुरीति च
वक्तव्यम् ॥ * ॥ अन्तरायां पुरि वसति । विभाषाप्रकरणे तीयस्य वा डित्सु
सर्वनामसंज्ञेत्युपसंव्यानम् ॥ * ॥ द्वितीयाय । द्वितीयस्मै । तृतीयाय ।
तृतीयस्मै ॥

स्वरादिनिपातमव्ययम् ॥ ३७ ॥

स्वरादीनि शब्दरूपाणि निपाताश्चाव्ययसंज्ञानि भवन्ति । स्वर ।

अन्तर । प्रातर । एते अन्तोदात्ताः पठन्ते । पुनर आद्युदात्तः । सनुतर ।
 उच्चैस् । नीचैस् । शनैस् । अधक् । आरात् । ऋते । युगपत् । पृथक् ।
 एतेपि सनुतरप्रभृतयोन्तोदात्ताः पठन्ते । ह्यस् । श्वस् । दिवा । रात्रौ ।
 सायम् । चिरम् । मनाक् । ईषत् । जोषम् । तूष्णीम् । बहिस् । आवि-
 स् । अवस् । अधस् । समया । निकषा । स्वयम् । मृषा । नक्तम् । नञ् ।
 हैतौ । अट्टा । इट्टा । सामि । एतेपि ह्यस्यप्रभृतयोन्तोदात्ताः पठन्ते ।
 वत् । वदन्तमव्ययसंज्ञं भवति । ब्राह्मणवत् । क्षत्रियवत् । सन् । सनात् ।
 सनत् । तिरस् । एते आद्युदात्ताः पठन्ते । अन्तरा । अयमन्तोदात्तः ।
 अन्तरेण । ज्योक् । कम् । शम् । सना । सहसा । विना । नाना । स्व-
 स्ति । स्वधा । अलम् । वषट् । अन्यत् । अस्ति । उपांशु । क्षमा ।
 विहायसा । दोषा । मुधा । मिथ्या । त्कातोऽसुनकसुनः कृन्मकारान्तः
 सन्ध्यत्तरान्तोऽव्ययीभावश्च । पुरा । मिथो । मिथस् । प्रबाहुकम् । आ-
 र्यहलम् । अभीक्ष्णम् । साकम् । सार्द्धम् । समम् । नमस् । हिरूक् । त-
 सिलादिस्तद्धित एधाच्यर्यन्तः । शत्तसी । कृत्वमुच् । मुच् । आच्यथालौ ।
 च्यर्याश्च । अम् । आम् । प्रतान् । प्रशान् । स्वरादिः । निपाता वक्ष्य-
 न्ते । प्रायीश्वरान्निपाता इति । च । वा । ह । अह । एव । एवमित्या-
 दयः । अव्ययप्रदेशा अव्ययादाप्सुप इत्येवमादयः ।

सदृशं त्रिषु लिङ्गेषु सर्वासु च विभक्तिषु ।

वचनेषु च सर्वेषु यत्र व्येति तदव्ययम् ॥

तद्धितश्चासर्वविभक्तिः ॥ ३८ ॥

तद्धितान्तः शब्दो ऽसर्वविभक्तिरव्ययसंज्ञो भवति । यस्माच्च सर्व-
 विभक्तेरुत्पत्तिः सो ऽसर्वविभक्तिः । ततः । यतः । तत्र । यत्र । तदा ।
 यदा । सर्वदा । सदा । तद्धित इति किम् । एकः । द्वौ । बहवः । अ-
 सर्वविभक्तिरिति किम् । औपगवः । औपगवौ । औपगवाः ॥

कृन्मेजन्तः ॥ ३९ ॥

कृद्धो मकारान्त एजन्तश्च तदन्तं शब्दरूपमव्ययसंज्ञं भवति ।

स्वादुंकारं भुङ्क्ते । संपन्नंकारं भुङ्क्ते । लवणंकारं भुङ्क्ते । एजन्तः । वत्ते रा-
यः । ता वामेषे रथानाम् । कृत्वे दत्ताय जीवसे । ज्योक्च सूर्ये दृशे ।
वत्ते इति वच्चेस्तुमर्थे सेसेनिति सेप्रत्यये कृत्वे षत्वे च कृते रूपम् । एषे
इति इणः से प्रत्यये गुणे षत्वे च कृते रूपम् । जीवसे इति जीवेरसे प्र-
त्यये रूपम् । दृशे इति दृशेः केन्प्रत्ययो निपात्यते । दृशे विख्ये चेति ।
अन्तश्चहणमौपदेशिकप्रतिपत्त्यर्थम् । इह मा भूत् । आधये । चिकीर्षवे ।
कुम्भकारेभ्य इति ॥

क्वातोसुन्कसुनः ॥ ४० ॥

त्वा तोसुन्कसुन् इत्येवमन्तं शब्दरूपमव्ययसंज्ञं भवति । कृत्वा ।
हृत्वा । तोसुन् । पुरा सूर्यस्योदेतोराधेयः । पुरा वत्सानामपाकर्त्ताः । भा-
वलक्षणे स्थेण्कृज्वदीति इणः कृजश्च तोसुन्प्रत्ययः । कसुन् । सृपितृदोः
कसुन् । पुरा क्रूरस्य विसृपो विरप्शिन् । पुरा जर्तृभ्य आतृदः ॥

अव्ययीभावश्च ॥ ४१ ॥

अव्ययीभावसमासो ऽव्ययसंज्ञो भवति । किं प्रयोजनम् । लुङ्मुख-
स्वरोपचाराः । लुक् । उपाग्नि प्रत्यग्नि शलभाः पतन्ति । मुखस्वर ।
उपाग्निमुखः । प्रत्यग्निमुखः । मुखं स्वाङ्गमित्युत्तरपदान्तोदात्तत्वं प्राप्तं
नाव्ययद्विकृद्भेति प्रतिषिध्यते । तस्मिन् प्रतिषिद्धे पूर्वपदप्रकृतिस्वर ए-
व भवति । उपचार । उपपयःकारः । उपपयःकामः । विसर्जनीयस्यानि-
कस्य सकारस्य उपचार इति संज्ञा । तत्राव्ययीभावस्याव्ययत्वे ऽतः कृ-
कमिकंसकुम्भपात्रकुशाकर्णोष्पनव्ययस्येति पर्युदासः सिद्धो भवति । सर्व-
मिदं काण्डं स्वरादावपि पठ्यते । पुनर्वचनमनित्यत्वज्ञापनार्थं तेनायं
कार्यनियमः सिद्धो भवति । इह च पुरा सूर्यस्योदेतोराधेयः, पुरा क्रूरस्य
विसृप, इति न लोकाव्ययनिष्ठेति षष्ठीप्रतिषेधो न भवति ॥

शि सर्वनामस्थानम् ॥ ४२ ॥

शि इत्येतत्सर्वनामस्थानसंज्ञं भवति । किमिदं शि इति । जश्श-
सोः शिरादेशः । कुण्डानि तिष्ठन्ति । कुण्डानि पश्य । दधीनि । मधूनि ।

त्रपूणि । जतूनि । सर्वनामस्थानप्रदेशाः । सर्वनामस्थाने चासंबुद्धावित्येव-
मादयः ॥

सुडनपुंसकस्य ॥ ४३ ॥

सुडिति पञ्च वचनानि सर्वनामस्थानसंज्ञानि भवन्ति नपुंसकाद-
न्यत्र । नपुंसके न विधिर्न प्रतिषेधस्तेन जसंशे सर्वनामस्थानसंज्ञा पूर्वण
भवत्येव । राजा । राजानौ । राजानः । राजानम् । राजानौ । सुडिति
किम् । राज्ञः पश्य । अनपुंसकस्येति किम् । सामनी । वेमनी ॥

न वेति विभाषा ॥ ४४ ॥

नेति प्रतिषेधो वेति विकल्पस्तयोः प्रतिषेधविकल्पयोर्विभाषेति
संज्ञा भवति । इतिकरणोऽर्थनिर्देशार्थः । विभाषाप्रदेशेषु प्रतिषेधविकल्पा-
वुपतिष्ठते । तत्र प्रतिषेधेन समीकृते विषये पश्चाद्विकल्पः प्रवर्तते । उ-
भयत्र विभाषाः प्रयोजयन्ति । विभाषा श्वेः । शुशाव । शिश्वाय । शुशुवतुः ।
शिश्वयतुः । विभाषाप्रदेशाः । विभाषा श्वेरित्येवमादयः ॥

द्वयणः संप्रसारणम् ॥ ४५ ॥

द्वयो यणः स्थाने भूतो भावी वा तस्य संप्रसारणमित्येषा संज्ञा
भवति । यज् । इष्टम् । वप् । उप्तम् । ग्रह । गृहीतम् । के चिदुभयथा
सूत्रमिदं व्याचक्षते । वाक्यार्थः संज्ञी वर्णश्चेति । द्वयण इति यो वा-
क्यार्थः स्थान्यादेशसंबन्धलक्षणः स संप्रसारणसंज्ञो भवति यणस्थानिक
द्वयणः स संप्रसारणसंज्ञो भवतीति । तत्र विधौ वाक्यार्थ उपतिष्ठते ।
प्यङ्ः संप्रसारणं वसोः संप्रसारणमिति । अनुवादे वर्णः, संप्रसारणाच्चेति ।
संख्यातानुदेशादिह न भवति । अदुहितरामिति । * संप्रसारणप्रदेशाः ।
वसोः संप्रसारणमित्येवमादयः ॥

आद्यन्तौ टकितौ ॥ ४६ ॥

आदिष्टिद्ववति अन्तः किद्ववति षष्ठीनिर्दिष्टस्य । लविता । मु-
ण्डो भीषयते । टित्प्रदेशाः । आर्धधातुकस्येड्गुलादेरित्येवमादयः । कि-
त्प्रदेशाः । भियो हेतुभये पुगित्येवमादयः ॥

* द्युभ्यामित्यत्र दिव उदिति तपरकरणाद्धोर्घो नेति क्व चित्पाठः ।

मिदृचो ऽन्त्यात्परः ॥ ४७ ॥

अच इति निर्धारणे षष्ठी । जातौ चेदमेकवचनम् । अचां संनि-
विष्टानामन्त्यादचः परो मिद्ववति । स्थानेयोगप्रत्ययपरत्वस्यायमपवादः ।
विरुणद्धि । मुञ्चति । पयांसि । मित्रदेशः । रुधादिभ्यः श्नमित्येवमादयः ।
मस्जेरन्त्यात्पूर्वं नुममिच्छन्त्यनुषङ्गसंयोगादिनोपार्थम् । मग्नः । मग्नवान् ।
मङ्गा । मङ्गम् ॥

एच ह्रस्वस्वादेशे ॥ ४८ ॥

एचो ह्रस्वादेशे कर्तव्यद्वेगेव ह्रस्वो भवति नान्यः । रै । अतिरि ।
नौ । अतिनु । गो । उपगु । एच इति किम् । अतिखट्वः । अतिमालः ।
ह्रस्वादेश इति किम् । देवदत्त । देवदत्त ॥

षष्ठी स्थानेयोगा ॥ ४९ ॥

परिभाषेयं योगनियमार्था । इह शास्त्रे या षष्ठी अनियतयोगा
श्रूयते सा स्थानेयोगैव भवति नान्ययोगा स्थानेयोगनिमित्तभूते सति सा
प्रतिपत्तव्या । स्थानशब्दश्च प्रसङ्गवाची । यथा दर्भाणां स्थाने शरैः प्रस्त-
रितव्यमिति दर्भाणां प्रसङ्ग इति गम्यते । एवमिहापि अस्तेः स्थाने प्रसङ्गे
भूर्भवति । भविता । भवितुम् । भवितव्यम् । ब्रुवः प्रसङ्गे वचिर्भवति ।
वक्ता । वक्तुम् । वक्तव्यम् । प्रसङ्गे संबन्धस्य निमित्तभूते ब्रुव इति षष्ठी ।
बहवो हि षष्ठ्यर्थाः स्वस्वाम्यनन्तरसमीपसमूहविकारावयवाद्यास्तत्र या-
वन्तः शब्दे संभवन्ति तेषु सर्वेषु प्राप्तेषु नियमः क्रियते षष्ठी स्थानेयोगेति ।
स्थाने योगो ऽस्या इति व्यधिकरणो बहुव्रीहिः । अत एव निपातनाच्च
सप्तम्या अलुक् ॥

स्थानेन्तरतमः ॥ ५० ॥

स्थाने प्राप्यमाणानामन्तरतम आदेशो भवति सदृशतमः । कुतश्च
शब्दस्यान्तर्यम् । स्थानार्थगुणप्रमाणतः । स्थानतः । अकः सवर्णं दीर्घः ।
दण्डायम् । यूपायम् । द्वयोरकारयोः कण्ठ एव दीर्घ आकारो भवति ।
अर्थतः । वतण्डी चासौ युवतिश्च वातण्डायुवतिः । पुंवद्भावेनान्तरतमः पुंश-

ब्दो ऽतिदिश्यते । गुणतः । पाकः । त्यागः । रागः । चजोः कुघिण्यतेरिति
चकारस्याल्पप्राणस्याघोषस्य तादृश एव ककारो भवति जकारस्य घोषवतो
ऽल्पप्राणस्य तादृश एव गकारः । प्रमाणतः । अमुष्मै । अमूभ्याम् । अद-
सासेर्दादु दो म इति ह्रस्वस्य ह्रस्वः दीर्घस्य दीर्घः । स्यानइति वर्त्त-
माने पुनः स्यानेग्रहणं किम् । यत्रानेकमान्तर्यं संभवति तत्र स्यानत एवा-
न्तर्यं बलीयो यथा स्यात् । चेता । स्तोता । प्रमाणतो ऽकारो गुणः प्राप्स्तत्र
स्यानत आन्तर्यादेकारौ कारौ भवतः । तमव्यग्रहणं किम् । वाग्धसति ।
त्रिष्टुब्धसति । भयो होन्यतरस्यामिति हकारस्य पूर्वसवर्णे क्रियमाणे
सोष्माणः सोष्माण इति द्वितीयाः प्रसक्ताः, नादवतो नादवन्त इति तृतीयाः,
तमव्यग्रहणाद्वे सोष्माणो नादवन्तश्च ते भवन्ति दसुर्गाः ॥

उरण् रपरः ॥ ५१ ॥

उः स्याने ऽण् प्रसज्यमान एव रपरो वेदितव्यः । कर्त्ता । हर्त्ता ।
किरति । गिरति । द्वैमातुरः । त्रैमातुरः । उरिति किम् । खेयम् । गेयम् । अण्-
ग्रहणं किम् । सुधातुरकङ् च । सौधातकिः ॥

अलो ऽन्त्यस्य ॥ ५२ ॥

षष्ठीनिर्दिष्टस्य य उच्यते आदेशः सेान्त्यस्यालः स्याने वेदितव्यः ।
इद्गोण्याः । पञ्चगोणिः । दशगोणिः ॥

डिच्च ॥ ५३ ॥

डिच्च य आदेशः सो ऽनेकालपि अलान्त्यस्य भवति । आनङ्गृतो
द्वन्द्वे । होतापोतारौ । मातापितरौ । तातडि डित्करणस्य गुणवृद्धिप्रतिषे-
धार्थत्वात्सर्वादेशस्तातङ् भवति । जीवताद्भवान् । जीवतात्त्वम् ॥

आदेः परस्य ॥ ५४ ॥

परस्य कार्यं शिष्यमाणमादेरलः प्रत्येतव्यम् । क्व च परस्य कार्यं
शिष्यते । यत्र पञ्चमीनिर्देशः । तद्वया । ईदासः । आसीनो यजते । द्यन्त-
रुपसर्गभ्यो ऽप ईत् । द्वीपम् । अन्तरीपम् । प्रतीपम् । समीपम् ॥

अनेकालिप्तसर्वस्य ॥ ५५ ॥

अनेकान् य आदेशः शिच्य सर्वस्य पृथीनिर्दिष्टस्य स्थाने भवति ।
अस्तेभूः । भविता । भवितुम् । भवितव्यम् । शित्वत्वपि । जश्शसाः शिः ।
कुण्डानि तिष्ठन्ति । कुण्डानि पश्य ॥

स्थानिवदादेशेनल्विधौ ॥ ५६ ॥

स्थान्यादेशयोः पृथक्त्वात् स्थान्याश्रयं कार्यमादेशे न प्राप्नोतीत्यय-
मतिदेश आरभ्यते । स्थानिना तुल्यं वर्ततइति स्थानिवत् । स्थानिवदा-
देशो भवति स्थान्याश्रयेषु कार्येष्वनलाश्रयेषु स्थान्यलाश्रयाणि कार्याणि
वर्जयित्वा । अनल्विधिरनेकाल्विधिरित्यर्थः । किमुदाहरणम् । धात्वङ्ग-
कृतद्विताव्ययसुप्रिङ्पदादेशः । धात्वादेशो धातुवद्भवति । अस्तेभूः ।
ब्रुवो वचिः । आर्धधातुकविषये प्रागेवादेशेषु कृतेषु धातोरिति तव्यादयो
भवन्ति । भविता । भवितुम् । भवितव्यम् । वक्ता । वक्तुम् । वक्तव्यम् ।
अङ्गादेशो ऽङ्गवद्भवति । केन । काभ्याम् । कैः । किमः कादेशे कृते ऽङ्गा-
श्रया इनदीर्घत्वैश्चावा भवन्ति । कृदादेशः कृद्वद्भवति । प्रकृत्य । प्रहृत्य ।
ल्यवादेशे कृते ह्रस्वस्य पिति कृति तुगिति तुग्भवति । तद्वितादेशस्तद्धि-
तवद्भवति । दाधिकम् । अद्गतनम् । कृतद्वितसमासाश्चेति प्रातिपदिक-
संज्ञा भवति । अव्ययादेशो ऽव्ययवद्भवति । प्रस्तुत्य । प्रहृत्य । उपस्तुत्य ।
अव्ययादिति सुबुग् भवति । सुवादेशः सुव्वद्भवति । वृत्ताय । प्लृत्ताय ।
सुपि चेति दीर्घत्वं भवति । तिङादेशस्तिङ्गवद्भवति । अकुरुतम् । अकुरुत ।
सुप्रिङन्तं पदमिति पदसंज्ञा भवति । पदादेशः पदवद्भवति । शामो वः
स्वम् । जनपदो नः स्वम् । पदस्येति रत्वं भवति । वत्करणं किम् ।
स्थानी आदेशस्य संज्ञा मा विज्ञायातीति स्वाश्रयमपि यथा स्यात् । आङो
यमहनः । आहत । आवधिष्टेत्यात्मनेपदमुभयत्रापि भवति । आदेशश्चहणं
किम् । आनुमानिकस्याप्यादेशस्य स्थानिवद्भावो यथा स्यात् । पचतु ।
परुः । अनल्विधाविति किम् । व्युपयितदादेशो न स्थानिवद्भवति ।
द्वौः । पन्थाः । स इति ह्रस्व्याविति सुलोपो न भवति ॥

अचः परस्मिन्पूर्वविधौ ॥ ५७ ॥

पूर्वेणानल्विधौ स्यानिवद्भाव उक्तः । अल्विधयर्मिदमारभ्यते ।
 आदेशः स्यानिवदिति वर्तते । अच इति स्यानिनिर्देशः । परस्मिन्निति
 निमित्तसप्तमी । पूर्वविधाविति विषयसप्तमी । अजादेशः परनिमित्तकः
 पूर्वविधौ कर्तव्ये स्यानिवद्भवति । पठयति । अवधीत् । बहुखट्वकः ।
 पटुमाचष्टइति णिचि टिलोपे कृते तस्य स्यानिवद्भावादत उपधाया इति
 वृद्धिर्न भवति । अवधीत् । अतो लोपस्य स्यानिवद्भावादतो हलादेर्लघो-
 रिति हलन्तलक्षणा वृद्धिर्न भवति । बहुखट्वक इति आपोन्यतरस्यामिति
 ह्रस्वस्य स्यानिवद्भावाद् ह्रस्वान्ते ऽन्त्यात्पूर्वमिति स्वरो न भवति । अच
 इति किम् । प्रश्नः । अक्राष्टाम् । आगत्य । प्रश्न इति प्रच्छेर्नङ्प्रत्यये क्वोः
 शूडनुनासिके चेति ककारस्य शकारः परनिमित्तकस्तुकि कर्तव्ये न स्यानि-
 वद्भवति । अक्राष्टामिति भलो भलीति सिचो लोपः परनिमित्तकः कृषेः
 पकारस्य षष्ठोः कः सीति ककारे कर्तव्ये न स्यानिवद्भवति । आगत्येति
 वा ल्यपीति अनुनासिकलोपः परनिमित्तकस्तुकि कर्तव्ये न स्यानिवद्भवति ।
 परस्मिन्निति किम् । युवजानिः । वधूटीजानिः । वैयाघ्रपद्यः । आदीध्ये ।
 युवजानिरिति जायाया निङ् न परनिमित्तकस्तेन यलोपे न स्यानिवद्भ-
 वति । वैयाघ्रपद्य इति न परनिमित्तकः पादस्यान्तलोपः पद्मावं न प्रति-
 बध्नाति । आदीध्ये इति दीधीङ् उत्तमपुरुषैकवचने टरेत्वस्यापरनिमि-
 त्तकत्वाद् यीवर्णयोर्दीधीवेव्योरिति लोपो न भवति । पूर्वविधाविति
 किम् । हे गौः । बाभ्रवीयाः । नैधेयः । हे गौरिति वृद्धिरजादेशः संबुद्धि-
 लोपे कर्तव्ये न स्यानिवद्भवति । बाभ्रवीया इति बाभ्रव्यस्यामीच्छात्रा
 इति वृद्धाच्छ इति छः हलस्तद्धितस्येति यकारलोपे कर्तव्ये ऽवादेशो न
 स्यानिवद्भवति । नैधेयः । अतो लोप इटि चेत्याकारलोप इतश्चानिज
 इति टुजलक्षणे प्रत्ययविधौ न स्यानिवद्भवति ॥

न पदान्तद्विर्वचनवरेयलोपस्वरसवर्णानुस्वार-
 दीर्घजश्चर्विधिषु ॥ ५८ ॥

पूर्वेणातिप्रसक्तः स्यानिवद्भाव एतेषु विधिषु प्रतिषिध्यते । पदान्त-

वृद्धौ चायवायावादेशास्तेषां स्यानिवत्त्वाच्चेलोनैलाविति द्विर्वचनं भव-
ति । द्विर्वचनइति किम् । जग्ने । मग्ने । श्रवणमाकारस्य न भवति ।
द्विर्वचननिमित्तइति किम् । दुष्पूषति । ऊठि यणादेशो न स्यानिवद्भव-
ति । अचीति किम् । जेघ्रीयते । देघ्रीयते । ईघ्राध्मेयडि चेति ईकारा-
देशस्तस्य स्यानिवद्वावादाकारस्य द्विर्वचनं स्यात् । अज्यहणाच्च भवति ॥

अदर्शनं लोपः ॥ ६० ॥

अदर्शनमश्रवणमनुच्चारणमनुपलब्धिरभावो वर्णविनाश इत्यनयो-
न्तरमेतैः शब्दैर्योगाभिधीयते तस्य लोप इतीयं संज्ञा भवति । अर्थस्येयं
संज्ञा न शब्दस्य । प्रसक्तस्यादर्शनं लोपसंज्ञं भवति । गोधाया द्रक् । गौ-
धेरः । पचेरन् । जीवे रदानुक् । जीरदानुः । स्रिवेर्मनिन् । आस्त्रेमाणम् ।
यकारवकारयोरदर्शनमिहोदाहरणम् । अपरस्यानुबन्धादेः प्रसक्तस्य । लो-
पप्रदेशाः लोपो व्यावर्तनीत्येवमादयः ॥

प्रत्ययस्य लुक्श्लुलुपः ॥ ६१ ॥

अदर्शनमिति वर्तते । प्रत्ययादर्शनस्य लुक् श्लु लुप् इत्येताः सं-
ज्ञा भवन्ति । अनेकसंज्ञाविधानाच्च तद्भावितयहणमिह विज्ञायते । लु-
क्संज्ञाभावितं प्रत्ययादर्शनं लुक्संज्ञं भवति । श्लुसंज्ञाभावितं श्लुसंज्ञं भ-
वति । लुप्संज्ञाभावितं लुप्संज्ञं भवति । तेन संज्ञानां संकरो न भवति ।
विधिप्रदेशेषु च भाविनी संज्ञा विज्ञायते । अत्ति । जुहोति । वरणाः ।
प्रत्ययग्रहणं किम् । अगस्तयः । कुण्डिनाः । लुक्श्लुलुपप्रदेशाः लुक्श्लु-
तलुकि, जुहोत्यादिभ्यः श्लुः, जनपदे लुबित्येवमादयः ॥

प्रत्ययलोपे प्रत्ययलक्षणम् ॥ ६२ ॥

प्रत्ययनिमित्तं कार्यमसत्यपि प्रत्यये कथं तु नाम स्यादिति सूत्र-
मिदमारभ्यते । प्रत्ययलोपे कृते प्रत्ययलक्षणं प्रत्ययहेतुकं कार्यं भवति ।
अग्निचित्, सोमसुत्, अधोगित्यत्र सुप्रिङोर्लुप्तयोः सुप्रिङन्तं पदमिति
पदसंज्ञा भवति । अधोगिति दुहेर्लङि तिपि शब्लुकि तिलोपे घत्वभ-
भावजशत्वचत्वेषु कृतेषु रूपम् । प्रत्ययइति वर्तमाने पुनः प्रत्ययग्रहणं

किम् । कृत्स्नप्रत्ययलोपे यथा स्यात् । इह मा भूत् । आघ्नीय । सङ्गमी-
य । हनिगम्योर्लिङात्मनेपदे लिङः स लोपोनन्त्यस्येति सीयुट्सकारलोपः
प्रत्ययैकदेशलोपस्तत्र प्रत्ययलक्षणम् । भलीत्यनुनासिकलोपो न भवति ।
प्रत्ययलक्षणमिति किम् । रायः कुलं रैकुलम् । गवे हितं गोहितम् । आ-
यवादेशौ न भवतो वर्णाश्रयत्वात् ॥

न लुमताङ्गस्य ॥ ६३ ॥

पूर्वेणातिप्रसक्तं प्रत्ययलक्षणमिति विशेषे प्रतिषेध उच्यते । लुमता
शब्देन लुप्ते प्रत्यये यदङ्गं तस्य प्रत्ययलक्षणं कार्यं न भवति । गर्गाः ।
मृष्टः । जुहुतः । शव्यजो * लुमता लुप्पयोरङ्गस्य गुणवृद्धी न भवतः ।
लुमतेति किम् । कार्यते । अङ्गस्येति किम् । पञ्च । सप्त । पयः । सा-
म ॥

अचोन्त्यादि टि ॥ ६४ ॥

अच इति निर्द्धारणे षष्ठी । जातावेकवचनम् । अचां संनिविष्टानां
योन्त्योच् तदादि शब्दरूपं टिसंज्ञं भवति । अग्निचित् । इच्छब्दः । सो-
मसुत् । उच्छब्दः । आताम् । आयाम् । आम्शब्दः । पचेते । पचेथे ।
टिप्रदेशः । टित आत्मनेपदानां टेरेत्येवमादयः ॥

अलोन्त्यात्पूर्व उपधा ॥ ६५ ॥

धात्वादौ वर्णसमुदाये ऽन्त्यादलः पूर्वा यो वर्णः सोलिवोपधासं-
ज्ञो भवति । पच् । पठ् । अकारः । भिद् । क्तिद् । इकारः । बुध् । युध् ।
उकारः । वृत् । वृध् । ऋकारः । अल इति किम् । शिष्टः । शिष्टवान् ।
समुदायात्पूर्वस्य मां भूत् । उपधाप्रदेशः । अत उपधाया इत्येवमादयः ॥

तस्मिन्निति निर्दिष्टे पूर्वस्य ॥ ६६ ॥

तस्मिन्निति सप्तम्यर्थनिर्देशे पूर्वस्यैव कार्यं भवति नोत्तरस्य ।
इको यणचि । दध्युदकम् । मध्विदम् । पचत्योदनम् । निर्दिष्टग्रहणमा-
नन्तर्यार्थम् । अग्निचिदत्रेति व्यवहितस्य मा भूत् ॥

* यज्ञशपोरिति कुत्र चित्पुस्तके उपलभ्यमानः पाठ एव समीचीनः ।

तस्मादित्युत्तरस्य ॥ ६७ ॥

निर्दिष्टग्रहणमनुवर्तते । तस्मादिति पञ्चम्यर्थनिर्देशउत्तरस्यैव कार्यं भवति न पूर्वस्य । तिङ्ङुतिङः । आदनं पचति । इह न भवति । पचत्यादनमिति ॥

स्वं रूपं शब्दस्याशब्दसंज्ञा ॥ ६८ ॥

शास्त्रे स्वमेव रूपं शब्दस्य ग्राह्यं बोध्यं प्रत्याप्यं भवति न बाह्यो ऽर्थः, शब्दसंज्ञां वर्जयित्वा । शब्देनार्थावगतेरर्थं कार्यस्यासंभवात् तद्वाचिनां शब्दानां संप्रत्ययो मा भूदिति सूत्रमिदमारभ्यते । आनेर्ठक् । आनेयमष्टाकपालं निर्वपेत् । अग्निशब्दो ऽग्निशब्दस्यैव ग्राहको भवति न ज्वलनः पावको धूमकेतुरिति नातः प्रत्ययो भवति । उदश्चितो ऽन्यतरस्याम् । औदश्वित्कम् । औदश्वितम् । तक्रमरिष्टं कालशेषं दण्डाहतं मथितमिति नातः प्रत्ययो भवति । अशब्दसंज्ञेति किम् । दाधा ध्वदाप् । तरप्तमपौ घः । घुग्रहणेषु घग्रहणेषु च संज्ञिनां ग्रहणं न संज्ञायाः ॥ सित्तद्विशेषाणां वृत्ताद्वयम् ॥ * ॥ सिन्निर्देशः कर्तव्यः । ततो वक्तव्यं तद्विशेषाणां ग्रहणं भवतीति । किं प्रयोजनम् । वृत्ताद्वयम् । विभाषा वृत्तमृगतृणेति । प्लुत्तन्ययोधम् । प्लुत्तन्ययोधाः । पित्पर्यायवचनस्य च स्वाद्वयम् ॥ * ॥ पिन्निर्देशः कर्तव्यः । ततो वक्तव्यं पर्यायवचनस्य ग्रहणं भवति, चकारात् स्वस्य रूपस्य तद्विशेषाणां चेति । किं प्रयोजनम् । स्वाद्वयम् । स्वे पुषः । स्वपोषं पुष्टः । रैपोपम् । धनपोपम् । अश्वपोपम् । गोपोपम् । जित् पर्यायवचनस्यैव राजाद्वयम् ॥ * ॥ जिन्निर्देशः कर्तव्यः । ततो वक्तव्यं पर्यायवचनस्यैव ग्रहणं भवतीति, न स्वरूपस्य नापि तद्विशेषाणाम् । किं प्रयोजनम् । राजाद्वयम् । सभा राजामनुष्यपूर्वा । इनसभम् । ईश्वरसभम् । तस्यैव न भवति । राजसभा । तद्विशेषाणां च न भवति । पुष्यमित्रसभा । चन्द्रगुप्तसभा । भित्तद्विशेषाणां च मत्स्याद्वयम् ॥ * ॥ भित्तिर्देशः कर्तव्यः । ततो वक्तव्यं तस्य च ग्रहणं भवति तद्विशेषाणां चेति । किं प्रयोजनम् । मत्स्याद्वयम् । पक्षिमत्स्य-

मृगान् हन्तीति ठक् । पालिकः । मात्स्यिकः । तद्विशेषाणाम् । शाकु-
निकः । पर्यायाणां न भवति । अजिह्वान् हन्तिः । अनिमिषान् हन्ती-
ति । अस्येष्यते । मीनान् हन्तीति मैनिकः ॥

अणुदित्सवर्णस्य चाप्रत्ययः ॥ ६९ ॥

परेण णकारेण प्रत्याहारग्रहणम् । अण् गृह्यमाण उदित्स सव-
र्णानां ग्राहको भवति स्वस्य च रूपस्य प्रत्ययं वर्जयित्वा । आद्रुणः ।
अस्य च्चौ । यस्येति च । स्वरानुनासिक्यकालभिन्नस्य ग्रहणं भवति ।
उदित्सत्त्वपि । चुटू । लशक्वतद्धिते । चवर्गटवर्गयोः कवर्गस्य च ग्रहणं
भवति । अप्रत्यय इति किम् । सनाशंसभिन्न उः । अ सांप्रतिके । दीर्घा
न भवति ॥

तपरस्तत्कालस्य ॥ ७० ॥

तः परो यस्मात्सोऽयं तपरः तादपि परस्तपरः । तपरो वर्णस्त-
त्कालस्यात्मना तुल्यकालस्य गुणान्तरयुक्तस्य सवर्णस्य ग्राहको भवति
स्वस्य च रूपस्य । विध्यर्थमिदम् । अणिति नानुवर्तते । अणामन्येषां च
तपराणाम् इदमेव ग्रहणकशास्त्रम् । अतो भिस ऐसित्येवमादिषु पूर्व-
ग्रहणकशास्त्रं न प्रवर्ततेऽत्र । अतपरा अणस्तस्यावकाशः । किमुदाहर-
णम् । अतो भिस ऐस् । वृत्तैः । प्लुतैः । विद्वनोरनुनासिकस्यात् । अज्जाः ।
गोजाः । तत्कालस्येति किम् । खट्वाभिः । मालाभिः ॥

आदिरन्त्येन सहेता ॥ ७१ ॥

आदिरन्त्येनेत्संज्ञकेन सह गृह्यमाणस्तन्मध्यपतितानां वर्णानां
ग्राहको भवति स्वस्य च रूपस्य । अण् । अक् । अच् । हल् । सुप् । ति-
ङ् । अन्त्येनेति किम् । सुडिति तृतीयैकवचनेन टा इत्यनेन ग्रहणं मा-
भूत् ॥

येन विधिस्तदन्तस्य ॥ ७२ ॥

येन विशेषणेन विधिर्विधीयते स तदन्तस्यात्मान्तस्य समुदायस्य
ग्राहको भवति स्वस्य च रूपस्य । एरच् । इवर्णान्तादचप्रत्ययो भवति ।

चयः । जयः । अयः । ओरावश्यकै । उवर्णान्ताद् एयद्ववति । अवश्यला-
व्यम् । अवश्यभाव्यम् ॥ समासप्रत्ययविधौ तदन्तविधेः प्रतिषेधो व-
क्तव्यः ॥ * ॥ द्वितीयान्तं श्रितादिभिः सह समस्यते । कष्टश्रितः ।
इह मा भूत् । कष्टं परमश्रित इति । प्रत्ययविधौ । नडादिभ्यः फक् ।
नडस्यापत्यं नाडायनः । इह मा भूत् । सूत्रनडस्यापत्यं सौत्रनाडिः ।
किमविशेषेण । नेत्याह ॥ उगिद्वर्णयहणवर्जमिति वाच्यम् ॥ * ॥ उगि-
तश्चेति डीप्प्रत्ययस्तदन्तादपि भवति । भवती । अतिभवती । वर्णय-
हणम् । अत इज् । दाक्षिः । प्लातिः ॥ यस्मिन्विधिस्तदादावल्गहणे
॥ * ॥ अल्गहणेषु यस्मिन्विधिस्तदादाविति वक्तव्यम् । अचि शुधा-
तुभ्रुवां य्वोरियडुवडाविति । श्रियः । भ्रुवः ॥

वृद्धिर्यस्याचामादिस्तद्वृद्धम् ॥ ७३ ॥

यस्येति समुदाय उच्यते । अचां मध्ये यस्य वृद्धिसंज्ञक आदिभू-
तस्तच्छब्दरूपं वृद्धसंज्ञं भवति । अचामिति जातौ बहुवचनम् । शाली-
यः । मालीयः । औपगवीयः । कापटवीयः । आदिरिति किम् । सभा-
संनयने भवः साभासन्नयनः ॥ वा नामधेयस्य वृद्धसंज्ञा वक्तव्या ॥ * ॥
देवदत्तीयाः । दैवदत्ताः ॥ गोत्रान्तादसमस्तवत्प्रत्ययो भवतीति वक्त-
व्यम् ॥ * ॥ घृतप्रधाने रौढिः घृतरौढिः । तस्य क्वात्रा घृतरौढीयाः ।
ओदनप्रधानः पाणिनिरोदनपाणिनिस्तस्य क्वात्रा ओदनपाणिनीयाः ।
वृद्धाग्नीयाः । वृद्धकाश्यपीयाः ॥ जिह्वाकात्यहरितकात्यवर्जम् ॥ * ॥
जैह्वाकाताः । हारितकाताः ॥

त्यदादीनि च ॥ ७४ ॥

यस्याचामादियहणमुत्तरार्थमनुवर्तते । इह न संबध्यते । त्यदा-
दीनि शब्दरूपाणि वृद्धसंज्ञानि भवन्ति । त्यदीयम् । तदीयम् । एतदी-
यम् । इदमीयम् । अदसीयम् । त्वदीयम् । मदीयम् । त्वादायनिः ।
मादायनिः । भवदीयम् । किमीयम् ॥

एङ् प्राचां देशे ॥ ७५ ॥

यस्याचामादियहणमनुवर्त्तते । एङ् यस्याचामादिस्तत्प्राग्देशाभिधाने वृद्धसंज्ञं भवति । एणीपचनीयम् । भोजकटीयः । गोमर्दीयः । एङिति किम् । आहिच्छत्रः । कान्यकुब्जः । प्राचामिति किम् । देवदत्तो नाम वाहीकेषु यामः । तत्र भवो देवदत्तः । देशइति किम् । गोमत्यां भवा मत्स्या गौमताः ।

प्रागुदञ्चौ विभजते हंसः क्षीरोदके यथा ।

विदुषां शब्दमिद्वयं सा नः पातु शरावती ॥

इति श्रीजयादित्यविरचितायां काशिकायां वृत्तौ प्रथमाध्यायस्य प्रथमः पादः ॥

॥ अथ प्रथमाध्यायस्य द्वितीयः पादः ॥

गाङ्कुटादिभ्यो ऽङिण्डित् ॥ १ ॥

अतिदेशायम् । गाङिति इडादेशो गृह्यते, न गाङ् गताविति । इकारस्यानन्यार्थत्वात् । कुटादयोपि कुटकौटिल्यइत्येतदारभ्य यावत् कुङ्शब्दे इति । एभ्यो गाङ्कुटादिभ्यः परे ऽङिणतः प्रत्यया ङितो भवन्ति डिद्ववन्तीत्यर्थः । गाङः । अध्यगीष्ट । अध्यगीषाताम् । अध्यगीषत । कुटादिभ्यः । कुटिता । कुटितुम् । कुटितव्यम् । उत्पुटिता । उत्पुटितुम् । उत्पुटितव्यम् । अङिणदिति किम् । उत्कोटयति । उत्चुकोट । उत्कोटकः । उत्कोटो वर्त्तते ॥ व्यचेः कुटादित्वमनसीति वक्तव्यम् ॥ * ॥ विचिता । विचितुम् । विचितव्यम् । अनसीति किम् । उरुव्यचाः ॥

विज इट् ॥ २ ॥

आविजी भयचलनयोः, अस्मात्पर इडादिः प्रत्ययो ङिद्ववति ।

उद्विजिता । उद्विजितुम् । उद्विजितव्यम् । इडिति किम् । उद्वेजनम् ।
उद्वेजनीयम् ॥

विभाषाणां ॥ ३ ॥

इडिति वर्तते । कर्णुञ् आच्छादने, अस्मात्पर इडादिः प्रत्ययो
विभाषा इद्ववति । प्रार्णुविता । प्रार्णविता । इडित्येव । प्रार्णवनम् ।
प्रार्णवनीयम् ॥

सार्वधातुकमपित् ॥ ४ ॥

सार्वधातुकं यदपित्तन्दिद्ववति । कुरुतः । कुर्वन्ति । चिनुतः ।
चिन्वन्ति । सार्वधातुकमिति किम् । कर्त्ता । कर्तुम् । कर्त्तव्यम् । अपिदिति
किम् । करोति । करोषि । करोमि ॥

असंयोगास्त्रिद्वित् ॥ ५ ॥

अपिदिति वर्तते । असंयोगान्ताद्वाताः परो लिट्प्रत्ययो ऽपित्
किद्ववति । विभिदतुः । विभिदुः । चिच्छिदतुः । चिच्छिदुः । ईजतुः ।
ईजुः । असंयोगादिति किम् । ससंसे । दध्वंसे । अपिदित्येव । विभेद * ॥

इन्धिभवतिभ्यां च ॥ ६ ॥

इन्धिभवतीत्येताभ्यां परो लिट्प्रत्ययः किद्ववति । समीधे दस्यु-
हन्तमम् । पुत्र ईधे अयवणः । भवतेः खल्वपि । बभूव । बभूविथ ।
इन्धेः संयोगार्थं ग्रहणम् । भवतेः पिदर्यम् । अत्रेष्टिः । अन्यग्रन्थिदम्भि-
स्वज्जीनामिति वक्तव्यम् ॥ * ॥ श्रेयतुः । श्रेयुः । श्रेयतुः । श्रेयुः । देभतुः ।
देभुः । परिपस्वजे । परिपस्वजाते ॥

मृडमृदगुधकुषक्लिशवदवसः क्त्वा ॥ ७ ॥

मृड मृद गुध कुष क्लिश वद वस् इत्येतेभ्यः परः क्त्वाप्रत्ययः किद्व-
वति । न क्त्वासेडिति प्रतिषेधं वक्ष्यति तस्यायं पुरस्तादपकर्षः । गुधकुष-
क्लिशीनां तु रलो व्युपधादिति विकल्पे प्राप्ते नित्यार्थं वचनम् । मृडित्वा ।
मृदित्वा । गुधित्वा । कुषित्वा । क्लिशित्वा । उदित्वा । उषित्वा ॥

* विभेदियेति पा० ।

रुदविदमुषग्रहिस्वपिप्रच्छः संश्र ॥ ८ ॥

रुद विद मुष ग्रहि स्वपि प्रच्छ इत्येतेभ्यः सश्च त्वा च कितौ
भवतः । रुदविदमुषीणां रत्नो व्युपधादिति विकल्पे प्राप्ते नित्यार्थं ग्रह-
णम् । ग्रहेर्विध्यर्थमेव । स्वपिप्रच्छेयाः सन्नर्थं ग्रहणम् । किदेव हि त्वा ।
उदित्वा । रुदित्वा । विदित्वा । विविदित्वा । मुषित्वा । मुमुषित्वा ।
ग्रहीत्वा । जिघृक्षति । सुप्त्वा । सुषुप्सति । पृष्ट्वा । पिपृच्छति । ग्रहादीनां
कित्वात्संप्रसारणं भवति । किरश्च पञ्चभ्य इति प्रच्छेरिडागमः ॥

इको भल् ॥ ९ ॥

सन्नित्यनुवर्तते । त्वेति निवृत्तम् । इगन्ताद्वातोः परो भलादिः
सन् किद्ववति । चिचीषति । तुष्टूषति । चिकीर्षति । इक इति किम् ।
पिपासति । तिष्ठासति । भलिति किम् । शिशयिषते । किमर्थमिदमुच्यते ।
गुणो मा भूदिति । अङ्गनगमां सनीति दीर्घत्वं गुणस्य बाधकं भविष्यति ।
यथैव तर्हि दीर्घत्वं गुणं बाधते तथा णिलोपमपि बाधेत । तस्माद्दीर्घ-
त्वस्यावकाशदानाय कित्त्वमिदमारभ्यते । चिचीषतीत्यादिषु सावकाशं
दीर्घत्वं परत्वाद् णिलोपेन बाध्यते । जीप्सति ॥

इकः कित्त्वं गुणो मा भूद्दीर्घारम्भात्कृते भवेत् ।

अनर्थकं तु ह्रस्वार्थं दीर्घाणां तु प्रसज्यते ॥

सामर्थ्याद्धि पुनर्भाव्यमुदित्वं दार्घ्यसंश्रयम् ।

दीर्घाणां नाकृते दीर्घे णिलोपस्तु प्रयोजनम् ॥

हलन्ताच्च ॥ १० ॥

इकः सन् भल्किदिति वर्तते । समीपवचनान्तशब्दः । हल् चासा-
वन्तश्च हलन्तः । इगन्तादिकसमीपादुलः परः सन् भलादिः किद्ववति ।
बिभित्सति । बुभुत्सते । इक इत्येव । पिपत्तते । भलित्येव । विवर्त्तिषते ।
दम्भेर्हत्ग्रहणस्य जातिवाचकत्वात्सिद्धम् । धीप्सति । धिप्सति ॥

लिङ्सिचावात्मनेपदेषु ॥ ११ ॥

हलन्तादिको भल्किदिति वर्तते । सन्निति निवृत्तम् । इगन्तादिक-

मीपाद्बुलः परौ भलादी लिङ्सिचौ आत्मनेपदेषु परतः कितौ भवतः ।
 भित्सीष्ट । भुत्सीष्ट । सिचि खल्वपि । अभित्त । अबुष्ट । इक इत्येव ।
 यत्तीष्ट । अयष्ट । संप्रसारणं हि स्यात् । आत्मनेपदेष्विति किम् ।
 अस्मात्तीत् । अद्रात्तीत् । सृजिदृशोर्भक्त्यमकितीत्यमागमो न स्यात् । हल-
 न्तादित्येव । चेपीष्ट । अचेष्ट । गुणो न स्यात् । भलित्येव । वर्त्तिपीष्ट ।
 अवर्त्तिष्ट । गुणो न स्यात् । लिङ्सिचाविति किम् । द्वेष्टा । द्वेत्यति ॥

उश्च ॥ १२ ॥

अवर्णान्ताद्वातोः परौ लिङ्सिचावात्मनेपदेषु भलादी कितौ भव-
 तः । कृपीष्ट । हृपीष्ट । सिचः खल्वपि । अकृत । अहृत । भलित्येव ।
 वरिपीष्ट । अवरिष्ट । वृत्तो वा । अवरीष्ट * ॥

वा गमः ॥ १३ ॥

लिङ्सिचावात्मनेपदेष्विति वर्त्तते । गमेर्धातोः परौ लिङ्सिचौ
 आत्मनेपदेषु भलादी वा कितौ भवतः । संगंसीष्ट । संगसीष्ट । सिचः
 खल्वपि । समगत । समगंस्त । कित्वपत्ते अनुनासिकलोपो भवति
 अनुदात्तोपदेशवनतितनोत्यादीनामिति ॥

हनः सिच् ॥ १४ ॥

हन्तेर्धातोः परः सिच् किद्ववति । आहत । आहसाताम् । आह-
 सत । सिचः कित्वादननुनासिकलोपः । सिज्यहणं लिङ्गिवृत्त्यर्थम्, उत्तर-
 चानुवृत्तिर्मा भूत् । आत्मनेपदयहणमुत्तरार्थमनुवर्त्तते । इह तु परस्मैपदे
 हन्तेर्वधभावस्य नित्यत्वात्कित्वस्य प्रयोजनं नास्ति ॥

यमौ गन्धने ॥ १५ ॥

सिच आत्मनेपदेष्विति वर्त्तते । यमेर्धातोर्गन्धने वर्त्तमानात्परः
 सिच् प्रत्ययः किद्ववति आत्मनेपदेषु परतः । गन्धनं सूचनं, परेण प्रच्छा-
 द्यमानस्यावद्यस्याविष्करणम् । अनेकार्थत्वाद्वातूनां यमिस्तत्र वर्त्तते ।

* आत्मनेपदेष्वित्येव । अकार्षीत् । इति क्वाचित्कः पाठः ।

उदायत । उदायसाताम् । उदायसत । सूचितवानित्यर्थः । सिचः कित्वा-
दनुनासिकलोपः । आङो यमहन इत्यात्मनेपदम् । गन्धनइति किम् ।
उदायंस्त पादम् । उदायंस्त कूपादुदकम्* उद्धृतवानित्यर्थः । सकर्मक-
त्वेपि समुदाङ्भ्यो यमो ऽयन्यइत्यात्मनेपदम् ॥

॥ विभाषोपयमने ॥ १६ ॥

यमः सिजात्मनेपदेष्विति वर्तते । यमेर्धातोरुपयमने वर्त्तमानात्
परः सिचप्रत्ययो विभाषा किद्ववति आत्मनेपदेषु परतः । उपायत कन्या-
म् । उपायंस्त कन्याम् । उपायत भार्याम् । उपायंस्त भार्याम् । उपयमने
स्वीकरणं विवाहः दारकर्म पाण्यहणमित्यर्थः । उपाद्यमः स्वकरणइत्या-
त्मनेपदम् ॥

स्थाध्वोरिच्च ॥ १७ ॥

सिजात्मनेपदेष्विति वर्तते । तिष्ठतेर्धातोः घुसंज्ञकानां च इकार-
श्चान्तादेशः सिच्च किद्ववति आत्मनेपदेषु परतः । उपास्थित । उपास्थि-
याताम् । उपास्थिपत । घुसंज्ञकानाम् । अदित । अधित ॥

इच्च कस्य तकारेत्त्वं दीर्घो मा भूदृतेपि सः ।

अनन्तरे पूतो मा भूत् पूतश्च विषये स्मृतः ॥

न क्त्वा सेट् ॥ १८ ॥

क्त्वाप्रत्ययः सेणन किद्ववति । देवित्वा । वर्त्तित्वा । सेडिति किम् ।
कृत्वा । हुत्वा† । त्वायहणं किम् । निगृहीतिः । उपसृंहितिः । निकु-
चितिः ॥

न सेडिति कृते ऽकित्वे निष्ठायामवधारणात् ।

ज्ञापकाच्च परोक्षायां सनि भ्रत्यहणं त्रिदुः ॥

इत्त्वं कित्संनियोगेन रेण तुल्यं सुधीवनि ।

वस्वर्थं किदतीदेशाच्चिगृहीतिः प्रयोजनम् ॥

* रञ्जुम् । पा० ।

† हृत्वेति पाठान्तरम् ।

नोपधात्थफान्ताद्वा ॥ २३ ॥

निष्ठेति निवृत्तम् । नकारोपधाद्वातोस्यकारान्तात्फकारान्ताच्च
परः त्वाप्रत्ययः सेड्वा न किद्ववति । यथित्वा । यन्थित्वा । अथित्वा ।
अन्थित्वा । गुफित्वा । गुम्फित्वा । नोपधादिति किम् । रेफित्वा । गो-
फित्वा । यफान्तादिति किम् । स्तंसित्वा । ध्वंसित्वा ॥

वञ्चिलुञ्च्युतश्च ॥ २४ ॥

वञ्चि लुञ्चि ऋत् इत्येतेभ्यः परः त्वाप्रत्ययः सेड्वा न किद्ववति ।
वचित्वा । वञ्चित्वा । लुचित्वा । लुञ्चित्वा । ऋतित्वा । अर्तित्वा । ऋते-
रीयडार्धधातुको विकल्पितः । स यत्र पठे नास्ति तत्रेदमुदाहरणम् ।
सेडित्येव । वक्तवा ॥

तृषिमृषिकृशेः काश्यपस्य ॥ २५ ॥

न त्वा सेडिति प्रतिषेधे प्राप्ते कित्त्वं विकल्प्यते । तृषि मृषि
कृशि इत्येतेभ्यः परः त्वाप्रत्ययः सेट् काश्यपस्याचार्यस्य मते वा न किद्व-
वति । तृषित्वा । तर्षित्वा । मृषित्वा । मर्षित्वा । कृशित्वा । कर्षित्वा ।
काश्यपग्रहणं पूजार्थं वेत्येव हि वर्त्तते ॥

रलो व्युपधाद्दलादेः संश्च ॥ २६ ॥

वेति वर्त्तते । सेडिति च । उश्च इश्च वी । वी उपधे यस्य स व्यु-
पधः । उकारोपधादिकारोपधाच्च धातो रलन्ताद्दलादेः परः संश्च त्वा च
सेटौ वा कितौ भवतः । द्युतित्वा । द्योतित्वा । दिद्युतिषते । दिद्योतिषते ।
लिखित्वा । लेखित्वा । लिलिखिषति । लिलेखिषति । रल इति किम् ।
देवित्वा । दिदेविषति । व्युपधादिति किम् । वर्त्तित्वा । विवर्त्तिषते ।
हलादेरिति किम् । एषित्वा । एषिषिषति । सेडित्येव । भुक्त्वा । बुभुक्षते ॥

ऊकालो ऽज् ह्रस्वदीर्घसुतः ॥ २७ ॥

ऊइति त्रयाणामयं मात्रिकद्विमात्रिकत्रिमात्रिकाणां प्रश्लिष्टनि-
र्देशः । ह्रस्वदीर्घसुत इति द्वन्द्वैकवद्भावे पुल्लिङ्गनिर्देशः । उऊऊ ३ इत्येवं

कालोज् यथाक्रमं ह्रस्वदीर्घप्लुत इत्येवं संज्ञो भवति । उकालो ह्रस्वः । दधि । मधु । उकालो दीर्घः । कुमारी । गौरी । ऊ३ कालः प्लुतः । देव-
दत्ता ३ अन्वसि । कालग्रहणं परिमाणार्थम् । दीर्घप्लुतयोः ह्रस्वसंज्ञा मा
भूत् । आलूय । प्रलूय । ह्रस्वस्य पिति कृति तुगिति तुङ्ग भवति । अज्-
ग्रहणं संयोगाच्चसमुदायनिवृत्त्यर्थम् । प्रतप्त्य । परतप्त्य । ह्रस्वाश्रयस्तुङ्गा भूत् ।
तितउच्छन्नम् । दीर्घात्पदान्ताद्वेति विभाषा तुङ्गा भूत् । ह्रस्वदीर्घप्लुतप्र-
देशाः । ह्रस्वो नपुंसके प्रातिपदिकस्य । अकृत्सार्वधातुकयोर्दीर्घः । वाक्यस्य
टेः प्लुत उदात्तः ॥

अचश्च ॥ २८ ॥

परिभाषेयं स्यानिनियमार्था । ह्रस्वदीर्घप्लुताः स्वसंज्ञया शिष्य-
माणा अच एव स्याने वेदितव्याः । वक्ष्यति ह्रस्वो नपुंसके प्रातिपदि-
कस्य । रे । अतिरि । नौ । अतिनु । गो । उपगु । अच इति किम् ।
सुवाग् ब्राह्मणकुलम् । अकृत्सार्वधातुकयोर्दीर्घः । चीयते । श्रूयते । अच
इति किम् । भिद्यते । छिद्यते । वाक्यस्य टेः प्लुत उदात्तः । देवदत्ता ३ ।
यत्तदत्ता ३ । अच इति किम् । अग्निची ३ त् । सोमसू ३ त् । तकारस्य मा
भूत् । स्वसंज्ञया विधाने नियमः । अजिति वर्त्तते । इह मा भूत् । द्यौः ।
पन्थाः । सः । द्युभ्याम् । द्युभिः । अत्र नियमो नास्ति ॥

उच्चैरुदात्तः ॥ २९ ॥

अजिति वर्त्तते । उदात्तादिशब्दः स्वरे वर्णधर्मं लोकवेदयोः प्रसिद्धा
एव तद्वह तद्गुणेचि परिभाष्यन्ते । उच्चैरुपलभ्यमानो यो ऽच् स उदा-
त्तसंज्ञो भवति । उच्चैरिति च श्रुतिप्रकर्षो न गृह्यते । उच्चैर्भाष्यते । उच्चैः
पठतीति । किं तर्हि, स्यानकृतमुच्चत्वं संज्ञिनो विशेषणम् । तात्त्वादिषु
हि भागवत्सु स्यानेषु वर्णा निष्पद्यन्ते तत्र यः समाने स्याने ऊर्ध्व-
भागनिष्पन्नो ऽच् स उदात्तसंज्ञो भवति यस्मिन्नुच्चार्यमाणे गात्राणामायामो
नियतो भवति । रुक्षता अस्त्रिधता स्वरस्य । संवृतता कण्ठविवरस्य ।
ये । ते । के । उदात्तप्रदेशा आद्युदात्तश्चेत्येवमादयः ॥

नीचैरनुदात्तः ॥ ३० ॥

अजिति वर्तते । नीचैरुपलभ्यमानो योच् सोनुदात्तसंज्ञो भवति । समाने स्थाने नीचभागे निष्पन्नो ऽच् अनुदात्तः । यस्मिन्नुच्चार्यमाणे गात्राणामन्ववसर्गो भवति । मर्दवम् । स्वरस्य मृदुता स्निग्धता । कण्ठविवरस्यो-
रुता महत्ता । त्वसमसिमनेमेत्यनुच्चाति । नमस्ते रुद्र नीलकण्ठ सहस्राक्ष ।
अनुदात्तप्रदेशा अनुदात्तौ सुप्तितावित्येवमादयः ॥

समाहारः स्वरितः ॥ ३१ ॥

अजिति वर्तते । उदात्तानुदात्तस्वरसमाहारो योच् स स्वरितः संज्ञो भवति । सामर्थ्याच्चात्र लोकवेदयोः प्रसिद्धौ गुणावेव वर्णधर्मावु-
दात्तानुदात्तौ गृह्येते नाचौ । तौ समाह्रियेते यस्मिन्चि तस्य स्वरित इत्येषा
संज्ञा विधीयते । शिष्यम् । कन्या । सामन्यः । क । स्वरितप्रदेशाः
तित्स्वरितमित्येवमादयः ॥

तस्यादित उदात्तमर्धह्रस्वम् ॥ ३२ ॥

उदात्तानुदात्तस्वरसमाहारः स्वरित इत्युक्तम् । तत्र न ज्ञायते
कस्मिन्नंशे उदात्तः कस्मिन्ननुदात्तः, कियान्वा उदात्तः कियान्वा अनुदात्त
इति । तदुभयमनेनाख्यायते । तस्य स्वरितस्य आदावर्धह्रस्वमुदात्तम् ।
परिशिष्टमुदात्तम् । अर्धह्रस्वमिति चार्द्धमात्रोपलक्ष्यते । ह्रस्वग्रहणम-
तन्त्रम् । सर्वेषामेव ह्रस्वदीर्घप्लुतानां स्वरितानामेष स्वरविभागः, शिष्य-
मित्यत्रार्द्धमात्रादित उदात्ता ऽपरार्धमात्रा ऽनुदात्ता, एकश्रुतिर्वा । कन्या
इत्यत्रार्द्धमात्रा ऽऽदित उदात्ता ऽध्यर्धमात्रा ऽनुदात्ता । माणवका ३ मा-
णवकेत्यत्रार्धमात्रा ऽऽदित उदात्ता ऽर्धतृतीयमात्रा अनुदात्ता ॥

एकश्रुति दूरात्संबुद्धौ ॥ ३३ ॥

त्रैस्वर्यं पदानां प्राप्ते दूरात्संबुद्धावैकश्रुत्यं विधीयते । एका श्रुति-
र्यस्य तदिदमेकश्रुति । एकश्रुति वाक्यं भवति । दूरात्संबोधयति येन वा-
क्येन तत्संबोधनं संबुद्धिः, नैकवचनं संबुद्धिः । स्वराणामुदात्तादीनामवि-

भागो ऽभेदः तिरोधानमेकश्रुतिः । आगच्छ भो माणवक देवदत्ता ३ ।
दूरादिति किम् । आगच्छ भो माणवक देवदत्त ॥

यज्ञकर्मण्यजपन्यूहसामसु ॥ ३४ ॥

त्रैस्वर्येण वेदे मन्त्राः पठन्ते तेषां यज्ञक्रियायामपि तथैव प्रयोगे
प्राप्ते एकश्रुतिर्विधीयते । जपन्यूहसामानि वर्ज्जयित्वा यज्ञकर्मणि मन्त्रा-
णामेकश्रुत्यं भवति । अग्निर्मूर्द्धा दिवः ककुत्पतिः पृथिव्या अयम् । अपां
रेतांसि जित्वतोऽम् । यज्ञकर्मणीति किम् । संपाठे मा भूत् । अजपेष्वि-
ति किम् । ममाने वर्ज्जा विहवेष्वास्तु । जपो ऽनुकरणमन्त्रः । उपांशु-
प्रयोगः । अन्यह्वेति किम् । न्यूहो ओकाराः षोडश । तेषु के चिदुदात्ताः
के चिदनुदात्ताः । असामस्विति किम् । ए३ विश्वं समन्त्रिणं दहा३ ।
सामानि वाक्यविशेषस्यगीतय उच्यन्ते । तत्रैकश्रुतिर्न भवति ॥

उच्चैस्तरां वा वषट्कारः ॥ ३५ ॥

यज्ञकर्मणीति वर्तते । यज्ञकर्मणि वषट्कारः उच्चैस्तरां वा भव-
ति एकश्रुतिर्वा । वषट्शब्देनात्र वौषट्शब्दे लक्ष्यते, वौषडित्यस्यैवेदं
स्वरविधानम् । यद्येवं वौषड्गुहणमेव कस्मान्न कृतम् । वैचित्र्यार्थम् ।
वैचित्रा हि सूत्रस्य कृतिः पाणिनेः । सोमस्याग्ने घोही ३ वौ ३ षट् ।
सोमस्याग्ने वाही ३ वौ ३ षट् ॥

॥ विभाषा कृन्दसि ॥ ३६ ॥

कृन्दसि विषये विभाषा एकश्रुतिर्भवति, पदान्तरे त्रैस्वर्यमेव
भवति । वेति प्रकृते विभाषाग्रहणं यज्ञकर्मणीत्यस्य निवृत्त्यर्थम् । तेनायं
स्वाध्यायकालेपि पात्निक ऐकश्रुत्यविधिर्भवति । इषे त्वाज्जं त्वा । इषे
त्वाज्जं त्वा । अग्न्यायाहि वीतये । अग्न्यायाहि वीतये । अग्निमीळे
पुरोहितम् । अग्निमीळे पुरोहितम् । शन्नो देवीरभिष्टये । शन्नो देवीरभि-
ष्टये । * व्यवस्थितविकल्पोयमिति केचित् । व्यवस्था च वेदे मन्त्रदले
नित्यं त्रैस्वर्यं ब्राह्मणदले नित्यमेकश्रुत्यमिति ।

* व्यवस्थितेत्यारभ्य सिद्धमित्यन्तः पाठः केषु चित्पुस्तकेषु ने.पलभ्यते ।

“इच्छासंहितयोरार्षे कृन्दो वेदे च कृन्दसि”

इति नानार्थकोशात् कृन्दसि वर्णसंहितायामिति भट्टाचार्यचरणा इति । भाषायामप्येकश्रुतिर्विभाषा भवतीति सिद्धम् ॥

न सुब्रह्मण्यायां स्वरितस्य तूदात्तः ॥ ३७ ॥

सुब्रह्मण्या नाम निगदस्तत्र यज्ञकर्मणीति विभाषा कृन्दसीति च एकश्रुतिः प्राप्ता प्रतिषिध्यते । सुब्रह्मण्यायामेकश्रुतिर्न भवति । यस्तु लक्षणप्राप्तः स्वरितस्तस्योदात्त आदेशो भवति । सुब्रह्मण्या ३ मिन्द्रागच्छ हरिव आगच्छ मेधातिथेर्मेष वृषणश्वस्य मेने गौरावस्कन्दिचहल्यायै जार कौशिकब्राह्मण गौतमब्रुवाण श्वः सुत्यामागच्छ मधवन् । अत्र सुब्रह्मण्यामित्याकारस्तिस्वरेण स्वरितस्तस्योदात्तो विधीयते । इन्द्र आगच्छेत्यामन्त्रितमाद्युदात्तं द्वितीयो वर्णो ऽनुदात्तः । उदात्तादनुदात्तस्य स्वरित इति स्वरितः प्रसक्तस्तस्थानेनोदात्तः क्रियते । तेन द्वावप्युदात्तौ संपन्नौ । आगच्छेत्याकार उदात्तः । ततः परोनुदात्तः स्वरितस्तस्थानेनोदात्तः क्रियते । तदेवमिन्द्र आगच्छेति चत्वार उदात्ताः । पश्चिम एकोनुदात्तः । हरिव आगच्छेत्यनयैव प्रक्रियया चत्वार उदात्ताः द्वावनुदात्तौ । मेधातिथेरिति षष्ठ्यन्तं परमामन्त्रितमनुप्रविशति । सुब्रामन्त्रिते पराङ्गवत्स्वरे इति । ततः सकलस्यामन्त्रिताद्युदात्तत्वे कृते द्वितीयमक्षरमनुदात्तं तस्योदात्तादनुदात्तस्य स्वरित इति स्वरितत्वे प्राप्ते इदमुदात्तत्वं विधीयते । तेन द्वावप्युदात्तौ भवतः । शेषमनुदात्तम् । वृषणश्वस्य मेनेइति समानं पूर्वण । गौरावस्कन्दिचिति तथैव द्वे आद्ये अक्षरे उदात्ते शेषमनुदात्तम् । अहल्यायै जारेति सुब्रन्तस्यामन्त्रितानुप्रवेशात् तद्वदेव स्वरः । द्वावुदात्तौ शेषमनुदात्तम् । कौशिकब्राह्मणेति समस्तमामन्त्रितमाद्युदात्तं तत्र पूर्ववद् द्वावुदात्तौ । शेषमनुदात्तम् । एवं गौतमब्रुवाणेति द्वावुदात्तौ शेषमनुदात्तम् । श्वः सुत्यामागच्छ मधवचिति श्वः शब्द उदात्तः सुत्यामित्यन्तोदान्तः । संज्ञायां समजनिषदेति क्यपो विधाने

उदात्त इति वर्त्तते । आगच्छेति द्वावुदात्तो । अन्त्यो ऽनुदात्तः । मधवन्निति पदात्परमामन्त्रितं निहन्यते ॥

देवब्रह्मणोरनुदात्तः ॥ ३८ ॥

सुब्रह्मण्यायामेव देवा ब्रह्माण इति पठ्यते, तत्र पूर्वण स्वरित-
स्योदात्ते प्राप्ते ऽनेनानुदात्तो विधीयते । देवब्रह्मणोः स्वरितस्यानुदात्त
आदेशो भवति । देवा ब्रह्माण आगच्छत । द्वयोरपि पदयोरामन्त्रिताद्युदा-
त्तत्वे शेषनिघाते चोदात्तादनुदात्तस्य स्वरितः कृतस्तस्यानुदात्तो भवति ॥

स्वरितात्संहितायामनुदात्तानाम् ॥ ३९ ॥

एकश्रुतिरिति वर्त्तते । संहितायां विषये स्वरितात्परेषामनुदात्तानामे-
कश्रुतिर्भवति । इमं मे गङ्गे यमुने सरस्वति शुतुद्रि । माणवक जटिल-
काध्यापक क्व गमिष्यसि । इममित्यन्तोदात्तं, मे इति अनुदात्तं, विधिकाल-
एव निघातविधानात् । तत्पुनश्चोदात्तादनुदात्तस्य स्वरित इति स्वरितं
संपद्यते । तस्मात्स्वरितात्परेषामनुदात्तानां गङ्गेप्रभृतीनामेकश्रुतिर्भवति ।
सर्वण्ते आमन्त्रितनिघातेनानुदात्ताः । माणवक जटिलकेति प्रथममामन्त्रित-
माद्युदात्तं तस्य द्वितीयमक्षरं स्वरितं ततः परेषामनुदात्तानामेकश्रुतिर्भवति ।
संहिताग्रहणं किम् । अवयहे मा भूत् । इमं मे गङ्गे यमुने सरस्वति ॥

उदात्तस्वरितपरस्य सन्नतरः ॥ ४० ॥

अनुदात्तग्रहणमनुवर्त्तते । उदात्तः परो यस्मात्स उदात्तपरः, स्वरितः
परो यस्मात्स स्वरितपरः, उदात्तपरस्य स्वरितपरस्य चानुदात्तस्य सन्नतर
आदेशो भवति । अनुदात्ततर इत्यर्थः । देवा मरुतः पृश्निमातरोपः । मा-
तर इत्यनुदात्तः । अप इत्यन्तोदात्तः । ऊडिदंपदाद्यप्युमैद्युभ्य इति ।
तत्रानुदात्तयोरेकादेश ओकारोऽनुदात्तः । तस्योदात्ते परभूते सन्नतर आदे-
शो भवति । इमं मे गङ्गे यमुने सरस्वति शुतुद्रि । इकारोऽनुदात्तः शुतुद्रि-
इत्येतदामन्त्रितं पादादौ तस्माच्च निहन्यते, अनुदात्तं सर्वमपादादाविति
तस्य प्रथममक्षरमुदात्तं तस्मिन्परभूते पूर्वस्य सरस्वतीती कारस्य सन्नतर आ-

देशो भवति । माणवक जटिलकाध्यापक क्व गमिष्यसि । क्व इति स्वरितस्तस्मिन्परभूते क्व इति अनुदात्तस्तस्य सन्नतर आदेशो भवति ॥

अपृक्त एकात्प्रत्ययः ॥ ४१ ॥

अपृक्त इतीयं संज्ञा भवति एकाल् यः प्रत्ययस्तस्य । असहायवाची एकशब्दः । स्पृशोनुदके क्विन् । घृतस्पृक् । भजो णिवः । अर्धभाक् । पादभाक् । एकालिति किम् । दर्विः । जायुविः । प्रत्यय इति किम् । सुराः । अपृक्तप्रदेशाः वेरपृक्तस्येत्येवमादयः ॥

तत्पुरुषः समानाधिकरणः कर्मधारयः ॥ ४२ ॥

तत्पुरुष इति समासविशेषस्य संज्ञां वक्ष्यति । स तत्पुरुषः समानाधिकरणपदः कर्मधारयसंज्ञो भवति । अधिकरणशब्दोभिधेयवाची । समानाधिकरणः समानाभिधेयः । परमराज्यम् । उत्तमराज्यम् । कर्मधारये राज्यमित्युत्तरपदाद्युदात्तं न भवति । पाचकवृन्दारिका । तत्पुरुष इति किम् । पाचिकाभार्यः । समानाधिकरण इति किम् । ब्राह्मणराज्यम् । कर्मधारयप्रदेशाः कर्मधारये निष्ठेत्येवमादयः * ॥

प्रथमानिर्दिष्टं समास उपसर्जनम् ॥ ४३ ॥

प्रथमया विभक्त्या यन्निर्दिश्यते समासशास्त्रे तदुपसर्जनसंज्ञं भवति । समासइति समासविधायि शास्त्रं गृह्यते । वक्ष्यति द्वितीया श्रितातीतपतितगतात्यस्तप्राप्तापचैरिति द्वितीयासमासे द्वितीयेत्येतत्प्रथमानिर्दिष्टं तृतीयासमासे तृतीयेति चतुर्थीसमासे चतुर्थीति पञ्चमीसमासे पञ्चमीति षष्ठीसमासे षष्ठीति सप्तमीसमासे सप्तमीति । कष्टश्रितः । शङ्कुलाखण्डः । यूपदारु । वृकभयम् । राजपुरुषः । अक्षशैखण्डः । उपसर्जनप्रदेशो उपसर्जनं पूर्वमित्येवमादयः ॥

एकविभक्ति चापूर्वनिपाते ॥ ४४ ॥

एका विभक्तिर्यस्य तदिदमेकविभक्तिः समासे विधीयमाने यन्निय-

* कर्मधारयप्रदेशाः पुंवत्कर्मधारयजातीयदेशीयेष्वित्येवमादय इति पाठान्तरम् ।

तविभक्तिकं द्वितीये संबन्धिनि बहुभिर्विभक्तिभिर्युज्यमानेष्वेकयैव विभक्त्या युज्यते तदुपसर्जनसंज्ञं भवति अपूर्वनिपाते, पूर्वनिपातं पूर्वनिपाताख्यमुपसर्जनकार्यं वर्ज्जयित्वा । निरादयः क्रान्ताद्वयं पञ्चम्या । पूर्वपदे नानाविभक्तिकेषुत्तरपदं पञ्चम्यन्तमेव भवति । निष्क्रान्तः कौशाम्या निष्कौशाम्बिः । निष्क्रान्तं कौशाम्या निष्कौशाम्बिम् । निष्क्रान्तेन कौशाम्या निष्कौशाम्बिना । निष्क्रान्ताय कौशाम्या निष्कौशाम्बये । निष्क्रान्तात् कौशाम्या निष्कौशाम्बेः । निष्क्रातस्य कौशाम्याः निष्कौशाम्बेः । निष्क्रान्ते कौशाम्या निष्कौशाम्बौ । एवं निर्वाणसिः । एकविभक्तीति किम् । राजकुमारी । अपूर्वनिपातइति किम् । नहि भवति कौशाम्बीनिरिति ॥

अर्थवद्धातुरप्रत्ययः प्रातिपदिकम् ॥ ४५ ॥

अभिधेयवचनो ऽर्थशब्दः । अर्थवच्छब्दरूपं प्रातिपदिकसंज्ञं भवति धातुप्रत्ययौ वर्ज्जयित्वा । डित्थः । कपित्थः । कुण्डम् । पीठम् । अर्थवदिति किम् । वनं धनमिति नान्तस्यावधेर्मा भूत् । न लोपो हि स्यात् । अधातुरिति किम् । हन्तेर्लङ् । अहन् । नलोपः स्यात् । अप्रत्यय इति किम् । काण्डे । कुड्ये । ह्रस्वो नपुंसके प्रातिपदिकस्येति ह्रस्वः स्यात् । * अनर्थकस्यापि निपातस्य प्रातिपदिकसंज्ञेयते । अध्यागच्छति । प्रलम्बते । प्रातिपदिकप्रदेशाः ह्रस्वो नपुंसके प्रातिपदिकस्येत्येवमादयः ॥

कृतद्वितसमासाश्च ॥ ४६ ॥

कृतस्तद्विज्ञाः समासाश्च प्रातिपदिकसंज्ञा भवन्ति । अप्रत्यय इति पूर्वत्र पर्युदासात्कृतस्य तद्विज्ञान्तस्य चानेन प्रातिपदिकसंज्ञा विधीयते । अर्थवत्समुदायानां समासग्रहणं नियमार्थम् । कृत् । कारकः । हारकः । कर्त्ता । हर्त्ता । तद्वितः । औपगवः । कापटवः । समासः । राजपुरुषः । ब्राह्मणकम्बलः । समासग्रहणस्य नियमार्थत्वाद्वाक्यस्यार्थवतः संज्ञा न भवति ॥

ह्रस्वो नपुंसके प्रातिपदिकस्य ॥ ४७ ॥

* अनर्थकस्येत्यारभ्य प्रलम्बते इत्यन्तः पाठो बहुषु पुस्तकेषु न दृश्यते ।

नपुंसकलिङ्गे ऽर्थे यत्प्रातिपदिकं वर्तते तस्य ह्रस्वो भवति आदे-
शोलान्त्यस्याचः । अतिरि कुलम् । अतिलु कुलम् । नपुंसकइति किम् ।
ग्रामणीः । सेनानीः । प्रातिपदिकस्येति किम् । काण्डे तिष्ठतः । कुङ्गे
तिष्ठतः । प्रातिपदिकग्रहणसामर्थ्यादेकादेशः पूर्वस्यान्तवच भवति ॥

गोस्त्रियोरुपसर्जनस्य ॥ ४८ ॥

प्रातिपदिकस्येति वर्तते । गोइति स्वरूपग्रहणं, स्त्रीति प्रत्ययग्र-
हणं, स्वरितत्वात् । उपसर्जनग्रहणं तयोर्विशेषणं, गोरुपसर्जनस्य स्त्री-
प्रत्ययान्तस्योपसर्जनस्येति । ताभ्यां प्रातिपदिकस्य तदन्तविधिः । उप-
सर्जनगोशब्दान्तस्य उपसर्जनस्त्रीप्रत्ययान्तान्तस्य च प्रातिपदिकस्य ह्रस्वो
भवति । चित्रगुः । शबलगुः । स्त्रियाः । निष्कौशाम्बिः । निर्वाणसिः ।
अतिखट्वः । अतिमालः । उपसर्जनस्येति किम् । राजकुमारी । स्वरितत्वं
किम् । अतितन्त्रीः । अतिलक्ष्मीः । अतिश्रीः । ईयसो बहुव्रीहेः प्रतिषेधो
वक्तव्यः ॥ * ॥ बहुश्रेयसी । विद्यमानश्रेयसी ॥

लुक्ताद्धितलुकि ॥ ४९ ॥

स्त्रीग्रहणमनुवर्तते उपसर्जनस्येति च । पूर्वेण ह्रस्वत्वे प्राप्ते लुग्वि-
धीयते । तद्धितलुकि सति स्त्रीप्रत्ययस्य उपसर्जनस्य लुगभवति । पञ्चे-
न्द्राण्यो देवता अस्य पञ्चेन्द्रः । दशेन्द्रः । पञ्चभिः शङ्कुलीभिः क्रीतः
पञ्चशङ्कुलिः । आमलक्याः फलमामलकम् । बकुलम् । बदरम् । तद्धि-
तग्रहणं किम् । गार्ग्याः कुलं गार्गीकुलम् । लुकीति किम् । गार्गीत्वम् ।
उपसर्जनस्येत्येव । अवन्ती । कुन्ती । कुरूः ॥

इन्द्रोण्याः ॥ ५० ॥

पूर्वेण लुकि प्राप्ते इकारो विधीयते । गोण्यास्तद्धितलुकि सति
इकारादेशो भवति । पञ्चभिर्गोणीभिः क्रीतः पटः पञ्चगोणिः । दशगो-
णिः । इदिति योगविभागः । पञ्चभिः सूचीभिः क्रीतः पञ्चसूचिः । दश-
सूचिः । स च एवंविषय एव ॥

तविभक्तिकं द्वितीये संबन्धिनि बहुभिर्विभक्तिभिर्युज्यमानेष्वेकयैव विभक्त्या युज्यते तदुपसर्जनसंज्ञं भवति अपूर्वनिपाते, पूर्वनिपातं पूर्वनिपाताख्यमुपसर्जनकार्यं वर्जयित्वा । निरादयः क्रान्ताद्वयं पञ्चम्या । पूर्वपदे नानाविभक्तिकेषुत्तरपदं पञ्चम्यन्तमेव भवति । निष्क्रान्तः कौशाम्या निष्क्रौशाम्बिः । निष्क्रान्तं कौशाम्या निष्क्रौशाम्बिम् । निष्क्रान्तेन कौशाम्या निष्क्रौशाम्बिना । निष्क्रान्ताय कौशाम्या निष्क्रौशाम्बये । निष्क्रान्तात् कौशाम्या निष्क्रौशाम्बेः । निष्क्रातस्य कौशाम्याः निष्क्रौशाम्बेः । निष्क्रान्ते कौशाम्या निष्क्रौशाम्बौ । एवं निर्वाणसिः । एकविभक्तीति किम् । राजकुमारी । अपूर्वनिपातइति किम् । नहि भवति कौशाम्बीनिरिति ॥

अर्थवदधातुरप्रत्ययः प्रातिपदिकम् ॥ ४५ ॥

अभिधेयवचनो ऽर्थशब्दः । अर्थवच्छब्दरूपं प्रातिपदिकसंज्ञं भवति धातुप्रत्ययौ वर्जयित्वा । डित्यः । कपित्यः । कुण्डम् । पीठम् । अर्थवदिति किम् । वनं धनमिति नान्तस्यावधेर्मा भूत् । न लोपो हि स्यात् । अधातुरिति किम् । हन्तेर्लङ् । अहन् । नलोपः स्यात् । अप्रत्यय इति किम् । काण्डे । कुड्ये । ह्रस्वो नपुंसके प्रातिपदिकस्येति ह्रस्वः स्यात् । * अनर्थकस्यापि निपातस्य प्रातिपदिकसंज्ञेऽप्यते । अध्यागच्छति । प्रलम्बते । प्रातिपदिकप्रदेशाः ह्रस्वो नपुंसके प्रातिपदिकस्येत्येवमादयः ॥

कृतद्वितसमासाश्च ॥ ४६ ॥

कृतस्ताद्विताः समासाश्च प्रातिपदिकसंज्ञा भवन्ति । अप्रत्यय इति पूर्वत्र पर्युदासात्कृदन्तस्य तद्वितान्तस्य चानेन प्रातिपदिकसंज्ञा विधीयते । अर्थवत्समुदायानां समासग्रहणं नियमार्थम् । कृत् । कारकः । हारकः । कर्त्ता । हर्त्ता । तद्वितः । औपगवः । कापटवः । समासः । राजपुरुषः । ब्राह्मणकम्बलः । समासग्रहणस्य नियमार्थत्वाद्वाक्यस्यार्थवतः संज्ञा न भवति ॥

ह्रस्वो नपुंसके प्रातिपदिकस्य ॥ ४७ ॥

* अनर्थकस्येत्यारभ्य प्रलम्बते इत्यन्तः पाठो बहुषु पुस्तकेषु न दृश्यते ।

नपुंसकलिङ्गे ऽयं यत्प्रातिपदिकं वर्तते तस्य ह्रस्वो भवति आदे-
शोलान्त्यस्याचः । अतिरि कुलम् । अतिलु कुलम् । नपुंसकइति किम् ।
यामणीः । सेनानीः । प्रातिपदिकस्येति किम् । काण्डे तिष्ठतः । कुड्ये
तिष्ठतः । प्रातिपदिकग्रहणसामर्थ्यादेकादेशः पूर्वस्यान्तवच्च भवति ॥

गोस्त्रियोरुपसर्जनस्य ॥ ४८ ॥

प्रातिपदिकस्येति वर्तते । गोइति स्वरूपग्रहणं, स्त्रीति प्रत्ययग्र-
हणं, स्वरितत्वात् । उपसर्जनग्रहणं तयोर्विशेषणं, गोरुपसर्जनस्य स्त्री-
प्रत्ययान्तस्योपसर्जनस्येति । ताभ्यां प्रातिपदिकस्य तदन्तविधिः । उप-
सर्जनगोशब्दान्तस्य उपसर्जनस्त्रीप्रत्ययान्तान्तस्य च प्रातिपदिकस्य ह्रस्वो
भवति । चित्रगुः । शबलगुः । स्त्रियाः । निष्कौशाम्बिः । निर्वाणसिः ।
अतिखट्वः । अतिमालः । उपसर्जनस्येति किम् । राजकुमारी । स्वरितत्वं
किम् । अतितन्त्रीः । अतिलक्ष्मीः । अतिश्रीः । ईयसो बहुव्रीहेः प्रतिषेधो
वक्तव्यः ॥ * ॥ बहुश्रेयसी । विद्यमानश्रेयसी ॥

लुक्कङितलुकि ॥ ४९ ॥

स्त्रीग्रहणमनुवर्तते उपसर्जनस्येति च । पूर्वेण ह्रस्वत्वे प्राप्ते लुग्वि-
धीयते । तद्धितलुकि सति स्त्रीप्रत्ययस्य उपसर्जनस्य लुगभवति । पञ्चे-
न्द्राण्यो देवता अस्य पञ्चेन्द्रः । दशेन्द्रः । पञ्चभिः शङ्कुलीभिः क्रीतः
पञ्चशङ्कुलिः । आमलक्याः फलमामलकम् । बकुलम् । बदरम् । तद्धि-
तग्रहणं किम् । गार्ग्याः कुलं गार्गीकुलम् । लुकीति किम् । गार्गीत्वम् ।
उपसर्जनस्येत्येव । अवन्ती । कुन्ती । कुरुः ॥

इद्गोण्याः ॥ ५० ॥

पूर्वेण लुकि प्राप्ते इकारो विधीयते । गोण्यास्तद्धितलुकि सति
इकारादेशो भवति । पञ्चभिर्गोणीभिः क्रीतः पटः पञ्चगोणिः । दशगो-
णिः । इदिति योगविभागः । पञ्चभिः सूचीभिः क्रीतः पञ्चसूचिः । दश-
सूचिः । स च एवंविषय एव ॥

लुपि युक्तवद्वाक्तिवचने ॥ ५१ ॥

लुपीति लुप्संज्ञया लुप्स्य प्रत्ययस्यार्थ उच्यते । तत्र लुपि युक्तवद् व्यक्तवचने भवतः । युक्तवदिति निष्ठाप्रत्ययेन क्तवतुना प्रकृत्यर्थ उच्यते । स हि प्रत्ययार्थमात्मना युनक्ति तस्य युक्तवतो व्यक्तवचने लुवर्ये विधीयेते । अथ वा युक्तः प्रकृत्यर्थः प्रत्ययार्थेन संबद्धस्तस्मिन्निव व्यक्तवचने लुवर्ये भवतः । सप्रत्यये वतिः । व्यक्तवचने इति च लिङ्गसंख्ययोः पूर्वाचार्यविद्वेशस्तदीयमेवेदं सूत्रम् । तथा चास्य प्रत्याख्यानं भविष्यति । तदशिष्यं संज्ञाप्रमाणत्वादिति । व्यक्तिः स्त्रीपुंनपुंसकानि, वचनमेकत्वद्वित्वबहुत्वानि । पञ्चालाः क्षत्रियाः । पुंलिङ्गाः बहुवचनविषयाः । तेषां निवासो जनपदः यथा तेषु क्षत्रियेषु व्यक्तवचने तद्वज्जनपदे भवतः । पञ्चालाः । कुरवः । मगधाः । मत्स्याः । अङ्गाः । वङ्गाः । सुह्याः । पुण्ड्राः । लुपीति किम् । लुकि मा भूत् । लवणः सूपः । लवणा यवागूः । लवणं शाकम् । व्यक्तवचने इति किम् । शिरीषाणामदूरभवो यामः शिरीषास्तस्य वनं शिरीषवनम् । विभाषौपधिवनस्यातिभ्य इति णत्वं न भवति ॥ हरीतक्यादिषु व्यक्तिः ॥ * ॥ हरीतक्याः फलानि हरीतक्यः फलानि ॥ खलतिकादिषु वचनम् ॥ * ॥ खलतिकस्य पर्वतस्यादूरभवानि वनानि खलतिकं वनानि ॥

विशेषणानां चाजातेः ॥ ५२ ॥

लुपीति वर्त्तते । लुवर्यस्य यानि विशेषणानि तेषामपि व्यक्तवचने भवतो जातं वर्जयित्वा । पञ्चालाः रमणीयाः । बहुत्राः बहुक्षीरघृताः बहुमाल्यफलाः । गोदौ रमणीयौ । बहुत्रौ बहुक्षीरघृतौ बहुमाल्यफलौ । अजातेरिति किम् । पञ्चालाः जनपदः । गोदौ यामः । जात्यर्थस्य चायं युक्तवद्वावप्रतिषेधः । तेन जातिद्वारेण यानि विशेषणानि तेषामपि युक्तवद्वावो न भवति । पञ्चालाः जनपदो रमणीयो बहुत्रः । गोदौ यामो रमणीयो बहुत्र इति ॥ मनुष्यलुपि प्रतिषेधो वक्तव्यः ॥ * ॥ चञ्चाभिरूपः । वद्विका दर्शनीयः ॥

तदशिष्यं संज्ञाप्रमाणत्वात् ॥ ५३ ॥

तदिति प्रकृतं युक्तवद्वावलक्षणं निर्दिश्यते, तदशिष्यं न वक्तव्यं कस्मात्संज्ञाप्रमाणत्वात् । संज्ञाशब्दा हि नानालिङ्गसंख्याः । प्रमाणं पञ्चाला वरणा इति च । नैते योगशब्दाः । किं तर्हि जनपदादीनां संज्ञा एताः । तत्र लिङ्गं वचनं च स्वभावसिद्धमेव न यत्रप्रतिपाद्यम् । यथा आपो दाराः गृहाः सिकता वर्षा इति ॥

लुब्धोगाप्रख्यानात् ॥ ५४ ॥

लुब्धशिष्यः । योयं जनपदे लुप् वरणादिभ्यश्चेति लुबुध्यते अयं न वक्तव्यः, किं कारणं योगाप्रख्यानात् । नहि पञ्चाला वरणा इति योगः संबन्धः प्रख्यायते नैतदुपलभामहे वृत्तयोगाच्चगरे वरणा इति । किं तर्हि संज्ञा एताः । तस्मादत्र तस्य निवासः अदूरभवश्चेति तद्वितो नैवोत्पद्यते किं लुपो विधानेन ॥

योगप्रमाणे च तदभावे ऽदर्शनं स्यात् ॥ ५५ ॥

पञ्चालादयः संज्ञा शब्दा न योगनिमित्ता इत्युक्तं, तच्चावश्यमेवाभ्युपगन्तव्यं योगप्रमाणे हि तदभावे ऽदर्शनं स्यात् यदि पञ्चालादिशब्दो योगस्य प्रमाणं योगस्य वाचकः स्यात् ततस्तदभावे ऽदर्शनमप्रयोगः स्यात् । दृश्यते च संप्रति विनैव क्षत्रियसंबन्धेन जनपदेषु पञ्चालादिशब्दस्ततो ऽवसीयते नायं योगनिमित्तकः किं तर्हि रूढिरूपेणैव तत्र प्रवृत्त इति ॥

प्रधानप्रत्ययार्थवचनमर्थस्यान्यप्रमाणत्वात् ॥ ५६ ॥

अशिष्यमिति वर्तते, प्रधानं समासे किं चित्पदं प्रत्ययस्तव्यदादिः ताभ्यामर्थवचनमर्थोभिधानमनेन प्रकारेण भवतीति पूर्वाचार्यैः परिभाषितम् । प्रधानोपसर्जने प्रधानार्थं सह ब्रूतः प्रकृतिप्रत्ययौ सहाय्यं ब्रूत इति । तत्पाणिनिराचार्यः प्रत्याचष्टे । अशिष्यमेतत् अर्थस्यान्यप्रमाणत्वादिति । अन्य इति शास्त्रापेक्षया लोको व्यपदिश्यते, शब्दैरर्थोभिधानं स्वाभा-

विकं न पारिभाषिकमशक्यत्वात्, लोकत एवार्थावगतेः । यैरपि व्याकरणं न श्रुतं ते ऽपि राजपुरुषमानयेत्युक्ते राजविशिष्टं पुरुषमानयन्ति न राजानं नापि पुरुषमात्रम् । औपगवमानयेत्युक्ते उपगुविशिष्टमपत्यमानयन्ति नोपगुं नाप्यपत्यमात्रं नोभौ । यश्च लोकतो ऽर्थः सिद्धः किं तत्र यत्नेन ॥

कालोपसर्जने च तुल्यम् ॥ ५७ ॥

अशिष्यमिति वर्तते । कालोपसर्जने चाशिष्ये कस्मादर्थस्यान्यप्रमाणत्वात् । तुल्यशब्दो हेत्यनुकर्षणार्थः । अशिष्यविशेषणं चैतत् । कालोपसर्जने च तुल्यमशिष्ये भवतः । इहान्ये वैयाकरणाः कालोपसर्जनयोः परिभाषां कुर्वन्ति । आन्याय्यादुत्थानादान्याय्याच्च संवेशनात् । एषोद्व्यतनः कालः । अपरे पुनराहुः । अहुरुभयतोर्द्विरात्रं एषोद्व्यतनः काल इति । तथोपसर्जनपरिभाषां कुर्वन्ति अप्रधानमुपसर्जनमिति । तत्पाणिनिराचार्यः प्रत्याचष्टे लोकतो ऽर्थावगतेः । यैरपि व्याकरणं न श्रुतं तेषां हुरिदमस्माभिरद्व्य कर्तव्यमिदं श्वः कर्तव्यमिदं ह्यः कृतमिति । नैवं व्युत्पाद्यन्ते ! तथोपसर्जनं वयमत्र गृहे ग्रामे वा उपसर्जनमप्रधानमिति गम्यते । यश्च लोकतो ऽर्थः सिद्धः किं तत्र यत्नेन । यद्येवं पूर्वसूत्रेणैव कालोपसर्जनग्रहणं कस्माच्च क्रियते, किमर्थो योगविभागः । प्रदर्शनार्थः । अन्यदप्येवं जातीयकमशिष्यमिति । तथा च पूर्वाचार्याः परिभाषन्ते मत्वर्यं बहुव्रीहिः, पूर्वपदार्थप्रधानो ऽव्ययीभावः, उभयपदार्थप्रधानो द्वन्द्व इत्येवमादि, तदशिष्यमिति ॥

जात्याख्यायामेकस्मिन्बहुवचनमन्यतरस्याम् ॥ ५८ ॥

अशिष्यमिति निवृत्तम् । जातिर्नामायमेकार्थः तदाभिधाने एकवचनमेव प्राप्तमत इदमुच्यते जातेराख्या जात्याख्या जात्याख्यायामेकस्मिन्नर्थे बहुवचनमन्यतरस्यां भवति । जात्यर्थो बहुवद् भवतीति यावत् । तेन तद्विशेषणानामजातिशब्दानामपि संपन्नादीनां बहुवचनमुपपद्यते । संपन्ना यवः । संपन्ना यवाः । संपन्ना व्रीहिः । संपन्ना व्रीहयः । पूर्ववया

ब्राह्मणः प्रत्युत्थेयः । पूर्ववयसो ब्राह्मणाः प्रत्युत्थेयाः । जातियहणं किम् ।
 देवदत्तो यज्ञदत्तः । आख्यायामिति किम् । काश्यपप्रतिकृतिः काश्यपः ।
 भवत्ययं जातिशब्दो न त्वनेन जातिराख्यायते किं तर्हि प्रतिकृतिः ।
 एकस्मिन्निति किम् । व्रीहियवौ ॥ संख्याप्रयोगे प्रतिषेधो वक्तव्यः ॥ * ॥
 एको व्रीहिः संपन्नः सुभिक्षं करोति ॥

॥ अस्मदो द्वयोश्च ॥ ५८ ॥

अस्मदो योर्थस्तस्यैकत्वे द्वित्वे च बहुवचनमन्यतरस्यां भवति ।
 अहं ब्रवीमि । वयं ब्रूमः । आवां ब्रूवः । वयं ब्रूमः ॥ सविशेषणस्य प्रति-
 षेधो वक्तव्यः ॥ * ॥ अहं देवदत्तो ब्रवीमि । अहं गार्ग्यो ब्रवीमि । अहं
 पटुर्ब्रवीमि । युष्मदि गुरावेकेषाम् । त्वं मे गुरुः । यूयं मे गुरवः ॥

॥ फल्गुनीप्रोष्ठपदानां च नक्षत्रे ॥ ६० ॥

चकारो द्वयोरित्यनुकर्षणार्थः । फल्गुन्याद्वयोः प्रोष्ठपदयोश्च द्वयोरन-
 क्षत्रयोर्बहुवचनमन्यतरस्यां भवति । कदा पूर्वं फल्गुन्यौ, कदा पूर्वाः फल्गु-
 न्यः । कदा पूर्वं प्रोष्ठपदे, कदा पूर्वाः प्रोष्ठपदाः । नक्षत्रइति किम् । फल्गु-
 न्यौ माणविके ॥

॥ कृन्दसि पुनर्वस्वोरेकवचनम् ॥ ६१ ॥

अन्यतरस्यामित्यनुवर्तते । द्वयोर्द्विवचने प्राप्ते पुनर्वस्वोः कृन्दसि
 विषये एकवचनमन्यतरस्यां भवति । पुनर्वसुर्नक्षत्रमदितिर्देवता । पुनर्वसू
 नक्षत्रमदितिर्देवता । नक्षत्रइत्येव । पुनर्वसू माणविकौ । कृन्दसीति किम् ।
 पुनर्वसू इति ॥

विशाखयोश्च ॥ ६२ ॥

कृन्दसीति वर्तते, द्विवचने प्राप्ते कृन्दसि विषये विशाखयोरेकव-
 चनमन्यतरस्यां भवति । विशाखा नक्षत्रमिन्द्राग्नी देवता । विशाखे नक्षत्र-
 मिन्द्राग्नी देवता ॥

तिष्ठपुनर्वस्वोर्नक्षत्रद्वन्द्वे बहुवचनस्य द्विवचनं नित्यम् ॥ ६३ ॥

कुन्दसीति निवृत्तम् । तिष्य एकः पुनर्वसू द्वौ तेषां वृद्धो बहुवचः । तत्र बहुवचने प्राप्ते द्विवचनं विधीयते । तिष्यपुनर्वस्वोर्नत्तत्रविषये वृद्धे बहुवचनप्रसङ्गे नित्यं द्विवचनं भवति । उदितौ तिष्यपुनर्वसू दृश्येते । तिष्यपुनर्वस्वोरिति किम् । विशाखानुराधाः । नत्तत्रइति किम् । तिष्यश्च माणवकः पुनर्वसू माणवकौ तिष्यपुनर्वसवो माणवकाः । ननु च प्रकृतमेव नत्तत्रग्रहणं किमर्थं पुनरुच्यते । पर्यायाणामपि यथा स्यात् । तिष्यपुनर्वसू । पुष्यपुनर्वसू । सिद्धपुनर्वसू । वृद्धइति किम् । यस्तिष्यस्तौ पुनर्वसू येषां तद्वमे तिष्यपुनर्वसवः । उन्मुग्धास्तिष्यादय एव विपर्ययेण दृश्यमाना बहु-ब्रीहिणोच्यन्ते । तेन नत्तत्रसमास एवायम् । बहुवचनस्येति किम् । एकवचनस्य मा भूत्, तिष्यपुनर्वसु इदमिति । सर्वो वृद्धो विभाषा एकवद्ववतीत्यस्यैतदेव ज्ञापकम् । नित्यग्रहणं विकल्पनिवृत्त्यर्थम् ॥

सरूपाणामेकशेष एकविभक्तौ ॥ ६४ ॥

समानं रूपमेवामिति सरूपाः । सरूपाणां शब्दानां एकविभक्तौ परत एकशेषो भवति । एकः शिष्यते इतरे निवर्तन्ते । वृत्तश्च वृत्तश्च वृत्तौ । वृत्तश्च वृत्तश्च वृत्तश्च वृत्ताः । प्रत्यर्थं शब्दनिवेशाच्चैकेनानेकस्या-भिधानं, तत्रानेकार्थाभिधाने ऽनेकशब्दत्वं प्राप्तं तस्मादेकशेषः । सरूपा-णामिति किम् । प्लुतन्ययोधाः । रूपग्रहणं किम् । भिन्नेष्वर्थे यथा स्यात् । अत्ताः । पादाः । माषाः । एकग्रहणं किम् । द्विवहोः शेषो मा भूत् । शेषग्रहणं किम् । आदेशो मा भूत् । एकविभक्ताविति किम् । पयः पयो जरयति । ब्राह्मणाभ्यां च कृतं ब्राह्मणाभ्यां च देहि ॥

वृद्धो यूना तल्लक्षणश्चेदेव विशेषः ॥ ६५ ॥

शेष इति वर्तते । यूनेति सहयोगे तृतीया । वृद्धो यूना सहवचने शिष्यते युवा निवर्तते । वृद्धशब्दः पूर्वाचार्यसंज्ञा गोत्रस्य । अपत्यमन्तर्हितं वृद्धमिति । वृद्धयूनाः सहवचने वृद्धः शिष्यते तल्लक्षणश्चेदेव विशेषः । तदिति वृद्धयूनोर्निर्देशः । लक्षणशब्दो निमित्तपर्यायः । चेच्छब्दो यदर्थं, एवकारो ऽवधारणे । विशेषो वैरूप्यम् । वृद्धयुवनिमित्तकमेव यदि वैरूप्यं

भवति ततो वृद्धः शिष्यते युवा निवर्तते । समानायामाकृतौ वृद्धयुवप्र-
त्ययौ भिद्येते । गार्ग्यश्च गार्ग्यायणश्च गार्ग्यौ । वात्स्यश्च वात्स्यायनश्च
वात्स्यौ । वृद्ध इति किम् । गर्गश्च गार्ग्यायणश्च गर्गगार्ग्यायणौ । यूनेति
किम् । गार्ग्यश्च गर्गश्च गार्ग्यगर्गौ । तल्लक्षण इति किम् । गार्ग्यवात्स्या-
यनौ । एवकारः किमर्थः । भागवित्तिश्च भागवित्तिकश्च भागवित्तिभाग-
वित्तिकौ । कुत्सा सौवीरत्वं च भागवित्तिकस्यापरो विशेषो विद्यते ॥

स्त्री पुंवच्च ॥ ६६ ॥

शेष इति वर्तते, वृद्धो यूनेति च सर्वे, स्त्री वृद्धा यूना सहवचने
शिष्यते तल्लक्षणश्चेदेव विशेषो भवति । पुंसइवास्याः कार्यं भवति ।
स्त्वर्थः पुमर्थवद्भवति । गार्गी च गार्ग्यायणश्च गार्ग्यौ । वात्सी च वात्स्या-
यनश्च वात्स्यौ । दाक्षी च दाक्षायणश्च दाक्षी ॥

पुमान् स्त्रिया ॥ ६७ ॥

तल्लक्षणश्चेदेव विशेष इति वर्तते । वृद्धो यूनेति निवृत्तम् ।
स्त्रिया सहवचने पुमान् शिष्यते स्त्री निवर्तते । स्त्रीपुंसलक्षणश्चेदेव वि-
शेषो भवति । ब्राह्मणश्च ब्राह्मणी च ब्राह्मणौ । कुक्कुटश्च कुक्कुटी च कु-
क्कुटौ । तल्लक्षणश्चेदेव विशेष इत्येव । कुक्कुटश्च मयूरी च कुक्कुटमयूर्यौ ।
एवकारः किमर्थः । इन्द्रश्च इन्द्राणी चेन्द्रेन्द्राण्यौ । पुंयोगादाख्यायामि-
त्यपरो विशेषः । पुमानिति किम् । प्राक्च प्राची च प्राक्प्राच्यौ । प्रागित्य
व्ययमलिङ्गम् ॥

भ्रातृपुत्रौ स्वस्तदुहितृभ्याम् ॥ ६८ ॥

यथासंख्यं भ्रातृपुत्रशब्दौ शिष्यते सहवचने स्वस्तदुहितृभ्याम् ।
स्वस्रा सहवचने भ्रातृशब्दः शिष्यते । भ्राता च स्वसा च भ्रातरौ । दुहित्रा
सहवचने पुत्र शब्दः शिष्यते । पुत्रश्च दुहिता च पुत्रौ ॥

नपुंसकमनपुंसकेनैकवच्चास्यान्यतरस्याम् ॥ ६९ ॥

तल्लक्षणश्चेदेव विशेष इति वर्तते । नपुंसकानपुंसकमात्रकृते विशेषे

ऽनपुंसकेन सहवचने नपुंसकं शिष्यते एकवच्चास्य कार्यं भवति अन्यतर-
स्याम् । शुक्लश्च कम्बलः शुक्ला च वृहतिका शुक्लं च वस्त्रं तदिदं शुक्लम् ।
तानीमानि शुक्लानि । अनपुंसकेनेति किम् । शुक्लं च शुक्लं च शुक्लं च शुक्लानि ।
एकवच्चेति न भवति ॥

पिता मात्रा ॥ ७० ॥

अन्यतरस्यामिति वर्तते नैकवदिति । मात्रा सहवचने पितृशब्दः
शिष्यते अन्यतरस्याम् । माता च पिता च पितरौ । मातापितराविति वा ॥

श्वशुरः श्वश्र्वा ॥ ७१ ॥

अन्यतरस्यामिति वर्तते । श्वश्र्वा सहवचने श्वशुरशब्दः शिष्यते
अन्यतरस्याम् । श्वशुरश्च श्वश्रूश्च श्वशुरौ । श्वश्रूश्चशुराविति वा ॥

त्यदादीनि सर्वैर्नित्यम् ॥ ७२ ॥

त्यदादीनि शब्दरूपाणि सर्वैः सहवचने नित्यं शिष्यन्ते त्यदादि-
भिरन्यैश्च । सर्वग्रहणं साकल्यार्थं, नित्यग्रहणं विकल्पनिवृत्त्यर्थम् । स च
देवदत्तश्च तौ । यश्च देवदत्तश्च यौ । त्यदादीनां मिथो यद्यत्परं तत्त-
च्छिष्यते ॥ * ॥ स च यश्च यौ । यश्च कश्च कौ ॥

ग्राम्यपशुसंघेष्वतरुणेषु स्त्री ॥ ७३ ॥

ग्राम्याणां पशूनां संघाः ग्राम्यपशुसंघाः । एतेषु सह विवक्षायां स्त्री
शिष्यते । पुमान् स्त्रियेति पुंसः शेषे प्राप्ते स्त्रीशेषो विधीयते । अतरुण-
ग्रहणं सामर्थ्यात्पशुविशेषणम् । गाव इमाः । अजा इमाः । ग्राम्यग्रहणं
किम् । खरव इमे । पृषता इमे । पशुष्विति किम् । ब्राह्मणाः क्षत्रियाः ।
संघेष्विति किम् । एतौ गावौ चरतः । अतरुणेष्विति किम् । वत्सा इमे ।
वर्करा इमे । अनेकशफेष्विति वक्तव्यम् ॥ * ॥ इह मा भूत् । अश्वा इमे ॥

इति श्रीजयादित्यविरचितायां काशिकायां वृत्तौ प्रथमाध्यायस्य
द्वितीयः पादः ॥ :: ॥ :: ॥ :: ॥ :: ॥

॥ अथ प्रथमाध्यायस्य तृतीयः पादः ॥

॥ भूवादयो धातवः ॥ १ ॥

भू इत्येवमादयः शब्दाः क्रियावचना धातुसंज्ञा भवन्ति । भू । भवति । एध । एधते । स्पृष्टु । स्पृष्टृते । धातुशब्दः पूर्वाचार्यसंज्ञा । ते च क्रियावचनानां संज्ञां कृतवन्तः । तदिहापि पूर्वाचार्यसंज्ञाश्रयणात् क्रियावचिनामेव भूवादीनां धातुसंज्ञा विधीयते ॥

भूवादीनां वकारोऽयं मङ्गलार्थः प्रयुज्यते ।

भुवो वार्थं वदन्तीति भ्यर्थो वा वादयः स्मृताः ॥

धातुप्रदेशा धातोरित्येवमादयः ॥

॥ उपदेशेऽनुनासिक इत् ॥ २ ॥

उपदिश्यतेनेनेत्युपदेशः शास्त्रवाक्यानि सूत्रपाठः खिलपाठश्च तत्र योजनानासिकः स इत्संज्ञा भवति । एध । स्पृष्टु । प्रतिज्ञानुनासिक्याः पाणिनीयाः । उपदेशइति किम् । अथञां अपः । अजिति किम् । आतो मनिन् कनिब्बनिपश्च । अनुनासिक इति किम् । सर्वस्याचो मा भूत् । इत्प्रदेशा आदितश्चेत्येवमादयः ॥

॥ हलन्त्यम् ॥ ३ ॥

उपदेशइति वर्तते । अन्ते भवमन्त्यम् । धात्वादेः समुदायस्य यदन्त्यं हल् तदित्संज्ञा भवति । अ इ उ ण् । णकारः । ऋ लृ क् । ककारः । ए ओ ङ् । ङकारः । ऐ औ च् । चकारः । उपदेशइत्येव । अग्निचित् । सोमसुत् । हस्य ल् हलिति * द्वितीयमत्र हल्यहणं तन्त्रेणोपात्तं द्रष्टव्यम् । तेन प्रत्याहारपाठे हलित्यत्र लकारस्य इत्संज्ञा क्रियते । तथा च सति हलन्त्यमित्यत्र प्रत्याहारे नेतरेतराश्रयदोषो भवति ॥

न विभक्तौ तुस्माः ॥ ४ ॥

पूर्वेण प्राप्तायामित्संज्ञायां विभक्तौ वर्तमानानां तवर्गसकारमका-

* हल्हलिति पा०

राणां प्रतिषेध उच्यते । तवर्ग । टाडसिङ्गसामिनोत्स्याः । वृत्तात् । पूतात् । सकार । जस् । ब्राह्मणाः । तस् । यस् । पचतः । पचयः । मकार । अपचताम् । अपचतम् । विभक्ताविति किम् । अचो यत् । कर्णाया युस् । हधादिभ्यः श्रम् । किमो ऽत् । इटो ऽदित्यत्र प्रतिषेधो न भवति । अनित्यत्वादस्य प्रतिषेधस्य । इदमस्यमुरित्युकारानुबन्धनिर्देशादनित्यत्वमुपलक्ष्यते ॥

आदिर्जिटुडवः ॥ ५ ॥

इदिति वर्तते । आदिशब्दः प्रत्येकमभिसंबध्यते । जि टु डु इत्येतेषां समुदायानामादितो वर्तमानानामित्संज्ञा भवति । जिमिदा । मित्रः । जिधृषा । धृष्टः । जित्विदा । त्विण्णः * । जिइन्धी । इटुः । टुवेष्ट । वेपथुः । टुओश्वि । श्वययुः । डुपचष् । पक्किमम् । डुवप् । उप्पिमम् । डुक्कज् । क्कत्रिमम् । आदिरिति किम् । पटूर्यात् । कण्डूयति । उपदेश इत्येव । जिकारीयति ॥

षः प्रत्ययस्य ॥ ६ ॥

षकारः प्रत्ययस्यादिरित्संज्ञा भवति । शिल्पिनि ष्वन् । नर्त्तकी । रजकी । प्रत्ययस्येति किम् । षोडः । षडिकः । आदिरित्येव । अविमह्योष्टिषच् । अविषः । महिषः ॥

चुटू ॥ ७ ॥

चवर्गटवर्गौ प्रत्ययस्यादौ इत्संज्ञौ भवतः । गोत्रे कुञ्जादिभ्यश्चफज् । कौञ्जायन्यः । कस्य ईयादेशं वक्ष्यति । जस् । ब्राह्मणाः । भस्यान्तादेशं वक्ष्यति । शण्डिकादिभ्यो ज्यः । शण्डिक्यः । टवर्ग । चरेष्टः । कुरुचरी । मद्रुचरी । टस्य इकादेशं वक्ष्यति । सप्तम्यां जनेर्डः । उपसरजः । मन्दुरजः । ठस्यैयादेशं वक्ष्यति । अच्चाण्णः । आचः । पृथग्योगकरणमस्य विधेरनित्यत्वज्ञापनार्थम् । तेन वित्तश्चुञ्चुपचणपौ । केशचुञ्चुः । केशचणः । अवात्कुटारच्च । नते नासिकायाः संज्ञायां टीटज्जाटज्भटचः । अवटीटः । आदिरित्येव । कर्मणि घटो ऽटच् । कर्मठः ॥

* जित्विदा । त्विचः । पा०

लशकतद्धिते ॥ ८ ॥

तद्धितवर्जितस्य प्रत्ययस्यादितो वर्तमाना लकारशकारकवर्गा इत्संज्ञा भवन्ति । लकार । ल्युट् । चयनम् । जयनम् । शकार । कर्त्तरि शप् । भवति । पचति । कवर्ग । क्तकृतू निष्ठा । भुक्तः । भुक्तवान् । प्रियवशे वदः खच् । प्रियंवदः । वशंवदः । ग्लानिस्थश्च भुः । ग्लानुः । जिष्णुः । भूष्णुः । भञ्जभासमिदो घुर्च् । भङ्गुर्म् । टाडसिङ्सामिना-
त्स्याः । वृक्षात् । वृक्षस्य । अतद्धितइति किम् । चूडालः । लोमशः ।
कर्णिका ॥

तस्य लोपः ॥ ९ ॥

तस्येत्संज्ञकस्य लोपो भवति । तथा चैवोदाहृतम् । तस्य ग्रहणं सर्वलोपार्थम् । अलोन्यस्य मा भूत् । आदिर्जिटुडव इति ॥

यथासंख्यमनुदेशः समानाम् ॥ १० ॥

संख्याशब्देन क्रमो लक्ष्यते । यथासंख्यं यथाक्रममनुदेशो भवति । अनुदिश्यतइत्यनुदेशः । पश्चादुच्चार्यतइत्यर्थः । समानां समसंख्यानां समपरिपठितानामुद्देशिनामनुदेशिनां च यथाक्रममुद्देशिभिरनुदेशिनः संबध्यन्ते । तूदीशलातुरवर्मतीकूचवाराडुकृकृण्डज्यकः । प्रथमात्प्रथमः । द्वि-
तीयाद् द्वितीय इत्यादि । तौदेयः । शालातुरीयः । वार्मतेयः । कौच-
वार्यः । समानामिति किम् । लक्षणेत्थंभूताख्यानभागवीप्सासु प्रतिपर्यन्-
वः । लक्षणादयश्चत्वारो ऽर्थाः । प्रत्यादयस्त्रयः । सर्वेषां सर्वत्र कर्मप्र-
वचनीयसंज्ञा भवति । इह कस्माच्च भवति । वेशोयशआदिर्भगाद्याल् । ख
चेति । स्वरितेन लिङ्गेन यथासंख्यं, यत्र नेष्यते तत्र स्वरितत्वं न प्रति-
ज्ञायते । स्वरितेनाधिकार इति स्वरितग्रहणं पूर्वणापि संबध्यते ॥

॥ स्वरितेनाधिकारः ॥ ११ ॥

स्वरितेनेति इत्थंभूतलक्षणे तृतीया । स्वरितो नाम स्वरविशेषो
वर्णधर्मः * । तेन चिह्नेनाधिकारो वेदितव्यः । अधिकारो विनियोगः ।

* वर्णधर्मो न स्वरधर्म इति क्व चित्पाठः ।

स्वरितगुणयुक्तं शब्दरूपमधिकृतत्वादुत्तरत्रोपतिष्ठते । प्रतिज्ञास्वरिताः
पाणिनीयाः । प्रत्ययः । धातोः । व्याप्रातिपदिकात् । अङ्गस्य । भस्य ।
पदस्य ॥

॥ अनुदात्तङित आत्मनेपदम् ॥ १२ ॥

अविशेषेण धातोरात्मनेपदं परस्मैपदं च विधास्यते तत्रायं नियमः
क्रियते । अनुदात्तेतो ये धातवो ङितश्च तेभ्य एव आत्मनेपदं भवति
नान्येभ्यः । अनुदात्तेद्भ्यः । आसु । आस्ते । वस् । वस्ते । ङिद्भ्यः खल्व-
पि । षूङ् । सूते । शीङ् । शेते ॥

॥ भावकर्मणोः ॥ १३ ॥

लः कर्मणि च भावे चाकर्मकेभ्य इति भावकर्मणोर्विहितस्य
लस्य तिबादयः सामान्येन वक्ष्यन्ते तत्रेदमुच्यते । भावे कर्मणि चात्म-
नेपदं भवति । भावे । ग्लायते भवता । सुष्यते भवता । आस्यते भवता ।
कर्मणि । क्रियते कटः । द्वियते भारः । कर्मकर्त्तरि । लूयते केदारः
स्वयमेवेति परस्मैपदं न भवति । तस्य विधाने द्वितीयं कर्तृग्रहणमनुव-
र्त्तते । तेन कर्त्तैव यः कर्त्ता तत्र परस्मैपदं भवति ॥

कर्त्तरि कर्मव्यतिहारे ॥ १४ ॥

कर्मशब्दः क्रियावाची व्यतिहारो विनिमयः । यत्रान्यसंबन्धिनीं
क्रियामन्यः करोति इतरसंबन्धिनीं चेतः स कर्मव्यतिहारः । तद्विशिष्ट-
क्रियावचनाद्वातोरात्मनेपदं भवति । व्यतिलुनते । व्यतिपुनते । कर्मव्य-
तिहारइति किम् । लुनन्ति । कर्तृग्रहणमुत्तरार्थं शेषात्कर्त्तरि परस्मैपद-
मिति ॥

॥ न गतिहिंसार्थेभ्यः ॥ १५ ॥

पूर्वेणात्मनेपदं प्राप्तं प्रतिषिध्यते । गत्यर्थेभ्यो हिंसार्थेभ्यश्च धातु-
भ्यः कर्मव्यतिहारे आत्मनेपदं न भवति । व्यतिगच्छन्ति । व्यतिसर्पन्ति ।
हिंसार्थेभ्यः । व्यतिहिंसन्ति । व्यतिघ्नन्ति । प्रतिषेधे हसादीनामुपसंख्या-

नम् ॥ * ॥ व्यतिहसन्ति । व्यतिजल्पन्ति । व्यतिपठन्ति । हरतेरप्रति-
षेधः ॥ * ॥ संप्रहरन्ते राजानः ॥

इतरेतरान्योन्योपपदाच्च ॥ १६ ॥

इतरेतरो ऽन्योन्य इत्येवमुपपदाद्वातोः कर्मव्यतिहारे आत्मनेपदं
न भवति । इतरेतरस्य व्यतिलुनन्ति । अन्योन्यस्य व्यतिलुनन्ति । परस्पर-
ोपपदाच्चेति वक्तव्यम् ॥ * ॥ परस्परस्य व्यतिलुनन्ति ॥

नेर्विशः ॥ १७ ॥

शेषात्कर्तरीति परस्मैपदे प्राप्ते निपूर्वाद्विश आत्मनेपदं विधीयते
नेः परस्माद्विश आत्मनेपदं भवति । निविशते । निविशन्ते । नेरिति
किम् । प्रविशति । यदागमास्तद्गृहणेन गृह्यन्ते तेनाटा नास्ति व्यव-
धानम् । न्यविशत । नेरुपसर्गस्य गृहणम् अर्थवद्गृहणे नानर्थक्यस्यति तस्मा-
दिह न भवति । मधुनि विशन्ति भ्रमराः ॥

परिव्यवेभ्यः क्रियः ॥ १८ ॥

डुक्तीञ् द्वयविनिमये जित्वात्कर्त्रभिप्राये क्रियाफले सिद्धमात्मने-
पदम्, अकर्त्रभिप्रायार्थायमारम्भः । परिव्यवेभ्य उत्तरात्क्रीणातेरात्मनेपदं
भवति । परिक्रीणीते । विक्रीणीते । अवक्रीणीते । पर्यादय उपसर्गा गृह्यन्ते
तेनेह न भवति । बहुविक्रीणाति वनम् ॥

विपराभ्यां जेः ॥ १९ ॥

शेषात्कर्तरि परस्मैपदमित्यस्यापवादः । विपरापूर्वाज्जयते धातोरा-
त्मनेपदं भवति । विजयते । पराजयते । विपराशब्दावुपसर्गा गृह्येते सा-
हचर्यात्, तेनेह न भवति । बहु विजयति वनम् । परा जयति सेनेति ॥

आडो दो ऽनास्यविहरणे ॥ २० ॥

अकर्त्रभिप्रायार्थायमारम्भः । आङ्पूर्वाद्वदातेरनास्यविहरणे वर्त्तमा-
नादात्मनेपदं भवति । विद्यामादत्ते । अनास्यविहरणइति किम् । आस्यं
व्याददाति ॥ आस्यविहरणसमानक्रियादपि प्रतिषेधो वक्तव्यः ॥ * ॥ वि-

पादिकां व्याददाति । कूलं व्याददाति । स्वाङ्गकर्मकाच्चेति वक्तव्यम् ॥

इह मा भूत् । व्याददते पिपीलिकाः पतङ्गस्य मुखम् ॥

क्रीडो ऽनुसंपरिभ्यश्च ॥ २१ ॥

क्रीडु विहारे एतस्माद् अनु सम् परि इत्येवंपूर्वाद् आङ्पूर्वाच्चात्मने-
पदं भवति । अनुक्रीडते । संक्रीडते । परिक्रीडते । आङः खल्वपि । आक्री-
डते । समो ऽकूजने इति वक्तव्यम् ॥ * ॥ संक्रीडन्ति शकटानि । समा-
साहचर्यादन्वादिरूपसर्गा शृङ्गते तेनेह कर्मप्रवचनीयप्रयोगे न भवति ।
माणवकमनुक्रीडति । आगमेः तन्मायामात्मनेपदं वक्तव्यम् ॥ * ॥ तन्मा-
उपेक्षा कालहरणमिति यावत् । आगमयस्व तावन्माणवकम् । शित्ते-
र्जिज्ञासायाम् ॥ * ॥ विद्यासु शित्तते । आशिषि नाथः ॥ * ॥ सर्पिषो
नाथते । मधुनो नाथते । आशिषीति किम् । माणवकमनुनाथति । हर-
तेर्गतताच्छील्ये ॥ * ॥ पैतृकमश्वा अनुहरन्ते । मातृकं गावोऽनुहरन्ते ।
गतताच्छील्य इति किम् । मातुरनुहरति । किरतेर्हर्षजीविकाकुलायकर-
णेष्विति वक्तव्यम् ॥ * ॥ अपस्किरते वृषभो हृष्टः । जीविकायाम् ।
अपस्किरते कुक्कुटो भक्षार्थी । कुलायकरणे । अपस्किरते श्वा ऽऽश्रयार्थी ।
हर्षादिष्विति किम् । अपस्किरति कुसुमम् । आङि नुप्रच्छोरूपसंख्यानम् ॥ * ॥
आनुते श्वालः । आष्टुच्छते गुरुम् । शप उपलम्भनइति वक्तव्यम् ॥ * ॥
वाचा शरीरस्पर्शनमुपलम्भनम् । देवदत्ताय शपते । यज्ञदत्ताय शपते ।
उपलम्भनइति किम् । शपति ॥

समवप्रविभ्यः स्यः ॥ २२ ॥

सम् अव प्र वि इत्येवंपूर्वात् तिष्ठतेरात्मनेपदं भवति । संतिष्ठ-
न्ते । अवतिष्ठते । प्रतिष्ठते । वितिष्ठते ॥ आङः स्यः प्रतिज्ञानइति वक्त-
व्यम् ॥ * ॥ अस्ति संकारमात्रमातिष्ठते । आगमो गुणवृद्धी आतिष्ठते ॥

प्रकाशनस्थेयाख्ययोश्च ॥ २३ ॥

स्वाभिप्रायकथनं प्रकाशनं, स्थेयस्याख्या स्थेयाख्या । तिष्ठत्यस्मि-
न्नितिस्थेयः । विवादपदनिर्णयता लोके स्थेय इति प्रसिद्धस्तस्य प्रतिपत्त्य-

र्थमाख्याग्रहणम् । प्रकाशने स्थेयाख्यायां च तिष्ठतेरात्मनेपदं भवति । प्रकाशने तावत् । तिष्ठते कन्या छात्रेभ्यः । तिष्ठते वृषली ग्रामपुत्रेभ्यः । प्रकाशयत्यात्मानमित्यर्थः । स्थेयाख्यायाम् । त्वयि तिष्ठते । मयि तिष्ठते । संशय्य कर्णादिषु तिष्ठते यः ॥

उदोऽनूर्ध्वकर्मणि ॥ २४ ॥

उत्पूर्वात्तिष्ठतेनूर्ध्वकर्मणि वर्त्तमानादात्मनेपदं भवति । कर्म-शब्दः क्रियावाची अनूर्ध्वताविशिष्टक्रियावचनात्तिष्ठतेरात्मनेपदं भवति । गेहे उत्तिष्ठते । कुटुम्बे उत्तिष्ठते । तदर्थं यततइत्यर्थः । उद ईहायामिति वक्तव्यम् ॥ * ॥ इह मा भूत् । अस्माद्भामात् शतमुत्तिष्ठति । शतमुत्प-द्यतइत्यर्थः । ईहाग्रहणमनूर्ध्वकर्मण एव विशेषणं नापवादः । अनूर्ध्वक-र्मणीति किम् । आसनादुत्तिष्ठति ॥

उपान्मन्त्रकरणे ॥ २५ ॥

उत्पूर्वात्तिष्ठतेर्मन्त्रकरणे ऽर्थे वर्त्तमानादात्मनेपदं भवति । ऐन्द्रा गार्हपत्यमुपतिष्ठते । आग्नेय्या ऽऽग्नीध्रमुपतिष्ठते । मन्त्रकरणइति किम् । भर्तारमुपतिष्ठति यौवनेन । उपाद्देवपूजासंगतिकरणमित्रीकरणपथिष्विति वाच्यम् ॥ * ॥ देवपूजायाम् । आदित्यमुपतिष्ठते । संगतिकरणे । रथि-कानुपतिष्ठते । मित्रकरणे । महामात्रानुपतिष्ठते । मित्रकरणसंगतिकर-णयोः को विशेषः । संगतिकरणमुपश्लेषः । तद्वया । गङ्गा यमुनामुपति-ष्ठते । मित्रकरणं तु विनाप्युपश्लेषेण मैत्रीसंबन्धः । पथि । अयं पन्थाः सुघ्नमुपतिष्ठते । वा लिप्सायामिति वक्तव्यम् ॥ * ॥ भित्तुको ब्राह्मणकुलमु-पतिष्ठते । उपतिष्ठतीति वा ॥

अकर्मकाच्च ॥ २६ ॥

उपादिति वर्तते । उपपूर्वात् तिष्ठतेरकर्मकादकर्मकक्रियावचनादा-त्मनेपदं भवति । यावदुक्तमुपतिष्ठते । यावदोदनमुपतिष्ठते । भुक्तमिति भावे क्तप्रत्ययः । भोजनेभोजने सन्निधीयतइत्यर्थः । अकर्मकादिति किम् । राजानमुपतिष्ठति ॥

॥ उद्विभ्यां तपः ॥ २७ ॥

अकर्मकादिति वर्तते । उद्वि इत्येवंपूर्वात् तपतेरकर्मकक्रियावचनादात्मनेपदं भवति । उत्तपते । वितपते । दीप्यत इत्यर्थः । अकर्मकादित्येव । उत्तपति सुवर्णं सुवर्णकारः । वितपति पृष्ठं सविता । स्वाङ्गकर्मकाच्चेति वक्तव्यम् ॥ * ॥ उत्तपते पाणिम् । उत्तपते पृष्ठम् । वितपते पाणिम् । वितपते पृष्ठम् । स्वाङ्गं चेह न पारिभाषिकं गृह्यते ऽद्वयं मूर्तिमत् स्वाङ्गमिति । किं तर्हि, स्वमङ्गं स्वाङ्गम् । तेनेह न भवति । देवदत्तो यज्ञदत्तस्य पृष्ठमुत्तपतीति । उद्विभ्यामिति किम् । निष्ठपति ॥

॥ आडो यमहनः ॥ २८ ॥

अकर्मकादिति वर्तते । यम उपरमे हनः हिंसागत्यारिति परस्मैपदिनौ । ताभ्यामकर्मकक्रियावचनाभ्यामाङ्पूर्वाभ्यामात्मनेपदं भवति । आयच्छते । आयच्छते । आयच्छन्ते । हनः खल्वपि । आहते । आघ्राते । आघ्राते । अकर्मकादित्येव । आयच्छति कूपाद्रज्जुम् । आहन्ति वृषलं पादेन । स्वाङ्गकर्मकाच्चेति वक्तव्यम् । आयच्छते पाणिम् । आहते शिरः । स्वाङ्गं चेह न पारिभाषिकं गृह्यते किं तर्हि, स्वमङ्गं स्वाङ्गं, तेनेह न भवति । आहन्ति शिरः परकीयमिति ॥

॥ समो गम्यच्छिप्रच्छिस्वरत्यर्तिश्रुविदिभ्यः ॥ २९ ॥

अकर्मकादिति वर्तते । शेषात् कर्तरि परस्मैपदे प्राप्ते संपूर्वेभ्यो गमि च्छि प्रच्छि स्वरति अर्ति श्रु विदि इत्येतेभ्यो ऽकर्मकेभ्यो धातुभ्य आत्मनेपदं भवति । संगच्छते । समृच्छते । संपृच्छते । संस्वरते । संकल्पा अस्य समरन्त । अर्तलुङि ज्ञेः सतिशास्त्यर्तिभ्यश्चेत्यङादेशः । तत्र परस्मैपदेष्वित्येताश्चाश्रीयते बहुलं कृन्दस्यमाङ्योगेऽपीत्याट् प्रतिषिध्यते । च्छदृशोऽङि गुण इति गुणः । समरन्त । संशृणुते । संवित्ते । च्छेरनादेशस्य ग्रहणम् । समृच्छिष्यते । अर्त्यादेशस्य त्वर्तैरित्येव सिद्धमात्मनेपदम् । अर्तिरुभयत्र पठ्यते, च गतिप्रापणयोरिति भ्वाद्धौ च स्त गताविति जुहोत्याद्धौ, विशेषाभावाद् द्वयोरपि ग्रहणम् । विदेर्जनार्थस्य ग्रहणं, परस्मैपदिभिर्गमा-

दिभिः साहचर्याच्च नाभार्यस्य स्वरितेत्त्वादुभयतोभाषस्य । दृशेत्वेति वक्तव्यम् ॥ * ॥ संपश्यते । अकर्मकादित्येव । यामं संपश्यति ॥

निसमुपविभ्यो ह्रः ॥ ३० ॥

अकर्मकादिति निवृत्तम् । अतः परं सामान्येनात्मनेपदविधानं प्रतिपत्तव्यम् । नि सम् उप वि इत्येवंपूर्वाद् ह्रयतेर्द्वितोरात्मनेपदं भवति । निह्रयते । संह्रयते । उपह्रयते । विह्रयते । अकर्त्रभिप्रायार्थायमारम्भः । अन्यत्र हि जित्वात्सिद्धमेवात्मनेपदम् । उपसर्गादस्यत्यूहोर्वा वचनम् ॥ * ॥ निरस्यति । निरस्यते । समूहते । समूहति ॥

स्पृष्टायामाङः ॥ ३१ ॥

अकर्त्रभिप्रायार्थायमारम्भः । स्पृष्टायां विषये आङ्पूर्वाद् ह्रयतेरात्मनेपदं भवति । स्पृष्टा संघर्षः पराभिभवेच्छा स विषयो धात्वर्थस्य । धातुस्तु शब्दक्रिय एव । मल्लो मल्लमाह्रयते । क्वात्रश्क्वात्रमाह्रयते । स्पृष्टमानस्तस्याह्वानं करोतीत्यर्थः । स्पृष्टायामिति किम् । गामाह्रयति गोपालः ॥

गन्धनावक्षेपणसेवनसाहसिक्यप्रतियत्नप्रकथनोपयोगेषु

कृजः ॥ ३२ ॥

कर्त्रभिप्राये क्रियाफले सिद्धमेवात्मनेपदम् । अकर्त्रभिप्रायार्थायमारम्भः । गन्धनादिष्वर्थेषु वर्तमानात्करोतेरात्मनेपदं भवति । गन्धनमपकारप्रयुक्तं हिंसात्मकं सूचनम् । तथाहि, वस्तु गन्ध अर्द्धने, अर्द्ध हिंसायाम्, इति । चुरादौ पठ्यते । अवक्षेपणं भर्त्सनम् । सेवनमनुवृत्तिः । साहसिक्यं साहसिकं कर्म । प्रतियत्नः सतो गुणान्तराधानम् । प्रकथनं प्रकर्षणं कथनम् । उपयोगो धर्म्मादिप्रयोजनो विनियोगः । गन्धने तावत् । उत्कुरुते । उदाकुरुते । सूचयतीत्यर्थः । अवक्षेपणे । श्येनो वर्त्तिकामुदाकुरुते । भर्त्सयतीत्यर्थः । सेवने । गणकानुपकुरुते । महामात्रानुपकुरुते । सेवतइत्यर्थः । साहसिक्ये । परदारान्पकुरुते । तेषु सहसा प्रवर्ततइत्यर्थः । प्रतियत्ने । एधो दकस्योपस्कुरुते । काण्डं गुडस्योपस्कुरुते । तस्य सतो गुणान्तराधानं करोतीत्यर्थः ।

पष्ठीसुटौ करोतिः प्रतियन्त्रव्यवधिधीयेते * । प्रकथने । गाथाः प्रकुर्वते । जना-
पवादान्प्रकुर्वते । प्रकर्षेण कथयतीत्यर्थः । उपयोगे । शतं प्रकुर्वते । सहस्रं प्रकु-
र्वते । धर्म्मार्थं शतं विनियुङ्कृत्यर्थः । एतेष्विति किम् । कटं करोति ॥

अधेः प्रसहने ॥ ३३ ॥

अकर्त्रभिप्रायार्थो ऽयमारम्भः । अधिपूर्वात् करोतिः प्रसहने वर्त्त-
मानादात्मनेपदं भवति । प्रसहनमभिभवः, अपराजयो वा । तमधिवक्त्रे ।
तमभिवभूव, न तेन पराजित, इति वा । प्रसहनइति किम् । अर्थमधि-
करोति । पृथग्योगकरणमुपसर्गविशेषणार्थम् ॥

वेः शब्दकर्मणः ॥ ३४ ॥

कृज इत्यनुवर्त्तते । विपूर्वात्करोतिरकर्त्रभिप्राये क्रियाफले शब्दक-
र्मण आत्मनेपदं भवति । कर्मशब्द इह कारकाभिधायी न क्रियावचनः ।
क्रोष्टा विकुर्वते स्वरान् । ध्याहो विकुर्वते स्वरान् । शब्दकर्मण इति
किम् । विकरोति पयः ॥

अकर्मकाच्च ॥ ३५ ॥

वेः कृज इत्यनुवर्त्तते । विपूर्वात्करोतिरकर्मकादकर्मकक्रियावचना-
दात्मनेपदं भवति । विकुर्वन्ते सैन्यवाः । साधुदान्ताः शोभनं वल्लन्ती-
त्यर्थः । ओदनस्य पूर्णशब्दाच्चा विकुर्वते । निष्फलं चेष्टन्तइत्यर्थः ॥

संमाननोत्सञ्जनाचार्यकरणज्ञानभृतिविगणनव्ययेषु नियः ॥ ३६ ॥

णीञ् प्रापणे ऽस्मात् कर्त्रभिप्राये क्रियाफले सिद्धमेवात्मनेपदम् ।
अकर्त्रभिप्रायार्थायमारम्भः । णीञ् प्रापणे इत्येतस्माद्वातोरात्मनेपदं भवति
सम्माननादिषु विशेषणेषु सत्सु । संमाननं पूजनम् । नयते चार्वा लोका-
यते । चार्वा बुद्धिः तत्संबन्धादाचार्यापि चार्वा, स लोकायते शास्त्रे पदा-
र्थाच्चयते, उपपत्तिभिः स्थिरीकृत्य शिष्येभ्यः प्रापयति, ते युक्तिभिः स्थाप्य-
मानाः संमानिताः पूजिता भवन्ति । उत्सञ्जनमुत्तेषणम् । माणवकमुदा-

* कृजः प्रतियन्त्रइति पष्ठी । उपात्प्रतियन्त्रेति सुडिति कुत्र चित्पाठः

नयते । उत्तिपतीत्यर्थः । आचार्यकरणमाचार्यक्रिया, माणवकमीदृशेन विधिना ऽऽत्मसमीपं प्रापयति यथा स उपनेता स्वयमाचार्यः संपद्यते । माणवकमुपनयते । आत्मानमाचार्योऽकुर्वन्माणवकमात्मसमीपं प्रापयतीत्यर्थः । ज्ञानं प्रमेयनिश्चयः । नयते चार्वा लोकायते । तत्र प्रमेयं निश्चिनोतीत्यर्थः । भृतिर्वेतनम् । कर्मकरानुपनयते । भृतिदानेन समीपं करोतीत्यर्थः । विगणनमृणादेर्निर्यावनम् । मद्राः करं विनयन्ते । निर्यातयन्तीत्यर्थः । व्ययो धर्मादिषु विनियोगः । शतं विनयते । सहस्रं विनयते । धर्माद्वयं शतं विनियुङ्क्त्यर्थः । एतेष्विति किम् । अज्ञां नयति यामम् ॥

कर्तृस्थे चाशरीरे कर्मणि ॥ ३७ ॥

नयतेः कर्ता देवदत्तादिर्लकारवाच्यः कर्तृस्थे कर्मण्यशरीरे सति नयतेरात्मनेपदं भवति । शरीरं प्राणिकायः तदेकदेशोऽपि शरीरम् । क्वाधं विनयते । मन्युं विनयते । कर्तृस्थइति किम् । देवदत्तो यज्ञदत्तस्य क्वाधं विनयति । अशरीरइति किम् । गडुं विनयति । घाटां विनयति । कर्मणीति किम् । बुद्ध्या विनयति । प्रज्ञया विनयति ॥

वृत्तिसर्गतायनेषु क्रमः ॥ ३८ ॥

शेषात्कर्तरि परस्मैपदे प्राप्ते वृत्त्यादिष्वर्थेषु क्रमेर्धातोरात्मनेपदं भवति । वृत्तिरप्रतिबन्धः । सर्ग उत्साहः । तायनं स्फीतता । वृत्तौ तावत् । चत्त्वस्य क्रमते बुद्धिः । न प्रतिहन्यतइत्यर्थः । यजुःष्वस्य क्रमते बुद्धिः । सर्ग । व्याकरणाध्ययनाय क्रमते । उत्सहतइत्यर्थः । तायने । अस्मिन् शास्त्राणि क्रमन्ते । स्फीतीभवन्तीत्यर्थः । एतेष्विति किम् । अपक्रामति ॥

उपपराभ्याम् ॥ ३९ ॥

वृत्तिसर्गतायनेष्विति वर्तते । उपपरापूर्वात्क्रमतेवृत्त्यादिष्वर्थेषु वर्तमानादात्मनेपदं भवति । किमर्थं तर्हीदमुच्यते, उपसर्गनियमार्थं सोऽपसर्गादुपपरापूर्वादेव नान्यपूर्वादिति । उपक्रमते । पराक्रमते । उपपराभ्यामिति किम् । संक्रामति । वृत्त्यादिष्वित्येव । उपक्रामति । पराक्रामति ॥

आङ् उद्गमने ॥ ४० ॥

आङ्पूर्वात् क्रमतेरुद्गमने वर्त्तमानादात्मनेपदं भवति । आक्रमतश्चादित्यः । आक्रमते चन्द्रमाः । आक्रमन्ते ज्योतीषि । उद्गमनइति किम् । आक्रामति माणवकः कुतपम् । ज्योतिरुद्गमनइति वक्तव्यम् ॥ * ॥ इह मा भूत् । आक्रामति धूमो हर्म्यतलात् ॥

वेः पादविहरणे ॥ ४१ ॥

विपूर्वात्क्रमतेः पादविहरणेत्ये वर्त्तमानादात्मनेपदं भवति । विहरणं वित्तेपः । सुष्ठु विक्रमते । साधु विक्रमते । अश्वादीनां गतिविशेषो विक्रमणमुच्यते । यद्यपि क्रमिः पादविहरणएव पठ्यते क्रमु पादवित्तेपइति तथाप्यनेकार्थत्वाद्वातूनामेवमुक्तम् । पादविहरणइति किम् । विक्रामत्यजिनसन्धिः ॥

प्रोपाभ्यां समर्थाभ्याम् ॥ ४२ ॥

प्र उप इत्येताभ्यां परस्मात् क्रमतेरात्मनेपदं भवति, तौ चेत् प्रोपौ समर्थौ तुल्यार्थौ भवतः । क्व चानयोस्तुल्यार्थता, आदिकर्मणि । प्रक्रमते भोक्तुम् । उपक्रमते भोक्तुम् । समर्थाभ्यामिति किम् । पूर्वद्युः प्रक्रामति । गच्छतीत्यर्थः । अपरेद्युरपक्रामति । आगच्छतीत्यर्थः । अथोपपराभ्यामित्यनेनात्मनेपदमत्र कस्माच्च भवति, वृत्त्यादियहणं तत्रानुवर्त्तते, ततोऽन्यत्रेदं प्रत्युदाहरणम् ॥

अनुपसर्गाद्वा ॥ ४३ ॥

क्रम इति वर्त्तते । अप्राप्तिविभाषेयम् । उपसर्गवियुक्तात् क्रमतेरात्मनेपदं वा भवति । क्रमते । क्रामति । अनुपसर्गादिति किम् । संक्रामति ॥

अपहृवे ज्ञः ॥ ४४ ॥

शेषात्कर्त्तरि परस्मैपदे प्राप्ते जानातेरपहृवे वर्त्तमानाद् आत्मनेपदं भवति । अपहृवो ऽपहृतिरपलापः । सोपसर्गश्चायमपहृवे वर्त्तते न केवलः । शतमपजानीते । सहस्रमपजानीते । अपलपतीत्यर्थः । अपहृवइति किम् । न त्वं किञ्चिदपि जानासि ॥

अकर्मकाच्च ॥ ४५ ॥

अकर्त्रभिप्रायार्थमिदं, कर्त्रभिप्राये ह्यनुपसर्गाज्ज्ञ इति वक्ष्यति ।
जानातेरकर्मकादकर्मकक्रियावचनादात्मनेपदं भवति । सर्पिषो जानीते ।
मधुनो जानीते । कथं चायमकर्मकः । नात्र सर्पिरादि ज्ञेयत्वेन विवक्षितं,
किं तर्हि ज्ञानपूर्विकायां प्रवृत्तौ करणत्वेन, तथा च “ज्ञो ऽविदर्थस्य
करणे” इति षष्ठी विधीयते । सर्पिषो जानीते । मधुनो जानीते । सर्पिषा
उपायेन प्रवर्त्ततइत्यर्थः । अकर्मकादिति किम् । स्वरेण पुत्रं जानाति ॥

संप्रतिभ्यामनाध्याने ॥ ४६ ॥

ज्ञ इति वर्त्तते । सकर्मकार्थमिदम् । सं प्रति इत्येवंपूर्वाज्जानातेरना-
ध्याने वर्त्तमानादात्मनेपदं भवति । आध्यानमुत्कण्ठास्मरणम् । शतं संजा-
नीते । सहस्रं संजानीते । शतं प्रतिजानीते । सहस्रं प्रतिजानीते । अना-
ध्याने इति किम् । मातुः संजानाति । पितुः संजानाति । उत्कण्ठतइ-
त्यर्थः ॥

भासनोपसंभाषाज्ञानयत्नविमत्युपमन्त्रणेषु वदः ॥ ४७ ॥

शेषात्कर्त्तरि परस्मैपदे प्राप्ते भासनादिषु विशेषणेषु सत्सु वदते-
रात्मनेपदं भवति । भासनं दीप्तिः । वदते चार्वा लोकायते । भासमा-
नो दीप्यमानस्तत्र पदार्थान् व्यक्तीकरोतीत्यर्थः । उपसंभाषा उपसान्त्व-
नम् । कर्मकरानुपवदते । उपसान्त्वयतीत्यर्थः । ज्ञानं सम्यगवबोधः ।
वदते चार्वा लोकायते । जानाति वदितुमित्यर्थः । यत्न उत्साहः । क्षेत्रे
वदते । गेहे वदते । तद्विषयमुत्साहमाविष्करोतीत्यर्थः । विमतिर्नाना-
मतिः । क्षेत्रे विवदन्ते । गेहे विवदन्ते । विमतिपतिता विचित्रं भाषन्त-
इत्यर्थः । उपमन्त्रणं रहस्युपच्छन्दनम् । कुलभार्यामुपवदते । परदारानुप-
वदते । उपच्छन्दयतीत्यर्थः । एतेष्विति किम् । यत्किं चिदुदति ॥

व्यक्तवाचां समुच्चारणे ॥ ४८ ॥

वद इति वर्त्तते । व्यक्तवाचां समुच्चारणं सहाच्चारणं तत्र वर्त्त-
मानादुदतेरात्मनेपदं भवति । ननु वद व्यक्तायां वाचीत्येव पठ्यते तत्र

किं व्यक्तवाचामिति विशेषणेन । प्रसिद्धुपसंयहार्यमेतत् । व्यक्तवाच इति हि मनुष्याः प्रसिद्धाः तेषां समुच्चारणे यथा स्यात् । संप्रवदन्ते ब्राह्मणाः । संप्रवदन्ते क्षत्रियाः । व्यक्तवाचामिति किम् । संप्रवदन्ति कुकुटाः । समुच्चारणइति किम् । ब्राह्मणो वदति । क्षत्रियो वदति ॥

अनोरकर्मकात् ॥ ४८ ॥

वद इति व्यक्तवाचामिति च वर्तते । अनुपूर्वाद्बुदतेरकर्मकाद्व्यक्तवाग्विषयादात्मनेपदं भवति । अनुवदते कठः कलापस्य । अनुवदते मौढः पैप्पलादस्य । अनुः सादृश्ये । यथा कलापोऽधोयानो वदति तथा कठ इत्यर्थः । अकर्मकादिति किम् । पूर्वमेव यजुस्सदितमनुवदति । व्यक्तवाचामित्येव । अनुवदति वीणा ॥

विभाषा विप्रलापे ॥ ५० ॥

वद इति वर्तते । व्यक्तवाचां समुच्चारण इति च । विप्रलापात्मके व्यक्तवाचां समुच्चारणे वर्तमानाद्बुदतेरात्मनेपदं भवति विभाषा । प्राप्तविभाषेयम् । विप्रवदन्ते सांवत्सराः । विप्रवदन्ति सांवत्सराः । विप्रवदन्ते मौहूर्त्ताः । विप्रवदन्ति मौहूर्त्ताः । युगपत्परस्परप्रतिषेधेन विरुद्धं वदन्तीत्यर्थः । विप्रलापइति किम् । संप्रवदन्ते ब्राह्मणाः । व्यक्तवाचामित्येव । विप्रवदन्ति शकुनयः । समुच्चारणइत्येव । क्रमेण मौहूर्त्ता मौहूर्त्तेन सह विप्रवदन्ति ॥

अवाद्गुः ॥ ५१ ॥

गृ निगरणइति तुदादौ पठ्यते तस्येदं ग्रहणं, न तु गृ शब्दइति क्र्यादिपठितस्य । तस्य ह्यवपूर्वस्य प्रयोग एव नास्ति । शेषादिति परस्मैपदे प्राप्ते । अवपूर्वाद्गिरतेरात्मनेपदं भवति । अवगिरते । अवगिरन्ते । अवादिति किम् । गिरति ॥

समः प्रतिज्ञाने ॥ ५२ ॥

य इति वर्तते । संपूर्वाद्गिरतेः प्रतिज्ञाने वर्तमानादात्मनेपदं भ-

वति । प्रतिज्ञानमभ्युपगमः । शतं संगिरते । नित्यं शब्दं संगिरते । प्रतिज्ञानइति किम् । संगिरति यासम् ॥

उदश्चरः सकर्मकात् ॥ ५३ ॥

शेषात्कर्तरि परस्मैपदे प्राप्ते उत्पूर्वाच्चरतेः सकर्मकक्रियावचना-
दात्मनेपदं भवति । गेहमुच्चरते । कुटुम्बमुच्चरते । गुरुवचनमुच्चरते ।
उत्क्रम्य गच्छतीत्यर्थः । सकर्मकादिति किम् । बाष्पमुच्चरति ॥

समस्तृतीयायुक्तात् ॥ ५४ ॥

संपूर्वाच्चरतेस्तृतीयायुक्तादात्मनेपदं भवति । तृतीयेति तृतीया
विभक्तिर्गृह्यते तथा चरतेरर्थद्वारकोयोगः । अश्वेन संचरते । तृतीयायुक्ता-
दिति किम् । उभौ लोकौ संचरसि इमं चामुं च देवल । यद्यप्यत्र तद-
र्थयोगः संभवति तृतीया तु न श्रूयतइति प्रत्युदाहरणं भवति ॥

दाणश्च सा चेच्चतुर्थ्यर्थे ॥ ५५ ॥

दाण् दाने परस्मैपदी ततः संपूर्वात्तृतीयायुक्तादात्मनेपदं भवति
सा चेत्तृतीया चतुर्थ्यर्थे भवति । कथं पुनस्तृतीया चतुर्थ्यर्थे स्यात् । वक्त-
व्यमेवैतत् । अशिष्टव्यवहारे तृतीया चतुर्थ्यर्थे भवतीति वक्तव्यम् ॥ * ॥
दास्या संप्रयच्छते । वृषल्या संप्रयच्छते । कामुकः सन् दास्यै ददाती-
त्यर्थः । चतुर्थ्यर्थेइति किम् । पाणिना संप्रयच्छति । समः प्रशब्देन व्यव-
धाने कथमात्मनेपदं भवति । सम इति विशेषणे षष्ठी न पञ्चमी ॥

उपाद्यमः स्वकरणे ॥ ५६ ॥

शेषात्कर्तरि परस्मैपदे प्राप्ते उपपूर्वाद् यमः स्वकरणे वर्तमाना-
दात्मनेपदं भवति । पाणिग्रहणविशिष्टमिह स्वकरणं गृह्यते न स्वकर-
णमात्रम् । भार्यामुपयच्छते । स्वकरणइति किम् । देवदत्तो यज्ञदत्तस्य
भार्यामुपयच्छति ॥

ज्ञाश्रुस्मृदृशां सनः ॥ ५७ ॥

ज्ञा श्रु स्मृ दृश् इत्येतेषां सचन्तानामात्मनेपदं भवति । तत्र ज्ञा-

नातिरपह्वे ज इति त्रिभिः सूत्रैरात्मनेपदं विहितं श्रुद्गोरपि समो गम्य-
च्छीत्यत्र विहितं तस्मिन्विषये पूर्ववत्सन इत्येव सिद्धमात्मनेपदं ततो
ऽन्यत्रानेन विधीयते । स्मरतिः पुनरप्राप्तएव विधानम् । धर्मं जिज्ञासते ।
गुहं श्रुश्रूषते । नष्टं सुस्मर्यते । नृपं दिदृक्षते । सन इति किम् । जाना-
ति । शृणोति । स्मरति । पश्यति ॥

नानोर्ज्ञः ॥ ५८ ॥

पूर्वेण योगेन प्राप्तमात्मनेपदं प्रतिषिध्यते । अनुपूर्वाज्ज्ञानातिः
सचन्तादात्मनेपदं न भवति । तथा च सति सकर्मकस्यैवायं प्रतिषेधः
संपद्यते । पुत्रमनुजिज्ञासति । अनोरिति किम् । धर्मं जिज्ञासते ॥

प्रत्याङ्भ्यां श्रुवः ॥ ५९ ॥

प्रति आङ् इत्येवंपूर्वाच्छृणोतिः सचन्तादात्मनेपदं न भवति ।
प्रतिशुश्रूषति । आशुश्रूषति । उपसर्गग्रहणं चेदं, तस्मादिह प्रतिषेधो न
भवति । देवदत्तं प्रति श्रुश्रूषते ॥

शदेः शितः ॥ ६० ॥

शद् शतने परस्मैपदो तस्मादात्मनेपदं विधीयते । शदिर्यः शि-
द्धावी शिता वा संबन्धी तस्मादात्मनेपदं भवति । शीयते । शीयेते ।
शीयन्ते । शित इति किम् । अशत्स्यत् । शत्स्यति । शिशत्सति ॥

म्रियतेर्लुङ्लिङोश्च ॥ ६१ ॥

मृद् प्राणत्यागे । ङित्वादात्मनेपदमत्र सिद्धमेवेति नियमार्थमिदं
वचनम् । म्रियतेर्लुङ्लिङोः शितश्चात्मनेपदं भवति अन्यत्र न भवति ।
अमृत । मृषीष्ट । शितः खल्वपि । म्रियते । म्रियेते । म्रियन्ते । नियमः
किमर्थः । मरिष्यति । अमरिष्यत् ॥

पूर्ववत्सनः ॥ ६२ ॥

सनः पूर्वा यो धातुः आत्मनेपदो तद्वत्सचन्तादात्मनेपदं भवति ।
येन निमित्तेन पूर्वस्मादात्मनेपदं विधीयते तेनैव सचन्तादपि भवति ।

अनुदात्तङित आत्मनेपदम् । आस्ते । शेते । सचन्तादपि तदेव निमित्तम् ।
आसिसिषते । शिशयिषते । नेर्विशः । निविशते । निविविषते । आङ्
उद्गमने । आक्रमते । आचिक्रंसते । इह न भवति । शिशत्सति । मुमू-
र्षति । नहि शदिम्रियतिमात्रमात्मनेपदनिमित्तं किं तर्हि शिदाद्यपि त-
च्चेह नास्ति । यस्य च पूर्वत्रैव निमित्तभावः प्रतिषिध्यते तत्सचन्तेष्वनि-
मित्तम् । अनुचिकीर्षति । पराचिकीर्षति । इह जुगुप्सते मीमांसते इति
अनुदात्तेत इत्येव सिद्धमात्मनेपदमवयवे कृतं लिङ्गं समुदायस्य विशेषकं
भवतीति ॥

आम्प्रत्ययवृत्तजोऽनुप्रयोगस्य ॥ ६३ ॥

अकर्त्रभिप्रायार्थोयमारम्भः । आम् प्रत्ययो यस्मात्सोयमाम्प्रत्ययः
आम्प्रत्ययस्येव धातोः कृजोऽनुप्रयोगस्यात्मनेपदं भवति । ईक्षांचक्रे ।
ईहांचक्रे । यदि विध्यर्थमेतत् तर्हि उदुब्जांचकार उदुम्भांचकारेति कर्त्र-
भिप्राये क्रियाफले आत्मनेपदं प्राप्नोति । नैष दोषः । उभयमनेन क्रियते ।
विधिर्नियमश्च । कथम् । पूर्ववदिति वर्तते । स द्वितीयो यत्र नियमार्थो
भविष्यति । कृज इति किम् । ईक्षामास । ईक्षांबभूव । कथं पुनरस्यानु-
प्रयोगो यावता कृज्वानुप्रयुज्यते लिटीत्युच्यते । कृजिति प्रत्याहारग्रहणं
तत्र विज्ञायते । कृ संनिविष्टानां प्रत्याहारः । अभूततद्भावे कृभ्वस्तियोगे
संपद्यकर्त्ररि च्विरितिकृशब्दादारभ्य यावत् कृजो द्वितीयतृतीयेति ज-
कारः ॥

प्रोपाभ्यां युजेरयज्ञपात्रेषु ॥ ६४ ॥

युजिर् योगे स्वरितेत् तस्य कर्त्रभिप्राये क्रियाफले सिद्धमेवात्मने-
पदम् । अकर्त्रभिप्रायार्थोयमारम्भः । प्र उप इत्येवंपूर्वाद् युजेरयज्ञपात्रप्र-
योगविषयादात्मनेपदं भवति । प्रयुङ्क्ते । उपयुङ्क्ते । अयज्ञपात्रेष्विति
किम् । वृद्धं न्यजिञ्च पात्राणि प्रयुनक्ति । स्वराद्यन्तोपसृष्टादिति वक्त-
व्यम् ॥ * ॥ उद्युङ्क्ते । नियुङ्क्ते । स्वराद्यन्तोपसृष्टादिति किम् । सं-
युनक्ति ॥

समः क्षणवः ॥ ६५ ॥

क्षण तेजने परस्मैपदी ततः संपूर्वादात्मनेपदं भवति । समो ग-
म्यच्छि इत्यत्रैव कस्मान्न पठितः । अकर्मकादिति तत्र वर्तते । संक्षुण्णे
शस्त्रम् । संक्षुण्णवाते । संक्षुण्णवते ॥

भुजो ऽनवने ॥ ६६ ॥

भुज पालनाभ्यवहारयोरिति रुधादौ षठ्यते । तस्मादनवने ऽपा-
लने वर्तमानादात्मनेपदं भवति । भुङ्क्ते । भुञ्जते । भुञ्जते । अनवन-
इति किम् । भुनक्त्येनमग्निराहितः । अनवनप्रतिषेधेन रौधादिकस्यैव य-
हणं विज्ञायते न तौदादिकस्य भुजो कौटिल्यइत्यस्य । तेनेह न भवति ।
विभुजति पाणिम् ॥

णेरणौ यत्कर्म णौ चेत्स कर्त्तानाधाने ॥ ६७ ॥

णिवश्चेति कर्त्रभिप्राये क्रियाफले सिद्धमेवात्मनेपदम् । अकर्त्रभि-
प्रायार्थायमारम्भः । एयन्तादात्मनेपदं भवति, कयम्, अणौ यत्कर्म णौ
चेत्तदेव कर्म, स एव कर्त्ता भवति । अनाधाने, आधानं वर्जयित्वा ।
आरोहन्ति हस्तिनं हस्तिपकाः । आरोहयते हस्ती स्वयमेव । उपसिच-
न्ति हस्तिनं हस्तिपकाः । उपसेचयते हस्ती स्वयमेव । पश्यन्ति भृत्या
राजानम् । दर्शयते राजा स्वयमेव । णेरिति किम् । आरोहन्ति
हस्तिनं हस्तिपकाः । आरोहयमाणो हस्ती साध्वारोहति । अणा-
विति किम् । गणयति गणं गोपालकः । गणयति गणः स्वयमेव । कर्मग्रहणं
किम् । लुनाति दात्रेण । लावयति दात्रं स्वयमेव । णौ चेद्ग्रहणं समान-
क्रियार्थम् । आरोहन्ति हस्तिनं हस्तिपकाः । आरोहयमाणो हस्ती भीतान्
सेचयति मूत्रेण । यत्सग्रहणमनन्यकर्मार्थम् । आरोहन्ति हस्तिनं हस्ति-
पकाः । आरोहयमाणो हस्ती स्थलमारोहयति मनुष्यान् । कर्त्तृति किम् ।
आरोहन्ति हस्तिनं हस्तिपकाः । तानारोहयति महामात्रः । अनाधान-
इति किम् । स्मरति वनगुल्मस्य कोकिलः । स्मरयत्येनं वनगुल्मः स्वय-
मेव । ननु चात्र कर्मकर्त्तरि मूलोदाहरणानि तत्र कर्मवद्भावेनैव सिद्धमा

त्मनेपदं किमर्थमिदमुच्यते । कर्मस्यभावकानां कर्मस्यक्रियाणां च कर्मवद-
तिदेशो विज्ञायते । कर्तृस्यार्थोयमारम्भः । तथा च रुहिः कर्तृस्यक्रियः
दृशिः कर्तृस्यभावक उदाहृतः ॥

भीस्म्योहेतुभये ॥ ६८ ॥

णेरिति वर्तते । अकर्त्रभिप्रायार्थोयमारम्भः । बिभेतेः स्मयतेश्च
एयन्तादात्मनेपदं भवति हेतुभये । हेतुः प्रयोजकः कर्ता लकारवाच्यस्त-
तश्चेद्वयं भवति । भयग्रहणमुपलक्षणार्थं विस्मयोपि तत एव । जटिलो
भीषयते । मुण्डो भीषयते । जटिलो विस्मापयते । मुण्डो विस्मापयते ।
हेतुभयइति किम् । कुञ्चिकयैर्न भाषयति । रूपेण विस्माययति । अत्र
कुञ्चिका भयस्य करणं न हेतुः ॥

गृध्रिवञ्चोः प्रलम्भने ॥ ६९ ॥

णेरिति वर्तते । अकर्त्रभिप्रायार्थोऽयमारम्भः । गृध्रु अभिकाङ्क्षायां
वञ्चु गतावित्येतयोर्ण्यन्तयोः प्रलम्भने वर्तमानयोरात्मनेपदं भवति ।
प्रलम्भनं विसंवादनं मिथ्याफलाख्यानम् । माणवकं गर्धयते । माणवकं
वञ्चयते । प्रलम्भनइति किम् । श्वानं गर्धयति । गर्धनमस्योत्पादयतीत्यर्थः ।
अहिं वञ्चयति । परिहरतीत्यर्थः ॥

लियः संमाननशालीनीकरणयोश्च ॥ ७० ॥

णेरिति वर्तते । अकर्त्रभिप्रायार्थोयमारम्भः । लीड् श्लेषणे इति
द्विवादौ पठ्यते । ली श्लेषणे इति च क्र्यादौ । विशेषाभावाद् द्वयोरपि
ग्रहणम् । लियो एयन्तात्संमानने शालीनीकरणे च वर्तमानादात्मनेपदं
भवति च शब्दात् प्रलम्भने च । संमाननं पूजनम् । शालीनीकरणं न्यभा-
वनम् । जटाभिरालापयते । पूजां समधिगच्छतीत्यर्थः । श्येनो वर्त्तिका-
मुल्लापयते । न्यकूरोतीत्यर्थः । प्रलम्भने । कस्त्वामुल्लापयते । विसंवाद-
यतीत्यर्थः । विभाषा लीयतेरिति वात्वं विधीयते । तदस्मिन्विषये नित्य-
मन्यत्र विकल्पः । व्यवस्थितविभाषा हि सा । संमाननद्विष्विति किम् ।
बालकमुल्लापयति ॥

मिथ्योपपदात्कर्मोभ्यासे ॥ ७१ ॥

खेरिति वर्तते । अकर्त्रभिप्रायार्थोयमारम्भः । एतन्तात्करोतिर्मिथ्योपपदादात्मनेपदं भवति अभ्यासे । अभ्यासः पुनःपुनः करणमावृत्तिः । पदं मिथ्या कारयते । सापचारं स्वरादिदुष्टमसकृदुच्चारयतीत्यर्थः । मिथ्योपपदादिति किम् । पदं सुष्ठु कारयति । कृञ् इति किम् । पदं मिथ्या वाचयति । अभ्यासइति किम् । पदं मिथ्या कारयति । सकृदुच्चारयति ॥

स्वरितजितः कर्त्रभिप्राये क्रियाफले ॥ ७२ ॥

खेरिति निवृत्तम् । शेषात्कर्तरि परस्मैपदे प्राप्ते स्वरितेता ये धातवो जितश्च तेभ्य आत्मनेपदं भवति कर्तारं चेत्क्रियाफलमभिप्रैति क्रियायाः फलं क्रियाफलं प्रधानभूतं यदर्थमसौ क्रिया आरभ्यते तच्चेत्कर्तुर्लकारवाच्यस्य भवति । यजते । पचते । जितः खल्वपि । सुनुते । कुसुते । खर्गादि प्रधानफलमिह कर्तारमभिप्रैति । कर्त्रभिप्रायइति किम् । यजन्ति याजकाः । पचन्ति पाचकाः । कुर्वन्ति कर्मकराः । यद्यपि दक्षिणा भूतिश्च कर्तुः फलमिहास्ति तथापि न तदर्थः क्रियारम्भः ॥

अपाद्वदः ॥ ७३ ॥

कर्त्रभिप्रायइति वर्तते । अपपूर्वाद्वदतेः कर्त्रभिप्राये क्रियाफले आत्मनेपदं भवति । धनकामो न्यायमपवदते । न्यायापवादेन धनमर्जयिष्यामि इति मन्यते । कर्त्रभिप्राये क्रियाफलइत्येव । अपवदति ॥

णिचश्च ॥ ७४ ॥

कर्त्रभिप्राये क्रियाफलइति वर्तते । णिजन्तादात्मनेपदं भवति कर्त्रभिप्राये क्रियाफले । कटं कारयते । आदनं पाचयते । कर्त्रभिप्रायइत्येव । कटं कारयति परस्य ॥

समुदाङ्भ्यो ऽसौ ऽग्रन्ये ॥ ७५ ॥

कर्त्रभिप्रायइति वर्तते । सम् उद् आङ् इत्येवंपूर्वाद्यमेः कर्त्रभिप्राये क्रियाफले आत्मनेपदं भवति ग्रन्थविषयश्चेत्प्रयोगो न भवति । व्रीहीन् संयच्छते । भारमुद्वच्छते । वस्त्रमायच्छते । आङ्पूर्वादकर्मकादाङ्

यमहन इति सिद्धमेवात्मनेपदं सकर्मकार्थमिदं पुनर्यहणम् । अथन्यइति किम् । उद्यच्छति चिकित्सां वैद्यः । कर्त्रभिप्रायइत्येव । संयच्छति । उद्यच्छति । आयच्छति ॥

अनुपसर्गाञ्ज्ञः ॥ ७६ ॥

कर्त्रभिप्रायइति वर्त्तते । अनुपसर्गाज्जानातेः कर्त्रभिप्राये क्रियाफले आत्मनेपदं भवति । गां जानीते । अश्वं जानीते । अनुपसर्गादिति किम् । स्वर्गं लोकं न प्रजानाति मूढः । कर्त्रभिप्रायइत्येव । देवदत्तस्य गां जानाति ॥

विभाषापपदेन प्रतीयमाने ॥ ७७ ॥

स्वरितजित इति पञ्चभिः सूत्रैरात्मनेपदं कर्त्रभिप्राये क्रियाफले द्योतिते विहितं तदुपपदेन द्योतिते न प्राप्नोतीति वचनमारभ्यते । समीपे श्रूयमाणं शब्दान्तरमुपपदं तेन प्रतीयमाने कर्त्रभिप्राये क्रियाफले विभाषा ऽऽत्मनेपदं भवति । स्वं यज्ञं यजति । स्वं यज्ञं यजते । स्वं कटं करोति । स्वं कटं कुरुते । स्वं पुत्रमपवदति । स्वं पुत्रमपवदते । एवं पञ्चसूत्रमुदाहार्यम् ॥

शेषात्कर्त्तरि परस्मैपदम् ॥ ७८ ॥

पूर्वेण प्रकरणेनात्मनेपदनियमः कृतः न परस्मैपदनियमः तत्सर्वतः प्राप्नोति तदर्थमिदमुच्यते । येभ्यो धातुभ्यो येन विशेषणेनात्मनेपदमुक्तं ततो यदन्यत्स शेषः । शेषात्कर्त्तरि परस्मैपदं भवति शेषादेव नान्यस्मात् । अनुदात्तङित आत्मनेपदमुक्तम् । आस्ते । शेते । ततो ऽन्यत्र परस्मैपदं भवति । याति । वाति । निर्विश आत्मनेपदमुक्तम् । निविशते । ततो ऽन्यत्र परस्मैपदम् । आविशति । प्रविशति । कर्त्तरीति किम् । पच्यते । गम्यते । कर्मकर्त्तरि कस्मात्परस्मैपदं न भवति । पच्यते औदनः स्वयमेव । कर्त्तरि कर्मव्यतिहारइति द्वितीयं कर्तृग्रहणमनुवर्त्तते तेन कर्त्तैव यः कर्त्ता तत्र परस्मैपदं कर्मकर्त्तरि न भवति ॥

अनुपराभ्यां कृञः ॥ ७९ ॥

कर्त्रभिप्राये क्रियाफले गन्थनादिषु च करोतिरात्मनेपदं विहितं तदपवादः परस्मैपदं विधीयते । अनु परा इत्येवंपूर्वात्करोतेः परस्मैपदं भवति । अनुकरोति । पराकरोति ॥

अभिप्रत्यतिभ्यः क्षिपः ॥ ८० ॥

क्षिप प्रेरणे स्वरितेत् ततः कर्त्रभिप्रायक्रियाफलविवक्षायामात्मनेपदे प्राप्ते परस्मैपदं विधीयते । अभि प्रति अति इत्येवंपूर्वात् क्षिपः परस्मैपदं भवति । अभिक्षिपति । प्रतिक्षिपति । अतिक्षिपति । अभिप्रत्यतिभ्य इति किम् । आक्षिपते । द्वितीयमपि कर्तृग्रहणमनुवर्त्तते । तेनेह न भवति । अभिक्षिप्यते स्वयमेव ॥

प्राद्वहः ॥ ८१ ॥

वह प्रापणे स्वरितेत् तत्र कर्त्रभिप्रायक्रियाफलविवक्षायामात्मनेपदे प्राप्ते परस्मैपदं विधीयते । प्रपूर्वाद्वहतेः परस्मैपदं भवति । प्रवहति । प्रवहतः । प्रवहन्ति । प्रादिति किम् । आवहते ॥

परैर्मृषः ॥ ८२ ॥

मृष तितिक्षायां स्वरितेत् ततस्तथैवात्मनेपदे प्राप्ते परस्मैपदं विधीयते । परिपूर्वाद् मृष्यतेः परस्मैपदं भवति । परिमृष्यति । परिमृष्यतः । परिमृष्यन्ति । परेरिति किम् । आमृष्यते । वहतिमपि के चिदत्रानुवर्त्तयन्ति । परिवहति ॥

व्याङ्परिभ्यो रमः ॥ ८३ ॥

रमु क्रीडायाम् । अनुदात्तेत्वादात्मनेपदे प्राप्ते परस्मैपदं विधीयते । वि आङ् परि इत्येवंपूर्वाद् रमतेः परस्मैपदं भवति । विरमति । आरमति । परिरमति । एतेभ्य इति किम् । अभिरमते ॥

उपाच्च ॥ ८४ ॥

रम इत्येव । उपपूर्वाद् रमतेः परस्मैपदं भवति । देवदत्तमुपरमति ।

यज्ञदत्तमुपरमति । उपरमयतीति यावत् । अन्तर्भावितव्यर्थोऽत्र रमिः ।
पृथग्योगकरणमुत्तरार्थम् । अकर्मकाद्विभाषां वक्ष्यति सा उपपूर्वादेव यथा
स्यात् ॥

विभाषा ऽकर्मकात् ॥ ८५ ॥

रम उपादिति च वर्तते । पूर्वेण नित्ये परस्मैपदे प्राप्ते विकल्प
आरभ्यते । उपपूर्वाद्भूतैरकर्मकाद्विभाषा परस्मैपदं भवति । यावदुक्तमु-
परमति । यावदुक्तमुपरमते । निवर्ततइत्यर्थः ॥

बुधयुधनशजनेङ्प्रुदुसुभ्यो णेः ॥ ८६ ॥

णिचश्चेति कर्त्रभिप्रायक्रियाफलविवक्षायामात्मनेपदे प्राप्ते परस्मै-
पदं विधीयते । बुध युध नश जन इङ् प्रुदु सु इत्येतेभ्यो ण्यन्तेभ्यः पर-
स्मैपदं भवति । बोधयति । योधयति । नाशयति । जनयति । अध्याप-
यति । प्रावयति । द्रावयति । स्त्रावयति । ये ऽत्राकर्मकास्तेषामणावक-
र्मकाच्चित्तवत्कर्तृकादित्येवं सिद्धे वचनमिदमचित्तवत्कर्तृकार्थम् । बोधयति
पदम् । योधयन्ति काष्ठानि । नाशयति दुःखम् । जनयति सुखम् । ये
ऽत्र चलनार्था अपि तेषां निगरणचलनार्थेभ्यश्चेति सिद्धे यदा न चलना-
र्थास्तदर्थं वचनम् । प्रवते । प्राप्नोतीति गम्यते । अयो द्रवति । विलीय-
तइत्यर्थः । कुण्डिका स्रवति । स्यन्दतइत्यर्थः । तद्विषयाण्युदाहरणानि ॥

निगरणचलनार्थेभ्यश्च ॥ ८७ ॥

णेरिति वर्तते । कर्त्रभिप्रायक्रियाफलविवक्षायामात्मनेपदापवादः
परस्मैपदं विधीयते । निगरणमभ्यवहारः । चलनं कम्पनम् । निगरणार्थे-
भ्यश्चलनार्थेभ्यश्च धातुभ्यो ण्यन्तेभ्यः परस्मैपदं भवति । निगारयति ।
आशयति । भोजयति । चलनार्थेभ्यः । चलयति । चोपयति । कम्पयति ।
अयमपियोगः सकर्मकार्थः । अचित्तवत्कर्तृकार्थश्च । अदेः प्रतिषेधो
वक्तव्यः ॥ * ॥ अत्ति देवदत्तः । आदयते देवदत्तेन ॥

अणावकर्मकाच्चित्तवत्कर्तृकात् ॥ ८८ ॥

णेरिति वर्तते । कर्त्रभिप्रायक्रियाफलविवक्षायामात्मनेपदापवादः

परस्मैपदं विधीयते । अण्यन्तो यो धातुरकर्मकश्चित्तवत्कर्तृकश्च तस्माद्
 अण्यन्तात्परस्मैपदं भवति । आस्ते देवदत्तः । आसयति देवदत्तम् । शेते
 देवदत्तः । शाययति देवदत्तम् । अणाविति किम् । चेतयमानं प्रयोजयति
 चेतयते इति के चित्प्रत्युदाहरन्ति तदयुक्तम् । हेतुमण्येवा विधिः, प्रति-
 षेधोपि प्रत्यासत्तेस्तस्यैव न्यायः । तस्मादिह चेतयतीति परस्मैपदेनैव
 भवितव्यम् । इदं तु प्रत्युदाहरणम् । आरोहयमाणं प्रयोजयति । आरो-
 हयते । अकर्मकादिति किम् । कटं कुर्वाणं प्रयोजयति । कारयते ।
 चित्तवत्कर्तृकादिति किम् । शुष्यन्ति व्रीहयः । शोषयते व्रीहीनातपः ॥

न पादस्याड्यमाड्यसपरिमुह रुचि नृतिवदवसः ॥ ८९ ॥

पूर्वेण योगद्वयेन कर्त्रभिप्रायक्रियाफलविवक्षायामात्मनेपदापवादः
 परस्मैपदं विहितं तस्य प्रतिषेधोऽयमुच्यते । यत्कर्त्रभिप्रायविषयमात्मनेपदं
 तदवस्थितमेव न प्रतिषिध्यते । पादमि आड्यम आड्यस परिमुह रुचि
 नृति वद वस इत्येतेभ्यो अण्यन्तेभ्यः परस्मैपदं न भवति । णिचश्चेत्यात्म-
 नेपदं भवति । तत्र पिबतिर्निगरणार्थः । दमिप्रभृतयश्चित्तवत्कर्तृकाः ।
 नृतिश्चलनार्थोऽपि । एषां परस्मैपदं न भवति । पा । पाययते । दमि ।
 दमयते । आड्यम । आयामयते । यमोऽपरिवेषणे इति मित्संज्ञा प्रति-
 षिध्यते । आड्यस । आयासयते । परिमुह । परिमोहयते । रुचि । रोच-
 यते । नृति । नर्तयते । वद । वादयते । वस । वासयते । पादिषु धेट
 उपसंख्यानम् ॥ * ॥ धापयेते शिशुमेकं समीची ॥

वा क्यषः ॥ ९० ॥

लोहितादिडाउभ्यः क्यषिति वक्ष्यति तदन्ताद्वातोर्वा परस्मैपदं
 भवति * । लोहितायति । लोहितायते । पटपटायति । पटपटायते ।
 अथात्र परस्मैपदेन मुक्ते कथमात्मनेपदं लभ्यते । यावता ऽनुदात्तङित
 इत्येवमादिना प्रकरणेन तन्नियतम् । एवं तर्हि आत्मनेपदमेवात्र विक-

* शेषादिति नित्ये प्राप्ते विकल्पार्थं वचनमित्यपि क्व चित्पाठः ।

ल्पितं विधीयते, तच्चानन्तरं परस्मैपदप्रतिषेधेन सन्निधापितमिह संब-
ध्यते । तेन मुक्ते शेषात्कर्त्तरि परस्मैपदं भवति ॥

द्युद्भ्यो लुङि ॥ ८१ ॥

वेत्येव । द्युत दीप्तौ तत्साहचर्याद् लुठादयोपि कृपपर्यन्तास्तथैव
व्यर्पादश्यन्ते । बहुवचननिर्देशादाद्यर्थो भवति । अनुदात्तेत्त्वान्नित्यमेवा-
त्मनेपदे प्राप्ते द्युतादिभ्यो लुङि वा परस्मैपदं भवति । व्यद्युतत् । व्यद्यो-
तिष्ठ । अलुठत् । अलोठिष्ठ । लुङीति किम् । द्योतते ॥

वृद्भ्यः स्यसनोः ॥ ८२ ॥

द्युतादिष्वेव वृतादयः पठ्यन्ते । वृतु वर्त्तने । वृधु वृद्धौ । शृधु
शब्दकुत्सायाम् । स्यन्दू प्रस्रवणे । कृपू सामर्थ्ये । एतेभ्यो धातुभ्यः स्ये सनि
च परतो वा परस्मैपदं भवति । वृत् । वर्त्स्यति । अवर्त्स्यत् । विवृत्स-
ति । वर्त्तिष्यते । अवर्त्तिष्यत । विवर्त्तिष्यते । वृध् । वर्त्स्यति । अवर्त्स्यत् ।
विवृत्सति । वर्द्धिष्यते । अवर्द्धिष्यत । विवर्द्धिष्यते । स्यसनोरिति किम् ।
वर्त्तते ॥

लुटि च क्लृपः ॥ ८३ ॥

वृतादित्वादेव स्यसनोर्विकल्पः सिद्धः । लुटि विधीयते । चकार-
स्तर्हि स्यसनोरनुकर्षणार्थो न वक्तव्यः । एवं तर्हीयं प्राप्तिः पूर्वां प्राप्तिं
बाधेत । तस्माच्चकारः स्यसनोरनुकर्षणार्थः क्रियते । लुटि च स्यसनोश्च
क्लृपेः परस्मैपदं वा भवति । कल्प्ता । कल्प्तारौ । कल्प्तारः । कल्प्स्यति ।
अकल्प्स्यत् । चिल्लप्सति । कल्पिता । कल्पिष्यते । अकल्पिष्यत । चिक-
ल्पिष्यते * ॥

इति श्रीजयादित्यविरचितायां काशिकायां वृत्तौ प्रथमस्याध्याय-
स्य तृतीयः पादः ॥

* यत्र परस्मैपदं तत्र तासि च क्लृप इतीदं प्रतिषेधः । यत्रात्मनेपदं तत्रेड् भव-
त्येवेत्यपि क्व चित्पाठः ।

अथ प्रथमाध्यायस्य चतुर्थः पादः

आ कडारादेका संज्ञा ॥ १ ॥

कडाराः कर्मधारयइति वक्ष्यति आ एतस्मात्सूत्रावधेयइति ऊर्ध्वमनु-
क्रमिष्यामः तत्र एका संज्ञा भवतीति वेदितव्यम् । का पुनरसौ । या परा
ऽनवकाशा च । अन्यत्र संज्ञासमावेशाच्चियमार्थं वचनमेकैव संज्ञा भव-
तीति । वक्ष्यति ह्रस्वं लघु । भिदि द्विदि । भेत्ता । हेत्ता । संयोगे गुरु ।
शिक्षा । भिक्षा । संयोग परस्य ह्रस्वस्य लघुसंज्ञा प्राप्नोति गुरुसंज्ञा च ।
एका संज्ञेति वचनाद्गुरुसंज्ञैव भवति । अततत्तत् । अररत्तत् । सन्वल्-
घुनीत्येष विधिर्न भवति ॥

विप्रतिषेधे परं कार्यम् ॥ २ ॥

तुल्यबलविरोधो विप्रतिषेधः । यत्र द्वौ प्रसङ्गावन्त्यार्थावेकस्मिन्नु-
पपत्प्राप्तः स तुल्यबलविरोधो विप्रतिषेधः । तस्मिन्विप्रतिषेधे परं कार्यं
भवति । उत्सर्गापवादनित्यानित्यान्तरङ्गबहिरङ्गेषु तुल्यबलता नास्तीति
नायमस्य योगस्य विषयो बलवतैव तत्र भवितव्यम् । अप्रवृत्तौ पर्यायेण
वा प्रवृत्तौ प्राप्तायां वचनमारभ्यते । अतो दीर्घा यत्रि सुपि चेत्यस्याव-
काशः । वृत्ताभ्याम् । प्लुताभ्याम् । बहुवचने भक्त्येदित्यस्यावकाशः । वृत्तेषु ।
प्लुतेषु । इहोभयं प्राप्नोति । वृत्तेभ्यः । प्लुतेभ्यः । इति । परं भवति विप्र-
तिषेधेन ॥

यू स्त्याख्यौ नदी ॥ ३ ॥

ई च ऊ च यू । अविभक्तिको निर्देशः । स्त्रियमाचक्षाते स्त्याख्यौ ।
मूलविभुजादिदर्शनात्कप्रत्ययः । ईकारान्तमूकारान्तं च स्त्याख्यं शब्दरूपं
नदीसंज्ञं भवति । ईकारान्तम् । कुमारी । गौरी । लक्ष्मीः । शार्ङ्गरवी । ऊ-
कारान्तम् । ब्रह्मवन्धूः । यवागूः । यू इति किम् । मात्रे । दुहित्रे । स्त्या-
ख्याविति किम् । ग्रामणीः । सेनानीः । खलपूः । आख्यायहणं किम् ।

शब्दार्थं स्त्रीत्व एव यथा स्यात् पदान्तराख्ये मा भूत् । ग्रामण्ये स्त्रियै ।
खलप्ये स्त्रियै । नदीप्रदेशा आणनद्या इत्येवमादयः ॥

नेयडुवड्स्थानावस्त्री ॥ ४ ॥

पूर्वेणातिप्रसक्ता नदीसंज्ञा प्रतिषिध्यते । स्थितिः स्यान्म । इय-
डुवडोः स्यान्मनयोरितीयडुवड्स्थानौ तौ यू नदीसंज्ञौ न भवतः स्त्रीश-
ब्दं वर्जयित्वा । हे श्रीः । हे भूः । अस्त्रीति किम् । हे स्त्रि ॥

वा ऽऽमि ॥ ५ ॥

पूर्वेण नित्ये प्रतिषेधे प्राप्ते आमि विकल्पः क्रियते । इयडुवड्-
स्थानौ यू आमि परतो वा नदीसंज्ञौ न भवतः । श्रियाम् । श्रीणाम् ।
भुवाम् । भूणाम् । अस्त्रीत्येव । स्त्रीणाम् ॥

ङिति ह्रस्वश्च ॥ ६ ॥

दीर्घस्य नदीसंज्ञा विहिता ह्रस्वस्य न प्राप्नोति इयडुवड्स्थान-
योश्च प्रतिषिद्धा । तस्माङिति वा विधीयते । ङिति परतो ह्रस्वश्च
य्वाः संबन्धी यः स्त्याख्यौ इयडुवड्स्थानौ च यू वा नदीसंज्ञौ भवतः ।
कृत्ये । कृतये । धेन्वै । धेनवे । श्रियै । श्रिये । भुवै । भुवे । अस्त्रीत्येव ।
स्त्रियै । स्त्याख्यावित्येव । आनये । वायवे । भानवे ॥

शेषो ध्यसखि ॥ ७ ॥

ह्रस्व इति वर्तते । शेषोऽत्र घिसंज्ञा भवति सखिशब्दं वर्जयित्वा ।
कश्च शेषः । ह्रस्वमिवर्णोऽवर्णान्तं यत्र स्त्याख्यं स्त्याख्यं च यत्र नदीसं-
ज्ञकं स शेषः । आनये । वायवे । कृतये । धेनवे । असखीति किम् । स-
ख्या । सख्ये । सख्युः । सख्यौ * ॥

पतिः समास एव ॥ ८ ॥

पतिशब्दस्य घिसंज्ञायां सिद्धायामयं नियमः क्रियते पतिशब्दः

* इत उत्तरं “घिप्रदेशाः दृष्ट्वे घीत्येवमादय” इत्यपि क्व चित्पाठः ॥

समासएव घिसंज्ञो भवति । प्रज्ञापतिना । प्रज्ञापतये । समासइति किम् ।
पत्या । पत्ये । एवकार इष्टोऽवधारणार्थः । दृढमुष्टिना । दृढमुष्टये ॥

षष्ठीयुक्तकुन्दसि वा ॥ ८ ॥

पतिरिति वर्तते । पूर्वेण नियमेनासमासे न प्राप्नोतीति वचनमा-
रभ्यते । षष्ठ्यन्तेन युक्तः पतिशब्दः कुन्दसि विषये वा घिसंज्ञो भवति ।
कुलुञ्चानां पतये नमः । कुलुञ्चानां पत्ये नमः । * षष्ठीयहणं किम् ।
मया पत्या जरदृष्टिर्यथासः । कुन्दसीति किम् । यामस्य पत्ये ॥

ह्रस्वं लघु ॥ १० ॥

मात्रिकस्य ह्रस्वसंज्ञा कृता तस्यानेन लघुसंज्ञा विधीयते । ह्रस्वमक्षरं
लघुसंज्ञं भवति । भेत्ता । हेत्ता । अचीकरत् । अजीहरत् । लघुप्रदेशाः
पुगन्तलघूपधस्य चेत्येवमादयः ॥

संयोगे गुरु ॥ ११ ॥

ह्रस्वमिति वर्तते । पूर्वेण लघुसंज्ञायां प्राप्तायां गुरुसंज्ञा विधीयते ।
संयोगे परतो ह्रस्वमक्षरं गुरुसंज्ञं भवति । कुण्डा । शिक्ता । भिक्ता । गुरु-
प्रदेशाः गुरोश्च हल इत्येवमादयः ॥

दीर्घं च ॥ १२ ॥

संयोगइति नानुवर्तते । सामान्येन संज्ञाविधानम् । दीर्घं चाक्षरं
गुरुसंज्ञं भवति । ईहांचक्रे । ईक्षांचक्रे ॥

यस्मात्प्रत्ययविधिस्तदादि प्रत्यये ऽङ्गम् ॥ १३ ॥

यस्मात्प्रत्ययो विधीयते धातोर्वा प्रातिपदिकाट्ठा तदादि शब्दरूपं
प्रत्यये परतोऽङ्गसंज्ञं भवति । कर्त्ता । हर्त्ता । करिष्यति । हरिष्यति ।
औपगवः । कापटवः । यस्मादिति संज्ञिनिर्द्देशार्थं तदादीतिसंबन्धात् ।
प्रत्ययग्रहणं किम् । न्यविशत । व्यक्रीणीत । नोर्विश इत्युपसर्गाद्विधि-

* क्षेत्रस्य पतये नमः । क्षेत्रस्य पत्ये नम इत्यपि क्व चिदुदाहरणम् ॥

रस्ति तदादेरङ्गसंज्ञा स्यात् । विधियहणं किम् । प्रत्ययपरत्वमात्रे मा भूत् । स्त्री इयती । तदादिवचनं स्यादिनुमर्थम् । करिष्यावः । करिष्यामः । कुण्डानि । पुनः प्रत्ययग्रहणं किमर्थम् । लुप्तप्रत्यये मा भूत् । स्वर्यम् । अङ्गप्रदेशा अङ्गस्येत्येवमादयः ॥

सुप्तिङन्तं पदम् ॥ १४ ॥

सुप्तिङिति प्रत्याहारग्रहणम् । सुवन्तं तिङन्तं च शब्दरूपं पदसंज्ञं भवति । ब्राह्मणाः पचन्ति । पदसंज्ञायामन्तग्रहणमन्यत्र संज्ञाविधौ प्रत्ययग्रहणे तदन्तविधेः प्रतिषेधार्थम् । गौरी ब्राह्मणितरा । पदप्रदेशाः पदस्य पदादित्येवमादयः ॥

नः क्ये ॥ १५ ॥

क्यइति क्यच्क्यङ्क्यषां सामान्यग्रहणम् । नान्तं शब्दरूपं क्ये परतः पदसंज्ञं भवति । क्यच् । राजीयति । क्यङ् । राजायते । क्यष् । चर्मायति । चर्मायते । सिद्धे सत्यारम्भो नियमार्थः । नान्तमेव क्ये परतः पदसंज्ञं भवति नान्यत् । वाच्यति । सुच्यति ।

सिति च ॥ १६ ॥

यचि भमिति वक्ष्यति तस्यायं पुरस्तादपवादः । सिति प्रत्यये परतः पूर्वं पदसंज्ञं भवति । भवतृक्कुसौ । भवदीयः । उर्णाया युस् । उर्णायुः । ऋतोरण् । कुन्दसि घस् । ऋत्वियः ॥

स्वादिष्वसर्वनामस्थाने ॥ १७ ॥

स्वादिष्विति सुशब्दादेकवचनादारभ्य आ कपः प्रत्यया गृह्यन्ते । स्वादिषु प्रत्ययेषु परतः सर्वनामस्थानवर्जितेषु पूर्वं पदसंज्ञं भवति । राजभ्याम् । राजभिः । राजत्वम् । राजता । राजतरः । राजतमः । असर्वनामस्थानइति किम् । राजानौ । राजानः ॥

यचि भम् ॥ १८ ॥

स्वादिष्वसर्वनामस्थानइति वर्तते । पूर्वेण पदसंज्ञायां प्राप्तायां तद-

पवादौ भसंज्ञा विधीयते । यकारादावजादौ च स्वादौ सर्वनामस्यान-
वर्जिते प्रत्यये परतः पूर्वं भसंज्ञं भवति । यकारादौ । गार्ग्यः । वात्स्यः ।
अजादौ । दाक्षिः । प्लाक्षिः ॥ नभोङ्गिरोमनुषां वत्युपसंख्यानम् ॥ * ॥
नभइव नभस्वत् । अङ्गिराइव अङ्गिरस्वत् । मनुखिव मनुष्वत् ॥ वृषण्वस्व-
श्वयोः ॥ * ॥ वृषन्नित्येतत् वस्वश्वयोः परतो भसंज्ञं भवति छन्दसिविषये ।
वृषण्वसुः । वृषण्वश्वस्य मेने । भप्रदेशाः भस्येत्येवमादयः ॥

तसौ मत्वर्थे ॥ १९ ॥

भमिति वर्तते । तकारान्तं सकारान्तं शब्दरूपं मत्वर्थेप्रत्यये
परतो भसंज्ञं भवति । उदशित्वान् घोषः । विदुत्वान् वलाहकः । सका-
रान्तम् । यशस्वी । पयस्वी । तसाविति किम् । तत्तवान् यामः ॥

अयस्मयादीनिच्छन्दसि ॥ २० ॥

अयस्मयादीनि शब्दरूपाणि छन्दसि विषये साधूनि भवन्ति ।
भपदसंज्ञाधिकारे विधानात्तेन मुखेन साधुत्वमयस्मयादीनां विधीयते ।
अयस्मयं वर्म । अयस्मयानि पात्राणि । क्व चिदुभयमपि भवति । स
सुष्ठुभा स ऋक्ता गणेन । पदत्वात्कुत्वं भत्वाञ् जश्त्वं न भवति । छन्द-
सीति किम् । अयोमयं ॥

बहुषु बहुवचनम् ॥ २१ ॥

ड्याप्रातिपदिकात्स्वादयः तस्य तिवादय इति सामान्येन बहुव-
चनं विहितं तस्यानेन बहुत्वसंख्या वाच्यत्वेन विधीयते । बहुषु बहुवचनं
भवति । बहुत्वमस्य वाच्यं भवतीति यावत् । कर्मादयोप्यपरे विभक्तीनां
मर्या वाच्यास्तदीये बहुत्वे बहुवचनं कर्मादिषु बहुषु बहुवचनमित्यर्थः ।
ब्राह्मणाः पठन्ति । यत्र च संख्या संभवति तत्रायमुपदेशः । अव्ययेभ्यस्तु
निःसंख्येभ्यः सामान्यविहिताः स्वादयो विद्यन्ते एव ॥

द्वेकयोर्द्विवचनैकवचने ॥ २२ ॥

द्वित्वैकत्वयोरर्थयोर्द्विवचनैकवचने भवतः । एतदपि सामान्यवि-

हितयोर्द्विवचनैकवचनयोरर्थाभिधानम् । द्वित्वे द्विवचनं भवति एकत्वे
एकवचनं भवति । ब्राह्मणौ पचतः । ब्राह्मणः पचति ॥

कारके ॥ २३ ॥

कारकइति विशेषणमपादानादिसंज्ञाविषयमधिक्रियते । कारक-
इत्यधिकारो वेदितव्यः । यदित ऊर्द्धमनुक्रमिष्यामः कारकइत्येवं तद्वेदि-
तव्यम् । कारकशब्दश्च निमित्तपर्यायः । कारकं हेतुरित्यनर्थान्तरम् । कस्य
हेतुः । क्रियायाः । वक्ष्यति ध्रुवमपाये ऽपादानम् । ग्रामादागच्छति ।
पर्वतादवरोहति । कारकइति किम् । वृक्षस्य पर्णं पतति । कुड्यस्य पिण्डः
पतति । अकथितं च । अकथितं च कारकं कर्मसंज्ञं भवति । माणवकं
पत्न्यां पृच्छति । कारकइति किम् । माणवकस्य पितरं पत्न्यां पृच्छति ।
कारकसंशब्दनेषु चानेनैव विशेषणेन व्यवहारो विज्ञायते ॥

ध्रुवमपाये ऽपादानम् ॥ २४ ॥

ध्रुवं यदपाययुक्तमपाये साध्ये यदवधिभूतं तत्कारकमपादानसंज्ञं
भवति । ग्रामादागच्छति । पर्वतादवरोहति । सार्थाद्धीनः । रथात्पतितः ॥
जुगुप्साविरामप्रमादार्थानामुपसंख्यानम् ॥ * ॥ अधर्माज्जुगुप्सते । अध-
र्माद्विरमति । धर्मात्प्रमादयति । अपादानप्रदेशा अपादाने पञ्चमीत्येव-
मादयः ॥

भीचार्यानां भयहेतुः ॥ २५ ॥

विभेत्यर्थानां त्रायत्यर्थानां च धातूनां प्रयोगे भयहेतुर्यस्तत्कार-
कमपादानसंज्ञं भवति । चैरेभ्यो विभेति । चैरेभ्य उद्विजते । त्रायत्यर्थ-
ानाम् । चैरेभ्यस्त्रायते । चैरेभ्यो रक्षति । भयहेतुरिति किम् । अरण्ये
विभेति । अरण्ये त्रायते ॥

पराजेरसोढः ॥ २६ ॥

परापूर्वस्य जयतेः प्रयोगे ऽसोढो यो ऽर्थः सोढुं न शक्यते तत्कार-
कमपादानसंज्ञं भवति । अध्ययनात्पराजयते । असोढ इति किम् । शत्रू-
न्पराजयते ॥

वारणार्थानामीप्सितः ॥ २७ ॥

वारणार्थानां धातूनां प्रयोगे य ईप्सितार्थः तत्कारकमपादानसंज्ञं भवति । प्रवृत्तिविधातो वारणम् । यवेभ्यो गां वारयति । यवेभ्यो गां निवर्त्तयति । ईप्सित इति किम् । यवेभ्यो गां वारयति क्षेत्रे ॥

अन्तर्द्धा येनादर्शनमिच्छति ॥ २८ ॥

व्यवधानमन्तर्द्धिः । अन्तर्द्धिनिमित्तं येनादर्शनमात्मन इच्छति तत्कारकमपादानसंज्ञं भवति । उपाध्यायादन्तर्द्धते । उपाध्यायान्विलीयते । मा मामुपाध्यायो द्राक्षीदिति निलीयते । अन्तर्द्धाविति किम् । चौराव दिदृक्षते । इच्छतिग्रहणं किम् । अदर्शनेच्छायां सत्यां सत्यपि दर्शने यथा स्यात् ॥

आख्यातोपयोगे ॥ २९ ॥

आख्याता प्रतिपादयिता । उपयोगो नियमपूर्वकं विद्यायहणम् । उपयोगे साध्ये य आख्याता तत्कारकमपादानसंज्ञं भवति । उपाध्यायादधीते । उपाध्यायादागमयति । उपयोगइति किम् । नटस्य शृणोति ॥

जनिकर्त्तुः प्रकृतिः ॥ ३० ॥

जनेः कर्त्ता जनिकर्त्ता । जन्यर्थस्य जन्मनः कर्त्ता जायमानः तस्य प्रकृतिः कारणं हेतुः तत् कारकमपादानसंज्ञं भवति । शृङ्गाच्छरो जायते गोमयादृश्चिको जायते ॥

भुवः प्रभवः ॥ ३१ ॥

कर्त्तुरिति वर्त्तते । भवनं भूः । प्रभवत्यस्मादिति प्रभवः । भूकर्त्तुः प्रभवो यस्तत्कारकमपादानसंज्ञं भवति । हिमवतो गङ्गा प्रभवति । काश्मीरिभ्यो वितस्ता प्रभवति । प्रथमत उपलभ्यतइत्यर्थः ॥

कर्मणा यमभिप्रैति स संप्रदानम् ॥ ३२ ॥

कर्मणा करणभूतेन कर्त्ता यमभिप्रैति तत्कारकं संप्रदानसंज्ञं भवति । अन्वर्थसंज्ञाविज्ञानादुदात्तिकर्मणेति विज्ञायते । उपाध्यायाय गां

ददाति । माणवकाय भिक्षां ददाति ॥ क्रियाग्रहणमपि कर्तव्यम् ॥ * ॥
 क्रियायापि यमभिप्रैति स संप्रदानम् । श्राद्धाय निगर्हते । युद्धाय संन-
 ह्यते । पत्ये शेते । संप्रदानप्रदेशाः चतुर्थी संप्रदानइत्येवमादयः ॥ कर्मणः
 करणसंज्ञा वक्तव्या संप्रदानस्य च कर्मसंज्ञा ॥ * ॥ पशुना रुद्रं यजते । पशुं
 रुद्राय ददातीत्यर्थः ॥

रुच्यर्थानां प्रीयमाणः ॥ ३३ ॥

रुचिना समानार्था रुच्यर्थाः । अन्यकर्तृको ऽभिलाषो रुचिः ।
 रुच्यर्थानां धातूनां प्रयोगे प्रीयमाणो यो ऽर्थस्तत्कारकं संप्रदानसंज्ञं भव-
 ति । देवदत्ताय रोचते मोदकः । यज्ञदत्ताय स्वदते पूषः । देवदत्तस्य-
 स्याभिलाषस्य मोदकः कर्त्ता । प्रीयमाण इति किम् । देवदत्ताय रोचते
 मोदकः पथि ॥

श्लाघहुङ्स्थाशपां ज्ञीप्स्यमानः ॥ ३४ ॥

श्लाघ हुङ् स्था शप इत्येतेषां ज्ञीप्स्यमानो यो ऽर्थस्तत्कारकं संप्रदानसंज्ञं भवति । ज्ञीप्स्यमानो ज्ञपयितुमिष्यमाणो बोधयितुमभिप्रेतः ।
 देवदत्ताय श्लाघते । देवदत्तं श्लाघमानस्तां श्लाघां तमेव ज्ञपयितुमि-
 च्छतीत्यर्थः । एवं देवदत्ताय हुते । यज्ञदत्ताय हुते । देवदत्ताय तिष्ठते ।
 यज्ञदत्ताय तिष्ठते । देवदत्ताय शपते । यज्ञदत्ताय शपते । ज्ञीप्स्यमान
 इति किम् । देवदत्ताय श्लाघते पथि ॥

धारेरुत्तमर्णः ॥ ३५ ॥

धारयतेः प्रयोगे उत्तमर्णो यो ऽर्थः तत्कारकं संप्रदानसंज्ञं भवति ।
 उत्तममृणं यस्य स उत्तमर्णः । कस्य चोत्तममृणं, यदीयं धनं, धनस्वामी
 प्रयोक्ता उत्तमर्णः स संप्रदासंज्ञो भवति । देवदत्ताय शतं धारयति । यज्ञ
 दत्ताय शतं धारयति । उत्तमर्ण इति किम् । देवदत्ताय शतं धारयति
 यामे ॥

स्पृहेरीप्सितः ॥ ३६ ॥

स्पृह ईप्सायां, चुरादावदन्तः पठते, तस्य ईप्सितो यो ऽर्थस्तत्का-

रकं संप्रदानसंज्ञं भवति । ईप्सित इत्यभिप्रेत उच्यते । पुण्येभ्यः स्पृहयति ।
फलैभ्यः स्पृहयति । ईप्सित इति किम् । पुण्येभ्यो वने स्पृहयति ॥

क्रुधद्रुहेर्घ्यासूयार्थानां यं प्रति कोपः ॥ ३७ ॥

अमर्षः क्रोधः । अपकारो द्रोहः । अक्षमा ईर्ष्या । गुणेषु दोषाविष्क-
रणमसूया । क्रुधाद्वर्थाणां प्रयोगे यं प्रति कोपस्तत्कारकं संप्रदानसंज्ञं भ-
वति । क्रोधस्तावत्कोप एव, द्रोहादयोपि कोपप्रभावा एव गृह्यन्ते । त-
स्मात्सामान्येन विशेषणं यं प्रति कोप इति । देवदत्ताय क्रुध्यति । देव-
दत्ताय द्रुह्यति । देवदत्तायेर्ष्यति । देवदत्तायासूयति । यं प्रति कोप इति
किम् । भायामीर्ष्यति । मैनामन्यो द्राक्षीदिति ॥

क्रुधद्रुहोरुपस्पृष्टयोः कर्म ॥ ३८ ॥

पूर्वेण संप्रदानसंज्ञायां प्राप्तायां कर्मसंज्ञा विधीयते । क्रुधद्रुहोरु-
पस्पृष्टयोरुपसर्गसंबद्ध्योर्यं प्रति कोपस्तत्कारकं कर्मसंज्ञं भवति । देवदत्त-
मभिक्रुध्यति । देवदत्तमभिद्रुह्यति । उपस्पृष्टयोरिति किम् । देवदत्ताय
क्रुध्यति । यज्ञदत्ताय द्रुह्यति ॥

राधीक्ष्योर्यस्य विप्रश्नः ॥ ३९ ॥

राधेरीक्षेच्च कारकं संप्रदानसंज्ञं भवति, कीदृशं, यस्य विप्रश्नः
विविधः प्रश्नः विप्रश्नः, स कस्य भवति, यस्य शुभाशुभं पृच्छयते । देव-
दत्ताय राध्यति । देवदत्तायेक्षते । नैमित्तिकः पृष्टः सन् देवदत्तस्य दैवं
पर्यालोचयतीत्यर्थः ॥

प्रत्याङ्भ्यां श्रुवः पूर्वस्य कर्त्ता ॥ ४० ॥

प्रति आङ् इत्येवंपूर्वस्य शृणोतेः कारकं संप्रदानसंज्ञं भवति, की-
दृशं, पूर्वस्य कर्त्ता । प्रतिपूर्वं आङ्पूर्वश्च शृणोतिरभ्युपगमे प्रतिज्ञाने वर्त्त-
ते । स चाभ्युपगमः परेण प्रयुक्तस्य सतो भवति । तत्र प्रयोक्ता पूर्वस्याः
क्रियायाः कर्त्ता संप्रदानसंज्ञा भवति । देवदत्ताय गां प्रतिशृणोति । देव-
दत्ताय गामाशृणोति । प्रतिज्ञानीतइत्यर्थः ॥

अनुप्रतिगृणश्च ॥ ४१ ॥

पूर्वस्य कर्त्तति वर्त्तते । अनुपूर्वस्य प्रतिपूर्वस्य च गृणातिः कारकं पूर्वस्थाः क्रियायाः कर्तृभूतं संप्रदानसंज्ञं भवति । होत्रे ऽनुगृणाति । होता प्रथमं शंसति तमन्यः प्रोत्साहयति । अनुगरः प्रतिगर इति हि शंसितुः प्रोत्साहने वर्त्तते । होत्रे ऽनुगृणाति । होतारं शंसन्तं प्रोत्साहयतीत्यर्थः ॥

साधकतमं करणम् ॥ ४२ ॥

क्रियाप्रसिद्धौ यत्प्रकृष्टोपकारकं विवक्षितं तत्साधकतमं कारकं करणसंज्ञं भवति । दात्रेण लुनाति । परशुना छिनत्ति । तमच्चग्रहणं किम् । गङ्गायां घोषः । कूपे गर्गकुलम् । करणप्रदेशाः कर्तृकरणयोस्तृतीयेत्येवमादयः ॥

दिवः कर्म च ॥ ४३ ॥

पूर्वेण करणसंज्ञायां प्राप्तायां कर्मसंज्ञा विधीयते । दिवः साधकतमं यत्कारकं तत्कर्मसंज्ञं भवति चकारात्करणसंज्ञं च । अज्ञान्दीव्यति । अतैर्द्वीव्यति ॥

परिक्रयणे संप्रदानमन्यतरस्याम् ॥ ४४ ॥

साधकतममिति वर्त्तते । पूर्वेण करणसंज्ञायां प्राप्तायां संप्रदानसंज्ञा पक्षे विधीयते । परिक्रयणे साधकतमं कारकमन्यतरस्यां संप्रदानसंज्ञं भवति । परिक्रयणं नियतकालं वेतनादिना स्वीकरणं नात्यन्तिकः क्रय एव । शताय परिक्रीतो ऽनुब्रूहि । शतेन परिक्रीतो ऽनुब्रूहि । सहस्रेण परिक्रीतो ऽनुब्रूहि । सहस्राय परिक्रीतो ऽनुब्रूहि ॥

आधारो ऽधिकरणम् ॥ ४५ ॥

आधियन्ते ऽस्मिन् क्रिया इत्याधारः । कर्तृकर्मणोः क्रियाश्रयभूतयोर्धारणक्रियां प्रति य आधारस्तत्कारकमधिकरणसंज्ञं भवति । कटे आस्ते । कटे शेते । स्याल्यां पचति । अधिकरणप्रदेशाः सप्तम्यधिकरणे चेत्येवमादयः ॥

अधिशीङ्स्थासां कर्म ॥ ४६ ॥

पूर्वणाधिकरणसंज्ञायां प्राप्तायां कर्मसंज्ञा विधीयते । अधिपूर्वणां
शीङ् स्था आस् इत्येतेषामाधारो यस्तत्कारकं कर्मसंज्ञं भवति । यामम-
धिशेते । याममधितिष्ठति । पर्वतमध्यास्ते ॥

अभिनिविशश्च ॥ ४७ ॥

अभिनिपूर्वस्य विशतेराधारो यस्तत्कारकं कर्मसंज्ञं भवति । याम-
मभिनिविशते । कथं कल्याणे ऽभिनिवेशः, पापेभिनिवेशः, याया संज्ञा-
यस्मिन्यस्मिन् संज्ञिन्यभिनिविशतइति । अन्यतरस्यामिति वक्तव्ये परिक्रयणे
संप्रदानमन्यतरस्यामित्यतः । सा च व्यवस्थितविभाषा विज्ञायते ॥

उपान्वध्याङ्सः ॥ ४८ ॥

उप अनु अधि आङ् इत्येवंपूर्वस्य वसतेराधारो यस्तत्कारकं कर्म-
संज्ञं भवति । याममुपवसति सेना । पर्वतमुपवसति । याममनुवसति ।
याममधिवसति । याममावसति ॥ वसेरश्रयस्य प्रतिषेधो वक्तव्यः ॥ * ॥
यामे उपवसति । भोजननिवृत्तिं करोतीत्यर्थः ॥

कर्तुरीप्सिततमं कर्म ॥ ४९ ॥

कर्तुः क्रियया यदाप्तमिष्टतमं तत्कारकं कर्मसंज्ञं भवति । कटं
करोति । यामं गच्छति । कर्तुरिति किम् । माषेष्वश्वं बध्नाति । कर्मण
ईप्सिता माषा न कर्तुः । तमवग्रहणं किम् । पयसौदनं भुङ्क्ते । कर्मण्यनु-
वर्तमाने पुनः कर्मग्रहणमाधारनिवृत्त्यर्थम् । इतरथा ऽऽधारस्यैव हि स्या-
त् । गेहं प्रविशतीति । आदनं पचति सक्तून्निबतीत्यादिषु न स्यात् । पुनः
कर्मग्रहणात् सर्वत्र सिद्धं भवति । कर्मप्रदेशाः कर्मणि द्वितीयेत्येवमादयः ॥

तथायुक्तं चानीप्सितम् ॥ ५० ॥

येन प्रकारेण कर्तुरीप्सिततमं क्रियया युज्यते तेनैव चेत्प्रकारेण
यदनीप्सितं युक्तं भवति तस्य कर्मसंज्ञा विधीयते । ईप्सितादन्यत्सर्वम-
नीप्सितं द्वेष्यमितरच्च । विषं भक्षयति । चौरान्पश्यति । यामं गच्छन्
वृत्तमूलान्युपसर्पति ॥

अकथितं च ॥ ५१ ॥

अकथितं च यत्कारकं तत्कर्मसंज्ञं भवति । केनाकथितमपादानादिविशेषकथाभिः । परिगणनं कर्तव्यम् ।

दुहियाचिरुधिप्रच्छिभित्तिचित्रामुपयोगनिमित्तमपूर्वविधौ ।

ब्रुविशासिगुणेन च यत्सचते तदकीर्तितमाचरितं कविना ॥

उपयुज्यत इत्युपयोगः, पयः प्रभृति, तस्य निमित्तं गवादि, तस्योपयुज्यमानपयःप्रभृतिनिमित्तस्य गवादेः कर्मसंज्ञा विधीयते । पाणिना कांस्यपात्र्यां गां दोग्धि पयः । पाण्यादिकमप्युपयोगनिमित्तं तस्य कस्मान्न भवति । नैतदस्ति । विहिता हि तत्र करणादिसंज्ञा । तदर्थमाह । अपूर्वविधाविति । ब्रुविशासिगुणेन च यत्सचते । ब्रुविशास्योर्गुणः साधनं प्रधानं कर्म धर्मादिकं, तेन यत्संबध्यते, तदकीर्तितमाचरितं कविना, तदकथितमुक्तं सूत्रकारेण । दुहि, गां दोग्धि पयः । याचि, पौरवं गां याचते । रुधि, गामवरुणद्वि व्रजम् । प्रच्छि, माणवकं पन्यानं पृच्छति । भित्ति, पौरवं गां भित्तते । चित्र, वृत्तमवचिनोति फलानि । ब्रुवि, माणवकं धर्मं ब्रूते । शासि, माणवकं धर्ममनुशास्ति ॥

गतिबुद्धिप्रत्यवसानार्थशब्दकर्मकर्मकाणामणि

कर्त्ता स णौ ॥ ५२ ॥

अर्थशब्दः प्रत्येकमभिसंबध्यते । गत्यर्थानां बुद्ध्यर्थानां प्रत्यवसानार्थानां च धातूनां तथा शब्दकर्मकाणामकर्मकाणां च अण्यन्तानां यः कर्त्ता स ण्यन्तानां कर्मसंज्ञा भवति । गच्छति माणवको ग्रामम् । गमयति माणवकं ग्रामम् । याति माणवको ग्रामम् । यापयति माणवकं ग्रामम् । गत्यर्थेषु नीवह्योः प्रतिषेधो वक्तव्यः ॥ * ॥ नयति भारं देवदत्तः । नाययति भारं देवदत्तेन । वहति भारं देवदत्तः । वाहयति भारं देवदत्तेन ॥ वहरनियन्तृकर्तृकस्येति वक्तव्यम् ॥ * ॥ इह प्रतिषेधो मा भूत् । वहन्ति यवान् बलीवर्दाः । वाहयति यवान् बलीवर्दानिति । बुद्धि । बुध्यते माण-

वको धर्मम् । बोधयति माणवकं धर्मम् । वेत्ति माणवको धर्मम् । वेद-
यति माणवकं धर्मम् । प्रत्यवसानमध्यवहारः । भुङ्क्ते माणवक आदनम् ।
भोजयति माणवकमोदनम् ॥ अश्नाति माणवक आदनम् । आशयति
माणवकमोदनम् ॥ आदिखाद्योः प्रतिषेधो वक्तव्यः ॥ * ॥ अस्ति माणवक
आदनम् । आदयते माणवकेनोदनम् । खादति माणवकः । खादयति
माणवकेन ॥ भक्षेहिंसार्यस्य प्रतिषेधो वक्तव्यः ॥ * ॥ भक्षयति पिण्डो
देवदत्तः । भक्षयति पिण्डो देवदत्तेनेति । अहिंसार्यस्येति किम् । भक्ष-
यन्ति बलीवर्दाः सस्यं, भक्षयन्ति बलीवर्दान्सस्यम् । शब्दकर्मणाम् ।
अधीति माणवको वेदम् । अध्यापयति माणवकं वेदम् । पठतिमाणवको
वेदम् । पाठयति माणवकं वेदम् । अकर्मकाणाम् । आस्ते देवदत्तः ।
आसयति देवदत्तम् । शेते देवदत्तः । शाययति देवदत्तम् । एतेषामिति
किम् । पचत्यादनं देवदत्तः । पाचयत्यादनं देवदत्तेनेति । अण्यन्ताना-
मिति किम् । गमयति देवदत्तो यज्ञदत्तं, तमपरः प्रयुङ्क्ते, गमयति देवदत्तेन
यज्ञदत्तं विष्णुमित्रः ॥

हृक्कारन्यतरस्याम् ॥ ५३ ॥

अणि कर्त्ता स णाविति वर्त्तते । हरतेः करोतिश्चाण्यन्तयोः कर्त्ता स
ण्यन्तयोरन्यतरस्यां कर्मसंज्ञा भवति । हरति भारं माणवकः । हारयति
भारं माणवकं माणवकेनेति वा । करोति कटं देवदत्तः । कारयति कटं
देवदत्तं देवदत्तेनेति वा ॥ अभिवादिदृशोरात्मनेपद उपसंख्यानम् ॥ * ॥
अभिवदति गुरुं देवदत्तः । अभिवादयते गुरुं देवदत्तं देवदत्तेनेति वा ।
पश्यन्ति भृत्या राजानम् । दर्शयते भृत्यान् राजानं दर्शयते भृत्यैरिति वा ।
आत्मनेपदइति किम् । दर्शयति चैत्रं मैत्रमपरः । प्राप्तविकल्पत्वाद् द्वि-
तीयैव । अभिवादयति गुरुं माणवकेन पिता । अप्राप्तविकल्पत्वात्तृती-
यैव ॥

स्वतन्त्रः कर्त्ता ॥ ५४ ॥

स्वतन्त्र इति प्रधानभूत उच्यते । अगुणीभूतो यः । क्रियाप्रसिद्धौ

स्वातन्त्र्येण विवक्ष्यते तत्कारकं कर्तृसंज्ञं भवति । देवदत्तः पचति । स्या-
ली पचति । कर्तृप्रदेशाः कर्तृकरणयोस्तृतीयेत्येवमादयः ॥

तत्प्रयोजको हेतुश्च ॥ ५५ ॥

तदिति अनन्तरः कर्ता परामृश्यते । तस्य प्रयोजकः तत्प्रयोजकः ।
निपातनात्समासः । स्वतन्त्रस्य प्रयोजको यो ऽर्थः तत्कारकं हेतुसंज्ञं
भवति चकारात्कर्तृसंज्ञं च । संज्ञासमावेशार्थश्चकारः । कुर्वणं प्रयुङ्क्ते ।
कारयति । हारयति । हेतुत्वाद् णिचो निमित्तं कर्तृत्वाच्च कर्तृप्रत्ययेना-
च्यते । हेतुप्रदेशाः हेतुमति चेत्येवमादयः ॥

प्राग्गीश्वरान्निपाताः ॥ ५६ ॥

अधिरीश्वर इति वक्ष्यति प्रागेतस्मादवधेयानित ऊर्द्धमनुक्रमिष्यामः
निपातसंज्ञास्ते वेदितव्याः । वक्ष्यति “चादयो ऽसत्त्वे” च वा ह अह ।
प्राग्वचनं संज्ञासमावेशार्थम् । गत्युपसर्गकर्मप्रवचनीयसंज्ञाभिस्सह निपात-
संज्ञा समाविशति । रेफोच्चारणमीश्वरे तासुन्कसुनावित्ययमवधिर्मा वि-
ज्ञायीति ॥

रीश्वराद्वीश्वरान्मा भूत् कृन्मेजन्तः परोपि सः ।

समासेष्वव्ययीभावो लौकिकं चातिवर्त्तते ॥

चादयो ऽसत्त्वे ॥ ५७ ॥

चादयो निपातसंज्ञा भवन्ति न चेत्सत्त्वे वर्तन्ते । प्रसज्य प्रतिषे-
धो यं, सत्त्वमिति द्रव्यमुच्यते ॥ च । वा । ह । अह । एव । एवम् ।
नूनम् । शश्वत् । युगपत् । सूपत् । कूपत् । कुवित् । नेत् । चेत् । चण् ।
कच्चित् । यत्र । नह । हन्त । माकिम् । नकिम् । माङ् । माडो डकारो
विशेषणार्थो माङिं लुङिति । इह न भवति । मा भवतु, मा भविष्यति ।
नञ् । यावत् । तावत् । त्वा । त्वै । द्वै । रै । औषट् । वौषट् । स्वाहा ।
वषट् । स्वधा । ओम् । किल । तथा । अथ । सु । स्म । अस्मि । अ । इ ।
उ । ऋ । लृ । ए । ऐ । ओ । औ । अम् । तक् । उञ् । उक्ञ् । वेला-
याम् । मात्रायाम् । यथा । यत् । यम् । तत् । किम् । पुरा । अट्टा ।

धिक् । हाहा । हे । है । प्याट् । पाट् । थाट् । अहो । उताहो । हो ।
 तुम् । तथाहि । खलु । आम् । आहो । अथो । ननु । मन्ये । मिथ्या ।
 असि । ब्रूहि । तु । नु । इति । इव । वत् । चन । वत । इह । आम् ।
 शम् । कम् । अनुकम् । नहिकम् । हिकम् । सुकम् । सत्यम् । चतम् ।
 अट्टा । इट्टा । मुधा । नोचेत् । नचेत् । नहि । जातु । कथम् । कुतः ।
 कुत्र । अव । अनु । हाहौ । हैहा । ईहा । आहोस्वित् । कम्बट् । खम् ।
 दिष्ट्या । पशु । वट् । सह । आनुषक् । अङ्ग । फट् । ताजक् । अये ।
 अरे । चटु । वाट् । कुम् । खुम् । घुम् । हुम् । आईम् । शीम् । सीम् ।
 वै । † उपसर्गविभक्तिस्वरप्रतिरूपकाश्च निपाताः । उपसर्गप्रतिरूपकाः ।

अवदत्तं विदत्तं च प्रदत्तं चादिकर्मणि ।

सुदत्तमनुदत्तं च निदत्तमिति चेप्यते ॥

अत्र उपसर्गात्त इति तत्त्वं न भवति । दुर्नोतम् । दुर्नयः । दुर्निर्णयः ।
 उपसर्गादिति एत्वं न भवति । असत्त्वइति किम् । पशुर्वै पुरुषः । पशुः
 पुरोडाशः । निपातप्रदेशाः स्वरादिनिपातमव्ययमित्येवमादयः ॥

प्रादयः ॥ ५८ ॥

प्रादयो ऽसत्त्वे निपातसंज्ञा भवन्ति । प्र । परा । अप । सम् ।
 अनु । अव । निस् । दुस् । वि । आङ् । नि । अधि । अपि । अति ।
 सु । उत् । अभि । प्रति । परि । उप । पृथग्योगकरणमुत्तरसंज्ञाविशेषणा-
 र्थम् । उपसर्गाः क्रियायोगइति चादीनामुपसर्गसंज्ञा मा भूत् । असत्त्वइ-
 त्येव । परा जयति सेना ॥

उपसर्गाः क्रियायोगे ॥ ५९ ॥

* ऋतमित्येतदुत्तरं “वाकिर्, नकिर्, आङ्, “अ, मा, नो, ना, प्रतिषेधे,” उत, दह,”
 इत्येते क्वचित् पुस्तके दृश्यन्ते ।

+ त्वे, तुवै, न्वै, नुवै, अध, अधस्, स्मि, अच्छ, अदल्, दह, हेहे, हैहै, नो, म,
 आस्, शस्, शुकम्, सम्, वव, वात्, डिकम्, हिनुक्, वशम्, शिकम्, श्वकम्, सनुकम्,
 नुकम्, अन्त, द्यौ, सुक्, भाजक्, अले, वट्, वाट्, कीम्, एते ऽधिकाः पुस्तकान्तरेषु ।

प्रादयः क्रियायोगे उपसर्गसंज्ञा भवन्ति । प्रणयति । परिणयति ।
प्रणायकः । परिणायकः । क्रियायोगइति किम् । प्रगतो नायको ऽस्माद्वे-
शात् प्रनायको देशः ॥ मरुच्छब्दस्य चोपसंख्यानं कर्तव्यम् ॥ * ॥ मरु-
द्विर्देतो मरुतः । संज्ञाविधानसामर्थ्यादनजन्तत्वेपि अच उपसर्गात् इति
तत्त्वं भवति । अरुच्छब्दस्योपसंख्यानम् ॥ * ॥ आतश्चोपसर्गइति अइ
भवति । अट्टा । उपसर्गप्रदेशा उपसर्गे घोः किरित्येवमादयः ॥

गतिश्च ॥ ६० ॥

गतिसंज्ञकाश्च प्रादयो भवन्ति क्रियायोगे । प्रकृत्य । प्रकृतम् ।
प्रकरोति । योगविभाग उत्तरार्थः । उत्तरत्र गतिसंज्ञैव यथा स्यात्, उप
सर्गसंज्ञा मा भूत् । ऊरीस्यादित्यत्रोपसर्गप्रादुर्भ्या मस्तिर्यच्पर इति एत्वं
प्रसज्येत । चकारः संज्ञासमावेशार्थः । प्रणीतम् । अभिषिक्तम् । गतिर-
नन्तर इति स्वर उपसर्गादिति णत्वपत्वे च भवतः । कारिकाशब्दस्योप-
संख्यानम् ॥ * ॥ कारिकाकृत्य । कारिकाकृतम् । यत्कारिकाकरोति ।
पुनश्चनसौ कुन्दसि गतिसंज्ञौ भवत इति वक्तव्यम् ॥ * ॥ पुनरुत्स्यूतं
वासो देयम् । गतिर्गताविति निघातो भवति । चनोहितः । गतिरनन्तर
इतिस्वरः । गतिप्रदेशाः कुगतिप्रादय इत्येवमादयः ॥

ऊर्यादिचिडाचश्च ॥ ६१ ॥

ऊर्यादयः शब्दाः च्यन्ता ङाजन्ताश्च क्रियायोगे गतिसंज्ञा भवन्ति ।
चिडाचोः कृभ्वस्तियोगे विधानं तत्साहचर्यादूर्यादीनामपि तैरेव योगे
गतिसंज्ञा विधीयते । ऊरीउरीशब्दावङ्गीकरणे विस्तारे च । ऊरीकृत्य ।
ऊरीकृतम् । यदूरीकरोति । उरीकृत्य । उरीकृतम् । यदुरीकरोति ।
पापी । ताली । आताली । वेताली । धूसी । शकला । संशकला ।
ध्वंसकला । भ्रंशकला । एते शकलादयो हिंसायाम् । शकलाकृत्य । संश-
कलाकृत्य । ध्वंसकलाकृत्य । भ्रंशकलाकृत्य । गुलुगुधा पीडार्थे । गुलुगुधा-
कृत्य । सजूः सहार्थे । सजूःकृत्य । फलू, फली, विक्ली, आक्ली, इति वि-
कारे । फलूकृत्य । फलीकृत्य । विक्लीकृत्य । आक्लीकृत्य । आलोष्टी, करा-

ली, केवाली, शेवाली, वर्षाली, मस्मसा, मसमसा, एते हिंसायाम् । वषट् ।
वौषट् । औषट् । स्वाहा । स्वधा । वन्था । प्रादुस् । अत् । आविस् ।
च्यन्ताः खल्वपि । शुक्लीकृत्य । शुक्लीकृतम् । यच्छुक्लीकरोति । डाच् । पट-
पटाकृत्य । पटपटाकृतम् । यत्पटपटाकरोति ॥

अनुकरणं चानितिपरम् ॥ ६२ ॥

इतिः परो यस्मादिति बहुव्रीहिः । अनुकरणमनितिपरं क्रिया-
योगे गतिसंज्ञं भवति । खादकृत्य । खादकृतम् । यत् खादकरोति । अनि-
तिपरमिति किम् । खादिति कृत्वा निरष्टीवत् ॥

आदरानादरयोः सदसती ॥ ६३ ॥

प्रीत्यतिशय आदरः * । परिभवौदासीन्यमनादरः । आदरानादरयो-
र्यथाक्रमं सदसच्छब्दौ गतिसंज्ञौ भवतः । सत्कृत्य । सत्कृतम् । यत्सत्क-
रोति । असत्कृत्य । असत्कृतम् । यदसत्करोति । आदरानादरयोरिति
किम् । सत्कृत्वा काण्डं गतः । असत्कृत्वा काण्डं गतः ॥

भूषणे ऽलम् ॥ ६४ ॥

अलमिति प्रतिषेधे सामर्थ्यं पर्याप्तौ भूषणे चेति विशेषणमुपादी-
यते । भूषणे यो ऽलशब्दः स गतिसंज्ञो भवति । अलंकृत्य । अलंकृतम् ।
यदलंकरोति । भूषणइति किम् । अलं भुक्त्वा आदनं गतः ॥

अन्तरपरिग्रहे ॥ ६५ ॥

अन्तःशब्दो ऽपरिग्रहेर्ये गतिसंज्ञो भवति । परिग्रहः स्वीकरणं तद-
भावे गतिसंज्ञा विधीयते । अन्तर्हृत्य । अन्तर्हृतम् । यदन्तर्हन्ति । अप-
रिग्रहइति किम् । अन्तर्हृत्वा मूषिकां श्येनो गतः । परिग्रह गत इत्यर्थः ।
अन्तःशब्दस्याङ्किविधिणत्वेऽपसर्गसंज्ञा वक्तव्या ॥ * ॥ अन्तर्द्धा । अन्त-
र्द्धिः । अन्तर्णयति ॥

कणमनसी अद्वाप्रतीघाते ॥ ६६ ॥

* प्रीतिसंभ्रम इति पाठान्तरम् ।

कणेशब्दो मनसशब्दश्च अद्वा प्रतीघाति गतिसंज्ञौ भवतः । कणे-
हत्य पयः विबति । मनोहत्य पयः पिबति । तावत्पिबति यावदस्याभि-
लाषो निवृत्तः । अद्वा प्रतिहतेत्यर्थः । अद्वाप्रतीघातइति किम् । कणे
हत्वा गतः । मनो हत्वा गतः ॥

पुरो ऽव्ययम् ॥ ६७ ॥

असिप्रत्ययान्तः पुरःशब्दो ऽव्ययं स गतिसंज्ञौ भवति । समास-
स्वरोपचाराः प्रयोजनम् । पुरस्कृत्य । पुरस्कृतम् । यत्पुरस्करोति । अव्य-
यमिति किम् । पूः, पुरौ, पुरः कृत्वा काण्डं गतः ॥

अस्तं च ॥ ६८ ॥

अस्तंशब्दो मकरान्तो ऽव्ययमनुपलब्धौ वर्तते स गतिसंज्ञौ भवति ।
अस्तंगत्य सञ्चिता पुनरुदेति । अस्तंगतानि धनानि । यदस्तंगच्छति ।
अव्ययमित्येव । अस्तं काण्डम् । तिप्रमित्यर्थः ॥

अच्छ गत्यर्थवदेषु ॥ ६९ ॥

अच्छशब्दो ऽव्ययमभिप्रायशब्दस्यार्थे वर्तते । स गत्यर्थेषु धातुषु वदतौ
च गतिसंज्ञौ भवति । अच्छगत्य । अच्छगतम् । यदच्छगच्छति । वदतौ ।
अच्छोदय । अच्छोदितम् । यदच्छवदति । अव्ययमित्येव । उदकमच्छं
गच्छति ॥

अदो ऽनुपदेशे ॥ ७० ॥

अदःशब्दस्त्यदादिषु पठ्यते सोऽनुपदेशे गतिसंज्ञौ भवति । उपदेशः
परार्थः प्रयोगः । स्वयमेव तु यदा बुद्ध्या परामृशति तदा नास्त्युपदेश
इति सो ऽस्य विषयः । अदःकृत्य । अदःकृतम् । यददःकरोति । अनुप-
देशइति किम् । अदः कृत्वा काण्डं गत इति परस्य कथयति ॥

तिरो ऽन्तर्द्धौ ॥ ७१ ॥

अतर्द्धिर्व्यवधानम् । तत्र तिरोःशब्दो गतिसंज्ञौ भवति । तिरोभूय ।
तिरोभूतम् । यत् तिरोभवति । अन्तर्द्धाविति किम् । तिरो भूत्वा स्थितः ।
पार्श्वतो भूत्वेत्यर्थः ॥

विभाषा कृजि ॥ ७२ ॥

अन्तर्द्वाविति वर्तते । प्राप्तविभाषेयम् । तिरःशब्दः करोतौ परतो
विभाषा गतिसंज्ञो भवति । तिरःकृत्य । तिरस्कृत्य । तिरस्कृतम् । यत्ति-
रस्करोति । तिरस्कृत्वा । तिरःकृत्वा । अन्तर्द्वावित्येव । तिरः कृत्वा
काष्ठं तिष्ठति ॥

उपाजेन्वाजे ॥ ७३ ॥

विभाषा कृज्जीति वर्तते । उपाजेऽन्वाजेशब्दौ विभक्तिप्रतिरूपकौ
निपातौ दुर्बलस्य सामर्थ्याधाने वर्तते तौ कृजि विभाषा गतिसंज्ञो भव-
तः । उपाजेकृत्य । उपाजे कृत्वा । अन्वाजेकृत्य । अन्वाजे कृत्वा ॥

साक्षात्प्रभृतीनि च ॥ ७४ ॥

विभाषा कृज्जीति वर्तते । साक्षात्प्रभृतीनि शब्दरूपाणि कृजि
विभाषा गतिसंज्ञानि भवन्ति । साक्षात्प्रभृतिषु च्यर्थवचनम् ॥ * ॥
साक्षात्कृत्य । साक्षात्कृत्वा । मिथ्याकृत्य । मिथ्या कृत्वा । साक्षात् ।
मिथ्या । चिन्ता । भद्रा । लोचना । विभाषा । संपत्का । आस्या ।
अमा । अद्वा । प्राजर्या । प्राजरुहा । वीजर्या । वीजरुहा । संसर्या । अर्थे ।
लवणम् । उष्णम् । शीतम् । उदकम् । आर्द्रम् । गतिसंज्ञासंनियोगेन
लवणादीनां प्रकारान्तत्वं निपात्यते । अग्नौ । वशे । विकम्पने । विह-
सने । ग्रहसने । प्रतपने । प्रादुस् । नमस् । आविस् ॥

अनत्याधानउरसिमनसी ॥ ७५ ॥

विभाषाकृज्जीति वर्तते । अनत्याधानमुपश्लेषणं तदभावे ऽनत्या-
धाने उरसिमनसी शब्दौ विभाषा कृजि गतिसंज्ञो भवतः । उरसिकृत्य ।
उरसि कृत्वा । मनसिकृत्य । मनसि कृत्वा । अनत्याधानइति किम् ।
उरसि कृत्वा पाणिं शेते ॥

मध्येपदेनिवचने च ॥ ७६ ॥

विभाषा कृज्जीति वर्तते । चकारादनत्याधानइति च । मध्ये पदे
निवचने इत्येते शब्दा अनत्याधाने विभाषा कृजि गतिसंज्ञा भवन्ति ।

मध्येकृत्य । मध्ये कृत्वा । पदेकृत्य । पदे कृत्वा । निवचनं वचनाभावः ।
निवचनेकृत्य । निवचने कृत्वा । वाचं नियम्येत्यर्थः । अनत्याधानइत्येव ।
हस्तिनः पदे कृत्वा शिरः शेते ॥

नित्यं हस्तेपाणावुपयमने ॥ ७७ ॥

कृजीति वर्तते । हस्ते पाणौ इत्येतौ शब्दौ कृजि नित्यं गति-
संज्ञौ भवत उपयमने । उपयमनं दारकर्म । पाणौकृत्य । हस्तेकृत्य । दार
कर्म कृत्वेत्यर्थः । उपयमनइति किम् । हस्ते कृत्वा कार्षापणं गतः ॥

प्राध्वं बन्धने ॥ ७८ ॥

कृजीति वर्तते । प्राध्वमिति मकारान्तमव्ययमानुकूल्ये वर्तते, त-
दानुकूल्यं बन्धनहेतुकं यदा भवति तदा प्राध्वंशब्दः कृजि नित्यं गतिसंज्ञौ
भवति । प्राध्वंकृत्य । बन्धनइति किम् । प्राध्वं कृत्वा शकटं गतः ॥

जीविकोपनिषदावौपम्ये ॥ ७९ ॥

कृजीति वर्तते । जीविका उपनिषदित्येतौ शब्दौ औपम्ये विषये
कृजि गतिसंज्ञौ भवतः । जीविकाकृत्य । उपनिषत्कृत्य । औपम्यइति
किम् । जीविकां कृत्वा गतः ॥

ते प्राग्धातोः ॥ ८० ॥

ते गत्युपसर्गसंज्ञकाः धातोः प्राक् प्रयोक्तव्याः । तथा चैवोदाहृताः ।
तेग्रहणमुपसर्गार्थम् । गतयो ह्यनन्तराः ॥

कृन्दसि परे ऽपि ॥ ८१ ॥

प्राक् प्रयोगे प्राप्ते कृन्दसि परेष्वभ्यनुज्ञायन्ते । कृन्दसि विषये
गत्युपसर्गसंज्ञकाः परेपि पूर्वपि प्रयोक्तव्याः । न च परेषां प्रयुज्यमानानां
संज्ञाकार्यं किं चिदस्ति । केवलं परप्रयोगेपि क्रियायोग एषामस्तीति ज्ञा-
प्यते । याति नि हस्तिना । हन्ति नि मुष्टिना । निहन्ति मुष्टिना ॥

व्यवहिताश्च ॥ ८२ ॥

व्यवहिताश्च गत्युपसर्गसंज्ञकाः कृन्दसि दृश्यन्ते । आ मन्दैरिन्द्र
हरिभिर्याहि मयूररोमभिः । आयाहि ॥

कर्मप्रवचनीयाः ॥ ८३ ॥

कर्मप्रवचनीया इत्यधिकारो वेदितव्यः । यानित ऊर्द्धमनुक्रमिष्यामः
कर्मप्रवचनीयसंज्ञास्ते वेदितव्याः । अधिरीश्वरइति यावद्व्यति । कर्मप्र-
वचनीयप्रदेशाः कर्मप्रवचनीययुक्ते द्वितीयेत्येवमादयः ॥

अनुलक्षणे ॥ ८४ ॥

अनुशब्दो लक्षणे द्योत्ये कर्मप्रवचनीयसंज्ञो भवति । शाकल्यस्य
संहितामनु प्रावर्षत् । अनडुद्वज्जमन्वसिञ्चत् । अगस्त्यमन्वसिञ्चन्मजाः ।
किमर्थमिदमुच्यते । यावता लक्षणेत्यभूताख्यानेति सिद्धैवानोः कर्मप्रवच-
नीयसंज्ञा । हेत्वर्थं तु वचनं हेतुवृत्तीयां बाधित्वा द्वितीयैव यथा स्यात् ॥

तृतीयार्थे ॥ ८५ ॥

अनुशब्दस्तृतीयार्थे द्योत्ये कर्मप्रवचनीयसंज्ञो भवति । नदीमन्व-
वसिता सेना । पर्वतमन्ववसिता सेना । पर्वतेन संबद्धेत्यर्थः ॥

हीने ॥ ८६ ॥

हीन इति न्यून उच्यते स चोत्कृष्टापेक्षः । तेनेयं हीनोत्कृष्टसंबन्धो
संज्ञा विज्ञायते । हीने द्योत्ये ऽयमनुः कर्मप्रवचनीयसंज्ञो भवति । अनुशा-
कटायनं वैयाकरणाः । अन्वर्जनं योद्धारः ॥

उपोधिके च ॥ ८७ ॥

उपशब्दः अधिके हीने च द्योत्ये कर्मप्रवचनीयसंज्ञो भवति । उप
खार्यो द्रोणः । उप निष्के कार्षापणम् । हीने । उप शाकटायनं वैयाकरणाः ॥

अपपरी वर्जने ॥ ८८ ॥

अपपरी शब्दो वर्जने द्योत्ये कर्मप्रवचनीयसंज्ञो भवतः । प्रकृतेन
संबन्धिना कस्य चिदनभिसंबन्धो वर्जनम् । अप त्रिगर्तभ्यो वृष्टो देवः ।
परि । परि त्रिगर्तभ्यो वृष्टो देवः । वर्जनइति किम् । आद्वनं परिषिञ्चति ॥

आख्यादावचने ॥ ८९ ॥

आडित्येष शब्दः मर्यादावचने कर्मप्रवचनीयसंज्ञो भवति । अव-
धिर्मर्यादा । वचनग्रहणादभिविधिरपि गृह्यते । आ पाटलिपुत्रादृष्टो
देवः । आकुमारं यशः पाणिनेः । आ सांकाश्यात् । आ मथुरायाः । म-
र्यादावचनइति किम् । ईषदर्थे क्रियायोगे च मा भूत् ॥

लक्षणे इत्यंभूताख्याने भागवीप्सासु प्रतिपर्यन्तवः ॥ ९० ॥

लक्षणे इत्यंभूताख्याने भागे वीप्सायां च विषयभूतायां प्रति परि
अनु इत्येते कर्मप्रवचनीयसंज्ञा भवन्ति । लक्षणे तावत् । वृत्तं प्रति वि-
द्योतते विद्युत् । वृत्तं परि । वृत्तमनु । इत्यंभूताख्याने । साधुर्देवदत्तो
मातरं प्रति । मातरं परि । मातरमनु । भागे । यदत्र मां प्रति स्यात् ।
मां परि स्यात् । मामनु स्यात् । वीप्सायाम् । वृत्तंवृत्तं प्रति सिञ्चति ।
परि सिञ्चति । अनु सिञ्चति । लक्षणादिष्विति किम् । ओदनं परिषि-
ञ्चति । अथ परिशब्दयोगे पञ्चमी कस्मान्न भवति पञ्चम्यपाङ्परिभि-
रिति । वर्जनविषये सा विधीयते, अपशब्दसाहचर्यात् ॥

अभिरभागे ॥ ९१ ॥

लक्षणादिष्वेव भागवर्जितेष्वभिः कर्मप्रवचनीयसंज्ञो भवति ।
वृत्तमभि विद्योतते । साधुर्देवदत्तो मातरमभि । वृत्तंवृत्तमभि सिञ्चति ।
अभागइति किम् । भागः स्वीक्रियमाणोऽंशः । यदत्र ममाभिष्यात् तद्वीय-
ताम् । यदत्र मम भवति तद्वीयतामित्यर्थः ॥

प्रतिः प्रतिनिधिप्रतिदानयोः ॥ ९२ ॥

मुख्यसदृशः प्रतिनिधिः । दत्तस्य निर्यातनं प्रतिदानम् । प्रतिनि-
धिविषये प्रतिदानविषये च प्रतिः कर्मप्रवचनीयसंज्ञो भवति । अभिम-
न्युरर्जुनतः प्रति । माषानस्मै तिलेभ्यः प्रति यच्छति ॥

अधिपरी अनर्थकौ ॥ ९३ ॥

अधिपरी शब्दौ अनर्थकौ अनर्थान्तरवाचिनौ कर्मप्रवचनीयसंज्ञौ

भवतः । कुतोऽध्यागच्छति । कुतः पर्यागच्छति । गत्युपसर्गसंज्ञाबाधनाच्चा
कर्मप्रवचनीयसंज्ञा विधीयते ॥

सुः पूजायाम् ॥ ८४ ॥

सुशब्दः पूजायामर्थे कर्मप्रवचनीयसंज्ञा भवति । सु सिक्तं भवता
सु स्तुतं भवता । धात्वर्थः स्तूयते । उपसर्गसंज्ञाश्रयं पत्वं न भवति ।
पूजायामिति किम् । सुपिक्तं किं तवात्र ॥

अतिरतिक्रमणे च ॥ ८५ ॥

अतिशब्दः अतिक्रमणे चकारात्पूजायां च कर्मप्रवचनीयसंज्ञा
भवति । निष्पन्नेपि वस्तुनि क्रियाप्रवृत्तिरतिक्रमणम् । अति सिक्तमेव भवता ।
अति स्तुतमेव भवता । पूजायाम् । अति सिक्तं भवता । अति स्तुतं
भवता । शोभनं कृतमित्यर्थः ॥

अपिः पदार्थसंभावनान्ववसर्गगर्हासमुच्चयेषु ॥ ८६ ॥

पदार्थं संभावने ऽन्ववसर्गे गर्हायां समुच्चये च वर्तमानः अपिः
कर्मप्रवचनीयसंज्ञा भवति । पदान्तरस्याप्रयुज्यमानस्यार्थः पदार्थः । सर्पि
षोऽपि स्यात् । मधुनोऽपि स्यात् । मात्रा बिन्दुः स्तोकमित्यस्यार्थे ऽपिशब्दे
वर्तते । संभावनमधिकार्यवचनेन शक्तेरप्रतिघाताविष्करणम् । अपि सिञ्चे-
न्मूलकसहस्रम् । अपि स्तुयाद्वाजानम् । अन्ववसर्गः कामचारानुज्ञा । अपि
सिञ्च । अपि स्तुहि । गर्हा निन्दा । धिग्जाल्मं देवदत्तमपि सिञ्चेत्य-
लाण्डुम् । अपि स्तुयादृषलम् । समुच्चये । अपि सिञ्च । अपि स्तुहि ।
सिञ्च च स्तुहि च । उपसर्गसंज्ञाबाधनात् पत्वं न भवति ॥

अधिरीश्वरे ॥ ८७ ॥

ईश्वरः स्वामी स च स्वमपेक्षते । तदयं स्वस्वामिसंबन्ध कर्मप्र-
वचनीयसंज्ञा भवति । तत्र कदा चित्स्वामिनः कर्मप्रवचनीयविभक्ति
सप्तमी भवति कदा चित्स्वात् । अधि ब्रह्मदत्ते पञ्चालाः । अधि पञ्चा-
लेषु ब्रह्मदत्तः ॥

विभाषा कृञि ॥ ९८ ॥

अधिः करोतौ विभाषा कर्मप्रवचनीयसंज्ञा भवति । यदत्र माम-
धिकरिष्यति । कर्मप्रवचनीयसंज्ञापक्षे गतिसंज्ञाबाधनात् तिङि चोदात्त-
वतीति निघातो न भवति ॥

लः परस्मैपदम् ॥ ९९ ॥

ल इति षष्ठी आदेशापेक्षा । लादेशाः परस्मैपदसंज्ञा भवन्ति ।
तिप्, तस्, भि । सिप्, यस्, थ । मिप्, वस्, मस् । शतृकसू च । परस्मै-
पदप्रदेशाः सिचि वृद्धिः परस्मैपदेष्वित्येवमादयः ॥

तङानावात्मनेपदम् ॥ १०० ॥

तङिति प्रत्याहारो नवानां वचनानाम् । आन इति शानच्कानचोर्ग-
हणम् । पूर्वेण परस्मैपदसंज्ञायां प्राप्तायां तङानयोरात्मनेपदसंज्ञा विधी-
यते । त, आताम्, भ । यास्, आथाम्, ध्वम् । इट्, वहि, महिङ् । आनः
खल्वपि । शानच्कानचौ । ल इत्येव । कतीह निघ्नानाः । आत्मनेपदप्रदेशा
अनुदात्तङित आत्मनेपदमित्येवमादयः ॥

तिङस्त्रीणित्रीणि प्रथममध्यमोत्तमाः ॥ १०१ ॥

तिङोष्ठादश प्रत्ययाः नव परस्मैपदसंज्ञकाः नवात्मनेपदसंज्ञकाः
तत्र परस्मैपदेषु त्रयस्त्रिकाः यथाक्रमं प्रथममध्यमोत्तमसंज्ञा भवन्ति ।
आत्मनेपदेष्वपि त्रयस्त्रिकाः प्रथममध्यमोत्तमसंज्ञा भवन्ति । तिप्, तस्,
भि, इति प्रथमः । सिप्, यस्, थ, इति मध्यमः । मिप्, वस्, मस्, इत्युत्त-
मः । आत्मनेपदेषु त, आतां, भ, इति प्रथमः । यास्, आथाम्, ध्वम्, इति
मध्यमः । इट्, वहि, महिङ्, इत्युत्तमः । प्रथममध्यमोत्तमप्रदेशाः शेषे
प्रथम इत्येवमादयः ॥

तान्येकवचनद्विवचनबहुवचनान्येकशः ॥ १०२ ॥

तान्येकवचनद्विवचनबहुवचनसंज्ञानि भवन्ति * एकशः एकैकं

* तानि तिङस्त्रीणित्रीणि भूत्वैकवचनद्विवचनबहुवचनसंज्ञानि भवन्तीत्यपि
क्व चित्पाठः ।

पदम् । तिवित्येकवचनम् । तसिति द्विवचनम् । भि इति बहुवचनम् ।
एवं सर्वत्र । एकवचनद्विवचनबहुवचनप्रदेशाः बहुषु बहुवचनमित्येवमादयः ॥

सुपः ॥ १०३ ॥

तिङां त्रिकेष्वेकवचनादिसंज्ञा विहिताः संप्रति सुपां त्रिकेषु वि-
धीयन्ते । सुपश्च त्रीणित्रीणि पदानि एकश एकवचनद्विवचनबहुवचन-
संज्ञानि भवन्ति । सु इत्येकवचनम् । औ इति द्विवचनम् । जसिति बहु-
वचनम् । एवं सर्वत्र ॥

विभक्तिश्च ॥ १०४ ॥

त्रीणित्रीणीत्यनुवर्तते । त्रीणित्रीणि विभक्तिसंज्ञाश्च भवन्ति सु-
पस्तिङश्च । विभक्तिप्रदेशा अष्टन आ विभक्तावित्येवमादयः ॥

युष्मद्युपपदे समानाधिकरणे
स्थानिन्यपि मध्यमः ॥ १०५ ॥

तस्येत्यधिकृत्य सामान्येन तिबादयो विहितास्तेषामयं पुरुषनिय-
मः क्रियते । युष्मद्युपपदे सति व्यवहिते चाव्यवहिते सति समानाधि-
करणे समानाभिधेये तुल्यकारके स्थानिनि प्रयुज्यमाने ऽप्यप्रयुज्यमानेपि
मध्यमपुरुषो भवति । त्वं पचसि । युवां पचथः । यूयं पचथ । अप्रयुज्य-
मानेपि । पचसि । पचथः । पचथ ॥

प्रहासे च मन्योपपदे मन्यतेरुत्तम एकवच्च ॥ १०६ ॥

प्रहासः परिहासः क्रीडा । प्रहासे गम्यमाने मन्योपपदे धातोर्मध्य-
मपुरुषो भवति, मन्यतेश्चोत्तमः स चैकवद्भवति । एहि मन्ये आदनं भो-
ह्यसदिति, नहि भोह्यसे, भुक्तः सोतिथिभिः । एहि मन्ये रथेन यास्यसि,
नहि यास्यसि, यातस्तेन ते पिता । मध्यमोत्तमयोः प्राप्तयोः उत्तममध्यमौ
विधीयेते । प्रहासइति किम् । एहि मन्यसे आदनं भोह्यइति । सुष्ठु
मन्यसे, साधु मन्यसे ॥

अस्मद्युत्तमः ॥ १०७ ॥

उत्तमपुरुषो नियम्यते । अस्मद्युपपदे समानाभिधेये प्रयुज्यमानेष्य-
प्रयुज्यमानेषि उत्तमपुरुषो भवति । अहं पचामि । आवां पचावः । वयं
पचामः । अप्रयुज्यमानेषि । पचामि । पचावः । पचामः ॥

शेषे प्रथमः ॥ १०८ ॥

शेषइति मध्यमोत्तमविषयादन्य उच्यते । यत्र युष्मदस्मदी समा-
नाधिकरणे उपपदे न स्तः तत्र शेषे प्रथमपुरुषो भवति । पचति । पचतः ।
पचन्ति ॥

परः संनिकर्षः संहिता ॥ १०९ ॥

परशब्दो ऽतिशये वर्तते । संनिकर्षः प्रत्यासत्तिः । परो यः संनिकर्षो
वर्णानामर्थमात्राकालव्यवधानं स संहितासंज्ञो भवति । ददुत्र । मदुत्र ।
संहिताप्रदेशास्संहितायामित्येवमादयः ॥

विरामो ऽवसानम् ॥ ११० ॥

विरतिर्विरामः । विरम्यतेनेनेति वा विरामः । सोऽवसानसंज्ञो
भवति । दधि । मधु । वृत्तः । प्लुतः । अवसानप्रदेशाः खरवसानयोर्विस-
र्जनीय इत्येवमादयः ॥

इति श्रीजयादित्यविरचितायां काशिकायां वृत्तौ प्रथमाध्यायस्य
चतुर्थः पादः ॥

समाप्तश्चाध्यायः ॥ शुभम् ॥

—००००—

॥ अथ द्वितीयाध्यायस्य प्रथमः पादः ॥

—०—०—०—

समर्थः पदविधिः ॥ १ ॥

परिभाषेयम् । यः कश्चिदिह शास्त्रे पदविधिः श्रूयते स समर्थो
वेदितव्यः । विधीयतइति विधिः । पदानां विधिः पदविधिः । स पुनः
समासादिः । समर्थः शक्तः, विग्रहवाक्यार्थाभिधाने यः शक्तः स समर्थो वे-

दितव्यः । अथ वा समर्थपदाश्रयत्वात् समर्थः । समर्थानां पदानां सम्ब-
 द्धार्थानां संसृष्टार्थानां विधिर्वेदितव्यः । वक्ष्यति, “द्वितीया श्रितातीतप-
 तितगतात्यस्तप्राप्तापन्नैः” । कष्टं श्रितः, कष्टश्रितः । समर्थग्रहणं किम् ।
 पश्य देवदत्त कष्टं, श्रितो विष्णुमित्रो गुरुकुलम् । “तृतीया तत्कृतार्थेन
 गुणवचनेन” । शङ्कुलया खण्डः, शङ्कुलाखण्डः । समर्थग्रहणं किम् । करि-
 ष्यसि शङ्कुलया, खण्डो देवदत्त उपलेन ॥ “चतुर्थी तदर्थार्थवलिहितसु-
 खरक्षितैः” । यूपाय दारु, यूपदारु । समर्थग्रहणं किम् । गच्छ त्वं यूपाय,
 दारु देवदत्तस्य गेहे । “पञ्चमी भयेन” । वृकेभ्यो भयं, वृकभयम् । समर्थ-
 ग्रहणं किम् । गच्छ त्वं मां वृकेभ्यो, भयं देवदत्तस्य यज्ञदत्तात् । “षष्ठी” ।
 राज्ञः पुरुषो, राजपुरुषः । समर्थग्रहणं किम् । भार्या राज्ञः, पुरुषो देवद-
 त्तस्य । “सप्तमी शौण्डैः” । अक्षेपु शौण्डः, अक्षशौण्डः । समर्थग्रहणं
 किम् । शक्तस्त्वमक्षेपु, शौण्डः पिबति पानागारे । पदग्रहणं किम् । वर्ण-
 विधौ समर्थपरिभाषा मा भूत् । तिष्ठतु दध्यशान त्वं शाकेन । तिष्ठतु
 कुमारी, च्छत्रं हर देवदत्तात् । यणादेशो नित्यश्च तु भवति ॥

सुबामन्त्रिते पराङ्गवत्त्वे ॥ २ ॥

सुबन्तमामन्त्रिते परतः परस्याङ्गवद्वति, स्वरे, स्वरलक्षणे कर्तव्ये ।
 तादात्म्यातिदेशोयम् । सुबन्तमामन्त्रितमनुप्रविशति । वक्ष्यति । “आम-
 न्त्रितस्य च” । आमन्त्रितस्यादिरुदात्तो भवति । स ससुप्तस्यापि यथा
 स्यात् । कुण्डेनाटन् । परशुना वृश्चन् । मद्राणां राजन् । कश्मीराणां राजन् ।
 सुबिति किम् । पीड्ये पीड्यमान । आमन्त्रितइति किम् । गेहे गार्ग्यः ।
 परग्रहणं किम् । पूर्वस्य मा भूत् । देवदत्त कुण्डेनाटन् । अङ्गग्रहणं
 किम् । यथा मृत्पिण्डीभूतः स्वरं लभेत । उभयोरारुदात्तत्वं मा भूत् ।
 वृत्करणं किम् । स्वाश्रयमपि यथा स्यात् । आं कुण्डेनाटन् । “आम
 एकान्तरमामन्त्रितमनन्तिके” इत्येकान्तरता भवति । स्वरइति किम् । कूपे
 सिञ्चन् । चर्म नमन् । पत्वणत्वे प्रति पराङ्गवत्त्वं भवति । सुबन्तस्य पराङ्ग-

वद्भावे समादाधिकरणस्योपसंख्यानमननन्तरत्वात् ॥ * ॥ * तीक्ष्णया सूच्या
सीव्यन् । तीक्ष्णेन परशुना वृश्चन् । अव्ययानां प्रतिषेधो वक्तव्यः ॥ * ॥
उच्चैरधीयान । नीचैरधीयान ॥

प्राक्कडारात्समासः ॥ ३ ॥

कडारसंशब्दनात्प्राग् † यानित ऊर्द्धमनुक्रमिष्यामस्ते समाससंज्ञा
वेदितव्याः । वक्ष्यति । यथा ऽसादृश्ये । यथावृद्धं ब्राह्मणानामन्तर्यस्व ।
प्राग्वचनं संज्ञासमावेशार्थम् । समासप्रदेशा “स्तृतीयासमास” इत्येवमादयः ॥

सह सुपा ॥ ४ ॥

सुबिति वर्तते, सहेति सुपेति च त्रयमप्यधिकृतं वेदितव्यम् । यदित
ऊर्द्धमनुक्रमिष्यामस्तत्रेदमुपस्थितं द्रष्टव्यम् । वक्ष्यति द्वितीयाश्रितेति
द्वितीयान्तं श्रितादिभिः सह समस्यते । कष्टं श्रितः, कष्टश्रितः । सहय-
हणं योगविभागार्थं, तिङापि सह यथा स्यात् । अनुव्यचजत् । अनुप्रावर्षत् ॥

अव्ययीभावः ॥ ५ ॥

अव्ययीभाव इत्यधिकारो वेदितव्यः । यानित ऊर्द्धमनुक्रमिष्यामो
ऽव्ययीभावसंज्ञास्ते वेदितव्याः । वक्ष्यति, “यथा ऽसादृश्ये” । यथावृद्धं
ब्राह्मणानामन्तर्यस्व । अन्वर्थसंज्ञा चेयं महती पूर्वपदार्थप्राधान्यमव्ययी-
भावस्य दर्शयति । अव्ययीभावप्रदेशा “अव्ययीभावश्चे” त्येवमादयः ॥

अव्ययं विभक्तिसमीपसमृद्धिवृद्ध्यर्थभावात्ययासम्प्रतिशब्दप्रादु-
र्भावपश्चाद्यथानुपूर्व्ययौगपद्यसादृश्यसंपत्तिसाकल्यान्तव-
चनेषु ॥ ६ ॥

* सुबन्तस्य पराङ्गवद्भावे कर्तव्ये तत्समानाधिकरणस्योपसंख्यानम् ॥ अननन्तर-
त्याद्धि न प्राप्नोति । इति पाठान्तरम् ॥ परमुपरिस्थ एव पाठो न्यासाद्वारुढः ।

† अधिकारो ऽयम् । “कडाराः कर्मधारये” इति वक्ष्यति प्रागेतस्माद्—इति पा-
ठान्तरम् ।

सुप् सुपेति च वर्त्तते । विभक्त्यादिष्वर्थेषु यदव्ययं वर्त्तते तत्सम-
 र्थेन सुबन्तेन सह समस्यते अव्ययीभावश्च समासो भवति । वचनग्रहणं
 प्रत्येकं संबध्यते । विभक्तिवचने तावत् । स्त्रीष्वधिकृत्य कथा प्रवर्त्तते ।
 अधिस्त्रि । अधिकुमारि । सप्तम्यर्थे यदव्ययं तद् विभक्तिवचनम् । सपी-
 पवचने । कुम्भस्य समीपम् । उपकुम्भम् । उपमणिकम् । समृद्धिर्चद्वेराधि-
 क्यम् । समृद्धिर्मद्राणाम् । सुमद्रं, सुमगधं, वर्त्तते । व्यृद्धिर्चद्वेराभावः ।
 गवदिकानामृद्धेराभावः । दुर्गवदिकं, दुर्गवचनं वर्त्तते । अर्थाभावो वस्तुनो
 ऽभावः । अभावो मत्तिकाणाम् । निर्मत्तिकं, निर्मशकं, वर्त्तते । अत्ययो
 भूतत्वमतिक्रमः । अतीतानि हिमानि । निर्हिमं, निःशीतं, वर्त्तते । असं-
 प्रति, उपभोगस्य वर्त्तमानकालप्रतिषेधः । अतितैसृकम् * । तैसृकमाच्छा-
 दनं, तस्यायमुपभोगकालो न भवतीत्यर्थः । शब्दप्रादुर्भावः प्रकाशता
 शब्दस्य । इतिपाणिनि । तत्पाणिनि । पाणिनिशब्दो लोके प्रकाशत-
 इत्यर्थः । पश्चात् । अनुरयं पादातम् । रथानां पश्चात् । यथार्थं यदव्ययं
 वर्त्तते तत्समस्यते । योग्यता वीप्सा पदार्थानतिवृत्तिः सादृश्यं चेति य-
 थार्थाः । योग्यतायाम् । अनुरूपम् । रूपयोग्यं भवतीत्यर्थः । वीप्सायाम् ।
 अर्थमर्थं प्रति । प्रत्यर्थम् । पदार्थानतिवृत्तौ । यथाशक्ति । आनुपूर्व्यमनुक्रमः ।
 अनुज्येष्ठं प्रविशन्तु भवन्तः । ज्येष्ठानुपूर्व्या भवन्तः प्रविशन्तिवत्यर्थः ।
 योगपदमेककालता । सचक्रं धेहि । युगपच्चक्रं धेहीत्यर्थः । सादृश्यं तु-
 ल्यता । किमर्थमिदमुच्यते, यथार्थइत्येव सिद्धम् । गुणभूतेपि सादृश्ये यथा
 स्यात् । सदृशः सख्या ससखि । संपत्तिरनुरूप आत्मभावः समृद्धेरन्यः ।
 सवस्त्र बाभ्रवाणाम् । सवस्त्रं शालङ्कायनानाम् । साकल्यमशेषता । सतृणम-
 भ्यवहरति । सबुसम् । न किं चिदभ्यवहार्यं परित्यजतीत्ययमर्थोधिकार्य-
 वचनेन प्रतिपाद्यते । अन्तवचने । अन्तइति परियहापेक्षया समाप्तिरु-
 च्यते । साग्न्यधीते । सेष्टिपशुबन्धम् । पशुबन्धान्तमधीतइत्यर्थः । द्वयं
 समाप्तिरसकलेष्वध्ययने भवतीति साकल्यात्पृथगुच्यते ॥

* तैष्टकम् । इति पाठान्तरम् ।

यथा ऽसादृश्ये ॥ ७ ॥

यथेत्येतदव्ययमसादृश्ये वर्तमानं सुपा सह समस्यते, ऽव्ययीभावश्च समासो भवति । यथावृद्धं ब्राह्मणानामन्त्रयस्व । येये वृद्धाः । यथावृद्धम् । यथाध्यापकम् । असादृश्यइति किम् । यथा देवदत्तस्तथा यज्ञदत्तः । यथार्थं यदव्ययमिति पूर्वणैव सिद्धे समासे वचनमिदं सादृश्यप्रतिषेधार्थम् ॥

यावदवधारणे ॥ ८ ॥

यावदित्येतदव्ययमवधारणे वर्तमानं सुपा सह समस्यते, अव्ययीभावश्च समासो भवति । अवधारणमियत्तापरिच्छेदः । यावदमत्रं ब्राह्मणानामन्त्रयस्व । यावन्त्यमत्राणि संभवन्ति पञ्च षड्वा तावत् आमन्त्रयस्व । अवधारणइति किम् । यावद्वृत्तं तावदुक्तम् । नावधारयामि कियन्मया भुक्तमिति * ॥

सुप्प्रतिना मात्रार्थे ॥ ९ ॥

मात्रा बिन्दुः स्तोक्रमल्पमिति पर्यायाः । मात्रार्थे वर्तमानेन प्रतिना सह सुबन्तं समस्यते, अव्ययीभावश्च समासो भवति । अस्त्यत्र किं चित् शाकम् । शाकप्रति । सूपप्रति । मात्रार्थे इति किम् । वृत्तं प्रति विद्योतते विद्युत् । सुबिति वर्तमाने पुनः सुब्रह्मणमव्ययनिवृत्त्यर्थम् ॥

अक्षशलाकासंख्याः परिणा ॥ १० ॥

अक्षशब्दः शलाकाशब्दः संख्याशब्दश्च परिणा सह समस्यन्ते, अव्ययीभावश्च समासो भवति । कितवव्यवहारे समासोयमिष्यते । पञ्चिका नाम द्वूतं पञ्चभिरक्षैः शलाकाभिर्वा भवति, तत्र यदा सर्वे उत्तानाः पतन्त्यवाञ्चो वा तदा पातयिता जयति, तस्यैवास्य विघातो ऽन्यथा पाते सति जायते । अक्षेणेदं न तथा वृत्तं यथा पूर्वं जये, अक्षपरि । शलाकापरि । एकपरि । द्विपरि । त्रिपरि । परमेण चतुष्परि । पञ्चसु त्वेक-रूपासु जय एव भविष्यति ।

* कियद्वृत्तं त्वया कियद्वृत्तं मयेति पा० ।

अक्षादयस्तृतीयान्ताः पूर्वोक्तस्य यथा न तत् ।
कितव्यवहारे च एकत्वे ऽक्षशलाकयोः ॥

विभाषा ॥ ११ ॥

विभाषेत्ययमधिकारो वेदितव्यः । यदित ऊर्ध्वमनुक्रमिष्यामस्तद्वि-
भाषा भवति । वक्ष्यति “अपपरिवहिरञ्चवः पञ्चम्या” । अपत्रिगते वृष्टो
देवः । अप त्रिगतेभ्यः ॥

अपपरिवहिरञ्चवः पञ्चम्या ॥ १२ ॥

अप परि वहिस् अञ्चु इत्येते सुबन्ताः पञ्चम्यन्तेन सह विभाषा
समस्यन्ते, अव्ययीभावश्च समासो भवति । अपत्रिगते वृष्टो देवः । अप
त्रिगतेभ्यः । परित्रिगतेम् । परि त्रिगतेभ्यः । वहिर्यामम् । वहिर्यामात् ।
प्राग्यामम् । प्राग्यामात् । वहिःशब्दयोगे पञ्चमीभावस्यैतदेव ज्ञापकम् ॥

आङ्ग्यथादाभिविध्योः ॥ १३ ॥

आङित्येतन्मर्यादायामभिविधौ च वर्तमानं पञ्चम्यन्तेन सह वि-
भाषा समस्यते, अव्ययीभावश्च समासो भवति । आपाटलिपुत्रं वृष्टो
देवः । आ पाटलिपुत्रात् । अभिविधौ । आकुमारं यशः पाणिनेः । आ
कुमारेभ्यः ॥

लक्षणेनाभिप्रती आभिमुख्ये ॥ १४ ॥

लक्षणं चिह्नं तद्वाचिना सुबन्तेन सहाभिप्रती शब्दावाभिमुख्ये
वर्तमानौ विभाषा समस्यते, अव्ययीभावश्च समासो भवति । अभ्यग्नि
शलभाः पतन्ति । अग्निमभि । प्रत्यग्नि । अग्निं प्रति । अग्निं लक्ष्योक्त्य
अभिमुखं पतन्तीत्यर्थः । लक्षणेनेति किम् । सुग्नं प्रति गतः । प्रतिनिवृत्य
सुग्नमेवाभिमुखं गतः । अभिप्रती इति किम् । येनाग्निस्तेन गतः । आ-
भिमुख्यइति किम् । अभ्यङ्का गावः । प्रत्यङ्का गावः । नवाङ्का इत्यर्थः ॥

अनुर्यत्समया ॥ १५ ॥

समया समीपम् । अनुर्यस्य समीपवाची तेन लक्षणभूतेन सह

विभाषा समस्यते, अव्ययीभावश्च समासो भवति । अनुवनमशनिर्गतः ।
अनुरिति किम् । वनं समया । यत्समयेति किम् । वृत्तमनु विद्योतते
विद्युत् । अव्ययं विभक्तिसमीपेत्येव सिद्धे पुनर्वचनं विभाषार्थम् ॥

॥ यस्य चायामः ॥ १६ ॥

लक्षणनेति वर्तते । आयामो दैर्घ्यम् । अनुर्यस्यायामवाची तेन
लक्षणभूतेन सह विभाषा समस्यते, अव्ययीभावश्च समासो भवति ।
अनुगङ्गं वाराणसी । अनुयमुनं मथुरा । यमुनाऽऽयामेन मथुराऽऽयामो
लक्ष्यते । आयाम इति किम् । वृत्तमनु विद्योतते विद्युत् ॥

तिष्ठद्गुप्रभृतीनि च ॥ १७ ॥

तिष्ठद्गुवादयः समुदाया एव निपात्यन्ते । तिष्ठद्गुप्रभृतीनि शब्द-
रूपाणि अव्ययीभावसंज्ञानि भवन्ति । तिष्ठद्गु कालविशेषः । तिष्ठन्ति
गावो यस्मिन्काले दोहनाय स तिष्ठद्गु कालः । खलेयवादीनि प्रथमा-
न्तानि विभक्त्यन्तरेण नैव संबध्यन्ते ऽन्यपदार्थे च काले वर्तन्ते । चकारो
ऽवधारणार्थः । अपरः समासो न भवति परमतिष्ठद्गुविति । तिष्ठद्गु ।
वहद्गु । आयतीगवम् । खलेबुसम् । खलेयवम् । लूनयवम् । लूयमानय-
वम् । पूतयवम् । पूयमानयवम् । संहृतयवम् । संह्रियमाणयवम् । संहृ-
तबुसम् । संह्रियमाणबुसम् । एते कालशब्दाः । समभूभि । समपदाति ।
सुषमम् । विषमम् । निष्पमम् । दुष्पमम् । अपरसमम् । आयतीसमम् ।
प्राहुम् । प्ररथम् । प्रमृगम् । प्रदक्षिणम् । अपरदक्षिणम् । संप्रति । असं-
प्रति । पापसमम् । पुण्यसमम् ॥ इच्च कर्मव्यतिहारे ॥ दण्डादण्ड ।
मुसलामुसलि ॥

पारे मध्ये षष्ठ्या वा ॥ १८ ॥

षष्ठीसमासे प्राप्ते तदपवादो ऽव्ययीभाव आरभ्यते । वावचनाच्च
षष्ठीसमासोपि पक्षे ऽभ्यनुज्ञायते । पारमध्यशब्दौ षष्ठ्यन्तेन सह विभाषा
समस्यते, अव्ययीभावश्च समासो भवति । तत्सन्नियोगेन चानयोरेकारा-
न्तत्वं निपात्यते । पारं गङ्गायाः, पारेगङ्गम् । मध्यं गङ्गायाः, मध्येगङ्गम् ।

षष्ठीसमासपते । गङ्गापारम् । गङ्गामध्यम् । महाविभाषया वाक्यविकल्पः क्रियते ॥

संख्या वंश्येन ॥ १९ ॥

विद्यया जन्मना वा प्राणिनामेकलक्षणसंतानो वंश इत्यभिधीयते । तत्र भवो वंश्यः । तद्वाचिना सुबन्तेन सह संख्या समस्यते, अव्ययीभावश्च समासो भवति । द्वौ मुनी व्याकरणस्य वंश्यौ द्विमुनि व्याकरणस्य । त्रिमुनि व्याकरणस्य । यदा तु विद्यया तद्वतामभेदविवक्षा तदा सामानाधिकरण्यं भवति । द्विमुनि व्याकरणं, त्रिमुनि व्याकरणमिति । जन्मना । एकविंशति भारद्वाजम् ॥

नदीभिश्च ॥ २० ॥

संख्येत्यनुवर्तते । नदीवचनैः शब्दैः सह संख्या समस्यते, अव्ययीभावश्च समासो भवति । समाहारे चायमिष्यते । सप्तगङ्गम् । द्वियमुनम् । पञ्चनदम् । सप्तगोदावरम् ॥

अन्यपदार्थं च संज्ञायाम् ॥ २१ ॥

संख्येति निवृत्तं, नदीग्रहणमनुवर्तते । नदीभिः सह सुबन्तमन्यपदार्थं वर्तमानं संज्ञायां विषये समस्यते, अव्ययीभावश्च समासो भवति । विभाषाधिकारेऽपि नित्यसमास एवायम् । नहि वाक्येन संज्ञा गम्यते । उन्मत्तगङ्गं नाम देशः । लोहितगङ्गम् । कृष्ण गङ्गम् । शनैर्गङ्गम् । अन्यपदार्थइति किम् । कृष्णवेणुणा । संज्ञायामिति किम् । शीघ्रगङ्गा देशः ॥

तत्पुरुषः ॥ २२ ॥

तत्पुरुष इति संज्ञा ऽधिक्रियते प्राग्बहुव्रीहे, यानितऊर्ध्वम् नुक्रमिष्यामस्तत्पुरुषसंज्ञास्ते वेदितव्याः । वक्ष्यति द्वितीयाश्रितातीतपतितेति । कष्टश्रितः । पूर्वाचार्यसंज्ञा चेयं महती तदङ्गीकरणमुपाधेरपि तदीयस्य परियहार्यम् । उत्तरपदार्थप्रधानस्तत्पुरुष इति । तत्पुरुषप्रदेशाः तत्पुरुषे कृति बहुलमित्येवमादयः ॥

द्विगुश्च ॥ २३ ॥

द्विगुश्च समासस्तत्पुरुषसंज्ञो भवति । द्विगोस्तत्पुरुषत्वे समासा-
न्ताः प्रयोजनम् । पञ्चराजी । दशराजी । द्वादहः । पञ्चगवम् । दशगवम् ॥

द्वितीया श्रितातीतपतितगतात्यस्तप्राप्तापन्नैः ॥ २४ ॥

सुप् सुपेति वर्त्तते, तस्य विशेषणमेतद् द्वितीया । द्वितीयान्तं
सुबन्तं श्रितादिभिः सह समस्यते, तत्पुरुषश्च समासो भवति । कष्टं
श्रितः, कष्टश्रितः । नरकश्रितः । अतीत । कान्तारमतीतः, कान्तारातीतः ।
पतित । नरकं पतितः, नरकपतितः । गत । ग्रामं गतः, ग्रामगतः । अत्य-
स्त । तरङ्गानत्यस्तः, तरङ्गात्यस्तः । तुहिनात्यस्तः । प्राप्त । सुखं प्राप्तः
सुखप्राप्तः । आपन्न । सुखमापन्नः, सुखापन्नः । दुःखापन्नः ॥ श्रितादिषु
गमिगाम्यादीनामुपसंख्यानम् ॥ * ॥ ग्रामं गमी, ग्रामगमी । ग्रामं गामी,
ग्रामगामी । ओदनं बुभुक्षुः, ओदनबुभुक्षुः ॥

स्वयं क्तेन ॥ २५ ॥

स्वयमेतदव्ययमात्मनेत्यस्यार्थे वर्त्तते तस्य द्वितीयया संबन्धोऽनुप-
पन्न इति द्वितीयाग्रहणमुत्तरार्थमनुवर्त्तते । स्वयमित्येतत्सुबन्तं क्तान्तेन सह
समस्यते, तत्पुरुषश्च समासो भवति । स्वयं धौतौ पादौ । स्वयं विलीनमा-
ज्यम् । ऐकपदमैकस्वयं च समासत्वाद्वति ॥

खट्वा क्षेपे ॥ २६ ॥

खट्वाशब्दो द्वितीयान्तः क्तान्तेन सह क्षेपे गम्यमाने समस्यते,
तत्पुरुषश्च समासो भवति । क्षेपो निन्दा स च समासार्थ एव, तेन वि-
भाषाधिकारेऽपि नित्यसमास एवायं, नहि वाक्येन क्षेपो गम्यते । खट्वारो-
हणं चेह विमार्गप्रस्थानस्योपलक्षणम् । सर्व एवाविनीतः खट्वारूढ इत्यु-
च्यते । खट्वारूढो जाल्मः । खट्वाप्लुतः । अपयप्रस्थित इत्यर्थः । क्षेपइति
किम् । खट्वारारूढः ॥

सामि ॥ २७ ॥

सामीप्यतदव्ययमर्द्धशब्दपर्यायस्तस्यासत्त्ववाचित्वाद् द्वितीयया नास्ति संबन्धः तत् सुबन्तं क्तान्तेन सह समस्यते, तत्पुरुषश्च समासो भवति । सामिक्तम् । सामिपीतम् । सामिभुक्तम् । ऐकपदमैकस्वर्यं च समासत्वाद्भवति ॥

कालाः ॥ २८ ॥

द्वितीया क्तेनेति वर्त्तते । कालवाचिनः शब्दा द्वितीयान्ताः क्तान्तेन सह समस्यन्ते विभाषा, तत्पुरुषश्च समासो भवति । अनत्यन्तसंयोगार्थं वचनम् । काला इति न स्वरूपविधिः । षण्मुहूर्त्ताश्चराचराः । ते कदा चिदहर्गच्छन्ति कदा चिद्रात्रिम् । अहरतिसृता मुहूर्त्ताः । अहस्संक्रान्ताः । रात्र्यतिसृता मुहूर्त्ताः । रात्रिसंक्रान्ताः । मासप्रमितश्चन्द्रमाः । मासं प्रमा-
तुमारब्धः प्रतिपच्चन्द्रमा इत्यर्थः ॥

अत्यन्तसंयोगे च ॥ २९ ॥

काला इति वर्त्तते, क्तेनेति निवृत्तम् । अत्यन्तसंयोगः कृत्स्नसंयोगः कालस्य स्वेन संबन्धिना व्याप्तिः । कालवाचिनः शब्दा द्वितीयान्ता अत्य-
न्तसंयोगे गम्यमाने सुपा सह समस्यन्ते विभाषा, तत्पुरुषश्च समासो भवति । मुहूर्त्तं सुखम्, मुहूर्त्तसुखम् । सर्वरात्रकल्याणी । सर्वरात्रशोभना ॥

तृतीया तत्कृतार्थेन गुणवचनेन ॥ ३० ॥

सुप् सुपेति वर्त्तते, तस्य विशेषणमेतत् । तृतीयान्तं सुबन्तं गुण-
वचनेनार्थशब्देन च सह समस्यते, तत्पुरुषश्च समासो भवति । कीदृशेन गुणवचनेन, तत्कृतेन, तदर्थकृतेन, तृतीयान्तार्थकृतेनेति यावत् । शङ्कुलया खण्डः, शङ्कुलाखण्डः । किरिणा काणः, किरिकाणः । अर्थशब्देन । धान्ये-
नार्थः, धान्यार्थः । तत्कृतेनेति किम् । अहणा काणः । गुणवचनेनेति किम् ।
गोभिर्वप्रावान् ॥

पूर्वसदृशसमोनार्थकलहनिपुणमिश्रश्लक्ष्णैः ॥ ३१ ॥

पूर्व सदृश सम ऊनार्थ कलह निपुण मिश्र श्लक्ष्ण एतैः सह तृती-

यान्तं समस्यते, तत्पुरुषश्च समासो भवति । अस्मादेव वचनात् पूर्वा-
दिभिर्योगे तृतीया भवति, हेतौ वा द्रष्टव्या । मासेन पूर्वः, मासपूर्वः ।
संवत्सरपूर्वः । सदृश । मातृसदृशः । पितृसदृशः । सम । मातृसमः ।
पितृसमः । ऊनार्थ । माषेणम् । कार्षापणेनम् । माषविकलम् । कार्षापण-
विकलम् । कलह । असिकलहः । वाक्कलहः । निपुण । वाग्निपुणः ।
आचारनिपुणः । मिश्र । गुडमिश्रः । तिलमिश्रः । श्लक्ष्ण । आचार-
श्लक्ष्णः ॥ पूर्वादिष्ववरस्योपसंख्यानम् ॥ * ॥ मासेनावरः, मासावरः ।
संवत्सरावरः ॥

कर्तृकरणे कृता बहुलम् ॥ ३२ ॥

तृतीयेति वर्तते । कर्तरि करणे च या तृतीया तदन्तं कृदन्तेन
सह समस्यते बहुलं, तत्पुरुषश्च समासो भवति । सर्वापाधिव्यभिचा-
रार्थे बहुलग्रहणम् । कर्तरि । अहिना हतः, अहिहतः । करणे । नखैर्नि-
र्भिन्नो, नखनिर्भिन्नः । परशुना क्षिन्नः, परशुक्षिन्नः । कर्तृकरणे इति किम् ।
भिक्षाभिरुषितः । बहुलग्रहणं किम् । दात्रेण लूनवान्, परशुना क्षिचवान्,
इह समासो न भवति । पादहारको, गलेचोपक, इति च भवति ॥

कृत्यैरधिकार्थवचने ॥ ३३ ॥

स्तुतिनिन्दाप्रयुक्तमधारोपितार्थवचनमधिकार्थवचनम् । कर्तृकर-
णयोर्या तृतीया तदन्तं सुबन्तं कृत्यैः सह समस्यते ऽधिकार्थवचने गम्य-
माने विभाषा, तत्पुरुषश्च समासो भवति । कर्ता । काकपेया नदी ।
श्वलेह्यः कूपः । करणम् । बाष्पच्छेद्यानि तृणानि । कण्टकसंचेय ओदनः ।
पूर्वस्यैवायं प्रपञ्चः ॥ कृत्यग्रहणे यण्यतोर्ग्रहणं कर्तव्यम् ॥ * ॥ इह मा
भूत् । काकैः पातव्या इति ॥

अन्तेन व्यञ्जनम् ॥ ३४ ॥

तृतीयेति वर्तते । व्यञ्जनवाचि तृतीयान्तमन्त्रवाचिना सुबन्तेन
सह समस्यते विभाषा, तत्पुरुषश्च समासो भवति । संस्कार्यमन्त्रं, संस्का-

रकं व्यञ्जनम् । दध्ना उपसिक्त ओदनः, दध्योदनः । क्षीरोदनः । वृत्तौ क्रियाया अन्तर्भावादत्रव्यञ्जनयोः सामर्थ्यम् ॥

भक्ष्येण मिश्रीकरणम् ॥ ३५ ॥

मिश्रीकरणवाचि तृतीयान्तं भक्ष्यवाचिना सुबन्तेन समस्यते, तत्पुरुषश्च समासो भवति । खरविशदमभ्यवहार्यं भक्ष्यं, तस्य संस्कारकं मिश्रीकरणम् । गुडेन मिश्रा धानाः, गुडधानाः । गुडपृथुकाः । वृत्तौ क्रियाया अन्तर्भावात्पूर्वात्तरपदयोः सामर्थ्यम् ॥

चतुर्थी तदर्थार्थबलिहितसुखरक्षितैः ॥ ३६ ॥

सुप् सुपेति वर्त्तते, तस्य विशेषणमेतत् । तदिति सर्वनाम्ना चतुर्थ्यन्तस्यार्थः परामृश्यते । तस्मै इदं तदर्थम् । तदर्थं अर्थं बलि हित सुख रक्षित इत्येतैः सह चतुर्थ्यन्तं समस्यते, तत्पुरुषश्च समासो भवति । तदर्थेन प्रकृतिविकारभावे समासोयमिष्यते । यूपाय दारु, यूपदारु । कुण्डलाय हिरण्यम्, कुण्डलहिरण्यम् । इह न भवति । रन्ध्रनाय स्याली, अरवहननायोलूखलमिति । चतुर्थी चास्मादेव ज्ञापकान्तादर्थ्यं भवति ॥ अर्थेन नित्यसमासवचनं सर्वलिङ्गता च वक्तव्या ॥ * ॥ ब्राह्मणार्थे पयः । ब्राह्मणार्था यवागूः । बलि । कुबेराय बलिः । कुबेरबलिः । महाराज-बलिः । हित । गोहितम् । अश्वहितम् । सुख । गोसुखम् । अश्वसुखम् । रक्षित । गोरक्षितम् । अश्वरक्षितम् ॥

पञ्चमी भयेन ॥ ३७ ॥

सुप् सुपेति वर्त्तते, तस्य विशेषणमेतत् । पञ्चम्यन्तं सुबन्तं भयशब्देन सुबन्तेन सह समस्यते विभाषा, तत्पुरुषश्च समासो भवति । वृकभ्यो भयम्, वृकभयम् । चौरभयम् । दस्युभयम् ॥ भयभीतभीतिभी-भिरिति वक्तव्यम् ॥ * ॥ वृकभ्यो भीतः, वृकभीतः । वृकभीतिः । वृकभीः । पूर्वस्यैवायं बहुलग्रहणस्य प्रपञ्चः । तथा च ग्रामनिर्गतः, अधर्मजुगुप्सरित्येवमादि सिद्धं भवति ॥

अपेतापोठमुक्तपतितापत्रस्तैरल्पशः ॥ ३८ ॥

अपेत अपोठ मुक्त पतित अपत्रस्त इत्येतैः सह पञ्चम्यन्तं समस्यते, तत्पुरुषश्च समासो भवति । अपेत । सुखापेतः । अपोठ । कल्पनापोठः । मुक्त । चक्रमुक्तः । पतित । स्वर्गपतितः । अपत्रस्त । तरङ्गापत्रस्तः । अल्पश इति समासस्याल्पविषयतामाचष्टे । अल्पा पञ्चमी समस्यते न सर्वा । प्रासादात्पतितः, भोजनादपत्रस्तः, इत्येवमादौ न भवति । कर्तृकरणे कृता बहुलमित्यस्यैवायं प्रपञ्चः ॥

स्तोकान्तिकदूरार्थकृच्छ्राणि तेन ॥ ३९ ॥

स्तोक अन्तिक दूर इत्येवमर्थाः शब्दाः कृच्छ्रशब्दश्च पञ्चम्यन्ताः क्तान्तेन सह समस्यन्ते, तत्पुरुषश्च समासो भवति । स्तोक । स्तोका-
न्मुक्तः । अन्तिक । अन्तिकादागतः । अभ्याशादागतः । दूरादागतः । वि-
प्रकृष्टादागतः । कृच्छ्रान्मुक्तः । कृच्छ्राल्लब्धः । पञ्चम्याः स्तोकादिभ्य इत्य-
लुक् ॥ शतसहस्रौ परेणेति वक्तव्यम् ॥ * ॥ शतात्परे, परशताः । सह-
स्रात्परे, परस्सहस्राः । राजदन्तादित्वात्परनिपातः । निपातनात्सुडा-
गमः ॥

सप्तमी शौण्डैः ॥ ४० ॥

सप्तम्यन्तं शौण्डादिभिः सह समस्यते, तत्पुरुषश्च समासो भवति ।
अक्षेणु शौण्डो, ऽक्षशौण्डः । अक्षधूर्तः । अक्षकितवः । शौण्ड । धूर्त ।
कितव । व्याड । प्रवीण । संवीत । अन्तर । अन्तरशब्दस्त्वत्राधिकरणप्रधान
एव पठ्यते । अधिपटु । पण्डित । कुशल । चपल । निपुण * । वृत्तौ प्रस-
त्तिक्रियाया अन्तर्भावादक्षादिषु अधिकरणे सप्तमी ॥

सिद्धशुष्कपक्वबन्धैश्च ॥ ४१ ॥

सप्तमीति वर्तते । सिद्ध शुष्क पक्व बन्ध इत्येतैः सह सप्तम्यन्तं
समस्यते, तत्पुरुषश्च समासो भवति । सांकाश्य सिद्धः । काम्पिल्यसिद्धः ।

* संव्याड । मन्य । समीर । एते शब्दा अप्यत्र पुस्तकान्तरे दृश्यन्ते ।

शुष्क । आतपशुष्कः । छायाशुष्कः । यक् । स्यालीपक्कः । कुम्भीयक्कः ।
बन्ध । चक्रबन्धः । बहुलयहणस्यैवायमुदाहरणप्रपञ्चः ॥

ध्वाङ्गेण क्षेपे ॥ ४२ ॥

ध्वाङ्गेत्यर्थग्रहणम् । ध्वाङ्गवाचिना सह सप्तम्यन्तं सुबन्तं समस्यते,
तत्पुरुषश्च समासो भवति, क्षेपे गम्यमाने । तीर्थं ध्वाङ्गद्वय, तीर्थध्वाङ्गः ।
अनवस्थित इत्यर्थः । तीर्थकाकः । तीर्थवरयसः । क्षेपइति किम् । तीर्थं
ध्वाङ्गस्तिष्ठति ॥

कृत्यैर्कणे ॥ ४३ ॥

सप्तमीति वर्तते । कृत्यप्रत्ययान्तैः सह सप्तम्यन्तं समस्यते, तत्पु-
रुषश्च समासो भवति, कणे गम्यमाने । यत्प्रत्ययेनैवेप्यते । मासे देयमृणं,
मासदेयम् । संवत्सरदेयम् । अहदेयम् । अणग्रहणं नियोगोपलक्षणार्थं
तेनेहापि समासो भवति । पूर्वाङ्गे गेयं साम । प्रातरध्ययो ऽनुवाकः ।
अणइति किम् । मासे देया भिक्षा ॥

संज्ञायाम् ॥ ४४ ॥

संज्ञायां विषये सप्तम्यन्तं सुपा सह समस्यते, तत्पुरुषश्च समासो
भवति । संज्ञा समुदायोपाधिः । तेन नित्यसमास एवायं, नहि चाक्येन
संज्ञा गम्यते । अरण्येतिलकाः । अरण्येमाषाः । वनेकिंशुकाः । वनेबि-
ल्वकाः । कूपेपिशचकाः । हलदन्तात्सप्तम्याः संज्ञायामित्यलुक् ॥

क्तेनाहोरात्रावयवाः ॥ ४५ ॥

अहरवयवा रात्र्यवयवाश्च सप्तम्यन्ताः क्तान्तेन सह समस्यन्ते,
तत्पुरुषश्च समासो भवति । पूर्वाह्णकृतम् । अपराह्णकृतम् । पूर्वरात्रकृ-
तम् । अपररात्रकृतम् । अवयवग्रहणं किम् * । अहनि भुक्तम् । रात्रौ
वृत्तम् । बहुलग्रहणाद् रात्रिवृत्तम्, संध्यागर्जितमित्यादयः ॥

* अवयवग्रहणं किम् ।

उलूखलैराभरणैः पिशाची यदभाषत ।

एतत्तु ते दिवा वृत्तं रात्रौ वृत्तं च दृश्यसि ॥

इति पाठान्तरम् ।

तत्र ॥ ४६ ॥

तत्रेत्येतत् सप्तम्यन्तं क्तान्तेन सह समस्यते, तत्पुरुषश्च समासो भवति । तत्रभुक्तम् । तत्रकृतम् । तत्रपीतम् । ऐकपदमैकस्वर्यं च समासत्वाद्भवति ॥

क्षेपे ॥ ४७ ॥

क्षेपो निन्दा । क्षेपे गम्यमाने सप्तम्यन्तं क्तान्तेन सह समस्यते, तत्पुरुषश्च समासो भवति । अवतप्तेनकुलस्थितं तवैतत् । चापलमेतत्, अनवस्थितत्वं तवैतदित्यर्थः । उदकेविशीर्णम् । प्रवाहेमूत्रितम् । भस्मनिहुतम् । निष्फलं यत्क्रियते तदेवमुच्यते । तत्पुरुषे कृति बहुलमित्यलुक् ॥

॥ पात्रेसंमितादयश्च ॥ ४८ ॥

समुदाया एव निपात्यन्ते । पात्रेसंमितादयः शब्दास्तत्पुरुषसंज्ञा भवन्ति क्षेपे गम्यमाने । ये वात्र क्तान्तेन सह समासास्तेषां पूर्वणैव सिद्धे पुनः पाठो युक्तारोह्यादिपरिग्रहार्थः । पूर्वपदाद्युदात्तत्वं यथा स्यादिति । युक्तारोह्यादिषु हि पात्रेसंमितादयश्चेति पठ्यन्ते । पात्रेसंमिताः । पात्रेबहुलाः । अवधारणेन क्षेपो गम्यते । पात्रेव संमिता न पुनः क्वचित्कार्येति । उदुम्बरमशकादिषु उपमया क्षेपः । मातरिपुरुष इति प्रतिषिद्धसेवनेन । पिण्डीशूरादिषु निरीहतया । अव्यक्तत्वाच्चाकृतिगणायम् * । पात्रेसंमिताः । पात्रेबहुलाः । उदरक्रिमिः । कूपकच्छपः । कूपचूर्णकः । अवटकच्छपः । कूपमण्डूकः । कुम्भमण्डूकः । उदपानमण्डूकः । नगरकाकः । नगरवायसः । मातरिपुरुषः । पिण्डीशूरः । गेहेशूरः । गेहेनर्द्री । गेहेत्वेडी । गेहेविजिती । गेहेव्याडः । गेहेतृप्तः । गेहेधृष्टः । गर्भतृप्तः । आखनिकबकः । गोष्ठेशूरः । गोष्ठेविजिती । गोष्ठेत्वेडी । गेहेमेही । गोष्ठेपटुः । गोष्ठेपण्डितः । गोष्ठेप्रगल्भः । कर्णेण्डिभः ।

* अवृत्करणादाकृतिगणायम् । इति पा० ।

कर्णचुरचुरा । चकारो ऽवधारणार्थः तेन समासान्तरं न भवति, पर-
मपात्रेसंमिता इति ।

पूर्वकालैकसर्वजरत्पराणनवकेवलाः समानाधि-
करणेन ॥ ४८ ॥

सुप् सुपेति वर्तते, तस्य विशेषणमेतत् । पूर्वकाल एक सर्व जरत्
पुराण नव केवल इत्येते सुवन्ताः समानाधिकरणेन सुपा सह समस्यन्ते,
तत्पुरुषश्च समासो भवति । भिन्नप्रवृत्तिनिमित्तस्य शब्दस्यैकस्मिन्नर्थे वृत्तिः
सामानाधिकरण्यम् । पूर्वकाल इत्यर्थनिर्देशः, परिशिष्टानां स्वरूपग्रहणम् ।
पूर्वकालो ऽपरकालेन समस्यते । स्नातानुलिप्तः । कृष्टसमीकृतम् । दग्ध-
प्रकृतम् । एकशाटी । एकभिन्ना । सर्वदेवाः । सर्वमनुष्याः । जरदुस्ती ।
जरदृष्टिः । जरदृत्तिः । पुराणात्रम् । पुराणावसथम् । नवात्रम् । नवाव-
सथम् । केवलात्रम् । समानाधिकरणेनेति किम् । एकस्याः शाटी ॥

दिक्संख्ये संज्ञायाम् ॥ ५० ॥

समानाधिकरणेनेत्यापादसमाप्तेरनुवर्तते । दिग्वाचिनः शब्दाः
संख्या च समानाधिकरणेन सुवन्तेन सह समस्यन्ते, तत्पुरुषश्च समासो
भवति, संज्ञायां विषये । पूर्वेषुकामशमी । अपरेषुकामशमी । संख्या ।
पञ्चाम्राः । सप्तर्षयः । संज्ञायामिति किम् । उत्तरा वृत्ताः । पञ्च
ब्राह्मणाः ॥

॥ तद्वितार्थोत्तरपदसमाहारे च ॥ ५१ ॥

दिक्संख्ये इत्यनुवर्तते । तद्वितार्थे विषये उत्तरपदे च परतः समा-
हारे चाभिधेये दिक्संख्ये समानाधिकरणेन सुपा सह समस्येते, तत्पुरुषश्च
समासो भवति । तद्वितार्थे तावत् । पूर्वस्यां शालायां भवः । दिक्पूर्वप-
दादसंज्ञायां जः । पौर्वशालः । आपरशालः । उत्तरपदे । पूर्वशालाप्रियः ।
अपरशालाप्रियः । समाहारे दिक्शब्दो न संभवति । संख्या तद्वितार्थे ।
पाञ्चनापितिः । पाञ्चकपालः । उत्तरपदे । पाञ्चगवधनो, दशगवधनः ।

समाहारे । पञ्चफली । दशपूनी । पञ्चकुमारि । दशकुमारि । स नपुंसकमिति नपुंसकत्वं, द्वस्वा नपुंसके प्रातिपदिकस्येति द्वस्वत्वम् ॥

संख्यापूर्वा द्विगुः ॥ ५२ ॥

तद्वितीयोत्तरपदसमाहारे चेत्यत्र यः संख्यापूर्वः समासः स द्विगुसंज्ञो भवति । तद्वितीयं तावत् । पञ्चसु कपालेषु संस्कृतः, पञ्चकपालो, दशकपालः । संस्कृतं भक्षा इतीहाण, तस्य द्विगोर्लुगनपत्ये इति लुक् । उत्तरपदे । पञ्चनावप्रियः । नावो द्विगोरिति समासान्तो भवति । समाहारे । पञ्चपूनी । द्विगोरिति डीब् भवति । द्विगुप्रदेशा द्विगोरित्येवमादयः ॥

कुत्सितानि कुत्सनैः ॥ ५३ ॥

कुत्सितवाचीनि सुबन्तानि कुत्सनवचनैः सुबन्तैः सह समस्यन्ते, तत्पुरुषश्च समासो भवति । शब्दप्रवृत्तिनिमित्तकुत्सायामयं समास इष्यते । विशेषणं विशेष्येति परनिपाते प्राप्ते विशेष्यस्य पूर्व निपातार्थ आरम्भः । वैयाकरणखसूचिः । निष्प्रतिभ इत्यर्थः । याज्ञिककितवः । अयाज्ययाजनवृष्णापरः । मीमांसकदुर्दुरुटः । नास्तिकः । कुत्सितानीति किम् । वैयाकरणश्चैरः । नह्यत्र वैयाकरणत्वं कुत्स्यते । कुत्सनैरिति किम् । कुत्सितो ब्राह्मणः ॥

पापाणके कुत्सितैः ॥ ५४ ॥

पापाणकशब्दो कुत्सनाभिधायिनौ तयोः पूर्वेण समासे परनिपातः प्राप्तः पूर्वनिपातार्थमिदमारभ्यते । पाप अणक एते सुबन्ते कुत्सितवचनैस्सह समस्यन्ते, तत्पुरुषश्च समासो भवति । पापनापितः । पापकुलालः । अणकनापितः । अणककुलालः ॥

उपमानानि सामान्यवचनैः ॥ ५५ ॥

उपमीयतेनेत्युपमानम् । उपमानवाचीनि सुबन्तानि सामान्यवचनैः सुबन्तैः सह समस्यन्ते, तत्पुरुषश्च समासो भवति । उपमानोपमे-

ययोः साधारणो धर्मः सामान्यं तद्विशिष्टोपमेयवचनैरयं समासः । शस्त्रीव
श्यामा, शस्त्रीश्यामा देवदत्ता । कुमुदश्येनी । हंसगद्गदा । न्यग्रोधपरिम-
ण्डला । उपमानानीति किम् । देवदत्ता श्यामा । सामान्यवचनैरिति
किम् । फालादिव तन्दुलाः । पर्वतादिव बलाहकाः ।

उपमितं व्याघ्रादिभिः सामान्याप्रयोगे ॥ ५६ ॥

उपमेयमुपमितं तद्वाचि सुबन्तं व्याघ्रादिभिः सामर्थ्याद् उपमान-
वचनैः सह समस्यते, तत्पुरुषश्च समासो भवति, न चेत्सामान्यवाची
शब्दः प्रयुज्यते । विशेषणं विशेष्येणेति परनिपाते प्राप्ते विशेष्यस्य पूर्व-
निपातार्थे आरम्भः । पुरुषोऽयं व्याघ्र इव पुरुषव्याघ्रः । पुरुषसिंहः । सामा-
न्याप्रयोग इति किम् । पुरुषो व्याघ्र इव शूरः । व्याघ्र । सिंह । चतु । चपभ ।
चन्दन । वृत्त । वृष । वराह । हस्तिन् । कुञ्जर । रुरु । पृषत । पुण्डरीक ।
बलाहक । आकृतिगणश्चायम् । तेनेदमपि भवति । मुखपद्मम् । मुखकमलम् ।
करकिसलयम् । पार्थिवचन्द्रः । इत्येवमादि ॥

विशेषणं विशेष्येण बहुलम् ॥ ५७ ॥

भेदकं, विशेषणं, भेदां, विशेष्यम् । विशेषणवाचि सुबन्तं विशेष्य-
वाचिना समानाधिकरणेन सुबन्तेन सह बहुलं समस्यते, तत्पुरुषश्च स-
मासो भवति । नीलोत्पलम् । रक्तोत्पलम् । बहुलवचनं व्यवस्यार्थम् । क
चित्रित्यसमास एव । कृष्णसर्पः । लोहितशालिः । क चित्र भवत्येव । रामो
जामदग्न्यः । अर्जुनः कार्तवीर्यः । क चिद्विकल्पः । नीलमुत्पलम् । नीलो-
त्पलम् । विशेषणमिति किम् । तत्तकः सर्पः । विशेष्येणेति किम् ।
लोहितस्तत्तकः ॥

पूर्वापरप्रथमचरमजघन्यसमानमध्यमध्यमवीराश्च ॥ ५८ ॥

पूर्व अपर प्रथम चरम जघन्य समान मध्य मध्यम वीर इत्येते सुबन्ताः
समानाधिकरणेन सुप्ता सह समस्यन्ते, तत्पुरुषश्च समासो भवति । पू-
र्वपुरुषः । अपरपुरुषः । प्रथमपुरुषः । चरमपुरुषः । जघन्यपुरुषः । समान-
पुरुषः । मध्यपुरुषः । मध्यमपुरुषः । वीरपुरुषः । पूर्वस्यैवायं प्रपञ्चः ॥

श्रेण्यादयः कृतादिभिः ॥ ५८ ॥

श्रेण्यादयः सुवन्ताः कृतादिभिः समानाधिकरणैः सह समस्यन्ते, तत्पुरुषश्च समासो भवति ॥ श्रेण्यादिषु च्यर्थवचनम् ॥ * ॥ अश्रेणयः श्रेणयः कृताः । श्रेणिकृताः । एककृताः । श्रेण्यादयः पठन्ते । कृतादिरा-
कृतिगणः । च्यन्तानां तु कुगतिप्रादय इत्यनेन नित्यसमासः । श्रेणीकृताः ।
श्रेणि । एक । पूग । कुण्ड । राशि । विशिख । निचय । निधान । इन्द्र । देव ।
मुण्ड । भूत । श्रवण । वदान्य । अध्यापक । ब्राह्मण । क्षत्रिय । पटु ।
पण्डित । कुशल । चपल । निपुण । कृपण । श्रेण्यादिः ॥ कृत । मित । मत ।
भूत । उक्त । समाज्ञात । समान्नात । समाख्यात । संभावित । अवधा-
रित । निराकृत । अवकल्पित । उपकृत । उपाकृत । इति कृतादिः ॥

क्तेन नञ्विशिष्टेनानञ् ॥ ६० ॥

नञैव विशेषो यस्य सर्वमन्यत्प्रकृत्यादिकं तुल्यं तन्नञ्विशिष्टं, तेन नञ्विशिष्टेन क्तान्तेन समानाधिकरणेन सह अनञ् क्तान्तं समस्यते, त-
त्पुरुषश्च समासो भवति । कृतं च तदकृतं च, कृताकृतम् । भुक्ताभुक्तम् ।
पीतापीतम् । उदितानुदितम् । नुडिटौ तद्वक्तृत्वाच्चैव भेदकौ । अशिता-
नशितेन जीवति । क्लिष्टाक्लिशितेन वर्तते ॥ कृतापकृतादीनामुपसंख्या-
नम् ॥ * ॥ कृतापकृतम् । भुक्तविभुक्तम् । पीतविपीतम् । गतप्रत्यागतम् ।
यातानुयातम् । क्रयाक्रयिका । पुटापुटिका । फलाफलिका । मानोन्मा-
निका ॥ समानाधिकरणाधिकारे शाकपार्थिवादीनामुपसंख्यानमुत्तरपदलो-
पश्च ॥ * ॥ शाकप्रधानः पार्थिवः । शाकपार्थिवः । कुतपसौश्रुतः ।
अजातौत्त्वलिः ॥

सन्महत्परमोत्तमोत्कृष्टाः पूज्यमानैः ॥ ६१ ॥

सत् महत् परम उत्तम उत्कृष्ट इत्येते पूज्यमानैः सह समस्यन्ते, तत्पुरुषश्च समासो भवति । पूज्यमानैरिति वचनात् पूजावचनाः सदादयो विज्ञायन्ते । सत्पुरुषः । महापुरुषः । परमपुरुषः । उत्तमपुरुषः । उत्कृष्ट-
पुरुषः । पूज्यमानैरिति किम् । उत्कृष्टो गौः कर्द्वमात् ॥

वृन्दारकनागकुञ्जरैः पूज्यमानम् ॥ ६२ ॥

वृन्दारक नाग कुञ्जर इत्येतैः सह पूज्यमानवाचि सुबन्तं समस्यते, तत्पुरुषश्च समासो भवति । पूज्यमानमिति वचनाद् वृन्दारकादयः पूजावचना गृह्यन्ते । गोवृन्दारकः । अश्ववृन्दारकः । गोनागः । अश्वनागः । गोकुञ्जरः । अश्वकुञ्जरः । पूज्यमानमिति किम् । सुसीमो नागः ॥

कतरकतमौ जातिपरिप्रश्ने ॥ ६३ ॥

कतरकतमौ जातिपरिप्रश्ने वर्त्तमानौ समर्थेन सुपा सह समस्यते, तत्पुरुषश्च समासो भवति । कतरकठः । कतरकालापः । कतमकठः । कतमकालापः । ननु कतमशब्दस्तावज्जातिपरिप्रश्नएव व्युत्पादितः, कतरशब्दोऽपि साहचर्यात्तदर्थवृत्तिरेव गृहीष्यते, किं जातिपरिप्रश्नग्रहणेन । एवं तर्ह्येतज्ज्ञापयति कतमशब्दोऽन्यत्रापि वर्त्तत इति । तथा च प्रत्युदाहरणं, कतरो भवतोर्द्वैवदत्तः । कतमो भवतां देवदत्तः ॥

किं क्षेपे ॥ ६४ ॥

किमित्येतत् क्षेपे गम्यमाने सुपा सह समस्यते, तत्पुरुषश्च समासो भवति । किंराजा, यो न रक्षति । किंसखा, योभिद्रुहति । किंगौ, यो न वहति । किमः क्षेपे इति समासान्तो न भवति । क्षेपइति किम् । को राजा पाटलिपुत्रे ॥

पोटायुवतिस्तोककतिपयगृष्टिधेनुवशावेहद्वष्कय-

णीप्रवक्तृश्रोत्रियाध्यापकधूर्तैर्जानिः ॥ ६५ ॥

उभयव्यञ्जना, पोटेत्यभिधीयते । * गृष्टि, रेकवारप्रसूता । धेनुः, प्रत्यग्रप्रसूता । वशा, वन्ध्या । वेह, दूर्भपातिनी । बष्कयणी, तरुणवत्सा । पोटादिभिः सह जातिवाचि सुबन्तं समस्यते, तत्पुरुषश्च समासो भवति । इभपोटा । इभयुवतिः । अग्निस्तोकः । उदशिवत्कतिपयम् । गोगृष्टिः । गोधेनुः । गोवशा । गोवेहत् । गोबष्कयणी । कठप्रवक्ता । कठश्रो-

* युवतिर्नवयौवना स्त्री । स्तोकमल्पपर्यायः । कतिपयं च । इत्यधिकं क्वचित् ।

त्रियः । कठाध्यापकः । कठधूर्तः । जातिरिति किम् । देवदत्तः प्रवक्ता ।
धूर्तग्रहणमकुत्सार्थम् ॥

प्रशंसावचनैश्च ॥ ६६ ॥

जातिरिति वर्तने । जातिवाचि सुबन्तं प्रशंसावचनैः सह सम-
स्यते, तत्पुरुषश्च समासो भवति । रुद्धिशब्दाः प्रशंसावचना गृह्यन्ते
मतल्लिकादयस्ते च विशिष्टलिङ्गत्वादित्यलिङ्गेऽपि जातिशब्दे स्वलिङ्गा-
पादाना एव समानाधिकरणा भवन्ति । गोप्रकाण्डम् । अश्वप्रकाण्डम् ।
गोमतल्लिका । अश्वमतल्लिका । गोमचर्चिका । अश्वमचर्चिका । जा-
तिरिति किम् । कुमारी मतल्लिका ॥

युवा खलतिपलितवलिनजरतीभिः ॥ ६७ ॥

खलत्यादिभिः समानाधिकरणैः सह युवशब्दः समस्यते, तत्पु-
रुषश्च समासो भवति । जरतीभिरिति स्त्रीलिङ्गनिर्देशः 'प्रातिपदिकग्र-
हणे लिङ्गविशिष्टस्यापि ग्रहण'मिति ज्ञापनार्थः । युवा खलतिः, युवख-
लतिः । युवतिः खलती, युवखलती । युवा पलितः, युवपलितः । युव-
तिः पलिता, युवपलिता । युवा वलिनः, युववलिनः । युवतिर्वलिना, यु-
ववलिना । युवा जरन्, युवजरन् । युवतिर्जरती, युवजरती ॥

कृत्यतुल्याख्या अजात्या ॥ ६८ ॥

कृत्यप्रत्ययान्तास्तुल्यपर्यायाश्च सुबन्ता अजातिवचनेन समस्यन्ते,
तत्पुरुषश्च समासो भवति । भोज्योष्णम् । भोज्यलवणम् । पानीयशीत-
म् । तुल्याख्याः । तुल्यश्वेतः । तुल्यमहान् । सदृशश्वेतः । सदृशमहान् ।
अजात्येति किम् । भोज्य औदनः ॥

वर्णो वर्णेन ॥ ६९ ॥

वर्णविशेषवाचि सुबन्तं वर्णविशेषवाचिना सुबन्तेन समानाधिक-
रणेन सह समस्यते, तत्पुरुषश्च समासो भवति । कृष्णसारङ्गः । लोहि-
तसारङ्गः । कृष्णशबलः । लोहितशबलः । अवयवद्वारेण कृष्णशब्दः स-
मुदाये वर्तमानः समानाधिकरणो भवति ॥

कुमारः श्रमणादिभिः ॥ ७० ॥

कुमारशब्दः श्रमणादिभिः सह समस्यते, तत्पुरुषश्च समासे भवति । येन स्त्रीलिङ्गाः पठ्यन्ते श्रमणा प्रव्रजिता कुलटेत्येवमादयस्तेः सह स्त्रीलिङ्ग एव कुमारशब्दः समस्यते, ये तु पुंलिङ्गा अध्यापको ऽभिरूपकः पण्डित इति, तैरुभयथा, प्रातिपदिकग्रहणे लिङ्गविशिष्टस्यापि ग्रहणमिति । कुमारी श्रमणा, कुमारश्रमणा । श्रमणा । प्रव्रजिता । कुलटा । गर्भिणी । तापसी । दासी । बन्धकी । अध्यापक । अभिरूपक । पण्डित । पटु । मृदु । कुशल । चपल । निपुण ॥

चतुष्पादो गर्भिण्या ॥ ७१ ॥

चतुष्पाद्वाचिनः सुवन्ता गर्भिणीशब्देन समस्यन्ते, तत्पुरुषश्च समासे भवति । गोगर्भिणी । अजागर्भिणी ॥ चतुष्पाज्जातिरिति वक्तव्यम् ॥ * ॥ इह मा भूत् । कालाक्षी गर्भिणी । स्वास्तिमती गर्भिणी । चतुष्पाद इति किम् । ब्राह्मणी गर्भिणी ॥

मयूरव्यंसकादयश्च ॥ ७२ ॥

समुदाया एव निपात्यन्ते । मयूरव्यंसकादयः शब्दास्तत्पुरुषसंज्ञा भवन्ति । चकारो ऽवधारणार्थः । परममयूरव्यंसक इति समासान्तरं न भवति मयूरव्यंसकः । छात्रव्यंसकः । काम्बोजमुण्डः । यवनमुण्डः । कुन्दसि । हस्तेष्ट्य । पादेष्ट्य । लाङ्गुलेष्ट्य । पुनर्दाय ॥ एहीडादयो ऽन्यपदार्थे ॥ एहीडम्, एहियवं वर्त्तते । एहिवाणिजा क्रिया । अपेहिवाणिजा । प्रेहिवाणिजा । एहिस्वागता । अपेहिस्वागता । प्रेहिस्वागता । एहिद्वितीया । अपेहिद्वितीया । प्रोहकटा । अपोहकटा । प्रोहकर्दमा । अपोहकर्दमा । उद्वरचूडा । आहरचेला । आहरवसना । आहरवनिता । कृन्तविचक्षणा । उद्वरोत्सृजा । उद्वमविधमा । उत्पचविपचा । उत्पतनिपता । उच्चावचम् । उच्चनीचम् । अचितोपचितम् । अवचितपराचितम् । निश्चप्रचम् । अकिंचनम् । स्वात्वाकालकः । पीत्वास्थिरकः । भुत्वासुहितः ।

प्राप्यपारपीयान् । उत्पत्त्यव्याकुला । निपत्त्यरोहिणी । निषण्णश्यामा । अपे-
हिप्रघसा । इहपञ्चमी । इहद्वितीया ॥ जहि कर्मणा बहुलमाभीक्ष्ण्ये कर्त्तारं
चाभिदधाति ॥ जहिजोडः । उज्जहिजोडः । जहिस्तम्बः । उज्जहिस्तम्बः ॥
आख्यातमाख्यातेन क्रियासातत्ये ॥ अशनीतपिबता । पचतभृज्जता । खाद-
तमोदता । खादताचमता । आहरनिवपा । आवपनिष्किरा । उत्पचवि-
पचा । भिन्द्विलवणा । छिन्द्विविचक्षणा । पचलवणा । पचप्रकूटा । अवि-
हितलक्षणस्तत्पुरुषो मयूरव्यंसकादिषु द्रष्टव्यः ॥

इति श्रीजयादित्यविरचितायां काशिकायाम्वृत्तौ द्वितीयाध्यायस्य
प्रथमः पादः ॥

अथ द्वितीयाध्यायस्य द्वितीयः पादः ।

पूर्वापराधरोत्तरमेकदेशिनैकाधिकरणे ॥ १ ॥

एकदेशो ऽस्यास्तीत्येकदेशी अवयवी, तद्वाचिना सुबन्तेन सह
पूर्वापराधरोत्तरशब्दाः सामर्थ्यादेकदेशवचनाः समस्यन्ते, तत्पुरुषश्च समा-
सो भवति । एकाधिकरणग्रहणमेकदेशिनो विशेषणम्, एकं चेदधिकरण-
मेकद्रव्यमेकदेशि भवति । षष्ठीसमासापवादोऽयं योगः । पूर्वं कायस्य,
पूर्वकायः । अपरकायः । अधरकायः । उत्तरकायः । एकदेशिनेति किम् ।
पूर्वं नाभेः कायस्य * । एकाधिकरणइति किम् । पूर्वं क्वात्राणामामन्त्रय ।
कथं मध्याह्नः सायाह्न इति । संख्याविसायपूर्वस्याह्नस्येति ज्ञापकात्सर्व-
णैकदेशशब्देनाह्नः समासो भवति ॥

अर्द्धं नपुंसकम् ॥ २ ॥

एकदेशिनैकाधिकरणे इति वर्त्तते । समप्रविभागे ऽर्धशब्दो नपुंस-
कमाविष्टलिङ्गस्तस्येदं ग्रहणम् । अर्द्धमित्येतद् नपुंसकमेकदेशिनैकाधिकर-
णेन समस्यते, तत्पुरुषश्च समासो भवति । षष्ठीसमासापवादोऽयं योगः ।

* अत्र 'नाभि'शब्देन सह समासो न भवति । इति पुस्तकान्तरे ऽधिकम् ।

अर्द्धं पिप्पल्याः, अर्द्धपिप्पली । अर्द्धकोशातकी । नपुंसकमिति किम् ।
ग्रामार्द्धः । नगरार्द्धः । एकदेशिनेत्येव । अर्द्धं पशोर्देवदत्तस्य । देवदत्तेन
सह समासे न भवति । एकाधिकरणइत्येव । अर्द्धं पिप्पलीनाम् ॥

द्वितीयतृतीयचतुर्थतुर्याण्यन्यतरस्याम् ॥ ३ ॥

एकदेशिनैकाधिकरणइति वर्तते । षष्ठीसमासापवादोऽयं योगः ।
अन्यतरस्यां ग्रहणात् सोऽपि भवति । पूरणेति प्रतिषेधश्चात एवान्यतरस्यां-
ग्रहणसामर्थ्याच्च प्रवर्तते । द्वितीयादीनि शब्दरूपाणि एकदेशिनैकाधिक-
रणेन सहान्यतरस्यां समस्यन्ते, तत्पुरुषश्च समासे भवति । द्वितीयं
भित्तायाः, द्वितीयभित्ता । षष्ठीसमासपक्षे भित्ताद्वितीयं वा । तृतीयं
भित्तायाः, तृतीयभित्ता । भित्तातृतीयं वा । चतुर्थं भित्तायाः, चतुर्थभित्ता ।
भित्ताचतुर्थं वा । तुर्यं भित्तायाः, तुर्यभित्ता । भित्तातुर्यं वा । तुरीयशब्द-
स्यापीष्यते ॥ तुरीयं भित्तायाः, तुरीयभित्ता । भित्तातुरीयं वा * । एकदे-
शिनेत्येव । द्वितीयं भित्ताया भित्तुकस्य । एकाधिकरणइत्येव । द्वितीयं
भित्ताणाम् ॥

प्राप्तापन्ने च द्वितीयया ॥ ४ ॥

एकदेशिनैकाधिकरणइति निवृत्तम् । द्वितीयासमासे प्राप्ते वचन-
मिदम् । विधानसामर्थ्यात्सोऽपि भवति । प्राप्त आपन्न इत्येतौ द्वितीयान्तेन
सह समस्येते, तत्पुरुषश्च समासे भवति । प्राप्तो जीविकां, प्राप्तजीविकः ।
जीविकाप्राप्त इति वा । आपन्नो जीविकाम्, आपन्नजीविकः । जीवि-
कापन्न इति वा ॥

कालाः परिमाणिना ॥ ५ ॥

परिमाणमस्यास्तीति परिमाणी तद्वाचिना सुबन्तेन सह साम-
र्थ्यात्परिमाणवचनाः कालशब्दाः समस्यन्ते, तत्पुरुषश्च समासे भवति ।
षष्ठीसमासविषये योगारम्भः † । मासे जातस्य, मासजातः । संवत्सरजातः ।
द्व्यहजातः । त्र्यहजातः ॥

* तुरीयशब्दस्येत्यारभ्य भित्तातुरीयं वेत्यन्तः पाठो बहुषु पुस्तकेषु नोपलभ्यते ।

† षष्ठीसमासापवादो ऽयं योगः इति पा० २ ।

नञ् ॥ ६ ॥

नञ् समर्थेन सुबन्तेन सह समस्यते, तत्पुरुषश्च समासो भवति ।
न ब्राह्मणो, ऽब्राह्मणः । अवृषलः ॥ नजो नलोपस्तिङि क्षेपे ॥ * ॥ अ-
पचसि त्वं जाल्म * ॥

ईषदकृता ॥ ७ ॥

ईषदित्ययं शब्दो ऽकृदन्तेन सुपा सह समस्यते, तत्पुरुषश्च समासो
भवति ॥ ईषदुणवचनेनेति वक्तव्यम् ॥ * ॥ ईषत्कडारः । ईषत्पिङ्गलः ।
ईषद्विकटः । ईषदुचतः । ईषत्पीतम् । ईषद्रक्तम् † । गुणवचनेनेति किम् ।
इह न भवति । ईषद्गार्थः ॥

षष्ठी ॥ ८ ॥

षष्ठ्यन्तं सुबन्तं समर्थेन सुबन्तेन सह समस्यते, तत्पुरुषश्च समासो
भवति । राज्ञः पुरुषो, राजपुरुषः । ब्राह्मणकम्बलः ॥ कृद्योगा च षष्ठी
समस्यतइति वक्तव्यम् ॥ * ॥ इध्मप्रव्रश्चनः । पलाशशातनः । किमर्थमि-
दमुच्यते । 'प्रतिपदविधाना षष्ठी न समस्यते' इति वक्ष्यति, तस्यायं
पुरस्तादपकर्षः ॥

याजकादिभिश्च ॥ ९ ॥

पूर्वेण समासः सिद्ध एव तस्य कर्तरि चेति प्रतिषेधे प्राप्ते वचन-
मिदमारभ्यते प्रतिप्रसवार्थम् । याजकादिभिः सह षष्ठी समस्यते, तत्पु-
रुषश्च समासो भवति । ब्राह्मणयाजकः । क्षत्रिययाजकः । याजक । पूज-
क । परिचारक । परिषेचक ‡ । स्नातक । अध्यापक । उत्सादक । उदु-
र्त्तक § । होतृ । पोतृ । भर्तृ । रथगणक । पत्तिगणक ॥ तत्स्यैश्च

* नजो नलोपेत्यारभ्य जाल्मेत्यन्तः पाठो बहुषु पुस्तकेषु नोपलभ्यते ॥

† अत्र 'अकृतेति किम् । ईषदुभुक्तम्' । इत्यधिकं कुत्र चित् ।

‡ परिवेषकेति पाठान्तरम् ॥

§ हर्तृ, वर्तक, इत्यधिकौ क्व चित् ॥

गुणैः षष्ठी समस्यतइति वक्तव्यम् ॥ * ॥ चन्द्रनगन्धः । कपित्थरसः ॥
गुणात्तरेण तरलोपश्चेति वक्तव्यम् ॥ * ॥ सर्वेषां श्वेततरः, सर्वश्वेतः ।
सर्वेषां महत्तरः, सर्वमहान् । 'न निर्धारणे' इति प्रतिषेधे प्राप्ते वच-
नमिदम् । सर्वशुक्ला गौः * ॥

न निर्धारणे ॥ १० ॥

पूर्वेण समासे प्राप्ते प्रतिषेध आरभ्यते । निर्धारणे या षष्ठी सा
न समस्यते । जातिगुणक्रियाभिः समुदायादेकदेशस्य पृथक्करणं निर्धार-
णम् । क्षत्रियो मनुष्याणां शूरतमः । कृष्णा गवां संपन्नतीरतमा । धाव-
न्नध्वगानां शीघ्रतमः ॥ प्रतिपदविधाना च षष्ठी न समस्यतइति वक्त-
व्यम् ॥ * ॥ सर्पिषो ज्ञानम् । मधुनो ज्ञानम् † ॥

पूरणगुणसुहितार्थसद्व्ययतव्यसमानाधिकरणेन ॥ ११ ॥

पूरणगुणसुहितार्थं सद् अव्यय तव्य समानाधिकरण इत्येतैः सह
षष्ठी न समस्यते । अर्थशब्दः प्रत्येकमभिसंबध्यते, तेन स्वरूपविधिर्न
भवति । पूरणार्थे । द्वात्राणां पञ्चमः । द्वात्राणां दशमः । गुण । ब-
लाकायाः शौक्यम् । काकस्य कार्ण्यम् । सुहितार्थास्तृप्त्यर्थाः । फलानां
सुहितः । फलानां तृप्तः । सत् । ब्राह्मणस्य कुर्वन् । ब्राह्मणस्य कुर्वा-
णः । अव्यय । ब्राह्मणस्य कृत्वा । ब्राह्मणस्य हृत्वा । तव्य । ब्राह्म-
णस्य कर्तव्यम् । तव्यता सानुबन्धकेन समासो भवत्येव । ब्राह्मणकर्त-
व्यम् । समानाधिकरण । शुकस्य माराविदस्य । राज्ञः पाटलिपुत्रकस्य ।
पाणिनेः सूत्रकारस्य । किं च स्यात् । पूर्वनिपातस्यानियमः स्यात् । अन-
न्तरायां तु प्राप्तौ प्रतिषिद्धायां विशेषणं विशेष्येणेति भवत्येव समासः ।
पूर्वनिपातश्च तदा नियोगतो विशेषणस्यैव ‡ ॥

क्तेन च पूजायाम् ॥ १२ ॥

* गुणात्तरेणेत्यारभ्य सर्वशुक्ला गौरित्यन्तः पाठो बहुषु पुस्तकेषु न दृश्यते ॥

† ज्ञो ऽविदर्थस्य करणे इति षष्ठीति क्व चिदधिकमत्र ॥

‡ अनन्तरायामित्यारभ्य विशेषणस्यैवेत्यन्तः पाठो बहुषु पुस्तकेषु न दृश्यते ।

मतिबुद्धिपूजार्थेभ्यश्चेति वक्ष्यति तस्येदं ग्रहणम् । पूजाग्रहणमुप-
लक्षणार्थम् । क्तो यः पूजायां विहितस्तेन पृष्ठी न समस्यते । राज्ञां
मतः । राज्ञां बुद्धः । राज्ञां पूजितः । पूजायामिति किम् । क्वात्रस्य हसि-
तं, क्वात्रहसितम् ॥

अधिकरणवाचिना च ॥ १३ ॥

‘क्तो ऽधिकरणे च धौव्यगतिप्रत्यवसानार्थेभ्यः’ इति वक्ष्यति, त-
स्येदं ग्रहणम् । अधिकरणवाचिना क्तेन पृष्ठी न समस्यते । इदमेवां या-
तम् । इदमेवां भुक्तम् ॥

कर्मणि च ॥ १४ ॥

क्तेनेति निवृत्तम् । कर्मग्रहणं पृष्ठीविशेषणम् । कर्मणि च या
पृष्ठी सा न समस्यते । उभयप्रातौ कर्मणीति पृष्ठ्या इदं ग्रहणम् । आ-
श्वर्या गवां दोहो ऽगोपालकेन * । रोचते ओदनस्य भोजनं देवदत्तेन ।
साधु खलु पयसः पानं देवदत्तेन । विचित्रा सूत्रस्य कृतिः पाणिनिना ॥

तृजकाभ्यां कर्तरि ॥ १५ ॥

कर्तृग्रहणं पृष्ठीविशेषणम् । कर्तरि या पृष्ठी सा तृचा ऽकेन च
सह न समस्यते । भवतः शायिका । भवत आसिका । भवतो ऽयगामि-
का । तृच् कर्तर्येव विधीयते, तत्प्रयोगे कर्तरि पृष्ठी नास्ति । तस्मात्तृज-
ग्रहणमुत्तरार्थम् । कर्तरीति किम् । इदुभक्तिकां मे धारयसि ॥

कर्तरि च ॥ १६ ॥

कर्तरि च यौ तृजकौ ताभ्यां सह पृष्ठी न समस्यते । सामर्थ्या-
दकस्य विशेषणार्थं कर्तृग्रहणमितरत्र व्यभिचाराभावात् । अपां स्रष्टा ।
पुरां भेत्ता । वज्रस्य भर्ता । ननु च भर्तृशब्दे ह्ययं याजकादिषु पठ्य-
ते † । संबन्धिशब्दस्य पतिपर्यायस्य तत्र ग्रहणम् ‡ । अकः खल्वपि ।

* अशिक्षितेन गोपालेनेति पाठान्तरम् ।

† पठ्यते इत्यस्याग्रे तत्र पाठसामर्थ्यात्समासेन भवितव्यम् । नैतदस्ति’ इति क्व
चिदधिकम् ।

‡ ग्रहणमित्यस्याग्रे ‘बृह तु क्रियाशब्दस्य’ इति पाठः कुत्र चिदधिकः ।

आदनस्य भोजकः । सक्तूनां पायकः ॥

नित्यं क्रीडाजीविकयोः ॥ १७ ॥

नेति निवृत्तं न वृजकौ । नित्यं समासो विधीयते । क्रीडायां जी-
विकायां च नित्यं षष्ठी समस्यते, तत्पुरुषश्च समासो भवति । वृ-
क्रीडाजीविकयोर्नास्तीत्येक एवोदाह्रियते । उद्दालकपुष्पभञ्जिका ।
वारणपुष्पप्रचायिका । जीविकायाम् । दन्तलेखकः । नखलेखकः । क्रीडा-
जीविकयोरिति किम् । आदनस्य भोजकः ॥

कुगतिप्रादयः ॥ १८ ॥

नित्यमिति वर्तते । कुशब्देऽव्ययं दृश्यते, गत्यादिसाहचर्यात्, न
द्रव्यवचनः । कुगतिप्रादयः समर्थेन शब्दान्तरेण सह नित्यं समस्यन्ते, त-
त्पुरुषश्च समासो भवति । कुः पापार्थः । कुपुरुषः । गति । उररीकृतम् ।
यदूरीकरोति । प्रादयः । दुर्निन्दायाम् । दुष्पुरुषः । स्वती पूजायाम् ।
सुपुरुषः । अतिपुरुषः । आडीपदर्थः । आपिङ्गलः । प्रायिकं चैतदुपाधिव-
चनम्, अन्यत्रापि हि समासो दृश्यते । कोष्णम् । कदुष्णम् । कवोष्णम् ।
दुष्कृतम् । अतिस्तुतम् । आवदुम् । इति ॥ प्रादयो गतादर्थे प्रथम-
या ॥ * ॥ प्रगत आचार्यः, प्राचार्यः । प्रान्तेवासी ॥ अत्यादयः क्रान्ता-
दर्थे द्वितीयया ॥ * ॥ अतिक्रान्तः खट्वाम्, अतिखट्वः । अतिमालः ॥
अवादयः क्लृष्टादर्थे तृतीयया ॥ * ॥ अवक्लृष्टः कोकिलया, अवकोकिलः ॥
पर्यादयो ग्लानादर्थे चतुर्थ्या ॥ * ॥ परिग्लानोऽध्ययनाय, पर्यध्ययनः ।
अलं कुमार्यै, अलंकुमारिः ॥ निरादयः क्रान्तादर्थे पञ्चम्या ॥ * ॥ नि-
ष्क्रान्तः कौशाम्याः, निष्कौशाम्बिः । निर्वाणसिः ॥ इवेन सह समासो
विभक्त्यलोपः पूर्वपदप्रकृतिस्वरत्वं च वक्तव्यम् ॥ * ॥ वाससीइव ॥ प्रा-
दिप्रसङ्गे कर्मप्रवचनीयानां प्रतिषेधो वक्तव्यः ॥ * ॥ वृत्तं प्रति विक्रो-
तते विद्युत् । साधुर्देवदत्तो मातरं प्रति ॥

उपपदमतिङ् ॥ १९ ॥

नित्यमिति वर्तते । उपपदमतिङन्तं समर्थेन शब्दान्तरेण सह

समस्यते नित्यं, तत्पुरुषश्च समासो भवति । कुम्भकारः । नगरकारः ।
अतिङिति किम् । एधानाहारको व्रजति । ननु च सुप् सुपेति वर्तते, तत्र
कुनस्तिङन्तेन सह समासप्रमङ्गः । एवं तर्हि ज्ञापयति एतयोर्योगयोः सुप्
सुपेति न संबध्यतइति । तेन गतिकारकोपपदानां कृद्धिः सह समासवचनं
प्राक्सुबुत्पत्तेरित्येतदुपपन्नं भवति । अश्वक्रीती । धनक्रीती ॥

अमैवाव्ययेन ॥ २० ॥

पूर्वणैव समासे सिद्धे नियमार्थं वचनम् । अव्ययेनोपपदस्य यः
समासः सोऽमैव भवति, नान्येन । स्वादुंकारं भुङ्के । संपचंकारं भुङ्के ।
लवणंकारं भुङ्के । अमैवेति किम् । कालसमयवेनासु तुमुन् । कालो भो-
क्तुम् । * एवकारकरणमुपपदविशेषणार्थम् । अमैव यत्तुल्यविधानमुपपदं
तस्य समासो यथा स्यात्, अमा चान्येन च यत्तुल्यविधानं तस्य मा भूत् ।
अग्नेभुक्त्वा । अग्ने भोजम् ॥

तृतीयाप्रभृतीन्यन्यतरस्याम् ॥ २१ ॥

अमैवेत्यनुवर्तते । उपदंशस्तृतीयायामित्यतः प्रभृति यान्युपपदा-
नि तान्यमैवाव्ययेन सहान्यतरस्यां समस्यन्ते, तत्पुरुषश्च समासो भवति ।
उभयत्र विभाषेयम् । यदमैव तुल्यविधानमुपपदं तस्य प्राप्ते, यथोपदंश-
स्तृतीयायामिति । यत्पुनरमा चान्येन च तुल्यविधानं तस्याप्राप्ते, यथा
अव्यये यथाभिप्रेताख्याने कृजः त्क्वाणमुलाविति । मूलकेपदंशं भुङ्के । मू-
लकेनेपदंशं भुङ्के । उच्चैःकारमाचष्टे । उच्चैः कारम् । अमैवेत्येव । पर्या-
प्तिवचनेष्वलमर्थेषु । पर्याप्तो भोक्तुम् । प्रभुर्भोक्तुम् ॥

क्त्वा च ॥ २२ ॥

अमैवेति पूर्वयोगे ऽनुवृत्तं तेनान्यत्र न प्राप्नोतीति वचनमारभ्यते ।
त्क्वाप्रत्ययेन सह तृतीयाप्रभृतीन्युपपदानि अन्यतरस्यां समस्यन्ते, तत्पुरु-
षश्च समासो भवति । उच्चैःकृत्य । उच्चैः कृत्वा । अव्यये यथाभिप्रेता-

* 'समयो भोक्तुम् । वेला भोक्तुम्' । इत्यधिकं क्व चित् ।

ख्याने इति त्काप्रत्ययः । समासपक्षे ल्यबेव । तृतीयाप्रभृतीनीत्येव । अलं
कृत्वा । खलु कृत्वा ॥

शेषो बहुव्रीहिः ॥ २३ ॥

* उपयुक्तादन्यः शेषः । शेषः समासो बहुव्रीहिसंज्ञो भवति ।
कश्च शेषः । यत्रान्यः समासो नोक्तः । वक्ष्यति । अनेकमन्यपदार्थे । चि-
त्रगुः । शबलगुः । कृष्णोत्तरासङ्गः । शेष इति किम् । उन्मत्तगङ्गम् । लोहि-
तगङ्गम् । बहुव्रीहिप्रदेशाः न बहुव्रीहावित्येवमादयः ॥

अनेकमन्यपदार्थे ॥ २४ ॥

अनेकं सुवन्तमन्यपदार्थं वर्तमानं समस्यते, बहुव्रीहिश्च समासो
भवति । प्रथमार्थमेकं वर्जयित्वा सर्वेषु विभक्त्यर्थेषु बहुव्रीहिर्भवति । प्रा-
प्तमुदकं ग्रामं, प्राप्तोदको ग्रामः । ऊढरथो ऽनङ्गान् । उपहृतपशू रुद्रः ।
उद्धृतौदना स्याली । चित्रगुर्देवदत्तः । वीरपुरुषको ग्रामः । प्रथमार्थं तु न
भवति । वृष्टे देवे गतः । अनेकयहयं किम् । बहूनामपि यथा स्यात् ।

सुसूक्ष्मजटकेशेन सुलभाजिनवाससा ।

पुत्री पर्वतराजस्य कुतो हेतोर्विवाहिता † ॥

बहुव्रीहिः समानाधिकरणानामिति वक्तव्यम् ॥ * ॥ व्यधिकरणा-
नां मा भूत् । पञ्चभिर्भुक्तमस्य ॥ अव्ययानां च बहुव्रीहिर्वक्तव्यः ॥ * ॥
उच्चैर्मुखः । नीचैर्मुखः ॥ सप्रम्युपमानपूर्वपदस्योत्तरपदलोपश्च वक्तव्यः ॥ * ॥
कण्ठे स्थितः कालो ऽस्य, कण्ठेकालः । उरसिलोमा । उष्ट्रस्य मुखमिव
मुखं यस्य स, उष्ट्रमुखः । खरमुखः ॥ समुदायविकारपञ्चाश्च बहुव्रीहि-
रुत्तरपदलोपश्चेति वक्तव्यम् ॥ * ॥ केशानां संघातः, केशसंघातः, केशसं-
घातश्चूडा ऽस्य केशचूडः । सुवर्णस्य विकारो ऽलंकारो ऽस्य सुवर्णालंका-
रः ॥ प्रादिभ्यो धातुजस्योत्तरपदस्य लोपश्च वा बहुव्रीहिर्वक्तव्यः ॥ * ॥

* तत्पुरुष इति निवृत्तमिति क्व चिदधिकमत्र ।

† सुसूक्ष्मजटकेशेन सुनताजिनवाससा ।

समन्तशितिरन्ध्रेण द्वयोर्वृत्तौ न सिध्यति ॥ इति पा० २

प्रपतितं पर्यमस्य, प्रपर्यः । प्रपतितं पलाशमस्य, प्रपलाशः ॥ नजो ऽस्त्य-
र्थानां बहुव्रीहिर्वा चोत्तरपदलोपश्च वक्तव्यः ॥ * ॥ अविद्यमानः पुत्रो
यस्य, अपुत्रः । अविद्यमानभार्यः, अभार्यः ॥ सुबधिकारे ऽस्तितीरादीनां
बहुव्रीहिर्वक्तव्यः ॥ * ॥ अस्तितीरा ब्राह्मणी । अस्त्यादयो निपाताः ॥

संख्यया ऽव्ययासन्नादूराधिकसंख्याः संख्येये ॥ २५ ॥

संख्येये या संख्या वर्तते तया सहाव्ययासन्नादूराधिकसंख्याः सम-
स्यन्ते, बहुव्रीहिश्च समासो भवति । अव्यय । उपदशाः । उपविंशाः ।
आसन्नदशाः । आसन्नविंशाः । अदूरदशाः । अदूरविंशाः । अधिकदशाः ।
अधिकविंशाः । संख्या । द्वित्राः । त्रिचतुराः । द्विदशाः । संख्येयेति किम् ।
पञ्च ब्राह्मणाः । अव्ययासन्नादूराधिकसंख्या इति किम् । ब्राह्मणाः
पञ्च । संख्येये इति किम् । अधिका विंशतिर्गवाम् ॥

दिङ्नामान्यन्तराले ॥ २६ ॥

दिशां नामानि दिग्नामानि । दिग्नामानि सुबन्तानि अन्तराले
वाच्ये समस्यन्ते, बहुव्रीहिश्च समासो भवति । दक्षिणस्याश्च पूर्वस्याश्च
दिशोर्यदन्तरालं, दक्षिणपूर्वा दिक् । पूर्वोत्तरा । उत्तरपश्चिमा । पश्चि-
मदक्षिणा ॥ सर्वनाम्नो वृत्तिमात्रे* पुंवद्भावः ॥ * ॥ नामग्रहणं रूढ-
र्थम् । इह मा भूत् । ऐन्द्र्याश्च कौबेर्याश्च दिशोर्यदन्तरालमिति ॥

तच्च तेनेदमिति सरूपे ॥ २७ ॥

तत्रेति सप्तम्यन्तं गृह्यते । तेनेति तृतीयान्तम् । सरूपग्रहणं प्र-
त्येकमभिसंबद्ध्यते । तत्रेति सप्तम्यन्ते सरूपे पदे तेनेति च तृतीयान्ते
इदमित्येतस्मिन्नर्थे समस्यते, बहुव्रीहिश्च समासो भवति । इतिकरण
श्चेह विवक्षार्था लौकिकमर्थमनुसारयति । ततो ग्रहणं प्रहरणं कर्मव्यति-
हारो युद्धं च समासार्थ इति सर्वमितिकरणाल्लभ्यते । यत्तत्रेति निर्दिष्टं
ग्रहणं चेत्तद्वति, यत्तेनेति निर्दिष्टं प्रहरणं चेत्तद्वति, यदिदमिति नि-
र्दिष्टं युद्धं चेत्तद्वति । केशेषुकेशेषु च गृहीत्वा इदं युद्धं वृत्तं, केशाके-

* वृत्तिमात्रे इत्यस्याग्रे पूर्वपदस्येत्यपि कुत्र चित् पाठः ।

शि । कचाकचि । दण्डैश्च दण्डैश्च प्रहृत्य इदं युद्धं वृत्तं, दण्डादण्डि ।
मुशलामुशलि । इच् कर्मव्यतिहारइति इच् समासान्तः, स चाव्ययम् ।
अन्येषामपि दृश्यतइति पूर्वपदस्य दीर्घत्वम् । सरूपयहणं किम् । हलैश्च
मुसलैश्च प्रहृत्य इदं युद्धं वृत्तम् ॥

तेन सहेति तुल्ययोगे ॥ २८ ॥

सहेत्येतच्छब्दरूपं तुल्ययोगे वर्तमानं तेनेति तृतीयान्तेन सह
समस्यते, बहुव्रीहिश्च समासो भवति । सह पुच्छेणागतः, सपुच्छः । स-
च्छात्रः । सकर्मकरः । तुल्ययोगइति किम् । सहेव दशभिः पुच्छैर्भारं व-
हति गर्दभी । विद्यमानैरेव दशभिः पुच्छैर्भारं वहतीत्यर्थः । कथं सकर्मकः
सलोमकः सपत्नक इति । नह्यत्र तुल्ययोगो गम्यते किं तर्हि विद्यमान-
ता । प्रायिकं तुल्ययोगइति विशेषणमन्यत्रापि समासो दृश्यते ॥

चार्ये द्वन्द्वः ॥ २९ ॥

अनेकमिति वर्तते । अनेकं सुबन्तं चार्ये वर्तमानं समस्यते, दु-
न्दुसंज्ञश्च समासो भवति । समुच्चयान्वाचयेतरैतरये, गसमाहाराश्चार्थाः ।
तत्र समुच्चयान्वाचयोरसामर्थ्यान्वास्ति समासः । इतरैतरयोगे समाहारे
च समासो विधीयते । प्लवश्च न्ययोधश्च, प्लवन्त्ययोधौ । धवश्च खदिर-
श्च पलाशश्च, धवखदिरपलाशाः । वाक्च त्वश्च, वाक्त्वचम् । वाग्दृष-
दम् । द्वन्द्वप्रदेशाः द्वन्द्वे चेत्येवमादयः ॥

उपसर्जनं पूर्वम् ॥ ३० ॥

समासइति वर्तते । उपसर्जनसंज्ञकं समासे पूर्वं प्रयोक्तव्यम् ।
पूर्ववचनं परप्रयोगनिवृत्त्यर्थम् । अनियमो हि स्यात् । द्वितीया । कष्ट-
श्रितः । तृतीया । शङ्कुनाखण्डः * । चतुर्थी । यूपदारु । पञ्चमी । वृक-
भयम् । षष्ठी । राजपुरुषः । सप्तमी । अक्षशौण्डः ॥

राजदन्तादिषु परम् ॥ ३१ ॥

* किरिकाण इत्यधिकमत्र क्व चित् ।

पूर्वनिपाते प्राप्ते परप्रयोगार्थं वचनम् । राजदन्तादिषु परमुपस-
र्जनं प्रयोक्तव्यम् । न केवलमुपसर्जनस्य, अन्यस्यापि यथालक्षणं विहितस्य
पूर्वनिपातस्यापवादः परनिपातो विधीयते । दन्तानां राजा, राजदन्तः ।
वनस्याग्रे, अग्रेवणम् । निपातनादलुक् । राजदन्तः । अग्रेवणम् । लिप्त-
वासितम् । नग्नमुषितम् । सिक्तसंमृष्टम् । मृष्टलुञ्चितम् । अवक्लिन्नपक्क-
म् । अर्पितोप्तम् । उप्तगाढम् । पूर्वकालस्य परनिपातः । उलूखलमुसलम् ।
तण्डुलकिण्वम् । दृषदुपलम् । आरग्वायनबन्धकी । चित्ररथबाह्वीकम् ।
आवन्त्यश्मकम् । शूद्रार्यम् । स्वातकराजनौ । विष्वक्सेनार्जुनौ । अतिधु-
वम् । दारगवम् । शब्दार्थौ । धर्मार्थौ । कामार्थौ । अनियमश्चात्रेष्यते ।
अर्थशब्दौ । अर्थधर्मौ । अर्थकामौ । तत्कथं वक्तव्यमिदम् । धर्मादिषूभय-
मिति । वैकारिमतम् । गजवाजम् । गोपालधानीपूलासम् । पूलासककर-
ण्डम् । स्थूलपूलासम् । उशीरबीजम् । सिञ्जास्यम् । चित्रास्वाती ।
भार्यापती । जायापती । जम्पती । दम्पती । जायाशब्दस्य जम्भावो
दम्भावश्च निपात्यते । पुत्रपती । पुत्रपशु । केशश्मश्रु । श्मश्रुकेशौ ।
शिरोबीजम् । सर्पर्मधुनी । मधुसर्पिणी । आद्यन्तौ । अन्तादी । गुणवृ-
द्धौ । वृद्धिगुणौ ॥

द्वन्द्वे घि ॥ ३२ ॥

पूर्वमिति वर्तते । द्वन्द्वे समासे घ्यन्तं पूर्वं प्रयोक्तव्यम् । पटुगुप्तौ ।
मृदुगुप्तौ । अनेकप्राप्तावेकस्य नियमः, शेषे त्वनियमः । पटुमृदुशुक्ताः ।
पटुशुक्लमृदवः । द्वन्द्वइति किम् । विस्पष्टपटुः ॥

अजाद्यदन्तम् ॥ ३३ ॥

द्वन्द्वइति वर्तते * । अजाद्यदन्तं शब्दरूपं द्वन्द्वे समासे पूर्वं प्रयो-
क्तव्यम् । उष्ट्रखरम् । उष्ट्रशशकम् ॥ बहुष्वनियमः ॥ * ॥ अश्वारथेन्द्राः ।
इन्द्ररथाश्वाः ॥ द्वन्द्वे घ्यजाद्यदन्तं विप्रतिषेधेन ॥ * ॥ इन्द्राग्नी । इन्द्र-
वायू । तपरकरणं किम् । अश्वावृणौ वृषाश्वे इति वा ॥

* पूर्वमिति चेति क्व चिदधिकम् ।

अल्पाक्षरम् ॥ ३४ ॥

द्वन्द्वइति वर्त्तते । अल्पाक्षरं शब्दरूपं द्वन्द्वे समासे पूर्वं प्रयोक्तव्यम् । प्लुतश्च न्ययोधश्च, प्लुतन्ययोधौ । धवखदिरपलाशाः । बहुष्वनियमः । शङ्खद्वन्द्वभिवीणाः । वीणाशङ्खद्वन्द्वभयः ॥ चतुनक्षत्राणामानुपूर्व्येण समानाक्षराणां पूर्वनिपातो वक्तव्यः ॥ * ॥ हेमन्तशिशिरवसन्ताः । चित्रास्वाती । कृत्तिकारोहिण्यौ । समानाक्षराणामिति किम् । ग्रीष्मवसन्तौ ॥ लघ्वक्षरं पूर्वं निपततीति वक्तव्यम् ॥ * ॥ कुशकाशम् । शरशादम् ॥ अभ्यर्हितं च पूर्वं निपततीति वक्तव्यम् ॥ * ॥ मातापितरौ । श्रद्धामेधे । दीक्षातपसी ॥ वर्णानामानुपूर्व्येण पूर्वनिपातः ॥ * ॥ ब्राह्मणक्षत्रियविट्शूद्राः । समानाक्षराणामित्यत्र नास्ति ॥ भ्रातृश्च ज्ञायसः पूर्वनिपातो वक्तव्यः ॥ * ॥ युधिष्ठिरार्जुनौ ॥ संख्याया अल्पीयस्याः पूर्वनिपातो वक्तव्यः ॥ * ॥ द्वित्राः । त्रिचतुराः । नवतिशतम् ॥

सप्तमीविशेषणे बहुव्रीहौ ॥ ३५ ॥

सर्वापसर्जनत्वाद्वहुव्रीहेरनियमे प्राप्ते नियमार्थं वचनम् । सप्तम्यन्तं विशेषणं च बहुव्रीहिसमासे पूर्वं प्रयोक्तव्यम् । कण्ठकालः । उरसिलोमा । विशेषणम् । चित्रगुः । शबलगुः ॥ सर्वनामसंख्ययोः सप्तसंख्यानम् ॥ * ॥ सर्वश्वेतः । सर्वकृष्णः । द्विशुक्लः । द्विकृष्णः । अनयोरेव मिथः संप्रधारणायां परत्वात्संख्यायाः पूर्वनिपातः । दृान्यः । अन्यः ॥ वा प्रियस्य पूर्वनिपातः ॥ * ॥ गुडप्रियः । प्रियगुडः ॥ सप्तम्याः पूर्वनिपाते प्राप्ते गङ्गादिभ्यः सप्तम्यन्तं परम् ॥ * ॥ गडुकण्ठः । गडुशिराः । कथं वहेगडुः । प्राप्तस्य चाबाधा व्याख्येया ॥

निष्ठा ॥ ३६ ॥

* निष्ठान्तं च बहुव्रीहिसमासे पूर्वं प्रयोक्तव्यम् । कृतकटः । भित्ति-तभित्तिः । अवमुक्तोपानत्कः । आहूतसुब्रह्मण्यः । ननु च विशेषणमेवात्र निष्ठा, नैव नियमो, विशेषणविशेष्यभावस्य विवक्षानिबन्धनत्वात् । कटे

* बहुव्रीहाविति वर्ततइति क्व चिदधिकमत्र !

कृतमनेनेति वा विग्रहीतव्यम् ॥ निष्ठायाः पूर्वनिपाते जातिकालसुखा-
दिभ्यः परवचनम् ॥ * ॥ शार्ङ्गजग्धी । पलाण्डुभक्षिती । मासजातः ।
संवत्सरजातः । सुखजातः । दुःखजातः । कथं कृतकटः, भुक्तौदनः ।
प्राप्तस्य चाबाधा व्याख्येया ॥ प्रहरणार्थेभ्यश्च परे निष्ठासप्तम्यौ भवत
इति वक्तव्यम् ॥ * ॥ अस्युद्यतः । दण्डपाणिः । कथमुद्यतगदः उद्यता-
सिः । प्राप्तस्य चाबाधा व्याख्येया ॥

वा ऽऽहिताग्न्यादिषु ॥ ३७ ॥

निष्ठेति पूर्वनिपाते प्राप्ते विकल्प उच्यते । आहिताग्न्यादिषु नि-
ष्ठान्तं पूर्वं वा प्रयोज्यम् । अग्न्याहितः । आहिताग्निः । जातपुत्रः ।
पुत्रजातः । जातदन्तः । जातश्मश्रुः । तैलपीतः । घृतपीतः । ऊढभार्यः ।
गतार्थः । आकृतिगणश्चायम् । तेनगडुकण्ठप्रभृतय इहैव द्रष्टव्याः ॥

कडाराः कर्मधारये ॥ ३८ ॥

गुणशब्दानां विशेषणत्वात्पूर्वनिपाते प्राप्ते विकल्प उच्यते । कडारा-
दयः शब्दाः कर्मधारये समासे वा पूर्वं प्रयोक्तव्याः । कडारजैमिनिः ।
जैमिनिकडारः । कडार । गडुल । काण । खज्ज । कुण्ठ । खज्जर । ख-
लति । गौर । वृद्ध । भिन्नक । पिङ्गल । तनु । वटर । कर्मधारयइति
किम् । कडारपुरुषो यामः ॥

इति जयादित्यरचितायां काशिकायां वृत्तौ द्वितीयस्याध्यायस्य
द्वितीयः पादः ॥

अथ द्वितीयाध्यायस्य तृतीयः पादः ।

अनभिहिते ॥ १ ॥

अनभिहितइत्यधिकारोऽयं वेदितव्यः । यदित ऊर्ध्वमनुक्रमिष्यामो
ऽनभिहितइत्येवं तद्वेदितव्यम् । अनभिहिते अनुक्ते अनिर्दिष्टे कर्मादौ
विभक्तिर्भवति । केनानभिहिते, तिङ्कृतद्वितसमासैः, परिसंख्यानम् । वक्तव्य-

ति कर्मणि द्वितीया । कटं करोति । यामं गच्छति । अनभिहितइति
किम् । तिङ् । क्रियते कटः । कृत् । कृतः कटः । तद्वित । शत्यः । शतिकः ।
समास । प्राप्तमुदकं यं यामं, प्राप्तादको यामः । परिसंख्यानं किम् । कटं
करोति भीष्ममुदारं दर्शनीयम् । बहुषु बहुवचनमित्येवमादिना संख्या
वाच्यत्वेन विभक्तीनामुपदिष्टा, तत्र विशेषणार्थमिदमारभ्यते, अनभिहि-
तकर्माद्याश्रयेष्वेकत्वादिषु द्वितीयादयो वेदितव्या इति ॥

कर्मणि द्वितीया ॥ २ ॥

द्वितीयादयः शब्दाः पूर्वाचार्यैः सुपां त्रिकेषु स्मर्यन्ते, तैरेवात्र
व्यवहारः । कर्मणि कारके या संख्या तत्र द्वितीया विभक्तिर्भवति । कटं
करोति । यामं गच्छति ।

उभयसर्वतसोः कार्या धिगुपर्यादिषु त्रिषु ।

द्वितीया ऽऽमेडितान्तेषु ततो ऽन्यत्रापि दृश्यते ॥ * ॥

उभयतो यामम् । सर्वतो यामम् । धिदेवदत्तम् । उपर्युपरि यामम् ।
अध्यधि यामम् । अधोऽधो यामम् ॥ अभितःपरितःसमयानिकषाहाप्रति-
योगेषु च दृश्यते ॥ * ॥ अभितो यामम् । परितो यामम् । समयो यामम् ।
निकषा यामम् । हा देवदत्तम् । बुभुक्षितं न प्रति भाति किं चित् ॥

तृतीया च होश्छन्दसि ॥ ३ ॥

कर्मणीति वर्तते । द्वितीयायां प्राप्तायां तृतीया विधीयते, चश-
ब्दात्सा च भवति । छन्दसि विषये जुहोतिः कर्मणि कारके तृतीया वि-
भक्तिर्भवति द्वितीया च । यवाग्वा ऽग्निहोत्रं जुहोति । यवागूमग्निहोत्रं
जुहोति । छन्दसीति किम् । यवागूमग्निहोत्रं जुहोति ॥

अन्तरान्तरेण युक्ते ॥ ४ ॥

द्वितीया स्वर्यते न तृतीया । अन्तराऽन्तरेणशब्दौ निपातौ साह-
चर्याद्बुद्ध्यते । आभ्यां योगे द्वितीया विभक्तिर्भवति । षष्ठ्यपवादे योगः ।
तत्रान्तराशब्दो मध्यमाधेयप्रधानमाचष्टे । अन्तरेणशब्दस्तु तच्च विनार्थं
च । अन्तरा त्वां च मां च कमण्डलुः । अन्तरेण त्वां च मां च कम-

गडलुः * । अन्तरेण पुरुषकारं न किं चिन्नलभ्यते । युक्तयहणं किम् ।
अन्तरा तत्तशिलां च पाटलिपुत्रं सुघ्नस्य प्राकारः ॥

कालाध्वनोरत्यन्तसंयोगे ॥ ५ ॥

कालशब्देभ्यो ऽध्वशब्देभ्यश्च द्वितीया विभक्तिर्भवति अत्यन्तसं-
योगे गम्यमाने † । क्रियागुणद्वयैः साकल्येन कालाध्वनोः संबन्धो ऽत्यन्त-
संयोगः । मासमधीते । संवत्सरमधीते । मासं कल्याणी । संवत्सरं क-
ल्याणी । मासं गुडधानाः । संवत्सरं गुडधानाः । अध्वनः खल्वपि । क्रो-
शमधीते । योजनमधीते । क्रोशं कुटिला नदी । योजनं कुटिला नदी ।
क्रोशं पर्वतः । योजनं पर्वतः । अत्यन्तसंयोगइति किम् । मासस्य द्विर-
धीते । क्रोशस्यैकदेशे पर्वतः ॥

अपवर्गे तृतीया ॥ ६ ॥

कालाध्वनोरत्यन्तसंयोगइति वर्तते । अपवर्गः फलप्राप्तौ सत्यां
क्रियापरिसमाप्तिः । अपवर्गे गम्यमाने कालाध्वनोरत्यन्तसंयोगे तृतीया
विभक्तिर्भवति । मासेनानुवाको ऽधीतः । संवत्सरेणानुवाको ऽधीतः ।
अध्वनः । क्रोशेनानुवाको ऽधीतः । योजनेनानुवाको ऽधीतः । अपवर्ग-
इति किम् । क्रोशमधीतो ऽनुवाकः । मासमधीतः । कर्तृव्यावृत्तौ फल-
सिद्धेरभावात् तृतीया न भवति । मासमधीतो ऽनुवाको न चानेन गृहीतः ॥

सप्तमीपञ्चम्यौ कारकमध्ये ॥ ७ ॥

कालाध्वनोरिति वर्तते । कारकयोर्मध्ये यौ कालाध्वनौ ताभ्यां
सप्तमीपञ्चम्यौ विभक्ती भवतः । अद्य भुक्त्वा देवदत्तो द्यूहे द्यूहादु
भोक्ता । अहे अहाद्वोक्ता । कर्तृशक्त्योर्मध्ये कालः । इहस्यो ऽयमिष्वा-
सः क्रोशे लह्यं विध्यति । क्रोशाल्लह्यं विध्यति । कर्तृकर्मणोः कारकयोः
कर्मापादानयोः कर्माधिकरणयोर्वा मध्ये क्रोशः । संख्यातानुदेशो न भ-
वत्यस्वरितत्वात् ॥

* तव मम मध्ये कमण्डलुरित्यर्थ इत्यधिकं क्व चित् ।

† षष्ठ्यपवादो ऽयं योग इत्यधिकं क्व चित् ।

कर्मप्रवचनीययुक्ते द्वितीया ॥ ८ ॥

कर्मप्रवचनीयैर्युक्ते द्वितीया विभक्तिर्भवति । अनुल्लेखे । शाकल्यस्य
संहितामनुप्रावर्षत् । आगस्त्यमन्वसिञ्चत्प्रजाः ॥

यस्मादधिकं यस्य चेश्वरवचनं तत्र सप्तमी ॥ ९ ॥

कर्मप्रवचनीययुक्त इति वर्तते । यस्मादधिकं यस्य चेश्वरवचनं
कर्मप्रवचनीयैर्युक्ते तत्र सप्तमी विभक्तिर्भवति । उपस्वार्या द्वाणः । उप-
निष्के कार्षापणम् । यस्य चेश्वरवचनमिति स्वस्वामिनोर्द्वयोरपि पर्यायेण
सप्तमी विभक्तिर्भवति । अधि ब्रह्मदत्ते पञ्चालाः, अधि पञ्चालेषु ब्रह्म-
दत्तः, इति । द्वितीयापवादो योगः ॥

पञ्चम्यपाङ्परिभिः ॥ १० ॥

अप आङ् परि इत्येतैः कर्मप्रवचनीयैर्योगे पञ्चमी विभक्तिर्भवति ।
अप त्रिगर्तेभ्यो वृष्टो देवः । आ पाटलिपुच्छाद्वृष्टो देवः । परिपरि त्रिगर्ते-
भ्यो वृष्टो देवः । अपेन साहचर्यात्परेर्वर्जनार्थस्य ग्रहणम् । तेनेह न भवति ।
वृत्तं परि विद्योतते विद्युत् ॥

प्रतिनिधिप्रतिदाने च यस्मात् ॥ ११ ॥

मुख्यसदृशः प्रतिनिधिः । दत्तस्य प्रतिनिर्यातनं प्रतिदानम् । य-
स्मात्प्रतिनिधिर्यतश्च प्रतिदानं तत्र कर्मप्रवचनीययुक्ते पञ्चमी विभक्ति-
र्भवति । अभिमन्युरर्जुनतः प्रति । प्रद्युम्नो वासुदेवतः प्रति । माषानस्मै
तिलेभ्यः प्रतियच्छति । ननु च प्रतिनिधिप्रतिदाने कर्मप्रवचनीययुक्ते न
तु यतः प्रतिनिधिप्रतिदाने । नैष दोषः । संबन्धसंबन्धान्तस्यापि योगो
ऽस्त्येव ॥

गत्यर्थकर्मणि द्वितीयाचतुर्थ्या चेष्टायामनध्वनि ॥ १२ ॥

गत्यर्थानां धातूनां चेष्टाक्रियाणां परिस्पन्दक्रियाणां कर्मणि कारके
ऽध्ववर्जिते द्वितीयाचतुर्थ्या भवतः । ग्रामं गच्छति । ग्रामाय गच्छति ।
ग्रामं व्रजति । ग्रामाय व्रजति । गत्यर्थग्रहणं किम् । ओदनं पचति ।
कर्मणीति किम् । अश्वेन व्रजति । चेष्टायामिति किम् । मनसा पाटलि-

पुत्रं गच्छति । अनध्वनीति किम् । अध्वानं गच्छति । अध्वन्यर्थयह-
णम् । पन्थानं गच्छति । मार्गं गच्छति । आस्थितप्रतिषेधश्चायं विज्ञेयः ।
आस्थितः संप्राप्तः, आक्रान्त उच्यते । यत्र उत्पद्येन पन्थानं गच्छति,
तत्र भवितव्यमेव चतुर्थ्या । पथे गच्छतीति । द्वितीयायहणं किम् । न
चतुर्थ्येव विकल्प्येत । अपवादविषये ऽपि यथा स्यात् । यामं गन्ता ।
यामाय गन्ता । कृद्योगलक्षणा षष्ठी न भवति ॥

चतुर्थी संप्रदाने ॥ १३ ॥

संप्रदाने कारके चतुर्थी विभक्तिर्भवति । उपाध्यायाय गां ददाति ।
माणवकाय भित्तां ददाति । देवदत्ताय रोचते । पुष्पेभ्यः स्पृहयति ।
इत्यादि ॥ चतुर्थीविधाने तादर्थ्यउपसंख्यानम् ॥ * ॥ यूपाय दारु । कु-
ण्डलाय हिरण्यम् । रन्थनाय स्थाली । अवहननायोलूखलम् ॥ कृपिसंप-
द्यमाने चतुर्थी वक्तव्या ॥ * ॥ मूत्राय कल्पते यवागूः । उच्चाराय कल्पते
यवागूः । कृपोत्यर्थनिर्देशः । मूत्राय संपद्यते यवागूः । मूत्राय जायते
यवागूः ॥ उत्पातेन ज्ञाप्यमाने चतुर्थी वक्तव्या ॥ * ॥

वाताय कपिला विद्युदातपायातिलोहिनी ।

पीता वर्षाय विज्ञेया दुर्भिक्षाय सिता भवेत् ॥

हितयोगे चतुर्थी वक्तव्या ॥ * ॥ गोभ्यो हितम् । अरोचकिने
हितम् ॥

क्रियार्थोपपदस्य च कर्मणि स्थानिनः ॥ १४ ॥

क्रिया क्रियार्था उपपदं यस्य सो ऽयं क्रियार्थोपपदः । तुमुन्वुलौ
क्रियायां क्रियार्थायामित्येष विषयो लक्ष्यते । क्रियार्थोपपदस्य च स्थानिनो
ऽप्रयुज्यमानस्य धातोः कर्मणि कारके चतुर्थी विभक्तिर्भवति । द्वितीयाप-
वादो योगः । एधेभ्यो व्रजति । पुष्पेभ्यो व्रजति । क्रियार्थोपपदस्येति
किम् । प्रविश पिण्डीम् । प्रविश तर्पणम् । भक्षिरत्र स्थानी न तु क्रिया-
र्थोपपदः । कर्मणीति किम् । एधेभ्यो व्रजति शकटेन । स्थानिन इति
किम् । एधानाहर्तुं व्रजति ॥

तुमर्थाच्च भाववचनात् ॥ १५ ॥

तुमुना समानार्थस्तुमर्थः । तुमर्थभाववचनप्रत्ययान्तात् प्रातिप-
दिकाच्चतुर्थी विभक्तिर्भवति । भाववचनाश्चेति वक्ष्यति, तस्येदं ग्रहणम् ।
पाकाय व्रजति । त्यागाय व्रजति । भूतये व्रजति । संपत्तये व्रजति ।
तुमर्थादिति किम् । पाक, स्त्यागो, रागः । भाववचनादिति किम् । कार-
को व्रजति ॥

नमःस्वस्तिस्वाहास्वधालं वषट्शोभाच्च ॥ १६ ॥

नमः स्वस्ति स्वाहा स्वधा ऽलं वषट् इत्येतैर्यागे चतुर्थी विभ-
क्तिर्भवति । नमो देवेभ्यः । स्वस्ति प्रजाभ्यः । स्वाहा ऽग्नये । स्वधा
पितृभ्यः । अलं मल्लो मल्लाय । अलमिति पर्याप्त्यर्थग्रहणम् । प्रभुर्मल्लो
मल्लाय । शक्तो मल्लो मल्लाय । वषट्अग्नये । वषट्इन्द्राय । चकारः पुन-
रस्यैव समुच्चयार्थः । तेनाशीर्विवक्षायांमपि षष्ठीं बाधित्वा चतुर्थ्यैव भ-
वति । स्वस्ति गोभ्यो भूयात् । स्वस्ति ब्राह्मणेभ्यः ॥

मन्यकर्मण्यनादरे विभाषा ऽप्राणिषु ॥ १७ ॥

मन्यतेः कर्मणि, मन्यकर्मणि । मन्यकर्मणि प्राणिवर्जिते विभाषा
चतुर्थी विभक्तिर्भवति अनादरे गम्यमाने । अनादरस्तिरस्कारः । न त्वा
तृणं मन्ये । न त्वा तृणाय मन्ये । न त्वा बुसं मन्ये । न त्वा बुसाय
मन्ये । मन्यतियहणं किम् । न त्वा तृणं चिन्तयामि । विकरणनिर्देशः
किमर्थः । न त्वा तृणं मन्ये । अनादरइति किम् ।

अश्मानं दृषदं मन्ये मन्ये काष्ठमुलूखलम् ।

अन्धायास्तं सुतं मन्ये यस्य माता न पश्यति ॥

अप्राणिष्विति किम् । न त्वा श्मालं मन्ये ॥ यदेतदप्राणिष्विति
तदनावादिष्विति वक्तव्यम् ॥ * ॥ व्यवस्थितविभाषा च ज्ञेया । न त्वा
नावं मन्ये । नावमुत्तीर्णं न नाव्यम् । न त्वा ऽन्नं मन्ये । यावन्न भुक्तं
आदुम् । प्राणिषु तूभयम् । न त्वा काकं मन्ये । न त्वा श्मालं मन्ये ।
इह चतुर्थी द्वितीया च भवतः । न त्वा श्वानं मन्ये । न त्वा शुने

मन्ये । युष्मदः कस्मान्न भवति चतुर्थी, एतदपि हि मन्यतेः कर्म, व्यवस्थितविभाषाविज्ञानादेव न भवति ॥

कर्तृकरणयोस्तृतीया ॥ १८ ॥

कर्त्तरि करणे च कारके तृतीया विभक्तिर्भवति । देवदत्तेन कृतम् । यज्ञदत्तेन भुक्तम् । करणे । दात्रेण लुनाति । परशुना छिनति ॥ तृतीयाविधाने प्रकृत्यादीनामुपसंख्यानम् ॥ * ॥ प्रकृत्या ऽभिरूपः । प्रकृत्या दर्शनीयः । प्रायेण याज्ञिकः । प्रायेण वैयाकरणः । गार्ग्या ऽस्मि गोत्रेण । समेन धावति । विषमेण धावति । द्विद्वेणेन धान्यं क्रीणाति । पञ्चकेन पशून् क्रीणाति । सहस्रेण पशून् क्रीणाति ॥

सहयुक्ते ऽप्रधाने ॥ १९ ॥

सहार्थेन युक्ते ऽप्रधाने तृतीया विभक्तिर्भवति । पुत्रेण सहागतः पिता । पुत्रेण सह गोमान् । पितुरत्र क्रियादिसंबन्धः शब्देनाच्यते, पुत्रस्य तु प्रतीयमान, इति तस्याप्राधान्यम् । सहार्थेन च योगे विधानात्पर्यायप्रयोगेपि भवति । पुत्रेण सार्द्धमिति । विनापि सहशब्देन भवति । वृद्धो यूनेति निदर्शनात् । अप्रधानइति किम् । शिष्येण सहेपाध्यायस्य गौः ॥

येनाङ्गविकारः ॥ २० ॥

अङ्गशब्देना ऽत्राङ्गसमुदाये शरीरे वर्तते, येनेति च तदवयवो हेतुत्वेन निर्दिश्यते । येनाङ्गेन विक्रतेनाङ्गिना विकारो लक्ष्यते ततस्तृतीया विभक्तिर्भवति । अह्ना काणः । पादेन खज्जः । पाणिना कुण्ठः * । अवयवधर्मेण समुदायो व्यपदिश्यते । अङ्गविकार इति किम् । अक्षि काणमस्य ॥

द्वित्यंभूतलक्षणे ॥ २१ ॥

कं चित्प्रकारं प्राप्तं द्वित्यंभूत, तस्य लक्षणमित्यंभूतलक्षणं, ततस्तृतीया विभक्तिर्भवति । अपि भवान् कमण्डलुना क्वात्रमद्राक्षीत् । क्वात्रे-

* कुणिरिति पाठान्तरम् ।

योपाध्यायम् । शिखया परिव्राजकम् । इह न भवति । कमण्डलुपाणि-
शृङ्गा इति । लक्षणस्य समासे ऽन्तर्भूतत्वात् । इत्यंभूत इति किम् ।
वृत्तं प्रति विद्योतनम् * ॥

संज्ञो ऽन्यतरस्यां कर्मणि ॥ २२ ॥

संपूर्वस्य जानातेः कर्मणि कारके द्वितीयायां प्राप्तायामन्यतरस्यां
तृतीया विभक्तिर्भवति । पित्रा संजानीते । पितरं संजानीते । मात्रा
संजानीते । मातरं संजानीते† ॥

हेतौ ॥ २३ ॥

फलसाधनयोग्यः पदार्थो लोके हेतुश्च्यते । तद्वाचिनस्तृतीया
विभक्तिर्भवति । धनेन कुलम् । कन्यया शोकः । विद्यया यशः ॥

अकर्तर्यण्ये पञ्चमी ॥ २४ ॥

हेताविति वर्तते । कर्तृवर्जितं यद्वृणं हेतुस्ततः पञ्चमी विभ-
क्तिर्भवति । तृतीयापवादो योगः । शताद्बहुः । सहस्राद्बहुः । अकर्तरीति
किम् । शतेन बन्धितः । शतमृणं च भवति, प्रयोजकत्वाच्च कर्तृसंज्ञम् ॥

विभाषा गुणे ऽस्त्रियाम् ॥ २५ ॥

हेताविति वर्तते । गुणे हेतावस्त्रीलिङ्गे विभाषा पञ्चमी विभ-
क्तिर्भवति‡ । जाड्याद्बहुः । जाड्येन बहुः । पाण्डित्याद् मुक्तः । पाण्डि-
त्येन मुक्तः । गुणयद्गुणं किम् । धनेन कुलम् । अस्त्रियामिति किम् ।
बुद्ध्या मुक्तः । प्रज्ञया मुक्तः ॥

षष्ठी हेतुप्रयोगे ॥ २६ ॥

हेतोः प्रयोगो हेतुप्रयोगः । हेतुशब्दस्य प्रयोगे हेतौ द्योत्ये षष्ठी
विभक्तिर्भवति । अत्रस्य हेतोर्वसति ॥

* इत्यंभूत इत्यारभ्य विद्योतनमित्यन्तः पाठो बहुषु पुस्तकेषु न दृश्यते ।

† संपूर्वः किम् । मातरं जानाति । पितरं जानाति । कर्मणीति किम् । पूरेण पुत्रं
संजानीते पिता । इत्यधिकं क्व चित् ।

‡ तृतीयापवादो ऽयं योग इत्यधिकं कुत्र चित् ।

सर्वनाम्नस्तृतीया च ॥ २७ ॥

सर्वनाम्नो हेतुशब्दप्रयोगे हेतौ द्योत्ये तृतीया विभक्तिर्भवति षष्ठी च । पूर्वेण षष्ठ्यामेव प्राप्तायामिदमुच्यते । कस्य हेतोर्वसति । केन हेतुना वसति ॥ यस्य हेतोर्वसति । येन हेतुना वसति ॥ निमित्तकारणहेतुषु सर्वासां प्रायदर्शनम् ॥ * ॥ किं निमित्तं वसति । केन निमित्तेन वसति । कस्मै निमित्ताय वसति । कस्मान्निमित्ताद्वसति । कस्य निमित्तस्य वसति । कस्मिन्निमित्ते वसति । एवं कारणहेत्वोरण्युदाहार्यम् । अर्थग्रहणं चैतत् । पर्यायोपादानं तु स्वरूपविधिर्मा विज्ञायीति । तेनेहापि भवति । किं प्रयोजनं वसति । केन प्रयोजनेन वसति । कस्मै प्रयोजनाय वसति । कस्मात्प्रयोजनाद् वसति । कस्य प्रयोजनस्य वसति । कस्मिन् प्रयोजने वसति ॥

अपादाने पञ्चमी ॥ २८ ॥

अपादाने कारके पञ्चमी विभक्तिर्भवति । ग्रामादागच्छति । पर्वतादवरोहति । वृकेभ्यो विभेति । अध्ययनात्पराजयते । पञ्चमीविधाने ल्यब्लोपे कर्मण्युपसंख्यानम् ॥ * ॥ प्रासादमारुह्य प्रेक्षते, प्रासादात्प्रेक्षते ॥ अधिकरणे चोपसंख्यानम् ॥ * ॥ आसने उपविश्य प्रेक्षते, आसनात्प्रेक्षते । शयनात्प्रेक्षते ॥ प्रश्नाख्यानयोश्च पञ्चमी वक्तव्या ॥ * ॥ कुतो भवान्, पाटलिपुत्रात् ॥ यतश्चाध्वकालनिर्माणं तत्र पञ्चमी वक्तव्या ॥ * ॥ गवीधुमतः सांकाश्यं चत्वारि योजनानि । कार्त्तिक्या आयहायणी मासे ॥ तद्युक्तात्काले सप्तमी वक्तव्या ॥ * ॥ कार्त्तिक्या आयहायणी मासे ॥ अध्वनः प्रथमा सप्तमी च वक्तव्या ॥ * ॥ गवीधुमतः सांकाश्यं चत्वारि योजनानि, चतुर्षु योजनेषु वा ॥

अन्यारादितरर्त्तदिक्शब्दाञ्चूत्तरपदाज्ज्ञियुक्ते ॥ २९ ॥

अन्य आरात् इतर ऋते दिक्शब्द अञ्चूत्तरपद आच् आहि इत्येतैर्यागे पञ्चमी विभक्तिर्भवति । अन्य इत्यर्थग्रहणम् । तेन पर्यायप्रयोगेपि भवति । अन्यो देवदत्तात् । भिन्नो देवदत्तात् । अर्थान्तरं देवदत्तात् ।

विलक्षणो देवदत्तात् । आराच्छब्दो दूरान्तिकार्थे वर्तते । तत्र दूरान्तिकार्थः षष्ठ्यन्तरस्यामिति प्राप्ते पञ्चमी विधीयते । आरादेवदत्तात् । आराद्यज्ञदत्तात् । इतर इति निर्दिश्यमानप्रतियोगी पदार्थ उच्यते । इतरो देवदत्तात् । ऋते इति अव्ययं वर्जनार्थं । ऋते देवदत्तात् । ऋते यज्ञदत्तात् । दिक्शब्दः । पूर्वा यामात् । उत्तरो यामात् । पूर्वा यीष्मादुसन्तः । उत्तरो यीष्मो वसन्तः । दिक्शब्द इत्यत्र शब्दग्रहणं देशकालवृत्तिनापि दिक्शब्देन योगे यथा स्यात् । इतरथा हि दिग्वृत्तिनैव स्यात् । इयमस्याः पूर्व्वेति । इह तु न स्यात् । अयमस्मात्पूर्वः काल इति । अञ्चुत्तरपद । प्राग् यामात् । प्रत्यग् यामात् । ननु चायमपि दिक्शब्द एव । षष्ठ्यतसर्थप्रत्ययेनेति वक्ष्यति, तस्यायं पुरस्तादपकर्षः । आच् । दक्षिणा यामात् । उत्तरा यामात् । आहि । दक्षिणाहि यामात् । उत्तराहि यामात् ॥

षष्ठ्यतसर्थप्रत्ययेन ॥ ३० ॥

दक्षिणोत्तराभ्यामतसुजिति वक्ष्यति, तस्येदं ग्रहणम् । अतसर्थेन प्रत्ययेन युक्ते षष्ठी विभक्तिर्भवति । दक्षिणतो यामस्य । उत्तरतो यामस्य । पुरस्ताद् यामस्य । उपरि यामस्य । उपरिष्ठाद् यामस्य ॥

एनपा द्वितीया ॥ ३१ ॥

एनवन्यतरस्यामदूरे पञ्चम्या इति वक्ष्यति । तेन युक्ते द्वितीया विभक्तिर्भवति । पूर्वेण षष्ठ्यां प्राप्तायामिदं वचनम् । दक्षिणेन यामम् । उत्तरेण यामम् । षष्ठ्यपीष्यते । दक्षिणेन यामस्य । उत्तरेण यामस्य । तदर्थं योगविभागः कर्तव्यः ॥

पृथग्विनानानाभिस्तृतीया ऽन्यतरस्याम् ॥ ३२ ॥

पञ्चमीग्रहणमनुवर्तते । पृथक् विना नाना इत्येतैर्यागे तृतीया विभक्तिर्भवति अन्यतरस्यां पञ्चमी च । पृथग् देवदत्तेन । पृथग् देवदत्तात् । विना देवदत्तेन । विना देवदत्तात् । नाना देवदत्तेन । नाना देवदत्तात् । पृथग्विनानानाभिरिति योगविभागे द्वितीयार्थः ।

विना वातं विना वर्षं विद्युत्प्रपतनं विना ।

विना हस्तिहृतान्दोषाङ्गेनैव पातितौ द्रुमौ ॥

करणे च स्तोकाल्पकृच्छ्रकतिपयस्यासत्त्ववचनस्य ॥ ३३ ॥

स्तोक अल्प कृच्छ्र कतिपय इत्येतेभ्यो ऽसत्त्ववचनेभ्यः करणे कारके ऽन्यतरस्यां तृतीया भवति । पञ्चम्यत्र पत्ते विधीयते, तृतीया तु करणइत्येव सिद्धा । यदा तु धर्ममात्रं करणतया विवक्ष्यते न द्रव्यं, तदा स्तोकादीनामसत्त्ववचनता । स्तोकान्मुक्तः । स्तोकेन मुक्तः । अल्पान्मुक्तः । अल्पेन मुक्तः । कृच्छ्रान्मुक्तः । कृच्छ्रेण मुक्तः । कतिपयान्मुक्तः । कतिपयेन मुक्तः । असत्त्ववचनस्येति किम् । स्तोकेन विषेण हतः । अल्पेन मधुना मत्तः । करणइति किम् । क्रियाविशेषणे कर्मणि मा भूत् । स्तोकां मुञ्चति ॥

दूरान्तिकार्थैः षष्ठ्यन्तरस्याम् ॥ ३४ ॥

पञ्चम्यनुवर्तते । दूरान्तिकार्थैः शब्दैर्योगे षष्ठी विभक्तिर्भवत्यन्यतरस्यां पञ्चमी च । दूरं ग्रामात् । दूरं ग्रामस्य । विप्रकृष्टं ग्रामात् । विप्रकृष्टं ग्रामस्य । अन्तिकं ग्रामात् । अन्तिकं ग्रामस्य । अभ्याशं ग्रामात् । अभ्याशं ग्रामस्य । अन्यतरस्यां ग्रहणं पञ्चम्यर्थम् । इतरथा हि तृतीया पत्ते स्यात् ॥

दूरान्तिकार्थेभ्यो द्वितीया च ॥ ३५ ॥

पञ्चम्यनुवर्तते । दूरान्तिकार्थेभ्यः शब्देभ्यो द्वितीया विभक्तिर्भवति, चकारात्पञ्चमी तृतीयापि समुच्चीयते । दूरं ग्रामस्य । दूराद्ग्रामस्य । दूरेण ग्रामस्य । अन्तिकं ग्रामस्य । अन्तिकाद्ग्रामस्य । अन्तिकेन ग्रामस्य । प्रातिपदिकार्थे विधानम् । असत्त्ववचनग्रहणं चानुवर्तते । सत्त्वशब्देभ्यो यथायथं विभक्तयो भवन्ति । दूरः पन्थाः । दूराय पथे देहि । दूरस्य पथः स्वम् ॥

सप्तम्यधिकरणे च ॥ ३६ ॥

सप्तमी विभक्तिर्भवत्यधिकरणे कारके, चकारादूरान्तिकार्थेभ्यश्च ।
 कटे आस्ते । शकटे आस्ते । स्यात्यां पचति । दूरान्तिकार्थेभ्यः खल्वपि ।
 दूरे यामस्य । अन्तिके यामस्य । आभ्यासे यामस्य । दूरान्तिकार्थेभ्यश्च-
 तस्यो विभक्तयो भवन्ति, द्वितीयातृतीयापञ्चमीसप्तम्यः ॥ सप्तमीविधाने
 क्त्येन्विषयस्य कर्मण्युपसंख्यानम् ॥ * ॥ अधीतो व्याकरणे । परिगणितो
 याज्ञिके । आन्वातो हृन्दसि ॥ साध्वसाधुप्रयोगे च सप्तमी वक्तव्या ॥ * ॥
 साधुर्देवदत्तो मातरि । असाधुः पितरि ॥ कारकाहंणां च कारकत्वे स-
 प्तमी वक्तव्या ॥ * ॥ ऋद्वेषु भुञ्जानेषु दरिद्रा आसते । ब्राह्मणेषु तर-
 त्सु वृषला आसते ॥ अकारकाहंणां चाकारकत्वे सप्तमी वक्तव्या ॥ * ॥
 दरिद्रेष्वासीनेषु ऋद्व्वा भुञ्जते । वृषलेष्वासीनेषु ब्राह्मणास्तरन्ति ॥
 तद्विपर्यासे च सप्तमी वक्तव्या ॥ * ॥ ऋद्वेष्वासीनेषु दरिद्रा भुञ्जते ।
 ब्राह्मणेष्वासीनेषु वृषलास्तरन्ति ॥ निमित्तात्कर्मसंयोगे सप्तमी वक्तव्या ॥ * ॥

चर्मणि द्वीपिनं हन्ति दन्तयोर्हन्ति कुञ्जरम् ।

केशेषु * चमरीं हन्ति सीम्नि पुष्कलको हतः ॥

यस्य च भावेन भावलक्षणम् ॥ ३७ ॥

सप्तमीति वर्तते । भावः क्रिया । यस्य च भावेन यस्य च क्रियया
 क्रियान्तरं लक्ष्यते ततो भाववतः सप्तमी विभक्तिर्भवति । प्रसिद्धा च
 क्रिया क्रियान्तरं लक्षयति । गोषु दुह्यमानासु गतः । दुग्धास्वागतः ।
 अग्निषु हूयमानेषु गतः । हुतेष्वागतः । भावेनेति किम् । यो जटाभिः स
 भुङ्क्ते । पुनर्भावग्रहणं किम् । यो भुङ्क्ते स देवदत्तः ॥

षष्ठी चानादरे ॥ ३८ ॥

पूर्वेण सप्तम्यां प्राप्तायां षष्ठी विधीयते, चकारात्सापि भवति ।
 अनादराधिके भावलक्षणे भाववतः षष्ठीसप्तम्यौ विभक्ती भवतः । रुदतः
 प्राव्राजीत् । रुदति प्राव्राजीत् । क्रोशतः प्राव्राजीत् । क्रोशति प्राव्राजी-
 त् । क्रोशन्तमनादृत्य प्रव्रजित इत्यर्थः ॥

* वालेष्प्रिति पाठान्तरम् ।

स्वामीश्वराधिपतिदायादसाक्षिप्रतिभूप्रसूतैश्च ॥ ३८ ॥

षष्ठीसप्तम्यौ वर्तते । स्वामिन् ईश्वर अधिपति दायाद साक्षिन्
प्रतिभू प्रसूत इत्येतेषां षष्ठीसप्तम्यौ विभक्ती भवतः । गवां स्वामी । गोषु
स्वामी । गवामीश्वरः । गोष्वीश्वरः । गवामधिपतिः । गोष्वधिपतिः ।
गवां दायादः । गोषु दायादः । गवां साक्षी । गोषु साक्षी । गवां प्रति-
भूः । गोषु प्रतिभूः । गवां प्रसूतः । गोषु प्रसूतः । षष्ठ्यामेव प्राप्तायां
पक्षे सप्तमीविधानार्थं वचनम् ॥

आयुक्तकुशलाभ्यां चासेवायाम् ॥ ४० ॥

षष्ठीसप्तम्यौ वर्तते । आयुक्तो व्यापारितः * कुशलो निपुणः
ताभ्यां योगे आसेवायां गम्यमानायां षष्ठीसप्तम्यौ विभक्ती भवतः । आ-
सेवा तात्पर्यम् । आयुक्तः कटकरणस्य । आयुक्तः कटकरणे । कुशलः कट-
करणस्य । कुशलः कटकरणे । आसेवायामिति किम् । आयुक्तो गौः श-
कटे । ईषद्व्युक्त इत्यर्थः । तत्र सप्तम्येवाधिकरणे भवति ॥

यतश्च निर्द्धारणम् ॥ ४१ ॥

षष्ठीसप्तम्यौ वर्तते । जातिगुणक्रियाभिः समुदायादेकदेशस्य पृथ-
क्करणं निर्द्धारणम् । यतो निर्द्धारणं ततः षष्ठीसप्तम्यौ विभक्ती भवतः ।
मनुष्याणां क्षत्रियः शूरतमः । मनुष्येषु क्षत्रियः शूरतमः । गवां कृष्णा
संपन्नतीरतमा । गोषु कृष्णा संपन्नतीरतमा । अध्वगानां धावन्तः शीघ्र-
तमाः । अध्वगेषु धावन्तः शीघ्रतमाः ॥

पञ्चमी विभक्ते ॥ ४२ ॥

यतश्च निर्द्धारणमिति वर्तते । षष्ठीसप्तम्यपवादो योगः । विभागो
विभक्तम् । यस्मिन्निर्द्धारणाश्रये विभक्तमस्ति ततः पञ्चमी विभक्तिर्भवति ।
माथुराः पाटलिपुत्रेभ्यः सुकुमारतराः । आढ्यतराः ॥

साधुनिपुणाभ्यामर्चायां सप्तम्यप्रतेः ॥ ४३ ॥

* व्यापृत इति बहुषु पुस्तकेषु पाठः ।

साधु निपुण इत्येताभ्यां योगे ऽर्चायां गम्यमानायां सप्तमी विभ-
क्तिर्भवति, न चेत् प्रतिः प्रयुज्यते । मातरि साधुः । पितरि साधुः ।
मातरि निपुणः । पितरि निपुणः । अर्चयामिति किम् । साधुर्भृत्यो राज्ञः ।
तत्त्वकथने न भवति । अपतेरिति किम् । साधुर्देवदत्तो मातरं प्रति ॥
अग्रत्यादिभिरिति वक्तव्यम् ॥ * ॥ साधुर्देवदत्तो मातरं परि । मातरमनु ॥

प्रसितोत्सुकाभ्यां तृतीया च ॥ ४४ ॥

प्रसित उत्सुक इत्येताभ्यां योगे तृतीया विभक्तिर्भवति, चकारा-
त्सप्तमी च । प्रसितः प्रसक्तो, यस्तत्र नित्यमेवावबुद्धः स उच्यते । केशैः
प्रसितः । केशेषु प्रसितः । केशैरुत्सुकः । केशेषूत्सुकः ॥

नक्षत्रे च लुपि ॥ ४५ ॥

तृतीयासप्तम्यावनुवर्तते । लुबन्तानक्षत्रशब्दात् तृतीयासप्तम्यौ
विभक्ती भवतः । पुष्येण पायसमश्नीयात् । पुष्ये पायसमश्नीयात् । म-
घाभिः पल्लौदनम् । मघासु पल्लौदनम् । नक्षत्र इति किम् । पञ्चालेषु
वसति । लुपीति किम् । मघासु ग्रहः । इह कस्मान्न भवति । अद्य
पुष्यः । अद्य कृत्तिका । अधिकरण इति वर्तते । वचनं तु पक्षे तृतीयावि-
धानार्थम् ॥

प्रातिपदिकार्थलिङ्गपरिमाणवचनमात्रे प्रथमा ॥ ४६ ॥

प्रातिपदिकार्थः सत्ता । लिङ्गं स्त्रीलिङ्गपुंलिङ्गनपुंसकानि । परिमा-
णं, द्वाणः खारो आठकम्* । वचन, मेकत्वद्वित्वबहुत्वानि । मात्रशब्दः
प्रत्येकमभिसंबध्यते । प्रातिपदिकार्थमात्रे लिङ्गमात्रे परिमाणमात्रे वचन-
मात्रे प्रथमा विभक्तिर्भवति । प्रातिपदिकार्थमात्रे । उच्चैः । नीचैः । लिङ्ग-
ग्रहणं किम् । कुमारी, वृत्तः, कुण्डम्, इत्यत्रापि यथा स्यात् । परिमाणग्र-
हणं किम् । द्वाणः, खारी, आठकम्, इत्यत्रापि यथा स्यात् । वचनग्रहणं
किम् । एकत्वाद्विपुलैश्च यथा स्याद् । एकः, द्वौ, बहवः । प्रातिपदि-

* 'परिमाणं प्रस्थादि' इति पा० २ ।

कथहणं किम् । निपातस्यानर्थकस्य प्रातिपदिकत्वमुक्तं ततो ऽपि यथा स्यात् । प्रलम्बते । आध्यागच्छति ॥

संबोधने च ॥ ४७ ॥

आभिमुख्यकरणं संबोधनम्, तदधिके प्रातिपदिकार्थे प्रथमा न प्राप्नोति वचनमारभ्यते । संबोधने च प्रथमा विभक्तिर्भवति । हे देवदत्त । हे देवदत्तौ । हे देवदत्ताः ॥

सा ऽऽमन्त्रितम् ॥ ४८ ॥

संबोधने या प्रथमा तदन्तं शब्दरूपमामन्त्रितसंज्ञं भवति । तथा चैवोदाहृतम् । आमन्त्रितप्रदेशा आमन्त्रितं पूर्वमविद्यमानवद् इत्येवमादयः * ॥

एकवचनं संबुद्धिः ॥ ४९ ॥

आमन्त्रितप्रथमाया यदेकवचनं तत्संबुद्धिसंज्ञं भवति । हे पटो । हे देवदत्त । संबुद्धिप्रदेशा एङ्ह्रस्वात्संबुद्धेरित्येवमादयः ॥

षष्ठी शेषे ॥ ५० ॥

कर्मदिभ्यो ऽन्यः प्रातिपदिकार्थव्यतिरिक्तः स्वस्वामिसंबन्धादिः शेषस्तत्र षष्ठी विभक्तिर्भवति । राज्ञः पुरुषः । पशोः पादः । पितुः पुत्रः ॥

ज्ञो ऽविदर्थस्य करणे ॥ ५१ ॥

† जानातेरविदर्थस्याज्ञानार्थस्य करणे कारके षष्ठी विभक्तिर्भवति । सर्पिषो जानीते । मधुनो जानीते । सर्पिषा करणेन प्रवर्तत इत्यर्थः । प्रवृत्तिवचनो जानातिरविदर्थः । अथ वा मिथ्याज्ञानवचनः । सर्पिषि रक्तः प्रतिहतो वा । चित्तभ्रान्त्या तदात्मना सर्वमेव ग्राह्यं प्रतिपद्यते । मिथ्याज्ञानमज्ञानमेव । अविदर्थस्येति किम् । स्वरेण पुत्रं जानाति ॥

अधीगर्थद्वयेशां कर्मणि ॥ ५२ ॥

* 'आमन्त्रितस्य च' इत्येवमादयः । इति पा० २

† अत्र 'शेषइत्यनुवर्तते' इत्यधिकं क्व चित् ।

शेषइति वर्तते । अधीगर्थाः स्मरणार्थाः । दय दानगतिरक्षणेपु । ईश ऐश्वर्य । एतेषां कर्मणि कारके शेषत्वेन विवक्षिते षष्ठी विभक्तिर्भवति । मातुरध्येति । मातुः स्मरति । सर्पिषो दयते । सर्पिष ईष्टे । मधुन ईष्टे । कर्मणीति किम् । मातुर्गुणैः स्मरति । शेषइति किम् । मातरं स्मरति ॥

कृजः प्रतियत्ने ॥ ५३ ॥

सतो गुणान्तराधानं प्रतियवः । करोतेः कर्मणि कारके शेषत्वेन विवक्षिते प्रतियत्ने गम्यमाने षष्ठी विभक्तिर्भवति । एधोदकस्योपस्कुरुते । शस्त्रपत्रस्योपस्कुरुते । प्रतियवइति किम् । कटं करोति । कर्मणीति किम् । एधोदकस्योपस्कुरुते प्रजया । शेषइत्येव । एधोदकमुपस्कुरुते ॥

रुजार्थानां भाववचनानामज्वरेः ॥ ५४ ॥

रुजार्थानां धातूनां भाववचनानां भावकर्तृकाणां ज्वरिवर्जितानां कर्मणि कारके शेषत्वेन विवक्षिते षष्ठी विभक्तिर्भवति । चौरस्य रुजति रोगः । चौरस्यामयत्यामयः । रुजार्थानामिति किम् ॥

एति जीवन्तमानन्दो नरं वर्षशतादपि ।

जीव पुत्रक मामैवं तपःसाहसमाचर * ॥

भाववचनानामिति किम् । नदी कूलानि रुजति । अज्वरेरिति किम् । चौरं ज्वरयति ज्वरः ॥ अज्वरिसंताप्योरिति वक्तव्यम् ॥ * ॥ चौरं संतापयति तापः । शेषइत्येव । चौरं रुजति रोगः ॥

आशिषि नाथः ॥ ५५ ॥

नाथु नाथु याज्ञोपतापैश्वर्याशीःपु पठ्यते, तस्याशीःक्रियस्य कर्मणि कारके शेषत्वेन विवक्षिते षष्ठी विभक्तिर्भवति । सर्पिषो नाथते । मधुनो नाथते । आशिषीति किम् । माणवकमुपनाथति, अङ्ग पुत्रकाधोष्य ॥

* कल्याणी खलु गाथेयं लौकिकी प्रतिभाति मे ।

एति जीवन्तमानन्दो नरं वर्षशतादपि ॥

इति पाठान्तरम् ॥

जासिनिप्रहणनाटक्राथपिषां हिंसायाम् ॥ ५६ ॥

जासि निप्रहण नाट क्राथ पिष इत्येतेषां धातूनां हिंसाक्रियाणां कर्मणि कारके षष्ठी विभक्तिर्भवति । जसु हिंसायां, जसु ताडने, इति च चुरादौ पठ्यते तस्येदं ग्रहणं, न दैवादिकस्य जसु मोक्षणे, इत्यस्य * । चौरस्योज्जासयति । वृषलस्योज्जासयति । निप्रहण इति संघातविशृङ्खलविपर्यस्तग्रहणम् । चौरस्य निप्रहन्ति । चौरस्य निहन्ति । चौरस्य ग्रहन्ति । चौरस्य प्रणिहन्ति । चौरस्योच्चाटयति । वृषलस्योच्चाटयति । चौरस्य क्राथयति । वृषलस्य क्राथयति । निपातनादृष्टिः । अयं हि घटादौ पठ्यते, अथ कथ कथ कथ हिंसार्था इति, तत्र घटादयो मित इति मित्संज्ञायां मितं द्रुस्व इति द्रुस्वत्वं स्यात् । चौरस्य पिनष्टि । वृषलस्य पिनष्टि । हिंसायामिति किम् । धानाः पिनष्टि । शेषइत्येव । चौरमुज्जासयति । एषामिति किम् । चौरं हिनस्ति । निप्रहण इति किम् । चौरं विहन्ति † ॥

व्यवहृपणोः समर्थयोः ॥ ५७ ॥

व्यवहृ पण इत्येतयोः समर्थयोः समानार्थयोः कर्मणि कारके षष्ठी विभक्तिर्भवति । द्यूते क्रयविक्रयव्यवहारे च समानार्थत्वमनयोः । शतस्य व्यवहरति । सहस्रस्य व्यवहरति । शतस्य पणते । सहस्रस्य पणते । आयप्रत्ययः कस्मान्न भवति । स्तुत्यर्थस्य पणतेरायप्रत्यय इष्यते ‡ ॥ समर्थयोरिति किम् । शलाकां व्यवहरति । वित्तिपतीत्यर्थः । ब्राह्मणान् पणायते । स्तौतीत्यर्थः । शेषइत्येव । शतं पणते ॥

दिवस्तदर्थस्य ॥ ५८ ॥

व्यवहृपणिसमानार्थस्य दीव्यतेः कर्मणि षष्ठी विभक्तिर्भवति । शतस्य दीव्यति । सहस्रस्य दीव्यति । तदर्थस्येति किम् । ब्राह्मणं दीव्यति । योगविभाग उत्तरार्थः ॥

* अत्र 'अहिंसार्थत्वात्' इत्यधिकं क्व चित् ।

† एषामित्यारभ्य विहन्तीत्यन्तः पाठो बहुषु पुस्तकेषु न दृश्यते ।

‡ अत्र 'न तु व्यवहारार्थस्य' इत्यधिकं क्व चित् ।

विभाषोपसर्गे ॥ ५८ ॥

दिवस्तदर्थस्येति नित्यं षष्ठां प्राप्तायां सोपसर्गस्य विकल्प उ-
च्यते । उपसर्गे सति दिवस्तदर्थस्य कर्मणि कारके विभाषा षष्ठी विभ-
क्तिर्भवति । शतस्य प्रतिदीव्यति । सहस्रस्य प्रतिदीव्यति । शतं प्रतिदी-
व्यति । सहस्रं प्रतिदीव्यति । उपसर्गस्येति किम् । शतस्य दीव्यति ।
तदर्थस्येत्येव । शलाकां प्रतिदीव्यति ॥

द्वितीया ब्राह्मणे ॥ ६० ॥

ब्राह्मणविषये प्रयोगे दिवस्तदर्थस्य कर्मणि कारके द्वितीया
विभक्तिर्भवति । गामस्य तदहः सभायां दीव्येयुः । अनुपसर्गस्य षष्ठां
प्राप्तायामिदं वचनम् । सोपसर्गस्य तु कृन्दसि व्यवस्थितविभाषयापि
सिद्ध्यति ।

प्रेष्यब्रुवोर्हविषो देवतासंप्रदाने ॥ ६१ ॥

प्रेष्य इति इष्यतेर्देवादिकस्य लोपमध्यमपुरुषस्यैकवचनं, तत्साह-
चर्याद् ब्रुविरपि तद्विषय एव गृह्यते । प्रेष्यब्रुवोर्हविषः कर्मणः षष्ठी वि-
भक्तिर्भवति देवतासंप्रदाने सति । अग्नये द्वागस्य हविषो वपाया मेदमः
प्रेष्य । अग्नये द्वागस्य हविषो वपाया मेदमोनुब्रूहि । प्रेष्यब्रुवोरिति
किम् । अग्नये द्वागं हविर्वपां मेदो जुहुधि । हविष इति किम् । अग्नये
गोमयान् प्रेष्य । देवतासंप्रदानइति किम् । माणवकाय पुरोडाशं प्रेष्य ॥
हविषः प्रस्थितस्य प्रतिषेधो वक्तव्यः ॥ * ॥ इन्द्राग्निभ्यां द्वागं हविर्वपां
मेदः प्रस्थितं प्रेष्य ॥

चतुर्थ्यर्थे बहुलं कृन्दसि ॥ ६२ ॥

कृन्दसि विषये चतुर्थ्यर्थे षष्ठी विभक्तिर्भवति * बहुलम् । पुरुष-
मृगश्चन्द्रमसः । पुरुषमृगश्चन्द्रमसे । गोधा कालका दार्वाघाटस्ते वन-
स्पतीनाम् । ते वनस्पतिभ्यः । बहुलयहणं किम् । कृष्णो राज्यै, हिमवतो

* अत्र 'देवतासंप्रदाने सति' इत्यधिकं क्व चित् ।

हस्ती ॥ षष्ठ्यर्थे चतुर्थी वक्तव्या ॥ * ॥ या खर्वेण पिबति तस्यै खर्वा जायते । या दतो धावति तस्यै श्यावदन् । या नखानि कृन्तति तस्यै कुनखः । या ऽऽङ्क्ते तस्यै काणः । या ऽभ्यङ्क्ते तस्यै दुश्चर्मा । या केशान् प्रलिखति तस्यै खलतिः । अहल्यायै जारः ॥

यजेश्च करणे ॥ ६३ ॥

यजेश्चार्तोः करणे कारके कृन्दसि बहुलं षष्ठी विभक्तिर्भवति । घृतस्य यजते । घृतेन यजते । सोमस्य यजते । सोमेन यजते * ॥

कृत्वोऽर्थप्रयोगे काले ऽधिकरणे ॥ ६४ ॥

कृन्दसि बहुलमिति निवृत्तम् । कृत्वोऽर्थानां प्रत्ययानां प्रयोगे काले ऽधिकरणे षष्ठी विभक्तिर्भवति । पञ्चकृत्वो ऽहो भुङ्क्ते । द्विरहो ऽधीते । कृत्वोऽर्थग्रहणं किम् । अहि शेते । रात्रौ शेते । प्रयोगग्रहणं किम् । अहनि भुङ्क्ते । गम्यते हि द्विस्त्रिश्चतुर्वति, न त्वप्रयुज्यमाने भवति । कालग्रहणं किम् । द्विः कांस्यपात्र्यां भुङ्क्ते । अधिकरणइति किम् । द्विरहो भुङ्क्ते । शेषइत्येव । द्विरहन्यधीते ॥

कर्तृकर्मणोः कृति ॥ ६५ ॥

कृतप्रयोगे कर्तरि कर्मणि च षष्ठी विभक्तिर्भवति । भवतः शायिका । भवत आसिका । कर्मणि । अपां स्रष्टा । पुरां भेत्ता । वज्रस्य भर्त्ता । कर्तृकर्मणोरिति किम् । शस्त्रेण भेत्ता । कृतीति किम् । तद्वित-प्रयोगे मा भूत् । कृतपूर्वी कटम् । भुक्तपूर्वी आदनम् । शेषइति निवृत्तं, पुनः कर्मग्रहणात् । इतरथा हि कर्तरि च कृतीति ब्रूयात् ॥

उभयप्राप्तौ कर्मणि ॥ ६६ ॥

पूर्वेण षष्ठी प्राप्ता नियम्यते । उभयप्राप्ताविति बहुव्रीहिः । उभयोः प्राप्त्यर्थस्मिन्कृति सोयमुभयप्राप्तिस्तत्र कर्मण्येव षष्ठी विभक्तिर्भवति, न कर्तरि । आश्चर्या गवां दोहो ऽगोपालकेन । रोचते मे आद-

* अत्र 'करणइति किम् । अन्यत्र मा भूत्' इत्यधिकं क्वचित् ।

नस्य भोजनं देवदत्तेन । साधु खलु पयसः पानं यज्ञदत्तेन । बहुव्रीहिवि-
ज्ञानादिह नियमो न भवति । आश्चर्यमिदमोदनस्य नाम पाको ब्राह्म-
णानां च प्रादुर्भाव इति ॥ अक्राकारयोः स्त्रीप्रत्यययोः प्रयोगे नेति वक्त-
व्यम् ॥ * ॥ भेटिका देवदत्तस्य काष्ठानम् । चिकीर्षा देवदत्तस्य कटस्य ॥
शेषे विभाषा ॥ * ॥ अक्राकारयोः स्त्रीप्रत्यययोर्यहणात् तदपेक्षयाशेषः
स्त्रीप्रत्यय एव गृह्यते । विचित्रा हि सूत्रस्य कृतिः पाणिनेः पाणिनिना
वा ॥ के चिद्विशेषेणैव विभाषामिच्छन्ति ॥ शब्दानामनुशासनमाचार्येण,
आचार्यस्येति वा ॥

क्तस्य च वर्तमाने ॥ ६७ ॥

न लोकाव्ययनिष्ठेति प्रतिषेधे प्राप्ते पुनः षष्ठी विधीयते । क्तस्य
वर्तमानकालविहितस्य प्रयोगे षष्ठी विभक्तिर्भवति । राज्ञां मतः । राज्ञां
बुद्धः । राज्ञां पूजितः । क्तस्येति किम् । ओदनं पचमानः । वर्तमान-
इति किम् । ग्रामं गतः ॥ नपुंसके भावउपसंख्यानम् ॥ * ॥ क्तात्रस्य
हमितम् । मयूरस्य नृत्तम् । कोकिलस्य व्याहृतम् ॥ शेषविज्ञानात् सि-
द्धम् ॥ * ॥ तथा च कर्तृविवक्षायां तृतीयापि भवति । क्तात्रेण हसि-
तमिति ॥

अधिकरणवाचिनश्च ॥ ६८ ॥

क्ताधिकरणे चेति वक्ष्यति, तस्य प्रयोगे षष्ठी विभक्तिर्भवति ।
अयमपि प्रतिषेधापवादो योगः । इदमेषामासितम् । इदमेषां शयितम् ।
इदमहेः सृप्तम् । इदं वनकपेर्यातम् । इदमेषां भुक्तम् । इदमेषामशि-
तम् । द्विकर्मक्राणां प्रयोगे कर्तरि कृति द्वयोरपि षष्ठी द्वितीयावत् ।
नेता ऽश्वस्य ग्रामस्य चैत्रः । अन्ये प्रधाने कर्मण्याहुः । तदा नेताश्वस्य
ग्रामं चैत्रः * ॥

न लोकाव्ययनिष्ठाखलर्थतृणानाम् ॥ ६९ ॥

* द्विकर्मक्राणां प्रयोगइत्यारभ्य ग्रामं चैत्र इत्येतत्पर्यन्तो ग्रन्थो बहुषु पुस्तकेषु
नास्ति ।

कर्तृकर्मणोः कृतीति षष्ठी प्राप्ता प्रतिषिध्यते । ल उ उक् अव्यय
निष्ठा खलर्थे तृन् इत्येतेषां प्रयोगे षष्ठी विभक्तिर्न भवति । ल इति
शतृशानचौ कानच्क्कसू किकिनौ च गृह्यन्ते । ओदनं पचन् । ओदनं
पचमानः । ओदनं पेचानः । ओदनं पेचिवान् । पपिः सोमम् । ददिर्गाः ।
उ । कटं चिकीर्षुः । ओदनं बुभुक्षुः । कन्यामलंकरिणुः । इणुचोपि
प्रयोगे निषेधः । * उक् । आगामुकं वाराणसीं रत्न आहुः ॥ उक्प्रतिषेधे
कमेर्भाषायामप्रतिषेधः ॥ * ॥ दास्याः कामुकः । अव्यय । कटं कृत्वा ।
ओदनं भुक्त्वा ॥ अव्ययप्रतिषेधे तासुन्कसुनोरप्रतिषेधः ॥ * ॥ पुरा
सूर्यस्यादितोराधेयः । पुरा क्रूरस्य विसृपो विरपिशन् । निष्ठा । ओदनं
भुक्त्वान् । देवदत्तेन कृतम् । खलर्थे । ईषत्करः कटो भवता । ईषत्यानः
सोमो भवता । तृन्निति प्रत्याहारग्रहणं, लटः शतृशानचावित्यारभ्य आ
तृनो नकारात् । तेन शानन्चानश्शतृतृनामपि प्रतिषेधो भवति । सोमं
पचमानः । नट माघानः । अधीयन् पारायणम् । कर्ता कटान् । वदिता
जनापवादान् ॥ द्विषः शतुर्वा वचनम् ॥ * ॥ चौरं द्विषन् । चौरस्य द्विषन् ॥

अकेनोर्भविष्यदाधमर्णयोः ॥ ७० ॥

अकस्य भविष्यति काले विहितस्येनस्तु भविष्यति चाधमर्ण्ये च
विहितस्य प्रयोगे षष्ठी विभक्तिर्न भवति । कटं कारको व्रजति । ओदनं
भोजको व्रजति । इनः खल्वपि । यामं गमी । यामं गामी । आधमर्ण्ये ।
शतं दायी । सहस्रं दायी । भविष्यदाधमर्ण्योरिति किम् । यवानां
लावकः । सक्तूनां पायकः । अवश्यं करी कटस्य । इह कस्मान्न भवति
वर्षशतस्य पूरकः, पुत्तपौत्ताणां दर्शक इति । भविष्यदधिकारे विहित-
स्याकस्येदं ग्रहणम् ॥

कृत्यानां कर्तरि वा ॥ ७१ ॥

कर्तृकर्मणोः कृतीति नित्यं षष्ठी प्राप्ता कर्तरि विकल्प्यते । कृ-
त्यानां प्रयोगे कर्तरि वा षष्ठी विभक्तिर्भवति, न कर्मणि† । भवता

* इणुचोऽपि प्रयोगे निषेध इति बहुषु पुस्तकेषु नास्ति ।

† 'न कर्मणो'ति कुत्र चिन्नास्ति ।

कटः कर्तव्यः । भवतः कटः कर्तव्यः । कर्त्तरीति किम् । गेयो माणवकः
साम्नाम् ॥ उभयप्राप्तौ कृत्ये षष्ठ्याः प्रतिषेधो वक्तव्यः ॥ * ॥ कृष्टव्या
यामं शाखा देवदत्तेन । नेतव्या याममजा देवदत्तेन ॥

तुल्यार्थैरतुलोपमाभ्यां तृतीया ऽन्यतरस्थाम् ॥ ७२ ॥

तुल्यार्थैः शब्दैर्योगे तृतीया विभक्तिर्भवत्यन्यतरस्यां, पक्षे षष्ठी च,
तुलोपमाशब्दैर्बर्जयित्वा । शेषे विषये तृतीयाविधानात् तया मुक्ते
षष्ठेव भवति । तुल्यो देवदत्तेन । तुल्यो देवदत्तस्य । सदृशो देवदत्तेन ।
सदृशो देवदत्तस्य । अतुलोपमाभ्यामिति किम् । तुला देवदत्तस्य नास्ति ।
उपमा कृष्णस्य न विद्यते । वेति वर्तमाने ऽन्यतरस्यां ग्रहणमुत्तरसूत्रे तस्य
चकारेणानुकर्षणार्थम् । इतरथा हि तृतीयानुक्रष्येत ॥

चतुर्थी चाशिष्यायुष्यमद्रभद्रकुशलसुखार्थहितैः ॥ ७३ ॥

आशिषि गम्यमानायाम् आयुष्य मद्र भद्र कुशल सुख अर्थ हित
इत्येतैर्योगे चतुर्थी विभक्तिर्भवति । चकारो विकल्पानुकर्षणार्थः । शेषे
चतुर्थीविधानात्तया मुक्ते षष्ठी विभक्तिर्भवति । अत्रायुष्यादीनां पर्याय-
ग्रहणं कर्तव्यम् ॥ * ॥ * आयुष्यं देवदत्ताय भूयात् । आयुष्यं देवदत्तस्य
भूयात् । चिरं जीवितं देवदत्ताय देवदत्तस्य वा भूयात् । मद्रं देवदत्ताय
भूयात् । मद्रं देवदत्तस्य । भद्रं देवदत्ताय । भद्रं देवदत्तस्य । कुशलं देव-
दत्ताय । कुशलं देवदत्तस्य । निरामयं देवदत्ताय । निरामयं देवदत्तस्य ।
सुखं देवदत्ताय । सुखं देवदत्तस्य । शं देवदत्ताय । शं देवदत्तस्य । अर्थो
देवदत्ताय । अर्थो देवदत्तस्य । प्रयोजनं देवदत्ताय । प्रयोजनं देवदत्तस्य ।
हितं देवदत्ताय । हितं देवदत्तस्य । पथ्यं देवदत्ताय । पथ्यं देवदत्तस्य ।
आशिषीति किम् । आयुष्यं देवदत्तस्य तपः ॥

इति श्रीजयादित्यविरचितायां काशिकायां तृत्तौ द्वितीयस्याध्या-
यस्य तृतीयः पादः ॥

* अत्रेत्यारभ्य कर्तव्यमित्यन्तः पाठो बहुत्र नास्ति ।

अथ द्वितीयाध्यायस्य चतुर्थः पादः ॥

द्विगुरेकवचनम् ॥ १ ॥

द्विगुः समासः एकवचनं भवति । एकस्य वचनमेकवचनम् । एकस्यार्थस्य वाचको भवतीत्यर्थः । तदनेन प्रकारेण द्विवर्गस्यैकवद्भावो विधीयते, द्विवर्ग एकवद्ववतीति । समाहारद्विगोश्चेदं ग्रहणं नान्यस्य । पञ्चपूलाः समाहृताः पञ्चपूली । दशपूली । द्विवर्गस्यैकत्वादनुप्रयोगे-
प्येकवचनं भवति । पञ्चपूनीयं शोभनेति ॥

द्वन्द्वश्च प्राणितूर्यसेनाङ्गानाम् ॥ २ ॥

एकवचनमिति वर्तते । अङ्गशब्दस्य प्रत्येकं वाक्यपरिसमाप्त्या त्रीणि वाक्यानि संपद्यन्ते । प्राण्यङ्गानां द्वन्द्व एकवद्ववति, तथा तूर्याङ्गानां सेनाङ्गानां च । प्राण्यङ्गानां तावत् । पाणिपादम् । शिरोयीवम् । तूर्याङ्गानाम् । मार्दङ्गिकपाणविकम् । वीणावादकपरिवादकम् । सेनाङ्गानाम् । रथिकाश्वारोहम् । रथिकपादातम् । हस्त्यश्वादिषु परत्वात्पशु-
द्वन्द्वे विभाषयैकवद् भवति । इतरेतरयोगे समाहारे च द्वन्द्वो विहितः, तत्र समाहारस्यैकत्वात्सिद्धमेवैकवचनम् । इदं तु प्रकरणं विषयविभागार्थम् । प्राण्यङ्गादीनां समाहार एव द्वन्द्वः । दधिपयआदीनामितरेतरयोग एव । वृक्षमृगादीनामुभयत्रेति ॥

अनुवादे चरणानाम् ॥ ३ ॥

चरणशब्दः शाखानिमित्तकः पुरुषेषु वर्तते । चरणानां द्वन्द्व एक-
वद्ववति, अनुवादे गम्यमाने । प्रमाणान्तरावगतस्यार्थस्य शब्देन संकीर्तन-
मात्रमनुवादः । उदगात्कठकालापम् । प्रत्यष्ठात्कठकौथुमम् । कठकाला-
पादीनामुदयप्रतिष्ठे प्रमाणान्तरावगते यदा पुनः शब्देनानुद्वेते तदैव
मुदाहरणम् । यदा तु प्रथमत एवोपदेशस्तदा प्रत्युदाहरणम् । अनुवा-
दइति किम् । उदगुः कठकालापाः । प्रत्यष्ठुः कठकौथुमाः ॥ स्थणोरद्वत-
न्यां चेति वक्तव्यम् ॥ * ॥ स्थणोरिति किम् । अनन्दिषुः कठकालापाः ।
अद्वतन्यामिति किम् । उद्वान्ति कठकालापाः ॥

अध्वर्युक्रतुरनपुंसकम् ॥ ४ ॥

अध्वर्युवेदे यस्य क्रतोर्विधानं सो ऽध्वर्युक्रतुः । अध्वर्युक्रतुवाचिनां शब्दानामनपुंसकलिङ्गानां द्वन्द्व एकवद्ववति । अध्वर्युक्रतुरनपुंसकं द्वन्द्व इति गौणो निर्देशः । अर्काश्वमेधम् । सायाह्वातिरात्रम् । अध्वर्युक्रतुरिति किम् । इषुवज्रौ । उद्भिदुलभिदौ । अनपुंसकमिति किम् । राजसूयवाजपेये । इह कस्माच्च भवति दर्शपौर्णमासौ, क्रतुशब्दः सोमयज्ञेषु रुठः ॥

अध्ययनतो ऽविप्रकृष्टाख्यानाम् ॥ ५ ॥

अध्ययनेन निमित्तेन येषामविप्रकृष्टा प्रत्यासन्ना आख्या तेषां द्वन्द्व एकवद्ववति । पदक्रमकम् । क्रमकवार्तिकम् । संपाठः पदानां क्रमस्य च प्रत्यासन्नः । अध्ययनत इति किम् । पितापुत्रौ । अविप्रकृष्टाख्यानामिति किम् । याज्ञिकवैयाकरणौ ॥

जातिरप्राणिनाम् ॥ ६ ॥

जातिवाचिनां शब्दानां द्वन्द्व एकवद्ववति, प्राणिनो वर्जयित्वा । आराशस्त्रि । धानाशष्कुलि । जातिरिति किम् । नन्दकपाञ्चजन्यौ । अप्राणिनामिति किम् । ब्राह्मणक्षत्रियविट्शूद्राः । नजिवयुक्तन्यायेन द्रव्यजातीनामयमेकवद्भावो न गुणक्रियाजातीनाम् । रूपरसगन्धस्पर्शाः । गमनाकुञ्चनप्रसारणानि । जातिपरत्वे च जातिशब्दानामयमेकवद्भावो विधीयते, न नियतद्रव्यविवक्षायां । इह कुण्डे बदरामलकानि तिष्ठन्तीति ॥

विशिष्टलिङ्गो नदी देशो ऽग्रामाः ॥ ७ ॥

विशिष्टलिङ्गानां भिन्नलिङ्गानां नदीवाचिनां शब्दानां देशवाचिनां च ग्रामवर्जितानां द्वन्द्व एकवद्ववति । नद्यवयवो द्वन्द्वो नदीत्युच्यते । देशावयवश्च देशः । नदी देश इत्यसमासनिर्देश एवायम् । उद्यश्च इरावती च, उद्येरावति । गङ्गाशोणम् । देशः खल्वपि । कुरवश्च कुरुक्षेत्रं च, कुरुक्षेत्रम् । कुरुकुरुजाङ्गलम् । विशिष्टलिङ्ग इति किम् । गङ्गायमुने । मद्रकेकयाः । नदी देश इति किम् । कुकुटमयूरी । अग्रामा

इति किम् । जाम्बवश्च शालूकिनी च, जाम्बवशालूकिन्यौ । नदीग्रहण-
मदेशत्वात् । जनपदो हि देशः । तथा च पर्वतानां ग्रहणं न भवति ।
कैलासश्च गन्धमादनं च, कैलासगन्धमादने ॥ अग्रामा इत्यत्र नगराणां
प्रतिषेधो वक्तव्यः ॥ * ॥ इह मा भूत् । मथुरा च पाटलिपुत्रं च, मथु-
रापाटलिपुत्रम् ॥ उभयतश्च ग्रामाणां प्रतिषेधो वक्तव्यः ॥ * ॥ सौर्यं
च नगरं, केतवतं च ग्रामः, सौर्यकेतवते ॥

क्षुद्रजन्तवः ॥ ८ ॥

अपरिचितपरिमाणः क्षुद्रः । क्षुद्रजन्तुवाचिनां द्वन्द्व एकवद्भवति ।
दंशमशकम् । यूकालिप्तम् । क्षुद्रजन्तव इति किम् । ब्राह्मणक्षत्रियौ ॥

क्षुद्रजन्तुरनस्थिः स्यादथ वा क्षुद्र एव यः ।

शतं वा प्रसृतौ येषां के चिदा नकुलादपि ॥

आ नकुलादपीतीयमेव स्मृतिः प्रमाणमितरासां तद्विरोधात् ॥

येषां च विरोधः शाश्वतिकः ॥ ९ ॥

विरोधो वैरं, शाश्वतिको नित्यः । येषां शाश्वतिको विरोधस्त-
द्वाचिनां शब्दानां द्वन्द्व एकवद्भवति । मार्जारमूषकम् । श्वशृगालम् ।
अहिनकुलम् । शाश्वतिक इति किम् । गौपालिशालङ्कायनाः कलहाय-
न्ते । चकारः पुनरस्यैव समुच्चयार्थः । तेन पशुशकुनिद्वन्द्वे विरोधिनामनेन
नित्यमेकवद्भावो भवति । अश्वमहिषम् । काकोलूकम् ॥

शूद्राणामनिरवसितानाम् ॥ १० ॥

निरवसानं, बहिष्करणम् । कुतो बहिष्करणं, पात्रात् । यैर्भुक्ते
पात्रं संस्कारेणापि न शुध्यति ते निरवसिताः, न निरवसिताः, अनिरव-
सिताः । अनिरवसितशूद्रवाचिनां शब्दानां द्वन्द्व एकवद्भवति । तत्ताय-
स्कारम् । रजकतन्तुवायम् । अनिरवसितानामिति किम् । चण्डालमृतपाः ॥

गवाश्वप्रभृतीनि च ॥ ११ ॥

गवाश्वप्रभृतीनि कृतैकवद्भावानि द्वन्द्वरूपाणि साधूनि भवन्ति ।

गवाश्वम् । गवाविकम् । गवैडकम् । अजाविकम् । अजैडकम् । कुञ्ज-
वामनम् । कुञ्जकैरातकम् । पुत्रप्रौचम् । श्वचण्डालम् । स्त्रीकुमारम् ।
दासीमाणवकम् । शाटीपिच्छकम् । उष्ट्रखरम् । उष्ट्रशशम् । मूत्रशकृत् ।
मूत्रपुरीषम् । यज्ञन्मेदः । मांसशोणितम् । दर्भशरम् । दर्भपूतीकम् ।
अर्जुनशिरीषम् । तृणालपम् । दासीदासम् । कुटीकुटम् । भागवतीभा-
गवतम् । गवाश्वप्रभृतिषु यथोच्चारितं दृन्दुवृत्तं, रूपान्तरे तु नायं वि-
धिर्भवति । गोश्वम् । गोश्वौ । पशुदृन्दुविभाषैव भवति ॥

विभाषा वृत्तमृगतृणधान्यव्यञ्जनपशुशकुन्यश्ववडवपूर्वाप-
राधरोत्तराणाम् ॥ १२ ॥

वृत्त मृग तृण धान्य व्यञ्जन पशु शकुनि अश्ववडव पूर्वापर अध-
रोत्तर इत्येतेषां दृन्दु विभाषैकवद्वति । प्लुतन्ययोधम् । प्लुतन्ययोधाः ।
रुरुषतम् । रुरुषताः । कुशकाशम् । कुशकाशाः । व्रीहियवम् । व्रीहि-
यवाः । दधिघृतम् । दधिघृते । गोमहिषम् । गोमहिषाः । तित्तिरिक्पि-
ञ्जलम् । तित्तिरिक्पिञ्जलाः । अश्ववडवम् । अश्ववडवौ । पूर्वापरम् ।
पूर्वापरे । अधरोत्तरम् । अधरोत्तरे ॥ बहुप्रकृतिः फलसेनावनस्पतिमृगशकु-
नितुद्रजन्तुधान्यतृणानाम् ॥ * ॥ एषां बहुप्रकृतिरेव दृन्दु एकवद्वति,
न द्विप्रकृतिः । बदरामलके । रथिकाश्वारोहौ । प्लुतन्ययोधौ । रुरुषतौ ।
हंसचक्रवाकौ । यूकालिते । व्रीहियवौ । कुशकाशौ ॥

विप्रतिषिद्धं चानधिकरणवाचि ॥ १३ ॥

परस्परविरुद्धं विप्रतिषिद्धम् । विप्रतिषिद्धार्थानां शब्दानामनधि-
करणवाचिनामद्रव्यवाचिनां दृन्दु एकवद्वति । विभाषानुर्कर्षणार्थश्च-
कारः । शीतोष्णम् । शीतोष्णे । सुखदुःखम् । सुखदुःखे । जीवितमरणम् ।
जीवितमरणे । विप्रतिषिद्धमिति किम् । कामक्रोधौ । अनधिकरणवाचो-
ति किम् । शीतोष्णे उदके ॥

न दधिपयआदीनि ॥ १४ ॥

यथायथमेकवद्भावे प्राप्ते प्रतिषेध आरभ्यते । दधिपयआदीनि

शब्दरूपाणि नैकवद्वन्ति । दधिपयसी । सर्पिमधुनी । मधुसर्पिणी ।
ब्रह्मप्रजापती । शिववैश्रवणौ । स्कन्दविशाखौ । परिव्राटकौशिकौ * ।
प्रवर्यापसदौ । शुक्लकृष्णौ । इध्मावर्हिणी । निपातनाद्वीर्यः । दीक्षात-
पसी । श्रद्धातपसी । मेधातपसी । अध्ययनतपसी । उलूखलमुसले ।
आद्यावसाने । श्रद्धामेधे । चक्षुसामे । वाङ्मनसे ॥

अधिकरणैतावत्त्वे च ॥ १५ ॥

नेति वर्तते । अधिकरणं वर्तिष्यदार्थः, स हि समासस्यार्थस्याधा-
रः, तस्यैतावत्त्वे परिमाणे गम्यमाने द्वन्द्वे नैकवद्वन्ति । यथायथमेकव-
द्भावः प्राप्तः प्रतिपिध्यते । दश दन्तोष्ठाः । दश मार्दङ्गिकाणविकाः ॥

विभाषा समीपे ॥ १६ ॥

अधिकरणैतावत्त्वस्य समीपे विभाषा द्वन्द्व एकवद्वन्ति । उपदशं
दन्तोष्ठम् । उपदशा दन्तोष्ठाः । उपदशं मार्दङ्गिकाणविकम् । उपदशा
मार्दङ्गिकाणविकाः । अव्ययस्य संख्यया ऽव्ययीभावोऽपि विहितो बहु-
व्रीहिरपि, तत्रैकवद्भावपक्षे ऽव्ययीभावो ऽनुप्रयुज्यते, इतरत्र बहुव्रीहिः ॥

स नपुंसकम् ॥ १७ ॥

यस्यायमेकवद्भावो विहितः स नपुंसकलिङ्गो भवति द्विगुर्द्वन्द्वश्च ।
पञ्चगवम् । दशगवम् । द्वन्द्वः खल्वपि । पाणिपादम् । शिरोशीवम् ।
परलिङ्गतापवादे योऽङ्गः ॥ अकारान्तोत्तरपदो द्विगुः स्त्रियां भाष्यते ॥ * ॥
पञ्चपूली । दशरथी ॥ वा ऽऽबन्तः स्त्रियामिष्टः ॥ * ॥ पञ्चखट्वम् ।
पञ्चखट्वी ॥ अनो नलोपश्च वा च द्विगुः स्त्रियाम् ॥ * ॥ पञ्चतन्त्रम् ।
पञ्चतन्त्री ॥ पात्रादिभ्यः प्रतिषेधो वक्तव्यः ॥ * ॥ पञ्चपात्रम् । चतुर्युगम् ।
त्रिभुवनम् ॥

अव्ययीभावश्च ॥ १८ ॥

अव्ययीभावश्च समासो नपुंसकलिङ्गो भवति । अधिस्त्रि । उपकु-
मारि । उन्मत्तगङ्गम् । लोहितगङ्गम् । पूर्वपदार्थप्रधानस्यालिङ्गतैव प्राप्ता,

* परिव्राजककौशिकौ । इति पा० २

ऽन्यपदार्थप्रधानस्याभिधेयवल्लिङ्गता, ऽत इदमुच्यते । अनुक्तसमुच्चयार्थ-
श्चकारः ॥ पुण्यसुदिनाभ्यामहः क्लीबतेष्यते ॥ * ॥ पुण्याहम् । सुदि-
नाहम् ॥ पथः संख्याव्ययादेः क्लीबतेष्यते ॥ * ॥ त्रिपथम् । चतुष्पथम् ।
विपथम् । सुपथम् ॥ क्रियाविशेषणानां च क्लीबतेष्यते ॥ * ॥ * मृदु पच-
ति । शोभनं पचति ॥

तत्पुरुषो ऽनञ्कर्मधारयः ॥ १९ ॥

अधिकारोयमुत्तरसूत्रेषूपतिष्ठते । नञ्समासं कर्मधारयं च वर्जयि-
त्वा ऽन्यस्तत्पुरुषो नपुंसकलिङ्गो भवतीत्येतदधिकृतं वेदितव्यम् । यदित
ऊर्ध्वमनुक्रमिष्यामस्तत्र । वक्ष्यति विभाषा सेनासुरेति । ब्राह्मणसेनम् ।
ब्राह्मणसेना । तत्पुरुष इति किम् । दृढसेनो राजा । अनञ्जिति किम् ।
असेना । अकर्मधारय इति किम् । परमसेना ॥

संज्ञायां कन्योऽशीनरेषु ॥ २० ॥

संज्ञायां विषये कन्यान्तस्तत्पुरुषो नपुंसकलिङ्गो भवति, सा चेत्
कन्या उशीनरेषु भवति । सौशमिकन्यम् । आह्वरकन्यम् । संज्ञायामिति
किम् । वीरणकन्या । उशीनरेष्विति किम् । दाक्षिकन्या । परवल्लिङ्ग-
तापवाद इदं प्रकरणम् ॥

उपज्ञोपक्रमं तदाद्याचिख्यासायाम् ॥ २१ ॥

उपज्ञायतइत्युपज्ञा उपक्रम्यतइत्युपक्रमः । उपज्ञा च उपक्रमश्च
उपज्ञोपक्रमम् । तदन्तस्तत्पुरुषो नपुंसकलिङ्गो भवति तदाद्याचिख्यासायां
तयोरुपज्ञोपक्रमयोरद्वैराचिख्यासायां गम्यमानायाम् । आख्यातुमिच्छा
आचिख्यासा । यद्युपज्ञेयस्योपक्रमस्य चार्थस्यादिराख्यातुमिष्यते तत
एतद्वति । पाणिन्युपज्ञमाकालापकं† व्याकरणम् । पाणिनेरुपज्ञानेन
प्रथमतः प्रणीतमाकालापकं व्याकरणम् । व्याडुपज्ञं दुष्करणम् । आद्यो-
पक्रमं प्रासादः । नन्दोपक्रमाणि मानानि । दर्शनीयोपक्रमं सुकुमारम् ।

* क्रियाविशेषणानां कर्मत्वं नपुंसकलिङ्गता च वक्तव्या ॥ * ॥ इति पा० २ ।

† क्व चिद् 'अकालकम्' इति पा० २ ।

उपज्ञोपक्रममिति किम् । वाल्मीकिश्लोकाः । तदाद्याचिख्यासायामिति किम् । देवदत्तोपज्ञो रथः । यज्ञदत्तोपक्रमो रथः ॥

क्वाया बाहुल्ये ॥ २२ ॥

विभाषा सेनासुराच्छायेति विभाषां वक्ष्यति, नित्यार्थमिदं वचनम् । क्वायान्तस्तत्पुरुषो नपुंसकलिङ्गो भवति बाहुल्ये गम्यमाने । पूर्वपदार्थधर्मा बाहुल्यम् । शलभादीनां हि बहुत्वं गम्यते । शलभच्छायम् । इत्तुच्छायम् । बाहुल्यइति किम् । कुड्यच्छाया ॥

सभा राजामनुष्यपूर्वा ॥ २३ ॥

सभान्तस्तत्पुरुषो नपुंसकलिङ्गो भवति, स। चेत्सभा राजपूर्वा ऽमनुष्यपूर्वा च भवति । इनसभम् । ईश्वरसभम् । इह कस्मान्न भवति । राजसभा । पर्यायवचनस्यैवेष्यते । तदुक्तम् । जितपर्यायस्यैव राजाद्वयमिति । अमनुष्यपूर्वा । रत्नःसभम् । पिशाचसभम् । इह कस्मान्न भवति काष्ठसभा । अमनुष्यशब्दो रूढिरूपेण रत्नःपिशाचादिष्वेव वर्तते । राजामनुष्यपूर्वेति किम् । देवदत्तसभा ॥

अशाला च ॥ २४ ॥

अशाला च या सभा तदन्तस्तत्पुरुषो नपुंसकलिङ्गो भवति । संघातवचनो ऽत्र सभाशब्दो गृह्यते । स्त्रीसभम् । दासीसभम् । दासी-संघात इत्यर्थः । अशालेति किम् । अनाथसभा । अनाथकुटीत्यर्थः ॥

विभाषा सेनासुराच्छायाशालानिशानाम् ॥ २५ ॥

सेना सुरा क्वाया शाला निशा इत्येवमन्तस्तत्पुरुषो नपुंसकलिङ्गो भवति विभाषा । ब्राह्मणसेनम् । ब्राह्मणसेना । यवसुरम् । यवसुरा । कुड्यच्छायम् । कुड्यच्छाया । गोशालम् । गोशाला । श्वनिशम् । श्वनिशा ॥

परवस्त्रिङ्गं द्वन्द्वतत्पुरुषयोः ॥ २६ ॥

समाहारद्वन्द्वे नपुंसकलिङ्गस्य विहितत्वाद् इतरैतरयोगद्वन्द्वस्येदं

यहणम् । परस्य यल्लिङ्गं तद्वति द्वन्द्वस्य तत्पुरुषस्य च । उत्तरपदलिङ्गं
द्वन्द्वतत्पुरुषयोर्विधीयते । कुक्कुटमयूषाविमै । मयूरीकुक्कुटाविमौ । तत्पु-
रुषस्य । अर्द्धं पिप्पल्याः, अर्द्धपिप्पली । अर्द्धकोशातकी । अर्द्धनखर
ज्जनी ॥ द्विगुप्राप्तापचालपूर्वगतिसमासेषु प्रतिषेधो वक्तव्यः ॥ * ॥
द्विगुः । पञ्चसु कपालेषु संस्कृतः पुरोडाशः पञ्चकपालः । प्राप्ता जीवि-
कां, प्राप्तजीविकः । आपन्नो जीविकाम्, आपन्नजीविकः । अलं जीवि-
कायै, अलंजीविकः । गतिसमास । निष्क्रान्तः कौशाम्ब्याः, निष्क्रौ-
शाम्बिः ॥

पूर्ववदश्ववडवौ ॥ २७ ॥

अश्ववडवयोर्विभाषैकवद्वाव उक्तस्तत्रैकवद्वावादित्यत्र परवल्लिङ्ग-
तायां प्राप्तायामिदमारभ्यते । अश्ववडवयोः पूर्ववल्लिङ्गं भवति । अश्व-
श्च वडवा चाश्ववडवौ । अर्थातिदेशश्चायं न निपातनं, तत्र द्विवचनम-
तन्त्रं, वचनान्तरेपि पूर्ववल्लिङ्गता भवति । अश्ववडवान्, अश्ववडवैरिति ॥

हेमन्तशिशिरावहोरात्रे च छन्दसि ॥ २८ ॥

पूर्ववदिति वर्तते । हेमन्तशिशिरौ अहोरात्रे इत्येतयोश्छन्दसि
विषये पूर्ववल्लिङ्गं भवति । हेमन्तशिशिरावृतूनां प्रीणामि । अहोरात्रे
इदं ब्रूमः । परवल्लिङ्गतापवादो योगः । अर्थातिदेशश्चायं न निपातनं,
तेन द्विवचनमतन्त्रं, वचनान्तरेपि पूर्ववल्लिङ्गता भवति । पूर्वपक्षाश्चि-
तयः, अपरपक्षाः पुरीषम्, अहोरात्राणीष्टकाः । छन्दसीति किम् । दुःखे
हेमन्तशिशिरे । अहोरात्राविमौ पुण्यौ । छन्दसि लिङ्गव्यत्यय उक्तस्त-
स्यैवायं प्रपञ्चः ॥

रात्राह्नाह्नाः पुंसि ॥ २९ ॥

कृतसमासान्तानां निर्देशः । रात्र अह अह इत्येते पुंसि भाष्यन्ते ।
परवल्लिङ्गतायां स्त्रीनपुंसकयोः प्राप्तयोरिदं वचनम् । द्विरात्रः । त्रिरात्रः ।
चतुरात्रः । पूर्वाह्णः । अपराह्णः । मध्याह्नः । द्युहः । अहः ॥ अनुवाकादयः
पुंसीति वक्तव्यम् ॥ * ॥ अनुवाकः । शंयुवाकः । सूक्तवाकः ॥

अपथं नपुंसकम् ॥ ३० ॥

अपथशब्दो नपुंसकलिङ्गो भवति । अपथमिदम् । अपथानि गाहते
मूढः । इह कस्माच्च भवति, अपथो देशो, उपथा नगरी । तत्पुरुष इति
वर्त्तते ॥

अर्धर्चाः पुंसि च ॥ ३१ ॥

अर्धर्चादयः शब्दाः पुंसि नपुंसके च भाष्यन्ते । अर्धर्चः । अर्धर्चम् ।
गोपयः । गोमयम् । शब्दरूपाश्रया चेयं द्विलिङ्गता क्व चिदर्थभेदेनापि
व्यवतिष्ठते । यथा पद्मशङ्खशब्दौ निधिवचनौ पुलिङ्गौ । जलजे उभय-
लिङ्गौ । भूतशब्दः पिशाचे उभयलिङ्गः । क्रियाशब्दस्याभिधेयवल्लिङ्गम् ।
सैन्यवशब्दो लवणे उभयलिङ्गः । यौगिकस्याभिधेयवल्लिङ्गम् । सारशब्द
उत्कर्षे पुलिङ्गो न्यायादनपेते नपुंसकं, नैतत्सारमिति । धर्म इत्यपूर्वे
पुलिङ्गः । तत्सन्धने नपुंसकम् । तानि धर्माणि प्रथमान्यासन् । अर्धर्च ।
गोमय । कषाय । कार्षापण । कुतप । कपाट । शङ्ख । चक्र । गूथ ।
यूथ । ध्वज । कबन्ध । पद्म । गृह । सरक । कंस । दिवत । यूप ।
अन्धकार । दण्ड । कमण्डलु । मण्ड । भूत । द्विप । द्यूत । चक्र । धर्म ।
कर्मन् । मोदक । शतमान । यान । नख । नखर । चरण । पुच्छ ।
दाडिम । हिम । रजत । सक्तु । पिधान । सार । पात्र । घृत । सैन्यव ।
औपध । आठक । चषक । द्वेण । स्वलीन । पत्रौघ । षष्टिक । वार ।
वाण । प्रोथ । कपित्थ । शुष्क । शील । शुल्ब । सीधु । कवच । रेणु ।
कपट । सोकर । मुसल । सुवर्ण । यूप । चमस । वर्ण । तीर । कर्ष ।
आकाश । अष्टापद । मङ्गल । निधन । निर्यास । जृम्भ । वृत्त । पुस्त ।
त्वेडित । शङ्ख । शङ्खल । मधु । मूल । मूलक । शराव । शाल । वप्र ।
विमान । मुख । प्रशीव । शूल । वज्र । कर्पट । शिखर । कल्क । नाट ।
मस्तक । वलय । कुसुम । तृण । पङ्क । कुण्डल । किरीट । अर्बुद ।
अङ्गुश । तिमिर । आश्रम । भूषण । इल्कस । मुकुल । वसन्त । तडाग ।
पिटक । विटङ्क । माष । कोश । फलक । दिन । दैवत । पिनाक ।

समर । स्याणु । अनीक । उपवास । शाक । कर्पास । चपाल । खण्ड ।
 दर । विटप । रण । बल । मल । मृणाल । हस्त । सूत्र । ताण्डव ।
 गाण्डीव । मण्डप । पटह । सौध । पार्श्व । शरीर । फल । छल । पुर ।
 राष्ट्र । विश्व । अम्बर । कुट्टिम । मण्डल । ककुद । तोमर । तोरण ।
 मञ्चक । पुङ्ख । मध्य । बाल । वल्मीक । वर्ष । वस्त्र । देह ।
 उद्धान । उद्योग । स्नेह । स्वर । संगम । निष्क । क्षेम । शूक । छत्र ।
 पवित्र । यौवन । पानक । मूषिक । वल्कल । कुञ्ज । विहार । लोहित ।
 विषाण । भवन । अरण्य । पुलिन । दृढ । आसन । ऐरावत । शूर्प ।
 तीर्थ । लोमश । तमाल । लोह । दण्डक । शपथ । प्रतिसर । दारु ।
 धनुस् । मान । तङ्क । वितङ्क । मव । सहस्र । आदन । प्रवाल । शकट ।
 अपराह्ण । नीड । शकल । * अर्दुर्चादिः ॥

इदमोऽन्वादेशेऽशुनुदात्तस्तृतीयादौ ॥ ३२ ॥

आदेशः कथनम्, अन्वादेशोऽनुकथनम् । इदमोऽन्वादेशविषयस्या-
 शादेशो भवत्यनुदात्तस्तृतीयादौ विभक्तौ परतः । आभ्यां क्वात्राभ्यां
 रात्रिरधीता, अथो आभ्यामहरण्यधीतम् । अस्मै क्वात्राय कम्बलं देहि,
 अथो अस्मै शाटकमपि देहि । अस्य क्वात्रस्य शोभनं शीलम्, अथो अस्य
 प्रभूतं स्वम् । अशादेशवचनं साकच्कार्थम् । इमकाभ्यां क्वात्राभ्यां रात्रि-
 रधीता, अथो आभ्यामहरण्यधीतम् । नेह पश्चादुच्चारणमात्रमन्वादेशः,
 किं तर्हि एकस्यैवाभिधेयस्य पूर्वं शब्देन प्रतिपादितस्य द्वितीयं प्रतिपा-
 दनमन्वादेशः । तेनेह न भवति देवदत्तं भोजय, इमं च यज्ञदत्तमिति ॥

* कुणप । मुण्ड । पूत । मरु । कंस । लोमन । लिङ्ग । सीर । क्षत । ऋण ।
 कडार । वर्ण । पूर्ण । पणव । विशाल । वुस्त । पुस्तक । पल्लव । निगड । खल । स्थूल ।
 शार । नाल । प्रवर । कटक । कण्टक । छाल । कुमुद । पुराण । जाल । स्कन्ध ।
 ललाट । कुङ्कुम । कुशल । विडङ्ग । पिण्याक । आर्द्र । हल । कटक । योध । बिम्ब ।
 कुक्कुट । कुडप । खण्डल । पञ्चक । वसु । उद्यम । स्तन । स्तन । क्षत्र । कलह ।
 पालक । हल । वर्चस्क । कूर्च । तण्डक । तण्डुल । इत्येते पुस्तकान्तरेष्वधिकाः ॥

† 'अस्माक्क्वात्राच्छन्दोऽधीष्व । अथो अस्माद्व्याकरणमप्यधीष्व' । इदमत्राधिकं
 क्व चित् ।

एतदस्वतसोस्वतसौ चानुदात्तौ ॥ ३३ ॥

अन्वादेशे अनुदात्त इति वर्तते । एतदो ऽन्वादेशविषयस्य अशा-
देशो भवति अनुदात्तस्वतसोः परतः । तौ चापि त्रतसावनुदात्तौ भवतः ।
एतस्मिन् ग्रामे सुखं वसामः । अथो अत्र युक्ता अधीमहे । एतस्माच्छात्रा-
च्छन्दोधीष्व, अथो अतो व्याकरणमप्यधीष्व । सर्वानुदात्तं पदं भवति ।
एतदो ऽशित्यशादेशे लब्धे पुनर्वचनमनुदात्तार्थम् ॥

द्वितीयाटौस्वेनः ॥ ३४ ॥

अन्वादेशे अनुदात्त इति वर्तते । द्वितीया टा ओस् इत्येतेषु
परत इदमेतदोरन्वादेशविषययोरेनशब्द आदेशो भवति अनुदात्तः ।
इदमो मण्डूकपुतिन्यायेनानुवृत्तिः । इमं क्वात्रं क्न्दोध्यापय । अथो एनं
व्याकरणमध्यापय । अनेन क्वात्रेण रात्रिरधीता, अथो एनेनाहरप्यधीतम् ।
अनयोश्क्वात्रयोः शोभनं शीलम्, अथो एनयोः प्रभूतं स्वम् । एतदः
खल्वपि । एतं क्वात्रं क्न्दो ऽध्यापय, अथो एनं व्याकरणमप्यध्यापय ।
एतेन क्वात्रेण रात्रिरधीता, अथो एनेनाहरप्यधीतम् । एतयोश्क्वात्रयोः
शोभनं शीलम्, अथो एनयोः प्रभूतं स्वम् ॥ एनदिति नपुंसकैकवचने
वक्तव्यम् ॥ * ॥ प्रक्षालयैनत् । परिवर्तयैनत् । इह कस्मान्न भवति । अयं
दण्डो हरानेन । एतमातं डितं विद्यादिति । यत्र किं चिद् विधाय
वाक्यान्तरेण पुनरन्यदुपदिश्यते सो ऽन्वादेशः । इह तु वस्तुनिर्देशमात्रं
कृत्वा एकमेव विधानम् ॥

आर्द्धधातुके ॥ ३५ ॥

आर्द्धधातुके इत्यधिकारो ऽयं एतच्चित्तियार्णजित इति यावत् । यदित-
कर्द्धमनुक्रमिष्यामस्तदार्द्धधातुके वेदितव्यम् । वक्ष्यति हनो वध लिङि ।
वध्यात् । आर्द्धधातुकइति किम् । हन्यात् । विषयसप्तमी चेयं न परस-
प्तमी । तेनार्द्धधातुकविवक्षायामादेशेषु कृतेषु पश्चाद्व्याप्राप्तं प्रत्यया
भवन्ति । भव्यम् । प्रवेयम् । आख्येयम् ॥

अदो जग्धिर्यप्ति किति ॥ ३६ ॥

अदो जग्धिरादेशो भवति ल्यपि परतः, तकारादौ च किति प्रत्यये ।
प्रजग्ध । विजग्ध । जग्धः । जग्धवान् । इकार उच्चारणार्था नानुबन्धः ।
तेन नुन्न भवति । एवं वच्यादीनामपि । इह कस्मान्न भवति अदम् ।
अन्न.एण इति निपातनात् ।

जग्धौ सिद्धेन्तरङ्गत्वात्ति कितितीति ल्यबुच्यते ।

जापयत्यन्तरङ्गाणां ल्यपा भवति बाधनम् ॥

तीति किम् । अदते । कितितीति किम् । क्तत्रयम् ॥

लुङ्सनोर्धस्लृ ॥ ३७ ॥

लुङि सनि च परतो ऽदो घस्लृ आदेशो भवति । लुङित्करणमङ्गर्थम् ।
लुङि । अघसत् । अघसताम् । अघसन् । सनि । जिघत्सति । जिघत्सतः ।
जिघत्सन्ति ॥ घस्लृभावे ऽच्युपसंख्यानम् ॥ * ॥ प्राप्तीति प्रघसः ॥

घजपोश्च ॥ ३८ ॥

घजि अपि च परतो ऽदो घस्लृ आदेशो भवति । घासः । प्रघसः ।
उपसर्गे ऽद इत्यप् ॥

बहुलं क्न्दसि ॥ ३९ ॥

क्न्दसि विषये बहुलमदो घस्लृ आदेशो भवति । घस्तानूनम् । सग्धि-
श्च मे । न च भवति । आत्तमद्य मध्यते । मेद उद्धृतम् । अन्यतर-
स्याग्रहणमेव कस्मान्न क्रियते तदेवोत्तरार्थमपि भविष्यति । कार्यान्त-
रार्थं बहुलग्रहणम् । घस्तामित्यत्रोपधालोपो न भवति ॥

लिङ्यन्यतरस्याम् ॥ ४० ॥

लिङि परतो ऽदो ऽन्यतरस्यां घस्लादेशो भवति । जघास । जत्ततुः ।
जत्तुः । आद । आदतुः । आदुः ॥

वेजो वयिः ॥ ४१ ॥

लिङ्यन्यतरस्यामिति वर्तते । वेजो वयिरादेशो भवति अन्यतरस्यां

लिटि परतः । इकार उच्चारणार्थः । उवाय । ऊयतुः । ऊयुः । पत्ने,
ऊवतुः । ऊवुः । लिटि वयो य इति यकारस्य संप्रसारणं प्रतिप्रिध्यते ।
वश्वास्यान्यतरस्यां कर्तौति वकारो विधीयते । ववौ । ववतुः । ववुः ।
वेज इति संप्रसारणं न भवति ॥

हनो वध लिङि ॥ ४२ ॥

हन्तेर्धाते वध इत्ययमादेशो भवति लिङि परत आर्धधातुके । वध्यात् ।
वध्यास्ताम् । वध्यासुः । अकारान्तश्चायमादेशः, तत्राकारस्य लोपो
भवति । तस्य स्यानिवद्वावादवधीदिति हलन्तलक्षणा वृद्धिरतो हलादे-
लघोरिति न भवति ॥

लुङि च ॥ ४३ ॥

लुङि च परतो हनो वध इत्ययमादेशो भवति । अवधीत् । अवधि-
ष्टाम् । अवधिषुः । योगविभाग उत्तरार्थः । आत्मनेपदेषु लिङि विकल्पो
मा भूत् ॥

आत्मनेपदेष्वन्यतरस्याम् ॥ ४४ ॥

पूर्वेण नित्ये प्राप्ते विकल्प उच्यते । आत्मनेपदेषु परतो हनो लुङ्य-
न्यतरस्यां वध इत्ययमादेशो भवति । आवधिष्ट । आवधिषाताम् । आव-
धिषत । न च भवति । आहत । आहसाताम् । आहसत * ॥

इणो गा लुङि ॥ ४५ ॥

इणो गा इत्ययमादेशो भवति लुङि परतः । अगात् । अगाताम् ।
अगुः । लुङीति वर्त्तमाने पुनर्लुङ्यहणमात्मनेपदेष्वन्यतरस्यामित्येतन्मा
भूत् । इह त्वविशेषेण नित्यं च भवति । अगात् । अगायि भवता ॥ इण्व-
दिक इति वक्तव्यम् ॥ * ॥ अध्यगात् । अध्यगाताम् । अध्यगुः ॥

गौ गमिरबोधने ॥ ४६ ॥

गौ परत इणो ऽबोधनार्थस्य गमिरादेशो भवति । इकार उच्चार-

* 'आङो यमहन इत्यात्मनेपदम् । हनः सिजिति कित्त्वम् । अनुदात्तोपदेशेति
नलोपः । इस्वादङ्गादिति सिच्चे लोपः' इति पुस्तकान्तरे ऽत्राधिकम् ।

णार्थः । गमयति । गमयतः । गमयन्ति । अबोधनइति किम् । प्रत्या-
ययति । इण्वदिक इत्येव । अधिगमयति ॥

सनि च ॥ ४७ ॥

सनि परत इणो ऽबोधनार्थस्य गमिरादेशो भवति । जिगमिषति ।
जिगमिषतः । जिगमिषन्ति । अबोधनइत्येव । अर्थान्प्रतीपिषति । इण्व-
दिक इत्येव । अधिजिगमिषति । योगविभाग उत्तरार्थः । इडश्चेति सन्त्येव
यथा स्यात् * ॥

इडश्च ॥ ४८ ॥

इडश्च सनि परतो गमिरादेशो भवति । अधिजिगांसते । अधि-
जिगांसते । अधिजिगांसन्ते ॥

गाङ् लिटि ॥ ४९ ॥

गाङादेशो भवतीडो लिटि परतः । अधिजगे । अधिजगाते ।
अधिजगिरे । गाङोनुबन्धग्रहणं विशेषणार्थं, गाङ्कुटादिभ्य इत्यत्रास्य
ग्रहणं यथा स्यात् । नहि स्यानिवद्भावेन गाङिति रूपं लभ्यते ॥

विभाषा लुङ्लृङोः ॥ ५० ॥

लुङि लृङि च परत इडो विभाषा गाङादेशो भवति । आदेश-
पक्षे गाङ्कुटादिभ्य इति डित्वं, घुमास्यागापाजहातिसां हलीतीत्वम् ।
अध्यगीष्ट । अध्यगीषाताम् । अध्यगीषत । न च भवति । अध्यैष्ट ।
अध्यैषाताम् । अध्यैषत । लृङि खल्वपि । अध्यगीष्यत । अध्यगीष्येताम् ।
अध्यगीष्यन्त । न च भवति । अध्यैष्यत । अध्यैष्येताम् । अध्यैष्यन्त ॥

णौ च संश्रुडोः ॥ ५१ ॥

इडो गाङ् विभाषेति वर्तते । णावितीडपेक्षा परसप्रमी संश्रु-
डोरिति च ण्यपेक्षा । णौ सन्त्यरे चड्यरे च परत इडो विभाषा गाङा-
देशो भवति । अधिजिगापयिषति । न च भवति । अध्यापिपयिषति ।
चङि खल्वपि । अध्यजीगपत् । अध्यापिपत् ॥

* अत्र 'णो मा भूत्' । इति क्व चिदधिकम् ।

अस्तेभूः ॥ ५२ ॥

अस्तेर्धातोर्भू इत्ययमादेशो भवति आर्द्धधातुके । भविता । भवितुम् । भवितव्यम् * । इह कस्मान्न भवति, ईहामास, ईहामासतुः, ईहामासुः । कृञ्चानुप्रयुज्यते लिटीति प्रत्याहारग्रहणेनास्तेर्ग्रहणसामर्थ्यात् । तथा चोच्यते ।

“अनुप्रयोगे तु भुवा ऽस्त्यबाधनं
स्मरन्ति कर्तुर्वचनं मनीषिणः”

इति ॥

ब्रुवो वचिः ॥ ५३ ॥

ब्रुवो वचिरादेशो भवति आर्धधातुकविषये । इकार उच्चारणार्थः । वक्ता । वक्तुम् । वक्तव्यम् । स्यानिवद्भावेन कर्त्रभिप्रायक्रियाफलविवक्षाया-
मात्मनेपदं भवति । ऊचे । वक्ष्यते ॥

चक्षिडः ख्याञ् ॥ ५४ ॥

चक्षिडः ख्याजादेशो भवन्यार्धधातुके । आख्याता । आख्यातुम् । आख्यातव्यम् । स्यानिवद्भावेन नित्यमात्मनेपदं न भवति । जकारानु-
बन्धकरणसामर्थ्यात्† ॥ ख्शादिरप्ययमादेश इष्यते ॥ * ॥ आक्शाता । आक्शातुम् । आक्शातव्यम् ॥ वर्जने प्रतिषेधो वक्तव्यः ॥ * ॥ दुर्जनाः संचक्ष्याः । वर्जनीया इत्यर्थः ॥ असनयोश्च प्रतिषेधो वक्तव्यः ॥ * ॥ नृचक्षा राक्षसाः । हिंसार्थो ऽत्र धातुः । अने खल्वपि । विचक्षणः पण्डितः ॥ बहुलं संज्ञाकृन्दसोरिति वक्तव्यम् ॥ * ॥ अत्रवधकगात्रवि-
चक्षणाजिराद्वर्थम् ॥

वा लिटि ॥ ५५ ॥

पूर्वेण नित्ये प्राप्ते विकल्प उच्यते । लिटि परतश्चक्षिडः ख्याजा-

* अत्र ‘आर्धधातुकइति किम् । अस्ति । स्तः । सन्ति’ । इति क्व चिदधिकम् ।

† अत्र, आख्यास्यति । आख्यास्यते’ । इति क्व चिदधिकम् ।

देशो वा भवति । आचख्यौ । आचख्यतुः । आचख्युः । न च भवति ।
आचचत्ते । आचचत्ताते । आचचत्तिरे ॥

अजेर्व्यघजपोः ॥ ५६ ॥

अजेर्धातोर्वीत्ययमादेशो भवत्यार्धधातुके परतो घजपौ वर्जयित्वा ।
प्रवायकः । प्रवयणीयः । अघजपोरिति किम् । समाजः । उदाजः । अपि
तु, समजः । उदजः । समुदोरजः पशुष्वित्यप् । दीर्घाच्चारणं किम् ।
प्रवीताः ॥ घजपोः प्रतिषेधे क्यप उपसंख्यानम् ॥ * ॥ समज्या ॥ वला-
दावार्धधातुके विकल्प इष्यते ॥ * ॥ प्रवेता । प्राजिता । प्रवेतुम् ।
प्राजितुम् ॥

वा यौ ॥ ५७ ॥

पूर्वेण नित्ये प्राप्ते विकल्प उच्यते । यु इति ल्युटो ग्रहणम् । यौ
परभूते अजेर्वा वी इत्ययमादेशो भवति । प्रवयणो दण्डः । प्राजनो
दण्डः । प्रवयणमानय । प्राजनमानय ॥

एयक्षत्रियार्धजितो यूनि लुगणिजोः ॥ ५८ ॥

एयादयो गोत्रप्रत्ययाः । एयान्तात् क्षत्रियगोत्राद् आर्षाद् जितश्च
परयोरणिजोर्यूनि लुभभवति । एयान्तात्तावत् । कुर्वादिभ्यो एय, स्तस्माद्यूनि
इज् । तस्य लुक् । कौरव्यः पिता । कौरव्यः पुत्रः । ननु च कौरव्यशब्दस्त्रिका-
दिषु पठ्यते, ततः फिजा भवितव्यं, कौरव्यायणिरिति । क्षत्रियगोत्रस्य तत्र
ग्रहणं कुरुनादिभ्यो एय इत्यनेन विहितस्य । इदं तु ब्राह्मणगोत्रम् । कु-
र्वादिभ्यो एय इति एयः । क्षत्रिय । ऋष्यन्धकवृष्णिकुरुभ्यश्चेत्यण् । तस्मा-
द्यूनि इज् । तस्य लुक् । श्वाफल्कः पिता । श्वाफल्कः पुत्रः । आर्ष । ऋ-
ष्यण् । तस्माद्यूनि इज् । तस्य लुक् । वासिष्ठः पिता । वासिष्ठः पुत्रः ।
जित् । अनृष्यानन्तर्ये विदादिभ्योज् । तस्माद्यूनि इज् । तस्य लुक् । बैदः
पिता । बैदः पुत्रः । अणः खल्वपि । तिकादिभ्यः फिज् । तस्माद्यूनि प्रा-
ग्दीव्यतो ऽण् । तस्य लुक् । तैकायनिः पिता । तैकायनिः पुत्रः । एतेभ्य
इति क्रिम् । शिवादिभ्यो ऽण् । तस्माद् यूनि अत इज् । तस्य न लुभ-

वति । कौहडः पिता । कौहडिः पुत्रः । यूनीति किम् । वामरथस्य क्वात्राः
वामरथाः । कुर्वादिभ्यो ण्य इति ण्यस्तस्मात् कण्वादिभ्यो गोत्रइति
शैप्रिको ऽण् । तस्य लुग्न भवति । अणिजोरिति किम् । दाक्षेपत्यं युवा
दाक्षायणः * ॥ अब्राह्मणगोत्रमात्राद्युवप्रत्ययस्योपसंख्यानम् ॥ * ॥ वैधिः
पिता । वैधिः पुत्रः । जाबालिः पिता । जाबालिः पुत्रः । औदुम्बरिः पिता ।
औदुम्बरिः पुत्रः । भाण्डीजङ्घिः पिता । भाण्डीजङ्घिः पुत्रः । साल्वाव-
यवलक्षण इज् । तस्मात्फक् । तस्य लुक् ॥ पैलादिदर्शनात् सिद्धम् ॥

पैलादिभ्यश्च ॥ ५८ ॥

पैल इत्येवमादिभ्यश्च युवप्रत्ययस्य लुग्नभवति । पीलाया वेत्यण् ।
तस्मादणो ढ्यच् इति फिज् । तस्य लुक् । पैलः पिता । पैलः पुत्रः ।
अन्ये पैलादय इजन्तास्तेभ्य इजः प्राचामिति लुकि सिद्धे ऽप्रागर्थः पाठः ।
पैल । शालङ्कि । सात्यकि । सात्यकामि । देवि । औदमज्जि । औदवज्जि ।
औदमेघि । औदबुद्धि । दैवस्थानि । पैङ्गलायनि । राणायनि । रौहत्तिति ।
भौलिङ्गि । औद्गाहमानि । औज्जिहानि † ॥ तद्राजाच्चाणः ॥ आकृतिग-
णायम् ॥

इजः प्राचाम् ॥ ६० ॥

गोत्रे य इज् तदन्ताद्युवप्रत्ययस्य लुग्नभवति । गोत्रविशेषणं प्रा-
ग्रहणं, न विकल्पार्थम् । पात्रागारेपत्यं युवा । यजिजोश्चेति फक् ।
तस्य लुक् । पात्रागारिः पिता । पात्रागारिः पुत्रः । मान्यरैषणिः पिता ।
मान्यरैषणिः पुत्रः । प्राचामिति किम् । दाक्षिः पिता । दाक्षायणः पुत्रः ॥

न तौल्वलिभ्यः ॥ ६१ ॥

अनन्तरेण प्राप्तो लुक् प्रतिषिध्यते । तौल्वल्यादिभ्यः परस्य युव-
प्रत्ययस्य न लुग्नभवति । तौल्वलिः पिता । तौल्वलायनः पुत्रः । तौल्वलि ।
धारणि । रावणि । पारणि । दैलीपि । दैवलि । दैवमति । दैवयज्जि ।

* अत्र 'यजिजोश्चेति फको लुग्न भवति' इति पुस्तकान्तरे ऽधिकम् ।

† अत्र 'रागक्षति । राणि । सौमनि । उहमानि' । एते पुस्तकान्तरे ऽधिकाः ।

प्रावाहणि । मान्धातकि । आनुहारति । श्वाफल्कि । आनुमति । आहिं-
सि । आसुरि । आयुधि । नैमिषि । आसिबन्धकि । वैकि । पौष्करसादि ।
वैरकि । वैलकि । वैहति । वैकर्णि । कारेणुपालि । कामलि * ॥

तद्राजस्य बहुषु तेनैवास्त्रियाम् ॥ ६२ ॥

ते तद्राजाः ज्यादयस्तद्राजा इति वक्ष्यति तस्य तद्राजसंज्ञस्य
प्रत्ययस्य बहुषु वर्त्तमानस्य अस्त्रीलिङ्गस्य लुभ्रवति, तेनैव चेत्तद्राजेन
कृतं बहुत्वं भवति । अङ्गाः । वङ्गाः । पुण्ड्राः । मगधाः । लोहध्वजाः ।
ब्रीहिमताः । तद्राजस्येति किम् । औपगवाः । बहुष्विति किम् । आङ्गः ।
तेनैव ग्रहणं किम् । प्रियो वाङ्गे येषां तदमे प्रियवाङ्गाः । अस्त्रियामिति
किम् । आङ्ग्यः स्त्रियः ॥

यस्कादिभ्यो गोत्रे ॥ ६३ ॥

बहुषु तेनैवास्त्रियामिति सर्वमनुवर्तते । यस्क इत्येवमादिभ्यः
परस्य गोत्रप्रत्ययस्य बहुषु वर्त्तमानस्यास्त्रीलिङ्गस्य लुभ्रवति, तेनैव चेद्
गोत्रप्रत्ययेन कृतं बहुत्वं भवति । प्रत्ययविधेश्चान्यत्र लौकिकस्य गोत्रस्य
ग्रहणमित्यनन्तरापत्येपि लुभ्रवत्येव । यस्काः । लभ्याः । बहुष्वित्येव ।
यास्कः । तेनैवेत्येव । प्रिययास्काः । अस्त्रियामित्येव । यास्क्यः स्त्रियः ।
गोत्रइति किम् । यास्काश्कात्राः । यस्क । लभ्य । दुह्य । अयःस्यूण ।
तृणकर्ण । एते पञ्च शिवादिषु पठ्यन्ते । ततः परेभ्यः षड्भ्य इज् † । स-
दामत्त । कम्बलभार । अहिर्योग । कर्णाटक । पिण्डीजङ्घ । बकसक्य । ततः
परेभ्यश्चतुर्भ्यां शृष्ट्यादिभ्यश्चेति ठज् । बस्ति । कुट्टि ‡ । अजबस्ति । मि-
त्रयु । ततः परेभ्यो द्वादशभ्य इज् । रत्नामुख । जङ्घारय । मन्यक । उत्कास ।
कटुकमन्यक । पुष्करसत् । विषपुट । उपरिमेखल । क्रोष्टुमान । क्रोष्टु-

* अत्र 'रान्धकि । आसुराहति । प्राणाहति । पौष्कि । कान्दकि । दौषकगति ।
आन्तराहति' । एते पुस्तकान्तरेष्वधिकाः ।

† अत्र पुस्तकान्तरे 'सप्तभ्य इज्' इति पाठः, तदनुसारेण कर्णाटक इत्येतदुत्तरं
'पर्णाडक' इत्येतदधिकम् ।

‡ विप्रि । कटु । इति पा० २

पाद । शीर्षमाय । पुष्करसच्छब्दाद् बाह्यादिपाठादिञ् । खरपशब्दो नडा-
दिषु पठ्यते । ततः फक् । पदक । वर्मक । एताभ्यामत इञ् । भलन्दनशब्दात्
शिवादिभ्यो ऽण् । भडिल । भण्डिल । भडित । भण्डित । एतेभ्यश्चतुर्भ्यो
ऽश्वादिभ्यः फञ् ॥

यजोश्च ॥ ६४ ॥

बहुषु तेनैवास्त्रियां गोत्रइति च नुवर्तते । यजो ऽजश्च गोत्रप्र-
त्ययस्य बहुषु वर्तमानस्यास्त्रीलिङ्गस्य लुभ्वति । गर्गादिभ्यो यञ् । गर्गाः ।
वत्साः । अजः खल्वपि । अनृष्यानन्तर्ये बिदादिभ्यो ऽञ् । बिदाः । उर्वाः ।
बहुष्वित्येव । गार्ग्यः । वैदः । तेनैवेत्येव । प्रियगार्ग्याः । प्रियवैदाः । अ-
स्त्रियामित्येव । गार्ग्यः स्त्रियः । वैदः स्त्रियः । गोत्रइत्येव । द्वीपादनु-
समुद्रं यञ् । द्वेप्याः । उत्सादिभ्यो ऽञ् । औत्साश्छात्राः ॥ यजादीनामे-
कद्वयोर्वा तत्पुरुषे षष्ठ्या उपसंख्यानम् ॥ * ॥ गार्ग्यस्य कुलं, गार्ग्यकुलं, गर्ग-
कुलं वा । गार्ग्ययोः कुलं, गार्ग्यकुलं, गर्गकुलं वा । एवं वैदस्य कुलं, वैदकुलं,
बिदकुलं वा । वैदयोः कुलं, वैदकुलं, बिदकुलं वा । यजादीनामिति
किम् । आङ्गकुलम् । एकद्वयोरिति किम् । गर्गाणां कुलं, गर्गकुलम् । तत्पु-
रुषइति किम् । गार्ग्यस्य समीपमुपगार्ग्यम् । षष्ठ्या इति किम् । परमगार्ग्यः ॥

अत्रिभृगुकुत्सवसिष्ठगोतमाङ्गिरोभ्यश्च ॥ ६५ ॥

अत्र्यादिभ्यः परस्य गोत्रप्रत्ययस्य बहुषु लुभ्वति । अत्रिशब्दादि-
तश्चानिज इति ठक् । इतरेभ्य ऋष्यण् । अत्रयः । भृगवः । कुत्साः ।
वसिष्ठाः । गोतमाः । अङ्गिरसः । बहुष्वित्येव । आत्रेयो, भार्गवः । तेनैवे-
त्येव । प्रियात्रेयाः । प्रियभार्गवाः । अस्त्रियामिति किम् । आत्रेय्यः स्त्रियः ॥

बह्वच इजः प्राच्यभरतेषु ॥ ६६ ॥

बह्वचः प्रातिपदिकाद् य इञ् विहितः प्राच्यगोत्रे भरतगोत्रे च
वर्तते तस्य बहुषु लुभ्वति । पचागाराः । मन्यरेषणाः । भरतेषु खल्वपि ।
युधिष्ठिराः । अर्जुनाः । बह्वच इति किम् । वैक्यः । पौष्यः । प्राच्यभर-

तेष्विति किम् । बालाकयः । हास्तिदासयः । भरताः प्राच्या एव तेषां
पुनर्यहणं ज्ञापनार्थम्, अन्यत्र प्राग्यहणे भरतयहणं न भवतीति, तेन इजः
प्राचामिति भरतानां युवप्रत्ययस्य लुग्न भवति । आर्जुनिः पिता । आर्जु-
नायनः पुत्रः ॥

न गोपवनादिभ्यः ॥ ६७ ॥

गोपवनादिभ्यः परस्य प्रत्ययस्य लुग्न भवति । विदाद्यन्तर्गणायम् ।
ततो ऽजो गोत्रप्रत्ययस्य यजजोश्चेति लुक् प्राप्तः प्रतिषिध्यते । गोपवनाः ।
शैयवाः । गोपवन । शिशु । विन्दु । भाजन । अश्व । अवतान । श्यामाक ।
श्वापर्ण । एतावन्त एवाष्टौ गोपवनादयः । परिशिष्टानां हरितादीनां
प्रमादपाठः । ते हि चतुर्थे विदादिषु पठ्यन्ते । तेभ्यश्च बहुषु लुग्भवत्येव ।
हरिताः । किंदासा इति ॥

तिककितवादिभ्यो द्वन्द्वे ॥ ६८ ॥

तिकादिभ्यः कितवादिभ्यश्च द्वन्द्वे गोत्रप्रत्ययस्य बहुषु लुग्भवति ।
तैक.यनयश्च कैतवायनयश्च । तिकादिभ्यः फिज् । तस्य लुक् । तिककि-
तवाः । बाह्वरयश्च भाण्डीरयश्च । अत इज् । तस्य लुक् । बह्वरभण्डीरयाः ।
औपकायनाश्च लामकायनाश्च । नडादिभ्यः फक् । तस्य लुक् । उपक-
लमकाः । पाफकयश्च नारकयश्च । अत इज् । तस्य लुक् । पफकनरकाः ।
बाकनखयश्च श्वागुदपरिणद्वयश्च । अत इज् । तस्य लुक् । बकनखश्च-
गुदपरिणद्वयाः । उज्जशब्दादत इज् । ककुभशब्दाच्छिवाद्यण् । तयोर्लुक् ।
औज्जयश्च काकुभाश्च उज्जककुभाः । लाङ्क्यश्च शान्तमुखयश्च । अत
इज् । तस्य लुक् । लङ्कशान्तमुखाः । उरसशब्दस्त्रिकादिषु पठ्यते ततः फिज् ।
लङ्कटशब्दादिज् तयोर्लुक् । औरसायनयश्च लाङ्कटयश्च, उरसलङ्कटाः ।
भ्राष्टकयश्च कापिष्ठलयश्च । अत इज् । तस्य लुक् । भ्राष्टककपिष्ठलाः ।
कार्णाजिनयश्च कार्णसुन्दरयश्च । अत इज् । तस्य लुक् । कृष्णाजिनकृष्ण-
सुन्दराः । अग्निवेश्यश्च दासेरकयश्च । अग्निवेशशब्दाद् गर्गादिभ्यो यज् ।
दासेरकशब्दादत इज् । तयोर्लुक् । अग्निवेशदासेरकाः ॥

उपकादिभ्योऽन्यतरस्यामद्वन्द्वे ॥ ६८ ॥

उपक इत्येवमादिभ्यः परस्य गोत्रप्रत्ययस्य बहुषु लुभवति अन्य-
तरस्यां द्वन्द्वे चाद्वन्द्वे च । अद्वन्द्वग्रहणं द्वन्द्वाधिकारनिवृत्त्यर्थम् । एतेषां
च मध्ये त्रयो द्वन्द्वास्तिककितवादिषु पठ्यन्ते । उपकलमकाः । भ्रष्टक-
पिष्टलाः । कृष्णाजिनकृष्णसुन्दराः । इति । तेषां पूर्वैरेव नित्यमेव लु-
भवति । अद्वन्द्वे त्वनेन विकल्पः । उपकाः । औपकायनाः । लमकाः ।
लामकायनाः । भ्रष्टकाः । भ्राष्टकयः । कपिष्टलाः । कापिष्टलयः । कृष्णा-
जिनाः । कार्णाजिनयः । कृष्णसुन्दराः । कार्णसुन्दरय इति । परिशि-
ष्टानां च द्वन्द्वेऽद्वन्द्वे च विकल्प इति । पण्डारक । अण्डारक । गडुक ।
सुपर्यक । सुपिष्टः । मयूरकर्ण । खारीजङ्घ । शलाबल । पतञ्जल । कठेरणि ।
कुपीतक । काशकृत्स्न । निदाघ । कलशीकण्ठ । दामकण्ठ । कृष्णपिङ्गल ।
कर्णक । पण्यक । जटिलक । बधिरक । जन्तुक । अनुलोम । अर्दुपिङ्गलक ।
प्रतिलोम । प्रतान । अनभिहित * ॥

आगस्त्यकौण्डिन्योरगस्तिकुण्डिनच् ॥ ७० ॥

आगस्त्यकौण्डिन्योरगो यजश्च बहुषु लुभवति, परिशिष्टस्य च
प्रकृतिभागस्य यथासंख्यमगस्ति कुण्डिनच् इत्येतावादेशौ भवतः । आग-
स्तयः । कुण्डिनाः । चकारः स्वरार्थः । मध्येदात्तो हि कुण्डिनशब्दस्तदा-
देशोपि तथा स्यात् । आगस्त्यशब्दादृष्यण् । कुण्डिनशब्दाद्गर्गादित्वाद्यञ् ।
तयोर्गोत्रे लुगचीति लुकि प्रतिपिष्टे आगस्त्याशङ्कात्रा इति वृद्धलक्षणशङ्का
भवति । कौण्डिन्ये त्वणैव भवितव्यं कण्वादिभ्यो गोत्रइति, तत्र विशेषो
नास्ति । कौण्डिनाशङ्कात्राः ॥

सुपो धातुप्रातिपदिकयोः ॥ ७१ ॥

सुपो विभक्तेर्धातुसंज्ञायाः प्रातिपदिकसंज्ञायाश्च लुभवति । तद-

* चूडारक । उदङ्क । सुधायुक । अबन्धक । पदञ्चल । अनुपद । अपजग्ध ।
कमक । लेखाभ । कमन्दक । पिञ्जल । मसूरकर्ण । मदाघ । कदामत्त । दामकण्ठ ।
एते पुस्तकान्तरेऽधिकाः ॥

न्तर्गतास्तद्ग्रहणेन गृह्यन्ते । धातोस्तावत् । पुत्रीयति । घटीयति । प्रा-
तिपदिकस्य । कष्टश्रितः । राजपुरुषः । धातुप्रातिपदिकयोरिति किम् ।
वृत्तः । गृत्तः ॥

अदिप्रभृतिभ्यः शपः ॥ ७२ ॥

अदिप्रभृतिभ्य उत्तरस्य शपो लुग्भवति । अत्ति । हन्ति । द्वेष्टि ॥

बहुलं कृन्दसि ॥ ७३ ॥

कृन्दसि विषये शपो बहुलं लुग्भवति । अदिप्रभृतिभ्य उक्तस्तत्रो न
भवत्यपि । वृत्तं हनति । अहिः शयते । अन्येभ्यश्च भवति । त्राध्वं नो
देवाः ॥

यडो ऽचि च ॥ ७४ ॥

यडो लुग्भवति अचि प्रत्यये परतः । चकारेण बहुलग्रहणमनुकुर्यते,
न तु कृन्दसीति, तेन कृन्दसि भाषायां च यडो लुग्भवति । लोलुवः ।
पोपुवः । सनीसंसः । दनीध्वंसः । बहुलग्रहणादन्यपि भवति । शाकु-
निको लालपीति । दुन्दुभिर्वावदीति ॥

जुहोत्यादिभ्यः श्लुः ॥ ७५ ॥

शबनुवर्तते न यङ् । जुहोत्यादिभ्य उत्तरस्य शपः श्लुर्भवति ।
लुकि प्रकृते श्लुविधानं द्विर्वचनार्थम् । जुहोति । बिभेति । नेनेक्ति ॥

बहुलं कृन्दसि ॥ ७६ ॥

कृन्दसि विषये बहुलं शपः श्लुर्भवति । यत्रोक्तं तत्र न भवति,
अन्यत्रापि भवति । जुहोत्यादिभ्यस्तावन्न भवति । दाति प्रियाणि । धाति
प्रियाणि । अन्येभ्यश्च भवति । पूर्णां विवष्टि । जनिमा विवक्ति ॥

गातिस्थाद्युपाभूभ्यः सिचः परस्मैपदेषु ॥ ७७ ॥

लुगनुवर्तते, न श्लुः । गाति स्या घु पा भू इत्येतेभ्यः परस्य
सिचो लुग्भवति परस्मैपदेषु परतः । अगात् । अस्यात् । घु । अदात् ।

अधात् । अपात् । अभूत् ॥ गापोयंहणे इण्पिबत्योयंहणम् ॥ * ॥ गायतेः
पातिश्च न भवति । अगासीन्नटः । अपासीच्चृपः । परस्मैपदेष्विति किम् ।
अगासातां यामैः देवदत्तेन ॥

विभाषा घ्राधेट्शाच्छासः ॥ ७८ ॥

घ्रा धेट् शा छा सा इत्येतेभ्य उत्तरस्य सिचः परस्मैपदेषु विभाषा
लुभभवति । धेट्ः पूर्वण प्राप्ते विभाषार्थं वचनम् । परिशिष्टानामप्राप्ते ।
अघ्रात् । अघ्रासीत् । अधात् । अधासीत् । अशात् । अशासीत् । अच्चात् ।
अच्चासीत् । असात् । असासीत् । परस्मैपदेष्वित्येव । अघ्रासातां सुमनसौ
देवदत्तेन ॥

तनादिभ्यस्तथासोः ॥ ७९ ॥

तनादिभ्य उत्तरस्य सिचस्तथासोः परतो विभाषा लुभभवति ।
अतत । अतथाः । अतनिष्ट । अतनिष्टाः । असात । असाथाः । असनिष्ट ।
असनिष्टाः । जनसनखनामित्यात्वम् । थासा साहचर्यादात्मनेपदस्य तश-
ब्दस्य ग्रहणं, परस्मैपदे न भवति । अतनिष्ट यूयम् ॥

मन्त्रे घसह्वरणशृदहृहृक्कृगमिजनिभ्यो लेः ॥ ८० ॥

मन्त्रविषये घस ह्वर णश वृ दह आत् वृच् कृ गमि जिनि इत्येतेभ्य
उत्तरस्य लेर्लुभभवति । घस । अक्षत्रमीमदन्त पितरः । ह्वरेति हृक्कौटिल्ये ।
माह्वर्मत्रस्य त्वम् । नश । प्रणङ्गुर्त्यस्य । वृ इति वृङ् वृजोः सामान्येन
ग्रहणम् । सुरुचो वेन आवः । दह । मान आधक् । आदिति आकारा-
न्तग्रहणम् । प्रा पूरणे । आ ऽप्रा द्यावापृथिवी अन्तरिक्षम् । वृज् । मा नो
अस्मिन्महाधने परा वर्क । कृ । अकृन् कर्म कर्मकृतः । गमि । अगमन् । जिनि ।
अज्जत वा अस्य दन्ताः । ब्राह्मणे प्रयोगोयम् । मन्त्रग्रहणं तु कृन्दस
उपलक्ष्यार्थम् ॥

आमः ॥ ८१ ॥

आमः परस्य लेर्लुग् भवति । ईहांचक्रे । ऊहांचक्रे । ईक्षांचक्रे ॥

अव्ययादाप्सुपः ॥ ८२ ॥

अव्ययादुत्तरस्यापः सुपश्च लुगभवति । तत्र शालायाम् । यत्र शालायाम् । सुपः खल्वपि । कृत्वा । हित्वा ॥

नाव्ययीभावादतोमत्वपञ्चम्याः ॥ ८३ ॥

पूर्वेण लुक प्राप्तः प्रतिषिध्यते । अदन्तादव्ययीभावादुत्तरस्य सुपो न लुगभवति, अमादेशस्तु तस्य सुपो भवत्यपञ्चम्याः । तस्मिन् प्रतिषिद्धे पञ्चम्याः श्रवणमेव भवति । उपकुम्भं तिष्ठति । उपकुम्भं पश्य । उपमणिकं तिष्ठति । उपमणिकं पश्य । अत इति किम् । अधिस्त्रि । अधिकुमारि । अपञ्चम्या इति किम् । उपकुम्भादानय ॥

तृतीयासप्तम्योर्वहुलम् ॥ ८४ ॥

पूर्वेण नित्यमम्भावे प्राप्ते वचनमिदम् । तृतीयासप्तम्योर्विभक्त्योर्वहुलमम्भावो भवति, अव्ययीभावे । उपकुम्भेन कृतम् । उपकुम्भं कृतम् । उपकुम्भे निधेहि । उपकुम्भं निधेहि ॥ सप्तम्या ऋद्धिनदीसमाससंख्यावयवेभ्यो नित्यममिति वक्तव्यम् ॥ * ॥ सुमद्रम् । सुमगधम् । उन्मत्तगङ्गम् । लोहितगङ्गम् । एकाविंशतिभारद्वाजम् । बहुलवचनात्सिद्धम् ॥

लुटः प्रथमस्य डारौरसः ॥ ८५ ॥

लुडादेशस्य प्रथमपुरुषस्य परस्मैपदस्यात्मनेपदस्य च डा रौ रस् इत्येते आदेशा भवन्ति यथासंख्यम् । कर्त्ता । कर्त्तारौ । कर्त्तारः । आत्मनेपदस्य । अध्येता । अध्येतारौ । अध्येतारः । प्रथमस्येति किम् । श्वः कर्त्तासि । श्वो ऽध्येतासे ॥

इति श्रीजयादित्यविरचितायां काशिकायां वृत्तौ

द्वितीयाध्यायस्य चतुर्थः पादः ॥

॥ समाप्तश्चाध्यायः ॥ :: ॥

॥ अथ तृतीयाध्यायस्य प्रथमः पादः ॥

प्रत्ययः ॥ १ ॥

अधिकारोऽयम् । प्रत्ययशब्दः संज्ञात्वेनाधिक्रियते । आ पञ्चमाध्या-
यपरिसमाप्तेर्यानिता ऊर्ध्वमनुक्रमिष्यामः प्रत्ययसंज्ञास्ते वेदितव्याः प्रकृत्यु-
पपदोपाधिविकारागमान्वर्जयित्वा । वक्ष्यति, तव्यत्तव्यानीयरः । कर्तव्यम् ।
करणीयम् । तैत्तिरीयम् । प्रत्ययप्रदेशाः प्रत्ययलोपे प्रत्ययलक्षणमित्येव-
मादयः ॥

परश्च ॥ २ ॥

अयमप्यधिकारो योगेयोगउपतिष्ठते, परिभाषा वा । परश्च स
भवति धातोर्वा प्रातिपदिकादु यः प्रत्ययसंज्ञः । कर्तव्यम् । तैत्तिरीयम् ।
चकारः पुनरस्यैव समुच्चयार्थः, तेनेणादिषु परत्वं न विकल्प्यते ॥

आद्युदात्तश्च ॥ ३ ॥

अयमप्यधिकारः परिभाषा वा । आद्युदात्तश्च स भवति यः प्रत्य-
यसंज्ञः । अनियतस्वरप्रत्ययप्रसङ्गे ऽनेकाक्षु च प्रत्ययेषु देशस्यानियमे सति
वचनमिदमादेरुदात्तार्थम् । कर्तव्यम् । तैत्तिरीयम् ॥

अनुदात्तौ सुप्तिौ ॥ ४ ॥

पूर्वस्यायमपवादः । सुपः पितश्च प्रत्यया अनुदात्ता भवन्ति ।
दृषदौ । दृषदः । पितः खल्वपि । पचति । पठति ॥

गुप्तिजिकृञ्चः सन् ॥ ५ ॥

गुप गोपने, तिज निशाने, कित निवासे, एतेभ्यो धातुभ्यः सन्प्र-
त्ययो भवति । प्रत्ययसंज्ञा चाधिकृतैव । जुगुक्षते । तितित्तते । चिकि-
त्सति ॥ निन्दाक्षमाव्याधिप्रतीकारेषु सन्निष्यते, ऽन्यत्र यथाप्राप्तं प्रत्यया
भवन्ति ॥ * ॥ गोपायति । तेजयति । सङ्केतयति । गुपादिष्वनुबन्धकर-
णमात्मनेपदार्थम् ॥

मान्वधदानशान्भ्यो दीर्घश्चाभ्यासस्य ॥ ६ ॥

मान पूजायां, बध बन्धने, दान अवखण्डने, शान अवतेजने, इत्येतेभ्यो धातुभ्यः सन्प्रत्ययो भवति, अभ्यासस्य चेकारस्य दीर्घादेशो भवति । मीमांसते । बीभत्सते । दीदांसते । शीशांसते । उत्तरसूत्रे वाग्रहणं सर्वस्य शेषो विज्ञायते, तेन क्व चित्र भवत्यपि । मानयति । बाधयति । दानयति । निशानयति ॥ अत्रापि सन्नर्थविशेषदृश्यते ॥ * ॥ मानेर्जिज्ञासायां, बधेर्वैरूप्ये, दानेराजवे, शानेर्निशाने ॥

धातोः कर्मणः समानकर्तृकादिच्छायां वा ॥ ७ ॥

इषिकर्म यो धातुरिषिणैव समानकर्तृकस्तस्मादिच्छायामर्थे वा सन्प्रत्ययो भवति । कर्मत्वं समानकर्तृकत्वं च धातोरर्थद्वारकम् । कर्तुमिच्छति, चिकीर्षति । जिहीर्षति । धातुग्रहणं किम् । सोपसर्गादुत्पत्तिर्मा भूत् । प्रकर्तुमैच्छत्, प्राचिकीर्षत् । कर्मण इति किम् । करणान्मा भूत् । गमनेनेच्छति । समानकर्तृकादिति किम् । देवदत्तस्य भोजनमिच्छति यज्ञदत्तः । इच्छायामिति किम् । कर्तुं जानाति । वावचनाद्वाक्यमपि भवति । धातोरिति विधानादत्र सन आर्द्धधातुकसंज्ञा भवति, न पूर्वत्र ॥ आशङ्कायामुपसंख्यानम् ॥ * ॥ शङ्के पतिष्यति कूलम् । पिपतिषति कूलम् । श्वा मुमूर्षति ॥ इच्छासन्नन्तात्प्रतिषेधो वक्तव्यः ॥ * ॥ चिकीर्षितुमिच्छति । विशेषणं किम् । जुगुप्सिषते । मीमांसिषते ॥

शैपिकान्मनुवर्त्यायाच्छैपिको मनुवर्त्यिकः ।

सरूपः प्रत्ययो नेष्टः सन्नन्ताच्च सनिष्यते ॥

सुप आत्मनः क्यच् ॥ ८ ॥

कर्मण इच्छायां वेत्यनुवर्तते । इषिकर्मण एषितुरेवात्मसंबन्धिनः सुबन्तादिच्छायामर्थे वा क्यच्प्रत्ययो भवति । आत्मनः पुत्रमिच्छति पुत्रीयति । सुवग्रहणं किम् । वाक्यान्मा भूत् । महान्तं पुत्रमिच्छति । आत्मन इति किम् । राज्ञः पुत्रमिच्छति । ककारो नः क्यइति सामान्यग्रहणार्थः ।

चकारस्तद्विधानार्थः ॥ क्वचि मान्ताव्ययप्रतिषेधो वक्तव्यः ॥ * ॥ इद-
मिच्छति । उच्चैरिच्छति । नीचैरिच्छति ॥ हृन्दसि परेच्छायामिति
वक्तव्यम् ॥ * ॥ मा त्वा वृका अधायवो विदन् ॥

काम्यच्च ॥ ९ ॥

सुबन्तात्कर्मण आत्मेच्छायां काम्यच् प्रत्ययो भवति । आत्मनः
पुत्रमिच्छति, पुत्रकाम्यति । वस्त्रकाम्यति । योगविभाग उत्तरत्र क्यचो-
नुवृत्त्यर्थः । ककारस्येत्संज्ञा प्रयोजनाभावाच्च भवति । चकारादित्वाद्वा
काम्यचः ॥ उपयट्काम्यति ॥

उपमानादाचारे ॥ १० ॥

क्यजनुवर्तते, न काम्यच् । उपमानात्कर्मणः सुबन्तादाचार्ये वा
क्यच्प्रत्ययो भवति । आचारक्रियायाः प्रत्ययार्थत्वात्तदपेक्षयैवोपमानस्य
कर्मता । पुत्रमिवाचरति, पुत्रीयति ह्यत्रम् । प्रावारीयति कम्बलम् ॥
अधिकरणाच्चेति वक्तव्यम् ॥ * ॥ प्रासादीयति कुड्ये * । पर्यङ्गीयति मञ्चके ॥

कर्तुः क्यङ् सलोपश्च ॥ ११ ॥

आचारइत्यनुवर्तते । उपमानात्कर्तुः सुबन्तादाचार्ये वा क्यङ्
प्रत्ययो भवति, सकारस्य च लोपो भवति । अन्वाचयशिष्टः सलोपस्तद-
भावेपि क्यङ् भवत्येव । श्येनइवाचरति काकः, श्येनायते । कुमुदं पुष्क-
रायते । सलोपविधावपि वायहणं संबध्यते, व्यवस्थितविभाषा च भवति ।
ओजायते । अप्सरायते । पयायते । पयस्यते ।

ओजसोप्सरसो नित्यं पयसस्तु विभाषया । †

सलोपविधौ च कर्तुरिति स्थानपठ्ठी संपद्यते, तत्रालोपनियमे
सति, 'हंसायते' 'सारसायते' इति सलोपो न भवति ॥ आचारे ऽवगल्भ-
क्लीबहोडेभ्यः क्क्लिब्वा वक्तव्यः ॥ * ॥ अवगल्भते । अवगल्भायते । क्लीबते ।

* अत्र कुड्यामिति युक्तः पाठ इति पदमञ्जर्याम् ।

† "सकारस्येप्यते लोपः शब्दशास्त्रविचक्षणैः" ॥

इत्युत्तरार्धमधिकमत्र क्व चित् ।

होवायते । होडते । होडायते ॥ सर्वप्रातिपदिकेभ्य इत्येके ॥ * ॥ अश्वइ-
वाचरति, अश्वायते । गर्दभायते । अश्वति । गर्दभति ॥

भृशादिभ्यो भुव्यच्चेर्लोपश्च हलः ॥ १२ ॥

भृश इत्येवमादिभ्यः प्रातिपदिकेभ्यो ऽच्यन्तेभ्यो भुवि भवत्यर्थे
क्यङ् प्रत्ययो भवति, हलन्तानां च लोपः । अच्चेरिति प्रत्येकमभिसंबध्यते ।
किमर्थं पुनरिदमुच्यते, यावता भवतियोगे च्चिर्विधीयते तेनोक्तार्थत्वा-
च्च्यन्तेभ्यो न क्यङ् भविष्यति । तत्सादृश्यप्रतिपत्त्यर्थं तर्हि च्विप्रतिषेधः
क्रियते । अभूततद्भावविषयेभ्यो भृशादिभ्यः क्यङ्प्रत्ययः । अभृशो भृशो
भवति, भृशायते । शीघ्रायते । भृश । शीघ्र । मन्द । चपल । पण्डित ।
उत्सुक । उन्मनस् । अभिमनस् । सुमनस् । दुर्मनस् । रहस् । रेहस् । शश्वत् ।
बृहत् । वेहत् । नृपत् । शुधि । अधर । आजस् । वर्चस् * । भृशादिः ।
अच्चेरिति किम् । भृशीभवति ॥

लोहितादिडाजभ्यः क्यप् ॥ १३ ॥

लोहितादिभ्यो डाजन्तेभ्यश्च भवत्यर्थे क्यप् प्रत्ययो भवति ।
लोहितायति । लोहितायते । डाजन्तेभ्यः । पटपटायति । पटपटायते ।
लोहितडाज्भ्यः क्यप्वचनं, भृशादिष्वितराणि यानि लोहितादिषु पठ्यन्ते
तेभ्यः क्यङेव, अपरिपठितेभ्यस्तु क्यपेव भवति । वर्मायति । वर्मायते ।
निद्रायति । निद्रायते । करुणायति । करुणायते । कृपायति । कृपायते ।
आकृतिगणायम् । तथा च ककारः सामान्यग्रहणार्थानुबध्यते नः क्यङिति ।
नहि पठितानां मध्ये नकारान्तः शब्देऽस्ति । कृष्वस्तिभिरिव क्यपि योनि
डाज् भवतीत्येतदेव वचनं ज्ञापकम् । अच्चेरित्यनुवृत्तेरभूततद्भावे क्यप्
विज्ञायते । लोहित । नील । हरित । पीत । मद्र । फेन । मन्द ।
लोहितादिः ॥

कष्टाय क्रमणे ॥ १४ ॥

क्यङनुवर्त्तते, न क्यप् । कष्टशब्दाच्चतुर्थीसमर्थ्यात्क्रमणार्थे ऽनार्जवे

* विमनस् । रभन् । हन् । रोहत् । शुचिस् । अरजस् । अत्रैते पुस्तकान्तरे ऽधिकाः ।

क्यङ् प्रत्ययो भवति । कष्टाय कर्मणे क्रामति, कष्टायते । अत्यल्पमिद-
मुच्यते ॥ सत्रकष्टकतृच्छ्रगहनेभ्यः कण्वचिकीर्षायामिति वक्तव्यम्, * ॥
कण्वचिकीर्षा पापचिकीर्षा, तस्यामेतेभ्यः क्यङ् प्रत्ययो भवति । सत्रायते ।
कष्टायते । कत्तायते । कृच्छ्रायते । गहनायते । कण्वचिकीर्षायामिति किम् ।
अजः कष्टं क्रामति ॥

कर्मणो रोमन्यतपोभ्यां वर्त्तिचरोः ॥ १५ ॥

रोमन्यशब्दात्तपःशब्दाच्च कर्मणो यथाक्रमं वर्त्तिचरोरर्थयोः क्यङ्
प्रत्ययो भवति । रोमन्यं वर्त्तयति, रोमन्यायते गौः ॥ हनुचलनइति
वक्तव्यम् * ॥ इह मा भूत् । कोटो रोमन्यं वर्त्तयति ॥ तपसः परस्मैपदं
च ॥ * ॥ तपश्चरति, तपस्यति ॥

बाष्पोष्मभ्यामुदुमने ॥ १६ ॥

कर्मण इति वर्त्तते । बाष्पशब्दादूष्मशब्दाच्च कर्मण उदुमनेर्थे
क्यङ् प्रत्ययो भवति । बाष्पमुदुमति, बाष्पायते । ऊष्मायते ॥ फेनाच्चेति
वक्तव्यम् * ॥ फेनमुदुमति, फेनायते ॥

शब्दवैरकलहाभ्रकण्वमेघेभ्यः करणे ॥ १७ ॥

शब्द वैर कलह अभ्र कण्व मेघ इत्येतेभ्यः करणे करोत्यर्थे क्यङ्
प्रत्ययो भवति । शब्दं करोति, शब्दायते । वैरायते । कलहायते ।
अभ्रायते । कण्वायते । मेघायते ॥ सुदिनदुर्दिननीहारेभ्यश्चेति वक्त-
व्यम् * ॥ सुदिनायते । दुर्दिनायते । नीहारायते ॥ अटाट्टाशीकाकोटा-
पोटासोटाकष्टायहणं कर्तव्यम् * ॥ अटायते । अट्टायते । शीकायते ।
कोटायते । पोटायते । सोटायते । कष्टायते * ॥

सुखादिभ्यः कर्तृवेदनायाम् ॥ १८ ॥

कर्मग्रहणमनुवर्त्तते । सुख इत्येवमादिभ्यः कर्मभ्यो वेदनायामर्थे

* अट्टाट्टाशीकाकोटापोटासोटासुष्टाधुष्टापृष्टाग्रहणं कर्तव्यमिति पुस्तकान्तरे-
पाठः ॥ भाष्यपुस्तकेषु तु बहुषु 'अट्टाट्टाशीकाकोटापोटासोटासुष्टाप्लुष्टाग्रहणं कर्तव्यम्'
इति पाठः ।

ऽनुभवे क्यङ् प्रत्ययो भवति, वेदयितुश्चेत्कर्तुः संबन्धीनि सुखादीनि भवन्ति । सुखं वेदयते, सुखायते । दुःखायते । कर्तृग्रहणं किम् । सुखं वेदयति प्रसाधको देवदत्तस्य । सुख । दुःख । तृप्त * । गहन । कृच्छ्र । अस्त्र । अलीक । प्रतीप । करुण । कृपण । सोढ । सुखादिः ॥

नमोवरिवश्चिचङ् क्यच् ॥ १९ ॥

करणइति वर्तते । नमस् वरिवस् चिचङ् इत्येतेभ्यो वा क्यच्प्रत्ययो भवति, करणविशेषे पूजादौ । नमसः पूजायाम् । नमस्यति देवान् । वरिवसः परिचर्यायाम् । वरिवस्यति गुरुन् । चिचङ् आश्चर्ये । चित्रीयते । ङकार आत्मनेपदार्थः ॥

पुच्छभाण्डचीवराणिङ् ॥ २० ॥

करणइति वर्तते । पुच्छ भाण्ड चीवर इत्येतेभ्यो णिङ् प्रत्ययो भवति, करणविशेषे ॥ पुच्छादुदसने पर्यसने वा ॥ * ॥ उत्पुच्छयते । परिपुच्छयते ॥ भाण्डात्समाचयने ॥ * ॥ संभाण्डयते ॥ चीवरादर्जने परिधाने वा ॥ * ॥ संचीवरयते भिक्षुः । ङकार आत्मनेपदार्थः । णकारः सामान्यग्रहणार्थः, णेरनिटीति ॥

मुण्डमिश्रश्लक्ष्णलवणव्रतवस्त्रहलकलकृततूस्ते-
भ्यो णिच् ॥ २१ ॥

मुण्ड मिश्र श्लक्ष्ण लवण व्रत वस्त्र हल कल कृत तूस्त इत्येतेभ्यः करणे णिच् प्रत्ययो भवति । मुण्डं करोति, मुण्डयति । मिश्रयति । श्लक्ष्णयति । लवणयति । व्रताद्भोजने तन्निवृत्तौ च । पयो व्रतयति । वृषलात्रं व्रतयति । वस्त्रात्समाच्छादने । संवस्त्रयति । हलं गृह्णाति, हलयति । कलिं गृह्णाति, कलयति । हलिकल्प्योरदन्तत्वनिपातनं सन्वद्वावप्रतिषेधार्थम् । अजहलत् । अचकलत् । कृतं गृह्णाति, कृतयति । तूस्तानि विहन्ति, वितूस्तयति केशान् । विशदीकरोतीत्यर्थः ॥

* तृप्तेत्यस्य स्थाने तीवेति पा० ।

धातोरेकाचो हलादेः क्रियासमभिहारे यङ् ॥ २२ ॥

एकाञ् यो धातुर्हलादिः क्रियासमभिहारे वर्तते तस्माद्यङ् प्रत्ययो भवति । पौनःपुन्यं भृशार्थो वा क्रियासमभिहारः । पुनःपुनः पचति, पापच्यते । यायज्यते । भृशं ज्वलति, जाज्वल्यते । देदीप्यते । धातेरिति किम् । सोपसर्गादुत्पत्तिर्मा भूत् । भृशं प्राटति । एकाच इति किम् । भृशं जागर्ति । हलादेरिति किम् । भृशमीक्षते ॥ सूचिसूत्रिमूच्यत्यर्थशूर्णोतीनां ग्रहणं यङ्विधावनेकाजहलादर्थम् ॥ * ॥ सोसूच्यते । सोसूच्यते । मो मूच्यते । अटाट्यते । अरार्यते । अशाश्यते । प्रार्णोन्नयते । भृशं शोभते, भृशं रोचतइत्यत्र नेष्यते, ऽनभिधानात् ॥

नित्यं कैटिल्ये गतौ ॥ २३ ॥

गतिवचनाद्भातोः कैटिल्ये गम्यमाने नित्यं यङ् प्रत्ययो भवति । कुटिलं क्रामति, चङ्क्रम्यते । दन्द्रम्यते । नित्यग्रहणं विषयनियमार्थं, गतिवचनाच्चित्यं कैटिल्येव भवति, न तु क्रियासमभिहारे । भृशं क्रामति ॥

लुपसदचरजपजभदहदशगृभ्यो भावगर्हायाम् ॥ २४ ॥

लुप सद चर जप जभ दह दश गृ इत्येतेभ्यो भावगर्हायां धात्वर्थगर्हायां यङ् प्रत्ययो भवति । गर्हितं लुम्पति, लोलुप्यते । एवं सासद्यते । चञ्चूर्यते । जञ्जप्यते । जञ्जभ्यते । दन्दह्यते । दन्दश्यते । निजेगिल्यते । भावगर्हायामिति किम् । साधु जपति । भावग्रहणं किम् । साधनगर्हायां मा भूत् । मन्त्रं जपति वृषलः । नित्यग्रहणं विषयनियमार्थमनुवर्तते । एतेभ्यो नित्यं भावगर्हायामेव भवति, न तु क्रियासमभिहारे । भृशं लुम्पति ॥

सत्यापपाशरूपवीणातूलश्लोकसेनालोमत्वचवर्म-

वर्णचूर्णचुरादिभ्यो णिच् ॥ २५ ॥

सत्यादिभ्यश्चूर्णपर्यन्तेभ्यश्चुरादिभ्यश्च णिच् प्रत्ययो भवति । सत्यमाचष्टे, सत्यापयति ॥ अर्थवेदसत्यानामापुग्वक्तव्यः ॥ * ॥ अर्थमाचष्टे,

अर्थोपयति । वेदोपयति । आपुवचनसामर्थ्याद्विलोपो न भवति * । पाशा-
द्विमोचने । विपाशयति । रूपादृशने । रूपयति । वीणयोपगायति, उप-
वीणयति । तूलेनानुकुण्णाति, अनुतूलयति । श्लोकैरुपस्तौति, उपश्लो-
कयति । सेनया ऽभिधाति, अभिषेणयति । लोमान्यनुमार्ष्टि, अनुलोमयति ।
त्वचं गृह्णाति, त्वचयति । अकारान्तस्त्वचशब्दः । वर्मणा संनद्धति, संव-
र्मयति । वर्णं गृह्णाति, वर्णयति । चूर्णैरवध्वंसयति, अवचूर्णयति । चुरादिभ्यः
स्वार्थे । चोरयति । चिन्तयति । स्वाभाविकत्वादर्थोभिधानस्य यथास्व-
प्रत्ययार्था निर्दिश्यन्ते ॥

हेतुमति च ॥ २६ ॥

हेतुः स्वतन्त्रस्य कर्तुः प्रयोजकः । तदीयो व्यापारः प्रेषणादिनक्षणे
हेतुमान्, तस्मिन्नभिधेये धातार्णिच् प्रत्ययो भवति । कटं कारयति ।
आदनं पाचयति ॥ तत्करोतीत्युपसंख्यानं सूत्रयत्याद्यर्थम् ॥ * ॥ सूत्रं
करोति, सूत्रयति ॥ आख्यानात्कृतस्तदाचष्टइति णिच् कृल्लुक् प्रकृतिप्र-
त्यापत्तिः प्रकृतिवच्च कारकम् ॥ * ॥ आख्यानात्कृदन्ताणिज्वक्तव्यस्त-
दाचष्टइत्येतस्मिन्नर्थे, कृल्लुक् प्रकृतिप्रत्यापत्तिः प्रकृतिवच्च कारकं भवति ।
कंसवधमाचष्टे, कंसं घातयति । बलिबन्धमाचष्टे, बलिं बन्धयति । राजा-
गमनमाचष्टे, राजानमागमयति ॥ आङ्ग्लोपश्च कालात्यन्तसंयोगे मर्या-
दायाम् ॥ * ॥ आरात्रिविवासमाचष्टे, रात्रिं विवामयति ॥ चित्रीकरणे
प्रापि ॥ * ॥ उज्जयिन्याः प्रस्थिता माहिष्मत्यां सूर्योद्गमनं संभावयते,
सूर्यमुद्गमयति ॥ नक्षत्रयोगे जि ॥ * ॥ पुष्ययोगं जानाति, पुष्येण योज-
यति । मघाभिर्योजयति ॥

कण्डादिभ्यो यक् ॥ २७ ॥

कण्डूञ् इत्येवमादिभ्यो यक् प्रत्ययो भवति । द्विविधाः कण्डादयो
धातवः प्रातिपदिकानि च । तत्र धात्वधिकाराद्वातुभ्य एव प्रत्ययो
विधीयते, न तु प्रातिपदिकेभ्यः । तथा च गुणप्रतिषेधार्थः ककारोनुबध्यते ।

* अयं क्वाचित्कः पाठ इति पदमज्जर्याम् ।

धातुप्रकरणाद्वातुः कस्य चासञ्जनादपि ।

आह चायमिमं दीर्घं मन्ये धातुर्विभाषितः ॥

कण्डूञ्, कण्डूयति । कण्डूयते । जित्वात्कर्त्रभिप्राये क्रियाफलइ-
त्यात्मनेपदम् । कण्डूञ् । मन्तु । हृणीञ् । वल्नु । अस् । मनस् । महीङ् ।
लेट् । लोट् । इरस् । इरञ् । इरञ् । दुवस् । मेधा । कुषुभ । मगध । तन्तस् ।
पम्पस् । सुख । दुःख । सपर । अर । भिषञ् । भिष्णञ् । इषुध । चरण ।
चुरण । भुरण । तुरण । भुरण । गद्गद । एला । केला । खेला । लिट् ।
लोट् * ॥

गुपूध्रपविच्छिपणिपनिभ्य आयः ॥ २८ ॥

गुपू रक्षणे, धूप संतापे, विच्छ गतौ, पण व्यवहारे स्तुतौ च, पन च,
इत्येतेभ्यो धातुभ्य आयप्रत्ययो भवति । गोपायति । धूपायति । विच्छा-
यति । पणायति । पनायति । स्तुत्यर्थेन पनिना साहचर्यात्तदर्थः पणिः
प्रत्ययमुत्पादयति न व्यवहारार्थः । शतस्य पणते । सहस्रस्य पणते । अनु-
बन्धश्च केवले चरितार्थस्तेनायप्रत्ययान्ताच्चात्मनेपदं भवति ॥

ऋतेरीयङ् ॥ २९ ॥

ऋतिः सैत्रे धातुर्घृणायां वर्तते तत ईयङ् प्रत्ययो भवति ।
ङकार आत्मनेपदार्थः । ऋतीयते । ऋतीयेते । ऋतीयन्ते । ऋतेश्छङिति सिद्धे
ईयङ्चनं ज्ञापनार्थं धातुविहितानां प्रत्ययानामायत्तादयो न भवन्तीति ॥

कमेर्णिङ् ॥ ३० ॥

कमेर्द्धातोर्णिङ् प्रत्ययो भवति । णकारो वृद्धार्थः । ङकार आत्म-
नेपदार्थः । कामयते । कामयेते । कामयन्ते ॥

आयादय आर्द्धधातुके वा ॥ ३१ ॥

आर्द्धधातुकविषये आर्द्धधातुकविवक्षायामायादयः प्रत्यया वा भ-

* अमुञ् । हृणीङ् । रूपय । पुरण । अत्रेते पुस्तकान्तरे ङधिकाः पदमञ्जरीम
नास्थिताः ।

वन्ति । गोप्ता । गोपायिता । अर्तिता । चृतीयिता । कामिता । काम-
यिता । नित्यं प्रत्ययप्रसङ्गे तदुत्पत्तिरार्द्धधातुकविषये विकल्प्यते, तत्र
यथायथं प्रत्यया भवन्ति । गुप्तिः । गोपाया ॥

सनाद्यन्ता धातवः ॥ ३२ ॥

सन् आदिर्येषां ते सनादयः । सनादयोन्ते येषां ते सनाद्यन्ताः ।
सनाद्यन्ताः समुदाया धातुसंज्ञा भवन्ति । प्रत्ययग्रहणपरिभाषैव पदसं-
ज्ञायामन्तवचनेन लिङ्गेन प्रतिषिद्धा सती पुनरिहान्तवचनेन प्रतिप्रसूयते ।
चिकीर्षति । पुत्रीयति । पुत्रकाम्यति ॥

स्यतासी लृलुटोः ॥ ३३ ॥

लृलृपमुत्सृष्टानुबन्धं सामान्यमेकमेव तस्मिन् लुटि च परतो
धातोर्यथासंख्यं स्यतासी प्रत्ययौ भवतः । करिष्यति । अकरिष्यत् । अक-
रिष्यत् । श्वः कर्ता । इदित्करणमनुनासिकलोपप्रतिषेधार्थम् । मन्ता ।
संगन्ता ॥

सिब्वहुलं लेटि ॥ ३४ ॥

धातोः सिप् प्रत्ययो भवति बहुलं लेटि परतः । ज्ञोषिषत् । तारि-
षत् । मन्दिषत् । न च भवति, पताति दिव्युत् । उदाधिं च्यावयाति ॥

कास्प्रत्ययादाममन्त्रे लिटि ॥ ३५ ॥

कास् शब्दकुत्सायां, ततः प्रत्ययान्तेभ्यश्च धातुभ्य आम् प्रत्ययो
भवति लिटि परतो ऽमन्त्रविषये । कासाञ्चक्रे । प्रत्ययान्तेभ्यः । लोलूया-
ञ्चक्रे । अमन्त्रइति किम् । कृष्णो नोनाव ॥ कास्यनेकाच्च इति वक्तव्यं
चुलुम्पाद्यर्थम् ॥ * ॥ चुलुम्पाञ्चकार । दरिद्राञ्चकार ॥

आमो ऽमित्वमदन्तत्वादगुणत्वं विदेस्तथा ।

आस्कासोरांविधानाच्च पररूपं कतन्तवत् ॥

इजादेश्च गुरुमतो ऽन्टच्छः ॥ ३६ ॥

इजादिर्यो धातुर्गुरुमान् चच्छतिवर्जितस्तस्माच्च लिटि परत

आम्प्रत्ययो भवति । ईह चेष्टायाम् । ऊह वितर्के । ईहाञ्चक्रे । ऊहाञ्चक्रे ।
इजादेरिति किम् । ततत्त । ररत्त । गुहमत इति किम् । इयज् । उवप । अ-
नृच्छ इति किम् । आनच्छे । आनच्छेतुः । आनच्छुः ॥ ऊर्णोतिश्च प्रति-
षेधो वक्तव्यः ॥ * ॥ प्रोर्णुनाव । अथवा,

वाच्य ऊर्णोर्णुवद्वावो यङ्प्रसिद्धिः प्रयोजनम् ।

आमश्च प्रतिषेधार्थमेकाचश्चेडुपग्रहात् ॥

दयायासश्च ॥ ३७ ॥

दय दानगतिरक्षणेष्ु, अय गतौ, आस उपवेशने, एतेभ्यश्च लिटि
परत आम्प्रत्ययो भवति । दयाञ्चक्रे । पलायाञ्चक्रे । आसाञ्चक्रे ॥

उषविदजागृभ्यो ऽन्यतरस्याम् ॥ ३८ ॥

उष दाहे, विद ज्ञाने, जागृ निद्रातये, एतेभ्यो लिटि परतो ऽन्य-
तरस्यामाम् प्रत्ययो भवति । ओषाञ्चकार । उषोष । विदाञ्चकार ।
विवेद । जागराञ्चकार । जजागार । विदेरदन्तत्वप्रतिज्ञानादामि गुणो
न भवति ॥

भीहीभृहुवां स्तुवच्च ॥ ३९ ॥

जिभी भये, ही लज्जायां, डुभृज् धारणपोषणयोः, हु दानादनयोः
एतेभ्यो लिटि परत आम्प्रत्ययो भवत्यन्यतरस्याम्, श्लाविव चास्मिन्कार्ये
भवति । किं पुनस्तत्, द्वित्वमित्वं च । बिभयाञ्चकार । बिभाय । जिह्या-
ञ्चकार । जिहाय । बिभराञ्चकार । बभार । जुहवाञ्चकार । जुहाव ॥

ह्यञ्चानुप्रयुज्यते लिटि ॥ ४० ॥

आम्प्रत्ययस्य पश्चात्कृजनुप्रयुज्यते लिटि परतः । कृजिति प्रत्या-
हारेण कृभ्वस्तयो गृह्यन्ते, तत्सामर्थ्यादस्तेर्भूभावो न भवति । पाचया-
ञ्चकार । पाचयाम्बभूव । पाचयामास ॥

विदाङ्कुर्वन्त्वित्यन्यतरस्याम् ॥ ४१ ॥

विदाङ्कुर्वन्त्वित्येतदन्यतरस्यां निपात्यते । किं पुनरिह निपात्यते ।

विदेर्लोड्याम्प्रत्ययो गुणाभावो लोटो लुक्, कृजश्च लोटपरस्यानुप्रयोगः ।
अत्र भवन्तो विदाङ्कुर्वन्तु । विदन्तु । इतिकरणः प्रदर्शनार्थः, न केवलं
प्रथमपुरुषबहुवचनं, किं तर्हि, सर्वाण्येव लोटवचनान्यनुप्रयुज्यन्ते । विदा-
ङ्करोतु । विदाङ्कुरुतात् । विद कुर्वतामित्यादि ॥

अभ्युत्सादयांप्रजनयांचिकयांरमयामकः पावयांक्रिया-
द्विदामक्रन्नितिच्छन्दसि ॥ ४२ ॥

अभ्युत्सादयामित्येवमादयश्छन्दसि विषये ऽन्यतरस्यां निपात्यन्ते ।
सदिजनिरमीणां ग्यन्तानां लुड्याम्प्रत्ययो निपात्यते । चिनोतेरपि तत्रै-
वाम्प्रत्ययो द्विवचनं कुत्वं च । अकरिति चतुर्भिरपि प्रत्येकमनुप्रयोगः
संबध्यते । पावयाङ्क्रियादिति पवतेः पुनातेर्वा ग्यन्तस्य लिङ्याम् निपा-
त्यते, क्रियादिति चास्यानुप्रयोगः । विदामक्रन्निति विदेर्लुड्याम् निपा-
त्यते, गुणाभावश्च, अक्रन्निति चास्यानुप्रयोगः । अभ्युत्सादयामकः ।
अभ्युदसीपददिति भाषायाम् । प्रजनयामकः । प्राजीजनदिति भाषायाम् ।
चिक्रयामकः । अचैवीदिति भाषायाम् । रमयामकः । अरीरमदिति
भाषायाम् । पावयाङ्क्रियात् । पाव्यादिति भाषायाम् । विदामक्रन् ।
अवेदिषुरिति भाषायाम् ॥

त्रि लुङि ॥ ४३ ॥

धातोश्चलिः प्रत्ययो भवति लुङि परतः । इकार उच्चारणार्थः,
चकारः स्वरार्थः । अस्य सिजादीनादेशान्वत्यति तत्रैवोदाहरिष्यामः ॥

त्रेः सिच् ॥ ४४ ॥

त्रेः सिजादेशो भवति । इकार उच्चारणार्थः, चकारः स्वरार्थः ।
अकार्षीत् । अहार्षीत् । आगमानुदात्तत्वं हि प्रत्ययस्वरमिव चित्स्वरमपि
बाधेतेति स्थानिन्यादेशे च द्विश्चकारोऽनुबद्ध्यते ॥ स्पृशमृशकृषत्पट्टपां
सिञ्चा वक्तव्यः ॥ * ॥ अस्मात्तीत् । अस्मात्तीत् । अस्पृत् । अस्मात्तीत् ।
अमात्तीत् । अमृत् । अकार्षीत् । अक्रात्तीत् । अकृत् । अतृपत् । अ-
त्राप्सीत् । अताप्सीत् । अटृपत् । अद्राप्सीत् । अद्राप्सीत् ॥

शल इगुपधादनिटः क्सः ॥ ४५ ॥

शलन्ते यो धातुरिगुपधस्तस्मात्परस्य ज्ञेः क्स आदेशो भवति ।
दुह । अधुक्षत् । लिह । अलिक्षत् । शल इति ङिम् । अभैत्सीत् । अक्षै-
त्सीत् । इगुपधादिति किम् । अधाक्षीत् । अनिट इति किम् । अको-
पीत् । अमोपीत् ॥

श्लिष आलिङ्गने ॥ ४६ ॥

श्लिषेर्धातोरालिङ्गनक्रियावचनात्परस्य ज्ञेः क्स आदेशो भवति ।
आलिङ्गनमुपगूहनं परिष्वङ्गः । अत्र नियमार्थमेतत् । आश्लिषत्कन्यां देव-
दत्तः । आलिङ्गनइति किम् । समाश्लिषज्जतु काष्ठम् ॥

न दृशः ॥ ४७ ॥

पूर्वण क्सः प्राप्तः प्रतिषिध्यते । दृशेर्धातोः परस्य ज्ञेः क्सादेशो
न भवति । अस्मिन्प्रतिषिद्धे इरितो वेत्यङ्सिचौ भवतः । अदर्शत् ।
अद्राक्षीत् ॥

णिश्चिद्रुभ्यः कर्त्तरि चङ् ॥ ४८ ॥

सिजपवादश्चङिधीयते । एयन्तेभ्यो धातुभ्यः शि द्रु सु इत्येते-
भ्यश्च परस्य ज्ञेश्चङादेशो भवति कर्तृवाचिनि लुङि परतः । ङकारो
गुणवृद्धिप्रतिषेधार्थः, चकारश्चङीति विशेषणार्थः । अचीकर्त् । अजी-
हरत् । अशिश्नियत् । अदुदुवत् । असुसुवत् । कर्त्तरोति किम् । अकारयि-
पातां कटौ देवदत्तेन ॥ कमेरुपसंख्यानम् ॥ * ॥ आयादय आर्द्रधातुके वेति
यदा णिङ्गास्ति तदैतदुपसंख्यानम् । अचकमत । णिङ्पक्षे सन्वद्भावः ।
अचीकमत ।

नाकमिष्ट सुखं यान्ति सुयुक्तैर्वडवारथैः ।

अथ पत्काणिणो यान्ति ये ऽचीकमतभाषिणः ॥

विभाषा धेट्शब्दोः ॥ ४९ ॥

धेट् पाने, दुष्काशिव गतिवृद्धोः, एताभ्यामुत्तरस्य चलेर्विभाषा

चडादेशो भवति । घटस्तावत् । अदधत् । सिचपत्ते विभाषा घ्राधेडिति
लुक् । अधात् । अधासीत् । श्वयतेः खल्वपि । अशिश्चिष्यत् । अङोप्यत्र
विकल्प इष्यते । अश्वत् । अश्वयीत् । कर्त्तरीत्येव । अधिपातां गावौ
वत्सेन ॥

गुपेष्कन्दसि ॥ ५० ॥

गुपेः परस्य च्लेष्कन्दसि विषये विभाषा चडादेशो भवति ।
यत्रायप्रत्ययो नास्ति तत्रायं विधिः । इमात्रो मित्रावरुणौ गृहानजुगु-
पतम् । अगोप्तम् । अगोपिष्टम् । अगोपायिष्टमिति वा । भाषायां तु
चडन्तं वर्जयित्वा शिष्टं रूपत्रयं भवति ॥

नोनयतिध्वनयत्येत्यर्दयतिभ्यः ॥ ५१ ॥

ऊन परिहाणे, ध्वन शब्दे, इल प्रेरणे, अर्द्धं गतौ याचने च, एतेभ्यो
धातुभ्यो ण्यन्तेभ्यः पूर्वेण ज्ञेश्चङि प्राप्ते क्कन्दसि विषये न भवति । का-
ममूनयीः । औनिनदिति भाषायाम् । मा त्वाग्निध्वनयीत् । अदिध्वनदिति
भाषायाम् । काममैलयीः । ऐलिलदिति भाषायाम् । मैनमर्द्धयीत् । आ-
र्द्धिददिति भाषायाम् ॥

अस्यतिवक्तिख्यातिभ्यो ऽङ् ॥ ५२ ॥

असु क्षेपणे, वच परिभाषणे, ब्रूजादेशो वा । ख्या प्रकथने ।
चक्षिडादेशो वा । एभ्यः परस्य ज्ञेरङादेशो भवति कर्तृवाचिनि लुङि परतः ।
अस्यतेः पुषादिपाठादेवाङि सिद्धे पुनर्यहणमात्मनेपदार्थम् । पर्यास्यत ।
पर्यास्येताम् । पर्यास्यन्त । वक्ति । अवोचत् । अवोचताम् । अवोचन् ।
ख्याति । आख्यत् । आख्यताम् । आख्यन् । कर्त्तरीति किम् । पर्यासि-
पातां गावौवत्सेन ॥

लिपिसिचिह्नश्च ॥ ५३ ॥

लिप उपदेहे, पिच क्षरणे, ह्वेज् स्पृष्टायाम्, एतेभ्यश्च परस्य च्ले-
डादेशो भवति । अलिपत् । असिचत् । आहूत् । पृथग्योग उत्तरार्थः ॥

आत्मनेपदेष्वन्यतरस्याम् ॥ ५४ ॥

पूर्वेण प्राप्ते विभाषा आरभ्यते । लिपि सिचि ह्र आत्मनेपदेषु परतश्चलेरडादेशो भवति अन्यतरस्याम् । स्वरितजित इत्यात्मनेपदम् । अलिपत् । अलिप्त । असिचत् । असिक्त । अहृत् । अह्रास्त ॥

पुषादिद्युताद्युदितः परस्मैपदेषु ॥ ५५ ॥

पुषादिभ्यो द्युतादिभ्यः लृदिद्भ्यश्च धातुभ्यः परस्य च्लेः परस्मैपदेषु परतो ऽडादेशो भवति । पुषादिर्दिवाद्यन्तर्गणो गृह्यते, न भ्वादि-क्र्याद्यन्तर्गणः । पुष । अपुषत् । द्युतादि । अद्युतत् । अश्वितत् । लृदिद्भ्यः । गन्तृ । अगमत् । शक्त् । अशकत् । परस्मैपदेष्विति किम् । व्यदोतिष्ट । अलोतिष्ट ॥

सर्त्तिशास्त्यर्त्तिभ्यश्च ॥ ५६ ॥

सृ गतौ, शासु अनुशिष्टौ, च गतौ, इत्येतेभ्यः परस्य च्लेः रडादेशो भवति । सर्त्ति । असर्त्त् । शास्ति । अशिषत् । अर्त्ति । आर्त्त् । पृथग्योग-करणमात्मनेपदार्थम् । समरन्त । चकारः परस्मैपदेष्वित्यनुकर्षणार्थः । तच्चोत्तरत्रोपयोगं यास्यति ॥

इरितो वा ॥ ५७ ॥

इरितो धातोः परस्य च्लेः रडादेशो वा भवति । भिदिर् । अभिदत् । अभैत्सीत् । क्तिदिर् । अक्चिदत् । अक्चैत्सीत् । परस्मैपदेष्वित्येव । अभित् । अक्चित् ॥

जृस्तम्भुमुचुमुचुमुचुमुचुमुचुमुचुश्चिभ्यश्च ॥ ५८ ॥

वेति वर्त्तते । जृष् वयोहानौ, स्तम्भुः सौत्रो धातुः । मुचु मुचु गत्यर्थौ । मुचु मुचु स्तेयकरणे । मुचु पसज गतौ । टुओशिव गतिवद्भ्योः । एतेभ्यो धातुभ्यः परस्य च्लेर्वा ऽडादेशो भवति । अजरत् । अजारीत् । अस्तभत् । अस्तम्भीत् । अमुचत् । अमोचीत् । अमुचत् । अमोचीत् ।

अगुचत् । अगोचीत् । अगुचत् । अगोचीत् । अगुचत् । अगुज्चीत् ।
अश्वत् । अश्वयीत् । अशिश्वयत् । अगुगुज्ज्वारेकतरोपादानेपि रूपत्रयं
सिद्धत्यर्थभेदात्तु द्वयोरुपादानं कृतम् । के चित्तु वर्णयन्ति द्वयोरुपादान-
सामर्थ्याद् अगुज्ज्वरेनुनासिकलोपो न भवति । अगुज्ज्वदिति ॥

कमृदृरुहिभ्यश्चन्द्रसि ॥ ५८ ॥

क मृ दृ रुहि इत्येतेभ्यः परस्य च्लेश्चन्द्रसि विषये ऽडादेशो भवति ।
शकलाङ्गुष्ठकोकरत् । अथो ऽमरत् । अदरदयोः । पर्वतमारुहत् । अन्तरि-
त्ताद्विवमारुहम् । च्छन्दसीति किम् । अकार्षीत् । अमृत । अदारीत् ।
अरुत्तत् ॥

चिण् ते पदः ॥ ६० ॥

पद गतौ, अस्माद्वातोः परस्य च्लेश्चिणादेशो भवति तशब्दे परतः ।
सामर्थ्यादात्मनेपदैकवचनं गृह्यते । उदपादि सस्यम् । समपादि भैक्षम् ।
तदिति किम् । उदपत्साताम् । उदपत्सत ॥

दीपजनबुधपूरितायिष्यायिभ्यो ऽन्यतरस्याम् ॥ ६१ ॥

चिण् तदिति वर्तते । दीपी दीप्तौ, जनी प्रादुर्भावे, बुध अवगमने,
पूरी आप्यायने, तायु संतानपालनयोः, आप्यायी वृद्धौ, एतेभ्यः परस्य
च्लेस्तशब्दे परतो ऽन्यतरस्यां चिणादेशो भवति । अदीपि । अदीपिष्ट ।
अजनि । अजनिष्ट । अबोधि । अबुद्ध । अपूरि । अपूरिष्ट । अतायि ।
अतायिष्ट । अप्यायि । अप्यायिष्ट ॥

अचः कर्मकर्त्तरि ॥ ६२ ॥

अजन्ताद्वातोः परस्य च्लेः कर्मकर्त्तरि तशब्दे परतश्चिणादेशो
भवति । प्राप्तविभाषेयम् । अकारि कटः स्वयमेव । अकृत कटः स्वयमेव ।
अलावि केदारः स्वयमेव । अलविष्ट केदारः स्वयमेव । अच इति किम् ।
अभेदि काष्ठं स्वयमेव । कर्मकर्त्तरीति किम् । अकारि कटो देवदत्तेन ॥

दुहश्च ॥ ६३ ॥

दुह प्रपूरणे, अस्मात्परस्य च्लेश्चिणादेशो भवत्यन्यतरस्याम् ।
अदोहि गौः स्वयमेव । अदुग्ध गौः स्वयमेव । कर्मकर्त्तरीत्येव । अदोहि
गौर्गोपालकेन ॥

न रुधः ॥ ६४ ॥

रुधिर् आवरणे, अस्मात्परस्य च्लेः कर्मकर्त्तरिचिणादेशो न भवति ।
अन्ववारुद् गौः स्वयमेव । कर्मकर्त्तरीत्येव । अन्ववारोधि गौर्गोपालकेन ॥

तपोनुतापे च ॥ ६५ ॥

नेति वर्त्तते । तप संतापे, अस्मात्परस्य च्लेश्चिणादेशो न भवति
कर्मकर्त्तर्यनुतापे च । अनुतापः, पश्चात्तापः । तस्य ग्रहणमकर्मकर्त्तर्यं, तत्र
हि भावकर्मणोरपि प्रतिषेधो भवति । अतस्त तपस्तापसः । अन्ववातृप
पापेन कर्मणा ॥

चिण् भावकर्मणोः ॥ ६६ ॥

धातोः परस्य च्लेश्चिणादेशो भवति भावे कर्मणि तशब्दे परतः ।
भावे तावत् । अशायि भवता । कर्मणि खल्वपि । अकारि कटो देवद-
त्तेन । अहारि भारो यज्ञदत्तेन । चिण्यग्रहणं विस्पष्टार्थम् ॥

सार्वधातुके यक् ॥ ६७ ॥

भावकर्मवाचिनि सार्वधातुके परतो धातोर्यक् प्रत्ययो भवति ।
आस्यते भवता । शय्यते भवता । कर्मणि । क्रियते कटः । गम्यते ग्रामः ।
ककारो गुणवृद्धिप्रतिषेधार्थः । यग्विधाने कर्मकर्त्तर्युपसंख्यानं विप्रतिषेधा-
द्धि यकः शपो बलीयस्त्वम् । क्रियते कटः स्वयमेव । पच्यते ओदनः स्वयमेव ॥

कर्त्तरि शप् ॥ ६८ ॥

कर्तृवाचिनि सार्वधातुके परतो धातोः शप्प्रत्ययो भवति । पकारः
स्वरार्थः, शकारः सार्वधातुकार्थः । भवति । पचति ॥

दिवादिभ्यः श्यन् ॥ ६९ ॥

दिव् इत्येवमादिभ्यो धातुभ्यः श्यन्प्रत्ययो भवति । शपोपवादः ।
नकारः स्वरार्थः, शकारः सार्वधातुकार्थः । दीव्यति । सीव्यति ॥

वा आशभ्नाशभ्रमुक्रमुक्लमुचसिचुटिलषः ॥ ७० ॥

उभयत्र विभाषेयम् । टुभाश्च टुभ्नाश्च दीप्तौ, भ्रमु अनवस्थाने,
भ्रमु चलने, द्वयोरपि ग्रहणम् । क्रमु पादविक्षेपे, क्लमु ग्लानौ, चसी उद्वेगे,
चुटी छेदने, लष कान्तौ, एतेभ्यो वा श्यन् प्रत्ययो भवति । भाशते ।
भाश्यते । भ्नाशते । भ्नाश्यते । भ्रमति । भ्राम्यति । क्रामति । क्राम्यति ।
क्लामति । क्लाम्यति । चसति । चस्यति । चुटति । चुट्यति । लषति ।
लष्यति ॥

यसो ऽनुपसर्गात् ॥ ७१ ॥

यसु प्रयत्ने देवादिकः तस्मान्नित्यं श्यनि प्राप्ते ऽनुपसर्गाद्विकल्प
उच्यते । यसोऽनुपसर्गाद्वा श्यन्प्रत्ययो भवति । यस्यति । यसति । अनु-
पसर्गादिति किम् । आयस्यति । प्रयस्यति ॥

संयसश्च ॥ ७२ ॥

सोपसर्गार्थं आरम्भः । संपूर्वाच्च यसेर्वा श्यन्प्रत्ययो भवति ।
संयस्यति । संयसति ॥

स्वादिभ्यः श्रुः ॥ ७३ ॥

षुञ् अभिषवे, इत्येवमादिभ्यो धातुभ्यः श्रुप्रत्ययो भवति । शपो-
पवादः । सुनोति । सिनोति ॥

श्रुवः श्रु च ॥ ७४ ॥

श्रुवः श्रुप्रत्ययो भवति तत्संनियोगेन श्रुवः श्रु इत्ययमादेशो
भवति । श्रुणोति । श्रुणुतः । श्रुण्वन्ति ॥

अक्षोन्यतरस्याम् ॥ ७५ ॥

अक्षू व्याप्तौ भौवादिकः, अस्मादन्यतरस्यां श्रुप्रत्ययो भवति । अक्ष्णोति ।
अक्षति ॥

तनूकरणे तक्षः ॥ ७६ ॥

तनु त्वनु तनूकरणे, अस्मात्तनूकरणे वर्त्तमानादन्यतरस्यां श्नुप्रत्ययो भवति । अनेकार्थत्वाद्वातूनां विशेषेणोपादानम् । तदति काष्ठम् । तद्विणोति काष्ठम् । तनूकरण इति किम् । संतदति वाग्भिः ॥

तुदादिभ्यः शः ॥ ७७ ॥

तुद व्यथने, इत्येवमादिभ्यो धातुभ्यः शप्रत्ययो भवति । शपोपवादः । शकारः सार्वधातुकसंज्ञार्थः । तुदति । नुदति ॥

रुधादिभ्यः श्रम् ॥ ७८ ॥

रुधिर् आवरणे, इत्येवमादिभ्यो धातुभ्यः श्रम् प्रत्ययो भवति । शपोपवादः । मकारो देशविध्यर्थः । शकारः शनान्नलोप इति विशेषणार्थः । रुणद्धि । भिनत्ति ॥

तनादिक्ञभ्य उः ॥ ७९ ॥

तनु विस्तारे, इत्येवमादिभ्यो धातुभ्यः कृजश्च उप्रत्ययो भवति । शपोपवादः । तनोति । सनोति । तृणोति । कृजः खल्वपि । करोति । तनादिपाठादेव उप्रत्यये सिद्धे करोतिरूपादानं नियमार्थम्, अन्यत्तनादिकार्यं मा भूदिति । तनादिभ्यस्तथासारिति विभाषा सिचो लुङ् भवति । अकृत । अकृथाः ॥

धिन्विकृण्वोर च ॥ ८० ॥

हिवि धिवि जिवि प्रीणनार्थाः, कृवि हिंसाकरणयोः, इत्येतयोर्द्वौत्वरूपप्रत्ययो भवत्यकारश्चान्तादेशः । धिनोति । कृणोति । अतो लोपस्य स्थानिवद्भावाद्गुणो न भवति ॥

क्र्यादिभ्यः श्रा ॥ ८१ ॥

डुक्तीञ् द्रव्यविनिमय इत्येवमादिभ्यो धातुभ्यः श्राप्रत्ययो भवति । शपोपवादः । शकारः सार्वधातुकसंज्ञार्थः । क्रीणाति । प्रीणाति ॥

स्तम्भुस्तुम्भुस्कम्भुस्तुम्भुस्कुञ्भ्यः श्रुश्च ॥ ८२ ॥

आकाशत्वरो धातवः सौत्राः । स्कुञ् आप्रवणे । एतेभ्यः श्नाप्र-
त्ययो भवति श्नुश्च । स्तभ्राति । स्तभ्राति । स्तुभ्राति । स्तुभ्राति । स्क-
भ्राति । स्कभ्राति । स्कुभ्राति । स्कुभ्राति । स्कुनाति । स्कुनेति । उदि-
त्वप्रतिज्ञानात्सौत्राणामपि धातूनां सर्वार्थत्वं विज्ञायते नैतद्विकरणविषय-
त्वमेव ॥

हलः श्नः शानञ्चो ॥ ८३ ॥

हल उत्तरस्य श्नाप्रत्ययस्य शानजादेशो भवति हौ परतः ।
मुषाण । पुषाण । हन इति किम् । क्रीणीहि । हाविति किम् । मुष्णाति ।
श्न इति स्यानिनिर्देश आदेशसंप्रत्ययार्थः । इतरथा हि प्रत्ययान्तरमेव
सर्वविषयं विज्ञायेत ॥

कृन्दसि शायजपि ॥ ८४ ॥

कृन्दसि विषये श्नः शायजादेशो भवति, शानजपि । शृभाय जिह्व-
या मधु । शानचः खल्वपि । बधान पशुम् ॥

व्यत्ययो बहुलम् ॥ ८५ ॥

यथायथं विकरणाः शब्दादयो विहितास्तेषां कृन्दसि विषये बहुलं
व्यत्ययो भवति । व्यतिगमनं व्यत्ययो व्यतिहारः विषयान्तरे विधानं, क
चिद्विविकरणता क चिन्नविकरणता च । आण्डा शुष्मस्य भेदति ।
भिनत्तीति प्राप्ते । सच न मरति । न म्रियतइति प्राप्ते । द्विविकरणता ।
इन्द्रो वस्तेन नेपतु । नयत्विति प्राप्ते । त्रिविकरणता । इन्द्रेण युजा तरुषेम
वृत्रम् । तीर्यास्मेति प्राप्ते । बहुलग्रहणं सर्वविधिव्यभिचारार्थम् ।

सुप्तिदुपग्रहलिङ्गनराणां कालहलच्स्वाकर्तृयडां च ।

व्यत्ययमिच्छति शास्त्रकृद्देष्टां सोपि हि सिद्ध्यति बाहुलकेन ॥

लिङ्याशिष्यङ् ॥ ८६ ॥

आशिषि विषये यो लिङ् तस्मिन्परतश्चकृन्दसि विषये ऽङ् प्रत्ययो भवति ।
शपोपवादः । कृन्दस्युभययेति लिङः सार्वधातुकसंज्ञाप्यस्ति । स्यागाग-

मिवचिवदिशकिरुहयः प्रयोजनम् । स्या । उपस्येयम् । गा । सत्यमुपगेयम् ।
गमि । गमेम जानतो गृहान् । वचि । मन्त्रं वेचेमाग्नये । विदेयमेनां
मनसि प्रविष्टाम् । शकि । व्रतं चरिष्यामि तच्छुकेयम् । रुहि । स्वर्गं
लोकमारुहेयम् ॥ दृशेरग्वक्तव्यः ॥ * ॥ पितरं च दृशेयं मातरं च ॥

कर्मवत्कर्मणा तुल्यक्रियः ॥ ८७ ॥

कर्मणि क्रिया कर्म, कर्मस्थया क्रियया तुल्यक्रियः कर्त्ता कर्मवद्भवति । यस्मिन्कर्मणि कर्तृभूतेऽपि तद्वत्क्रिया लक्ष्यते यथा कर्मणि, स कर्त्ता कर्मवद्भवति । कर्माश्रयाणि कार्याणि प्रपद्यते । कर्त्तरि श्रविति कर्तृग्रहणमिहानुवृत्तं प्रथमया विपरिणम्यते । यगात्मनेपदचिणचिण्वद्भावाः प्रयोजनम् । भिद्यते काष्ठं स्वयमेव । अभेदि काष्ठं स्वयमेव । कारिष्यते कटः स्वयमेव । वत्करणं स्वाश्रयमपि यथा स्यात् । भिद्यते कुसूलेनेति । अकर्मकाणां भावे लः सिद्धो भवति । लिङ्याशिष्यङिति द्विलकारको निर्देशः । तत्र लानुवृत्तेर्लान्तस्य कर्त्ता कर्मवद्भवतीति कुसूलाद् द्वितीया न भवति । कर्मणेति किम् । करणाधिकरणाभ्यां तुल्यक्रियस्य मा भूत् । साध्वसिश्चनन्ति । साधु स्याली पचति । धात्वधिकारत्समाने धातौ कर्मवद्भावः । इह न भवति । पचत्यादनं देवदत्तः, राध्यत्यादनः स्वयमेवेति । कर्मस्यभावकानां कर्मस्यक्रियाणां च कर्त्ता कर्मवद्भवति, न कर्तृस्यभावकानां न कर्तृस्यक्रियाणाम् ॥

कर्मस्यः पचतेर्भावः कर्मस्या च भिदेः क्रिया ।

मासासिभावः कर्तृस्यः कर्तृस्या च गमेः क्रिया ॥

तपस्तपःकर्मकस्यैव ॥ ८८ ॥

तप संतापे, अस्य कर्त्ता कर्मवद्भवति, स च तपःकर्मकस्यैव नान्य कर्मकस्य । क्रियाभेदाद्विध्यर्थमेतत् । उपवासादीनि तपांसि तापसं तपन्ति । दुःखयन्तीत्यर्थः । स तापसस्त्वगस्थिभूतः स्वर्गाय तपस्तप्यते । अर्जयतीत्यर्थः । पूर्वेणाप्राप्तः कर्मवद्भावो विधीयते । तप्यते तपस्तापसः । अतस्तपस्तापसः । तपःकर्मकस्यैवेति किम् । उत्तपति सुवर्णं सुवर्णकारः ॥

न दुहसुनमां यक्विणौ ॥ ८९ ॥

दुह सु नम् इत्येतेषां कर्मकर्तरि यक्विणौ कर्मवद्वावापदिष्टौ न भवतः । दुहेरनेन यक् प्रतिषिध्यते । चिण् दुहेश्चेति पूर्वमेव विभाषितः । दुग्धे गौः स्वयमेव । अदुग्ध गौः स्वयमेव । अदोहि गौः स्वयमेव । प्रसुते गौः स्वयमेव । प्रास्त्रोष्ट गौः स्वयमेव । नमते दण्डः स्वयमेव । अनस्त दण्डः स्वयमेव ॥ यक्विणोः प्रतिषेधे णिअन्यग्रन्य-ब्रूजात्मनेपदाकर्मकाणामुपसंख्यानम् ॥ * ॥ कारयति कटं देवदत्तः । कारयते कटः स्वयमेव । अचीकरत्कटं देवदत्तः । अचीकरत् कटः स्वयमेव । उत्पुच्छयते गौः स्वयमेव । उदपुपुच्छत गौः स्वयमेव । अग्राति ग्रन्थं देवदत्तः । अग्रीति ग्रन्थः स्वयमेव । अग्रन्यिष्ट ग्रन्थः स्वयमेव । अग्राति श्लोकं देवदत्तः । अग्रीति श्लोकः स्वयमेव । अग्रन्यिष्ट श्लोकः स्वयमेव । ब्रवीति श्लोकं देवदत्तः । ब्रूते श्लोकः स्वयमेव । अब्रूचच्छ्लोकं देवदत्तः । अब्रूचत् श्लोकः स्वयमेव । आत्मनेपदविधाने ऽकर्मकाणाम् । हन्ति माणवकं देवदत्तः । आहते माणवकः स्वयमेव । आवधिष्ट माणवकः स्वयमेव, आहतेति वा । विकुर्वते सैन्धवाः स्वयमेव । व्यकृपत सैन्धवाः स्वयमेव ॥

कुषिरजोः प्राचां श्यन्यरस्मैपदं च ॥ ९० ॥

कुष निष्कर्षे, रज्ज रागे, अनयोर्धात्वोः कर्मकर्तरि प्राचामाचार्याणां मतेन श्यन्यत्ययो भवति, परस्मैपदं च । यगात्मनेपदयोरपवादौ । कुष्यति पादः स्वयमेव । रज्यति वस्त्रं स्वयमेव । प्राचां ग्रहणं विकल्पार्थम् । कुष्यते । रज्यते । व्यवस्थितविभाषा चेयम् । तेन लिङ्लिङोः स्यादिविषये च न भवतः । चुकुषे पादः स्वयमेव । ररज्जे वस्त्रं स्वयमेव । कोषिषीष्ट पादः स्वयमेव । रङ्क्षीष्ट वस्त्रं स्वयमेव । कोषिष्यते पादः स्वयमेव । रङ्क्ष्यते वस्त्रं स्वयमेव । अकोषि पादः स्वयमेव । अरज्जि वस्त्रं स्वयमेव ॥

धातोः ॥ ८१ ॥

धातोरित्ययमधिकारो वेदितव्यः । आ तृतीयाध्यायपरिसमाप्ते,
यद्विदित ऊर्ध्वमनुक्रमिष्यामो धातोरित्येवं तद्वेदितव्यम् । वक्ष्यति । तव्यत्त-
व्यानीयर इति । कर्तव्यम् । करणीयम् । धातुग्रहणमनर्थकम् । यङ्ङिधौ
धात्वधिकारात् । कृदुपपदसंज्ञार्थं तर्हि । अस्मिन्धात्वधिकारे ते यथा
स्यातां, पूर्वत्र मा भूतामिति । आर्धधातुकसंज्ञार्थं च द्वितीयं धातुग्रहणं
कर्तव्यम् । धातोरित्येवं विहितस्य यथा स्यात् । इह मा भूत् । लूभ्यां
लूभिरिति ॥

तत्रोपपदं सप्तमीस्थम् ॥ ८२ ॥

तत्रैतस्मिन्धात्वधिकारे तृतीये यत्सप्तमीनिर्दिष्टं तदुपपदसंज्ञं
भवति । वक्ष्यति । कर्मण्यण् । कुम्भकारः । स्यग्रहणं सूत्रेषु सप्तमीनिर्दे-
शप्रतिपत्त्यर्थम् । इतरथा हि सप्तमी श्रूयते यत्र तत्रैव स्यात् । स्तम्भे-
रमः, कर्णेजप इति । यत्र वा सप्तमीश्रुतिरस्ति सप्तम्यां जनेडं इति ।
उपसरजो, मन्दुरज इति । स्यग्रहणात्तु सर्वत्र भवति । गुहसंज्ञाकरणम-
नर्थ्यसंज्ञाविज्ञाने सति समर्थपरिभाषाव्यापारार्थम् । पश्य कुम्भं करोति
कटमिति प्रत्ययो न भवति । उपपदप्रदेशो उपपदमतिङ्ङित्येवमादयः ॥

कृदतिङ् ॥ ८३ ॥

अस्मिन्धात्वधिकारे तिङ्ङिर्जितः प्रत्ययः कृत्संज्ञको भवति । कर्त-
व्यम् । करणीयम् । अतिङिति किम् । चीयात् । स्तूयात् । कृत्प्रदेशाः
कृत्तद्वितसमासाश्चेत्येवमादयः ॥

वा ऽसरूपो ऽस्त्रियाम् ॥ ८४ ॥

अस्मिन्धात्वधिकारे ऽसमानरूपः प्रत्ययो ऽपवादो वा बाधको
भवति स्व्यधिकारविहितप्रत्ययं वर्जयित्वा । एबुल्लृचाबुत्सगा, इगुपध-
ज्ञापीकिरः क इत्यपवादः, तद्विषये एबुल्लृचावपि भवतः । वित्तेपकः ।
वित्तेप्रा । वित्तिपः । असरूप इति किम् । कर्मण्यणित्युत्सर्गः, आतोनुप-
सर्गं क इत्यपवादः, स नित्यं बाधको भवति । गोदः । कम्बलदः ।

नानुबन्धकृतमसारूप्यम् । अस्त्रियामिति किम् । स्त्रियां क्तिचित्युत्सर्गः,
अप्रत्ययप्रदित्यपवादः, स बाधक एव भवति । चिकीर्षा । जिहीर्षा ॥

कृत्याः प्राङ् ण्वुलः ॥ ८५ ॥

ण्वुलवृत्ताविति वक्ष्यति, प्रागेतस्माण्वुलमंशब्दनाद्यानित ऊर्ध्व-
मनुक्रमिष्यामः कृत्यसंज्ञकास्ते वेदितव्याः । तत्रैवोदाहरिष्यामः । कृत्य-
प्रदेशाः कृत्यैरधिकार्यवचने कृत्यानां कर्तरि वेत्येवमादयः ॥

तद्यत्तव्यानीयरः ॥ ८६ ॥

धातेरिति वर्तते । धातोस्तव्यत् तव्य अनीयर इत्येते प्रत्यया
भवन्ति । तकाररेफौ स्वरार्थौ । कर्तव्यम् । कर्तव्यम् । करणीयम् ॥ वसे-
स्तव्यत् कर्तरि णिञ्च ॥ * ॥ वास्तव्यः ॥ केलिम् उपसंख्यानम् ॥ * ॥
पचेलिमा माषाः । भिदेलिमानि काष्ठानि । कर्मकर्तरि चायमिष्यते ॥

अचो यत् ॥ ८७ ॥

अजन्ताद्वातेर्यत्प्रत्ययो भवति । तकारो यतोनाव इति स्वरार्थः ।
गेयम् । पेयम् । चेयम् । जेयम् । अङ्ग्रहणं किम् । यावता हलन्ताण्यतं
वक्ष्यति अजन्तभूतपूर्वादपि यथा स्यात् । दित्स्यम् । धित्स्यम् ॥ तकिश-
सिचित्यतिजर्जनामुपसंख्यानम् ॥ * ॥ तकि । तक्यम् । शसि । शस्यम् ।
चति । चत्यम् । यति । यत्यम् । जनि । जन्यम् ॥ हनो वा वध च ॥ * ॥
वध्यम् । घात्यम् ॥

पोरदुपधात् ॥ ८८ ॥

पवर्गान्ताद्वातेरकारोपधाद्यत्प्रत्ययो भवति । ण्यतोपवादः । शप् ।
शष्यम् । लभ् । लभ्यम् । पोरिति किम् । पाक्यम् । वाक्यम् । अदुपधा-
दिति किम् । कोप्यम् । गोप्यम् । तपरकरणं तत्कालार्थम् । आप्यम् ॥

शकिसहोश्च ॥ ८९ ॥

शक् शक्तौ, पठ् मर्षणे, अनयोर्धात्वोर्यत्प्रत्ययो भवति । शक्यम् ।
सह्यम् ॥

गदमदचरयमश्चानुपसर्ग ॥ १०० ॥

गद व्यक्तायां वाचि, मदी हर्षे, चर गतिभक्षणयोः, यमउपरमे, एतेभ्यश्चानुपसर्गभ्यो यत्प्रत्ययो भवति । गदाम् । मदाम् । चरम् । यमम् । अनुपसर्गइति किम् । प्रगादाम् । प्रमादाम् । यमेः पूर्वणैव सिद्धे ऽनुपसर्गनियमार्थं वचनम् ॥ चरेराडि चागुरौ ॥ * ॥ आचार्यो देशः । अगुराविति किम् । आचार्य उपनेता ॥

अवद्यपण्यवर्या गर्ह्यपणितव्यानिरोधेषु ॥ १०१ ॥

अवद्य पण्य वर्या इत्येते शब्दा निपात्यन्ते गर्ह्य पणितव्यानिरोध इत्येतेष्वर्थेषु यथासंख्यम् । अवद्यमिति निपात्यते गर्ह्य चेत्तद्वति । अवद्यं पापम् । अनुद्यमन्यत् । वदः सुपि क्यप् च । पण्यमिति निपात्यते पणितव्यं चेत्तद्वति । पण्यः कम्बलः । पण्या गौः । पाण्यमन्यत् । वर्यति स्त्रियां निपात्यते अनिरोधश्चेद्वति । अनिरोधो ऽप्रतिबन्धः । शतेन वर्या । सहस्रेण वर्या । वृत्या ऽन्या । स्त्रीलिङ्गनिर्देशः किमर्थः । वार्या ऋत्विजः ॥

वह्यं करणम् ॥ १०२ ॥

वहेर्धातोः करणे यत्प्रत्ययो निपात्यते । वहत्यनेनेति वह्यं शकटम् । करणइति किम् । वाह्यमन्यत् ॥

अर्यः स्वामिवैश्ययोः ॥ १०३ ॥

ऋ गतौ, अस्माण्यति प्राप्ते स्वामिवैश्ययोरभिधेययोर्यत्प्रत्ययो निपात्यते । अर्यः स्वामी । अर्यो वैश्यः ॥ यतो ऽनाव इत्याद्युदात्तत्वे प्राप्ते स्वामिन्यन्तोदात्तत्वं च वक्तव्यम् ॥ * ॥ स्वामिवैश्ययोरिति किम् । आर्यो ब्राह्मणः ॥

उपसर्ग्य काल्या प्रजने ॥ १०४ ॥

उपसर्ग्यति निपात्यते काल्या चेत्यजने भवति । उपपूर्वात्सर्तयत्ययः । प्राप्तकाला काल्या । प्रजनः प्रजननं प्रथमगर्भग्रहणम् । गर्भग्रहणे

प्राप्तकाला । उपसर्गो गौः । उपसर्गो वडवा । काल्या प्रजनइति किम् ।
उपसर्गो शरदि मधुरा ॥

अजर्य संगतम् ॥ १०५ ॥

अजर्यमिति निपात्यते संगतं चेद्ववति । जीर्यतेर्नञ्पूर्वात्संगते संग-
मने कर्त्तरि यत्प्रत्ययो निपात्यते । न जीर्यतीत्यजर्यम् । अजर्यमार्यसंगतम् ।
अजर्यं नोस्तु संगतम् । संगतमिति किम् । अजरिता कम्बलः ॥

वदः सुपि क्यप् च ॥ १०६ ॥

अनुपसर्गइति वर्तते । वदधेधातोः सुबन्तउपपदे अनुपसर्गे क्यप्
प्रत्ययो भवति, चकाराद्यञ्च । ब्रह्मोद्यम् । ब्रह्मवद्यम् । सत्योद्यम् ।
सत्यवद्यम् । सुपीति किम् । वाद्यम् । अनुपसर्गइत्येव । प्रवाद्वम् ॥

भुवो भावे ॥ १०७ ॥

सुप्यनुपसर्गइत्यनुवर्त्तते । भवतेर्धातोः सुबन्तउपपदे अनुपसर्गे भावे
क्यप् प्रत्ययो भवति । यत्तु नानुवर्त्तते । ब्रह्मभूयं गतः । ब्रह्मत्वं गतः ।
देवभूयम्, देवत्वं गतः । भावग्रहणमुत्तरार्थम् । सुपीत्येव, भव्यम् । अनु-
पसर्गइत्येव । प्रभव्यम् ॥

हनस्त च ॥ १०८ ॥

सुप्यनुपसर्गइति वर्तते भावइति च । हन्तेर्धातोः सुबन्तउपपदे
अनुपसर्गे भावे क्यप् प्रत्ययो भवति, तकारश्चान्तादेशः । ब्रह्महत्या ।
अश्वहत्या । सुपीत्येव, घातः । एतत्तु भावे न भवत्यनभिधानात् । अनु-
पसर्गइत्येव । प्रघातो वर्तते ॥

एतिस्तुशास्वद्वजुषः क्यप् ॥ १०९ ॥

सुप्यनुपसर्गे भावइति निवृत्तम् । सामान्येन विधानमेतत् । एति स्तु
शास् वृद्धजुष् इत्येतेभ्यः क्यप् प्रत्ययो भवति । इत्यः । स्तुत्यः । शिष्यः ।
वृत्त्यः । आदृत्यः । जुष्यः । क्यबिति वर्त्तमाने पुनः क्यब्यग्रहणं बाधक-
बाधनार्थम् । ओरावश्यके इति एतत् बाधित्वा क्यबेव भवति । अवश्य-

स्तुत्यः । वृयहणे वृजे । यदणमिष्यते न वृडः । वार्या चत्विजः ॥ शंसि-
दुहिगुहिभ्यो वेति वक्तव्यम् ॥ * ॥ शस्यम् । शंस्यम् । दुह्यम् । द्रोह्यम् ।
गुह्यम् । गोह्यम् ॥ आङ्पूर्वादञ्जेः संज्ञायामुपसंख्यानम् ॥ * ॥ आज्यं
घृतम् । कथमुपेयम् । एरेतद्रूपं, नेणः ॥

चटुपधाच्चाकृपिचृतेः ॥ ११० ॥

चकारोपधाच्च धातोः क्यप् प्रत्ययो भवति कृपिचृती वर्जयित्वा ।
वृत् । वृत्यम् । वृधु । वृद्यम् । अकृपिचृतेरिति किम् । कल्प्यम् । चर्त्यम् ।
तपरकरणं किम् । कृत संशब्दने । एयदेव भवति । कीर्त्यम् ॥ पाणौ स-
जेर्ण्यद्वक्तव्यः ॥ * ॥ पाणिसर्ग्या रज्जुः ॥ समवपूर्वाच्च ॥ * ॥ समवसर्ग्या ॥

ई च खनः ॥ १११ ॥

खनेर्धातोः क्यप् प्रत्ययो भवतीकारश्चान्तादेशः । खेयम् । दीर्घ-
निर्देशः प्रश्लेषार्थः । तत्र द्वितीय इकारो ये विभाषेत्यात्वबाधनार्थः ॥

भृजो ऽसंज्ञायाम् ॥ ११२ ॥

भृजो धातोःसंज्ञायां विषये क्यप् प्रत्ययो भवति । भृत्याः कर्म-
कराः । भर्तव्या इत्यर्थः । असंज्ञायामिति किम् । भार्यानाम तन्नियः ॥
संपूर्वाद्विभाषा ॥ * ॥ संभृत्याः । संभार्याः ।

संज्ञायां पुंसि दृष्टत्वाच्च ते भार्या प्रसिद्ध्यति ।

स्त्रियां भावाधिकारोस्ति तेन भार्या प्रसिद्ध्यति ॥

भृजोर्विभाषा ॥ ११३ ॥

भृजेर्धातोर्विभाषा क्यप् प्रत्ययो भवति । चटुपधत्वात् प्राप्तवि-
भाषेयम् । परिमृज्यः । परिमार्ग्यः ॥

राजसूयसूर्यमृषोद्वरुच्यकुप्यकृष्टपचाव्यथ्याः ॥ ११४ ॥

राजसूय सूर्य मृषोद्व रुच्य कुप्य कृष्टपच्य अव्यथ्य इत्येते शब्दाः
क्यपि निपात्यन्ते । राज्ञा सोतव्यः राज्ञा वा इह सूयते राजसूयः क्रतुः ।
सूसर्त्तिभ्यां क्यप् सर्त्तृत्वं सुवतेर्वा रुडागमः । सरति सुवति वा सूर्यः ।

मृषापूर्वस्य वदतेः पत्ते यति प्राप्ते नित्यं क्यब् निपात्यते । मृषोद्वाम् ।
रोचतेऽसौ रुच्यः । कर्त्तरि क्यप् । गुपे रादेः कत्वं च संज्ञायाम् । कुप्यम् ।
गोप्यमन्यत् । कृष्टे पच्यन्ते कृष्टपच्याः । कर्मकर्त्तरि निपातनम् । न व्यथते
अव्यथः ॥

भिद्योद्यौ नदे ॥ ११५ ॥

भिदेरुज्झेश्च क्यब् निपात्यते नदेभिधेये । उज्झेर्धत्वं च । भिनत्ति
कूलं भिद्यः । उज्झत्युदकम् उद्धुः । नदइति किम् । भेत्ता । उज्झिता ॥

पुष्यसिद्धौ नक्षत्रे ॥ ११६ ॥

पुषेः सिधेश्चाधिकरणे क्यब् निपात्यते नक्षत्रे ऽभिधेये । पुष्य-
न्यस्मिन्नर्थे इति पुष्यः । सिद्धन्यस्मिन्निति सिद्धः । नक्षत्रइति किम् ।
पोषणं, सेधनम् ॥

विपूयविनीयजित्या मुञ्जकल्कहलिषु ॥ ११७ ॥

विपूय विनीय जित्य इत्येते शब्दा निपात्यन्ते यथासंख्यं मुञ्ज
कल्क हलि इत्येतेष्वर्थेषु बोधेषु । विपूर्वात्पवतेर्नयतेश्च तथा जयतेर्यति
प्राप्ते कर्मणि क्यन्निपात्यते । विपूयो मुञ्जः । विपाव्यमन्यत् । विनीयः
कल्कः । विनेयमन्यत् । जित्यो हलिः । जेयमन्यत् ॥

प्रत्यपिभ्यां ग्रहेऽकृन्दसि ॥ ११८ ॥

प्रति अपि इत्येवंपूर्वाद्वहेः क्यप् प्रत्ययो भवति कृन्दसि विषये ।
मत्तस्य न प्रतिगृह्यम् । तस्माच्चापिगृह्यम् । कृन्दसीति किम् । प्रतिशा-
ह्यम् । अपिशाह्यम् ॥

पदास्वैरिवाह्यापक्ष्येषु च ॥ ११९ ॥

पदे ऽस्वैरिणि बाह्यायां पक्ष्ये चार्थे ग्रहेर्द्वौतोः क्यप् प्रत्ययो भव-
ति । पदे तावत् । प्रगृह्यं पदं, यस्य प्रगृह्यसंज्ञा विहिता । अग्रगृह्यं पदं,
यस्यावग्रहः क्रियते । अस्वैरी परतन्तः । गृह्यका इमे । गृहीतका
इत्यर्थः । बाह्यायाम् । यामगृह्या सेना । नगरगृह्या सेना । यामनग-

राभ्यां बहिर्भूतेत्यर्थः । स्त्रीलिङ्गनिर्देशादन्यत्र न भवति । पत्ते भवः पत्त्यः ।
वासुदेवगृह्याः । अर्जुनगृह्याः । तत्पक्षाश्रिता इत्यर्थः ॥

विभाषा कृष्टषोः ॥ १२० ॥

कृजो वृषश्च विभाषा क्यप् प्रत्ययो भवति । करोतेर्ण्यति प्राप्ते
वर्षतेर्च्दुपधत्वाच्चित्ये क्यपि विभाषारभ्यते । कृत्यम् । कार्यम् । वृष्यम् ।
वर्ष्यम् ॥

युग्यं च पत्ते ॥ १२१ ॥

युग्यमिति निपात्यते पत्तं चेत्तद्वति । पतत्यनेनेति पत्तं, वाहन-
मुच्यते । युग्यो गौः । युग्योश्वः । युग्यो हस्तौ । युजेः क्यप् कुत्वं च
निपात्यते । पत्तइति किम् । योग्यमन्यत् ॥

अमावस्यदन्यतरस्याम् ॥ १२२ ॥

अमाशब्दः सहाय्यं वर्त्तते । तस्मिन्नुपपदे वसेर्द्धातोः कालेधिकरणे
ण्यत्प्रत्ययो भवति, तत्रान्यतरस्यां वृद्धभावो निपात्यते । सह वसतोस्मि-
न्काले सूर्याचन्द्रमसाविति अमावास्या । अमावस्या । एकदेशविकृतस्या-
नन्यत्वादमावास्याया वेत्यत्रामावस्याशब्दस्यापि ग्रहणं भवति ।

अमावसोरहं ण्यतोर्निपातयाम्यवृद्धिताम् ।

तथैकवृत्तिता तयोः स्वरश्च मे प्रसिद्धाति ॥

क्वन्दसि निष्टर्क्यदेवहूयप्रणीयोन्योच्छिष्यमर्थस्तर्थाध्वर्यखन्य-
खान्यदेवयज्यापृच्छप्रतिषीव्यब्रह्मवाद्यभाव्यस्ताथोप

चाय्यपृष्ठानि ॥ १२३ ॥

निष्टर्क्यादयः शब्दाश्क्वन्दसि विषये निपात्यन्ते । यदिह लक्षण-
नानुपपत्तं तत्सर्वं निपातनात्सिद्धम् । निष्टर्क्य इति कृती क्तेदने इत्यस्मा-
च्चिस्पूर्वात्क्यपि प्राप्ते ण्यत्, आद्यन्तविपर्ययश्च, निसश्च पत्वं निपात्यते ।
निष्टर्क्यं चिन्वीत पशुकामः । देवशब्दउपपदे ह्यतेर्जुहोतेर्वा क्यप् दीर्घ-
स्तुगभावश्च । देवहूयः । प्रपूर्वादुत्पूर्वाच्च नयतेः क्यप् । प्रणीयः । उन्वी-
यः । उत्पूर्वाच्छिषेः क्यप् । उच्छिष्यम् । मृड् प्राणत्यागे, स्तृज् आच्छादने,

धृ हूर्द्धने, एतेभ्यो यत्प्रत्ययः । मर्यः । स्तर्था । स्त्रियामेव निपातनम् ।
 ध्वर्यः । खनेर्यत् । खन्यः । एतस्मादेव एयत् । खान्यः । देवशब्द उपपदे
 यजेर्यत् । देवयज्या । स्त्रीलिङ्गनिपातनम् । आङ्पूर्वात्पृच्छेः क्यप् ।
 आपृच्छाः । प्रतिपूर्वात्सीव्यतेः क्यप् पत्वं च । प्रतिषीव्यः । ब्रह्मण्युप-
 पदे वदेर्यत् । ब्रह्मवाद्यः । भाव्यः । स्ताव्यः । भवतेः स्तौतिश्च एयत्
 आवादेशश्च भवति । उपपूर्वस्य चिनेतेर्यदायादेशौ । उपचाय्यपृडम् ।
 पृडे चोत्तरपदे निपातनमेतत् ॥ हिरण्यदिति वक्तव्यम् ॥ * ॥ हिरण्याद-
 न्यत्र उपचयेपृडमेव ।

निष्ठक्यं व्यत्ययं विद्वान्विसः पत्वं निपातनात् ।

एयदायादेश इत्येतावुपचाय्ये निपातितौ ॥

एयदेकस्माच्चतुर्भ्यः क्यप् चतुर्भ्यश्च यतो विधिः ।

एयदेकस्मादशब्दश्च द्वौ क्यपौ एयद्विधिश्चतुः ॥

ऋहृलोऽर्ण्यत् ॥ १२४ ॥

पञ्चम्यर्थे षष्ठी, उवर्णान्ताद्वातोर्हन्ताच्च एयत्प्रत्ययो भवति ।
 कार्यम् । हार्यम् । धार्यम् । वाक्यम् । पाक्यम् ॥

आरावश्यकै ॥ १२५ ॥

अवश्यंभाव आवश्यकम् । उवर्णान्ताद्वातोर्हन्ताच्च एयत्प्रत्ययो भवत्या-
 वश्यकै द्योत्ये । यतोपवादः । लाव्यम् । पाव्यम् । आवश्यकै इति किम् ।
 लव्यम् । आवश्यकै द्योत्ये इति चेत्स्वरसमासानुपपत्तिः । अवश्यलाव्यम्
 अवश्यपाव्यमिति । नैष दोषः । मयूरव्यंसकादित्वात्समास उत्तरपदप्र-
 कृतिस्वरैव यन्नः करिष्यते ॥

आसुयुवपिरपिलपिचपिचमश्च ॥ १२६ ॥

आङ्पूर्वात्सुनेतिः यु वपि रपि लपि ऋपि चम् इत्येतेभ्यश्च एयत्
 प्रत्ययो भवति । यतोपवादः । आसाव्यम् । याव्यम् । वाप्यम् । राप्यम् ।
 लाप्यम् । ऋप्यम् । आचाम्यम् । अनुक्तसमुच्चयार्थश्चकारः । दभि ।
 दाभ्यम् ॥

आनाय्यो ऽनित्ये ॥ १२७ ॥

आनाय्य इति निपात्यते अनित्ये ऽभिधेये नयतेराङ्पूर्वाण्यदा-
यादेशो निपात्यते । आनाय्यो दक्षिणाग्निः । रुद्धिरेषा । तस्मादनित्य-
विशेषे दक्षिणाग्नावेवावतिष्ठते । तस्य चानित्यत्वं नित्यमजागरणात् ।
यश्च गार्हपत्यादानीयते दक्षिणाग्निराहवनीयेन सहैक्योनिस्तत्रैतन्निपा-
तनं न दक्षिणाग्निमात्रे । तस्य हि योनिर्विकल्प्यते । वैश्यकुलाद्विजयतो
भ्राष्ट्राद्वा गार्हपत्याद्वेति ।

आनाय्यो ऽनित्यइति चेद्वक्षिणानौ कृतं भवेत् ।

एक्योनौ तु तं विद्यादानेयो ह्यन्यथा भवेत् ॥

प्रणाय्यो ऽसंमतौ ॥ १२८ ॥

अविद्यमाना संमतिरस्मिन्नित्यसंमतिः । संमननं संमतिः । संम-
तता पूजा । प्रणाय्य इति निपात्यते ऽसंमतावभिधेये । प्रणाय्यश्चोरः ।
असंमताविति किम् । प्रणयोन्यः । यद्येवं कथमेतत् । ज्येष्ठाय पुत्राय
पिता ब्रह्म प्रब्रूयात् प्रणाय्यायान्तेवासिने नान्यस्मै कस्मै चनेति । संम-
तिरभिनाशोप्युच्यते । तदभावेन निष्कामतया असंमतिरन्तेवासी भवति ।
तस्मै निष्कामाय मोक्षार्थं यतमानायान्तेवासिने प्रणाय्याय ब्रह्म प्रब्रू-
यादिति युज्यते ॥

पाय्यसंनानाय्यनिकाय्यधाय्या मानहविर्निवाससामि-

धेनीषु ॥ १२९ ॥

पाय्यादयः शब्दा निपात्यन्ते यथासंख्यमाने हविषि निवासे सा-
मिधेन्यां चाभिधेयायाम् । पाय्य इति माङो ण्यत्प्रत्यय आदेः पत्वं च
निपात्यते । माने । पाय्यं मानम् । मेयमन्यत् । संपूर्वाच्चयतेर्ण्यदायादे-
शावुपसर्गदीर्घत्वं च निपात्यते । सात्रायं हविः । सत्रेयमन्यत् । रुद्धि-
त्वाच्च हविर्विशेषेणैवावतिष्ठते । निपूर्वाच्चिनोतेर्ण्यदायादेशावादि कुत्वं
च निपात्यते । निकाय्यो निवासः । निचेयमन्यत् । धाय्येति धाजो
ण्यत्प्रत्ययो निपात्यते सामिधेनी चेत्सा भवति । धाय्या सामिधेनी ।

धेयमन्यत् । सामिधेनीशब्द ऋग्विशेषस्य वाचकः तत्र च धाय्येति न सर्वा सामिधेन्युच्यते किं तर्हि का चिदेव । षडिशब्दो ह्ययं तथा चा-सामिधेन्यामपि दृश्यते धाय्याः शंसत्यग्निर्नैता त्वं सोमक्रतुभिरिति ॥

क्रतौ कुण्डपाय्यसंचाय्यौ ॥ १३० ॥

कुण्डपाय्य संचाय्य इत्येतौ शब्दौ निपात्येते क्रतावभिधेये । कुण्डशब्दे तृतीयान्तउपपदे पिवतेर्द्धातोर्धिकरणे यत्प्रत्ययो निपात्यते युक्त्व । कुण्डेन पीयते ऽस्मिन्सोम इति कुण्डपाय्यः क्रतुः । यतो ऽनाव इति स्वरः । संपूर्वाच्चिनेतेर्ण्यदायादेशौ निपात्येते । संचाय्यते ऽस्मिन्सोम इति संचाय्यः क्रतुः । क्रताविति किम् । कुण्डपानम् । संचेयः ॥

अग्नौ परिचाय्योपचाय्यसमूह्याः ॥ १३१ ॥

परिचाय्य उपचाय्य समूह्य इत्येते शब्दा निपात्यन्ते अगनावभिधेये । परिपूर्वाच्चिनेतेर्ण्यदायादेशौ निपात्येते । परिचाय्यः । उपचाय्यः । संपूर्वाद्वहेः संप्रसारणं दीर्घत्वं च निपात्यते । समूह्यं चिन्वीत पशुकामः । अनाविति किम् । परिचेयम् । उपचेयम् । संवाह्यम् ॥

चित्याग्निचित्ये च ॥ १३२ ॥

चित्यशब्दो ऽग्निचित्याशब्दश्च निपात्येते । चीयते ऽसौ चित्यो ऽग्निः । अग्निचयनमेवाग्निचित्या । भावे यकारप्रत्ययस्तुक् च । तेनान्तोदात्तत्वं भवति । अनावित्येव । चेयमन्यत् ॥

एवुल्लृचौ ॥ १३३ ॥

धातोरिति वर्तते । सर्वधातुभ्यो एवुल्लृचौ प्रत्ययौ भवतः । कारकः । कर्ता । हारकः । हर्ता । चकारः सामान्यग्रहणाविद्यातार्थः । तुश्कन्दसितुरिष्टमेयस्त्विति ॥

नन्दिग्रहिपचादिभ्यो ल्युणिन्यचः ॥ १३४ ॥

प्रत्येकमादिशब्दः संबध्यते । त्रिभ्यो गणेभ्यस्त्रयः प्रत्यया यथासंख्यं भवन्ति । नन्दादिभ्यो ल्युः, ग्रहादिभ्यो णिनिः, पचादिभ्यो ऽच् । नन्दिग्रहिपचादयश्च न धातुपाठतः संनिविष्टा गृह्यन्ते, किं तर्हि नन्दनरम-

येत्येवमादिषु प्रातिपदिकगणेषु अपोद्धृत्य प्रकृतयो निर्दिश्यन्ते ॥ नन्दिवा-
सिमदिदूषिसाधिर्वाट्टिशोभिरोषिभ्यो ण्यन्तेभ्यः संज्ञायाम् ॥ नन्दनः ।
वासनः । मदनः । दूषणः * । साधनः । बट्टनः । शोभनः । रोचनः ॥
सहितपिदमेः संज्ञायाम् ॥ सहनः । तपनः । दमनः । जल्पनः । रमणः ।
दर्पणः । संक्रन्दनः । संकर्षणः । संहर्षणः । जनार्दनः । यवनः † । मधुसूदनः ।
विभीषणः । लवणः । निपातनाणत्वम् । वित्तविनाशवः । कुलदमनः ।
शत्रुदमनः । इति नन्द्यादिः । ग्रह । उत्सह । उट्टस । उट्टास । स्या ।
मन्त्र । संमर्द । ग्राही । उत्साही । उट्टासी । उट्टासी । स्यायी । मन्त्री ।
संमर्दी ॥ रत्तश्रुवसवपशां नौ ॥ निरत्ती । निश्रावी । निवासी । निवापी ।
निशायी ॥ याचिव्याहू संव्याहू व्रजवदवसां प्रतिषिद्धानाम् ॥ अपाची ।
अव्याहारी । असंव्याहारी । अव्राजी । अवादी । अवासी ॥ अचामचित्त-
कर्तृकाणाम् ॥ प्रतिषिद्धानामित्येव । अकारी । अहारी । अविनायी ।
अविशायी । विशयी ॥ विषयी देशे ॥ विषयी देशः ॥ अभिभावी भूते ॥
अभिभावी । अपराधी । उपरोधी । परिभावी । परिभवी । इति ग्रह्यादिः ॥
पच । वप । वद । चल । तप । पत । नदट् । भषट् । वस । गरट् ।
प्लवट् । तरट् । चोरट् । ग्राहट् । जर । मर । तर । तम । सूदट् । देवट् ।
मोरट् । सेव । मेप । क्रोध । मेधानर्त्त । व्रण । दर्श । दंश । दम्भ । जारभर ।
श्वपच । ‡ पचादिराकृतिगणः ॥

अज्विधिः सर्वधातुभ्यः पठ्यन्ते च पचादयः ।

अण्वाधनार्थमेव स्यात्सिध्यन्ति श्वपचादयः ॥ §

* पुस्तकान्तरे 'भूषणः' ॥ इति पा० ० तदनुसारेण पूर्वमपि 'मदिभूषिसाधि' इति
पा० १ ।

† पुस्तकान्तरे 'यवनः' । इति पा० २

‡ जर । मोरट् । क्रोध । दंश । दम्भ । एते पदमञ्जरीपर्यालोचनात्तर्क्यते वृत्ति-
पाठस्या न भवन्तीति । परं तु बहुषु काशिकापुस्तकेषूपलभ्यन्ते ।

§ अयं प्रलेखो बहुषु पुस्तकेषु नास्ति ।

द्वगुपधज्ञाप्रीकिरः कः ॥ १३५ ॥

द्वगुपधेभ्यो जानातेः प्रीणातेः किरितेश्च कप्रत्ययो भवति । वित्तिपः । विलिखः । बुधः । कृशः । जानातीति ज्ञः । प्रीणातीति प्रियः । किर-
तीति किरः । देवसेवमेणादयः पचादौ पठितव्याः ॥

आतश्चोपसर्गे ॥ १३६ ॥

आकारान्तेभ्यो धातुभ्य उपसर्गउपपदे कप्रत्ययो भवति । णस्या-
पवादः । प्रस्यः । सुभ्रः । सुभ्रः ॥

पाद्माध्माधेट्टशः शः ॥ १३७ ॥

पादिभ्यो धातुभ्य उपसर्गउपपदे शप्रत्ययो भवति । उत्पिबः ।
विपिबः । उज्जिघ्नः । विजिघ्नः । उद्धुमः । विधमः । धेट् । उद्धुयः ।
विधयः । उत्पश्यः । विपश्यः । उपसर्गइति के चिज्जानुवर्तयन्ति । पश्यतीति
पश्यः ॥ जिघ्रतेः संज्ञायां प्रतिषेधो वक्तव्यः ॥ * ॥ व्याघ्रः ॥

अनुपसर्गास्त्रिम्पविन्दधारिपारिवेद्युदेजिचेति-
सातिसाहिभ्यश्च ॥ १३८ ॥

अनुपसर्गेभ्यो लिम्पादिभ्यः शप्रत्ययो भवति । लिम्पतीतिलिम्पः ।
विन्दतीति विन्दः । धारयतीति धारयः । पारयतीति पारयः । वेदयती-
ति वेदयः । उदेजयतीत्युदेजयः । चेतयतीति चेतयः । सातिः सौत्रो
धातुः । सातयः । साहयः । अनुपसर्गादिति किम् । प्रलिपः ॥ नौ लिम्पे-
रिति वक्तव्यम् ॥ * ॥ निलिम्पा नाम देवाः ॥ गवादिषु विन्देः संज्ञा-
याम् ॥ * ॥ गोविन्दः । अरविन्दः ॥

ददातिदधात्योर्विभाषा ॥ १३९ ॥

दाजो धाजश्च विभाषा शप्रत्ययो भवति । णस्यापवादः । ददः ।
दायः । दधः । धायः । अनुपसर्गादित्येव । प्रदः । प्रधः ॥

ज्वलितिकसन्तेभ्यो णः ॥ १४० ॥

इतिशब्द आक्षर्यः । ज्वलदीप्तावित्येवमादिभ्यो धातुभ्यः कसगता-

वित्येवमन्तेभ्यो विभाषा णप्रत्ययो भवति । अचोऽपवादः । ज्वलः । ज्वलः । चालः । चलः । अनुपसर्गादित्येव । प्रज्वलः ॥ तनेतेर्ण उपसंख्या-
नम् ॥ * ॥ अवतनोतीत्यवतानः ॥

श्याऽऽश्रासुसंस्वतीणवसावहलिहश्लिषश्वसश्च ॥ १४१ ॥

अनुपसर्गादिति विभाषा चेति निवृत्तम् । श्यैङ् आकारान्तेभ्यश्च
धातुभ्यः व्यध आसु संसु अतीण अवसा अवहृ लिह श्लिष श्वस इत्येते-
भ्यश्च णप्रत्ययो भवति । आकारान्तत्वादेव श्यायतेः प्रत्यये सिद्धे पुन-
र्वचनं बाधकबाधनार्थम् । उपसर्गं कं बाधित्वा ऽयमेव भवति । अव-
श्यायः । प्रतिश्यायः । दायः । धायः । व्याधः । आस्रावः । संस्रावः ।
अन्यायः । अवसायः । अवहारः । लेहः । श्लेषः । श्वासः ॥

दुन्योरनुपसर्गे ॥ १४२ ॥

दुनोतेर्नयतिश्चानुपसर्गे णप्रत्ययो भवति । दुनोतीति दावः । नय-
तीति, नायः । अनुपसर्गइति किम् । प्रदवः । प्रणयः ॥

विभाषा ग्रहः ॥ १४३ ॥

विभाषा ग्रहेर्धातोर्णप्रत्ययो भवति । अचोपवादः । ग्रहः । ग्राहः ।
व्यवस्थितविभाषा चेयम् । जलचरे नित्यम् । ग्राहः । ज्योतिषि नेष्यते ।
तत्र ग्रह एव* ॥ भवतेश्चेति वक्तव्यम् ॥ * ॥ भवतीति, भावः । भवः ॥

गेहे कः ॥ १४४ ॥

ग्रहेर्धातोः कप्रत्ययो भवति गेहे कर्त्तरि । गृहं वेश्म । तात्स्थ्या-
द्वाराश्च । गृह्णन्तीति, गृहा दाराः । गृहाणि वेश्मानि ॥

शिल्पिनि घृन् ॥ १४५ ॥

धातोः घृन्प्रत्ययो भवति शिल्पिनि कर्त्तरि ॥ नृतिखनिरज्जिभ्यः
परिगणनं कर्त्तव्यम् ॥ * ॥ नर्त्तकः । खनकः । रजकः । नर्त्तकी । खनकी ।
रजकी । रज्जेरनुनासिकलोपश्च ॥

* जलचरे ग्राह एव । ज्योतिषि ग्रह एव । इति पा० २ ।

गस्यकन् ॥ १४६ ॥

गायतेस्यकन्प्रत्ययो भवति शिल्पिनि कर्त्तरि । गायकः । गायिका ॥

ग्युट् च ॥ १४७ ॥

चकारेण ग इत्यनुकृष्यते * । गायतेर्ग्युट्प्रत्ययो भवति शिल्पिनि कर्त्तरि । गायनः । गायनी । योगविभाग उत्तरार्थः ॥

हश्च व्रीहिकालयोः ॥ १४८ ॥

चकारेण ग्युडनुकृष्यते । जहातेर्जिह्वीतिश्च धातोर्ग्युट्प्रत्ययो भवति व्रीहौ काले च कर्त्तरि । हायना नाम व्रीहयः । जहत्युदकमिति कृत्वा । काले । हायनः संवत्सरः । जहाति भावानिति ॥

प्रुष्ट + ल्वः समभिहारे वुन् ॥ १४९ ॥

प्रुष्ट लू इत्येतेभ्यो धातुभ्यः समभिहारे वुन्प्रत्ययो भवति । प्रवकः । सरकः । लवकः । समभिहारग्रहणेनात्र साधुकारित्वं लक्ष्यते । साधुकारिणि वुन्विधानात्सकृदपि यः सुष्ठु करोति तत्र भवति । बहुशो यो दुष्टं करोति तत्र न भवति ॥

आशिषि च ॥ १५० ॥

आशिषि गम्यमानायां धातुमात्राद् वुन्प्रत्ययो भवति । जीवतात्, जीवकः । नन्दतात्, नन्दकः । आशीः प्रार्थनाविशेषः । स च क्रियाविषयः । अमुष्याः क्रियायाः कर्त्ता भवेदित्येवमाशास्यते ॥

इति काशिकायां वृत्तौ तृतीयस्याध्यायस्य प्रथमः पादः ॥

* 'यकन् इत्यनुकृष्यते' इति क्वचित् पुस्तके पाठो ऽसंगतः ।

† 'सु' इत्येकस्मिन् पुस्तके पाठः, तदनुसारेणोदाहरणमपि सरक इत्यस्य स्थाने स्रवक इत्येव तत्र ।

अथ तृतीयस्याध्यायस्य द्वितीयः पादः ।

कर्मण्यण् ॥ १ ॥

त्रिविधं कर्म निर्वर्त्यं विकार्यं प्राप्यं चेति । सर्वत्र कर्मण्युपपदे धातोरणप्रत्ययो भवति । निर्वर्त्यं तावत् । कुम्भकारः । नगरकारः । विकार्यम् । काण्डलावः । शरलावः । प्राप्यम् । वेदाध्यायः । चर्चापाठः । यामं गच्छति, आदित्यं पश्यति, हिमवन्तं शृणोतीत्यत्र न भवत्यनभिधानात् ॥ शीलिकामिभत्याचरिभ्यो णः पूर्वपदप्रकृतिस्वरत्वं च वक्तव्यम् ॥ * ॥ मांसशीलः । मांसशीला । मांसकामः । मांसकामा । मांसभक्षः । मांसभक्षा । कल्याणाचारः । कल्याणाचारा ॥ ईक्षितमिभ्यां चेति वक्तव्यम् ॥ * ॥ सुखप्रतीक्षः । सुखप्रतीक्षा । बहुक्षमः । बहुक्षमा ॥

ह्वावामश्च ॥ २ ॥

ह्वेञ् स्पृष्ट्वायां शब्दे च । वेञ् तन्तुसन्ताने । माङ् माने । एतेभ्यश्च कर्मण्युपपदे ऽण् प्रत्ययो भवति । कप्रत्ययापवादः । स्वर्गह्वायः । तन्तुवायः । धान्यमायः ॥

आतो ऽनुपसर्ग कः ॥ ३ ॥

आकारान्तेभ्यो ऽनुपसर्गभ्यः कर्मण्युपपदे कप्रत्ययो भवति । अणोपवादः । गोदः । कम्बलदः । पाणित्रम् । अङ्गुलित्रम् । अनुपसर्गइति किम् । गोसंदायः । घडवासंदायः ।

सुपि स्थः ॥ ४ ॥

सुबन्तउपपदे तिष्ठतेः कप्रत्ययो भवति । समस्यः । विषमस्यः * । अत्र योगविभागः कर्त्तव्यः । सुपीति । सुप्पाकारान्तेभ्यः कप्रत्ययो भवति । द्वाभ्यां पिबतीति द्विपः । पादपः । कच्छपः । ततः स्थः । स्थश्च सुपि कप्रत्ययो भवति । किमर्थमिदम् । कर्तरि पूर्वयोगः । अनेन भावे यथा स्यात् । आखूनामुत्थानम्, आखूत्यः । शलभोत्थः । इत उत्तरं कर्मणीति

* कूटस्थ इत्यपि क्व चित् ।

च सुपीति च द्वयमप्यनुवर्तते । तत्र सकर्मकेषु धातुषु कर्मणीत्येतदुप-
तिष्ठते । अन्यत्र सुपीति ॥

तुन्दशोकयोः परिमृजापनुदोः ॥ ५ ॥

तुन्दशोकयोः कर्मणोरुपपदयोः परिमृजापनुदोर्धात्वाः कप्रत्ययो
भवति । तुन्दपरिमृज आस्ते । शोकापनुदः पुत्रो जातः ॥ आलस्यसुखा-
हरणयोरिति वक्तव्यम् ॥ * ॥ अलसस्तुन्दपरिमृज उच्यते । तुन्दपरिमार्ज
एवान्यः । सुखस्याहर्ता शोकापनुदः । शोकापनोद एवान्यः ॥ कप्रकरणे
मूलविभुजादिभ्य उपसंख्यानम् ॥ * ॥ मूलानि विभुजतीति मूलविभुजा
रथः । नखमुचानि धनूंषि । काकगुहास्तिनाः । कै मोदते कुमुदम् ॥

प्रे दाञ्चः ॥ ६ ॥

सोपसर्गार्थ आरम्भः । ददातिर्जानातेश्च धातोः प्रेणोपसृष्टात्कर्म-
ण्युपपदे कप्रत्ययो भवति । अणोपवादः । सर्वप्रदः । पथिप्रज्ञः । प्रइति
किम् । गोसंदायः ॥

समि ख्यः ॥ ७ ॥

सोपसर्गार्थ आरम्भः । संपूर्वात्ख्या इत्येतस्माद्धातोः कर्मण्युपपदे
कप्रत्ययो भवति । अणोपवादः । गां संवष्टे, गोसंख्यः ॥

गापोष्टक् ॥ ८ ॥

कर्मण्यनुपसर्गइति वर्तते । गायतेः पिबतेश्च धातोः कर्मण्युपपदे
ऽनुपसर्गे टक् प्रत्ययो भवति । कस्यापवादः । शक् गायति, शक्नोति । सा-
मगः । शक्नोति । सामगो ॥ सुराशीध्वाः पिबतेरिति वक्तव्यम् ॥ * ॥ सुरा-
पः । सुरापी । शीधुपः । शीधुपी । सुराशीध्वोरिति किम् । क्षीरपा ब्रा-
ह्मणी । पिबतेरिति किम् । सुरां पातीति सुरापा । अनुपसर्गइत्येव ।
शक्नोति गायः । सामसंगायः ॥ बहुलं कुन्दसीति वक्तव्यम् ॥ * ॥ या ब्राह्म-
णी सुरापी भवति नैनां देवाः पतिलोकं नयन्ति । या ब्राह्मणी सुरापा
भवति नैनां देवाः पतिलोकं नयन्ति ॥

हरतेरनुद्यमने ऽच् ॥ ९ ॥

हरतेर्धातोरनुद्यमने वर्तमानात्कर्मण्युपपदे ऽच् प्रत्ययो भवति ।
 अणोपवादः । उद्यमनमुत्तेषणम् । अंशं हरतीत्यंशहरः । रिक्यहरः ।
 अनुद्यमनइतिकिम् । भारहारः ॥ अच्प्रकरणे शक्तिलाङ्गलाकुशर्षाटितोम-
 रघटघटीधनुष्यु यहेष्यमंख्यानम् ॥ * ॥ शक्तियहः । लाङ्गल्यहः । अकुश-
 यहः । यष्टियहः । तोमरयहः । घटयहः । घटीयहः । धनुर्यहः ॥ सूत्रे
 च धार्यर्थे ॥ * ॥ सूत्रयहः । सूत्रं धारयतीत्यर्थः । सूत्रयाह एवान्यः ॥

वयसि च ॥ १० ॥

वयसि गम्यमाने हरतेः कर्मण्युपपदे ऽच्प्रत्ययो भवति । उद्यम-
 नार्थायमारम्भः । कालकृता शरीरावस्था यौवनादिवयः । यदुद्यमनं क्रि-
 यमाणं संभाव्यमानं वा वयो गमयति तत्रायं विधिः । अस्थिहरः श्वा ।
 कवचहरः क्षत्रियकुमारः ॥

आडि ताच्छील्ये ॥ ११ ॥

आड्यूर्वाद्हरतेः कर्मण्युपपदे ऽच्प्रत्ययो भवति ताच्छील्ये गम्यमाने ।
 ताच्छील्यं तत्स्वभावता । पुष्पाहरः । फलाहरः । पुष्पाहरणे स्वाभाविकी
 फलानपेक्षा प्रवृत्तिरस्येत्यर्थः । ताच्छील्यइति किम् । भारमाहरतीति
 भाराहारः ॥

अर्हः ॥ १२ ॥

अर्हं पूजायाम्, अस्माद्भातोः कर्मण्युपपदे ऽच् प्रत्ययो भवति ।
 अणोपवादः । स्त्रीलिङ्गे विशेषः । पूजार्हा । गन्धार्हा । मालार्हा ॥

स्तम्बकर्णयो रमिजपोः ॥ १३ ॥

स्तम्ब कर्णे इत्येतयोः सुबन्तयोरुपपदयोर्यथासंख्यं रमिजपोर्धा-
 त्वारच्प्रत्ययो भवति । रमेरकर्मकत्वाज्जपेः शब्दकर्मकत्वात्कर्म न संभ-
 वतीति सुपीत्येतदिहाभिसंबध्यते ॥ हस्तिमूचकयोरिति वक्तव्यम् ॥ * ॥
 स्तम्बे रमते, सम्बरेमोहस्ती । कर्णे जपतीति, कर्णेजपः मूचकः । हस्ति-
 मूचकयोरिति किम् । स्तम्बे रन्ता । कर्णे जपिता मशकः ॥

शमि धातोः संज्ञायाम् ॥ १४ ॥

शम्युपपदे धातुमात्रात्संज्ञायां विषये ऽच्प्रत्ययो भवति । शंकरः । शंभवः । शंवदः । धातुग्रहणं किम् । यावता धातोरिति वर्त्ततएव । शमिसंज्ञायामिति सिद्धे धातुग्रहणं कृजो हेत्वादिषु टप्रतिषेधार्थम् । शंकरा नाम परिव्राजिका । शंकरा नाम शकुनिका । तच्छीला च ॥

अधिकरणे शेतेः ॥ १५ ॥

सुपीति संबध्यते । शेतेर्धातोरधिकरणे सुबन्तउपपदे ऽच्प्रत्ययो भवति । खे शेते खशयः । गर्तशयः ॥ पार्श्वोद्विषूपसंख्यानम् ॥ * ॥ पार्श्वोभ्यां शेते पार्श्वशयः । उदरशयः । पृष्ठशयः ॥ दिग्धसहपूर्वाच्च ॥ * ॥ दिग्धेन सह शेते दिग्धसहशयः ॥ उत्तानादिषु कर्तृषु ॥ * ॥ उत्तानः शेते, उत्तानशयः । अवमूर्द्धा शेते, ऽवमूर्द्धशयः ॥ गिरौ ङश्छन्दसि ॥ * ॥ गिरौ शेते गिरिशः ॥

चरेष्टः ॥ १६ ॥

अधिकरण इति वर्त्तते । चरेर्धातोरधिकरणे सुबन्तउपपदे टप्रत्ययो भवति । कुरुषु चरतीति कुरुचरः । मद्रचरः । कुरुचरी । मद्रचरी । प्रत्ययान्तरकरणं ङीवर्यम् ॥

भिक्षासेनादायेषु च ॥ १७ ॥

अनधिकरणार्थ आरम्भः । भिक्षा सेना आदाय इत्येतेषूपपदेषु चरेर्धातोष्टप्रत्ययो भवति । भिक्षाचरः । सेनाचरः । आदायचरः ॥

पुरोयतोऽग्रेषु सत्तेः ॥ १८ ॥

पुरस् अयतस् अग्रे इत्येतेषूपपदेषु सत्तेर्धातोष्टप्रत्ययो भवति । पुरः सरति, पुरःसरः । अयतःसरः । अयेसरः ॥

पूर्वे कर्त्तरि ॥ १९ ॥

पूर्वशब्दे कर्तृवाचिन्युपपदे सत्तेर्धातोष्टप्रत्ययो भवति । पूर्वः सरतीति, पूर्वसरः । कर्त्तरीति किम् । पूर्वं देशं सरति, पूर्वसारः ॥

क्षजो हेतुताच्छीलानुलोम्येषु ॥ २० ॥

कर्मण्युपपदे करोतेर्धातोष्टप्रत्ययो भवति । हेतौ ताच्छील्ये आनु-
लोम्ये च गम्यमाने । हेतुरैकान्तिकं कारणम् । ताच्छील्यं तत्त्वभावता ।
आनुलोम्यमनुकूलता । हेतौ तावत् । शोककरी कन्या । यशस्करी विद्या ।
कुलकरं धनम् । ताच्छील्ये । आद्रुकरः । अर्थकरः । आनुलोम्ये । प्रेषकरः ।
वचनकरः । एतेष्विति किम् । कुम्भकारः । नगरकारः ॥

दिवाविभानिशाप्रभाभास्कृरान्तानन्तादिवहुनान्दी-
किंलिपिलिबिलिभक्तिकर्तृचित्रक्षेत्रसंख्याजङ्घा-
बाह्वर्द्यतङ्गनुरुष्ण ॥ २१ ॥

कर्मणि सुपीति च द्वयमप्यनुवर्तते । तत्र यथायोगं सम्बन्धः ।
दिवादिषूपपदेषु करोतेर्धातोष्टप्रत्ययो भवति । अहेत्वाद्यर्थ आरम्भः ।
दिवाशब्दे ऽधिकरणवचनः सुपीत्यस्य विशेषणम् । दिवा करोति प्राणि-
नश्चेष्टायुक्तानिति, दिवाकरः । विभां करोतीति विभाकरः । निशाकरः ।
प्रभाकरः । भास्करः । सकारस्यनिपातनाद्विसर्जनीयजिह्वामूलीयौ न भ-
वतः । कारकरः । अन्तकरः । अनन्तकरः । आद्रिकरः । बहुकरः । नान्दी-
करः । किंकरः । लिपिकरः । लिबिकरः । बलिकरः । भक्तिकरः । कर्तृ-
करः । चित्रकरः । क्षेत्रकरः । संख्या । एककरः । द्विकरः । त्रिकरः ।
जङ्घाकरः । बाहुकरः । अहस्करः । यत्करः । तत्करः । धनुष्करः । अरु-
ष्करः ॥ किंयत्तद्बहुषु क्षजोऽज्जिधानम् ॥ * ॥ किंकरा । यत्करा । तत्करा ।
बहुकरा । अथ वा ऽजादिषु पाठः करिष्यते ॥

कर्मणि भृतौ ॥ २२ ॥

कर्मणीति स्वरूपग्रहणम् । कर्मशब्दउपपदे कर्मवाचिनि करोते-
ष्टप्रत्ययो भवति भृतौ गम्यमानायाम् । भृतिर्वेतनम् । कर्म निर्वेशः ।
कर्म करोतीति, कर्मकरः । भृतक इत्यर्थः । भृताविति किम् । कर्मकारः ॥

न शब्दश्लोककलहगाथावैरचाटुसूचमन्त्रपदेषु ॥ २३ ॥

शब्दादिपूषपदेषु करोतिष्ठप्रत्ययो न भवति । हेत्वादिषु प्राप्तः
प्रतिषिध्यते । शब्दकारः । श्लोककारः । कलहकारः । गाथाकारः । वैर-
कारः । चाटुकारः । सूत्रकारः । मन्त्रकारः । पदकारः ॥

स्तम्बशकृतोरिन् ॥ २४ ॥

स्तम्ब शकृत् इत्येतयोः कर्मणोरुपपदयोरिन्प्रत्ययो भवति ॥ व्री-
हिवत्सयोरिति वक्तव्यम् ॥ * ॥ स्तम्बकारिः व्रीहिः । शकृत्कारिर्वत्सः ।
व्रीहिवत्सयोरिति किम् । स्तम्बकारः । शकृत्कारः ॥

हरतेर्दृतिनाथयोः पशौ ॥ २५ ॥

दृति नाथ इत्येतयोः कर्मणोरुपपदयोः हरतेर्धातोः पशौ कर्तरि-
इन्प्रत्ययो भवति । दृतिं हरति, दृतिहरिः पशुः । नाथहरिः पशुः । पशविति
किम् । दृतिहारः । नाथहारः ॥

फलेग्रहिरात्मम्भरिश्च ॥ २६ ॥

फलेग्रहिः आत्मम्भरिः इत्येतौ शब्दौ निपात्येते । उपपदस्य
एकारान्तत्वमिन्प्रत्ययश्च ग्रहेर्निपात्येते । फलानि गृह्णातीति, फलेग्रहिर्वृत्तः ।
आत्मशब्दस्य उपपदस्य मुमागम इन्प्रत्ययश्च भृजो निपात्येते । आत्मानं
बिभर्त्ति, आत्मम्भरिः । अनुक्तसमुच्चयार्थश्चकारः । कुन्तिम्भरिः । उद-
रम्भरिः ॥

कुन्दसि वनसनरक्षिमथाम् ॥ २७ ॥

वन पण संभक्तौ, रक्ष पालने, मये विलोडने, एतेभ्यः कर्मण्युपपदे
कुन्दसि विषये इन्प्रत्ययो भवति । ब्रह्मवर्निं त्वा क्षत्रवनिम् । गोसन्निं यौ
पथिरक्षी श्वानौ । हविर्मथीनाम् ॥

एजेः खश् ॥ २८ ॥

एजृ कम्पने इत्यस्माद् एयन्तात्कर्मण्युपपदे खश् प्रत्ययो भवति ।
खकारो मुमर्थः । शकारः सार्वधातुकसंज्ञार्थः । अङ्ग मेजयति, अङ्गमेजयः ।
जनमेजयः ॥ खश्प्रत्यये * वातशुनीतिलशर्द्वेष्वजधेटुदजहातीनामुपसं-

* खश्प्रकरणे इति बहुषु पुस्तकेषु पाठः ।

ख्यानम् ॥ * ॥ वातमजा मृगाः । शुनिन्धयः । तिलन्तुदः । शर्दुञ्जहा
माषाः ॥

नासिकास्तनयोर्ध्माधेटोः ॥ २८ ॥

नासिकास्तनयोः कर्मणोरुपपदयोर्ध्माधेटोर्धात्वाः खश् प्रत्ययो भ-
वति ॥ यथासंख्यमत्र नेष्यते ॥ स्तने धेटः ॥ * ॥ स्तनन्धयः ॥ नासिका-
यां तु धश्च धेटश्च ॥ * ॥ नासिकन्धमः । नासिकन्धयः । तच्चैतन्नासिका-
स्तनयोरिति लक्षणव्यभिचारचिह्नादल्पाक्षरस्यापूर्वनिपातनाल्लभ्यते । धेट
ष्टित्वात् स्त्रियां ङीप् प्रत्ययो भवति । स्तनन्धयी ॥

नाडीमुष्टयोश्च ॥ ३० ॥

नाडी मुष्टि इत्येतयोः कर्मणोरुपपदयोर्ध्माधेटोः खश् प्रत्ययो भ-
वति । अत्रापि ध्यन्तस्यापूर्वनिपातो लक्षणव्यभिचारचिह्नं, तेन संख्याता-
नुदेशो न भवति । नाडिन्धमः । मुष्टिन्धमः । नाडिन्धयः । मुष्टिन्धयः ।
अनुक्तसमुच्चयार्थश्चकारः । घटिन्धमः । घटिन्धयः । खारिन्धमः । खारि-
न्धयः । वातन्धयः । वातन्धमः । पर्वतः ॥

उदि कूले रुजिवहोः ॥ ३१ ॥

रुजो भङ्गे, वह प्रापणे, एताभ्यामुत्पूर्वाभ्यां कूले कर्मण्युपपदे खश् प्रत्ययो
भवति । कूलमुद्रुजतीति कूलमुद्रुजो रथः । कूलमुद्रुहः ॥

वह्नाभ्रे लिहः ॥ ३२ ॥

वह अभ्र इत्येतयोः कर्मणोरुपपदयोः लिहोर्धातोः खश् प्रत्ययो
भवति । वहं लेठीति, वहंलिहो गौः । अभंलिहो वायुः ॥

परिमाणे पचः ॥ ३३ ॥

परिमाणं प्रस्थादि, तस्मिन्कर्मण्युपपदे पचेः खश् प्रत्ययो भवति ।
प्रस्यं पचति, प्रस्यंपचा स्थाली । द्रोणम्पचः । खारिम्पचः कटाहः ॥

मितनखे च ॥ ३४ ॥

मित नख इत्येतयोः कर्मणोरुपपदयोः पचेः खश् प्रत्ययो भवति ।

अपरिमाणार्थ आरम्भः । मितं पचति, मितम्पचा ब्राह्मणी । नखम्पचा यवागूः ॥

विध्वरूपोस्तुदः ॥ ३५ ॥

विधु अरुस् इत्येतयोः कर्मणोरुपपदयोः तुद्वेर्धातोः खश्प्रत्ययो भवति । विधुस्तुदः राहुः । अरुस्तुदः ॥

असूर्यललाटयोर्दृशितपोः ॥ ३६ ॥

असूर्यललाट इत्येतयोः कर्मणोरुपपदयोः दृशितपोर्धात्वोः खश्प्रत्ययो भवति । असूर्यम्यस्या राजद्वाराः । ललाटन्तप आदित्यः । असूर्य इति चासमर्थसमासो ऽयम् । दृशिना नजः संबन्धात् । सूर्यं न पश्यन्तीति । गुप्तिपरं चैतत् । एवं नाम गुप्ता यदपरिहार्यदर्शनं सूर्यमपि न पश्यन्तीति ॥

उयम्पश्येरम्मदपाणिन्धमाश्च ॥ ३७ ॥

उयम्पश्य इरम्मद पाणिन्धम इत्येते शब्दा निपात्यन्ते । उयं पश्यतीत्युयम्पश्यः । इरया माद्वतीतीरम्मदः । पाणयो ध्मायन्ते एष्विति पाणिन्धमाः पन्थानः ॥

प्रियवशे वदः खच् ॥ ३८ ॥

प्रिय वश इत्येतयोः कर्मणोरुपपदयोर्वेर्धातोः खच् प्रत्ययो भवति । प्रियं वदतीति, प्रियंवदः । वशंवदः । चकारः खचि इत्स्व इति विशेषणार्थः । खकारो मुमर्थः । प्रत्ययान्तरकरणमुत्तरार्थम् ॥ खच्प्रकरणे गमेः सुषुपसंख्यानम् ॥ * ॥ मितंगमो हस्ती । मितंगमा हस्तिनी ॥ विहायसो विह च ॥ * ॥ विहायसा गच्छति, विहंगमः ॥ खच्च डिट्टा वक्तव्यः ॥ * ॥ विहंगः । विहंगमः ॥ डे च विहायसो विहादेशो वक्तव्यः ॥ * ॥ विहगः ॥

द्विषत्परयोस्तापेः ॥ ३९ ॥

द्विषत्परयोः कर्मणोरुपपदयोस्तापेर्धातोः खच् प्रत्ययो भवति । दुरादिः । तप संतापे, भ्वादिः । द्वयोरपि ग्रहणम् । द्विषन्तं तापयति

* विहश्चेति क्व चित् पाठः ।

तप दाहे, द्विषन्तपः । परन्तपः । द्विषत्परयोरिति द्वितकारको निर्देशः ।
तेन स्त्रियां न भवति । द्विषतीं तापयति द्विषतीतापः ॥

वाचि यस्मै व्रते ॥ ४० ॥

वाक्शब्दे कर्मण्युपपदे यमेधातोः खच्प्रत्ययो भवति व्रते गम्यमाने ।
व्रतइति शास्त्रतो नियम उच्यते । वाचंयम आस्ते । व्रतइति किम् ।
वाग्यामः ॥

पूःसर्वयोर्दारिसहोः ॥ ४१ ॥

पुर सर्व इत्येतयोः कर्मणोरुपपदयोर्यथासंख्यं दारिसहोर्धात्वोः
खच् प्रत्ययो भवति । पुरं दारयति, पुरंदरः । सर्वसहो राजा ॥ भगे च
दारेरिति वक्तव्यम् ॥ * ॥ भगन्दरः ॥

सर्वकूलभ्रकरीषेषु कषः ॥ ४२ ॥

सर्वं कूल भ्र करीष इत्येतेषु कर्मसूपपदेषु कषेधातोः खच् प्रत्ययो
भवति । सर्वं कषति, सर्वंकषः खलः । कूलंकषा नदी । भ्रंकषो गिरिः ।
करीषंकषा वात्या ॥

मेघर्त्तिभयेषु कृजः ॥ ४३ ॥

मेघ ऋति भय इत्येतेषु कर्मसूपपदेषु कृजः खच् प्रत्ययो भवति ।
मेघंकरः । ऋतिंकरः । भयंकरः ॥ उपपदविधौ भयादिग्रहणं तदन्तर्विधिं
प्रयोजयति ॥ * ॥ अभयंकरः ॥

क्षेमप्रियमद्रे ऽण् च ॥ ४४ ॥

क्षेम प्रिय मद्र इत्येतेषु कर्मसूपपदेषु करोतिरेण प्रत्ययो भवति,
चकारात्वच्च । क्षेमकारः । क्षेमंकरः । प्रियकारः । प्रियंकरः । मद्रकारः ।
मद्रंकरः । वेति वक्तव्ये पुनरण्यग्रहणं हेत्वादिषु टप्रतिषेधार्थम् ॥

आशिते भुवः करणभावयोः ॥ ४५ ॥

अत्र सुपीत्युपतिष्ठते । आशितशब्दे सुबन्ते उपपदे भवतेधातोः
करणे भावे चार्थं खच् प्रत्ययो भवति । आशितो भवत्यनेन, आशितंभव
आदनः । भावे । आशितस्य भवन,माशितंभवं वर्त्तते ॥

संज्ञायां भृतृवृजिधारिसहितपिदमः ॥ ४६ ॥

कर्मणीति च सुपीति च प्रकृतं संज्ञावशाद्व्यासंभवं संबध्यते भृ
तृ वृजि धारि सहि तपि दम इत्येतेभ्यो धातुभ्यः संज्ञायां विषये खच्चप्र-
त्ययो भवति । विश्वंभरा वसुंधरा । रयंतरं साम । प्रतिवरा कन्या ।
शत्रुंजयो हस्ती । युगंधरः पर्वतः । शत्रंसहः । शत्रंतपः । अरिंदमः ।
संज्ञायामिति किम् । कुटुम्ब विभर्त्तीति कुटुम्बभारः * ॥

॥ ४७ गमश्च ॥ ४७ ॥

गमेर्धातोः सुषुपपदे संज्ञायां विषये खच्चप्रत्ययो भवति । सुतंगमो
नाम यस्य पुत्रः सौतंगमिः । योगविभाग उत्तरार्थः ॥

अन्तात्यन्ताध्वदूरपारसर्वानन्तेषु डः ॥ ४८ ॥

संज्ञायामिति नानुवर्त्तते । अन्त अत्यन्त अध्वन् दूर पार सर्व अ-
नन्त इत्येतेषु कर्मसूपपदेषु गमेर्डप्रत्ययो भवति । अन्तगः । अत्यन्तगः ।
अध्वगः । दूरगः । पारगः । सर्वगः । अनन्तगः । डकारष्टिलोपार्थः ।
डित्यभस्याप्यनुबन्धकरणसामर्थ्यादिति ॥ इप्रकरणे सर्वत्रपञ्चयोरूपसंख्या-
नम् ॥ * ॥ सर्वत्रगः । पञ्चगः ॥ उरसो लोपश्च ॥ * ॥ उरसा गच्छतीत्यु-
रगः ॥ सुदुरोरधिकरणे ॥ * ॥ सुखेन गच्छत्यस्मिन्निति सुगः । दुर्गः ॥ निरो
देषे ॥ * ॥ निर्गा देशः । अपर आह ॥ इप्रकरणेन्येष्वपि † : दृश्यत
इति ॥ * ॥ स्त्र्यगारगः । ग्रामगः । गुरुतल्पगः ॥

आशिषि हनः ॥ ४९ ॥

ड इति वर्त्तते । आशिषि गम्यमातायां हन्तेर्धातोः कर्मण्युपपदे
इप्रत्ययो भवति । तिमिं वध्यात्तिमिहः । शत्रुहः । आशिषीति किम् ।
शत्रुघातः ॥ दारावाहनो ऽणन्तस्य च टः संज्ञायाम् ॥ * ॥ दारावुपपदे
आङ्पूर्वाद्वन्तेर्ण प्रत्ययो भवति, अन्तस्य च टकारादेशो भवति, संज्ञायां
विषये । दास आहन्ति, दारवाघाटः ॥ चारौ वा ॥ * ॥ आङ्पूर्वाद्वन्तेश्चा-

* कुडालं विभर्त्ति कुडालभारः । इत्यधिकं क्व चित् ।

† अन्यत्रापीति पदसंज्ञायांरुढः पाठः ।

रात्रुपपदे ऽण्, अन्तस्य वा टकारादेशः । चार्वाघाटः । चार्वाघातः ॥
 कर्मणि समिच ॥ * ॥ कर्मण्युपपदे संपूर्वादुन्तेरप्रत्ययो ऽन्तस्य च वा
 टकारादेशः । वर्णान्संहन्ति, वर्णसंघाटः । पदानि संहन्ति पदसंघाटः ।
 पदसंघातः ॥

अपे क्लेशतमसोः ॥ ५० ॥

अपपूर्वादुन्तेः क्लेशतमसोः कर्मणोरुपपदयोर्दप्रत्ययो भवति ।
 क्लेशापहः पुच्छः । तमोपहः सूर्यः । अनाशीर्य आरम्भः ॥

कुमारशीर्षयोर्णिनिः ॥ ५१ ॥

हम इति वर्तते । कुमार शीर्ष इत्येतयोरुपपदयोः हन्तेर्णिनिः
 प्रत्ययो भवति । कुमारघातो । शीर्षघातो । निपातनाच्छिरसः शीर्षभावः ॥

लक्षणे जायापत्योष्टक् ॥ ५२ ॥

हन्तेर्जायापत्येः कर्मणोरुपपदयोर्लक्षणवति कर्तरि टक् प्रत्ययो
 भवति । जायाघ्नो ब्राह्मणः । पतिघ्नो वृषली । अथ वा लक्षणे द्योत्ये
 टक्प्रत्ययः ॥

अमनुष्यकर्तृके च ॥ ५३ ॥

अमनुष्यकर्तृके वर्तमानादुन्तेर्धातोः कर्मण्युपपदे टक् प्रत्ययो भवति ।
 जायाघ्नस्तिलकालकः । पतिघ्नो पाण्डुरेखा । श्लेष्घ्नं मधु । पित्तघ्नं घृतम् ।
 अमनुष्यकर्तृके इति किम् । आशुघातः शूद्रः । इह कस्मान्न भवति ।
 चौरघातो हस्ती । शत्रुघ्नो बहुलमिति बहुलवचनादण् भवति ॥

शक्तौ हस्तिकपाटयोः ॥ ५४ ॥

शक्तौ गम्यमानायां हस्तिकपाटयोः कर्मणोरुपपदयोर्हन्तेष्टक् प्रत्ययो
 भवति । मनुष्यकर्तृकार्य आरम्भः । हस्तिनं हन्तुं शक्तः । हस्तिघ्नो मनु-
 ष्यः । कपाटघ्नश्चौरः । शक्ताविति किम् । विषेण हस्तिनं हन्ति हस्तिघातः ॥

पाणिघताऽघौ शिल्पिनि ॥ ५५ ॥

पाणिघ ताडघ इत्येतौ शब्दे निपात्येते शिल्पिनि कर्तरि ।
 पाणि ताड इत्येतयोः कर्मणोरुपपदयोर्हन्तेर्धातोः कः प्रत्ययो भवति,

तस्मिंश्च परतो हन्तेष्टिलोपो घत्वं च निपात्यते * । पाणिघः । ताडघः ।
 शिल्पिनीति किम् । पाणिघातः । ताडघातः ॥ राजघ उपसंख्यानम् ॥ * ॥
 राजानं हन्ति राजघः ॥

आद्यसुभगस्थूलपलितनगनाभ्यप्रियेषु च्यर्थेष्वचौ

कृजः करणे ख्युन् ॥ ५६ ॥

आद्यादिषु कर्मसूपपदेषु च्यर्थेष्वच्यन्तेषु करोतेर्धातोः करणे
 कारके ख्युन्त्ययो भवति । च्यैर्विकल्पेन विधानाद् द्विविधाश्च्यर्थः ।
 च्यन्ता अच्यन्ताश्च । तत्र च्यन्ताः पर्युदस्यन्ते । अनाद्यमाद्यं कुर्वन्त्यनेन
 आद्यंकरणम् । सुभगंकरणम् । स्थूलंकरणम् । पलितंकरणम् । नग्नंकर-
 णम् । अभ्यंकरणम् । प्रियंकरणम् । च्यर्थेष्विति किम् । आद्यं तैलेन कुर्व-
 न्ति, अभ्यञ्जयन्तीत्यर्थः । प्रकृतेरविवक्षायामभूतप्रादुर्भावेऽपि प्रत्युदाहरणं
 भवति । अच्चाविति किम् । आद्यीकुर्वन्त्यनेन । ननु च ख्युनामुक्ते ल्युटा
 भवितव्यम् । न च ल्युटः ख्युनश्च विशेषोस्ति तत्र किं प्रतिषेधेन । एवं
 तर्हि प्रतिषेधसामर्थ्यात्ख्युन्यसति ल्युडपि न भवति, तेन ल्युटोप्ययमर्थतः
 प्रतिषेधः । उत्तरार्थश्च च्विप्रतिषेधः क्रियते ॥

कर्त्तरि भुवः खिष्णुचखुकजौ ॥ ५७ ॥

आद्यादिषु सुबन्तेषूपपदेषु च्यर्थेष्वच्यन्तेषु भवतेर्धातोः कर्त्तरि
 कारके खिष्णुच खुकज् इत्येतौ प्रत्ययौ भवतः । अनाद्य आद्यो भवति
 आद्यंभविष्णुः । आद्यंभावुकः । सुभगं भविष्णुः । सुभगंभावुकः । स्थूलं-
 भविष्णुः । स्थूलंभावुकः । पलितंभविष्णुः । पलितंभावुकः । नग्नंभविष्णुः ।
 नग्नंभावुकः । अभ्यंभविष्णुः । अभ्यंभावुकः । प्रियंभविष्णुः । प्रियंभावुकः ।
 कर्त्तरीति किम् । करणे मा भूत् । च्यर्थेष्वित्येव । आद्यो भविता ।
 अच्चावित्येष । आद्यीभविता ॥

उदात्तत्वाद्भुवः सिद्धमिकारादित्वमिष्णुचः ।

नजस्तु स्वरसिद्धयर्थमिकारादित्वमिष्यते ॥

* पाणि ताडेत्यारभ्य निपात्यतइत्यन्तं पुस्तकान्तरे न दृश्यते ।

सृशेनुदके किन् ॥ ५८ ॥

सृशेर्धातोःनुदके सुबन्तउपपदे किन्प्रत्ययो भवति । ननु सकर्मकत्वात्सृशेः कर्मवोपपदं प्राप्नोति । नैष दोषः । कर्तरीति पूर्वसूत्रादनुवर्तते । तत्कर्तृप्रचयार्थं विज्ञायते । सुबन्तमात्रे चोपपदे कर्तृप्रचयो लभ्यते । घृतं सृशति, घृतसृक् । मन्त्रेण सृशति, मन्त्रसृक् । जलेन सृशति जलसृक् । अनुदकइति किम् । उदकस्पर्शः । नकारः किन्प्रत्ययस्य कुरिति विशेषणार्थः ॥

ऋत्विग्दधृक्प्रग्दिगुष्णिगञ्चुयुजिक्रुच्चां च ॥ ५९ ॥

ऋत्विगादयः पञ्च शब्दाः किन्प्रत्ययान्ता निपात्यन्ते । अपरे त्रयो धातवो निर्देश्यन्ते । ऋतुशब्दउपपदे यजेर्धातोः किन्प्रत्ययो निपात्यते । ऋतौ यजति, ऋतुं वा यजति, ऋतुप्रयुक्तौ वा यजति, ऋत्विक् । रुढिरेषा यथाकथं चिदनुगन्तव्या । धृषेः किन्प्रत्ययः द्विर्वचनमन्तोदात्तत्वं च निपात्यते । धृष्णातीति दधृक् । सृजेः कर्मणि किन् अमागमश्च निपात्यते । सृजन्ति तामिति सृक् । दिशेः कर्मणि किन्निपात्यते । दिशन्ति तामिति दिक् । उत्पूर्वात्स्निहः किन्नुपसर्गान्तलोपः पत्वं च निपात्यन्ते । उष्णिक् । अञ्चु युजि क्रुच्च इत्येतेषां धातूनां किन्प्रत्ययो भवति । निपातनैः सहनिर्देशादत्रापि किं चिदलान्तराणिकं कार्यमस्ति । अञ्चतेः सुबन्तमात्रउपपदे किन्प्रत्ययो भवति । प्राङ् । प्रत्यङ् । उदङ् । युजेः क्रुञ्चेश्च केवलादेव । युङ् । युञ्जौ । युञ्जः । सोपपदात्तु सत्सूद्विषेत्यादिना क्तिप् भवति । अश्वयुक् । अश्वयुजौ । अश्वयुजः । क्रुङ् । क्रुञ्चौ । क्रुञ्चः । नलोपः कस्माच्च भवति । निपातनसाहचर्यात् ॥

त्यदादिषु दृशेऽनालोचने कञ्च ॥ ६० ॥

त्यदादिषूपपदेषु दृशेर्धातोःरनालोचनेर्ध्वं वर्तमानात्कञ् प्रत्ययो भवति । चकारात्किन् च । त्यादृक् । त्यादृशः । तादृक् । तादृशः । यादृक् । यादृशः । कजो जकारो विशेषणार्थः । ठक् ठञ् कजिति । अनालोचनइति किम् । तं पश्यति तदृशः । तादृगादयो हि रुढिशब्दप्र-

कारा नैवात्र दर्शनक्रिया विद्यते ॥ समानान्ययोश्चेति वक्तव्यम् ॥ * ॥ स-
दृक् । सदृशः । अन्यादृक् । अन्यादृशः ॥ दशः कश्च वक्तव्यः ॥ * ॥ ता-
दृक् । यादृक् । अन्यादृक् । कीदृक् ॥

सत्सूद्विषदुहदुहयुजविदभिदच्छिदजिनीराजामुपस-
र्गेपि क्विप् ॥ ६१ ॥

सुपीत्यनुवर्तते । कर्मग्रहणं तु स्पृशेनुदके क्वचित्पतः प्रभृति न
व्याप्रियते । सदादिभ्यो धातुभ्यः सुबन्ते उपपदे उपसर्गेष्वनुपसर्गेपि
क्विप्प्रत्ययो भवति । उपसर्गग्रहणं ज्ञापनार्थम् । अन्यत्र सुव्यहणे उपस-
र्गग्रहणं न भवतीति । वदः सुपि क्वप् चेति । सू इति द्विषा साहचर्यात्
सूतेरादादिकस्य ग्रहणं, न सुवतेस्तौदादिकस्य । युजिर् योगे । युज समा-
धौ । द्वयोरपि ग्रहणम् । विद ज्ञाने । विद सत्तायाम् । विद विचारणे ।
त्रयाणामपि ग्रहणम् । न लाभार्थस्य विदेः । अकारस्य विवक्षितत्वात् ।
सत् । शुचिप्रत् । अन्तरिक्षसत् । उपसत् । सूः । अण्डसूः । शतसूः । प्रसूः ।
द्विष । मित्रद्विट् । प्रद्विट् । दुह । मित्रधुक् । प्रधुक् । दुह । गोधुक् । प्रधुक् ।
युज् । अश्वयुक् । प्रयुक् । विद । वेदवित् । प्रवित् । ब्रह्मवित् । भिद । काष्ठ-
भित् । प्रभित् । छिद । रज्जुच्छिद् । प्रच्छिद् । जि । शत्रुजित् । प्रजित् ।
नी । सेनानीः । प्रणीः । ग्रामणीः । अग्रणीः । कथमत्र णत्वं, स एषां ग्रा-
मणीरिति निपातनात् । नयतेः पूर्वपदात् संज्ञायामग इति णत्वम् । राट् ।
विराट् । सम्राट् । मो राजि समः कौ इति मत्वम् । अन्येभ्योपि दृश्यते,
क्विप् चेति सामान्येन वक्ष्यति तस्यैवायं प्रपञ्चः ॥

भजो शिवः ॥ ६२ ॥

उपसर्गे सुपीति वर्तते । भजेर्धातोः सुबन्त उपपदे उपसर्गेष्वनुपस-
र्गेपि शिवप्रत्ययो भवति । अर्धं भजते, अर्द्धभाक् । उपसर्गेपि । प्रभाक् ॥

कन्दसि सहः ॥ ६३ ॥

उपसर्गे सुपीत्येव । कन्दसि विषये सहेर्धातोः सुबन्त उपपदे

शिवप्रत्ययो भवति । तुरापाट् * । सहेः साडः स इति षत्वम् । अन्ये-
षामपि दृश्यतइति दीर्घत्वम् ॥

वहश्च ॥ ६४ ॥

वहेर्धातोश्छन्दसि विषये सुबन्तउपपदे शिवप्रत्ययो भवति । षष्ठ
वाट् । दित्यवाट् । योगविभाग उत्तरार्थः ॥

कव्यपुरीषपुरीष्येषु ज्युट् ॥ ६५ ॥

कव्य पुरीष पुरीष्य इत्येतेषु उपपदेषु छन्दसि विषये वहेर्धातोर्ज्युट्
प्रत्ययो भवति । कव्यवाहनः पितृणाम् । पुरीषवाहनः । पुरीष्यवाहनः ॥

हव्ये ऽनन्तःपादम् ॥ ६६ ॥

हव्यशब्दे उपपदे छन्दसि विषये वहेर्धातोर्ज्युट् प्रत्ययो भवति,
अनन्तःपादं चेद्वहिवर्तते । अग्निश्च हव्यवाहनः । अनन्तः पादमिति
किम् । हव्यवाङ्गिरजरः पिता नः ॥

जनसनखनक्रमगमो विट् ॥ ६७ ॥

छन्दसि उपसर्गे सुपीत्यनुवर्तते । जन जनने । जनी प्रादुर्भावे ।
द्वयोरपि ग्रहणम् । तथा षण्णु दाने । वन षण्ण संभक्तौ । द्वयोरपि ग्रहणम् ।
जनादिभ्यो धातुभ्यः सुबन्तउपपदे छन्दसि विषये विट् प्रत्ययो भवति ।
टकारः सामान्यग्रहणाविधातार्थः, वरपृक्तस्येति, विशेषणार्थश्च, विद्वानो-
रनुनासिकस्यादिति । अज्जाः । गोजाः । सन । गोषा इन्द्रो नृषा असि ।
खन । विसखाः । कूपखाः । क्रम । दधिक्राः । गम । अयेगा उच्चेतृणाम् ॥

अदो ऽनन्ते ॥ ६८ ॥

छन्दसीति निवृत्तम् । अदेर्धातोर्नन्ते सुष्युपपदे विट् प्रत्ययो भवति ।
आममत्ति, आमात् । सस्यात् । अनचइति किम् । अन्नादः ॥

क्रव्ये च ॥ ६९ ॥

क्रव्यशब्दउपपदे अदेर्धातोर्विट् प्रत्ययो भवति । क्रव्यमत्ति,
क्रव्यात् । पूर्व्वेणैव सिद्धे वचनमसरूपबाधनार्थम् । तेनाप्यन भवति । कथं

* जलापाट् । पृतनापाड् इति क्व चिदत्राधिकम् ।

तर्हि क्रव्यादः । कृतविहृतशब्दे उपपदे ऽण् तस्य च पृषोदरादिपाठा-
त्क्रव्यभावः । कृतविहृतपक्षमांसभक्षः क्रव्याद उच्यते । आममांसभक्षः ।
क्रव्यादिति ॥

दुहः क्व घञ् ॥ ७० ॥

दुहेर्धातोः सुषुपपदे कप्रत्ययो भवति । घकारश्चान्तादेशः ।
कामदुघा धेनुः * । अर्थदुघा ॥

मन्त्रे श्वेतवहोक्थशस्युरोडाशो णिवन् ॥ ७१ ॥

श्वेतवह उक्थशस् पुरोडाश इत्येतेभ्यो णिवन् प्रत्ययो भवति मन्त्रे
विषये । धातूपपदसमुदाया निपात्यन्ते अलातणिककार्यसिद्ध्यर्थं, प्रत्य-
यस्तु विधीयतएव । श्वेतशब्दे कर्तृवाचिन्युपपदे वहैर्धातोः कर्मणि कारके
णिवन्प्रत्ययो भवति । श्वेता एनं वहन्ति, श्वेतवा इन्द्रः । उक्थशब्दे
कर्मणि करणे वा उपपदे शंसतेर्धातोर्णिवन्प्रत्ययो भवति, नलोपश्च नि-
पात्यते । उक्थानि शंसति उक्थैर्वा शंसति, उक्थशा यजमानः । दाश
दानइत्येतस्य पुरःपूर्वस्य डत्वं, कर्मणि च प्रत्ययः । पुरो दाशन्तएनं पुरो-
डाः ॥ श्वेतवहादीनां डस्पदस्येति वक्तव्यम् ॥ * ॥ श्वेतवोभ्याम् । श्वे-
तवोभिः । पदस्येति किम् । श्वेतवाहौ । श्वेतवाहः ॥

अवे यजः ॥ ७२ ॥

अवे उपपदे यजेर्धातोर्णिवन् प्रत्ययो भवति, मन्त्रे विषये । त्वं यजे
वरुणस्यावया असि । योगविभाग उत्तरार्थः ॥

विजुपे क्न्दसि ॥ ७३ ॥

उपउपपदे यजेक्न्दसि विषये चित्प्रत्ययो भवति † । उपयङ्भी-
रुध्वं वहन्ति । उपयङ्भ्याम् । क्न्दोयहणं ब्राह्मणाथेम् । चित्करणं सा-
मान्यग्रहणाविधातार्थम्, वेरपृक्तस्येति । किमर्थमिदमुच्यते । यावता

* 'घर्मदुघा धेनुः' । इति पुस्तकान्तरे ऽत्राधिकम् ।

† अत्र 'मन्त्रे विषये' इति क्वाचित्को ऽपपाठः ॥

अन्येभ्योपि दृश्यतइति यजेरपि विच् सिद्ध एव । यजेर्नियमार्थमेतत् ।
उपयजेश्छन्दस्येव, न भाषायामिति ॥

आतो मनिन्क्वनिव्वनिपश्च ॥ ७४ ॥

छन्दसीति वर्तते । सुपि उपसर्गेपीति च । आकारान्तेभ्यो धातुभ्यः
सुप्युपपदे छन्दसि विषये मनिन् क्निब् वनिब् इत्येते प्रत्यया भवन्ति ।
चकाराद्विज् भवति । सुदामा । अश्वत्यामा । क्निप् । सुधीवा । सुपीवा ।
वनिप् । भूरिदावा । घृतपावा । विच् खल्वपि । कीलालपाः । शुभंयाः ।
रामस्योपदाः ॥

अन्येभ्यो ऽपि दृश्यन्ते ॥ ७५ ॥

छन्दसीति निवृत्तम् । अन्येभ्योपि धातुभ्यो ऽनाकारान्तेभ्यो मनिन्
क्निप् वनिप् इत्येते प्रत्यया दृश्यन्ते, विच्च । सुशर्मा । क्निप् । प्रातरि-
त्वा । प्रातरित्वानौ । वनिप् । विजावा । अशेगावा । विच् खल्वपि ।
रेडसि पर्यं न येः । अपिशब्दः सर्वोपाधिव्यभिचारार्थः । निरूपपदादपि
भवति । धीवा । पीवा । दृशिग्रहणं प्रयोगानुसरणार्थम् ॥

क्निप् च ॥ ७६ ॥

सर्वधातुभ्यः सोपपदेभ्यो निरूपपदेभ्यश्च छन्दसि भाषायां च क्निप्
प्रत्ययो भवति । उखायाः संसते, उखासत् । पर्यध्वत् । वाहाद्दृश्यति,
वाहाभट् * । अन्येषामपि दृश्यत इति दीर्घः ॥

स्थः क च ॥ ७७ ॥

सुप्युपसर्गेपीति च वर्तते । स्या इत्येतस्माद्वातोः सुप्युपपदे कप्र-
त्ययो भवति, क्निप् च । किमर्थमिदमुच्यते । यावता सुपि स्थ इति कः
सिद्ध एव । अन्येभ्योपि दृश्यते इति क्निप् । बाधकबाधनार्थं पुनर्वचनम् ।
शमि धातोः संज्ञायामचं बाधते । शंस्यः । शंस्याः ॥

* पुस्तकान्तरे 'वाहभट्' । इति पाठः । 'अन्येषामपि दृश्यते इति दीर्घः', इति
च नास्ति ।

सुष्यजनौ णिनिस्ताच्छील्ये ॥ ७८ ॥

अजातिवाचिनि सुबन्तउपपदे ताच्छील्ये गम्यमाने धातोर्णिनिप्रत्ययो भवति । उष्णभोजी । शीतभोजी । अजाताविति किम् । ब्राह्मणानामन्त्रयिता । ताच्छील्यइति किम् । उष्णं भुङ्क्ते कदा चित् । सुपीति वर्तमाने पुनः सुष्यहणमुपसर्गनिवृत्त्यर्थम् ॥ उत्पतिभ्यामाडि सत्तेरुपसंख्यानम् ॥ * ॥ उदासारिण्यः । प्रत्यासारिण्यः ॥ साधुकारिणि च ॥ * ॥ साधुकारी । साधुदायी ॥ ब्रह्मणि वदः ॥ * ॥ ब्रह्मवादिनो वदन्ति ॥

कर्त्तर्युपमाने ॥ ७९ ॥

कर्त्तृवाचिनि उपमानउपपदे धातोर्णिनिप्रत्ययो भवति । उपपदकर्त्ता प्रत्ययार्थस्य कर्त्तृरुपमानम् । उष्णइव क्रोशति, उष्णक्रोशी । ध्वाङ्गुरावी । अताच्छील्यार्थ आरम्भः । जात्यर्थो वा । कर्त्तरीति किम् । अपूपानिव भवति माषान् । उपमानइति किम् । उष्णः क्रोशति ॥

व्रते ॥ ८० ॥

व्रतइति शास्त्रतो नियम उच्यते । व्रते गम्यमाने सुबन्तउपपदे धातोर्णिनिः प्रत्ययो भवति । समुदायोपाधिश्चायं, धातूपपदप्रत्ययसमुदायेन व्रतं गम्यते । स्यण्डिलशायी । अश्राद्धभोजी । कामचारप्राप्तौ नियमः, सति शयने स्यण्डिलएव शेति नान्यत्र, सति भोजने ऽश्राद्धमेव भुङ्क्ते न श्राद्धमिति । व्रते इति किम् । स्यण्डिले शेति देवदत्तः । अताच्छील्यार्थ आरम्भः । जात्यर्थो वा ॥

बहुलमाभीक्ष्ये ॥ ८१ ॥

आभीक्ष्ये गम्यमाने धातोर्बहुलं णिनिप्रत्ययो भवति । आभीक्ष्यं पौनःपुन्यं, तात्पर्यमासेवा ताच्छील्यदन्यत् । कषायपायिलो गान्धाराः । क्षीरपायिल उशीनराः । सौक्ष्मीरपायिलो बाह्मीकाः । बहुलश्रद्धात्कुलमाश्रयाद इत्यत्र न भवति ॥

मनः ॥ ८२ ॥

सुपीति वर्त्तते । मन्यतेः सुब्रह्मउपपदे णिनिप्रत्ययो भवति । दर्शनीयमानी । शोभनमानी । बहुलग्रहणानुवृत्तिर्न्यतेर्ग्रहणं न मनुतेः । उत्तस्मूत्रे हि खप्रत्यये विकरणकृतो विशेषः स्यात् ॥

आत्ममाने खश्च ॥ ८३ ॥

आत्मनो मननमात्ममानः । आत्ममाने वर्त्तमानान्मन्यतेः सुषुपपदे खप्रत्ययो भवति । चकाराणिनिश्च । यदा प्रत्ययार्थः कर्ता ऽऽत्मानमेव दर्शनीयत्वादिना धर्मेण युक्तं मन्यते तदायं विधिः । दर्शनीयमात्मानं मन्यते दर्शनीयमन्यः । दर्शनीयमानी । पण्डितमन्यः । पण्डितमानी । आत्ममानइति किम् । दर्शनीयमानी देवदत्तस्य यज्ञदत्तः । अतः सार्वकालिका विधयो वेदितव्याः ॥

भूते ॥ ८४ ॥

भूतइत्यधिकारो वर्त्तमाने लडिति यावत् । यदित ऊर्द्धमनुक्रमिष्यामः भूतइत्येवं तद्वेदितव्यम् । धात्वधिकाराच्च धात्वर्थे भूतइति विजायते । वक्ष्याति, करणे यज्ञः । अग्निष्टोमेनेष्टवान् । अग्निष्टोमयाजी । भूतइति किम् । अग्निष्टोमेन यजते ॥

करणे यजः ॥ ८५ ॥

णिनिरनुवर्त्तते । न खश्च । यजतेर्द्धातोः करणउपपदे णिनिप्रत्ययो भवति भूते । अग्निष्टोमयाजी । अग्निष्टोमः फलभावनायां करणं भवति ॥

कर्मणि हनः ॥ ८६ ॥

कर्मणि उपपदे हन्तेर्द्धातोर्णिनिप्रत्ययो भवति भूते काले । पितृव्यघाती । मातुनघाती । कुत्सितग्रहणं कर्तव्यम् । इह मा भूत् । चोरं हतवान् ॥

ब्रह्मभूणवृत्तेषु क्तिप् ॥ ८७ ॥

कर्मणीति वर्त्तते । ब्रह्मादिषु कर्मसूपपदेषु हन्तेर्द्धातोः क्तिप् प्रत्ययो भवति भूते । ब्रह्महा । भूणहा । वृत्रहा । किमर्थमिदमुच्यते ।

यावता सर्वधातुभ्यः क्तिञ्चिहित एव । ब्रह्मादिषु हन्तेः क्तिञ्चनं निय-
मार्थम् । चतुर्विधश्चात्र नियम इष्यते ॥ ब्रह्मादिष्वेव हन्तेर्नान्यस्मिन्नुप-
पदे । पुरुषं हतवानिति । ब्रह्मादिषु हन्तेरेव नान्यस्मात्स्यात् । ब्रह्मा-
धीतवानिति । ब्रह्मादिषु हन्तेर्भूतकाले क्तिवेव नान्यः प्रत्ययः । तथा
भूतकालएव नान्यस्मिन् । ब्रह्माणं हन्ति हनिष्यति वेति । तदेतद्वृत्त्यमा-
णबहुलग्रहणस्य पुरस्तादपकर्षणाल्लभ्यते ॥

बहुलं क्न्दसि ॥ ८८ ॥

पूर्वेण नियमादप्राप्तः क्तिञ्चिधीयते । क्न्दसि विषये उपपदान्तरेपि
हन्तेर्बहुलं क्तिप्रत्ययो भवति । मातृहा सप्तमं नरकं प्रविशेत् । पितृहा ।
न च भवति । मातृघातः । पितृघातः ॥

सुकर्मपापमन्त्रपुण्येषु कृजः ॥ ८९ ॥

कर्मणीति वर्त्तते, तदसंभवात्सुशब्दं वर्जयित्वा परिशिष्टानां वि-
शेषणं भवति । स्वादिषु कर्मसूपपदेषु करोतिर्धातोः क्तिप्रत्ययो भवति ।
सुकृत् । कर्मकृत् । पापकृत् । मन्त्रकृत् । पुण्यकृत् । अयमपि नियमार्थं
आरम्भः । त्रिविधश्चात्र नियम इष्यते ॥ धातुनियमं वर्जयित्वा कालोप-
पदप्रत्ययनियमः । धातोरनियतत्वादन्यस्मिन्नप्युपपदे भवति । शास्त्रकृत् ।
भाष्यकृत् ॥

सोमे सुजः ॥ ९० ॥

कर्मणीति वर्त्तते । सोमे कर्मण्युपपदे सुनेतिर्धातोः क्तिप् प्रत्ययो
भवति । सोमसुत् । सोमसुतौ । सोमसुतः । अयमपि नियमार्थं आरम्भः ।
चतुर्विधश्चात्र नियम इष्यते ॥ धातुकालोपपदप्रत्ययविषयः ॥

अग्नौ चेः ॥ ९१ ॥

कर्मणीत्येव । अग्नौ कर्मण्युपपदे चिनोतिर्धातोः क्तिप् प्रत्ययो
भवति । अग्निचित् । अग्निचितौ । अग्निचितः । अत्रापि पूर्ववच्चतुर्विधा
नियम इष्यते ॥

कर्मण्यग्न्याख्यायाम् ॥ ८२ ॥

चेः कर्मणीति वर्त्तते । कर्मण्युपपदे चिनेतेः कर्मण्येव कारके क्तिप् प्रत्ययो भवति अग्न्याख्यायां, धातूपपदप्रत्ययसमुदायेन चेदग्न्याख्यागम्यते । श्येनइव चीयते श्येनचित् । कङ्कचित् । आख्याग्रहणं रुढिसंप्रत्ययार्थम् । अग्न्यर्थो हीष्टकाचय उच्यते श्येनचिदिति ॥

कर्मणीनि विक्रियः ॥ ८३ ॥

कर्मण्युपपदे विपूर्वात्क्रीणातेर्धातोर्निप्रत्ययो भवति । कर्मणीति वर्त्तमाने पुनः कर्मग्रहणं कर्तुः कुत्सानिमित्ते कर्मणि यथा स्यात् । कर्ममात्रे मा भूत् । सोमविक्रयी । रसविक्रयी । इह न भवति । धान्यविक्रायः ॥

दृशेः क्निप् ॥ ८४ ॥

कर्मणीत्येव । दृशेर्धातोः कर्मण्युपपदे क्निप् प्रत्ययो भवति । मेरुदृश्वा । परलोकदृश्वा । अन्येभ्योपि दृश्यन्तइति क्निपि सिद्धे पुनर्वचनं प्रत्ययान्तरनिवृत्त्यर्थम् ॥

राजनि युधिष्ठजः ॥ ८५ ॥

कर्मणीत्येव । राजन्शब्दे कर्मण्युपपदे युध्यतेः करोतिश्च क्निप् प्रत्ययो भवति । ननु च युधिरकर्मकः । अन्तर्भावितण्यर्थः सकर्मको भवति । राजयुध्वा । राजानं योधितवानित्यर्थः । राजहृत्वा ॥

सहे च ॥ ८६ ॥

सहशब्दे चोपपदे युधिष्ठजोर्द्धात्वाः क्निप्प्रत्ययो भवति । असत्त्वाचित्त्वान्नोपपदं कर्मणा विशेष्यते । सहयुध्वा । सहहृत्वा ॥

सप्तम्यां जनेर्डः ॥ ८७ ॥

सप्तम्यन्तउपपदे जनेर्धातोर्डः प्रत्ययो भवति । उपसरे जातः उपसरजः । मन्दुरजः ॥

पञ्चम्यामजातौ ॥ ८८ ॥

पञ्चम्यन्तउपपदे जातिवर्जिते जनेर्डः प्रत्ययो भवति । बुद्धिजः ।

संस्कारजः । दुःखजः । अजाताविति किम् । हस्तिनो जातः । अश्वाज्जातः ॥

उपसर्गे च संज्ञायाम् ॥ ९९ ॥

उपसर्गे चोपपदे जनेर्ङः प्रत्ययो भवति संज्ञायां विषये । समुदा-
योपाधिः संज्ञा । अयेमा मानवीः प्रजाः ॥

अनौ कर्मणि ॥ १०० ॥

अनुपूर्वाद् जनेः कर्मण्युपपदे ङः प्रत्ययो भवति । पुमांसमनुजातः
पुमनुजः । स्यनुजः ॥

अन्येष्वपि दृश्यते ॥ १०१ ॥

अन्येष्वुपपदेषु कारकेषु जनेर्ङप्रत्ययो दृश्यते । सप्तम्यामित्युक्त-
मसप्तम्यामपि दृश्यते । न जायते इत्यजः । द्विर्जाताः द्विजाः । पञ्चम्या-
मजातावित्युक्तं जातावपि दृश्यते । ब्राह्मणजो धर्मः । क्षत्रियजं युद्धम् ।
उपसर्गे संज्ञायामित्युक्तम् असंज्ञायामपि दृश्यते । अभिजाः । परिजाः ।
केशाः । अनौ कर्मणीत्युक्तमकर्मण्यपि दृश्यते । अनुजातः । अनुजः । अपि-
शब्दः सर्वोपाधिव्यभिचारार्थः । तेन धात्वन्तरादपि भवति कारकान्त-
रेपि । परितः खाता परिखा । आखा ॥

निष्ठा ॥ १०२ ॥

कृतवतू निष्ठेत्युक्तं स निष्ठासंज्ञकः प्रत्ययो भूते भवति । कृतम् ।
कृतवान् । भुक्तम् । भुक्तवान् । निष्ठायामितरेतराश्रयत्वादप्रसिद्धिः । संज्ञायां
कृतवतू भाव्येते । सतोश्चानयोः संज्ञया भाव्यम् । नैष दोषः । भाविनी
संज्ञा विज्ञायते । स भूते भवति यस्यात्पत्रस्य निष्ठेत्येषा संज्ञा भवति ।
सामर्थ्यात् कृतवत्वोर्विधानमेतत् ॥ आदिकर्मणि निष्ठा वक्तव्या ॥ * ॥
प्रकृतः कटं देवदत्तः । प्रकृतवान् कटं देवदत्तः ॥

सुयजोर्ङ्वनिप् ॥ १०३ ॥

सुनोतेर्यजतेश्च ङ्वनिप् प्रत्ययो भवति । सुत्वा । यज्वा ॥

जीर्यतेरतृन् ॥ १०४ ॥

भूतइति वर्त्तते । जीर्यतेरतृन् प्रत्ययो भवति भूते । जरन् । जरन्तौ ।
जरन्तः । वासरूपेण निष्ठा । जीर्णः । जीर्णवानिति ॥

कृन्दसि लिट् ॥ १०५ ॥

भूत इत्येव । कृन्दसि विषये धातेर्लिट् प्रत्ययो भवति । अहं
सूर्यमुभयतो ददर्श । अहं द्यावापृथिवी आततान । ननु च कृन्दसि लुङ्-
लङ्लिट् इति सामान्येन लिङ्विहित एव । धातुसंबन्धे स विधिरथं
त्वविशेषेण ॥

लिटः कानज्वा ॥ १०६ ॥

कृन्दसि लिटः कानजादेशो भवति वा । अग्निं चिक्यानः । सोमं
सुषुवाणः । वरुणं सुषुवाणः । न च भवति । अहं सूर्यमुभयतो ददर्श ।
अहं द्यावापृथिवी आततान । लिङ्ग्रहणं किम् । न पूर्वस्यैव प्रकृतस्यादे-
शविधाने विभक्तिविपरिणामो भविष्यति । लिङ्मात्रस्य यथा स्यात् ।
योपि परोक्षे विहितस्तस्याप्ययमादेशो भवति ॥

कसुश्च ॥ १०७ ॥

कृन्दसि लिटः कसुरादेशो भवति । जज्ञिवान् । पपिवान् । न च
भवति । अहं सूर्यमुभयतो ददर्श । योगविभाग उत्तरार्थः ॥

भाषायां सदवसश्रुवः ॥ १०८ ॥

सद वस श्रु इत्येतेभ्यः परस्य लिटो भाषायां विषये वा कसुरादेशो
भवति । आदेशविधानादेव लिङपि तद्विषयानुमीयते । उपसेदिवान्
कौत्सः पाणिनिम् । तेन मुक्ते यथा प्राप्तं प्रत्यया भवन्ति । उपासदत् ।
उपासीदत् । उपससाद । अनूषिवान्कौत्सः पाणिनिम् । अन्ववात्सीत् ।
अन्ववसत् । अनूवास । उपशुश्रुवान्कौत्सः पाणिनिम् । उपाश्रौषीत् । उपा-
श्रूणात् । उपशुश्राव । लुङ्लङ्विषये परस्तादनुवृत्तेः कसुर्भवति ॥

उपेयिवाननाश्वाननूचानश्च ॥ १०९ ॥

उपेयिवान् अनाश्वान् अनूचान इत्येते शब्दा निपात्यन्ते । उपपू-

वादिणः कसुः, द्विर्वचनमभ्यासदीर्घत्वं तत्सामर्थ्यादेकादेशप्रतिबन्धः, तत्र
वस्वेकाजादुसामित्यनेकास्त्वादित्येन प्राप्नोति स निपात्यते, अभ्यासस्य
श्रवणं धातुरूपस्य यणादेशः । उपेयिवान् । क्वादिनियमात्प्राप्तश्च वस्वे-
काजादुसामिति प्रतिषिद्धः स पुनरिट् प्रतिप्रसूयते, तेनाजादौ न भवति ।
उपेयुषः । उपेयुषा । न चात्रोपसर्गास्तन्त्रं, अन्योपसर्गपूर्वान्निरूपसर्गाच्च
भवत्येव । समीयिवान् । ईयिवान् । वावचनानुवृत्तेश्च पूर्ववल्लुङादयोऽपि
भवन्ति । उपागात् । उपैत् । उपेयाय । अश्नातिनेत्रपूर्वात् कसुर्निपात्यते,
इडभावश्च । अनाश्वान् । नाशीत् । नाश्नात् । नाश । वच्चेरनुपूर्वात्कर्त्तरि
कानजिपात्यते । अनूचानः । अन्ववोचत् । अन्वब्रवीत् । अनूवाच ॥

लुङ् ॥ ११० ॥

भूतइत्येव । भूतेर्ये वर्त्तमानाद् धातोर्लुङ् प्रत्ययो भवति । अका-
र्षीत् । अहार्षीत् ॥ वसतेर्लुङ् रात्रिविशेषे जागरणसंततौ वक्तव्यः ॥ * ॥
भवानुषितः । अहमन्नावात्सम् ॥

अनद्यतने लङ् ॥ १११ ॥

भूतइत्येव । अनद्यतनइति बहुव्रीहिनिर्देशः । अविद्यमानाद्यतने
भूतेर्ये वर्त्तमानाद् धातोर्लुङ् प्रत्ययो भवति । अकरोत् । अहरत् । बहुव्रीहि-
निर्देशः किमर्थः । अद्य ह्यो वा अभुज्ज्महीति व्यामिश्रे मा भूत् ॥ परोक्षे च
लोक्रविज्ञाते प्रयोक्तुर्दर्शनविषये लङ्कृतव्यः ॥ * ॥ अरुणद्वयवनः साकेतम् ।
अरुणद्वयवनो माध्यमिकानिति ॥

अभिज्ञावचने लृट् ॥ ११२ ॥

अभिज्ञा स्मृतिस्तद्वचनउपपदे भूतानद्यतने लृट् प्रत्ययो भवति ।
लङोपवादः । अभिज्ञानासि देवदत्त कश्मीरेषु वत्स्यामः । वचनग्रहणं
पर्यायार्थम् । अभिज्ञानासि स्मरसि बुध्यसे चेतयसइति ॥

न यदि ॥ ११३ ॥

यच्छब्दसहिते ऽभिज्ञावचनउपपदे लृट्प्रत्ययो न भवति । पूर्वण

प्राप्तः प्रतिषिध्यते । अभिज्ञानासि देवदत्त यत्कश्मीरेष्ववसाम । वासमात्रं स्मर्यते । नत्वपरं किं चिल्लक्ष्यते । तेन उत्तरसूत्रस्य नायं विषयः ॥

विभाषा साकाङ्क्षे ॥ ११४ ॥

यदिति नानुवर्तते । उभयत्र विभाषेयम् । अभिज्ञावचनउपपदे यच्छब्दसहिते केवले च विभाषा लट् प्रत्ययो भवति साकाङ्क्षेत्ययोक्ता । लक्ष्यलक्षणयोः संबन्धे प्रयोक्तुराकाङ्क्षा भवति । अभिज्ञानासि देवदत्त कश्मीरेषु वत्स्यामस्तत्रौदनं भोक्ष्यामहे । अभिज्ञानासि देवदत्त मगधेषु वत्स्यामः तत्रौदनं भोक्ष्यामहे । यदि खल्वपि । अभिज्ञानासि देवदत्त यत्कश्मीरेषु वत्स्यामः, यत्तत्रौदनं भोक्ष्यामहे । अभिज्ञानासि देवदत्त यत्कश्मीरेष्ववसाम, यत्तत्रौदनमभुञ्जमहि । वासोलक्षणं, भोजनं लक्ष्यम् ॥

परोक्षे लिट् ॥ ११५ ॥

भूतानद्यतनइति वर्तते । तस्य विशेषणं परोक्षग्रहणम् । भूतान-
द्यतनपरोक्षेर्धे वर्तमानाद्वातोर्लिट् प्रत्ययो भवति । ननु धात्वर्थः सर्वः
परोक्ष एव । सत्यमेतत् । अस्ति तु लोके धात्वर्थेनापि कारकेषु प्रत्यक्षा-
भिमानः, स यत्र नास्ति तत्परोक्षमित्युच्यते । चकार । जहार । उत्तम-
विषयेषु चित्तव्याप्तेपात् परोक्षता संभवत्येव । तद्यथा । सुप्तेहं किल
विललाप ॥ अत्यन्तापहृवे च लिङ्गुक्तव्यः ॥ * ॥ कलिङ्गेषु स्थितोसि, नाहं
कलिङ्गं जगाम । दक्षिणापथं प्रविष्टोसि, नाहं दक्षिणापथं प्रविवेश ॥

ह्रस्वतोर्लिङ् च ॥ ११६ ॥

भूतानद्यतनपरोक्षे ऽर्थे लिटि प्राप्ते ह्रस्वतोर्लिङ् प्रत्ययो
भवति । चकाराल्लिट् च । इति ह ाकरोत् । इति ह चकार । शश्वदक-
रोत् । शश्वच्चकार ॥

प्रश्ने चासन्नकाले ॥ ११७ ॥

भूतानद्यतनपरोक्षइति वर्तते । तस्य विशेषणमेतत् । प्रष्टव्यः प्रश्नः ।
आसन्नकाले पृच्छमाने भूतानद्यतनपरोक्षेर्धे वर्तमानाद्वातोर्लिङ् लिटौ प्र-

त्ययौ भवतः । कश्चित्कं चित्पृच्छति । अगच्छदेवदत्तः । जगाम देवदत्तः ।
अयजद् देवदत्तः । इयाज देवदत्तः । प्रश्नइति किम् । जगाम देवदत्तः ।
आसन्नकालइति किम् । भवन्तं पृच्छामि, जघान कंसं किल वासुदेवः ॥

लट् स्मे ॥ ११८ ॥

भूतानद्यतनपरोक्षइति वर्तते । स्मशब्दउपपदे भूतानद्यतनपरोक्षे
लट् प्रत्ययो भवति । लिटोपवादः । नलेन स्म पुराधीयते । ऊर्णया स्म
पुराधीयते ॥

अपरोक्षे च ॥ ११९ ॥

अपरोक्षे च भूतानद्यतनेर्थे वर्तमानाहुताः स्मउपपदे लट् प्रत्ययो
भवति । एवं स्म पिता ब्रवीति । इति स्मोपाध्यायः कथयति ॥

ननौ पृष्टप्रतिवचने ॥ १२० ॥

अनद्यतने परोक्षइति निवृत्तम् । भूतसामान्ये विधिरयम् । ननुश-
ब्दउपपदे प्रश्नपूर्वके प्रतिवचने भूतेर्थे लट् प्रत्ययो भवति । लुङोपवादः ।
अकार्षीः कटं देवदत्त, ननु करोमि भोः । अत्रोचस्तत्र किं चिद्देवदत्त, ननु
ब्रवीमि भोः । पृष्टप्रतिवचन इति किम् । नन्वकार्षीन्माणावकः ॥

नन्वोर्विभाषा ॥ १२१ ॥

भूतइत्येव । नशब्दे नुशब्दे चोपपदे पृष्टप्रतिवचने विभाषा लट्
प्रत्ययो भवति भूते । अकार्षीः कटं देवदत्त, न करोमि भोः । नाकार्षम् ।
अहं नु करोमि । अहं न्वकार्षम् ॥

पुरि लुङ्वास्मे ॥ १२२ ॥

अनद्यतनग्रहणमिह मण्डूकपुत्यानुवर्तते । पुराशब्दउपपदे स्मश-
ब्दवर्जिते भूतानद्यतनेर्थे विभाषा लुङ् प्रत्ययो भवति लट् च । ताभ्यां
मुक्ते पक्षे यथाविषयमन्येपि प्रत्यया भवन्ति । वसन्तीह पुरा छात्राः ।
अवात्सुः पुरा छात्राः । अवसन्निह पुरा छात्राः । ऊषुरिह पुरा छात्राः ।
अस्मइति किम् । नलेन स्म पुराधीयते ॥

वर्त्तमाने लट् ॥ १२३ ॥

आरब्धो ऽपरिममाप्तश्च वर्त्तमानः, तस्मिन्वर्त्तमानेर्धं वर्त्तमाना-
द्वातोः लट् प्रत्ययो भवति । पचति । पठति ॥

लटः शतृशानचावप्रथमासमानाधिकरणे ॥ १२४ ॥

लटः शतृशानचावित्येतावादेशौ भवतः, अथप्रथमान्तेन चेतस्य
सामानाधिकरण्यं भवति । पचन्तं देवदत्तं पश्य । पचमानं देवदत्तं पश्य ।
पचता कृतम् । पचमानेन कृतम् । अथप्रथमासमानाधिकरणे इति किम् ।
देवदत्तः पचति । लडिति वर्त्तमाने पुनर्लङ्यहणमधिकविधानार्थम् । क
चित् प्रथमासमानाधिकरणेपि भवति । सन्ब्राह्मणः । अस्ति ब्राह्मणः ।
विद्यते ब्राह्मणः । विद्यमानो ब्राह्मणः । जुहुत् । जुहोति । अधीयानः ।
अधीति ॥ माड्याक्राणे ॥ * ॥ मा पचन् । मा पचमानः । के चिद्विभाषा-
ग्रहणमनुवर्त्तयन्ति नन्वाविभाषेति । सा च व्यवस्थिता । तत्र यथादर्शनं
प्रयोगा नेतव्याः ॥

संबोधने च ॥ १२५ ॥

प्रथमासमानाधिकरणार्थं आरम्भः । संबोधने च विषये लटः श-
तृशानचौ प्रत्ययौ भवतः । हे पचन् । हे पचमान ॥

लक्षणहेत्वोः क्रियायाः ॥ १२६ ॥

लक्ष्यते चिह्न्यते येन तल्लक्षणम् । जनको हेतुः । धात्वर्थविशेषणं
चेतत् । लक्षणे हेतौ चार्थे वर्त्तमानाद्वातोः परस्य लटः शतृशानचावादेशौ
भवतः । तौ चेल्लक्षणहेतू क्रियाविषयौ भवतः । लक्षणे । शयाना भुञ्जते
यवनाः । तिष्ठन्तोनुशासति गणकाः । हेतौ । अर्जयन्वसति । अधीयानो
वसति । लक्षणहेत्वोरिति किम् । पचति । पठति । क्रियाया इति किम् ।
द्रव्यगुणयोर्मा भूत् । यः कम्पते सोऽश्वत्थः । यदुत्प्लवते तल्लघु । यन्निपी-
दति तद्गुरु । लक्षणहेत्वोरिति निर्द्देशः पूर्वनिपातव्यभिचारविह्वम् ॥

तौ सत् ॥ १२७ ॥

तौ शतृशानचौ सत्संज्ञौ भवतः । तौ ग्रहणमुपाध्यसंसर्गार्थम् ।

शत्रुशानन्मात्रस्य संज्ञा भवति । ब्राह्मणस्य कुर्वन् । ब्राह्मणस्य कुर्वाणः ।
ब्राह्मणस्य करिष्यन् । ब्राह्मणस्य करिष्यमाणः । सत्प्रदेशाः पूरणगुणसुहि-
तार्थसद्व्ययतव्येत्येवमादयः ॥

पूङ्यजोः शानन् ॥ १२८ ॥

पूङो यज्ञेश्च धातोः शानन् प्रत्ययो भवति । पवमानः । यजमानः ।
यदि प्रत्ययाः शानन्नादयो न लादेशाः, कथं सोमं पवमानो नडमाघ्नान
इति पठ्यतिप्रतिषेधः । तृनिति प्रत्याहारनिर्देशात् । क संनिविष्टानां प्रत्या-
हारः । लटः शत्रु इत्यतः प्रभृति आ तृनो नकारात् ॥ द्विषः शत्रुर्वा ध-
नम् ॥ * ॥ चोरस्यद्विषन् । चोरं द्विषन् ॥

ताच्छील्यवयोवचनशक्तिषु चानश् ॥ १२९ ॥

ताच्छील्यं तत्स्वभावता । वयः शरीरावस्था यौवनादिः । शक्तिः
सामर्थ्यम् । ताच्छील्यदिषु धातोश्चानश् प्रत्ययो भवति । ताच्छील्ये
तावत् । कतीह मुण्डयमानाः । कतीह भूषयमाणाः । वयोवचने । कतीह
कवचं पर्यस्यमानाः । कतीह शिखण्डं वहमानाः । शक्तौ । कतीह
निघ्नानाः । कतीह पचमानाः ॥

इङ्धार्योः शत्रुच्छिणि ॥ १३० ॥

इङो धारेश्च धात्वोः शत्रुप्रत्ययो भवति अक्षच्छिणि कर्त्तरि ।
अक्षच्छः सुखसाध्यो यस्य कर्तुर्धात्वर्थः सो ऽक्षच्छी । अधीयन् पारायणम् ।
धारयन्नुपनिषदम् । अक्षच्छिणीति किम् । क्षच्छेणाधीते । क्षच्छेण धारयति ॥

द्विषो ऽमित्रे ॥ १३१ ॥

अमित्रः शत्रुः । अमित्रे कर्त्तरि द्विषेर्धातोः शत्रुप्रत्ययो भवति ।
द्विषन् । द्विषन्तौ । द्विषन्तः । अमित्रइति किम् । द्वेष्टि भार्या पतिम् ॥

सुजो यज्ञसंयोगे ॥ १३२ ॥

यज्ञेन संयोगो यज्ञसंयोगः । यज्ञसंयुक्ते ऽभिषवे वर्त्तमानात्सुनोते-
र्धातोः शत्रुप्रत्ययो भवति । सर्वे सुन्वन्तः । सर्वे यजमानाः सच्चिण

उच्यन्ते । संयोगग्रहणं प्रधानकर्तृप्रतिपत्त्यर्थम् । याजकेषु मा भूत् । यज्ञ-
संयोगइति किम् । सुनोति सुराम् ॥

अर्हः प्रशंसायाम् ॥ १३३ ॥

प्रशंसा स्तुतिः । अर्हतेर्द्वितीयाः प्रशंसायां शत्रुप्रत्ययो भवति । अर्ह-
चिह्न भवान्विद्वाम् । अर्हचिह्न भवान्युजाम् । प्रशंसायामिति किम् ।
अर्हति चोरो वधम् ॥

आ केस्तच्छीलतद्धर्मतत्साधुकारिषु ॥ १३४ ॥

भ्राजभासेति क्तिपं वक्ष्यति । आ एतस्मात् क्तिप्शब्दाद्व्यानित
कर्तृमनुक्रमिष्यामस्तच्छीलादिषु कर्तृषु ते वेदितव्याः । अभिविधौ चाय-
माङ् । तेन क्तिपोप्ययमर्थनिर्देशः । तदिति धात्वर्थः शीलादिविशेषण-
त्वेन निर्दिश्यते । तच्छीलो यः स्वभावतः फलनिरपेक्षस्तत्र प्रवर्तते । तदुर्मा
तदाचारः, यः स्वधर्मे ममायमिति प्रवर्तते विनापि शीलेन । तत्साधुकारी
यो धात्वर्थं साधु करोति । उत्तत्रैवोदाहरिष्यामः ॥

तृन् ॥ १३५ ॥

सर्वधातुभ्यस्तृन्प्रत्ययो भवति तच्छीलादिषु कर्तृषु । तकारः स्व-
रार्थः । तच्छीले तावत् । कर्ता कटान् । वदिता जनापवादान् । तदुर्म-
णि । मुण्डयितारः आविष्टायना भवन्ति वधूमूढाम् । अत्रमपहर्तार आ-
ह्वरका भवन्ति आद्वे सिद्धे । उचेतारस्तौल्यलायना भवन्ति पुत्रे जाते
तत्साधुकारिणि । कर्त्ता कटम् । गन्ता खेटम् ॥ तृन्विधावृत्त्वितु चानु-
पसर्गस्य ॥ * ॥ होता । पोता । अनुपसर्गस्येति किम् । उद्गाता । प्रतिहर्ता ।
तृजेव भवति । स्वरे विशेषः ॥ नयतेः पुक् च ॥ * ॥ नेष्ट ॥ त्विषेर्द्वेव-
तायामकारश्चोपधाया अनिट्त्वं च ॥ * ॥ त्वष्टा ॥ तद्वेश्च नियुक्ते ॥ * ॥
क्षत्ता । क्व विदधिक्षत उच्यते ॥ कृन्दसि तृच्च ॥ * ॥ क्षत्तृभ्यः संयहीतृभ्यः ।
स्वरे विशेषः ॥

अलङ्कारानिराङ्गप्रजनोत्पत्तौ चोत्पत्तोन्मदरुच्यप-

त्रपटुतृधुसहचर इष्णुच् ॥ १३६ ॥

अलङ्कारादिभ्यो धातुभ्यस्तच्छीलादिषु कर्तृषु इष्णुच् प्रत्ययो भवति ।
अलङ्कारिष्णुः । निराङ्गिष्णुः । प्रजनिष्णुः । उत्पत्तिष्णुः । उत्पत्तिष्णुः ।
उन्मदिष्णुः । रोचिष्णुः । अपत्रपिष्णुः । वर्तिष्णुः । वर्तिष्णुः । सहिष्णुः ।
चरिष्णुः ॥ अलङ्कारो मण्डनार्थाद्बुचः पूर्वविप्रतिषेधेनेष्णुञ्चक्यः ॥ * ॥ *

शेष्कन्दसि ॥ १३७ ॥

एयन्ताद्वातोश्कन्दसि विषये तच्छीलादिषु कर्तृषु इष्णुच् प्रत्ययो
भवति । द्रुपदं धारयिष्णवः । वीरुधः पारयिष्णवः ॥

भुवश्च ॥ १३८ ॥

भवतेर्धातोश्कन्दसि विषये तच्छीलादिष्विष्णुच् प्रत्ययो भवति ।
भविष्णुः । योगविभाग उत्तरार्थः । चकारोनुक्तसमुच्चयार्थः । भ्राजिष्णुना
लोहितचन्दनेन ॥

ग्लानिस्थश्च क्लृप्ः ॥ १३९ ॥

कन्दसीति निवृत्तं ग्लानि स्या इत्येतेभ्यो धातुभ्यश्चकाराद्भुवश्च
तच्छीलादिषु क्लृप्ः प्रत्ययो भवति । ग्लानिः । जिष्णुः । स्याक्लृप्ः । भूष्णुः ।
गिच्चायं प्रत्ययो न क्ति । तेन स्य ईकारो न भवति । क्लृप्ति चेत्त्यत्र
गकारोपि चत्वंभूतो निर्दिश्यते । तेन गुणो न भवति । श्युकः क्तितीत्य-
त्रापि गकारो निर्दिश्यते । तेन भुव इड् न भवति ॥

क्लोर्गित्वाच्च स्य ईकारः क्लिङितोरीत्वशासनात् ।

गुणाभावस्त्रिषु स्मार्थः श्युकोनिट्त्वं गकारितोः ॥

दंशेष्कन्दस्युपसंख्यानम् ॥ * ॥ दंक्षणवः पशवः ॥

चसिगृधिधृषिन्निपेः क्लृप्ः ॥ १४० ॥

चसादिभ्यो धातुभ्यस्तच्छीलादिषु क्लृप्ः प्रत्ययो भवति । चक्लृप्ः ।
गृन्त्युः । धृष्णुः । निप्ः ॥

* इदं बहुषु पुस्तकेषु नोपलभ्यते ।

शमित्यष्टाभ्यो धिनुण् ॥ १४१ ॥

इतिशब्द आद्यर्थे । शमादिभ्यो धातुभ्यो ऽष्टाभ्यस्तच्छीलादिषु धिनुण् प्रत्ययो भवति । शम उपशमे इत्यतः प्रभृति मदी हर्षइत्येवमन्तः शमादिर्द्वादिवाद्यन्तर्गणः । घकार उत्तरत्र कुत्वार्थः । उकार उच्चारणार्थः । णकारो वृद्धार्थः । शमी । तमी । दमी । अमी । भमी । कृमी । प्रमादी । उन्मादी । अष्टाभ्य इति किम् । असिता ॥

संपृचानुरुधाड्यमाड्यसपरिस्तुसंसृजपरिदेविसं-
ज्वरपरिक्षिपपरिरटपरिवदपरिदहपरिमुहदु-
षद्विषदुहदुहयुजाक्रीडविविचित्यजरजभजा-
तिचरापचरामुषाभ्याहनश्च ॥ १४२ ॥

धिनुणनुवर्त्तते । संपृचादिभ्यो धातुभ्यो धिनुण् भवति तच्छीला-
दिषु । पृची संपर्के इति रुधादिर्गृह्यते न त्वदादिर्लुग्विकरणत्वात् । परि-
देविभ्यादिर्गृह्यते देव देवनइति । क्षिप प्रेरणे दिवादिस्तुदादिश्च सामा-
न्येन गृह्यते । युज समाधौ दिवादिः । युजिर् योगे रुधादिः । द्वयोरपि
ग्रहणम् । रज्ज रागइत्यस्य निपातनादनुनासिकलोपः । संपर्की । अनुरो-
धी । आयामी । आयासी । परिसारी । संसर्गी । परिदेवी । संज्वारी ।
परिक्षेपी । परिराटी । परिवादी । परिदाही । परिमोही । दोषी । द्वेषी ।
द्रोही । दोही । योगी । आक्रीडी । विवेकी । त्यागी । रागी । भागी ।
अतिचारी । अपचारी । आमोषी । अभ्याघाती ॥

वौ कषलसकत्यसम्भः ॥ १४३ ॥

कष हिंसार्थः । लस श्लेषणक्रीडनयोः । कत्य श्लाघाय म् । सम्भु
विश्वासे । एतेभ्यो धातुभ्यो विशब्द उपपदे धिनुण् प्रत्ययो भवति । कष ।
विक्रापी । विलासी । विकृत्यी । विसम्भी ॥

अपे च लषः ॥ १४४ ॥

लप कान्तौ । अस्माद्वातोऽपउपपदे चकाराद्धौ च घिनुण् भवति ।
अपलापी । विलापी ॥

प्रे लपस्त्रुमथवदवसः ॥ १४५ ॥

प्रउपपदे लपादिभ्यो घिनुण् भवति । प्रलापी । प्रसारी । प्रद्रावी ।
प्रमाथी । प्रवादी । प्रवासी । वस इति वस निवासइत्यस्य ग्रहणं नाच्छा-
दनार्थस्य, लुग्विकरणत्वात् ॥

निन्दाहिंसक्लिशखाद्विनाशपरिक्षिपपरिरटप-
रिवादिव्याभाषासूयो वुञ् ॥ १४६ ॥

निन्दादिभ्यो धातुभ्यस्तच्छीलादिषु कर्तृषु वुञ् प्रत्ययो भवति ।
पञ्चम्यर्थे प्रथमा । क्लिश उपतापे । क्लिश विबाधने । द्वयोरपि ग्रहणम् ।
निन्दकः । हिंसकः । क्लेशकः । खादकः । विनाशकः । परिक्षिपकः । परि-
राटकः । परिवादकः । व्याभाषकः । असूयकः । एवुलैव सिद्धे वुञ्विधानं
ज्ञापनार्थं ताच्छीलिकेषु वासरूपन्यायेन वृजादयो न भवन्तीति ॥

देविकशेषोपसर्गे ॥ १४७ ॥

देवयतेः कुशेश्चापसर्गे उपपदे वुञ् प्रत्ययो भवति । आदेवकः ।
परिदेवकः । आक्लेशकः । परिक्षिपकः । उपसर्गइति किम् । देवयिता ।
क्लेशा ॥

चलनशब्दार्थादकर्मकाद्युच् ॥ १४८ ॥

चलनार्थेभ्यः शब्दार्थेभ्यश्चाकर्मकेभ्यो धातुभ्यस्तच्छीलादिषु कर्तृषु
युच् प्रत्ययो भवति । चलनः । चोपनः । शब्दार्थेभ्यः । शब्दनः । रवणः ।
अकर्मकादिति किम् । पठिता विद्याम् ॥

अनुदात्तेतश्च हलादेः ॥ १४९ ॥

अनुदात्तेभ्यो धातुः हलादिरकर्मकः ततश्च युच् प्रत्ययो भवति ।
वर्त्तनः । वर्द्धनः । अनुदात्तेत इति किम् । भविता । हलादेरिति किम् ।
एधिता । आदियग्रहणं किम् । जुगुप्सनः । मीमांसनः । अकर्मकादित्येव ।
वसिता वस्त्रम् ॥

जुचङ्कम्यदन्द्रम्यसृगधिज्वलशुचलपपतपदः ॥ १५० ॥

जुप्रभृतिभ्यो धातुभ्यो युच् प्रत्ययो भवति तच्छीलादिषु कर्तृषु ।
जु इति सौत्रो धातुः । जवनः । चङ्क्रमणः । दन्द्रमणः । सरणः । गर्दनः ।
ज्वलनः । शोचनः । लपणः । पतनः । पदनः । चलनार्थानां पदेष्व ग्रहणं
सकर्मकार्यमिह । ज्ञापनार्थं च पदियहणमन्ये वर्णयन्ति । ताच्छीलिकेषु
मियो वासरूपविधिर्नास्तीति । तेनालङ्कजस्तृच भवत्यलङ्कर्तृति । तथाहि ।
पदेष्वकजा विशेषविहितेन सामान्यविहितस्य युचो ऽसरूपत्वात्समावेशो
भवेदेव किमनेन विधानेन । ज्ञापनार्थं पुनर्विधीयते । प्रायिकं चैतद्
ज्ञापकम् । क्व चित्समावेश इष्यतएव । गन्ता खेटं विकत्यनः ॥

क्रुधमण्डार्थेभ्यश्च ॥ १५१ ॥

क्रुध कोपे । मण्डि भूषायाम् । इत्येतदर्थेभ्यश्च धातुभ्यो युच् प्रत्ययो
भवति । क्रोधनः । रोषणः । मण्डनः । भूषणः ॥

न यः ॥ १५२ ॥

यकारान्ताद्वातोयुच् प्रत्ययो न भवति । पूर्वण प्राप्तः प्रतिषिध्यते ।
कूयिता । क्षायिता ॥

सूददीपदीक्षश्च ॥ १५३ ॥

सूद दीप दीक्ष इत्येतेभ्यश्च युच् प्रत्ययो न भवति । अनुदात्तेत्वा-
त्प्राप्तः प्रतिषिध्यते । सूदिता । दीपिता । दीक्षिता । ननु च दीपेर्वि-
शेषविहितो ऽप्रत्ययो दृश्यते नमिकम्पिस्म्यजसकमहिंसदीपो ऽ इति स
एव बाधको भविष्यति किं प्रतिषेधेन । वासरूपेण युजपि प्राप्नोति । ता-
च्छीलिकेषु च वासरूपविधिर्नास्तीति प्रायिकमेतद् इत्युक्तम् । तथा च
समावेशो दृश्यते । कम्पा युवतिः । कमना युवतिः । कम्पा शाखा । कम्पना
शाखेति । सूदेर्युचि प्रतिषिद्धे कथं मधुसूदनो रिपुसूदन इति । अनित्यायं
प्रतिषेध इति योगविभागाद्विज्ञायते । अथ वा मधुसूदनादयो नन्द्यादिषु
द्रव्यन्ते । कृत्यल्युटो बहुलमिति ल्युङन्तो वा * ॥

* कृत्येत्यारभ्य वेत्यन्तः पाठो बहुषु पुस्तकेषु नोपलभ्यते ।

लघुपतपदस्थाभूटपद्मनकमगमशृभ्य उक्तञ् ॥ १५४ ॥

लघादिभ्यो धातुभ्यस्तच्छीलादिषु कर्तृषु उक्तञ् प्रत्ययो भवति ।
अपलापुकं वृषलसंगतम् । प्रपातुका गर्भा भवन्ति । उपपादुकं सत्त्वम् ।
उपस्यायुका एनं पशवो भवन्ति । प्रभःवुकमचं भवति । प्रवर्षुकाः पर्जन्याः ।
आघातुकं कापालिकस्य शूनम् । कामुका एनं स्त्रियो भवन्ति । आगामुकं
वाराणसीं रत्न आहुः । किंशारुकं तीक्ष्णमाहुः ॥

जल्पभित्तकुहलुण्टवृडः षाकन् ॥ १५५ ॥

जल्पादिभ्यो धातुभ्यस्तच्छीलादिषु कर्तृषु षाकन् प्रत्ययो भवति ।
षकारो डीपर्यः । जल्पाकः । भित्ताकः । कुट्टाकः । लुण्टाकः । वराकः ।
वराकी ॥

प्रजोरिनिः ॥ १५६ ॥

प्रपूर्वाज्जवतेः तच्छीलादिषु कर्तृषु इनिः प्रत्ययो भवति । प्रजवी ।
प्रजविनौ ॥

जिहृक्षिविश्रीखमाव्यथाभ्यमपरिभूप्रसूभ्यश्च ॥ १५७ ॥

जि जये । दृङ् आदरे । क्षि क्षये, क्षि निवासगत्योरिति द्वयोरपि
ग्रहणम् । प्रसू इति पू प्रेरणइत्यस्य ग्रहणम् । जिप्रभृतिभ्यो धातुभ्य इनिः
प्रत्ययो भवति तच्छीलादिषु कर्तृषु । जयी । दरी । क्षयी । विश्रयी ।
अत्ययी । वमी । अव्ययी । अभ्यमी । परिभवी । प्रसवी ॥

सृष्टिगृह्णिपतिदयिनिद्रातन्द्राश्रद्धाभ्य आलुच् ॥ १५८ ॥

सृष्ट ईप्सायाम् । गृह गृहणे । पत गतौ । चुरादावदन्ताः पत्यन्ते ।
दय दानगतिरक्षणेषु । द्रा कुत्सायां गतौ, निपूर्वस्तत्पूर्वश्च, तदो नका-
रान्तता च निपात्यते । दुधाञ् अत्पूर्वः । एतेभ्यस्तच्छीलादिषु कर्तृषु
आलुच् प्रत्ययो भवति । सृष्ट्यालुः । गृह्यालुः । पत्यालुः । दयालुः ।
निद्रालुः । तन्द्रालुः । श्रद्धालुः ॥ आलुचि शीङो ग्रहणं कर्तव्यम् ॥ * ॥
श्यालुः ॥

दाधेट्सिशदसदो रुः ॥ १५८ ॥

दा धेट् सि शद् सद इत्येतेभ्यो रुः प्रत्ययो भवति । दारुः । धारुर्वत्सो
मातरम् । न लोकाव्ययेत्युकारप्रश्लेषात् षष्ठी न भवति । सेरुः । शद्रुः ।
सद्रुः ॥

सृघस्यदः कर्करच् ॥ १६० ॥

सृ घसि ऋद् इत्येतेभ्यो धातुभ्यः तच्छीलादिषु कर्तृषु कर्करच्
प्रत्ययो भवति । सुमरः । घस्मरः । ऋद्वरः ॥

भञ्जभासमिदो घुरच् ॥ १६१ ॥

भञ्ज भास मिद् इत्येतेभ्यो घुरच् प्रत्ययो भवति तच्छीलादिषु
कर्तृषु । भङ्गुरं काष्ठम् । घित्वात्कुत्वम् । भासुरं ज्योतिः । मेदुरः पशुः ।
भञ्जेः कर्मकर्त्तरि प्रत्ययः स्वभावात् ॥

विदिभिदिच्छिदेः कुरच् ॥ १६२ ॥

ज्ञानार्थस्य विदेशहणं न लाभार्थस्य स्वभावात् । विदादिभ्यो
धातुभ्यः तच्छीलादिषु कर्तृषु कुरच् प्रत्ययो भवति । विदुरः पण्डितः ।
भिदुरं काष्ठम् । क्षिदुरा रज्जुः । भिदिच्छिद्योः कर्मकर्त्तरि प्रयोगः ॥
व्यधेः संप्रसारणं कुरच्च वक्तव्यः ॥ * ॥ विधुरः * ॥

इण् नश् जि सर्त्तिभ्यः करप् ॥ १६३ ॥

इण् नश् जि सर्त्ति इत्येतेभ्यो धातुभ्यस्तच्छीलादिषु कर्तृषु करप्
प्रत्ययो भवति । पकारस्तुगर्थः । इत्वरः । इत्वरी । नश्वरः । नश्वरी ।
जित्वरः । जित्वरी । सुत्वरः । सुत्वरी । नेड्वशि कृतीतीट्प्रतिषेधः ॥

गत्वरश्च ॥ १६४ ॥

गत्वर इति निपात्यते । गमेरनुनासिकलोपः करप् प्रत्ययश्च ।
गत्वरः । गत्वरी ॥

* व्यधेरित्यारभ्य विधुर् इत्यन्तः पाठो बहुषु पुस्तकेषु नेपलभ्यते ।

जागुरुकः ॥ १६५ ॥

जागर्तेरुक्कः प्रत्ययो भवति तच्छीलादिषु कर्तृषु । जागुरुकः ॥

यजजपदशां यङः ॥ १६६ ॥

यजादीनां यङन्तानामूकः प्रत्ययो भवति तच्छीलादिषु कर्तृषु ।
यायजूकः । जज्जंपूकः । दन्दशूकः ॥

नमिकम्पिस्म्यजसकमहिंसदीपो रः ॥ १६७ ॥

नम्यादिभ्यो धातुभ्यस्तच्छीलादिषु कर्तृषु रः प्रत्ययो भवति । नम्रं
काष्ठम् । कम्पा शाखा । स्मेरं मुखम् । अजस्रं जुहोति । कम्पा युवतिः ।
हिंसं रत्नः । दीपं काष्ठम् । अजस्रमिति जसु मोक्षणे नञपूर्वा रप्रत्ययान्तः
क्रियासातत्ये वर्त्तते ॥

सनाशंसभित्त उः ॥ १६८ ॥

सन्निति सन्नत्ययान्तो गृह्यते । न सनिर्द्वातुः । अनभिधानात्, व्या-
प्तिन्यायाद्वा । सन्नन्तेभ्यो धातुभ्य आशंसोर्भक्तेश्च तच्छीलादिषु कर्तृषु
उः प्रत्ययो भवति । चिकीर्षुः । जिहीर्षुः । आशंसुः । भित्तुः । आङः शसि
इच्छायामित्यस्य ग्रहणं, न शंसेः स्तुत्यर्थस्य ॥

विन्दुरिच्छुः ॥ १६९ ॥

विदेर्नुमागम इषेष्टत्वमुकारश्च प्रत्ययो निपात्यते तच्छीलादिषु
कर्तृषु । वेदनशीलो विन्दुः । एषणशील इच्छुः ॥

क्याच्छन्दसि ॥ १७० ॥

क्य इति क्यच्क्यङ्क्यषां सामान्येन ग्रहणम् । क्यप्रत्ययान्ताद्वा-
तोश्चन्दसि विषये तच्छीलादिषु कर्तृषु उकारप्रत्ययो भवति । मित्रयुः ।
संस्वेदयुः । सुमयुः । कृन्दसीति किम् । मित्रोपिता । न कृन्दस्यपुत्रस्येति
प्रतिषेधान्न दीर्घः * ॥

* कृन्दसीत्यारभ्य दीर्घ इत्येतत्पर्यन्तं पुस्तकान्तरे न विद्यते ।

आह्वगमहनजनः किकिनौ लिट् च ॥ १७१ ॥

आकारान्तेभ्य ऋवर्णान्तेभ्यश्च गम हन जन इत्येतेभ्यश्छन्दसि
विषये तच्छीलादिषु किकिनौ प्रत्ययौ भवतः । लिट् च तौ भवतः ।
आदिति तकारो मुखमुखार्थः, न त्वयं तपरो, मा भूत्तादपि परस्तर इति
ऋकारे तत्कालग्रहणम् । पपिः सोमं, ददिर्गाः । मित्रावरुणौ ततुरिः । दूरे
ह्यध्वा जगुरिः । जगिर्युवा । जघ्निर्वृत्रम् । जजिर्वीजम् । अथ किमर्थं
किञ्चम् । यावता असंयोगान्नलिट् किदिति किञ्चं सिद्धमेव । ऋच्छृत्यु-
तामिति लिटि गुणः प्रतिषेधविषयश्चाभ्यते तस्यापि बाधनार्थं किञ्चम् ॥
किकिनावुत्सर्गश्छन्दसि सदादिभ्यो दर्शनात् ॥ * ॥ सेदिः । नेमिः ॥
भाषायां धाज्जृज्जृजनिगमिनमिभ्यः किकिनौ वक्तव्यौ ॥ * ॥ दधिः ।
चक्रिः । ससिः । जजिः । जगिः । नेमिः ॥ सहिवहिचलिपतिभ्यो यङ-
न्तेभ्यः किकिनौ वक्तव्यौ ॥ * ॥ दीर्घाकितः । सासहिः । वावहिः । चा-
चलिः । पापतिः ॥

स्वपितृषोर्नजिङ् ॥ १७२ ॥

छन्दसीति निवृत्तम् । स्वपेस्तृपेश्च तच्छीलादिषु कर्तृषु नजिङ्
प्रत्ययो भवति । स्वप् । स्वप्क । तृष्णक् ॥ धृपेश्चेति वक्तव्यम् ॥ * ॥
धृष्णक् ॥

शूवन्ध्योराहः ॥ १७३ ॥

शू हिंसायाम् । वदि अभिवादनस्तुत्याः । एताभ्यां धातुभ्यां
तच्छीलादिषु कर्तृष्वारः प्रत्ययो भवति । शराहः । वन्दारः ॥

भियः क्लुकनौ ॥ १७४ ॥

जि भीभये । अस्माद्धातोः तच्छीलादिषु कर्तृषु क्लुकनौ प्रत्ययो
भवतः । भीरुः । भीलुकः ॥ क्लुक्त्रपि वक्तव्यः ॥ * ॥ भीरुकः ॥

स्थेशभासपिसकसो वरच् ॥ १७५ ॥

ष्ठा गतिनिवृत्तौ । ईश ऐश्वर्ये । भास्य दीप्तौ । पिस्य पेश

गतौ । कस गतौ । एतेभ्यस्तच्छीलादिषु कर्तृषु वरच् प्रत्ययो भवति ।
स्यावरः । ईश्वरः । पेस्वरः । विकस्वरः ॥

यश्च यङः ॥ १७६ ॥

या प्राणणे । अस्माद्वडन्तात्तच्छीलादिषु कर्तृषु वरच् प्रत्ययो
भवति । यायावरः ।

भ्राजभासधुर्विद्युतोर्जिपूजुग्रावस्तुवः क्तिप् ॥ १७७ ॥

भ्राजादिभ्यो धातुभ्यस्तच्छीलादिषु कर्तृषु क्तिप् प्रत्ययो भवति ।
विभाट् । विभाजौ । विभाजः । भाः । भासौ । भासः । धूः । धुरौ ।
धुरः । विद्युत् । विद्युतौ । विद्युतः । ऊर्क् । ऊर्जौ । ऊर्जः । पूः । पुरौ ।
पुरः । जवतेर्दीर्घश्च निपात्यते * । जूः । जुवौ । जुवः । यावस्तुत् ।
यावस्तुतौ । यावस्तुतः । किमर्थमिदमुच्यते, यावता अन्येभ्योऽपि दृश्यन्ते
क्तिप् चेति क्तिप्सिद्ध एव । ताच्छीलिकैर्वाध्यते । वासरूपविधिर्नास्तीत्यु-
क्तम् । अथ तु प्रायिकमेतत् । ततस्तस्यैवायं प्रपञ्चः ॥

अन्येभ्योऽपि दृश्यते ॥ १७८ ॥

अन्येभ्योऽपि धातुभ्यस्ताच्छीलिकेषु क्तिप् प्रत्ययो दृश्यते । युक् ।
क्ति । भित् । दृशियहणं विध्यन्तरोपसंयहार्यम् । क् चिदीर्घः । क् चि-
ट्पूर्वचनम् । क् चित्संप्रसारणम् । क् चिदसंप्रसारणम् । तथा चाह ॥ क्ति-
व्वचिप्रच्छायायतस्तुकटप्रजुश्रीणां दीर्घा ऽसंप्रसारणं च ॥ * ॥ वचि । वाक् ।
प्रच्छि । शब्दप्राट् । आयतस्तूः । कटप्रूः । जूः । श्रीः । जुग्रहणेनात्र नार्थः ।
भ्राजादिसूत्रेण गृहीतत्वात् ॥ द्युतिगमिजुहोतीनां द्वे च ॥ * ॥ दिद्युत् ।
जगत् ॥ जुहोतेर्दीर्घश्च ॥ * ॥ जुहूः ॥ दृभयइत्यस्य ह्रस्वश्च द्वे च ॥ * ॥
ददृत् ॥ ध्यायतेः संप्रसारणं च ॥ * ॥ धीः ॥

भुवः संज्ञान्तरयोः ॥ १७९ ॥

* जवते दीर्घश्चेति । के चिदाहुः सूत्रे जू इति दीर्घः पठितव्य इति । विध्यन्त-
रोपसंयहार्यं दृशियहणमुत्तरसूत्रादपक्रष्टव्यमित्यन्ये ॥ इति पदमञ्जर्याम् ॥

* भवतेर्धातोः संज्ञायामन्तरे च गम्यमाने क्तिप् प्रत्ययो भवति । विभूनाम कश्चित् । अन्तरे । प्रतिभूः । धनिकाधमर्णयोरन्तरे यस्तिष्ठति स प्रतिभूरुच्यते ॥

विप्रसंभ्यो द्वसंज्ञायाम् ॥ १८० ॥

भुव इति वर्त्तते । वि प्र सम् इत्येवंपूर्वाद्ववतेर्धातोः डुप्रत्ययो भवति, न चेत्संज्ञा गम्यते । विभुः सर्वगतः । प्रभुः स्वामी । संभुर्जनिता । असंज्ञायामिति किम् । विभूनाम कश्चित् ॥ डुप्रकरणे मितद्वादिभ्य उप संख्यानम् ॥ * ॥ मितं द्रवति मितदुः । शंभुः ॥

धः कर्मणि घृन् ॥ १८१ ॥

धयतेर्द्धातेश्च कर्मणि कारके घृन्प्रत्ययो भवति । षकारो ङीर्षथः । धयन्ति तां दधति वा भैषज्यार्थमिति धात्री । स्तनदायिनी ग्रामलकी चोच्यते ॥

दाम्नीशसयुयुजस्तुतुदसिसिचमिहपतदशनहः करणे ॥ १८२ ॥

दाप् लवने । शीज् प्रापणे । शसु हिंसायाम् † । यु मिश्रणे । युजिर् योगे । ष्टुज् स्तुतौ । तुद व्यथने । पिज् बन्धने । पिचिर् क्षरणे । मिह सेवने । पतु गतौ । दंश दशने । णह बन्धने । एतेभ्यो धातुभ्यः करणे कारके घृन्प्रत्ययो भवति । दान्त्यनेनेति दात्रम् । नेत्रम् । शस्त्रम् । योत्रम् । योक्तम् । स्तोत्रम् । तोत्रम् । सेत्रम् । सेक्रम् । मेड्द्रम् । पत्रम् । दंष्ट्रा । अजादित्वात् टाप् न ङीप् । दंशेरनुनासिकलोपेन निर्देशो ज्ञापनार्थः कृतो ऽन्यस्मिन्नपि प्रत्यये नलोपः क्वचिद्भवतीति तेन ल्युट्यपि भवति । दशनम् । नद्वी ॥

* तच्छीलादिषु कर्तृष्विति निवृत्तमिति पुस्तकान्तरे दृश्यते ।

+ मित्रभूरिति पा० ।

‡ शसु हिंसायाम् । शंसु स्तुतौ च । द्वयोरपि षदणमिति पा० ।

हलसूकरयोः पुवः ॥ १८३ ॥

पू इति पूङ्पूजोऽसामान्येन ग्रहणम् । अस्माद्भातोः करणे कारके
पून् प्रत्ययो भवति । तच्चेत्करणं हलसूकरयोरवयवो भवति । हलस्य
पोत्रम् । सूकरस्य पोत्रम् । मुखमुच्यते ॥

अर्तिलूधूसूखनसहचर इत्रः ॥ १८४ ॥

अ गतौ । लूज् छेदने । धू विधूनने । पू प्रेरणे । खनु अवदारणे ।
ग्रह मर्षणे । चर गतिभक्षणयोः । एतेभ्यो धातुभ्यः करणे कारके इत्रप्रत्ययो
भवति । अरित्रम् । लवित्रम् । धवित्रम् । सवित्रम् । खनित्रम् । सहि-
त्रम् । चरित्रम् ॥

पुवः संज्ञायाम् ॥ १८५ ॥

पूङ्पूजोः सामान्येन ग्रहणम् । पवतेर्धातोः करणे कारके इत्रप्र-
त्ययो भवति समुदायेन चेत्संज्ञा गम्यते । दर्भः पवित्रम् । बर्हिष्यवित्रम् ॥

कर्त्तरि चर्षिदेवतयोः ॥ १८६ ॥

पुव इति वर्त्तते । पुवः करणे कर्त्तरि च इत्रप्रत्ययो भवति ।
अर्षिदेवतयोर्यथासंख्यं संबन्धः । अर्षौ करणे देवतायां कर्त्तरि । पूयते
ऽनेनेति पवित्रेयमृषिः । देवतायाम् । अग्निः पवित्रं स मा पुनातु ।
वायुः सोमः सूर्य इन्द्रः पवित्रं ते मा पुनन्तु ॥

जीतः क्तः ॥ १८७ ॥

जि इदमस्यासौ जीत् । जीतो धातोर्वर्त्तमाने ऽर्थे क्तप्रत्ययो भवति ।
भूते निष्ठा विहिता वर्त्तमाने न प्राप्नोतीति विधीयते । जिमिदा स्नेहने ।
मित्रः । जित्त्विदा । त्विण्णः । जिधृषा । धृष्टः ॥

मतिबुद्धिपूजार्थेभ्यश्च ॥ १८८ ॥

मतिरिक्त्वा । बुद्धिज्ञानम् । पूजासत्कारः । एतदर्थेभ्यश्च धातुभ्यो
वर्त्तमानार्थे क्तप्रत्ययो भवति । राज्ञां मतः । राज्ञामिष्टः । राज्ञां बुद्धः ।
राज्ञां ज्ञातः । राज्ञां पूजितः । राज्ञामर्चितः । अनुक्तसमुच्चयार्थश्चकारः ।

शीलितो रक्षितः क्षान्त आक्रुष्टो जुष्ट इत्यपि ।
 रुष्टश्च रुषितश्चेभावभिव्याहृत इत्यपि ॥
 हृष्टतुष्टौ तथा कान्तस्तथैभौ संयतोद्धतौ ।
 कष्टं भविष्यतीत्याहुरमृतः पूर्ववत्स्मृतः ॥

कष्ट इति भविष्यति काले । अमृत इति पूर्ववत् । वर्त्तमानइ-
 त्यर्थः । तथा । सुप्तः * । शयितः । आशितः । लिप्तः । तृप्तः । इत्येव-
 मादयोऽपि वर्त्तमाने द्रष्टव्याः ॥

इति श्रीजयादित्यविरचितायां काशिकायां तृत्तौ तृतीयस्याध्यायस्य
 द्वितीयः पादः ॥

॥ अथ तृतीयाध्यायस्य तृतीयः पादः ॥

उणादयो बहुलम् ॥ १ ॥

वर्त्तमानइत्येव, संज्ञायामिति च । उणादयः प्रत्यया वर्त्तमानेर्धे
 संज्ञायां विषये बहुलं भवन्ति । यतो विहितास्ततोऽन्यत्रापि भवन्ति । के
 चिद्विहिता एव प्रयोगत उच्यन्ते । क्वापाजिमिस्वदिसाधशूभ्य उणा-
 कारः । वायुः । पायुः । जायुः । मायुः । स्वादुः । साधुः । आशुः ।

बाहुलकं प्रकृतेस्तनुदृष्टेः प्रायसमुच्चयनादपि तेषाम् ।

कार्यसशेषविधेश्च तदुक्तं नैगमरूढिभवं हि सुसाधु ॥ १ ॥

नाम च धातुजमाह निरुक्ते व्याकरणे शकटस्य च तोकम् ।

यत्र पदार्थविशेषसमुत्पत्त्यं प्रत्ययतः प्रकृतेश्च तदूह्यम् ॥ २ ॥

संज्ञासु धातुरूपाणि प्रत्ययाश्च ततः परे ।

कार्याद्विद्यादूनबन्धमेतच्छास्त्रमुणादिषु ॥ ३ ॥

* सुप्त इति पा० ।

भूतेषु दृश्यन्ते ॥ २ ॥

पूर्वत्र वर्तमानाधिकाराद्भूतार्थमिदं वचनम् । भूते काले उणादयः प्रत्यया दृश्यन्ते । वृत्तमिदं वर्त्म । चरितं तदिति चर्म । भसितं तदिति भस्म । दृशियहणं प्रयोगानुसारार्थम् ॥

भविष्यति गम्यादयः ॥ ३ ॥

भविष्यति काले गम्यादयः शब्दाः साधवो भवन्ति । प्रत्ययस्यैव भविष्यत्कालता विधीयते न प्रकृतेः । गमी यामम् । आगामी । प्रस्यायी । प्रतिरोधी । प्रतिबोधी । प्रतियोधी । प्रतियोगी । प्रतियायी । आयायी । भावी ॥ अनद्यतनउपसंख्यानम् ॥ * ॥ श्वो गमी यामम् ॥

यावत्पुरानिपातयोर्लट् ॥ ४ ॥

भविष्यतीत्येव । यावत्पुराशब्दयोर्निपातयोरुपपदयोर्भविष्यति काले धातोर्लट् प्रत्ययो भवति । यावद्भुक्ते । पुरा भुक्ते । निपातयोरिति किम् । यावद्भास्यति तावद्भास्यते । करणभूतया पुरा व्रजिष्यति ॥

विभाषा कदाकर्ह्यः ॥ ५ ॥

कदा कर्हि इत्येतयोरुपपदयोर्विभाषा भविष्यति काले धातोर्लट् प्रत्ययो भवति । कदा भुक्ते । कदा भोक्ष्यते । कदा भोक्ता । कर्हि भुक्ते । कर्हि भोक्ष्यते । कर्हि भोक्ता ॥

किंवृत्ते लिप्सायाम् ॥ ६ ॥

विभाषेति वर्तते । किमो वृत्तं किंवृत्तम् ॥ वृत्तग्रहणेन तद्विभक्त्यन्तं प्रतीयात् डतरडतमौ चेति परिसंख्यानं स्मर्यते ॥ किंवृत्तउपपदे लिप्सायां भविष्यति काले धातोर्विभाषा लट् प्रत्ययो भवति । लिप्सा, लब्धुमिच्छा प्रार्थनाभिलाषः । कं भवन्तो भोजयन्ति । कं भवन्तो भोजयितारः । लब्धुकामः पृच्छति । कतरो भिक्षां दास्यति, ददाति, दाता वा । कतमो भिक्षां दास्यति, ददाति, दाता वा । लिप्सायामिति किम् । कः पाटलिपुत्रं गमिष्यति ॥

लिप्स्यमानसिद्धौ च ॥ ७ ॥

विभाषेत्येव । लिप्स्यमानात्सिद्धिर्लिप्स्यमानसिद्धिः, लिप्स्यमानसिद्धौ गम्यमानायां भविष्यति काले धातोर्विभाषा लट् प्रत्ययो भवति । अकिं-
वृत्तार्थायमारम्भः । यो भक्तं ददाति स स्वर्गं गच्छति । यो भक्तं दास्यति
स स्वर्गं गमिष्यति । यो भक्तं दाता स स्वर्गं गन्ता । लिप्स्यमानाद् भ-
क्तात्स्वर्गसिद्धिमाचक्ष्णाणो दातारं प्रोत्साहयति ॥

लोडर्थलक्षणे च ॥ ८ ॥

लोडर्थः प्रेषादिलक्ष्यते येन स लोडर्थलक्षणो धात्वर्थः, तत्र वर्त्त-
मानाद्धातोर्भविष्यति काले विभाषा लट् प्रत्ययो भवति । उपाध्यायश्चे-
दागच्छति । उपाध्यायश्चेदागमिष्यति । उपाध्यायश्चेदागन्ता । अथ त्वं
कुन्दो ऽधीष्व । अथ त्वं व्याकरणमधीष्व । उपाध्यायागमनमध्ययनप्रेषस्य
लक्षणम् ॥

लिङ् चोर्ध्वमौहूर्तिके ॥ ९ ॥

भविष्यति विभाषा लोडर्थलक्षणइति सर्वमनुवर्त्तते । उर्ध्वमौहूर्तिके
भविष्यति काले लोडर्थलक्षणार्थे वर्त्तमानाद्धातोर्विभाषा लिङ् प्रत्ययो
भवति, चकाराल्लट् च । ऊर्ध्वं मुहूर्त्ताद्वय ऊर्ध्वमौहूर्तिकः । निपातनात्स-
मासः, उत्तरपदवृद्धिश्च । भविष्यतश्चैतद्विशेषणम् । ऊर्ध्वं मुहूर्त्तादुपरि
मुहूर्त्तस्य उपाध्यायश्चेदागच्छेत्, उपाध्यायश्चेदागच्छति, उपाध्यायश्चे-
दागमिष्यति, उपाध्यायश्चेदागन्ता । अथ त्वं कुन्दो ऽधीष्व । अथ त्वं
व्याकरणमधीष्व ॥

तुमुन्णवुलौ क्रियायां क्रियार्थायाम् ॥ १० ॥

भविष्यतीत्येव । क्रियार्थायां क्रियायामुपपदे धातोर्भविष्यति
काले तुमुन्णवुलौ प्रत्ययौ भवतः । भोक्तुं व्रजति । भोजको व्रजति ।
भुजिक्रियार्था व्रजिरत्रोपपदम् । क्रियायामिति किम् । भित्तिष्यइत्यस्य
जटाः । क्रियार्थायामिति किम् । धावतस्ते पतिष्यति दण्डः । अथ किमर्थं

एवुल विधीयते । यावता एवुलवृत्ताविति सामान्येन विहित एव सास्मि-
न्नपि विषये भविष्यति । लृटा क्रियार्थोपपदेन बाध्येत । वासरूपविधिना
सोपि भविष्यति । एवं तर्ह्येतज् ज्ञायते क्रियायामुपपदे क्रियार्थायां वास-
रूपेण वृत्तादयो न भवन्तीति । तेन कर्त्ता व्रजति विहितो व्रजतीत्येव-
मादि निवर्त्यते ॥

भाववचनाश्च ॥ ११ ॥

भविष्यतीत्येव । भावइति प्रकृत्य ये घञादयो विहितास्ते च भा-
ववचना भविष्यति काले क्रियायामुपपदे क्रियार्थायां भवन्ति । किमर्थमिदं
यावता विहिता एव ते । क्रियार्थोपपदे विहितेनास्मिन्विषये तुमुना
बाध्येत् । वासरूपविधिश्चात्र नास्तीत्युक्तम् । अथ वचनग्रहणं किमर्थम् ।
वाचका यथा स्युः । कथं च वाचका भवन्ति । याभ्यः प्रकृतिभ्यो येन
विशेषणेन विहिता यदि ताभ्यस्तथैव भवन्ति नासामञ्जस्येनेति । पा-
काय व्रजति । भूतये व्रजति । पुष्टये व्रजति ॥

अण् कर्मणि च ॥ १२ ॥

भविष्यतीत्येव । चकारः सन्नियोगार्थः । धातोरणप्रत्ययो भवति भवि-
ष्यति काले कर्मण्युपपदे क्रियायां च क्रियार्थायाम् । कर्मण्यणिति सामा-
न्येन विहितो वासरूपविधेरभावाद् एवुलाबाधितः पुनरखिवधीयते, सोप-
वादत्वाद् एवुलं बाधते, परत्वात्कादीन् । तेनापवादविषयेपि भवत्येव ।
काण्डलावो व्रजति । अश्वदायो व्रजति । गोदायो व्रजति । कम्बलदायो
व्रजति ॥

लृट् शेषे च ॥ १३ ॥

भविष्यतीत्येव । शेषः क्रियार्थोपपदादन्यः । शेषे शुद्धे भविष्यति
काले चकारात् क्रियायां चोपपदे क्रियार्थायां धातोर्लृट् प्रत्ययो भवति ।
करिष्यामीति व्रजति । हरिष्यामीति व्रजति । शेषे खल्वपि । करिष्यति ।
हरिष्यति ॥

लुटः सद्वा ॥ १४ ॥

लुटः स्थाने सत्संज्ञौ शतृशानचौ वा भवतः । व्यवस्थितविभाषेयम् ।
तेन यथा लटः शतृशानचौ तथा ऽस्यापि भवतः । अप्रथमासमानाधिक-
रणादिषु नित्यम्, अन्यत्र विकल्पः । करिष्यन्तं देवदत्तं पश्य । करिष्यमाणं
देवदत्तं पश्य । हे करिष्यन् । हे करिष्यमाण । अर्जयिष्यमाणो वसति ।
प्रथमासमानाधिकरणे विकल्पः । करिष्यन्देवदत्तः । करिष्यमाणो देव-
दत्तः । करिष्यते । करिष्यति ॥

अनद्यतने लुट् ॥ १५ ॥

भविष्यतीत्येव । भविष्यदनद्यतनेर्थे वर्त्तमानाद् धातोलुट् प्रत्ययो
भवति । लुटोपवादः । श्वः कर्ता । श्वो भोक्ता । अनद्यतनइति बहु-
व्रीहिनिर्देशः । तेन व्यामिश्रे न भवति । अद्य श्वो वा भविष्यतीति ॥
परिद्वेवने श्वस्तनी भविष्यदर्थे वक्तव्या ॥ * ॥ इयं नु कदा गन्ता, यैवं
पादौ निदधाति । अयं नु कदाध्येता, य एवमनभियुक्तः ॥

पदरुजविशस्पृशो घञ् ॥ १६ ॥

भविष्यतीति निवृत्तम् । इत उत्तरं त्रिष्वपि कालेषु प्रत्ययाः । प-
दादिभ्यो धातुभ्यो घञ् प्रत्ययो भवति । पद्यतेसौ, पादः । रुजत्यसौ,
रोगः । विशत्यसौ, वेशः ॥ स्पृश उपतापइति वक्तव्यम् ॥ * ॥ स्पृशतीति
स्पर्श उपतापः । ततो ऽन्यत्र पचाद्यच् भवति । स्पर्शा देवदत्तः । स्वरे
विशेषः ॥

सृ स्थिरे ॥ १७ ॥

सर्त्तुर्द्धातोः स्थिरे कर्त्तरि घञ् प्रत्ययो भवति । स्थिर इति काला-
न्तरस्यायी पदार्थ उच्यते । स चिरं तिष्ठन् कालान्तरं सरतीति धात्वर्थ-
स्य कर्त्ता युज्यते । चन्दनसारः । खदिरसारः । स्थिरइति किम् । सर्त्ता ।
सारकः । व्याधिरत्स्यबलेष्विति वक्तव्यम् ॥ * ॥ अतीसारो व्याधिः ।
विसारो मत्स्यः । सारो बलम् ॥

भावे ॥ १८ ॥

भावे वाच्ये धातोर्घञ् प्रत्ययो भवति । पाकः । त्यागः । रागः । क्रियासामान्यवाची भवति । तेनार्थनिर्देशः क्रियमाणः सर्वधातुविषयः कृतो भवति । धात्वर्थश्च धातुनैवाच्यते, यस्तस्य सिद्धता नाम धर्मः तत्र घञादयः प्रत्यया विधीयन्ते । पुंलिङ्गैकवचनं चात्र न तन्त्रं, लिङ्गान्तरे वचनान्तरेपि चात्र प्रत्यया भवन्त्येव । पक्तिः । पचनम् । पाकौ । पाकाः । इति ॥

अकर्तरि च कारके संज्ञायाम् ॥ १९ ॥

कर्तृवर्जते कारके संज्ञायां विषये धातोर्घञ् भवति । प्रास्यन्ति तं प्रासः । प्रसीव्यन्ति तं प्रसेवः । आहरन्ति तस्माद्रसमित्याहारः । मधुराहारः । तक्षशिलाहारः । अकर्तरीति किम् । मिप्रत्यसौ मेषः । संज्ञायामिति किम् । कर्त्तव्यः कटः । संज्ञाव्यभिचारार्थश्चकारः । को भवता दा-यो दत्तः । को भवता लाभो लब्धः । कारकग्रहणं पर्युदासे न कर्त्तव्यं, तत्क्रियते प्रसज्यप्रतिषेधेपि समासोस्तीति ज्ञापनार्थम्, आदेच उपदेशे ऽशित्तीति । इत उत्तरं भावे ऽकर्तरि च कारके इति च द्वयमनुवर्त्तते ॥

परिमाणाख्यायां सर्वेभ्यः ॥ २० ॥

परिमाणाख्यायां गम्यमानायां सर्वेभ्यो धातुभ्यो घञ् प्रत्ययो भवति । एकस्तण्डुलनिवायः* । द्वौ शूर्पनिष्पावौ । कृ वित्तेपे । द्वौ कारौ । त्रयः काराः । सर्वग्रहणमप्यपि बाधनार्थम् । पुरस्तादपवादन्यायेन ह्यचमेव बाधेत नापम् । परिमाणाख्यायामिति किम् । निश्चयः । आख्याय-हणं कृडिनिरासार्थम् । तेन संख्यापि गृह्यते न प्रस्थाद्येव । घञनुक्रमण-मजपोर्विषये, स्त्रीप्रत्ययास्तु न बाध्यन्ते । एका तिलोच्छ्रित्तिः । द्वे प्रसू-

* निश्चाय इति पा० ।

ती * ॥ दारजारौ कर्तरि णिलुक् च ॥ * ॥ दारयन्तीति, दाराः । †
जरयन्तीति, जाराः ॥

इडश्च ॥ २१ ॥

इडो धातोर्घञ् प्रत्ययो भवति । अपोपवादः । अध्यायः । उपे-
त्यास्मादधीते उपाध्यायः ॥ अपादाने स्त्रियामुपसंख्यानं तदन्ताच्च वा
ङीप् ॥ * ॥ उपाध्याया । उपाध्यायी ॥ शू वा युवर्णनिवृत्तेषु ॥ * ॥
शारो वायुः । शारो वर्णः । शारो निवृत्तम् ॥

गौरिवाकृतनीशारः प्रायेण शिशिरे क्लृप्तः ॥

उपसर्गे रुवः ॥ २२ ॥

उपसर्गउपपदे रौतेर्धातोर्घञ् प्रत्ययो भवति । अपोपवादः । संरावः ।
उपरावः । उपसर्गइति किम् । रुवः ॥

समि युद्रुदुवः ॥ २३ ॥

समि उपपदे यु द्रु दु इत्येतेभ्यो धातुभ्यो घञ् प्रत्ययो भवति ।
संयावः । संद्रावः । संद्रावः । समीति किम् । प्रयवः ॥

श्रिणीभुवो ऽनुपसर्गे ॥ २४ ॥

श्रि णी भू इत्येतेभ्यो धातुभ्यो ऽनुपसर्गेभ्यो घञ् प्रत्ययो भवति ।
अजपोरपवादः । श्रायः । नायः । भावः । अनुपसर्गइति किम् । प्रश्रयः ।
प्रणयः । प्रभवः । कथं प्रभावो राज्ञः । प्रकृष्टो भाव इति प्रादिसमासो
भविष्यति । कथं च नयो राज्ञः । कृत्यल्युटो बहुलमित्यञ् भविष्यति ।

वौ क्षुश्रुवः ॥ २५ ॥

वावुपपदे क्षु श्रु इत्येताभ्यां धातुभ्यां घञ् प्रत्ययो भवति । अपोप-
वादः । विज्ञावः । विश्रावः । वाविति किम् । क्षवः । श्रवः ॥

* द्वे प्रसूती इति पा० ।

† दारा इत्यस्योत्तरमचि प्राप्ते घञ् । दारा इत्यच्चा ऽपि सिध्यति । घञापि
घञोन्त उदात्त इति स्वरसिद्धिरित्यत्राधिकं पुस्तकान्तरे ।

अवोदोर्नियः ॥ २६ ॥

अव उत् इत्येतयोरुपपदयोर्नयतेर्धातोर्घञ् प्रत्ययो भवति । अव-
नायः । उत्रायः । कथमुत्रयः पदार्थानाम् । कृत्यल्युटो बहुलमित्यञ्
भविष्यति ॥

प्रे द्रुस्तुप्रवः ॥ २७ ॥

प्रशब्दउपपदे द्रु स्तु सु इत्येतेभ्यो धातुभ्यो घञ् प्रत्ययो भवति ।
प्रद्रावः । प्रस्तावः । प्रसावः । प्रइति किम् । द्रवः । स्तवः । स्रवः ॥

निरभ्योः पूल्वोः ॥ २८ ॥

पू इति पूङ्पूजोः सामान्येन ग्रहणम् । लूञ् छेदने । यथासंख्यमुप-
सर्गसंबन्धः । निरभिपूर्वयोः पूल्वोर्धात्वोर्घञ् प्रत्ययो भवति । निष्पवः ।
अभिलावः । निरभ्योरिति किम् । पवः । लवः ॥

उच्योर्ग्रः ॥ २९ ॥

गृ शब्दे, गृ निगरणे, द्वयोरपि ग्रहणम् । उच्योरुपपदयोः गृ इत्ये-
तस्माद्वातोर्घञ् प्रत्ययो भवति । उद्गारः समुद्रस्य । निगारो देवदत्तस्य ।
उच्योरिति किम् । गरः ॥

कृ धान्ये ॥ ३० ॥

उच्योरिति वर्त्तते । कृ इत्येतस्माद्वातोर्घञ् प्रत्ययो
भवति, धान्यविषयश्चेद्वात्वर्थो भवति । वित्तेपार्थस्य किरतेर्ग्रहणं न हिं-
सार्थस्य, अनभिधानात् । उत्कारो धान्यस्य । निकारो धान्यस्य । धान्य-
इति किम् । भैत्योत्करः । पुष्पनिकरः ॥

यज्ञे समि स्तुवः ॥ ३१ ॥

यज्ञविषये प्रयोगे संपूर्वात्स्तौतेर्घञ् प्रत्ययो भवति । संस्तावश्क-
न्दोऽगानाम् । समेत्य स्तुवन्ति यस्मिन् देशे कन्दोऽगाः स देशः संस्ताव
इत्युच्यते । यज्ञइति किम् । संस्तावश्कात्रयोः ॥

प्रे स्त्रो ऽयच्चे ॥ ३२ ॥

स्तृज् आच्छादने । अस्माद्वातोः प्रशब्दे उपपदे घञ् प्रत्ययो भवति न चेद्व्यञ्जविषयः प्रयोगो भवति । शङ्खप्रस्तारः * ॥

प्रथने वावशब्दे ॥ ३३ ॥

स्तृज् आच्छादने । अस्माद्वातोर्विशब्द उपपदे घञ् प्रत्ययो भवति प्रथने गम्यमाने, तच्चेत्प्रथनं शब्दविषयं न भवति । प्रथनं विस्तीर्णता । पटस्य विस्तारः । प्रथनइति किम् । तृणविस्तरः । अशब्दइति किम् । विस्तेरो वचसाम् ॥

कुन्देनान्नि च ॥ ३४ ॥

वौ स्त्र इति वर्तते । विपूर्वात्स्तृणातेःकुन्देनान्नि घञ् प्रत्ययो भवति । वृत्तमत्र कुन्दो गृह्यते, यस्य गायत्र्यादयो विशेषाः । न मन्त्रब्राह्मणं, नामग्रहणात् । विष्टारपङ्क्तिश्चकुन्दः । विष्टारबृहतीकुन्दः । विष्टारपङ्क्तिशब्दोत्र कुन्देनानाम्, न घञन्तं शब्दरूपं, तत्र त्ववयवत्वेन तद्वर्तते । कुन्देनान्नीत्यधिकरणसम्प्रत्येया ॥

उद्दि ग्रहः ॥ ३५ ॥

उद्दुपपदे ग्रहेर्द्वातोर्घञ् प्रत्ययो भवति । अपोपवादः । उद्वाहः ॥ कुन्दसि निपूर्वादपीष्यते सुगुद्व्यमननिपातनयोः ॥ * ॥ हकारस्य भकारः । उद्वाभं च निग्राभं च ब्रह्म देवा अवीवृधन् ॥

समि मुष्टौ ॥ ३६ ॥

ग्रह इत्येव । सम्युपपदे ग्रहेर्द्वातोर्घञ् भवति मुष्टिविषयश्चेद्वा-
त्वर्या भवति । मुष्टिरङ्गुलिसंनिवेशः । अहो मल्लस्य संश्राहः । अहो मु-
ष्टिकस्य संश्राहः । दृढमुष्टिताख्यायते । मुष्टाविति किम् । संश्रहो धान्यस्य ॥

* मणिप्रस्तार इत्यप्युदाहरणं बहुषु पुस्तकेषूपलभ्यते ।

परिन्धोनीणोद्धूताश्लेषयोः ॥ ३७ ॥

परिशब्दे निशब्दे चोपपदे यथासंख्यं निय इणश्च धातोर्घञ् प्रत्ययो भवति। अचोपवादः। उद्धूताश्लेषयोः। अत्रापि यथासंख्यमेव संबन्धः। उद्धूतविषयश्चेन्नप्येतरर्थः। अश्लेषविषयश्चेद्विपर्ययः। पदार्थानामनपचारे यथाप्राप्तकरणमश्लेषः। उद्धूते तावत्। परिणामेन शारान् हन्ति। समन्ता-
चयनेन। अश्लेषे। एषोत्र न्यायः। उद्धूताश्लेषयोरिति किम्। परिणयः। न्ययं
गतः पापः ॥

परावनुपात्ययद्वयः ॥ ३८ ॥

परिशब्दउपपदे इणो धातोर्घञ्प्रत्ययो भवति। अनुपात्यये गम्य-
माने। क्रमप्राप्तस्यानतिपातो ऽनुपात्ययः परिपाटी। तव पर्यायः। मम
पर्यायः। अनुपात्ययइति किम्। कालस्य पर्ययः। अतिपात इत्यर्थः ॥

व्युपयाः श्रुतेः पर्याये ॥ ३९ ॥

वि उप इत्येतयोरुपपदयोः श्रुतेर्द्धातोर्घञ् भवति। पर्याये गम्य-
माने। तव विशायः। मम विशायः। तव राजोपशायः। तव राजानमु-
पशयितुं पर्याय इत्यर्थः। पर्यायइति किम्। विशयः। उपशयः ॥

हस्तादाने चेरस्तेये ॥ ४० ॥

हस्तादाने गम्यमाने चिनोतेर्द्धातोर्घञ् प्रत्ययो भवति। न चेत्स्तेयं
चैर्यं भवति। हस्तादानग्रहणेन प्रत्यासत्तिरादेयस्य लक्ष्यते। पुष्पप्रचायः।
फलप्रचायः। हस्तादानइति किम्। वृत्तशिखरे फलप्रचयं करोति। अस्ते-
यइति किम्। पुष्पप्रचयश्चैर्येण ॥ उच्चयस्य प्रतिषेधो वक्तव्यः ॥ * ॥ *

निवासचितिशरीरोपसमाधानेष्वादेश्व कः ॥ ४१ ॥

चेरित्येव। निवसन्त्यस्मिन्निति निवासः। चीयतेसौ चितिः।
पाण्यादिसमुदायः शरीरम्। राशीकरणमुपसमाधानम्। एतेष्वर्थेषु चिनो-
तेर्घञ् प्रत्ययो भवति, धातोरादेश्व ककार आदेशः। निवासे तावत्।

* कुत्र चित्पुस्तके इदं वार्तिकं न दृश्यते।

चिखल्लिनिकायः * । चितौ । आकायमग्निं चिन्वीत । शरीरे । अनित्य-
कायः । उपसमाधाने । महान्गोमयनिकायः । एतेष्विति किम् । चयः ।
इह कस्मान्न भवति महान्काष्ठनिचयः । बहुत्वमत्र विवक्षितं नोपसमा-
धानम् ॥

संघे चानौत्तराधये ॥ ४२ ॥

चेरित्येव । प्राणिनां समुदायः संघः । स च द्वाभ्यां प्रकाराभ्यां
भवति । एकधर्मसमावेशेन, औत्तराधयेण वा । तत्र औत्तराधयेर्पर्युदासादि-
तरो गृह्यते । संघे वाच्ये चिनेतिर्द्वातोर्ध्वं प्रत्ययो भवति आदेशश्च कः ।
भिक्षुकनिकायः । ब्राह्मणनिकायः । वैयाकरणनिकायः । अनौत्तराधये इति
किम् । सूकरनिचयः । प्राणिविषयत्वात्संघस्येह न भवति । कृताकृतसमु-
च्चयः । प्रमाणसमुच्चयः ॥

कर्मव्यतिहारे णच् स्त्रियाम् ॥ ४३ ॥

कर्म, क्रिया । व्यतिहारः, परस्परं करणम् । कर्मव्यतिहारे गम्यमाने
धातोर्णदप्रत्ययो भवति स्त्रीलिङ्गे वाच्ये । तच्च भावे । चकारो विशेषणार्थः
णच्ः स्त्रियामजिति । व्यावक्राशी । व्यावलेखी । व्यावहासी वर्त्तते ।
स्त्रियामिति किम् । व्यतिपाको वर्त्तते ॥ बाधकविषयेषु क्व चिदिष्यते ॥
व्यावचोरी । व्यावचर्ची । इह न भवति । व्यतीक्षा । व्यतीहा वर्त्तते ।
व्यात्युक्षी भवति । तदेतद्वैचित्र्यं कथं लभ्यते । कृत्यल्युटो बहुलमिति भवति ॥

अभिविधौ भावइनुण् ॥ ४४ ॥

अभिविधिरभिव्याप्तिः क्रियागुणाभ्यां कात्स्न्येन संबन्धः । अभि-
विधौ गम्यमाने धातोर्भावइनुण् भवति । सांकूटिनम् । साराविणम् ।
सान्द्राविणं वर्त्तते । अभिविधाविति किम् । संकोटः । संरावः । सद्रावः † ।

* चिखल्लिनिकाय इति । चिखल्लिर्जनपदविशेषस्तत्संबन्धी ग्रामादिर्निवा-
सदेश इत्यर्थः । इति पदमञ्जर्याम् ।

† सन्द्राव इति प्रत्युदाहरणं त्वयुक्तम्, समि युदुदुव इत्यस्यानवकाशत्वादिति
पदमञ्जरी ।

भावइति वर्त्तमाने पुनर्भावग्रहणं वासरूपनिरासार्थं, तेन घञ् न भवति ।
ल्युटा तु समावेश इष्यते । संकूटनं वर्त्तते । तत्कथं, कन्यल्युटा बहुलमिति ॥

आक्रोशे ऽवन्योर्घञः ॥ ४५ ॥

दृष्टानुवृत्तिसामर्थ्याद् घञनुवर्त्तते, नानन्तर इनुण् । अव नि इत्येत-
योरूपपदयोर्यहोर्धातोर्घञ् प्रत्ययो भवति आक्रोशे गम्यमाने । आक्रोशः
शपनम् । अवयाहो हन्त ते वृषल भूयात् । नियाहो हन्त ते वृषल भूयात् ।
आक्रोशइति किम् । अवग्रहः पदस्य । निग्रहश्चोरस्य ॥

प्रे लिप्सायाम् ॥ ४६ ॥

ग्रहइत्येव । प्रशब्दउपपदे ग्रहोर्धातोर्घञ् प्रत्ययो भवति लिप्सायां
गम्यमानायाम् । पात्रप्रयाहेण चरति भिक्षुः पिण्डार्थी * । सुवयाहेण च-
रति द्विजो दक्षिणार्थी । लिप्सायामिति किम् । प्रग्रहो देवदत्तस्य ॥

परौ यज्ञे ॥ ४७ ॥

परिशब्दउपपदे ग्रहोर्घञ् प्रत्ययो भवति । यज्ञविषयश्चेत्प्रत्ययान्ता-
भिधेयः स्यात् । उत्तरपरियाहः । अधरपरियाहः । यज्ञइति किम् । परि-
ग्रहो देवदत्तस्य ॥

नौ वृ धान्ये ॥ ४८ ॥

वृ इति वृङ्वृजोः सामान्येन ग्रहणम् । निशब्दउपपदे वृ इत्येत-
स्मादुर्धातोर्धान्यविशेषे ऽभिधेये घञ् प्रत्ययो भवति । अपोपवादः । नौवारा
नाम व्रीहयः । धान्यइति किम् । निवरा कन्या ॥

उद्दि अयतिथौतिपूद्वः ॥ ४९ ॥

उच्छब्दउपपदे अयत्यादिभ्यो घञ् प्रत्ययो भवति । अजपोरपवादः ।
उच्छ्रायः । उच्छ्रावः । उत्पावः । उद्वावः । कथं पतनान्ताः समुच्छ्रयाः ।
वक्ष्यमाणं विभाषाग्रहणमिह सिंहावलोकितन्यायेन संबध्यते ॥

* पिण्डपातार्थमिति पा० ।

विभाषा ऽऽडि रुङुतोः ॥ ५० ॥

आडि उपपदे रौतिः प्रवर्तते च विभाषा घञ् प्रत्ययो भवति । आ-
रावः । आरवः । आप्लावः । आप्लवः ॥

अवे ग्रहो वर्षप्रतिबन्धे ॥ ५१ ॥

विभाषेति वर्तते । अवउपपदे ग्रहेर्धातोर्घञ् प्रत्ययो भवति विभाषा
वर्षप्रतिबन्धे ऽभिधेये । प्राप्तकालस्य वर्षस्य कुतश्चिन्निमित्तादभावो वर्षप्र-
तिबन्धः । अवग्रहो देवस्य । अवग्रहो देवस्य । वर्षप्रतिबन्धइति किम् ।
अवग्रहः पदस्य ॥

प्रे वणिजाम् ॥ ५२ ॥

ग्रह इति वर्तते । विभाषेत्येव । प्रशब्दउपपदे ग्रहेर्धातोर्विभाषा
घञ् प्रत्ययो भवति । प्रत्ययान्तवाच्यश्चेद्वणिजां संबन्धी भवति । वणि-
क्तबन्धेन च तुलासूत्रं लक्ष्यते, न तु वणिजस्तन्त्रम् । तुला प्रगृह्यते येन
सूत्रेण स शब्दार्थः । तुलाप्रयाहेण चरति । तुलाप्रग्रहेण चरति । वणिगन्यो
वा । वणिजामिति किम् । प्रग्रहो देवदत्तस्य ॥

रश्मौ च ॥ ५३ ॥

ग्रहो विभाषा प्रइति वर्तते । प्रशब्दउपपदे ग्रहेर्धातोर्विभाषा
घञ् प्रत्ययो भवति । रश्मिश्चेत् प्रत्ययान्तेनाभिधीयते । रथादियुक्ताना-
मश्वादीनां संयमनार्था रज्जू रश्मिर्हि गृह्यते । प्रग्रहः । प्रग्रहः ॥

वृणोतेराच्छादने ॥ ५४ ॥

विभाषा प्रइति वर्तते । प्रशब्दउपपदे वृणोतेर्धातोर्विभाषा घञ्-
प्रत्ययो भवति । प्रत्ययान्तेन वेदाच्छादनविशेष उच्यते । प्रावारः । प्रवरः ।
आच्छादनइति किम् । प्रवरा गौः ॥

परौ भुवो ऽवज्ञाने ॥ ५५ ॥

विभाषेत्येव । परिशब्दउपपदे भवतेर्धातोर्विभाषा घञ् प्रत्ययो भ-

वति अवज्ञाने गम्यमाने । अवज्ञानमसत्कारः । परिभावः । परिभवः ।
अवज्ञानइति किम् । सर्वतो भवनं परिभवः ॥

एरच् ॥ ५६ ॥

भावे अकर्त्तरि च कारके इति प्रकृतमनुवर्त्तते यावत्कृत्यल्युटो व-
हुलमिति । इवर्णान्ताद्भावे अकर्त्तरि च कारके संज्ञायामच् प्रत्ययो
भवति । घञो पवादः । चकारो विशेषणार्थः । अन्तः थाथघञ्ताजवित्र-
काणामिति । चयः । अयः । जयः । क्षयः ॥ अज्विधौ भयादीनामुपसं-
ख्यानम् ॥ * ॥ नपुंसके क्तादिनिवृत्त्यर्थम् । भयम् । वर्णम् ॥ जवसवौ कृ-
न्दसिवक्तव्यौ ॥ * ॥ ऊर्वास्तु मे जवः । पञ्चौदनसवः * ॥

कृदोरप् ॥ ५७ ॥

कृकारान्तेभ्य उवर्णान्तेभ्यश्च अप् प्रत्ययो भवति । घञोपवादः ।
पित्करणं स्वरार्थम् । करः । गरः । शरः । उवर्णान्तेभ्यः । यवः । लवः ।
पवः । दकारो मुखसुखार्थः । मा भूत्तादपि परस्तपरः ॥

ग्रहवृहनिश्चिगमश्च ॥ ५८ ॥

ग्रहादिभ्यो धातुभ्यो ऽप् प्रत्ययो भवति । घञोपवादः । निश्चि-
नेतिस्त्वचोपवादः । ग्रहः । वरः । दरः । निश्चयः । गमः । निश्चयग्रहणं
स्वरार्थम् ॥ वशिण्योरूपसंख्यानम् ॥ * ॥ वशः । रणः ॥ घञर्थे कविधानं
स्यान्नापाव्यधिहनियुध्यर्थम् ॥ * ॥ प्रतिष्ठन्तेस्मिन्निति प्रस्यः पर्वतस्य ।
प्रस्नात्यस्मिन्नस्रः । प्रपिबत्यस्यामिति प्रपा । आविध्यन्ति तेनेत्याविधः ।
विहन्यन्ते ऽस्मिन्निति विघ्नः । आयुध्यतेनेनेत्यायुधम् ॥

उपसर्गे ऽदः ॥ ५९ ॥

अवित्येव । उपसर्गउपपदे ऽदेर्द्वातेरप् प्रत्ययो भवति । विघसः ।
प्रघसः । उपसर्गइति किम् । घासः ॥

* पिण्डौदनसव इति पा०

नौ ण च ॥ ६० ॥

निशब्दउपपदे अदेर्द्वातोऽणः प्रत्ययो भवति । चकारादप् च । न्यादः ।
निघसः ॥

व्यधजपोरनुपसर्गे ॥ ६१ ॥

व्यध जप इत्येतयोरनुपसर्गयोऽप्यप्रत्ययो भवति । घञोपवादः ।
व्यधः । जपः । अनुपसर्गइति किम् । आव्याधा । उपजाया ॥

स्वनहसोर्वा ॥ ६२ ॥

अनुपसर्गइत्येव । स्वनहसोरनुपसर्गयोर्वा अप्रत्ययो भवति । स्वनः ।
स्वानः । हसः । हासः । अनुपसर्गइति किम् । प्रस्वानः । प्रहासः ॥

यमः समुपनिविषु च ॥ ६३ ॥

अनुपसर्गे वा इति वर्त्तते । सम् उप नि वि इत्येतेषूपपदेषु अनुपस-
र्गेऽपि यमेर्वा अप्रत्ययो भवति । घञोपवादः । संयामः । उपयामः ।
संयमः । उपयमः । नियमः । नियामः । वियमः । वियामः । अनुपसर्गात्स्व-
त्वपि । यमः । यामः ॥

नौ गदनदपठस्वनः ॥ ६४ ॥

अबित्येव । निशब्दउपपदे गद नद पठ स्वन इत्येतेभ्यो धातुभ्यो
वा अप्रत्ययो भवति । घञोपवादः । निगदः । निगादः । निनदः ।
निनादः । निपठः । निपाठः । निस्वनः । निस्वानः ॥

क्वणो वीणायां च ॥ ६५ ॥

नौ वा अनुपसर्गइति वर्त्तते । क्वणतेर्धातोर्निपूर्वादनुपसर्गाच्च वी-
णायां वा अप्रत्ययो भवति । घञोपवादः । सोपसर्गार्थं वीणाया
ग्रहणम् । निक्वणः । निक्वाणः । अनुपसर्गात् । क्वणः । क्वाणः । वीणायां
स्त्वपि । कल्याणप्रक्वणा वीणा । एतेष्विति किम् । अतिक्वाणो वर्त्तते ॥

नित्यं पणः परिमाणे ॥ ६६ ॥

पण व्यवहारे स्तुतौ च । अस्माद्वातोर्नित्यम् प्रत्ययो भवति
परिमाणे गम्यमाने । नित्यग्रहणं विकल्पनिवृत्त्यर्थम् । मूलकपणः । शाक-
पणः । संव्यवहाराय मूलकादीनां यः परिमितो मुष्टिर्बध्यते तस्येदमभि-
धानम् । परिमाणइति किम् । पाणः ॥

मदोऽनुपसर्गे ॥ ६७ ॥

मदेर्द्वौतोरनुपसर्गादप् प्रत्ययो भवति । घञोपवादः । विश्रामदः ।
धनमदः । कुलमदः । अनुपसर्गइति किम् । उन्मादः । प्रमादः ॥

प्रमदसंमदौ हर्षे ॥ ६८ ॥

प्रमद संमद इत्येतौ शब्दौ निपात्येते हर्षेभिधेये । कन्यानां प्रमदः ।
कोकिलानां संमदः । हर्षइति किम् । प्रमादः । संमादः । प्रसंभ्यामिति
नोक्तं, निपातनं रूढ्यर्थम् ॥

समुदोरजः पशुषु ॥ ६९ ॥

समुदोरपदयोरजतेर्द्वौतौः पशुविषये धात्वर्थे अप् प्रत्ययो भवति ।
घञोऽपवादः । अज गतिक्षेपणयोरिति पठ्यते । स संपूर्वः समुदाये वर्तते,
उत्पूर्वश्च प्रेरणे । समजः पशूनां, समुदाय इत्यर्थः । उदजः पशूनां, प्रेरण-
मित्यर्थः । पशुष्विति किम् । समाजो ब्राह्मणानाम् । उदाजः क्षत्रियाणाम् ॥

अक्षेषु ग्लहः ॥ ७० ॥

ग्लह इति निपात्यते अक्षविषयश्चेद्वात्वर्थो भवति । ग्रहेरप् सिद्धु
एव लत्वार्थे निपातनम् । अक्षस्य ग्लहः । अक्षेष्वाति किम् । ग्रहः प्रादस्य ।
अन्ये ग्लहिं प्रकृत्यन्तरमाहुः ते घञं प्रत्युदाहरन्ति । ग्लाहः ॥

प्रजने सत्तेः ॥ ७१ ॥

सत्तेर्द्वौतौः प्रजने विषये अप् प्रत्ययो भवति, घञोपवादः । प्रजनं,
प्रथमं गर्भग्रहणम् । गवामुपसरः । पशूनामुपसरः । स्त्रीगवीषु पुंगवानां
गर्भाधानाय प्रथममुपसरणमुच्यते ॥

ह्वः संप्रसारणं च न्यभ्युपविषु ॥ ७२ ॥

नि अभि उप वि इत्येतेषु उपपदेषु ह्वयतेर्द्धातोः संप्रसारणम् अप् प्रत्ययो भवति । घञोपवादः । निहवः । अभिहवः । उपहवः । विहवः । एतेष्विति किम् । प्रह्वायः ॥

आडि युद्धे ॥ ७३ ॥

आडि उपपदे ह्वयतेर्द्धातोः संप्रसारणम् प्रत्ययो भवति युद्धे ऽभिधेये । आहूयन्ते ऽस्मिन्नित्याहवः । युद्धइति किम् । आह्वायः ॥

निपानमाहावः ॥ ७४ ॥

आङ्पूर्वस्य ह्वयतेर्द्धातोः संप्रसारणम् प्रत्ययो वृद्धिश्च निपात्यते, निपानं चेदभिधेयं भवति । निपिबन्त्यस्मिन्निति निपानमुदकाधार उच्यते । आहावः । पशूनां कूपोपसरेषु य उदकाधारस्तत्र हि पानाय पशव आहूयन्ते । निपानमिति किम् । आह्वायः ॥

भावे ऽनुपसर्गस्य ॥ ७५ ॥

अनुपसर्गस्य ह्वयतेः संप्रसारणम् प्रत्ययो भवति भावे ऽभिधेये । हवः । हवेहवे सुहवं शूरमिन्द्रम् । अनुपसर्गस्येति किम् । आह्वायः । भावग्रहणमकर्त्तरि च कारके संज्ञायामित्यस्य निरासार्थम् ॥

हनश्च वधः ॥ ७६ ॥

भावेनुपसर्गस्येति वर्त्तते । हन्तेर्द्धातोः अनुपसर्गं भावे अप् प्रत्ययो भवति, तत्संनियोगेन च वधादेशः, स चान्तोदात्तः । तत्रोदात्तनिवृत्ति-स्वरेणाप उदात्तत्वं भवति । वधश्चोराणाम् । वधो दस्यूनाम् । भावइत्येव । घातः । अनुपसर्गस्येत्येव । प्रघातो, विघातः । चकारो भिन्नक्रमत्वान्नादेशेन संबध्यते । किं तर्हि प्रकृतेन प्रत्ययेन, अप् च, यश्चापरः प्राप्नोति । तेन घञपि भवति । घातो वर्त्तते ॥

धूर्त्ता घनः ॥ ७७ ॥

हन इत्येव, मूर्तिः, काठिन्यं, मूर्तावभिधेयायां हन्तेरप् प्रत्ययो भवति, घश्चादेशः । अभ्रघनः । दधिघनः । कथं घनं दधीति । धर्मशब्देन धर्मा भण्यते ॥

अन्तर्घनो देशे ॥ ७८ ॥

अन्तःपूर्वाद्वन्तेरप् प्रत्ययो भवति घनादेशश्च भवति देशे ऽभिधेये । अन्तर्घनः, संज्ञीभूतो वाहीकेषु देशविशेष उच्यते । अन्ये णकारं पठन्ति । अन्तर्घणो देश इति, तर्दापि याह्यमेव । देशइति किम् । अन्तर्घातोऽन्यः ॥

अगारैकदेशे प्रघणः प्रघाणश्च ॥ ७९ ॥

प्रपूर्वस्य हन्तेः प्रघण प्रघाण इत्येतौ शब्दौ निपात्यते अगारैकदेशे वाच्ये । प्रघणः । प्रघाणः । द्वारप्रकोष्ठो बाह्य उच्यते । अगारैकदेशइति किम् । प्रघातो ऽन्यः ॥

उद्धनोत्थाधानम् ॥ ८० ॥

उत्पूर्वस्य हन्तेरुद्धघन इति निपात्यते ऽत्थाधानं चेद्ववति । उद्धघनः । यस्मिन्काष्ठे स्थापयित्वा अन्यानि काष्ठानि तत्त्यन्ते तदभिधीयन्ते । उद्धातोऽन्यः ॥

अपघनोङ्गम् ॥ ८१ ॥

अपपूर्वस्य हन्तेरपघन इति निपात्यते, अङ्गं चेत्तद्ववति । अपघनः, अङ्गम् । अवयव, एकदेशो न सर्वः किं तर्हि पाणिः पादश्चाभिधीयते । अपघातो ऽन्यः ॥

करणे ऽयोविद्रुषु ॥ ८२ ॥

हन इति वर्तते । अयस् वि द्रु इत्येतेषूपपदेषु हन्तेर्द्रुतोः करणे कारके ऽप् प्रत्ययो भवति, घनादेशश्च । अयो हन्यतेनेनेत्ययोघनः । विघनः । द्रुघनः । द्रुघण इति के चिदुदाहरन्ति । कथं णत्वम् । अरीहणादिषु पाठात् । पूर्वपदात्संज्ञायामग इति वा ॥

स्तम्बे क च ॥ ८३ ॥

करणे हन इति वर्त्तते । स्तम्बशब्दउपपदे करणे कारके हन्तेः कः प्रत्ययो भवति । चक्रारादप् । तत्र घनादेशः । स्तम्बघनः ॥ स्त्रियां स्तम्बघ्ना स्तम्बघना इति दृश्यते ॥ करणइत्येव । स्तम्बघातः ॥

परौ घः ॥ ८४ ॥

करणे हन इत्येव । परिशब्दउपपदे हन्तेर्द्वौतोरप् प्रत्ययो भवति । करणे कारके घशब्दश्चादेशः । परिहन्यतेनेनेति परिघः । पलिघः ॥

उपघ्न आश्रये ॥ ८५ ॥

उपपूर्वस्य हन्तेरप् प्रत्यय उपधालोपश्च निपात्यते । आश्रयशब्दः सामीप्यं प्रत्यासत्तिं लक्षयति । पर्वतोपघ्नः । शमोपघ्नः । आश्रयइति किम् । पर्वतोपघात एवान्यः ॥

संघोद्घौ गणप्रशंसयोः ॥ ८६ ॥

समुदोरूपपदयोर्हन्तेर्द्वौतोरप् प्रत्ययो भवति टिलोपो घत्वं च निपात्यते, यथासंख्यं गणेभिधेये प्रशंसायां गम्यमानायाम् । संघः पशूनाम् । उद्घो मनुष्यः । गणप्रशंसयोरिति किम् । संघातः ॥

निघो निमितम् ॥ ८७ ॥

निघ इति निपूर्वाद्धन्तेरप् प्रत्ययटिलोपो घत्वं च निपात्यते, निमित्तं चेदभिधेयं भवति । समन्तान्मितं निमित्तम् । समारोहपरिणाहम् । निघा वृक्षाः । निघाः शालयः । निमित्तमिति किम् । निघातः ॥

द्वितः क्तिः ॥ ८८ ॥

भावे ऽकर्त्तरि च कारकइति वर्त्तते । डु इदमस्य तस्माद् द्वितो धातोः क्तिः प्रत्ययो भवति । क्लृप्तमित्यसिति वचनात् केवलो न प्रयुज्यते । डुपचप् पाके । पक्तिमम् । डुवप् । डुप्त्रिमम् । डुक्त्रिम् । क्त्रिमम् ॥

द्वितो ऽयुच् ॥ ८९ ॥

टु इदस्य तस्मात् द्वितो धातोऽयुच् प्रत्ययो भवति भावादौ ।
टुवेप् । वेपथुः । टुओशिव । श्वयथुः । टुत्तु । त्वथुः ॥ *

यजयाचयतविच्छप्रच्छरत्तो नङ् ॥ ९० ॥

भावे ऽकर्त्तरि च कारकइति वर्त्तते । यजादिभ्यो धातुभ्यो नङ्
प्रत्ययो भवति । डकारो गुणवृद्धिप्रतिषेधार्थः । यजः । याज्जा । यन्नः ।
विश्वः । प्रश्नः । रत्नः । प्रच्छरसंप्रसारणं ज्ञापकात् प्रश्ने चासन्नकालइति ॥

स्वपो नन् ॥ ९१ ॥

स्वपेर्द्धातोर्नन् प्रत्ययो भवति । नकारः स्वरार्थः । स्वप्नः ॥

उपसर्गे घोः किः ॥ ९२ ॥

भावे ऽकर्त्तरि च कारकइति वर्त्तते । उपसर्गे उपपदे घुसंज्ञकेभ्यो
धातुभ्यः किः प्रत्ययो भवति । कित्करणमातो लोपार्थम् । प्रदिः । प्रधिः ।
अन्तर्दिः ॥

कर्मण्यधिकरणे च ॥ ९३ ॥

घोरित्येव । कर्मण्युपपदे घुसंज्ञकेभ्यो धातुभ्यः किः प्रत्ययो भवति,
अधिकरणे कारके । जलं धीयते ऽस्मिन्निति जलधिः । शरधिः । अधिक-
रण्यहणमर्थान्तरनिरासार्थम् । चकारः प्रत्ययानुकर्षणार्थः ॥

स्त्रियां क्तिन् ॥ ९४ ॥

भावे ऽकर्त्तरि च कारकइति वर्त्तते । स्त्रीलिङ्गे भावादौ धातोः
क्तिन्प्रत्ययो भवति । घञजपामपवादः । कृतिः । चितिः । मतिः ॥ क्तिच्चा-
वादिभ्यश्च वक्तव्यः ॥ * ॥ आवादयः प्रयोगतोनुसर्त्तव्याः । आप्तिः ।
राद्धिः । दीप्तिः । स्वस्तिः । ध्वस्तिः । लब्धिः ॥ श्रुयजिस्तुभ्यः करणे ॥ * ॥
श्रूयते ऽनयेति श्रुतिः । इष्टिः । स्तुतिः ॥ ग्लान्नाज्याहाभ्यो निः ॥ * ॥ ग्लानिः ।
स्नानिः । ज्यानिः । हानिः ॥ ऋकारल्वादिभ्यः क्तिचिष्ठावद्भवति इति

* टुटु । त्वथुः । इदं कुत्र चिदधिकम् ।

वक्तव्यम् ॥ * ॥ कीर्णः । गीर्णः । जीर्णः । शीर्णः । लूनिः । यूनिः ॥
संपदादिभ्यः क्तिप् ॥ * ॥ संपत् । विपत् । प्रतिपत् ॥ क्तिन्प्रपीष्यते ॥
संपत्तिः । विपत्तिः ॥

स्थागापापचो भावे ॥ ८५ ॥

स्त्रियामिति वर्तते । स्यादिभ्यो धातुभ्यः स्त्रीलिङ्गे भावे क्तिन्
प्रत्ययो भवति । ऋडोपवादस्य बाधकः । प्रस्थितिः । उद्गीतिः । संगीतिः ।
प्रपीतिः । संपीतिः । पक्तिः । भावग्रहणमर्थान्तरनिरासार्थम् । कथमवस्था
संस्थिति । व्यवस्था यामसंज्ञायामिति ज्ञापकाद् नात्यन्ताय बाधा भवतीति ॥

मन्त्रे वृषेषपचमगविद्भूवीरा उदात्तः ॥ ८६ ॥

भावे स्त्रियामिति वर्तते । मन्त्रे विषये वृषादिभ्यो धातुभ्यः क्तिन्
प्रत्ययो भवति, उदात्तः । प्रकृतिप्रत्यययोर्विभक्तिविपरिणामेन संबन्धः ।
कस्मादेवं कृतम् । वैविच्यार्थम् । वृष्टिः । इष्टिः । पक्तिः । मतिः । वित्तिः ।
भूतिः । वीतिः । रातिः । सर्वत्र सर्वधातुभ्यः सामान्येन विहित एव
क्तिन् । उदात्तार्थवचनम् । इषेस्तु इच्छेति निपातनं वक्ष्यति । ततः क्तिन्पि
विधीयते मन्त्रादन्यत्रादिउदात्तः ॥

ऊतियूतिजूतिसातिहेतिकीर्तयश्च ॥ ८७ ॥

मन्त्रइति नानुवर्तते । ऊत्यादयः शब्दा निपात्यन्ते । उदात्त इति
वर्तते । अवतेर्ज्वरत्वरस्त्रिव्यविमवामुपधायाश्चेति ऊट् । ऊतिः । स्वरार्थ
वचनम् । यौतेर्ज्वतेश्च यूतिः । जूतिः । दीर्घत्वं च निपात्यते । सातिः ।
इत्वाभावो निपात्यते । सनेतेर्वा जनसनखनामित्यात्वे कृते स्वरार्थ
निपातनम् । हन्तेर्हिनेतेर्वा हेतिः । कीर्तयतेः कीर्तः ॥

व्रजयजोर्भावे क्यप् ॥ ८८ ॥

उदात्त इत्येव । व्रजयजोर्धात्वाः स्त्रीलिङ्गे भावे क्यप् प्रत्ययो
भवति, उदात्तः । क्तिनोपवादः । व्रज्या । इज्या । पित्करणमुत्तरत्र तुगर्थम् ॥

संज्ञायां समजनिषदनिपतमनविदपुञ्-

शीङ्भ्रजिणः ॥ ८८ ॥

भावइति न स्वर्यते । पूर्वं एवात्रार्थाधिकारः । समजादिभ्यो धातुभ्यः
स्त्रियां क्यप् प्रत्ययो भवति उदात्तः संज्ञायां विषये । समजन्यस्या-
मिति समन्या । निषदा । निपत्या । मन्या । विद्या । सुत्या । शय्या ।
भृत्या । इत्या । कथं तदुक्तम्

‘स्त्रियां भावाधिकारोस्ति तेन भार्या प्रसिध्यति’ इति ।

भावाधिकारो, भावव्यापारो, वाच्यत्वेन विवक्षितः, न तु शास्त्री-
योधिकारः ॥

कृञः श च ॥ १०० ॥

करोतेर्धातोः स्त्रियां शः प्रत्ययो भवति । चकारात् क्यप् च । योगवि-
भागो ऽत्र कर्तव्यः । क्तिञ्चपि यथा स्यात् । क्रिया । कृत्या । कृतिः ॥

इच्छा ॥ १०१ ॥

इषेर्धातोः शः प्रत्ययो यगभावश्च निपात्यते । इच्छा ॥ परिचर्या-
परिसर्यामृगयाटाट्यानामुपसंख्यानम् ॥ * ॥ परिचर्या । परिसर्या । मृगया ।
अटाट्या ॥ जागर्तेरकारो वा ॥ * ॥ जागरा । जागर्या ॥

अ प्रत्ययात् ॥ १०२ ॥

प्रत्ययान्तेभ्यो धातुभ्यस्त्रियामकारः प्रत्ययो भवति । क्तिनोपवाद्ः ।
चिकीर्षा । जिहीर्षा । पुत्रीया । पुत्रकाम्या । लोलूया । कण्डूया ॥

गुरोश्च हलः ॥ १०३ ॥

हलन्तो यो धातुर्गुमान् ततः स्त्रियामकारः प्रत्ययो भवति ।
क्तिनोपवाद्ः । कुण्डा । हुण्डा । ईहा । ऊहा । गुरोरिति किम् । भक्तिः ।
हल इति किम् । नीतिः ॥

षिद्धिदादिभ्यो ऽङ् ॥ १०४ ॥

षिद्धो भिदादिभ्यश्च स्त्रियामङ् प्रत्ययो भवति । गणपठितेषु
भिदादिषु निष्कष्य प्रकृतयो गृह्यन्ते । जृष् । जरा । ज्रूष् । ज्रपा ।
भिदादिभ्यः खल्वपि । भिदा । छिदा । विदा । क्षिपा ॥ गुहा, गिर्याष-
ध्याः ॥ अद्वा । मेधा । गोधा । आरा । हारा । कारा । क्षिया । भारा ।
धारा । लेखा । रेखा । चूडा । पीडा । वपा । वसा । सृजा ॥ कृपेः संप्रसारणं
च ॥ कृपा ॥ भिदा, विदारणे ॥ भित्तिरन्या ॥ छिदा, द्वैधीकरणे ॥
क्षित्तिरन्या ॥ आरा, शस्त्र्याम् ॥ आर्त्तिरन्या ॥ धारा प्रपाते ॥ धृतिरन्या ॥

चिन्तिपूजिकथिकुम्बिचर्चश्च ॥ १०५ ॥

चिति स्मृत्यां, पूज पूजायां, कथ वाक्यप्रबन्धे, कुबि आच्छादने, चर्च
अध्ययने, चुरादिः । एभ्यो धातुभ्यो युचि प्राप्ते स्त्रियामङ् प्रत्ययो भवति ।
चिन्ता । पूजा । कथा । कुम्बा । चर्चा । चकाराद्युजपि भवति ।
चिन्तना * ॥

आतश्चोपसर्गे ॥ १०६ ॥

आकारान्तेभ्य उपसर्गे उपपदे स्त्रियामङ् प्रत्ययो भवति । क्तिनोप-
वादः । प्रदा । उपदा । प्रधा । उपधा ॥ अदन्तरोरुपसर्गवद्वृत्तिः ॥
अद्वा । अन्तर्द्वा ॥

ण्यसश्रन्यो युच् ॥ १०७ ॥

ण्यन्तेभ्यो धातुभ्य आस श्रन्य इत्येताभ्यां च स्त्रियां युच्प्रत्ययो
भवति । अकारस्यापवादः । कारणा । हारणा । आसना । श्रन्यना ।
कथमास्या । सहलोर्ण्यद्विविष्यति । वासरूपप्रतिषेधश्च स्त्रीप्रकरणविषय-
स्यैवात्सर्गापवादस्य । श्रन्यः क्र्यादिर्गृह्यते श्रन्य विमोचनप्रतिहर्षयोरिति ।
न चुरादिः श्रन्य श्रन्य संदर्भे इति । ण्यन्तत्वेनैव सिद्धत्वात् ॥ घट्टिवन्दि-
विदिभ्य उपसंख्यानम् ॥ * ॥ घट्टना । वन्दना । वेदना । घट्टेस्तौदादि
कस्य ग्रहणं घट्ट चलनइति । न चौरादिकस्य घट्ट संवरणइत्यस्य ग्रहणं,

* इदमत्राधिकं पदमज्जर्यसंमतं च ।

तस्य णेरित्येव सिद्धत्वात् ॥ इषेरनिच्छार्थस्य युज्यक्तव्यः ॥ * ॥ अध्येषणा ।
अन्वेषणा ॥ परेवा ॥ * ॥ पर्येषणा । परीष्टिः ॥

रोगाख्यायां श्वुल्वहुलम् ॥ १०८ ॥

रोगाख्यायां गम्यमानायां धातोर्बहुलं श्वुल् प्रत्ययो भवति ।
क्तिन्नादीनामपवादः । आख्यायहणं रोगस्य चेत्यत्ययान्तेन संज्ञा भवति ।
बहुलशहणं व्यभिचारार्थम् । प्रच्छर्द्विका । प्रवाहिका । विचर्चिका । न च
भवति । शिरोर्त्तिः ॥ धात्वर्थे निर्द्वेषे श्वुल्वक्तव्यः ॥ * ॥ आशिका । शा-
यिका वर्त्तते ॥ इक्षितपौ धातुनिर्द्वेषे इति वक्तव्यम् ॥ * ॥ भिदिः । छिदिः ।
पचिः । पठतिः ॥ वर्णात्कारः ॥ * ॥ निर्द्वेषइति प्रकृतम् । अकारः ।
इकाः ॥ रादिफः ॥ * ॥ रेफः ॥ मत्वर्थाच्छः ॥ * ॥ अकारलोपश्च । म-
त्वर्थीयः ॥ इजजादिभ्यः ॥ * ॥ आजिः । आतिः । आदिः ॥ इक् कृष्या-
दिभ्यः ॥ * ॥ कृषिः । किरिः ॥

संज्ञायाम् ॥ १०९ ॥

संज्ञायां विषये धातोर्बहुलं प्रत्ययो भवति । उद्तालकपुष्पभञ्जिका ।
वरणपुष्पप्रवाहिका * । आभूषणादिका । आचोषणादिका । शालभञ्जि-
का । तालभञ्जिका ॥

विभाषाख्यानपरिप्रश्नयोरिञ् च ॥ ११० ॥

पूर्वं परिप्रश्नः, पश्चादाख्यानम् । सूत्रे उल्पाक्षतरस्य पूर्वनिपातः ।
परिप्रश्ने आख्याने च गम्यमाने धातोरिञ् प्रत्ययो भवति । चकाराद्
श्वुलपि । विभाषायहणात्परोपि यः प्राप्नोति सोपि भवति । कां त्वं का-
रिमकार्पीः । कां कारिकामकार्पीः । कां क्रियामकार्पीः । कां कृत्यामकार्पीः ।
कां कृतिमकार्पीः । सर्वो कारिमकार्षम् । सर्वो कारिकामकार्षम् । सर्वो
क्रियामकार्षम् । सर्वो कृत्यामकार्षम् । सर्वो कृतिमकार्षम् । कां गणिम-
जीगणः । कां गणनामजीगणः । सर्वो गणिमजीगणम् । सर्वो गणिकाम् ।

* प्रचायिकेति पा० ।

सर्वा गणनाम् । एवं कां याजिम् । कां याजिकाम् । कां याचिम् । कां याचिकाम् । कां पचाम् । कां पाठिम् । कां पाठिकाम् । इति द्रष्टव्यम् ।
आख्यानपरिप्रश्नयोरिति किम् । कृतिः । हृतिः ॥

पर्यायार्हणात्पत्तिषु ण्वुच् ॥ १११ ॥

पर्यायः परिपाटीक्रमः । अर्हणमर्हः, तद्व्योभ्यता । अणं तत् य-
त्परस्य * धार्यते । उत्पत्तिर्जन्म । एतेष्वर्थेषु धातोर्ण्वुच् प्रत्ययो भवति ।
क्तिच्चादीनामपवादः । पर्याये तावत् । भवतः शायिका । भवतो ऽययासि-
का । अर्ह । अर्हति भवानित्तुभक्तिकाम् † । अणे । इत्तुभक्तिकां मे धार-
यसि । ओदनभोजिकाम् । पयःपायिकाम् । उत्पत्तौ । इत्तुभक्तिका मे
उदपादि । ओदनभोजिका । पयःपायिका । विभाषेत्येव । चिकीर्षात्पद्यते ।
ण्वुलि प्रकृते प्रत्ययान्तरकरणं स्वरार्थम् ॥

आक्रोशे नञ्यनिः ॥ ११२ ॥

विभाषेति निवृत्तम् । आक्रोशः शपनम् । आक्रोशे गम्यमाने नञ्यु-
पपदे धातोरनिः प्रत्ययो भवति । क्तिच्चादीनामपवादः । अकरणिस्ते
वृषल भूयात् । आक्रोशइति किम् । अकृतिस्तस्य कटस्य । नजीति किम् ।
मृतिस्ते वृषल भूयात् ॥

कृत्यल्युटो बहुलम् ॥ ११३ ॥

भावे ऽकर्त्तरि च कारकइति निवृत्तम् । कृत्यसंज्ञकाः प्रत्यया
ल्युट् च बहुलमर्थेषु भवन्ति । यत्र विहितास्ततोऽन्यत्रापि भवन्ति । भाव-
कर्मणोः कृत्या विहिताः कारकान्तरेपि भवन्ति । खानीयं चूर्णम् । दानीयो
ब्राह्मणः । करणाधिकरणयोर्भावे च ल्युट् । अन्यत्रापि भवति । अपसेचन-
मवस्त्रावणम् । राजभोजनाः शालयः । राजाच्छादनानि वासांसि । प्रस्क-
न्दनम् । प्रपतनम् । बहुलग्रहणादन्येपि कृतो यथाप्राप्तमभिधेयं व्यभिच-
रन्ति । पादाभ्यां द्वियते, पादहारकः । गले चोप्यते, गलेचोपकः ॥

* परस्मै इति पाठः । तत्र धारयुत्तमर्थे इति संप्रदानसंज्ञा ।

† पयःपायिकामिति पुस्तकान्तरे ऽधिकम् ।

नपुंसके भावे क्तः ॥ ११४ ॥

नपुंसकलिङ्गे भावे धातोः क्तः प्रत्ययो भवति । हसितम् । सहितम् । लिखितम् * ॥

ल्युट् च ॥ ११५ ॥

नपुंसकलिङ्गे भावे धातोर्ल्युट् प्रत्ययो भवति । हसनं छात्रस्य । शोभनम् । जल्पनम् । शयनम् । आसनम् । योगविभाग उत्तरार्थः ॥

कर्मणि च येन संस्पर्शात्कर्तुः शरीरसुखम् ॥ ११६ ॥

येन कर्मणा संस्पृश्यमानस्य कर्तुः शरीरसुखमुत्पद्यते तस्मिन्कर्मण्युपपदे धातेर्नपुंसकलिङ्गे भावे ल्युट् प्रत्ययो भवति । पूर्वणैव सिद्धे प्रत्यये नित्यसमासार्थं वचनम् । उपपदसमासादिर्नित्यः समासः । पयःपानं सुखम् । श्रादनभोजनं सुखम् । कर्मणीति किम् । तूलिकाया उत्थानं सुखम् । संस्पर्शादिति किम् । अग्निकुण्डस्योपासनं सुखम् । कर्तुरिति किम् । गुरोः स्नापनं सुखम् । स्नापयतेर्न गुरुः कर्ता, किं तर्हि कर्म । शरीरग्रहणं किम् । पुत्रस्य परिष्वजनं सुखम् । सुखं मानसी प्रीतिः । सुखमिति किम् । कण्टकानां मर्दनं दुःखम् । सर्वत्रासमासः प्रत्युदाह्रियते ॥

करणाधिकरणयोश्च ॥ ११७ ॥

करणे ऽधिकरणे च कारके धातोर्ल्युट् प्रत्ययो भवति । इध्मप्रव्रश्चनः । पलाशशाननः । अधिकरणे । गोदोहनी । सक्तुधानी ॥

पुंसि संज्ञायां घः प्रायेण ॥ ११८ ॥

करणाधिकरणयोरित्येव । पुंलिङ्गयोः करणाधिकरणयोरभिधेययोर्धातौर्घः प्रत्ययो भवति समुदायेन चेत्संज्ञा गम्यते । प्रायश्वहणमकात्स्न्यार्थम् । दन्तच्छदः । उरश्छदः । घटः । अधिकरणे खल्वपि । एत्य तस्मिन्कुर्वन्तीत्याकरः । आलयः । पुंसीति किम् । प्रसाधनम् । संज्ञायामिति किम् । प्रहरणो दण्डः । घकारश्छादेर्घादिति विशेषणार्थः ॥

* शयितम् । भुक्तम् । आसितम् । इति क्व चित्पुस्तके ऽधिकम् ।

गोचरसंचरवहव्रजव्यजापणनिगमाश्च ॥ ११९ ॥

गोचरादयः शब्दा घप्रत्ययान्ता निपात्यन्ते पूर्वस्मिन्नेति । हलश्चेति घञं वक्ष्यति । तस्यायमपवादः । गावश्चरन्त्यस्मिन्निति, गोचरः । संचरन्ते ऽनेनेति, संचरः । वहन्ति तेन, वहः । व्रजन्ति तेन, व्रजः । व्यजन्ति तेन, व्यजः । निपातनादजेर्व्यघञपोरिति वीभावो न भवति । एतत् तस्मिन्नापणन्तइत्यापणः । निगच्छन्ति तस्मिन्निति, निगमः । चकारोऽनुक्तसमुच्चयार्थः । कषः । निकषः ॥

अवे तृस्तोर्घञ् ॥ १२० ॥

अवउपपदे तस्तेस्तृणातेश्च धातोः करणाधिकरणयोः संज्ञायां घञ् प्रत्ययो भवति । घस्यापवादः । जकारो वृद्धार्थः, स्वरार्थश्च । घकार उत्तरञ् कुत्वार्थः । अवतारः । अवस्तारः । कथमवतारो नद्याः । नहीयं संज्ञा । प्रायानुवृत्तेरसंज्ञायामपि भवति ॥

हलश्च ॥ १२१ ॥

पुंसि संज्ञायां करणाधिकरणयोश्चेति सर्वमनुवर्तते । हलन्ताद्धातोः करणाधिकरणयोर्घञ् प्रत्ययो भवति । घस्यापवादः । लेखः । वेदः । वेष्टः । बन्धः । मार्गः । अपामार्गः ॥

अध्यायन्यायोद्यावसंहाराधारावायाश्च ॥ १२२ ॥

अध्यायादयः शब्दा घजन्ता निपात्यन्ते । पुंसि संज्ञायां घे प्राप्ते घञिबधीयते । अहलन्तार्थ आरम्भः । अधीयतेस्मिन्नित्यध्यायः । नीयतेनेनेति न्यायः । उद्युवन्ति अस्मिन्नित्युद्यावः । संह्रियन्ते ऽनेनेति संहारः । आध्रियते ऽस्मिन्नित्याधारः । आवयन्त्यस्मिन्नित्यावायः । चकारोऽनुक्तसमुच्चयार्थः । अवहारः ॥

उदक्को ऽनुदके ॥ १२३ ॥

उदङ्क इति निपात्यते, अनुदकविषयश्चेद्वात्वर्थो भवति । उत्पू-

वौदञ्चतेर्घजिनपात्यते । ननु च हलश्चेति सिद्ध एव घञ् । उदके प्रति-
पेधार्थमिदं वचनम् । तैलोदङ्कः । अनुदकइति किम् । उदकोदञ्चनः ।
घः कस्माच्च प्रत्युदाह्रियते । विशेषाभावात् । घञ्यपि थाथादिस्वरेणान्ता-
दात्त एव ॥

जालमानायः ॥ १२४ ॥

आनाय इति निपात्यते जालं चेत्तद्वति । आङ्पूर्वान्नयतेः करणे
घञ् निपात्यते । आनायो मत्स्यानाम् । आनायो मृगाणाम् * ॥

खनो घ च ॥ १२५ ॥

खनतेर्द्वितीः करणाधिकरणयोर्घः प्रत्ययो भवति । चकाराद् घञ्
च । आखनः । आखानः ॥ डो वक्तव्यः ॥ * ॥ आखः ॥ डरो वक्तव्यः
॥ * ॥ आखरः ॥ इको वक्तव्यः ॥ * ॥ आखनिकः ॥ इकवको वक्तव्यः
॥ * ॥ आखनिकवकः † ॥

ईषद्दुःसुषु कृच्छ्राकृच्छ्रार्थेषु खल् ॥ १२६ ॥

करणाधिकरणयोरिति निवृत्तम् । ईषत् दुस् सु इत्येतेषूपपदेषु
कृच्छ्राकृच्छ्रार्थेषु धातोः खल् प्रत्ययो भवति । कृच्छ्रं दुःखम् । तद् दुरो
विशेषणम् । अकृच्छ्रं सुखम् । तदितरयोर्विशेषणं, संभवात् । ईषत्करो
भवता कटः । दुष्करः । सुकरः । ईषद्भोजः । दुर्भोजः । सुभोजः ।
ईषदादिष्विति किम् । कृच्छ्रेण कार्यः कटः । कृच्छ्राकृच्छ्रार्थेष्विति किम् ।
ईषत्कार्यः । लकारः स्वरार्थः । खित्करणमुत्तरत्र मुमर्थम् ॥

कर्तृकर्मणोश्च भूक्तजोः ॥ १२७ ॥

भवतेः करोतिश्च धातोर्यथासंख्यं कर्त्तरि कर्मणि चोपपदे चका-

* जालमिति किम् । आनयः । इति क्व चिदधिकमत्र ।

† अत्र "खलो भगः पदं चेति वक्तव्यम्" इति वार्तिकरूपेण कुत्र चित्पठ्यते सो
ऽपपाठः, पदमञ्जरी खनो घ चेति धित्करणमन्यतेऽपि ज्ञापनार्थं तेन खलो भगः पदं
चेत्यादि सिध्यतीत्युक्तत्वात् ।

रादीपदादिषु च खल् प्रत्ययो भवति । ईषदाद्यंभवं भवता । दुराद्यं-
भवम् । स्वाद्यंकरो देवदत्तो भवता ॥ कर्तृकर्मणोरित्येवोक्तिरिति वक्त-
व्यम् ॥ * ॥ इह मा भूत् । स्वाद्येन भूयते * ॥

आतो युच् ॥ १२८ ॥

ईषदादयोऽनुवर्तन्ते । कर्तृकर्मणोरिति न स्वयंते । कृच्छ्राकृच्छ्रार्थेषु
ईषदादिषूपपदेषु आकारान्तेभ्यो धातुभ्यो युच् प्रत्ययो भवति । खलोप-
वादः । ईषत्यानः सोमो भवता । दुष्यानः । सुपानः । ईषद्वानो
गौर्भवता । दुर्दानः सुदानः ॥

कृन्दसि गत्यर्थेभ्यः ॥ १२९ ॥

ईषदादिषु कृच्छ्राकृच्छ्रार्थेषूपपदेषु गत्यर्थेभ्यो धातुभ्यश्कृन्दसि
विषये युच्प्रत्ययो भवति । खलोपवादः । सूपसदनेति । सूपसदन-
मन्तरित्तम् ॥

अन्येभ्योऽपि दृश्यते ॥ १३० ॥

अन्येभ्योऽपि धातुभ्यो गत्यर्थेभ्यश्कृन्दसि विषये युच्प्रत्ययो दृश्यते ।
सुदोहनामकृणोद्वहणे गाम् । सुवेदनामकृणोद्वहणे गाम् ॥ भाषायां
शसियुधिदृशिधृषिमृषिभ्यो युज् वक्तव्यः ॥ * ॥ दुःशासनः । दुर्योधनः ।
दुर्दर्शनः । दुर्दृष्टिः । दुर्मर्षणः ॥

वर्त्तमानसामीप्ये वर्त्तमानवद्वा ॥ १३१ ॥

समीपमेव सामीप्यम् । व्यजः स्वार्थिकत्वं ज्ञाप्यते चातुर्वर्ण्या-
दिसिद्ध्यर्थम् । वर्त्तमानसमीपे भूते भविष्यति च वर्त्तमानाद् धातोर्वर्त्त-
मानवत्प्रत्यया वा भवन्ति । वर्त्तमाने लङित्यारभ्य यावदुणादयो
बहुलमिति, वर्त्तमाने प्रत्यया उक्तास्ते भूतभविष्यतोर्विधीयन्ते । कदा
देवदत्तागतेऽसि । अयमागच्छामि । आगच्छन्तमेव मां विद्धि । अयमा-

* स्वाद्येन भूयतइति । प्रमादपाठोऽयम् । अत्र हि खलभावात्सुशब्दस्य धातोः
प्राक् प्रयोगेण भाव्यं, तस्मादाद्येन सुभूयतइति पाठ इति पदमञ्जरी ।

गमम् । एषोऽस्यागतः । कदा देवदत्त गमिष्यसि । एष गच्छामि । गच्छ-
न्तमेव मां विद्धि । एष गमिष्यामि । गन्तास्मि । वत्करणं सर्वसादृ-
श्यार्थम् । येन विशेषेण वर्त्तमाने प्रत्यया विहिताः प्रकृत्युपपदोपाधिना
तथैवात्र भवन्ति । पवमानः । यजमानः । अलंकरिष्णुः । सामीप्यग्रहणं
किम् । विप्रकर्षविवक्षायां मा भूत् । परुदगच्छत्पाटलिपुत्रम् । वर्षेण
गमिष्यति । यो मन्यते गच्छामीति पदं वर्त्तमाने कालेव वर्त्तते ।
कालान्तरगतिस्तु वाक्याद्भवति । न च वाक्यगम्यः कालः पदसंस्कारवे-
लायामुपयुज्यतइति तादृशं वाक्यार्थज्ञं प्रतिपत्तारं प्रति प्रकरणाभिदं
नारभ्यते । तथा च श्वः करिष्यति वर्षेण गमिष्यतीति सर्वमुपपद्यते ॥

भूआशंसायां तवच्च ॥ १३२ ॥

वेत्येव । वर्त्तमानसामीप्यइति नानुवर्त्तते । आशंसनमाशंसा ।
अप्राप्तस्य प्रियार्थस्य प्राप्तुमिच्छा । तस्याश्च भविष्यत्कालो विषयः ।
तत्र भविष्यति काले आशंसायां गम्यमानायां धातोर्वा भूतवत्प्रत्यया
भवन्ति । चकारादुत्तमानवच्च । उपाध्यायश्चेदागमत् । आगतः ।
आगच्छति । आगमिष्यति । एते व्याकरणमध्यगीष्महि । एते व्याकरण-
मधीतवन्तः । अधीमहे । अध्येष्यामहे । सामान्यातिदेशे विशेषानति-
देशाल्लङ्लिटौ न भवतः । आशंसायामिति किम् । आगमिष्यति ॥

क्षिप्रवचने लृट् ॥ १३३ ॥

आशंसायामित्येव । क्षिप्रवचनउपपदे आशंसायां गम्यमानायां
धातोर्लृट् प्रत्ययो भवति । भूतवच्चेत्यस्यायमपवादः । उपाध्यायश्चेत्क्षि-
प्रमागमिष्यति । क्षिप्रं व्याकरणमध्येष्मामहे । वचनग्रहणं पर्यायार्थम् ।
क्षिप्रं शीघ्रमाशु त्वरितम् अध्येष्यामहे । नेति वक्तव्ये लृडुहणं लुटोपि
विषये यथा स्यात् । श्वः क्षिप्रमध्येष्मामहे ॥

आशंसावचने लिङ् ॥ १३४ ॥

आशंसा येनोच्यते तदाशंसावचनं, तस्मिन्नुपपदे धातोर्लिङ् प्रत्ययो

भवति । भूतवच्चेत्यस्यायमपवादः । उपाध्यायश्चेदागच्छेत् आशंसे युक्तो-
धीयीय । आशंसे ऽवकल्पये युक्तोधीयीय । आशंसे त्तिप्रमधीयीय ॥

नानद्यतनवत्क्रियाप्रबन्धसामीप्ययोः ॥ १३५ ॥

भूतानद्यतने भविष्यदनद्यतने च लङ्लुटौ विहितौ, तयोरेयं
प्रतिषेधः । अनद्यतनवत्प्रत्ययविधिर्न भवति क्रियाप्रबन्धे सामीप्ये च ग-
म्यमाने । क्रियाणां प्रबन्धः सातत्येनानुष्ठानम् । कालानां सामीप्यं तुल्य-
जातीयेनाव्यवधानम् । यावज्जीवं भृशमन्नमदात् । भृशमन्नं दास्यति ।
यावज्जीवं पुत्रोऽध्यापिपत् । यावज्जीवमध्यापयिष्यति । सामीप्ये खल्वपि ।
येयं पौर्णमास्यतिक्रान्ता, एतस्यामुपाध्यायोऽनीनाधित । सोमेनायष्टु ।
गामदित । येयममावास्या ऽऽगामिनी एतस्यामुपाध्यायोऽनीनाधास्यते ।
सोमेन यक्ष्यते । स गां दास्यते । द्वौ प्रतिषेधौ यथाप्राप्तस्याभ्यनुज्ञापनाय ॥

भविष्यति मर्यादावचने ऽवरस्मिन् ॥ १३६ ॥

नानद्यतनवदिति वर्त्तते । अक्रियाप्रबन्धार्थमसामीप्यार्थं वचनम् ।
भविष्यति काले मर्यादावचने ऽवरस्मिन्प्रविभागे ऽनद्यतनवत्प्रत्ययविधिर्न
भवति । योयमध्वा गन्तव्य आपाटलिपुत्रात् तस्य यदवरं कौशाम्यास्तत्र
द्विरोदनं भोक्त्यामहे । तत्र सक्तून्यास्यामः । भविष्यतीति किम् । योयमध्वा
गत आपाटलिपुत्रात् तस्य यदवरं कौशाम्यास्तत्र युक्ता अध्येमहि । तत्र
द्विरोदनम् अभुञ्जमहि । तत्र सक्तूनपिबाम । मर्यादावचनइति किम् ।
योयमध्वा निरवधिको गन्तव्यस्तस्य यदवरं कौशाम्यास्तत्र द्विरोदनं
भोक्तास्महे । सक्तून् पातास्मः । अवरस्मिन्निति किम् । योयमध्वा गन्तव्य
आपाटलिपुत्रात् तस्य यत्परं कौशाम्यास्तत्र द्विरोदनं भोक्तास्महे । तत्र
सक्तून्यातास्मः । इह सूत्रे देशकृता मर्यादा उत्तरत्र कालकृता तत्र च
विशेषं वक्ष्यति ॥

कालविभागे चानहोरात्राणाम् ॥ १३७ ॥

भविष्यति मर्यादावचने ऽवरस्मिन्निति वर्त्तते । कालमर्यादाविभागे

सत्यवरस्मिन्प्रविभागे भविष्यति काले ऽनद्यतनवत्प्रत्ययविधिर्न भवति । न चेदहोरात्रसंबन्धी विभागस्तेषां च विभागे प्रतिषेधः । पूर्वैर्गैव सिद्धे वचनमिदमहोरात्रनिषेधार्थम् । योगविभाग उत्तरार्थः । योयं संवत्सर आगामी तत्र यदवरमायहायण्यास्तत्र युक्ता अध्येष्यामहे । तत्रौदनं भोक्त्यामहे । भविष्यतीत्येव । योयं वत्सरोतीतस्तस्य यदवरमायहायण्यास्तत्र युक्ता अध्येमहि । तत्रौदनमभुञ्जमहि । मर्यादावचनइत्येव । योयं निरवधिकः काल आगामी तस्य यदवरमायहायण्यास्तत्र युक्ता अध्येतास्महे । तत्रौदनं भोक्तास्महे । अवरस्मिन्नित्येव । परस्मिन्विभागां वक्ष्यति । अनहोरात्राणामिति किम् । त्रिविधमुदाहरणम् । योयं मास आगामी तस्य योवरः पञ्चदशरात्रः, योयं त्रिंशद्वात्र आगामी तस्य योवरोर्द्वमासः, योयं त्रिंशदहोरात्र आगामी तस्य योवरः पञ्चदशरात्रस्तत्र युक्ता अध्येतास्महे । तत्र सक्तून्यातास्मः । सर्वथा ऽहोरात्रस्पर्शं प्रतिषेधः ॥

परस्मिन्विभाषा ॥ १३८ ॥

भविष्यति मर्यादावचने कालविभागे चानहोरात्राणामिति सर्वमनुवर्तते । कालमर्यादाविभागे सति भविष्यति काले परस्मिन्प्रविभागे विभाषा ऽनद्यतनवत्प्रत्ययविधिर्न भवति न चेदहोरात्रसंबन्धी प्रविभागः । अवरस्मिन्वर्जं पूर्वमनुवर्तते । अवरस्मिन्पूर्वेण प्रतिषेध उक्तः संप्रति परस्मिन्प्राप्तएव विकल्प उच्यते । योयं संवत्सर आगामी तस्य यत्परमायहायण्यास्तत्र युक्ता अध्येष्यामहे, अध्येतास्महे । तत्र सक्तून् पास्यामः । तत्र सक्तून्यातास्मः । अनहोरात्राणामित्येव । योयं त्रिंशद्वात्र आगामी तस्य यः परः पञ्चदशरात्रस्तत्र युक्ता अध्येतास्महे । तत्र सक्तून् पातास्मः । भविष्यतीत्येव । योयं संवत्सरोतीतस्तस्य यत्परमायहायण्यास्तत्र युक्ता अध्येमहि । तत्रौदनमभुञ्जमहि । मर्यादावचनइत्येव । योयं संवत्सरो निरवधिकः काल आगामी तस्य यत्परमायहायण्यास्तत्र युक्ता अध्येतास्महे । तत्र सक्तून्यातास्मः । कालविभागइत्येव । योयमध्या गन्तव्य

आपाटलिपुत्रात् तस्य यत्परं कौशाम्यास्तत्र युक्ता अध्येतास्महे । आदनं
भोक्तास्महे । इति सर्वत्रानयतनवत्प्रत्यया उदाहार्याः ॥

लिङ्निमित्ते लृङ् क्रियातिपत्तौ ॥ १३८ ॥

भविष्यतीत्यनुवर्त्तते । हेतुहेतुमतोर्लिङित्यवमादिकं लिङो निमित्तं,
तत्र लिङ्निमित्ते भविष्यति काले लृङ् प्रत्ययो भवति क्रियातिपत्तौ सत्याम् ।
कुतश्चिद्वैगुण्यादनभिनिर्वृत्तिः क्रियायाः क्रियातिपत्तिः । दन्तिणेन चेदा-
यास्यत्र शकटं पर्याभविष्यत् । यदि कमलक*माह्वास्यत्र शकटं पर्याभ-
विष्यत् । अभोक्ष्यत भवान्गृतेन यदि मत्समीपमागमिष्यत् । भविष्यत्का-
लविषयमेतद्वचनम् । भविष्यदपर्याभवनं च हेतुम् तत्र हेतुभूतं च
कमलकाह्वानम् । लिङ्गलिङ्गे बुद्ध्या तदतिपत्तिं च प्रमाणान्तरादवगम्य
वक्ता वाक्यं प्रयुङ्के । यदि कमलकमाह्वास्यत्र शकटं पर्याभविष्यदिति,
हेतुहेतुमतोराह्वानापर्याभवनयोर्भविष्यत्कालविषययोरतिपत्तिरिति वाक्या-
दवगम्यते ॥

भूते च ॥ १४० ॥

लिङ्निमित्ते लृङ्क्रियातिपत्ताविति सर्वमनुवर्त्तते । पूर्वेण भविष्यति
विहितः संप्रति भूते विधीयते । भूते च काले लिङ्निमित्ते क्रियातिपत्तौ
सत्यां लृङ् प्रत्ययो भवति । उताप्योर्त्यारभ्य लिङ्निमित्तेषु विधानमेतत् ।
प्राक्, ततो विकल्पं वक्ष्यति । दृष्टो मया भवत्युक्तो ऽन्वर्थी चङ्क्रम्यमाणः ।
अपरश्च द्विजो ब्राह्मणार्थी, यदि स तेन दृष्टो ऽभविष्यत् । तदा ऽभोक्ष्यत
न तु भुक्तवान् । अन्येन पथा स गतः ॥

वोताप्योः ॥ १४१ ॥

भूते लिङ्निमित्ते लृङ् क्रियातिपत्ताविति सर्वमनुवर्त्तते । वा आ
उताप्योः वोताप्योः । मर्यादायामयमाङ् नाभिविधौ । उताप्योः समर्थयो-
र्लिङिति वक्ष्यति प्रागेतस्मात् सूत्रावधेयं दित ऊर्ध्वमनुक्रमिष्यामः, तत्र भूते

* कमलकः कश्चित्पुरुष इति पदमञ्जरी ।

लिङ्निमित्ते क्रियातिपत्तौ लृङ् भवतीत्येतदधिकृतं वेदितव्यम् । वक्ष्यति
विभाषा कथमि लिङ् च । कथं नाम तत्र भवान्वृषलमयाजयिष्यत् ।
यथाप्राप्तं च, याजयेत् ॥

गर्हायां लङ्प्रिजात्वोः ॥ १४२ ॥

गर्हा कुत्सेत्यनर्थान्तरम् । गर्हायां गम्यमानायां अपिजात्वोरुप-
पदयोर्धातोर्लट् प्रत्ययो भवति । वर्तमाने लङुक्तः कालसामान्ये न प्राप्नो-
तीति विधीयते । कालविशेषविहितांश्चापि प्रत्ययानयं परत्वाद् अस्मि-
न्विषये बाधते । अपि तत्र भवान्वृषलं याजयति, जातु तत्र भवान्वृषलं
याजयति । गर्हामहे । अहो अन्याय्यमेतत् । लिङ्निमित्ताभावादिह क्रिया-
तिपत्तौ लृङ् न भवति ॥

विभाषा कथमि लिङ् च ॥ १४३ ॥

गर्हायामिति वर्तते । कथंशब्दउपपदे गर्हायां गम्यमानायां धातो-
र्लिङ् प्रत्ययो भवति । चकाराल्लट् च । विभाषायहणं यथास्वं कालविषये
विहितानामबाधनार्थम् । कथं नाम तत्र भवान्वृषलं याजयेत् । कथं नाम
तत्र भवान्वृषलं याजयति, कथं नाम तत्र भवान्वृषलं याजयिष्यति ।
कथं नाम तत्र भवान्वृषलं याजयिता । कथं नाम तत्र भवान्वृषलं या-
जयेत् । कथं नाम तत्र भवान्वृषलमयाजयत् । कथं नाम तत्र भवान्वृषलं
याजयांचकार । अत्र लिङ्निमित्तमस्तीति भूतविवक्षायां क्रियातिपत्तौ वा
लृङ् । भविष्यद्विवक्षायां सर्वत्र नित्येनैव लृङ् भवितव्यम् ॥

किंवृत्ते लिङ्लृटौ ॥ १४४ ॥

गर्हायामित्येव । विभाषा न स्वर्यते । किंवृत्तउपपदे गर्हायां
गम्यमानायां धातोर्लिङ्लृटौ प्रत्ययौ भवतः । सर्वलकाराणामपवादः ।
लिङ्लृहणं लटोऽपरिग्रहार्थम् । को नाम वृषलो यं तत्र भवान् याजयेत् ।
यं तत्र भवान्वृषलं याजयिष्यति । कतरो नाम कतमो नाम यं तत्र भवा-
न्वृषलं याजयेत् । याजयिष्यति । भूते क्रियातिपत्तौ वा लृङ् । भविष्यति
तु नित्यम् । को नाम वृषलो यं तत्र भवानयाजयिष्यत् ॥

अनवकृत्यमर्षयोरकिञ्चित्तेपि ॥ १४५ ॥

गर्हायामिति निवृत्तम् । अनवकृप्तिरसंभावना । अमर्षो, ऽतमा । किञ्चित्ते ऽकिञ्चित्ते चापपदे ऽनवकृत्यमर्षयोर्धातोर्लिङ्गटौ प्रत्ययो भवतः । सर्वलकाराणामपवादः । बहुचः पूर्वनिपातो लक्षणव्यभिचारचिह्नम् । तेन यथासंख्यं न भवति । अनवकृत्यौ तावत् । नावकल्पयामि । न संभावयामि । न अद्वये, तत्र भवान्नाम वृषलं याजयेत् । तत्र भवान्नाम वृषलं याजयिष्यति । को नाम वृषलो, यं तत्र भवान् वृषलं याजयेत् । को नाम तत्र भवान्वृषलं याजयिष्यति । अमर्षे । न मर्षयामि तत्र भवान्वृषलं याजयेत्, याजयिष्यति । को नाम वृषलो, यं तत्र भवान्याजयेत्, याजयिष्यति । भूतविवक्षायां तु क्रियातिपत्तौ वा लृङ् भवति । भविष्यति नित्यम् । नावकल्पयामि तत्र भवान्नाम वृषलमयाजयिष्यत् ॥

किञ्किलास्त्यर्थेषु लृट् ॥ १४६ ॥

अनवकृत्यमर्षयोरिति वर्त्तते । किञ्किलशब्दः समुदाय उपपदम् । अस्त्यर्था, अस्तिभवतिविद्यतयः । किञ्किलास्त्यर्थेषूपपदेषु अनवकृत्यमर्षयोर्धातोर्लृट् प्रत्ययो भवति । लिङोपवादः । किञ्किल नाम तत्र भवान्वृषलं याजयिष्यति । अस्ति नाम तत्र भवान्वृषलं याजयिष्यति । भवति नाम तत्र भवान्वृषलं याजयिष्यति । विद्यते नाम तत्र भवान्वृषलं याजयिष्यति । न अद्वये । न मर्षयामि । लिङ्गित्तमिह नास्ति तेन लृङ् भवति ॥

जातुयदोर्लिङ् ॥ १४७ ॥

अनवकृत्यमर्षयोरित्येव । जातु यदित्येतयोरुपपदयोरनवकृत्यमर्षयोर्गम्यमानयोर्धातोर्लिङ् प्रत्ययो भवति । लृटो ऽपवादः । जातु तत्र भवान्वृषलं याजयेत् । यन्नाम तत्र भवान्वृषलं याजयेत् । न अद्वये, न मर्षयामि ॥ जातुयदोर्लिङ् विधाने यदायदोरुपसंख्यानम् ॥ * ॥ यदा भवद्विधः क्षत्रियं याजयेत् । यदि भवद्विधः क्षत्रियं याजयेत् । न अद्वये, न मर्षयामि । क्रियातिपत्तौ भूते वा लृङ्, भविष्यति नित्यम् ॥

यच्चयचयोः ॥ १४८ ॥

अनवकृष्टमर्षयोरित्येव । यच्च यत्र इत्येतयोरुपपदयोरनवकृष्टम-
र्षयोर्गम्यमानयोर्धातोर्लिङ् प्रत्ययो भवति । लृटोपवादः । योगविभाग
उत्तरार्थः । यथासंख्यं नेष्यते । यच्च तत्र भवान् वृषलं याजयेत् । यत्र
तत्र भवान् वृषलं याजयेत् । क्रियातिपत्तौ यथायथं लृङ् भवति ॥

गर्हायां च ॥ १४९ ॥

अनवकृष्टमर्षयोरिति निवृत्तम् । गर्हा निन्दा कुत्सेत्यनर्थान्तरम् ।
यच्च यत्र इत्येतयोरुपपदयोर्धातोर्लिङ् प्रत्ययो भवति गर्हायां गम्यमाना-
याम् । सर्वलकाराणामपवादः । यच्च तत्र भवान् वृषलं याजयेत् । यत्र
तत्र भवान् वृषलं याजयेद् ऋद्धो वृद्धः सन् ब्राह्मणः, गर्हामहे । अहे
अन्याय्यमेतत् । क्रियातिपत्तौ यथायथं लृङ् भवति ॥

चित्रीकरणे च ॥ १५० ॥

यच्चयत्रयोरित्येव । चित्रीकरणमाश्चर्यमद्भुतं विस्मयनीयम् ।
यच्चयत्रयोरुपपदयोश्चित्रीकरणे गम्यमाने धातोर्लिङ् प्रत्ययो भवति ।
सर्वलकाराणामपवादः । यच्च तत्र भवान्वृषलं याजयेत् । यत्र तत्र भवा-
न्वृषलं याजयेत् । आश्चर्यमेतत् । क्रियातिपत्तौ यथायथं लृङ् भवति ॥

शेषे लृडयदौ ॥ १५१ ॥

यच्चयत्राभ्यामन्यत्र चित्रीकरणं शेषः । शेषे उपपदे चित्रीकरणे
गम्यमाने धातोर्लिङ् प्रत्ययो भवति यदि शब्दश्चेन्न प्रयुज्यते । सर्वलकारा-
णामपवादः । आश्चर्यं चित्रमद्भुतम् । अन्यो नाम पर्वतमारोह्यति । बधिरो
नाम व्याकरणमध्येष्यते । अयदाविति किम् । आश्चर्यं यदि स भुञ्जीत ।
यदि सो ऽधीयीत । लिङ्गिमित्ताभावादिह लृङ् भवति ॥

उताप्योः समर्थयोर्लिङ् ॥ १५२ ॥

उत अपि इत्येतयोः समर्थयोर्धातोर्लिङ् प्रत्ययो भवति । सर्वल-
काराणामपवादः । बाढमित्यस्मिन्नर्थे समानार्थत्वमनयोः । उत कुर्यात् ।

अपि कुर्यात् । उताधीयीत । अण्यधीयीत । बाढमध्येष्यतइत्यर्थः । सम-
र्थयोरिति किम् । उत दण्डः पतिष्यति । अपि द्वारं धास्यति । प्रश्नः
प्रच्छादनं च गम्यते । वोताप्योरिति विकल्पो निवृत्तः । इतः प्रभृति
भूतेषु लिङ्गिमित्ते क्रियातिपत्तौ नित्यं लृङ् । भविष्यति तु सर्वत्रैव नित्यः ॥

कामप्रवेदने ऽकच्चिति ॥ १५३ ॥

स्वाभिप्रायाविष्करणं कामप्रवेदनम् । काम इच्छा ऽभिलाष इत्य-
नर्थान्तरम् । तस्य प्रवेदनं प्रकाशनम् । तस्मिन् गम्यमाने ऽकच्चित्युपपदे
धातोर्लिङ् प्रत्ययो भवति । सर्वलकाराणामपवादः । कामो मे भुञ्जीत
भवान् । अभिलाषो मे भुञ्जीत भवान् । अकच्चितीति किम् ॥

कच्चिज्जीवति ते माता कच्चिज्जीवति ते पिता ।

माराविद * त्वां पृच्छामि कच्चिज्जीवति पार्वती ॥

संभावनेलमिति चेत्सिद्धाप्रयोगे ॥ १५४ ॥

लिङित्येव । संभावनं, क्रियासु योग्यताध्यवसानं शक्तिश्रद्धानम् ।
तद्विदानीमलमर्थेन विशेष्यते । तच्चेत्संभावनं पर्याप्तमवितथं भवति ।
सिद्धाप्रयोगइत्यलमो विशेषणं, सिद्धश्वेदलमो ऽप्रयोगः, क्व चासौ सिद्धः ।
यत्र गम्यते चार्थो न चासौ प्रयुज्यते । तदीदृशे संभावनोपाधिकर्त्तव्य-
मानाद्धातोर्लिङ् प्रत्ययो भवति । सर्वलकाराणामपवादः । अपि पर्वतं
शिरसा भिन्द्यात् । अपि द्वाणपाकं भुञ्जीत । अलमिति किम् । विदेश-
स्यायी देवदत्तः प्रायेण गमिष्यति यामम् । सिद्धाप्रयोगइति किम् । अलं
देवदत्तो हस्तिनं हनिष्यति । क्रियातिपत्तौ भूते च भविष्यति नित्यं लृङ्
भवति ॥

विभाषा धातौ संभावनवचने ऽयदि ॥ १५५ ॥

संभावनेलमिति चेत् सिद्धाप्रयोगइति सर्वमनुवर्त्तते । संभावनमुच्यते
येन स संभावनवचनः । संभावनवचने धातावुपपदे यच्छब्दवर्जिते धातो-

* माराविदेति शुक्रविशेषस्य संज्ञा, पार्वत्यपि शुक्रस्यैव का चिदिष्टेति पद-
मञ्जर्याम् ।

विभाषा लिङ् भवति । पूर्वेण नित्यप्राप्तौ विकल्पायै वचनम् । संभावयामि भुञ्जीत भवान् । संभावयामि भोक्ष्यते भवान् । अवकल्पयामि भुञ्जीत भवान् । अद्वये भुञ्जीत भवान् । भोक्ष्यते भवान् । अयदीति किम् । संभावयामि यदुञ्जीत भवान् ॥

हेतुहेतुमतोर्लिङ् ॥ १५६ ॥

हेतुः कारणं, हेतुमत्फलम् । हेतुभूते हेतुमति चार्थे वर्तमानाद् धातोर्लिङ् प्रत्ययो भवति । सर्वलकाराणामपवादः । दक्षिणेन चेद्यायाच शकटं पर्याभवेत् । यदि कमलकमाह्वयेच शकटं पर्याभवेत् । दक्षिणेन यानं हेतुः । अपर्याभवनं हेतुमत् । विभाषा चायमिष्यते । भविष्यति च काले । तेन लृडपि भवति । दक्षिणेन चेद्यास्यति न शकटं पर्याभविष्यति । तत्र विभाषायहणं तावदनन्तरमेवानुवर्तते । लिङिति वर्तमाने पुनर्लिङ्यहणं कालविशेषप्रतिपत्त्यर्थम् । तेनेह न भवति । हन्तीति पलायते । वर्णतीति धावति । क्रियातिपत्तौ लृङ् भवति ॥

इच्छार्थेषु लिङ्लोटौ ॥ १५७ ॥

इच्छार्थेषु धातुषूपपदेषु धातोर्लिङ्लोटौ प्रत्ययौ भवतः । सर्वलकाराणामपवादः । इच्छामि भुञ्जीत भवान् । इच्छामि भुङ्क्तां भवान् । कामये । प्रार्थये ॥ कामप्रवेदनइति वक्तव्यम् ॥ * ॥ इह मा भूत् । इच्छन् करोति ॥

समानकर्तृकेषु तुमुन् ॥ १५८ ॥

इच्छार्थेषु धातुषु समानकर्तृकेषूपपदेषु धातोस्तुमुन् प्रत्ययो भवति । तुमुन्मकृत्यपेक्षमेव समानकर्तृकत्वम् । इच्छति भोक्तुम् । कामयते भोक्तुम् । वष्टि भोक्तुम् । वाञ्छति भोक्तुम् । समानकर्तृकेष्विति किम् । देवदत्तं भुञ्जानमिच्छति यज्ञदत्तः । इह कस्मान्न भवति । इच्छन्करोति । अनभिधानात् ॥

लिङ् च ॥ १५९ ॥

इच्छार्थेषु समानकर्तृकेषु धातुषूपपदेषु धातोर्लिङ् प्रत्ययो भवति ।
भुञ्जीयेतीच्छति । अधीयीयेतीच्छति । क्रियातिपत्तौ लृङ् भवति * ॥

इच्छार्थेभ्यो विभाषा वर्तमाने ॥ १६० ॥

इच्छार्थेभ्यो धातुभ्यो वर्तमाने काले विभाषा लिङ् प्रत्ययो भवति ।
लटि प्राप्ते वचनम् । इच्छति । इच्छेत् । वष्टि । उश्यात् । कामयेत । कामयेत् ॥

विधिनिमन्त्रणामन्त्रणाधीष्टसंप्रश्नप्रार्थनेषु लिङ् ॥ १६१ ॥

विधिः प्रेरणम् । निमन्त्रणं नियोगकरणम् । आमन्त्रणं कामचार-
करणम् । अधीष्टः सत्कारपूर्वको व्यापारः । संप्रश्नः संप्रधारणम् । प्रार्थनं
यात्रा । विध्याद्यर्थेषु धातोर्लिङ् प्रत्ययो भवति । सर्वलकाराणामपवादः ।
विध्यादयश्च प्रत्ययार्थविशेषणम् । विध्यादिविशिष्टेषु कर्त्रादिषु लिङ्
प्रत्ययो भवति । विधौ तावत् । कटं कुर्यात् । यामं भवानागच्छेत् ।
निमन्त्रणे । इह भवान्भुञ्जीत । इह भवानासीत । आमन्त्रणे । इह भ-
वानासीत । इह भवान्भुञ्जीत । अधीष्टे । अधीच्छामो भवन्तम् माणवकं
भवानुपनयेत् । संप्रश्ने । किं नु खलु भो व्याकरणमधीयीय । प्रार्थने ।
भवति मे प्रार्थना व्याकरणमधीयीय ।

लोट् च ॥ १६२ ॥

लोट् प्रत्ययो भवति धातोर्विध्यादिष्वर्थेषु । योगविभाग उत्तरार्थः ।
विधौ तावत् । कटं तावद्भुवाङ्करोतु । यामं भवानागच्छतु । निमन्त्रणे ।
अमुत्र भवानास्ताम् । अमुत्र भवान्भुङ्क्षाम् । आमन्त्रणे । इह भवान् भुङ्क्षाम् ।
अधीष्टे । अधीच्छामो भवन्तम् माणवकं भवानध्यापयतु । माणवकं
भवानुपनयताम् । संप्रश्ने । किं नु खलु भो व्याकरणमध्ययै । प्रार्थने ।
भवति मे प्रार्थना व्याकरणमध्ययै । हन्दाध्ययै ॥

* योगविभाग उत्तरार्थ इति पुस्तकान्तरे अधिकः पाठः ।

प्रेषातिसर्गप्राप्तकालेषु कृत्याश्च ॥ १६३ ॥

प्रेषणं प्रेषः । कामचाराभ्यनुज्ञानमतिर्सर्गः । निमित्तभूतस्य काल-
स्यावसरः प्राप्तकालता । एतेष्वर्थेषु धातोः कृत्यसंज्ञकाः प्रत्यया भवन्ति ।
चकारात्तोऽट् च । भवता कटः करणीयः । कर्त्तव्यः । कृत्यः । कार्यः ।
लोऽट् खल्वपि । करोतु कटं भवानिह प्रेषितः । भवानतिसृष्टः । भवतः
प्राप्तकालः कटकरणे । किमर्थं प्रेषादिषु कृत्या विधीयन्ते, न सामान्येन
भावकर्मणोर्विहिता एव, ते प्रेषादिष्वन्यत्र च भविष्यन्ति । विशेषविहिते-
नानेन लोटा बाध्यन्ते । वासरूपविधिना भविष्यन्ति । एवं तर्हि ज्ञापयति
स्यधिकारात्परेण वासरूपविधिर्नावश्यं भवतीति । विधिप्रैषयोः को
विशेषः । के विदाहुः । अज्ञातज्ञापनं विधिः । प्रेषणं प्रेष इति ॥

लिङ् चोर्ध्वमौहूर्तिके ॥ १६४ ॥

प्रेषादयो वर्तन्ते । प्रेषादिषु गम्यमानेषु ऊर्ध्वमौहूर्तिकेयं वर्तमा-
नाद्वातोर्लिङ् प्रत्ययो भवति । चकारादयः प्राप्तां च । ऊर्ध्वं मुहूर्त्तादुपरि
मुहूर्त्तस्य भवता खलु कटः कर्त्तव्यः । करणीयः । कार्यः । भवान्खलु कटं
कुर्यात् । भवान्खलु करोतु । भवानिह प्रेषितः । भवानतिसृष्टः ।
भवान्प्राप्तकालः ॥

स्म लोट् ॥ १६५ ॥

प्रेषादिष्वूर्ध्वमौहूर्तिके इति वर्तते । स्मशब्दउपपदे प्रेषादिषु गम्य-
मानेष्वूर्ध्वमौहूर्तिकेयं वर्तमानाद्वातोर्लोऽट् प्रत्ययो भवति । लिङ्कृत्यानाम-
पवादः । ऊर्ध्वं मुहूर्त्तादुवाकटं करोतु स्म । ग्रामं गच्छतु स्म । माण-
वक्रमध्यापयतु स्म ॥

अधीष्टे च ॥ १६६ ॥

स्म इति वर्तते । अधीष्टं व्याख्यातम् । स्मशब्दउपपदे ऽधीष्टे
गम्यमाने धातोर्लोऽट् प्रत्ययो भवति । लिङोपवादः । अङ्गं स्म राजन्माण-
वक्रमध्यापय । अङ्गं स्म राजन्त्रयिहोत्रं जुहुधि ॥

कालसमयवेलासु तुमुन् ॥ १६७ ॥

कालादिपूषपदेषु धातोस्तुमुन्प्रत्यये भवति । कालो भोक्तुम् । वेला भोक्तुम् । इह कस्माच्च भवति । कालः पचति भूतानीति । प्रेषादियहण-
मिहाभिसंबध्यते । इह कस्माच्च भवति । कालो भोजनस्य । वासरूपेण
ल्युडपि भवति । उक्तमिदं स्व्यधिकारात्परञ्च वासरूपविधिरनित्य इति ॥

लिङ् यदि ॥ १६८ ॥

कालादयोनुवर्तन्ते । यच्छब्दे उपपदे कालादिषु धातोर्लिङ् प्रत्ययो
भवति । तुमुनोपवादः । कालो यदुज्जीत भवान् । समयो यदुज्जीत
भवान् । वेला यदुज्जीत भवान् ॥

अर्हं कृत्यतृचश्च ॥ १६९ ॥

अर्हतीत्यर्हः । तद्योग्यः । अर्हं कर्तरि वाच्ये गम्यमाने वा धातोः
कृत्यतृचः प्रत्यया भवन्ति । चकाराल्लिङ् च । भवता खलु कन्या वोढव्या ।
वाच्या । वहनीया । भवान् खलु कन्याया वोढा । भवान् खलु कन्यां वहेत् ।
भवानेतदर्हदिति । अथ कस्मादर्हं कृत्यतृचो विधीयन्ते । यावता सामान्येन
विहितत्वादर्हपि भविष्यन्ति । योयमिह लिङ्बिधीयते, तेन बाधा मा
भूदिति । वासरूपविधिश्चानित्यः ॥

आवश्यकामर्ण्ययोर्णिनिः ॥ १७० ॥

अवश्यं भाव आवश्यकम् । उपाधिर्यं नोपपदम् । अवश्यंभाववि-
शिष्टे आधमर्ण्यविशिष्टे च कर्तरि वाच्ये धातोर्णिनिः प्रत्ययो भवति ।
अवश्यंकारी । मयूरव्यंसकादित्वात्समासः । आधमर्ण्यं खल्वपि । शतंदायी ।
सहस्रंदायी । निष्कंदायी ॥

कृत्याश्च ॥ १७१ ॥

आवश्यकामर्ण्ययोरिति वर्तते । कृत्यसंज्ञकाश्च प्रत्यया आवश्यक-
कामर्ण्ययोरुपाधिभूतयोर्धातोर्भवन्ति । भवता खलु अवश्यं कटः कर्त्त-
व्यः । अवश्यं करणीयः । अवश्यं कार्यः । अवश्यं कृत्यः । आधमर्ण्यं ।

भवता शतं दातव्यम् । सहस्रं देयम् । किमर्थमिदम् । यावता सामान्येन
विहिता अस्मिन्नपि विषये भविष्यन्ति । विशेषविहितेन णिनिना बाधे-
रन् । कर्त्तरि णिनिः । भावकर्मणोः कृत्याः । तत्र कुतो बाधप्रसङ्गः ।
तत्र के चिदाहुः । भव्यगेधादयः कर्तृवाचिनः कृत्यास्तद्देहाहरणमिति ॥

शक्ति लिङ् च ॥ १७२ ॥

शक्तीति प्रकृत्यर्थविशेषणम् । शक्तात्यर्थोपाधिके धात्वर्थे लिङ्
प्रत्ययो भवति । चकारात्कृत्याश्च । भवता खलु भारो बोधव्यः । वहनीयः ।
वाह्यः । भवान् खलु भारं वहेत । भवानिह शक्तः । सामान्यविहितानां
पुनर्ध्वचनं लिङ् बाधा मा भूदिति ॥

आशिषि लिङ्लोटौ ॥ १७३ ॥

आशंसनमाशीः । अप्राप्तस्येष्टस्यार्थस्य प्राप्तुमिच्छा । प्रकृत्यर्थवि-
शेषणं चैतत् । आशीर्विशिष्टेयं वर्त्तमानाद्वातोर्लिङ्लोटौ प्रत्ययौ भवतः ।
चिरं जीयाद्भवान् । चिरं जीवतु भवान् । आशिषीति किम् । चिरं जीव-
ति देवदत्तः ॥

क्तिच्त्तौ च संज्ञायाम् ॥ १७४ ॥

आशिषीत्येव । आशिषि विषये धातोः क्तिच्त्तौ प्रत्ययौ भवतः
समुदायेन चेत्संज्ञा गम्यते । तनुतात् तन्तिः । सनुतात् सातिः । भव-
तात् भूतिः । मनुतात् मन्तिः । क्तः खल्वपि । देवा एनं देयासुर्देवदत्तः ।
सामान्येन विहितः क्तः पुनरुच्यते क्तिच् बाधा मा भूदिति । चकारो
विशेषणार्थः न क्तिचि दीर्घश्चेति ॥

माङि लुङ् ॥ १७५ ॥

माङ्युपपदे धातोर्लुङ् प्रत्ययो भवति । सर्वलकाराणामपवादः ।
मा कार्षीत् । मा हार्षीत् । कथं मा भवतु तस्य पापं मा भविष्यतीति ।
असाधुरेवायम् । केचिदाहुः । अङ्गिदपरो माशब्दे विद्यते तस्यायं प्रयोगः ॥

स्मोत्तरे लङ् च ॥ १७६ ॥

स्मशब्देऽन्तरे माङ्युपपदे धातोर्लङ् प्रत्ययो भवति । चकाराल्लुङ् च । मा स्म करोत् । मा स्म कार्षीत् । मा स्म हरत् । मा स्म हार्षीत् ॥

इति श्रीजयादित्यविरचितायां काशिकायां वृत्तौ तृतीयस्याध्यायस्य तृतीयः पादः ॥

॥ अथ तृतीयाध्यायस्य चतुर्थः पादः ॥

धातुसंबन्धे प्रत्ययाः ॥ १ ॥

धात्वर्थे धातुशब्दः । धात्वर्थानां संबन्धो धातुसंबन्धः । विशेषणविशेष्यभावः । तस्मिन्सति अयथाकालोक्ता अपि प्रत्ययाः साधवो भवन्ति । अग्निष्टोमयाज्यस्य पुत्त्रो जनिता । कृतः कटः श्वो भविता । भावि कृत्यमासीत् । अग्निष्टोमयाजीति भूतकालः, जनितेति भविष्यत्कालः, तत्र भूतः कालो भविष्यत्कालेनाभिसंबन्धमानः साधुर्भवति । विशेषणं गुणत्वाद्विशेष्यकालमनुस्यते, तेन विपर्ययो न भवति । प्रत्ययाधिकारे पुनः प्रत्ययग्रहणमधात्वधिकारविहिता अपि प्रत्ययास्तद्वृत्ता धातुसंबन्धे सति कालभेदे साधवो यथा स्युरिति । गोमानासीत् । गोमान्भविता । गावो विद्यन्तेत्येति वर्तमानविहितो मतुबासीद् भवितेति संबन्धादतीति भविष्यति च साधुर्भवति ॥

क्रियासमभिहारे लोट् लोटो हिस्वौ वा च तद्ध्रस्वोः ॥ २ ॥

धातुसंबन्धइति वर्तते । पौनःपुन्यं भृशार्थो वा क्रियासमभिहारः । प्रकृत्यर्थविशेषणं चैतत् । समभिहारविशिष्टक्रियावचनाद्धातोर्लोट् प्रत्ययो भवति, सर्वेषु कालेषु, सर्वलकाराणामपवादः । तस्य च लोटो हि स्व इत्येतावादेशौ भवतः, तद्ध्रस्वाविनस्तु वा भवतः । योगविभागोत्र कर्तव्यः । क्रियासमभिहारे लोट् भवति । ततो लोटो हिस्वौ । लोटित्येव । लोट्-

धर्माणौ हिस्वौ भवत इत्यर्थः । तेनात्मनेपदपरस्मैपदत्वं भेदेनावतिष्ठते
 तिङ्त्वं च भवति । लुनीहिलुनीहीत्येवायं लुनाति । इमौ लुनीतः । इमे
 लुनन्ति । लुनीहिलुनीहीत्येव त्वं लुनासि । युवां लुनीथः । यूयं लुनीथ ।
 अथ वा लुनीतलुनीतेत्येव यूयं लुनीथ । लुनीहिलुनीहीत्येवाहं लुनामि ।
 आवां लुनीवः । वयं लुनीमः । भूते । लुनीहिलुनीहीत्येवायमलावीत् ।
 अलाविष्टाम् । अलाविषुः । एवं मध्यमोत्तमयोरुदाहार्यम् । भविष्यति ।
 लुनीहिलुनीहीत्येवायं लविष्यति । लविष्यतः । लविष्यन्ति । एवं मध्य-
 मोत्तमयोरुदाहार्यम् । अधीष्वाधीष्वेत्येवायमधीते । इमावधीयाते । इमे
 ऽधीयते । अधीष्वाधीष्वेत्येव त्वमधीषे । युवामधीयाथे । यूयमधीध्वे ।
 अथ वा अधीध्वमधीध्वमित्येव यूयमधीध्वे । अधीष्वाधीष्वेत्येवाहमधीये ।
 आवामधीवहे । वयमधीमहे । एवं सर्वेष्वेव लकारेणुदाहार्यम् । क्रियास-
 मभिहाराभिव्यक्तौ द्विर्वचनमयं लोटपेक्षते क्रियासमभिहारे द्वे भवत इति ।
 यङ्प्रत्ययः पुनरस्मिन्नेवार्थे विधीयमानः स्वयमेव शक्तत्वाच्चापेक्षते द्विर्व-
 चनम् ॥

समुच्चये ऽन्यतरस्याम् ॥ ३ ॥

अनेकक्रियाध्याहारः समुच्चयः । समुच्च्रीयमानक्रियावचनाद्वातेर-
 न्यतरस्यां लोट् प्रत्ययो भवति । तस्य लोटो हिस्वावादेशौ भवतः । तद्ध्वं-
 भाविनस्तु वा भवतः । भ्राष्ट्रमट मठमट खदूरमट स्याल्यपिधानमटेत्येवा-
 यमटति । इमावटतः । इमे ऽटन्ति । भ्राष्ट्रमट मठमट खदूरमट स्या-
 ल्यपिधानमटेत्येव त्वमटसि । युवामटथः । यूयमटथ । अथ वा भ्राष्ट्रमटत
 मठमटत खदूरमटत स्याल्यपिधानमटतेत्येव यूयमटथ । भ्राष्ट्रमट मठमट
 खदूरमट स्याल्यपिधानमटेत्येवाहमटामि । आवामटावः । वयमटामः ।
 अथ वा भ्राष्ट्रमटति मठमटति खदूरमटति स्याल्यपिधानमटति इत्येवा-
 यमटति । इमावटतः । इमे ऽटन्ति । भ्राष्ट्रमटसि मठमटसि खदूरमटसि
 स्याल्यपिधानमटसि इत्येव त्वमटसि । युवामटथः । यूयमटथ । भ्राष्ट्रम-
 टामि मठमटामि खदूरमटामि स्याल्यपिधानमटामीत्येवाहमटामि ।

आवामटावः । वयमटामः । कृन्दाधीष्व व्याकरणमधीष्व निरुक्तमधी-
ष्वेत्येवायमधीते । इमावधीयाते । इमे ऽधीयते । कृन्दाधीष्व व्याकरणम-
धीष्व निरुक्तमधीष्वेत्येव त्वमधीषे । युवामधीयाथे । यूयमधीध्वे । अथ वा
कृन्दाधीष्व व्याकरणमधीष्व निरुक्तमधीष्वमित्येव यूयमधीध्वे । कृन्दा-
धीष्व व्याकरणमधीष्व निरुक्तमधीष्वेत्येवाहमधीये । आवामधीवहे ।
वयमधीमहे । अथ वा व्याकरणमधीते कृन्दाधीते निरुक्तमधीते इत्येवाय-
मधीते । इमावधीयाते । इमे ऽधीयते । कृन्दाधीषे व्याकरणमधीषे
निरुक्तमधीषे इत्येव त्वमधीषे । युवामधीयाथे । यूयमधीध्वे । कृन्दाधीये
व्याकरणमधीये निरुक्तमधीये इत्येवाहमधीये । आवामधीवहे । वयम-
धीमहे ॥

यथाविध्यनुप्रयोगः पूर्वस्मिन् ॥ ४ ॥

पूर्वस्मिन् लोट्प्रधाने यथाविध्यनुप्रयोगो भवति । यस्माद्वातोर्लो-
ट्प्रहितस्स एव धातुरनुप्रयोक्तव्यः । धातुसंबन्धे प्रत्ययविधानादनुप्रयोगः
सिद्ध एव । यथाविध्यर्थे तु वचनम् । तथा चैवादाहृतम् । लुनीहिलुनी-
हीत्येवायं लुनातीति । क्लिनतीति नानुप्रयुज्यते । अधीष्वाधीष्वेत्येवाय-
मधीते । पठतीति नानुप्रयुज्यते ॥

समुच्चये सामान्यवचनस्य ॥ ५ ॥

द्वितीये लोट्प्रधाने समुच्चये सामान्यवचनस्य धातोरनुप्रयोगः कर्त-
व्यः । आदनं भुङ्क्त्व सक्तून्निब धानाः खादित्येवायमभ्यवहरति । सर्ववि-
शेषानुप्रयोगनिवृत्त्यर्थं वचनम् । लाघवं च लौकिके शब्दव्यवहारे नाद्रियते ।
भ्राष्ट्रमट मठमट खदूरमट स्यात्प्रधानमटेत्येवायमटतीत्यत्रापि कारक-
भेदात् क्रियाभेदे सति सामान्यवचनता सम्भवत्येव ॥

कृन्दासि लुङ्लङ्लिटः ॥ ६ ॥

धातुसंबन्धे इत्येव । कृन्दासि विषये धातुसंबन्धे सर्वेषु कालेषु
लुङ्लङ्लिटः प्रत्यया भवन्ति । अन्यतरस्यामिति वर्तते । तेनान्येपि
लकारा यथायथं भवन्ति । लुङ् । शकलाङ्गुष्ठकोकरत् । अहं तेभ्योकरं नमः ।

लङ् । अग्निमद्य होतारमवृणीतायं यजमानः । लिट् । अद्या ममार ।
अद्य म्रियते ॥

लिङर्थे लेट् ॥ ७ ॥

कृन्दस्यन्यतरस्यामिति वर्त्तते । लिङर्थे यत्र लिङ्ङिधीयते विधा-
दिर्हेतुहेतुमतार्लिङित्येवमादिस्तत्र कृन्दसि विषये ऽन्यतस्यां लेट् प्रत्ययो
भवति । जोषिषत् । तारिषत् । मन्दिषत् । नेता नेषत् । तन्तिषत् । पता-
ति दिद्युत् । उदाधिं च्यावयाति ॥

उपसंवादाशङ्कयोश्च ॥ ८ ॥

उपसंवादः परिभाषणं, कर्त्तव्ये पणवन्धः । यदि मे भवानिदं कुर्याद्
अहमपि भवतइदं दास्यामीति । कारणतः कार्यानुसरणं तर्क उत्पत्ता
आशङ्का । उपसंवादे आशङ्कायां च गम्यमानायां कृन्दसि विषये लेट्
प्रत्ययो भवति । उपसंवादे । अहमेव पशूनामीशै । मदया एव वो यहा
गृह्यान्तै इति । मद्देवत्यान्येव वः पात्राण्युच्यन्तै । आशङ्कायां च ।
नेज्जिह्वायन्तो नरकं पताम । जिह्वाचरणेन नरकपात आशङ्क्यते । लिङर्थ-
एवायं नित्यार्थं तु वचनम् । पूर्वसूत्रे ऽन्यतरस्यामिति वर्त्तते ॥

तुमर्थे सेसेनसे असेन् क्से कसेन ध्यै अध्येन् कध्यै कृध्यैन्-

श्रध्यै श्रध्यैन्तवैतवेङ् तवेनः ॥ ९ ॥

कृन्दसीत्येव । तुमुने ऽर्थस्तुमर्थः । तत्र कृन्दसि विषये धातोः
सयादयः प्रत्यया भवन्ति । तुमर्थो भावः । कथं ज्ञायते । वचनसामर्थ्यात् ।
तावदयं कर्तुरपकृष्यते । न चान्यस्मिन्नर्थे तुमुच्चादिष्यते । अनिर्दिष्टार्थाश्च
प्रत्ययाः स्वार्थे भवन्ति स्वार्थश्च धातूनां भाव एव । से । वत्ते रायः ।
सेन् । ता वामेपे रथानाम् । असे । असेन् । क्रत्वे दत्ताय जीवसे । स्वर
विशेषः । क्से । कसेन् । प्रेपे भगाय । श्रियसे । अध्ये । अध्येन् । कर्मण्यु-
पाचरध्यै । स्वरे विशेषः । कध्यै । इन्द्राग्नी आहुवध्यै । कध्यैन् । श्रियध्यै ।
शध्यै । शध्यैन् । पिबध्यै । सह मादयध्यै । तवै । सोममिन्द्राय पातवै ।
तवेङ् । दशमे मासि सूतवे । तवेन् । स्वर्देवेषु गन्तवे । कर्त्तवै । हर्त्तवै ॥

प्रयै रोहिष्यै अव्यथिष्यै ॥ १० ॥

तुमर्थं कृन्दसीत्येव । प्रयै रोहिष्यै अव्यथिष्यै इत्येते शब्दा
निपात्यन्ते कृन्दसि विषये । प्रपूर्वस्य यातेः कैप्रत्ययः । प्रयै देवेभ्यः ।
प्रयातुम् । रुहेः इष्यैप्रत्ययः । अपामोषधीनां रोहिष्यै । रोहणाय ।
व्यथेर्नऽपूर्वस्य इष्यैप्रत्ययः । अव्यथिष्यै । अव्यथनाय ॥

दृशे विश्वे च ॥ ११ ॥

तुमर्थं कृन्दसीत्येव । दृशे विश्वे इत्येतौ कृन्दसि विषये निपा-
त्येते । दृशेः के प्रत्ययः । दृशे विश्वाय सूर्यम् । द्रष्टुम् । विश्वे त्वा
हरामि । विश्वातुम् ॥

शक्ति णमुल्कमुलौ ॥ १२ ॥

कृन्दसीत्येव । शक्तौ धातावुपपदे कृन्दसि विषये तुमर्थं णमु-
ल्कमुल् इत्येतौ प्रत्ययौ भवतः । णकारो वृद्ध्यर्थः । ककारो गुणवृद्धिप्रतिषे-
धार्थः । लकारः स्वरार्थः । अग्निं वै देवा विभाजं नाशकुवन् । विभक्तुमि-
त्यर्थः । अपलुपं नाशकुवन् । अपलोप्तुमित्यर्थः ॥

ईश्वरे तोसुन्कसुनौ ॥ १३ ॥

तुमर्थं कृन्दसीत्येव । ईश्वरशब्दउपपदे कृन्दसि विषये तुमर्थं
धातोस्तोसुन्कसुन्प्रत्ययौ भवतः । ईश्वरोभिचरितोः । अभिचरितुमित्यर्थः ।
ईश्वरो विलिखः । विलिखितुमित्यर्थः । ईश्वरो वितृदः । वितर्कितुमित्यर्थः ॥

कृत्यार्थे तवैकेन्केन्यत्वनः ॥ १४ ॥

कृन्दसीत्येव । कृत्यानामर्थो भावकर्मणी । तस्मिन् कृत्यार्थे कृन्दसि
विषये तवै केन् केन्य त्वन् इत्येते प्रत्यया भवन्ति । अन्वेतवै । अन्वेत-
व्यम् । परिधातवै । परिधातव्यम् । केन् । नावगाहे । नावगाहितव्यम् ।
केन्य । दिदृक्षेण्यः । शुश्रूषेण्यः । दिदृक्षितव्यम् । शुश्रूषितव्यम् । त्वन् ।
कर्त्तव्यम् । कर्त्तव्यम् । तुमर्थं कृन्दसीति सयादिसूत्रेपि तवै विहितः ।
तस्य तुमर्थान्यत्र कारके विधिर्द्रष्टव्यः ॥

इवचचे च ॥ १५ ॥

कृत्यार्थे कृन्दसीत्येव । अवपूर्वाच्चक्षिङ् प्रत्ययो निपात्यते ।
नावचचे । नावाख्यातव्यमित्यर्थः ॥

भावलक्षणे स्थण्कुञ्चदिचरिहुतमिजनिभ्यस्तोसुन् ॥ १६ ॥

कृत्यार्थे इति निवृत्तम् । तुमर्थे इति वर्त्तते । प्रकृत्यर्थविशेषणं भाव-
लक्षणग्रहणम् । भावो लक्ष्यते येन तस्मिन्नर्थे वर्त्तमानेभ्यः स्याद्विभ्या
धातुभ्यश्चन्दसि विषये तुमर्थे तौसुन्प्रत्ययो भवति । आ संस्थातोर्वद्वां
सीदन्ति । आ समाप्तेः सीदन्तीत्यर्थः । इण् । पुरा सूर्यस्योदेताराधेयः ।
कुञ् । पुरा वत्सानामपाकतौः । वदि । पुरा प्रवदितारग्नौ प्रहोतव्यम् ।
चरि । पुरा प्रचरितारग्नौधे होतव्यम् । हु । आ होतारप्रमत्तस्तिष्ठति ।
तमि । आ तमितोरासीत । जनि । आ विजनिताः संभवामेति ॥

सृपितृदोः कसुन् ॥ १७ ॥

भावलक्षणे कृन्दसीति वर्त्तते । सृपितृदोर्द्वौभावलक्षणार्थे वर्त्त-
मानयोश्चन्दसि विषये तुमर्थे कसुन्प्रत्ययो भवति । पुरा क्रूरस्य विसृषो
विरप्शिन् । पुरा जर्तृभ्य आतृदः ॥

अलंखल्वाः प्रतिषेधयोः प्राचां क्ता ॥ १८ ॥

कृन्दसि भावलक्षण इति सर्वे निवृत्तम् । अलं खलु इत्येतयोः प्रतिषे-
धवाचिनोरुपपदयोर्धातोः क्त्वा प्रत्ययो भवति प्राचामाचार्याणां मतेन ।
अलं कृत्वा । खलु कृत्वा । अलं बाले रुदित्वा । अलंखल्वारिति किम् । मा
कार्षीः । प्रतिषेधयोरिति किम् । अलंकारः । प्राचाग्रहणं विकल्पार्थम् ।
अलं रोदनेन । वासरूपविधिश्चेत्पूजार्थम् ॥

उदीचां माडो व्यतीहारे ॥ १९ ॥

क्त्वा तु वर्त्तते । माडो धातोर्व्यतीहारे वर्त्तमानादुदीचामाचार्याणां
मतेन क्त्वा प्रत्ययो भवति । अपमित्य याचते । अपमित्य हरति । अपूर्व-
कालत्वादप्राप्तः क्त्वा विधीयते । उदीचाग्रहणात्तु यथाप्राप्तमपि भवति ।
याचित्वा उपमयते । हृत्वा उपमयते । मेढः कृतात्वस्यायं निर्द्देशः कृता

जापनार्था नानुबन्धकृतमनेजन्तत्वमिति, तेन दाधा छदाविति दैवोपि
प्रतिषेधो भवति ॥

परावरयोगे च ॥ २० ॥

परावराभ्यां योगः परावरयोगः । परेण पूर्वस्य योगे गम्यमाने
अवरेण च परस्य धातोः क्त्वा प्रत्ययो भवति । परेण तावत् । अप्राप्य
नदीं पर्वतः स्थितः । परनदीयोगेन पर्वतो विनश्यते । अपरयोगे । अति-
क्रम्य तु पर्वतं नदी स्थिता । अवरपर्वतयोगेन नदी विनश्यते ॥

समानकर्तृकयोः पूर्वकाले ॥ २१ ॥

समानः कर्त्ता ययोर्द्वैतवर्थयोस्तत्र पूर्वकाले धात्वर्थं वर्त्तमानाद्वा-
तोः क्त्वा प्रत्ययो भवति । शक्तिशक्तिमतेर्भेदस्याविवक्षितत्वात् समान-
कर्तृकता । भुक्त्वा व्रजति । पीत्वा व्रजति । द्विवचनमतन्त्रम् । क्त्वात्वा पीत्वा
भुक्त्वा दत्त्वा व्रजति । समानकर्तृक्येति किम् । भुक्त्वति ब्राह्मणे
गच्छति देवदत्तः । पूर्वकाले इति किम् । व्रजति च जल्पति च ॥ आस्यं
व्यादाय स्वपिति संमील्य हसतीत्युपसंख्यानमपूर्वकालत्वात् ॥ * ॥

आभीक्ष्ण्ये णमुल् च ॥ २२ ॥

समानकर्तृकयोः पूर्वकालइत्येव । आभीक्ष्ण्यं पौनःपुन्यम् । प्रक-
त्यर्थविशेषणं चैतत् । आभीक्ष्ण्यविशिष्टेयं वर्त्तमानाद्वातोर्णमुल् प्रत्ययो
भवति । चकारात् क्त्वा च । द्विवचनसहितौ क्त्वाणमुलावाभीक्ष्ण्यं
क्योतयतः न केवलौ । आभीक्ष्ण्ये द्वे भवत इत्युपसंख्यानान् द्विवचनम् ।
भोजंभोजं व्रजति । भुक्त्वाभुक्त्वा व्रजति । पायंपायं व्रजति ॥

न यदनाकाङ्क्षे ॥ २३ ॥

यच्छब्दउपपदे धातोः क्त्वाणमुलौ प्रत्ययौ न भवतो ऽनाकाङ्क्षे
वाक्ये । यत्र ते पूर्वोत्तरे क्रिये स्तस्त्वद्वाक्यं न परं किं चिदाकाङ्क्षतइति ।
णमुलनन्तरः, क्त्वा तु पूर्वसूत्रविहितोपि प्रतिषिध्यते । यदयं भुङ्क्ते ततः
पचति । यदयमधीते ततः शेते । अनाकाङ्क्षेति किम् । यदयं भुक्त्वा
व्रजति आधीतएव ततः परम् ॥

विभाषाग्रेप्रथमपूर्वेषु ॥ २४ ॥

अप्राप्तविभाषेयम् । आभीक्ष्ण्यइति नानुवर्त्तते । अग्रे प्रथमं पूर्वं इत्येतेषूपपदेषु समानकर्तृकयोः पूर्वकाले धातोः त्वाणमुलौ प्रत्ययौ विभाषा भवतः । अग्रे भोजं व्रजति । अग्रे भुक्त्वा व्रजति । प्रथमं भोजं व्रजति । प्रथमं भुक्त्वा व्रजति । पूर्वं भोजं व्रजति । पूर्वं भुक्त्वा व्रजति । विभाषा-ग्रहणमेताभ्यां मुक्ते लडादयोपि यथा स्युः । अग्रे भुङ्क्ते ततो व्रजति । ननु च वासरूप इति भविष्यति, त्वाणमुलौ यत्र सह विधीयते तत्र वासरूपविधिर्नास्तीत्येतदनेन ज्ञाप्यते । तेनाभीक्ष्ण्ये लडादयो न भवन्ति । उपपदसमासः कस्माच्च क्रियते । उक्तं तत्रैवकारस्य प्रयोजनम् अमैव यत्तुल्यविधानमुपपदं तत्समस्यते नान्यदिति ॥

कर्मण्याक्रोशे कृजः खमुञ् ॥ २५ ॥

कर्मण्युपपदे कृजो धातोः खमुञ् प्रत्ययो भवति आक्रोशे गम्यमाने । चोरंकारमाक्रोशति । चोरोसि दस्युरसि इत्यक्रोशति । चोरकरणमाक्रोश-संपादनार्थमेव न त्वसौ चोरः क्रियते ॥

स्वादुमि णमुल् ॥ २६ ॥

समानकर्तृकयोः पूर्वकाले कृज इति चानुवर्त्तते । स्वादुमीत्यर्थग्र-हणम् । स्वादुर्थेषूपपदेषु कृजो णमुल् प्रत्ययो भवति । स्वादुंकारं भुङ्के । संपन्नंकारं भुङ्के । लवणंकारम् । स्वादुमीति मकारान्तनिपातनमीकाराभा-वार्थं, स्वन्तस्यापि मकारार्थं दीर्घाभावार्थं च । अस्वादुं स्वादुं कृत्वा भुङ्के स्वादुंकारं भुङ्के । वासरूपेण त्वापि भवति । स्वादुं कृत्वा भुङ्क्ते । तुमर्थाधिकाराच्च सर्वएते भावे प्रत्ययाः । यद्येवं स्वादुंकारं भुङ्क्ते देवदत्त इति णमुला कर्तुरनभिहितत्वात्कर्त्तरि कस्मात्तृतीया न भवति । भुजिप्रत्ययेनाभिहितः कर्त्ता । न चास्मिन्प्रकरणे शक्तिशक्तिमतेर्भेदे वि-वक्ष्यते । समानकर्तृत्वं हि विरुध्यते । प्रधानशक्त्यभिधाने वा गुणशक्तिर-भिहितवत्प्रकाशते ॥

अन्यथैवंकथमित्यंशु सिद्धाप्रयोगश्चेत् ॥ २७ ॥

कृज इत्येव । अन्यथादिषूपपदेषु कृजो णमुल् प्रत्ययो भवति सि-
द्धाप्रयोगश्चेत्करोतिर्भवति । कथं पुनरसौ सिद्धाप्रयोगः । निरर्थकत्वाच्च
प्रयोगमर्हतीति एवमेव प्रयुज्यते । अन्यथा भुङ्क्तइति यावानर्थस्तावाने-
वान्यथाकारं भुङ्क्तइति गम्यते । अन्यथाकारं भुङ्क्ते । एवंकारं भुङ्क्ते ।
कथंकारं भुङ्क्ते । इत्थंकारं भुङ्क्ते । सिद्धाप्रयोग इति किम् । अन्यथा
कृत्वा शिरो भुङ्क्ते ॥

यथातथयोरसूयाप्रतिवचने ॥ २८ ॥

कृजः सिद्धाप्रयोग इति वर्त्तते । यथातथाशब्दयोरुपपदयोः कृजो
णमुल् प्रत्ययो भवति असूयाप्रतिवचने गम्यमाने । * यदसूयन् पृच्छति
प्रतिवक्ति तत्र प्रतिवचनं, यथाकारमहं भोक्ष्ये तथाकारमहं किं तवानेन ।
असूयाप्रतिवचनइति किम् । यथा कृत्वा ऽहं भोक्ष्ये तथा त्वं द्रव्यसि ।
सिद्धाप्रयोग इत्येव । यथा कृत्वा ऽहं शिरो भोक्ष्ये किं तवानेन ॥

कर्मणि वृशिविदोः साकल्ये ॥ २९ ॥

कर्मण्युपपदे साकल्यविशिष्टे ऽर्थे वृशिविदोर्द्वौत्वार्णमुल् प्रत्ययो
भवति । कन्यादर्शं वरयति । यायाः कन्याः पश्यति तास्ता वरयतीत्यर्थः ।
ब्राह्मणवेदं भोजयति । ययं ब्राह्मणं जानाति लभते विचारयति वा
तान्सर्वान् भोजयतीत्यर्थः । साकल्यइति किम् । ब्राह्मणं दृष्ट्वा भोजयति ॥

यावति विन्दजीवोः ॥ ३० ॥

यावच्छब्दउपपदे विन्दतेर्जीवतेश्च णमुल् प्रत्ययो भवति । यावद्वेदं
भुङ्क्ते । यावल्लभते तावद्भुङ्क्तइत्यर्थः । यावन्जीवमधीते । यावन्जीवति
तावदधीतइत्यर्थः ॥

चर्मोदरयोः पूरः ॥ ३१ ॥

कर्मणीत्येव । चर्मोदरयोः कर्मणोरुपपदयोः पूरयतेर्णमुल् प्रत्ययो
भवति । चर्मपूरं स्तृणाति । उदरपूरं भुङ्क्ते ॥

* असूया ऽक्षमेति पुस्तकान्तरे ऽधिकम् ।

वर्षप्रमाणऊलोपश्चास्यान्यतरस्याम् ॥ ३२ ॥

कर्मणीत्येव । पूर्यतेर्द्वितीयाणामुल् प्रत्ययो भवति, ऊलोपश्चात् पूर्यतेरन्यतरस्यां भवति समुदायेन चेद्वर्षस्य प्रमाणमियत्ता गम्यते । गो-
ष्यदपूरं वृष्टो देवः । गोष्यदप्रं वृष्टो देवः । सीतापूरं वृष्टो देवः । सीताप्रं
वृष्टो देवः । अस्यग्रहणं किमर्थम् । उपपदस्य मा भूत् । मूषिकाबिलपूरं
वृष्टो देवः । मूषिकाबिलप्रम् ॥

चेले क्लोपेः ॥ ३३ ॥

कर्मणि इत्येव । क्लृयी शब्दे उन्त्तने च । अस्माक्यन्ताऽतीताश्चेल-
यं कर्मसु उपपदेषु णमुल् प्रत्ययो भवति वर्षप्रमाणे गम्यमाने । चेलक्लोपं
वृष्टो देवः । वस्त्रक्लोपं, वसनक्लोपम् ॥

निमूलसमूलयोः कषः ॥ ३४ ॥

कर्मणीत्येव । निमूलसमूलशब्दयोः कर्मवाचिनोरुपपदयोः कषेर्द्वि-
तीयाणामुल् प्रत्ययो भवति । निमूलकाषं कषति । समूलकाषं कषति ।
निमूलं कषतीत्यर्थः । इतः प्रभृति कषादीन्यान्वत्यति तत्र कषादिषु
यथाविध्यनुप्रयोग इति ॥

शुष्कचूर्णरूक्षेषु पिषः ॥ ३५ ॥

कर्मणीत्येव । शुष्कादिषु कर्मवाचिषूपपदेषु पिषेर्द्वितीयाणामुल् प्रत्ययो
भवति । शुष्कपेषं पिनष्टि । शुष्कं पिनष्टीत्यर्थः । चूर्णपेषं पिनष्टि । चूर्णं
पिनष्टीत्यर्थः । रूक्षपेषं पिनष्टि । रूक्षं पिनष्टीत्यर्थः ॥

समूलाकृतजीविषु हन्तृजग्रहः ॥ ३६ ॥

कर्मणीत्येव । समूल अकृत जीव इत्येतेषु शब्देषु कर्मसूपपदेषु यथा-
संख्यं हन् कृञ् ग्रह इत्येतेभ्यो धातुभ्यो णमुल् प्रत्ययो भवति । समूल-
घातं हन्ति । समूलं हन्तीत्यर्थः । अकृतकारं करोति । जीवग्रहं गृह्णाति ॥

करणे हनः ॥ ३७ ॥

करणउपपदे हन्तेर्द्वितीयाणामुल् प्रत्ययो भवति । पाणिघातं वेदिं

हन्ति । पादघातं भूमिं हन्ति । हिंसार्थानां च समानकर्मकाणामिति
 णमुलं वक्ष्यति । अहिंसार्थायमारम्भः । नित्यसमासार्था वा यथाविध्यनु-
 प्रयोगार्थश्च ॥ पूर्वविप्रतिषेधेन हन्तेहिंसार्थस्यापि प्रत्ययानेनैवेष्ट्यते ॥
 अस्त्रघातं हन्ति । शरघातं हन्ति ॥

स्नेहने पिषः ॥ ३८ ॥

करणादित्येव । स्निह्यते येन तत् स्नेहनम् । स्नेहनवाचिनि करणउ-
 पपदे पिषेर्द्धातीर्णमुल् प्रत्ययो भवति । उदपेषं पिनष्टि । तैलपेषं पिनष्टि ।
 तैलेन घिनष्टीत्यर्थः ॥

हस्ते वर्त्तियहोः ॥ ३९ ॥

करणादित्येव । हस्तइत्यर्थग्रहणम् । वर्त्तियन्तः । हस्तवाचिनि क-
 रणउपपदे वर्त्तयतेर्द्धातिश्च णमुल् प्रत्ययो भवति । हस्तेन वर्त्तयति ।
 हस्तवर्त्तं वर्त्तयति । करवर्त्तम् । पाणिवर्त्तम् । गृहैः खल्वपि । हस्तेन
 गृह्णाति । हस्तग्राहं गृह्णाति । कारग्राहम् । पाणिग्राहम् ॥

स्वे पुषः ॥ ४० ॥

करणादित्येव । स्वइत्यर्थग्रहणम् । स्ववाचिनि करणे उपपदे पुषे-
 र्धातीर्णमुल्प्रत्ययो भवति । आत्मीयज्ञातिधनवचनः स्वशब्दः । स्वपोषं
 पुष्णाति । आत्मपोषम् । गोपोषम् । पितृपोषम् । मातृपोषम् । धनपो-
 षम् । रैपोषम् ॥

अधिकरणे बन्धः ॥ ४१ ॥

अधिकरणवाचिन्युपपदे बध्नातेर्द्धातीर्णमुल्प्रत्ययो भवति । चक्रबन्धं
 बध्नाति । कूटबन्धं बध्नाति । मुष्टिबन्धं बध्नाति । चोरकबन्धं बध्नाति ।
 चोरके बध्नातीत्यर्थः ॥

संज्ञायाम् ॥ ४२ ॥

संज्ञायां विषये बध्नातेर्द्धातीर्णमुल्प्रत्ययो भवति । क्रौञ्चबन्धं
 बध्नाति । मयूरिकाबन्धं बध्नाति । मयूरिकाबन्धं बहुः । अट्टालिकाबन्धं
 बहुः । बन्धविशेषाणां नामधेयान्येतानि ॥

कर्त्तृजीवपुरुषयोर्नशिवहोः ॥ ४३ ॥

जीवपुरुषयोः कर्त्तृवाचिनोरुपपदयोर्यथासंख्यं नशिवहोर्द्वात्त्वोर्णमुल् प्रत्ययो भवति । जीवनाशं नश्यति । जीवो नश्यतीत्यर्थः । पुरुषवाहं वहति । पुरुषः प्रेष्यो भूत्वा वहतीत्यर्थः । कर्त्तरीति किम् । जीवेन नष्टः । पुरुषेणोक्तः ॥

ऊर्ध्वं शुषिपूरोः ॥ ४४ ॥

कर्त्तृग्रहणमनुवर्त्तते । ऊर्ध्वशब्दे कर्त्तृवाचिन्युपपदे शुषिपूरोर्द्वात्त्वोर्णमुल् प्रत्ययो भवति । ऊर्ध्वशेषं शुष्यति । ऊर्ध्वं शुष्यतीत्यर्थः । ऊर्ध्वपूर्णं पूर्यते । ऊर्ध्वं पूर्यतइत्यर्थः ॥

उपमाने कर्मणि च ॥ ४५ ॥

उपमीयते ऽनेनेत्युपमानम् । उपमाने कर्मण्युपपदे चकारात्कर्त्तरि धातोर्णमुल् प्रत्ययो भवति । घृतनिधायं निहितः । घृतमिव निहित इत्यर्थः । सुवर्णनिधायं निहितः । सुवर्णमिव निहितः । कर्त्तरि खल्वपि । अजकनाशं नष्टः । अजकइव नष्टः । चूडकनाशम् । दन्तनाशम् ॥

कषादिषु यथाविध्यनुप्रयोगः ॥ ४६ ॥

निमूलसमूलयोरित्येतदारभ्य कषादयः । एतेषु यथाविध्यनुप्रयोगो भवति । यस्माद्धातोर्णमुल् प्रत्ययो भवति स एवानुप्रयोक्तव्यः । ननु धातुसंबन्धे प्रत्ययविधानादनुप्रयोगः सिद्ध एव, यथाविधीति नियमार्थं वचनम् । तथा चैवादाहृतम् ॥

उपदंशस्तृतीयायाम् ॥ ४७ ॥

दंश दशने । अस्माद्धातोरुपपूर्वात्तृतीयान्तउपपदे णमुल्प्रत्ययो भवति । मूलकोपदंशं भुङ्क्ते । मूलकेनोपदंशम् । आर्द्रकोपदंशम् । आर्द्रकोणोपदंशम् । अत्र विकल्पेनोपपदसमासस्तृतीयाप्रभृतीन्यन्यतरस्यामिति । मूलकादि चोपदंशेः कर्म । भुजेः करणम् । सर्वस्मिन्नेवात्र णमुल्प्रकरणे सति क्रियाभेदे वासरूपविधिना त्वापि भवति । मूलकेनोपदश्य भुङ्क्ते ॥

हिंसार्थानां च समानकर्मकाणाम् ॥ ४८ ॥

तृतीयायामित्येव । हिंसा प्राण्युपघातः । तदर्थानां धातूनामनुप्रयोगधातुना समानकर्मकाणां तृतीयान्तउपपदे णमुल् प्रत्ययो भवति । दण्डोपघातं गाः कालयति । दण्डेनोपघातम् । दण्डताडम् । दण्डेन ताडम् । समानकर्मकाणामिति किम् । चोरं दण्डेनोपहत्य गोपालको गाः कालयति ॥

सप्तम्यां चोपपीडरुधकर्षः ॥ ४९ ॥

उपशब्दः प्रत्येकमभिसंबध्यते । उपपूर्वेभ्यः पीडरुधकर्षेभ्यः सप्तम्यन्तउपपदे चकारात्तृतीयान्तउपपदे णमुल् प्रत्ययो भवति । पार्श्वोपपीडं शेते । पार्श्वयोरुपपीडम् । पार्श्वोभ्यामुपपीडम् । ब्रजोपरोधं गाः स्यापयति । ब्रजे उपरोधम् । ब्रजेनोपरोधम् । पाण्युपकर्षं धानाः संगृह्णाति । पाण्युपकर्षम् । पाणिनोपकर्षम् । कर्षतेरिदं ग्रहणं न कृषते ॥

समासत्तौ ॥ ५० ॥

सप्तम्यां तृतीयायामिति वर्त्तते । समासत्तिः सन्निकर्षः । समासत्तौ गम्यमानायां तृतीयासप्तम्योरुपपदयोर्द्वातीर्णमुल् प्रत्ययो भवति । केशयाहं युद्धान्ते । केशेषु याहम् । केशैर्याहम् । हस्तयाहम् । हस्तेषु याहम् । हस्तैर्याहम् । युद्धसंरम्भादत्यन्तं सन्निकृष्यन्तइत्यर्थः ॥

प्रमाणे च ॥ ५१ ॥

तृतीयासप्तम्योरित्येव । प्रमाणमायामः दैर्घ्यम् । प्रमाणे गम्यमाने तृतीयासप्तम्योरुपपदयोर्द्वातीर्णमुल् प्रत्ययो भवति । दृङ्गुलोत्कर्षं खण्डिकां क्षिनन्ति । दृङ्गुले उत्कर्षं, दृङ्गुलेनोत्कर्षम् । अङ्गुलोत्कर्षम् ॥

अपादाने परीप्सायाम् ॥ ५२ ॥

परीप्सा त्वरा । परीप्सायां गम्यमानायामपादानउपपदे धातोर्णमुल् प्रत्ययो भवति । शय्यायात्त्रयम् । शय्यायाउत्थाय । एवं नाम त्वरते यदवश्यं कर्त्तव्यमपि नापेक्षते । शय्यात्यानमात्रमाद्वियते ।

रन्नापकर्षं पयः पिबति । भ्राष्ट्रापकर्षमपूपान् भक्षयति । परीप्सायामिति
किम् । आसनादुत्थाय गच्छति ॥

द्वितीयायां च ॥ ५३ ॥

परीप्सायामित्येव । द्वितीयान्तउपपदे परीप्सायां गम्यमानायां
धातोर्णमुल् प्रत्ययो भवति । यष्टिग्राहं युध्यन्ते । यष्टिं ग्राहम् । लोट-
ग्राहम् । लोटं ग्राहम् । एवं नाम त्वरते यदायुध्यग्रहणमपि नाद्रियते ।
लोष्टादिकं यत्किञ्चिदासन्नं तद् गृह्णाति ॥

स्वाङ्गे ऽध्रुवे ॥ ५४ ॥

द्वितीयायामित्येव । अध्रुवे स्वाङ्गवाचिनि द्वितीयान्तउपपदे धा-
तोर्णमुल् प्रत्ययो भवति । अक्षिनिकायां जल्पति । भ्रूविक्षेपं कथयति ।
अध्रुवइति किम् । उत्क्षिप्य शिरः कथयति । यस्मिन्नङ्गे क्षिप्तेऽपि प्राणी
न म्रियते तदध्रुवम् । अद्रवं मूर्तिमत्स्वाङ्गम् ॥

परिक्षिप्यमाने च ॥ ५५ ॥

स्वाङ्ग द्वितीयायामित्येव । परिक्षिप्यमाने स्वाङ्गवाचिनि द्विती-
यान्तउपपदे धातोर्णमुल् प्रत्ययो भवति । परिक्षेपः सर्वतो बाधनम्,
दुःखनम् । उरःपेषं युद्यन्ते । उरःप्रतिपेषं युद्यन्ते । शिरःपेषम् । शिरःप्र-
तिपेषम् । हस्तमुः पीडयन्तो युध्यन्ते । ध्रुवार्थायमारम्भः ॥

विशिपतिपदिस्कन्दां व्याप्यमानासेव्यमानयोः ॥ ५६ ॥

द्वितीयायामित्येव । द्वितीयान्तउपपदे विश्यादिभ्यो धातुभ्यो
णमुल् प्रत्ययो भवति व्याप्यमाने आसेव्यमाने चार्थे गम्यमाने । विश्या-
दिभिः क्रियाभिरनवयवेन पदार्थानां संबन्धो व्याप्तिः । तात्पर्यमासेवा ।
द्रव्ये व्याप्तिः, क्रियायामासेवा । गेहानुप्रवेशमास्ते । समासेन व्याप्ता-
सेवयोरुक्तत्वात्तत्प्राप्त्यर्थोऽप्येत्येवमिति द्विर्वचनं न भवति । असमासपते तु
व्याप्यमानतायां द्रव्यवचनस्य द्विर्वचनम्, आसेव्यमानतायान्तु क्रियावच-
नस्य । तथा च वक्ष्यति । सुप्सु वीप्सा, तिङ्स्तु नित्यतेति । गेहं गेहमनु-
प्रवेशमास्ते । आसेवायाम् । गेहमनुप्रवेशमनुप्रवेशमास्ते । यति । गेहानु-

प्रपातमास्ते । गेहं गेहमनुप्रपातमास्ते । गेहमनुप्रपातमनुप्रगतमास्ते ।
 यदि । गेहानुप्रपादमास्ते । गेहं गेहमनुप्रपादम् । गेहमनुप्रपादमनुप्रपादम् ।
 स्कन्दि । गेहावस्कन्दमास्ते । गेहं गेहमवस्कन्दम् । गेहमवस्कन्दमवस्क-
 न्दम् । व्याप्यमानासेव्यमानयोरिति किम् । गेहमनुप्रविश्य भुङ्क्ते । ननु
 चाभीक्ष्ण्ये णमुल्लिखित एव । आसेवा चाभीक्ष्ण्यमेव । किमर्थमुनरासे-
 वायां णमुल्लुच्यते । त्वानिवृत्त्यर्थमिति चेत् । न, इष्टत्वात्तस्य । द्वितीयो-
 पपदार्थे तर्हि वचनम् । उपपदसमासः पक्षे यथा स्यात् । तेन हि सत्यु-
 पपदाभावः ॥

अस्यतितृषोः क्रियान्तरे कालेषु ॥ ५७ ॥

द्वितीयायामित्येव । क्रियामन्तरयति क्रियान्तरः, क्रियाव्यवधाय-
 कः । क्रियान्तरे धात्वर्थे वर्तमानाभ्यामस्यतितृषिभ्यां द्वितीयान्तेषु काल-
 वाचिषूपपदेषु णमुल्लप्रत्ययो भवति । दृहात्यासं गाः पाययति । दृहम-
 त्यासं गाः पाययति । अहात्यासं गाः पाययति । दृहतर्षे गाः पाययति ।
 दृहं तर्षे गाः पाययति । अत्यसनेन तर्षणेन च गवां पानक्रिया व्यव-
 धीयते । विच्छिद्यते । अद्य पाययित्वा दृहमतिक्रम्य पुनः पाययतीत्यर्थः ।
 अस्यतितृषोरिति किम् । दृहमुपोष्य भुङ्क्ते । क्रियान्तरइति किम् ।
 अहरत्यस्येषून् गतः । न गतिर्व्यवधीयते । कालेष्विति किम् । योजन-
 मत्यस्य गाः पाययति । अध्वकर्मकमत्यसनं व्यवधायकं न कालकर्मकम् ॥

नामन्यादिशिग्रहोः ॥ ५८ ॥

द्वितीयायामित्येव । नामशब्दे द्वितीयान्त उपपदे आदिशेयहेश्च
 धातोर्णमुल्लप्रत्ययो भवति । नामादेशमाचष्टे । नामशाहमाचष्टे ॥

अव्यये ऽयथाभिप्रेताख्याने कृजः क्वाणमुलौ ॥ ५९ ॥

* अव्यय उपपदे ऽयथाभिप्रेताख्याने गम्यमाने करोतिः त्वाणमुलौ
 भवतः । ब्राह्मण पुत्रस्ते जातः, किं तर्हि वृषल नीचैः कृत्याचक्षे । नीचैः

* द्वितीयायामित्येवेति कुत्र चिदधिकम् ।

कृत्वा । नीचैःकारम् । उच्चैर्नाम प्रियमाख्येयम् । ब्राह्मण कन्या ते गर्भिणी, किं तर्हि वृषलोच्चैः कृत्याचक्षे । उच्चैः कृत्वा । उच्चैः कारम् । नीचैर्नामाप्रियमाख्येयम् । अयथाभिप्रेताख्यानइति किम् । उच्चैः कृत्वा ऽऽचष्टे पुत्रस्ते जात इति । त्वाग्रहणं किम् । यावता सर्वस्मिन्नेवात्र प्रकरणे वासरूपेण त्वा भवतीत्युक्तम् । समासार्थं वचनम् । तथा च त्वा चेत्यस्मिन्सूत्रे तृतीयाप्रभृतीत्यन्यतरस्यामिति वर्त्तते । णमुलधिकारे पुनर्णामुलग्रहणं तुल्यकत्वज्ञापनार्थम् । तेनोत्तरत्र द्वयोरप्यनुवृत्तिर्भविष्यति ॥

तिर्यच्यपवर्गे ॥ ६० ॥

तिर्यक्शब्दउपपदे कृजः त्वाणमुलौ प्रत्ययौ भवतो ऽपवर्गे गम्यमाने । अपवर्गः समाप्तिः । तिर्यक्कृत्य गतः । तिर्यक्कृत्वा गतः । तिर्यक्कारं गतः । समाप्य गत इत्यर्थः । अपवर्गइति किम् । तिर्यक्कृत्वा काष्ठं गतः । तिर्यचीति शब्दानुकरणम् । न च प्रकृतिवदनुकरणेन भवितव्यम् । अनुक्रियमाणरूपविनाशप्रसङ्गात् । एतदोश्, अदसोमादिति ॥

स्वाङ्गे तस्प्रत्यये कृभ्वोः ॥ ६१ ॥

तस्प्रत्ययो यतः स्वाङ्गात्तदेवमुच्यते । तस्प्रत्यये स्वाङ्गवाचिन्युपपदे करोतेर्भवतेश्च धात्वोः त्वाणमुलौ प्रत्ययौ भवतः । यथासंख्यमत्र नेष्यते । अस्वरितत्वात् । मुखतःकृत्य गतः । मुखतः कृत्वा गतः । मुखतःकारं गतः । पृष्ठतःकृत्य गतः । पृष्ठतः कृत्वा गतः । पृष्ठतःकारं गतः । मुखतोभूय तिष्ठति । मुखतो भूत्वा तिष्ठति । मुखतोभावं तिष्ठति । पृष्ठतोभूय गतः । पृष्ठतो भूत्वा । पृष्ठतोभावम् । स्वाङ्गइति किम् । सर्वतः कृत्वा गतः । तस्यग्रहणं किम् । मुखीकृत्य गतः । मुखीभूय गतः । प्रत्ययग्रहणं किम् । मुखे तस्यतीति मुखतः, मुखतः कृत्वा गतः ॥

नाधार्थप्रत्यये च्यर्थे ॥ ६२ ॥

नार्थो धार्थश्च प्रत्ययो यस्मात्स एवमुच्यते । नाधार्थप्रत्यये शब्दच्यर्थउपपदे कृभ्वोर्धात्वोः त्वाणमुलौ प्रत्ययौ भवतः । अनाना नाना कृत्वा गतः, नानाकृत्य गतः । नाना कृत्वा गतः । नानाकारं गतः ।

विनाकृत्य गतः । विना कृत्वा गतः । विनाकारं गतः । नानाभूय गतः ।
 नाना भूत्वा गतः । नानाभावं गतः । विनाभूय गतः । विना भूत्वा गतः ।
 विनाभावं गतः । द्विधाकृत्य गतः । द्विधाकारं गतः । द्विधा कृत्वा गतः ।
 द्विधाभूय गतः । द्विधा भूत्वा गतः । द्विधाभावं गतः । द्वैधंकृत्य गतः ।
 द्वैधं कृत्वा गतः । द्वैधंकारं गतः । द्वैधंभूय गतः । द्वैधं भूत्वा गतः ।
 द्वैधंभावं गतः । प्रत्ययग्रहणं किम् । हिरूक् कृत्वा । पृथक् कृत्वा ।
 व्यर्थइति किम् । नाना कृत्वा काष्ठानि गतः । धार्यमर्थग्रहणं, ना पुनरेक
 एव विनञ्भ्यां नानाजाविति ॥

तूष्णीमि भुवः ॥ ६३ ॥

तूष्णीशब्द उपपदे भवतेर्धातोः त्वाणमुलौ प्रत्ययौ भवतः । तूष्णी-
 भूय । तूष्णीं भूत्वा । तूष्णींभावम् । भूयग्रहणं कृजो निवृत्त्यर्थम् ॥

अन्वचानुलोम्ये ॥ ६४ ॥

अन्वक्शब्द उपपदे भवतेर्धातोरानुलोम्ये त्वाणमुलौ भवतः ।
 आनुलोम्यमनुलोमता, अनुकूलत्वं परचित्तानुविधानम् । अन्वभूयास्ते ।
 अन्वभूत्वास्ते । अन्वभावमास्ते । आनुलोम्यइति किम् । अन्वभूत्वा
 तिष्ठति ॥

शकधृषज्ञाग्लाघटरभलभक्रमसच्चास्त्यर्थेषु तुमुन् ॥ ६५ ॥

शकादिषूपपदेषु अस्त्यर्थेषु वा धातुमात्रास्तुमुन् प्रत्ययो भवति ।
 अक्रियार्थोपपदार्थायमारम्भः । शक्नोति भोक्तुम् । धृष्णोति भोक्तुम् । जा-
 नाति भोक्तुम् । ग्लायति भोक्तुम् । घटते भोक्तुम् । आरभते भोक्तुम् ।
 लभते भोक्तुम् । प्रक्रमते भोक्तुम् । सहते भोक्तुम् । अर्हति भोक्तुम् ।
 अस्त्यर्थेषु खल्वपि । अस्ति भोक्तुम् । भवति भोक्तुम् । विद्यते भोक्तुम् ।

पर्याप्तिवचनेष्वलमर्थेषु ॥ ६६ ॥

पर्याप्तिरन्यूनता । पर्याप्तिवचनेष्वलमर्थेषूपपदेषु धातोस्तुमुन्प्रत्ययो
 भवति । पर्याप्तो भोक्तुम् । अलं भोक्तुम् । भोक्तुं पारयति । पर्याप्तिवच-

नेष्विति किम् । अलं कृत्वा । अलमर्थेष्विति किम् । पर्याप्तं भुङ्क्ते ।
पूर्वसूत्रे शक्यग्रहणमनलमर्थम् । शक्यमेवं कर्तुमिति ॥

कर्तरि कृत् ॥ ६७ ॥

कृत्यसंज्ञकाः प्रत्ययाः कर्तरि कारके भवन्ति । कृदुत्पत्तिवाक्याना-
मयमर्थशेषः । तत्र येष्वर्थादेशो नास्ति तत्रेदमुपनिष्ठते । अर्थाकाङ्क्षि-
त्वात् । न ख्युनादिवाक्येषु । साक्षादर्थनिर्देशे सति तेषां निराकाङ्क्ष-
त्वात् । कारकः । कर्त्ता । नन्दनः । याही । पचः ॥

भव्यगेयप्रवचनीयोपस्थानीयजन्याल्लाव्यापात्या वा ॥ ६८ ॥

भव्यादयः शब्दाः कर्तरि वा निपात्यन्ते । तयोरेव कृत्यक्तखलर्था
इति भावकर्मणोः प्राप्नोः कर्त्ता च वाच्यः पक्षे उच्यते । भवत्यसौ भव्यः ।
भव्यमनेनेति वा । गेयो माणवकः साक्षां, गेयानि माणवकेन सामानीति
वा । प्रवचनीयो गुरुः स्वाध्यायस्य । प्रवचनीयो गुरुणा स्वाध्याय इति
वा । उपस्थानीयो ऽन्तेवासी गुरोः । उपस्थानीयः शिष्येण वा गुरुः ।
जायते ऽसौ जन्यः । जन्यमनेनेति वा । आप्लवते ऽसावाप्लाव्यः । आप्ला-
व्यमनेनेति वा । आपतत्यसावापात्यः । आपात्यमनेनेति वा ॥

लः कर्मणि च भावे चाकर्मकेभ्यः ॥ ६९ ॥

ल इत्युत्सृष्टानुबन्धं सामान्यं गृह्यते । प्रथमाबहुवचनं चैतत् ।
लकाराः कर्मणि कारके भवन्ति । लकारात्कर्तरि च । अकर्मकेभ्यो धातुभ्यो
भावे भवन्ति । पुनश्चकारात्कर्तरि च । गम्यते यामो देवदत्तेन । गच्छति
यामं देवदत्तः । अकर्मकेभ्यः । आस्यते देवदत्तेन । आस्ते देवदत्तः ।
सकर्मकेभ्यो भावे न भवन्ति ॥

तयोरेव कृत्यक्तखलर्थाः ॥ ७० ॥

तयोरेव भावकर्मणोः कृत्यसंज्ञकाः क्तखलर्थाश्च प्रत्यया भवन्ति ।
एवकारः कर्तुरपकर्षणार्थः । कृत्याः कर्मणि । कर्त्तव्यः कटो भवता । भो-
क्तव्य औदनो भवता । भावे । आशितव्यं भवता । शयितव्यं भवता ।

क्तः कर्मणि । कृतः कटो भवता । भुक्त आदनो भवता । भावे । आसितं
भवता । शयितं भवता । खलर्याः कर्मणि । ईषत्करः कटो भवता ।
सुकरः । दुष्करः । भावे । ईषदाद्यंभवं भवता । स्वाद्यंभवं भवता ।
भावे चाकर्मकेभ्य इत्यनुवृत्तेस्सकर्मकेभ्यो भावे न भवन्ति ॥

आदिकर्मणि क्तः कर्तरि च ॥ ७१ ॥

आदिकर्मणि यः क्तो विहितः स कर्तरि भवति । चकारादयथा-
प्राप्तं भावकर्मणोः । आदिभूतः क्रियाक्षेप आदिकर्म, तस्मिन्नादिकर्मणि
भूतत्वेन विवक्षिते यः क्तो विहितस्तस्यायमर्थनिर्देशः । प्रकृतः कटं देव-
दत्तः । प्रकृतः कटो देवदत्तेन । प्रकृतं देवदत्तेन । प्रभुक्त आदनं देवदत्तः ।
प्रभुक्त आदनो देवदत्तेन । प्रभुक्तं देवदत्तेन ॥

गत्यर्थकर्मकस्त्रिषशीङ्स्थासवसजनरुहजीर्यतिभ्यश्च ॥ ७२ ॥

गत्यर्थेभ्यो धातुभ्यो ऽकर्मकेभ्यः श्लिषादिभ्यश्च यः क्तः स कर्तरि
भवति । चकारादयथाप्राप्तं च भावकर्मणोः । गतो देवदत्तो ग्रामम् । गतो
देवदत्तेन ग्रामः । गतं देवदत्तेन । अकर्मकेभ्यः । ग्लानो भवान् । ग्लानं
भवता । आसितो भवान् । आसितं भवता । श्लिष । उपश्लिष्टो गुरुं
भवान् । उपश्लिष्टो गुरुर्भवता । उपश्लिष्टं भवता । शीङ् । उपशयितो गुरुं
भवान् । उपशयितो गुरुर्भवता । उपशयितं भवता । उपस्थितो गुरुं
भवान् । उपस्थितो गुरुर्भवता । उपस्थितं भवता । आस । उपासितो
गुरुं भवान् । उपासितो गुरुर्भवता । उपासितं भवता । वस । अनूपितो गुरुं
भवान् । अनूपितो गुरुर्भवता । अनूपितं भवता । जन । अनुजातो मा-
णवको माणविकाम् । अनुजातो माणवकेन माणविका । अनुजातं माणव-
केन । रुह । आरूढो वृत्तं भवान् । आरूढो वृत्तो भवता । आरूढं भवता ।
जीर्यति । अनुजीर्णो वृषलीं देवदत्तः । अनुजीर्णो वृषली देवदत्तेन ।
अनुजीर्णं देवदत्तेन । श्लिषादयस्सोपसर्गास्सकर्मका भवन्ति तदर्थमेषामु-
पादानम् ॥

दाशगोघ्नौ संप्रदाने ॥ ७३ ॥

दाशगोघ्नौ शब्दौ संप्रदाने कारके निपात्येते । दाश दाने, ततः पचाद्यच् । स कृत्संज्ञकत्वात्कर्त्तरि प्राप्तः, संप्रदाने निपात्यते । दाशन्ति तस्मादिति दाशः । आगताय तस्मै दातुं गां घ्नन्तीति गोघ्नो ऽतिथिः । टगञ्निपात्यते । निपातनसामर्थ्यादेव गोघ्न ऋत्विगादिरुच्यते, न तु चण्डालादिः । असत्यपि च गोहनने तस्य योग्यतया गोघ्न इत्यभिधीयते ॥

भीमादयो ऽपादाने ॥ ७४ ॥

भीमादयः शब्दा अपादाने निपात्यन्ते । उणादिप्रत्ययान्ता एते । श्याधूसूभ्यो मक् भियष्कुञ्चेत्येवमादयः । ताभ्यामन्यत्रोणादय इति पर्युदासे प्राप्ते निपातनमारभ्यते । भीमः । भीष्मः । भयानकः । वरुः । चरुः । भूमिः । रजः । संस्कारः । संक्रन्दनः । प्रपतनः । समुद्रः । सुचः । सुक्र । खलतिः ॥

ताभ्यामन्यत्रोणादयः ॥ ७५ ॥

उणादयः शब्दास्ताभ्यामपादानसंप्रदानाभ्यामन्यत्र कारके भवन्ति । कृत्वात् कर्तर्येव प्राप्ताः कर्मादिषु कथ्यन्ते । ताभ्यामिति संप्रदानार्थं प्रत्यवमर्शः । अन्यथा ह्यपादानमेव पर्युदस्येत, अनन्तरत्वात् । कृषितो ऽसौ कृषिः । तन्यतइति तन्तुः । वृत्तमिति वर्त्म । चरितं चर्म ॥

क्तो ऽधिकरणे च ध्रौव्यगतिप्रत्यवसानार्थेभ्यः ॥ ७६ ॥

ध्रौव्यार्था अकर्मकाः प्रत्यवसानार्था अभ्यवहारार्था इति स्वनि-
कायप्रसिद्धिः । ध्रौव्यगतिप्रत्यवसानार्थेभ्यो यः क्तो विहितः सो ऽधिकरणे
भवति । चकारादयः प्राप्तां च ध्रौव्यार्थेभ्यः कर्तृभावाधिकरणेषु, गत्यर्थेभ्यः
कर्तृकर्मभावाधिकरणेषु, प्रत्यवसानार्थेभ्यः कर्मभावाधिकरणेषु । ध्रौव्यार्थ-
भ्यस्तावत् । आसितो देवदत्तः । आसितं तेन । इदमेषामासितम् । गत्य-
र्थेभ्यः । यातो देवदत्तो ग्रामम् । यातो देवदत्तेन ग्रामः । यातं देवद-
त्तेन । इदमेषां यातम् । प्रत्यवसानार्थेभ्यः । भुक्त ओदनो देवदत्तेन ।

भुक्त ओदनं देवदत्तः । देवदत्तेन भुक्तम् । इदमेषां भुक्ता । कथं भुक्ता
ब्राह्मणाः, पीता गाव इति । अकारो मत्वर्थीयः । भुक्तमेषामस्ति पीत-
मेषामस्तीति ॥

लस्य ॥ ७७ ॥

लस्येत्ययमधिकारः । अकार उच्चारणार्थः । लकारमात्रं स्थानि-
त्वेनाधिक्रियते । यदित ऊर्ध्वमनुक्रमिष्यामोः लस्येत्येवं तद्वदितव्यम् ।
किं चेदं लस्येति । दश लकारा अनुबन्धविशिष्टा विहिता अर्थविशेषे
कालविशेषे च, तेषां विशेषकराननुबन्धातुत्सृज्य यत्सामान्यं तद्गृह्यते ।
पठित, श्रुत्वारो ङितः । अक्षरसमाना यत्रदानुपूर्व्या कथ्यन्ते । लट् ।
लिट् । लुट् । लृट् । लाट् । लेट् । लङ् । लिङ् । लुङ् । लृङ् । इति । ल-
कारमात्रस्य ग्रहणं कस्मान्न भवति लुनाति चूडाल इति । धात्वधिकारो
ऽनुवर्त्तते । कर्त्रादयश्च विशेषकाः ॥

तिप्तस्फिसिप्थस्थमिब्वस्मस्तातांभ्यासायां-

ध्वमिड्वहिमहिङ् ॥ ७८ ॥

लस्य तिवादय आदेशा भवन्ति । तिप्सिप्मिपां पकारः स्वरार्थः ।
इष्टकार इटोदिति विशेषणार्थः । तिवादिभिरादेशैस्तुल्यत्वात् देशवि-
ध्यर्थः । महिङो ङकारस्तिङिति प्रत्याहारग्रहणार्थः । पचति । पचतः ।
पचन्ति । पचसि । पचथः । पचथ । पचामि । पचावः । पचामः । पचते ।
पचन्ते । पचसे । पचथे । पचध्वे । पचे । पचावहे । पचामहे ।
एवमन्येष्वपि लकारेषूदाहार्यम् ॥

टित आत्मनेपदानां टेरे ॥ ७९ ॥

टितो लकारस्य स्थाने यान्यात्मनेपदानि तेषां टेरेकारादेशो
भवति । तथा चैवादाहृतम् । इह कस्मान्न भवति पचमानो यजमानः ।
प्रकृतैस्तिवादिभिरात्मनेपदानि विशेष्यन्ते ॥

थासस्ते ॥ ८० ॥

टित इत्येव । टितो लकारस्य यस्यास्तस्य सेशब्द आदेशो भवति ।
पचसे । पेचिषे । पक्तासे । पत्त्यसे ॥

लिटस्तभ्योरेशिरेच् ॥ ८१ ॥

लिडादेशयोस्तभ्योर्यथासंख्यमेश इरेच् इत्येतावादेशौ भवतः ।
शकारः सर्वादेशार्थः । चकारः स्वरार्थः । पेचे । पेचाते । पेचिरे । लेभे ।
लेभाते । लेभिरे ॥

परस्मैपदानां णलतुसुस्थलथुसण्वमाः ॥ ८२ ॥

लिट इत्येव । लिडादेशानां परस्मैपदसंज्ञकानां यथासंख्यं तिवा-
दीनां णलादयो नवादेशा भवन्ति । लकारः स्वरार्थः । णकारो वृद्धार्थः ।
पपाच । पेचतुः । पेचुः । पेचिथ । पपक्य । पेचथुः । पेच । पपाच । पपच ।
पेचिव । पेचिम ॥

विदो लटो वा ॥ ८३ ॥

परस्मैपदानामित्येव । विद ज्ञाने । अस्माद्वाताः परेषां लिडादेशानां
परस्मैपदानां णलादयो नव विकल्पेनादेशा भवन्ति । वेद । विदतुः ।
विदुः । वेत्थ । विदथुः । विद । वेद । विद्वुः । विद्वुः । न च भवति ।
वेत्ति । वित्तः । विदन्ति । वेत्सि । वित्थः । वित्थः । वेद्वि । विद्वुः । विद्वुः ॥

ब्रुवः पञ्चानामादित आहो ब्रुवः ॥ ८४ ॥

परस्मैपदानामित्येव । लटो वेति च । ब्रुवः परस्य लटः परस्मै-
पदानां पञ्चानामादिभूतानां पञ्चैव णलादय आदेशा भवन्ति, तत्संनि-
योगेन च ब्रुव आहशब्द आदेशो भवति । आह । आहतुः । आहुः ।
आत्थ । आहथुः । न च भवति । ब्रवीति । ब्रूतः । ब्रुवन्ति । ब्रवीषि ।
ब्रूथः । पञ्चानामिति किम् । ब्रूथ । ब्रवीमि । ब्रूवः । ब्रूमः । आदित
इति किम् । परेषां मा भूत् । ब्रुव इति पुनर्वचनं स्थान्यर्थं, परस्मैपदाना-
मेव हि स्यात् ।

लोटो लङ्वत् ॥ ८५ ॥

अतिदेशो ऽयम् । लोटो लङ्ङुत्कार्यं भवति । तामादयस्सलोपश्च ।
पचताम् । पचतम् । पचत । पचाव । पचाम । अडाटो कस्माच्च भवतः,
तथा भेर्जुसादेशो लङः शाकटायनस्यैवेति । वान्तु । यान्तु । विदो लटो
वेत्यतो वायहृणमनुवर्तते । सा च व्यवस्थितविभाषा भविष्यति ॥

एहः ॥ ८६ ॥

लोठ इत्येव । लोडादेशानामिकारस्य उकारादेशो भवति । पचतु ।
पचन्तु ॥ हिन्योरुत्वप्रतिषेधो वक्तव्यः ॥ * ॥ न वोच्चारणसामर्थ्यात् ।
अथ वा वेति वर्तते, सा च व्यवस्थितविभाषा ॥

सेर्ह्यपिच ॥ ८७ ॥

लोठ इत्येव । लोडादेशस्य सेर्हि इत्ययमादेशो भवति, अपिच
भवति । स्यानिबद्धावात्पित्वं प्राप्तं प्रतिषिध्यते । लुनीहि । पुनीहि ।
राधुहि । तद्गुहि ॥

वा क्कन्दसि ॥ ८८ ॥

अपित्वं विकल्प्यते । आदेशश्छन्दसि विषये हिशब्दो वा ऽपिद्व-
वति । युयोध्यस्मज्जुहुराणमेनः । प्रीणाहि । प्रीणीहि * ॥

मेर्निः ॥ ८९ ॥

लोठ इत्येव । लोडादेशस्य मेर्निरादेशो भवति । उत्त्वलोपयोरप-
वादः । पचानि । पठानि ॥

आमेतः ॥ ९० ॥

लोठ इत्येव । लोटसंबन्धिन एकारस्य आमित्ययमादेशो भवति ।
पचताम् । पचेताम् । पचन्ताम् ॥

सवाभ्यां वामौ ॥ ९१ ॥

लोठ इत्येव । सकारवकाराभ्यामुत्तरस्य लोटसंबन्धिन एकारस्य
यथासंख्यं व अम् इत्येतावादेशौ भवतः । आमोपवादः । पचस्व । पचध्वम् ॥

* युयुधि । जुहोधि । जुहुधि । इति पुस्तकान्तरे अधिकम् ।

आडुत्तमस्य पिच्च ॥ ८२ ॥

लोऽट इत्येव । लोऽटसंबन्धिन उत्तमपुरुषस्याडागमो भवति, स
चोत्तमपुरुषः पिद्ववति । करवाणि । करवाव । करवाम । करवै । करवा-
वहै । करवामहै ॥

एत ऐ ॥ ८३ ॥

लोडुत्तमस्येति वर्तते । लोडुत्तमसंबन्धिन एकारस्य ऐकारादेशो
भवति । आमोपवादः । करवै । करवावहै । करवामहै । इह कस्माच्च
भवति । पचावेदं, पचामेदम् । बहिरङ्गलक्षणत्वाद्गुणस्य ॥

लेटो ऽडाटौ ॥ ८४ ॥

लेटो ऽडाटावागमौ भवतः पर्यायेण । जोषिषत् । तारिषत् ।
मन्दिषत् । पताति दिद्युत् । उदधिं च्यावयाति ॥

आत ऐ ॥ ८५ ॥

लेट इत्येव । लेटसंबन्धिन आकारस्य ऐकारादेशो भवति । प्रथमपु-
रुषमध्यमपुरुषात्मनेपदद्विवचनयोः । मन्त्रयैते । मन्त्रयैषे । करवैते । कर-
वैषे । आटः कस्मान्न भवति । विधानसामर्थ्यात् ॥

वैतो ऽन्यच्च ॥ ८६ ॥

लेट इत्येव । लेटसंबन्धिन एकारस्य वा ऐकारादेशो भवति ।
अन्यत्रेत्यनन्तरो विधिरपेक्ष्यते । आत ऐ इत्येतद्विषयं वर्जयित्वा एत ऐ
भवति । सप्ताहानि शयै । अहमेव पशूनामीशै । मदया एव वो ग्रहा
गृह्यान्तै । मद्देवत्यान्वेव वः पात्राण्युच्यान्तै । न च भवति । यत्र क्व च
ते मनो दत्तं दधसउत्तरम् । अन्यत्रेति किम् । मन्त्रयैते । मन्त्रयैषे ॥

इतश्च लोपः परस्मैपदेषु ॥ ८७ ॥

लेट इत्येव । लेटसंबन्धिन इकारस्य परस्मैपदविषयस्य लोपो
भवति । वानुवृत्तेः पक्षे श्रवणमपि भवति । जोषिषत् । तारिषत् । मन्दि-
षत् । न च भवति । पताति दिद्युत् । उदधिं च्यावयाति । परस्मैपदश-
्रवणमिद्वहिमहिङां मा भूत् ॥

स उत्तमस्य ॥ ९८ ॥

लेट इत्येव वेति च । लेटसंबन्धिन उत्तमपुरुषस्य सकारस्य वा लोपो भवति । करवाव । करवाम । न च भवति । करवावः । करवामः । उत्तमग्रहणं पुरुषान्तरे मा भूत् ॥

नित्यं डितः ॥ ९९ ॥

लेट इति निवृत्तम् । डितो लकारस्य य उत्तमस्तस्य नित्यं सकारस्य लोपो भवति । अपचाव । अपचाम । नित्यग्रहणं विकल्पनिवृत्त्यर्थम् ॥

इतश्च ॥ १०० ॥

डित इत्येव । डिल्लकारसंबन्धिन इकारस्य नित्यं लोपो भवति । अपचत् । अपाक्षीत् । परस्मैपदेष्वित्येव । अपचावहि । अपचामहि ॥

तस्थस्थमिपां तान्तंतामः ॥ १०१ ॥

डित इत्येव । डिल्लकारसंबन्धिनां चतुर्णां यथासंख्यं तामादय आदेशा भवन्ति । अपचताम् । अपचतम् । अपचत । अपचम् । अपाक्ताम् । अपाक्तम् । अपाक्त । अपाक्तम् ॥

लिङस्सीयुट् ॥ १०२ ॥

लिङादेशानां सीयुडागमो भवति । टकारो देशविध्यर्थः । उकार उच्चारणार्थः । पचेत । पचेयाताम् । पचेरन् । पक्षीष्ट । पक्षीयास्ताम् । पक्षीरन् ॥

यासुट् परस्मैपदेषूदात्तो डिच्च ॥ १०३ ॥

लिङ इत्येव । परस्मैपदविषयस्य लिङो यासुडागमो भवति, सीयुटोपवादः, स चोदात्तो भवति, डिच्च । आगमानुदात्तत्वे प्राप्ते, डित्वं तु लिङ एव विधीयते, तत्र तत्कार्याणां संभवाद्, नागमस्य । कुर्यात् । कुर्याताम् । कुर्युः । स्थानिवद्भावादेव लिङादेशस्य डित्वे सिद्धे यासुटो डिवृचनं ज्ञापनार्थं लकाराश्रयडित्वमादेशानां न भवतीति । अचिनवम् । अकरवम् ॥

किदाशिषि ॥ १०४ ॥

आशिषि यो लिङ् तस्य यासुडागमो भवति, स चोदात्तः, किद्वद्भवति । प्रत्ययस्यैवेदं कित्त्वं नागमस्य, प्रयोजनाभावात् । ङित्वे प्राप्ते कित्त्वं विधीयते । गुणवृद्धिप्रतिषेधस्तुल्यः, संप्रसारणं जागर्तृगुणे च विशेषः । इष्यात् । इष्यास्ताम् । इष्यासुः । जागर्यात् । जागर्यास्ताम् । जागर्यासुः । आशिषीति किम् । वच्यात् । जाययात् ॥

भस्य रन् ॥ १०५ ॥

लिङ् इत्येव । भस्य लिङादेशस्य रन्प्रत्ययमादेशो भवति । भोन्तापवादः । पचेरन् । यजेरन् । कृषीरन् ॥

इटो ऽत् ॥ १०६ ॥

लिङादेशस्य इटो ऽदित्ययमादेशो भवति । पचेय । यजेय । कृषीय । कृषीय । तकारस्येत्संज्ञाप्रतिषेधः प्राप्नोति न विभक्तौ तुस्मा इति । नैवायमादेशावयवस्तकारः, किं तर्हि मुखसुखार्थं उच्चार्यते । आगमस्येदो ग्रहणं न भवति, अर्थवद्ग्रहणे नानर्थक्येति ॥

सुट् तिथोः ॥ १०७ ॥

लिङ् इत्येव । लिङ्संबन्धिनोस्तकारयकारयोः सुडागमो भवति । तकारयकारावागमिनौ । लिङ् तद्विशेषणम् । सीयुटस्तु लिङ्वागमी । तेन भिन्नविषयत्वात्सुटा बाधनं न भवति । तकारे इकार उच्चारणार्थः । कृषीष्ट । कृषीयास्ताम् । कृषीरन् । कृषीष्टाः । कृषीयास्याम् ॥

भेर्जुस् ॥ १०८ ॥

लिङ् इत्येव । लिङादेशस्य भेर्जुस् आदेशो भवति । भोन्तापवादः । पचेयुः । यजेयुः ॥

सिजभ्यस्तविदिभ्यश्च ॥ १०९ ॥

अलिङर्थ आरम्भः । सिचः परस्य अभ्यस्तसंज्ञकेभ्यो वेत्तेश्चोत्तरस्य जुस् आदेशो भवति । अभ्यस्तविदिग्रहणमसिजर्यम् । ङित इति चानुव-

र्त्तते । सिचस्तावत् । अकार्षुः । अहार्षुः । अभ्यस्तात् । अबिभयुः । अजि-
हयुः । अजागरुः । विदेः । अविदुः ॥

आतः ॥ ११० ॥

सिञ्जहणमनुवर्त्तते । सिच आकारान्ताच्च परस्य भेर्जुसादेशो
भवति । कथमाभ्यामानन्तर्यं, सिज्लुकि कृते प्रत्ययलक्षणेन सिचोनन्तरः
श्रुत्या चाकारान्तादिति । अदुः । अधुः । अस्युः । तकारो मुखसुखार्थः ।
पूर्वेणैव सिद्धे नियमार्थं वचनम् । आत एव सिज्लुगन्तान्नान्यस्मादिति ।
अभूवन् । प्रत्ययलक्षणेन जुस्माप्तः प्रतिषिध्यते । तुल्यजातीयापेक्षत्वा-
न्नियमस्य । श्रूयमाणे हि सिचि भवत्येव । अकार्षुः । अहार्षुः ॥

लङः शाकटायनस्यैव ॥ १११ ॥

आत इत्येव । आकारान्तादुत्तरस्य लङादेशस्य भेर्जुसादेशो
भवति शाकटायनस्याचार्यस्य मतेन । अयुः । अबुः । अन्येषां मते ।
अयात् । ननु डित इत्यनुवर्त्तते । अत्र लङेवाकारान्तादनन्तरो डित्संभ-
वति नान्यः, तत्किं लङ्ग्रहणेन । एवं तर्हि लङेव यो लङ् विहितस्तस्य
यथा स्यात् । लङ्वद्भावेन यस्तस्य मा भूत् । लोटो लङ्वदिति । यान्तु ।
वान्तु । सिजभ्यस्तविदिभ्यश्चेत्ययमपि भेर्जुस् लोटो न भवति । बिभ्यतु ।
जायतु । विदन्तु । जुस्भावमात्रं हि मुख्येन लङा विशेष्यते । एवकार
उत्तरार्थः ॥

द्विषश्च ॥ ११२ ॥

लङः शाकटायनस्यैवेत्येव । द्विषः परस्य लङादेशस्य भेर्जुसादेशो
भवति शाकटायनस्याचार्यस्य मतेन । अद्विषुः । अन्येषां मते । अद्विषन् ॥

तिङ्शित्सार्वधातुकम् ॥ ११३ ॥

तिङः शितश्च प्रत्ययाः सार्वधातुकसंज्ञा भवन्ति । नयति । स्व-
पिति । रोदिति । पचमानः । यजमानः । सार्वधातुकप्रदेशाः सार्वधातुके
यमित्येवमादयः ॥

आर्द्धधातुकं शेषः ॥ ११४ ॥

तिङ्ः शितश्च वर्जयित्वा ऽन्यः अन्ययः शेषो धातुसंज्ञेन विहित
आर्द्धधातुकसंज्ञो भवति । लविता । लवितुम् । लवितव्यम् । धातोर्ल्येव ।
वृत्तत्वं वृत्तता ऽस्ति । लूभ्याम् । लूभिः । जुगुप्सते ॥

लिट् च ॥ ११५ ॥

लिङादेशस्तिङार्द्धधातुकसंज्ञो भवति । सार्वधातुकसंज्ञाया अप-
वादः । पेचिथ । शेकिय । जाले । मस्ते । ननु चैकसंज्ञाधिकारादन्यत्र
समावेशो भवति । सत्यम् । इह त्वेवकारो ऽनुवर्तते, स नियमं करिष्यति ॥

लिङाशिषि ॥ ११६ ॥

आशिषि विषये यो लिङ् स आर्द्धधातुकसंज्ञो भवति । सार्वधा-
तुकसंज्ञाया अपवादः । समावेशश्चैवकारानुवृत्तेर्न भवति । लविषीष्ट ।
पविषीष्ट । आशिषीति किम् । लुनीयात् । पुनीयात् ॥

कृन्दस्युभयथा ॥ ११७ ॥

कृन्दसि विषये उभयथा भवति । सार्वधातुकमार्द्धधातुकं च । किं
लिङेवानन्तरः संबध्यते । नैतदस्ति । सर्वमेव प्रकरणमपेक्ष्यैतदुच्यते ।
तिङ्शिदादि कृन्दस्युभयथा भवति । वर्धन्तु त्वा सुष्टुतयः । आर्द्धधा-
तुकत्वाणिलोपः । वर्धयन्त्विति प्राप्ते । शेषं च सार्वधातुकम् । स्वस्त्ये
नावमिवारुहेम । लिङः सार्वधातुकत्वादस्तेर्भूभावो न भवति । लिट्
सार्वधातुकम् । समुवांसे विशृण्वरे । सोममिन्द्राय सुन्विरे । लिङ् उभ-
यथा भवति । उपस्थेयाम शरणं बृहन्म् । सार्वधातुकत्वान्लिङः सलोपः ।
आर्द्धधातुकत्वादेत्वम् । व्यत्ययो बहुलमित्यस्यैवायं प्रपञ्चः ॥

इति श्रीजयादित्यविरचितायां काशिकायां वृत्तौ तृतीयस्याध्यायस्य
चतुर्थःपादः ॥ समाप्तश्च तृतीयोऽध्यायः ॥

अथ चतुर्थाध्यायस्य प्रथमः पादः ॥

इयाप्प्रातिपदिकात् ॥ १ ॥

अधिकारोऽयम् । यदित ऊर्ध्वमनुक्रमिष्याम आपञ्चमाध्यायपरिस-
माप्तेर्इयाप्प्रातिपदिकादित्येवं तद्वदितव्यम् । स्वादिषु कर्पर्यन्तेषु प्रकृति-
रधिक्रियते । डीब्डीण्डीनां सामान्येन ग्रहणं डीति । टाब्डाप्तापामा-
विति । प्रातिपदिकमुक्तमर्थवत्कृतद्वितसमासाश्चेति । तेषां समाहारनिर्दे-
शो इयाप्प्रातिपदिकादिति । यद्यपि च प्रत्ययपरत्वेन पारिशेष्यादियमेव
प्रकृतिर्लभ्यते, तथापि वृद्धावृद्धावर्णस्वरद्वयजलक्षणप्रत्ययविधौ तत्संप्रत्ययार्थं
इयाप्प्रातिपदिकग्रहणं कर्त्तव्यम् । इतरथा हि समर्थविशेषणमेतत्स्यात् ।
अथ इयाव्यग्रहणं किं, न प्रातिपदिकग्रहणेन लिङ्गविशिष्टस्यापि ग्रहणं
भवतीत्येव सिद्धम् । नैतदस्ति । स्वरूपविधिविषये परिभाषेयं प्रातिपदि-
कस्वरूपग्रहणे सति लिङ्गविशिष्टग्रहणं भवतीति । तथा च युवा खलतिप-
लितवलिनजरतीभिरिति ज्ञापकमस्यास्तादृशमेव । किं च तदन्तात्तद्वित-
विधानार्थं इयाव्यग्रहणम् । कालितरा । हरणितरा । खट्वातरा । माला-
तरा । इति । विप्रनिषेधात्तद्वितबलीयस्त्वं स्यात् ॥

स्वौजसमौट्क्ष्टाभ्याम्भिस्ङेभ्याम्भ्यस्ङसिभ्याम्भ्यस्-
ङसोसाम्ङ्योस्सुप् ॥ २ ॥

इयाप्प्रातिपदिकादित्यधिकृतम् । इयाप्प्रातिपदिकात् स्वादयः
प्रत्यया भवन्ति । उकारादयो ऽनुबन्धा यथायोगमुच्चारणविशेषणार्थाः ।
पकारः सुबिति प्रत्याहारार्थः । संख्याकर्मादयश्च स्वादीनामर्थाः शास्त्रा-
न्तरेण विहितास्तेन सहास्यैकवाक्यता । इयन्तात्तावत् । कुमारी ।
गौरी । शार्ङ्गरवी । डीब्डीण्डीनां क्रमेणोदाहरणम् । कुमारौ । कुमार्यौ ।
कुमार्यः । कुमारीम् । कुमार्यौ । कुमारीः । कुमार्याः । कुमारीभ्याम् ।
कुमारीभिः । कुमार्यैः । कुमारीभ्याम् । कुमारीभ्यः । कुमार्याः । कुमारी-
भ्याम् । कुमारीभ्यः । कुमार्याः । कुमार्याः । कुमारीणाम् । कुमार्याम् ।

कुमार्याः । कुमारीषु । एवं गौरी शार्ङ्गखी चोदाहार्ये । आपः खल्वपि ।
 खट्वा । बहुराजा । कारीषगन्ध्या । टाब्डाप्चापां क्रमेणोदाहरणम् । खट्वा ।
 खट्वे । खट्वाः । खट्वाम् । खट्वे । खट्वाः । खट्वया । खट्वाभ्याम् । खट्वाभिः ।
 खट्वायै । खट्वाभ्याम् । खट्वाभ्यः । खट्वायाः । खट्वाभ्याम् । खट्वाभ्यः ।
 खट्वायाः । खट्वयोः । खट्वानाम् । खट्वायाम् । खट्वयोः । खट्वासु । एवं
 बहुराजाकारिषगन्धे चोदाहार्ये । एवं प्रातिपदिकात् । दृषद् । दृषदौ ।
 दृषदः । दृषदम् । दृषदौ । दृषदः । दृषदा । दृषद्भ्याम् । दृषद्विः ।
 दृषदे । दृषद्भ्याम् । दृषद्भ्यः । दृषदः । दृषद्भ्याम् । दृषद्भ्यः । दृषदः ।
 दृषदोः । दृषदाम् । दृषदि । दृषदोः । दृषत्सु ॥

स्त्रियाम् ॥ ३ ॥

अधिकारोपम् । यदित ऊर्ध्वमनुक्रमिष्यामः स्त्रियामित्येवं तद्वे-
 दितव्यम् । इयाप्प्रातिपदिकादिति सर्वाधिकारेपि प्रातिपदिकमात्रमत्र
 प्रकरणे संबध्यते, इयापोरनेनैव विधानात् । स्त्रियामित्युच्यते केयं स्त्री
 नाम । सामान्यविशेषः स्त्रीत्वादयो गोत्वादय इव बहुप्रकारा व्यक्तयः ।
 क्वचिदाश्रयविशेषाभावादुपदेशव्यङ्ग्या एव भवन्ति, यथा ब्राह्मणत्वादयः ।
 स्त्रीत्वं च प्रत्ययार्थः प्रकृत्यर्थविशेषणं चेत्युभयथापि प्रयुज्यते । स्त्रियाम-
 भिधेयायां स्त्रियां वा यत्प्रातिपदिकं वर्तत इति । वक्ष्यति । अजाद्यत-
 ष्टाप् । अजा । देवदत्ता । स्त्रियामिति किम् । अजो देवदत्तः ॥

अजाद्यतष्टाप् ॥ ४ ॥

अजादिभ्यः प्रातिपदिकेभ्यो ऽकारान्ताच्च प्रातिपदिकात् स्त्रियां
 टाप् प्रत्ययो भवति । पकारः स्वरसामान्यग्रहणार्थः । टकारः सामान्यग्र-
 हणाविधातार्थः । अजा । एडका । कोकिला । चटका । अश्वा । खट्वा ।
 देवदत्ता । तपरकरणं तत्कालार्थम् । शुभ्याः कीलालपाः ब्राह्मणी । ह-
 ल्द्वयाब्भ्य इति सुलोपः स्यात् । अजादिग्रहणं तु क्वचिज्जातिलक्षणे ङी-
 पि प्राप्ते, क्वचित् पुंयोगलक्षणे, क्वचित् पुंष्यफलोत्तरपदलक्षणे, क्वचित्
 वयोलक्षणे ङीपि, क्वचित् ङिल्लक्षणे । हलन्तानां त्वप्राप्त एव कस्मिंश्चि-

दाव विधीयते । शूद्रा चामहत्पूर्वा जातिरिति पठ्यते । तस्यायमर्थः ।
 शूद्रशब्दष्टापमुत्पादयति जातिश्चेद्वदति । शूद्रा । पुंयोगे ङीषैव भवित-
 व्यम् । शूद्रस्य भार्या शूद्री । महत्पूर्वस्य प्रतिषेधः । महाशूद्री । महाशू-
 द्रशब्दे ह्याभीरजातिवचनस्तत्र तदन्तविधिना टाप् प्राप्तः प्रतिषिध्यते ।
 ग्रहणवता प्रातिपदिकेन तदन्तविधिर्निति कथं तदन्तविधिः । एतदेव
 ज्ञापकं भवत्यस्मिन् प्रकरणे तदन्तविधिरिति, तेनातिधीवरी । अतिपीवरी ।
 अतिभवती । इति भवति । अजा, एडका, चटका, अश्वा, मूषिकेति
 जातिः । बाला, होठा, पाका, वत्सा, मन्दा, विलातेति वयः । पूर्वापह-
 रणा । अपरापहारणा । टित्, निपातनाणत्वम् ॥ संभस्त्राजिनशणपिण्डेभ्यः
 फलात् ॥ संफला । भस्त्रफला । अजिनफला । शणफला । पिण्डफला ॥
 त्रिफला द्विगौ ॥ बहुव्रीहौ त्रिफली संहतिः * ॥ सत्प्राक्काण्डप्रान्तशतैकेभ्यः
 पुष्पात् ॥ सत्पुष्पा । प्राक्पुष्पा । काण्डपुष्पा । प्रान्तपुष्पा । शतपुष्पा ।
 एकपुष्पा । पाककर्णोति ङीषो ऽपवादः ॥ शूद्रा चामहत्पूर्वा जातिः ॥
 कुञ्चा । उणिष्ठा । देवविशा । हलन्ताः । ज्येष्ठा । कनिष्ठा । मध्यमा ।
 पुंयोगः । कोकिला जातिः ॥ मूलावजः ॥ अमूला ॥

ऋन्नेभ्यो ङीप् ॥ ५ ॥

ऋकारान्तेभ्यो नकारान्तेभ्यश्च प्रातिपदिकेभ्यः स्त्रियां ङीप् प्रत्ययो
 भवति । डकारः सामान्यग्रहणार्थः । पकारः सामान्यग्रहणाविधातार्थः ।
 कर्त्री । हर्त्री । दण्डिनी । कृत्रिणी ॥

उगितश्च ॥ ६ ॥

उग् इत्यत्र संभवति यथाकथंचित् तदुगिच्छद्ब्रह्मं, तदन्तात्
 स्त्रियां ङीप् प्रत्ययो भवति । भवती । अतिभवती । पचन्ती । यजन्ती ॥
 धातोर्गुणितः प्रतिषेधो वक्तव्यः ॥ * ॥ उखासत् । पर्णधत् ब्राह्मणी ॥
 अञ्चतेश्चोपसंख्यानम् ॥ * ॥ प्रीची । प्रतीची । उदीची ॥

वनो र च ॥ ७ ॥

* त्रिफलेत्यारभ्य संहतिरित्यन्तः पाठः पुस्तकान्तरे न दृश्यते ।

वचन्तात्प्रातिपदिकास्त्रियां ङीप् प्रत्ययो भवति, रेफश्चान्तादेशः ।
धीवरी । पीवरी । शर्वरी । परलोक्रदृश्वरी । ऋचेभ्य इत्येव ङीपि सिद्धे
तत्सञ्चियोगेन रेफविधानार्थं वचनम् ॥ वनो न हशः ॥ * ॥ प्राप्तौ ङी-
ब्राबुभावपि प्रतिषिद्धते । सहयुध्वा ब्राह्मणी ॥

पादोऽन्यतरस्याम् ॥ ८ ॥

पाद इति कृतसमासान्तः पादशब्दे निर्दिश्यते । पादन्तात्प्रा-
तिपदिकादन्यतरस्यां स्त्रियां ङीप् प्रत्ययो भवति । द्विपात् । द्विपदी ।
त्रिपात् । त्रिपदी । चतुष्पाद् । चतुष्पदी ॥

टारुचि ॥ ९ ॥

पाद इत्येव । ऋवीत्यभिधेयनिर्देशः । ऋचि वाच्यायां पादन्ता-
त्प्रातिपदिकात् स्त्रियां टाप् प्रत्ययो भवति । ङीपोपवादः । द्विपदा ऋ-
क् । त्रिपदा ऋक् । चतुष्पदा ऋक् । ऋचीति किम् । द्विपदी देवदत्ता ॥

न षट्स्वसादिभ्यः ॥ १० ॥

षट्संज्ञकेभ्यः स्वसादिभ्यश्च प्रातिपदिकेभ्यः स्त्रीप्रत्ययोन भवति ।
यो यः प्राप्नोति स सर्वः प्रतिषिद्धते । पञ्च ब्राह्मण्यः । सप्त । नव ।
दश । स्वसादिभ्यः । स्वसा । दुहिता । ननान्दा । याता । माता ।
तिस्रः । चतस्रः ।

षट्संज्ञानामन्ते लुप्ते टाबुत्पत्तिः कस्माच्च स्यात् ।

प्रत्याहाराच्चापा सिद्धं दोषस्त्वित्ये तस्मान्नोभौ ॥

मनः ॥ ११ ॥

मचन्तात्प्रातिपदिकात् ङीप् प्रत्ययो न भवति । ऋचेभ्यो ङीबिति
ङीप् प्राप्तौ मन इति सूत्रेण प्रतिषिद्धते । दांमा । दामानौ । दामानः ।
पामा । पामानौ । पामानः । अति नस्मन्ग्रहणान्यर्थवता चानर्थकेन च
तदन्तविधिं प्रयोजयन्ति । सीमा । सीमानौ । सीमानः । अतिमहिमा ।
अतिमहिमानौ । अतिमहिमानः ॥

अनो बहुव्रीहेः ॥ १२ ॥

अत्रन्ताद् बहुव्रीहेः स्त्रियां ङीप् प्रत्ययो न भवति । अनुपधालोपी
बहुव्रीहेरिहोदाहरणम् । उपधालोपिनो हि विकल्पं वक्ष्यति । सुपर्वा ।
सुपर्वाणौ । सुपर्वाणः । सुशर्मा । सुशर्माणौ । सुशर्माणः । बहुव्रीहेरिति
किम् । अतिक्रान्ता राजान, मतिराजी ॥

डाबुभाभ्यामन्यतरस्याम् ॥ १३ ॥

डाप् प्रत्ययो भवति उभाभ्यां मत्रन्तात्प्रातिपदिकादनन्ताच्च
बहुव्रीहेरन्यतरस्याम् । पामा । पामे । पामाः । सीमा । सीमे । सीमाः ।
न च भवति । पामानः । सीमानः । बहुव्रीहौ । बहुराजा । बहुराजे ।
बहुराजाः । बहुतत्ता । बहुतत्ते । बहुतत्ताः । न च भवति । बहुराजानः ।
बहुतत्ताणः । अन्यतरस्यां ग्रहणं किमर्थम् । बहुव्रीहौ वनो र चेत्यस्यापि
विकल्पो यथा स्यात् । बहुधीवा । बहुधीवरी । बहुपीवा । बहुपीवरी ॥

अनुपसर्जनात् ॥ १४ ॥

अधिकारोयम् । उत्तरसूत्रेषूपसर्जने प्रतिषेधं करोति । यदित ऊर्ध्व-
मनुक्रमिष्यामो ऽनुपसर्जनादित्येवं तद्वेदितव्यम् । वक्ष्यति । टिड्ढाणजिति
ङीप् । कुरुचरी । मद्रचरी । अनुपसर्जनादिति किम् । बहुकुरुचरा बहुम-
द्रचरा मधुरा । जातेरिति ङीप् । कुक्कुटी । शूकरी । अनुपसर्जनादिति
किम् । बहुकुक्कुटा बहुशूकरा मधुरा । कथं पुनरुपसर्जनात्प्रत्ययप्रसङ्गः ।
तदन्तविधिना । ज्ञापितं चैतदस्यत्र प्रकरणे तदन्तविधिरिति । तथा च
प्रधानेन तदन्तविधिर्भवति । कुम्भकारी । नगरकारी । न चाणिति क्लृप्त-
हणं, तद्वितोष्यणस्ति ॥

टिड्ढाणञ्द्वयसज्दघञ्मात्रचतयपठक्ठञ्कञ्-
करप्रख्युनाम् ॥ १५ ॥

अत इति सर्वत्रानुवर्तते । तत्सति संभवे विशेषणं भवति ।
टिडादिभ्यः प्रातिपदिकेभ्यः स्त्रियां ङीप् प्रत्ययो भवति । टापो ऽपवादः ।

टितस्तावत् । कुरुचरी । मद्रुचरी । इह कस्मान्न भवति । पचमाना ।
 यजमाना । द्युनुबन्धकत्वाल्लटः । ल्युडादिषु कथं, टित्करणसामर्थ्यात् ।
 इतरत्र तु टेरेत्वं फलम् । पठिता विद्येति आंगमटित्वमनिमित्तं, द्युद्युलौ
 तुट् चेति लिङ्गात् । ठ । सौपर्णेयी । वैनतेयी । निरनुबन्धको ढशब्दः
 स्त्रियां नास्तीति निरनुबन्धकपरिभाषा न प्रवर्तते । अण् । कुम्भकारी ।
 नगरकारी । औपगवी । णे ऽपि क्वचिदण्कृतं कार्यं भवति । चैरी ।
 तापसी । दाण्डा मौष्टेत्यत्र न भवति । अञ् । औत्सी । औदपानी ।
 शार्ङ्गवाद्यज इति पुनरजो ग्रहणं जातिलक्षणं ङीष्ं बाधितुम् । द्वयसच् ।
 ऊरुद्वयसी । जानुद्वयसी । दघ्नच् । ऊरुदघ्नी । जानुदघ्नी । मात्रच् ।
 ऊरुमात्री । जानुमात्री । तयप् । पञ्चतयी । दशतयी । ठक् । आत्तिकी ।
 शालाकिकी । ठज् । लावणिकी । ठक्ठजोर्भेदेन ग्रहणं ठनादिनिवृत्त्य-
 र्थम् । कज् । यादृशी । तादृशी । क्करप् । इत्वरी । नश्वरी । ख्युन् ।
 आठ्यंकरणी । सुभगंकरणी ॥ नञ्सञ्जीककृतरुणतलुनानामुपसंख्यानम् ॥ * ॥
 स्त्रौणी । पौंस्त्री । शाक्तीकी । याष्टीकी । तरुणी । तलुनी ॥

यजश्च ॥ १६ ॥

ङीवित्येव । यजन्ताच्च प्रातिपदिकात् स्त्रियां ङीप् प्रत्ययो भवति ।
 गार्गी । वात्सी ॥ अपत्यग्रहणं कर्तव्यम् ॥ * ॥ इह मा भूत् । द्वीपादनु-
 समुद्रं यज् । द्वेष्ठा । पृथग्योगकरणमुत्तरार्थम् ॥

प्राचां ष्फ तद्धितः ॥ १७ ॥

यज इत्येव । प्राचामाचार्याणां मतेन यजन्तात् स्त्रियां ष्फः प्रत्ययो
 भवति, स च तद्धितसंज्ञः । षकारो ङीष्र्थः । प्रत्ययद्वयेनेह स्त्रीत्वं व्यज्यते ।
 तद्धितग्रहणं प्रातिपदिकसंज्ञार्थम् । गार्ग्यायणी । वात्स्यायनी । अन्येषाम् ।
 गार्गी । वात्सी । सर्वत्र ग्रहणमुत्तरसूत्रादिहापकृष्यते, बाधकबाधनार्थम् ।
 आवद्याच्चापं वह्यति, तमपि बाधित्वा प्राचां ष्फ एव यथा स्यात् ।
 आवद्यायनी ॥

सर्वत्र लोहितादिकतन्तेभ्यः ॥ १८ ॥

यज्ञ इत्येव । पूर्वेण विकल्पे प्राप्ते नित्यार्थं वचनम् । सर्वत्र
लोहितादिभ्यः कतपर्यन्तेभ्यो यज्ञन्तेभ्यः स्त्रियां ष्फः प्रत्ययो भवति ।
कतशब्दः स्वतन्त्रं यत्प्रातिपदिकं तदवधित्वेन परिगृह्यते कपिशब्दात्परः
कपिकतेति, न प्रातिपदिकावयवः कुरुकतेति । लौहित्यायनी । शांशि-
त्यायनी । बाभ्रव्यायणी ।

कण्वात्तु शकलः पूर्वः कतादुत्तर इष्यते ।

पूर्वात्तरौ तदन्तादी ष्फाणौ तत्र प्रयोजनम् ॥

प्रातिपदिकेष्वन्यथा पाठः स एवं व्यवस्थापयितव्य इति मन्यते ।
कतन्तेभ्य इति बहुव्रीहितत्पुरुषयोरकशेष, स्तथा कण्वादिभ्यो गोत्रइति ।
तत्र तत्पुरुषवृत्त्या संगृहीतो मध्यपाती शकलशब्दो यज्ञन्तः प्रत्ययद्वय-
मपि प्रतिपद्यते । शाकल्यायनी । शाकल्यस्येमे क्रात्राः शाकलाः ॥

कौरव्यमाण्डूकाभ्यां च ॥ १९ ॥

कौरव्यमाण्डूक इत्येताभ्यां स्त्रियां ष्फः प्रत्ययो भवति । कुर्वादिभ्यो
एषे कृते ठक्च मण्डूकादित्यणि च । यथाक्रमं टाब्डीपौरपवादः । कौर-
व्यायणी । माण्डूकायनी । कथं कौरवी सेना, तस्येदं विवक्षायामणि कृते
भविष्यति ॥ कौरव्यमाण्डूकयोरसुररूपसंख्यानम् ॥ * ॥ आसुरायणी ।
शैषिकेष्वर्थेषु इजश्चेत्यणि प्राप्ते कृप्रत्यय इष्यते ॥ आसुरीयः कल्पः ॥

वयसि प्रथमे ॥ २० ॥

कालकृतशरीरावस्था यौवनादिवयः । प्रथमे वयसि यत्प्रातिपदिकं
श्रुत्या वर्तते ततः स्त्रियां डीप् प्रत्ययो भवति । कुमारी । किशोरी । बर्करी ।
प्रथमइति किम् । स्यविरा । वट्टा । अत इत्येव । शिशुः ॥ वयस्यचरम-
इति वक्तव्यम् ॥ * ॥ वधूटी । चिरण्टी । द्वितीयवयोवचनावेतौ । प्राप्त-
यौवना स्व्यभिधीयते । कथं कन्या, कन्यायाः कनीन चेति ज्ञापकात् ।
उत्तानशया लोहितपादिकेति नैता वयःश्रुतयः ॥

द्विगोः ॥ २१ ॥

द्विगुसंज्ञकात्प्रातिपदिकात् स्त्रियां ङीप् प्रत्ययो भवति । पञ्चपूनी । दशपूनी । कथं त्रिफला । अजादिषु दृश्यते ॥

अपरिमाणविस्ताचितकम्बल्येभ्यो न तद्धितलुकि ॥ २२ ॥

पूर्वेण ङीप् प्राप्तः प्रतिपिद्यते । अपरिमाणान्ताद् द्विगोर्बिस्ताचित-
कम्बल्यान्ताच्च तद्धितलुकि सति ङीप् प्रत्ययो न भवति । बिस्तादीनां
परिमाणार्थग्रहणम् । सर्वतो मानं परिमाणम् । अपरिमाणान्तात्तावत् ।
पञ्चभिरश्वैः क्रीता पञ्चाश्वा । दशाश्वा । तेन क्रीतम् । अर्धद्वेपूर्वद्वि-
गोर्लुगसंज्ञायामिति लुक् । कालः संख्या च न परिमाणम् । द्विवर्षा ।
त्रिवर्षा । द्वाभ्यां शताभ्यां क्रीता द्विशता । त्रिशता । बिस्तादिभ्यः । द्विबि-
स्ता । त्रिबिस्ता । द्वाचिता । त्र्याचिता । द्विकम्बल्या । त्रिकम्बल्या ।
अपरिमाणेति किम् । द्वाठकी । त्र्याठकी । तद्धितलुकीति किम् । समाहारे
पञ्चाश्वी । दशाश्वी ॥

काण्डान्तात्त्रे ॥ २३ ॥

काण्डशब्दान्ताद् द्विगोस्तद्धितलुकि सति क्षेत्रे वाच्ये ङीप् प्रत्ययो
न भवति । द्वे काण्डे प्रमाणमस्याः क्षेत्रभक्तिः । प्रमाणे द्वयसंज्ञिति विहि-
तस्य तद्धितस्य प्रमाणे लो द्विगोर्नित्यमिति लुकि कृते द्विकाण्डा क्षेत्रभ-
क्तिः । त्रिकाण्डा क्षेत्रभक्तिः । काण्डशब्दस्यापरिमाणवाचित्वात्पूर्वणैव
प्रतिषेधे सिद्धे क्षेत्रे नियमार्थं वचनम् । इह मा भूत् । द्विकाण्डी रज्जु-
स्त्रिकाण्डी रज्जुरिति । प्रमाणविशेषः काण्डम् ॥

पुरुषात्प्रमाणे ऽन्यतरस्याम् ॥ २४ ॥

द्विगोस्तद्धितलुकीत्येव । प्रमाणे यः पुरुषशब्दस्तदन्ताद् द्विगो-
स्तद्धितलुकि सति अन्यतरस्यां न ङीप् प्रत्ययो भवति । द्वौ पुरुषौ प्रमा-
णमस्याः परिखायाः द्विपुरुषा, द्विपुरुषी । त्रिपुरुषा, त्रिपुरुषी । अपरिमा-
णान्तत्वाच्चित्ये प्रतिषेधे प्राप्ते विकल्पार्थं वचनम् । प्रमाणइति किम् ।
द्वाभ्यां पुरुषाभ्यां क्रीता द्विपुरुषा । त्रिपुरुषा । तद्धितलुकीत्येव । समाहारे
द्विपुरुषी, त्रिपुरुषी ॥

बहुव्रीहेरुधसो ङीप् ॥ २५ ॥

ऊधसशब्दान्ताद्बहुव्रीहेः स्त्रियां ङीप् प्रत्ययो भवति । ऊधसो-
नङिति समासान्ते कृते अनो बहुव्रीहेरिति डाप्रतिषेधयोः प्राप्तयोरिद-
मुच्यते । घटोधी । कुण्डोधी । बहुव्रीहेरिति किम् । प्राप्ता ऊधः, प्राप्ताधाः ।
अन उपधालोपिन इत्यस्यापि ङीपोयमुत्तरत्रानुवृत्तेर्बाधक इष्यते । समासा-
न्तश्च स्त्रियामिव, इह न भवति महोधाः पर्जन्य इति ॥

संख्याव्ययादेर्ङीप् ॥ २६ ॥

पूर्वेण ङीपि प्राप्ते ङीव्विधीयते । संख्यादेरव्ययादेश्च बहुव्रीहे-
रुधःशब्दान्ताद् ङीप् प्रत्ययो भवति । संख्यादेस्तावत् । द्यूधी । अ्यूधनी ।
अव्ययादेः । अत्यूधनी । निर्यूधनी । आदिग्रहणं किम् । द्विविधोधी
त्रिविधोधनीत्यत्रापि यथा स्यात् ॥

दामहायनान्ताच्च ॥ २७ ॥

ऊधस इति निवृत्तम् । संख्याग्रहणमनुवर्त्तते नाव्यग्रहणम् ।
संख्यादेर्बहुव्रीहेर्दामशब्दान्ताद्वायनशब्दान्ताच्च स्त्रियां ङीप् प्रत्ययो भ-
वति । दामान्तात् डाप्रतिषेधविकल्पेषु प्राप्तेषु नित्यार्थं वचनम् । द्वि-
दानी । त्रिदानी । हायनान्तादापि प्राप्ते, द्विहायनी । त्रिहायणी ।
चतुर्हायणी ॥ हायनो वयसि स्मृतः ॥ * ॥ तेनेह न भवति, द्विहायना
शाला । त्रिहायना । चतुर्हायना ॥ एतत्त्वमपि त्रिचतुर्थ्या हायनस्येति
वयस्येव स्मर्यते ॥

अन उपधालोपिनोऽन्यतरस्याम् ॥ २८ ॥

बहुव्रीहेरित्येव । अचन्तो यो बहुव्रीहेरुपधालोपी तस्मादन्यतरस्यां
ङीप् प्रत्ययो भवति । ङीपा मुक्ते डाप्रतिषेधौ भवतः । किमर्थं तर्हीद
मुच्यते, ननु सिद्धा एव डाप्रतिषेधङीपः । अनुपधालोपिनो ङीप्प्रति-
षेधार्थं वचनम् । बहुराजा । बहुराज्ञी । बहुराजे । बहुतत्ता । बहुतत्तणी ।
बहुतत्ते । अन इति किम् । बहुमत्स्या । उपधालोपिनः किम् । सुपर्वा ।
सुपर्वे । सुपर्वा । सुपर्वाणौ । सुपर्वाणः । डाप्रतिषेधावेवात्र भवतः ॥

नित्यं संज्ञाकृन्दसोः ॥ २८ ॥

अत्रन्ताद्बहुव्रीहेरुपधालोपिनः संज्ञायां विषये कृन्दसि च नित्यं ङीप् प्रत्ययो भवति । विकल्पस्यापवादः । सुराज्ञी । अतिराज्ञी नाम यामः । कृन्दसि । गौः पञ्चदाम्नी । एकदाम्नी । द्विदाम्नी । एकमूर्द्धी । समानमूर्द्धी ॥

केवलमामकभागधेयपापापरसमानार्थकृतसुमङ्गल-
भेषजाच्च ॥ ३० ॥

संज्ञाकृन्दसोरित्येव । केवलादिभ्यः प्रातिपदिकेभ्यः संज्ञायां कृन्दसि विषये स्त्रियां ङीप् प्रत्ययो भवति । केवली । केवलेति भाषायाम् । मामकी । मामिकेति भाषायाम् । मित्रावरुणयोर्भागधेयो । भागधेयेति भाषायाम् । पापी त्वियम् । पापेति भाषायाम् । उताऽपरीभ्यो मघवा विजिग्ये । अपरेति भाषायाम् । समानी प्रवाणी । समानेति भाषायाम् * ॥

रात्रेश्चाजसौ ॥ ३१ ॥

जस्विषयादन्यत्र संज्ञायां कृन्दसि च रात्रिशब्दाद् ङीप् प्रत्ययो भवति । या रात्री सृष्टा । रात्रीभिः । अजसाविति किम् । यास्ता रात्रयः ॥ अजसादिष्विति वक्तव्यम् ॥ * ॥ रात्रं सहेषित्वा । कथं तिमिरपटलैरवगुण्ठिताश्च रात्र्यः, ङीपयं बह्वादिलक्षणस्तत्र हि पठ्यते कृदिकारादक्तिनः, सर्वतोक्तिचर्यादित्येकइति ॥

अन्तर्वत्पतिवतोर्नुक् ॥ ३२ ॥

प्रकृतिर्निपात्यते नुगागमस्तु विधीयते । अन्तर्वत्पतिवतोर्नुभवति ङीप् च प्रत्ययः, स तु नकारान्तत्वादेव सिद्धः । निपातनसामर्थ्याच्च विशेषे वृत्तिर्भवति । अन्तर्वत्पतिवदिति गर्भभर्तृसंयोगे, इह न भवति । अन्तरस्यां शालायां विद्यते । पतिमती पृथिवी । अन्तर्वदिति मतुन्निपात्यते, वत्वं सिद्धम् । पतिवदिति वत्वं निपात्यते, मतुप्सिद्धः । अन्तर्वती गर्भिणी । पतिवती जीवत्पतिः ॥

* आर्यकृती, आर्यकृतेति भाषायाम् । सुमङ्गली, सुमङ्गलेति भाषायाम् । भेषजी, भेषजेति भाषायाम् । इत्यधिकं पुस्तकान्तरे ।

अन्तर्वत्पतिवतोस्तु मतुब्वत्वे निपातनात् ।

गर्भिण्यां जीवत्पत्यां च वा ह्रन्दसि तु नुविधिः ॥

सान्तर्वन्त्री देवानुपैत् । सान्तर्वती देवानुपैत् । पतिवन्त्री तरुण-
वत्सा । पतिवती तरुणवत्सा ॥

पत्युर्नो यज्ञसंयोगे ॥ ३३ ॥

पतिशब्दस्य नकारादेशः स्त्रियां विधीयते । डीप् प्रत्ययस्तु नका-
रान्तत्वादेव सिद्धः । यज्ञसंयोगे, यज्ञेन संयोगो यज्ञसंयोगः । तत्साधन-
त्वात्फलग्रहीतृत्वाद्वा यज्ञमानस्य पत्नी । पतिं वाचं यच्छ । यज्ञसंयोगइति
किम् । यामस्य पतिरियं ब्राह्मणी । कथं वृषलस्य पत्नी । उपमानाद्ब्रु-
ष्यति ॥

विभाषा सपूर्वस्य ॥ ३४ ॥

पत्युर्न इति वर्त्तते । पतिशब्दान्तस्य प्रातिपदिकस्य सपूर्वस्यानुपस-
र्जनस्य स्त्रियां विभाषा नकारादेशो भवति, डीप् तु लभ्यतएव । वृद्धुप-
तिः । वृद्धुपत्नी । स्थूलपतिः । स्थूलपत्नी । अप्राप्तविभाषेयमयज्ञसंयोगत्वात् ।
सपूर्वस्येति किम् । पतिरियं ब्राह्मणी यामस्य ॥

नित्यं सपत्न्यादिषु ॥ ३५ ॥

सपत्न्यादिषु नित्यं पत्युर्नकारादेशो भवति, डीप् तु लभ्यतएव । पूर्वे-
ण विकल्पे प्राप्ते वचनम् । नित्यग्रहणं विस्पष्टार्थम् । समानः पतिरस्याः
सपत्नी । एकपत्नी । समानादिष्विति वक्तव्ये समानस्य सभावायै वचनम् ।
समान । एक । वीर । पिण्ड । भ्रातृ । पुत्र ॥ दासाच्छन्दसि ॥

पूतक्रतोरै च ॥ ३६ ॥

पूतक्रतुशब्दस्य स्त्रियामैकारश्चान्तादेशो भवति डीप् प्रत्ययः ।
पूतक्रतोः स्त्री पूतक्रतायी । त्रय एते योगाः पुंयोगप्रकरणे द्रष्टव्याः ।
यया हि पूताः क्रतवः पूतक्रतुः सा भवति ॥

वृषाकप्यग्निकुसितकुसीदानामुदात्तः ॥ ३७ ॥

वृषाकप्यादीनामुदात्त ऐकारादेशो भवति स्त्रियां डीप् च प्रत्ययः ।
वृषाकपिशब्दे मध्येदात्त उदात्तत्वं प्रयोजयति । अग्न्यादिषु पुनरन्तो-
दात्तेषु स्यानिवद्धावादेव सिद्धम् । वृषाकपेः स्त्री वृषाकपायी । अग्न्यायी ।
कुसितायी । कुसीदायी । पुंयोगइत्येव । वृषाकपिः स्त्री ॥

मनोरौ वा ॥ ३८ ॥

ऐ उदात्त इति वर्त्तते । मनुशब्दात् स्त्रियां डीप् प्रत्ययो भवति
औकारश्चान्तादेश ऐकारश्चादात्तः । वायहणेन द्वावपि विकल्प्येते । तेन
त्रैरूप्यं भवति । मनोः स्त्री मनायी । मनावी । मनुः । मनुशब्द आद्यु-
दात्तः ॥

वर्णादनुदात्तात्तोपधात्तो नः ॥ ३९ ॥

वेति वर्त्तते । वर्णवाचिनः प्रातिपदिकादनुदात्तान्तात्तकारोपधाद्वा
डीप् प्रत्ययो भवति, तकारस्य नकारादेशो भवति । एता । एनी । श्येता ।
श्येनी । हरिता । हरिणी । सर्वे एते आद्युदात्ताः । वर्णानां तण्तिनिता-
न्तानामिति वचनात् । वर्णादिति किम् । प्रहृता । प्रहृता । गतिस्वरेणाद्यु-
दात्तः । अनुदात्तादिति किम् । श्वेता । घृतादित्वादन्तोदात्तः । तोप-
धादिति किम् । अन्यतो डीप् वक्ष्यति । अत इत्येव, शितिर्बाह्वणी ॥
पिशङ्गादुपसंख्यानम् ॥ * ॥ पिशङ्गी ॥ असितपलितयोः प्रतिषेधः ॥ * ॥
असिता । पलिता ॥ कुन्दसि क्रमित्येके ॥ * ॥ असिक्री । पलिक्री ॥ भाषा-
यामपीष्यते ॥ गतो गणस्तूर्णमसिक्रिकानाम् ॥

अन्यतो डीप् ॥ ४० ॥

वेति निवृत्तं, वर्णादनुदात्तादिति वर्त्तते, तोपधापेक्षमन्यत्वम् ।
वर्णवाचिनः प्रातिपदिकादनुदात्तान्तात् स्त्रियां डीप् प्रत्ययो भवति । स्वर-
विशेषः । सारङ्गी । कल्माषी । शबली । वर्णादित्येव । खट्वा । अनुदात्ता-
दित्येव । कृष्णा । कपिला ॥

पिङ्गौरादिभ्यश्च ॥ ४१ ॥

डीषनुवर्त्तते । पिङ्गः प्रातिपदिकेभ्यो गौरादिभ्यश्च स्त्रियां डीष्
 प्रत्ययो भवति । शिल्पिनि प्लुन् । नर्त्तकी । खनकी । रजकी । गौरा-
 दिभ्यः । गौरी । मत्सी । गौर । मत्स्य । मनुष्य । शृङ्ग । हय । गवय ।
 मुकय । ऋष्य । पुट । द्रुण । द्रोण । हरिण । कण । पटर । उकण ।
 आमलक । कुवल । बदर । बिम्ब । तर्कार । शर्कार । पुष्कर । शिखण्ड । सुषम ।
 सलन्द । गडुज । आनन्द । सुपाट । सुगेठ । आठक । शष्कुल । सूर्म ।
 सुव । सूर्य्य । पूष । मूष । घातक । सकलूक । सल्लक । मालक । मालत ।
 सात्वक । वेतस । अतस । पृस । मह । मठ । छेद । श्वन् । तत्तन् ।
 अनडुही । अनड्वाही । एषण । करणे । देह । काकादन । गवादन ।
 तेजन । रजन । लवण । पान । मेध । गौतम । आप । स्यूण । भौरि ।
 भौलिक । भौलिङ्गि । औद्गाहमानि । आलिङ्गि । आपिच्छिक । आरट ।
 टोट । नट । नाट । मूलाट । शातन । पातन । पावन । आस्तरण ।
 अधिकरण । एत । अधिकार । आग्रहायणी । प्रत्यवरोहिणी । सेवन ।
 सुमङ्गलात्संज्ञायाम् । सुन्दर । मण्डल । पट । पिण्ड । विटक । कुट्ट ।
 गूट्ट । पाण्ट । लोफाण्ट । कन्दर । कन्दल । तरुण । तलुन । वृहत् ।
 महत् । सौधर्म । रोहिणी, नक्षत्रे । रेवती, नक्षत्रे । विकल । निष्कल ।
 पुष्कल । कटाक्कोणिवचने * । पिप्पल्यादयश्च । पिप्पनी । हरीतकी ।
 कौशातकी । शमी । करीरी । पृथिवी । क्रौष्टी । मातामह । पितामह ।
 मातामहपितामहयोर्मातरि पिच्छेति पित्वादेव मिद्वे जापनार्थे वचनम् ।
 अनित्यः पिल्लक्षणे डीषिति, तेन दंष्ट्रेत्युपपन्नं भवति ॥

जानपदकुण्डगोणस्थलभाजनागकालनीलकुशकामु-

ककबराहृत्यमत्रापनाष्टत्रिमाश्राणास्था-

ल्यवर्णानाच्छादनाऽयोविकारमैथुने-

च्छाकेशवेशेषु ॥ ४२ ॥

* पिङ्गल । भट्ट । दहन । कन्द । काकण ।

एते शब्दा अत्र गणे पुस्तकान्तरे अधिकाः ॥

ज्ञानपदादिभ्य एकादशभ्यः प्रातिपदिकेभ्य एकादशसु वृत्त्यादि-
 प्वर्थेषु यथासंख्यं ङीष् प्रत्ययो भवति । ज्ञानपदी भवति वृत्तिश्चेत् ।
 ज्ञानपदी अन्या, स्वरे विशेषः । उत्सादिपाठादजि कृते ङीपाद्युदात्तत्वं
 भवति । कुण्डी भवति, अमञ्चं चेत् । कुण्डान्या । गोणी भवत्यावपनं
 चेत् । गोणान्या । स्थली भवति अकृत्रिमा चेत् । स्थलान्या । भाजी
 भवति आणा चेत्, पक्वेत्यर्थः । भाजा ऽन्या । नागी भवति स्यौल्यं चेत् ।
 नागा ऽन्या । नागशब्दे गुणवचनः स्यौल्ये ङीष्मुत्पादयति, अन्यत्र
 गुणएव टापम् । जातिवचनात् जातिलक्षणो ङीषेव भवति । नागी ।
 काली भवति वर्णश्चेत् । काला ऽन्या । नीली भवति अनाच्छादनं
 चेत् । नीलाऽन्या । न च सर्वस्मिन्ननाच्छादनइष्यते, किं तर्हि नीलादोष-
 धौ, प्राणिनि च । नीली ओषधिः । नीली गौः । नीली वडवा ॥ संज्ञायां
 वा ॥ नीली । नीला । कुशी भवत्ययोविकारश्चेत् । कुशान्या । कामुकी
 भवति मैथुनेच्छा चेत् । कामुकान्या । मैथुनेच्छावती भण्यते, नेच्छा-
 मात्रम् । कबरी भवति केशवेशश्चेत् । कबरान्या ॥

शोणात्प्राचाम् ॥ ४३ ॥

शोणशब्दात्प्राचामाचार्याणां मतेन स्त्रियां ङीष् प्रत्ययो भवति ।
 शोणी, शोणा वडवा ॥

वेतो गुणवचनात् ॥ ४४ ॥

गुणमुक्तवान् गुणवचनः । गुणवचनात्प्रातिपदिकाद् उकारान्तात्
 स्त्रियां वा ङीष् प्रत्ययो भवति । पटुः । पट्वी । मृदुः । मृद्वी । उत इति
 किम् । शुचिरियं ब्राह्मणी । गुणवचनादिति किम् । आखुः ॥ वसुशब्दानु-
 णवचनाद् ङीपाद्युदात्तार्थम् ॥ * ॥ वस्वी ॥ खरसंयोगोपधात्प्रतिषेधो
 वक्तव्यः ॥ * ॥ खरुरियं ब्राह्मणी । पाण्डुरियं ब्राह्मणी ॥

सत्त्वे निविशतेपैति पृथग् जातिषु दृश्यते ।

आधेयश्चाक्रियाजश्च सो ऽसत्त्वप्रकृतिर्गुणः ॥

बह्वादिभ्यश्च ॥ ४५ ॥

बहु इत्येवमादिभ्यः प्रातिपदिकेभ्यः स्त्रियां वा ङीष् प्रत्ययो भवति । बहुः । बह्वी । बहु । पटुति । अङ्गुति । अञ्चति । अंहति । वहति । शकटि । शोक्त, शस्त्रे । शारि । वारि । गति । अहि । कपि । मुनि । यष्टि ॥ इतः प्राण्यङ्गात् ॥ कृदिकारादक्तिनः ॥ सर्व्वतोक्तिवर्था-
दित्येके ॥ चण्ड । अराल । कमल । कृपाण । विकट । विशाल । विशङ्कुट । भस्ज । ध्वज ॥ चन्द्रभागान्नद्याम् ॥ कल्याण । उदार । पुराण । अहन् । बहुशब्दो गुणवचन एव तस्येह पाठ उत्तरार्थः ॥

नित्यं कन्दसि ॥ ४६ ॥

बह्वादिभ्यश्चकन्दसि विषये नित्यं स्त्रियां ङीष् प्रत्ययो भवति । बह्वीषु हित्वा प्रपिबन् । बह्वी नाम ओषधी भवति । नित्यग्रहणमुत्तरार्थम् ॥

भुवश्च ॥ ४७ ॥

कन्दसि विषये स्त्रियां भुवो नित्यं ङीष् प्रत्ययो भवति । विभ्वी च । प्रभ्वी च । सुभ्वी च * । इह कस्मान्न भवति स्वयंभूः । उत इति तपरकरणमनुवर्त्तते । ह्रस्वादेवेयं पञ्चमी । भुव इति सौत्रो निर्द्देशः ॥

पुंयोगादाख्यायाम् ॥ ४८ ॥

पुंसा योगः पुंयोगः । पुंयोगाद्वेतोर्यत्प्रातिपदिकं स्त्रियां वर्त्तते पुंस आख्याभूतं तस्माद् ङीष् प्रत्ययो भवति । गणकस्य स्त्री गणकी । महा-
मात्री । प्रष्टी । प्रचरी । पुंसि शब्दप्रवृत्तिनिमित्तस्य संभवात् पुंशब्दा एते, तद्योगात्स्त्रियां वर्त्तन्ते । पुंयोगादिति किम् । देवदत्ता । यज्ञदत्ता । आख्याग्रहणं किम् । परिसृष्टा । प्रजाता । पुंयोगादेते शब्दाः स्त्रियां वर्त्तन्ते, न तु पुमांसमाचक्षते ॥ गोपालिकादीनां प्रतिषेधः ॥ * ॥ गोपालकस्य स्त्री गोपालिका ॥ सूर्यादेवतायां चाव्यक्त्यः ॥ * ॥ सूर्यस्य स्त्री देवता सूर्या । देवतायामिति किम् । सूरी ॥

* शंभ्वीति पा० ।

इन्द्रवरुणभवशर्वरुद्रमृडहिमारण्ययवयवनमातुला-
चार्याणामानुक् ॥ ४९ ॥

इन्द्रादिभ्यः प्रातिपदिकेभ्यः स्त्रियां ङीष् प्रत्ययो भवति, आनु-
क्त्वागमः । येषामत्र पुंयोगएवेष्यते तेषामानुगागममात्रं विधीयते । प्रत्य-
यस्तु पूर्वणैव सिद्धः । अन्येषां तूभयं विधीयते । इन्द्राणी । वरुणानी ।
भवानी । शर्वाणी । रुद्राणी । मृडानी ॥ हिमारण्ययोर्महत्त्वे ॥ * ॥
महद्विमं हिमानी । महदरण्यमरण्यानी ॥ यवाद्दोषे ॥ * ॥ दुष्टो यवा
यवानी ॥ यवनान्लिप्याम् ॥ * ॥ यवनानी लिपिः ॥ * ॥ उपाध्यायमा-
तुलाभ्यां वा ॥ * ॥ उपाध्यायी । उपाध्यायानी । मातुली । मातुलानी ॥
आचार्यादणत्वं च ॥ * ॥ अचार्यानी । आचार्या ॥ आर्यतत्त्वियाभ्यां वा ॥ * ॥
आर्याणी । आर्या । तत्त्वियाणी । तत्त्विया । विना पुंयोगेन स्वार्थएवायं
विधिः । पुंयोगे तु ङीष् एव भवितव्यम् । आर्यी । तत्त्वियी ॥ मुद्गलाच्छ-
न्दसि लिच्च ॥ * ॥ रथीरभून्मुद्गलानी गविष्टा ॥

क्रीतात्करणपूर्वात् ॥ ५० ॥

करणं पूर्वमस्मिन्निति करणपूर्वं प्रातिपदिकम् । क्रीतशब्दान्ता-
त्प्रातिपदिकात्करणपूर्वात्स्त्रियां ङीष् प्रत्ययो भवति । वस्त्रेण क्रीयते सा
वस्त्रक्रीती । वसनक्रीती । करणपूर्वादिति किम् । सुक्रीता । दुष्क्रीता ।
इह कस्मान्न भवति ।

सा हि तस्य धनक्राता प्राणेभ्यापि गरीयसी ।

इति । ङीबन्तेन समासः । अत इति चानुवर्त्तते । गति कारको-
पपदानां कृद्धिः सह समासवचनं प्राक् सुबुत्पत्तेरिति । बहुलं तदुच्यते,
कर्तृकरणे कृता बहुलमिति ॥

ज्ञादल्पाख्यायाम् ॥ ५१ ॥

करणपूर्वादित्येव । करणपूर्वात्प्रातिपदिकात् ज्ञान्तादल्पाख्यायां
ङीष् प्रत्ययो भवति । अल्पाख्यायामिति समुदायोपाधिः । अभ्रविलिप्ती

द्वौः । सूपविलिप्ती पात्री । अल्पसूपेत्यर्थः । अल्पाख्यायामिति किम् ।
चन्दनानुलिप्ता ब्राह्मणी ।

बहुव्रीहेश्चान्तोदात्तात् ॥ ५२ ॥

क्तादित्येव । बहुव्रीहिर्योन्तोदात्तस्तस्मात्स्त्रियां ङीप् प्रत्ययो
भवति । स्वाङ्गपूर्वपदो बहुव्रीहिरिहोदाहरणम् । अस्वाङ्गपूर्वपदाद्विकल्पं
वक्ष्यति । शङ्खभित्री । ऊरुभित्री । गलकोत्कृत्ती । केशलूनी । बहुव्रीहेरिति
किम् । पादपतिता ॥ अन्तोदात्ताज्जातप्रतिषेधः ॥ * ॥ दन्तजाता ।
स्तनजाता ॥ पाणिगृहीत्यादीनामर्थविशेषे ॥ * ॥ पाणिगृहीती भार्या ।
यस्यास्तु कथं चित्पाणिगृह्यते पाणिगृहीता सा भवति ॥ अबहुनञ् सुका-
लसुखादिपूर्वादिति वक्तव्यम् ॥ * ॥ बहुकृता । नञ् । अकृता । सु । सु-
कृता । काल । मासजाता । संवत्सरजाता । सुखादिः । सुखजाता ।
दुःखजाता । जातिकालसुखादिभ्योनाच्छादनादित्येवमादिना बहुव्रीहेर-
न्तोदात्तत्वम् ॥

अस्वाङ्गपूर्वपदाद्वा ॥ ५३ ॥

अन्तोदात्तात् क्तान्तादित्यनुवर्तते । अस्वाङ्गपूर्वपदादन्तोदात्तात्
क्तान्ताद्बहुव्रीहेः स्त्रियां वा ङीप् प्रत्ययो भवति । पूर्वेण नित्ये प्राप्ते
विकल्प उच्यते । शार्ङ्गजग्धी । शार्ङ्गजग्धा । पलाण्डुभक्षिती । पलाण्डुभ-
क्षिता । सुरापीती । सुरापीता । अस्वाङ्गपूर्वपदादिति किम् । शङ्खभित्री ।
ऊरुभित्री । अन्तोदात्तादित्येव । वस्त्रच्छन्ना वसनच्छन्ना ॥ बहुलं संज्ञा-
कृन्दसोरिति वक्तव्यम् ॥ * ॥ प्रवृद्धविलूनी । प्रवृद्धविलूना । प्रवृद्धा चासौ
विलूना चेति नायं बहुव्रीहिः ॥

स्वाङ्गाच्चेपसर्जनादसंयोगोपधात् ॥ ५४ ॥

बहुव्रीहेः क्तान्तादन्तोदात्तादिति सर्वं निवृत्तम् । वायहणमनुव-
र्तते । स्वाङ्गं यदुपसर्जनमसंयोगोपधं तदन्तात्प्रातिपदिकात्स्त्रियां वा ङीप्
प्रत्ययो भवति । चन्द्रमुखी । चन्द्रमुखा । अतिक्रान्ता केशान् अतिकेशी,
अतिकेशा, माला । स्वाङ्गादिति किम् । बहुयवा । उपसर्जनादिति किम् ।

अशिखा । असंयोगोपधादिति किम् । सुगुल्फा । सुपार्श्वा ॥ अङ्गनात्रक-
ण्ठेभ्य इति वक्तव्यम् ॥ * ॥ मृदङ्गी । मृदङ्गा । सुगात्री । सुगात्रा ।
स्निग्धकण्ठी । स्निग्धकण्ठा ॥

अद्वयं मूर्तिमत्स्वाङ्गं प्राणिस्यमविकारजम् ।

अतस्तस्य तत्र दृष्टं चेत्तेन चेत्तत्तयायुतम् ॥

नासिकोदरौष्ठजङ्घादन्तकर्णशृङ्गाश्च ॥ ५५ ॥

स्वाङ्गाच्चोपसर्जनादित्येव । बहुजलक्षणे संयोगोपधलक्षणे च प्रति-
षेधे प्राप्ते वचनम् । सहनञ् विद्यमानलक्षणस्तु प्रतिषेधो भवत्येव ।
नासिकाद्यन्तात्प्रातिपदिकात्स्त्रियां वा ङीप् प्रत्ययो भवति । तुङ्गनासि-
की । तुङ्गनासिका । तिलोदरी । तिलोदरा । बिम्बोष्ठी । बिम्बोष्ठा ।
दीर्घजङ्घी । दीर्घजङ्घा । समदन्ती । समदन्ता । चारुकर्णी । चारुकर्णा ।
तीक्ष्णशृङ्गी । तीक्ष्णशृङ्गा ॥ पुच्छाच्चेति वक्तव्यम् ॥ * ॥ कल्याणपुच्छी ।
कल्याणपुच्छा ॥ कबरमणिविषशरेभ्यो नित्यम् ॥ * ॥ कबरपुच्छी । मणि-
पुच्छी । विषपुच्छी । शरपुच्छी ॥ उपमानात्पक्षाच्च पुच्छाच्च ॥ * ॥ उलू-
कपक्षी सेना । उलूकपुच्छी शाला ॥

न क्रोडादिवह्वचः ॥ ५६ ॥

स्वाङ्गादिति ङीप् प्राप्तः प्रतिषिध्यते । क्रोडाद्यन्ताद् बहुजन्ताच्च
प्रातिपदिकात्स्त्रियां ङीप् प्रत्ययो न भवति । कल्याणक्रोडा । कल्याण-
खुरा । कल्याणोखा * । कल्याणबाला । कल्याणशफा । कल्याणगुदा ।
कल्याणघोणा । कल्याणनखा । † कल्याणमुखा । क्रोडादिराकृतिगणः ।
सुभगा । सुगला । बह्वचः खल्वपि । पृथुजघना । महाललाटा ॥

सहनञ् विद्यमानपूर्वाच्च ॥ ५७ ॥

स्वाङ्गाच्चोपसर्जनादिति नासिकोदरौष्ठजङ्घेति च प्राप्नो ङीप् प्र-
तिषिध्यते । सह नञ् विद्यमान इत्येवंपूर्वात्प्रातिपदिकात्स्त्रियां ङीप् प्रत्य-

* कल्याणोखेति बहुषु पुस्तकेषु नास्ति ।

† एकस्मिन्पुस्तके कल्याणगुल्फेत्यपि दृश्यते, तच्चिन्त्यम् । संयोगोपधत्वात् ।

यो न भवति । सकेश । अकेश । विद्यमानकेश । सनासिका । अनासिका । विद्यमाननासिका ॥

नखमुखात्संज्ञायाम् ॥ ५८ ॥

नखमुखान्तात्प्रातिपदिकात्संज्ञायां स्त्रियां विषये ङीष् प्रत्ययो न भवति । शूर्पणखा । वज्रणखा । गौरमुखा । कालमुखा । संज्ञायामिति किम् । ताम्रनखी कन्या । चन्द्रमुखी ॥

दीर्घजिह्वी चच्छन्दसि ॥ ५९ ॥

दीर्घजिह्वी इति छन्दसि विषये निपात्यते । संयोगोपधत्वादप्राप्ता ङीष् विधीयते । दीर्घजिह्वी वै देवानां हव्यमलेट् । चकारः संज्ञानुकर्षणार्थः । दीर्घजिह्वीति निपातनं नित्यार्थम् ॥

दिक्पूर्वपदान् ङीप् ॥ ६० ॥

स्वाङ्गाच्चोपसर्जनादित्येवमादिविधिप्रतिषेधविषयः सर्वोपपेक्ष्यते । यत्र ङीष् विहितस्तत्र तदपवादः । दिक्पूर्वपदात्प्रातिपदिकाद् ङीष् प्रत्ययो भवति । स्वरे विशेषः । प्राङ्मुखी । प्राङ्मुखा । प्राङ्गासिकी । प्राङ्गासिका । इह न भवति । प्रागुल्फा, प्राक्कोडा, प्राग्जघनेति ॥

वाहः ॥ ६१ ॥

ङीषेव स्वर्यते न ङीष् । वहेरयं एवप्रत्ययान्तस्य निर्देशः । सामर्थ्यात्तदन्तविज्ञानम् । वाहन्तात्प्रातिपदिकात्स्त्रियां ङीष् प्रत्ययो भवति । दित्यौही । प्रष्टौही ॥

सख्यशिश्वीति भाषायाम् ॥ ६२ ॥

सखी अशिश्वी इत्येतौ शब्दौ ङीषन्तौ भाषायां निपात्येते । सखीयं मे ब्राह्मणी । नास्याः शिशुरस्तीति अशिश्वी । भाषायामिति किम् । सखा सप्तपदी भव । अशिशुमिव मामयं शिशुरभिमन्यते ॥

जातेरस्त्रीविषयादयोपधात् ॥ ६३ ॥

जातिवाचि यत्प्रातिपदिकं न च स्त्रियामेव नियतमस्त्रीविषयम-
यकारोपधं च तस्मात्स्त्रियां ङीष् प्रत्ययो भवति ॥

आकृतिग्रहणा जातिर्लिङ्गानां च न सर्वभाक् ।

सकृदाख्यातनिर्वाह्या गात्रं च चरणैः सह ॥

कुक्कुटी । सूकरी । ब्राह्मणी । वृषली । नाडायनी । चारायणी ।
कठी । वह्वची । जातेरिति किम् । मुण्डा । अस्त्रीविषयादिति किम् ।
मत्तिका । अयकारोपधादिति किम् । क्षत्रिया ॥ योपधप्रतिषेधे ह्यगव-
यमुक्कयमत्स्यमनुष्याणामप्रतिषेधः ॥ * ॥ हयी । गवयी । मुकयी ।
मत्सी । मनुषी ॥

पाककर्णपर्णपुष्पफलमूलवालोत्तरपदाच्च ॥ ६४ ॥

पाकाद्युत्तरपदाज्जातिवाचिनः प्रातिपदिकात्स्त्रियां ङीष् प्रत्ययो
भवति । स्त्रीविषयत्वादेतेषां पूर्वेणाप्राप्तः प्रत्ययो विधीयते । औदनपा-
की । शङ्कुकर्णी । शालपर्णी । शङ्खपुष्पी । दासीफली । दर्भमूली । गोवाली ।
पुष्पफलमूलोत्तरपदात्तु यतो नेष्यते तदजादिषु पठ्यते । सत्प्राक्काण्डप्रा-
न्तशतैकेभ्यः पुष्पात् । संभस्त्राजिनशणपिण्डेभ्यः फलात् । मूलान्नञ, इति ॥

इतो मनुष्यजातेः ॥ ६५ ॥

इकारान्तात्प्रातिपदिकान्मनुष्यजातिवाचिनः स्त्रियां ङीष् प्रत्ययो
भवति । अवन्ती । कुन्ती । दाती । प्लाती । इत इति किम् । विट् । दरत् ।
मनुष्यग्रहणं किम् । तित्तिरिः । जातेरिति वर्त्तमाने पुनर्जातिग्रहणं योप-
धादपि यथा स्यात् । औदमेयी ॥ इज उपसंख्यानमजात्यर्थम् ॥ * ॥
सौतङ्गमी । मौनचित्ती । सुतङ्गमादिभ्यश्चातुरर्थिक इज् न जातिः ॥

ऊङुतः ॥ ६६ ॥

मनुष्यजातेरिति वर्त्तते । उकारान्तान्मनुष्यजातिवाचिनः प्रातिप-
दिकात्स्त्रियामूङ् प्रत्ययो भवति । कुरुः । ब्रह्मबन्धूः । वीरबन्धूः । डकारो

नोद्धात्वोरिति विशेषणार्थः । दीर्घाच्चारणं कपो बाधनार्थम् अयोपधा-
दित्येतदत्रापेक्ष्यते । अध्वर्युर्वाहणी ॥ अप्राणिजातेश्वारज्ज्वादीनामिति
वक्तव्यम् ॥ * ॥ अलावूः । कर्कन्धूः । अप्राणियहणं किम् । कृकवाकुः ।
अरज्ज्वादीनामिति किम् । रज्जुः । हनुः ॥

बाह्वन्तात्संज्ञायाम् ॥ ६७ ॥

बाहुशब्दान्तात्प्रातिपदिकात्संज्ञायां विषये स्त्रियामूङ् प्रत्ययो
भवति । भद्रबाहूः । जालबाहूः । संज्ञायामिति किम् । वृत्तौ बाहू अस्याः
वृत्तबाहुः ॥

पङ्गोश्च ॥ ६८ ॥

पङ्गुशब्दात्स्त्रियामूङ् प्रत्ययो भवति । पङ्गुः ॥ श्वशुरस्योकाराकारलोपश्च
वक्तव्यः ॥ * ॥ श्वश्रूः ॥

ऊरुत्तरपदादौपम्ये ॥ ६९ ॥

ऊरुत्तरपदात्प्रातिपदिकादौपम्ये गम्यमाने स्त्रियामूङ् प्रत्ययो
भवति । कदलीस्तम्भोरुः । नागनासोरुः । करभोरुः । औपम्यइति किम् ।
वृत्तोरुः स्त्री ॥

संहितशफलक्षणवामादेश्च ॥ ७० ॥

संहित शफ लक्षण वाम इत्येवमादेः प्रातिपदिकादूरुत्तरपदा-
त्स्त्रियामूङ् प्रत्ययो भवति । अनौपम्यार्थ आरम्भः । संहितोरुः । शफोरुः ।
लक्षणोरुः । वामोरुः ॥ संहितसहाभ्यां चेति वक्तव्यम् ॥ * ॥ संहितोरुः ।
सहोरुः ॥

कद्रुकमण्डलोच्छ्रन्दसि ॥ ७१ ॥

कद्रुशब्दात्कमण्डलुशब्दाच्च छन्दसि विषये स्त्रियामूङ् प्रत्ययो
भवति । कद्रुश्च वै सुपर्णा च । मा स्म कमण्डलूं शूद्राय दद्यात् । छ-
न्दसीति किम् । कद्रुः । कमण्डलुः ॥ गुगुलुमधुजतुपतयालूनामिति वक्त-
व्यम् ॥ * ॥ गुगुलूः । मधूः । जतूः । पतयालूः ॥

संज्ञायाम् ॥ ७२ ॥

कद्रुकमण्डलुशब्दाभ्यां संज्ञायां विषये स्त्रियामूङ् प्रत्ययो भवति ।
अच्छन्दोर्थे वचनम् । कद्रूः । कमण्डलूः । संज्ञायामिति किम् । कद्रूः ।
कमण्डलुः ॥

शार्ङ्गरवाद्यजो डीन् ॥ ७३ ॥

शार्ङ्गरवादिभ्यो ऽजन्तेभ्यश्च प्रातिपदिकेभ्यः स्त्रियां डीन् प्रत्ययो
भवति । शार्ङ्गरवी । कापटवी । अजन्तेभ्यः । बैदी । और्वी । जातिग्रहणं
चात्रानुवर्तते । तेन जातिलक्षणो ङीपनेन बाध्यते, न पुंयोगलक्षणः ।
बैदस्य स्त्री बैदी । शार्ङ्गरव । कापटव । गौगुलव । ब्राह्मण । गौतम । एते
ऽणन्ताः । कामण्डलेय । ब्राह्मणतेय । आनिचेय । आनिधेय । आशो-
केय । एते ङगन्ताः । वात्स्यायन । मौज्जायन । एतौ फगन्तौ जातिः ।
कैकसेयो ङगन्तः । काव्यशैब्यौ यजन्तौ । एहि, पर्येहि । कृदिकारान्तौ ।
आश्मरथ्यो यजन्तः । औदपानः । उदपानशब्दः शुण्डिकादणन्तः प्रयो-
जयति । अराल । चण्डाल । वतण्ड । जातिः ॥ भोगवद्गौरिमतोः संज्ञा-
याम् ॥ घादिषु नित्यं ह्रस्वार्थम् ॥ नृनरयोर्वृद्धिश्च ॥ अत्र यथायोगं ङी-
वादिषु प्राप्तेषु ङीन्विधीयते ॥

यङश्चाप् ॥ ७४ ॥

यङन्तात्प्रातिपदिकास्त्रियां चाप् प्रत्ययो भवति । ज्यङः व्यङश्च
सामान्यग्रहणमेतत् । आम्बष्ट्या । सौवीर्या । कौसल्या । व्यङ् । कारीष-
गन्ध्या । वाराह्या । बालाक्या ॥ पाञ्च यजः ॥ * ॥ पात्परो यो यज् तद-
न्ताच्चाप् वक्तव्यः । शार्ङ्गराह्या । पौतिमाष्या । गौकत्या । उत्तरसूत्रे
चकारोनुक्तसमुच्चयार्थः, तेन वा भविष्यति ॥

आवट्याच्च ॥ ७५ ॥

आवटशब्दे गर्गादिः । तस्मादयजि कृते ङीपि प्राप्ते वचनमेतत् ।
आवट्याच्च स्त्रियां चाप् प्रत्ययो भवति । आवट्या । प्राचां ष्फ एव,
सर्वत्र ग्रहणात् । आवट्यायनी ॥

तद्धिताः ॥ ७६ ॥

अधिकारो ऽयम् । आपञ्चमाध्यायपरिसमाप्तेर्यानिता ऊर्ध्वमनुक्रमिष्यामस्तद्धितसंज्ञास्ते वेदितव्याः । वक्ष्यति । यूनस्तिः, युवतिः । बहुवचनमनुक्ततद्धितपरिग्रहार्थम् । पृथिव्या जाजौ । अथादिपश्चादुमजित्येवमादि लब्धं भवति । तद्धितप्रदेशाः कृततद्धितसमासाश्चेत्येवमादयः ॥

यूनस्तिः ॥ ७७ ॥

युवन्शब्दात्प्रातिपदिकास्त्रियां तिः प्रत्ययो भवति । स च तद्धितसंज्ञा भवति । डीपो ऽपवादः । युवतिः ॥

अणिजोरनार्षयोगुरुपोत्तमयोः ष्यङ् गोत्रे ॥ ७८ ॥

गोत्रे यावणिजौ विहितावनार्षौ तदन्तयोः प्रातिपदिकयोगुरुपोत्तमयोः स्त्रियां ष्यङादेशो भवति । निर्दिश्यमानस्यादेशो भवन्तीत्यणिजोरेव विज्ञायते, न तु समुदायस्य । डकारः सामान्यग्रहणार्थः । षकारस्तद्विघातार्थः । यङश्चाबिति । उत्तमशब्दः स्वभावात् त्रिप्रभृतीनामन्त्यमन्तरमाह । उत्तमस्य समीपमुपोत्तमं, गुरुः उपोत्तमं यस्य तद्गुरुपोत्तमं प्रातिपदिकम् । करीषस्येव गन्धेस्य करीषगन्धिः । कुमुदगन्धिः । तस्यापत्यमित्यण् । तस्य ष्यङादेशः । कारीषगन्ध्या । कौमुदगन्ध्या । वराहस्यापत्यम् । अत इज् । वाराहिः । तस्य ष्यङादेशः । वाराह्या । बालाक्या । अणिजोरिति किम् । ऋतभागस्यापत्यं, बिदादित्वादज् । आर्त्तभागी । गुरुपोत्तमादिकं सर्वमस्तीति न त्वणिजौ । टिट्ठाणजिति डीबेव भवति । अनार्षयोरिति किम् । वासिष्ठी । वैश्वामिन्नी । गुरुपोत्तमयोरिति किम् । औपगवी । कापटवी । गोत्रइति किम् । तत्र जाता आहिच्छत्री कान्यकुञ्जी ॥

गोत्रावयवात् ॥ ७९ ॥

अणिजोरित्येव । गोत्रावयवा गोत्राभिमतः कुलाख्याः पुणिकभुणिकमुखरप्रभृतयः, स्ततो गोत्रे विहितयोरणिजोः स्त्रियां ष्यङादेशो भवति । अगुरुपोत्तमार्थ आरम्भः । पौणिख्या । भौणिख्या । मौख्या । येषां त्वन्तरापत्येपीष्यते दैवदत्त्या याज्ञदत्त्येति, ते क्रौड्यादिषु द्रष्टव्याः ॥

कौद्यादिभ्यश्च ॥ ८० ॥

कौडि इत्येवमादिभ्यश्च स्त्रियां षड् प्रत्ययो भवति । अगुरुपो-
त्तमार्थे आरम्भः । अनण्जर्षश्च । कौद्या । लाद्या । कौडि । लाडि ।
व्याडि । आपिशलि । आपक्षिति । चौपयत । चैटयत । शैकयत । बैल्वयत * ।
सौधातकि ॥ सूत, युवत्याम् ॥ भोज, तक्षिये ॥ भौरिकि । भौलिकि । शा-
ल्मलि । शालास्यलि । कापिष्ठलि । गौलक्ष्य † ॥

दैवयज्ञिशौचिवृत्तिसात्यमुग्रिकाण्ठेविद्धिभ्यो

ऽन्यतरस्याम् ॥ ८१ ॥

दैवयज्ञि शौचिवृत्ति सात्यमुग्रि काण्ठेविद्धि इत्येतेषामन्यतरस्यां
षड् प्रत्ययो भवति । इजन्ता एते, गोत्रग्रहणं च नानुवर्तते । तेनाभयत्र-
विभाषेयम् । गोत्रे पूर्वेण षड्देशः प्राप्तो विकल्प्यते, ऽगोत्रे त्वनन्तरे
ऽपत्ये पक्षे विधीयते । तेन मुक्ते इतो मनुष्यजातेरिति ङीप्तेव भवति ।
दैवयज्ञ्या । दैवयज्ञी । शौचिवृत्त्या । शौचिवृत्ती । सात्यमुग्र्या । सात्य-
मुग्री । काण्ठेविद्ध्या । काण्ठेविद्धी ॥

समर्थानां प्रथमाद्वा ॥ ८२ ॥

त्रयमप्यधिक्रियते समर्थानामिति च प्रथमादिति च वेति च,
स्वार्थिकप्रत्ययावधिश्चायमधिकारः । प्राग्दिशो विभक्तिरिति यावत् ।
स्वार्थिकेषु ह्यस्योपयोगो नास्ति विकल्पोपि तत्रानवस्थितः । के चिन्नित्य-
मेव भवन्ति । लक्षणवाक्यानि तस्यापत्यं, तेन रक्तं रागात्, तत्र भव,
इत्येवमादीनि भविष्यन्ति । तेषु सामर्थ्ये सति प्रथमनिर्दिष्टादेव विक-
ल्पेन प्रत्ययो भवतीति वेदितव्यम् । समर्थानामिति निर्द्धारणे षष्ठी । स-
मर्थानां मध्ये प्रथमं प्रत्ययप्रकृतित्वेन निर्द्धार्यते । तस्येति सामान्यविशेष-
लक्षणार्थं तदीयं प्राथम्यं विशेषणं विज्ञायते । उपगोरपत्यम्, औपगवः ।
समर्थानामिति किम् । कम्बल उपगोरपत्यं देवदत्तस्य । प्रथमादिति

* वैकल्पयत । पा० २

† गौकक्ष्य । पा० २

किम् । षष्ठ्यन्ताद्वया स्यात्प्रथमान्तान्मा भूत् । वेति किम् । वाक्यमपि यथा स्यात् । उपगोरपत्यमिति । यद्येवं समासवृत्तिस्तद्वितवृत्त्या बाद्धेत उपगवपत्यमिति । नैष दोषः । पूर्वसूत्रादन्यतरस्यां ग्रहणमनुवर्त्तते । तेनैतदपि भविष्यति ॥

प्राग्दीव्यतोऽण् ॥ ८३ ॥

तेन दीव्यतीति वक्ष्यति । तदेकदेशो दीव्यच्छब्दो ऽवधित्वेन गृह्यते, प्राग्दीव्यत्संशब्दनाद् यानित ऊर्ध्वमनुक्रमिष्यामो ऽण्प्रत्ययस्तत्र भवतीति वेदितव्यम् । अधिकारः परिभाषा विधिर्वेति त्रिष्वपि दर्शनेष्वपवादविषयं परिहृत्याण् प्रवर्त्तते । वक्ष्यति । तस्यापत्यम् । औपगवः । कापटवः ॥

अश्वपत्यादिभ्यश्च ॥ ८४ ॥

अश्वपत्यादिभ्यः प्रातिपदिकेभ्यः प्राग्दीव्यतीयेष्वर्थेष्वण् प्रत्ययो भवति । पत्युत्तरपदाद् एयं वक्ष्यति तस्यापवादः । आश्वपतम् । शातपतम् । अश्वपति । शतपति । धनपति । गणपति । राष्ट्रपति । कुलपति । गृहपति । धान्यपति । पशुपति । धर्मपति । सभापति । प्राणपति । क्षेत्रपति * ॥

दित्यदित्यादित्यपत्युत्तरपदाण्यः ॥ ८५ ॥

प्राग्दीव्यत इत्येव । दिति अदिति आदित्य इत्येतेभ्यः पत्युत्तरपदाच्च प्रातिपदिकात्प्राग्दीव्यतीयेष्वर्थेषु एयः प्रत्ययो भवति । दैत्यः । आदित्यः । आदित्यम् । पत्युत्तरपदात् । प्राजापत्यम् । सैनापत्यम् ॥ यमाच्चेति वक्तव्यम् ॥ * ॥ याम्यम् ॥ वाङ्मतिपितृमतां कृन्दस्युपसंख्यानम् ॥ * ॥ बाच्यम् । मात्यम् । पैतृमत्यम् ॥ पृथिव्या जाजौ ॥ * ॥ पार्थिवा । पार्थिवी ॥ देवाद्यजजौ ॥ * ॥ दैव्यम् । दैवम् ॥ बहिषष्टि-लोपश्च ॥ * ॥ बाह्यः ॥ ईकक्च ॥ * ॥ बाहीकः ॥ ईकञ् कृन्दसि ॥ * ॥

* स्थानपति । यज्ञपति । धन्यपति । अधिपति । बन्धुपति । एते ऽत्र गणेषु पुस्तकान्तरे ऽधिकाः ।

बाहोः । स्वरे विशेषः । टिलोपवचनमव्ययानां भमात्रे टिलोपस्यानि-
त्यत्त्वज्ञापनार्थम् । आरातीयः ॥ स्यान्वोकारः ॥ * ॥ अश्वत्थामः ॥
लोन्वोपत्येषु बहुषु ॥ * ॥ उडुलोमाः । शरलोमाः । बहुष्विति किम् ।
औडुलोमिः । शारलोमिः ॥ सर्वत्र गोरजादिप्रत्ययप्रसङ्गे यत् ॥ * ॥ गव्यम् ।
अजादिप्रत्ययप्रसङ्ग इति किम् । गोभ्यो हेतुभ्य आगतं गोरूप्यम् । गोम-
यम् ॥ ग्यादयोर्यविशेषलक्षणपवादात्पूर्वविप्रतिषेधेन ॥ * ॥ दितेरपत्यं,
दैत्यः । वनस्पतीनां समूहो वानस्पत्यम् । कयं दैतेयः । दितिशब्दात्क-
दिकारादक्तिः, सर्वतोक्तिर्यथादित्येक इति डीपं कृत्वा स्त्रीभ्या ढक् क्रियते ।
लिङ्गविशिष्टपरिभाषा चानित्या * ॥

उत्सादिभ्यो ऽञ् ॥ ८६ ॥

प्राग्दीव्यत इत्येव । उत्सादिभ्यः प्राग्दीव्यतीयेष्वर्थेष्वञ् प्रत्ययो
भवति । अणस्तदपवादानां च बाधकः । औत्सः । औदपानः । उत्स ।
उदपान । विकर । विनोद । महानद । महानस । महाप्राण । तरुण ।
तलुन ॥ वष्कयाऽसे ॥ धेनु । पृथिवी । पङ्क्तिः । जगती । त्रिष्टुप् । अनुष्टुप् ।
जनपद । भरत । उशीनर । ग्रीष्म । पीलु । कुल ॥ उदस्यान, देशे ॥
पृष, दंशे ॥ भल्लकीय । रथन्तर । मध्यन्दिन । बृहत् । महत् ॥ सत्त्वन्तु ॥
सदृशब्दो मतुवन्त आगतनुङ्को गृह्यते सत्त्वन्त्विति । कुरु । पञ्चाल ।
इन्द्रावसान । उष्णिक् । ककुप् । सुवर्ण † । देव ॥ ग्रीष्मादच्छन्दसीति
वक्तव्यम् ॥ * ॥ इह मा भूत् । ग्रीष्मो त्रिष्टुप् । छन्दश्चेह वृत्तं गृह्यते न वेदः ॥

स्त्रीपुंसाभ्यां नञ्सञ्जौ भवनात् ॥ ८७ ॥

धान्यानां भवने इति वक्ष्यति । तस्य प्रागित्यनेनैव संबन्धः । प्रा-
भवनसंशब्दनाद्वेद्यास्तेषु स्त्रीशब्दात्पुंशब्दाच्च यथाक्रमं नञ्सञ्जौ प्रत्ययौ
भवतः । स्त्रीषु भवं, स्त्रैणम् । पौंश्वम् । स्त्रीणां समूहः, स्त्रैणम् । पौंश्वम् ।
स्त्रीभ्य आगतं, स्त्रैणम् । पौंश्वम् । स्त्रीभ्यो हितं, स्त्रैणम् । पौंश्वम् ।

* विधानसामर्थ्यादेव टिलोपाभाव इत्यधिकं पुस्तकान्तरे ।

† सुवर्ण । पा०२

स्त्रियाः पुंवदिति ज्ञापकादुत्पत्त्यर्थं न भवति । योगापेक्षं च ज्ञापकमिति स्त्रीवदित्यपि सिद्धम् ॥

द्विगोर्लुगनपत्ये ॥ ८८ ॥

प्राग्दीव्यत इति वर्त्तते, न भवनादिति, द्विगोरिति पठ्यी । द्विगोर्यः संबन्धी निमित्तत्वेन तद्वितः प्राग्दीव्यतीयो ऽपत्यप्रत्ययं वर्जयित्वा तस्य लुग्भवति । पञ्चसु कपालेषु संस्कृतः पञ्चकपालः । दशकपालः । द्वौ वेदावधीते, द्विवेदः । त्रिवेदः । अनपत्यइति किम् । द्वैदेवदत्तिः । त्रैदेवदत्तिः । प्राग्दीव्यत इत्येव । द्वैपारायणिकः । द्विगुनिमित्तविज्ञानादिह न भवति, पञ्चकपालस्येदं पाञ्चकपालम् । अथ वा द्विगोरेवायं लुग्विधीयते, द्विगोरिति स्यात्पठ्यी । ननु च प्रत्ययादर्शनस्यैषा संज्ञा । सत्यमेतत् । उपचारेण लक्षणया द्विगुनिमित्तभूतः प्रत्यय एव द्विगुस्तस्य लुग्भवति । द्विगुनिमित्तकोपि तर्हि गुणकल्पनया कस्मान्न द्विगुरुच्यते पाञ्चकपालमिति, न तस्य द्विगुत्वं निमित्तम् । इतरस्तु द्विगुनिमित्तमित्यस्ति विशेषः । यद्वैवमिह कथं पञ्चकपाल्यां संस्कृतः पञ्चकपाल इति, नैवान्न तद्वित उत्पद्यते । वाक्यमेव भवति । त्रैशब्दं हि साध्यं पञ्चसु कपालेषु संस्कृतः, पञ्चकपाल्यां संस्कृतः, पञ्चकपाल इति तत्र द्वयोः शब्दयोः समानार्थयोरेकेन विग्रहः । अपरस्मादुत्पत्तिर्भविष्यति । अथेह कस्मान्न भवति । पञ्चभ्यो गर्गभ्य आगतं, पञ्चगर्गरूप्यम्, पञ्चगर्गमयमिति । वेत्यनुवर्त्तते । सा च व्यवस्थितविभाषा विज्ञायते ॥

गोत्रे ऽलुगचि ॥ ८९ ॥

प्राग्दीव्यत इत्येव । यस्कादिभ्यो गोत्रइत्यादिना येषां गोत्रप्रत्ययानां लुगुक्तस्तेषामजादौ प्राग्दीव्यतीये विषयभूते प्रतिषिद्ध्यते । गर्गाणां क्वात्रा गार्गीयाः । वात्सीयाः । आत्रेयीयाः । खारपायणीयाः । गोत्रइति किम् । कौबलम् । बादरम् । अचीति किम् । गर्गभ्य आगतम् । गर्गरूप्यम् । गर्गमयम् । प्राग्दीव्यत इत्येव । गर्गभ्यो हितम् । गर्गीयम् । गोत्रस्य बहुषु लापिनो बहुवचनान्तस्य प्रवृत्तौ द्वेकयोरलुक् । विद्वानामपत्यं युवा युवानौ ।

वैदः । वैदौ । वैदशब्दादत इजि कृते तस्य च इजः एयत्त्रियार्पजित
इति लुकि रूपम् । एकवचनद्विवचनान्तस्य प्रवृत्तौ बहुषु लोपो यूनि वै-
दस्य वैदयोर्वा ऽपत्यं बहवो माणवका, बिदाः । नह्यत्राज् बहुषूपत्यन्तः ॥

यूनि लुक् ॥ ९० ॥

प्राग्दीव्यत इति वर्त्तते । अचीति च । प्राग्दीव्यतीये ऽजादौ प्रत्यये
विवक्षिते बुद्धिस्थे ऽनुत्पन्न एव युवप्रत्ययस्य लुग्भवति । तस्मिन्निवृत्ते सति
यो यतः प्राप्नोति स ततो भवति । फाण्टाहृतस्यापत्यं फाण्टाहृतिः ।
तस्यापत्यं युवा, फाण्टाहृतिमिमताभ्यां णफिजौ, फाण्टाहृतः, तस्य छात्रा
इति विवक्षितेर्धे बुद्धिस्थे युवप्रत्ययस्य लुग्भवति, तस्मिन्निवृत्ते इजन्तं
प्रकृतिरूपं संपन्नं तस्मादिजश्चेत्यण् भवति । फाण्टाहृताः । भागवित्त-
स्यापत्यं, भागवित्तिः । तस्यापत्यं युवा । वृद्धाट्टकसौवीरेषु बहुलमिति टक् ।
भागवित्तिकः । तस्य छात्राः, पूर्ववद् युवप्रत्यये निवृत्ते इजश्चेत्यण्,
भागवित्ताः । तिकस्यापत्यं, तिकादिभ्यः फिज् । तैकायनिः । तस्यापत्यं
युवा । फेच्छ चेति कः, तैकायनीयस्तस्य छात्रा, युवप्रत्यये निवृत्ते वृद्धाच्छः,
तैकायनीयाः । कपिञ्जलादस्यापत्यं कापिञ्जलादिस्तस्यापत्यं युवा ।
कुर्वादिभ्यो ण्यः । कापिञ्जलाद्यः । तस्य छात्रा, ण्ये निवृत्ते इजश्चेत्यण् ।
कापिञ्जलादाः । ग्लुचुकस्यापत्यं, प्राचामवृद्धात्फिन्बहुलमिति ग्लुचुकायनि,
स्तस्यापत्यं युवा, प्राग्दीव्यतो ऽण्, ग्लौचुकायन, स्तस्य छात्रा, युवप्रत्यये
निवृत्ते स एवाण्, ग्लौचुकायनाः । अचीत्येव, फाण्टाहृतरूपम् । फाण्टा-
हृतमयम् । प्राग्दीव्यत इत्येव । भागवित्तिकाय हितं, भागवित्तीयम् ॥

फक्फिजोरन्यतरस्याम् ॥ ९१ ॥

यूनीत्येव । पूर्वसूत्रेण नित्ये लुकि प्राप्ते विकल्प उच्यते । फक्फि-
जोर्युवप्रत्यययोः प्राग्दीव्यतीये ऽजादौ प्रत्यये विवक्षिते ऽन्यतरस्यां लुग्भ-
वति । गर्गादिभ्यो यजि कृते यजिज्जश्चेति फक्, गार्ग्यायणः । तस्य छात्राः,
गार्गीयाः । गार्ग्यायणीयाः । वात्सीयाः । वात्स्यायनीयाः । फिजः खल्व-

पि, यस्कास्यापत्यं, शिवादिभ्यो ऽण् । यास्क, स्तस्यापत्यं युवा । अणो द्वच
इति फिञ् । यास्कायनि, स्तस्य छात्राः । यास्कीयाः । यास्कायनीयाः ॥

तस्यापत्यम् ॥ ८२ ॥

अर्थनिर्देशाय, पूर्वैरुत्तरैश्च प्रत्ययैरभिसंबद्भ्यते । तस्येति षष्ठीसम-
र्थादपत्यमित्येतस्मिन्नर्थे यथाविहितं प्रत्ययो भवति, प्रकृत्यर्थविशिष्ट-
पूर्या ऽपत्यमात्रश्चेह दृश्यते । निङ्गवचनादिकमन्यत्सर्वमविवक्षितम् ।
उपगोरपत्यमौपगवः । आश्वपतः । दैत्यः । औत्सः । स्त्रैणः । पौत्रः ॥

तस्येदमित्यपत्येपि बाधनार्थं कृतं भवेत् ।

उत्सर्गः शेष एवासौ वृद्धान्यस्य प्रयोजनम् ॥

भानोरपत्यं भानवः । श्यामगवः ॥

४५ एको गोत्रे ॥ ८३ ॥ २

अपत्यं पौत्रप्रभृति गोत्रं, तस्मिन् विवक्षिते भेदेन प्रत्यपत्यं प्रत्य-
योत्पत्तिप्रसङ्गे नियमः क्रियते । गोत्रे एक एव प्रत्ययो भवति, सर्वे ऽपत्येन
युज्यन्ते । अपतनादपत्यं, योपि व्यवहितेन जनितः सोपि प्रथमप्रकृतेरपत्यं
भवत्येव । गर्गस्यापत्यं, गार्गिः । गार्गेरपत्यं, गार्ग्यः । तत्पुत्रोपि गार्ग्यः ।
सर्वस्मिन् व्यवहितजनितेपि गोत्रापत्ये गर्गशब्दाद् यजेव भवतीति प्रत्ययो
नियम्यते । अथ वा गोत्रापत्ये विवक्षिते एक एव शब्दः प्रथमा प्रकृतिः
प्रत्ययमुत्पादयति प्रकृतिर्नियम्यते । गार्ग्यः । नाडायनः ॥

४७ गोत्राद्यून्यस्त्रियाम् ॥ ८४ ॥ २

अयमपि नियमः । यून्यपत्ये विवक्षिते गोत्रादेव प्रत्ययो भवति, न
परमप्रकृत्यनन्तरयुवभ्यः । गार्ग्यस्यापत्यं युवा, गार्ग्यायणः । वात्स्यायनः ।
दाक्षायणः । प्लाक्षायणः । औपगविः । नाडायनिः । अस्त्रियामिति किम् ।
दाक्षी । प्लाक्षी । किं पुनरत्र प्रतिषिद्धते । यदि नियमः, स्त्रियामनियमः
प्राप्नोति । अथ युवप्रत्ययः, स्त्रियां गोत्रप्रत्ययेनाभिधानं न प्राप्नोति, गो-
त्रसंज्ञायाः युवसंज्ञया बाधितत्वात् । तस्माद्योगविभागः कर्तव्यः । गोत्रा-

दूनि प्रत्ययो भवति । ततो ऽस्त्रियाम् । यूनि यदुक्तं तस्त्रियां न भवति ।
युवसंज्ञैव प्रतिषिद्धते, तेन स्त्री गोत्रप्रत्ययेनाभिधास्यते ॥

॥ अत इज् ॥ ८५ ॥ २

तस्यापत्यमित्येव । अकारान्तात्प्रातिपदिकादिज् प्रत्ययो भवति ।
अणोपवादः । दत्तस्यापत्यं, दाक्षिः । तपरकरणं किम् । शुभंयाः । कीला-
लपाः । इत्यतो मा भूत् । कथं प्रदीयतां दाशरथाय मैथिली । शेषविव-
क्षया भविष्यति ॥

॥ बाह्यादिभ्यश्च ॥ ८६ ॥

बाहु इत्येवमादिभ्यः शब्देभ्यो ऽपत्ये इज् प्रत्ययो भवति । बा-
हविः । औपबाहविः । अनकारार्थ आरम्भः । क्व चिद्बाधकबाधनार्थः ।
बाहु । उपबाहु । विवाकु । शिवाकु । वटाकु । उपविन्दु । वृक । चूडाला ।
मूषिका । बलाका । भगला । हगला । ध्रुवका । ध्रुवका । सुमित्रा । दुर्मित्रा ।
पुष्करसत् । अनुहरत् । देवशर्मन् । अग्निशर्मन् । कुनामन् । सुनामन् ।
पञ्चन् । सप्तन् । अष्टन् ॥ अमितौजसः सलोपश्च ॥ उदञ्जु । शिरस् ।
शराविन् । क्षेमवृद्धिन् । शृङ्खलतोदिन् । खरनादिन् । नगरमर्दिन् ।
प्राकारमर्दिन् । लोमन् । अजीगर्त्त । कृष्ण । सलक । युधिष्ठिर । अर्जुन ।
साम्ब । गद । प्रद्युम्न । राम ॥ उदङ्कः संज्ञायाम् ॥ संभूयोम्भसोः सलो-
पश्च * ॥ बाह्यादिप्रभृतिषु येषां दर्शनं गोत्रभावे लौकिके ततोऽन्यत्र तेषां
प्रतिषेधः ॥ * ॥ बाहुर्नाम कश्चित्तस्यापत्यं, बाहवः ॥ संबन्धिशब्दानां च
तत्सदृशात्प्रतिषेधः ॥ * ॥ संज्ञा । श्वशुरस्यापत्यं श्वाशुरिः † । चकारोऽनुक्त-
समुच्चयार्थः, आकृतिगणतामस्य बोधयति । जाम्बिः । ऐन्द्रशर्मिः । आ-
जधेनविः । आजबन्धविः । औडुलोमिः ॥

* निवाकु । अवाकु । विन्दु । चूडा । वृकला । भद्रशर्मन् । सुशर्मन् । सुधावन् ।
माघ । एते शब्दा अधिकाः पुस्तकान्तरे ।

† राजश्वशुरादिति यत्र भवतीत्यधिकं पुस्तकान्तरे ।

सुधातुरकङ् च ॥ ९७ ॥

सुधातृशब्दादपत्ये इज् प्रत्ययो भवति, तत्सन्नियोगेन च तस्या-
कङादेशो भवति । सुधातुरपत्यं, सौधातकिः ॥ व्यासवरुडनिपादचण्डाल-
बिम्बानामिति वक्तव्यम् ॥ * ॥ वैयासकिः । वारुडकिः । नैपादकिः ।
चाण्डालकिः । बैम्बकिः ॥

.गोत्रे कुञ्जादिभ्यश्चफञ् ॥ ९८ ॥

तस्यापत्यमित्येव । गोत्रसंज्ञके ऽपत्ये वाच्ये कुञ्जादिभ्यश्चफञ्
प्रत्ययो भवति । इजो ऽपवादः । चकारो विशेषणार्थः, व्रातचफजोरस्त्रिया-
मिति । जकारो वृद्धार्थः । कौञ्जायन्यः । कौञ्जायन्यौ । कौञ्जायनाः ।
ब्राधायन्यः । ब्राधायन्यौ । ब्राधायनाः । गोत्रइति किम् । कुञ्जस्यापत्य-
मनन्तरं कौञ्जिः । एकवचनद्विवचनयोः सतिशिष्टत्वाद् जित्स्वरणैव भवि-
तव्यम् । बहुवचने तु कौञ्जायना इति परमपि जित्स्वरं त्यक्त्वा चित्स्वर
एवेष्यते । गोत्राधिकारश्च शिवादिभ्योऽणिति यावत् । कुञ्ज । ब्रध । शङ्ख ।
भस्मन् । गण । लोमन् । शठ । शाक । शाकट । शुण्डा । शुभ । विपाश ।
स्कन्द । स्कम्भ * ॥

नडादिभ्यः फक् ॥ ९९ ॥

नड इत्येवमादिभ्यः प्रातिपदिकेभ्यो गोत्रापत्ये फक् प्रत्ययो भवति ।
नाडायनः । चारायणः । गोत्रइत्येव । नाडिः । शलङ्कु शलङ्कं चेत्यत्र
पठ्यते । शालङ्कायनः । पैलादिषु च शालङ्किशब्दः पठ्यते । शालङ्किः
पिता । शालङ्किः पुत्रः । तत्कथं गोत्रविशेषे कैशिके फकं स्मरन्ति ।
इजैवान्यत्र । शालङ्किरिति । अथ वा पैलादिपाठ एव ज्ञापक इजोभावस्य ।
नड । चर । बक । मुञ्ज । इतिक । इतिश । उपक । लमक ॥ शलङ्कु शलङ्कं च ।
सप्तल । वाजप्य । तिक । अग्निशर्मन् वृषगणे । प्राण । नर । सायक
दास । मित्त । द्वीप । पिङ्गर । पिङ्गल । किङ्कर । किङ्कल । कातर

* शुम्भा । शिव शुभंया । एते शब्दाः पुस्तकान्तरे अधिकाः ।

कातल । काश्य । काश्यप । काव्य । अज । अमुष्य ॥ कृष्णरगौ ब्राह्म-
णवासिष्ठयोः ॥ अमित्र । लिगु । चित्र । कुमार । क्लोष्टुक्लोष्टज्व । लोह ।
दुर्ग । स्तम्भ । शिंशपा । अय । तृण । शकट । सुमनस् । सुमत । मि-
मत । चक्र । जत् । युगन्धर । हंसक । दण्डिन् । हस्तिन् । पञ्चाल ।
चमसिन् । सुकृत्य । स्थिरक । ब्राह्मण । चटक । बदर । अश्वक । खरप ।
कामुक । ब्रह्मदत्त । उदुम्बर । शोण । अलोह । दण्ड * ।

हरितादिभ्योजः ॥ १०० ॥ -

हरितादिर्विदाद्वन्तर्गणः । हरितादिभ्यो ऽजन्तेभ्योपत्ये फक् प्र-
त्ययो भवति । इजोपवादः । हरितस्यापत्यं हारितायनः । कैदासायनः ।
ननु च गोत्रइति वर्तते । न च गोत्रादपरो गोत्रप्रत्ययो भवत्ये, को गोत्र-
इति वचनात् । सत्यमेतत् । इह तु गोत्राधिकारेपि सामर्थ्याद्वूनि प्रत्ययो
विज्ञायते । गोत्राधिकारस्तुत्तरार्थः ॥

यजिजोश्च ॥ १०१ ॥ -

यजन्तादिजन्ताच्च प्रातिपदिकादपत्ये फक् प्रत्ययो भवति ।
गार्ग्यायणः । वात्स्यायनः । इजन्तात् । दाक्षायणः । प्लाक्षायणः । द्वीपा-
दनुसमुद्रं यज् । सुतङ्गमादिभ्य इजित्यतो न भवति । गोत्रग्रहणेन यजि-
जौ विशेष्येते । तदन्तात्तु यून्येवायं प्रत्ययः । गोत्राद्वूनि प्रत्ययो भवति
वचनात् ॥

शरद्वच्छुनकदर्भाङ्गुवत्साग्रायणेषु ॥ १०२ ॥ -

गोत्रइत्येव । शरद्वत् शुनक दर्भ इत्येतेभ्यो गोत्रापत्ये फक् प्रत्ययो
भवति यथासंख्यं भृगुवत्साग्रायणेष्वर्थेष्वपत्यविशेषेषु । शारद्वतायनो भवति
भार्गवश्चेत् । शारद्वतो ऽन्यः । शौनकायनो भवति वात्स्यश्चेत् । शौ-
नको ऽन्यः । दार्भायणो भवति आग्रायणश्चेत् । दार्भिरन्यः । शरद्वच्छु-
नकशब्दौ विदादौ । ताभ्यामजो ऽपवादः फक् ॥

* एक । वानव्य । शावक । नाव्य । अन्वजत् । अन्तजन । इत्वरा । अंशक ।
अश्वला । अध्वरादण्डय । एते शब्दा अत्र पुस्तकान्तरे ऽधिकाः ।

द्रोणपर्वतजीवन्तादन्यतरस्याम् ॥ १०३ ॥ -

गोत्रइत्येव । द्रोणादिभ्यः प्रातिपदिकेभ्यो गोत्रापत्ये ऽन्यतरस्यां फक् प्रत्ययो भवति । इजोपवादः । द्रौणायनः । द्रौणिः । पार्वतायनः । पार्वतिः । जैवन्तायनः । जैवन्तिः । कथमनन्तरो ऽश्वन्यामा द्रौणायन इत्युच्यते । नैवात्र महाभारतद्रोणो गृह्यते । किं तर्ह्यनादिः । तत इदं गोत्रे प्रत्ययविधानम् । इदानीं श्रुतिसामान्यादधारोपेण तथाभिधानं भवति ॥

५२ अनृष्यानन्तर्ये विदादिभ्यो ऽञ् ॥ १०४ ॥ २

गोत्रइत्येव । विदादिभ्यो गोत्रापत्ये ऽऽप्रत्ययो भवति । वैदः । और्वः । ये पुनरत्रानृषिशब्दाः पुत्रादयस्तेभ्यो ऽनन्तरापत्यएव भवति । पौत्रः । दौहित्रः । अनृष्यानन्तर्यइत्यस्यायमर्थः, अनृषिभ्यो ऽनन्तरे भवतीति । यद्ययमर्थं ऋष्यपत्ये नैरन्तर्यप्रतिषेधो न कृतः स्यात् तत्रेदं न सिद्धति । इन्द्रभूः सप्तमः काश्यपानाम् । अनन्तरापत्यरूपेणैव ऋष्यणाभिधानं भविष्यति । अवश्यं चैतदेवं विज्ञेयम् । ऋष्यपत्ये नैरन्तर्यविषये प्रतिषेधे विज्ञायमाने कौशिको विश्वामित्र इति दुष्यति । गोत्रइत्येव । वैदिः । ननु च ऋष्यणा भवितव्यम् । बाह्वादिराकृतिगण, स्तेनेजैव भवति । विद । उर्व । कश्यप । कुशिक । भरद्वाज । उपमन्यु । किलालप । किदर्भ । विश्वानर । ऋष्टिषेण । ऋतभाग । हर्यश्व । प्रियक । आपस्तम्ब । कूचवार । शरद्वत् । शुनक । धेनु । गोपवन । शिशु । विन्दु । भाजन । अश्ववतान । श्यामाक । श्यमाक । श्यापर्ण । हरित । किन्दास । वह्यस्क । अर्कलूष । वध्योष । विष्णुवृद्ध । प्रतिबोध । रथन्तर । रथीतर । गविष्ठिर । निषाद । मठर । मृद । पुनर्भू । पुत्र । दुहितृ । ननान्दृ ॥ परस्त्री परशुं च * ॥

गर्गादिभ्यो यञ् ॥ १०५ ॥

गोत्रइत्येव । गर्गादिभ्यो गोत्रापत्ये यञ् प्रत्ययो भवति । गार्ग्यः । वात्स्यः । मनुशब्देन पठ्यते । तत्र कथं मानवी प्रजा । गोत्रइत्युच्यते,

* किलात । संबक । शाबली । श्यायक । अलस । एते ऽत्राधिकाः पुस्तकान्तरे ।

अपत्यसामान्ये भविष्यति । कथमनन्तरो रामो जामदग्न्यः, व्यासः पारा-
शर्य इति । गोत्ररूपाध्यारोपेण भविष्यति । अनन्तरापत्यविवक्षायां तु
ऋष्यणैव भवितव्यं जामदग्न्यः, पाराशर इति । गर्गः वत्स ॥ वाजाऽसे * ॥
संज्ञति । अज । व्याघ्रपात् । विदभृत् । प्राचीनयोग । अगस्ति । पुलस्ति ।
रेभ । अग्निवेश । शङ्ख । शठ । धूम । अवट । चमस । धनंजय । मनस ।
वृत्त । विश्वावसु । जनमान । लोहित । संशित । बभ्रु । मण्डु । मन्तु । अ-
लिगु । शङ्खु । लिगु । गुलु । मन्तु । जिगीषु । मनु । तन्तु । मनायी ।
भूत । कथक । कप । तण्ड । वतण्ड । कपि । कत । कुरुकत । अन-
डुह । कण्व । शकल । गोकत्त । अगस्त्य । कुण्डिन । यज्ञवल्क । उभय ।
जात । विरोहित । वृषगण । रूहगण । शण्डिल । वण । कचुलुक । मुद्गल ।
मुमल । पराशर । जतूकर्ण । मन्त्रित । संहित । अश्मरथ । शर्करात्त ।
पूतिमाष । स्यूण । अररक । पिङ्गल । कृष्ण । गोलुन्द । उलूक । तितित्त ।
भिषज् । भडित । भण्डित । दल्भ । चिकित । देवहू । इन्द्रहू । एकलू ।
पिप्पलू । वृदग्नि । जमदग्नि । सुलोभिन् । उक्त्य । कुटीगु ॥

मधुवध्वेवाब्राह्मणकौशिकयोः ॥ १०६ ॥

मधुशब्दाद्बभ्रुशब्दाच्च गोत्रापत्ये यज्ञ प्रत्ययो भवति यथासंख्यं
ब्राह्मणे कौशिके वाच्ये । माधव्यो भवति ब्राह्मणश्चेत् । माधव एवा-
न्यः । बाभ्रव्यो भवति कौशिकश्चेत् । बाभ्रव एवान्यः । बभ्रुशब्दो गर्गा-
दिषु पठ्यते, ततः सिद्धे यज्ञि कौशिके नियमार्थं वचनम् । गर्गादिषु पा-
ठाप्यन्तर्गणकार्यार्थः । सर्वत्र लोहितादिकतन्त्रेभ्य इति । बाभ्रव्यायणी ॥

कपिवेधादाङ्गिरसे ॥ १०७ ॥

कपिवेधशब्दाभ्यामाङ्गिरसेऽपत्यविशेषे गोत्रे यज्ञ प्रत्ययो भवति ।
काप्यः । बौध्यः । आङ्गिरस इति किम् । कापेयः । बौधिः । कपिशब्दो
गर्गादिषु पठ्यते । तस्य नियमार्थं वचनम् । आङ्गिरसे यथा स्यात् । लो-
हितादिकार्यार्थं गणे पाठः । काप्यायनी ॥

* असमासे । असे इति किम् । सोवाजिः । इत्यधिकं पुस्तकान्तरे ।

वतण्डाच्च ॥ १०८ ॥

आङ्गिरसइत्येव । वतण्डशब्दादाङ्गिरसे ऽपत्यविशेषे गोत्रे यज्
प्रत्ययो भवति । वातण्डः । आङ्गिरसइति किम् । वातण्डः । किमर्थमिदं
यावता गर्गादिष्वयं पठ्यते । शिवादिष्वप्ययं पठ्यते । तत्राङ्गिरसे शिवा-
द्यणोपवादाय पुनर्वचनम् । अनाङ्गिरसे तूभयत्र पाठसामर्थ्यात्प्रत्ययद्वय-
मपि भवति । वातण्डः । वातण्डः ॥

लुक् स्त्रियास् ॥ १०९ ॥

आङ्गिरसइत्येव । वतण्डशब्दादाङ्गिरस्यां स्त्रियां यज्प्रत्ययस्य
लुग्भवति । लुकि कृते शार्ङ्गवादिपाठान्डीन् भवति । वतण्डी । आङ्गिर-
सइति किम् । वातण्डायनी । शिवाद्याणि तु वातण्डी ।

अश्वादिभ्यः फज् ॥ ११० ॥

आङ्गिरसइति निवृत्तम् । अश्वादिभ्यो गोत्रापत्ये फज् प्रत्ययो
भवति । आश्वायनः । आश्मायनः । ये त्वत्र प्रत्ययान्ताः पठ्यन्ते तेभ्यः
सामर्थ्याद्भूनि प्रत्ययो विज्ञायते । अश्व । अश्मन् । शङ्ख । बिद् । पुट ।
रोहिण । खर्जूर । खर्जूल । पिञ्जूर । भडिल । भण्डिल । भडित । भण्डित ।
भण्डिक । प्रहृत । रामोद । क्षत्र । यीवा । काश । गालाङ्ग । अर्क ।
स्वन । ध्वन । पाद । चक्र । कुल । पवित्र । गोमिन् । श्याम । धूम । धूम्र ।
वाग्मिन् । विश्वानर । कुट । वेश । आत्रेय । नत्त । तड । नड । यीष्म ।
अर्ह । विशम्य । विशाला । गिरि । चपल । चुनम । दासक । वैल्य ।
धर्म । आनडुह्य । पुंसिजात । अर्जुन । शूद्रक । सुमनस् । दुर्मनस् । क्षान्त ।
प्राच्य । कित । काण । चुम्प । अविष्टा । वीक्ष्य । पविन्दा ॥ आत्रे-
यभारद्वाजे ॥ कुत्स । आतव । कितव । शिव । खदिर ॥ भरद्वाज आत्रेये* ॥

भर्गाच्चैर्गते ॥ १११ ॥

भर्गशब्दादपत्ये विशेषे जैर्गते गोत्रे फज् प्रत्ययो भवति । भार्गा-
यणो भवति जैर्गत्तश्चेत् । भार्गिरस्यः ॥

* पथ । कन्थु । श्रुव । सूनु । कर्कटक । रुक् । तरुक् । तलुक् । प्रचुल । विलम्ब ।
विष्णुज । एते ऽत्राधिकाः पुस्तकान्तरे ।

४३ शिवादिभ्यो ॥ ११२ ॥ १

गोत्र इति निवृत्तम् । अतः प्रभृति सामान्येन प्रत्यया विज्ञायन्ते ।
 शिवादिभ्यो ऽपत्ये ऽण् प्रत्ययो भवति । यथायथमिजादीनामपवादः ।
 शैवः । प्रौष्ठः । तत्तन् शब्दो ऽत्र पठ्यते कारिलक्षणमुदीचामिजं बाधितुम् ।
 एतत्प्रत्ययस्य तु बाधो नेष्यते । तात्पर्यः । तात्पर्यः । गङ्गाशब्दः पठ्यते
 तिकादिभिजा शुभादिठका च समावेशार्थम् । तेन त्रैलोक्यं भवति । गाङ्गः ।
 गाङ्गायनिः । गाङ्गेयः । विपाशशब्दः पठ्यते कुञ्जादिनक्षत्रेण च फजा समा-
 वेशार्थम् । वैपाशः । वैपाशयन्त्यः । शिव । प्रौष्ठ । प्रौष्ठिक । चण्ड ।
 जम्भ * । मुनि । सन्धि । भूरि । कुठार । अनभिज्ञान † । ककुत्स्थ ।
 कवोड । लेख । रोध । खञ्जन । कोहड । पिष्ट । हेहय । खञ्जार । खञ्जाल ।
 सुरोहिका । पर्ण । कहूष । परिल । वतण्ड । तृण । कर्ण । क्षीरहृद ।
 जलहृद । परिषिक । जटिलिक । गोफिलिक । बधिरिका । मञ्जीरक ।
 वृष्णिक । रेख । आलेखन । विश्रवण । खण । वर्त्तनाक्ष । पिठक । पिठाक ।
 तृन्नाक । नभाक । ऊर्णनाभ । जरत्कारु । उत्तिपा । रोहितिक । आर्य-
 श्वेत । सुपिष्ट । खर्जूरकर्ण । मसूरकर्ण । तूणकर्ण । मयूरकर्ण । खडरक ।
 तत्तन् । चट्टिषेण । गङ्गा । विपाशा । यस्क । लह्य । दुघ । अयःसूण ।
 भलन्दन । विरुपाक्ष । भूमि । इला । सपत्नी ॥ द्वयो नद्याः ॥ त्रिवेणी
 त्रिवणं च ‡ ॥ §

अवृद्धाभ्यो नदीमानुषीभ्यस्तन्नामिकाभ्यः ॥ ११३ ॥ २

वृद्धिर्यस्याचामादिस्तद्वृद्धम् । अवृद्धाभ्य इति शब्दधर्मः । नदीमा-
 नुषीभ्य इत्यर्थधर्मस्तेनाभेदात्प्रकृतयो निर्दिश्यन्ते । तन्नामिकाभ्य इति

* भण्डेति पा० २ ।

† अनभिज्ञानेति पा० २ ।

‡ त्रिवेणीरेवाप्रभृतेस्तन्नामिकाणोपवादस्य द्वय इति ठको ऽपवाद इत्यधिकं
 पुस्तकान्तरे ।

§ कहूय । कवोध । परल । शीवान्न । गोभिलिक । राजल । तडाक । वडाक ।
 एते शब्दाः पुस्तकान्तरे ऽधिकाः ।

सर्वनाम्ना प्रत्ययप्रकृतेः प्रत्ययमर्शः । अट्टानि यानि नदीनां मानुषीणां च
नामधेयानि तेभ्यो ऽपत्ये ऽणप्रत्ययो भवति । ठको ऽपवादः । यमुनाया
अपत्यं यामुनः । इरावत्या अपत्यम्, ऐरावतः । वैतस्तः । नार्मदः । मानुषी-
भ्यः खल्वपि । शिन्तिताया अपत्यं, शैन्तितः । चिन्तिताया अपत्यं, चैन्तितः ।
अट्टाभ्यः किम् । चान्द्रभागाया अपत्यं, चान्द्रभागेयः । वासवदत्तेयः ।
नदीमानुषीभ्य इति किम् । सौपर्णेयः । वैनतेयः । तन्नामिकाभ्य इति
किम् । शोभनायाः, शोभनेयः ॥

ऋष्यन्धकृष्णिकुरुभ्यश्च ॥ ११४ ॥ २

ऋषयः प्रसिद्धा वसिष्ठादयः । अन्यका वृष्णयः कुरव इति वंशा-
ख्या । ऋष्यादिकुर्वन्तेभ्यः प्रातिपदिकेभ्यो ऽपत्ये ऽणप्रत्ययो भवती, जा
ऽपवादः । अर्यादिभ्यस्तु परत्वाङ्गादिभिरेव भवितव्यम् । ऋषिभ्यस्ता-
वत् । वासिष्ठः । वैश्वामित्रः । अन्यकेभ्यः । श्वाफल्कः । रान्यसः । वृ-
ष्णिभ्यः । वासुदेवः । आनिरुद्धः । कुरुभ्यः । नाकुलः । साहदेवः । कथं
पुनर्नित्यरानां शब्दानामन्धकादिवंशसमाश्रयेनान्वाख्यानं युज्यते । के चि-
दाहुः । कथमपि काकतालीयन्यायेन कुर्वादिवंशेष्वसंकरेणैव नकुलसह-
देवादयः शब्दास्सुब्रह्मः संकलितास्तानुपादाय पाणिनिना स्मृतिरूपनि-
बद्धेति । अथ वा ऽन्धकृष्णिकुरुवंशा अपि नित्या एव, तेषु ये शब्दाः
प्रयुज्यन्ते नकुलसहदेवादयः, स्तत्रेदं प्रत्ययविधानमित्यदोषः ॥

५४ मातृशब्दात्संख्यापूर्वात्संख्यापूर्वाद्भाष्ये ॥ ११५ ॥ २

मातृशब्दात्संख्यापूर्वात्संख्यापूर्वाद्भाष्ये ऽण प्रत्ययो भवति,
उकारश्चान्तादेशः । द्वयोर्मन्त्रोरपत्यं, द्वैमातुरः । पाण्मातुरः । सांमा-
तुरः । भाद्रमातुरः । उकारादेशार्थं वचनं, प्रत्ययः पुनस्तत्सर्गणैव सिद्धः ।
स्त्रीलिङ्गनिर्देशो ऽर्थापेक्षः, तेन धान्यमातुर्यहणं न भवति । संख्यासंभद्र-
पूर्वाया इति किम् । सौमात्रः । शुभादिषु पाठात्तु वैमात्रेयः ॥

कन्यायाः कनीन च ॥ ११६ ॥

कन्याशब्दादपत्ये ऽणप्रत्ययो भवति ठकोपवादः । तत्सन्वियोगेन

कनीनशब्द आदेशो भवति । कन्याया अपत्यं, कानीनः कर्णः । कानीनो व्यासः ॥

विकर्णशुङ्गाच्छगलाद्वत्सभरद्वाजाचिषु ॥ ११७ ॥

विकर्णशुङ्गाच्छगलशब्देभ्यो यथासंख्यं वत्सभरद्वाजाचिष्वपत्यविशेषे-
ष्वपत्ययो भवति । विकर्णा भवति वात्स्यश्चेत् । विकर्णिरन्यः । शौङ्गा
भवति भारद्वाजश्चेत् । शौङ्गिरन्यः । छागलो भवत्यात्रेयश्चेत् । छागलि-
रन्यः । शुङ्गाशब्दं स्त्रीलिङ्गमन्ये पठन्ति ततो ठक् प्रत्युदाहरन्ति शौङ्गेय
इति । द्वयमपि चैतत्प्रमाणमुभयथा सूत्रप्रणयनात् ।

पीलाया वा ॥ ११८ ॥

तन्नामिकाणो बाधके द्युच इति ठक् प्राप्ते ऽपत्ययः पत्ने वि-
धीयते । पीलाया अपत्ये वागपत्ययो भवति । पीलाया अपत्यं, पैलः ।
पैलेयः ॥

ठक् मण्डूकात् ॥ ११९ ॥

मण्डूकशब्दादपत्ये ठक् प्रत्ययो भवति । चकारादण् च वा । तेन
त्रैरूप्यं भवति । माण्डूकेयः । माण्डूकः । माण्डूकिः ॥

॥ ४ स्त्रीभ्यो ठक् ॥ १२० ॥ २

स्त्रीग्रहणेन टावादिप्रत्ययान्ताः शब्दा गृह्यन्ते । स्त्रीभ्यो ऽपत्ये
ठक् प्रत्ययो भवति । सौपर्णेयः । वैनतेयः । स्त्रीप्रत्ययविज्ञापनादसत्यर्थ-
ग्रहणे इह न भवति । इडबिडो ऽपत्यं, दरदो ऽपत्यम्, ऐडबिडः, दार-
द, इति ॥ वडवाया वृषे वाच्ये ॥ * ॥ वाडवेयो वृषः स्मृतः । अपत्ये प्रा-
प्तस्ततो ऽपकृष्य विधीयते, तेनापत्ये वाडव इति भवति ॥ अण् क्रुञ्चा-
कौकिलात्स्मृतः ॥ * ॥ क्रुञ्चाया अपत्यं, क्रौञ्चः । कौकिलः ॥

द्युचः ॥ १२१ ॥

स्त्रीभ्य इत्येव । द्युचः स्त्रीप्रत्ययान्तादपत्ये ठक् प्रत्ययो भवति ।
तन्नामिकाणोपवादः । दत्ताया अपत्यं, दात्तेयः । गौपेयः । द्युच इति
किम् । यामुनः ॥

इतश्चानिजः ॥ १२२ ॥

स्त्रीयहणं निवृत्तम् । चकारो द्वच इत्यस्यानुकर्णार्थः । इकारा-
न्तात्प्रातिपदिकादनित्यन्तादपत्ये ठक् प्रत्ययो भवति । आत्रेयः । नैधेयः ।
इत इति किम् । दाक्षिः । म्नाक्षिः । अनिज इति किम् । दक्षायणः ।
म्नाक्षायणः । द्वच इत्येव । मरीचैरपत्यं, मारीचः ॥

शुभ्रादिभ्यश्च ॥ १२३ ॥

शुभ्र इत्येवमादिभ्यः प्रातिपदिकेभ्यो ठक् प्रत्ययो भवति । यथाया-
गमित्रादीनामपवादः । शैभ्रेयः । वैष्टपुरेयः । चकारोऽनुक्तसमुच्चयार्थं
आकृतिगणतामस्य बोधयति । गाङ्गेयः पाण्डवेय इत्येवमादि सिद्धं भवति ।
शुभ्र । विष्टपुर । ब्रह्मकृत । शतद्वार । शतावर । शलाका । शालाचल ।
शलाकाभू । लेखाभू । विमातृ । विधवा । कृकसा । रोहिणी । रुक्मिणी ।
दिशा । शालूक । अजवस्ति । शकन्धि ॥ लक्षणश्यामयोर्वसिष्ठे ॥ गोधा ।
कृकलास । अणीव । प्रवाहण । भरत । भारम * । मृकण्डु । मघष्टु ।
मकष्टु । कर्पूर । इतर । अन्यतर । आलीठ । सुदत्त । सुचक्षुस् । सुनामन् ।
कद्रु । तुद्र । अकशाप । कुमारिका । किशोरिका । कुवेणिका । जिह्मा-
शिन । परिधि । वायुदत्त । ककल । खट्वर । अम्बिका । अशोक । शुद्रुपि-
ङ्गला । खडोन्मत्ता । अनुदृष्टि । जरतिन् । बलिर्वदिन् । विग्रज । बीज ।
श्वन् । अश्मन् । अश्व । अजिर ॥ †

विकर्णकुपीतकात्काश्यपे ॥ १२४ ॥

विकर्णशब्दात्कुपीतकशब्दाच्च काश्यपे ऽपत्यविशेषे ठक् प्रत्ययो
भवति । वैकर्ण्यः । कौपीतकेयः । काश्यप इति किम् । वैकर्णिः । कौपीतकिः ॥

श्रुवो वुञ्च ॥ १२५ ॥

* भारतेति पा० २ ॥

† स्थूल । सकण्डू । मकथु । यमष्टु । कष्टु । सकण्ड । मकण्ड । गुद । रुद्र । कुशे-
रिका । शकल । शवल । उग्र । अजिन । एते शब्दा अधिकाः पुस्तकान्तरे ।

भूशब्दादपत्ये ठक् प्रत्ययो भवति, तत्सन्धियोगेन च वुगागमः ।
भ्रौवेयः ॥

कल्याणादीनामिन्ड् ॥ १२६ ॥

कल्याणी इत्येवमादीनां शब्दानामपत्ये ठक् प्रत्ययो भवति, तत्सन्धियोगेन च इनडादेशः । स्त्रीप्रत्ययान्तानामादेशार्थं ग्रहणं, प्रत्ययस्य सिद्धत्वा, अन्येषामुभयार्थम् । कल्याणिनेयः । सौभागिनेयः । दौर्भागिनेयः । हृद्गसिन्ध्वन्तइत्युभयपदवृद्धिः । कल्याणी । सुभगा । दुर्भगा । बन्धकी । अनुवृष्टि । अनुसृष्टि । जरती । बलीवर्दी । ज्येष्ठा । कनिष्ठा । मध्यमा । परस्त्री ॥

कुलटाया वा ॥ १२७ ॥

कुलान्यटतीति, कुलटा । पररूपं निपातनात् । कुलटाया अपत्ये ठक् प्रत्ययो भवति, तत्सन्धियोगेन च वा इनडादेशो भवति । आदेशार्थं वचनं, प्रत्ययः पूर्वणैव सिद्धः । कौलटिनेयः । कौलटेयः । या तु कुलान्यटन्ती शीलं भिनत्ति, ततः तुद्राभ्यो वेति परत्वाद् द्रका भवितव्यम् । कौलटेरः ॥

चटकाया ऐरक् ॥ १२८ ॥

चटकाया अपत्ये ऐरक् प्रत्ययो भवति । चाटकैरः ॥ चटकाच्चेति वक्तव्यम् ॥ * ॥ चटकस्यापत्यं, चाटकैरः ॥ स्त्रियामपत्ये लुग्वक्तव्यः ॥ * ॥ चटकाया अपत्यं स्त्री, चटका * ॥

गोधाया द्रक् ॥ १२९ ॥

गोधाया अपत्ये द्रक् प्रत्ययो भवति । गौधेरः । शुभादिष्वयं पठ्यते । तेन गौधेयोपि भवति ॥

आरगुदीचाम् ॥ १३० ॥

गोधाया अपत्ये उदीचामाचार्याणां मतेन आरक् प्रत्ययो भवति ।

* चटकेत्यस्याये जादित्वाट्टावित्यधिकं पुस्तकान्तरे ।

गौधारः । आचार्यग्रहणं पूजार्थं, वचनसामर्थ्यादेव पूर्वेण समावेशो भविष्यति । आरग्वचनमनर्थकं, रका सिद्धत्वात् । ज्ञापकं त्वयमन्येभ्यो ऽपि भवतीति । जाडारः । पाण्डारः ॥

• तुद्राभ्यो वा ॥ १३१ ॥

द्रगनुवर्तते, न आरक् । तुद्रा अङ्गहीना धर्महीना* श्व । अर्थधर्मेण तदभिधायिन्यः स्त्रीलिङ्गाः प्रकृतयो निर्दिश्यन्ते । तुद्राभ्यो वापत्ये द्रक् प्रत्ययो भवति । ठकोपवादः । काणेरः । काण्यः । दासेरः । दासेयः ॥

पितृष्वसुम्हण् ॥ १३२ ॥

पितृष्वसुशब्दादपत्ये कृप्रत्ययो भवति । अणोपवादः । पैतृष्वसीयः ॥

• ठकि लोपः ॥ १३३ ॥

पितृष्वसुरपत्यप्रत्यये ठकि परतो लोपो भवति । पैतृष्वसेयः । कयं पुनरिह ठक् प्रत्ययः । एतदेव ज्ञापकं ठको भावस्य ॥

• मातृष्वसुश्च ॥ १३४ ॥

पितृष्वसुरित्येतदपेक्षते, पितृष्वसुर्यदुक्तं तन्मातृष्वसुरपि भवति । कृप्रत्ययो ठकि लोपश्च । मातृष्वसीयः । मातृष्वसेयः ॥

चतुष्पाद्भ्यो ठञ् ॥ १३५ ॥

चतुष्पादभिधायिनीभ्यः प्रकृतिभ्यो ऽपत्ये ठञ्प्रत्ययो भवति । अणादीनामपवादः । कामण्डलेयः । शैान्तिवाहेयः । जाम्बेयः ॥

गृष्ट्यादिभ्यश्च ॥ १३६ ॥

गृष्ट्यादिभ्यः शब्देभ्यो ऽपत्ये ठञ्प्रत्ययो भवति । अणादीनामपवादः । गार्ह्येयः । हार्ह्येयः । गृष्टिशब्दे यश्चतुष्पाद्वचनस्ततः पूर्वणैव सिद्धः, अचतुष्पादर्थे वचनम् । गृष्टि । हृष्टि । हलि । बलि । विश्रि । कुट्रि । अजवस्ति । मित्रयु । ॥

* शीलहीनाप्रवेति प्रा० २ ।

+ फलि । अलि । दृष्टि । एते ऽत्राधिकाः पुस्तकान्तरे ।

राजश्वशुराद्यत् ॥ १३७ ॥

राजन्श्वशुरशब्दाभ्यामपत्ये यत्प्रत्ययो भवति । यथाक्रममणिजो-
रपवादः । राजन्यः । श्वशुर्यः ॥ राज्ञो ऽपत्ये जातिग्रहणम् ॥ * ॥ राज-
न्यो भवति, तच्चयश्चेत् । राजनोन्यः ॥

क्षत्राद्वः ॥ १३८ ॥

क्षत्रशब्दादपत्ये घः प्रत्ययो भवति । क्षत्रियः । अयमपि जाति-
शब्द एव । क्षत्रिरन्यः ॥

कुलात्खः ॥ १३९ ॥

उत्तरसूत्रे पूर्वप्रतिषेधादिह तदन्तः केवलश्च दृश्यते । कुलशब्दा-
न्तात्प्रातिपदिकात्केवलाच्चापत्ये खः प्रत्ययो भवति । आद्यकुलीनः ।
श्रोत्रियकुलीनः । कुलीनः ॥

अपूर्वपदादन्यतरस्यां यङ्कुञ्जौ ॥ १४० ॥

कुलादित्येव । अविद्यमानं पूर्वपदं यस्य तदपूर्वपदं, समाससंब-
न्धिनः पूर्वपदस्याभावेन कुलशब्दे विशेष्यते । अपूर्वपदात्कुलशब्दादन्य-
तरस्यां यत् ङकुञ् इत्येतौ प्रत्ययौ भवतः । ताभ्यां मुक्ते खोपि भवति ।
कुल्यः । कौलेयकः । कुलीनः । पदग्रहणं किम् । बहुचपूर्वादपि यथा
स्यात् । बहुकुल्यः । बाहुकुलेयकः । बहुकुलीनः ॥

महाकुलादङ्कुञ्जौ ॥ १४१ ॥

अन्यतरस्यामित्यनुवर्तते । पक्षे खः * । माहाकुलः । माहाकुलीनः ।
महाकुलीनः ॥

दुष्कुलाङ्कुक् ॥ १४२ ॥

दुष्कुलशब्दादपत्ये ङक् प्रत्ययो भवति । अन्यतरस्यामित्यनुवृत्तेः खश्च ।
द्वैष्कुलेयः । दुष्कुलीनः ॥

स्वसृङ्कुः ॥ १४३ ॥

* महाकुलशब्दादङ्कुञ्जौ प्रत्ययो भवतः । अन्यतरस्यांग्रहणानुवृत्तेः खश्चेति
पा० २ ।

स्वसृशब्दादपत्ये छः प्रत्ययो भवति । अणोपवादः । स्वसुरपत्यं,
स्वस्त्रीयः ॥

भ्रातृव्यञ्च ॥ १४४ ॥

भ्रातृशब्दादपत्ये व्यत् प्रत्ययो भवति । चकाराच्छ्व । अणोप-
वादः । भ्रातृव्यः । भ्रात्रीयः । तकारः स्वरार्थः ॥

व्यन्सपत्ने ॥ १४५ ॥

सपत्नशब्दः शत्रुपर्यायः शब्दान्तरमव्युत्पन्नमेव । सपत्नीशब्दादपरे
ऽकारमिवार्थे निपातयन्ति । सपत्नीव सपत्नः । भ्रातृशब्दाद् व्यन्प्रत्ययो
भवति समुदायेन चेदमित्रः सपत्न उच्यते । अपत्यार्थोत्र नास्त्येव । पाप्मना
भ्रातृव्येण । भ्रातृव्यः कण्टकः ॥

रेवत्यादिभ्यष्टक् ॥ १४६ ॥

रेवतीत्येवमादिभ्यो ऽपत्ये ठक् प्रत्ययो भवति । यथायोगं ठगाद्री-
नामपवादः । रैवतिकः । आश्वपालिकः । रेवती । अश्वपाली । मणि-
पाली । द्वारपाली । वृकवञ्चिन् । वृकयाह । कर्णयाह । दण्डयाह ।
कुक्कुटाक्ष * ॥

गोत्रस्त्रियाः कुत्सने ण च ॥ १४७ ॥

अपत्यं पौत्रप्रभृति गोत्रं गृह्यते । गोत्रं या स्त्री तदभिधायिनः
शब्दादपत्ये णः प्रत्ययो भवति चकाराट्ठक्च, कुत्सने गम्यमाने । पितुरसंवि-
ज्ञाने मात्रा व्यपदेशोपत्यस्य कुत्सा । गार्ग्या अपत्यं, गार्ग्या जाल्मः । गार्गि-
कः । ग्लुचुकायन्या अपत्यं, ग्लौचुकायनः । ग्लौचुकायनिकः । गोत्रादूनीति
यूनि प्रत्ययो भवति । गोत्रमिति किम् । कारिकेयो जाल्मः । स्त्रिया इति
किम् । औपगाविर्जाल्मः । कुत्सनइति किम् । गार्ग्यो माणवकः ॥

वृद्धाट्ठकसौवीरेषु बहुलम् ॥ १४८ ॥

कुत्सनइत्येव । सौवीरेष्विति प्रकृतिविशेषणम् । वृद्धात्सौवीरगो-
त्रादपत्ये बहुलं ठक् प्रत्ययो भवति कुत्सने गम्यमाने । भागवित्तेर्भागवि-

* वृकवन्धु । चामरयाह । ककुदाक्ष । एते शब्दाः पुस्तकान्तरे ऽधिकाः ।

त्तिकः । तार्णबिन्दवस्य तार्णबिन्दविकः । पक्षे यथाप्राप्तं फक् । भागवि-
त्तायनः । पक्षे तार्णबिन्दविः । अकशापः शुभादिः । आकशापेयः । तस्या-
पत्यमाकशापेयिकः । पक्षे आकशापेयिः ।

भागपूर्वपक्षे वित्तिद्वितीयस्तार्णबिन्दवः ।

तृतीयस्त्वाकशापेयो गोत्राट्ठबहुलं ततः ॥

वृद्धग्रहणं स्त्रीनिवृत्त्यर्थम् । सौवीरेष्विति किम् । औपगविर्जात्मः ।
कुत्सनइत्येव । भागवित्तायनो माणवकः । बहुलग्रहणमुपाधिवैचित्र्यार्थम् ।
गोत्रस्त्रिया इत्यारभ्य चत्वारो योगास्तेषु प्रथमः कुत्सनएव । अन्त्यः सौवी-
रगोत्रएव । मध्यमौ द्वयोरपि । तदेतद्वहुलग्रहणाल्लभ्यते ॥

फेष्क च ॥ १४९ ॥

कुत्सनइत्येव, सौवीरेष्विति च । फेरिति फिजो ग्रहणं न फिनः,
वृद्धाधिकारात् । फिजन्तात्प्रातिपदिकात्सौवीरगोत्रादपत्ये कः प्रत्ययो
भवति चकाराट्ठक् कुत्सने गम्यमाने । यमुन्दस्यापत्यं, तिकादिभ्यः फिज्,
तस्यापत्यं, यामुन्दायनीयः । यामुन्दायनिकः । कुत्सनइत्येव । यामुन्दा-
यनिः । फिजन्तादौत्सर्गिकस्याण आगतस्य एयत्तत्त्रियार्पजित इति लुक् ।
सौवीरेष्वित्येव । तैकायनिः ।

यमुन्दश्च सुयामा च वार्ष्ण्यायणिः फिजः स्मृताः ।

सौवीरेषु च कुत्सायां द्वौ योगौ शब्दवित् स्मरेत् ॥

फाण्टाहृतिमिमताभ्यां णफिजौ ॥ १५० ॥

सौवीरेष्वित्येव । कुत्सनइति निवृत्तम् । फाण्टाहृतिमिमतशब्दाभ्यां
सौवीरविषयाभ्यामपत्ये णफिजौ प्रत्ययौ भवतः । फकोपवादः । अल्पा-
चत्तरस्यापूर्वनिपातो लक्षणव्यभिचारचिह्नं, तेन यथासंख्यमिह न भवती-
ति । फाण्टाहृतः । फाण्टाहृतायनिः । मैमतः । मैमतायनिः । सौवीरे-
ष्वित्येव । फाण्टाहृतायनः । मैमतायनः । फाण्टाहृतेर्यजिजोश्चेति फक् ।
मिमतशब्देऽपि नडादिषु पठ्यते ॥

कुर्वादिभ्यो ण्यः ॥ १५१ ॥

सौवीरेषु बहुलमिति च निवृत्तम् । कुरु इत्येवमादिभ्यः शब्देभ्यो ऽपत्ये ण्यः प्रत्ययो भवति । कौरव्यः । गार्ग्यः । कुरुनादिभ्यो ण्य इति कुरुशब्दादपरो ण्यप्रत्ययो भविष्यति । स तु तत्त्रियात्तद्राजसंज्ञकस्तस्य बहुषु लुका भवितव्यमयं तु श्रूयतएव । कौरव्याः । कौरव्यशब्दस्य तत्त्रियवचनस्य तिकादिषु पाठात्किञ्चपि भवति । कौरव्यायणिः । रथकारशब्देन पठ्यते, स जातिवचनः । त्रैवर्णिकेभ्यः किं चिन्मूना रथकारजातिः । कारिणस्तु रथकारशब्दादुत्तरसूत्रेणैव ण्यः मिदुः । केशिनीशब्दः पठ्यते, तस्य केशिन्यः । पुंवद्भावो न भवति, स्त्रीप्रत्ययनिर्देशसामर्थ्यात् । वेनाच्छन्दसीति पठ्यते, कथं भाषायां वैन्यो राजेति । क्कान्दस एवायं प्रमादात्कविभिः प्रयुक्तः । वामरथशब्दः पठ्यते, तस्य कणादिवत्कार्यमिष्यते स्वरं वर्जयित्वा लुगादिकमतिदिश्यते । बहुषु वामरथाः । स्त्री वामरथी । वामरथ्यायनी । युवा वामरथ्यायनः । वामरथ्यस्य क्कान्ता वामरथः । वामरथानि संघाङ्गलक्षणानि । स्वरस्तु ण्यप्रत्ययस्यैव भवति नातिदेशिकमाद्युदात्तत्वम् । कुरु । गर्ग । मङ्गुष । अजमारक । रथकार । वावदूक ॥ सम्राजः तत्त्रिये ॥ कवि । मति । वाक् । पितृमत् । इन्द्रजालि । दामोष्णीपि । गणकारि । केशोरि । कापिञ्जलादि । कुट । शनाका । मुर । एरक । अभ्र । दर्भ । केशिनी ॥ वेनाच्छन्दसि ॥ शूर्पणाय । श्यावनाय । श्यावरथ । श्यावपुत्र । सत्यंकार । वडभीकार । शङ्कु । शाक । पथिकारिन् । मूठ । शक्रन्धु । कर्तु । हर्तु । शाकिन् । इनपिण्डी* ॥ वामरथस्य कणादिवत्स्वरवर्जम् ॥

सेनान्तलक्षणकारिभ्यश्च ॥ १५२ ॥

सेनान्तात्प्रातिपदिकान्तलक्षणशब्दात्कारिवचनेभ्यश्चापत्ये ण्यः प्रत्ययो भवति । कारिशब्दः कारुणां तन्तुवायादीनां वाचकः । कारिण्येण्यः । हारिण्येण्यः । लान्तण्यः । कारिभ्यः । तान्तुवाय्यः । कौम्भकार्यः । नापित्यः ॥

* विस्कोटक । काक । स्फाण्टक । शाकिन् । घातकि । धेनुजि । बुद्धिकार । एते ऽधिकाः पुस्तकान्तरे ।

उदीचामिञ् ॥ १५३ ॥

एये प्राप्ते इजपरो विधीयते । सेनान्तलक्षणकारिभ्यो ऽपत्ये इज्
प्रत्ययो भवति उदीचां मतेन । कारिषेणिः । हारिषेणिः । लात्तणिः ।
तान्तुवायिः * । कौम्भकारिः । वचनसामर्थ्यादेव प्रत्ययसमावेशे लब्धे
आचार्यग्रहणं वैचित्र्यार्थम् । तत्तन्शब्दः शिवादिस्तेनार्यामिञ् बाध्यते
न तु एयः । तत्क्षोप्रत्यं, तात्क्षः । तात्क्षयः ॥

तिकादिभ्यः फिञ् ॥ १५४ ॥

तिक इत्येवमादिभ्यः शब्देभ्यो ऽपत्ये फिञ् प्रत्ययो भवति । तै-
कायनिः । कैतवायनिः । वृषशब्देन पठ्यते तस्य प्रत्ययसन्नियोगेन यका-
रान्तत्वमिष्यते । वार्ष्यायणिः । कौरव्यशब्दः पठ्यते स च क्षत्रियवचनः ।
औरसशब्देन क्षत्रियप्रत्ययान्तेन साहचर्यात् । यस्तु कुर्वदिभ्यो एयस्तद-
न्ताद् इजैव भवितव्यम् । तथा च एयक्षत्रियार्पजित इत्यत्रोदाहृतं कौरव्यः
पिता कौरव्यः पुत्र इति । तिक । कितव । संज्ञा । बाल । शिखा ।
उरस् । शाठ्य । सैन्धव । यमुन्द । रूप्य । याप्य । नील । अमित्र ।
गौकट्य । कर्ह । देवरथ । तैतिल । औरस । कौरव्य । भौरिकि । भौलिकि ।
चौपयत । चैटयत । शैकयत । क्षैतयत । ध्वाजवत । चन्द्रमस् । शुभ ।
गङ्गा । वरेण्य । सुयामन् । आरहु । वक्षका । खल्य । वृष । लोमक ।
उदन्य । यज्ञ † ॥

कौसल्यकार्मार्याभ्यां च ॥ १५५ ॥

कौसल्यकार्मार्यशब्दाभ्यामपत्ये फिञ् प्रत्ययो भवति । इजोपवादः ।
कौसल्यायनिः । कार्मार्यायणिः ॥ परमप्रकृतेरेवायं प्रत्यय इष्यते ॥ कौसल-
स्यापत्यं कर्मारस्यापत्यमिति । प्रत्ययसन्नियोगेन तु प्रकृतिरूपं निपात्यते ।

* तौत्रवायिरित्यधिकं पुस्तकान्तरे ।

† ऋष्य । भीत । जाजल । रस । लावक । ध्वजवद । वसु । बन्धु । आवन्धका ।
सुयामन् । एते ऽधिकाः शब्दाः पुस्तकान्तरे ।

तथा च स्मृत्यन्तरम् ॥ दगुकोसलकर्माच्छागवृषाणां युद्धादिपृथ्येति ॥
दागव्यायनिः । कौसल्यायनिः । कार्मार्यायणिः । ह्याग्यायनिः । वार्यायणिः ॥

अणो ह्यचः ॥ १५६ ॥

अणन्ताद् द्युचः प्रातिपदिकादपत्ये फिज् प्रत्ययो भवति । इजोप-
वादः । कार्त्रायणिः । हार्त्रायणिः * । अण इति किम् । दात्तायणः । द्युच इति
किम् । औपगविः ॥ त्यादादीनां वा फिज् वक्तव्यः ॥ * ॥ त्यादायनिः ।
त्यादः । यादायनिः । यादः । तादायनिः । तादः । अणत्र प्रपूः ॥

उदीचां वृद्धादगोत्रात् ॥ १५७ ॥

वृद्धं यच्छब्दरूपमगोत्रं तस्मादपत्ये फिज् प्रत्ययो भवति उदीचा-
माचार्याणां मतेन । आम्रगुप्तायनिः । शामरत्तायणिः । कारिशब्दादपि
वृद्धादगोत्रात्परत्वादनेनैव भवितव्यम् । नापितायनिः । उदीचामिति
किम् । आम्रगुप्तिः । वृद्धादिति किम् । याज्ञदत्तिः । अगोत्रादिति किम् ।
औपगविः ॥

वाकिनादीनां कुक्क ॥ १५८ ॥

वाकिन इत्येवमादिभ्यः शब्देभ्यो ऽपत्ये फिज् प्रत्ययो भवति
तत्सन्त्रियोगेन चैषां कुगागमः । यद्विह वृद्धमगोत्रं शब्दरूपं तस्यागमार्थ-
मेव ग्रहणमन्येषामुभयार्थम् । वाकिनकायनिः । गारेधकायनिः । इजा-
द्वपवादे योगः । उदीचामित्यधिकारात्पक्षे तेपि भवन्ति । वाकिनः ।
गारेधिः । वाकिन । गारेध । कार्कट्य । काक । लङ्का ॥ चर्मिर्मणिर्णोर्न-
लोपश्च ॥

पुत्त्रान्तादन्यतरस्याम् ॥ १५९ ॥

उदीचां वृद्धादिति वर्त्तते । पुत्त्रान्तमगोत्रमिति पूर्वणैव प्रत्ययः
सिद्धस्तस्मिन्ननेन कुगागमोन्यतरस्यां विधीयते । पुत्त्रान्तात्प्रातिपदिकादप्यः
फिज्प्रत्ययस्तस्मिन् परभूते ऽन्यतरस्यां कुगागमो भवति पुत्त्रान्तस्य । तेन
त्रैरूप्यं संपद्यते । गार्गीपुत्रकायणिः । गार्गीपुत्रायणिः । गार्गीपुत्रिः ।
वात्सीपुत्रकायणिः । वात्सीपुत्रायणिः । वात्सीपुत्रिः ॥

* यास्क इति शिवादिभ्योऽण । यास्कस्यापत्यं यास्कायनिः । इत्यधिकं पुस्तकान्तरे ।

प्राचामष्टद्वात्फिन्वहुलम् ॥ १६० ॥

अवृद्धाच्छब्दरूपादपत्ये फिन् प्रत्ययो भवति बहुलं प्राचां मतेन ।
 ग्लुचुकायनिः । अहिचुम्बकायनिः । प्राचामिति किम् । ग्लौचुकिः ।
 अवृद्धादिति किम् । राजदन्तिः । उदीचां प्राचामन्यतरस्यां बहुलमिति
 सर्वएते विकल्पार्थास्तेषामेकेनैव सिद्ध्यति तत्राचार्यग्रहणं पूजार्थम् । बहु-
 लग्रहणं वैचित्र्यार्थम् । क्व चित्र भवत्येव । दाक्षिः । प्लाक्षिः ॥

मनोर्जातावन्यतौ पुच्छ ॥ १६१ ॥

मनुशब्दादञ् यत् इत्येतौ प्रत्ययौ भवतस्तत्सन्निधौ युगागमः
 समुदायेन चेज्जातिर्गम्यते । मानुषः । मनुष्यः । जातिशब्दावेतौ । अपत्यार्थात्र
 नास्त्येव । तथा च मानुषा इति बहुषु न लुगभवति । अपत्यविवक्षायां
 त्वणैव भवितव्यम् । मानवी प्रजा ।

अपत्ये कुत्सिते मूढे मनोरौत्सर्गिकः स्मृतः ।

नकारस्य च मूढ्वन्त्यस्तेन सिद्ध्यति माणवः ॥

अपत्यं पौत्त्रप्रभृति गोत्रम् ॥ १६२ ॥

पौत्त्रप्रभृति यदपत्यं तद्गोत्रसंज्ञं भवति । संबन्धिवचनत्वादपत्यश-
 ब्दस्य यदपत्यं तदपेक्षया पौत्त्रप्रभृतेर्गोत्रसंज्ञा विधीयते । गर्गस्यः पत्यं
 पौत्त्रप्रभृति गार्ग्यः । वात्स्यः । अपत्यमिति व्यपदेशोऽयं संज्ञिनः पौत्त्रप्रभृतेः ।
 पौत्त्रप्रभृतीति किम् । अनन्तरस्य मा भूत् । कौञ्जिः । गार्गिः । गोत्रप्रदेशा
 एको गोत्रइत्येवमादयः ॥

जीवति तु वंश्ये युवा ॥ १६३ ॥

अभिजनप्रबन्धो वंशः । तत्र भवो वंश्यः पित्रादि, स्तस्मिन् जीवति
 सति पौत्त्रप्रभृत्यपत्यं युवसंज्ञं भवति । पौत्त्रप्रभृतीति च न सामानाधि-
 कारण्येनापत्यं विशेषयति, किं तर्हि षष्ठ्या विपरिणम्यते पौत्त्रप्रभृतेर्यदपत्य-
 मिति । तेन चतुर्थोदाहारस्य युवसंज्ञा विधीयते । गार्ग्यायणः । वात्स्यायनः ।
 तुशब्दोऽवधारणार्थो युवैव न गोत्रमिति ॥

भ्रातरि च ज्यायसि ॥ १६४ ॥

भ्रातरि ज्यायसि जीवति कनीयान् भ्राता युवसंज्ञो भवति पैत्तप्रभृतेरपत्यम् । गार्ग्यस्य द्वौ पुत्रौ तयोः कनीयान् मृते पित्रादौ वंश्ये भ्रातरि ज्यायसि जीवति युवसंज्ञो भवति । अवंश्यायमात्मन् । पूर्वजाः पित्रादयो वंश्या इत्युच्यन्ते । भ्राता तु न वंश्यः । अकारणत्वात् । गार्ग्ये जीवति गार्ग्यायणोऽस्य कनीयान्भ्राता । वात्स्यायनः । दाक्षायणः । प्लाक्षायणः ॥

वान्यस्मिन् सपिण्डे स्थविरतरे जीवति ॥ १६५ ॥

सप्तमपुरुषावधयः सपिण्डाः स्मर्यन्ते । येषाम्

उभयत्र दशाहानि कुलस्यान्नं न भुज्यते * ।

इत्येवमादिकायां क्रियायामनधिकारः । भ्रातुरन्यस्मिन्सपिण्डे स्थविरतरे जीवति पैत्तप्रभृतेरपत्यं जीवदेव युवसंज्ञं वा भवति । प्रकृतं जीवतियहणं सपिण्डस्य विशेषणमिदं तु संज्ञिनः । तस्मिन्निर्देश उभयोत्कर्षार्थः । स्थानेन वयसा चोत्कृष्टे सपिण्डे यथा स्यात् । पितृव्ये पितामहे भ्रातरि वयसाधिके जीवति । गर्गस्यापत्यं गार्ग्यायणः । गार्ग्यो वा । वात्स्यायनः । वात्स्यो वा । दाक्षायणः । दाक्षिर्वा । स्थविरिति किम् । स्थानत्रयोन्यूने गार्ग्ये एव भवति । जीवतीति किम् । मृते मृतो वा गार्ग्ये एव भवति ॥

वृद्धस्य च पूजायाम् ॥ १६६ ॥

अपत्यमन्तर्हितं वृद्धमिति शास्त्रान्तरे परिभाषणाद्विज्ञेयं वृद्धमित्युच्यते । वृद्धस्य युवसंज्ञा वा भवति पूजायां गम्यमानायाम् । संज्ञासामर्थ्याद्विज्ञेयं युवप्रत्ययेन पुनरुच्यते । वृद्धस्येति षष्ठीनिर्देशो विचित्रा सूत्रस्य कृतिरिति । तत्र भवान् गार्ग्यायणः । गार्ग्यो वा । तत्र भवान् वात्स्यायनः । वात्स्यो वा । तत्र भवान् दाक्षायणः । दाक्षिर्वा । पूजायामिति किम् । गार्ग्यः । वात्स्यः ॥

* दानं प्रतिग्रहो होमः स्वाध्यायश्च निवर्तन्ते इति पदार्थमधिकं कुत्र चित् ।

यूनश्च कुत्सायाम् ॥ १६७ ॥

कुत्सायां गम्यमानायां यूने वा युवसंज्ञा भवति । निवृत्तिप्रधाने विकल्पो, युवसंज्ञायां प्रतिषिद्धायां पक्षे गोत्रसंज्ञैव भवति, प्रतिपत्ताभावात् । गार्ग्या जाल्मः । गार्ग्यायणो वा । वात्स्यो जाल्मः । वात्स्यायनो वा । दाक्षिर्जाल्मः । दाक्षायणो वा । कुत्सायामिति किम् । गार्ग्यायणः ॥

जनपदशब्दात्तत्त्रियादञ् ॥ १६८ ॥

जनपदशब्दो यः तत्त्रियवाची तस्मादपत्ये ऽञ् प्रत्ययो भवति । पाञ्चालः । ऐत्वाकः । वैदेहः । जनपदशब्दादिति किम् । द्रुह्योरपत्यं, द्रौह्यवः । पौरवः । तत्त्रियादिति किम् । ब्राह्मणस्य पञ्चालस्यापत्यं, पाञ्चालिः । वैदेहिः ॥ तत्त्रियसमानशब्दाज्जनपदशब्दात्तस्य राजन्यपत्यवत् ॥ * ॥ पञ्चालानां राजा पाञ्चालः । वैदेहः । मागधः । अष्टद्विंशतीति प्राप्तस्य वृजोपवादः ॥

साल्वेयगान्धारिभ्यां च ॥ १६९ ॥

साल्वेयगान्धारिशब्दाभ्यामपत्ये ऽञ् प्रत्ययो भवति । जनपदशब्दावेतौ तत्त्रियाभिधायिनौ ताभ्यामत्रपवादे वृद्धादिति ज्यङि प्राप्ते पुनरञ्चिधीयते । साल्वेयः । गान्धारः । तस्य राजनीत्येव । साल्वेयो राजा । गान्धारो राजा ॥

द्युज्मगधकलिङ्गसूरमसादण् ॥ १७० ॥

जनपदशब्दात्तत्त्रियाभिधायिनो द्युचो मगध कलिङ्ग सूरमस इत्येतेभ्यश्चापत्ये ऽण् प्रत्ययो भवति । अत्रोपवादः । आङ्गः । वाङ्गः । सौरमसः । पौण्ड्रः । मागधः । कालिङ्गः । सौह्यः । तस्य राजनीत्येव । आङ्गो राजा ॥

वृद्धेकोसलाजादाञ्जड् ॥ १७१ ॥

जनपदशब्दात्तत्त्रियादित्येव । वृद्धाच्च प्रातिपदिकादिकारान्ताच्च कोसलाजादशब्दाभ्यां चापत्ये ज्यङ् प्रत्ययो भवति । अत्रोपवादः । वृद्धात्तावत् । आम्बष्ठः । सौवीर्यः । इकारान्तात् । आवन्त्यः । कौन्त्यः ।

कौसलाजादयोरवृद्धार्थं वचनम् । कौसल्यः । आजाद्यः । तपरकरणं किम् ।
कुमारी नाम जनपदसमानशब्दः क्षत्रियस्तस्यापत्यं कौमारः ॥ पाण्डेर्जन-
पदशब्दात् क्षत्रियाद् व्यण् वक्तव्यः ॥ * ॥ पाण्ड्यः । अन्यस्मात्पाण्डव
एव । तस्य राजनीत्येव । आम्बष्ठो राजा । आवन्त्यः । कौन्त्यः । कौ-
सल्यः । आजाद्यः ॥

कुरुनादिभ्यो ण्यः ॥ १७२ ॥

जनपदशब्दात्क्षत्रियादित्येव । कुरुशब्दानादिभ्यश्च प्रातिपदिकेभ्यो
ण्यः प्रत्ययो भवति । अणजोरपवादः । कौरव्यः । नकारादिभ्यः । नैपथ्यः ।
नैपथ्यः । तस्य राजनीत्येव । कौरव्यो राजा ॥

साल्वावयवप्रत्यग्रथकलकूटाश्मकादिञ् ॥ १७३ ॥

जनपदशब्दात् क्षत्रियादित्येव । साल्वा नाम क्षत्रिया तन्नामिका
तस्या अपत्यं, द्युच इति ठक् । साल्वेयः ॥ अणपीष्यते ॥ साल्वः । तस्य
निवासः साल्वो जनपदः । तदवयवा उदुम्बरादयस्तेभ्यः क्षत्रियवृत्तिभ्य
इदं प्रत्ययविधानम् । साल्वावयवेभ्यः प्रत्यग्रथकनकूटाश्मकशब्देभ्यश्चापत्ये
इञ् प्रत्ययो भवति । अजे।पवादः । औदुम्बरिः । तैलखलिः । माद्रकारिः ।
योगन्धरिः । भौलिङ्गिः । शारदण्डिः । प्रात्यग्रथिः । कालकूटिः । आश्म-
किः । तस्य राजनीत्येव । औदुम्बरो राजा ।

उदुम्बरास्तिलखला मद्रकारा युगन्धराः ।

भुलिङ्गाः शरदण्डाश्च साल्वावयवसंज्ञिताः ॥

ते तद्राजाः ॥ १७४ ॥

जनपदशब्दात् क्षत्रियादित्येवमादयः प्रत्ययाः सर्वनाम्ना प्रत्यव-
मृश्यन्ते, न तु पूर्व, गोत्रयुवसंज्ञाकाण्डेन व्यवहितत्वात् । ते ऽजादयस्त-
द्राजसंज्ञा भवन्ति । तथा चोदाहृतम् । तद्राजप्रदेशास्तद्राजस्य बहुषु
तेनैवास्त्रियामित्येवमादयः ॥

कम्बोजास्तुक् ॥ १७५ ॥

जनपदशब्दात् क्षत्रियादित्यनेन विहितस्याजो लुगुच्यते । कम्बोजात्प्रत्ययस्य लुग् भवति । कम्बोजः ॥ कम्बोजादिभ्यो लुग्वचनं चोलादर्थम् ॥ * ॥ कम्बोजः । चोलः । केरलः । शकः । यवनः । तस्य राजनीत्येव । कम्बोजो राजा ॥

स्त्रियामवन्तिकुन्तिकुरुभ्यश्च * ॥ १७६ ॥

अवन्तिकुन्तिकुरुशब्देभ्य उत्पन्नस्य तद्राजस्य स्त्रियामभिधेयायां लुग्भवति । अवन्तिकुन्तिभ्यां ज्यङः कुरोर्ण्यस्य । अवन्ती । कुन्ती । कुरुः । स्त्रियामिति किम् । आवन्त्यः । कौन्त्यः । कौरव्यः ॥

अतश्च ॥ १७७ ॥

स्त्रियामित्येव । अकारप्रत्ययस्य तद्राजस्य स्त्रियामभिधेयायां लुग्भवति । तकारो विस्पष्टार्थः । शूरसेनी । मट्टी । दरत् । अवन्त्यादिभ्यो लुग्वचनात् तदन्तविधिरत्र नास्ति तेनेह न भवति । आम्बुष्या । सौवीर्या ॥

न प्राच्यभर्गादियौधेयादिभ्यः ॥ १७८ ॥

प्राच्येभ्यो भर्गादिभ्यो यौधेयादिभ्यश्चात्पन्नस्य लुग् भवति । अतश्चेत्यनेन स्त्रियां लुक् प्राप्तः प्रतिषिध्यते । प्राच्येभ्यः क्षत्रियेभ्यस्तावत् । पाञ्चाली । वैदेही । आङ्गी । वाङ्गी । मागधी । भर्गादिभ्यः । भार्गी । कारुषी । कैकेयी । यौधेयादिभ्यः । यौधेयी । शौभ्रेयी । शौक्लेयी । कस्य पुनरकारस्य प्रत्ययस्य यौधेयादिभ्यो लुक् प्राप्तः प्रतिषिध्यते । पाञ्चमिकस्याजः पश्वादि यौधेयादिभ्यामणजवित्येतस्य । कथं पुनस्तस्य भिन्नप्रकरणस्यस्यानेन लुक् प्राप्नोति । एतदेव विज्ञापयति पाञ्चमिकस्यापि तद्राजस्यातश्चेत्यनेन लुग्भवतीति । किमेतस्य ज्ञापनेन प्रयोजनं पश्वाद्यणः स्त्रियां लुक् सिद्धो भवति । पशूः । रत्ताः । असुरी । तथा चोक्तं “यौधेयादिप्रतिषेधो ज्ञापकः पश्वाद्यणो लुगिति” । भर्ग । करुष । केकय । कश्मीर । साल्व । सुस्याल । उरशः । कौरव्य । भर्गादिः । यौधेय । शौभ्रेय । शौक्लेय । यावाणेय । वार्त्तय । धार्त्तय । त्रिगर्त्त । भरत । उशीनर । यौधेयादिः ॥

॥ इति काशिकायां वृत्तौ चतुर्थ्याध्यायस्य प्रथमः पादः ॥

* अतिप्राचीनपुस्तकद्वये चण्डरहितं सूत्रं दृश्यते ।

† उरस । पा०२

अथ चतुर्थाध्यायस्य द्वितीयः पादः ॥

तेन रक्तं रागात् ॥ १ ॥

शुक्लस्य वर्णान्तरापादनमिह रज्जरथः । रज्यते ऽनेनेति रागः ।
तेनेति तृतीयासमर्थद्रागविशेषवाचिनः शब्दाद्रक्तमित्येतस्मिन्नर्थे यथावि-
हितं प्रत्ययो भवति । कषायेण रक्तं वस्त्रं काषायम् । माज्जिष्ठम् । कौ-
सुम्भम् । रागादिति किम् । देवदत्तेन रक्तं वस्त्रम् । कथं काषायौ गर्दभस्य
कर्णौ हारिद्रौ कुक्कुटस्य पादाविति । उपमानाद्विष्यति, काषायाविव
काषायौ । हारिद्राविव हारिद्रौ । द्वैपवैयाघ्रादर्जिति यावत्तृतीयासमर्थवि-
भक्तिरनुवर्तते ॥

लाक्षारोचनाशकलकर्दमाट्टक् ॥ २ ॥

लाक्षादिभ्यो रागवचनेभ्यस्तृतीयासमर्थेभ्यो रक्तमित्येतस्मिन्नर्थे ठक्
प्रत्ययो भवति । अणोपवादः । लाक्षया रक्तं वस्त्रं, लातकम् । रौचनि-
कम् । शाकलिकम् । कार्दमिकम् ॥ शकलकर्दमाभ्यामणपीष्यते ॥ शाक-
लम् । कार्दमम् ॥ नील्या अन् वक्तव्यः ॥ * ॥ नील्या रक्तं नीलं वस्त्रम् ॥
पीतात् कन् वक्तव्यः ॥ * ॥ पीतेन रक्तं पीतकम् ॥ हरिद्रामहारजनाभ्या-
मञ्जवक्तव्यः ॥ * ॥ हारिद्रम् । माहारजनम् ॥

नक्षत्रेण युक्तः कालः ॥ ३ ॥

तृतीया समर्थविभक्तिरनुवर्तते । तेनेति तृतीयासमर्थद्रागविशेष-
वाचिनः शब्दाद् युक्त इत्येतस्मिन्नर्थे यथाविहितं प्रत्ययो भवति । योसौ
युक्तः, कालश्चेत्स भवति । कथं पुनर्नक्षत्रेण पुष्यादिना कालो युज्यते ।
पुष्यादिसमीपस्थे चन्द्रमसि वर्तमानाः पुष्यादिशब्दाः प्रत्ययमुत्पादयन्ति ।
पुष्येण युक्तः कालः । पुष्यसमीपस्थेन चन्द्रमसा युक्त इत्यर्थः । पौषी रात्रिः ।
पौषमहः । माघी रात्रिः । माघमहः । नक्षत्रेणेति किम् । चन्द्रमसा
युक्ता रात्रिः । काल इति किम् । पुष्येण युक्तश्चन्द्रमाः ।

लुबविशेषे ॥ ४ ॥

पूर्वेण विहितस्य प्रत्ययस्य लुब् भवति अविशेषे । न चेन्नत्तत्रयुक्तस्य कालस्य रात्र्यादिविशेषोभिधीयते । यावान् कालो नत्तत्रेण युज्यते ऽहोरात्रस्तस्याविशेषे लुब् भवति । अद्य पुष्यः । अद्य कृतिकाः । अविशेष इति किम् । पौषी रात्रिः । पौषमहः ॥

संज्ञायां श्रवणाश्वत्याभ्याम् ॥ ५ ॥

अविशेषे लुब्बिहितः पूर्वेण, विशेषार्थायमारम्भः । श्रवणशब्दादश्वत्यशब्दाच्चेत्यत्रस्य प्रत्ययस्य लुब् भवति संज्ञायां विषये । श्रवणा रात्रिः । अश्वत्यो मुहूर्तः । लुपि युक्तवद्भावः कस्माच्च भवति । निपातनाद् विभाषा फाल्गुनीश्रवणाकार्त्तिकीति । संज्ञायामिति किम् । श्रवणी आश्वत्यो रात्रिः ॥

दृष्ट्वाच्छः ॥ ६ ॥

नत्तत्रदृष्ट्वात्तृतीयासमर्थ्याद्युक्ते काले छः प्रत्ययो भवति विशेषे चाविशेषे च । राधानुराधीया रात्रिः । तिष्यपुनर्वसवीयमहः । अविशेषे । अद्य राधानुराधीयम् । अद्य तिष्यपुनर्वसवीयम् । लुपं परत्वाद् बाधते ॥

दृष्टं साम ॥ ७ ॥

तेनेति तृतीयासमर्थाद् दृष्टं सामेत्येतस्मिन्नर्थे यथाविहितं प्रत्ययो भवति, यद् दृष्टं साम चेत्तद्वति । कृञ्चेन दृष्टं, कौञ्चं साम । वासिष्ठम् । वैश्वामित्रम् ॥

कलेठक् ॥ ८ ॥

कलिशब्दात्तृतीयासमर्थाद् दृष्टं सामेत्येतस्मिन्नर्थे ठक् प्रत्ययो भवति । अणोपवादः । कलिना दृष्टं साम, कालेयम् ॥ सर्वत्राग्निकलिभ्यां ठग्वक्तव्यः ॥ * ॥ अग्निना दृष्टमाग्नेयम् । एवमग्नौ भवमग्नेरागतमग्नेः स्वमिति सर्वत्र ठगेव भवति । आग्नेयम् । तथा कालेयमपि प्रतिपत्तव्यम् ॥ दृष्टे सामनि अण् वा डिद्ववतीति वक्तव्यम् ॥ * ॥ उशनसा दृष्टं साम, औशनसम् । औशनम् ॥ जाते चार्थे योन्येन बाधितः पुनराण्वधी-

यते स वा डिद्ववतीति वक्तव्यम् ॥ * ॥ प्राग्दीव्यतोण प्राप्तः कालठजा
बाधितः सन्धिवेनादृतुनक्षत्रेभ्य इति पुनर्विधीयते स वा डिद्ववतीति
वक्तव्यम् । शतभिषजि जातः शतभिषः । शतभिषजः ॥ तीयादीकक्
स्वार्थे वा वक्तव्यः ॥ * ॥ द्वितीयकम् । तार्तीयकम् । द्वितीयकम् ।
तृतीयकम् ॥ न विद्यायाः ॥ * ॥ द्वितीया तृतीया विद्या ॥ गोत्रादङ्गव-
दिष्यते ॥ * ॥ दृष्टं सामेत्यस्मिन्नर्थे । औपगवेन दृष्टं साम, औपगवकम् ।
कापठवकम् । गोत्रचरणादुज् भवति ।

दृष्टे सामनि जाते च द्विरण्डिद्वा विधीयते ।

तीयादीकक् न विद्याया गोत्रादङ्गवदिष्यते ॥

वामदेवाङ् इडङ्घौ ॥ ९ ॥

वामदेवशब्दात्तृतीयासमर्थादृष्टं सामेत्यस्मिन्नर्थे इत् इत्येतौ
प्रत्ययौ भवतः । अणोपवादः । वामदेवेन दृष्टं साम, वामदेव्यं साम ।
तित्करणं स्वार्थम् । डित्करणं किमर्थं, ययतोश्चातदर्थ इति नञ उत्त-
रस्यान्तोदात्तत्वे विधीयमाने ऽनयोर्ग्रहणं मा भूत् । अननुबन्धकग्रहणप-
रिभाषया एकानुबन्धकग्रहणपरिभाषया चानयोर्निवृत्तिः क्रियते । अवाम-
देव्यम् ।

सिद्धे यस्येतिलोपेन किमर्थं ययतौ डितौ ।

ग्रहणं मा ऽतदर्थं भूद्वामदेव्यस्य नञ्स्वरे ॥

परिवृतो रथः ॥ १० ॥

तेनेति तृतीयासमर्थात्परिवृत इत्येतस्मिन्नर्थे यथाविहितं प्रत्ययो
भवति, योसौ परिवृतो रथश्चेत्स भवति । वस्त्रेण परिवृतो रथः, वास्त्रो
रथः । काम्बलः । चाम्रणः । रथ इति किम् । वस्त्रेण परिवृतः कायः ।
समन्ताद्वेष्टितः परिवृत उच्यते । यस्य न कश्चिदवयवो वस्त्रादिभिरवे-
ष्टितः । तेनेह न भवति । क्वात्रैः परिवृतो रथः ॥

पाण्डुकम्बलादिनिः ॥ ११ ॥

पाण्डुकम्बलशब्दात्तृतीयासमर्थोत्परिवृत्तो रथ इत्येतस्मिन्नर्थे इतिः प्रत्ययो भवति । अणोपवादः । पाण्डुकम्बली । पाण्डुकम्बलिनौ । पाण्डुकम्बलिनः । पाण्डुकम्बलशब्दो राजास्तरणस्य वर्णकम्बलस्य वाचकः । मत्वर्थोयेनैव सिद्धे वचनमणो निवृत्त्यर्थम् ॥

द्वैपवैयाघ्रादञ् ॥ १२ ॥

द्वीपिव्याघ्रयोर्विकारभूते चर्मणी द्वैपवैयाघ्रे, ताभ्यां तृतीयासमर्थाभ्यां परिवृत्तो रथ इत्येतस्मिन्नर्थे ऽञ् प्रत्ययो भवति । अणोपवादः । स्वरे विशेषः । द्वैपेन परिवृत्तो रथो द्वैपः । वैयाघ्रः ॥

कौमारापूर्ववचने ॥ १३ ॥

कौमार इत्येतदणप्रत्ययान्तं निपात्यते ऽपूर्ववचने । पाणिग्रहणस्यापूर्ववचनम् । उभयतः स्त्रिया अपूर्वत्वे निपातनमेतत् । अपूर्वपतिं कुमारीं पतिरूपपत्नः कौमारः पतिः । कुमारीशब्दाद् द्वितीयासमर्थोदुपयन्तरि प्रत्ययः । अपूर्वपतिः कुमारी पतिमुपपत्ना कौमारी भार्या । प्रथमान्तादेव स्वार्थे प्रत्ययो ऽपूर्वत्वे द्योत्ये ।

कौमारापूर्ववचने कुमार्या अण्वधीयते ।

अपूर्वत्वं यदा तस्याः कुमार्या भवतीति वा ॥

कुमार्या भवः कौमारः, तस्य स्त्री कौमारी भार्येति सिद्धम् ॥

तत्रोद्धृतममत्रेभ्यः ॥ १४ ॥

तत्रेति सप्तमीसमर्थोदमत्रवाचिनः शब्दादुद्धृतमित्येतस्मिन्नर्थे यथाविहितं प्रत्ययो भवति । भुक्तोच्छिष्टमुद्धृतमुच्यते, यस्योद्धरणमिति प्रसिद्धेः । अमत्रं भाजनं पात्रमुच्यते । शरावेषूद्धृतः शाराव ओदनः । माल्लिकः । कार्परः । अमत्रेभ्य इति किम् । पाणावुद्धृत ओदनः । तत्रेति सप्तमी समर्थविभक्तिः क्षीराद्धृजिति यावदनुवर्त्तते ॥

स्याण्डलाच्छदितरि व्रते ॥ १५ ॥

स्याण्डलशब्दात्सप्तमीसमर्थ्यात् शयितर्यभिधेये यथाविहितं प्रत्ययो भवति, समुदायेन चेद्वृतं गम्यते । व्रतमिति शास्त्रतो नियम उच्यते । स्याण्डले शयितुं व्रतमस्य स्याण्डलो भिक्षुः । स्याण्डलो ब्रह्मचारी । व्रतइति किम् । स्याण्डले शेते ब्रह्मदत्तः ॥

संस्कृतं भक्षाः ॥ १६ ॥

तत्रेति सप्तमीसमर्थ्यात्संस्कृतमित्येतस्मिन्नर्थे यथाविहितं प्रत्ययो भवति यत्संस्कृतं भक्षाश्चेति भवन्ति । खरविशदमभ्यवहारार्थं भक्षमित्युच्यते । सत उत्कर्षाधानं संस्कारः । भ्राष्ट्रे संस्कृता भक्षा भ्राष्ट्रा अपूपाः । कालशाः । क्रौम्भाः । भक्षा इति किम् । पुष्पपुटे संस्कृतो मालागुणः ॥

शूलोखाद्यत् ॥ १७ ॥

शूलशब्दादुखाशब्दाच्च सप्तमीसमर्थ्यात्संस्कृतं भक्षा इत्येतस्मिन्नर्थे यत् प्रत्ययो भवति । अणोपवादः । शूले संस्कृतं शूल्यं मांसम् । उख्यम् ॥

दध्मष्ठक् ॥ १८ ॥

दधिशब्दात्सप्तमीसमर्थ्यात्संस्कृतं भक्षा इत्येतस्मिन्नर्थे ठक् प्रत्ययो भवति । दधनि संस्कृतं, दाधिकम् । ननु च संस्कृतार्थे प्राग्बहतेष्टकं वक्ष्यति तेनैव सिद्धम् । न सिद्ध्यति । दध्ना हि तत्संस्कृतं यस्य दधिकृतमेवोत्कर्षाधानम्, इह तु दधि केवलमाधारभूतं द्रव्यान्तरेण लवणादिना संस्कारः क्रियते ॥

उदश्वितोऽन्यतरस्याम् ॥ १९ ॥

उदश्विच्छब्दात्सप्तमीसमर्थ्यात्संस्कृतं भक्षा इत्येतस्मिन्नर्थे अन्यतरस्यां ठक् प्रत्ययो भवति । पक्षे यथाप्राप्तमण् भवति । औदश्वितम् । औदश्वित्कम् ॥

क्षीराड्डञ् ॥ २० ॥

क्षीरशब्दात्सप्तमीसमर्थ्यात्संस्कृतं भक्षा इत्येतस्मिन्नर्थे ठञ् प्रत्ययो भवति । अणोपवादः । क्षीरे संस्कृता, क्षीरेयी यवागूः ॥

सास्मिन्पौर्णमासीति संज्ञायाम् ॥ २१ ॥

सेति प्रथमासमर्थाद् अस्मिन्निति सप्तम्यर्थे यथाविहितं प्रत्ययो भवति, यत्तत्प्रथमासमर्थं पौर्णमासी चेद्वति । इतिकरणस्ततश्चेद्विब-
क्षा । संज्ञायामिति समुदायोपाधिः, प्रत्ययान्तेन चेत्संज्ञा गम्यतइति । मा-
सार्द्धमाससंवत्सराणामेषा संज्ञा । पौषी पौर्णमासी अस्मिन्पौषो मासः ।
पौषोर्द्धमासः । पौषः संवत्सरः । इह न भवति । पौषी पौर्णमासी अस्मि-
न्दशरात्रइति । भृतकमासे च न भवति । इतिकरणस्य संज्ञाशब्दस्य च
तुल्यमेव फलं प्रयोगानुसरणं, तत्र किमर्थं द्वयमुपादीयते, संज्ञाशब्देन तु-
ल्यतामितिकरणस्य ज्ञापयितुं, नह्ययं लोके तथा प्रसिद्धः । संज्ञार्थत्वे तु
संप्रति ज्ञापिते यत्तत्रतत्रोच्यते इतिकरणस्ततश्चेद्विबक्षेति तदुपपन्नं भवति ।
अथ पौर्णमासीति कोऽयं शब्दः । पूर्णमासादण्, पौर्णमासी । अथ वा पूर्णा-
माः पूर्णमाः, पूर्णमास इयं पौर्णमासी । मा इति चन्द्र उच्यते ॥

आग्रहायण्यश्वत्याटुक ॥ २२ ॥

सास्मिन्पौर्णमासीति सर्वमनुवर्तते । आग्रहायणीशब्दादश्वत्यश-
ब्दाच्च प्रथमासमर्थात्पौर्णमास्युपाधिकाद् अस्मिन्निति सप्तम्यर्थे ठक् प्रत्य-
यो भवति । अणोपवादः । आग्रहायणिको मासः । अर्द्धमासः । संवत्स-
रः । एवमाश्वत्यकः ॥

विभाषा फाल्गुनीश्रवणाकार्तिकीचैत्रीभ्यः ॥ २३ ॥

फाल्गुन्यादयः पौर्णमासीशब्दास्तेभ्यो विभाषा ठक् प्रत्ययो भवति,
सास्मिन्पौर्णमासीति संज्ञायामित्येतस्मिन्विषये । नित्यमणि प्राप्ते पक्षे ठ-
ग्विधीयते । फाल्गुनो मासः । फाल्गुनिकः । श्रवणः । श्रवणिकः । का-
र्तिकः । कार्तिकिकः । चैत्रः । चैत्रिकः ॥

सास्य देवता ॥ २४ ॥

सेति प्रथमासमर्थादस्येति षष्ठ्यर्थे यथाविहितं प्रत्ययो भवति,
यत्प्रथमासमर्थं देवता चेत्सा भवति । यागसंप्रदानं देवता देयस्य पुरा-
डाशादेः स्वामिनी, तस्मिन्विधेये प्रत्ययः । इन्द्रो देवता ऽस्य ऐन्द्रं

हविः । आदित्यम् । ब्राह्मण्यम् । प्राजापत्यम् । देवतेति किम् । कन्या
देवता ऽस्य । कथमैन्द्रो मन्त्रः । मन्त्रस्तुत्यमपि देवतेत्युपचरन्ति । कथ-
मान्यो वै ब्राह्मणो देवतयेति, उपमानाद्विद्यति । महाराजप्रोष्ठपदादु-
ज्जिति यावत्सास्य देवतेत्याधिकारः । सेति प्रकृते पुनः समर्थविभक्तिनिर्देशः
संज्ञानिवृत्त्यर्थः ॥

कस्येत् ॥ २५ ॥

कशब्दे देवतायां प्रजापतेर्वाचकस्ततः पूर्वैर्लौवाणप्रत्ययः सिद्ध इ-
कारादेशार्थं वचनम् । कस्य इकारादेशो भवति प्रत्ययसन्नियोगेन । कायं
हविः । कायमेककपालं निर्वपेत् ॥

शुक्राद् घन् ॥ २६ ॥

शुक्रशब्दात्सास्य देवतेत्यस्मिन्नर्थं घन् प्रत्ययो भवति । अलोपवादः ।
शुक्रियं हविः । शुक्रियोध्यायः ॥

अपोनप्तृपात्रपत्नीभ्यां घः ॥ २७ ॥

अपोनप्तृ अपात्रपत्नी इत्येताभ्यां घः प्रत्ययो भवति सास्य देवते-
त्यस्मिन्विषये । अलोपवादः । अपोनप्तियं हविः । अपानप्तियम् । अ-
पोनपाद् अपानपादिति देवताया नामध्ये एते । तयोस्तु प्रत्ययसन्नियो-
गेन रूपमिदं निपात्यते ॥

क्व च ॥ २८ ॥

अपोनप्तृ अपात्रपत्नी इत्येताभ्यां क्वकारः प्रत्ययो भवति सास्य
देवतेत्यस्मिन्विषये । अलोपवादः । अपोनप्त्रीयं हविः । अपात्रपत्नीयम् ।
योगविभागः संख्यातानुदेशपरिहारार्थः ॥ क्वप्रकरणे पैङ्गाक्षीपुच्छादिभ्य
उपसंख्यानम् ॥ * ॥ पैङ्गाक्षीपुच्छीयम् । तार्णबिन्दवीयम् ॥ शतरुद्राक्षश्च
घश्च ॥ * ॥ शतरुद्रीयम् । शतरुद्रीयम् ॥

महेन्द्राद् घाणौ च ॥ २९ ॥

महेन्द्रशब्दाद् घाणौ प्रत्ययौ भवतः, चकाराक्षश्च, सास्य देवते-
त्यस्मिन्विषये । महेन्द्रो देवतास्य महेन्द्रियं हविः । माहेन्द्रम् । महेन्द्रीयम् ॥

सोमाट् व्यण् ॥ ३० ॥

सोमशब्दात् व्यण्प्रत्ययो भवति सास्य देवतेत्यस्मिन्विषये । अणोपवादः । गकारो वृद्धर्थः । टकारो ङीवर्थः । सोमो देवतास्य सौम्यं हविः । सौम्यं सूक्तम् । सौमी ऋक् ॥

वाय्वृतुपित्रुषसो यत् ॥ ३१ ॥

वाय्वादिभ्यः शब्देभ्यो यत्प्रत्ययो भवति सास्य देवतेत्येतस्मिन्विषये । अणोपवादः । वायुर्देवतास्य वायव्यम् । ऋतव्यम् । पित्र्यम् । उपस्यम् ॥

द्यावापृथिवीशुनासीरमरुत्वदग्नीषोमवास्तोष्यतिगृ-
हमेधाच्छ च ॥ ३२ ॥

द्यावापृथिव्यादिभ्यश्छः प्रत्ययो भवति सास्य देवतेत्यस्मिन्विषये । अणो एयस्य चापवादः । द्यौश्च पृथिवी च द्यावापृथिव्यौ देवते अस्य, द्यावापृथिवीयम् । द्यावापृथिव्यम् । शुनश्च सीरश्च तौ देवते अस्येति, शुनासीरीयम् । शुनासीर्यम् । शुनो वायुः । सीर आदित्यः । मरुत्वान्देवतास्य, मरुत्वतीयम् । मरुत्वत्यम् । अग्नीषोमीयम् । अग्नीषोम्यम् । वास्तोष्यतीयम् । वास्तोष्यत्यम् । गृहमेधीयम् । गृहमेध्यम् ॥

अग्नेढक् ॥ ३३ ॥

अग्निशब्दाद् ढक् प्रत्ययो भवति सास्य देवतेत्यस्मिन्विषये । अणोपवादः । अग्निर्देवतास्य, आग्नेयो ऽष्टाकपालः ॥ प्राग्दीव्यतीयेषु तद्वितार्थेषु सर्वत्राग्निकलिभ्यां ढग्वक्तव्यः ॥ * ॥

कालेभ्यो भववत् ॥ ३४ ॥

कालविशेषवानिभ्यः शब्देभ्यो भववत्प्रत्यया भवन्ति सास्य देवतेत्यस्मिन्विषये । कालाट्टजिति प्रकरणे भवे प्रत्यया विधास्यन्ते ते सास्य देवतेत्यस्मिन्नर्थे तथैवेष्ट्यन्ते, तदर्थमिदमुच्यते । वत्करणं सर्वसादृश्यपरिग्रहार्थम् । मासे भवं मासिकम् । आर्द्रमासिकम् । सांवत्सरिकम् ।

वासन्तम् । प्रावृषेयम् । तथा, मासो देवतास्य, मासिकम् । आर्द्र-
मासिकम् । सांवत्सरिकम् । वासन्तम् । प्रावृषेयम् ॥

महाराजप्रोष्ठपदाट्टञ् ॥ ३५ ॥

महाराजशब्दात्प्रोष्ठपदशब्दाच्च टञ् प्रत्ययो भवति सास्य देवते-
त्यस्मिन्विषये । महाराजो देवतास्य महाराजिकम् । प्रोष्ठपदिकम् ॥
टञ्प्रकरणे तदस्मिन्वर्तते इति नवयज्ञादिभ्य उपसंख्यानम् ॥ * ॥ नवय-
ज्ञास्मिन्वर्तते, नावयज्ञिकः कालः । पाकयज्ञिकः ॥ पूर्णमासादण् ॥ * ॥
पूर्णमासो ऽस्यां वर्तते पौर्णमासी तिथिः ॥

पितृव्यमातुलमातामहपितामहाः ॥ ३६ ॥

पितृव्यादयो निपात्यन्ते । समर्थविभक्तिः प्रत्ययः प्रत्ययार्थो ऽनु-
बन्ध इति सर्वं निपातनाद्विज्ञेयम् । पितृमातृभ्यां भ्रातर्यभिधेये व्यत् डुलच्
इत्येतौ प्रत्ययौ निपात्यन्ते । पितुर्भ्राता पितृव्यः । मातुर्भ्राता मातुलः ।
ताभ्यां पितरि डामहच्, मातरि षिच् । ताभ्यामेव पितरि डामहच्
प्रत्ययो भवति । पितुः पिता, पितामहः । मातुः पिता, मातामहः ।
मातरि षिच् । पितामही । मातामही ॥ अवेर्दुग्धे सोढदूसमरीसञ्चो
वक्तव्याः ॥ * ॥ अवेर्दुग्ध, मविसोढम् । अविदूसम् । अविमरीसम् ॥ ति-
लान्निष्कलान्तिपिञ्जपेजौ प्रत्ययौ वक्तव्यौ ॥ * ॥ निष्कलस्तिल, स्तिलपिञ्जः ।
तिलपेजः ॥ पिञ्जश्छन्दसि ङिच् ॥ * ॥ तिलपिञ्जः ॥

तस्य समूहः ॥ ३७ ॥

तस्येति पण्ठीसमर्थत्समूह इत्येतस्मिन्नर्थे यथाविहितं प्रत्ययो
भवति । किमिहोदाहरणम् । चित्तवदाद्युदात्तमगोत्रं यस्य च नान्यत्प्रति-
पदं ग्रहणम् । अचित्ताट्टकं वक्ष्यति, अनुदात्तादेरञ्, गोत्राट्टञ्, प्रतिपदं च
केदाराद्यञ्चेत्येवमादि, तत्परिहारेणात्रोदाहरणं द्रष्टव्यम् । काकानां
समूहः, काकम् । बाकम् । इनित्रकट्यचश्चेति यावत्समूहाधिकारः ॥
गुणादिभ्यो ग्रामञ्चक्तव्यः ॥ * ॥ गुणग्रामः । करणग्रामः । गुण । करण ।
तत्त्व । शब्द । इन्द्रिय । आकृतिगणः * ॥

* गुणादिभ्य इत्यारभ्याकृतिगण इत्यन्तः पाठो बहुषु पुस्तकेषु नास्ति ।

भिक्षादिभ्यो ऽण् ॥ ३८ ॥

भिक्षेत्येवमादिभ्यः शब्देभ्यो ऽण् प्रत्ययो भवति तस्य समूह इत्येतस्मिन्विषये । अणग्रहणं बाधकबाधनार्थम् । भिक्षाणां समूहो, भैक्षम् । गर्भिणम् । युवतिशब्दोत्र पठ्यते, तस्य ग्रहणसामर्थ्याद् पुंवद्भावो न भवति भस्याठे तद्धितइति । युवतीनां समूहो, यौवतम् । भिक्षा । गर्भिणी । क्षेत्र । करीष । अङ्गार । चर्मन् । धर्मिन् * । सहस्र । युवति । पदाति । पटुति । अथर्वन् † । दक्षिणा । भूत ‡ ॥

गोत्रोच्चेष्टोरभ्रराजराजन्यराजपुत्रवत्स-

मनुष्याजाद् वुञ् ॥ ३९ ॥

गोत्रादिभ्यो वुञ्प्रत्ययो भवति तस्य समूह इत्येतस्मिन्विषये । अपत्याधिकारादन्यत्र लौकिकं गोत्रं गृह्यते ऽपत्यमात्रं न तु पौत्रप्रभृत्येव । औपगवानां समूहः, औपगवकम् । कापटवकम् । उन्नन् । औन्नकम् । उप्प । औप्पकम् । उरभ्र । औरभ्रकम् । राजन् । राजकम् । राजन्य । राजन्यकम् । राजपुत्र । राजपुत्रकम् । वत्स । वात्सकम् । मनुष्य । मानुष्यकम् । अज । आजकम् । “प्रकृत्या ऽके राजन्यमनुष्ययुवान्” इति यलोपो न भवति आपत्यस्य च तद्धिते नातीति ॥ वृद्धाञ्चेति वक्तव्यम् ॥ * ॥ वृद्धानां समूहो, वार्द्धकम् ॥

कैदाराद्यञ्च ॥ ४० ॥

कैदाराशब्दाद् यञ्प्रत्ययो भवति, चकाराद् वुञ् च, तस्य समूह इत्येतस्मिन्विषये । अचित्तलक्षणस्य ठको ऽपवादः । कैदाराणां समूहः, कैदार्यम् । कैदारकम् ॥ गणिकायाश्च यञ्प्रत्ययः ॥ * ॥ गणिकानां समूहो, गाणिक्यम् ॥

* चर्मन् । धर्मन् । इति पा० २ ।

† अथर्वन् । इति पा० २ ।

‡ विषय । श्रोत्र ॥ वृक्षादिभ्यः खण्डः ॥ वृक्षखण्डः । तरुखण्डः । वृक्ष । तरु । पादप । इत्यधिकमत्र पुस्तकद्वये । तत्रैकस्मिन् पुस्तके “वृक्षादिभ्यः षण्डप्रत्ययो भवति । वृक्षषण्डः । तरुषण्डः” । इति पा० २ ।

ठञ् कवचिनश्च ॥ ४१ ॥

कवचिन्शब्दाट्टञ् प्रत्ययो भवति तस्य समूह इत्येतस्मिन्विषये ।
कवचिनां समूहः, कावचिकम् । चकारः केदारादित्यस्यानुकर्षणार्थः । के-
दाराणां समूहः, कैदारिकम् ॥

ब्राह्मणमा एववाडवाद्यन् ॥ ४२ ॥

ब्राह्मणादिभ्यः शब्देभ्यो यन्प्रत्ययो भवति तस्य समूह इत्येत-
स्मिन्विषये । नकारः स्वरार्थः । ब्राह्मणानां समूहो, ब्राह्मण्यम् । माण-
व्यम् । वाडव्यम् ॥ यन्प्रकरणे पृष्ठादुपसंख्यानम् ॥ * ॥ पृष्ठानां समूहः,
पृष्ठ्यः ॥ अहः खः क्रतौ ॥ * ॥ अह्नां समूहो, ऽहीनः क्रतुः । क्रताविति
किम् । आहः । खण्डिकादिषु दर्शनादुभयवति ॥ पश्वाण्यस्वक्त्यः ॥ * ॥
पर्शूनां समूहः पार्श्वम् । पदसंज्ञकत्वाद् गुणो न भवति ॥ वातादूलः ॥ * ॥
वातानां समूहो, वातूलः ॥ * ॥

ग्रामजनबन्धुसहायेभ्यस्तल् ॥ ४३ ॥

ग्रामादिभ्यस्तल्प्रत्ययो भवति तस्य समूह इत्येतस्मिन्विषये । ग्रा-
माणां समूहः, ग्रामता । जनता । बन्धुता । सहायता ॥ गजाच्चेति
वक्तव्यम् ॥ * ॥ गजानां समूहो, गजता ॥

अनुदात्तादेरञ् ॥ ४४ ॥

अनुदात्तादेः शब्दादञ् प्रत्ययो भवति तस्य समूह इत्येतस्मिन्वि-
षये । कपोतानां समूहः, कापोतम् । मायूरम् । तैत्तिरम् ॥

खण्डिकादिभ्यश्च ॥ ४५ ॥

खण्डिका इत्येवमादिभ्यः शब्देभ्यो ऽञ् प्रत्ययो भवति तस्य समूह
इत्येतस्मिन्विषये । आद्युदात्तार्थमचित्तार्थं च वचनम् । खण्डिकानां समूहः,
खाण्डिकम् । वाडवम् । लुद्रकमालवशब्दोत्र पठ्यते । लुद्रकाश्च मालवा-
श्चेति तत्तयद्वन्द्वः । ततः पूर्वैवाजि सिद्धे वचनं गोत्रबुज्बाधनार्थम् ।

* वातादित्यारभ्य वातूल इत्यन्तः पाठो बहुषु पुस्तकेषु नास्ति ।

ननु च परत्वादजा बुज् बाधिष्यते । न च गोत्रसमुदायो गोत्रं, न च तदन्तविधिरत्रास्ति । एवं तर्हि एतज् ज्ञापयति बुजि पूर्वविप्रतिषेधः, सामूहिकेषु च तदन्तविधिरस्तीति । प्रयोजनमौपगवकं कापटवकमिति बुज् भवति । वानहस्तिकं गौधेनुकमिति च तदन्तविधिः । तुद्रकमालवादित्येतावता योगविभागेन पूर्वविप्रतिषेधस्तदन्तविधिश्च ज्ञापितः, पुनरस्यैव नियमार्थमुच्यते सेनासंज्ञायामिति । तुद्रकमालवात्सेनासंज्ञायामेवाऽभवति । तौद्रकमालवी सेना । तौद्रकमालवकमन्यत् * ।

अजसिद्धिरनुदात्तादेः को ऽर्थः तुद्रकमालवात् ।

गोत्रादुज् न च तद्गोत्रं तदन्ताच्च च सर्वतः ॥

ज्ञापकं स्यात्तदन्तत्वे तथा चापिशलेर्बिधिः ।

सेनायां नियमार्थं च यथा बाध्येत चाज् बुजा ॥

खण्डिका । वडवा ॥ तुद्रकमालवात्सेनासंज्ञायाम् ॥ भित्तुक । शुक्र । उलूक । श्वन् । युग । अहन् । वरजा । हलवन्थ ॥

चरणेभ्यो धर्मवत् ॥ ४६ ॥

चरणशब्दाः कठकलापादयः, तेभ्यः षष्ठोऽसमर्थेभ्यः समूहे धर्मवत् प्रत्यया भवन्ति । गोत्रचरणादुजित्यारभ्य प्रत्यया वक्ष्यन्ते, तत्र चेदमुच्यते चरणादृमाम्नाययोरिति, तेन धर्मवदित्यतिदेशः क्रियते । वतिः सर्वसादृश्यार्थः । कठानां धर्मः, काठकम् । कालापकम् । छान्देऽग्यम् । औक्विक्यम् । आयर्वणम् । तथा समूहेपि । काठकम् । कालापकम् । छान्देऽग्यम् । औक्विक्यम् । आयर्वणम् † ॥

अचित्तहस्तिधेनोष्ठक् ॥ ४७ ॥

अचित्तार्थेभ्यो हस्तिधेनुशब्दाभ्यां च ठक् प्रत्ययो भवति तस्य समूह इत्येवस्मिन्विषये । अणजेरपवादः । अपूपानां समूह, आपूपिकम् ।

* गोत्रलक्षणे बुजेव भवतीत्यधिकं पुस्तकान्तरे ।

† ननु धर्मे न कोपि प्रत्ययो विधास्यते, कथं धर्मवदित्यतिदेशः । एतदेव ज्ञापयति वार्तिककारो गोत्रचरणादुजित्यस्मिन्प्रकरणे सर्वयोगशेषं 'चरणादृमाम्नाययोरिति वक्ष्यति' तद्वगवतः पाणिनेरप्यभिमतमिति । इत्यधिकमेकस्मिन्पुस्तके ॥

शाष्कुलिकम् । हास्तिकम् । धैनुकम् ॥ धेनोरनज इति वक्तव्यम् ॥ * ॥
आधेनवम् ॥

केशाश्चाभ्यां यञ्कावन्यतरस्याम् ॥ ४८ ॥

केश अश्व इत्येताभ्यां यथासंख्यं यञ् क इत्येतौ प्रत्ययौ भवतो
ऽन्यतरस्यां तस्य समूह इत्येतस्मिन्विषये । केशानां समूहः, कैश्यम् ।
कैशिकम् । अश्वानां समूह, आश्वम् । अश्वीयम् ॥

पाशादिभ्यो यः ॥ ४९ ॥

पाशादिभ्यो यः प्रत्ययो भवति तस्य समूह इत्येतस्मिन्विषये ।
पाशानां समूहः, पाश्या । तृण्या * । पाश । तृण । धूम । वात । अङ्गार ।
पोत । बालक । पिठक । पिटाक । शकट । हल । नड । वन † ॥

खलगोरथात् ॥ ५० ॥

खलगोरथशब्देभ्यो यः प्रत्ययो भवति तस्य समूह इत्येतस्मिन्वि-
षये । खलानां समूहः, खल्या । गव्या । रथ्या । पाशादिष्वपाठ
उत्तरार्थः ‡ ॥

इनिचकव्यचश्च ॥ ५१ ॥

खलगोरथशब्देभ्यो यथासंख्यम् इनि च कव्यच् इत्येते प्रत्यया
भवन्ति तस्य समूह इत्येतस्मिन्विषये । खलिनी । गोत्रा । रथकट्या ॥
खलादिभ्य इनिर्वक्तव्यः ॥ * ॥ डाकिनी । कुण्डलिनी । कुटुम्बिनी ॥ कम-
लादिभ्यः खण्डच् प्रत्ययो भवति ॥ * ॥ कमलखण्डम् । अम्भोजखण्डम् ।
कमल । अम्भोज । पद्मिनी । कुमुद । सरोज । पद्म । नलिनी । कैरविणी ।
कमलादिराकृतिगणः ॥ नरकरितुरङ्गाणां स्कन्धच् प्रत्ययः ॥ * ॥ नरस्क-

* अत्र स्तोलिङ्गत्वं लोकाश्रयत्वाल्लिङ्गस्येत्यधिकं पुस्तकान्तरे ।

† पाटलका । गल । इत्यधिकं पुस्तकान्तरे ।

‡ योगविभाग उत्तरार्थः । पा० २ ।

न्यः । करिस्कन्धः । तुरङ्गस्कन्धः ॥ पूर्वादिभ्यः काण्डः प्रत्ययो भवति ॥ * ॥
पूर्वकाण्डम् । तृणकाण्डम् । कर्मकाण्डम् * ॥

विषयो देशे ॥ ५२ ॥

समूह इति निवृत्तम् । षष्ठी समर्थविभक्तिरनुवर्तते । तस्येति
षष्ठीसमर्थाद् विषय इत्येतस्मिन्नर्थे यथाविहितं प्रत्ययो भवति, योसौ
विषयो देशश्चेत्स भवति । विषयशब्दे बहुवचनः । क्व चिद्ग्रामसमुदाये
वर्तते, विषयो लब्ध इति । क्व चिदिन्द्रियग्राह्ये, चतुर्विषयो रूपमिति ।
क्व चिदत्यन्तशीलिते ज्ञेये, देवदत्तस्य विषयो ऽनुवाक इति । क्व चिद-
न्यत्राभावे, मत्स्यानां विषयो जलमिति । तत्र देशग्रहणं ग्रामसमुदाय-
प्रतिपत्त्यर्थम् । शिवीनां विषयो देशः, शैवः । औष्ट्रः । देश इति किम् ।
देवदत्तस्य विषयो ऽनुवाकः ॥

राजन्यादिभ्यो वुञ् ॥ ५३ ॥

राजन्यादिभ्यः शब्देभ्यो वुञ्प्रत्ययो भवति विषयो देशइत्येतस्मि-
न्नर्थे । अणोपवादः । राजन्यानां विषयो देशः, राजन्यकः । देवयानकः ।
अकृतिगणश्चायम् । मालवानां विषयो देशः, मालवकः । वैराटकः ।
त्रैगर्तकः । राजन्य । देवयान । शालङ्कायन । जालन्धरायण । आत्मका-
मेय । अम्बरीषपुत्र । वसति । बैल्वन । शैलूष । उदुम्बर । बैल्वल ।
आर्जुनायन । संप्रिय । दाक्षि । ऊर्णनाभ † ॥

भैरिक्याद्येषुकार्यादिभ्यो विधल्भक्तलौ ॥ ५४ ॥

भैरिक्यादिभ्य एषुकार्यादिभ्यश्च यथासंख्यं विधल् भक्तल् इत्येतौ
प्रत्ययौ भवतो विषयो देशइत्येतस्मिन्विषये । अणोपवादः । भैरिकिविधः ।
वैषेयविधः । एषुकार्यादिभ्यः । एषुकारिभक्तः । सारस्यायनभक्तः । भैरिकि ।
वैषेय । भैलिकि । चैटयत । काण्ण्य । वाणिजक । वालिज । वालि-

* कमलादिभ्य इत्यारभ्य कर्मकाण्डमित्यन्तः पाठ एकस्मिन्पुस्तके नास्ति ।

† आप्रीत । अग्नीड । वैतिल । वात्रक । एते त्राधिकाः पुस्तकान्तरे ।

ज्यक । शैक्यत । वैक्यत । भैरव्यादिः ॥ ऐषुकारि । सारस्यायन ।
चान्द्रायण । दृष्टायण । आयण । औडायन । जौलायन । खाडायन ।
सौवीर । दासमिलि । दासमिच्रायण । शौद्रायण । दात्तायण । शयण्ड ।
तार्क्ष्यायण । शौभ्रायण । सायण्ड । शौण्ड । वैश्वमाणव । वैश्वधेनव ।
नद । तुण्डदेव । विशदेव * ॥

सोस्यादिरिति क्कन्दसः प्रगाथेषु ॥ ५५ ॥

स इति समर्थविभक्तिः । अस्येति प्रत्ययार्थः । आदिरिति प्रकृति-
विशेषणम् । इतिकरणो विवक्षार्थः । क्कन्दस इति प्रकृतिनिर्देशः । प्रगा-
थेष्विति प्रत्ययार्थविशेषणम् । स इति प्रथमासमर्थोऽस्येति षष्ठ्यर्थे यथा-
विहितं प्रत्ययो भवति, यत्प्रथमासमर्थं क्कन्दश्चेत्तादिर्भवति, यत्तदस्ये-
ति निर्दिष्टं प्रगाथाश्चेत्ते भवन्ति, इतिकरणस्ततश्चेद्विवक्षा । पङ्क्तिरादि-
रस्य, पाङ्क्तः प्रगाथः । आनुष्टुभः । जागतः । आदिरिति किम् । अनुष्टु-
मध्यमस्य प्रगाथस्य । क्कन्दस इति किम् । उदुत्यशब्द आदिरस्य प्रगा-
थस्य । प्रगाथेष्विति किम् । पङ्क्तिरादिरस्यानुवाकस्य । प्रगाथशब्दः क्रिया-
निमित्तकः क्व चिदेव मन्त्रविशेषे वर्तते । यत्र द्वे ऋचौ प्रययनेन तिस्रः
क्रियन्ते स प्रगाथनात्प्रकर्षणानाद्वा प्रगाथ इत्युच्यते ॥ क्कन्दसः प्रत्ययवि-
धाने नपुंसके स्वार्थउपसंख्यानम् ॥ * ॥ त्रिष्टुबेव त्रैष्टुभम् । जागतम् ॥

संग्रामे प्रयोजनयोद्बुध्यः ॥ ५६ ॥

सोस्येति समर्थविभक्तिः, प्रत्ययार्थश्चानुवर्तते । प्रथमासमर्थवि-
शेषणं, प्रयोजनं योद्धारश्च । प्रत्ययार्थविशेषणं संग्रामः । प्रयोजनवाचिभ्यो
योद्वाचिभ्यश्च शब्देभ्यः प्रथमासमर्थेभ्यो ऽस्येति षष्ठ्यर्थे संग्रामे ऽभिधेये
यथाविहितं प्रत्ययो भवति । भद्रा प्रयोजनमस्य संग्रामस्य भाद्रः संग्रामः ।
सौभद्रः । गौरिमित्रः । योद्बुध्यः । अहिमाला योद्धारो ऽस्य संग्रामस्य,
आहिमालः । स्यान्दनाश्वः । भारतः । संग्रामइति किम् । सुभद्रा प्रयो-

* अलायत । औलालायत । शौण्ड । शयाण्ड । वैश्वदेव । एते शब्दा अधिकाः
पुस्तकान्तरे ।

जनमस्य दानस्य । प्रयोजनयोद्बुध्य इति किम् । सुभद्रा प्रेतिका ऽस्य
संशामस्य ॥

तदस्यां प्रहरणमिति क्रीडायां णः ॥ ५७ ॥

तदिति प्रथमासमर्थोदस्यामिति सप्तम्यर्थे णः प्रत्ययो भवति,
यत्तदिति निर्दिष्टं प्रहरणं चेत्तद्वचति । यदस्यामिति निर्दिष्टं क्रीडा चेत्सा
भवति । इतिकरणस्ततश्चेद्विवक्षा । दण्डः प्रहरणमस्यां क्रीडायां, दाण्डा ।
मौष्टा । प्रहरणमिति किम् । माला भूषणमस्यां क्रीडायाम् । क्रीडायाम्-
मिति किम् । खड्गः प्रहरणमस्यां सेनायाम् ॥

घञः सास्यां क्रियेति जः ॥ ५८ ॥

सेति समर्थविभक्तिः । अस्यामिति प्रत्ययार्थः स्त्रीलिङ्गः । क्रियेति
प्रकृत्यर्थविशेषणम् । घञ इति प्रकृतिनिर्देशः । इतिकरणो विवक्षार्थः ।
घञन्तात्क्रियावाचिनः प्रथमासमर्थोदस्यामिति सप्तम्यर्थे स्त्रीलिङ्गे जः
प्रत्ययो भवति । घञ इति कृद्गुहणं तत्र गतिकारकपूर्वमपि गृह्यते । श्येन-
पातोऽस्यां वर्त्तते श्येनपाता । तैलपाता । घञ इति किम् । श्येनपतनमस्यां
वर्त्तते । क्रियेति किम् । प्राकारो ऽस्यां वर्त्तते । अथ समर्थविभक्तिः प्रत्यया-
र्थश्च कस्मात्पुनरुपादीयते । यावता द्वयमपि प्रकृतमेव । क्रीडायामित्य-
नेन तत्संबद्धम्, अतस्तदनुवृत्तौ क्रीडानुवृत्तिरपि संभाव्येत । सामान्येन
चेदं विधानम् । दण्डपातो ऽस्यां तिथौ वर्त्तते दाण्डपाता तिथिः । मौस-
लपाता तिथिः ॥

तदधीते तद्वेद ॥ ५९ ॥

तदिति द्वितीयासमर्थोदधीते वेद इत्येतयोरर्थयोर्यथाविहितं
प्रत्ययो भवति । कुन्दोधीते, कुन्दसः । वैयाकरणः । नैसक्तः । निमि-
त्तानि वेद, नैमित्तः । मौहूर्तः । औत्पातः । द्विस्तद्वहणमधीयानविदुषोः
पृथग्विधानार्थम् ॥

क्रतूक्यादिसूत्रान्ताट्टक् ॥ ६० ॥

क्रतुविशेषवाचिभ्य उक्यादिभ्यश्च सूत्रान्ताच्च ठक्प्रत्ययो भवति तदधीते तद्वेदेत्यस्मिन्विषये । अणोपवादः । अग्निष्टोममधीते वेद वा, अग्निष्टोमिकः । वाजपेयिकः । उक्यादिभ्यः । औक्थिकः । लोकाय-
तिकः । सूत्रान्तात् । वार्त्तिकसूत्रिकः । सांयहसूत्रिकः ॥ सूत्रान्तादकल्पा-
देरिष्यते ॥ कल्पसूत्रमधीते काल्पसूत्रः । अणोव भवति । उक्यशब्दः केषु
चिदेव सामसु रूढः । यज्ञायज्ञीयात्परेण यानि गीयन्ते, न च तान्यधीयाने
प्रत्यय इष्यते, किं तर्हि सामलक्षणे औक्थिक्ये वर्तमान उक्यशब्दः प्रत्य-
यमुत्पादयति । उक्यमधीते, औक्थिकः । औक्थिक्यमधीतइत्यर्थः । औ-
क्थिक्यशब्दाच्च प्रत्ययो न भवत्येव, अनभिधानात् ॥ विद्यालक्षणकल्पा-
न्तादिति वक्तव्यम् ॥ * ॥ वायसविद्विकः । सार्वविद्विकः । गौलक्ष-
णिकः । आश्वलक्षणिकः । मातृकल्लिकः । पाराशरकल्लिकः ॥ विद्या च
नाङ्गलक्षधर्मसंसर्गत्रिपूर्वा ॥ * ॥ अङ्गविद्यामधीते, आङ्गविद्यः । क्षात्र-
विद्यः । धर्मविद्यः । सांसर्गविद्यः । त्रैविद्यः ॥ आख्यानाख्यायिकेति-
हासपुराणेभ्यष्टुग्वक्तव्यः ॥ * ॥ आख्यानाख्यायिकयोरर्थग्रहणमितिहासपु-
राणयोः स्वरूपग्रहणम् । यावक्रीतिकः । प्रैयङ्गुविकः । वासवदत्तिकः ।
सौमनोत्तरिकः । ऐतिहासिकः । पौराणिकः ॥ सर्वसादेर्द्विगोश्च लः ॥ * ॥
सर्ववेदः । सर्वतन्त्रः । सादेः । सर्वार्त्तिकः । ससंशहः । द्विगोः । द्विवेदः ।
पञ्चव्याकरणः ॥ अनुसूर्लक्ष्यलक्षणे च ॥ * ॥ अनुसूर्नाम गन्ध, स्तमधीते,
आनुसुकः । लाक्षिकः । लाक्षणिकः ॥ इकन्यदोत्तरपदात् ॥ * ॥ पूर्वप-
दिकः * ॥ शतषष्टेः षिकन् पथो बहुलम् ॥ * ॥ शतपथिकः । शतप-
थिकी । षष्टिपथिकः । षष्टिपथिकी । बहुलग्रहणादणपि भवति । शत-
पथः । षष्टिपथः । उक्य । लोकायत । न्याय । न्यास । निमित्त । पुनरुक्त ।
निरुक्त । यज्ञ । चर्चा । धर्म । क्रमेतर । शलक्षण । संहिता । पद । क्रम । संघात ।

* इकन् बहुलं पदोत्तरपदात् ॥ पदोत्तरपदिकः । अन्ये तु पदोत्तरपदादिति
पदशब्द उत्तरपदं यस्य तस्मादित्यर्थं व्याचक्षते । तन्मते पूर्वपदिकः । उत्तरपदिकः । पा० ॥ २ ॥

वृत्ति । संग्रह । गुणागुण । आयुर्वेद ॥ विद्यालक्षणकल्पान्तात्सूत्रान्तादक-
ल्पादेर्विद्या चानङ्गत्तत्त्वधर्मसंसर्गत्रिपूर्वा ॥ आख्यानाख्यायिकेतिहासपुरा-
णेभ्यश्च ॥ द्विपदी, ज्योतिषि ॥ अनुपद । अनुकल्प । अनुगुण ॥ शत-
पष्टेः पथः षिकन् बहुलम् ॥ इकल्पदोत्तरपदात् ॥

क्रमादिभ्यो वुन् ॥ ६१ ॥

क्रम इत्येवमादिभ्यः शब्देभ्यो वुन्प्रत्ययो भवांत तदधीते तद्वेदे-
त्यस्मिन्विषये । अणोपवादः । क्रमकः । पदकः । क्रम । पद । शिन्ता ।
मीमांसा । सामन् ॥

अनुब्राह्मणादिनिः ॥ ६२ ॥

अनुब्राह्मणशब्दादिनिः प्रत्ययो भवति तदधीते तद्वेदेत्यस्मिन्वि-
षये । अणोपवादः । ब्राह्मणसदृशो ऽयं ग्रन्थो ऽनुब्राह्मणम् । तदधीते,
ऽनुब्राह्मणी । अनुब्राह्मणिनौ । अनुब्राह्मणिनः । मत्स्वर्येणात इनिठना-
विति इनिना सिद्धम् । तत्रैतस्मादुच्यते प्राप्नोति, अनभिधानाच्च भविष्यति ।
अणोनिवृत्त्यर्थं तर्हि वचनम् ॥

वसन्तादिभ्यष्टक् ॥ ६३ ॥

वसन्त इत्येवमादिभ्यष्टकप्रत्ययो भवति तदधीते तद्वेदेत्यस्मि-
न्विषये । अणोपवादः । वसन्तसहचरितोऽयं ग्रन्थो वसन्तस्तमधीते,
वासन्तिकः । वार्षिकः । वसन्त । वर्षा । शरद् । हेमन्त । शिशिर ।
प्रथम । गुण । चरम । अनुगुण । अपर्वन् । अथर्वन् ॥

प्राक्तास्तुक् ॥ ६४ ॥

प्राक्तसहचरितः प्रत्ययः प्राक्तः । प्राक्तप्रत्ययान्तादध्येतृवेदिस्त्रोहृत्प-
त्रस्य लुगभवति । पाणिनिना प्राक्तं पाणिनीयम्, तदधीते पाणिनीयः ।
आपिशलः । स्त्रियां स्वरे च विशेषः । पाणिनीया ब्राह्मणी ॥

सूत्राच्च कोपधात् ॥ ६५ ॥

सूत्रवाचिनः ककारोपधादुत्पन्नस्य प्रत्ययस्य लुगभवति । अप्राक्कार्य
आरम्भः । पाणिनीयमष्टकं सूत्रं तदधीते, अष्टकाः पाणिनीयाः । दशका

वैयाघ्रपदीयाः । त्रिकाः काशकृत्स्नाः ॥ संख्याप्रकृतेरिति वक्तव्यम् ॥ * ॥
इह मा भूत् । महावार्त्तिकं सूत्रमधीते, माहावार्त्तिकः । कालापकमधीते,
कालापकः । कोपधादिति किम् । चतुष्टयमधीते, चातुष्टयः ॥

कुन्दोब्राह्मणानि च तद्विषयाणि ॥ ६६ ॥

प्राक्तग्रहणमनुवर्त्तते । कुन्दांसि ब्राह्मणानि च प्राक्तप्रत्ययान्तानि
तद्विषयाण्येव भवन्ति । अध्येतृवेदितृप्रत्ययविषयाणि । अन्यभावे
विषयार्थः । तेन स्वातन्त्र्यमुपाध्यन्तरयोगो वाक्यं च निवर्त्तते । कठेन
प्राक्तमधीयते, कठाः । मौदाः । पैप्पलादाः । आर्चायिनः । वाजसनेयिनः ।
ब्राह्मणानि खल्वपि । ताण्डिनः । भाल्लविनः । शाठ्यायनिनः । ऐतरे-
यिणः । ब्राह्मणग्रहणं किम् । यावता कुन्द एव तद् । ब्राह्मणविशेषप्रति-
पत्त्यर्थं, मिह तद्विषयता मा भूत् । याज्ञवल्क्येन प्राक्तानि ब्राह्मणानि,
याज्ञवल्क्यानि । सौलभानि । चकारो ऽनुक्तसमुच्चयार्थः । कल्पे । काश्य-
पिनः । कौशिकिनः । सूत्रे । पाराशरिणे भित्तवः । शैलालिनो नटाः ।
कर्मन्दिनः । कृशाश्विनः । कुन्दोब्राह्मणानीति किम् । पाणिनीयं व्याक-
रणम् । पैङ्गी कल्पः ॥

तदस्मिन्नस्तीति देशे तन्नाम्नि ॥ ६७ ॥

तदिति प्रथमा समर्थविभक्तिः । अस्मिन्निति प्रत्ययार्थः । अस्तीति
प्रकृत्यर्थविशेषणम् । इतिकरणो विवक्षार्थः । देशे तन्नाम्नीति प्रत्ययार्थ-
विशेषणम् । तदिति प्रथमासमर्थोदस्मिन्निति सप्तम्यर्थे यथाविहितं प्र-
त्ययो भवति, यत्प्रथमासमर्थमस्ति चेत्तद्व्यवति, यदस्मिन्निति निर्दिष्टं
देशश्चेत्स तन्नामा भवति, प्रत्ययान्तनामा, इतिकरणस्ततश्चेद्विवक्षा ।
उदुम्बरा अस्मिन् देशे सन्ति, औदुम्बरः । बाल्बजः । पार्वतः । मत्वर्थी-
यापवादे योगः ॥

तेन निर्वृत्तम् ॥ ६८ ॥

तेनेति तृतीयासमर्थान्निर्वृत्तमित्यस्मिन्विषये यथाविहितं प्रत्ययो
भवति देशनामधेये गम्यमाने । देशे तन्नाम्नीति चतुर्थपि योगेषु संबध्यते ।

सहस्रेण निर्वृत्ता, साहस्री परिखा । कुशाम्बेन निर्वृत्ता, कौशाम्बी नगरी ।
हेतौ कर्त्तरि च यथायोगं तृतीया समर्थविभक्तिः ॥

तस्य निवासः ॥ ६८ ॥

तस्येति षष्ठीसमर्थान्निवास इत्येतस्मिन्नर्थे यथाविहितं प्रत्ययो
भवति देशनामधेये गम्यमाने । निवसत्यस्मिन्निति निवासः । अर्जुनावा-
न्निवासे देश, अर्जुनात्रो देशः । शैवः । औदिएः ॥

अदूरभवश्च ॥ ७० ॥

पूर्वा समर्थविभक्तिः अनुवर्तते । तस्येति षष्ठीसमर्थोददूरभव इत्य-
स्मिन्नर्थे यथाविहितं प्रत्ययो भवति । विदिशाया अदूरभवं नगरं, वैदि-
शम् । हैमवतम् । चकारः पूर्वेषां त्रयाणामर्थानामिह सन्निधानार्थः ।
तेनोत्तरेषु चत्वारोऽप्यर्थाः संबद्ध्यन्ते ॥

औरज् ॥ ७१ ॥

चत्वारोऽर्था अनुवर्तन्ते । उवर्णान्तात्प्रातिपदिकाद्वयाविहितं
समर्थविभक्तियुक्तादज् प्रत्ययो भवति तदस्मिन्नस्तीत्येवमादिष्वर्थेषु ।
अणोपवादः । अरडु । आरडवम् । कत्तु । कान्तवम् । कर्कटेलु । कर्क-
टेलवम् । नद्यां तु परत्त्वान्मतुभवति । इन्तुमती । अजधिकारः प्राक्
सुवास्त्वादिभ्याम् ॥

मतोश्च बहुजङ्गात् ॥ ७२ ॥

बहुज् अङ्गं यस्यासौ बहुजङ्गो मतुप्, तदन्तात्प्रातिपदिकादप्र-
त्ययो भवति चातुरर्थिकः । अणोपवादः । ऐषुकावतम् * । सैधकावतम् ।
बहुजङ्गादिति क्रिम् । आहिमतम् । यावमतम् । अङ्गग्रहणं बहुजिति
तद्विशेषणं यथा विज्ञायते, मत्त्वन्तविशेषणं मा विज्ञायीति । मालावतां
निवासे, मालावतम् ॥

* ऐकटावतम् । पा० २ ।

बह्वचः कूपेषु ॥ ७३ ॥

बह्वचः प्रातिपदिकादञ् प्रत्ययो भवति चातुरर्थकः कूपेष्वभिधेयेषु ।
अणोपवादः । यथासंभवमर्थाः संबध्यन्ते । दीर्घवरत्ने निर्वृत्तः कूपः,
दीर्घवरत्नः । कापिलवरत्नः ॥

उदक्व विपाशः ॥ ७४ ॥

विपाश उत्तरे कूले ये कूपास्तेष्वभिधेयेष्वञ् प्रत्ययो भवति चातुर-
र्थकः । अणोपवादः । अबहुजर्थ आरम्भः । दत्तेन निर्वृत्तः कूपो, दात्तः ।
गौप्रः । उदगिति किम् । दक्षिणतो विपाशः कूपेष्वणोव । दात्तः । गौप्रः ।
स्वरे विशेषः । महती सूत्मेतिका वर्त्तते सूत्रकारस्य ॥

संकलादिभ्यश्च ॥ ७५ ॥

कूपेष्विति निर्वृत्तम् । संकल इत्येवमादिभ्यो ऽञ् प्रत्ययो भवति
चातुरर्थकः । अणोपवादः । यथासंभवमर्थसंबन्धः । संगतः कलः, संकलः ।
संकलेन निर्वृत्तः, सांकलः । पौष्कलः । संकल । पुष्कल । उदुष । उडुष ।
उत्पुट । कुम्भ । विधान । सुदत्त । सुदत्त । सुभूत । सुनेत्र । सुपिङ्गल ।
सिकता । पूषीकी । पूलास । कूलास । पलाश । निवेश । गवेष । गम्भीर ।
इतर । शर्मन् । अहन् । लोमन् । वेमन् । वरुण । बहुल । सद्रोज ।
अभिषिक्त । गोभृत् । राजभृत् । गृह । भृत । भल्ल । माल । वृत् ॥

स्त्रीषु सौवीरसाल्वप्राचु ॥ ७६ ॥

देशे तच्चान्नीत्यस्य विशेषणं सौवीरादयः, स्त्रीत्वं च । इयाप्रा-
तिपदिकादञ् प्रत्ययो भवति चातुरर्थकः । अणो ऽपवादः । सौवीरे
स्त्रीलिङ्गे देशे वाच्ये साल्वे प्राचि । सौवीरे तावत् । दत्तामित्रेण निर्वृत्ता
नगरी, दात्तामित्रा । साल्वे । विधूमाग्निना निर्वृत्ता, वैधूमाग्नी । प्राचि
खल्वपि । ककन्देन निर्वृता, काकन्दी । माकन्दी । माणिवरी । जाह्नवी ॥

सुवास्त्वादिभ्यो ऽण् ॥ ७७ ॥

सुवास्तु इत्येवमादिभ्यो ऽण् प्रत्ययो भवति चातुरर्थिकः* । अज
उवर्णान्तलक्षणस्य कूपलक्षणस्य चापवादः । सुवास्तोरदूरभवं नगरं, सौ-
वास्तवम् । वार्णवम् । अण्यहणं नद्यां भतुपो बाधनार्थम् । सौवास्तवी
नदी । सुवास्तु । वर्णु । भण्डु । खण्डु† । सेचालिन् । कर्पूरिन् । शि-
खण्डिन् । गर्त । कर्कश । शटीकर्ण । कृष्ण । कर्क । कर्कन्धूमती । गोह्य‡ ।
अहिसक्य । वृत् ॥ ५९ ॥

रोणी ॥ ७८ ॥

रोणीशब्दादण्प्रत्ययो भवति चातुरर्थिकः । यथासंभवमर्थसंबन्धः ।
कूपलक्षणस्याजो ऽपवादः । रोणीति कायं निर्देशो यावता प्रत्ययविधौ
पञ्चमी युक्ता, सर्वावस्यप्रतिपत्त्यर्थमेवमुच्यते । रोणीशब्दः सर्वावस्योऽण-
प्रत्ययमुत्पादयति, केवलस्तदन्तश्च । रौणः । आजकरोणः । सैहिकरोणः ॥

कोपधाच्च ॥ ७९ ॥

ककारोपधाच्च प्रातिपदिकादण्प्रत्ययो भवति चातुरर्थिकः । यथा-
संभवमर्थसंबन्धः । कूपलक्षणस्योवर्णलक्षणस्य चाजोपवादः । कार्णच्छिद्रिकः
कूपः । कार्णवेष्टकः । कृक्वाकुना निर्वृत्तं कार्कवाकवम् । त्रैशङ्कवम् ॥

बुज्जककठजिलसेनिरठण्ययफक्फिजिङ्गयककूठको

ऽरीहणकृशाश्चर्शकुमुदकाशठणप्रेक्षाश्मसखि-

सङ्काशवलपक्षकर्णसुतङ्गमप्रगदिन्वराहकु-

मुदादिभ्यः ॥ ८० ॥

बुजादयः सप्तदश प्रत्यया, अरीहणादयो ऽपि सप्तदशैव प्रातिप-
दिकगणाः । आदिशब्दः प्रत्येकमभिसंबध्यते । तत्र यथासंख्यं सप्तदशभ्यः
प्रातिपदिकगणैः सप्तदश प्रत्यया भवन्ति चातुरर्थिकाः । अणोपवादः ।

* यथासंभवमर्थसंबन्ध इत्यधिकं कुत्र चित् ।

† कण्डु । पा० २ ।

‡ गाहि । पा० २ ।

यथासंभवमर्थसंबन्धः । अरीहणादिभ्यो वुञ् प्रत्ययो भवति । अरीहणकम् ।
 द्रौण्यकम् । अरीहण । दुघण । खदिर । सार । भगल । उलन्द । सा-
 म्प्रायण । कौप्रायण । भास्त्रायण । मैत्रायण । त्रैगर्तायन । रायस्योष ।
 विपथ । उट्टण्ड । उदञ्चन । खाडायन । खण्ड । वीरण । काशकृत्स्व ।
 जाम्बवन्त । शिंशपा । किरण । रैवत । बैल्व । वैमतायन * । सौसायन ।
 शाण्डिल्यायन । शिरीष । बधिर † । अरीहणादिः ॥ कृशाश्वादिभ्यश्च-
 णप्रत्ययो भवति । काशाश्वीयः । आरिष्टीयः । कृशाश्व । अरिष्ट । अरी-
 श्व । वेश्मन् । विशाल । रोमक । शबल । कूट । रोमन् । वर्वर । सुकर ।
 सूकर । प्रतर । सदृश । पुरग । सुख । धूम । अजिन । विनता ‡ । अवनत ।
 विकुघास । अरुस् । अवयास § । मौद्गल्य । कृशाश्वादिः ॥ ऋश्यादिभ्यः
 कः प्रत्ययो भवति । ऋश्यकः । न्ययोधकः । ऋश्य । न्ययोध । शिरा ।
 निलीन । निवास । निधान । निवात । निबद्ध । विबद्ध । परिगूठ ।
 उपगूठ । उत्तराश्मन् । स्थूलबाहु । खदिर । शर्करा । अनडुह । परिवंश ।
 वेणु । वीरण ॥ । ऋश्यादिः ॥ कुमुदादिभ्यश्चप्रत्ययो भवति । कुमुदि-
 कम् । शर्करिकम् । कुमुद । शर्करा । न्ययोध । इत्कट ¶ । गर्त । बीज ।
 अश्वत्थ । बल्वज । परिवाप । शिरीष । यवाष । कूप । विकुङ्कत ** । कुमु-
 दादिः ॥ काशादिभ्य इलः प्रत्ययो भवति । काशिलम् । वाशिलम् ।
 काश । वाश । अश्वत्थ । पलाश । पीयूष । विश †† । तृण । नर । चरण ।

* मैमतायण । पा० २ ।

† वैगर्तायण । गोमतायण । सौमतायण । खाण्डायण । विपाश । सुयज्ञ ।
 जम्बु । सुशर्म । एते ऽत्र गण्ये ऽधिकाः पुस्तकान्तरे ।

‡ वनिता । पा० २ ।

§ अयावस् । पा० २ ।

॥ खण्ड । परिवृत्त । कर्दम । अंशु । एते ऽत्र गण्ये ऽधिकाः पुस्तकान्तरे ।

¶ उत्कट । पा० २ ।

** कण्टक । कङ्कट । संकट । पलाश । त्रिक । कत । दशग्राम । पुस्तकान्तरे एते
 ऽधिका अत्र गण्ये ।

†† विस । पा० २ ।

कर्दूम । कर्पूर । कण्टक । गृह । काशादिः * ॥ तृणादिभ्यः शः प्रत्ययो
 भवति । तृणशः । नडशः । तृण । नड । बुस । पर्ण । वर्ण । चरण ।
 अर्ण । जन । बल । लव । वन । तृणादिः ॥ प्रेक्षादिभ्य इनिप्रत्ययो
 भवति । प्रेक्षी । हलकी । प्रेक्षा । हलका † । बन्धुका । ध्रुवका । क्षिपका ।
 न्ययोध । इर्कुट ‡ । प्रेक्षादिः ॥ अश्मादिभ्यो रप्रत्ययो भवति । अश्मरः ।
 अश्मन् । यूष । रूप । मीन । दर्भ । वृन्द । गुड । खण्ड । नग । शिखा § ।
 अश्मादिः ॥ सख्यादिभ्यो ठञ् प्रत्ययो भवति । साख्यम् । साखिदत्ते-
 यम् । सखि । सखिदत्त । वायुदत्त । गोहित ॥ । भल्ल । पाल । चक्र
 पाल । चक्रवाल । कुगल । अशोक । करवीर । सीकर । सकर । सरस ।
 समल ¶ । सख्यादिः ॥ संकाशादिभ्यो ण्यप्रत्ययो भवति । सांकाश्यम् ।
 काम्पिल्यम् । संकाश । काम्पिल्य । समीर । कश्मर । शूरसेन । सुपथिन् ।
 सक्थच । यूष । अंश । एग । अश्मन् । कूट । मलिन । तीर्थ । अगस्ति ।
 विरत । चिकार । विरह । नासिका । संकाशादिः ॥ बलादिभ्यो यः
 प्रत्ययो भवति । बल्यः । कुल्यम् । बल । वुल । तुल । उल । डुल ।
 कवल । वन । कुल । बलादिः ॥ पक्षादिभ्यः फक् प्रत्ययो भवति । पाक्षा-
 यणः । तौषायनः । पक्ष । तुष । अण्ड । कम्बलिक । चित्र । अश्मन् ।
 अतिस्वन् । पथिन्यन् च । ** पक्षादिः ॥ कर्णादिभ्यः फिऽप्रत्ययो भवति ।

* आवास । नड । वन । वधूल । बर्वर । एते ऽत्र गणे ऽधिकाः पुस्तकान्तरे ।

† फलका । पा० २

‡ बुधका । संकट । कूपका । कर्कटा । सुकटा । मंकट । सुक । महा । एते
 ऽत्राधिकाः पुस्तकान्तरे ।

§ यूष । रूप । नड । नख । काट । पांम । एते ऽत्र गणे ऽधिकाः पुस्तकान्तरे ।

॥ गोहित । पा० २ ।

¶ चर्क । वक्रपाल । उशीर । सुरस । रोह । तमाल । कदल । सप्तल । एते
 शब्दा अत्र गणे ऽधिकाः ॥

** कुम्भ । सीरज । सीरक । सरक । सलक । सरस । समल । रोमन् । लोमन् ।
 हंसका । लोमक । सकण्डक । अस्तिबल । यमल । हस्त । सिंहक । एते शब्दा अत्र गणे
 ऽधिकाः पुस्तकान्तरे ।

कार्णार्थनिः । वासिष्ठार्थनिः । कर्ण । वसिष्ठ । अनुश । शल । हुपद्र । अन-
हुह्य । पाञ्चजन्य । स्थिरा । कुलिश । कुम्भी । जीवन्ती । जित्व ।
आण्डीवत् * । कर्णादिः ॥ सुतङ्गमादिभ्य इउप्रत्ययो भवति । सौतङ्गमिः ।
मौनिचित्तिः । सुतङ्गम् । मुनिचित् । विप्रचित् । महापुत्र । श्वेत । गडि-
क । शुक्र । त्रिय । बीजवापिन् । श्वन् । अर्जुन । अजिर । जीव । सुतङ्गमा-
दिः ॥ प्रगदिचादिभ्यो ड्यः प्रत्ययो भवति । प्रागद्यम् । प्रगदिन् । मग-
दिन् । शरदिन् । कलित्र । खडिव । गडिव । चूडार । मार्जार । कोवि-
दार । प्रगद्यादिः ॥ वराहादिभ्यः कक् प्रत्ययो भवति । वाराहकम् । पा-
लाशकम् । वराह । पलाश । शिरीष । पिनट्टु । स्थूण । विदग्ध । वि-
जग्ध । विभग्न । बाहु । खदिर । शर्करा † । वराहादिः ॥ कुमुदादिभ्यष्ठक्
प्रत्ययो भवति । कौमुदिकम् । कुमुद । गोमथ । रथकार । दशयाम ।
अश्वत्थ । शाल्मली । कुण्डल । मुनिस्यूल । कूट । मुचुकर्ण ‡ । कुमुदा-
दिः ॥ शिरीषशब्दे ऽरीहणादिषु कुमुदादिषु वराहादिषु च पठ्यते, औ-
त्सर्गिकेऽपि तत इष्यते, तस्य च वरणादिषु दर्शनाल्लुभ्यते । तथा चोक्तं
शिरीषाणामदूरभवो ग्रामः शिरीषास्तस्य वनं, शिरीषवनमिति ॥

जनपदे लुप् ॥ ८१ ॥

देशे तन्नाम्नीति यश्चातुरर्थिकः प्रत्ययो भवति, तस्य देशविशेषे
जनपदे ऽभिधेये लुभ्यते । ग्रामसमुदायो जनपदः । पञ्चालानां निवासे
जनपदः, पञ्चालाः कुरवः । मत्स्याः । अङ्गाः । वङ्गाः । मगधाः । सुह्याः ।
पुण्ड्राः । इह कस्माच्च भवति । उदुम्बरा अस्मिन्सन्ति, औदुम्बरो जन-
पदः, वैदिशो ऽ जनपद, इति । तन्नाम्नीति वर्तते । न चात्र लुबन्तं
तन्नामधेयं भवति ॥

* अर्क । लूप । स्फिक । ज्ञावत् । एते शब्दा अत्र गणे ऽधिकाः ।

† विनद्ध । निबद्ध । विरुद्ध । मूल । एते ऽत्र गणे ऽधिकाः पुस्तकान्तरे ॥

‡ कुन्द । मधुकर्ण । शुचिकर्ण । शिरीष । एते ऽधिका अत्र पुस्तकान्तरे ।

§ वैतस इति पा० २ ।

वरणादिभ्यश्च ॥ ८२ ॥

वरण इत्येवमादिभ्य उत्पन्नस्य चातुरर्थिकस्य प्रत्ययस्य लुब्धवति ।
अजनपदार्थ आरम्भः । वरणानामदूरभवं नगरं वरणाः । शृङ्गी । शाल्म-
लयः । चकारोनुक्तसमुच्चयार्थ आकृतिगणनामस्य बोधयति । कटुक*बदर्या
अदूरभवो यामः, कटुकबदरी । शिरीषाः । काञ्ची । वरणाः, पूर्वो
गौदो † । आलिङ्गायन । पर्णी । शृङ्गी । शाल्मलयः । सदाखी । व-
णिकि । वणिक । जालपद । मथुरा । उज्जयिनी । गया । तक्षशिला ।
उरशा । आकृत्या ॥

शर्कराया वा ॥ ८३ ॥

शर्कराशब्दादुत्पन्नस्य चातुरर्थिकस्य प्रत्ययस्य वा लुब्धवति ।
वायहणं किम् । यावता शर्कराशब्दः कुमुदादिषु वराहादिषु च पठ्यते ।
तत्र पाठसामर्थ्यात्प्रत्ययस्य पक्षे श्रवणं भविष्यति । एवं तर्ह्येतज्ज्ञापयति ।
शर्कराशब्दाद्वैत्सर्गिको भवति, तस्यायं विकल्पितो लुबिति । शर्करा ।
शर्करम् । गणपाठाच्च श्रवणमुत्तरसूत्रे विहितौ च द्वौ प्रत्ययौ तदेवं
षड्गुणाणि भवन्ति । शर्करा । शर्करम् । शर्करिकम् । शर्करकम् । शर्क-
रिकम् । शर्करीयमिति ॥

ठक्वौ च ॥ ८४ ॥

शर्कराशब्दाट्ठक् क्व इत्येतौ प्रत्ययौ भवतश्चातुरर्थिकौ । यथासं-
भवमर्थसंबन्धः । शर्करिकम् । शर्करीयम् ॥

नद्यां मतुप् ॥ ८५ ॥

नद्यामभिधेयायां मतुप्रत्ययो भवति चातुरर्थिकः । तन्नाम्नो देश-
स्य विशेषणं नदी । उदुम्बरा यस्यां सन्ति, उदुम्बरावती । मशकावती ।
वीरणावती । पुष्करावती । इक्षुमती । दुमती । इह कस्मान्न भवति ।
भागीरथी । भैरथी । मतुबन्तस्यातन्नामधेयत्वात् ॥

* कन्दुक इति पा० २ ।

† पूर्वोण गौदो । अपरेण गौदो इति । पा० २ ।

मध्वादिभ्यश्च ॥ ८६ ॥

मधु इत्येवमादिभ्यः शब्देभ्यो मत्प्रत्ययो भवति चातुरर्थिकः ।
 अनद्यर्थ आरम्भः । मधुमान् । विसवान् । मधु । विस । स्याणु । मुष्टि * ।
 इत्तु । वेणु । रम्य । ऋत्त । कर्कन्धु । शमी । किरीर । हिम । किशरा ।
 शर्पणा । मरुत् । मरुव । दावाघाट । शर । इष्टका । ततशिला । शक्ति ।
 आसन्दी । आसुति । शलाका । आमिधी । खडा । वेटा । मद्गादिः ॥

कुमुदनडेतेभ्यो झुतुप् ॥ ८७ ॥

कुमुद नड वेतस इत्येतेभ्यः शब्देभ्यो झुतुप् प्रत्ययो भवति चातुर-
 र्थिकः । कुमुद्वान् । नड्वान् । वेतस्वान् ॥ महिषाञ्चेति वक्तव्यम् ॥ * ॥
 महिष्मात्राम देशः ॥

नडशादाङ् डलच् ॥ ८८ ॥

नडशादशब्दाभ्यां डलच् प्रत्ययो भवति चातुरर्थिकः । यथासंभ-
 वमर्थसंबन्धः । नडुलम् । शाडुलम् ॥

शिखाया वलच् ॥ ८९ ॥

शिखाशब्दादुलच् प्रत्ययो भवति चातुरर्थिकः । यथासंभवमर्थसंब-
 न्धः । शिखावलं नाम नगरम् । मत्प्रकरणेपि शिखाया वलज् वक्ष्यति ।
 तददेशार्थं वचनम् ॥

उत्करादिभ्यश्च ॥ ९० ॥

उत्कर इत्येवमादिभ्यश्च प्रत्ययो भवति चातुरर्थिकः । यथासंभ-
 वमर्थसंबन्धः । उत्करीयम् । शफरीयम् । उत्कर । संफल† । शफर ।
 पिप्पल । पिप्पलीमूल । अश्मन् । अर्क । पर्ण । सुपर्ण । खलाजिन । इडा ।
 अग्नि । तिक्र । कितव । आतप । अनेक । पलाश । तृणव । पिचुक ।
 अश्वत्थ । शकालुद्र । भस्त्रा । विशाला । अवरोहित । गर्त । शाल ।
 अन्य । जन्या । अजिन । मञ्च । चर्मन् । उत्क्रोश । शान्त । खदिर ।

* दृष्टि । इति पा० २ ।

† संकर । इति पा० २ ।

शूर्पणाय । श्यावनाय । नैव । बक । नितान्त । वृत्त । इन्द्रवृत्त । आर्द्रवृत्त ।
अर्जुनवृत्त । उत्करादिः ॥

नडादीनां कुक् च ॥ ८१ ॥

नड इत्येवमादीनां कुगागमो भवति, कश्च प्रत्ययश्चातुर्यकः ।
यथासंभवमर्थसंबन्धः । नडकीयम् । प्लुतकीयम् । नड । प्लुत । बिल्व ।
वेणु । वेत्र । वेतस । वृण । इत्तु । काष्ठ । कपोत ॥ क्रुञ्चाया ह्रस्वत्वं
च ॥ तत्तत्तलोपश्च ॥

शेषे ॥ ८२ ॥

शेषइत्यधिकारोयम् । यानित ऊर्ध्वं प्रत्ययाननुक्रमिष्यामः, शेषेर्धे ते
वेदितव्याः । उपयुक्तादन्यः शेषः । अपत्यादिभ्यश्चतुरर्थपर्यन्तेभ्योन्योर्थः
शेषः, तस्येदंविशेषा ह्यपत्यसमूहादयस्तेषु घादयो मा भूवन्निति शेषाधि-
कारः क्रियते । किं च सर्वेषु जातादिषु घादयो यथा स्युरनन्तरेणैवार्था-
देशेन संबन्धित्वेन कृतार्थता मा ज्ञायीति साकल्यार्थे शेषवचनम् । वक्ष्य-
ति । राष्ट्रावारपाराद् घखौ । राष्ट्रियः । अवारपारीणः । शेषइति लक्षणं
चाधिकारश्च । चतुषा रृह्यते, चातुषं रूपम् । आवणः शब्दः * । दृषदि
पिष्टाः, दार्षदाः सक्तवः । उलूखले क्षुण्णः, औलूखलो यावकः । अश्वरु-
ह्यते, आश्वो रथः । चतुर्भिरुह्यते, चातुरं शकटम् । चतुर्दृश्यां दृश्यते,
चातुर्दशं रत्न इति ॥

राष्ट्रावारपाराद् घखौ ॥ ८३ ॥

राष्ट्र अवारपार इत्येताभ्यां यथासंख्यं घखावित्येतौ प्रत्ययौ भवतः ।
राष्ट्रियः । अवारपारीणः ॥ विरुहीतादपीष्यते ॥ अवारिणः । पारीणः ॥
विपरीताच्च ॥ पारावारिणः । प्रकृतिविशेषोपादानमात्रेण तावत्प्रत्यया
विधीयन्ते । तेषां तु जातादयोर्थाः समर्थविभक्तयश्च पुरस्तादुच्यन्ते ॥

ग्रामाद्यखञौ ॥ ८४ ॥

ग्रामशब्दाच्च खञ् इत्येतौ प्रत्ययौ भवतः । ग्राम्यः । ग्रामीणः ॥

* रासनो रसः । स्पर्शनः स्पर्शः । इत्येकस्मिन्पुस्तके अधिकम् ।

कत्च्यादिभ्यो ढकञ् ॥ ८५ ॥

कच्चि इत्येवमादिभ्यो ढकञ् प्रत्ययो भवति । कान्तेयकः । औम्मे-
यकः । कच्चि । उम्भि । पुष्कर । पुष्कल । मोदन । कुम्भी । कुण्डिन ।
नगर । वज्जी । भक्ति । माहिष्मती । चर्मणवती* । याम । उल्या ॥
कुल्याया यलोपश्च ॥ कत्च्यादिः ॥

कुलकुत्तिग्रीवाभ्यः श्वास्यलङ्कारेषु ॥ ८६ ॥

कुलकुत्तिग्रीवाशब्देभ्यो यथासंख्यं श्वन् असि अलङ्कार इत्येतेषु
जातादिष्वर्थेषु ढकञ् प्रत्ययो भवति । कौनेयको भवति श्वा चेत् ।
कौलोन्त्यः । कौत्तेयको भवत्यसिश्चेत् । कौत्तोन्त्यः । यैवेयको भवत्यलङ्का-
रश्चेत् । यैवोन्त्यः ॥

नद्यादिभ्यो ढक् ॥ ८७ ॥

नदी इत्येवमादिभ्यो ढक् प्रत्ययो भवति । नादेयम् । माहेयम् ।
पूर्वनगरीशब्देऽत्र पठ्यते । पौर्वनगरेयम् । के चित्तु पूर्वनगरीति पठन्ति,
विच्छिद्य च प्रत्ययं कुर्वन्ति । पौरेयम् । वानेयम् । गैरेयमिति । तदुभय-
मपि दर्शनं प्रमाणम् । नदी । मही । वाराणसी । श्रावस्ती । कौशाम्बी ।
नवकौशाम्बी । काशफरी । खादिरी । पूर्वनगरी । पावा । मावा । सा-
ल्वा । दार्वा । दाल्वा । वासेनकी ॥ वडवाया वृषे ॥

दक्षिणापश्चात्पुरसस्त्यक् ॥ ८८ ॥

दक्षिणा पश्चात् पुरस् इत्येतेभ्यस्त्यक् प्रत्ययो भवति शैषिकः ।
दाक्षिणात्यः । पाश्चात्यः । पौरस्त्यः ॥

कापिश्याः ष्फक् ॥ ८९ ॥

कापिशीशब्दात् ष्फक् प्रत्ययो भवति शैषिकः । षकारो ङीष्पर्थः ।
कापिशायनं मधु । कापिशायनी द्राक्षा ॥ बाह्व्यार्दिर्पाद्व्यश्चेति वक्त-
व्यम् ॥ * ॥ बाह्वायनी । और्द्वायनी । पाद्व्यायनी ॥

* वर्मती । इति पा० २

रङ्गोरमनुष्ये ऽण् च ॥ १०० ॥

रङ्गुशब्दादण् प्रत्ययो भवति, चकारात्फक्च शैषिको ऽमनुष्येभि-
धये । राङ्गुवो गौः । शङ्गुवायणो गौः । अमनुष्यइति किम् । राङ्गुवको
मनुष्यः । ननु च रङ्गुशब्दः कच्चादिषु पठ्यते, तत्र च मनुष्यतत्स्ययोर्वु-
जिति मनुष्ये परत्वादुजैव भवितव्यं, कच्चादिपाठादमनुष्ये ऽणपि सिद्धः,
किमिह मनुष्यप्रतिषेधेनाण्यहणेन च । तदुच्यते । नैवायं मनुष्यप्रतिषेधः
किं तर्हि नञिव्युक्त्यायेन मनुष्यसदृशे प्राणिनि प्रतिपत्तिः क्रियते । रा-
ङ्गुवः कम्बल इति फक् न भवति । विशेषविहितेन च फका ऽणो बाधा
मा भूदित्यण्यहणमपि क्रियते ॥

द्युप्रागपागुदक्प्रतीचो यत् ॥ १०१ ॥

दिव् प्राच् अपाच् उदच् प्रत्यच् इत्येतेभ्यो यत्प्रत्ययो भवति शै-
षिकः । दिव्यम् । प्राच्यम् । अपाच्यम् । उदीच्यम् । प्रतीच्यम् । अव्ययात्तु
कालवाचिनः परत्वात् ट्युत्युलौ भवतः । प्राक्तनम् ॥

कन्याशब्दादृक् ॥ १०२ ॥

कन्याशब्दादृक् प्रत्ययो भवति शैषिकः । कान्यिकः ॥

वर्णो वुक् ॥ १०३ ॥

कन्याया इत्येव । वर्णो या कन्या तस्या वुक् प्रत्ययो भवति
शैषिकः । ठकोपवादः । वर्णुर्नाम नदस्तत्समीपो देशो वर्णुः । तद्विषया-
र्थवाचिनः कन्याशब्दादयं प्रत्ययः । तथाहि जातं हिमवत्सु कान्यकम् ॥

अव्ययात्त्यप् ॥ १०४ ॥

अव्ययात् त्यप् प्रत्ययो भवति शैषिकः ।

अमेहकृतसित्रेभ्यस्त्यब्विधिर्यो ऽव्ययात्स्मृतः ।

निनिर्भ्या ध्रुवगत्योश्च प्रवेशो नियमे तथा * ॥

अमात्यः । इहत्यः । कृत्यः । इतस्त्यः । तत्रत्यः । यत्रत्यः ।
परिगणनं किम् । औपरिष्टः । पौरस्तः । पारस्तः † । वृद्धात्तु को भवति ।

* इदं पदार्थं कुत्र चिन्नास्ति ।

† पारस्त इत्यस्याग्रे ऽव्ययानां भमात्रे टिलोप इत्यधिकमेकस्मिन्नुत्तके ।

आरातीयः ॥ त्यन्नेर्ध्रुवे ॥ * ॥ नियतं ध्रुवम् । नित्यम् ॥ निसो गते ॥ * ॥
निर्गतो वर्णाश्रमेभ्यो निष्प्रश्नण्डालादिः ॥ आविसश्चन्दसि ॥ * ॥ आ-
विसशब्दाच्च चन्दसि त्यप् प्रत्ययो भवति । आविष्टो वर्द्धते ॥ अरण्याणो
वक्तव्यः ॥ * ॥ आरण्याः सुमनसः ॥ दूरादेत्यः ॥ * ॥ दूरेत्यः पथिकः ॥
उत्तरादाहज् ॥ * ॥ औत्तराहः ॥

ऐषमोह्यःश्वसो ऽन्यतरस्याम् ॥ १०५ ॥

ऐषमस् ह्यस् श्वस् इत्येतेभ्यो ऽन्यतरस्यां त्यप् प्रत्ययो भवति
शैषिकः । ऐषमस्त्यम् । ऐषमस्तनम् । ह्यस्त्यम् । ह्यस्तनम् । श्वस्त्यम् ।
श्वस्तनम् । श्वसस्तुट् चेति ठजपि तृतीयो भवति । शैवस्तिकम् ॥

तीररूप्योत्तरपदादञौ ॥ १०६ ॥

तीरोत्तरपदाद् रूप्योत्तरपदाच्च प्रातिपदिकाद्व्यासंख्यमज् ज इ-
त्येतौ प्रत्ययौ भवतः शैषिकौ । अणोपवादौ । काकतीरम् । पाल्वलती-
रम् । रूप्योत्तरपदात् । वार्करूप्यम् । शैवरूप्यम् । तीररूप्यान्तादिति
नालं, बहुवृत्त्यपूर्वाद् मा भूदिति । बाहुरूप्यम् । अणोव भवति * ।

दिक्पूर्वपदादसंज्ञायां जः ॥ १०७ ॥

असंज्ञायामिति प्रकृतिविशेषणम् । दिक्पूर्वपदात्प्रातिपदिका-
दसंज्ञाविषयाद् जः प्रत्ययो भवति शैषिकः । अणोपवादः । पौर्वशालः ।
दाक्षिणशालः । आपरशालः । असंज्ञायामिति किम् । पूर्वेषुकामशमः ।
अपरैषुकामशमः । दिक्संख्ये संज्ञायामिति समासः । प्राचां ग्रामनगरा-
णामित्युत्तरपदवृद्धिः । पदग्रहणं स्वरूपविधिनिरासार्थम् ॥

मद्रेभ्यो ऽज् ॥ १०८ ॥

दिक्पूर्वपदादित्येव । दिक्पूर्वपदान्मद्रशब्दादज् प्रत्ययो भवति
शैषिकः । पौर्वमद्रः । आपरमद्रः । दिशो मद्राणामिति पर्युदासादादि-
वृद्धिरेव ॥

* स्वरे विशेष इत्यधिकं पुस्तकान्तरे ।

उदीच्यग्रामाच्च बहुचोन्तोदात्तात् ॥ १०८ ॥

द्विग्रहणं निवृत्तम् । उदीच्यग्रामवाचिनः प्रातिपदिकाद् बहुचो
ऽन्तोदात्ताद् अज् प्रत्ययो भवति शैषिकः । अणोपवादः । शैवपुरम् । मा-
ण्डवपुरम् । उदीच्यग्रामादिति किम् । मायुरम् * । बहुच इति किम् ।
ध्वजो । ध्वाजम् । अन्तोदात्तादिति किम् । शार्करीधानम् । शर्करीधा-
नशब्दे लिट्स्वरेण धाशब्द उदात्तः ॥

प्रस्थोत्तरपदपलद्याङ्कोपधादण् ॥ ११० ॥

प्रस्थोत्तरपदात् पलद्यादिभ्यः ककारोपधाच्च प्रातिपदिकादण्
प्रत्ययो भवति शैषिकः । उदीच्यग्रामलक्षणस्याजोपवादः । माद्रीप्रस्थः ।
माहकीप्रस्थः । पलद्यादिभ्यः । पालदः । पारिषदः । ककारोपधात् ।
नैलीनकः । चैयातकः † । पलद्यादिषु यो वाहीकग्रामस्ततश्चञ्जितयोरप-
वादः । यथा । गोष्ठी, नैतकीति ‡ । गोमतीशब्दः पठ्यते, ततो रोपधेतोः
प्राचामिति वृजोपवादः । वाहीकशब्दः कोपधोपि पुनः पठ्यते परं क्वं बा-
धितुम् । अणग्रहणं बाधकवाधनार्थम् । पलदी । परिषत् । यक्षल्लोमन् ।
रोमक । कालकूट । पटच्चर । वाहीक । कलकीट । मलकीट । कमलकीट ।
कमलभिदा । कमलकीर । बाहुकीट । नैतकी । परिखा । शूरसेन । गोम-
ती । उदयान § । पलद्यादिः ॥

कण्वादिभ्यो गोत्रे ॥ १११ ॥

गोत्रमिह न प्रत्ययार्थो न च प्रकृतिविशेषणं, तर्ह्येवं संबध्यते,
कण्वादिभ्यो गोत्रे यः प्रत्ययो विहितस्तदन्तेभ्य एवाण् प्रत्ययो भवति
शैषिकः । कृस्यापवादः । काण्वाश्कात्राः । गौकताः ॥ ॥

* माधुरमिति पा० २ ।

† चैयतक इति पा० २ ।

‡ नैकेतीति पा० २ । एकस्मिन्पुस्तके, ऽपरस्मिच्चैधिकीति पा० २ ।

§ पत्त । कललकीट । कललकीकटा । गोष्ठी । नैधिकी । नैकेती । सकल्लो-
मन् । इत्यधिकमत्र पुस्तकान्तरे ।

॥ गोत्रइति किम् । कण्वेः देवता ऽस्य काण्व,स्तस्येदं काण्वीयम् ।
कण्वादिर्गंगाद्यन्तर्गणः । इत्यधिकं पुस्तकान्तरे ।

इजश्च ॥ ११२ ॥

गोत्रइत्येव । गोत्रे य इज् विहितस्तदन्तात्प्रातिपदिकादण् प्रत्ययो भवति शैषिकः । कस्यापवादः । दाताः । प्राताः । माहकाः । गोत्रइत्येव । सौतङ्गमेरिदं सौतङ्गमीयम् ॥

न ह्यचः प्राच्यभरतेषु ॥ ११३ ॥

द्वचः प्रातिपदिकात्प्राच्यभरतगोत्रदिजन्तादण् प्रत्ययो न भवति । पूर्वेण प्राप्तः प्रतिषिद्धते । वैदीयाः * । पौष्कीयाः । काशीयाः । द्वच इति किम् । पात्रागाराः । प्राच्यभरतेष्विति किम् । दाताः । काशीया इति कथमुदाहृतं, यावता काश्यादिभ्यष्टज्जिठाभ्यां भवितव्यम् । नैतदस्ति । देशवाचिनः काशिशब्दस्य तत्र ग्रहणं वैदिशब्देन साहचर्यात् । गोत्रात्तु वृद्धाच्छ एव भवति । ज्ञापकादन्यत्र प्राच्यग्रहणेन भरतग्रहणं न भवतीति स्वशब्देन भरतानामुपादानं कृतम् ॥

वृद्धाच्छः ॥ ११४ ॥

गोत्रइति नानुवर्तते । सामान्येन विधानम् । वृद्धात्प्रातिपदिकाच् कः प्रत्ययो भवति शैषिकः । अणोपवादः । गार्गीयः । वात्सीयः । शालीयः । मालीयः । अव्ययतीररूप्योत्तरपदोदीच्यग्रामकोपधविधीस्तु परत्वाद्वाधते ॥

भवतष्ठक्कसौ ॥ ११५ ॥

वृद्धादित्येव । भवच्छब्दाद् वृद्धात् ठक्कसौ प्रत्ययौ भवतः शैषिकौ । कस्यापवादौ । सकारः पदसंज्ञार्थः । भवतस्त्यदादित्वाद्वृद्धसंज्ञा । भावत्कः । भवदीयः । अवृद्धात्तु भवतः शतुरणोव भवति । भावतः ॥

काश्यादिभ्यष्टज्जिठौ ॥ ११६ ॥

काशि इत्येवमादिभ्यष्टज् जिठ इत्येतौ प्रत्ययौ भवतः शैषिकौ । इकार उच्चारणार्थः । जकार एवोभयत्र विपर्यस्तदेशेनानुबन्धः । स्त्रीप्रत्यये विशेषः । काशिकी । काशिका । वैदिकी । वैदिका । वृद्धादित्यत्रानुवर्तते,

* वैदीया इति पा० २ ।

† वैदीति पा० २ ।

ये त्ववृद्धाः पठन्ते वचनप्रामाण्यात्तेभ्यः प्रत्ययविधिः । देवदत्तशब्दः पठ्यते
तस्य एङ् प्राचां देशइति वृद्धसंज्ञा । दैवदत्तिकः । वाहीकग्रामस्य तु ना-
स्ति वृद्धसंज्ञा । दैवदत्तः । कथं भाष्यउदाहृतं वा नामधेयस्य वृद्धसंज्ञा
वेदितव्या देवदत्तीया दैवदत्ता इति, यावता वृद्धसंज्ञापत्ते काश्यादित्वाट्ट-
ज्जिठाभ्यां भवितव्यम् । तत्रैवं वर्णयन्ति वा नामधेयस्येति व्यवस्थित-
विभाषेयं, सा ह्ये कर्तव्ये भवति ठञ्जिठयोर्न भवतीति । काशि । चेदि * ।
संज्ञा । संग्रह । अन्युत । मोहमान । शकुलाद । हस्तिकर्षू । कुदामन् † ।
हिरण्य । करण । गोधाशन । भौरिकि । भौलिङ्गि । अरिन्दम । सर्वमिच्छ ।
देवदत्त । साधुमिच्छ । दासमिच्छ । दासग्राम । सौधावतान । युवराज ।
उपराज । सिन्धुमिच्छ । देवराज ॥ आपदादिपूर्वपदात्कालान्तात् ॥ आप-
त्कालिकी । आपत्कालिका । और्ध्वकालिकी । और्ध्वकालिका । तात्का-
लिकी । तात्कालिका ॥

वाहीकग्रामेभ्यश्च ॥ ११७ ॥

वृद्धादित्येव । वाहीकग्रामवाचिभ्यो वृद्धेभ्यः ठञ्जिठौ प्रत्ययौ भ-
वतः शैषिकौ । कस्यापवादौ । शाकलिकी । शाकलिका । मान्यविकी ।
मान्यविका ॥

विभाषाशीनरेषु ॥ ११८ ॥

वृद्धादिति वर्तते, वाहीकग्रामेभ्य इति च । उशीनरेषु ये वाही-
कग्रामास्तद्वाचिभ्यो वृद्धेभ्यः प्रातिपदिकेभ्यो विभाषा ठञ्जिठौ प्रत्ययौ
भवतः । आहूजालिकी । आहूजालिका । आहूजालीया । सौदर्शनिकी ।
सौदर्शनिका । सौदर्शनीया ॥

और्देशे ठञ् ॥ ११९ ॥

वृद्धादिति नानुवर्तते । उत्तरसूत्रे पुनर्वृद्धग्रहणात् । उवर्णान्ताद्
देशवाचिनः प्रातिपदिकात् ठञ् प्रत्ययो भवति शैषिकः । नैषादकर्षुकः ।

* वेदीति पा ० २ ।

† कुनामन्निति पा ० २ ।

शावरजम्बुकः * । देशइति किम् । पटोश्छात्राः, पाटवाः । ठञ्जिठयोः
प्रकरणे ठजः केवलस्यानुवृत्तिर्न लभ्यतइति ठञ्ग्रहणं कृतम् ॥

वृद्धात्प्राचाम् ॥ १२० ॥

आर्दशइत्येव । उवर्णान्ताद् वृद्धात्प्राग्देशवाचिनः प्रातिपदिकाद्वृज्
प्रत्ययो भवति शैषिकः । आठ्कजम्बुकः । शाकजम्बुकः † । नापितवा-
स्तुकः । पूर्वणैव ठञ्जि सिद्धे नियमार्थं वचनं वृद्धादेव प्राचामवृद्धाच्च
भवतीति । मल्लवास्तु । माल्लवास्तवः ॥

धन्वयोपधाद्वृज् ॥ १२१ ॥

वृद्धादिति वर्तते, देशइति च । धन्ववाचिनो यकारोपधाच्च
देशाभिधायिनो वृद्धात्प्रातिपदिकाद् वृज् प्रत्ययो भवति शैषिकः ।
धन्वशब्दे मरुदेशवचनः । पारेधन्वकः । ऐरावतकः । योपधात् ।
सांकाश्यकः । काम्पिल्यकः ॥

प्रस्थपुरवहान्ताच्च ॥ १२२ ॥

वृद्धादित्येव, देशइति च । अन्तशब्दः प्रत्येकमभिसंबद्ध्यते । प्रस्थ
पुर वह इत्येवमन्ताद्देशवाचिनः प्रातिपदिकाद्वृद्धाद्वृज् प्रत्ययो भवति
शैषिकः । कस्यापवादः । मालाप्रस्थकः । नान्दीपुरकः । कान्तीपुरकः ।
पैलुवहकः । फालुनीवहकः । पुरान्तो रोपधस्तत उत्तरसूत्रेणैव सिद्धमप्रा-
गर्थमिह ग्रहणम् ॥

रोपधेतोः प्राचाम् ॥ १२३ ॥

वृद्धादित्येव, देशइति च । तद्विशेषणं प्राग्रहणम् । रोपधादी-
कारान्ताच्च प्राग्देशवाचिनो वृद्धाद्वृज् प्रत्ययो भवति शैषिकः । कस्या-
पवादः । पाटलिपुत्रकाः । ऐकचक्रकाः । ईतः खल्वपि । काकन्दी ।
क्राकन्दकः । माकन्दी । माकन्दकः । प्राचामिति किम् । दात्तामित्रीयः ।
तत्परकरणं विस्पष्टार्थम् ॥

* केण इति ह्रस्व इत्यधिकमेकस्मिन्पुस्तके ।

† शालजम्बुक इति पा० २ ।

जनपदतदवध्याश्च ॥ १२४ ॥

वृद्धादित्येव, देशइति च । तद्विशेषणं जनपदतदवधी । वृद्धा-
ज्जनपदवाचिनस्तदवधिवाचिनश्च प्रातिपदिकाद्वुञ् प्रत्ययो भवति शै-
पिकः । कस्यापवादः । अभिसारकः । आदर्शकः । जनपदावधेः खल्वपि ।
औपुष्टकः । श्यामायनकः । तदवधिरपि जनपद एव गृह्यते न यामः ।
किमर्थं तर्हि ग्रहणं, बाधकबाधनार्थं गर्तोत्तरपदाच्छं बाधित्वा वुजेव
जनपदावधेर्भवति । त्रैगर्तकः ॥

अवृद्धादपि बहुवचनविषयात् ॥ १२५ ॥

जनपदतदवधोरित्येव । अवृद्धः वृद्धाच्च जनपदात्तदवधिवाचिनश्च
बहुवचनविषयात्प्रातिपदिकाद्वुञ् प्रत्ययो भवति शैपिकः । अण्कुयोरप-
वादः । अवृद्धाज्जनपदात्तावत् । अङ्गाः । वङ्गाः । कलिङ्गाः । आङ्गकः ।
वाङ्गकः । कालिङ्गकः । अवृद्धाज्जनपदावधेः । अजमीठाः । अजक्रन्दाः ।
आजमीठकः । आजक्रन्दकः । वृद्धाज्जनपदात् । दावाः । जाम्बवाः ।
दार्बकः । जाम्बकः । वृद्धाज्जनपदवधेः । कालञ्जराः । वैकुलिशाः ।
कालञ्जरकः । वैकुलिशकः । विषयग्रहणमनन्यत्र भावार्थम् । जनपदैक-
शेषबहुत्वे मा भूत् । वर्तन्यः । वार्तनः * । अपिग्रहणं किम् । यावता
वृद्धात्पूर्वणैव सिद्धं तत्क्रैष्टिडन्यायेन बाधा मा विजायीति समुच्चीयते ॥

कच्छाग्निवक्त्रगर्तोत्तरपदात् ॥ १२६ ॥

देशइत्येव । उत्तरपदशब्दः प्रत्येकमभिसंबद्ध्यते । कच्छाद्युत्तरप-
दादेशवाचिनः प्रातिपदिकाच्चाद्वृद्धादवृद्धाच्च वुञ् प्रत्ययो भवति शैपि-
कः । क्वाणोपवादः । दारुकच्छकः । पैप्पलीकच्छकः । काण्डाग्नकः ।
वैभुजाग्नकः । ऐन्द्रवक्त्रकः । सैन्धुवक्त्रकः । बाहुगर्तकः । चाक्रगर्तकः ॥

धूमादिभ्यश्च ॥ १२७ ॥

धूमादिभ्यो देशवाचिभ्यः प्रातिपदिकेभ्यो वुञ् प्रत्ययो भवति

* वर्तनी च वर्तनी च वर्तनी च वर्तन्यः, वर्तनीषु भव इति वुञ् न भवति ।
सहविवक्षाया अभावे बहुवचनाभावात् । वर्तन्यः । वार्तनः । इति पा. २ ।

शैषिकः । अणादेरपवादः । धौमकः । खाण्डकः * । पाथेयशब्दः पठ्यते
तस्य योपधत्वादेव वुजि सिद्धे सामर्थ्याददेशार्थं ग्रहणम् । तथा विदेहा-
नर्त्तशब्दयोर्जनपदलक्षणे वुजि सिद्धे ऽदेशार्थः पाठः । विदेहानां क्षत्रि-
याणां स्वं, वैदेहकम् । आनर्त्तकम् । समुद्रशब्दः पठ्यते तस्य नावि मनुष्ये
च वुजिष्यते । सामुद्रिका नैः । सामुद्रको मनुष्यः । अन्यत्र न भवति,
सामुद्रं जलमिति । धूम । खण्ड † । शशादन । आर्जुनाद । दाण्डाय-
नस्थली । माहकस्थली । घोषस्थली । माषस्थली । राजस्थली । राजगृह ।
सत्रासाह । भक्षास्थली । मद्रकूल । गर्त्तकूल । आञ्जीकूल । द्वाहाव ।
आहाव । संह्रीय । वर्वर । वर्चगर्त्त । विदेह । आनर्त्त । माठर ।
पाथेय । घोष । शिष्य । मित्र । वल । आराज्ञी । धार्तराज्ञी । अत्रयात ।
तीर्थ ॥ कूलात्सौवीरेषु ॥ समुद्रान्नावि मनुष्ये च ॥ कुत्ति । अन्तरीप ।
द्वीप । अरुण । उज्जयिनी । दक्षिणापथ । साकेत ‡ ॥

नगरात्कुत्सनप्रावीण्ययोः ॥ १२८ ॥

नगरशब्दादुञ् प्रत्ययो भवति शैषिकः कुत्सने प्रावीण्ये च गम्य-
माने । प्रत्ययार्थविशेषणं चैतत् । कुत्सने प्रावीण्ये च जातादौ प्रत्ययार्थ-
इति । कुत्सनं निन्दनम् । प्रावीण्यं नैपुण्यम् ॥

केनायं मुषितः पन्था गात्रे पद्मालिधूसरः ।

इह नगरे मनुष्येण संभाव्यतएतन्नागरकेण । चौरा हि नागरका
भवन्ति ।

केनेदं लिखितं चित्तं मनोनेत्रविकाशि यत् ।

इह नगरे मनुष्येण संभाव्यतएतन्नागरकेण । प्रावीणा हि नागरका
भवन्ति । कुत्सनप्रावीण्ययोरिति किम् । नागरा ब्राह्मणाः । कृत्यादिषु
तु संज्ञाशब्देन साहचर्यात्संज्ञानगरं पठ्यते, तस्मिन्नागरेयकमिति प्रत्यु-
दाहार्यम् ॥

* खाण्डकः । पा० २ ।

† खण्डगड इति पा० २ ।

‡ मानवल्ली । वल्ली । सुराज्ञी । एते ऽत्र गणे ऽधिकाः कुत्र चित् ।

अरण्यान्मनुष्ये ॥ १२९ ॥

अरण्यशब्दः वुज् प्रत्ययो भवति शैषिको मनुष्ये ऽभिधेये । औपसं-
ख्यानिकस्य णस्यापवादः । आरण्यको मनुष्यः ॥ पथ्यध्यायन्यायविहार-
मनुष्यहस्तिष्विति वक्तव्यम् ॥ * ॥ आरण्यकः पन्थाः । आरण्यको ऽध्यायः ।
आरण्यको न्यायः । आरण्यको विहारः । आरण्यको मनुष्यः । आरण्यको-
हस्ती ॥ वा गोमयेषु ॥ * ॥ आरण्या आरण्यका गोमयाः । एतेष्विति
किम् । आरण्याः पशवः ॥

विभाषा कुरुगन्धराभ्याम् ॥ १३० ॥

कुरु युगन्धर इत्येताभ्यां विभाषा वुज् प्रत्ययो भवति शैषिकः ।
कौरवकः । कौरवः । यौगन्धरकः । यौगन्धरः । जनपदशब्दावेतौ ताभ्या-
मवृद्धादपीति नित्ये वुजि प्राप्ते विकल्प उच्यते । कुरुशब्दः कच्छादिष्वपि
पठ्यते तत्र वचनादणपि भविष्यति । पारिशेष्याद्युगन्धरार्था विभाषा * ।
मनुष्यतत्स्योस्तु कुरुशब्दाच्चित्य एव वुज् प्रत्ययो भवति । कौरवको
मनुष्यः, कौरवक्रमस्य हसितमिति ॥

मद्रवृज्योः कन् ॥ १३१ ॥

मद्रवृजिशब्दाभ्यां कन् प्रत्ययो भवति शैषिकः । जनपदवृजोप-
वादः । मद्रेषु जातः, मद्रकः । वृजिकः ॥

कोपधादण् ॥ १३२ ॥

देशइत्येव । ककारोपधात्प्रातिपदिकादण् प्रत्ययो भवति शैषिकः ।
जनपदवृजोपवादः । अन्यत्र जनपदं मुक्त्वा पूर्वणैव कोपधादणि सिद्धम् ।
ऋषिकेषु जातः, आर्षिकः । माहिषिकः । अणग्रहणमुवर्णान्तादपि स्यात् ।
इत्वाकुषु जातः, ऐत्वाकः ॥

कच्छादिभ्यश्च ॥ १३३ ॥

देशइत्येव । कच्छ इत्येवमादिभ्यो देशवाचिभ्यो ऽण् प्रत्ययो भवति
शैषिकः । वृजादेरपवादः । काच्छः । सैन्यवः । वार्णवः । कच्छशब्दो न

* सैषा युगन्धरार्था विभाषा । पा० २ ।

बहुवचनविषयस्तस्य मनुष्यतत्स्ययोर्वुजर्थः पाठः । विजापकशब्दः पठ्यते ।
तस्य कोपधत्वादेवाणि सिद्धे ग्रहणमुत्तरार्थम् । कच्छ । सिन्धु । वर्णु ।
गन्धार । मधुमत् । कम्बोज । कश्मीर । साल्व । कुरु । रङ्गु । अणु * ।
खण्ड । द्वीप । अनूप । अजवाह । विजापक । कुलून । कच्छादिः ॥

मनुष्यतत्स्ययोर्वुज् ॥ १३४ ॥

कच्छादिभ्य इत्येव । मनुष्ये मनुष्यस्ये च जातादौ प्रत्ययार्थे क-
च्छादिभ्यो वुज् प्रत्ययो भवति । अणोपवादः । काच्छको मनुष्यः । का-
च्छकमस्य हसितं जल्पितम् । काच्छिका चूडा । सैन्यवको मनुष्यः । सै-
न्यवकमस्य हसितं जल्पितम् । सैन्यविका चूडा । मनुष्यतत्स्ययोरिति
किम् । काच्छो गौः । सैन्यवो वार्णवः ॥

अपदातौ साल्वात् ॥ १३५ ॥

साल्वशब्दः कच्छादिषु पठ्यते ततः पूर्वणैव मनुष्यतत्स्ययोर्वुजि
सिद्धे नियमार्थं वचनम् । अपदातावेव मनुष्ये मनुष्यस्ये साल्वशब्दाद्वुज्
प्रत्ययो भवति । साल्वको मनुष्यः । साल्वकमस्य हसितं जल्पितम् ।
अपदाताविति किम् । साल्वः पदातिर्ब्रजति ॥

गोयवाग्वोश्च ॥ १३६ ॥

गवि यवाग्वां च जातादौ प्रत्ययार्थे साल्वशब्दाद्वुज् प्रत्ययो
भवति शैषिकः । कच्छादणोपवादः । साल्वको गौः । साल्विका यवागूः ।
साल्वमन्यत् ॥

गर्तोत्तरपदाच्छः ॥ १३७ ॥

देशइत्येव । गर्तोत्तरपदाद्देशवाचिनः प्रातिपदिकाच्छः प्रत्ययो
भवति शैषिकः । अणोपवादः । वाहीकयामलक्षणं तु प्रत्ययं परत्वाद्वा-
धते । वृकगर्तीयम् । शृगालगर्तीयम् । श्वाविद्गर्तीयम् । उत्तरपदग्रहणं
बहुचूर्वनिरासार्थम् । बाहुगर्तम् ॥

* अण्ड इति पा० २ ।

गहादिभ्यश्च ॥ १३८ ॥

गह इत्येवमादिभ्यः प्रातिपदिकेभ्यश्चः प्रत्ययो भवति शैषिकः ।
 अणञोरपवादः * । गहीयः । अन्तःस्थीयः । देशाधिकारेपि संभवापेक्षं
 विशेषणं न सर्वेषाम् । मध्यममध्यमं चाण् चरणइति पठ्यते, तस्यायमर्थः ।
 मध्यशब्दः प्रत्ययसन्नियोगेन मध्यममापद्यते । मध्यमीयाः । चरणे तु
 प्रत्ययार्थे ऽण् भवति, माध्यमा इति । तदेतद्विशेषणैव स्मर्यते पृथिवी-
 मध्यस्य मध्यमभावः । चरणसंबन्धेन निवासलक्षणो ऽणिति च ॥ मुख-
 पार्श्वतसोर्लोपश्च ॥ मुखतीयम् । पार्श्वतीयम् ॥ कुजनस्य परस्य च ॥ * ॥
 जनकीयम् । परकीयम् ॥ देवस्य चेति वक्तव्यम् ॥ * ॥ देवकीयम् ॥ वेणु-
 कादिभ्यश्चण्वक्तव्यः ॥ आकृतिगणायम् । वैणुकीयम् । वैत्रकीयम् । औ-
 त्तरपदकीयम् । प्रास्यकीयम् † । माध्यमकीयम् । गह अन्तःस्थ । सम ।
 विषम ॥ मध्यममध्यमं चाण्चरणे ॥ उत्तम । अङ्ग । वङ्ग । मगध । पूर्वपक्ष ।
 अपरपक्ष । अधमशाख । उत्तमशाख । समानशाख । एकग्राम । एकवृक्ष ।
 एकपलाश । इष्य । इष्यनी ‡ । अवस्यन्दी § । कामप्रस्य । खाडायनि ॥
 कावेरणि ¶ । शैशिरि । शौङ्गि । आसुरि । आहंसि । आमिचि । व्याडि ।
 वैदजि । भौजि । आट्टुशिव । आनृशंसि । सौवि । पारकि । अग्निशर्मन् ।
 देवशर्मन् । औति । आरटकि । वाल्मीकि । क्षेमवृद्धिन् । उत्तर । अन्तर ॥
 मुखपार्श्वतसोर्लोपः ॥ जनपरयोः कुक्व ॥ देवस्य च ॥ वेणुकादिभ्यश्चण् ॥
 गहादिः ॥

प्राचां कटादेः ॥ १३९ ॥

देशइत्येव । तद्विशेषणं प्राग्रहणम् । प्राग्देशवाचिनः कटादेः प्रा-

* अणादेरपवादः । पा० २ ।

† प्रास्थीयम् । पा० २ ।

‡ इष्यनीक । पा० २ ।

§ अवस्यन्द् । पा० २ ।

॥ खाण्डायनी । पा० २ ।

¶ कामवेरणि । पा० २ ।

तिपदिकाच् कः प्रत्ययो भवति शैषिकः । अणोपवादः । कटनगरीयम् ।
कटघोपीयम् । कटपल्लवीयम् ॥

राज्ञः क च ॥ १४० ॥

असंभवाद्देशाधिकारो न विशेषणम् । राज्ञः ककारश्चान्तादेशो
भवति कुश्च प्रत्ययः । राजकीयम् । आदेशमात्रमिह विधेयं प्रत्ययस्तु
वृद्धाच्च इत्येव सिद्धः ॥

वृद्धादकेकान्तखोपधात् ॥ १४१ ॥

देशइत्येव । वृद्धाद्देशवाचिनो ऽक इक इत्येवमन्तात् खकारोपधाच्च
प्रातिपदिकाच् कः प्रत्ययो भवति शैषिकः । कोपधलक्षणस्याणोपवादः ।
वाहीकग्रामलक्षणस्य च प्रत्ययस्य रोपधेतोः प्राचामिति च । अकान्तात्ता-
वत् । आरीहणकीयम् । द्रौघणकीयम् । इकान्तात् । आश्वपथिकीयम् ।
शाल्मलिकीयम् । खोपधात् । कौटिशिखीयम् । आयोमुखीयम् ॥ अके-
कान्तग्रहणे कोपधग्रहणं सौसुकाद्वर्थम् ॥ * ॥ सौसुकीयम् । मौसुकीयम् ।
ऐन्द्रवेणुकीयम् ॥

कन्यापलदनगरग्रामहृदोत्तरपदात् ॥ १४२ ॥

देशइत्येव, वृद्धादिति च । कन्याद्युत्तरपदाद्देशवाचिनो वृद्धात्प्रा-
तिपदिकाच् कः प्रत्ययो भवति शैषिकः । बाहोक्रयामादिलक्षणस्य प्रत्यय-
स्यापवादः । दात्तिकन्यीयम् । माहिकिकन्यीयम् । दात्तिपलदीयम् । मा-
हिकिपलदीयम् । दात्तिनगरीयम् । माहिकिनगरीयम् । दात्तिग्रामीयम् ।
माहिकिग्रामीयम् । दात्तिहृदीयम् । माहिकिहृदीयम् ॥

पर्वताच्च ॥ १४३ ॥

पर्वतशब्दाच् कः प्रत्ययो भवति शैषिकः । अणोपवादः । पर्वतीयो
राजा । पर्वतीयः पुरुषः ॥

विभाषा ऽमनुष्ये ॥ १४४ ॥

पर्वतशब्दाच् कः प्रत्ययो भवति वा ऽमनुष्ये वाच्ये । पूर्वण
नित्ये प्राप्ते विकल्प उच्यते । पर्वतीयानि फलानि । पार्वतानि फलानि ।
पर्वतीयमुद्रकम् । पार्वतमुद्रकम् । अमनुष्यइति किम् । पर्वतीयो मनुष्यः ॥

कृकणपर्णाङ्गारद्वाजे ॥ १४५ ॥

देशइत्येव । भारद्वाजशब्देऽपि देशवचन एव न गोत्रशब्दः ।
प्रकृतिविशेषणं चैतन्न प्रत्ययार्थः । कृकणपर्णशब्दाभ्यां भारद्वाजदेशवाचि-
भ्यां कृः प्रत्ययो भवति शेषिकः* । कृकणीयम् । पर्णीयम् । भारद्वाज-
इति किम् । कार्कणम् । पार्णम् ॥

इति श्रीजयादित्यविरचितायां काशिकायां वृत्तौ
चतुर्थ्याध्यायस्य द्वितीयः पादः ॥

अथ चतुर्थ्याध्यायस्य तृतीयः पादः ।

युष्मदस्मदोरन्यतरस्यां खञ्च ॥ १ ॥

देशाधिकारो निवृत्तः । युष्मदस्मदोः खञ् प्रत्ययो भवति शेषिकः ।
चकाराच्छ्व । अन्यतरस्यांशहणादथाप्राप्तम् । तदेते त्रयः प्रत्यया
भवन्ति तत्र वैषम्यादथासंख्यं न भवति । त्यदादित्वादृदृदृसंज्ञकयोर्युष्मद-
स्मदोश्चे प्राप्ते प्रत्येकं प्रत्ययत्रयं विधीयते । यौष्माकीणः । आस्मा-
कीनः । युष्मदीयः । अस्मदीयः । यौष्माकः । आस्माकः ॥

तस्मिन्नाणि च युष्माकास्माकौ ॥ २ ॥

तस्मिन्निति साक्षाद्विहितः खञ् निर्दिश्यते न चकारानुद्धृष्टः ।
तस्मिन्खञि अणि च युष्मदस्मदोर्यथासंख्यं युष्माक अस्माक इत्येतावा-
देशौ भवतः । निमित्तयोरदेशौ प्रति यथासंख्यं कस्माच्च भवति ।
योगविभागः करिष्यते, तस्मिन् । खञि युष्मदस्मदोर्युष्माकास्माकौ भव-
तः । ततो ऽणि चेति । यौष्माकीणः । आस्माकीनः । यौष्माकः । आस्माकः ।
तस्मिन्नाणि चेति किम् । युष्मदीयः । अस्मदीयः ॥

* शेषिक इत्यस्याये णोपवाद इत्यधिकं कुत्र चित् ।

तवकममकावेकवचने ॥ ३ ॥

एकवचनपरयोयुष्मदस्मदोस्तवक ममक इत्येतावादेशौ भवतो यथासंख्यं तस्मिन्वचि अणि च परतः । निमित्तोस्तु यथासंख्यं पूर्ववदेव न भवति । ननु च न लुमताङ्गस्येति प्रत्ययलक्षणप्रतिषेधादेकवचनपरता युष्मदस्मदोर्न संभवति । वचनात्प्रत्ययलक्षणं भविष्यति * । अथ वा नैवेदं प्रत्ययलक्षणं किं तर्ह्यन्वर्थग्रहणम् । एकवचने युष्मदस्मदी एकस्यार्थस्य वाचके तवकममकावादेशौ प्रतिपद्येते इति सूत्रार्थः । तावकीनः । मामकीनः । तावकः । मामकः । तस्मिन्नणि चेत्येव । त्वदीयो, मदीयः ॥

अर्धाद्यत् ॥ ४ ॥

अर्दृशब्दाद् यत् प्रत्ययो भवति शैषिकः । अणोपवादः । अर्द्वम् ॥ सपूर्वपदाटुञ्जल्यः ॥ * ॥ बालेयार्द्विकम् । गौतमार्द्विकम् ॥

परावराधमोत्तमपूर्वाच्च ॥ ५ ॥

परं अवरं अधमं उत्तमं इत्येवंपूर्वाच्चाधार्धाद्यत् प्रत्ययो भवति शैषिकः । परार्द्वम् । अवराद्वम् । अधमार्द्वम् । उत्तमार्द्वम् । पूर्वग्रहणं किम् । परावराधमोत्तमेभ्य इत्येवोच्यते, अर्द्वदिति वर्तते । तस्य तत्पूर्वता विज्ञास्यते । परावराशब्दावदिग्रहणावपि स्तः, परं सुखमवरं सुखमिति । तत्र कृतार्थत्वाद् दिक्कृद्पक्षे परेण ठज्यतौ स्याताम्, अस्मात्पूर्वग्रहणाद्यत्प्रत्ययो भवति परार्द्वमवराद्वमिति ॥

दिक्पूर्वपदाटुञ्च ॥ ६ ॥

दिक्पूर्वपदादध्रान्तात्प्रादिपदिकात् ठञ् प्रत्ययो भवति चकाराद्यच्च शैषिकः । अणोपवादः । पूर्वारद्वम् । पौर्वार्द्विकम् । दक्षिणार्द्वम् । दक्षिणार्द्विकम् । पदग्रहणं स्वरूपविधिनिवारणार्थम् ॥

ग्रामजनपदैकदेशादञ्ठजौ ॥ ७ ॥

दिक्पूर्वपदादित्येव । ग्रामैकदेशवाचिनो जनपदैकदेशवाचिनश्च प्रातिपदिकादिक्पूर्वपदादध्रान्तादञ्ठजौ प्रत्ययौ भवतः शैषिकौ यतोप-

* वचनात्प्रत्ययलक्षणप्रतिषेधो न संभवति । पा. २ ।

वादौ । इमे खल्वस्माकं ग्रामस्य जनपदस्य वा पौर्वार्धाः पौर्वार्द्धिकाः ।
दाक्षिणार्द्धाः दाक्षिणार्द्धिकाः ॥

मध्याह्नः ॥ ८ ॥

मध्यशब्दान्मः प्रत्ययो भवति शैषिकः । अणोपवादः । मध्यमः ॥
आदेश्वेति वक्तव्यम् ॥ * ॥ आदिमः ॥ अवोधसोर्लोपश्च ॥ * ॥ अवमम् ।
अधमम् ॥

अ सांप्रतिके ॥ ९ ॥

अकारः प्रत्ययो भवति मध्यशब्दात्सांप्रतिके जातादौ प्रत्ययार्थे ।
मस्यापवादः । सांप्रतिकं न्याय्यं युक्तमुचितं सममुच्यते । नातिदीर्घं ना-
तिह्रस्वं मध्यं काष्ठम् । नात्युत्कृष्टो नात्यवकृष्टो मध्ये वैयाकरणः ।
मध्या स्त्री ॥

द्वीपादनुसमुद्रं यञ् ॥ १० ॥

समुद्रसमीपे यो द्वीपस्तस्माद् यञ् प्रत्ययो भवति शैषिकः । कच्छा-
दिपाठाद् अणो मनुष्यबुजश्चापवादः । द्वैष्यम् । द्वैष्यं भवन्तानुचरन्ति
चक्रम् । अनुसमुद्रमिति किम् । द्वैषकम् । द्वैषमन्यत् ॥

कालाटुञ् ॥ ११ ॥

कालविशेषवाचिनः प्रातिपदिकात् ठञ् प्रत्ययो भवति शैषिकः ।
अणोपवादः । वृद्धात् तु क्कं परत्वाद्वाधते । मासिकः । आर्द्धमासिकः ।
सांवत्सरिकः ॥ यथाकथं चिदुण्वृत्त्यापि काले वर्त्तमानात्प्रत्यय इष्यते ॥
कादम्बपुष्पिकम् । वैहिपलालिकम् । तत्र जात इति प्रागतः कालाधि-
कारः ॥

आद्दे शरदः ॥ १२ ॥

शरच्छब्दात् ठञ् प्रत्ययो भवति आद्दे ऽभिधेये शैषिकः । ऋत्व-
णोपवादः । आद्देति च कर्म गृह्यते न अद्वावान्पुरुषो ऽनभिधानात् ।
शारदिकं आद्दम् । शारदमन्यत् ॥

विभाषा रोगातपयोः ॥ १३ ॥

शरद इत्येव । रोगे आतपे चाभिधेये शरच्छब्दाट्टञ् प्रत्ययो वा भवति शैषिकः । ऋत्वणोपवादः । शारदिको रोगः । शारदिक आतपः । शारदो रोगः । शारद आतपः । रोगातपयोरिति किम् । शारदं दधि ॥

निशाप्रदोषाभ्यां च ॥ १४ ॥

निशाप्रदोषशब्दाभ्यां विभाषा ठञ् प्रत्ययो भवति शैषिकः । कालाट्टञिति नित्ये ठञि प्राप्ते विकल्प उच्यते । नैशम् । नैशिकम् । प्रादोषम् । प्रादोषिकम् ॥

श्वसस्तुट् च ॥ १५ ॥

विभाषेत्येव । श्वःशब्दाद्विभाषा ठञ् प्रत्ययो भवति, तस्य च तुङागमो भवति । त्यप्प्रत्ययोप्यतो विहित ऐपमोहःश्वसोन्यतरस्यामिति । एताभ्यां मुक्ते व्युत्थुनावपि भवतः । शैवस्तिकः । श्वस्त्यः । श्वस्तनः ॥

संधिवेलाद्युत्तुनक्षत्रेभ्यो ऽण् ॥ १६ ॥

कालादित्येव । संधिवेलादिभ्य ऋतुभ्यो नक्षत्रेभ्यश्च कालवृत्तिभ्यो ऽण् प्रत्ययो भवति शैषिकः । ठञोपवादः । अणग्रहणं वृद्धाच्छस्य बाधनार्थम् । संधिवेलादिभ्यस्तावत् । संधिवेलम् । संध्यम् । ऋतुभ्यः । ग्रैष्मम् । शैशिरम् । नक्षत्रेभ्यः । तैषम् । पौषम् । संधिवेला । संध्या । अमावास्या । त्रयोदशी । चतुर्दशी । पञ्चदशी । पौर्णमासी । प्रतिपत् ॥ संवत्सरात्फलपर्वणोः ॥ सांवत्सरं फलम् । सांवत्सरं पर्व ॥

प्रावृष एण्यः ॥ १७ ॥

प्रावृषशब्दादेण्यः प्रत्ययो भवति शैषिकः । ऋत्वणोपवादः । प्रावृषेण्यो बलाहकः ॥

वर्षाभ्यष्टक् ॥ १८ ॥

वर्षाशब्दाट्टक् प्रत्ययो भवति शैषिकः । ऋत्वणोपवादः । वार्षिकं वासः । वार्षिकमनुलेपनम् ॥

कृन्दसि ठञ् ॥ १९ ॥

वर्षाशब्दाच् कृन्दसि विषये ठञ् प्रत्ययो भवति शैपिकः । ठकोपवादः । स्वरे भेदः । नभश्च नभस्यश्च वार्षिकावृतू ॥

वसन्ताच्च ॥ २० ॥

कृन्दसीत्येव । वसन्तशब्दाच् कृन्दसि विषये ठञ् प्रत्ययो भवति शैपिकः । ऋत्वणोपवादः । मधुश्च माधवश्च वासन्तिकावृतू ॥

हैमन्ताच्च ॥ २१ ॥

कृन्दसीत्येव । हैमन्तशब्दाच् कृन्दसि विषये ठञ् प्रत्ययो भवति शैपिकः । ऋत्वणोपवादः । सहश्च सहस्यश्च हैमन्तिकावृतू । योगविभाग उत्तरार्थः ॥

सर्वत्राण च तलोपश्च ॥ २२ ॥

हैमन्तशब्दादण् प्रत्ययो भवति तत्सन्नियोगेन चास्य तकारलोपः । हैमन्तं वासः । हैमन्तमुपलेपनम् । सर्वत्रग्रहणं कृन्दाधिकारनिवृत्त्यर्थम् । कृन्दसि भाषायां च सर्वत्रैतद्वति । ननु च कृन्दसीति नानुवर्तिष्यते । सैवानुवृत्तिः शब्देनाख्यायते प्रयत्नाधिक्येन पूर्वसूत्रेऽपि संबन्धार्थम् । हैमन्तिकमिति भाषायामपि ठञ् स्मरन्ति । अथाण्वेति चकारः किमर्थः । अण् यथाप्राप्तं च ऋत्वणिति, कः पुनरनयोर्विशेषः । ऋत्वणि हि तकारलोपो नास्ति हैमन्ती पङ्क्तिरिति । तदेवं त्रीणि रूपाणि भवन्ति । हैमन्तिकं हैमन्तं हैमन्मिति ॥

सायंचिरंप्राह्णेप्रगेव्ययेभ्यश्च्युलौ तुट् च ॥ २३ ॥

कालादित्येव । सायंतनम् । चिरंतनम् । प्राहृतनम् । अव्ययेभ्यः । दीपातनम् । दिवातनम् । सायमिति मकारान्तं पदमव्ययं, ततोऽव्ययत्वादेव सिद्धः प्रत्ययः । यस्तु स्यतेरन्तकर्मणो अजि सायशब्दस्तस्येदं मकारान्तत्वं प्रत्ययसन्नियोगेन निपात्यते । दिवसावसानं सायः । चिरशब्दस्यापि मकारान्तत्वं निपात्यते । प्राह्णे प्रगे इत्येकारान्तत्वम् ॥ चिरपरुत्परारिभ्यस्त्वा वक्तव्यः ॥ * ॥ चिरत्नम् । परुत्नम् । परारित्नम् ॥ प्रगस्य

कन्दसि गलोपश्च ॥ * ॥ प्रबम् ॥ अयपश्चाद्भिम् ॥ * ॥ अयिमम् ।
पश्चिमम् ॥ अन्ताच्चेति वक्तव्यम् ॥ * ॥ अन्तिमम् ॥

विभाषा पूर्वाह्लापराह्लाभ्याम् ॥ २४ ॥

पूर्वाह्लापराह्लाशब्दाभ्यां विभाषा व्युत्पन्नौ प्रत्ययौ भवतः, स्तुट् च
तयोरगमः । कालाट्टजिति ठजि प्राप्ते वचनं पक्षे सोऽपि भवति । पूर्वा-
ह्लेतनम् । अपराह्लेतनम् । पौर्वाह्लिकम् । आपराह्लिकम् । घकालतनेषु
कालनाम्न इति सप्तम्या अलुक् । यदा तु न सप्तमी समर्थविभक्तिः पूर्वाह्लः
सोऽढोऽस्येति तदा पूर्वाह्लेतन इति भवितव्यम् ॥

तत्र जातः ॥ २५ ॥

अणादयो घादयश्च प्रत्ययाः प्रकृतास्तेषामतः प्रभृत्यर्थाः समर्थ-
विभक्तयश्च निर्दिश्यन्ते । तत्रेति सप्तमीसमर्थोज्जात इत्येतस्मिन्नर्थे य-
थाविहितं प्रत्ययो भवति । सुप्ते जातः, सौघः । मायुरः । औत्सः ।
औदपानः । राष्ट्रियः । अवारपारीणः । शाकलिकः । ग्राम्यः । ग्रामीणः ।
कात्तेयकः । ओम्भेयकः ॥

प्रावृषष्ठप् ॥ २६ ॥

प्रावृट्शब्दात्सप्तमीसमर्थोज्जात इत्येतस्मिन्नर्थे ठप् प्रत्ययो भव-
ति । एण्यस्यापवादः । पकारः स्वरार्थः । प्रावृषि जातः, प्रावृषिकः ॥

संज्ञायां शरदो वुञ् ॥ २७ ॥

शरच्छब्दात्सप्तमीसमर्थोज्जात इत्येतस्मिन्नर्थे वुञ् प्रत्ययो भवति,
ऋत्वणोपवादः समुद्रायेन चेत्संज्ञा गम्यते । शारदका दर्भाः । शारदका
मुद्गाः । दर्भविशेषस्य मुद्गविशेषस्य चेत्यं संज्ञा । संज्ञायामिति किम् । शारदं
सस्यम् । संज्ञाधिकारं के चि'त्कृतलब्धक्रीतकुशला' इति यावदनुवर्तय-
न्ति ॥

पूर्वाह्लापराह्लाद्गम्यलप्रदोषावस्कराद्वुन् ॥ २८ ॥

पूर्वाह्लाणादिभ्यः शब्देभ्यो वुन् प्रत्ययो भवति तत्र जात इत्येत-
स्मिन्विषये संज्ञायां गम्यमानायाम् । पूर्वाह्लाणकः । अपराह्लाणकः । विभाषा

पूर्वाह्णापराह्णाभ्यामित्यस्यापवादः । आर्द्रकः । मूलकः । नक्षत्राणोप-
वादः । प्रदोषकः । निशाप्रदोषाभ्यां चेत्यस्यापवादः । अवस्करकः । औ-
त्सर्गिकस्याणोपवादः । असंज्ञायां तु यथाप्राप्तं ठजादय एव भवन्ति ॥

पथः पन्थ च ॥ २९ ॥

पथिशब्दाद्बुन् प्रत्ययो भवति तत्र जात इत्येतस्मिन्विषये ऽणोप-
वादः, प्रत्ययसंनियोगेन च पथः पन्थ इत्ययमादेशो भवति । पथि जातः,
पन्थकः ॥

अमावास्याया वा ॥ ३० ॥

अमावास्याशब्दाद् बुन् प्रत्ययो भवति वा तत्र जात इत्येतस्मिन्-
विषये । संधिवेलादिषु पाठादणोपवादः । अमावास्यकः । अमावास्यः ।
एकदेशविकृतस्यानन्यत्वादमावस्यशब्दादपि भवति । अमावस्यकः । आ-
मावस्यः ॥

अ च ॥ ३१ ॥

अमावास्याशब्दादकारः प्रत्ययो भवति तत्र जात इत्येतस्मिन्वि-
षये । पूर्वेण वृत्रणेः प्राप्तयोरयं तृतीयः प्रत्ययो विधीयते । अमावास्यः ।
अमावास्यकः । अमावास्यः । अमावस्यः । अमावस्यकः । अमावस्यः ॥

सिन्धुपकराभ्यां कन् ॥ ३२ ॥

सिन्धुशब्दादपकरशब्दाच्च कन् प्रत्ययो भवति तत्र जात इत्येत-
स्मिन्विषये । सिन्धुशब्दः कच्छादि, स्तोत्राणि मनुष्यवृजि च प्राप्ते विधा-
नम्, अपकरशब्दादप्यौत्सर्गिके ऽणि । सिन्धुकः । अपकरकः ॥

अणजो च ॥ ३३ ॥

सिन्धुपकरशब्दाभ्यां यथासंख्यमणजौ प्रत्ययौ भवतस्तत्र जात
इत्येतस्मिन्विषये । पूर्वेण कनि प्राप्ते वचनम् । सैन्धवः । आपकरः ॥

अविष्टाफल्गुन्यनुराधास्वातितिष्यपुनर्वसुहस्तविशा-

खापाठाबहुलास्तुक् ॥ ३४ ॥

अविष्टादिभ्यः शब्देभ्यो नक्षत्रेभ्य आगतस्य जातार्थं लुग्भवति ।

तस्मिंस्त्रीप्रत्ययस्यापि लुक्कृतलुकीति भवति । अविष्टासु जातः, अवि-
ष्टः । फल्गुनः । अनुराधः । स्वातिः । तिष्यः । पुनर्वसुः । हस्तः । वि-
शाखः । अषाढः । बहुलः ॥ लुक्प्रकरणे चित्रा रेवती रोहिणीभ्यः स्त्रियामु-
पसंख्यानम् ॥ * ॥ चित्रायां जाता, चित्रा । रेवती । रोहिणी । स्त्रीप्र-
त्ययस्य लुक् कृते गौरादित्वान् डीप् ॥ फल्गुन्याषाढाभ्यां टानौ वक्त-
व्यौ ॥ * ॥ फल्गुनी ॥ अषाढा ॥ अविष्टाषाढाभ्यां कृणपि वक्तव्यः ॥ * ॥
आविष्टीयः । आषाढीयः ॥

स्थानान्तगोशालखरशालाच्च ॥ ३५ ॥

स्थानान्तात्प्रातिपदिकाद् गोशालशब्दात्खरशालशब्दाज्जातार्थं
प्रत्ययस्य लुग्भवति । गोस्थाने जातः, गोस्थानः । अश्वस्थानः । गोशालः ।
खरशालः ॥

वत्सशालाभिजिदश्वयुक्कृतभिषजो वा ॥ ३६ ॥

वत्सशालादिभ्यः परस्य जातार्थं प्रत्ययस्य लुग् वा भवति । वत्स-
शालायां जातः, वत्सशालः । वात्सशालः । अभिजित् । आभिजितः ।
अश्वयुक् । आश्वयुजः । शतभिषक् । शातभिषजः । बहुलयहणस्यायं
प्रपञ्चः ॥

नक्षत्रेभ्यो बहुलम् ॥ ३७ ॥

नक्षत्रेभ्य उत्तरस्य जातार्थं प्रत्ययस्य बहुलं लुग्भवति । रोहिणः ।
रौहिणः । मृगशिराः । मार्गशीर्षः ॥

कृतलब्धक्रीतकुशलाः ॥ ३८ ॥

तत्रेत्येव । सप्तमीसमर्थात्कृतादिष्वर्थेषु यथाविहितं प्रत्ययो
भवति । सुष्टे कृतो वा लब्धो वा क्रीतो वा कुशलो वा, सौघ्नः । मा-
थुरः । राष्ट्रियः । ननु च यद्यत्र कृतं जातमपि तत्र भवति यच्च यत्र
क्रीतं लब्धमपि तत्रैव भवति किमर्थं भेदेनोपादानं क्रियते । शब्दार्थस्य
भिन्नत्वाद्वस्तुमात्रेण क्रीतं लब्धं भवति शब्दार्थस्तु भिन्नतएव ॥

प्रायभवः ॥ ३९ ॥

तत्रेत्येव । सप्तमीसमर्थान् ड्याप्प्रातिपदिकात्प्रायभव इत्येतस्मिन्विषये यथाविहितं प्रत्ययो भवति । प्रायशब्दः साकल्यस्य किं चिच्चून-
तामाह । सुप्ते प्रायेण बाहुल्येन भवति, सौघः । माथुरः । राष्ट्रियः ।
प्रायग्रहणमनर्थकं, तत्रभवेन कृतत्वात् । अनित्यभवः प्रायभव इति चेद्
मुक्तसंशयेन तुल्यम् ॥

उपजानूपकर्णोपनीविष्ठक् ॥ ४० ॥

उपजान्वादिभ्यः शब्देभ्यः सप्तमीसमर्थेभ्यः प्रायभव इत्येतस्मिन्वि-
षये ठक् प्रत्ययो भवति । अणोपवादः । औपजानुकः । औपकर्णिकः ।
औपनीविकः ॥

संभूते ॥ ४१ ॥

तत्रेत्येव । सप्तमीसमर्थान् ड्याप्प्रातिपदिकात् संभूतइत्येतस्मिन्नर्थे
यथाविहितं प्रत्ययो भवति । अवकृप्तिः प्रमाणानतिरेकश्च संभवत्यर्थ
इह गृह्यते नेत्युक्तिः सत्ता वा, जातभवाभ्यां गतत्वात् । सुप्ते संभवति,
सौघः । माथुरः । राष्ट्रियः ।

कोशाडुञ् ॥ ४२ ॥

कोशशब्दाद् ठञ् प्रत्ययो भवति तत्र संभूतइत्यस्मिन्विषये ।
अणोपवादः । कोशे संभूतं, कौशेयं वस्त्रम् । रूढिरेषा तेन क्रिमौ न भवति,
खड्गकोशाच्च ॥

कालात्साधुपुष्प्यत्यच्यमानेषु ॥ ४३ ॥

तत्रेत्येव । कालविशेषवाचिभ्यः सप्तमीसमर्थेभ्यः साध्वादिष्वर्थेषु
यथाविहितं प्रत्ययो भवति । हेमन्ते साधुः, हैमन्तः प्राकारः । शैशिरम-
नुलेपनम् । वसन्ते पुष्प्यन्ति, वासन्त्यः कुन्दलताः । ग्रैष्म्यः पाटलाः ।
शरदि पच्यन्ते, शारदाः शालयः । ग्रैष्मा यवाः ॥

उत्ते च ॥ ४४ ॥

तत्रेत्येव, कालादिति च । सप्तमीसमर्थान्कालवाचिनः प्रातिपदि-

कादुप्ते यथाविहितं प्रत्ययो भवति । हेमन्ते उप्पन्ते, हैमन्ता यवाः ।
यैष्मा ब्रीहयः । योगविभाग उत्तरार्थः ॥

आश्वयुज्या वुञ् ॥ ४५ ॥

आश्वयुजीशब्दाद्वुञ् प्रत्ययो भवति उत्प्रेर्ये । ठजोपवादः । आश्व-
युज्यामुप्ता, आश्वयुजका माषाः । अश्विनीभ्यां युक्ता पौर्णमासी, आश्व-
युजी । अश्विनीपर्यायो ऽश्वयुक्शब्दः ॥

ग्रीष्मवसन्तादन्यतरस्याम् ॥ ४६ ॥

ग्रीष्मवसन्तशब्दाभ्यामन्यतरस्यां वुञ् प्रत्ययो भवति उत्प्रेर्ये ।
ऋत्वणोपवादः । ग्रीष्मं सस्पम् । ग्रीष्मकम् । वासन्तम् । वासन्तकम् ॥

देयमृणे ॥ ४७ ॥

तत्रेत्येव, कालादिति च । सप्तमीसमर्थात्कालवाचिनः प्रातिप-
दिकाद्वेयमित्येतस्मिन्नर्थे यथाविहितं प्रत्ययो भवति, यद्वेयमृणं चेत्तद्व-
वति । मासे देयमृणं, मासिकम् । आर्द्धमासिकम् । सांवत्सरिकम् । ऋणइति
किम् । मासे देया भिन्ना ॥

कलाप्यश्वत्ययवबुसाद्वुञ् ॥ ४८ ॥

कालादित्येव । कलापि अश्वत्य यवबुस इत्येतेभ्यः कालवाचिभ्यः
सप्तमीसमर्थेभ्यो देयमृणमित्येतस्मिन्नर्थे वुञ् प्रत्ययो भवति । कलाप्या-
दयः शब्दाः साहचर्यात्काले वर्तन्ते । यस्मिन्काले मयूराः कलापिनो
भवन्ति स कलापी । यस्मिन्नश्वत्याः फलन्ति सोश्वत्यः । यस्मिन्यवबुसं
संपद्यते स यवबुसशब्देनोच्यते । कलापिनि काले देयमृणं, कलापकम् ।
अश्वत्यकम् । यवबुसकम् ॥

ग्रीष्मावरसमाद्वुञ् ॥ ४९ ॥

ग्रीष्मावरसमशब्दाभ्यां वुञ् प्रत्ययो भवति देयमृणइत्येतस्मिन्नर्थे ।
अण्ठजोरपवादः । ग्रीष्मे देयमृणं, ग्रीष्मकम् । आवरसमकम् । प्रत्ययान्तर-
करणं वृद्धार्थम् । समाशब्दो वर्षपर्यायः ॥

संवत्सराग्रहायणीभ्यां ठञ्च ॥ ५० ॥

संवत्सराग्रहायणीशब्दाभ्यां ठञ् प्रत्ययो भवति, चकारादुञ्च देयमृणमित्येतस्मिन्नर्थे । संवत्सरे देयमृणं, सांवत्सरिकम् । सांवत्सरिकम् । आग्रहायणिकम् । आग्रहायणिकम् । वेति वक्तव्ये ठञ्ग्रहणं संधिवेलादिषु संवत्सरात्फलपर्वणोरिति पठ्यते, तत्र फले ऋणत्वेन विवक्षिते ऽणं बाधित्वा ठजेव यथा स्यादिति ॥

व्याहरति मृगः ॥ ५१ ॥

तत्रेत्येव, कालादिति च । कालवाचिनः सप्तमीसमर्थत्प्रातिपदिकाद् व्याहरति मृग इत्येतस्मिन्विषये यथाविहितं प्रत्ययो भवति । निशायां व्याहरति मृगः, नैशः । नैशिकः । प्रादोषः । प्रादोषिकः । मृग इति किम् । निशायां व्याहरत्यूलकः ॥

तदस्य सोढम् ॥ ५२ ॥

कालादित्येव । तदिति प्रथमासमर्थत्कालवाचिनः प्रातिपदिकादस्येति षष्ठ्यर्थे यथाविहितं प्रत्ययो भवति यत्प्रथमासमर्थं सोढञ्चेत्तद्वति, सोढं जितमभ्यस्तमित्यर्थः । निशासहचरितमध्ययनं निशा, तत्सोढमस्य छात्रस्य, नैशः । नैशिकः । प्रादोषः । प्रादोषिकः ॥

तत्र भवः ॥ ५३ ॥

कालादिति निवृत्तम् । तत्रेति सप्तमीसमर्थत्वाद् व्याप्रातिपदिकाद्वे इत्येतस्मिन्नर्थे यथाविहितं प्रत्ययो भवति । सत्ता भवत्यर्थो गृह्यते न जन्म, तत्र जात इति गतार्थत्वात् । सुप्ते भवः, सौष्टः । मायुरः । राष्ट्रियः । पुनस्तत्रग्रहणं तदस्येति निवृत्त्यर्थम् ॥

दिगादिभ्यो यत् ॥ ५४ ॥

दिश् इत्येवमादिभ्यः प्रातिपदिकेभ्यो यत्प्रत्ययो भवति तत्र भव इत्येतस्मिन्विषये । अणश्चस्य चापवादः । दिशि भवं, दिश्यम् । वर्ग्यम् ।

मुखजघनशब्दयोरशरीरावयवार्थः पाठः, सेनामुख्यं, सेनाज न्यमिति * ।
दिश् । वर्ग । पूग । गण । पत्त । धाय्या । मित्र । मेधा । अन्तर ।
पथिन् । रहस् । अलीक । उखा । साविन् । आदि । अन्त । मुख ।
जघन । मेघ । यूथ ॥ उदकात्संज्ञायाम् † ॥ न्याय । वंश । अनुवंश ।
विश । काल । अप् । आकाश । दिगादिः ॥

शरीरावयववाच ॥ ५५ ॥

शरीरं प्राणिकायः । शरीरावयववाचिनः प्रातिपदिकाद् यत्प्रत्ययो
भवति तत्र भव इत्येतस्मिन्निविषये । अणोपवादः । दन्तेषु भवं, दन्त्यम् ।
कर्ण्यम् । ओष्ठम् ॥

दृतिकुक्षिकलशिवस्यस्यहेठञ् ॥ ५६ ॥

दृत्यादिभ्यः प्रातिपदिकेभ्यो ठञ् प्रत्ययो भवति तत्र भव इत्ये-
तस्मिन्निषये । दृतौ भवं, दार्तयम् । कैतेयम् । कालशेयम् । वास्ते-
यम् । आस्तेयम् । आहेयमजरं विषम् । अस्तिशब्दः प्रातिपदिकं, न
तिङन्तः ॥

ग्रीवाभ्यो ऽण् च ॥ ५७ ॥

ग्रीवाशब्दादणप्रत्ययो भवति चकाराहुञ्च, तत्र भव इत्येतस्मि-
न्निषये, शरीरावयवाद्यतोपवादः । ग्रीवासु भवं, ग्रैवेयम् । ग्रैवम् । ग्रीवा-
शब्दो धमनीवचनस्तासां बहुत्वाद्बहुवचनं कृतम् ॥

गम्भीराञ्जः ॥ ५८ ॥

गम्भीरशब्दाद् ज्यः प्रत्ययो भवति तत्र भव इत्येतस्मिन्निषये ।
अणोपवादः । गम्भीरे भवं, गाम्भीर्यम् ॥ बहिर्द्वैवपञ्चजनेभ्यश्चेति वक्त-
व्यम् ॥ * ॥ बाह्यम् । दैव्यम् । पाञ्चजन्यम् ‡ ॥

* मुखजघनाभ्यां सेनाया अग्रभागप्रचाट्भागवुच्येते इत्यधिकः पाठः कुत्र चित्पु-
स्तके ।

† उदकात्संज्ञायामित्यस्याग्रे उदक्या रजस्वला । संज्ञायामिति किम् । औदको
मत्स्यः । इत्यधिकं पुस्तकान्तरे ।

‡ चतुर्मासाद्यज्ञे ज्यो वक्तव्यः ॥ * ॥ चातुर्मास्यानि व्रतानि । चातुर्मास्यो यज्ञः ।
चातुर्मासो न्यत्र । इत्यधिकं बहुषु पुस्तकेषु ।

अव्ययीभावाच्च ॥ ५८ ॥

अव्ययीभावसंज्ञकात्प्रातिपदिकाच्च ज्यः प्रत्ययो भवति तत्र भव इत्येतस्मिन्विषये । अणोपवादः । न च सर्वस्मादव्ययीभावाद्ववति, किं तर्हि परिमुखादेः, परिमुखादीनां च गणपाठस्यैतदेव प्रयोजनं तेषां विशेषणमव्ययीभावग्रहणम् । परिमुखं भवं, पारिमुख्यम् । पारिहन्यम् । परिमुखादेरन्यत्र न भवति । औपकूलम् । परिमुख । परिहनु । पर्योष्ठ । पर्यूल । औपमूल । खल । परिसीर । अनुसीर । उपसीर । उपस्यल । उपकलाप । अनुपथ । अनुखङ्ग । अनुतिल । अनुशीत । अनुमाष । अनुयव । अनुयूप । अनुवंश * ॥

अन्तःपूर्वपदाटुञ् ॥ ६० ॥

अव्ययीभावादित्येव । अन्तःशब्दो विभक्त्यर्थे समस्यते, तत्पूर्वपदादव्ययीभावाटुञ् प्रत्ययो भवति तत्र भव इत्येतस्मिन्विषये । अणोपवादः । अन्तर्वेशिकम् । अन्तर्गहिकम्† ॥ समानशब्दाटुञ् वक्तव्यः ॥ * ॥ समाने भवं सामानिकम् ॥ तदादेश्च ॥ * ॥ सामानशामिकम् । सामानदेशिकम् ॥ अद्यात्मादिभ्यश्च ॥ * ॥ आद्यात्मिकम् । आधिदैविकम् । आधिभौतिकम्‡ । अध्यात्मादिराकृतिगणः ॥ ऊर्ध्वदमाच्च ठञ् वक्तव्यः ॥ * ॥ और्ध्वदमिकः । ऊर्ध्वशब्देन समानार्थं ऊर्ध्वदमशब्दः ॥ ऊर्ध्वदेहाच्च ॥ * ॥ और्ध्वदेहिकम् ॥ * ॥ लोकोत्तरपदाच्च ॥ * ॥ ऐहलौकिकम् । पारलौकिकम् ॥ मुखपार्श्वशब्दाभ्यां तसन्ताभ्यामीयः प्रत्ययो वक्तव्यः ॥ * ॥ मुखतीयम् । पार्श्वतीयम् ॥ जनपरयोः कुक्व ॥ * ॥ जनकीयम् । परकीयम् ॥ मध्यशब्दादीयः ॥ * ॥ मद्यीयः ॥ मर्मायौ च प्रत्ययौ वक्तव्यौ ॥ * ॥ माद्यमम् । मद्यमीयम् ॥ मद्यो मध्यं दिनम् चास्मात् ॥ * ॥ मद्यो भवं, माद्यदिनम् ॥ स्यान्नो लुभक्तव्यः ॥ * ॥ अश्वत्यामा ॥ अजिनान्ताच्च ॥ * ॥ वृकाजिनः । सिंहाजिनः ।

* अनुस्वङ्ग । पुस्तकान्तरे ज्यं शब्दोधिकोत्र गणे ।

† आन्तरगारिकम् । इत्यधिकं पुस्तकान्तरे ।

‡ अनुशतिकादीनां चेत्युभयपदवृद्धिरित्यधिकं कुत्र चित् ।

समानस्य तदादेश्च अट्टात्मादिषु चेष्टते ।
 ऊर्ध्वदमाच्च देहाच्च लोकोत्तरपदस्य च ॥
 मुखपार्श्वतसोरीयः कुञ्जनस्य परस्य च ।
 ईयः कार्योऽथ मध्यस्य मण्मीयौ प्रत्ययौ तथा ॥
 मध्यो मध्यं दिनण् चास्मात्स्यान्मो लुगजिनात्तथा ॥

ग्रामात्पर्यनुपूर्वात् ॥ ६१ ॥

अव्ययीभावादित्येव । ग्रामशब्दान्तादव्ययीभावात्परि अनु इत्येवं-
 पूर्वाट्टञ् प्रत्ययो भवति तत्र भव इत्येतस्मिन्विषये । अणोपवादः । पारि-
 ग्रामिकः । आनुग्रामिकः ॥

जिह्वामूलान्जुलेश्चः ॥ ६२ ॥

जिह्वामूलशब्दादङ्गुलिशब्दाच्च कः प्रत्ययो भवति तत्र भव इत्ये-
 तस्मिन्विषये । यतोपवादः । जिह्वामूलीयम् । अङ्गुलीयम् ॥

वर्गान्ताच्च ॥ ६३ ॥

वर्गशब्दान्ताच्च प्रातिपदिकाच्च कः प्रत्ययो भवति तत्र भव इत्येत-
 स्मिन्विषये । अणोपवादः । कवर्गीयम् । चवर्गीयम् ॥

अशब्दे यत्खावन्यतरस्याम् ॥ ६४ ॥

वर्गान्तादित्येव । शब्दादन्यस्मिन्नत्ययार्थे वर्गान्तात्प्रातिपदिका-
 दन्यतरस्यां यत्खौ प्रत्ययौ भवतः तत्र भव इत्येतस्मिन्विषये । के प्राप्ते
 वचनं, पत्ते सोऽपि भवति । वासुदेववर्ग्यः । वासुदेववर्गीणः । वासुदेवव-
 र्गीयः * । युधिष्ठिरवर्ग्यः । युधिष्ठिरवर्गीणः । युधिष्ठिरवर्गीयः । अशब्द-
 इति किम् । कवर्गीयो वर्णः ॥

कर्णललाटात्कनलंकारे ॥ ६५ ॥

कर्णललाटशब्दाभ्यां कन् प्रत्ययो भवति तत्र भव इत्येतस्मि-
 न्विषये ऽलंकारे ऽभिधेये । यतोपवादः । कर्णिका । ललाटिका । अलंका-
 रइति किम् । कर्ण्यम् । ललाट्यम् ॥

* अर्जुनवर्ग्यः । अर्जुनवर्गीणः । अर्जुनवर्गीयः । इत्यधिकं पुस्तकान्तरे ।

तस्य व्याख्यानइति च व्याख्यातव्यनाम्नः ॥ ६६ ॥

व्याख्यायते ऽनेनेति व्याख्यानं, व्याख्यातव्यस्य नाम व्याख्यातव्य-
नाम । तस्येति षष्ठीसमर्थोद् व्याख्यातव्यनाम्नः प्रातिपदिकाद्व्याख्याने
ऽभिधेये यथाविहितं प्रत्ययो भवति तत्र भवे च । वाक्यार्थसमीपे चकारः
श्रूयमाणः पूर्ववाक्यार्थमेव समुच्चिनोति तत्र भव इति । सुपां व्याख्यानः,
सौपो ग्रन्थः । तैडः । कार्तः । सुप् भवं, सौपम् । तैडम् । कार्तम् ।
व्याख्यातव्यनाम्न इति किम् । पाटलिपुत्रस्य व्याख्यानी सुकोसला, पाट-
लिपुत्रः सुकोसलया व्याख्यायते, एवंसंनिवेशं पाटलिपुत्रमिति, न तु पाट-
लिपुत्रो व्याख्यातव्यनाम । भवव्याख्यानयोयुगपदधिकारो ऽपवादविधा-
नार्थः । कृतनिर्देशौहि तौ ॥

बहुचोन्तोदात्ताट्ठञ् ॥ ६७ ॥

बहुचो व्याख्यातव्यनाम्नः प्रातिपदिकादन्तोदात्ताद्व्यव्याख्यानयो-
ष्टञ् प्रत्ययो भवति । अणोपवादः । पात्वणत्विकम् । नातानतिकम् ।
समासस्वरेणान्तोदात्ताः प्रकृतयः । बहुच इति किम् । द्व्यष्टकं वक्ष्यति ।
एकाच् प्रत्युदाह्रियते । सौपम् । तैडम् । कार्तम् । अन्तोदात्तादिति
किम् । संहितायाः संहितम् । संहिताशब्दो हि गतिस्वरेणाद्युदात्तः ॥

क्रतुयज्ञेभ्यश्च ॥ ६८ ॥

क्रतुभ्यो यज्ञेभ्यश्च व्याख्यातव्यनामभ्यः प्रातिपदिकेभ्यो भवव्या-
ख्यानयोरर्थयोष्टञ् प्रत्ययो भवति । अणोपवादः । क्रतुभ्यस्तावत् ।
अग्निष्टोमस्य व्याख्यानस्तत्र भव, अग्निष्टोमिकः । वाजपेयिकः । राजसू-
यिकः । यज्ञेभ्यः । पाकयज्ञिकः । नावयज्ञिकः । अनन्तोदात्तार्थ आरम्भः ।
क्रतुभ्य इत्येव सिद्धे यज्ञयहणमसामयामेभ्योपि यथा स्यात्, पाञ्चौदनिकः ।
दाशौदनिकः । बहुवचनं स्वरूपविधिनिरासार्थम् ॥

अध्यायेष्वेवर्षेः ॥ ६९ ॥

ऋषिशब्दाः प्रवरनामधेयानि तेभ्य ऋषिशब्देभ्यो भवव्याख्यानयो-
रर्थयोष्टञ् प्रत्ययो भवति । अणोपवादः । अध्यायेष्वेव प्रत्ययार्थविशेष-

शेषे । व्याख्यातव्यनाम्न इत्यनुवर्तते तत्साहचर्यादृषिशब्दैर्यन्य उच्यते ।
वसिष्ठस्य व्याख्यानस्तत्र भवो वा वासिष्ठिको ऽद्वयः । वैश्वामित्रिकः ।
अद्वयायेष्विति किम् । वासिष्ठी चक्रे ॥

पैरोडाशपुरोडाशात् षन् ॥ ७० ॥

पैरोडाशशब्दात्पुरोडाशशब्दाच्च भवव्याख्यानयोरर्थयोः षन् प्र-
त्ययो भवति । पुरोडाशाः पिष्टपिण्डास्तेषां संस्कारको मन्त्रः पैरोडाश-
स्तस्य व्याख्यानस्तत्र भवो वा पैरोडाशिकः । पैरोडाशिकी । पुरोडाश-
सहचरितो ग्रन्थः पुरोडाशस्तस्य व्याख्यानस्तत्र भवो वा पुरोडाशिकः ।
पुरोडाशिकी । प्रकारो ङीषर्थः ॥

कृन्दसो यदणौ ॥ ७१ ॥

कृन्दःशब्दाद्व्यव्याख्यानयोरर्थयोर्यदणौ प्रत्ययौ भवतः । द्वव इति
ठकि प्राप्ते वचनम् । कृन्दस्यः । कृन्दसः ॥

द्युजृह्वाह्मणर्कप्रथमाध्वरपुरश्चरणनामाख्याताट्टक् ॥ ७२ ॥

द्युजादिभ्यः प्रातिपदिकेभ्यो व्याख्यातव्यनामभ्यो भवव्याख्यानयो-
रर्थयोष्टक् प्रत्ययो भवति । अणादेरपवादः । द्युचस्तावत्, ऐष्टिकः ।
प्राशुकः । ऋकारान्तात् । चातुर्होतृकः । पाञ्चहोतृकः । ब्राह्मण । ब्रा-
ह्मणिकः । ऋक् । आर्चिकः । प्रथम । प्राथमिकः । अध्वर । आध्वरिकः ।
पुरश्चरण । पौरश्चरणिकः । नामाख्यातग्रहणं संघातविशृङ्खितार्थम् । ना-
मिकः । आख्यातिकः । नामाख्यातिकः ॥

अणुगयनादिभ्यः ॥ ७३ ॥

अणुगयनादिभ्यः प्रातिपदिकेभ्यो भवव्याख्यानयोरर्थयोरणु प्रत्ययो
भवति । ठजादेरपवादः । आर्गयनः । पादव्याख्यानः । अणुग्रहणं बाध-
कबाधनार्थम् । वास्तुविद्याः । अणुगयन । पदव्याख्यान । कृन्दोमान । कृन्दो-
भाषा । कृन्दोविधिति । न्याय । पुनरुक्त । व्याकरण । निगम । वास्तु-

विद्या । अङ्गविद्या । तत्त्वविद्या । उत्पात । उत्पाद । संवत्सर । मुहूर्त ।
निमित्त । उपनिषत् । शिक्ता * । ऋगयनादिः ॥

तत आगतः ॥ ७४ ॥

तत इति पञ्चमीसमर्थादागत इत्येतस्मिन्नर्थे यथाविहितं प्रत्ययो
भवति । सुघ्रादागतः सौघ्नः । माधुरः । राष्ट्रियः । तत इति मुख्यमपा-
दानं विवक्षितं यतदिह गृह्यते, न नान्तरीयकम् । सुघ्रादागच्छन्वृतमूला-
दागत इति ॥

ठगायस्थानेभ्यः ॥ ७५ ॥

आय इति स्वामियाहो भाग उच्यते स यस्मिन्नुत्पद्यते तदायस्या-
नम् । आयस्थानवाचिभ्यः प्रातिपदिकेभ्यष्टक् प्रत्ययो भवति तत आगत
इत्येतस्मिन्विषये, अणोपवादः । कं तु परत्वाद्वाधते । शुल्कशालाया
आगतः, शौल्कशालिकः । आकरिकम् † । बहुवचनं स्वरूपविधिनिरा-
सार्थम् ॥

शुण्डिकादिभ्यो ऽण् ॥ ७६ ॥

शुण्डिक इत्येवमादिभ्यः प्रातिपदिकेभ्यो ऽण् प्रत्ययो भवति तत
आगत इत्येतस्मिन्विषये । आयस्थानठको ऽपवादः । शुण्डिकादागतः,
शौण्डिकः । कार्कणः । अण्यहणं बाधकबाधनार्थम् । औदपानः । शुण्डि-
क । कृकण । स्यण्डल । उदपान । उपल । तीर्थ । भूमि । तृण । पर्ण ।
शुण्डिकादिः ॥

विद्यायोनिबंधेभ्यो वुञ् ॥ ७७ ॥

विद्यायोनिबन्धः संबन्धो येषां ते विद्यायोनिबंधाः । तद्वाचिभ्यः
शब्देभ्यो वुञ् प्रत्ययो भवति तत आगत इत्येतस्मिन्विषये । अणोपवादः ।
कं तु परत्वाद्वाधते । विद्यासंबन्धेभ्यस्तावत् । उपाध्यायादागतम्, औपा-

* कन्दोविजिनी । व्याय । निरुक्त । विद्या । उद्याव । भिक्षा । एते शब्दा
अधिका अत्र गणे पुस्तकान्तरे ।

† नागरिकम् । आपणिकम् । इत्यपि कुत्र चित्पुस्तके ।

ध्यायकम् । शैष्यकम् । आचार्यकम् । योनिसंबन्धेभ्यः । मातामहकः ।
पैतामहकः । मातुलकः * ॥

चतुष्टयम् ॥ ७८ ॥

विद्यायोनिसंबन्धेभ्य इत्येव । अकारान्तेभ्यः प्रातिपदिकेभ्यो वि-
द्यायोनिसंबन्धवाचिभ्यष्टु प्रत्ययो भवति तत आगत इत्येतस्मिन्विषये ।
बुजोपवादः । विद्यासंबन्धवाचिभ्यस्तावत् । हेतुरागतं, हेतृकम् । पौतृक-
म् । योनिसंबन्धवाचिभ्यः । भ्रातृकम् । स्वासृकम् । मातृकम् । तपरकरणं
सुखार्थम् । विद्यायोनिभ्यामन्यत्र सावित्रम् ॥

पितुर्यच्च ॥ ७९ ॥

पितृशब्दाद् यत् प्रत्ययो भवति चकाराट्ठञ्च तत आगत इत्येत-
स्मिन्विषये । पितुरागतं, पित्र्यम् । पैतृकम् ॥

गोत्रादङ्कवत् ॥ ८० ॥

अपत्याधिकारादन्यत्र लौकिकं गोत्रमपत्यमात्रं गृह्यते । गोत्रप्रत्य-
यान्तात्प्रातिपदिकादङ्कवत्प्रत्ययविधिर्भवति तत आगत इत्येतस्मिन्वि-
षये । अङ्कग्रहणेन तस्येदमर्थसामान्यं लक्ष्यते । तस्मादुजतिदिश्यते †
नाणैव संघादुल्लेखेष्वप्यजिजामणिति । औपगवानामङ्कः, औपगवकः ।
कापटवकः । नाडायनकः । चारायणकः । एवमौपगवेभ्य आगतमौपगव-
कम् । कापटवकम् । नाडायनकम् । चारायणकम् ॥

हेतुमनुष्येभ्यो ऽन्यतरस्यां रूप्यः ॥ ८१ ॥

हेतुभ्यो मनुष्येभ्यश्चान्यतरस्यां रूप्यः प्रत्ययो भवति तत आगत
इत्येस्मितन्विषये । मनुष्यग्रहणमहेत्वर्थम् । हेतुः कारणम् । हेतुभ्यस्ता-
वत् । समादागतं, समरूप्यम् । समीयम् । विषमरूप्यम् । विषमीयम् ।
गहादित्वाच् कः । मनुष्येभ्यः । देवदत्तरूप्यम् । यज्ञदत्तरूप्यम् । दैवद-
त्तम् । याज्ञदत्तम् । बहुवचनं स्वरूपविधिनिरासार्थम् ॥

* मातुलक इत्युदाहरणं बहुषु पुस्तकेषु नास्ति ।

† गोत्रचरणादुजितीत्यधिकं पुस्तकान्तरे ।

मयट् च ॥ ८२ ॥

हेतुभ्यो मनुष्येभ्यश्च मयट् प्रत्ययो भवति तत आगत इत्येतस्मिन्विषये । सममयम् । विषममयम् । मनुष्येभ्यः । देवदत्तमयम् । यज्ञदत्तमयम् । टकारो ङीबर्थः । सममयी । योगविभागो यथासंख्यनिरासार्थः ॥

प्रभवति ॥ ८३ ॥

तत इत्येव । पञ्चमीसमर्थाद् व्याप्रातिपदिकात्प्रभवतीत्येतस्मिन्विषये यथाविहितं प्रत्ययो भवति । प्रभवति प्रकाशते प्रथमत उपलभ्यत इत्यर्थः । हिमवतः प्रभवति, हैमवती गङ्गा । दारदी सिन्धुः ॥

विदूराजः ॥ ८४ ॥

विदूरशब्दाज् ज्यः प्रत्ययो भवति ततः प्रभवतीत्येतस्मिन्विषये । अणोपवादः । विदूरात्प्रभवति, वैदूर्यो मणिः । ननु च वालवायादसौ प्रभवति न विदूरात् तत्र तु संस्क्रियते । एवं तर्हि

वालवायो विदूरं च प्रकृत्यन्तरमेव वा ।

न वै तत्रेति चेद्व्याज्जित्वरीवदुपाचरेत् ॥

तज्जच्छति पथिदूतयोः ॥ ८५ ॥

तदिति द्वितीयासमर्थाद् जच्छतीत्येतस्मिन्विषये यथाविहितं प्रत्ययो भवति, योसौ गच्छति पन्थाश्चेत्स भवति दूतो वा । सुघ्नं गच्छति, सौघ्नः पन्था दूतो वा । मायुरः * । तत्स्थेषु गच्छत्सु पन्था गच्छतीत्युच्यते । अथ वा सुघ्नप्राप्तिः पथो गमनम् । पथिदूतयोरिति किम् । सुघ्नं गच्छति सार्थः ॥

अभिनिष्कामति द्वारम् ॥ ८६ ॥

तदित्येव । द्वितीयासमर्थादभिनिष्कामतीत्येतस्मिन्विषये यथाविहितं प्रत्ययो भवति यत्तदभिनिष्कामति द्वारं चेद्ववति । अभिमुख्येन निष्कामति, अभिनिष्कामति, सुघ्नमभिनिष्कामति कान्यकुब्जद्वारं सौघ्नम् । मायुरम् । राष्ट्रियम् । द्वारमभिनिष्क्रमणक्रियायां करणं प्रसिद्धं तदिह स्वात-

* राष्ट्रिय इत्यधिकमन्यत्र ।

न्येण विवक्ष्यते यथा साध्वसिश्चिन्नतीति । द्वारमिति किम् । सुघ्नमभि-
निष्क्रामति पुरुषः ॥

अधिकृत्य कृते ग्रन्थे ॥ ८७ ॥

तदित्येव । अधिकृत्यैतदपेक्ष्य द्वितीया । अधिकृत्य, प्रस्तुत्य,
आगूर्येत्यर्थः । तदिति द्वितीयासमर्थादधिकृत्य कृतइत्येतस्मिन्नर्थे यथा-
विहितं प्रत्ययो भवति यत्तत्कृतं ग्रन्थश्चेत्स भवति । सुभद्रामधिकृत्य कृतो
ग्रन्थः, सौभद्रः । गौरिमित्रः । यायातः । ग्रन्थइति किम् । सुभद्रामधिकृत्य
कृतः प्रासादः ॥ लुबाख्यायिकार्यस्य प्रत्ययस्य बहुलम् ॥ * ॥ वासवदत्ता-
मधिकृत्य कृता ऽऽख्यायिका वासवदत्ता । सुमनोत्तरा । उर्वशी । न च
भवति, भैमरथी ॥

शिशुकन्दयमसभद्वन्द्वेन्द्रजननादिभ्यश्चः ॥ ८८ ॥

तदित्येव । अधिकृत्य कृते ग्रन्थइति च । शिशुकन्दादिभ्यो द्विती-
यासमर्थेभ्यश्चः प्रत्ययो भवति अधिकृत्य कृते ग्रन्थे । अणोपवादः ।
शिशूनां क्रन्दनं शिशुकन्दः । तमधिकृत्य कृतो ग्रन्थः, शिशुकन्दीयः ।
यमस्य सभा यमसभं, यमसभीयः । द्वन्द्वात् । अग्निकाश्यपीयः । श्येन-
कपोतीयः । शब्दार्थसंबन्धीयं प्रकरणम् । वाक्यपदीयम् । इन्द्रजननादि-
भ्यः । इन्द्रजननीयम् । प्रशुन्नागमनीयम् * । इन्द्रजननादिराकृतिगणः
प्रयोगतो ऽनुसर्त्तव्यः, प्रातिपदिकेषु न पठ्यते ॥ द्वन्द्वे देवासुरादिभ्यः
प्रतिषेधः ॥ * ॥ देवासुरम् । राक्षसुरम् । गौणमुख्यम् । इन्द्रजननादेरा-
कृतिगणत्वात् शिशुकन्दादयोपि तत्रैव द्रष्टव्याः । प्रपञ्चार्थमेवां ग्रहणम् ।
एवं सति देवासुरादिप्रतिषेधोपि न वक्तव्यः, ततश्चप्रत्ययस्यादर्शनात् ॥

सौख्य निवासः ॥ ८९ ॥

स इति प्रथमासमर्थादस्येति षष्ठ्यर्थे यथाविहितं प्रत्ययो भवति
यत्प्रथमासमर्थं निवासश्चेत्स भवति, निवसन्त्यस्मिन्निवासो देश उच्यते ।
सुघ्ना निवासो ऽस्य सौघ्नः । माथुरः । राष्ट्रियः ॥

* सीतान्वेषणीयः । इत्यधिकं पुस्तकान्तरे ।

अभिजनश्च ॥ ८० ॥

सोस्येत्येव । स इति प्रथमासमर्थ्यादस्येति पष्ठर्थं यथाविहितं प्रत्ययो भवति यत्प्रथमाममर्थमभिजनश्चेत्स भवति । अभिजनः पूर्वबान्धवः । तत्संबन्धाद्देशोऽप्यभिजन इत्युच्यते । यस्मिन्पूर्वबान्धवैरुषितं तस्मादिह देशवाचिनः प्रत्ययो, न बन्धुभ्यो निवासप्रत्यासत्तेः । सुप्तोऽभिजनोऽस्य सौप्तः । मायुरः । राष्ट्रियः । निवासाभिजनयोः को विशेषः । यत्र संप्रत्युष्यते स निवासः । यत्र पूर्वैरुषितं सोऽभिजनः । योगविभाग उत्तरार्थः ॥

आयुधजीविभ्यश्चः पर्वते ॥ ८१ ॥

सोस्याभिजन इति वर्त्तते । आयुधजीविभ्य इति तादर्थ्यं चतुर्थी, पर्वतइति प्रकृतिविशेषणम् । पर्वतवाचिनः प्रथमासमर्थ्यादभिजनादस्येति पष्ठर्थं कः प्रत्ययो भवति । आयुधजीविभ्यश्च आयुधजीव्यर्थमायुधजीविनोऽभिधातुं प्रत्ययो भवतीत्यर्थः । हृद्गोलः पर्वतोऽभिजन एषामायुधजीविनां हृद्गोलीयाः । अन्यकवर्त्तीयाः । रोहितगिरीयाः । आयुधजीविभ्य इति किम् । ऋतोदः पर्वतोऽभिजन एषां ब्राह्मणानाम्, आर्तोदा ब्राह्मणाः । पर्वतइति किम् । सांकाश्यका आयुधजीविनः ॥

शण्डिकादिभ्यो ज्यः ॥ ८२ ॥

शण्डिक इत्येवमादिभ्यः प्रातिपदिकेभ्यो ज्यः प्रत्ययो भवति सोस्याभिजन इत्येतस्मिन्विषये । अणादिरपवादः । शण्डिक्यः । सार्वसेन्यः । शण्डिक । सर्वकेश । सर्वसेन । शक । सट । रक । शङ्ख । बोध । शण्डिकादिः ॥

सिन्धुतक्षशिलादिभ्यो ऽणजौ ॥ ८३ ॥

आदिशब्दः प्रत्येकमभिसंबध्यते । सिन्ध्वादिभ्यः प्रातिपदिकेभ्यस्तक्षशिलादिभ्यश्च यथासंख्यमणजौ प्रत्ययौ भवतः सोस्याभिजन इत्येतस्मिन्विषये । सैन्धवः । वार्णवः । सिन्धु । वर्णु । गन्धार । मधुमत् । कम्बोज । कश्मीर । साल्व । किष्किन्धा । गर्ब्दिका । उरस । दरत् * । ये

* कुल्लन । दिरसा । एतौ शब्दौ पुस्तकान्तरे ऽत्र गणे ऽधिकौ ।

तु कच्छादिषु पठन्ते सिन्धुवर्णप्रभृतयस्तेभ्यस्तत एवाणि सिद्धे मनुष्य-
वृजो बाधनार्थं वचनम् । तत्तशिलादिभ्यः खल्वपि । तान्तशिलः । वात्सो-
द्वरणः । तत्तशिला । वत्सोद्वरण । कौमेदुर । काण्डवारण । यामणी ।
सरालक । कंस । किन्नर । संकुचित । सिंहकोष्ठ । कर्णकोष्ठ । बर्बर ।
अवसान ॥

तूदीशलातुरवर्मतीकूचवाराडुकृक्कण्डज्यकः ॥ ८४ ॥

तूद्यादिभ्यश्चतुर्भ्यः शब्देभ्यो यथासंख्यं चत्वार एव ठक् कण्
ठञ् यक् इत्येते प्रत्यया भवन्ति सोऽस्याभिजन इत्येतस्मिन्विषये ।
अणोपवादः । तौदेयः । शालातुरीयः । वार्मतेयः । कौचवार्यः ॥

भक्तिः ॥ ८५ ॥

समर्थविभक्तिः प्रत्ययार्थश्चानुवर्तते । अभिजन इति निवृत्तम् । स
इति प्रथमासमर्थोऽस्येति षष्ठ्यर्थे यथाविहितं प्रत्ययो भवति, यत्प्रथमास-
मर्थं भक्तिश्चेत्तद्वति । भज्यते सेज्यतइति भक्तिः । सुघ्नो भक्तिरस्य सौघ्नः ।
माथुरः । राष्ट्रियः ॥

अचित्तादेशकालाटुक ॥ ८६ ॥

देशकालव्यतिरिक्तादचित्तवाचिनः प्रातिपदिकाटुक प्रत्ययो भवति
सोऽस्य भक्तिरित्येतस्मिन्विषये । अणोपवादः । वृद्धाच् छं परत्वाद्धाधते ।
अपूपा भक्तिरस्य आपूपिकः । शाष्कुलिकः । पायसिकः । अचित्तादिति
किम् । दैवदत्तः । अदेशादिति किम् । सौघ्नः । अकालादिति किम् । यैष्मः ॥

महाराजाटुञ् ॥ ८७ ॥

महाराजशब्दाट् ठञ् प्रत्ययो भवति सोऽस्य भक्तिरित्येतस्मिन्वि-
षये । अणोपवादः । महाराजो भक्तिरस्य माहाराजिकः । प्रत्ययान्तरकरणं
स्वार्थम् ॥

वासुदेवार्जुनाभ्यां वुन् ॥ ८८ ॥

वासुदेवार्जुनशब्दाभ्यां वुन् प्रत्ययो भवति सोऽस्य भक्तिरित्येतस्मि-

न्विष्ये । द्वाणोरपवादः । वासुदेवो भक्तिरस्य वासुदेवकः । अर्जुनकः । ननु वासुदेवशब्दान्नोत्रतत्त्वित्याख्येभ्य इति वुजस्त्येव । न चात्र वुज्बुजो-
विशेषो विद्यते किमर्थं वासुदेवग्रहणम् । संज्ञैषा देवताविशेषस्य न
तत्त्वित्याख्या । अन्त्याचूतरमजादन्तमिति वार्जुनशब्दस्य पूर्वनिपातमकु-
र्वन् ज्ञापयत्यभ्यर्हितं पूर्वं निपततीति ॥

गोत्रतत्त्वित्याख्येभ्यो बहुलं वुज् ॥ ८८ ॥

गोत्राख्येभ्यः तत्त्वित्याख्येभ्यश्च प्रातिपदिकेभ्यो बहुलं वुज् प्रत्ययो
भवति सोस्य भक्तिरित्येतस्मिन्विषये । अणोरपवादः । वृद्धाच्छं परत्वाद्वा-
धते । ग्लुचुकायनिर्भक्तिरस्य ग्लौचुकायनकः । औपगवकः । कापटवकः ।
तत्त्वित्याख्येभ्यः । नाकुनकः । साहदेवकः । साम्बकः । आख्याग्रहणं
प्रसिद्धतत्त्वियशब्दपरिग्रहार्थं, यथाकथंचित् तत्त्वियवृत्तिभ्यो मा भूत् । बहुल-
ग्रहणात् क्वचिदप्रवृत्तिरेव । पाणिनो भक्तिरस्य पाणिनीयः । पौरवीयः ॥

जनपदिनां जनपदवत्सर्वं जनपदेन समानशब्दानां

बहुवचने ॥ १०० ॥

जनपदिनो ये बहुवचने जनपदेन समानशब्दास्तेषां जनपदवत्सर्वं
भवति प्रत्ययः प्रकृतिश्च सोस्य भक्तिरित्येतस्मिन्विषये । जनपदतदव-
द्भ्योश्चेत्यत्र प्रकरणे ये प्रत्यया विहितास्ते जनपदिभ्यो ऽस्मिन्नर्थे ऽतिदि-
श्यन्ते । जनपदिनो जनपदस्वामिनः तत्त्वित्याः । अङ्गा जनपदो भक्तिरस्य
आङ्गकः । वाङ्गकः । सौह्नकः । पौण्ड्रकः । तदुदङ्गाः तत्त्वित्या भक्तिरस्य
आङ्गकः । वाङ्गकः । सौह्नकः । पौण्ड्रकः । जनपदिनामितिकिम् । पञ्चा-
ला ब्राह्मणा भक्तिरस्य पाञ्चालः । सर्वग्रहणं प्रकृत्यतिदेशार्थं स च
द्व्येकयोरतिदेशं प्रयोजयति । वृद्धिनिमित्तेषु च वुजादिषु विशेषो नास्ती-
ति । मद्रवृज्योः कनि विशेषः । मद्रस्यापत्यं, द्रुमगन्धकलिङ्गसूरमसादण,
माद्रः । वृजिशब्दादपि वृहेत्कोसलाजादाज्यङ्, वार्ज्यः । स भक्तिरस्येति
प्रकृतिनिर्हासे कृते मद्रकः । वृजिकः । जनपदेन समानशब्दानामिति कि-
म् । अनुषण्डो जनपदः, पौरवो राजा स भक्तिरस्य पौरवीयः । बहुवच-

नग्रहणं समानशब्दताविषयलक्षणार्थम्, अन्यथा हि यत्रैव समानशब्दता तत्रैवातिदेशः स्याद्, एकवचनद्विवचनयोरन स्यात्, वाङ्मे वाङ्मै वा भक्ति-
रस्येति । बहुवचने तु बहुवचने समानशब्दानामेकवचनद्विवचनयोः सत्य-
पि शब्दभेदे ऽतिदेशो भवति । वाङ्मे वाङ्मै वा भक्तिरस्य वाङ्मकः ॥

तेन प्रोक्तम् ॥ १०१ ॥

तेनेति तृतीयासमर्थत्वात्प्रोक्तमित्यस्मिन्नर्थे यथाविहितं प्रत्ययो
भवति । प्रकर्षणोक्तं प्रोक्तमित्युच्यते, न तु कृतम् । कृते ग्रन्थइत्यनेन गत-
त्वात् । अन्येन कृता मायुरेण प्रोक्ता मायुरी वृत्तिः । पाणिनीयम् । आपि-
शलम् । काशकृतम् ॥

तित्तिरिवरतन्तुखण्डिकोखाच्छृणु ॥ १०२ ॥

तित्तिर्यादिभ्यः शब्देभ्यश्च प्रत्ययो भवति तेन प्रोक्तमित्येत-
स्मिन्विषये । अणोपवादः । तित्तिरिणा प्रोक्तमधीयते तैत्तिरीयाः । वार-
तन्तवीयाः । खण्डिकीयाः । औखीयाः ॥ कुन्दसि वायमिष्यते ॥ ति-
त्तिरिणा प्रोक्तः श्लोक इत्यत्र न भवति । शौनकादिभ्यश्च कुन्दसीत्यत्रा-
स्यानुवृत्तेश्च कुन्दोऽधिकारविहितानां च तद्विषयतेष्यते * ॥

काश्यपकौशिकाभ्यामृषिभ्यां णिनिः ॥ १०३ ॥

काश्यपकौशिकशब्दाभ्यामृषिवाचिभ्यां णिनिः प्रत्ययो भवति तेन
प्रोक्तमित्येतस्मिन्विषये । कस्यापवादः । णकार उत्तरत्र वृद्धार्थः कल्प-
स्ताभ्यां प्रोक्त इति स्मर्यते । तस्यापि च तद्विषयता भवत्येव । शौनका-
दिभ्यश्च कुन्दसीत्यत्रानुवृत्तेश्च कुन्दोऽधिकारविहितानां च तत्र तद्विषयतेष्यते ।
काश्यपेन प्रोक्तं कल्पमधीयते काश्यपिनः † । ऋषिभ्यामिति किम् ।
इदानींतनेन गोत्रकाश्यपेन प्रोक्तं काश्यपीयम् ॥

* शौनकेत्यादीष्यतइत्यन्तग्रन्थस्य स्थाने शौनकादिभ्यश्च कुन्दसीत्यत्रेदमनुवर्तयित-
व्यमित्याहुरिति पाठो बहुषु पुस्तकेषु ।

† कौशिकिन इत्यधिकं बहुषु पुस्तकेषु ।

कलापिवैशंपायनान्तेवासिभ्यश्च ॥ १०४ ॥

कलाप्यन्तेवासिनां वैशंपायनान्तेवासिनां च ये वाचकाः शब्दास्तेभ्यो
णिनिः प्रत्ययो भवति तेन प्रोक्तमित्येतस्मिन्विषये । अणोपवादः । कं
तु परत्वाद्वाधते । तत्र कलाप्यन्तेवासिनश्चत्वारः, हरिद्रुः । कृगली । तुम्बु-
रुः । उलपः । इति । वैशंपायनान्तेवासिनो नव । आलम्बि । पलङ्ग । कमल ।
चचाभ । आरुणि । ताण्ड्य । श्यामायन । कठ । कलापी । इति । प्रत्य-
त्तकारिणो गृह्यन्ते न तु व्यर्वाहिताः शिष्यशिष्याः । कुतः । कलापिखाडा-
यनग्रहणात् । तथाहि, वैशंपायनान्तेवासी कलापी तदन्तेवासिनो वैशं-
पायनान्तेवासिन एव भवन्ति किं कलापिग्रहणेन । तथा वैशंपायनान्ते-
वासी कठस्तदन्तेवासी खाडायनस्तस्य किं शौनकादिषु पाठेन । तदेत-
त्प्रत्यत्तकारिग्रहणस्य लिङ्गम् । कलाप्यन्तेवासिभ्यस्तावत् । हरिद्रुणा प्रोक्त-
मधीयते हरिद्राविणः । तौम्बुरविणः । आलपिनः । कृगलिनो ठिनुकं
वक्ष्यति । वैशंपायनान्तेवासिभ्यः । आलम्बिनः । पालङ्गिनः । कामलि-
नः । आर्चाभिनः । आरुणिनः । ताण्डिनः । श्यामायनिनः । कठान्नुकं
वक्ष्यति । कलापिनश्चाणम् ॥

हरिद्रुरेषां प्रथमस्ततश्कृगलितुम्बुरु ।

उलपेन चतुर्थेन कालापकमिहोच्यते ॥

आलम्बिश्चरकः प्राचां पलङ्गकमलावुभौ ।

चचाभारुणिताण्ड्याश्च मद्रुमीयास्त्रयोऽपरे ॥

श्यामायन उदीच्येषु उक्तः कठकलापिनोः ।

चरक इति वैशंपायनस्याख्या तत्संबन्धेन सर्वे तदन्तेवासिनश्च-
रका इत्युच्यन्ते ॥

पुराणप्रोक्तेषु ब्राह्मणकल्पेषु ॥ १०५ ॥

प्रत्ययार्थविशेषणमेतत् । तृतीयासमर्थ्यात्प्रोक्ते णिनिः प्रत्ययो भवति
यत्प्रोक्तं पुराणप्रोक्ताश्चेद्ब्राह्मणकल्पास्ते भवन्ति । पुराणेन चिरन्तनेन
मुनिना प्रोक्ताः । ब्राह्मणेषु तावत् । भाल्लविनः । शाट्यायनिनः ।

ऐतरेयिणः । कल्पेषु । पैङ्गी कल्पः । आरुणपराजी । पुराणप्रोक्तेष्विति किम् । याज्ञवल्कानि ब्राह्मणानि । आश्मरथः कल्पः । याज्ञवल्कादयो ऽचिरकाला इत्याख्यानेषु वार्त्ता । तया व्यवहरति सूत्रकारः । तद्विषयता कस्माच्च भवति । प्रतिपदं ब्राह्मणेषु यः प्रत्ययस्तस्य तद्विषयता विधीयते णिनेः । अयं तु याज्ञवल्क्यशब्दस्य कण्वादिषु पाठादण् । न वायं योगशकुन्दोधिकारमनुवर्त्तयति, तेन कल्पेष्वपि न भवति । पुराणइति निपातनात्तुडभावः । न वात्यन्तबाधैव, तेन पुरातनमित्यपि भवति ॥

शौनकादिभ्यश्चकुन्दसि ॥ १०६ ॥

शौनक इत्येवमादिभ्यो णिनिः प्रत्ययो भवति तेन प्रोक्तमित्येतस्मिन्विषये कुन्दस्यभिधेये । छाणोरपवादः । शौनकेन प्रोक्तमधीयते शौनकिनः । वाजसनेयिनः । कुन्दसीति किम् । शौनकीया शिवा । कठशाठ इत्यत्र पठ्यते । तत्संघातार्थं, केवलाद्वि लुक् वक्ष्यति । कठशाठाभ्यां प्रोक्तमधीयते काठशाठिनः । शौनक । वाजसनेय । साङ्गैरव । शाङ्गैरव । सांपेय । शाखेय । खाडायन । स्कन्ध । स्कन्द । देवदत्तशठ । रज्जुकण्ठ । रज्जुभार । कठशाठ । कशाय । तलवकार । पुरुषासक । अश्वपेय । शौनकादिः * ॥

कठचरकास्तुक् ॥ १०७ ॥

कठचरकशब्दाभ्यां परस्य प्रोक्तप्रत्ययस्य लुभ्रवति । कठशब्दाद्वैशंपायनान्तेवासिभ्य इति णिनेश्चरकशब्दादप्यणः । कठेन प्रोक्तमधीयते कठाः । चरकाः । कुन्दसीत्येव । काठाः । चारकाः † ॥

कलापिनो ऽण् ॥ १०८ ॥

कनापिशब्दादण् प्रत्ययो भवति तेन प्रोक्तमित्येतस्मिन्विषये । वैशंपायनान्तेवासित्वाणिनेरपवादः । कलापिना प्रोक्तमधीयते कालापाः । इनण्यनपत्यइति प्रकृतिभावे प्राप्ते, नान्तस्य टिलोपे सब्रह्मचारि-

* स्कम्भ । अयं पुस्तकान्तरे ऽत्र गणोधिकः ।

† श्लोका इत्यधिकं कुत्र चित् ।

सौदामनी विद्युत् । हैमवती । त्रैकुदी । पैलुमूली । तेनेति प्रकृते पुनः
समर्थविभक्तियहणं कृन्दाधिकारनिवृत्त्यर्थम् । पूर्वत्र हि कृन्दाधिकारात्
तद्विषयता साध्यते ॥

तसिश्च ॥ ११३ ॥

तसिश्च प्रत्ययो भवति तेनैकदिगित्येतस्मिन्विषये । पूर्वेण घादिषु
अणादिषु च प्राप्तेष्वयमपरः प्रत्ययो विधीयते स्वरादिपाठादव्यय-
त्वम् । सुदामतः । हिमवत्तः । पीलुमूनतः ॥

उरसो यच्च ॥ ११४ ॥

उरःशब्दाद्वत् प्रत्ययो भवति चकारात्तसिश्च, तेनैकदिगित्येतस्मि-
न्विषये । अणोपवादः । उरसा एकदिग् उरस्यः । उरस्तः ॥

उपज्ञाते ॥ ११५ ॥

तेनेत्येव । तृतीयासमर्थादुपज्ञातइत्येतस्मिन्विषये यथाविहितं
प्रत्ययो भवति । विनोपदेशेन ज्ञातमुपज्ञातं स्वयमभिसंबद्धमित्यर्थः ।
पाणिनिनोपज्ञातं पाणिनीयमकालकं व्याकरणम् । काशकृत्स्नम् गुरुला-
घवम् । आपिशलम् पुष्करम् ॥

कृते ग्रन्थे ॥ ११६ ॥

तेनेत्येव । तृतीयासमर्थात्कृतइत्येतस्मिन्विषये यथाविहितं प्र-
त्ययो भवति, यत्तत्कृतं ग्रन्थश्चेत्स भवति । वारुचिना कृता वारुचाः
श्लोकाः । हैकुपादो ग्रन्थः । भैकुराटो ग्रन्थः । जालूकः । ग्रन्थइति किम् ।
तत्तत्कृतः प्रासादः । उत्पादितं कृतं, विद्यमानमेव ज्ञातमुपज्ञातमित्ययम-
नयोर्विशेषः ॥

संज्ञायाम् ॥ ११७ ॥

तृतीयासमर्थात्कृतइत्येतस्मिन्विषये यथाविहितं प्रत्ययो भवति स-
मुदायेन चेत्संज्ञा ज्ञायते । मत्तिकाभिः कृतं मात्तिकम् । कार्मुकम् * ।
सारघम् । पौत्तिकम् । मधुनः संज्ञा एताः ॥

* कार्मुकमिति पा० २ ।

कुलालादिभ्यो वुञ् ॥ ११८ ॥

तेन कृते संज्ञायामिति चैतत्सर्वमनुवर्तते । कुलालादिभ्यो वुञ् प्रत्ययो भवति तेन कृतमित्येतस्मिन्नर्थे संज्ञायां गम्यमानायाम् । कौलालकम् । वारुडकम् । कुलाल । वरुड । चण्डाल । निषाद । कर्मर । सेना । सिरिध्र । सेन्द्रिय । देवराज । परिषत् । वधू । रुरु । ध्रुव । रुद्र । अनडुह् । ब्रह्मन् । कुम्भकार । श्वपाक । कुलालादिः ॥

तुद्राभ्रमरवटरपादपादञ् ॥ ११९ ॥

तेन कृते संज्ञायामिति सर्वमनुवर्तते । तुद्रादिभ्यो ऽञ् प्रत्ययो भवति तेन कृतमित्येतस्मिन्विषये संज्ञायां गम्यमानायाम् । अणोपवादः । स्वरे विशेषः । तुद्राभिः कृतं तौद्रम् । भ्रामरम् । वाटरम् । पादपम् ॥

तस्येदम् ॥ १२० ॥

तस्येति पृष्ठीसमर्थोऽदिदमित्येतस्मिन्विषये यथाविहितं प्रत्ययो भवत्य,णादयः पञ्च महोत्सर्गाः । घादयश्च प्रत्यया यथाविहितं विधीयन्ते । प्रकृतिप्रत्ययार्थयोः पृष्ठार्थमात्रं तत्संबन्धिमात्रं च विवक्षितं यदपरं लिङ्गसंख्याप्रत्यक्षपरोक्षादिकं तत्सर्वमविवक्षितम् । उपगोरिदमौपगवम् । कापटवम् । राष्ट्रियम् । अवारपारीणम् । अनन्तरादिष्वनभिधानाच्च भवति । देवदत्तस्यानन्तरमिति ॥ वहेस्तुरणिट् च ॥ * ॥ संवोढुः स्वं सांवहित्रम् । सिद्ध एवात्राण् इडर्थमुपसंख्यानम् ॥ अग्नीधः शरणे रण् भं च ॥ * ॥ आग्नीध्रम् ॥ समिधामाधाने षेण्यण् ॥ * ॥ सामिधेन्यो मन्त्रः । सामिधेनी ऋक् ॥

रथाद्यत् ॥ १२१ ॥

रथशब्दाद्यत् प्रत्ययो भवति तस्येदमित्येतस्मिन्विषये । अणोपवादः । रथस्येदं रथं, चक्रं वा युगं वा ॥ रथाङ्गवेष्ट्यते नान्यत्रानभिधानात् ॥ रथसीताहलेभ्यो यद्विधाविति तदन्तविधिरुपसंख्यायते ॥ * ॥ परमरथम् । उत्तमरथम् ॥

पक्षपूर्वादञ् ॥ १२२ ॥

पतन्ति तेनेति पक्षमश्वादिकं वाहनमुच्यते । तत्पूर्वादयशब्दादञ् प्रत्ययो भवति तस्येदमित्येतस्मिन्विषये । पूर्वस्य यतो ऽपवादः । आश्वरथं चक्रम् । औष्ट्रयम् । गार्दभयम् * ॥

पक्षाध्वर्युपरिषदश्च ॥ १२३ ॥

पक्षं वाहनं तद्वाचिनः प्रातिपदिकादध्वर्युपरिषच्छब्दाभ्यां चाऽप्रत्ययो भवति तस्येदमित्येतस्मिन्विषये, ऽणोपवादः ॥ पक्षाद्वाह्ये ॥ * ॥ अश्वस्येदं वहनीयमाश्वम् । औष्ट्रम् । गार्दभम् । आध्वर्यवम् । पादिषदम् ॥

हलसीराट्ठक् ॥ १२४ ॥

हलसीरशब्दाभ्यां ठक् प्रत्ययो भवति तस्येदमित्येतस्मिन्विषये, ऽणोपवादः । हलस्येदं, हालिकम् । सैरिकम् ॥

द्वन्द्वादुन्वरमैथुनिकयोः ॥ १२५ ॥

द्वन्द्वसंज्ञकाद् वुन् प्रत्ययो भवति तस्येदमित्येतस्मिन्विषये, वैरमैथुनिकयोः प्रत्ययार्थविशेषणयोः । अणोपवादः । कं तु परत्वाद्वाधते । वैरे तावत् । बाभ्रव्य† शालङ्कायनिका । काकोलूकिका । मैथुनिकायाम् । अत्रिभरद्वाजिका । कुत्सकुशिकिका । विवहनमैथुनिका । वैरस्य नपुंसकत्वेऽप्यमी स्वभावतः स्त्रीलिङ्गाः ‡ ॥ वैरे देवासुरादिभ्यः प्रतिषेधो वक्तव्यः ॥ * ॥ देवासुरम् । राक्षोऽसुरं वैरम् ॥

गोत्रचरणादुञ् ॥ १२६ ॥

गोत्रवाचिभ्यश्चरणवाचिभ्यश्च प्रातिपदिकेभ्यो वुञ् प्रत्ययो भवति तस्येदमित्येतस्मिन्विषये, ऽणोपवादः । कं तु परत्वाद्वाधते । गोत्रात्तावत् । ग्लौचुकायनकम् औपगवकम् ॥ चरणादुर्मानाययोरिष्यते ॥ काठकं, कालापकम् । मौदकम् । पैप्पलादकम् ॥

* गार्दभरथमित्यस्याग्रे 'रासभरथम् । कं परत्वाद्वाधत' इत्याधिकमेकस्मिन्पुस्तके ।

† बाभ्रवेति पा० २ ।

‡ वैरस्येत्याभ्य स्त्रीलिङ्गा इत्यन्तं क्व चित्र दृश्यते ।

संघाङ्गलक्षणेष्वाज्यजिजामण् ॥ १२७ ॥

संघादिषु प्रत्ययार्थविशेषणेष्वजन्ताद् यजन्ताद् इजन्ताच्च प्राति-
पदिकादण् प्रत्ययो भवति तस्येदमित्येतस्मिन्विषये । पूर्वस्य वुजो ऽप-
वादः ॥ घोषग्रहणमत्र कर्तव्यम् ॥ * ॥ तेन वैषम्यादथासंख्यं न भवति ।
अजन्तात् । वैदः संघः । वैदोङ्कः । वैदं लक्षणं, वैदो घोषः । यजन्तात् ।
गार्गः संघः । गार्गोङ्कः । गार्गं लक्षणम् । गार्गो घोषः । इजन्तात् । दाक्षः
संघः । दाक्षोङ्कः । दाक्षं लक्षणम् । दाक्षो घोषः । अङ्कलक्षणयोः को
विशेषः । लक्षणं लक्ष्यभूतस्यैव विद्भूतं स्वं यथा विद्या विद्वानाम्, अङ्कस्तु
गवादिस्थोपि गवादीनां स्वं न भवति । णित्करणं ङीबर्थं पुंवद्भाव-
प्रतिषेधार्थं च । वैदी विद्या ऽस्य, वैदीविद्यः ॥

शाकलाद्वा ॥ १२८ ॥

शाकलशब्दात्संघादिषु प्रत्ययार्थविशेषणेषु वागप्रत्ययो भवति
तस्येदमित्येतस्मिन्विषये । वुजोपवादः । शाकलेन प्रोक्तमधीयते, शा-
कलाः । तेषां संघः, शाकलः । शाकलकः । शाकलो ऽङ्कः । शाकलकोङ्कः ।
शाकलं लक्षणम् । शाकलकं लक्षणम् । शाकलो घोषः । शाकलको घोषः ।

कुन्दोगौक्थिकयाज्ञिकबह्वचनटाञ्ज्यः ॥ १२९ ॥

संघादयो निवृत्ताः, सामान्येन विधानम् । कुन्दोगादिभ्यः शब्देभ्यो
ज्यः प्रत्ययो भवति तस्येदमित्येतस्मिन्विषये । वुजणोरपवादः । चरणा-
दुर्मान्नाययो,स्तत्साहचर्याच्चटशब्दादपि धर्मान्नाययोरेव भवति । कुन्दा-
गानां धर्मो वा ऽऽन्नायो वा क्कान्देऽग्यम् । औक्थिक्यम् । याज्ञिक्यम् ।
बाहूच्यम् । नाट्यम् । अन्यत्र कुन्दोगं कुलमित्यादि ॥

न दण्डमाणवान्तेवासिषु ॥ १३० ॥

दण्डप्रधाना माणवा दण्डमाणवाः, अन्तेवासिनः शिष्या स्तेष्व-
भिधेयेषु वुज् प्रत्ययो न भवति । गोत्रग्रहणमिहानुवर्तते तेन वुज्प्रति-
षेधो विज्ञायते । गौकताः दण्डमाणवा अन्तेवासिनो वा । दाक्षाः ।
माहकाः ।

रैवतिकादिभ्यश्चुः ॥ १३१ ॥

रैवतिकादिभ्यश्चुः प्रत्ययो भवति तस्येदमित्येतस्मिन्विषये ।
गोत्रप्रत्ययान्ता एते, ततः पूर्वेण वुजि प्राप्ते क्वविधानार्थं वचनम् । रैव-
तिकीयः । स्वापिशीयः । रैवतिकः । स्वापिशि । तैमवृद्धिः । गौरयीवि ।
औदमेयि । औदवाहि । बैजवापि ॥

कौपिञ्जलहास्तिपदादण् ॥ १३२ ॥

कौपिञ्जलहास्तिपदशब्दाभ्यामण् प्रत्ययो भवति तस्येदमित्ये-
तस्मिन्विषये । गोत्रवुजोपवादः । गोत्राधिकारात् । कौपिञ्जलः । हास्ति-
पदः ॥

आथर्वणिकस्येकलोपश्च ॥ १३३ ॥

अणित्येव । आथर्वणिकशब्दादण् प्रत्ययो भवति तत्सत्रियोगेन
चेकलोपः, तस्येदमित्येतस्मिन्विषये । चरणवुजोपवादः । आथर्वणिक-
स्याय, माथर्वणो धर्म आन्वायो वा । चरणादुर्मान्वाययोः ॥

तस्य विकारः ॥ १३४ ॥

तस्येति षष्ठीसमर्थ्याद्विकार इत्येतस्मिन्विषये यथाविहितं प्रत्ययो
भवति । प्रकृतेरवस्थान्तरं विकारः । किमिहोदाहरणम्, अप्राण्याद्युदात्त-
मवृद्धं यस्य च नान्यत्र प्रतिपदं ग्रहणम् । अश्मनो विकारः, आश्मनः ।
आश्मः । अश्मनो विकारइति टिलोपः पात्तिकः । भास्मनः । मार्त्तिकः ।
निस्वरेणाद्युदात्ता एते । तस्यप्रकरणे तस्येति पुनर्वचनं शेषिकनिवृत्त्य-
र्थम् । विकारावयवयोर्धादयो न भवन्ति । हालः । सैरः ।

अवयवे च प्राण्योषधिवृत्तेभ्यः ॥ १३५ ॥

प्राण्योषधिवृत्तवाविभ्यः शब्देभ्यः षष्ठीसमर्थ्येभ्यो ऽवयवे यथा-
विहितं प्रत्ययो भवति, चकाराद्विकारे च । तत्र प्राणिभ्यो ऽजं वक्ष्यति ।
कपोतस्य विकारो ऽवयवो वा, कापोतः । मायूरः । तैत्तिरः । ओष-
धिभ्यः । मौर्वं काण्डं, मौर्वं भस्म । वृत्तेभ्यः । कारीरं काण्डं, कारीरं

भस्म । इत उत्तरे प्रत्ययाः प्राण्योपधिवृत्तेभ्यो विकारावयवयोर्भवन्ति * ।
अन्येभ्यस्तु विकारमात्रे । कथं द्वयमप्यधिक्रियते तस्य विकारः, अवयवे
च प्राण्योपधिवृत्तेभ्यः इति । विकारावयवयोर्युगपदधिकारो ऽपवादविधा-
नार्थः । कृतनिर्देशौ हि तौ ॥

बिल्वदिभ्यो ऽण् ॥ १३६ ॥

बिल्व इत्येवमादिभ्यो ऽण् प्रत्ययो भवति विकारावयवयोरर्थयोः ।
यथायोगमज्मयटोरपवादः । बिल्वस्यावयवो विकारो वा, बैल्वः । गवेधु-
काशब्दोत्र पठ्यते, ततः कोपधादेव सिद्धे मयड्वाधनार्थं ग्रहणम् । बिल्व ।
व्रीहि । काण्ड । मुद्ग । मसूर । गोधूम । इन्नु । वेणु । गवेधुका । कर्पासी ।
पाटली । कर्कन्धू । कुटीर । बिल्वादिः ।

कोपधाच्च ॥ ३३७ ॥

ककारोपधात्प्रातिपदिकादण् प्रत्ययो भवति यथायोगं विकारा-
वयवयोरर्थयोः । अजोपवादः । तर्कु । तार्कवम् । तित्तिडीक । तैत्तिडी-
कम् । माण्डूकम् । दार्दुरूकम् । माधूकम् ॥

त्रपुजतुनोः षुक् ॥ १३८ ॥

त्रपुजतुशब्दाभ्यामण् प्रत्ययो भवति विकारे, तत्सन्नियोगेन तयोः
पुगागमो भवति । ओरजोपवादः । त्रपुणो विकारः, त्रापुषम् । जातुषम् ।
अप्राण्यादित्वाच्चावयवे ॥

ओरञ् ॥ १३९ ॥

उवर्णान्तात्प्रातिपदिकादञ् प्रत्ययो भवति विकारावयवयोरर्थयोः,
रणोपवादः । अनुदात्तादेरन्यदिहोदाहरणम् । दैवदारवम् । भाद्रदारवम् ॥

* भवन्तीत्यस्याग्रे 'वृत्तशब्देन वनस्पतयो ऽपि गृह्यन्ते । न्यग्रोधस्य विकारो
ऽवयवो वा, नैयग्रोधः । पैपलः । औदुम्बरः । ओपधिशब्दाल्लतादयो ऽपि गृह्यन्ते ।
ताम्बूल्या विकारो ऽवयवो वा, ताम्बूलः । गान्द्रूचः । एभ्यो विकारावयवयोर्भवन्ति'
इत्याधिक्रमेकस्मिन्पुस्तके ।

अनुदात्तादेश्व ॥ १४० ॥

अनुदात्तादेः प्रातिपदिकादञ् प्रत्ययो भवति विकारावयवयोरर्थ-
यो, रणोपवादः । दाधित्यम् । कापित्यम् । माहित्यम् ॥

पलाशादिभ्यो वा ॥ १४१ ॥

पलाशादिभ्यः प्रातिपदिकेभ्यो वा ऽञ् प्रत्ययो भवति विकाराव-
यवयोरर्थयोः । पलाशम् । खादिरम् । यवासम् । उभयत्र विभाषेयम् ।
पलाशखादिरशिशपास्यन्दनानामनुदात्तादित्वात्प्राप्ते ऽन्येषामप्राप्ते । प-
लाश । खदिर । शिशपा । स्यन्दन । करीर । शिरीष । यवास । विकङ्कत ।
पलाशादिः ॥

शम्याष्टलञ् ॥ १४२ ॥

शमीशब्दाट् टलञ् प्रत्ययो भवति विकारावयवयोरर्थयोः । अजो-
पवादः । शमीलं भस्म । शमीली सुक् ॥

मयङ्नैतयोर्भाषायामभक्ष्याच्छादनयोः ॥ १४३ ॥

प्रकृतिमात्राद्वा मयट् प्रत्ययो भवति भक्ष्याच्छादनवर्जितयोर्वि-
कारावयवयोरर्थयोर्भाषायां विषये यथायथं प्रत्ययेषु प्राप्तेषु । अश्मम-
यम् । आश्मनम् । भूर्वामयं, भौर्वम् । भाषायामिति किम् । बैल्वः खादिरो
वा यूपः स्यात् । अभक्ष्याच्छादनयोरिति किम् । भौद्रः सूपः । कार्पासमा-
च्छादनम् । एतयोरित्यनेन किम् । यावता विकारावयवौ प्रकृतावेव । ये
विशेषप्रत्ययाः प्राणिरजतादिभ्योजित्येवमादयस्तद्विषयेपि यथा स्यात् ।
कपोतमयम् । कापोतम् । लोहमयम् । लौहमिति ॥

नित्यं वृद्धशरादिभ्यः ॥ १४४ ॥

भाषायामभक्ष्याच्छादनयोरित्येव । वृद्धेभ्यः प्रातिपदिकेभ्यः शरा-
दिभ्यश्चाभक्ष्याच्छादनयोर्विकारावयवयोर्भाषायां विषये नित्यं मयट् प्र-
त्ययो भवति । वृद्धेभ्यस्तावत् । आम्रमयम् । शालमयम् । शाकमयम् ।
शरादिभ्यः । शरमयम् । दर्भमयम् । मृन्मयम् । नित्यग्रहणं किम् । याव-

ता ऽऽरम्भसामर्थ्यादेव नित्यं भविष्यति । एकाचो नित्यं मयटमिच्छन्ति,
तदनेन क्रियते । त्वङ्गयम् । सङ्गयम् । वाङ्गयमिति । शर । दर्भ । मृत् ।
कुटी । तृण । सोम । बल्लज ॥

गोश्च पुरीषे ॥ १४५ ॥

गोशब्दात्पुरीषे ऽभिधेये मयट् प्रत्ययो भवति । गोमयम् । पुरीष-
इति किम् । गव्यं पयः । पुरीषं न विकारो न चावयवस्तस्येदं विषये विधा-
नम् । विकारावयवयोस्तु गोपयस्यार्थं वक्ष्यति ॥

पिष्टाच्च ॥ १४६ ॥

पिष्टशब्दान्नित्यं मयट् प्रत्ययो भवति तस्य विकार इत्येतस्मि-
न्विषये, ऽलोपवादः । पिष्टमयं भस्म ॥

संज्ञायां कन् ॥ १४७ ॥

पिष्टशब्दात्कन् प्रत्ययो भवति विकारे संज्ञायां विषये । मयटो-
पवादः । पिष्टकः ॥

व्रीहेः पुरोडाशे ॥ १४८ ॥

व्रीहिशब्दान्मयट् प्रत्ययो भवति पुरोडाशे विकारे । बिल्वाद्यलो-
पवादः । व्रीहिमयः पुरोडाशः । व्रैहमन्यत् ॥

असंज्ञायां तिलयवाभ्याम् ॥ १४९ ॥

तिलयवशब्दाभ्यामसंज्ञाविषये मयट् प्रत्ययो भवति विकारावय-
वयोरर्थयोः । तिलमयम् । यवमयम् । असंज्ञायामिति किम् । तैलम् ।
यावकः । यावादिभ्यः कन् ॥

द्युचश्चन्द्रसि ॥ १५० ॥

द्युचः प्रातिपदिकाच् चन्द्रसि विषये मयट् प्रत्ययो भवति विका-
रावयवयोरर्थयोः । भाषायां मयडुक्तः चन्द्रस्यप्राप्तो विधीयते । यस्य
पूर्णमयी जुहूर्भवति । दर्भमयं वासो भवति । शरमयं बहिर्भवति ॥

नोत्त्वद्वर्द्धवित्वात् ॥ १५१ ॥

उत्त्वतः प्रातिपदिकाद्वर्द्धवित्त्वशब्दाभ्यां च मयट् प्रत्ययो न भवति ।
द्वचश्चन्द्रसीति प्राप्तः प्रतिपिध्यते । मौज्जं शिष्यम् । गार्मुतं चक्रम् ।
वार्ध्वा बालप्रययिता भवति । बैल्वो ब्रह्मवर्चसकामेन कार्यः । तपरकरणं
तत्कालार्थम् । धूममयान्यभ्राणि । मतुवनिर्देशस्तदन्तविधिनिरासार्थः ।
इहैव स्यात् । वैणवी यष्टिरिति ॥

तालादिभ्योः ॥ १५२ ॥

तालादिभ्यः प्रातिपदिकेभ्यो ऽण् प्रत्ययो भवति विकारावयवयोर-
र्थयोः । मयडादीनामपवादः । तालं धनुः । बार्हिणम् । ऐन्द्रालिशम् ॥
तालाद्वनुपि * ॥ बार्हिण । इन्द्रालिश । इन्द्रादृश । इन्द्रायुध । चाप † ।
श्यामाक । पीयूषा । तालादिः ॥

जातरूपेभ्यः परिमाणे ॥ १५३ ॥

जातरूपं सुवर्णम् । बहुवचननिर्देशात्तद्वाचिनः सर्वं गृह्यन्ते । जा-
तरूपवाचिभ्यः प्रातिपदिकेभ्यो ऽण् प्रत्ययो भवति परिमाणे विकारे ।
मयडादीनामपवादः । हाटको निष्कः । हाटकं कार्षापणम् । जातरू-
पम् । तापनीयम् । परिमाणइति किम् । यष्टिरियं हाटकमयी ॥

प्राणिरजतादिभ्यो ऽञ् ॥ १५४ ॥

प्राणिवाचिभ्यः प्रातिपदिकेभ्यो रजतादिभ्यश्चाञ् प्रत्ययो भवति
विकारावयवयोरर्थयोः । अणादीनामपवादः । अनुदात्तादेरञ् विहित एव,
परिशिष्टमिहोदाहरणम् । प्राणिभ्यस्तावत् । कापोतम् । मायूरम् । तैत्ति-
रम् । रजतादिभ्यः । राजतम् । सैसम् । लौहम् । रजतादिषु ये ऽनुदा-
त्तादयः पठ्यन्ते रजतकण्टकारप्रभृतयस्तेभ्योजि सिद्धे पुनर्वचनं मयड्बाध-

* तालाद्वनुपौत्यस्याये तालमयमन्यत् । नित्यं वृद्धेति मयट् । इत्यधिकमेक-
स्मिन्पुस्तके ।

† चर्गति पा० २ ।

नार्थम् । रजत । सीस । लोह । उदुम्बर । नीच * । दारु । रोहितक ।
विभीतक । कपीत । दारु । तीव्रदारु । त्रिकण्टक । कण्टकार ॥

जितश्च तत्प्रत्ययात् ॥ १५५ ॥

अजित्येव । तदिति विकारावयवयोरर्थयोः प्रत्ययमर्शः । जिद्यो
विकारावयवप्रत्ययस्तदन्तात्प्रातिपदिकादञ् प्रत्ययो भवति विकारावय-
वयोरेव † । मयटोपवादः । ओरञ् । शम्याष्टलञ् । प्राणिरजतादिभ्योञ् ।
उष्ठादुञ् । एण्या ठञ् । कंसीयपरशव्ययोर्यञ्जौ । इत्येते प्रत्यया गृह्यन्ते ।
दैवदारवस्य विकारो ऽवयवो वा, दैवदारवम् । दाधित्यस्य, दाधित्यम् ।
पालाशस्य, पालाशम् । शामीलस्य, शामीलम् । कापोतम् । औष्ठकस्य,
औष्ठकम् । ऐण्यस्य, ऐण्यम् । कांस्यस्य, कांस्यम् । पारशवस्य, पारशवम् ।
जित इति किम् । बैल्वमयम् । तत्प्रत्ययादिति किम् । बैदमयम् ॥

क्रीतवत्परिमाणात् ॥ १५६ ॥

प्राग्वत्तेष्टजित्यत आरभ्य क्रीतार्थे ये प्रत्ययाः परिमाणाद्विहितास्ते
विकारे ऽतिदिश्यन्ते । परिमाणात् क्रीतइव प्रत्यया भवन्ति तस्य विकार
इत्येतस्मिन्विषये । अणादीनामपवादः । संख्या परिमाणयहणेन गृह्यते,
न रूढिपरिमाणमेव । निष्केण क्रीतं, नैष्किकम् । एवं निष्कस्य विकारो,
नैष्किकः । शतेन क्रीतं, शत्यं, शतिकम् । शतस्य विकारः, शत्यः, शति-
कः । साहस्रः । वतिः सर्वसादृश्यार्थः । अद्व्यर्द्धपूर्वाद् द्विगोलुगसंज्ञाया-
मित्येवमादिकमप्यतिदिश्यते । द्विसहस्रः । द्विसाहस्रः । द्विनिष्कः । द्वि-
नैष्किकः ।

उष्ठादुञ् ॥ १५७ ॥

उष्णशब्दादुञ् प्रत्ययो भवति विकारावयवयोरर्थयोः । प्राण्यजोप-
वादः । उष्णस्य विकारो ऽवयवो वा औष्ठकः ॥

* नीलेति पा० २ ।

† विकारावयवयोरित्येवेति पा० २ ।

उमोर्णयोर्वा ॥ १५८ ॥

उमाशब्दादूर्णशब्दाच्च वा वुञ् प्रत्ययो भवति विकारावयवयोरर्थयोः । औमम् । औमकम् । और्णम् । और्णकम् ।

एण्या ठञ् ॥ १५९ ॥

एणीशब्दाद् ठञ् प्रत्ययो भवति विकारावयवयोरर्थयोः । प्राण्य-
जोपवादः । ऐण्यं मांसम् । पुंसस्त्वजेव भवति । एणस्य मांसमैणम् * ॥

गोपयस्येयत् ॥ १६० ॥

गोपयःशब्दाभ्यां यत् प्रत्ययो भवति विकारावयवयोरर्थयोः । ग-
व्यम् । पयस्यम् । सर्वत्र गोरजादिप्रसङ्गे यदस्त्येव, मयद्विषये तु विधी-
यते ॥

द्रोश्च ॥ १६१ ॥

द्रुशब्दाद्वत्प्रत्ययो भवति विकारावयवयोरर्थयोः । ओरजोपवा-
दः । द्रव्यम् ॥

माने वयः ॥ १६२ ॥

द्रुशब्दान्माने विकारविशेषे वयः प्रत्ययो भवति । यतोपवादः ।
द्रुवयम् ॥

फले लुक् ॥ १६३ ॥

विकारावयवयोरुत्पन्नस्य फले तद्विशेषे विवक्षिते लुगभवति । आ-
मलक्याः फल, मामलकम् । कुवलम् । बदरम् । फलितस्य वृक्षस्य फलम-
वयवो भवति विकारश्च । पल्लवितस्यैव पल्लवः ।

स्रक्षादिभ्यो ॥ १६४ ॥

फलइत्येव । स्रक्षादिभ्यः प्रातिपदिकेभ्यः फले विकारावयवत्वेन
विवक्षिते ऽण् प्रत्ययो भवति । अजोपवादः । विधानसामर्थ्यात्तस्य न

* एणस्य मांसमैणमित्यस्याग्रे 'कोशाड्ठञ् वक्तव्यः ॥ * ॥ कोशेयं वासः सूत्रं
च' । इत्यधिकमेकस्मिन्पुस्तके ।

लुभवति । प्लातम् । नैयग्रोधम् । प्लव । न्यग्रोध । अश्वत्थ । इहुदी ।
शिशु । कर्कन्धु * । बृहतो † ॥

जम्बवा वा ॥ १६५ ॥

फलइत्येव । जम्बूशब्दात्फले ऽभिधेये वा ऽण् प्रत्ययो भवति ।
अजोपवादः । अत्राणो विधानसामर्थ्याल्लुभ भवति । अजस्तु भवत्येव ।
जाम्बवानि फलानि । जम्बूनि वा ॥

लुप् च ॥ १६६ ॥

वेत्येव । जम्बवाः फलेभिधेये प्रत्ययस्य वा लुब्भवति । युक्तवद्भावे
विशेषः । जम्बवाः फलं, जम्बूः फलम् । जम्बु फलम् । जाम्बवमिति वा ॥
लुप्प्रकरणे फलपाकशुषामुपसंख्यानम् ॥ * ॥ व्रीहयः । यवाः । माषाः ।
मुद्गाः । तिलाः ॥ पुष्पमूलेषु बहुलम् ॥ * ॥ मल्लिकायाः पुष्पं, मल्लिका ।
नवमल्लिका ‡ जातिः । विदार्याः मूलं, विदारी । अंशुमती । बृहतो ।
न च भवति पाटलानि पुष्पाणि, शाल्वानि मूलानि । बहुलवचनात्क
चिदन्यदपि भवति । कदम्बं पुष्पम् । अशोकम् । करवीरम् । बैल्वानि
फलानीति ॥

हरीतक्यादिभ्यश्च ॥ १६७ ॥

हरीतकी इत्येवमादिभ्यः शब्देभ्यः फले प्रत्ययस्य लुब् भवति ।
लुकि प्राप्ते लुपो विधाने युक्तवद्भावे स्त्रीप्रत्ययश्रवणे च विशेषः । हरी-
तक्याः फलं हरीतकी । कोशातकी । नखरजनी । अत्र च व्यक्त्युक्तव-
द्भावेनेष्यते, वचनं त्वभिधेयवदेव भवति । हरीतक्याः फलानि, हरीत-
क्यः । हरीतकी । कोशातकी । नखरजनी § । शष्कण्डी ॥ दाडी । दोडी ।

* ऋक्रतु । पा० २ द्वितीयपुस्तके कर्कन्तु । पा० २

† काल । तुरु । इत्यधिकं कुत्र चित् ।

‡ नवमालिका पा० २ ।

§ नखररजनी । पा० २ ।

॥ शाकण्डी । पा० २ ।

दडी । श्वेतपाकी । अर्जुनपाकी । काला । द्राक्षा । ध्वाक्षा । गर्गरिका ।
कण्टकारिका । शेफालिका * ॥

कंसीयपरशव्ययोर्यजौ लुक् ॥ १६८ ॥

प्राक्क्रीताच्चेन कंसीयः । उगवादिभ्यो यत् । परशव्यः । कंसीयपर-
शव्यशब्दाभ्यां यथासंख्यं यजौ प्रत्ययौ भवतस्तस्यविकार इत्येतस्मिन्वि-
षये, तत्संनियोगेन च कंसीयपरशव्ययोर्लुग्भवति । कंसीयस्य विकारः,
कांस्यः । परशव्यस्य विकारः, पारशवः । प्रातिपदिकाधिकाराद्वातुप्रत्य-
यस्य न लुग्भवति । परशव्यशब्दादनुदात्तादित्वादेर्वाज सिद्धे लुग्यवच-
नम् । ननु च यस्येति लोपे कृते हलस्तद्धितस्येति यलोपो भविष्यति ।
नैतदस्ति । ईतीति तत्र वर्त्तते ॥

इति श्रीजयादित्यविरचितायां काशिकायां वृत्तौ चतुर्थाध्यायस्य
तृतीयः पादः ॥

॥ अथ चतुर्थाध्यायस्य चतुर्थः पादः ॥

प्राग्वहतेष्टक् ॥ १ ॥

तद्वदति रथयुगप्रासङ्गमिति वक्ष्यति । प्रागेतस्माद्वहतिसंशब्दना-
द्यानर्थाननुक्रमिष्यामः, ठक् प्रत्ययस्तेष्वधिकृतो वेदितव्यः । वक्ष्यति ।
दीव्यति खनति जयति जितमिति । अतैर्दीव्यति आत्तिकः ॥ ठक्प्रकरणे
तदाहेति माशब्दादिभ्य उपसंख्यानम् ॥ * ॥ माशब्द इत्याह माशब्द-
कः । नैत्यशब्दकः । कार्यशब्दकः । वाक्यादेतत्प्रत्ययविधानम् ॥ आहौ-
प्रभूतादिभ्यः ॥ * ॥ प्रभूतमाह, प्राभूतिकः । पार्याप्तिकः । क्रियाविशे-
षणात्प्रत्ययः ॥ पृच्छतौ सुखातादिभ्यः ॥ * ॥ सुखातं पृच्छति सौखा-
तिकः । सौखराजिकः । सौखशायनिकः ॥ गच्छतौ परदारादिभ्यः ॥ * ॥
परदारान् गच्छति पारदारिकः । गौरुतल्पिकः ॥

* शेफालिकेत्यस्याधे 'येषां च फलपाकनिमित्तः शोषः ॥ पुष्पमूलेषु बहुलम्' ॥
इत्यधिकं बहुषु पुस्तकेषु ।

तेन दीव्यति खनति जयति जितम् ॥ २ ॥

तेनेति तृतीयासमर्थाद् दीव्यति खनति जयति जितमित्येतेष्वर्थेषु
ठक् प्रत्ययो भवति । अतैर्दीव्यति, आक्षिपः । शालाक्षिपः । अभ्या खनति,
आभ्रिपः । कौटालिपः । अतैर्जयति, आक्षिपः । अतैर्जितमाक्षिपम् ।
शालाक्षिपम् । सर्वत्र करणे तृतीया समर्थविभक्तिः । देवदत्तेन जितमिति
प्रत्ययो न भवति, अनभिधानात् । अङ्गुल्या खनतीति च । प्रत्ययार्थं संख्या-
कालयोरेव विवक्षा । क्रियाप्रधानत्वेऽपि चाख्यातस्य तद्धितः स्वभावात्साध-
नप्रधानः ॥

संस्कृतम् ॥ ३ ॥

तेनेति तृतीयासमर्थात्संस्कृतमित्येतिस्मिन्नर्थे ठक् प्रत्ययो भवति ।
सत उत्कर्षाधानं संस्कारः । दध्ना संस्कृतं, दाधिकम् । शार्ङ्गवेरिकम् ।
मारिचिकम् । योगविभाग उत्तरार्थः ॥

कुलत्यकोपधादण् ॥ ४ ॥

कुलत्यशब्दात्ककारोपधाच्छब्दाच्च प्रातिपदिकादण् प्रत्ययो भव-
ति संस्कृतमित्येतिस्मिन्विषये । ठकोपवादः । कुलत्यैः संस्कृतं, कौलत्यम् ।
ककारोपधात् । तैत्तिडीकम् * । दार्दभकम् ॥

तरति ॥ ५ ॥

तेनेति तृतीयासमर्थात्तरतीत्येतिस्मिन्नर्थे ठक् प्रत्ययो भवति । तर-
ति भूवते इत्यर्थः । काण्डभूवेन तरति, काण्डभूविकः । औडुपिकः ॥

गोपुच्छाटृञ् ॥ ६ ॥

गोपुच्छशब्दाट् ठञ्प्रत्ययो भवति तरतीत्येतिस्मिन्नर्थे । ठकोपवा-
दः । स्वरे विशेषः । गोपुच्छिकः ॥

नौद्यचष्टन् ॥ ७ ॥

नौशब्दाद् दृचश्च प्रातिपदिकाट् ठन् प्रत्ययो भवति तरतीत्ये-

* तैत्तिरीकम् । पा० २

तस्मिन्नर्थे । ठकोपवादः । नावा तरति, नाविकः । द्यूचः खल्वपि ।
घटिकः । प्लविकः । बाहुकः । पकारः सांहितिको नानुबन्धः । बाहुका
स्त्री ॥

आकर्षात्पर्पादेर्भस्त्रादिभ्यः कुसीदसूत्राच्च ।

आवसथात्किशरादेः पितः षडेते ठगधिकारे ॥

विधिवक्त्रापेक्षं च षट्त्वं प्रत्ययास्तु सप्त ॥

चरति ॥ ८ ॥

तेनेति तृतीयासमर्थ्याच्चरतीत्येतस्मिन्नर्थे ठक् प्रत्ययो भवति ।
चरतिर्भक्षणे गतौ च वर्त्तते । दध्ना चरति, दाधिकः । हास्तिकः । शाकटिकः ॥

आकर्षात्ष्टल् ॥ ९ ॥

आकर्षशब्दात् ष्टल् प्रत्ययो भवति चरतीत्येतस्मिन्नर्थे । ठकोप-
वादः । लकारः स्वरार्थः । पकारो ङीष्ार्थः । आकर्षेण चरति, आक-
र्षिकः । आकर्षिकी । आकर्ष इति सुवर्णपरीक्षायां निकषोपल उच्यते ॥

पर्पादिभ्यः ष्टन् ॥ १० ॥

पर्प इत्येवमादिभ्यः ष्टन् प्रत्ययो भवति चरतीत्येतस्मिन्नर्थे ।
ठकोपवादः । नकारः स्वरार्थः । पकारो ङीष्ार्थः । पर्पिकः । पर्पिकी ।
अश्विकः । अश्विकी । पर्प । अश्व । अश्वत्य । रथ । जाल । न्यास । व्याल ॥
पादः पञ्च ॥ पदिकः ॥

श्वगणाटुञ्च ॥ ११ ॥

श्वगणशब्दाटुञ् प्रत्ययो भवति, चकारात् ष्टन् चरतीत्येतस्मि-
न्नर्थे । ठकोपवादः । श्वगणेन चरति, श्वागणिकः । श्वागणिकी । ठन् ।
श्वगणिकः । श्वगणिका । श्वादेरिजीत्यत्र वक्ष्यति, इकारादिग्रहणं च
कर्त्तव्यं श्वागणिकादर्थमिति । तेन ठञि द्वारादिकार्यं न भवति ॥

वेतनादिभ्यो जीवति ॥ १२ ॥

तेनेति तृतीयासमर्थ्याश्चेतनादिभ्यः शब्देभ्यो जीवतीत्येतस्मिन्नर्थे
ठक् प्रत्ययो भवति । वेतनेन जीवति वैतनिकः कर्मकरः । धनुर्दण्डग्रह-

णमत्र संघातविगृहीतार्थम् । धानुर्दण्डकः । धानुष्कः । दाण्डकः ।
वेतन । वाह । ऋतुवाह । धनुर्दण्ड । जाल । वेस । उपवेस । प्रेषण ।
उपस्ति । सुख । शय्या । शक्ति । उपनिषत् । उपवेष्ट । सक् । पाद ।
उपस्थान ॥

वस्तुक्रयविक्रयाट्टन् ॥ १३ ॥

वस्तुक्रयविक्रयशब्दाभ्यां तृतीयासमर्थ्याभ्यां टन् प्रत्ययो भवति
जीवतीत्येतस्मिन्विषये । टकोपवादः । वस्तेन जीवति, वस्त्रिकः । क्रयवि-
क्रयग्रहणं संघातविगृहीतार्थम् । क्रयविक्रयिकः । क्रयिकः । विक्रयिकः ॥

आयुधाच्छ च ॥ १४ ॥

आयुधशब्दाच्छप्रत्ययो भवति, चकाराट्टंश्च जीवतीत्येतस्मिन्वि-
षये । आयुधेन जीवति, आयुधीयः । आयुधिकः ॥

हरत्युत्सङ्गादिभ्यः ॥ १५ ॥

तेनेत्येव । उत्सङ्गादिभ्यस्तृतीयासमर्थ्याभ्यां हरतीत्येतस्मिन्नर्थे टक्
प्रत्ययो भवति । हरतिर्देशान्तरप्रापणे वर्तते । उत्सङ्गेन हरति, औत्सङ्गि-
कः । औडुपिकः । उत्सङ्ग । उडुप । उत्पत । पिटक । उत्सङ्गादिः * ॥

भस्त्रादिभ्यः ष्टन् ॥ १६ ॥

भस्त्रेत्येवमादिभ्यस्तृतीयासमर्थ्याभ्यां हरतीत्येतस्मिन्नर्थे ष्टन्प्रत्ययो
भवति । भस्त्रया हरति, भस्त्रिकः । भस्त्रिकी । भरटिकः । भरटिकी ।
भस्त्रा । भरट । भरण । शीर्षभार । शीर्षभार । अंसभार । अंसभार ॥

विभाषा विवधवीवधात् ॥ १७ ॥

हरतीत्येव । विवधवीवधशब्दाभ्यां तृतीयासमर्थ्याभ्यां विभाषा ष्टन्
प्रत्ययो भवति । तेन मुक्ते प्रकृतशब्दभवति । विव धेन हरति, विवधिकः ।
विवधिकी । वीवधिकः । वीवधिकी । टक् खल्वपि । वैवधिकः । वैव-
धिकी । विवधवीवधशब्दौ समानार्थौ पथि पर्याहारे च वर्तते ॥

* उडप । पिटाक । एतौ शब्दावत्र पुस्तकान्तरे ऽधिकौ ।

† भारण । पाठ २ ।

अणकुटिलिकायाः ॥ १८ ॥

हरतीत्येव । कुटिलिकाशब्दात्तृतीयासमर्थोदण् प्रत्ययो भवति
हरतीत्येतस्मिन्नर्थे । कुटिलिकया हरति मृगो व्याधं, कौटिलिको मृगः ।
कुटिलिकया हरत्यङ्गारा, कौटिलिकः कर्मरः । कुटिलिका वक्रगतिः कर्मा-
राणामायुधकर्षणी लोहमयी यष्टिरुच्यते ॥

निर्वृत्ते ऽक्षद्यूतादिभ्यः ॥ १९ ॥

तेनेत्येव । अक्षद्यूतादिभ्यस्तृतीयासमर्थेभ्यो निर्वृत्तइत्येतस्मिन्नर्थे
ठक् प्रत्ययो भवति । अक्षद्यूतेन निर्वृत्तम्, आक्षद्यूतिकं वैरम् । जानुप्र-
हृतिः*म् । अक्षद्यूत । जानुप्रहृत । जङ्घाप्रहृत । पादस्वेदन । कण्ठकमर्दन ।
गतागत । यातोपयात । अनुगत ॥

चेर्मन्त्रित्यम् ॥ २० ॥

निर्वृत्तइत्येव, द्वितः क्तिरित्ययं त्रिशब्दो गृह्यते । अन्तान्नित्यं मप्
प्रत्ययो भवति तेन निर्वृत्तइत्येतस्मिन्नर्थे । डुपचष्पाके । पक्त्रिमम् । डुवप् ।
उप्त्रिमम् । डुक्त्रम् । छत्रिमम् । नित्यग्रहणं स्वातन्त्र्यनिवृत्त्यर्थम् । तेन
अन्तं नित्यं मप्प्रत्ययान्तमेव भवति । विषयान्तरे न प्रयोक्तव्यमिति ॥ भाव-
प्रत्ययान्तादिमव्यक्तव्यः ॥ * ॥ पाकेन निर्वृत्तं, पाकिमम् । त्यागिमम् ।
सेकिमम् । कुट्टिमम् ॥

अपमित्ययाचिताभ्यां कक्कनौ ॥ २१ ॥

निर्वृत्तइत्येव । अपमित्ययाचितशब्दाभ्यां यथासंख्यं कक् कन्
इत्येतौ प्रत्ययौ भवतो निर्वृत्तइत्येतस्मिन्नर्थे । आपमित्यकम् । याचित-
कम् ॥

संसृष्टे ॥ २२ ॥

तेनेत्येव । तृतीयासमर्थोत्संसृष्टइत्येतस्मिन्नर्थे ठक् प्रत्ययो भवति ।
संसृष्टमेकीभूतमभिन्नमित्यर्थः । दध्ना संसृष्टं, दाधिकम् । मारिचिकम् ।
शार्ङ्गवेरिकम् । पैप्पलिकम् ॥

चूर्णादिनिः ॥ २३ ॥

चूर्णशब्दादिनिः प्रत्ययो भवति संसृष्टे । ठकोपवादः । चूर्णेः
संसृष्टाश्चूर्णिनो ऽपूपाः । चूर्णिनो धानाः ॥

लवणास्तुक् ॥ २४ ॥

संसृष्टइत्यनेनोत्पत्तस्य ठको लवणशब्दास्तुग्भवति । लवणः सूपः ।
लवणं शाकम् । लवणा यवागूः । द्रव्यवाची लवणशब्दालुक् प्रयोजयति
न गुणवाची ॥

मुद्गादण् ॥ २५ ॥

मुद्गशब्दादण् प्रत्ययो भवति संसृष्टइत्येतस्मिन्विषये । ठकोप-
वादः । मौद्ग ओदनः । मौद्गी यवागूः ॥

व्यञ्जनैरुपसिक्ते ॥ २६ ॥

तेनेत्येव । व्यञ्जनवाचिभ्यः प्रातिपदिकेभ्यस्तृतीयासमर्थेभ्य उप-
सिक्तइत्येतस्मिन्नर्थे ठक् प्रत्ययो भवति । दध्ना उपसिक्तं दाधिकम् ।
सौपिकम् । खारिकम् । व्यञ्जनैरिति किम् । उदकेनोपसिक्त ओदनः ॥

ओजःसहोम्भसा वर्तते ॥ २७ ॥

ओजस् सहस् अम्भस् इत्येतेभ्यस्तृतीयासमर्थेभ्यो वर्त्ततइत्यर्थे ठक्
प्रत्ययो भवति । ओजसा वर्त्तते, ओजसिकः शूरः । साहसिकश्चैरः ।
आम्भसिको मत्स्यः ॥

तत्प्रत्यनुपूर्वमीपलोमकूलम् ॥ २८ ॥

तदिति द्वितीया समर्थविभक्तिः । प्रति अनु इत्येवंपूर्वेभ्य ईपलोम-
कूलशब्देभ्यो द्वितीयासमर्थेभ्यो वर्त्ततइत्येतस्मिन्नर्थे ठक् प्रत्ययो भवति ।
ननु च वृत्तिरकर्मकः, तस्य कथं कर्मणा संबन्धः, क्रियाविशेषणमकर्मका-
णामपि कर्म भवति । प्रतीपं वर्त्तते, प्रातीपिकः । आन्वीपिकः । प्राति-
लोमिकः । आनुलोमिकः । प्रातिकूलिकः । आनुकूलिकः ॥

परिमुखं च ॥ २९ ॥

परिमुखशब्दाद् द्वितीयासमर्थोद्धृत्ततदित्यस्मिन्नर्थे ठक् प्रत्ययो भवति । परिमुखं वर्तते, पारिमुखिकः । चकारोनुक्तसमुच्चयार्थः । पारि-
पार्श्विकः ॥

प्रयच्छति गर्ह्यम् ॥ ३० ॥

तदिति द्वितीयासमर्थोत्पद्यच्छतीत्येतस्मिन्नर्थे ठक् प्रत्ययो भवति, यत्तद्वितीयासमर्थं गर्ह्यं चेत्तद्वति । द्विगुणार्थं द्विगुणं, तादर्थ्यात्ताच्छब्दम् । द्विगुणं प्रयच्छति, द्वैगुणिकः । त्रैगुणिकः ॥ वृद्धेर्वृधुषिभावो वक्तव्यः ॥ * ॥ वार्द्धुषिकः । प्रकृत्यन्तरं वा वृद्धिपर्यायो वृधुषिशब्दः । गर्ह्यमिति किम् । द्विगुणं प्रयच्छत्यधमणः ॥

कुसीददशैकादशात् षष्ठ्यै ॥ ३१ ॥

प्रयच्छति गर्ह्यमित्येव । कुसीदं वृद्धिस्तदर्थं द्वयं कुसीदम् । एकादशार्था दश दशैकादशशब्देनोच्यन्ते । कुसीददशैकादशशब्दाभ्यां यथासंख्यं षट् षट् इत्येतौ प्रत्ययौ भवतः प्रयच्छति गर्ह्यमित्यस्मिन्विषये । ठकोपवादे । कुसीदं प्रयच्छति, कुसीदिकः । कुसीदिकी । दशैकादशिकः । दशैकादशिकी ॥

उज्जति ॥ ३२ ॥

तदिति द्वितीयासमर्थोदुज्जतीत्येतस्मिन्नर्थे ठक् प्रत्ययो भवति । बदराण्युज्जति, बादरिकः । श्यामाकिकः । भूमौ पतितस्यैकैकस्य कणस्योपादानमुज्जः । कणानुज्जति, काणिकः * ॥

रक्षति ॥ ३३ ॥

तदिति द्वितीयासमर्थोद्वक्षतीत्येतस्मिन्नर्थे ठक् प्रत्ययो भवति । समाजं रक्षति, सामाजिकः । सांनिवेशिकः ॥

शब्ददर्दुरं करोति ॥ ३४ ॥

तदिति द्वितीयासमर्थोद्वर्दुरशब्दाभ्यां करोतीत्येतस्मिन्नर्थे

* भूमावित्याभ्य काणिक इत्यन्तं बहुषु पुस्तकेषु नास्ति ।

ठक् प्रत्ययो भवति । शब्दं करोति, शाब्दिको वैयाकरणः । दार्दुरिकः कुम्भकारः ॥

पक्षिमत्स्यमृगान्दन्ति ॥ ३५ ॥

तदित्येव । पक्ष्यादिभ्यो द्वितीयासमर्थेभ्यो हन्तीत्येतस्मिन्नर्थे ठक् प्रत्ययो भवति ॥ स्वरूपस्य पर्यायाणां तद्विशेषाणां च ग्रहणमिहेष्यते ॥ पक्षिणो हन्ति, पाक्षिकः । शाकुनिकः । मायूरिकः । तैत्तिरिकः । मत्स्य । मार्त्स्यिकः । मैनिकः । शाफरिकः । शाकुलिकः । मृग । मार्गिकः । हारिणिकः । सौकरिकः । सारङ्गिकः ॥

परिपन्यं च तिष्ठति ॥ ३६ ॥

परिपन्यशब्दात्तदिति द्वितीयासमर्थोत्तिष्ठतीत्येतस्मिन्नर्थे ठक् प्रत्ययो भवति । परिपन्यं तिष्ठति, पारिपन्यकश्चैरः । चकारो भिन्नक्रमः प्रत्ययार्थं समुच्चिनोति । परिपन्यं हन्ति, पारिपन्यिकः । समर्थविभक्तिप्रकरणे पुनर्द्वितीयोच्चारणं लौकिकवाक्यप्रदर्शनार्थम् । परिपन्यशब्दपर्यायः परिपन्यशब्दोस्तीति ज्ञापयति, स विषयान्तरेपि प्रयोक्तव्यः ॥

माथोत्तरपदपदव्यनुपदं धावति ॥ ३७ ॥

माथशब्दोत्तरपदात्प्रातिपदिकात्पदवी अनुपद इत्येताभ्यां च धावतीत्येतस्मिन्नर्थे ठक् प्रत्ययो भवति । दण्डमाथं धावति, दाण्डमाथिकः । शौल्कमाथिकः । पादविकः । आनुपदिकः । माथशब्दः पथिपर्यायः ॥

आक्रन्दाटुञ्च ॥ ३८ ॥

आक्रन्दन्त्येतस्मिन्नित्याक्रन्दो देशः । अथ वा ऽऽक्रन्दतइत्याक्रन्द, आर्त्तायनमुच्यते । विशेषाभावाद् द्वयोरपि ग्रहणम् । आक्रन्दशब्दात्तदिति द्वितीयासमर्थोद्भावतीत्येतस्मिन्नर्थे ठञ् प्रत्ययो भवति, चकाराटुक्च । स्वरे विशेषः । आक्रन्दं धावति आक्रन्दिकः । आक्रन्दिकी ॥

पदोत्तरपदं गृह्णाति ॥ ३९ ॥

पदशब्द उत्तरपदं यस्य तस्मात्पदोत्तरपदशब्दात्तदिति द्वितीया-

समर्थाद्गृहातीत्येतस्मिन्नर्थे ठक् प्रत्ययो भवति । पूर्वपदं गृहाति, पौर्वप-
दिकः । औत्तरपदिकः । पदान्तादिति नेक्तं, बहुचपूर्वात्मा भूदिति ॥

प्रतिकण्ठार्थललामं च ॥ ४० ॥

प्रतिकण्ठार्थललामशब्देभ्यस्तदिति द्वितीयासमर्थेभ्यो गृहातीत्ये-
तस्मिन्नर्थे ठक् प्रत्ययो भवति । प्रतिकण्ठं गृहाति, प्रातिकण्ठकः । आ-
र्थिकः । लालामिकः ॥

धर्मं चरति ॥ ४१ ॥

धर्मशब्दात्तदिति द्वितीयासमर्थाच्चरतीत्येतस्मिन्नर्थे ठक् प्रत्ययो
भवति । चरतिरासेवायां नानुष्ठानमात्रे । धर्मं चरति, धार्मिकः ॥ अध-
र्माच्चेति वक्तव्यम् ॥ * ॥ आधर्मिकः ॥

प्रतिपथमेति ठञ्च ॥ ४२ ॥

प्रतिपथशब्दाद्वितीयासमर्थाद् एतीत्यस्मिन्नर्थे ठन् प्रत्ययो भवति,
चकाराट्ठक् च । प्रतिपथमेति, प्रतिपथिकः । प्रातिपथिकः ॥

समवायान् समवैति ॥ ४३ ॥

समवायवाचिभ्यः शब्देभ्यस्तदिति द्वितीयासमर्थेभ्यः समवैतीत्येत-
स्मिन्नर्थे ठक् प्रत्ययो भवति । समवायः समूह उच्यते न संप्रधारणा ।
समवायानिति बहुवचनं स्वरूपविधिनिरासार्थम् । समवैति आगत्य तदे-
कदेशी भवतीत्यर्थः । समवायान्समवैति, सामवायिकः । सामाजिकः ।
सामूहिकः । सान्निवेशिकः ॥

परिषदो एयः ॥ ४४ ॥

* परिषदो एयः प्रत्ययो भवति सम वायान्समवैतीत्येतस्मिन्विष-
ये । ठकोपवादः । परिषदं समवैति, पारिषदः ॥

सेनाया वा ॥ ४५ ॥

* परिषदो एय इत्यस्याग्रे परिषीदन्त्यस्मिन्नित्यधिकरणे क्विप् ।
इत्यधिकमेकस्मिन्पुस्तके ।

सेनाशब्दाद् वा ण्यः प्रत्ययो भवति समवायात्समवैतीत्येतस्मिन्नर्थे । ठकोपवादः । पक्षे सोऽपि भवति । सेनां समवैति, सैन्यः । सैनिकः ॥

संज्ञायां ललाटकुक्कुटौ पश्यति ॥ ४६ ॥

ललाटकुक्कुटौशब्दाभ्यां तदिति द्वितीयासमर्थाभ्यां पश्यतीत्येतस्मिन्नर्थे ठक् प्रत्ययो भवति संज्ञायां विषये । संज्ञाग्रहणमभिधेयनियमार्थं, न तु रूढार्थम् । ललाटं पश्यति, लालाटिकः सेवकः । कौक्कुटिको भित्तुः । सर्वावयवभ्यो ललाटं दूरे दृश्यते, तदनेन ललाटदर्शनेन सेवकस्य स्वामिनं प्रत्यनुपश्लेषः कार्येष्वनुपस्थायित्वं लक्ष्यते । लालाटिकः सेवकः । स्वामिनः कार्येषु नोपतिष्ठतइत्यर्थः । कुक्कुटौशब्देनापि कुक्कुटौपातो लक्ष्यते । देशस्याल्पतया हि भित्तुरविच्छिन्नदृष्टिः पादविदेपदेशे चक्षुः संयम्य गच्छति स उच्यते कौक्कुटिक इति * ॥

तस्य धर्मम् ॥ ४७ ॥

तस्येति षष्ठीसमर्थाद् धर्ममित्येतस्मिन्नर्थे ठक् प्रत्ययो भवति । धर्मं न्यायम् । आचार्युक्तमित्यर्थः । शुल्कशालाया धर्मं शौल्कशालिकम् । आकरिकम् । आपणिकम् । गौल्मिकम् ॥

अण् महिष्यादिभ्यः ॥ ४८ ॥

महिषीत्येवमादिभ्यो ऽण् प्रत्ययो भवति तस्य धर्ममित्येतस्मिन् विषये । ठकोपवादः । महिष्या धर्म्यं, माहिषम् । प्राजावतम् । महिषी । प्राजावती । प्रलेपिका । विलेपिका । अनुलेपिका । पुरोहित । मणिपाली । अनुचारक । होतृ । यजमान ॥

ऋतो ऽञ् ॥ ४९ ॥

ऋकारान्तात्प्रातिपदिकादञ् प्रत्ययो भवति तस्य धर्ममित्येतस्मिन्विषये । ठकोपवादः । पौतुर्धर्म्यं पौत्रम् । औद्गात्रम् ॥ नराच्चिति

* कौक्कुटिक इतीत्यस्यापि तदयमभिधेयनियमः संज्ञाग्रहणेन क्रियते, कुक्कुटौ दाम्भिकचेष्टा ।

वक्तव्यम् ॥ * ॥ नरस्य धर्म्या, नारी । विशसितुरिडलोपश्च ॥ * ॥ विशसितुर्धर्म्यं वैशस्त्रम् ॥ विभाजयितुर्णिलोपश्च ॥ * ॥ विभाजयितुर्धर्म्यं वैभाजित्रम् ॥

अवक्रयः ॥ ५० ॥

तस्येत्येव । षष्ठीसमर्थादवक्रय इत्येतस्मिन्नर्थे ठक् प्रत्ययो भवति । अवक्रीणीति ऽनेनेत्यवक्रयः पिण्डक उच्यते । शुल्कशालाया अवक्रयः, शौल्कशालिकः । आकरिकः * । आपणिकः । गौल्मिकः । नन्ववक्रयोपि धर्म्यमेव । नैतदस्ति । लोकपीडया धर्मातिक्रमेणाप्यवक्रयो भवति ॥

तदस्य पण्यम् ॥ ५१ ॥

तदिति प्रथमासमर्थादस्येति षष्ठ्यर्थे ठक् प्रत्ययो भवति यत्तत्प्रथमासमर्थं पण्यं चेत्तद्वति । अपूपाः पण्यमस्य, आपूपिकः । शाष्कुलिकः । मौदकिकः । पण्यमिति विशेषणं तद्वितवृत्तावन्तर्भूतमतः पण्यशब्दे न प्रयुज्यते ॥

लवणाट्टञ् ॥ ५२ ॥

लवणशब्दाट्टञ् प्रत्ययो भवति तदस्य पण्यमित्येतस्मिन्विषये । ठकोपवादः । स्वरे विशेषः । लवणं पण्यमस्य, लावणिकः ॥

किशरादिभ्य ष्टन् ॥ ५३ ॥

किशर इत्येवमादिभ्यः ष्टन् प्रत्ययो भवति तदस्य पण्यमित्येतस्मिन्विषये । ठकोपवादः । किशरादयो गन्धविशेषवचनाः । किशराः पण्यमस्य, किशरिकः । किशरिकी । नरदिकः । नरदिकी । किशर । नरद । नलद । सुमङ्गल । तगर । गुग्गुलु । उशीर । हरिद्रा । हरिद्रायणी ॥

शलालुनो ऽन्यतरस्याम् ॥ ५४ ॥

शलालुशब्दादन्यतरस्यां ष्टन् प्रत्ययो भवति तदस्य पण्यमित्येतद्विषये । ठकोपवादः । पक्षे सोपि भवति । शलालुशब्दे गन्धविशेषवचनः । शलालु पण्यमस्य, शलालुकः । शलालुकी । शलालुकः । शलालुकी ॥

* आन्तरंगारिक इति पा० २ ।

शिल्पम् ॥ ५५ ॥

तदिति प्रथमासमर्थ्यादस्येति षष्ठ्यर्थे ठक् प्रत्ययो भवति यत्तत्प्रथमासमर्थं शिल्पं चेत्तद्वति । शिल्पं कौशल्यम् । मृदङ्गवादनं शिल्पमस्य, मार्दङ्गिकः । पाणविकः । वैणिकः । मृदङ्गवादने वर्त्तमानो मृदङ्गशब्दः प्रत्ययमुत्पादयति । शिल्पं तद्वितवृत्तावन्तर्भवति ॥

मड्डुकभर्भरादन्यतरस्याम् ॥ ५६ ॥

मड्डुकभर्भरशब्दाभ्यामन्यतरस्यामण् प्रत्ययो भवति तदस्य शिल्पमित्येतस्मिन्विषये । ठकोपवादः । पत्ते सोऽपि भवति । मड्डुकवादनं शिल्पमस्य, माड्डुकः । माड्डुकिः । भर्भरः । भर्भरिकः ॥

प्रहरणम् ॥ ५७ ॥

तदस्येत्येव । तदिति प्रथमासमर्थ्यादस्येति षष्ठ्यर्थे ठक् प्रत्ययो भवति यत्तत्प्रथमासमर्थं प्रहरणं चेत्तद्वति । आसिः प्रहरणमस्य, आसिकः । प्रासिकः । चाक्रिकः । धानुष्कः ॥

परश्वधाटुञ् च ॥ ५८ ॥

परश्वधशब्दात् ठञ् प्रत्ययो भवति, चकारात् ठक् । स्वरे विशेषः । परश्वधः प्रहरणमस्य, पारश्वधिकः ॥

शक्तियष्ट्योरीकक् ॥ ५९ ॥

शक्तियष्टिशब्दाभ्यामीकक् प्रत्ययो भवति तदस्य प्रहरणमित्येतस्मिन्विषये । ठकोपवादः । शक्तिः प्रहरणमस्य, शाक्तीकः । याष्टीकः ॥

अस्तिनास्तिदिष्टं मतिः ॥ ६० ॥

तदस्येत्येव । तदिति प्रथमासमर्थ्याभ्यां ऽस्ति नास्ति दिष्ट इत्येतेभ्यः शब्देभ्यो ऽस्येति षष्ठ्यर्थे ठक् प्रत्ययो भवति यत्तत्प्रथमासमर्थं मतिश्चेत्तद्वति । अस्ति मतिरस्य, आस्तिकः । नास्ति मतिरस्य, नास्तिकः । दैष्टिकः । न च मतिसत्तामात्रे प्रत्यय इष्यते, किं तर्हि परलोकोऽस्तीति यस्य मतिरस्ति स आस्तिकः । तद्विपरीतो नास्तिकः । प्रमा-

णानुपातिनी यस्य मतिः स दैष्टिकः । तदेतदभिधानशक्तिस्वभावान्-
भ्यते । अस्तिनास्तिशब्दौ निपातौ, वचनसामर्थ्याद्वा आख्याताद्वाक्याच्च
प्रत्ययः ॥

शीलम् ॥ ६१ ॥

तदस्येत्येव । तदिति प्रथमासमर्थादस्येति षष्ठ्यर्थे ठक् प्रत्ययो
भवति यत्तत्प्रथमासमर्थे शीलं चेद्वति । शीलं स्वभावः । अपूपभक्षणं
शीलमस्य, आपूपिकः । शाष्कुलिकः । मौदकिकः । भक्षणक्रिया तद्विशेषणं
च शीलं तद्वितवृत्तावन्तर्भवति ॥

कृत्रादिभ्यो णः ॥ ६२ ॥

कृत्र इत्येवमादिभ्यः प्रातिपदिकेभ्यो णः प्रत्ययो भवति तदस्य
शीलमित्येतस्मिन्विषये । ठकोपवादः । कृत्रं शीलमस्य, कृत्रः । कृत्रादना-
दावरणाकृत्रम् । गुरुकार्येष्ववहितस्तच्छिद्रावरणप्रवृत्तश्च शीलः शि-
ष्यश्च कृत्रः । स्याशब्दो ऽत्र पठ्यते स उपसर्गपूर्वाच्च गृह्यते । आस्या संस्था
अव स्यति । कृत्र । बुभुक्षा । शिक्ता । पुरोह । स्या । चुरा । उपस्थान ।
ऋषि । कर्मन् । विश्वधा । तपस् । सत्य । अनृत । शिबिका ॥

कर्माध्ययने वृत्तम् ॥ ६३ ॥

तदस्येत्येव । तदिति प्रथमासमर्थादस्येति षष्ठ्यर्थे ठक् प्रत्ययो
भवति यत्तत्प्रथमासमर्थे कर्म चेद्वृत्तमद्वयनविषयं भवति । एकमन्यदद्वय-
यने कर्म वृत्तमस्य, ऐकान्यिकः । द्वैयन्यिकः । त्रैयन्यिकः । एकमन्यदिति
विगृह्य तद्वितार्थ इति समासः । ततश्च ठक् प्रत्ययः । अद्वयने कर्म वृ-
त्तमित्येतत्सर्वं तद्वितवृत्तावन्तर्भवति । यस्याध्ययने नियुक्तस्य परीक्षाकाले
पठतः स्खलितमपपाठरूपमेकं जातं स उच्यते ऐकान्यिक इति । एवं द्वै-
यन्यिकः । त्रैयन्यिक इति ॥

बहुचपूर्वपदाटुच् ॥ ६४ ॥

बहुच् पूर्वपदं यस्य तस्माद्बहुचपूर्वपदात्प्रातिपदिकाटुच् प्रत्ययो
भवति तदस्य कर्माध्ययने वृत्तमित्येतस्मिन्नर्थे । ठकोपवादः । द्वादशान्यानि

कर्माण्यद्वयने वृत्तान्यस्य, द्वादशान्यकः । त्रयोदशान्यकः । चतुर्दशान्यक इति । चतुर्दशापपाठा अस्य जाता इत्यर्थः । उदात्ते कर्तव्ये यो ऽनुदात्तं करोति स उच्यते ऽन्यत्वं करोषीति ॥

हितं भक्षाः ॥ ६५ ॥

तदस्येत्येव । तदिति प्रथमासमर्थ्यादस्येति षष्ठ्यर्थे ठक् प्रत्ययो भवति यत्तत्प्रथमासमर्थं हितं चेत्तद्वति तच्च भक्षाः । ननु च हितयोगे चतुर्थ्या भवितव्यं तत्र कथं षष्ठ्यर्थे प्रत्ययो विधीयते । एवं तर्हि सामर्थ्याद्विभक्तिपरिणामो भविष्यति । अपूपभक्षणं हितमस्मै, आपूपिकः । शाष्कुलिकः । मौदकिकः । हितार्थक्रिया च तद्वितवृत्तावन्तर्भवति ॥

तदस्मै दीयते नियुक्तम् ॥ ६६ ॥

तदिति प्रथमासमर्थ्याद् अस्मादिति चतुर्थ्यर्थे ठक् प्रत्ययो भवति यत्तत्प्रथमासमर्थं तच्चेदीयते नियुक्तम् । नियोगेनाव्यभिचारेण दीयतइत्यर्थः । अव्यभिचारो नियोगः । अग्रे भोजनमस्मै नियुक्तं दीयते, आय-भोजनिकः । आपूपिकः । शाष्कुलिकः । के चित्तु नियुक्तं नित्यमाहुः । अपूपा नित्यमस्मै दीयन्ते, आपूपिकः ॥

आणामांसौदनाट्टिठन् ॥ ६७ ॥

आणामांसौदनशब्दाभ्यां टिठन् प्रत्ययो भवति तदस्मै दीयते नियुक्तमित्येतस्मिन्नर्थे । ठकोपवादः । इकार उच्चारणार्थः । ठकारो ङी-वर्थः । आणा नियुक्तमस्मै दीयते, आणिकः । आणिकी । मांसौदनिकः । मांसौदनिकी । ननु च ठजेव कस्माच्चेद्यते नह्यत्र ठजट्टिठनो वा विशेषोऽस्ति । मांसौदनग्रहणं संघातविशुद्धीतार्थं के चिदिच्छन्ति । तत्र वृ-द्धभावा विशेषः । औदनिकः । औदनिकी ॥

भक्तादणन्यतरस्याम् ॥ ६८ ॥

भक्तशब्दादण् प्रत्ययो भवत्यन्यतरस्यां तदस्मै दीयते नियुक्तमित्येतस्मिन्विषये । ठकोपवादः । पक्षे सोऽपि भवति । भक्तमस्मै दीयते नियुक्तं, भाक्तः । भाक्तिकः ॥

तत्र नियुक्तः ॥ ६९ ॥

तत्रेति सप्तमीसमर्थान्वित्युक्त इत्येतस्मिन्नर्थे ठक् प्रत्ययो भवति ।
नियुक्तो ऽधिष्ठतो व्यापारित इत्यर्थः । शुल्कशालायां नियुक्तः, शैल्क-
शालिकः । आकरिकः * । आपणिकः । गौल्मिकः । दौवारिकः ॥

अगारान्ताटुन् ॥ ७० ॥

अगारशब्दान्तात्प्रातिपदिकाटुन् प्रत्ययो भवति तत्र नियुक्त इत्ये-
तस्मिन्विषये । ठकोपवादः । देवागारे नियुक्तो, देवागारिकः । कोष्ठा-
गारिकः । भाण्डागारिकः ॥

अध्यायिन्यदेशकालात् ॥ ७१ ॥

तत्रेत्येव । सप्तमीसमर्थोद्देशवाचिनः प्रातिपदिकादकालवाचि-
नश्चाध्यायिन्यभिधेये ठक् प्रत्ययो भवति । अद्ययनस्य यौ देशकालौ
शास्त्रेण प्रतिषिद्धौ तावदेशकालशब्देनोच्येते तत इदं प्रत्ययविधानम् ।
श्मशाने ऽधीते, श्माशानिकः । चातुष्पथिकः । अकालात् । चतुर्दश्याम-
धीते, चातुर्दशिकः । आमावास्यिकः । अदेशकालादिति किम् । सुप्ते ऽधीते ।
पूर्वाह्णे ऽधीते ॥

कठिनान्तप्रस्तारसंस्थानेषु व्यवहरति ॥ ७२ ॥

तत्रेत्येव । कठिनशब्दान्तात्सप्तमीसमर्थोत् प्रस्तारसंस्थानशब्दाभ्यां
च ठक् प्रत्ययो भवति व्यवहरतीत्येतस्मिन्नर्थे । व्यवहारः क्रियातत्त्वम् ।
यथा लौकिकव्यवहार इति । वंशकठिने व्यवहरति, वांशकठिनिकः ।
वार्धकठिनिकः । प्रास्तारिकः । सांस्थानिकः ॥

निकटे वसति ॥ ७३ ॥

निकटशब्दात्सप्तमीसमर्थोद्घुसतीत्येतस्मिन्नर्थे ठक् प्रत्ययो भवति ।
यस्य शास्त्रतो निकटवासस्तत्रायं विधिः । आरण्यकेन भित्तुणा यामा-
त्क्रोशे वस्तव्यमिति शास्त्रम् । निकटे वसति, नैकटिको भित्तुः ॥

* आन्तरिक इति पा० २ ।

आवसथात् षल् ॥ ७४ ॥

तत्रेत्येव । आवसथशब्दात्सप्तमीसमर्थो वसतीत्येतस्मिन्नर्थे षल् प्रत्ययो भवति । लकारः स्वरार्थः । षकारो ङीष्ार्थः । आवसथे वसति, आवसथिकः । आवसथिकी । ठकः पूर्णो ऽवधिरतः परमन्यः प्रत्ययो विधीयते ॥

प्राग्घिताद्यत् ॥ ७५ ॥

तस्मै हितमिति वक्ष्यति । प्रागेतस्माद्वितसंशब्दनाद्यानित ऊर्ध्व-मनुक्रमिष्यामो यत्प्रत्ययस्तेष्वधिकृतो वेदितव्यः । वक्ष्यति । तद्वहति रथयुगप्रासङ्गम् । रथ्यः । युग्यः । प्रासङ्ग्यः ॥

तद्वहति रथयुगप्रासङ्गम् ॥ ७६ ॥

तदिति द्वितीयासमर्थेभ्यो रथयुगप्रासङ्गेभ्यो वहतीत्येतस्मिन्नर्थे यत्प्रत्ययो भवति । रथं वहति, रथ्यः । युग्यः । प्रासङ्ग्यः । रथसीताहलेभ्यो यद्विधाविति तदन्तविध्युपसंख्यानात् परमरथ्य इत्यपि भवति ॥

धुरो यडुकौ ॥ ७७ ॥

तद्वहतीत्येव । धुर् इत्येतस्माद् द्वितीयासमर्थो वहतीत्येतस्मिन्नर्थे यत् ठक् इत्येतौ प्रत्ययौ भवतः । धुरं वहति, धुर्यः । धौरेयः ॥

खः सर्वधुरात् ॥ ७८ ॥

तद्वहतीत्येव । सर्वधुराशब्दाद् द्वितीयासमर्थो वहतीत्येतस्मिन्नर्थे खः प्रत्ययो भवति । सर्वधुरां वहति, सर्वधुरीणः । स्त्रीलिङ्गे न्याये सर्व-धुरादिति प्रातिपदिकमात्रापेक्षो निर्देशः । ख इति योगविभागः कर्तव्य इष्टसंयहार्यः । उत्तरधुरीणः । दक्षिणधुरीणः ॥

एकधुरास्तुक् च ॥ ७९ ॥

तद्वहतीत्येव । एकधुराशब्दाद् द्वितीयासमर्थो वहतीत्येतस्मिन्नर्थे खः प्रत्ययो भवति तस्य लुगभवति । वचनसामर्थ्यात्पक्षे लुग्विधीयते । एकधुरां वहति, एकधुरीणः । एकधुरः ॥

शकटादण् ॥ ८० ॥

तद्वहतीत्येव । शकटशब्दाद् द्वितीयासमर्थाद्वहतीत्येतस्मिन्नर्थे ऽण् प्रत्ययो भवति । शकटं वहति, शाकटो गौः ।

हलसीराट्ठक् ॥ ८१ ॥

तद्वहतीत्येव । हलसीरशब्दाभ्यां द्वितीयासमर्थाभ्यां वहतीत्येतस्मिन्नर्थे ठक् प्रत्ययो भवति । हलं वहति, हालिकः । सैरिकः ॥

संज्ञायां जन्याः ॥ ८२ ॥

तद्वहतीत्येव । जनीशब्दाद् द्वितीयासमर्थाद्वहतीत्येतस्मिन्नर्थे यत् प्रत्ययो भवति समुदायेन चेत्संज्ञा गम्यते । जनीं वहति, जन्या जामातुर्वयस्या । सा हि विहारादिषु जामातृसमीपं प्रापयति । जनी बध्नुह्यते ।

विध्यत्यधनुषा ॥ ८३ ॥

तदिति द्वितीयासमर्थाद् विद्यतीत्येतस्मिन्नर्थे यत् प्रत्ययो भवति न चेदनुष्करणं भवति । पादौ विद्यन्ति, पट्याः शर्कराः । ऊरव्याः कण्ठकाः । अधनुषेति किम् । पादौ विद्यति धनुषा । नन्वसमर्थत्वादनभिधानाच्च प्रत्ययो न भवति । नहि धनुषा पट्य इत्युक्ते विवक्षितार्थः प्रतीयते । एवं तर्हि धनुषप्रतिषेधेन व्यधनक्रिया विशेष्यते यस्यां धनुष्करणं न संभाव्यते इति । तेनेह न भवति चौरं विध्यति शत्रुं विध्यति देवदत्त इति ॥

धनगणं लब्धा ॥ ८४ ॥

तदित्येव । धनगणशब्दाभ्यां द्वितीयासमर्थाभ्यां लब्धेत्येतस्मिन्नर्थे यत् प्रत्ययो भवति । धन्यः । गण्यः । लब्धेति वृत्तं, तेन द्वितीया समर्था विभक्तिर्युज्यते ॥

अन्नाणः ॥ ८५ ॥

अन्नशब्दात्तदिति द्वितीयासमर्थाल्लब्धेत्येतस्मिन्नर्थे णः प्रत्ययो भवति । अन्नं लब्धा, आचः ॥

वशं गतः ॥ ८६ ॥

वशशब्दात्तदिति द्वितीयासमर्थोक्त इत्येतस्मिन्नर्थे यत्प्रत्ययो भवति । वशं गतः, वश्यः । कामप्राप्तो विधेय इत्यर्थः ॥

पदमस्मिन् दृश्यम् ॥ ८७ ॥

निर्देशादेव प्रथमा समर्थविभक्तिः । पदशब्दात्प्रथमासमर्थोक्त दृश्यार्थोपाधिकादस्मिन्निति सप्तम्यर्थे यत्प्रत्ययो भवति । पदं दृश्यमस्मिन्, पदः कर्दमः । पद्याः पांसवः । शक्यार्थे कृत्यः । शक्यते यस्मिन् पदं द्रष्टुं प्रतिमुद्रोत्पादनेन स पदः कर्दमः । कर्दमस्यावस्योच्यते नातिद्रवो नातिशुष्क इति ॥

मूलमस्यावर्हि ॥ ८८ ॥

मूलशब्दात्प्रथमासमर्थोक्तावर्हीत्येवमुपाधिकादस्येति षष्ठ्यर्थे यत्प्रत्ययो भवति । मूलमेषामावर्हि, मूल्या माषाः । मूल्या मुद्राः । बृह उद्यमे, येषां मूलमावृह्यते उत्पाद्यते ते मूल्याः, सुष्ठु निष्पन्नाः । मूलोत्पादनेन विना ग्रहीतुं न शक्यन्ते इत्यर्थः ॥

संज्ञायां धेनुष्या ॥ ८९ ॥

धेनुष्येति निपात्यते संज्ञायां विषये । संज्ञाग्रहणमभिधेयनियमार्थम् । धेनोः पुगागमो यश्च प्रत्ययः । अन्तोदात्तोपि ह्ययमिष्यते । या धेनुरुत्तमर्णाय ऋणप्रदानाद्वोहनाय दीयते सा धेनुष्या । पीतदुग्धेति यस्याः प्रसिद्धिः । धेनुष्यां भवते ददामि ॥

गृहपतिना संयुक्ते ज्यः ॥ ९० ॥

निर्देशादेव तृतीया समर्थविभक्तिः । गृहपतिशब्दात्तृतीयासमर्थोत्संयुक्तइत्येतस्मिन्नर्थे ज्यः प्रत्ययो भवति । गृहपतिना संयुक्तः, गार्हपत्योऽग्निः । अन्यस्यापि गृहपतिना संयोगो ऽस्ति तत्र संज्ञाधिकारादतिप्रसङ्गनिवृत्तिः ॥

नौवयोधर्मविषमूलमूलसीतातुलाभ्यस्तार्थतुल्यप्रा-
प्यवद्धानाम्यसमसमितसम्मितेषु ॥ ८१ ॥

नावादिभ्यो ऽष्टभ्यः शब्देभ्यो ऽष्टस्वेव तार्थादिष्वर्थेषु यथासंख्यं
यत्प्रत्ययो भवति । प्रत्ययार्थद्वारेण तृतीया समर्थविभक्तिर्लभ्यते । नावा
तार्थे, नाव्यमुदकम् । नाव्या नदी । शक्यार्थे कृत्यः । वयसा तुल्यो,
वयस्यः सखा । संज्ञाधिकारो ऽभिधेयनियमार्थः । तेन वयसा तुल्ये शत्रौ
न भवति । धर्मेण प्राप्यं, धर्म्यम् । ननु च धर्मादनपेतइति वक्ष्यमाणेनैव
सिद्धम् । नैतदस्ति । धर्मे यदनुवर्त्तते तद्वर्मादनपेतमित्युच्यते । फलं तु
धर्मादपेत्येव कार्यविरोधित्वाद्वर्त्मस्य । विषेण वद्भ्यो, विष्यः । विषेण
वधमर्हतीत्यर्थः । मूलेनानाम्यं, मूल्यम् । आनाम्यमभिभवनीयम् । पटा-
दीनामुत्पत्तिकारणं मूलं तेन तदभिभूयते शेषी क्रियते । मूल्यं हि सगुणं
मूलं करोति । पोरदुपधादिति यति प्राप्ते आनाम्यमिति निपातनाद्
ण्यत् । मूलेन समो, मूल्यः पटः । उपादानेन समानफल इत्यर्थः ।
सीतया समितं, सीत्यं क्षेत्रम् । समितं संगतमित्यर्थः ॥ रथसीताहलेभ्यो
यद्विधाविति तदन्तविधिरपीष्यते ॥ परमसीत्यम् । उत्तमसीत्यम् । द्विसी-
त्यम् । त्रिसीत्यम् । तुलया समितं, तुल्यम् । समितं समानं सदृशमि-
त्यर्थः । यथा तुला परिच्छिनत्ति परमेवं तदपीति ॥

धर्मपथ्यर्थन्यायादनपेते ॥ ८२ ॥

निर्देशादेव पञ्चमी समर्थविभक्तिः । धर्मादिभ्यः पञ्चमीसमर्थेभ्यो
ऽनपेतइत्येतस्मिन्नर्थे यत्प्रत्ययो भवति । धर्मादनपेतं, धर्म्यम् । पथ्यम् ।
अर्थ्यम् । न्याय्यम् । संज्ञाधिकारादभिधेयनियमः ॥

कुन्दसो निर्मिते ॥ ८३ ॥

प्रत्ययार्थसामर्थ्यलभ्या समर्थविभक्तिः । कुन्दःशब्दात्तृतीयासमर्था-
न्निर्मितइत्येतस्मिन्नर्थे यत्प्रत्ययो भवति । निर्मित उत्पादितः । कुन्दसा
निर्मित, कुन्दस्यः । कुन्दसा कृत इत्यर्थः । इच्छापर्यायश्चकुन्दःशब्द इह
गृह्यते ॥

उरसो ऽण् च ॥ ८४ ॥

उरःशब्दात्तृतीयासमर्थान्निर्मित इत्येतस्मिन्नर्थे ऽण् प्रत्ययो भवति चकाराद्यच्च । उरसा निर्मित, औरसः पुत्रः । उरस्यः पुत्रः । संज्ञाधिकारादभिधेयनियमः ॥

हृदयस्य प्रियः ॥ ८५ ॥

निर्देशादेव समर्थविभक्तिः । हृदयशब्दात्षष्ठीसमर्थात् प्रिय इत्येतस्मिन्नर्थे यत्प्रत्ययो भवति । हृदयस्य प्रियो, हृद्यो देशः । हृद्यं वनम् । संज्ञाधिकारादभिधेयनियमः । इह न भवति हृदयस्य प्रियः पुत्र इति ॥

बन्धने चर्षो ॥ ८६ ॥

हृदयस्येत्येव । बन्धनइति प्रत्ययार्थः । तद्विशेषणमृषिग्रहणम् । बद्धते येन तद्वन्धनम् । हृदयशब्दात्षष्ठीसमर्थान्बन्धने ऋषावभिधेये यत् प्रत्ययो भवति । ऋषिर्वेदो गृह्यते । हृदयस्य बन्धनमृषिः, हृद्यः । परहृदयं येन बद्धते वशीक्रियते स वशीकरणमन्त्रो हृद्य इत्युच्यते ॥

मतजनहलात् करणजल्पकर्षेषु ॥ ८७ ॥

मतादिभ्यस्त्रिभ्यः शब्देभ्यस्त्रिष्वेव करणादिष्वर्थेषु यथासंख्यं यत्प्रत्ययो भवति । प्रत्ययार्थसामर्थ्याल्लब्धा षष्ठी समर्थविभक्तिः । मतं ज्ञानं तस्य करणं, मत्स्यम् । भावसाधनं वा । जनस्य जल्यो, जन्यः । हलस्य कर्षो, हल्यः । द्विहल्यः । त्रिहल्यः । कर्षेणं कर्षः । भावसाधनं वा ॥

तत्र साधुः ॥ ८८ ॥

तत्रेति सप्तमीसमर्थात्साधुरित्येतस्मिन्नर्थे यत्प्रत्ययो भवति । सामसु साधुः, सामन्यः । वेमन्यः । कर्मण्यः । शरण्यः । साधुरिह प्रवीणो योग्यो वा गृह्यते नोपकारकः । तत्र हि परत्वात्तस्मै हितमित्यनेन विधिना भवितव्यम् ॥

प्रतिजनादिभ्यः खञ् ॥ ८९ ॥

प्रतिजनादिभ्यः शब्देभ्यः खञ् प्रत्ययो भवति तत्र साधुरित्येत-

स्मिन्नर्थे । यतोपवादः । प्रतिजने साधुः, प्रतिजनीनः । जनेजने साधुरित्यर्थः । ऐदंयुगीनः । सांयुगीनः । प्रतिजन । इदंयुग । संयुग । समयुग । परयुग । परकुल । परस्यकुल । अमुष्यकुल । सर्वजन । विश्वजन । पञ्चजन । महाजन । यत्र हितार्थ एव साध्वर्थस्तत्र वचनात्प्राक्क्रीतीया बाध्यन्ते ॥

भक्तास्तः ॥ १०० ॥

भक्तशब्दाद् णः प्रत्ययो भवति तत्र साधुरित्येतस्मिन्विषये । यतोपवादः । भक्ते साधुः, भाक्तः शालिः । भाक्तास्तण्डुलाः ॥

परिषदो गयः ॥ १०१ ॥

परिषद्शब्दाद् गयः प्रत्ययो भवति तत्र साधुरित्येतस्मिन्विषये । यतोपवादः । परिषदि साधुः, पारिषद्व्यः ॥ णप्रत्ययोऽप्यत्रेऽप्यते ॥ तदर्थं योगविभागः क्रियते । परिषदो णो भवति । परिषदि साधुः, पारिषदः ॥

कथादिभ्यष्टक् ॥ १०२ ॥

कथादिभ्यः शब्देभ्यष्टक् प्रत्ययो भवति तत्र साधुरित्येतस्मिन्विषये । यतोपवादः । कथायां साधुः, काथिकः । वैकथिकः । कथा । विकथा । वितण्डा । कुष्ठचित् । जनवाद । जनेवाद । वृत्ति । सद्गृह । गुण । गण । आयुर्वेद । कथादिः ॥

गुडादिभ्यष्टञ् ॥ १०३ ॥

गुडादिभ्यः शब्देभ्यष्टञ् प्रत्ययो भवति तत्र साधुरित्येतस्मिन्विषये । यतोपवादः । गुडे साधुः, गौडिक इतुः । कौल्माषिको मुद्गः । सात्तुको यवः । गुड । कुल्माष । सत्तु । अपूप । मांसौदन । इतु । वेणु । संशाम । संघात । प्रवास । निवास । उपवास ॥

पथ्यतिथिवसतिस्वपतेर्दञ् ॥ १०४ ॥

पथ्यादिभ्यः शब्देभ्यो ढञ् प्रत्ययो भवति तत्र साधुरित्येतस्मिन्विषये । यतोपवादः । पथि साधु, पाथेयम् । आतिथेयम् । वासतेयम् । स्वापतेयम् ॥

सभाया यः ॥ १०५ ॥

सभाशब्दाद्वाः प्रत्ययो भवति तत्र साधुरित्येतस्मिन्विषये यतोप-
वादः । स्वरे विशेषः । सभायां साधुः, सभ्यः ॥

ढञ्कुन्दसि ॥ १०६ ॥

सभाशब्दाद्वाः प्रत्ययेः भवति तत्र साधुरित्येतस्मिन्विषये कुन्दसि ।
यस्यापवादः । सभेयोस्य युवा यजमानस्य वीरो जायताम् ॥

समानतीर्थे वासी ॥ १०७ ॥

साधुरिति निवृत्तम् । वासीति प्रत्ययार्थः । समानतीर्थशब्दात्तत्रेति
सप्तमीसमर्थाद्वासीत्येतस्मिन्नर्थे यत्प्रत्ययो भवति । समाने तीर्थे वासीति,
सतीर्थः । समानोपाध्याय इत्यर्थः * ॥

समानोदरे शयित ओ चोदात्तः ॥ १०८ ॥

समानोदरशब्दात्सप्तमीसमर्थाच्छयित इत्येतस्मिन्नर्थे यत्प्रत्ययो
भवति ओकारश्चोदात्तः । शयितः स्थित इत्यर्थः । समानोदरे शयितः,
समानोदर्यो भ्राता ॥

सोदराद्यः ॥ १०९ ॥

सोदरशब्दात्सप्तमीसमर्थात् शयित इत्येतस्मिन्नर्थे यः प्रत्ययो भ-
वति । विभाषोदरइति सूत्रेण यकारादौ प्रत्यये विवक्षिते प्रागेव समान-
स्य सभावः । समानोदरे शयितः, सोदर्यो भ्राता । ओ चोदात्त इति
नानुवर्तते । यकारे स्वरः ॥

भवे कुन्दसि ॥ ११० ॥

तत्रेत्येव । सप्तमीसमर्थाद्भव इत्येतस्मिन्नर्थे कुन्दसि विषये यत्प्रत्य-
यो भवति । अणादीनां घादीनां चापवादः । सतिदर्शने ते ऽपि भवन्ति,

* 'तीर्थशब्देनेह गुरुच्यते । समानस्य सभावस्तीर्थं य इति' । इत्यधिकं पुस्त-
कान्तरे ।

सर्वविधीनां कृन्दसि व्यभिचारात् । मेध्याय च विद्युत्याय च नमः । आ
पादपरिसमाप्तेश्चन्दोधिकारो, भवाधिकारश्च समुद्राभाट्ट इति यावत् ॥

पाथोनदीभ्यां झण् ॥ १११ ॥

पाथशब्दान्नदीशब्दाच्च झण् प्रत्ययो भवति । तत्र भव इत्येत-
स्मिन्नर्थे । यतोपवादः । पाथसि भवः, पाथ्यो वृषा । नाद्यो गिरो मे
प्रयच्छति । पाथो ऽन्तरितम् ॥

वेशन्तहिमवज्झामण् ॥ ११२ ॥

वेशन्तशब्दाद्विमवच्छब्दाच्चाण् प्रत्ययो भवति तत्र भव इत्येत-
स्मिन्विषये । यतोपवादः । वैशन्तीभ्यः स्वाहा । हैमवतीभ्यः स्वाहा ॥

स्रोतसो विभाषा झड्झौ ॥ ११३ ॥

स्रोतशब्दाद्विभाषा झत् झ इत्येतौ प्रत्ययौ भवतस्तत्र भव इत्ये-
तस्मिन्विषये । यतोपवादः । पत्ते सोपि भवति । स्रोतसिभवः, स्रोत्यः । स्रो-
तस्यः । झड्झयोः स्वरे विशेषः ॥

सगर्भसयूथसनुताद्यन् ॥ ११४ ॥

सगर्भसयूथसनुतशब्देभ्यो यन् प्रत्ययो भवति तत्र भव इत्येतस्मि-
न्विषये । यतोपवादः । स्वरे विशेषः । अनुभाता सगर्भ्यः । अनुसखा
सयूथ्यः । यो नः सनुत्यः । सर्वत्र समानस्य कृन्दसीति सभावः ॥

तुग्राद् घन् ॥ ११५ ॥

तुग्यशब्दाद्वन् प्रत्ययो भवति तत्र भव इत्येतस्मिन्विषये । यतोप-
वादः । त्वमग्ने वृषभस्तुगियाणाम् । अत्राकाशयज्ञवरिष्ठेषु तुग्यशब्दः ॥

अग्राद्यत् ॥ ११६ ॥

अग्रशब्दाद्यत् प्रत्ययो भवति तत्र भव इत्येतस्मिन्विषये । अग्रे
भव, मय्यम् । किमर्थमिदं यावता सामान्येन यद्विहित एव । घञ्चौ चेति
वक्ष्यति ताभ्यां बाधा मा भूदिति पुनर्विधीयते ॥

घच्छा च ॥ ११७ ॥

अयशब्दाद्घत् घच्छौ प्रत्ययौ भवतस्तत्र भव इत्येतस्मिन्विषये ।
अयम् । अयियम् । अयीयम् । चकारस्तुयादृनित्यस्यानुकर्षणार्थः । अयि-
यम् । स्वरे विशेषः ॥

समुद्राद्घः ॥ ११८ ॥

समुद्रशब्दादभ्रशब्दाच्च घः प्रत्ययो भवति तत्र भव इत्येत-
स्मिन्नर्थे । यतोपवादः । समुद्रियाणां नदीनाम् । अभ्रियस्येव घोषः ।
अभ्रशब्दस्यापूर्वनिपातस्तस्य लक्षणस्य व्यभिचारित्वात् ॥

बर्हिषि दत्तम् ॥ ११९ ॥

भव इति निवृत्तम् । बर्हिःशब्दात्सप्तमीसमर्थादृत्तमित्येतस्मिन्नर्थे
यत् प्रत्ययो भवति । बर्हिष्येषु निधिषु प्रियेषु ॥

दूतस्य भागकर्मणी ॥ १२० ॥

निर्देशादेव समर्थविभक्तिः । दूतशब्दात् षष्ठीसमर्थाद्वागे कर्मणि
चाभिधेये यत्प्रत्ययो भवति । भागो ऽशः । कर्म क्रिया । यत्ते अग्ने दूत्यम् ।
दूतभागः, दूतकर्म वा ॥

रक्षोयातूनां हननी ॥ १२१ ॥

निर्देशादेव समर्थविभक्तिः । रक्षःशब्दाद्वातुशब्दाच्च षष्ठीसमर्थादृन-
नीत्येतस्मिन्नर्थे यत्प्रत्ययो भवति । हन्यते ऽनयेति हननी । याते अग्ने रक्ष-
स्या तनूः । रक्षसां हननी । यातव्या यातूनां हननी । बहुवचनं स्तुतिवै-
शष्ट्यज्ञापनार्थम् । बहूनां रक्षसां हननेन तनूस्तूयते ॥

रेवतीजगतीहविष्याभ्यः प्रशस्ये ॥ १२२ ॥

रेवत्यादिभ्यः षष्ठीसमर्थेभ्यः प्रशस्ये वाच्ये यत्प्रत्ययो भवति ।
प्रशंसनं प्रशस्यम् । भावे क्यप् प्रत्ययो भवति । यद्वो रेवती रेवत्यम् । यद्वो
जगती जगत्यम् । यद्वो हविष्या हविष्यम् । हविषे हिता हविष्यास्तासां
प्रशंसनं हविष्यम् । यस्येति लोपे कृते हलो यमां यमीति लोपः ॥

असुरस्य स्वम् ॥ १२३ ॥

असुरशब्दात्पष्ठीसमर्थत्वात्स्वमित्येतस्मिन्नर्थे यत्प्रत्ययो भवति । अ-
णोपवादः । असुर्ये वा एतत्पात्रं, यच्चक्रधृतं कुलालकृतम् ॥

मायायामण् ॥ १२४ ॥

असुरशब्दात्पष्ठीसमर्थान्मायायां स्वविशेषे ऽण् प्रत्ययो भवति ।
पूर्वस्य यतोपवादः । आसुरी माया स्वधया कृतासि ॥

तद्वानासामुपधानो मन्त्र इतीष्टकासु

लुक् च मतोः ॥ १२५ ॥

तद्वानिति निर्देशादेव समर्थेविभक्तिः । मतुबन्तात्प्रातिपदिकात्म-
यमासमर्थादासामिति षष्ठ्यर्थे यत्प्रत्ययो भवति । यत्प्रथमासमर्थमुपधानो
मन्त्रश्चेत्स भवति । यत्तदासामिति निर्दिष्टमिष्टकाश्चेत्ता भवन्ति ।
लुक् च मतोरिति प्रकृतिनिर्द्देशः । इतिकरणस्ततश्चेद्विवक्षा । तद्वानित्य-
वयवेन समुदायो व्यपदिश्यते । वर्चःशब्दो यस्मिन्मन्त्रे ऽस्ति स वर्चस्वा-
न् । उपधीयते येन स उपधानः । चयनवचन इत्यर्थः । वर्चस्वानुपधान-
मन्त्र आसामिष्टकानामिति विग्रह्य यति विहिते मतोर्लुकि कृते वर्चस्या
उपदधाति तेजस्या उपदधाति । पयस्याः । रेतस्याः । तद्वानिति किम् ।
मन्त्रसमुदायादेव मा भूत् । उपधान इति किम् । वर्चस्वानुपस्थानमन्त्र
आसामित्यत्र मा भूत् । मन्त्र इति किम् । अहुनिमानुपधानो हस्त आसा-
मित्यत्र मा भूत् । इष्टकास्त्विति किम् । वर्चस्वानुपधानो मन्त्र एषां कपा-
लानामित्यत्र मा भूत् । इतिकरणो नियमार्थः । अनेकपदसंभवेऽपि केन
चिदेव पदेन तद्वान्मन्त्रो गृह्यते न सर्वेण ॥

अश्विमान् ॥ १२६ ॥

अश्विशब्दो यस्मिन्मन्त्रे ऽस्ति सोऽश्विमान् । अश्विमच्छब्दादण् प्रत्ययो
भवति । पूर्वस्य यतोपवादः । अश्विमानुपधानो मन्त्र आसामिष्टकाना-

मिति विगृह्याण्विधीयते तत्र मतुपो लुक् कृते इनण्यनपत्यइति प्रकृति-
भावः । आश्विनीरूपदधाति ॥

वयस्यासु मूर्ध्ना मतुप् ॥ १२७ ॥

वयस्वानुपधानो मन्त्रो यासां ना वयस्यास्तास्वभिधेयासु मूर्ध्ना
मनुप् प्रत्ययो भवति । पूर्वस्य यतोपवादः । यस्मिन्मन्त्रे वयः शब्दो मूर्द्धन्
शब्दश्च विद्यते स वयस्वानपि भवति मूर्द्धन्वानपि । यथा मूर्द्धा वयः
प्रजापतिच्छन्द इति । तत्र वयस्वच्छब्दादिव मूर्द्धन्वच्छब्दादपि यति
प्राप्ते मतुब् विधीयते । मूर्द्धन्वतीरूपदधाति । वयस्या एव मूर्द्धन्वत्यः ।
वयस्यास्विति किम् । यत्र मूर्द्ध्णशब्द एव केवलो न वयःशब्दस्तत्र मा
भूत् । मूर्द्धवत इति वक्तव्ये मूर्ध्ण इत्युक्तं मतुपो लुक् भाविनं चित्ते कृत्वा ॥

मत्वर्थे मासतन्वोः ॥ १२८ ॥

यस्मिन्नर्थे मतुब्बिहितस्तस्मिंश्छन्दसि विषये यत्प्रत्ययो भवति
मासतन्वोः प्रत्ययार्थविशेषणयोः । प्रथमासमर्यादस्त्युपाधिकात्पष्ठ्यर्थे स-
प्तम्यर्थे च यत्प्रत्ययो भवति । मत्वर्थीयानामपवादः । नभांसि विद्यन्ते
यस्मिन्मासे, नभस्यो मासः । सहस्यः । तपस्यः । मध्व्यः । नभःशब्दो
ऽध्रेषु वर्तते । तन्वां खल्वपि । आज्ञोस्यां विद्यते, आज्ञस्या तनू रत्तस्या ।
मासतन्वोरिति किम् । मधुमता पात्रेण चरति । मासतन्वोरनन्तरार्थे वा ।
मध्वस्मिन्नास्ति मध्वस्मिन्ननन्तरमिति वा मध्व्यो मासः ॥ लुगकारेकार-
रेफाश्च वक्तव्याः ॥ * ॥ लुक्तावत् । तपश्च तपस्यश्च । नभश्च नभस्यश्च ।
सहश्च सहस्यश्च । नपुंसकलिङ्गं छान्दसत्वात् । अकारः । इषो मासः ।
ऊर्जो मासः । इकारः । शुचिर्मासः । रेफः । शुक्रो मासः ॥

मधोर्ज च ॥ १२९ ॥

मधुशब्दान्मत्वर्थे जः प्रत्ययो भवति चकाराद्यच्च । उपसंख्याना-
मुच्च । माधवः । मध्व्यः । मधुः । तन्वां खल्वपि । माधवा । मध्व्या ।
मधुः । तनूः ॥

ओजसो ऽहनि यत्वौ ॥ १३० ॥

मत्वर्थइत्येव । ओजःशब्दान्मत्वर्थं यत्वौ प्रत्ययो भवतो ऽहन्य-
भिधेये । ओजस्यमहः । ओजसीनमहः ॥

वेशोयशश्चादेर्भगाद्यल् ॥ १३१ ॥

मत्वर्थइत्येव । वेशोयशसी आदौ यस्य प्रातिपदिकस्य तस्माद्वेशो-
यशश्चादेर्भगान्तात्प्रातिपदिकान्मत्वर्थं यल् प्रत्ययो भवति । लकारः स्व-
रार्थः । वेशोभगो विद्यते यस्य स, वेशोभग्यः । यशोभग्यः । वेश इति
बलमुच्यते । श्रीकामप्रयत्नमाहात्म्यवीर्ययशस्सु भगशब्दः । वेशश्चासौ भ-
गश्च श्रीप्रभृतिर्वेशो भगः, सोऽस्यास्तीति वेशोभग्यः ॥

ख च ॥ १३२ ॥

वेशोयशश्चादेर्भगान्तात्प्रातिपदिकान्मत्वर्थं खः प्रत्ययो भवति ।
योगविभागो यथासंख्यनिरासार्थं उत्तरार्थश्च । चकाराद्यत् । वेशोभग्यः ।
वेशोभगीनः । यशोभग्यः । यशोभगीनः ॥

पूर्वैः कृतमिनयौ च ॥ १३३ ॥

मत्वर्थइति निवृत्तम् । निर्देशादेव समर्थविभक्तिः । पूर्वशब्दात्तृ-
तीयासमर्थात्कृतमित्येतस्मिन्नर्थे इन य इत्येतौ प्रत्ययो भवतः । चकारात्ख
च । पथिभिः पूर्वैर्गैः । पूर्वैः । पूर्वैर्गैः पूर्वैरिति बहुवचनान्तेन पूर्व-
पुरुषा उच्यन्ते । तत्कृताः पन्थानः प्रशस्ता इति पथां प्रशंसा ॥

अद्भिः संस्कृतम् ॥ १३४ ॥

निर्देशादेव समर्थविभक्तिः । अप्शब्दात्तृतीयासमर्थात्संस्कृतमि-
त्येतस्मिन्नर्थे यत्प्रत्ययो भवति । यस्येदमप्यं हविः । अद्भिः संस्कृतमिति ॥

सहस्रेण संमितौ घः ॥ १३५ ॥

निर्देशादेव समर्थविभक्तिः । सहस्रशब्दात्तृतीयासमर्थात्संमिता-
इत्येतस्मिन्नर्थे घः प्रत्ययो भवति । सम्मितस्तुल्यः सदृशः । अयमग्नः
सहस्रियः । सहस्रस्तुल्य इत्यर्थः । के चित्तु समिताविति पठन्ति । तत्रापि
समित्या सम्मित एव लक्षयितव्यः । तत्र कुन्दसि प्रयोगदर्शनात् ॥

मतौ च ॥ १३६ ॥

मत्वर्थे च सहस्रशब्दाद् घः प्रत्ययो भवति । सहस्रस्य विद्यते, सहस्रियः । तपःसहस्राभ्यां विनीनी, अण् चेत्यस्यापवादः ॥

सोममर्हति यः ॥ १३७ ॥

निर्देशादेव समर्थविभक्तिः । सोमशब्दाद् द्वितीयासमर्थादर्हतीत्येतस्मिन्नर्थे यः प्रत्ययो भवति । सोममर्हन्ति, सौम्या ब्राह्मणाः । यज्ञार्हा इत्यर्थः । यति प्रकृते यग्रहणं स्वरे विशेषः ॥

मये च ॥ १३८ ॥

सोमग्रहणं, यश्चानुवर्त्तते । मय इति मयडर्थो लक्ष्यते । सोमशब्दान्मयडर्थे यः प्रत्ययो भवति । आगतविकारावयवप्रकृता मयडर्थाः । हेतुमनुष्येभ्यो ऽन्यतरस्यां रूप्यः । मयट् च । मयड्वैतयोर्भाषायामभक्ताच्चादनयोः । तत्प्रकृतवचने मयडिति । तत्र यथायोगं समर्थविभक्तिः । सोम्यं मधु पिबन्ति । सोममयमित्यर्थः ॥

मधोः ॥ १३९ ॥

यशब्दे निवृत्तः । मधुशब्दान्मयडर्थे यत्प्रत्ययो भवति । मध्व्यान् स्तोकान् । मधुमयानित्यर्थः ॥

वसोः समूहे च ॥ १४० ॥

वसुशब्दात्समूहे वाच्ये यत्प्रत्ययो भवति चकारान्मयडर्थे च । यथायोगं समर्थविभक्तिः । वसव्यः समूहः । मयडर्थो वा ॥ अक्षरसमूहे कृन्दसः स्वार्थउपसंख्यानम् ॥ * ॥ ओश्रावयेति चतुरक्षरम् । अस्तु औषडिति चतुरक्षरम् । यजेति द्युक्षरम् । ये यजामह इति पञ्चाक्षरम् । द्युक्षरो वषट्कारः । एष वै सप्तदशाक्षरश्चकृन्दस्यः प्रजापतिर्यज्ञो मन्त्रे विहितः । सप्तदशाक्षराण्येव कृन्दस्य इत्यर्थः । कृन्दःशब्दादक्षरसमूहे वर्त्तमानात्स्वार्थे यत्प्रत्ययः ॥ वसुशब्दादपि यदुक्तव्यः ॥ * ॥ हस्तौ गृहीतस्य बहुभिर्वसव्यैः । वसुभिरित्यर्थः । अग्निरीशे वसव्यस्य । वसोरित्यर्थः ॥

नक्षत्राद् घः ॥ १४१ ॥

नक्षत्रशब्दाद् घः प्रत्ययो भवति स्वार्थः । समूहइति नानुवर्तते ।
नक्षत्रियेभ्यः स्वाहा ॥

सर्वदेवात्तातिल् ॥ १४२ ॥

सर्वदेवशब्दाभ्यां तातिल् प्रत्ययो भवति छन्दसि विषये स्वा-
र्थिकः । सर्वतातिः । देवतातिः ॥

शिवशमरिष्टस्य करे ॥ १४३ ॥

करोतीति करः प्रत्ययार्थः । तत्सामर्थ्यलभ्या षष्ठी समर्थविभक्तिः ।
शिवादिभ्यः शब्देभ्यः षष्ठीसमर्थेभ्यः कर इत्येतस्मिन्नर्थे तातिल् प्रत्ययो
भवति । शिवं करोतीति, शिवतातिः । शंतातिः । अरिष्टतातिः ॥

भावे च ॥ १४४ ॥

भावे चार्थे छन्दसि विषये शिवादिभ्यस्तातिल् प्रत्ययो भवति ।
शिवस्य भावः, शिवतातिः । शंतातिः । अरिष्टतातिः । यतः पूर्णाव-
धिरतः परमन्यः प्रत्ययो ऽधिक्रियते ॥

इति श्रीजयादित्यविरचितायां काशिकायां वृत्तौ चतुर्थाध्यायस्य
चतुर्थः पादः ॥ समाप्तश्च चतुर्थो ऽध्यायः ॥ शुभम् ॥ :: :: :: ॥



॥ १११ ॥

॥ १११ ॥

॥ १११ ॥

॥ १११ ॥

॥ १११ ॥

॥ १११ ॥

॥ १११ ॥

॥ १११ ॥

॥ १११ ॥

॥ १११ ॥

॥ १११ ॥

॥ १११ ॥


॥ १११ ॥

॥ १११ ॥

॥ १११ ॥

॥ १११ ॥

॥ १११ ॥



191

॥ काशिका ॥

पाणिनीयव्याकरणसूत्रवृत्तिः

पण्डितवरवामनजयादित्यविरचिता ।

तदुत्तरार्धम् ।

काशीस्थराजकीयपाठशालायां धर्मशास्त्राध्यापकेन

रानडेपाख्येन बालशास्त्रिणा परिशोधितम् ।

काश्यां मेडिकलहॉलनामके यन्त्रालये मुद्रितम् ।

KĀŚIKĀ,

A COMMENTARY ON PĀṆINI'S GRAMMATICAL
APHORISMS

BY

PANDIT VAMANA AND JAYĀDITYA,

EDITED BY

PANDIT BĀLA ŚĀSTRĪ,

PROFESSOR OF HINDU LAW IN THE SANSKRIT COLLEGE, BENARES.

SECOND PART.

BENARES:

PRINTED AT THE MEDICAL HALL PRESS.

1878.

PRINTED BY E. J. LAZARUS & CO.,
AT THE MEDICAL HALL PRESS, BENARES.

भूमिका ।

काशिका

पाणिनिसूत्राणां व्याख्या

सूत्रपाठक्रमानुसारिणी श्रीमन्महामहिमभट्टोजिदीक्षितविरचितसिद्धान्तकौमुदीमरीचिप्रसारतः पूर्वं सर्वस्मिन् भारते वर्षे पठनपाठनादिप्रदुरविततप्रचारापि सम्प्रति लघीयस्त्वेन व्युत्पत्तिसौकर्या-
नुरोधेन चेत्तकौमुद्या एव पठनपाठनादिव्यवहारगोचरतयेयमती-
वास्तं गता लुप्रकल्पेवास्ते । यस्याः संस्कृतविद्यैकमहाशरणे ऽस्मिन्
क्षेत्रे ऽपि नैकमप्यखण्डितं पुस्तकं कस्यापि पुस्तकालयउपलभ्यते ।
एतन्निर्मातारौ च वामनजयादित्यनामानौ सूरिणौ भट्टोजिदीक्षित-
कृतप्रौढमनोरमायां तद्विप्रकरणस्यबहुल्यार्थादिति सूत्रे एतत्सर्वं
जयादित्यमतेनाक्तं वामनस्तु मन्यते इति तयोः पार्थक्येन प्रद-
र्शनात् प्रथमद्वितीयपञ्चमषष्ठा वामनकृतवृत्तय इतरे जयादित्यकृता
इत्यभियुक्ता इति तत्रत्यशब्दरत्नग्रन्थाच्चेतरेतरं भिन्नावेव । महा-
राष्ट्रभाषीयलोकोत्तरललितकाव्यनिर्मातृवामनपण्डितादशेषतन्त्रस्वत-
न्त्रादस्याः कर्ता वामनो ऽन्य एव ।

बोपदेवमहाशाहयस्तो वामनदिग्गजः ।

कीर्तरेव प्रसङ्गेन माधवेन विमोचितः ॥

इति शब्दकौस्तुभमनोरमयोरुपलभ्यमानश्लोकोतो निखिल-
वैदिकभारतीतत्त्वार्थप्रकाशकभाष्यकारतस्ततोपि प्राचीनाद्वोपदेवाचा-
र्यतश्चास्य काशिकाकारस्य प्राचीनतरत्वस्य निर्णयेन नवनीताभिधे

महाराष्ट्रभाषीयविविधमनोहरकाव्यैकदेशसंग्रहे तस्य महाकवेर्वामन-
 पण्डितस्य १५६५ मिते शककाले संस्थितेरुपलम्बेन च तयोरवरतो
 वर्षपञ्चशत्या अन्तरालकालस्य संभावनात् । अयं च वामनो जयादित्य-
 श्च जैनावित्यनुमीयते । सकलैरास्तिकैः शिष्टैरादृतस्य ग्रन्थारम्भसमये
 मङ्गलाचरणस्याशीर्नमस्क्रियावस्तुनिर्देशान्यतमस्याप्युपेक्षणात् । वृत्तौ
 भाष्ये इत्यादि प्रबन्धमुखपद्ये समाहृत्यान्यतन्त्राणीत्यमरश्लोकसमा-
 नच्छायोपलम्भाच्च । इदं च दृढतरमनयोर्नास्तिकत्वे प्रमाणं यदमू-
 कुचत्यानपि कतिपयान्प्रयोगानुपलभ्य तेषां च सूचवार्तिकभाष्यैः सिद्धिम-
 पश्यन्तौ स्वतन्त्राविव बहूनि वचनानि कल्पयामासतुर्गमाच्चेत्येवमा-
 दीनि, सूचमध्ये च प्रचिन्विषतुर्बहूनि पदानि ग्रामजनबन्धुसहायेभ्य-
 स्तत्त्वरूपस्थानमित्यादिरूपेण, येनाद्य यावदास्तिकानामपर्यालोचि-
 तरहस्यानामङ्गपारायणैकप्रवणानां पारायणे वैगुण्यमुपलभ्यते । आ-
 स्तिको हि सूचभङ्गादिप्रयासेनापि सूचाक्षरैरेव रूपाणि साधयितुं य-
 तेत तथाप्यशकुवन्नसाध्येतदित्यभिदधीत न तु शास्त्रं कल्पयेद-
 न्यथयेद्वा । एवं संमाननोत्सज्जनेति सूचे संमाननोदाहरणं नयते
 चार्वा लोकायते इत्यप्यत्र प्रमाणं चार्वा बुद्धः तत्संबन्धादाचार्यो ऽपि
 चार्वा स लोकायते शास्त्रे पदार्थान्नयते उपपत्तिभिः स्थिरीकृत्य
 शिष्येभ्यः प्रापयति युक्तिभिः स्थाप्यमानाः संमानिताः पूजिता
 भवन्ति इति हि लिखितम् । आस्तिको हि साङ्ख्ये योगे ऽन्य-
 स्मिन्वा ऽऽस्तिकशास्त्रे शिष्याणां व्युत्पादनेन संमाननमभिप्रयान्न तु
 नितरां विरुद्धे लोकायतशास्त्रे व्युत्पादनेन । आसंश्च तस्मिन्स-
 मये भूयांसो जैनाः पाणिनीयतन्त्रे निष्णाता न्यासकारप्रभृतयः ।
 न्यासकारस्य जैनत्वं हि

जयन्ति ते सदा सन्तः सर्वोपायैरुपार्जितम् ।
गुणानां सुमहद् वृन्दं दोषाणां परिमार्जनम् ॥
अन्यतः सारमादाय कृतैषा काशिका यथा ।
वृत्तिस्तस्या यथाशक्ति क्रियते पञ्जिका तथा ॥

इति ग्रन्थारम्भस्यपद्यद्वयेन इति श्रीबोधिसत्त्वदेशीयाचार्य-
जिनेन्द्रबुद्धिपादविरचितायां काशिकाविवरणपञ्जिकायां प्रथमाध्या-
य इत्युपसंहारेण च व्यक्तमेव । मन्ये चेदमेव निरीक्ष्य नास्तिक-
कृतनिबन्धपठनपाठनाभ्यामास्तिकजनानां दुरितमाशङ्कमानैरार्षप्रमा-
णैकबद्धादरैरास्तिकशिरोमणिभिर्भट्टोजिदीक्षितहरिदीक्षितनागोजिभ-
ट्टप्रभृतिभिः पण्डितवरैरपसार्याप्रामाणिकानि वचनानि तादृशा निबन्धा
व्यधीयन्त यच्च कृतादराणामर्वाचां शास्त्ररसिकानां स्मृतिपथादपि
दूरमपसम्पुस्तात्कालिकाः प्रबन्धाः । अस्तु नामैतन्निबन्धकारो
नास्तिको गुणास्त्वस्यां वृत्तौ भूयांसो लसन्ति सर्वेषु सूत्रेषु पूर्वपूर्वसूच-
स्यपदसंबन्धप्रदर्शनेन सरलवृत्तिनिबन्धेन बहुतरादाहरणप्रत्युदाहर-
णदानेन च सूचार्थप्राञ्जलीकरणमुखा विषयविवेचनप्रभृतयश्च ये
ऽर्वाचीननिबन्धानपेक्ष्य व्युत्पित्सुजनानतीवोपकुर्युरिति भवेदिमां वृत्तिं
निर्ध्यायतां निश्चयः । तामिमां परमप्राचीनां व्युत्पित्सुजनानां
महान्तमुपयोगमादधानां वृत्तिमालोच्य विलुप्रप्रायां प्राचीनसंस्कृ-
तनिबन्धोज्जीवनबद्धदीक्षैर्विदेशीयविद्वद्वरप्रात्साहितैश्च काशिकरा-
जकीयपाठशालाप्रधानाध्यक्षैः प्रभुवरश्रीगिरिफिथसाहिबाभिधमहाशयैः
प्रवर्तितः कथं चिद् द्वित्रखण्डितपुस्तकसंयोगेन समग्रं पुस्तकं
समासाद्य प्रवर्तमानो ऽन्तरा मिलितेन गुर्जरप्रान्तस्थसकलपाठशा-
लाध्यक्षपदवीमलंकुर्वता श्रीडाकूरबूलरसाहिबाभिधमहाशयेन च

महान्तमनुग्रहमाविष्कुर्वता स्वपाठशालास्यप्रार्थितैतत्पुस्तकाध्याय-
 प्रेषणेन काश्मीरमण्डलाहृतशारदाक्षरलिखितैतत्पुस्तकप्राप्तेन च भृशं
 लघूकृतपरिश्रमो ऽमुद्रयमिमां वृत्तिं काशीविद्यासुधानिधिनामकपवि-
 काद्वारा । बहुव चास्यां परिवृत्तियोगप्रान्याटान्निश्चिन्वन्नपि द्वित्रिष्वपि
 पुस्तकेषु तथैव तानवेद्य ग्रन्थकैश्च तथोपनिबद्धान्मन्यमानस्तथै-
 वास्थापयम् । सेयं वृत्तिः प्रागुक्तपत्रद्वारा प्रकाशितापि तत्पत्रग्रह-
 णासमर्थानां शास्त्ररसिकानां पुनरपि पुरेव खेदं न नोदयेदिति पर्या-
 लोच्य पृथगमुद्रयं तामिमामवलोकयन्तु व्युत्पत्त्युज्ज्वलपकारिणीं
 प्राचीनतमां वृत्तिं शास्त्ररसिकाः वाम्यन्तु च सीसाक्षरयोजकदोषेण
 शोधकदृष्टिदोषेण च प्रमादतो ऽनुपलक्षितानशुद्धिदोषान्गुणैकपत्र-
 पातिनः सफलयन्तु च मामकीनं परिश्रममिति प्रार्थयते ।

काशिकराजकीयप्रधानपाठशालायां धर्मशास्त्राध्यापको

बालशास्त्री

॥ श्रीगणेशाय नमः ॥

॥ काशिका ॥

॥ पञ्चमाध्यायस्य प्रथमः पादः ॥

प्राक् क्रीताच्छः ॥ १ ॥

तेन क्रीतमिति वक्ष्यति, प्रागेतस्मात्क्रीतसंशब्दनाद्यानित ऊर्ध्व-
मनुक्रमिष्यामश्छप्रत्ययस्तेष्वधिकृतो वेदितव्यः । वक्ष्यति । तस्मै हित-
मिति । वत्सेभ्यो हितो, वत्सीयो गोधुक् । करभीय उष्ट्रः । अकरभीयः ।
अवत्सीयः । अर्थोवधित्वेन गृहीतः, न प्रत्ययः । तेन प्राक् ठजः छ इति
नोक्तम् ॥

उगवादिभ्यो यत् ॥ २ ॥

प्राक् क्रीतादित्येव । उवर्णान्तात्प्रातिपदिकाद्गवादिभ्यश्च यत्प्र-
त्ययो भवति । प्राक्क्रीतीयेष्वर्थेषु । कस्यापवादः । शङ्ख्यं दारु । पिच-
व्यः कार्पासः । कमण्डलव्या मृत्तिका * । गवादिभ्यः खल्वपि । गव्यम् ।
हविष्यम् । सनहुर्नाम चर्मविकारः । ततः परत्वाच्चर्मणोजित्येष विधिः
प्राप्नोति । तथा चर्शनाम हविः । सक्तुरक्षविकारः । अपूपदिष्वक्षविका-
रेभ्यश्चेति पठ्यते । ततो विभाषा हविरपूपदिभ्यश्चेत्येष विधिः प्राप्नो-
ति । तत्र पूर्वविप्रतिषेधेन यत्प्रत्यय एवेष्यते । सनङ्ग्यं चर्म । चरव्या-
स्तण्डुलाः । सक्तव्या धाना इति । गवादिषु नाभि नभं चेति पठ्यते ।
तस्यायमर्थः । नाभिशब्दो यत्प्रत्ययमुत्पादयति नभं चादेशमापद्यतइति ।
नाभये हितः, नभ्यो ऽत्तः । नभ्यमज्जनम् । यस्तु शरीरावयवो नाभिशब्दः
ततः शरीरावयवादिति यति कृते नाभये हितं नाभ्यं तैलमिति भवि-
तव्यम् । गवादिषु यता सन्नियुक्तो नभभावो ऽत्र न भवति । गो ।
हविस् । बर्हिष् । खट । अष्टका । युग । मेधा । सक् ॥ नाभि नभं च ॥
शुनः संप्रसारणं वा च दीर्घत्वं तत्सन्नियोगेन चान्तोदात्तत्वम् ॥ शुन्यम् ।

* कमण्डलव्या मृत्तिकेति पुस्तकान्तरे नास्ति ।

शून्यम् । चकारस्यानुक्तसमुच्चयार्थत्वाच्चस्तद्धितइति लोपो न स्यात् ॥
ऊधसे ऽनङ्च ॥ ऊधन्यः कूपः । उदर । खर । स्वद । अतर । विष* ।
गवादिः ॥

कम्बलाच्च संज्ञायाम् ॥ ३ ॥

कम्बलात्प्राक्क्रीतीयेष्वर्थेषु यत्प्रत्ययो भवति कस्यापवादः संज्ञायां
विषये । कम्बल्यमूर्णापलशतम् । संज्ञायामिति किम् । कम्बलीया ऊर्णा ॥

विभाषा हविरूपपादिभ्यः ॥ ४ ॥

हविर्विशेषवाचिभ्यो ऽरूपपादिभ्यश्च प्रातिपदिकेभ्यः प्राक्क्रीतीये-
ष्वर्थेषु विभाषा यत् प्रत्ययो भवति । आमिह्यं दधि । आमिहीयं दधि ।
पुरोडाश्यास्तण्डुलाः । पुरोडाशीयाः । हविश्शब्दात्तु गवादिपाठाच्चित्य-
मेव भवति । अपूपपादिभ्यः । अपूप्यम् । अपूपीयम् । तण्डुल्यम् । तण्डु-
लीयम् । अपूप । तण्डुल । अभूप । अवोष । पृथुक । अभ्येष । अर्गल ।
मुसल । सूप । कटक । कर्णवेष्टक । किण्व ॥ अन्नविकारेभ्यश्च ॥ पूष ।
स्यूणा । पोष । अश्व । पत्र† । अपूपपादिः ॥

तस्मै हितम् ॥ ५ ॥

तस्मादिति चतुर्थीसमर्थोद्धृतमित्येतस्मिन्नर्थे यथाविहितं प्रत्ययो
भवति । वत्सेभ्यो हितो गोधुक, वत्सीयः । अवत्सीयः । पटव्यम् । गव्यम् ।
हविष्यम् । अपूप्यम् । अपूपीयम् ॥

शरीरावयवाद्यत् ॥ ६ ॥

शरीरं प्राणिकायः । शरीरावयववाचिनः प्रातिपदिकाद्यत् प्रत्ययो
भवति तस्मै हितमित्येतस्मिन्विषये । कस्यापवादः । दन्त्यम् । कण्ठम् ।
ओष्ठम् । नाभ्यम् । नस्यम् ॥

* स्कन्द । अध्या । एतावन्न गणे पुस्तकान्तरे ऽधिकौ ।

† कट । अयः स्यूण । ओदन । अवोष । प्रदीप । एते शब्दाः पुस्तकान्तरे ऽत्र गणे
ऽधिकाः ।

खलयवमाप्रतिलवृषब्रह्मणश्च ॥ ७ ॥

खलादिभ्यो यत्प्रत्ययो भवति तस्मै हितमित्येतस्मिन्विषये । क-
स्यापवादः । खलाय हितं, खल्यम् । यज्यम् । माष्यम् । तिल्यम् । वृ-
ष्यम् । ब्रह्मण्यम् । वृष्णे हितम्, ब्राह्मणेभ्यो हितमिति वाक्यमेव
भवति । कृप्रत्ययोपि न भवति । अनभिधानात् । चकारोक्तसमुच्चयार्थः ।
रथाय हिता, रथा ॥

अजाविभ्यां थ्यन् ॥ ८ ॥

अज अवि इत्येताभ्यां थ्यन् प्रत्ययो भवति तस्मै हितमित्येत-
स्मिन्विषये । कस्यापवादः । अजथ्या यूथिः । अविथ्या ॥

आत्मन्विश्वजनभोगोत्तरपदात् खः ॥ ९ ॥

आत्मन् विश्वजन इत्येताभ्यां भोगोत्तरपदाच्च प्रातिपदिकात्खः
प्रत्ययो भवति तस्मै हितमित्येतस्मिन्विषये । कस्यापवादः । आत्मचित्ति
नलोपो न कृतः प्रकृतिपरिमाणज्ञापनार्थम् । तेनोत्तरपदग्रहणं भोगशब्दे-
नैव संबध्यते, न तु प्रत्येकम् । आत्मने हितम्, आत्मनीनम् । आत्मा-
ध्वानौ खइति प्रकृतिभावः । विश्वजनेभ्यो हितं, विश्वजनीनम् ॥ कर्म-
धारयादिष्यते ॥ षष्ठीसमासादुहुव्रीहेस्तु एव भवति । विश्वजनाय हितं,
विश्वजनीयम् ॥ पञ्चजनादुपसंख्यानम् ॥ * ॥ पञ्चजनाच्च खः । अत्रापि
कर्मधारयादिष्यते । पञ्चजनीनम् । अन्यत्र पञ्चजनीयम् ॥ सर्वजनादुज्
खश्च ॥ * ॥ * सार्वजनिकम् । सर्वजनीनम् । अत्रापि कर्मधारयादेव ।
सर्वजनीयमन्यत् ॥ महाजनान्नित्यं ठञ्वक्तव्यः ॥ * ॥ महाजनाय हितं,
महाजनिकम् । तत्पुरुषादेव । बहुव्रीहेस्तु क्व एव भवति । महाजनीयम् ।
भोगोत्तरपदात्खत्वपि । मातृभोगीणः । पितृभोगीणः । भोगशब्दः शरीर-
वाची । केवलेभ्यो मात्रादिभ्यः क्व एव भवति । मात्रीयः । पित्रीयः ।
राजाचार्याभ्यां तु नित्यम् । भोगोत्तरपदाभ्यामेव खः प्रत्यय इष्यते, न के-

* सर्वजनादुज् च । चकारात्खश्चेति पा० २ ।

वलाभ्याम् । राजभोगीनः । आचार्यभोगीनः ॥ आचार्यादणत्वं च ॥ * ॥
केवलाभ्यां वाक्यमेव भवति । राज्ञे हितम् । आचार्याय हितमिति ॥

सर्वपुरुषाभ्यां णठञौ ॥ १० ॥

सर्वपुरुषाभ्यां यथासंख्यं णठञौ प्रत्ययौ भवतः तस्मै हितमित्ये-
तस्मिन्विषये । कृस्यापवादः । सर्वस्म हितं, सार्वम् । पौरुषेयम् ॥ सर्वा-
णस्य वा वचनम् ॥ * ॥ सर्वीयम् ॥ पुरुषादुधविकारसमूहतेनकृतेष्विति
वक्तव्यम् ॥ * ॥ पौरुषेयो वधः विकारः समूहो वा । तेन कृते । पौरुषेयो
यन्यः ॥

माणवचरकाभ्यां खञ् ॥ ११ ॥

माणवचरकशब्दाभ्यां खञ् प्रत्ययो भवति तस्मै हितमित्येतस्मि-
न्विषये । कृस्यापवादः । माणवाय हितं, माणवीनम् । चारकीणम् ॥

तदर्थं विवृतेः प्रकृतौ ॥ १२ ॥

प्रकृतिरूपादानकारणं, तस्यैव उत्तरमवस्थान्तरं विवृतिः । विवृ-
तिर्वाचिनः प्रातिपदिकात्प्रकृतावभिधेयायां यथाविहितं प्रत्ययो भवति ।
तदर्थमिति प्रत्ययार्थविशेषणम् । तदिति सर्वनाम्ना विवृतिः परामृश्यते ।
विवृत्यर्थायां प्रकृतौ प्रत्ययः । तदर्थयहणेन प्रकृतेरनन्यार्थताख्यायते । न
प्रकृतिविकारसंभवमात्रे प्रत्ययः । किं तर्हि प्रकृतेरनन्यार्थत्वे विवृतिः ।
प्रत्ययार्थस्य च तदर्थत्वे सति सामर्थ्याल्लभ्या चतुर्थी समर्थविभक्तिः । के-
चित्तु तस्मै हितमित्यनुवर्त्तयन्ति । अङ्गारेभ्यो हितानि एतानि काष्ठानि,
अङ्गारीयाणि काष्ठानि । प्राकारीया इष्टकाः । शङ्ख्यं दारु । पिचव्यः
कार्पासः । तदर्थमिति किम् । यवानां धानाः । धानानां सक्तवः । प्रकृत्य-
न्तरनिवृत्तिरत्र विवृतिता न तादर्थ्यम् । धानानां सक्तवो न लाजा-
नामिति । विवृतेरिति किम् । उदकार्थः कूपः । विवृतिग्रहणे ऽक्रियमाणे
या का चित्प्रकृतिरुह्यते नोपादानकारणमेव । भवति च कूप उदकस्य
प्रकृतिः । तत्रोत्पादनात् । न तु उदकं तस्य विवृतिः । अत्यन्तभेदात् ।
प्रकृताविति किम् । अस्यार्थाकोशी । असिरयसो विवृतिर्भवति । न तु

कोशी तस्य प्रकृतिर्भवति । द्वयोरपि प्रकृतिविकृत्यार्थहणे विवक्षितः प्रकृतिविकारभावो लभ्यते ॥

कृदिरुपधिवलेर्दञ् ॥ १३ ॥

कृदिरादिभ्यः शब्देभ्यो ढञ् प्रत्ययो भवति तदर्थे विकृतेः प्रकृतावित्येतस्मिन्विषये । कस्यापवादः । कृदिषेयाणि वृणानि । औपधेयं दारु । बालेयास्तण्डुलाः । उपधिशब्दात्स्वार्थे प्रत्ययः । उपधीयतइत्युपधिः रथाङ्गम् । औपधेयमपितदेव दारु ॥

ऋषभोपानहोर्ज्यः ॥ १४ ॥

ऋषभ उपानह् इत्येताभ्यां ज्यः प्रत्ययो भवति तदर्थे विकृतेः प्रकृतावित्येतस्मिन्विषये । कस्यापवादः । आर्षभ्यो वत्सः । औपानह्यो मुञ्जः ॥ चर्मण्यपि प्रकृतित्वेन विवक्षिते पूर्वविप्रतिषेधादयमेवेत्यते ॥ औपानह्यं चर्म ॥

चर्मणोञ् ॥ १५ ॥

चर्मण इति षष्ठी । चर्मणो या विकृतिः तट्टाचिनः प्रातिपदिकादञ् प्रत्ययो भवति तदर्थे विकृतेः प्रकृतावित्येतस्मिन्विषये । कस्यापवादः । वार्ध्रं चर्म । वारञ् चर्म ॥

तदस्य तदस्मिन्स्यादिति ॥ १६ ॥

तदिति प्रथमा समर्थविभक्तिः, अस्येति प्रत्ययार्थः, स्यादिति प्रकृतिविशेषणम् । इतिकरणो विवक्षार्थः । एवं द्वितीयेपि वाक्ये । सप्तम्यर्थे तु प्रत्यय इत्येतावान्विशेषः । प्रथमासमर्थात्षष्ठ्यर्थे सप्तम्यर्थे च यथाविहितं प्रत्ययो भवति । यत्तत्प्रथमासमर्थे स्याच्चेत्तद्वति । इतिकरणस्तत्तच्चेद्विवक्षा । प्राकार आसामिष्टकानां स्यात्, प्राकारीया इष्टकाः । प्रासादीयं दारु । सप्तम्यर्थे खल्वपि । प्राकारोस्मिन्देशे स्यात्, प्राकारीयो देशः । प्रासादीया भूमिः । स्यादिति संभावनायां लिङ् संभावने ऽलमिति चेदित्यादिना, इष्टकानां बहुत्वेन तत्संभाव्यते । प्राकार आसामिष्टकानां स्यादिति । देशस्य च गुणेन संभाव्यते । प्रासादोस्मिन्देशे स्या-

दिति । प्रकृतिविकारभावस्तादर्थ्यं चेह न विवक्षितम् । किं तर्हि योग्य-
तामात्रं तेन पूर्वस्यायमविषयः । द्विस्तदग्रहणं न्यायप्रदर्शनार्थम् । अने-
कस्मिन्नत्ययर्थे प्रत्येकं समर्थविभक्तिः संबन्धनीयेति । अथेह कस्माच्च
भवति । प्रासादो देवदत्तस्य स्यादिति । गुणवानयं संभाव्यते, प्रासाद-
लाभोऽस्येति । इतिकरणो विवक्षार्थ इत्युक्तम् ॥

परिखाया ठञ् ॥ १७ ॥

परिखाशब्दाद् ठञ् प्रत्ययो भवति तदस्य तदस्मिन्स्यादित्येत-
स्मिन्नर्थे । कस्यापवादः । पारिखेयी भूमिः ॥ कृतोः पूर्णोवधिः ॥ इतः
परमन्यः प्रत्ययो विधीयते ॥

प्राग्वतेष्टञ् ॥ १८ ॥

तेन तुल्यं क्रिया चेदुतिरिति वक्ष्यति । प्रागेतस्मादुतिसंशब्दना-
द्यानित उर्ध्वमनुक्रमिष्यामः ठञ् प्रत्ययस्तेष्वधिकृतो वेदितव्यः । वक्ष्यति,
पारायणतुरायणचान्द्रायणं वर्त्तयति । पारायणिकः । तौरायणिकः । चा-
न्द्रायणिकः ॥

आर्हादगोपुच्छसंख्यापरिमाणाट्ठक् ॥ १९ ॥

तदर्हतीति वक्ष्यति । आ एतस्मादर्हसंशब्दनाद्यानित उर्ध्वमनुक्र-
मिष्यामः ठक् प्रत्ययस्तेष्वधिकृतो वेदितव्यः गोपुच्छादीन्वर्जयित्वा ।
अभिविधावयमाकारः, तेनार्हत्यर्थेपि ठक् भवत्येव । ठञ् अधिकारमध्ये त-
दपवादः ठञ् विधीयते, वक्ष्यति । तेन क्रीतम् । नैष्किकम् । पाणिकम् । अ-
गोपुच्छसंख्यापरिमाणादिति किम् । गोपुच्छेन क्रीतं, गौपुच्छिकम् । संख्या ।
षाष्टिकम् । परिमाण । प्रास्थिकम् । कौडविकम् । ठञ् प्रत्युदाह्रियते ।
संख्यापरिमाणयोः को विशेषः । भेदगणन संख्या एकत्वादिति । गुरुत्व-
मानमुन्मानं पलादिः । आयाममानं प्रमाणं वितस्त्यादिः । आरोगपरि-
णाहमानं परिमाणं प्रस्थादि ॥

उर्ध्वमानं किलोन्मानं परिमाणं तु सर्वतः ।

आयामस्तु प्रमाणं स्यात्संख्या बाह्या तु सर्वतः ॥

असमासे निष्कादिभ्यः ॥ २० ॥

आर्हादित्येव । निष्कादिभ्यः शब्देभ्यो ऽसमासे ठक् प्रत्ययो भवति आर्हीयेष्वर्थेषु । ठजोपवादः । नैष्किकम् । पाणिकम् । पादिकम् । माणिकम् । असमासइति किम् । परमनैष्किकम् । उत्तमनैष्किकम् । ठजेव भवति, परिमाणान्तस्येत्युत्तरपदवृद्धिः । अथ किमर्थमसमासइत्युच्यते यावता यहणवता प्रातिपदिकेन तदन्तविधिः प्रतिषिध्यते । निष्कादिष्वसमासग्रहणं ज्ञापकं पूर्वत्र तदन्ताप्रतिषेधस्य । उगवादिभ्यो यत् । गव्यम् । सुगव्यम् । अतिसुगव्यम् । विभाषा हविरूपादिभ्यः । अपूप्यम् । अपूपीयम् । यवापूप्यम् । यवापूपीयम् । शरीरावयवाद्यत् । दन्त्यम् । राजदन्त्यमित्येवमादि सिद्धं भवति ॥ इत उत्तरं च संख्यापूर्वपदानां तदन्तविधिरिष्यते ॥ पारायणतुरायणचान्द्रायणं वर्तयति । द्वैपारायणिकः । त्रैपारायणिकः ॥ लुगन्तायास्तु प्रकृतेर्ज्ञेयते ॥ द्वाभ्यां शूर्पाभ्यां क्रीतं द्विशूर्पम् । त्रिशूर्पम् । द्विशूर्पेण क्रीतमिति तदन्तविधिप्रतिषेधात् शूर्पादजन्यतरस्यामित्यञ् न भवति । सामान्यविहितष्टजेव भवति । द्विशोर्पिकम् । ठजो द्विगुं प्रत्यनिमित्तानुगभावः * । तथा चोक्तम्, प्राग्वतेः संख्यापूर्वपदानां तदन्तग्रहणमलुकीति । निष्क । पण । पाद । माप । बाह्वद्वेण । प्रष्टि । निष्कादिः ॥

शताच्च ठन्यतावशते ॥ २१ ॥

आर्हाद् इत्येव । शतशब्दात् ठन्यतौ प्रत्ययौ भवतः अशते ऽभिधेये । आर्हीयेष्वर्थेषु । कनोपवादः । शतेन क्रीतं, शत्यम् । शतिकम् । अशतइति किम् । शतं परिमाणमस्य, शतकं निदानम् । प्रत्ययार्थोऽत्र संधः शतमेव वस्तुतः प्रकृत्यर्थोऽत्र भिद्यते । इह तु न भवति । शतेन क्रीतं, शत्यं शाटकशतम् । शतिकं शाटकशतमिति, वाक्येन ह्यत्र प्रत्ययार्थस्य तत्त्वं गम्यते न श्रुत्या । तथा चोक्तम् । शतप्रतिषेधे ऽन्यशतत्वे ऽप्रतिषेध इति । चकारो ऽसमासइत्यनुकर्षणार्थः । द्वौ च शतं च द्विशतं

* ठजो द्विगुं प्रतीत्येष ग्रन्थः पुस्तकान्तरे नास्ति ।

द्विशतेन क्रीतं, द्विशतकम् । त्रिशतकम् । प्राग्वतेः संख्यापूर्वपदानां तद-
न्त्यग्रहणमनुकीत्यनया दृष्ट्या समासादपि प्राप्नोति ॥

संख्याया अतिशदन्तायाः कन् ॥ २२ ॥

आर्हादित्येव । संख्याया अत्यन्ताया अशदन्तायाश्च कन् प्रत्ययो
भवति आर्हायेष्वर्थेषु । ठजो ऽपवादः । पञ्चभिः क्रीतः, पञ्चकः ।
बहुकः । गणकः । अतिशदन्ताया इति किम् । साप्रतिकः । चात्वारिंश-
त्कः । अर्थवतस्तिशब्दस्य ग्रहणाद्भुतेः पर्युदासो न भवति । कतिकः ॥

वतोरिड् वा ॥ २३ ॥

वत्त्वन्तस्य संख्यात्वात् कन् सिद्ध एव तस्य त्वनेन वा इडागमो
विधीयते । वतोः परस्य कनो वा इडागमो भवति आर्हायेष्वर्थेषु । ता-
वतिकः । तावत्कः । यावतिकः । यावत्कः ॥

विंशतित्रिंशद्भ्यां ड्वुनसंज्ञायाम् ॥ २४ ॥

विंशतित्रिंशद्भ्यां ड्वुन् प्रत्ययो भवति असंज्ञायां विषये आर्हा-
येष्वर्थेषु । विंशकः । त्रिंशकः । ति विंशतेर्डितीति तिलोपः । असंज्ञाया-
मिति किम् । विंशतिकः । त्रिंशत्कः । कथं पुनरत्र कन् यावता अतिश-
दन्ताया इति पर्युदासेन भवितव्यम् । योगविभागः करिष्यते । विंशति-
त्रिंशद्भ्यां कन्प्रत्ययो भवति । ततो ड्वुनसंज्ञायामिति ॥

कंसाट्टिठन् ॥ २५ ॥

कंसाट्टिठन् प्रत्ययो भवति आर्हायेष्वर्थेषु । ठजोपवादः । टकारो
डीवर्थः । इकार उच्चारणार्थः । नकारः स्वरार्थः । कंसिकः । कंसिकी ॥
अर्द्धाच्चेति वक्तव्यम् ॥ * ॥ अर्द्धिकः । अर्द्धिकी ॥ कार्षापणाट्टिठन्वक्त-
व्यः ॥ * ॥ कार्षापणिकः । कार्षापणिकी ॥ प्रतिशब्दश्चास्यादेशो वा
वक्तव्यः ॥ * ॥ प्रतिकः । प्रतिकी ॥

शूर्पादजन्यतरस्याम् ॥ २६ ॥

शूर्पशब्दादन्यतरस्यामञ् प्रत्ययो भवति आर्हीयेष्वर्थेषु । ठजोप-
वादः । पत्ते सोऽपि भवति । शूर्पेण क्रीतं, शैर्पम् । शैर्पिकम् ॥

शतमानविंशतिकसहस्रवसनादण् ॥ २७ ॥

शतमानादिभ्यः शब्देभ्यो ऽण् प्रत्ययो भवति आर्हीयेष्वर्थेषु ।
ठकृठञ्कनामपवादः । शतमानेन क्रीतं, शतमानं शतम् । वैशतिकम् ।
साहस्रम् । वासनम् ॥

अद्ध्यर्द्धपूर्वद्विगोर्लुगसंज्ञायाम् ॥ २८ ॥

आर्हादित्येव । अर्धशब्दः पूर्वा यस्मिन्तस्मादद्ध्यर्द्धपूर्वात्प्रातिप-
दिकाद् द्विगोश्च परस्य आर्हीयस्य लुग् भवति असंज्ञायां विषये । अद्ध्यर्द्ध-
कंसम् । द्विकंसम् । त्रिकंसम् । अद्ध्यर्द्धशूर्पम् । द्विशूर्पम् । त्रिशूर्पम् । असं-
ज्ञायामिति किम् । पञ्चलौहितिकम् । पाञ्चकलायिकम् । लोहिनीशब्द-
स्य भस्याठे तद्वितइति पुंवद्भावः * । प्रत्ययान्तस्य विशेषणमसंज्ञाग्रहणं
न चेत्प्रत्ययान्तं संज्ञेति । अद्ध्यर्द्धशब्दः संख्यैव । किमर्थं भेदेनोपादीयते ।
ज्ञापकार्यं क्व चिदस्य संख्याकार्यं न भवति । संख्यायाः क्रियाभ्यावृत्तिगणने
कृत्वसृजिति ॥

विभाषा कार्पापणसहस्राभ्याम् ॥ २९ ॥

अद्ध्यर्द्धपूर्वाद् द्विगोश्च कार्पापणसहस्रान्तादुत्तरस्यार्हीयप्रत्ययस्य
विभाषा लुग्भवति । पूर्वेण लुकि नित्ये प्राप्ते विकल्प्यते । अद्ध्यर्द्धकार्पाप-
णम् । अद्ध्यर्द्धकार्पापणिकम् । द्विकार्पापणम् । द्विकार्पापणिकम् । औप-
संख्यानिकस्य टिटने लुक् । अलुक्पत्ते च प्रतिरादेशो विकल्पितः । अ-
र्धद्विप्रतिकम् । द्विप्रतिकम् । त्रिप्रतिकम् । सहस्रात् । अद्ध्यर्द्धसहस्रम् ।
अद्ध्यर्द्धसाहस्रम् । द्विसहस्रम् । द्विसाहस्रम् । अलुक्पत्ते संख्यायाः संवत्स-
रसंख्यस्य चेत्युत्तरपदश्रुतिः ॥ सुवर्णशतमानयोरुपसंख्यानम् ॥ * ॥ अद्ध्य-
र्धसुवर्णम् । अर्धद्विसौवर्णिकम् । द्विसुवर्णम् । द्विसौवर्णिकम् । अद्ध्यर्धश-

* लोहिनीशब्दस्येत्याभ्य पुंवद्भाव इत्यन्तेऽग्न्यः प्रक्षिप्तोऽत्र मूले । पदमज्जया
दर्शनात् ।

तमानम् । अद्वयार्धशतमानम् । द्विशतमानम् । द्विशतमानम् । परिमा-
णान्तस्येत्युत्तरपदवृद्धः ॥

द्वित्रिपूर्वान्निष्कात् ॥ ३० ॥

द्विगोरित्येव । द्वित्रिपूर्वाद्विगोर्निष्कान्तादार्हीयप्रत्ययस्य विभाषा
लुगभवति । द्विनिष्कम् । द्विनैष्किकम् । त्रिनिष्कम् । त्रिनैष्किकम् ॥
बहुपूर्वाच्चेति वक्तव्यम् ॥ * ॥ बहुनिष्कम् । बहुनैष्किकम् । परिमाणा-
न्तस्येत्युत्तरपदवृद्धः ॥

विस्ताच्च ॥ ३१ ॥

द्वित्रिपूर्वादिति चकारेणानुक्रष्यते, द्वित्रिपूर्वाद्विस्तान्ताद्विगोः
परस्यार्हीयप्रत्ययस्य विभाषा लुगभवति । द्विविस्तम् । द्विवैस्तिकम् ।
त्रिविस्तम् । त्रिवैस्तिकम् । बहुविस्तम् । बहुवैस्तिकम् * ॥

विंशतिकात्खः ॥ ३२ ॥

अद्वयार्धपूर्वात्प्रातिपदिकाद्विगोश्च विंशतिकशब्दान्तादार्हीयेष्वर्थेषु
खः प्रत्ययो भवति । अद्वयार्धविंशतिकीनम् । द्विविंशतिकीनम् । त्रिविंश-
तिकीनम् । विधानसामर्थ्याल्लुङ्ग भवति ॥

खार्या ईकन् ॥ ३३ ॥

अद्वयार्धपूर्वाद् द्विगोरित्येव । अद्वयार्धपूर्वात्प्रातिपदिकाद्विगोश्च
खारीशब्दान्तादार्हीयेष्वर्थेषु ईकन् प्रत्ययो भवति । अद्वयार्धखारीकम् ।
द्विखारीकम् ॥ केवलाच्चेति वक्तव्यम् ॥ * ॥ खारीकम् ॥ काकिण्याश्वा-
पसंख्यानम् ॥ * ॥ अद्वयार्धकाकिणीकम् । द्विकाकिणीकम् । त्रिकाकिणी-
कम् ॥ केवलायाश्च ॥ * ॥ काकिणीकम् ॥

पणपादमाषशताद्यत् ॥ ३४ ॥

अद्वयार्धपूर्वाद्विगोरित्येव । अद्वयार्धपूर्वाद्विगोश्च पणपादमाषशतश-
ब्दान्तादार्हीयेष्वर्थेषु यत् प्रत्ययो भवति । अद्वयार्धपण्यम् । द्विपण्यम् ।

* योगविभाग उत्तरार्थ इत्यधिकं पुस्तकान्तरे ।

त्रिपण्यम् । अट्टाट्टुपाद्यम् । द्विपाद्यम् । त्रिपाद्यम् । पद्मावो न भवति
पद्यत्यतदर्थे इति । प्राण्यङ्गस्य स इष्यते । इदं तु परिमाणम् । माष ।
अट्टाट्टुमाष्यम् । द्विमाष्यम् । त्रिमाष्यम् । शत । अट्टाट्टुशत्यम् । द्विश-
त्यम् । त्रिशत्यम् ॥

शाणाद्वा ॥ ३५ ॥

अट्टाट्टुपूर्वाट्टिगोरित्येव । शाणशब्दादध्यट्टुपूर्वाद् द्विगोराहर्हियेष्व-
र्थेषु वा यत् प्रत्ययो भवति । टजोपवादः । पक्षे सोऽपि भवति । तस्य च
लुक् । अट्टाट्टुशाण्यम् । अट्टाट्टुर्धशाणम् । द्विशाण्यम् । द्विशाणम् । त्रिशा-
ण्यम् । त्रिशाणम् ॥ शताच्चेति वक्तव्यम् ॥ * ॥ अट्टाट्टुशत्यम् । अट्टा-
ट्टुर्धशतम् । द्विशत्यम् । द्विशतम् । त्रिशत्यम् । त्रिशतम् ॥

द्वित्रिपूर्वादणच ॥ ३६ ॥

शाणाद्वेत्येव, द्वित्रिपूर्वाच्छाणान्तात्प्रातिपदिकादाहर्हियेष्वर्थेषु अण्
प्रत्ययो भवति, चकाराद्यच्च वा । तेन त्रैरूप्यं भवति । द्विशाण्यम् ।
द्वैशाणम् । द्विशाणम् । त्रिशाण्यम् । त्रैशाणम् । त्रिशाणम् । परिमाणा-
न्तस्यासंज्ञाशाणयोरिति पर्युदासादादिवृद्धिरेव भवति ॥

तेन क्रीतम् ॥ ३७ ॥

टजादयस्त्रयोदश प्रत्ययाः प्रकृताः तेषामितः प्रभृति समर्थवि-
भक्तयः प्रत्ययार्थाश्च निर्दिश्यन्ते । तेनेति तृतीयासमर्थ्यात् क्रीतमित्ये
तस्मिन्नर्थे यथाविहितं प्रत्ययो भवति । सप्तत्या क्रीतं, साप्ततिकम् । आ-
शीतिकम् । नैष्किकम् । पाणिकम् । पादिकम् । माषिकम् । शत्यम् ।
शतिकम् । द्विकम् । त्रिकम् । तेनेति मूल्यात्करणे तृतीया समर्थवि-
भक्तिः । अन्यज्ञानभिधानाच्च भवति । देवदत्तेन क्रीतं, पाणिना क्रीतमिति ।
द्विवचनबहुवचनान्तात्प्रत्ययो न भवति । प्रस्थाभ्यां क्रीतं, प्रस्थैः क्रीत-
मिति, अनभिधानादेव । यत्र तु प्रकृत्यर्थस्य संख्याभेदावगमे प्रमाणमस्ति
तत्र द्विवचनबहुवचनान्तादपि प्रत्ययो भवति । द्वाभ्यां क्रीतं, द्विकम् ।
त्रिकम् । पञ्चकम् । तथा मुद्गैः क्रीतं मौद्गिकम् । माषिकम् । नह्येकेन
मुद्गेन क्रयः संभवति ॥

तमानम् । अद्वयार्धशतमानम् । द्विशतमानम् । द्विशतमानम् । परिमा-
णान्तस्येत्युत्तरपदवृद्धिः ॥

द्वित्रिपूर्वानिष्कात् ॥ ३० ॥

द्विगोरित्येव । द्वित्रिपूर्वाद्विगोर्निष्कान्तादार्होयप्रत्ययस्य विभाषा
लुगभवति । द्विनिष्कम् । द्विनैष्किकम् । त्रिनिष्कम् । त्रिनैष्किकम् ॥
बहुपूर्वाच्चेति वक्तव्यम् ॥ * ॥ बहुनिष्कम् । बहुनैष्किकम् । परिमाणा-
न्तस्येत्युत्तरपदवृद्धिः ॥

विस्ताच्च ॥ ३१ ॥

द्वित्रिपूर्वादिति चकारेणानुक्रष्यते, द्वित्रिपूर्वाद्विस्तान्ताद्विगोः
परस्यार्होयप्रत्ययस्य विभाषा लुगभवति । द्विविस्तम् । द्विवैस्तिकम् ।
त्रिविस्तम् । त्रिवैस्तिकम् । बहुविस्तम् । बहुवैस्तिकम् * ॥

विंशतिकात्खः ॥ ३२ ॥

अद्वयार्धपूर्वात्प्रातिपदिकाद्विगोश्च विंशतिकशब्दान्तादार्होयेष्वर्थेषु
खः प्रत्ययो भवति । अद्वयार्धविंशतिकीनम् । द्विविंशतिकीनम् । त्रिविंश-
तिकीनम् । विधानसामर्थ्याल्लुङ्ग भवति ॥

खार्या ईकन् ॥ ३३ ॥

अद्वयार्धपूर्वाद् द्विगोरित्येव । अद्वयार्धपूर्वात्प्रातिपदिकाद्विगोश्च
खारीशब्दान्तादार्होयेष्वर्थेषु ईकन् प्रत्ययो भवति । अद्वयार्धखारीकम् ।
द्विखारीकम् ॥ केवलाच्चेति वक्तव्यम् ॥ * ॥ खारीकम् ॥ काकिण्याश्चो-
पसंख्यानम् ॥ * ॥ अद्वयार्धकाकिणीकम् । द्विकाकिणीकम् । त्रिकाकिणी-
कम् ॥ केवलायाश्च ॥ * ॥ काकिणीकम् ॥

पणपादमाषशताद्यत् ॥ ३४ ॥

अद्वयार्धपूर्वाद्विगोरित्येव । अद्वयार्धपूर्वाद्विगोश्च पणपादमाषशतश-
ब्दान्तादार्होयेष्वर्थेषु यत् प्रत्ययो भवति । अद्वयार्धपण्यम् । द्विपण्यम् ।

* योगविभाग उत्तरार्थ इत्यधिकं पुस्तकान्तरे ।

त्रिपण्यम् । अद्वाद्विपाद्यम् । द्विपाद्यम् । त्रिपाद्यम् । पद्वावो न भवति
पद्मत्यतदर्थे इति । प्राण्यङ्गस्य स इष्यते । इदं तु परिमाणम् । माष ।
अद्वाद्विमाष्यम् । द्विमाष्यम् । त्रिमाष्यम् । शत । अद्वाद्विशत्यम् । द्विश-
त्यम् । त्रिशत्यम् ॥

शाणाद्वा ॥ ३५ ॥

अद्वाद्विपूर्वाद्विगोरित्येव । शाणशब्दादध्यर्तुपूर्वाद् द्विगोराहोष्व-
र्थेषु वा यत् प्रत्ययो भवति । ठजोपवादः । पक्षे सोऽपि भवति । तस्य च
लुक् । अद्वाद्विशण्यम् । अद्वाद्विशणम् । द्विशण्यम् । द्विशणम् । त्रिश-
ण्यम् । त्रिशणम् ॥ शताच्चेति वक्तव्यम् ॥ * ॥ अद्वाद्विशत्यम् । अद्वा-
धशतम् । द्विशत्यम् । द्विशतम् । त्रिशत्यम् । त्रिशतम् ॥

द्वित्रिपूर्वादण्यच्च ॥ ३६ ॥

शाणाद्वेत्येव, द्वित्रिपूर्वाच्छाणान्तात्प्रातिपदिकादाहोष्वर्थेषु अण्
प्रत्ययो भवति, चकाराद्यच्च वा । तेन त्रैरूप्यं भवति । द्विशण्यम् ।
द्विशणम् । द्विशणम् । त्रिशण्यम् । त्रिशणम् । त्रिशणम् । परिमाणा-
न्तस्यासंज्ञाशाणयोरिति पर्युदासादादिवृद्धिरेव भवति ॥

तेन क्रीतम् ॥ ३७ ॥

ठजादयस्त्रयोदश प्रत्ययाः प्रकृताः तेषामितः प्रभृति समर्थवि-
भक्तयः प्रत्ययार्थाश्च निर्दिश्यन्ते । तेनेति तृतीयासमर्थात् क्रीतमित्ये
तस्मिन्नर्थे यथाविहितं प्रत्ययो भवति । सप्तत्या क्रीतं, साप्ततिकम् । आ-
शीतिकम् । नैष्किकम् । पाणिकम् । पादिकम् । माषिकम् । शत्यम् ।
शतिकम् । द्विकम् । त्रिकम् । तेनेति मूल्यात्करणे तृतीया समर्थवि-
भक्तिः । अन्यज्ञानभिधानाच्च भवति । देवदत्तेन क्रीतं, पाणिना क्रीतमिति ।
द्विवचनबहुवचनान्तात्प्रत्ययो न भवति । प्रस्थाभ्यां क्रीतं, प्रस्थैः क्रीत-
मिति, अनभिधानादेव । यत्र तु प्रकृत्यर्थस्य संख्याभेदावगमे प्रमाणमस्ति
तत्र द्विवचनबहुवचनान्तादपि प्रत्ययो भवति । द्वाभ्यां क्रीतं, द्विकम् ।
त्रिकम् । पञ्चकम् । तथा मुद्गैः क्रीतं मौद्गिकम् । माषिकम् । नह्येकेन
मुद्गेन क्रयः संभवति ॥

तस्य निमित्तं संयोगोत्पातौ ॥ ३८ ॥

तस्येति षष्ठीसमर्थान्निमित्तमित्येतस्मिन्नर्थे यथाविहितं प्रत्ययो भवति, यत्तन्निमित्तं संयोगश्चेत्स भवति उत्पातो वा । संयोगः संबन्धः प्राणिनां शुभाशुभसूचकः । महाभूतपरिणाम उत्पातः । शतस्य निमित्तं धनपतिना संयोगः, शत्यः । शतिकः । साहस्रः । उत्पातः खल्वपि । शतस्य निमित्तमुत्पातो दक्षिणात्तिस्पन्दनम्, शत्यम् । शतिकम् । साहस्रम् ॥ तस्य निमित्तप्रकरणे वातपित्तश्लेष्मभ्यः शमनकोपनयोरुपसंख्यानम् ॥ * ॥ वातस्य शमनं कोपनं वा, वातिकम् । पैत्तिकम् । श्लेष्मिकम् ॥ सन्निपाताच्चेति वक्तव्यम् ॥ * ॥ सान्निपातिकम् ॥

गोशब्दोसंख्यापरिमाणश्चादेर्यत् ॥ ३९ ॥

गोशब्दाद् दृवश्च प्रातिपदिकात्संख्यापरिमाणाश्चादिविवर्जिता द्यत् प्रत्ययो भवति तस्य निमित्तं संयोगोत्पातावित्येतस्मिन्नर्थे । ठजादीनामपवादः । गोर्निमित्तं संयोग उत्पातो वा, गव्यः । दृवः खल्वपि । धन्यम् । स्वर्ग्यम् । यशस्यम् । आयुष्यम् । असंख्यापरिमाणाश्चादेरिति किम् । पञ्चानां निमित्तं पञ्चकम् । सप्तकम् । अष्टकम् । परिमाण । प्रास्यिकम् । खारीकम् । अश्वादिः । आश्विकः ॥ ब्रह्मवर्चसादुपसंख्यानम् ॥ * ॥ ब्रह्मवर्चसस्य निमित्तं गुरुणा संयोगः, ब्रह्मवर्चस्यम् । अश्व । अश्मन् । गण । ऊर्णा । उमा । वसु । वर्ष । भङ्ग । अश्वादिः ॥

पुत्ताच्छ च ॥ ४० ॥

पुत्तशब्दाच्छः प्रत्ययो भवति चकाराद्यच्च तस्य निमित्तं संयोगोत्पातावित्येतस्मिन्विषये । दृव इति नित्ये यति प्राप्ते वचनम् । पुत्तस्य निमित्तं संयोग उत्पातो वा, पूत्तीयम् । पुत्त्यम् ॥

सर्वभूमिपृथिवीभ्यामणजौ ॥ ४१ ॥

सर्वभूमिपृथिवीशब्दाभ्यां यथासंख्यमणजौ प्रत्ययौ भवतः तस्य निमित्तं संयोगोत्पातावित्येतस्मिन्विषये । ठकोप वादौ । सर्वभूमेर्निमित्तं

संयोग उत्पातो वा, सार्वभौमः । पार्थिवः । सर्वभूमेरनुशतिकादिपाठादु-
भयपदवृद्धिः ॥

तस्येश्वरः ॥ ४२ ॥

तस्येति षष्ठीसमर्थाभ्यां सर्वभूमिपृथिवीशब्दाभ्यामणजौ प्रत्ययौ
भवत ईश्वर इत्येतस्मिन्विषये । सर्वभूमेरीश्वरः, सार्वभौमः । पार्थिवः ।
षष्ठीप्रकरणे पुनः षष्ठीसमर्थविभक्तिनिर्देशः प्रत्ययार्थस्य निवृत्तये । अन्यथा
संयोगोत्पाताविव ईश्वरोपि प्रत्ययार्थस्य निमित्तस्य विशेषणं संभाव्येत ॥

तत्र विदित इति च ॥ ४३ ॥

तत्रेति सप्तमीसमर्थाभ्यां सर्वभूमिपृथिवीशब्दाभ्यां यथासंख्यम-
णजौ प्रत्ययौ भवतः विदित इत्येतस्मिन्नर्थे । विदितो ज्ञातः, प्रकाशित
इत्यर्थः । सर्वभूमौ विदितः, सार्वभौमः । पार्थिवः ॥

लोकसर्वलोकाट्ठञ् ॥ ४४ ॥

लोकसर्वलोकशब्दाभ्यां तत्रेति सप्तमीसमर्थाभ्यां विदित इत्येत-
स्मिन्विषये ट्ठञ् प्रत्ययो भवति । लोके विदितः, लौकिकः । सार्वलौ-
किकः । अनुशतिकादित्वादुभयपदवृद्धिः ॥

तस्य वापः ॥ ४५ ॥

तस्येति सप्तमीसमर्थाद्वाप इत्येतस्मिन्नर्थे यथाविहितं प्रत्ययो
भवति । उच्यते ऽस्मिन्वापः । क्षेत्रमुच्यते । प्रस्यस्य वापः क्षेत्रं, प्रास्थि-
कम् । द्रौणिकम् । खारीकम् ॥

पात्रात्पृष्ठन् ॥ ४६ ॥

पात्रशब्दात् पृष्ठन् प्रत्ययो भवति तस्य वाप इत्येतस्मिन्विषये ।
ठजोपवादः । नकारः स्वरार्थः । प्रकारो ङीर्णार्थः । पात्रशब्दः परिमाण-
वाची । पात्रस्य वापः, पात्रिकं क्षेत्रम् । पात्रिकी क्षेत्रभक्तिः ॥

तदस्मिन्वृद्ध्यायत्नाभशुल्कोपदा दीयते ॥ ४७ ॥

तदिति प्रथमासमर्थार्थास्मिन्निति सप्तम्यर्थे यथाविहितं प्रत्ययो

भवति यत्तत्प्रथमासमर्थं वृद्धादि चेत्तदीयते । दीयते इत्येकवचनान्तं
वृद्धादिभिः प्रत्येकमभिसंबध्यते । तत्र यदधमर्णेन उत्तमर्णाय मूलधना
तिरिक्तं देयं तद् वृद्धिः । यामादिषु स्वामियाह्यो भाग आयः । पटादी-
नामुपादानमूलादतिरिक्तं द्वयं लाभः । रत्नानिर्वेशो राजभागः शुल्कः ।
उत्कोच उपदा । पञ्चास्मिन्वृद्धिर्वा आयो वा लाभो वा शुल्को वा उपदा
वा दीयते, पञ्चकः । सप्तकः । शत्यः । शतिकः । साहस्रः ॥ चतुर्थ्यर्थउप-
संख्यानम् ॥ * ॥ पञ्चास्मै वृद्धिर्वा आयो वा लाभो वा उपदा वा
दीयते, पञ्चको देवदत्तः । सिद्धं त्वधिकरणत्वेन विवक्षितत्वात् । सम-
मन्त्रास्त्रणे दानमिति यथा ॥

पूरणाद्वाट्टन् ॥ ४८ ॥

पूरणवाचिनः शब्दाद्वृत्तशब्दाच्च ठन् प्रत्ययो भवति तदस्मिन्वृ-
द्धायलाभशुल्कोपदादीयतइत्येतस्मिन्नर्थे । यथायथं ठक्ठिटनोरपवादः ।
द्वितीयो वृद्धादिरस्मिन्दीयते, द्वितीयिकः । तृतीयिकः । पञ्चमिकः ।
सप्तमिकः । अष्टमिकः । अष्टशब्दो रूपकाष्टस्य रूढिः ॥

भागाद्यच्च ॥ ४९ ॥

भागशब्दाद्यत् प्रत्ययो भवति । चकाराट्टञ्च । तदस्मिन्वृद्धाय-
लाभशुल्कोपदा दीयतइत्येतस्मिन्नर्थे । ठजोपवादः । भागो वृद्धादिरस्मि-
न्दीयते, भाग्यं, भागिकं शतम् । भाग्या भागिका विंशतिः । भागशब्दोऽपि
रूपकाष्टस्य वाचकः ॥

तद्धरति वहत्यावहति भाराट्टंशादिभ्यः ॥ ५० ॥

तदिति द्वितीयासमर्थोदरत्यादिष्वर्थेषु यथाविहितं प्रत्ययो भव-
ति । प्रकृतिविशेषणं भाराट्टंशादिभ्य इति । वंशादिभ्यः परो यो भार-
शब्दस्तदन्तात्प्रातिपदिकादिति । वंशभारं हरति वहत्यावहति वा,
वांशभारिकः । कौटजभारिकः । बाल्जभारिकः । भारादिति किम् ।
वंशं हरति । वंशादिभ्य इति किम् । ब्रीहिभारं हरति । अपरा वृत्तिः ।
भाराट्टंशादिभ्य इति । भारभूतेभ्यो वंशादिभ्य इत्यर्थः । भारशब्दार्थद्वारेण

वंशादीनां विशेषणम् । भारभूतान्वंशान् हरति, वांशिकः । कौटजिकः ।
 बाल्बजिकः । भारादिति किम् । वंशं हरति । वंशादिभ्य इति किम् ।
 भारभूताः ग्रीहीन्वहति । सूत्रार्थद्वयमपि चैतदाचार्येण शिष्याः प्रतिपा-
 दिताः । तदुभयमपि ग्राह्यम् । हरति देशान्तरं प्रापयति चोरयति वा ।
 वहत्युत्तिष्य धारयतीत्यर्थः । आवहति उत्पादयतीत्यर्थः । वंश । कुटज ।
 बल्बज । मूल । अक्ष । स्थूणा । अश्मन् । अश्व । इक्षु । खट्वा । वंशादि ॥

वस्त्रद्रव्याभ्यां ठक्कनौ ॥ ५१ ॥

वस्त्रद्रव्यशब्दाभ्यां द्वितीयासमर्थ्याभ्यां यथासंख्यं ठन् कन् इत्येतौ
 प्रत्ययौ भवतो हरत्यादिष्वर्थेषु । वस्त्रं हरति वहतिवा, वस्त्रिकः ।
 द्रव्यकः ॥

संभवत्यवहरति पचति ॥ ५२ ॥

तदिति द्वितीया समर्थविभक्तिरनुवर्तते । तदिति द्वितीयासमर्था-
 त्संभवत्यादिष्वर्थेषु यथाविहितं प्रत्ययो भवति । तत्राधेयस्य प्रमाणान-
 तिरेकः संभवः । उपसंहरणमवहारः । विक्रीदनं पाकः । प्रस्यं संभवति
 अवहरति पचति वा, प्रास्थिकः । कौडविकः । खारीकः । ननु च पाके च
 संभवास्ति । नास्त्यत्र नियोगः । प्रस्यं पचति ब्राह्मणी, प्रास्थिकी ॥
 तत्पचतीति द्रोणादण्व ॥ * ॥ द्रोणं पचति, द्रौणी । द्रौणिकी ॥

आठकाचितपात्रात्खोन्यतरस्याम् ॥ ५३ ॥

आठकाचितपात्रशब्देभ्यो द्वितीयासमर्थ्याभ्यो ऽन्यतरस्यां संभवा-
 दिष्वर्थेषु खः प्रत्ययो भवति । ठजोपवादः । पत्ते सोऽपि भवति । आठकं
 संभवत्यवहरति पचति वा, आठकीना । आठकिकी । आचितीना ।
 आचितिकी । पात्रीणा । पात्रिकी ॥

द्विगोष्ठंश्च ॥ ५४ ॥

आठकाचितपात्रादित्येव । आठकाचितपात्रान्ताद् द्विगोः संभव-
 त्यादिष्वर्थेषु ष्टन् प्रत्ययो भवति, चकारात्खः, अन्यतरस्याम् । विधान-

सामर्थ्यादेवानयोर्लुङ् भवति । ठजस्तु पक्षे ऽनुज्ञातस्याद्युर्ध्वपूर्वद्विगोरिति
लुग्भवत्येव । नकारः स्वरार्थः । पकारो ङीषर्थः । द्वाढाकिकी । द्वाढ-
कीना । द्वाढकी । द्वाचितिकी । द्वाचितिना । द्वाचिता । अपरिमा-
णविस्ताचितेति ङीषः प्रतिषेधः । द्विपात्रिकी । द्विपात्रीणा । द्विपात्री ॥

कुलिजास्तुक्खौ च ॥ ५५ ॥

द्विगोरित्येव । कुलिजशब्दान्ताद् द्विगोः संभवत्यादिष्वर्थेषु लुक्खौ
भवतः । चकारात्पञ्च । अन्यतरस्यायहणानुवृत्त्या लुगपि विकल्प्यते ।
ठजः पक्षे श्रवणं भवति । तेन चातूरूप्यं संपद्यते । द्वे कुलिजे संभवत्य-
वहरति पचति वा, द्विकुलिजिकी । द्विकुलिजीना । द्विकुलिजा । द्वैकु-
लिजिकी । परिमाणान्तस्यासंज्ञाशाणयोरित्यत्र कुलिजग्रहणमपीष्यते ।
तेनोत्तरपदवृद्धिरपि न भवति ॥

सोस्यांशवस्त्रभृतयः ॥ ५६ ॥

स इति प्रथमासमर्थादस्येति षष्ठ्यर्थे यथाविहितं प्रत्ययो भवति
यत्तत् प्रथमासमर्थमंशवस्त्रभृतयश्चेत्ता भवन्ति । अंशो भागः । वस्त्रं मू-
ल्यम् । भृतिर्वेतनम् । पञ्च अंशो वस्त्रो वा भृतिर्वास्य, पञ्चकः । सप्त-
कः । साहस्रः ॥

तदस्य परिमाणम् ॥ ५७ ॥

तदिति प्रथमासमर्थादस्येति षष्ठ्यर्थे यथाविहितं प्रत्ययो भवति
यत् प्रथमासमर्थं परिमाणं चेत्तद्वति । प्रस्यः परिमाणमस्य, प्रास्यिको
राशिः । खारीकः । शत्यः । शतिकः । साहस्रः । द्वाणिकः । कौडवि-
कः । वर्षशतं परिमाणमस्य, वार्षशतिकः । वार्षसहस्रिकः । षष्टिर्जीवि-
तपरिमाणमस्येति, षाष्टिकः । द्विसाप्ततिकः । समर्थविभक्तिः प्रत्यया
र्थश्च पूर्वसूत्रादेवानुवर्तिष्यते किमर्थं पुनरनयोरुपादानम् । पुनर्विधाना-
र्थम् । द्वे षष्ठी जीवितपरिमाणमस्य द्विषाष्टिकः । द्विसाप्ततिकः । पुनर्वि-
धानसामर्थ्यादध्यर्धपूर्वद्विगोर्लुङ् भवति ॥

संख्यायाः संज्ञासंघसूत्राध्ययनेषु ॥ ५८ ॥

तदस्य परिमाणमिति वर्तते । संख्यावाचिनः प्रातिपदिकात्परिमाणोपाधिकात्प्रथमासमर्थ्यादस्येति पष्ठर्थे यथाविहितं प्रत्ययो भवति । संज्ञासंघसूत्राध्ययनेष्विति प्रत्ययार्थविशेषणम् । तत्र संज्ञायां स्वार्थे प्रत्ययो वाच्यः । पञ्चैव पञ्चकाः शकुनयः । त्रिकाः शालङ्कायनाः । संघः । पञ्च परिमाणमस्य, पञ्चकः संघः । अष्टकः । सूत्र । अष्टावध्यायाः परिमाणमस्य सूत्रस्य, अष्टकं पाणिनीयम् । दशकं वैयाघ्रपदीयम् । त्रिकं काशकृत्स्नम् । ननु चाध्यायसमूहः सूत्रसंघ एव भवति । नैतदस्ति । प्राणिसमूहे संघशब्दो रूढः । अध्ययने । पञ्चको ऽधीतः । सप्तको ऽधीतः । अष्टकः । नवकः । अधीतिरध्ययनम् । तस्य संख्यापरिमाणं पञ्चावृत्तयः पञ्चवाराः पञ्चरूपाण्यस्याध्ययनस्य, पञ्चकमध्ययनम् ॥ स्तोमे ऽविधिः पञ्चदशाद्वयः ॥ * ॥ पञ्चदश मन्त्राः परिमाणमस्य, पञ्चदशः स्तोमः । सप्तदशः । एकविंशः ॥ शन्शतोर्द्विनिश्चन्दसि ॥ * ॥ पञ्चदशिनोर्द्विमासाः । त्रिंशिनो मासाः ॥ विंशतेश्चेति वक्तव्यम् ॥ * ॥ विंशिनो ऽङ्गिरसः ॥

पङ्क्तिविंशतित्रिंशच्चत्वारिंशत्पञ्चाशत्षष्टिसप्त-
त्यशीतिनवतिशतम् ॥ ५९ ॥

तदस्य परिमाणमिति वर्तते । पङ्क्त्यादयः शब्दा निपात्यन्ते । यदिह लक्षणानुपपन्नं तत्सर्वं निपातनात्सिद्धम् । पञ्चानां णिलोपः, तिः प्रत्ययः । पञ्च परिमाणमस्य, पङ्क्तिश्चन्दः । द्वयोर्दशतोर्विन्भावः शतित्वं प्रत्ययः । द्वौ दशतौ परिमाणमस्य संघस्य, विंशतिः । त्रयाणां दशतां त्रिन्भावः शच्च प्रत्ययः । त्रयो दशतः परिमाणमस्य, त्रिंशत् । चतुर्णां दशतां चत्वारिन्भावः शच्च प्रत्ययः । चत्वारो दशतः परिमाणमस्य, चत्वारिंशत् । पञ्चानां दशतां पञ्चाभावः शच्च प्रत्ययः । पञ्च दशतः परिमाणमस्य, पञ्चाशत् । षण्णां दशतां षड्भावस्तिः प्रत्ययो ऽपदत्वं च । षड् दशतः परिमाणमस्य, षष्टिः । सप्तानां दशतां सप्तभावः तिः

प्रत्ययः । सप्त दशतः परिमाणमस्य, सप्ततिः । अष्टानां दशतामशीभाव-
स्तिः प्रत्ययश्च । अष्टौ दशतः परिमाणमस्य, अशीतिः । नवानां दशतां
नवभावस्तिः प्रत्ययः । नव दशतः परिमाणमस्य, नवतिः । दशानां दशतां
शभावः तश्च प्रत्ययः । दश दशतः परिमाणमस्य संघस्य, शतम् । विंश-
त्यादयो गुणशब्दास्ते यथाकथंचिद्व्युत्पाद्याः । नात्रावयवार्थेभिनिवेष्ट-
व्यम् । तथाहि । पङ्क्तिरिति क्रमसन्निवेशेऽपि वर्तते । ब्राह्मणपङ्क्तिः । पिपी-
लिकापङ्क्तिरिति । न चात्रावयवार्थः कश्चिदस्ति । या चैषां विषयभेदेन
गुणमात्रे गुणिनि च वृत्तिस्स्वलङ्गुसंख्यानुविधानं च । एतदपि सर्वं स्वाभा-
विकमेव । सहस्रादयोऽप्येवंजातीयकास्तद्वदेव द्रष्टव्याः । उदाहरणमात्र-
मेतदिति ॥

पञ्चदशतौ वर्गे वा ॥ ६० ॥

पञ्चत् दशत् इत्येतौ निपात्येते तदस्य परिमाणमित्यस्मिन्विषये
वर्गेभिधेये । संख्याया इति कनि प्राप्ते डतिर्निपात्यते । वाचचनात्पक्षे
सोऽपि भवति । पञ्च परिमाणमस्य, पञ्चद वर्गो, दशदुर्गः । पञ्चको वर्गो,
दशको वर्गः ॥

सप्तनोञ् कन्दसि ॥ ६१ ॥

वर्गइत्येव । तदस्य परिमाणमिति च । सप्तनशब्दाच्छन्दसि विषये
ऽञ् प्रत्ययो भवति वर्गेभिधेये । सप्त साप्तान्यसृजन् ॥

त्रिंशच्चत्वारिंशतो ब्राह्मणे संज्ञायां डण् ॥ ६२ ॥

तदस्य परिमाणमित्येव । वर्गइति निवृत्तम् । त्रिंशच्चत्वारिंशच्छ-
ब्दाभ्यां संज्ञायां विषये डण् प्रत्ययो भवति तदस्य परिमाणमित्येतस्मि-
न्विषये ब्राह्मणेभिधेये । अभिधेयसप्तम्येषा न विषयसप्तमी । तेन मन्त्र-
भाषयोरपि भवति । त्रिंशदध्यायाः परिमाणमेषां ब्राह्मणानां, त्रैशानि
ब्राह्मणानि । चात्वारिंशानि ब्राह्मणानि । कानि चिदेव ब्राह्मणान्युच्यन्ते ॥

तदर्हति ॥ ६३ ॥

तदिति द्वितीयासमर्थादर्थे इत्यस्मिन्नर्थे यथाविहितं प्रत्ययो भवति । श्वेतच्छत्रमर्थेति, श्वेतच्छत्रिकः । वास्त्रयुग्मिकः । शत्यः । शतिकः । साहस्रः ॥

क्वेदादिभ्यो नित्यम् ॥ ६४ ॥

नित्यग्रहणं प्रत्ययार्थविशेषणम् । क्वेदादिभ्यो द्वितीयासमर्थेभ्यो नित्यमर्थेतीत्यस्मिन्नर्थे यथाविहितं प्रत्ययो भवति । क्वेदं नित्यमर्थेति, क्वेदिकः । भेदिकः । क्वेद । भेद । द्रोह । दोह । वर्त्त । कर्ष । संप्रयोग । विप्रयोग । प्रेषण । संप्रश्न । विप्रकर्ष ॥ विराग विरक्तं च ॥ वैरङ्गिकः ॥

शीर्षच्छेदाद्यच्च ॥ ६५ ॥

शीर्षच्छेदशब्दाद् द्वितीयासमर्थान्नित्यमर्थेतीत्यस्मिन्नर्थे यत् प्रत्ययो भवति चकारादयथाविहितश्च । शिरश्चेदं नित्यमर्थेति, शीर्षच्छेदः । शीर्षच्छेदिकः । प्रत्ययसन्नियोगेन शिरसः शीर्षभावो निपात्यते ॥

दण्डादिभ्यो यः * ॥ ६६ ॥

नित्यमिति निवृत्तम् । दण्डादिभ्यो द्वितीयासमर्थेभ्यो ऽर्हतीत्यस्मिन्नर्थे यः प्रत्ययो भवति । ठकोपवादः । दण्डमर्थेति, दण्डः । मुसल्यः । दण्ड । मुसल । मधुपर्क । कशा । अर्घ । मेधा । मेघ । युग । उदक । वध । गुहा । भाग । इभ । दण्डादिः ॥

कन्दसि च ॥ ६७ ॥

प्रातिपदिकमात्राच्छन्दसि विषये तदर्हतीत्यस्मिन्नर्थे यत् प्रत्ययो भवति । ठजादीनामपवादः । उदक्या वृत्तयः । यूप्यः पलाशः । गत्यौ देशः ॥

* दण्डादिभ्य इत्येव सूत्रम् । अनन्तरश्च यत्प्रत्ययो विधीयते । तथा च वध्य-शब्दव्युत्पादनाय क्यब्धिधातुक्तं, 'ह्नो वध' च तद्धितो वेति । यदि चात्र यद्विधीयते तत एव तदुपपद्यते तद्धितो वेति, कथम् । क्यप्प्याद्युदात्तत्वं, यत्पि यतो नाव इत्याद्युदात्तत्वं, यदि त्वत्र यो विधीयते ततः स्वरे विशेषादनुपपन्नमेतत्स्यादिति पद-मञ्जरी । दीक्षितनागेशयोरप्येतदेव संमतम् ।

पात्राद् घञ्च ॥ ६८ ॥

पात्रशब्दाद् घन् प्रत्ययो भवति चकाराद्यच्च, तदर्हतीत्यस्मिन्नर्थे ।
ठक्ठञोरपवादः । पात्रं परिमाणमप्यस्ति । पात्रमर्हति, पात्र्यः । पात्रियः ॥

कडङ्करदक्षिणाच्छ च ॥ ६९ ॥

कडङ्करदक्षिणाशब्दाभ्यां छः प्रत्ययो भवति, चकाराद्यच्च तदर्ह-
तीत्यस्मिन्विषये । ठकोपवादः । कडङ्करमर्हति, कडङ्करीयो गौः । कड-
ङ्कुर्यः । दक्षिणामर्हति, दक्षिणीयो भिक्षुः । दक्षिण्यो ब्राह्मणः । दक्षिण-
शब्दस्याल्पाचतरस्या पूर्वनिपातेन लक्षणव्यभिचारचिह्नेन यथासंख्याभावं
सूचयति ॥

स्थालीबिलात् ॥ ७० ॥

क्षयतावनुवर्तते । स्थालीबिलशब्दाच्छयतौ प्रत्ययौ भवतः तदर्ह-
तीत्यस्मिन्नर्थे । ठकोपवादौ । स्थालीबिलमर्हन्ति, स्थालीबिलीयास्तण्डु-
लाः । स्थालीबिल्याः । पाकयोग्या इत्यर्थः ॥

यज्ञत्विग्भ्यां घखजौ ॥ ७१ ॥

यज्ञशब्दादृत्विक्शब्दाच्च यथासंख्यं घखजौ प्रत्ययौ भवतः तदर्ह-
तीत्यस्मिन्विषये । ठकोपवादौ । यज्ञियो ब्राह्मणः । आर्त्विजौनो ब्रा-
ह्मणः ॥ यज्ञत्विग्भ्यां तत्कर्मार्हतीत्युपसंख्यानम् ॥ * ॥ यज्ञकर्मार्हति,
यज्ञियो देशः । ऋत्विक्कर्मार्हति, आर्त्विजिनं ब्राह्मणकुलम् । आर्ह्यानां
ठगादीनां पूर्णवधिः ॥ अतः परं प्राग्वतीयष्ठजेव भवति ॥

पारायणतुरायणचान्द्रायणं वर्त्तयति ॥ ७२ ॥

समर्थविभक्तिरनुवर्तते । अर्हतीति निवृत्तम् । पारायणादिभ्यो
द्वितीयासमर्थेभ्यो वर्त्तयतीत्यस्मिन्नर्थे ठञ् प्रत्ययो भवति । पारायणं
वर्त्तयत्यधीते, पारायणिकशब्दात्तः । तौरायणिको यजमानः । चान्द्रायणि-
कस्तपस्वी ॥

संशयमापन्नः ॥ ७३ ॥

संशयशब्दाद्वितीयासमर्थोदापन्न इत्येतस्मिन्नर्थे ठञ् प्रत्ययो भवति । संशयमापन्नः प्राप्तः सांशयिकः स्यात्तुः ॥

योजनं गच्छति ॥ ७४ ॥

योजनशब्दाद्वितीयासमर्थोद्वच्छतीत्यस्मिन्नर्थे ठञ् प्रत्ययो भवति । योजनं गच्छति, योजनिकः ॥ क्राशशतयोजनशतयोरुपसंख्यानम् ॥ * ॥ क्राशशतं गच्छति, क्राशशतिकः । योजनशतिकः ॥ ततो ऽभिगमनमर्हतीति च क्राशशतयोजनशतयोरुपसंख्यानम् ॥ * ॥ क्राशशतादभिगमनमर्हति, क्राशशतिको भिक्षुः । योजनशतिक आचार्यः ॥

पथः प्कन् ॥ ७५ ॥

पथिन्शब्दाद् द्वितीयासमर्थोद्वच्छतीत्यस्मिन्नर्थे प्कन्प्रत्ययो भवति । नकारः स्वरार्थः । पकारो डीपर्थः । पन्थानं गच्छति पथिकः । पथिकी ॥

पन्थो ण नित्यम् ॥ ७६ ॥

नित्यग्रहणं प्रत्ययार्थविशेषणम् । पथः पन्थ इत्ययमादेशो भवति णश्च प्रत्ययो नित्यं गच्छतीत्यस्मिन्निषये । पन्थानं नित्यं गच्छति, पान्थो भिक्षां याचते । नित्यमिति किम् । पथिकः ॥

उत्तरपथेनाहृतं च ॥ ७७ ॥

निर्देशादेव समर्थविभक्तिः । उत्तरपथशब्दात्तृतीयासमर्थोदाहृतमित्येतस्मिन्निषये ठञ् प्रत्ययो भवति । चकारः प्रत्ययार्थसमुच्चये, गच्छतीति च । अत्रापि तृतीयैव समर्थविभक्तिः । उत्तरपथेनाहृतं, मैत्तरपथिकम् । उत्तरपथेन गच्छति, औत्तरपथिकः ॥ आहृतप्रकरणे वारिजङ्गलस्थलकान्तारपूर्वपदादुपसंख्यानम् ॥ * ॥ वारिपथेनाहृतं, वारिपथिकम् । वारिपथेन गच्छति, वारिपथिकः । जङ्गलपथेनाहृतं, जाङ्गलपथिकम् । जङ्गलपथेन गच्छति, जाङ्गलपथिकः । स्थलपथेनाहृतं, स्थालपथिकम् ।

स्थलपथेन गच्छति, स्थालपथिकः । कान्तारपथेनाहृतं, कान्तारपथिकम् ।
कान्तारपथेन गच्छति, कान्तारपथिकः ॥ अजपथशङ्कुपथाभ्यां चापसं-
ख्यानम् ॥ * ॥ अजपथेनाहृतं, गच्छति वा, ऽऽजपथिकः । शङ्कुपथेनाहृतं,
गच्छति वा, शाङ्कुपथिकः ॥ मधुकमरिचयोरण् स्थलात् ॥ * ॥ स्थलपथे-
नाहृतं स्थालपथं मधुकम् । स्थालपथं मरिचम् ॥

कालात् ॥ ७८ ॥

कालादित्यधिकारः । यदित ऊर्ध्वमनुक्रमिष्यामः कालादित्येवं
तद्वेदितव्यम् । वक्ष्यति । तेन निर्वृत्तम् । मासेन निर्वृत्तं, मासिकम् ।
आर्द्रमासिकम् । सांवत्सरिकम् । कालादित्यधिकारो व्युष्टादिभ्यो णिति
यावत् ॥

तेन निर्वृत्तम् ॥ ७९ ॥

तेनेति तृतीयासमर्थात्कालवाचिनः प्रातिपदिकाच्चिर्वृत्तमित्य-
स्मिन्नर्थे ठञ् प्रत्ययो भवति । अह्ना निर्वृत्त, माह्निकम् । आर्द्रमासिकम् ।
सांवत्सरिकम् ॥

तमधीष्टो भूतो भूतो भावी ॥ ८० ॥

तमिति द्वितीयासमर्थात्कालवाचिनः प्रातिपदिकादधीष्टो भूतो
भूतो वा भावीत्यस्मिन्नर्थे यथाविहितं प्रत्ययो भवति । अधीष्टः सत्कृत्य
व्यापारितः । भूतो, वेतनेन क्रीतः । भूतः स्वसत्तया व्याप्तकालः । भावी
तादृश एवानागतः । कालाध्वनोरिति द्वितीया । मासमधीष्टो, मासिको
ऽध्यापकः । मासं भूतो, मासिकः कर्मकरः । मासं भूतो, मासिको व्याधिः ।
मासं भावी, मासिक उत्सवः । ननु चाध्येषणं भरणं च मुहूर्तं क्रियते तेन
कथं मासो व्याप्यते । अध्येषणभरणे क्रियार्थे, तत्र फलभूतया क्रियया
मासो व्याप्यमानस्ताभ्यामेव व्याप्त इत्युच्यते ॥

मासाद्वयसि यत्त्वजौ ॥ ८१ ॥

मासशब्दाद्वयस्यभिधेये यत्त्वजौ प्रत्ययो भवतः । ठजो ऽपवादौ ।

अधीष्ठादीनां चतुर्णामधिकारेपि सामर्थ्याद्भूत इत्येतदभिसंबध्यते । मासं भूतो, मास्यो, मासीनः । वयसीति किम् । मासिकम् ॥

द्विगोर्यप् ॥ ८२ ॥

मासाद्वयसीति वर्तते । मासान्ताद् द्विगोर्यप् प्रत्ययो भवति वयस्यभिधेये । द्वौ मासौ भूतः, द्विमास्यः । त्रिमास्यः ॥

षण्मासाण् ण्यच्च ॥ ८३ ॥

वयसीत्येव । षण्मासशब्दाद्वयस्यभिधेये ण्यत् प्रत्ययो भवति, यप् च । औत्सर्गिकष्टजपीष्यते, स चकारेण समुच्चेतव्यः । स्वरितत्वाच्चानन्तरो ऽनुवर्तिष्यते । तेन त्रैरूप्यं भवति । षाण्मास्यः । षण्मास्यः । षाण्मासिकः ॥

अवयसि ठञ्च ॥ ८४ ॥

षण्मासशब्दादवयस्यभिधेये ठन् प्रत्ययो भवति । चकारेणानन्तरण्यस्य समुच्चयः क्रियते * । षण्मासिको रोगः । षाण्मास्यः ॥

समायाः खः ॥ ८५ ॥

अधीष्ठादयश्चत्वारो ऽर्था अनुवर्तन्ते । समाशब्दाद् द्वितीयासमर्थ्याद् अधीष्ठादिष्वर्थेषु खः प्रत्ययो भवति । ठजोपवादः । समामधीष्टो भूतो भूतो भावी वा, समीनः । के चित्तु तेन निर्वृत्तमिति सर्वत्रानुवर्तयन्ति । समया निर्वृत्तः, समीनः ॥

द्विगोर्वा ॥ ८६ ॥

समायाः ख इत्येव । समाशब्दान्ताद् द्विगोर्निर्वृत्तादिष्वर्थेषु पञ्चसु वा खः प्रत्ययो भवति । पूर्वेण नित्यः प्राप्तो विकल्प्यते । प्राग्वतेः संख्यापूर्वपदानां तदन्तग्रहणमनुकीति प्राप्तिरस्त्येव । खेन मुक्ते पक्षे ठजपि भवति । द्विसमीनः । द्वैसमिकः । त्रिसमीनः । त्रैसमिकः ॥

* चकारो ऽनन्तरस्य ण्यतः समुच्चयार्थः । पा० २ ।

राव्यहसंवत्सराच्च ॥ ८७ ॥

* रात्रि ग्रहः संवत्सर इत्येवमन्ताद् द्विगोर्निर्वृत्तादिष्वर्थेषु वा खः प्रत्ययो भवति । खेन मुक्ते पत्ते ठञपि भवति । द्विरात्रीणः । द्वैरात्रिकः । त्रिरात्रीणः । त्रैरात्रिकः । द्यूहीना, द्यूयद्विकः । अ्यूहीणः । त्रैयद्विकः । द्विसंवत्सरीणः । द्विसांवत्सरिकः । त्रिसंवत्सरीणः । त्रिसांवत्सरिकः । संख्यायाः संवत्सरसंख्यस्य चेत्युत्तरपदवृद्धिः ॥

वर्षास्तुक् च ॥ ८८ ॥

द्विगोरित्येव । वर्षान्ताद् द्विगोर्निर्वृत्तादिष्वर्थेषु वा खः प्रत्ययो भवति । पत्ते ठञ् । तयोश्च वा लुगभवति । एवं त्रीणि रूपाणि भवन्ति । द्विवर्षीणा व्याधिः । द्विवार्षिकः । द्विवर्षः । त्रिवर्षीणः । त्रिवार्षिकः । त्रिवर्षः । वर्षस्याभविष्यतीत्युत्तरपदवृद्धिः । भाविनि तु त्रैवार्षिकः ॥

चित्तवति नित्यम् ॥ ८९ ॥

चित्तवति प्रत्ययार्थे ऽभिधेये वर्षशब्दान्ताद् द्विगोर्निर्वृत्तादिष्वर्थेषु रूप्यस्य प्रत्ययस्य नित्यं लुगभवति । पूर्वेण विकल्पे प्राप्ते वचनम् । द्विवर्षो दारकः । चित्तवतीति किम् । द्विवर्षीणा व्याधिः ॥

षष्टिकाः षष्टिरात्रेण पच्यन्ते ॥ ९० ॥

षष्टिकशब्दो निपात्यते, बहुवचनमतन्त्रम् । षष्टिरात्रशब्दात्तृतीयासमर्थात्कन् प्रत्ययो निपात्यते पच्यन्तइत्येतस्मिन्नर्थे, रात्रिशब्दस्य च लोपः । षष्टिरात्रेण पच्यन्ते षष्टिकाः । संज्ञेया धान्यविशेषस्य । तेन मुद्रादिष्वतिप्रसङ्गो न भवति ॥

वत्सरान्ताच्छृङ्खन्दसि ॥ ९१ ॥

वत्सरान्तात्प्रातिपदिकाविर्वृत्तादिष्वर्थेषु छन्दसि विषये कः प्रत्ययो भवति । ठञोपवादः । इद्वत्सरीयः । इदावत्सरीयः ॥

* द्विगोरित्येवेत्यधिकं बहुषु पुस्तकेषु ।

† निर्वृत्तादिष्वर्थेषूप्यस्य प्रत्ययस्येति बहुषु पुस्तकेषु नास्ति ।

संपरिपूर्वात्ख च ॥ ८२ ॥

संपरिपूर्वाद्दुत्सरान्तात्प्रातिपदिकाच्छन्दसि विषये निर्वृत्तादिष्व-
र्थेषु खः प्रत्ययो भवति, चकाराच्छच । संवत्सरीणः । परिवत्सरीणः ।
संवत्सरीयः । परिवत्सरीयः ॥

तेन परिजय्यलभ्यकार्यसुकरम् ॥ ८३ ॥

तेनेति तृतीयासमर्थत्कालवाचिनः प्रातिपदिकात्परिजय्य लभ्य
कार्यं सुकर इत्येतेष्वर्थेषु ठञ् प्रत्ययो भवति । मासेन परिजय्यः, शक्यते
जेतुं, मासिको व्याधिः । सांवत्सरिकः । मासेन लभ्यः, मासिकः पटः ।
मासेन कार्यं, मासिकं चान्द्रायणम् । मासेन सुकरो, मासिकः प्रासादः ॥

तदस्य ब्रह्मचर्यम् ॥ ८४ ॥

तदिति द्वितीया समर्थविभक्तिः । सा चात्यन्तसंयोगे । अस्येति
प्रत्ययार्थः । ब्रह्मचर्यमिति द्वाभ्यामपि संबध्यते । कालस्य व्यापकं, प्रत्य-
यार्थस्य च स्वमिति । तदिति द्वितीयासमर्थत्कालवाचिनः प्रातिपदि-
कादस्येति षष्ठ्यर्थे ठञ् प्रत्ययो भवति ब्रह्मचर्यं चेद्व्यस्यते । मासं ब्रह्मच-
र्यमस्य, मासिको ब्रह्मचारी । आर्तुमासिकः । सांवत्सरिकः । अपरा वृत्तिः ।
तदिति प्रथमासमर्थदस्येति षष्ठ्यर्थे ठञ् प्रत्ययो भवति, यत्तदस्येति नि-
र्दिष्टं ब्रह्मचर्यं चेद्व्यवति । मासेस्य ब्रह्मचर्यस्य मासिकं ब्रह्मचर्यम् । आ-
र्तुमासिकम् । सांवत्सरिकम् । पूर्वत्र ब्रह्मचारी प्रत्ययार्थं, उत्तरत्र ब्रह्मच-
र्यमेव । उभयमपि प्रमाणमुभयथा सूत्रप्रणयनात् ॥ महानाम्यादिभ्यः
षष्ठीसमर्थेभ्य उपसंख्यानम् ॥ * ॥ माहानामिकम् । गौदानिकम् । आदि-
त्यव्रतिकम् ॥ तच्चरतीति च * ॥ * ॥ महानाम्न्य ऋचः, तत्सहचरितं व्रतं
तच्छब्देनोच्यते । महानाम्नीश्चरति माहानामिकः । आदित्यव्रतिको, गौ-
दानिकः । भस्याठइति पुंवद्भावेन ङीपि निवृत्ते नस्तद्वितइति टिलोपः † ॥

* तच्चरतीति महानाम्न्यादिभ्य उपसंख्यानम् । पा० २ ।

† भस्याठ इति पुंवद्भावेन ङीपि निवृत्ते नस्तद्वितइति टिलोप इत्यधिकमत्र ।
परं त्वयमपपाठः । पदमञ्जर्या दर्शनात् ।

अवान्तरदीक्षादिभ्यो दिनिर्वक्तव्यः ॥ * ॥ अवान्तरदीक्षां चरति, अवान्तरदीक्षी । तिलव्रती ॥ अष्टाचत्वारिंशतो इवुंश्च दिनिश्च वक्तव्यः ॥ * ॥ अष्टाचत्वारिंशद्वर्षाणि व्रतं चरति, अष्टाचत्वारिंशकः । अष्टाचत्वारिंशी ॥ चातुर्मास्यानां यलोपश्च इवुंश्च दिनिश्च वक्तव्यः ॥ * ॥ चातुर्मास्यानि चरति, चातुर्मासकः । चातुर्मासी ॥ चतुर्मासाद् एयो यज्ञे ॥ * ॥ तत्र भवे । चतुर्षु मासेषु भवानि, चातुर्मास्यानि ॥ संज्ञायामख्यक्तव्यः ॥ * ॥ चतुर्षु मासेषु भवा, चातुर्मासी पौर्ण मासी । आषाढी । कार्तिकी । फाल्गुनी ॥

तस्य च दक्षिणा यज्ञाख्येभ्यः ॥ ८५ ॥

तस्येति षष्ठीसमर्थेभ्यो यज्ञाख्येभ्यो दक्षिणेत्येतस्मिन्नर्थे ठञ् प्रत्ययो भवति । अग्निष्टोमस्य दक्षिणा, अग्निष्टोमिकी । वाजपेयिकी । राजसूयिकी । आख्यायहणमकालादपि यज्ञवाचिनो यथा स्यादिति । इतरथा हि कालाधिकारादेकाहद्वादशाहप्रभृतय एव यज्ञा गृह्येरन् । प्राग्वतेः संख्यापूर्वपदानां तदन्त्यहणमलुकीति कालाधिकारेपि द्वादशाहादिष्वस्ति प्राप्तिः ॥

तत्र च दीयते कार्यं भववत् ॥ ८६ ॥

तत्रेति सप्तमीसमर्थेभ्यो कालवाचिनः प्रातिपदिकाद्वीयते कार्यमित्येतयोरर्थयोर्भववत्प्रत्ययो भवति । यथा । मासे भवं, मासिकम् । सांवत्सरिकम् । प्रावृषेण्यम् । वासन्तिकम् । वासन्तम् । हैमनम् । हैमन्तम् । हैमन्तिकम् । शारदम् । वतिः सर्वसादृश्यायः । योगविभागश्चात्र कर्तव्यः । तत्र च दीयते, यज्ञाख्येभ्य इति । अग्निष्टोमिकं भक्तम् । राजसूयिकम् । वाजपेयिकम् । कालाधिकारस्य पूर्णा ऽवधिः ॥ अतः परं सामान्येन प्रत्ययविधानम् ॥

व्युष्टादिभ्यो ऽण् ॥ ८७ ॥

तत्रेति सप्तमीसमर्थेभ्यो व्युष्टादिभ्यो दीयते कार्यमित्येतयोरण् प्रत्ययो भवति । व्युष्टे दीयते कार्यं वा, वैयायुष्टम् । नैत्यम् ॥ अण्प्रकरणे

ऽग्निपदादिभ्य उपसंख्यानम् ॥ * ॥ * अत्रैव ते पठितव्याः । व्युष्ट ।
नित्य । निष्क्रमण । प्रवेशन । तीर्थ । संभ्रम । आस्तरण । संघाम ।
संघात । अग्निपद । पीलुमूल । प्रवास । उपसंक्रमण । † व्युष्टादिः ॥

तेन यथाकथाचहस्ताभ्यां णयतौ ॥ ८८ ॥

दीयते कार्यमिति वर्त्तते । तेनेति तृतीयासमर्थाभ्यां यथाकथाच-
हस्तशब्दाभ्यां यथासंख्यं णयतौ प्रत्ययौ भवतः । दीयते कार्यमित्येतयो-
रर्थयोः प्रत्येकमभिसंबन्धो, यथासंख्यं नेष्यते । यथाकथाचशब्दो ऽव्ययस-
मुदायो ऽनादरे वर्त्तते । तृतीयार्थमात्रं चात्र संभवति, न तु तृतीया स-
मर्थविभक्तिः । यथाकथाच दीयते कार्यं वा, याथाकथाचम् । हस्तेन दी-
यते कार्यं वा, हस्त्यम् ॥

संपादिनि ॥ ८९ ॥

तेनेत्येव । तृतीयासमर्थात्संपादिन्यभिधेये ठञ् प्रत्ययो भवति ।
गुणोत्कर्षः संपत्तिः । आवश्यकं णिनिः । कर्णवेष्टकाभ्यां संपादि मुखं,
कार्णवेष्टकिकं मुखम् । वास्त्रयुगिकं शरीरम् । वस्त्रयुगेन विशेषतः शोभ-
तइत्यर्थः ॥

कर्मवेषाद्यत् ॥ १०० ॥

कर्मवेषशब्दाभ्यां तृतीयासमर्थाभ्यां यत्प्रत्ययो भवति संपादिनी-
त्येतस्मिन्विषये । ठञोपवादः । कर्मणा संपद्यते, कर्मण्यं शरीरम् । वेषेण
संपद्यते, वेष्यो नटः ॥

तस्मै प्रभवति संतापादिभ्यः ॥ १०१ ॥

तस्मादिति चतुर्थीसमर्थेभ्यः संतापादिभ्यः प्रभवतीत्यस्मिन्विषये
ठञ् प्रत्ययो भवति । समर्थः शक्तः प्रभवतीत्युच्यते । अलमर्थे चतुर्थी ।
संतापाय प्रभवति, संतापिकः । साक्षाहिकः । संताप । संनाह । संघाम ।

* उपसंख्यानमित्यस्याग्रे आग्निपदम् । पीलुमूलम् । किं वक्तव्यम् । न वक्तव्य-
मित्यधिकं बहुषु पुस्तकेषु ।

† दीर्घ । उपवास । इत्येतौ शब्दावत्र गणे ऽधिकौ कुत्र चित् ।

संयोग । संपराय । संपेष । निष्पेष । निसर्ग । असर्ग । विसर्ग । उपसर्ग ।
उपवास । प्रवास । संघात । संमोदन । सक्तु ॥ मांसौदनाद्विग्रहीता-
दपि * ॥

योगाद्यच्च ॥ १०२ ॥

योगशब्दात्प्रत्ययो भवति, चकाराद् ठञ्, तस्मै प्रभवतीत्य-
स्मिन्विषये । योगाय प्रभवति, योग्यः । यौगिकः ॥

कर्मण उक्ञ् ॥ १०३ ॥

कर्मशब्दादुक्ञ् प्रत्ययो भवति तस्मै प्रभवतीत्येतस्मिन्नर्थे । ठञो
उपवादः । कर्मणे प्रभवति, कार्मुकं धनुः । धनुषोन्यत्र न भवति, अनभि-
धानात् † ॥

समयस्तदस्य प्राप्तम् ॥ १०४ ॥

समयशब्दात् तदिति प्रथमासमर्थाद् अस्येति षष्ठ्यर्थे ठञ् प्रत्ययो
भवति यत्तत्प्रथमासमर्थं प्राप्तं चेद्ववति । समयः प्राप्तो ऽस्य, सामयिकं
कार्यम् । उपनतकालमित्यर्थः । समर्थविभक्तिनिर्देश उत्तरार्थः ॥

ऋतोरण् ॥ १०५ ॥

तदस्य प्राप्तमित्यनुवर्त्तते । ऋतुशब्दात्तदिति प्रथमा समर्थाद्
अस्येति षष्ठ्यर्थे ण् प्रत्ययो भवति तदस्य प्राप्तमित्येतस्मिन् विषये ‡ ।
ऋतुः प्राप्तो ऽस्य, आर्त्तवं पुण्यम् ॥ तदस्य प्रकरणे उपवस्त्रादिभ्य उपसं-
ख्यानम् ॥ * ॥ उपवस्त्रा प्राप्तो ऽस्य औपवस्त्रम् । प्राशिता प्राप्तोऽस्य
प्राशित्रम् ॥

* निर्घोष । सर्ग । संपात । संवाद । संवेशन । इत्येते शब्दा अत्र गणे ऽधिका
बहुषु पुस्तकेषु । तत्रैकस्मिन्पुस्तके संवेशनेत्यत्र संवेशेति पा० २ ।

† धनुषोन्येत्यारभ्य अनभिधानादित्यन्ता ग्रन्थो बहुषु पुस्तकेषु नास्ति । अप-
पाठः, पदमञ्जर्यां दर्शनात् ।

‡ ऋतुशब्दात्प्रथमासमर्थात्प्राप्तोपाधिकादस्येति षष्ठ्यर्थे ण् प्रत्ययो भवति ।
पा० २ अयमेव च पाठो युक्तः ।

क्वन्दसि घस् ॥ १०६ ॥

क्वतुशब्दाक्वन्दसि विषये घस् प्रत्ययो भवति तदस्य प्राप्तिमित्यस्मिन्विषये । अणोपवादः । अयं ते योनिर्हत्वियः ॥

कालाद्यत् ॥ १०७ ॥

कालशब्दाद्यत्प्रत्ययो भवति तदस्य प्राप्तिमित्यस्मिन्विषये । कालः प्राप्नोस्य काल्यस्तापः । काल्यं शीतम् * ॥

प्रकृष्टे ठञ् ॥ १०८ ॥

कालादित्येव तदस्येति च । प्राप्तिमिति निवृत्तम् । प्रकर्षेण कालो विशेष्यते । प्रकर्षे वर्तमानात्कालात्प्रथमासमर्थ्यादस्येति षष्ठ्यर्थे ठञ् प्रत्ययो भवति । प्रकृष्टो दीर्घः कालोऽस्य, कालिकमृणम् । कालिकं वैरम् । ठञ्ग्रहणं विस्पष्टार्थम् ॥

प्रयोजनम् ॥ १०९ ॥

तदस्येत्येव । तदिति प्रथमासमर्थ्यादस्येति षष्ठ्यर्थे ठञ् प्रत्ययो भवति यत्तत्प्रथमासमर्थं प्रयोजनं चेत्तद्वति । इन्द्रमहः प्रयोजनमस्य, ऐन्द्रमहिकम् । गाङ्गामहिकम् ॥

विशाखाषाढादण्मन्यदण्डयोः ॥ ११० ॥

विशाखाषाढाशब्दाभ्यामण् प्रत्ययो भवति तदस्य प्रयोजनमित्येतस्मिन्विषये यथासंख्यं मन्यदण्डयोरभिधेययोः । विशाखा प्रयोजनमस्य, वैशाखो मन्यः । आषाढो दण्डः ॥ चूडादिभ्य उपसंख्यानम् ॥ * ॥ चूडा प्रयोजनमस्य चौडम् । अट्टा प्रयोजनमस्य, आट्टम् ॥

अनुप्रवचनादिभ्यश्च ॥ १११ ॥

अनुप्रवचनादिभ्यः प्रातिपदिकेभ्यश्च प्रत्ययो भवति तदस्य प्रयोजनमित्यस्मिन्विषये । ठञोपवादः । अनुप्रवचनं प्रयोजनमस्य, अनुप्रवच-

नीयम् । उत्थापनीयम् ॥ विशिपूरिपतिरुहि*प्रकृतेरनात्सपूर्वपदादुपसं-
ख्यानम् ॥ * ॥ गृहप्रवेशनं प्रयोजनमस्य, गृहप्रवेशनीयम् । प्रपापूरणीयम् ।
अश्वप्रपतनीयम् । प्रासादारोहणीयम् ॥ स्वर्गादिभ्यो यदुक्तयः ॥ * ॥
स्वर्गः प्रयोजनमस्य, स्वर्ग्यम् । यशस्यम् । आयुष्यम् । काम्यम् । धन्यम् ॥
पुण्याहवाचनादिभ्यो लुग्वक्तव्यः ॥ * ॥ पुण्याहवाचनं प्रयोजनमस्य, पु-
ण्याहवाचनम् । स्वस्तिवाचनम् । शान्तिवाचनम् । अनुप्रवचन । उत्था-
पन । प्रवेशन । अनुप्रवेशन । उपस्थापन । संवेशन । अनुवेशन । अनुव-
चन । अनुवादन । अनुवासन । आरम्भण । आरोहण । प्ररोहण । अ-
न्वारोहण । अनुप्रवचनादिः ॥

समापनात्सपूर्वपदात् ॥ ११२ ॥

समापनशब्दात्सपूर्वपदाद्विद्यमानपूर्वपदाच्छः प्रत्ययो भवति तद-
स्य प्रयोजनमित्येतस्मिन्विषये । ठजोपवादः । छन्दस्समापनं प्रयोजनमस्य
छन्दःसमापनीयम् । व्याकरणसमापनीयम् । पदग्रहणं बहुद्वूर्वनिरासार्थम् ॥

एकागारिकट् चैरे ॥ ११३ ॥

एकागारिकट् इति निपात्यते चैरेभिधेये । एकागारं प्रयोजनमस्य,
एकागारिकः चैरः । एकागारिकी । किमर्थमिदं निपात्यते । यावता प्र-
योजनमित्येव सिद्धृष्टम् । चैरे नियमार्थं वचनम् । इह मा भूत् । एका-
गारं प्रयोजनमस्य भित्तोरिति । टकारः कार्यावधारणार्थः । डीबेव भवति,
न जित्स्वर इति । अपरे पुनरिक्ट् प्रत्ययं वृद्धिं च निपातयन्ति ॥

आकालिकडाद्यन्तवचने ॥ ११४ ॥

आकालिकट् इति निपात्यते आद्यन्तवचने । समानकालशब्दस्याका-
लशब्द आदेशः । आद्यन्तयोश्चैतद्विशेषणम् । इक्ट् प्रत्ययश्च निपात्यते ।
समानकालावाद्यन्तावस्य, आकालिकः स्तनयिवुः । आकालिकी विद्युत् ।

* रुहीत्यस्याग्रे पदीत्यधिकं, प्रपदनीयमित्युदाहरणं चाधिकमेकस्मिन्पुस्तके ।
परं तु पदमज्जर्यसंमतस्तस्य पाठः । भाष्यपुस्तकेषु तु विशिपूरिपदीत्येव पाठ उप-
लभ्यते ।

जन्मना तुल्यकालविनाशा । उत्पन्नानन्तरं विनाशीत्यर्थः ॥ आकालाद्
ठञ्च, ॥ * ॥ चात् ठञ् च । आकालिका विद्युत् । ठञः पूर्णोवधिः ॥

तेन तुल्यं क्रिया चेद्वतिः ॥ ११५ ॥

तेनेति तृतीयासमर्थान्तुल्यमित्यर्थे वतिः प्रत्ययो भवति यत्तुल्यं
क्रिया चेत्सा भवति । ब्राह्मणेन तुल्यं वर्त्तते, ब्राह्मणवत् । राजवत् ।
क्रियायहणं किम् । गुणद्रव्य*तुल्ये मा भूत् । पुत्रेण सह स्थूलः । पुत्रेण
तुल्यः पिङ्गलः । पुत्रेण तुल्या गोमान् † ॥

तच्च तस्येव ॥ ११६ ॥

तत्रेति सप्तमीसमर्थान्तस्येति षष्ठीसमर्थोच्च इवार्थे वतिः प्रत्ययो
भवति । मथुरायामिव, मथुरावत् सुप्ते प्राकारः ‡ । पाटलिपुत्रवत्साकेते
परिखा । षष्ठीसमर्थान्त । देवदत्तस्येव देवदत्तवद् यज्ञदत्तस्य गावः । यज्ञ,
दत्तस्येव देवदत्तस्य दन्ताः यज्ञदत्तवत् § ॥

तदर्हम् ॥ ११७ ॥

तदिति द्वितीयासमर्थान्तदर्हमित्येतस्मिन्नर्थे वतिः प्रत्ययो भवति ।
राजानमर्हति, राजवत्यालनम् । ब्राह्मणवत् । ऋषिवत् । क्षत्रियवत् ॥

उपसर्गाच्छन्दसि धात्वर्थे ॥ ११८ ॥

उपसर्गात्साधने धात्वर्थे वर्त्तमानात्स्वार्थे वतिः प्रत्ययो भवति
छन्दसि विषये । यदुद्धृते निवृत्ते यासि वप्सद्, उद्धृतानि निगृतानि च ।

तस्य भावस्त्वतलौ ॥ ११९ ॥

तस्येति षष्ठीसमर्थान्त भाव इत्येतस्मिन्नर्थे त्वतलौ प्रत्ययो भवतः ॥
भवतोऽस्मादभिधानप्रत्ययाविति भावः । शब्दस्य प्रवृत्तिनिमित्तं भावशब्दे-
नोच्यते । अश्वस्य भावो, ऽश्वत्वम् । अश्वता । गोत्वम् । गोता ॥

* द्रव्येति बहुषु पुस्तकेषु नास्ति ।

† पुत्रेण तुल्या गोमानिति बहुषु पुस्तकेषु नास्ति ।

‡ प्रासाद इति पा. २ ।

§ देवदत्तवद्यज्ञदत्तस्य दन्ता इति पा. २ ।

आ च त्वात् ॥ १२० ॥

ब्रह्मणस्त्व इति वक्ष्यति । आ एतस्मात्त्वसंशब्दनाद् यानित ऊर्ध्वमनुक्रामिष्याम, स्तत्र त्वतलौ प्रत्ययावधिकृतौ वेदितव्यौ । वक्ष्यति । पृष्ठादिभ्य इमनिज्वेति । प्रथिमा । पार्थवम् । पृथुत्वम् । पृथुता । मदि-
मा । मार्दवम् । मृदुत्वम् । मृदुता । अपवादैः सह समावेशार्थं वचनम् ।
कर्मणि च विधानार्थं गुणवचनब्राह्मणादिभ्यः कर्मणि चेति । चकारो
नञ्ज्ञभ्यामपि समावेशार्थः । स्त्रियाः भावः, स्त्रीणम् । स्त्रीत्वम् । स्त्री-
ता । पुंसो भावः, पुंस्त्वम् । पुंस्ता । पौंसम् ॥

न नञ्पूर्वात्तत्पुरुषाच्चतुरसंगतलवणवटबुधकत-

रसलसेभ्यः ॥ १२१ ॥

इत उत्तरे ये भावप्रत्ययास्ते नञ्पूर्वात्तत्पुरुषाच्च भवन्ति चतुरादी-
न्यर्जयित्वा । वक्ष्यति । पत्यन्तपुरोहितादिभ्यो यगिति । अपतित्वम् ।
अपतिता । अपटुत्वम् । अपटुता । अरमणीयत्वम् । अरमणीयता । नञ्-
पूर्वादिति किम् । बार्हस्पत्यम् । प्राजापत्यम् । तत्पुरुषादिति किम् । ना-
स्य पठवः सन्तीत्यपटुः, तस्य भाव आपटवम् । आलघवम् । अचतुरा-
दिभ्य इति किम् । आचतुर्यम् । आसंगत्यम् । आलवण्यम् । आवट्यम् ।
आबुध्यम् । आकत्यम् । आरस्यम् । आलस्यम् ॥

पृष्ठादिभ्य इमनिज्वा ॥ १२२ ॥

पृथु इत्येवमादिभ्यः प्रातिपदिकेभ्य इमनिचप्रत्ययो भवति वा तस्य
भाव इत्येतस्मिन्चर्थे । वावचनमणादेः समावेशार्थम् । पृथोर्भावः, प्रथि-
मा । पार्थवम् । मदिमा । मार्दवम् । तुरिष्टेमेयस्सु टेरिति टिलोपः ।
र चतो हलादेर्लघोरिति रेफादेशः * । त्वतलौ सर्वत्र भवत एव । पृथु-
त्वम् । पृथुता । मृदुत्वम् । मृदुता । पृथु । मृदु । महत् । पटु । तनु ।
लघु । बहु । साधु । वेणु । आसु । बहुल । गुरु । दण्ड । ऊरु । खण्ड ।

* तुरिष्टेमेयस्त्वित्यारभ्य रेफादेश इत्यन्तं बहुषु पुस्तकेषु नास्ति ।

चण्ड । बाल । अकिंचन । होड । पाक । वत्स । मन्द । स्वादु । इस्व ।
दीर्घ । प्रिय । वृष । चजु । क्षिप्र । तुद्र । पृथ्वादिः ॥

वर्णदृढादिभ्यः ष्यञ् च ॥ १२३ ॥

वर्णविशेषवाचिभ्यः प्रातिपदिकेभ्यो दृढादिभ्यश्च ष्यञ् प्रत्ययो
भवति, चकारादिमनिच्च, तस्य भाव इत्येतस्मिन्विषये । शुक्लस्य भावः,
शैल्यम् । शुक्लिमा । शुक्लत्वम् । शुक्लता । काण्यम् । कृष्णिमा । कृष्ण-
त्वम् । कृष्णता । दृढादिभ्यः । दार्ढ्यम् । द्रढिमा । दृढत्वम् । दृढता ।
प्रकारो ङीष्ण्यः । औचित्ती । यथाकामी । दृढ । परिवृढ । भृश । कृश ।
चक्र । आस्र । लवण । ताम्र । अस्त । शीत । उष्ण । जड । बधिर ।
पण्डित । मधुर । मूर्ख । मूक । वेर्यातलाभमतिमनःशारदानाम् ॥ समो
मतिमनसोर्जवने * † ॥

गुणवचनब्राह्मणादिभ्यः कर्मणि च ॥ १२४ ॥

गुणमुक्तवन्तो गुणवचनाः । गुणवचनेभ्यो ब्राह्मणादिभ्यश्च तस्येति
षष्ठीसमर्थेभ्यः कर्मण्यभिधेये ष्यप्रत्ययो भवति । चकाराद् भावे च ।
कर्मशब्दः क्रियावचनः । जडस्य भावः कर्म वा, जाड्यम् । ब्राह्मणादिभ्यः
खल्वपि । ब्राह्मण्यम् । माणव्यम् । आ पादपरिसमाप्तेर्भावकर्मधिकारः ।
ब्राह्मणादिराकृतिगणः । आदिशब्दः प्रकारवचनः ॥ चातुर्वर्ण्यादीनां
स्वार्थउपसंख्यानम् ॥ * ॥ चत्वार एव वर्णाश्चातुर्वर्ण्यम् । चातुराश्रम्यम् ।
त्रैलोक्यम् । त्रैस्वर्यम् । पाण्डुगुण्यम् । सैन्यम् । सान्निध्यम् । सामीप्यम् ।
औपम्यम् । सौख्यम् । ब्राह्मण । वाडव । माणव । चोर । मूक । आ-
राधय । विराधय । अपराधय । उपराधय । एकभाव । द्विभाव । त्रिभाव ।
अन्यभाव । समस्य । विषमस्य । परमस्य । मध्यमस्य । अनीश्वर । कु-
शल । कपि । चपल । अक्षेत्रज्ञ । निपुण ॥ अर्हतो नुम् च ॥ आर्हन्त्यम् ।

* जवनइति बहुषु पुस्तकेषु न दृश्यते ।

† बाल । तरुण । मन्द । स्थिर । बहुल । दीर्घ । मूढ । आकण्ट । इत्येते शब्दा
अत्र गणो धिकाः ।

संवादिन् । संवेशिन् । बहुभाषिन् । वालिश । दुष्पुरुष । कपुरुष ।
दायाद । विशसि । धूर्त । राजन् । संभाषिन् । शीर्षपातिन् । अधिपति ।
अलस । पिशाच । पिशुन । विशाल । गणपति । धनपति । नरपति ।
गडुल । निव । निधान । विष ॥ सर्ववेदादिभ्यः स्वार्थे ॥ चतुर्वेदस्योभ-
यपदवृद्धिश्च ॥ चातुर्वैद्यम् * ॥

स्तेनायन्नलोपश्च ॥ १२५ ॥

स्तेनशब्दात्पठौसमर्थाद्भावकर्मणोर्यत्प्रत्ययो भवति, नशब्दस्य लो-
पश्च भवति । स्तेनस्य भावः कर्म वा, स्तेयम् । स्तेनादिति केचिद् यो-
गविभागं कुर्वन्ति । स्तेनाप्युभयवति । स्तेन्यम् । ततो यन्नलोपश्च,
स्तेयम् ॥

सख्युर्यः ॥ १२६ ॥

सखिशब्दाद् यः प्रत्ययो भवति भावकर्मणोरर्थयोः । सख्युर्भावः
कर्म वा, सख्यम् ॥ दूतवणिभ्यां चेति वक्तव्यम् ॥ * ॥ दूत्यम् । वणिज्यम् ।
कथं वणिज्यम् । ब्राह्मणादित्वात् ॥

कपिज्ञात्योर्ढक् ॥ १२७ ॥

कपिज्ञातिशब्दाभ्यां ढक् प्रत्ययो भवति भावकर्मणोरर्थयोः । क-
पेर्भावः कर्म वा, कपेयम् । ज्ञातेयम् ॥ यथासंख्यमर्थयोः सर्वत्रैवान-
प्रकरणे नेष्यते ॥

पत्यन्तपुरोहितादिभ्यो यक् ॥ १२८ ॥

पत्यन्तात्प्रातिपदिकात्पुरोहितादिभ्यश्च यक् प्रत्ययो भवति भा-

* स्वभाव । निघातिन् । विघातिन् । राजपुरुष । विशस्ति । विशाय । विशात ।
विजात । नयात । सुहित । दीन । विदग्ध । उचित । समग्र । शलो । तत्पर । इदंपर ।
यथातथा । पुरस् । पुनःपुनर् । अभीक्ष्ण । तरतम । प्रकाम । यथाकाम । निष्कुल ।
स्वराज । महाराज । युवराज । सम्राज् । अविद्वूर । अपिशुन । अनृशंस । अयथातथ ।
अयथापुर । स्वधर्म । अनुकूल । परिमण्डल । विश्वरूप । ऋत्विज् । उदासीन । ईश्वर
प्रतिभू । साक्षि । मानुष । आस्तिक । नास्तिक । युगपत् । पूर्वापर । उत्तराधर । एते
शब्दा अत्र गणे ऽधिकाः पुस्तकान्तरे ।

वकर्मणोरर्थयोः । सेनापतेर्भावः कर्म वा, सेनापत्यम् । गार्हपत्यम् । प्राजापत्यम् । पौरोहित्यम् । राज्यम् । पुरोहित । राजन् । संश्रामिक । एषिक । वर्मित । खण्डिक । दण्डिक । कुत्रिक । मिलिक । पिण्डिक । बाल । मन्द । स्तनिक । चूडितिक । कृषिक । पूतिक । पत्तिक । प्रतिक । अज्ञानिक । सलनिक । सूचिक । राक्कर । सूचक । पत्तिक । सारथिक । जलिक । सूतिक । अञ्जलिक । सूचक * ॥

प्राणभृज्जातिवयोवचनोद्गात्रादिभ्यो ऽञ् ॥ १२९ ॥

प्राणभृज्जातिवाचिभ्यः प्रातिपदिकेभ्यो वयोवचनेभ्य उद्गात्रादिभ्यश्चाञ् प्रत्ययो भवति भावकर्मणोरर्थयोः । अश्वस्य भावः कर्म वा, अश्वम् । औष्ट्रम् । वयोवचनेभ्यः । कुमारम् । केशोरम् । उद्गात्रादिभ्यः । औद्गात्रम् । औत्त्रम् । उद्गातृ । उच्चेतृ । प्रतिहर्तृ । रथगणक । पत्तिगणक † । सुष्टु । दुष्टु । अध्वर्यु । वधू ॥ सुभगमन्त्रे ‡ ॥

हायनान्त्युवादिभ्यो ॥ १३० ॥

हायनान्तेभ्यः प्रातिपदिकेभ्यः युवादिभ्यश्चाण् प्रत्ययो भवति भावकर्मणोरर्थयोः । द्विहायनस्य भावः कर्म वा, द्वैहायनम् । त्रैहायनम् । युवादिभ्यः । यौवनम् । स्याविरम् ॥ औत्रियस्य यलोपश्च वाच्यः ॥ * ॥ औत्रियस्य भावः कर्म वा, औत्रम् । युवन् । स्याविर । होतृ । यजमान । कमण्डलु ॥ पुरुषासे ॥ सुहृत् । यातृ । श्रवण । कुस्त्री । सुस्त्री । सुहृदय । सुभ्रातृ । वृषल । दुर्भातृ ॥ हृदयासे ॥ क्षेत्रज्ञ । कृतक । परिव्राजक । कुशल । चपल । निपुण । पिशुन । सन्नस्त्रचारिन् । कुतूहल । अनृशंस § । युवादिः ॥

* शर्मिक । चर्मिक । कर्मिक । शीलिक । मूलिक । तिलिक । तिथिक । अञ्जति-का । ऋषिक । पुत्रिक । पथिका । प्रचिक । प्रविक । परित्तिक । पूजनिक ॥ राजासे ॥ मूचिक । स्वरिक । चूडिक । एते शब्दा अत्र गणे पुस्तकान्तरे ऽधिकाः ।

† पत्तिगणक । पा० २ ।

‡ प्रशास्तृ । होतृ । पोतृ । कर्तृ । एते ऽत्र गणे ऽधिकाः कुत्र चित् ।

§ भ्रातृ । कुचुक । कन्दुक । दुःस्त्री । दुर्हृदय । दुर्हृत् । मिथुन । कुलली । महस् । कतक । कितव । पोत । एते ऽत्र गणे ऽधिकाः पुस्तकान्तरे ।

इगन्ताच्च लघुपूर्वात् ॥ १३१ ॥

इगन्ताच्च लघुपूर्वादण् प्रत्ययो भवति भावकर्मणोः । लघुपूर्व-
यहणेन प्रातिपदिकसमुदायो विशेष्यते । लघुः पूर्वा ऽवयवो ऽस्येति लघु-
पूर्वः । कुतः पुनरसौ लघुः पूर्वः । इक्षन्निधानादिक इति विज्ञायते । लघु-
पूर्वायस्मादिकः तदन्तात्प्रातिपदिकादित्ययमर्थो विवक्षितः । अपरे तत्पु-
रुषकर्मधारयं वर्णयन्ति । इक्षासावन्तश्चेतीगन्तः । लघुपूर्वयहणेन स
एव विशेष्यते । पश्चात्तेन प्रातिपदिकस्य तदन्तविधिरिति । अस्मिन्व्या-
ख्याने ऽन्तयहणमतिरिच्यते । लघुपूर्वादिक इत्येतावदेव वाच्यं स्यात् ।
शुचेर्भावः कर्म वा, शौचम् । मौनम् । नागरम् । हारीतकम् । पाटवम् ।
लाघवम् । इगन्तादिति किम् । पटुत्वम् । लघुत्वम् । लघुपूर्वादिति
किम् । कण्डूत्वम् । पाण्डुत्वम् । कथं काव्यमिति । ब्राह्मणादिषु कवि-
शब्दो द्रष्टव्यः ॥

योपधाङ्गुरुपोत्तमादुञ् ॥ १३२ ॥

त्रिपभृतीनामन्तस्य समीपमुपोत्तमम् । गुरुपोत्तमं यस्य तद्गुरु-
पोत्तमम् । यकारोपधाङ्गुरुपोत्तमादुञ् प्रत्ययो भवति भावकर्मणोः । रम-
णीयस्य भावः कर्म वा, रामणीयकम् । वासनीयकम् । योपधादिति किम् ।
विमानत्वम् * । गुरुपोत्तमादिति किम् । क्षत्रियत्वम् ॥ सहायाद्वेति
वक्तव्यम् ॥ * ॥ साहायकम् । साहाय्यम् ॥

द्वन्द्वमनोज्ञादिभ्यश्च ॥ १३३ ॥

द्वन्द्वसंज्ञकेभ्यो मनोज्ञादिभ्यश्च वुञ् प्रत्ययो भवति भावकर्मणोः ।
गोपालपशुपालानां भावः कर्म वा, गोपालपशुपालिका । शैष्योपाध्या-
यिका । कौत्सकुशिकिका । मनोज्ञादिभ्यः । मानोज्ञकम् । कात्याण-
कम् । मनोज्ञ । कल्याण । प्रियरूप । हान्दस । कात्र । मेधाविन् । अभि-
रूप । आठ्य । कुलपुत्र । श्रोत्रिय । चौर । धूर्त । वैश्वदेव । युवन् ।

* कुलोनत्वम् । पा० २ ।

यामपुत्र । यामखण्ड । यामकुमार । अमुष्यपुत्र । अमुष्यकुल । शतपुत्र । कुशल । मनोज्ञादिः * ॥

गोत्रचरणाच्छ्लाघात्याकारतद्वेषेषु ॥ १३४ ॥

गोत्रवाचिनश्चरणावाचिनश्च प्रातिपदिकाद् बुद्ध् प्रत्ययो भवति प्रत्येकं भावकर्मणोरर्थयोः । श्लाघादिषु विषयभूतेषु । तत्र श्लाघा विकृत्यनम् । अत्याकारः पराधित्वेः, तद्वेतस्तत्प्राप्तस्तज्ज्ञो वा । तदिति गोत्रचरणयोर्भावकर्मणी निर्दिश्येते । तत्प्राप्तस्तद्वगतवान् तद्वेत इत्युच्यते । श्लाघायां तावत् । गार्गिकया श्लाघते । काठिकया श्लाघते । गार्ग्यत्वेन कठत्वेन विकृत्यनइत्यर्थः । अत्याकारे । गार्गिकयात्याकुरुते । काठिकयात्याकुरुते । गार्ग्यत्वेन कठत्वेन परानधित्वपतीत्यर्थः । तद्वेतः । गार्गिकाम्वेतः । काठिकाम्वेतः । गार्ग्यत्वं कठत्वं च प्राप्त इत्यर्थः । तद्वा ऽवगतवानित्यर्थः । श्लाघादिष्विति किम् । गार्ग्यत्वम् । कठत्वम् ॥

होत्राभ्यश्चः ॥ १३५ ॥

होत्राशब्दश्चत्विग्विशेषवचनः । चत्विग्विशेषवाचिभ्यश्चः प्रत्ययो भवति भावकर्मणोः । अच्चावाकस्य भावः कर्म वा, ऽच्चावाकीयम् । मित्रावरुणीयम् । ब्राह्मणाच्छंसीयम् । आग्नीधम् । प्रतिप्रस्थात्रीयम् । त्वष्ट्रीयम् । पोत्रीयम् । बहुवचनं स्वरूपविधिनिरासार्थम् ॥

ब्रह्मणस्त्वः ॥ १३६ ॥

होत्राभ्य इत्यनुवर्तते । ब्रह्मण्शब्दाद्ब्रह्मवाचिनस्त्वः प्रत्ययो भवति भावकर्मणोः । कस्यापवादः । ब्रह्मणो भावः कर्म वा, ब्रह्मत्वम् । नेति वक्तव्ये त्ववचनं तलो बाधनार्थम् । यस्तु जातिशब्दे ब्राह्मणपर्यायो ब्रह्मण्शब्दस्ततस्त्वतलौ भवत एव । ब्रह्मत्वम् । ब्रह्मता । भवनावधिकयोर्नञ्स्त्वोराधिकारः समाप्तः ॥

॥ इति काशिकायां वृत्तौ पञ्चमस्याध्यायस्य प्रथमः पादः ॥

* बहुल । अवश्य । अहोपुरुष । एते शब्दा अत्र गणे ऽधिकाः कुत्र चित् ।

॥ अथ पञ्चमाध्यायस्य द्वितीयः पादः ॥

धान्यानां भवने क्षेत्रे खञ् ॥ १ ॥

निर्देशादेव समर्थविभक्तिः । धान्यविशेषवाचिभ्यः षष्ठीसमर्थेभ्यो भवनेभिधेये खञ् प्रत्ययो भवति, तच्चेद्वचनं क्षेत्रं भवति । भवनमिति भवन्ति जायन्ते ऽस्मिन्निति भवनम् । मुद्गानां भवनं क्षेत्रं मौद्गीनम् । कौद्रवीणम् । कौलत्थीनम् । धान्यानामिति किम् । तृणानां भवनं क्षेत्रमित्यत्र न भवति । क्षेत्रमिति किम् । मुद्गानां भवनं कुशूलम् । बहुवचनं स्वरूपविधिनिरासार्थम् ॥

व्रीहिशाल्योर्दक् ॥ २ ॥

व्रीहिशालिशब्दाभ्यां ढक् प्रत्ययो भवति भवने क्षेत्रे ऽभिधेये । खञोपवादः । व्रीहीणां भवनं क्षेत्रं व्रीहेयम् । शालेयम् ॥

यवयवकषष्टिकाद्यत् ॥ ३ ॥

यवादिभ्यः शब्देभ्यो यत्प्रत्ययो भवति भवने क्षेत्रे ऽभिधेये । खञोपवादः । यवानां भवनं क्षेत्रं यव्यम् । यवक्यम् । षष्टिक्यम् ॥

विभाषा तिलमाषोमाभङ्गाण्यः ॥ ४ ॥

तिल माष उमा भङ्गा अणु इत्येतेभ्यो * विभाषा यत्प्रत्ययो भवति भवने क्षेत्रे ऽभिधेये । खञि प्राप्ते वचनं पक्षे सोऽपि भवति । उमाभङ्गयोरपि धान्यत्वमाश्रितमेव । तिल माष उमा एषां भवनं क्षेत्रं, † तिल्यम् । तैलीनम् । माष्यम् । माषीणम् । उम्यम् । कौमीनम् । भङ्ग्यम् । भाङ्गीनम् । अणव्यम् । आणवीनम् ॥

सर्वचर्मणः कृतः खखजौ ॥ ५ ॥

सर्वचर्मन्शब्दात्तृतीयासमर्थात्कृत इत्यस्मिन्नर्थे खखजौ प्रत्ययो

* तिलादिभ्यः शब्देभ्य इति पा० २ ।

† तिलानां भवनं क्षेत्रमिति पा० २ ।

भवतः । सर्वशब्दश्चात्र प्रत्ययार्थेन कृतेन संबध्यते, न चर्मणा । तत्रा-
यमसमर्थसमासो द्रष्टव्यः । सर्वश्चर्मणा कृत इत्येतस्मिन्वाक्यार्थं वृत्तिः ।
सर्वचर्मणः । सार्वचर्मणः ॥

यथामुखसंमुखस्य दर्शनः खः ॥ ६ ॥

यथामुखशब्दात्संमुखशब्दात्पठ्यसमर्थोद्दर्शन इत्येतस्मिन्चर्चः खः
प्रत्ययो भवति । दृश्यते ऽस्मिन्निति दर्शनः । आदर्शादिः प्रतिबिम्बाश्रय-
उच्यते । निपातनात्सादृश्ये ऽव्ययीभावः । यथामुखं दर्शनः, यथामुखेनः ।
सर्वस्य मुखस्य दर्शनः, सम्मुखीनः ॥

तत्सर्वादेः पथ्यङ्गकर्मपत्रपात्रं व्याप्नोति ॥ ७ ॥

तदिति द्वितीया समर्थविभक्तिः । व्याप्नोतीति प्रत्ययार्थः । परि-
शिष्टः प्रकृतिविशेषणम् । सर्वादेः प्रातिपदिकात् पथि अङ्ग कर्मन् पत्र
पात्र इत्येवमन्ताद् द्वितीयासमर्थोद्वाप्नोतीत्यस्मिन्नर्थे खः प्रत्ययो भवति ।
सर्वपथं व्याप्नोति, सर्वपथीनो रथः । सर्वाङ्गीणस्तापः । सर्वकर्मणः पुंसः ।
सर्वपत्रीणः सारथिः । सर्वपात्रीण ओदनः ॥

आप्रपदं प्राप्नोति ॥ ८ ॥

प्रपदमिति पादस्यायमुच्यते । आङ्गुर्यादायां, तयोरव्ययीभावः ।
आप्रपदशब्दात्तदिति द्वितीयासमर्थोद्वाप्नोतीत्यस्मिन्नर्थे खः प्रत्ययो भ-
वति । आप्रपदं प्राप्नोति, आप्रपदीनः पटः । शरीरेण संबद्धस्यापि पटस्य
प्रमाणमाख्यायते ॥

अनुपदसर्वान्नायानयं बद्धाभक्षयतिनेयेषु ॥ ९ ॥

अनुपदादिभ्यः शब्देभ्यस्तदिति द्वितीयासमर्थोद्वा यथासंख्यं बद्धा
भक्षयति नेय इत्येतेष्वर्थेषु खः प्रत्ययो भवति । अनुपदयामे सादृशे वा ।
अनुपदं बद्धा ऽनुपदीना उपानत् । पदप्रमाणेत्यर्थः । सर्वान्नानि भक्षयति,
सर्वाचीनो भिक्षुः । अयः प्रदक्षिण, मनयः प्रसव्यम् । प्रदक्षिणप्रसव्यगा-

* प्रदक्षिणगमनमित्यपि कुत्र चित्पाठ उपलभ्यते परं तु स न युक्तः । अयः प्रद-
क्षिणमिति प्रतीकमुपादाय प्रदक्षिणं गमनमित्यर्थ इति पदमञ्जरी विवृतत्वात् ।

मिनां शाराणां यस्मिन्परशारैः पदानामसमावेशो ऽयानयः । अयानयं
नेयो ऽयानयीनः शारः । फलकशिरस्थित इत्यर्थः ॥

परोवरपरम्परपुत्रपौत्रमनुभवति ॥ १० ॥

परोवर परम्पर पुत्रपौत्र इत्येतेभ्यस्तदिति द्वितीयासमर्थेभ्यो ऽनु-
भवतीत्यस्मिन्नर्थे खः प्रत्ययो भवति । परोवरेति परस्योत्वं प्रत्ययसंनि-
योगेन निपात्यते * । परांश्चावरांश्चानुभवति, परोवरीणः । परपरतराणां
च परम्परभावो निपात्यते । परांश्च परतरांश्चानुभवति परम्परीणः ।
पुत्रपौत्राननुभवति, पुत्रपौत्रीणः । परम्परशब्दो विनापि प्रत्ययेन दृश्यते ।
मन्त्रिपरम्परा मन्त्रं भिनतीति । तच्छब्दान्तरमेव द्रष्टव्यम् ॥

अवारपारात्यन्तानुकामं गामी ॥ ११ ॥

अवारपार अत्यन्त अनुकाम इत्येतेभ्यो द्वितीयासमर्थेभ्यो गामी-
त्येतस्मिन्नर्थे खः प्रत्ययो भवति । गमिष्यतीति गामी । भविष्यति गम्या-
दय इति । अकेनोर्भविष्यदाधमर्ण्ययोरिति षष्ठीप्रतिषेधः । अवारपारं
गामी, अवारपारीणः ॥ विपरीताच्च ॥ * ॥ पारावारीणः ॥ विरुद्धीता-
दपीष्यते ॥ अवारीणः । अत्यन्तं गामी अत्यन्तीनः । भृशं गन्तेत्यर्थः ।
अनुकामं गामी अनुकामीनः । येथेष्टं गन्तेत्यर्थः ॥

समांसमां विजायते ॥ १२ ॥

समांसमामिति वीप्सायां सुबन्तसमुदायः प्रकृतिः । विजायते
गर्भं धारयतीति प्रत्ययार्थः । गर्भधारणेन सकलापि समा व्याप्यतइति
अत्यन्तसंयोगे द्वितीया । समांसमां विजायते, समांसमीना गौः । समां-
समीना वडवा ॥ पूर्वपदे सुपो ऽनुवृत्तव्यः ॥ * ॥ के चित्तु समायांस-
मायां विजायतइति विरुहन्ति, गर्भमोचने तु विजनिर्वर्ततइत्याहुः ।
तेषां पूर्वपदे यलोपमात्रं निपात्यते परिशिष्टस्यानुवृत्तव्यः ॥ अनुत्पत्ता-

* परोवरेति परस्योत्ववचनमिति पा० । अयमेव च पाठो युक्तः । परस्योत्व-
वचनमिति प्रतीकस्य पदमज्जर्यां दर्शनात् ।

वुत्तरपदस्य च वा यलोपो वक्तव्यः ॥ * ॥ समांसमां विजायते समायां-
समायां विजायतइति वा ॥

अदश्वीनावष्टब्धे ॥ १३ ॥

विजायतइति वर्त्तते । अदश्वीन इति निपात्यते अवष्टब्धे विजने ।
आसन्ने प्रसवे । आविदूर्ये हि मूर्धन्यो विधीयते, अवाच्चात्मनाविदूर्य-
योरिति । अश्व वा श्वो वा विजायते ऽदश्वीना गौः । अदश्वीना
वडवा । के चित्तु विजायतइति नानुवर्त्तयन्ति अवष्टब्धमात्रे निपातन-
मित्याहुः । अदश्वीनं मरणम् । अदश्वीनो वियोग इति ॥

आगवीनः ॥ १४ ॥

आगवीन इति निपात्यते । आङ्पूर्वाद् आ तस्य गौः प्रतिपादनात्
कर्मकारिणि खः प्रत्ययो निपात्यते । आगवीनः कर्मकरः । यो गवा भृतः
कर्म करोति आ तस्य गौः प्रत्यर्पणात् ॥

अनुगवलंगामी ॥ १५ ॥

गौः पश्चाद् अनुगु । अनुगुशब्दादलंगामीत्यस्मिन्नर्थे खः प्रत्ययो
भवति । अनुगु पर्याप्तं गच्छति अनुगवीनो गोपालकः ॥

अध्वनो यत्खौ ॥ १६ ॥

तदिति द्वितीया समर्थविभक्तिरनुवर्त्तते । अलंगामीति च प्रत्य-
यार्थः । अध्वन्शब्दाद् द्वितीयासमर्थादलंगामीत्येतस्मिन्नर्थे यत्खौ प्रत्ययो
भवतः । अध्वानमलंगामी, अध्वनीनः । अध्वन्यः । ये चाभावकर्मणोः ।
आत्माध्वानौ खइति प्रकृतिभावः ॥

अभ्यमिक्षाच्छ च ॥ १७ ॥

अभ्यमिक्षशब्दाद्वितीयासमर्थादलंगामीत्यस्मिन्नर्थे कः प्रत्ययो भ-
वति । चकाराद्यत्खौ च । अभ्यमिक्षमलंगामी, अभ्यमिक्षीयः । अभ्य-
मित्यः । अभ्यमिक्षीणः । अभ्यमिक्षाभिमुखं सुष्ठु गच्छतीत्यर्थः ॥

गोष्ठाखञ् भूतपूर्वे ॥ १८ ॥

गावस्त्यन्त्यत्रेति गोष्ठम् । गोष्ठशब्देन सन्निहितगोसमूहे देश उच्यते । भूतपूर्वग्रहणं तस्यैव विशेषणम् । गोष्ठशब्दाद्भूतपूर्वापाधिकात्स्वार्थे खः प्रत्ययो भवति । गोष्ठो भूतपूर्वः, गोष्ठीना देशः * । भूतपूर्वग्रहणं किम् । गोष्ठो वर्तते ॥

अश्वस्यैकाहगमः ॥ १९ ॥

निर्देशादेव समर्थविभक्तिः । अश्वशब्दात्षष्ठीसमर्थादेकाहगम इत्येतदर्थं खञ् प्रत्ययो भवति । एकाहेन गम्यतइत्येकाहगमः । अश्वस्यैकाहगमोध्वा, आश्वीनः । आश्वीनानि शतं पतित्वा ॥

शालीनकौपीने अधृष्टाकार्ययोः ॥ २० ॥

शालीनकौपीनशब्दौ निपात्यते यथासंख्यमधृष्टे ऽकार्यं चाभिधेये । अधृष्टो ऽप्रगल्भः । अकार्यमकरणाहं विरुद्धम् † । शालीनकौपीने अधृष्टाकार्ययोः पर्यायौ यथाकथं चिद् व्युत्पादयितव्यौ । शालाप्रवेशनमर्हति कूपावतारमर्हति इति खञ् प्रत्यय उत्तरपदलोपश्च निपात्यते । शालीनो जडः । कौपीनं पापम् ॥

व्रातेन जीवति ॥ २१ ॥

निर्देशादेव तृतीया समर्थविभक्तिः । व्रातशब्दात्तृतीयासमर्थाज्जीवतीत्यस्मिन्नर्थे खञ् प्रत्ययो भवति । नानाजातीया अनियतवृत्तय उत्सेधजीविनः संघा व्राताः । उत्सेधः शरीरं, तदायासेन ये जीवन्ति ते उत्सेधजीविनः, तेषां कर्म व्रातम् । तेन व्रातेन जीवति व्रातीनः । तेषामेव व्रातानामन्यतम उच्यते । यस्त्वन्यस्तदीयेन जीवति तत्र नेष्यते ॥

साप्तपदीनं सख्यम् ॥ २२ ॥

साप्तपदीनमिति निपात्यते सख्ये ऽभिधेये । सप्तभिः पदैरवाप्यते

* लिङ्गविशिष्टगत्या गोष्ठीशब्दस्यापि ग्रहणमित्यधिकं कुत्र चित् ।

† विरुपमिति पा०२ ।

साप्तपदीनम् । सख्यं जनाः साप्तपदीनमाहुः । कथं साप्तपदीनः सखा,
साप्तपदीनं मित्रमिति । यदा गुणप्रधानः साप्तपदीनशब्दः सखिभावे
सत्कर्मणि च वर्तते तदा सख्यशब्देन समानाधिकरणो भवति, यदा तु
लक्षणया वर्तते तदा पुरुषेण सामानाधिकरण्यं भवति ॥

हैयङ्गवीनं संज्ञायाम् ॥ २३ ॥

हैयङ्गवीनं निपात्यते संज्ञायां विषये । ह्योगोदोहस्य ह्यङ्गवा-
देशः, तस्य विकारे खञ् प्रत्ययो भवति संज्ञायाम् । ह्योगोदोहस्य विकारः,
हैयङ्गवीनम् । घृतस्य संज्ञा । तेनेह न भवति, ह्योगोदोहस्य विकार
उदश्वित् ॥

तस्य पाकमूले पील्वादिकर्णादिभ्यः

कुणञाहचौ ॥ २४ ॥

तस्येति षष्ठीसमर्थेभ्यः पील्वादिभ्यः कर्णादिभ्यश्च यथासंख्यं पाक-
मूलयोरर्थयोः कुणञ् जाहञ् इत्येतौ प्रत्ययौ भवतः । पीलूनां पाकः,
पीलुकुणः । कर्कन्धुकुणः । कर्णादिभ्यः । कर्णस्य मूलं, कर्णजाहम् । पीलु ।
कर्कन्धु । शमी । करीर । कुवल । बदर । अश्वत्थ । खदिर । पील्वादिः ॥
कर्ण । अक्षि । नख । मुख । मख । केश । पाद । गुल्फ । भूभङ्ग । दन्त ।
ओष्ठ । पृष्ठ । अङ्गुष्ठ । कर्णादिः ॥

पक्षतिः ॥ २५ ॥

तस्येत्येव । तस्येति षष्ठीसमर्थेत्यतश्च शब्दाद् मूलेभिधेये तिः प्रत्ययो
भवति । मूलग्रहणमनुवर्तते न पाकग्रहणमेकयोगनिर्दिष्टानामप्येकदेशो-
नुवर्ततइति । पक्षस्य मूलं, पक्षतिः प्रतिपत् ॥

तेन वित्तश्चुचुपचणपौ ॥ २६ ॥

तेनेति तृतीयासमर्थोदित इत्येतस्मिन्नर्थे चुचुप् चणप् इत्येतौ
प्रत्ययौ भवतः । वित्तः प्रतीतो ज्ञात इत्यर्थः । विद्याया वित्तः । विद्या-
चुचुः । केशवणः ॥

विनञ्भ्यां नानाञौ नसह ॥ २७ ॥

वि नञ् इत्येताभ्यां यथासंख्यं ना नाञ् इत्येतौ भवतः । नसहेति प्रकृतिविशेषणम् । असहार्थं पृथग्भावे वर्तमानाभ्यां विनञ्भ्यां स्वार्थं नानाञौ प्रत्ययौ भवतः । विना । नाना ॥

वेः शालच्छङ्कटचौ ॥ २८ ॥

विशब्दाच् शालच् शङ्कटञ् इत्येतौ भवतः । साधनक्रियावचना-
दुपसर्गात्स्वार्थं प्रत्ययौ भवतः । विगते शङ्के विशाले । विशङ्कटे । तद्यो-
गाद्वैरपि विशालो विशङ्कट इत्युच्यते । परमार्थतस्तु गुणशब्दा एते यथा-
कथंचिदुत्पाद्यन्ते । नात्र प्रकृतिप्रत्ययार्थयोरभिनवेशः ॥

संप्रोदश्च कटच् ॥ २९ ॥

सम् प्र उद् इत्येतेभ्यः कटच् प्रत्ययो भवति । चकाराद्वेश्च ।
संकटम् । प्रकटम् । उत्कटम् । विकटम् ॥ कटचप्रकरणे ऽलाबूतिलोमा-
भङ्गाभ्यो रजस्युपसंख्यमानम् ॥ * ॥ अलाबूनां रजो ऽलाबूकटम् । तिल-
कटम् । उमाकटम् । भङ्गाकटम् ॥ गोष्ठादयः स्थानादिषु पशुनामादिभ्य
उपसंख्यानम् ॥ * ॥ गवां स्थानं, गोगोष्ठम् । महिषीगोष्ठम् ॥ संघाते
कटच् वक्तव्यः ॥ * ॥ अवीनां संघातः, अविकटम् ॥ विस्तारे पटच् वक्त-
व्यः ॥ * ॥ अविपटम् ॥ द्वित्वे गेयुगच् ॥ * ॥ उप्रगेयुगम् । अश्वगेयुगम् ॥
प्रकृत्यर्थस्य षट्त्वे षड्गवच् ॥ * ॥ हस्तिषड्गवम् । अश्वषड्गवम् ॥ विकारे स्नेहने
तैलच् ॥ * ॥ एरण्डतैलम् । इक्षुदीतैलम् । तिलतैलम् ॥ भवने स्नेहे
इत्वादिभ्यः शाकटशाकिनौ ॥ * ॥ इक्षुशाकटम् । मूलकशाकटम् ।
इक्षुशाकिनम् । मूलकशाकिनम् ॥

अवात्कुटारच्च ॥ ३० ॥

अवशब्दात् कुटारच् प्रत्ययो भवति । चकारात् कटच् । अव-
कुटारम् । अवकटम् ॥

* स्नेहे तैलच् ॥ पा० २ । अयमेव च पाठः पदमञ्जरीसंमतः ।

नते नासिकायाः संज्ञायां टीटञ्नाट-

ज्भटचः ॥ ३१ ॥

अवादित्येव । नमनं नतम् । नासिकायाः संबन्धिनि नते ऽभिधेये
टीटच् नाटच् भटच् इत्येते प्रत्यया भवन्ति संज्ञायां विषये । नासिकाया
नत, मवटीटम् । अवनाटम् । अवभटम् । तद्योगान्नासिकापि, पुरुषोपि
तथोच्यते । अवटीटः । अवनाटः । अवभट इति ॥

नेबिडज्विरीसचौ ॥ ३२ ॥

नते नासिकाया इत्यनुवर्त्तते, संज्ञायामिति च । निशब्दान्नासि-
काया नते ऽभिधेये बिडच् बिरीसच् इत्येतौ प्रत्ययौ भवतः । निबिडम् ।
निबिरीसम् । तद्योगान्नासिकापि, पुरुषोपि निबिडो, निबिरीसः । कथं
निबिडाः केशाः । निबिडं वस्त्रम् । उपमानाद्बुद्धिर्वाति ॥ *

इनच्पिटच्चिक चि च ॥ ३३ ॥

नेरित्येव, नते नासिकाया इति च । निशब्दान्नासिकाया नतेभि-
धेये इनच् पिटच् इत्येतौ प्रत्ययौ भवतस्तत्संनियोगेन च निशब्दस्य
यथासंख्यं चिक चि इत्येतावादेशौ भवतः । चिक्रिनः । चिपिटः ॥ ककारः
प्रत्ययो वक्तव्यश्चिक्च प्रकृत्या देशः ॥ * ॥ चिक्कः । तथा चोक्तम् ॥ इनच्
पिटच्काश्चिकचिचिकादेशाश्च वक्तव्या इति ॥ क्लिन्नस्य चिल् पिल्लश्चा-
स्य चतुष्ठी ॥ * ॥ क्लिन्नस्य चिल् पिल् इत्येतावादेशौ भवतो लश्च
प्रत्ययो ऽस्य चतुष्ठी इत्येतस्मिन्नर्थे । क्लिन्ने अस्य चतुष्ठी, चिल्लः । पिल्लः ॥
चुलादेशो वक्तव्यः ॥ * ॥ चुल्लः । अस्येत्यनेन नार्थः । चतुष्ठीरेवाभिधाने
प्रत्यय इष्यते । क्लिन्ने चतुष्ठी, चिल्ले । पिल्ले । चुल्ले । तद्योगात् पुरुषस्तथो-
च्यते ॥

उपाधिभ्यां त्यक्नासन्नारूढयोः ॥ ३४ ॥

उप अधि इत्येताभ्यां यथासंख्यमासन्नारूढयोर्वर्त्तमानाभ्यांस्वार्थे

* भविष्यतीत्यस्याग्रे घनत्वसाधर्म्यादित्यधिकं कुत्र चित् ।

त्यकन्यत्ययो भवति । संज्ञाधिकाराच्च नियतविषयमासन्नारूढं गम्यते ।
पर्वतस्यासन्न, मुपत्यका । तस्यैवारूढ, मधित्यका । प्रत्ययस्यात्कात्यूर्वस्ये-
तीत्वमत्र न भवति संज्ञाधिकारादेव * ॥

कर्मणि घटो ऽठच् ॥ ३५ ॥

निर्देशादेव समर्थविभक्तिः । कर्मशब्दात्सप्तमीसमर्थोद् घट इत्ये-
तस्मिन्नर्थे ऽठच् प्रत्ययो भवति । घटतइति घटः † । कर्मणि घटते,
कर्मठः पुरुषः ॥

तदस्य संजातं तारकादिभ्य इतच् ॥ ३६ ॥

तदिति प्रथमासमर्थभ्यस्तारकादिभ्यः शब्देभ्यो ऽस्येति षष्ठ्यर्थं इतच्
प्रत्ययो भवति । संजातग्रहणं प्रकृतिविशेषणम् । तारकाः संजाता अस्य
नभस, स्तारकितं नभः । पुष्पितो वृक्षः । तारका । पुष्प । मुकुल । कण्टक ।
पिपासा । सुख । दुःख । ऋजीष । कुङ्कुल । सूचक । रोग । विचार ।
व्याधि । निष्क्रमण । मूत्र । पुगीष । किसलय । कुसुम । प्रचार । तन्द्रा ।
वेग । पुत्ता । श्रद्धा । उत्कण्ठ । भर । द्रोह ॥ गर्भादप्राणिनि ‡ ॥
तारकादिराकृतिगणः ॥

प्रमाणे द्वयसज्दघ्नमाचचः ॥ ३७ ॥

तदस्येत्यनुवर्त्तते । तदिति प्रथमासमर्थोदस्येति षष्ठ्यर्थे द्वयसच्
दघ्नच् मात्रच् इत्येते प्रत्यया भवन्ति यत्तत्प्रथमासमर्थं प्रमाणं चेत्तद्वति ।

* नहि कृते इत्वे संज्ञा प्रतीयते । इत्यधिकं कुत्र चित ।

† घट इत्यस्याग्रे पक्षाद्व्यजित्वाधिकं बहुषु पुस्तकेषु । परं त्वयमपपाठः, पदमज्जर्या
दर्शनात् ।

‡ फल । उच्चार । स्तवक । पल्लव । खण्ड । धेनुष्या । अम्भ । अङ्गारक । अङ्गार ।
वर्णक । पुलक । कुवलय । शैवल । गर्व । तरङ्ग । कल्लोल । पण्डा । चन्द्र । स्रवक ।
मुद्रा । राग । कण्टक । हस्त । कर । सीमन्त । कर्दम । कज्जल । कलङ्क । कुतूहल ।
कन्दल । आन्दोल । अन्धकार । कोरक । अङ्कुर । रोमाञ्च । हर्ष । उत्कर्ष । तुधा ।
ज्वर । गोर । दोह । शास्त्र । मुकुर । तिलक । बुभुक्षा । निद्रा । एते शब्दाः पुस्तका-
न्तरे ऽत्र गणे ऽधिकाः ।

ऊरुः प्रमाणमस्य, ऊरुद्वयसम् । ऊरुद्वयम् । ऊरुमात्रम् । जानुमात्रम् ।
जानुद्वयसम् । जानुद्वयम् ।

“प्रथमश्च द्वितीयश्च उर्ध्वमाने मतौ मम” ।

ऊरुद्वयसमुदकम् । ऊरुद्वयमुदकम् । मात्रच्युनरविशेषेण, प्रथमा-
त्रमित्यपि भवति ॥ प्रमाणे लो वक्तव्यः ॥ * ॥ प्रमाणशब्दा इति ये
प्रसिद्धास्तेभ्य उत्पन्नस्य प्रत्ययस्य लुभभवति । शमः प्रमाणमस्य, शमः ।
दिष्टिः । वितस्तिः ॥ द्विगोर्नित्यम् ॥ * ॥ द्वौ शमौ प्रमाणमस्य, द्विश-
मः । त्रिशमः । द्विवितस्तिः । नित्यग्रहणं किम् । संशये आविणं * वक्त-
ति । तत्रापि द्विगोर्लुगेव यथा स्यात् । द्वे दिष्टी स्यातां वा न वा, द्वि-
दिष्टिः ॥ इट् स्तोमे वक्तव्यः ॥ * ॥ पञ्चदशस्तोमः । पञ्चदशी रात्रिः ।
टित्वाद् डीप् ॥ शनशतोर्दिनिर्वक्तव्यः ॥ * ॥ पञ्चदशिनोर्द्विमासाः । त्रिं-
शिनो मासाः ॥ विंशतेश्चेति वक्तव्यम् ॥ * ॥ विंशिनोर्द्गिरसः ॥ प्रमाण-
परिमाणाभ्यां संख्यायश्च, अपि संशये मात्रज्वक्तव्यः ॥ * ॥ शममात्रम् ।
दिष्टिमात्रम् । प्रथमात्रम् । कुडवमात्रम् । पञ्चमात्रम् । दशमात्रा गा-
वः ॥ वत्सन्तात्स्वार्थं द्वयमज्मात्रचौ बहुलम् ॥ * ॥ तावदेव, तावद्वयसम् ।
तावन्मात्रम् । एतावद्वयसम् । एतावन्मात्रम् । यावद्वयसम् । यावन्मा-
त्रम् ॥

पुरुषहस्तिभ्यामएच ॥ ३८ ॥

तदस्येत्येव, प्रमाणइति च । पुरुषहस्तिभ्यां प्रथमासमर्थाभ्यां प्र-
माणोपाधिकाभ्यामस्येति षष्ठ्यर्थं ऽण प्रत्ययो भवति, चकाराद् द्वयसजा-
दयश्च । पुरुषः प्रमाणमस्य, पौरुषम् । पुरुषद्वयसम् । पुरुषद्वयम् । पुरु-
षमात्रम् । हस्तिद्वयसम् । हस्तिद्वयम् । हस्तिमात्रम् । हास्तिनम् ।
द्विगोर्नित्यं लुक् । द्विपुरुषमुदकम् । त्रिपुरुषमुदकम् । द्विहस्ति । त्रिहस्ति ।
द्विपुरुषी । त्रिपुरुषी । द्विहस्तिनी । त्रिहस्तिनी ॥

यत्तदेतेभ्यः परिमाणे वतुप् ॥ ३९ ॥

* अवणं यावः, कृत्यल्युट इति घञ्, सो ऽस्यास्तांति आवी, मात्रजित्यर्थः ।

तदस्येत्येव । यत्तदेतेभ्यः प्रथमासमर्थेभ्यः परिमाणोपाधिकेभ्योऽस्येति
षष्ठ्यर्थे वतुप् प्रत्ययो भवति । यत्परिमाणमस्य, यावान् । तावान् । एता-
वान् । प्रमाणग्रहणे ऽनुवर्तमाने परिमाणग्रहणं प्रमाणपरिमाणयोर्भेदात् ॥

डावतावर्थवैशेष्यान्निर्देशः पृथगुच्यते ।

मात्राद्व्यतिधाताय भावः सिद्धश्च डावतोः ॥

वतुप्रकरणे युष्मदस्मद्भ्यां कृत्वासि सादृश्यउपसंख्यानम् ॥ * ॥
न त्वा वा अन्यो दिव्यो न पार्थिवो न जातो न जनिष्यते । त्वावतः
पुखवसो यज्ञं विप्रस्य मावतः । त्वत्सदृशस्य मत्सदृशस्येत्यर्थः ॥

किमिदंभ्यां वो घः ॥ ४० ॥

किमिदंभ्यामुत्तरस्य वतुपो वकारस्य घकारादेशो भवति । कियान् ।
इयान् । एतदेव चादेशविधानं ज्ञापकं किमिदंभ्यां वतुप्रत्ययो भवतीति ।
अथ वा योगविभागेन वा वतुपं विधाय पश्चाद्द्वो घो विधीयते ॥

किमः संख्यापरिमाणे ङिति च ॥ ४१ ॥

संख्यायाः परिमाणं, संख्यापरिच्छेद इत्यर्थः । संख्यापरिमाणे वर्त्त-
मानात् किमः प्रथमासमर्थेऽस्येति षष्ठ्यर्थे ङितिः प्रत्ययो भवति । चका-
राद्वतुप् । तस्य च वकारस्य घादेशो भवति । पृच्छमानत्वात्परिच्छेदो-
पाधिकायां संख्यायां वर्त्तमानात्किमः प्रत्ययो विज्ञायते । का संख्या परि-
माणमेषां ब्राह्मणानां, कति ब्राह्मणाः । कियन्तो ब्राह्मणाः । अथ वा
संख्यैव परिमाणात्मिका परिच्छेदस्वभावा गृह्यते । का संख्या परिमाणं
येषामिति । ननु च संख्या परिमाणात्मिकैव परिच्छेदस्वभावा, सा कि-
मर्थे परिमाणेन विशेष्यते । यत्रापरिच्छेदकत्वेन विवक्ष्यते तत्र मा भूदि-
ति । तेषे हि परिच्छेदो नास्ति । केयमेषां संख्या दशानामिति ॥

संख्याया अवयवे तयप् ॥ ४२ ॥

तदस्येत्येव । संख्याया अवयवे वर्त्तमानाया अस्येति षष्ठ्यर्थे तयप्
प्रत्ययो भवति । अवयवा अयविनः संबन्धिन इति सामर्थ्यादवयवी

प्रत्ययार्थो विज्ञायते । पञ्च अवयवा अस्य, पञ्चतयम् । दशतयम् ।
चतुष्टयम् । चतुष्टयी ॥

द्वित्रिभ्यां तयस्थायञ्चा ॥ ४३ ॥

पूर्वेण विहितस्य तयस्य द्वित्रिभ्यां परस्य वा ऽयजादेशो भवति ।
द्वावयववाचस्य, द्वयम् । द्वितयम् । त्रयम् । त्रितयम् । तयग्रहणं स्या-
निनिर्देशार्थम् । अन्यथा प्रत्ययान्तरमयज्विज्ञायेत । तत्र को दोषः । त्रयी
गतिरिति तयनिबन्धन ईकारो न स्यात् । प्रथमचरमतयेत्येष विधिर्न
स्यात् । द्वये । द्वयाः । चकारः स्वरार्थः ॥

उभादुदात्तो नित्यम् ॥ ४४ ॥

उभशब्दात्परस्य तयस्य नित्यमयजादेशो भवति स चोदात्तः ।
वचनसामर्थ्याद्वादेरुदात्तत्वं विज्ञायते । उभशब्दे यदि लौकिकी संख्या
ततः पूर्वणैव विहितस्य तयस्य आदेशविधानार्थं वचनम् । अथ न संख्या,
ततो योगविभागेन तयस्य विधाय तस्य नित्यमयजादेशो विधीयते ।
उभयो मणिः । उभये देवमनुष्याः ॥

तदस्मिन्नधिकमिति दशान्ताडुः ॥ ४५ ॥

तदिति प्रथमासमर्थ्यादस्मिन्निति सप्तम्यर्थे दशान्तात्प्रातिपदिकाद्
डः प्रत्ययो भवति यत्तत्प्रथमासमर्थमधिकं चेत्तद्वर्धति । इतिकरणस्त-
श्चेद्विवक्षा । एकादश अधिका अस्मिन् शते, एकादशं शतम् । एकादशं
सहस्रम् । द्वादशं शतम् । द्वादशं सहस्रम् । दशान्तादिति किम् ।
पञ्चाधिका अस्मिन् शते । अन्तग्रहणं किम् । दशाधिका अस्मिन् शते ॥
प्रत्ययार्थेन च समानजातीये प्रकृत्यर्थे सति प्रत्यय इष्यते ॥ एकादश
कार्षापणा अधिका अस्मिन् कार्षापणशते, एकादशं कार्षापणशतमिति ।
इह तु न भवति । एकादश माणा अधिका अस्मिन्कार्षापणशतमिति ॥
शतसहस्रयोश्चेष्यते ॥ इह न भवति । एकादशाधिका अस्यां त्रिंशतीति ।
इतिकरणो विवक्षार्थ इत्युक्तं तत इदं सर्वं लभ्यते । कथमेकादशं शत-

सहस्रमिति । शतानां सहस्रं सहस्राणां वा शतमिति शतसहस्रमित्यु-
च्यते । तत्र शतसहस्रयोरित्येव सिद्धम् ॥

अधिके समानजाताविष्टं शतसहस्रयोः ।

यस्य संख्या तदाधिक्ये डः कर्तव्यो मतो मम ॥

शदन्ताविंशतेश्च ॥ ४६ ॥

तदस्मिन्नधिकमित्यनुवर्त्तते, ड इति च । शदन्तात्प्रातिपदिका-
द्विंशतेश्च डः प्रत्ययो भवति तदस्मिन्नधिकमित्येतस्मिन्विषये । त्रिंश-
दधिका अस्मिन् कृते, त्रिंशं शतम् । शतग्रहणे ऽन्तग्रहणं प्रत्ययग्रहणे
यस्मात्स तदादेरधिकार्यम् । एकत्रिंशं शतम् । एकचत्वारिंशं शतम् ।
संख्याग्रहणं च कर्त्तव्यम् । इह मा भूद् गोत्रिंशदधिका अस्मिन् गोशते
इति । विंशतेश्च ॥ तदन्तादपीति वक्तव्यम् ॥ * ॥ एकाविंशं शतम् ।
संख्याग्रहणं च कर्त्तव्यम् । इह मा भूत् । गोविंशतिरधिका ऽस्मिन्गो-
शतमिति ॥

संख्याया गुणस्य निमाने मयट् ॥ ४७ ॥

तदस्येत्यनुवर्त्तते तदस्य संजातमित्यतः । तदिति प्रथमासमर्थ-
त्संख्यावाचिनः प्रातिपदिकादस्येति षष्ठ्यर्थे मयट् प्रत्ययो भवति यत्प्र-
थमासमर्थं गुणस्य चेन्निमाने वर्त्तते । गुणो भागः । निमानं मूल्यम् ।
गुणो येन निमीयते मूल्यभूतेन सोऽपि सामर्थ्याद्वाग एव विज्ञायते । य-
वानां द्वौ भागौ निमानमस्योदश्विद्वागस्य, द्विमयमुदश्विद्वानाम् ।
त्रिमयम् । चतुर्मयम् । भागे ऽपि तु विधीयमानः प्रत्ययः प्राधान्येन भा-
गवन्तमाचष्टे । तेन सामानाधिकरण्यं भवति द्विमयमुदश्विदिति । गुण-
स्येति त्रैकृत्यं विवक्षितं, तेनेह न भवति । द्वौ भागौ यवानां त्रय उद-
श्वित इति ॥ भूयस्त्ववाचिकायाः संख्यायाः प्रत्यय इष्यते ॥ इह न
भवति । एको भागो निमानमस्येति । भूयस इति च प्रत्ययार्थात्प्रकृत्य-
र्थस्याधिक्यमात्रं विवक्षितम्, बहुत्वमतन्त्रं तेन द्विशब्दादपि भवति ।

गुणशब्दः समानावयववचनः । तेनेह न भवति । द्वौ भागौ यवानाम-
ध्यर्द्ध उदश्वित इति ॥ निमेये चापि दृश्यते ॥ निमेये वर्त्तमानायाः संख्याया
निमाने प्रत्ययो दृश्यते । उदश्वितो द्वौ भागौ निमेयमस्य यवभागस्य,
द्विमया यवा उदश्वितः । त्रिमया यवा उदश्वितः । चतुर्मयाः । गुणस्येति
किम् । द्वौ ग्रीहियवौ निमानमस्योदश्वितः । निमानइति किम् । द्वौ
गुणौ क्षीरस्यैकस्तैलस्य द्विगुणं पच्यते तैलं क्षीरेणेत्यत्र मा भूत् ॥

तस्य पूरणे डट् ॥ ४८ ॥

तस्येति षष्ठीसमर्थतात्संख्यावाचिनः प्रातिपदिकात्पूरणइत्यस्मिन्नर्थे
डट् प्रत्ययो भवति । पूर्यते ऽनेनेति पूरणम् । येन संख्या संख्यानं पूर्यते
संपद्यते स तस्याः पूरणः । एकादशानां पूरण, एकादशः । त्रयोदशः ।
यस्मिन्नुपसंजाते ऽन्या संख्या संपद्यते स प्रत्ययार्थः । इह न भवति ।
पञ्चानां मुष्टिकानां पूरणो घट इति ॥

नान्तादसंख्यादेर्मट् ॥ ४९ ॥

इडिति वर्त्तते । नकारान्तात्संख्यावाचिनः प्रातिपदिकादसंख्यादेः
परस्य डटो मडागमो भवति । नान्तादिति पञ्चमी डट् आगमसंबन्धे
षष्ठीं प्रकल्पयति । पञ्चानां पूरणः पञ्चमः । सप्तमः । नान्तादिति किम् ।
विंशतेः पूरणो विंशः । असंख्यादेरिति किम् । एकादशानां पूरण एका-
दशः ॥

यट् चच्छन्दसि ॥ ५० ॥

नान्तादसंख्यादेः परस्य यटश्छन्दसि विषये यडागमो भवति,
चकारात्पक्षे मडापि भवति । पर्णमयानि पञ्चयानि भवन्ति । पञ्चयः ।
सप्तयः । मट् । पञ्चममिन्द्रियमस्यापाक्कामन् ॥

षट्कृतिकतिपयचतुरां थुक् ॥ ५१ ॥

इडित्यनुवर्त्तते तत्सप्तम्या विपरिणम्यते । षट् कति कतिपय चतुर

इत्येतेषां डटि परतस्युगागमो भवति । कतिपयशब्दो न संख्या । तस्माद-
स्मादेव ज्ञापकाद् डट् प्रत्ययो विज्ञायते । प्रणः पूरणः षष्ठः । कतिथः ।
कतिपयथः । चतुर्थः ॥ चतुरश्रयतावाच्चरलोपश्च ॥ * ॥ चतुर्णां पू-
रणः । तुरीयः । तुर्यः ॥

बहुपूगगणसंघस्य त्रिथुक् ॥ ५२ ॥

डडित्येव । बहु पूग गण संघ इत्येतेषां डटि परतस्त्रिथुगागमो भवति ।
पूगसंघशब्दयोरसंख्यावाचित्वादिदमेव ज्ञापकं डटो भावस्य । बहूनां
पूरणो, बहुतिथः । पूगतिथः । गणतिथः । संघतिथः ॥

वतोरिथुक् ॥ ५३ ॥

डडित्येव । वतोर्डटि परत इथुगागमो भवति । वत्वन्तस्य संख्या-
त्वात्पूर्वेण डडिहितस्तस्मिन्त्रयमागमो विधीयते । यावतां पूरणो, याव-
तिथः । तावतिथः । एतावतिथः ॥

द्वेस्तीयः ॥ ५४ ॥

द्विशब्दात्तीयः प्रत्ययो भवति तस्य पूरणइत्यस्मिन्विषये । डटो-
पवादः । द्वयोः पूरणो, द्वितीयः ॥

त्रेः संप्रसारणं च ॥ ५५ ॥

त्रिशब्दात्तीयः प्रत्ययो भवति तस्य पूरणइत्येतद्विषये । डटो-
पवादः । तत्सन्विद्योनेन त्रेः संप्रसारणं च भवति । त्रयाणां पूरणं स्तृतीयः ।
हल इति संप्रसारणस्य दीर्घत्वं न भवति । अण इति तत्रानुवर्तते क्लृप्तोप
इत्यतः, पूर्वेण च णकारेणाण्यहणम् ॥

विंशत्यादिभ्यस्तमडन्यतरस्याम् ॥ ५६ ॥

विंशत्यादिभ्यः परस्य डटस्तमडागमो भवत्यन्यतरस्याम् । पूरणा-
धिकाराद् डट् प्रत्यय आगमो विज्ञायते । विंशतेः पूरणः, विंशतितमः ।
विंशः । एकविंशतितमः । एकविंशः । त्रिविंशतितमः । त्रिविंशः । त्रिंश-
त्तमः । त्रिंशः । एकत्रिंशत्तमः । एकत्रिंशः । विंशत्यादयो लौकिकाः

संख्याशब्दा गृह्यन्ते न पङ्क्त्यादिसूत्रसंनिविष्टाः, तद्गृहणे ह्येकविंशति-
प्रभृतिभ्यो न स्यात् । गृहणवता प्रातिपदिकेन तदन्तविधिप्रतिषेधात् ।
एवं च सति षष्ठ्यादेश्चासंख्यादेरिति पर्युदासो युज्यतएव ॥

नित्यं शतादिमासाईमाससंवत्सराच्च ॥ ५७ ॥

शतादयः संख्याशब्दा लौकिका गृह्यन्ते । शतादिभ्यो मासाई-
माससंवत्सरशब्देभ्यश्च परस्य डटो नित्यं तमडागमो भवति । मासादयः
संख्याशब्दा न भवन्ति तेभ्यो ऽस्मादेव ज्ञापकाद् डट् प्रत्ययो विज्ञायते ।
शतस्य पूरणः, शततमः । सहस्रतमः । लक्षतमः । मासस्य पूरणो, मास-
तमो दिवसः । अर्द्धमासतमः । संवत्सरतमः । षष्ठ्यादेश्चासंख्यादेरिति
वक्ष्यमाणेन सिद्धे शतादिगृहणं संख्याद्वयम् । एकशततमः । द्विशततमः ॥

षष्ठ्यादेश्चासंख्यादेः ॥ ५८ ॥

षष्ठ्यादेः संख्याशब्दादसंख्यादेः परस्य डटो नित्यं तमडागमो
भवति । विंशत्यादिभ्य इति विकल्पेन प्राप्ते नित्यार्थम् । षष्ठितमः ।
सप्ततितमः * । असंख्यादेरिति किम् । एकषष्ठः । एकषष्ठितमः । एकसप्ततः ।
एकसप्ततितमः ॥

मतौ कः सूक्तसाम्नोः ॥ ५९ ॥

मताविति मत्वर्थे उच्यते । प्रातिपदिकान्मत्वर्थे कः प्रत्ययो भवति
सूक्ते सामनि चाभिधेये । मत्वर्थेगृहणेन समर्थविभक्तिः प्रकृतिविशेषणं
प्रत्ययार्थे इति सर्वमातिष्यते । अच्चावाकशब्देऽस्मिन्निति, अच्चावाकीयं
सूक्तम् । मित्रावरुणीयम् । यज्ञायज्ञोयं साम । वारवन्तीयम् । अनुकरण-
शब्दाश्च स्वरूपमात्रप्रधानाः प्रत्ययमुत्पादयन्ति । तेनानेकपदादपि सि-
द्धम् । अस्यवामीयम् । कयापुभीयम् ॥

अध्यायानुवाकयोर्लुक् ॥ ६० ॥

मतावित्येव । मत्वर्थेऽत्यन्तस्य कस्य लुक् भवति, अध्यायानुवा-

* अशीतितमः । नवतितमः । इत्यधिकं पुस्तकान्तरे ।

कयोरभिधेययोः । केन पुनरध्यायानुवाकयोः प्रत्ययः । इदमेव लुग्वचनं
ज्ञापकं तद्विधानस्य । विकल्पेन लुग्यमिष्यते । गर्दभाण्डशब्देऽस्मिन्नास्ति,
गर्दभाण्डो ऽध्यायः । अनुवाको वा गर्दभाण्डीयः । दीर्घजीवितः । दी-
र्घजीवितोऽयः । पलितस्तम्भः । पलितस्तम्भोऽयः ॥

विमुक्तादिभ्यो ऽण् ॥ ६१ ॥

मतावित्येव, अध्यायानुवाकयोरिति च । विमुक्तादिभ्यः प्रातिप-
दिकेभ्यो ऽण् प्रत्ययो भवति मत्वर्थे, अध्यायानुवाकयोरभिधेययोः ।
विमुक्तशब्देऽस्मिन्नास्ति, वैमुक्तो ऽध्यायो ऽनुवाको वा । देवासुरः ।
विमुक्त । देवासुर । वसुमत् । सत्वत् । उपसत् । दशाहंपयस् । हवि-
र्द्वान । मित्री । सोमपूषन् । अग्नाविष्णू । वृत्रहति । इडा । रत्नोसुर ।
सदसत् । परिषादक् । वसु । मरुत्वत् । पत्नीवत् । महीयल । सत्वत् ।
दशाहं । वयस् । पतत्रि । सोम । महित्री । हेतु * । विमुक्तादिः ॥

गोषदादिभ्यो वुन् ॥ ६२ ॥

मतावित्येव, अध्यायानुवाकयोरिति च । गोषदादिभ्यः प्रातिप-
दिकेभ्यो वुन्प्रत्ययो भवति मत्वर्थे, अध्यायानुवाकयोः । गोषदशब्देऽस्मिन्नास्ति,
गोषदको ऽध्यायो ऽनुवाको वा । इषेत्वक् । मातरिश्वकः । गोषद ।
इषेत्व । मातरिश्वन् । देवसत्त्वा । देवीरापः । कृष्णोऽस्याखरेष्टः ।
देवीधिपम् । रत्नोदण । अञ्जन । प्रभूत । प्रतूर्त्त । दृशान । † गोषदादिः ॥

तच्च कुशलः पथः ॥ ६३ ॥

वुनित्येव । तत्रेति सप्तमीसमर्थ्यात्पथिन् शब्दात्कुशल इत्यस्मिन्नर्थे
वुन्प्रत्ययो भवति । पथि कुशलः, पथकः ॥

* अस्यहृत्य । दशार्ण । उर्वशी । सुपर्ण । एते शब्दाः पुस्तकान्तरे ऽत्र गणो
ऽधिकाः ।

† युञ्जान । सहस्रशीर्षा । वातस्यते । कृशाश्व । स्वाहाप्राण । प्रसुप्त । एते
शब्दा अत्र गणो ऽधिकाः पुस्तकान्तरे ।

आकर्षादिभ्यः कन् ॥ ६४ ॥

तत्रेत्येव, कुशल इति च । आकर्षादिभ्यः प्रातिपदिके यः सप्तमी-
समर्थेभ्यः कुशल इत्येतस्मिन्नर्थे कन्प्रत्ययो भवति । आकर्षे कुशल, आक-
र्षकः । त्सहकः । आकर्षे । त्सह । पिपासा । पिचण्ड । अशनि । अश्मन् ।
विचय । चय । जय । आवय । अय । नय । निपाद । गद्गद । दीप ।
ह्रद । ह्राद । ह्लाद । शकुनि * ॥

धनहिरण्यात्कामे ॥ ६५ ॥

तत्रेत्येव, कनिति च । धनहिरण्यशब्दाभ्यां तत्रेति सप्तमीसम-
र्थाभ्यां कामइत्यस्मिन्नर्थे कन्प्रत्ययो भवति । काम इच्छा ऽभिलाषः । धने
कामः, धनको देवदत्तस्य । हिरण्य को देवदत्तस्य ॥

स्वाङ्गेभ्यः प्रसिते ॥ ६६ ॥

तत्रेत्येव, कनिति च । स्वाङ्गवाचिभ्यः शब्देभ्यस्तत्रेति सप्तमीस-
मर्थेभ्यः प्रसितइत्येतस्मिन्नर्थे कन्प्रत्ययो भवति । प्रसितः प्रसक्तस्तत्पर
इत्यर्थः । केशेषु प्रसितः, केशकः । केशादिरचनायां प्रसक्त एवमुच्यते ।
बहुवचनं स्वाङ्गसमुदायशब्दादपि यथा स्यात् । दन्तौष्ठकः । केशनखकः ॥

उदराट्टगाद्यूने ॥ ६७ ॥

तत्रेत्येव, प्रसितइति च । उदरशब्दात्सप्तमीसमर्थात्प्रसितइत्येत-
स्मिन्नर्थे ठक् प्रत्ययो भवति । आट्टनइति प्रत्ययार्थविशेषणम् । उदरे
ऽविजिगीषुर्भण्यते । यो बुभुक्षया ऽत्यन्तं पीड्यते स एवमुच्यते । उदरे
प्रसित, औदारिक आट्टनः । आट्टनइति किम् । उदरकः ॥

सस्येन परिजातः ॥ ६८ ॥

कन्प्रत्यय इत्येव स्मर्यते, न ठक् । निर्द्वंशादेव तृतीया समर्थवि-
भक्तिः । सस्यशब्दात्तृतीयासमर्थात्परिजात इत्यस्मिन्नर्थे कन्प्रत्ययो भव-

* पिशाच । पिण्ड । एते शब्दौ पुस्तकान्तरे ऽत्र गणे ऽधिकौ ।

ति । सस्यशब्दोऽयं गुणवाची । परिः सर्वतो भावे वर्तते । यो गुणैः संबद्धो जायते यस्य किं चिदपि वैगुण्यं नास्ति तस्येदमभिधानम् । सस्येन परिजातः, सस्यकः शालिः । सस्यकः साधुः । सस्यको मणिः । आकारशुद्ध इत्यर्थः ॥

अंशं हारी ॥ ६८ ॥

अंशशब्दाच्चिर्देशादेव द्वितीयासमर्थोद्गारीत्येतस्मिन्नर्थे कन्प्रत्ययो भवति । अंशं हारी, अंशको दायादः । अंशकः पुत्रः । हारीत्यावश्यकं णिनिः । तत्र प्रतीतिप्रतिषेधाद् कर्मणि द्वितीयैव भवति ॥

तन्त्रादचिरापहृते ॥ ७० ॥

तन्त्रशब्दाच्चिर्देशादेव पञ्चमीसमर्थोदचिरापहृतइत्यस्मिन्नर्थे कन्प्रत्ययो भवति । अचिरापहृतस्तोऽक्रकालापहृत इत्यर्थः । तन्त्रादचिरापहृतः, तन्त्रकः पटः । तन्त्रकः प्रावारः । प्रत्ययो नव उच्यते ॥

ब्राह्मणकोष्णिके संज्ञायाम् ॥ ७१ ॥

ब्राह्मणक उष्णिक इत्येतौ शब्दौ निपात्येते कन्प्रत्ययान्तौ संज्ञायां विषये । ब्राह्मणको देशः । उष्णिका यवागूः । यत्रायुधजीविनो ब्राह्मणाः सन्ति तत्र ब्राह्मणक इति संज्ञा । अल्पात्रा यवागूः उष्णिकेत्युच्यते ॥

शीतोष्णाभ्यां कारिणि ॥ ७२ ॥

शीतोष्णाशब्दाभ्यां कारिण्यभिधेये कन्प्रत्ययो भवति । क्रियाविशेषणाद् द्वितीयासमर्थोदयं प्रत्ययः । शीतं करोति, शीतकः । अलसे नड उच्यते । उष्णं करोति, उष्णकः । शीघ्रकारी दत्त उच्यते ॥

अधिकम् ॥ ७३ ॥

अधिकमिति निपात्यते । अध्याकूटस्योत्तरपदलोपः कश्च प्रत्ययः । अधिको द्रोणः खार्या, मधिका खारी द्रोणेन । कर्त्तरि कर्मणि वा । अध्याकूटशब्दः ॥

अनुकाभिकाभीकः कमिता ॥ ७४ ॥

अनुक अभिक अभोक् इत्येते शब्दाः कन्प्रत्ययान्ता निपात्यन्ते कमितेत्येवस्मिन्नर्थे । अभेः पक्षे दीर्घत्वं च निपात्यते । अनुकामयते, अनुकः । अभिकः । अभोक्ः ॥

पार्श्वेनान्विच्छति ॥ ७५ ॥

पार्श्वशब्दानृतोपासमर्थादन्विच्छतीत्यस्मिन्नर्थे कन्प्रत्ययो भवति । अनृजुरुपायः पार्श्वम् । तेनार्थानन्विच्छति, पार्श्वकः । मायावी कौस्तिको जालिक उच्यते ॥

अयःशूलदण्डाजिनाभ्यां ठक्ठञौ ॥ ७६ ॥

अन्विच्छतीत्येव । अयःशूलदण्डाजिनाभ्यां तृतीयासमर्थाभ्यामन्विच्छतीत्यस्मिन्नर्थे ठक्ठञौ प्रत्ययौ भवतः । तीक्ष्ण उपायो ऽयःशूलमुच्यते । तेनान्विच्छति, आयःशूलिकः । साहसिक इत्यर्थः । दम्भो दण्डाजिनं, तेनान्विच्छति, दाण्डाजिनिकः । दाम्भिक इत्यर्थः ॥

तावतिथं ग्रहणमिति लुगवा ॥ ७७ ॥

तावता पूरणं तावतिथम् । गृह्यते ऽनेनेति ग्रहणम् । प्रकृतिविशेषणं चैतत् । पूरणप्रत्ययान्तात्प्रतिपदिकाद्ग्रहणोपाधिकात्स्वार्थे कन्प्रत्ययो भवति । पूरणस्य प्रत्ययस्य वा लुक् । द्वितीयेन रूपेण ग्रहणं द्विकं ग्रहणम् । द्वितीयकम् । त्रिकम् । तृतीयकम् । चतुष्कम् । चतुर्थकम् ॥ तावतिथेन गृह्णातीति कन्वक्तव्यः, पूरणप्रत्ययस्य च नित्यं लुक् ॥ * ॥ षष्ठेन रूपेण ग्रहणं गृह्णाति, षट्को देवदत्तः । पञ्चकः । चतुष्कः । इतिकरणो विवक्षार्थः । तेन ग्रन्थविषयमेव ग्रहणं विज्ञायते नान्यविषयम् ॥

स एषां ग्रामणीः ॥ ७८ ॥

स इति प्रथमासमर्थादेषामिति षष्ठ्यर्थे कन्प्रत्ययो भवति, यत्तत्

यमासमर्थं यामणीश्चेत्स भवति । यामणीः । प्रधानो मुख्य इत्यर्थः ।
देवदत्तो यामणीरेषां, देवदत्तकाः । यज्ञदत्तकाः । यामणीरिति किम् ।
देवदत्तः शत्रुरेषाम् ॥

शृङ्खलमस्य बन्धनं करभे ॥ ७९ ॥

शृङ्खलशब्दात्प्रयमासमर्थादस्येति षष्ठ्यर्थे कन्प्रत्ययो भवति, यत्त-
त्प्रयमासमर्थं बन्धनं चेत्तद्वति, यत्तदस्येति निर्दिष्टं करभश्चेत्स भवति ।
शृङ्खलं बन्धनमस्य करभस्य, शृङ्खलकः । उष्ट्राणां बालकाः करभाः । तेषां
काष्ठमयं पाशकं पादे व्यतिषज्यते तदुच्यते शृङ्खलमिति । यद्यपि रज्ज्वा-
दिकमपि तत्रास्ति तथापि शृङ्खलमस्यास्वतन्त्रीकरणे भवति साधनमिति
बन्धनमित्युच्यते ॥

उत्क उन्मनाः ॥ ८० ॥

उत्क इति निपात्यते उन्मनाश्चेत्स भवति । उद्भूतं मनो यस्य स,
उन्मनाः । उच्छब्दात्संसाधनक्रियावचनात्तद्वति कन्प्रत्ययो निपात्यते ।
उत्को देवदत्तः । उत्कः प्रवासी । उत्सुक इत्यर्थः ॥

कालप्रयोजनाद्रोगे ॥ ८१ ॥

अर्थाभ्यां समर्थविभक्तिः । कालात्प्रयोजनाच्च यथायोगं समर्थवि-
भक्तियुक्ताद्रोगे ऽभिधेये कन्प्रत्ययो भवति । कालो दिवसादिः । प्रयोजनं
कारणं रोगस्य फलं वा । द्वितीयेद्भि भवो, द्वितीयको ज्वरः । चतुर्थकः ।
प्रयोजनात् । विषपुष्पैर्जनितो, विषपुष्पको ज्वरः । काशपुष्पकः । उष्णं
कार्यमस्य उष्णकः । शीतको ज्वरः । उत्तरसूत्रात्संज्ञायहणमनुकुर्यते ।
तेनायं प्रकारनियमः सर्वा लभ्यते ॥

तदस्मिन्नन्नं प्राये संज्ञायाम् ॥ ८२ ॥

तदिति प्रयमासमर्थादस्मिन्निति सप्तम्यर्थे कन् प्रत्ययो भवति,
यत्तत्प्रयमासमर्थमन्नं चेत्प्रायविषयं तद् भवति । प्रायो बाहुल्यम् । संज्ञा-
यहणं तदन्तोपाधिः । गुडापूपाः प्रायेणान्नमस्यां पौर्णमास्यां गुडापूपिका ।

तिलापूपिका पौर्णमासी * ॥ वटकेभ्य इतिर्वक्तव्यः ॥ * ॥ वटकिनी
पौर्णमासी ॥

कुल्माषादञ् ॥ ८३ ॥

कुल्माषशब्दादञ् प्रत्ययो भवति, तदस्मिन्नञ् प्राये संज्ञायामित्ये-
तस्मिन्नर्थे । अकारो वृद्धिस्वरार्थः । कुल्माषाः प्रायेणाक्षमस्यां, कैल्माषो
पौर्णमासी ॥

आत्रियंस्कन्दो ऽधीते ॥ ८४ ॥

आत्रियत्रिति निपात्यते स्कन्दो ऽधीतइत्यस्मिन्नर्थे । नकारः स्व-
रार्थः । आत्रियो ब्राह्मणः । आत्रियंस्कन्दोऽधीतइति वाक्यार्थं पदवचनं,
स्कन्दो वा आत्रभावस्तदधीतइति घञ्च प्रत्ययः । कथं स्कन्दोऽधीते क्वा-
न्दसः । वायुहणमनुवर्तते तावतिथं ग्रहणमिति लुक्वेत्यतः ॥

आहुमनेन भुक्तमिनिठनौ ॥ ८५ ॥

आहुमिति प्रकृतिः । अनेनेति प्रत्ययार्थः । भुक्तमिति प्रकृतिवि-
शेषणम् । आहुशब्दाद्भुक्तोपाधिकादनेनेत्यस्मिन्नर्थे इनिठनौ प्रत्ययौ भ-
वतः । आहुशब्दः कर्मनामधेयं तत्साधनद्रव्ये वर्तित्वा प्रत्ययमुत्पादति ।
आहुं भुक्तमनेन, आहुौ । आहुिकः । इनिठनोः समानकालग्रहणम् । अद्या
भुक्ते आहुे श्वः आहुिक इति मा भूत् ॥

पूर्वादिनिः ॥ ८६ ॥

अनेनेति प्रत्ययार्थः कर्तानुवर्तने । न च क्रियामन्तरेण कर्त्ता संभ-
वतीति यां कां चित्क्रियामध्याहृत्य प्रत्ययो विधेयः । पूर्वादनेनेत्यस्मिन्नर्थे
इनिः प्रत्ययो भवति । पूर्वं गतमनेन भुक्तं पीतं वा, पूर्वा । पूर्वणौ ।
पूर्वणः ॥

* कशरिका । त्रिपुटिका । इत्युदाहरणद्वयमधिकं पुस्तकान्तरे ।

सपूर्वाच्च ॥ ८७ ॥

विद्यमानं पूर्वं यस्मादिति सपूर्वं प्रातिपदिकम् । तस्य पूर्वशब्देन तदन्तविधिः । सपूर्वात्प्रातिपदिकात्पूर्वशब्दान्तादनेनेत्यस्मिन्नर्थे इतिः प्रत्ययो भवति । पूर्वं कृतमनेन कृतपूर्वो कटम् । भुक्तपूर्वो ओदनम् । सुप्सुपेति समासं कृत्वा तद्धित उत्पाद्यते । योगद्वयेन चानेन पूर्वादितिः सपूर्वाच्चेति परिभाषाद्वयं ज्ञायते । व्यपदेशिवद्भावो ऽप्रातिपदिकेन । ग्रहणवता प्रातिपदिकेन तदन्तविधिर्नास्तीति ॥

इष्टादिभ्यश्च ॥ ८८ ॥

अनेनेत्येव । इष्टादिभ्यः प्रातिपदिकेभ्यो ऽनेनेत्यस्मिन्नर्थे इतिः प्रत्ययो भवति । इष्टमनेन, इष्टो यज्ञे । पूर्त्तो आद्वे । कृत्येन्विषयस्य-कर्मणीति सप्तस्युपसंख्यायते । इष्ट । पूर्त्त । उपसादित । निर्गदित । परिवादित । निरुधित । परिकथित । संकलित । निपठित । संकल्पित । अनर्चित । विकलित । संरक्षित । निपतित । पठित । परिकलित । संरक्षित । अर्चिन । परिरक्षित । पूजित । परिगणित । उपगणित । अवकीर्ण । परित । आयुक्त । आन्नात । श्रुत । अधीत । आसेवित । अपवारित । अवकल्पित । निराकृत । उपकृत । उपाकृत । अनुयुक्त । उपनत । अनुगणित । अनुपठित । व्याकुलित । निगृहीत * । इष्टादिः ॥

कृन्दसि परिपन्थिपरिपरिणौ पर्यवस्थातरिं ॥ ८९ ॥

परिपन्थिन् परिपरिन् इत्येतौ शब्दौ कृन्दसि विषये निपात्येते पर्यवस्थातरि वाच्ये । पर्यवस्थाता प्रतिपक्षः संपन्न उच्यते । मा त्वा परिपरिणो विदन् । मा त्वा परिपन्थिनोविदन् ॥

अनुपद्यन्वेष्टा ॥ ९० ॥

अनुपदीति निपात्यते ऽन्वेष्टा चेत्स भवति । पदस्य पश्चादनुपदम् । अनुपदी गवाम् । अनुपदी उष्ट्राणाम् ॥

* अवधारित । अपचित । एतौ शब्दावत्र गणे पुस्तकान्तरे ऽधिकौ ।

साक्षाद् द्रष्टरि संज्ञायाम् ॥ ८१ ॥

साक्षाच्छब्दो ऽव्ययम् । तस्मादिनिः प्रत्ययो भवति द्रष्टरि वाच्ये । संज्ञायहणमभिधेयनियमार्थम् । साक्षाद् द्रष्टा साक्षी । साक्षिणौ । साक्षिणः । संज्ञायहणादुपद्रष्टैवोच्यते न दाता गृहीता वा ॥

क्षेत्रियच् परक्षेत्रे चिकित्स्यः ॥ ८२ ॥

क्षेत्रियजिति निपात्यते । परक्षेत्रे चिकित्स्य इत्येतस्मिन् वाक्यार्थे पदवचनम् । परक्षेत्राद्वा तत्रेति सप्रमीसमर्थात् चिकित्स्य इत्येतस्मिन्नर्थे घच् प्रत्ययः परशब्दोपपञ्च निपात्यते । परक्षेत्रे चिकित्स्यः, क्षेत्रियो व्याधिः । क्षेत्रियं कुष्ठम् । परक्षेत्रं जन्मान्तःशरीरम् । तत्र चिकित्स्यः क्षेत्रियः । अमाध्यो ऽप्रत्याख्येयो व्याधिरुच्यते । नामृतस्य निःर्ततइत्यर्थः । अथ वा क्षेत्रियं विषम् । यत्परक्षेत्रे परशरीरे संक्रमय्य चिकित्स्यते । अथ वा क्षेत्रियाणि वृणानि । यानि सस्यार्थे क्षेत्रे जातानि चिकित्स्यानि नाशयितव्यानि । अथ वा क्षेत्रियः पारदारिकः । परदाराः परक्षेत्रं, तत्र चिकित्स्यः नियहीतव्यः । सर्वं चैतत्प्रमाणम् ॥

इन्द्रियमिन्द्रलिङ्गमिन्द्रदृष्टमिन्द्रसृष्टमिन्द्र-

जुष्टमिन्द्रदत्तमिति वा ॥ ८३ ॥

इन्द्रियमित्यन्तोदात्तं शब्दरूपं निपात्यते । रुठिरेषा चतुरादीनां करणानां, तथा च व्युत्पत्तेरनियमं दर्शयति । इन्द्रशब्दात्पृष्टीसमर्थाल्लिङ्गमित्येतस्मिन्नर्थे घच्प्रययो । भवति । इन्द्रस्य लिङ्गमिन्द्रियम् । इन्द्र आत्मा स चतुरादिना करणेनानुमीयते । नाकर्तृकं करणमस्ति । इन्द्रेण दृष्टम् । तृतीयासमर्थात्प्रत्ययः । आत्मना दृष्टमित्यर्थः । इन्द्रेण सृष्टम् । आत्मना सृष्टम् । तत्कृतेन शुभाशुभेन कर्मणोत्पन्नमिति कृत्वा । इन्द्रेण जुष्टम् । आत्मना जुष्टम्, सेवितं तद्द्वारेण विज्ञानोत्पादनाद् । इन्द्रदत्तमात्मना विषयेभ्यो दत्तं ययाययं ग्रहणाय । इतिकरणः प्रकारार्थः । सति संभवे

व्युत्पत्तिरन्यथापि कर्त्तव्या, कूटेरनियमादिति । वाशब्दः प्रत्येकमभिसंब-
ध्यमानो विकल्पानां स्वातन्त्र्यं दर्शयति ॥

तदस्यास्मिन्निति मतुप् ॥ ८४ ॥

तदिति प्रथमा समर्थविभक्तिः । अस्यास्मिन्निति प्रत्ययार्थः, अस्ती-
ति प्रकृतिविशेषणम् । इतिकरणो विवक्षार्थः । तदितिप्रथमासमर्थादस्येति
षष्ठ्यर्थे ऽस्मिन्निति सप्तम्यर्थे वा मतुप् प्रत्ययो भवति, यत्तत्प्रथमासमर्थ-
मस्ति चेत्तद्वति । अस्यर्थोपाधिकं चेत्तद्वतीत्यर्थः । इतिकरणस्ततश्चे-
द्विवक्षा । गावो ऽस्य सन्ति, वृक्षा अस्मिन्सन्ति, गोमान्देवदत्तः । वृक्षवान्य-
वतः । यवमान् । प्लववान् । इतिकरणाद्विवक्षानियमः ।

भूमनिन्दाप्रशंसासु नित्ययोगे ऽतिशयने ।

संसर्गे ऽस्तिविवक्षायां भवन्ति मतुबादयः ॥

भूमि तावत् । गोमान् । निन्दायाम् । कुष्ठी । ककुदावर्त्तिनी ।
प्रशंसायाम् । रूपवती कन्या । नित्ययोगे । तीरिणो वृक्षाः । अतिशा-
यने । उदरिणी कन्या । संसर्गे । दण्डी । कुत्री । अस्तिविवक्षायाम् ।
अस्तिमान् ॥ गुणवचनेभ्यो मतुपो लुक्त्वयः ॥ * ॥ शुक्लो गुणोऽस्यास्ति,
शुक्लः पटः । कृष्णः । श्वेतः ॥

रसादिभ्यश्च ॥ ८५ ॥

रसादिभ्यः प्रातिपदिकेभ्यो मतुप् प्रत्ययो भवति, तदस्यास्त्यस्मि-
न्नित्येतस्मिन्विषये । रसवान् । रूपवान् । किमर्थमिदमुच्यते, न पूर्वसूत्रे-
णैव मतुप् सिद्धः । रसादिभ्यः पुनर्वचनमन्यनिवृत्त्यर्थम् । अन्ये मत्वर्थीया
मा भूवन्निति । कथं रूपिणी कन्या । रूपिको दारकः । प्रायिकमेतद्वचन-
म् । इतिकरणो विवक्षार्थो ऽनुवर्त्तते । अथ वा गुणादित्यत्र पठ्यते ।
तेन ये रसनेन्द्रियादिग्राह्या गुणास्तेऽगमत्र पाठः । इह मा भूत्, रूपि-
णी, रूपिक इति, शोभायोग्यता गम्यते । रमिको नट इत्यत्र भावयोगः ।
रस । रूप । गन्ध । स्पर्श । शब्द । स्नेह । गुणात् । एकाचः । गुणग्रहणं
रसादीनां विशेषणम् ॥

प्राणिस्थादातो लजन्यतरस्याम् ॥ ८६ ॥

प्राणिस्यवाचिनः शब्दादाकारान्ताल्लच् प्रत्ययो भवत्यन्यतरस्यां मत्वर्थे । चूडालः । चूडावान् । कर्णिकालः । कर्णिकावान् । प्राणिस्यादिति किम् । शिखावान्प्रदीपः । आदिति किम् । हस्तवान् । पादवान् ॥ प्राण्यङ्गादिति वक्तव्यम् ॥ * ॥ इह मा भूत् । चिकीर्षा ऽस्यास्ति, जिहीर्षा ऽस्यास्ति, चिकीर्षावान्, जिहीर्षावान् । प्रत्ययस्वरणैवान्तोदात्तत्वे सिद्धे चकारश्चूडालोस्तीत्यत्र स्वरितो वा ऽनुदात्ते पदादाविति स्वरितबाधनार्थः ॥

सिध्मादिभ्यश्च ॥ ८७ ॥

लजन्यतरस्यामिति वर्त्तते । सिध्मादिभ्यः प्रातिपदिकेभ्यो लच् प्रत्ययो भवत्यन्यतरस्यां मत्वर्थे । सिध्मलः । सिध्मवान् । गडुलः । गडुमान् । अन्यतरस्यां ग्रहणेन मत्तुप्समुच्चीयते, न तु प्रत्ययो विकल्प्यते । तस्मादकारान्तेभ्य इनिठनौ प्रत्ययौ न भवतः । सिध्म । गडु । मणि । नाभि । जीव । निष्ठाव । पांसु । सक्तु । हनु । मांस । परशु ॥ पाष्णिधमन्योर्दीर्घश्च । पाष्णीलः । धमनीलः । पर्ण । उदक । प्रज्ञा । मण्ड । पार्श्व । गण्ड । ग्रन्थि ॥ वातदन्तबलललाटगलानामूङ् च * ॥ वातूलः । दन्तूलः । बलूलः । ललाटूलः । गलूलः ॥ जटाघटाकालाः क्षेपे ॥ जटालः । घटालः । सक्थि । कर्ण । खेह । शीत । श्याम । पिङ्ग । पित्त । शुष्क । पृथु । मृदु । मञ्जु । पत्र । चटु । कपि । कण्डु । संज्ञा ॥ तुद्रजन्तूपतापाच्चेप्यते ॥ तुद्रजन्तुः । यूकालः । मत्तिकालः ॥ उपतापाच्च ॥ विचर्चिकालः । विपादिकालः । मूर्च्छालः । सिध्मादिः ॥

वत्सांसाभ्यां कामबले ॥ ८८ ॥

वत्सांसशब्दाभ्यां लच्प्रत्ययो भवति यथासंख्यं कामवति बलवति चार्थे । वत्सलः । अंसलः । वृत्तिविषये वत्सांसशब्दौ स्वभावात्कामबलयो-

* वातदन्तेति गणसूत्रे गलेति, तदुदाहरणं गलूल इति च पुस्तकान्तरे, पदमञ्जरी च नास्ति ।

वर्त्तमानैः तद्वति प्रत्ययमुत्पादयतः । नक्षत्र वत्सार्थो ऽसार्थो वा विद्यते,
वत्सल इति स्नेहवानुच्यते । वत्सलः स्वामी । वत्सलः पितेति । अंसल
इति चोपचितमांसे बलवानुच्यते । न चायमर्थो मनुष्ये संभवतीति नित्यं
न जेव भवति । अन्यत्रांसवती गौः । अंसवान् दुर्बलः ॥

फेनादिलच् ॥ ८९ ॥

फेनशब्दादिलच् प्रत्ययो भवति मत्वर्थे । चकारान्लच् । अन्यतर-
स्याग्रहणं मनुष्यमुच्यार्थं सर्वत्रैवानुवर्त्तते । फेनिलः । फेनलः । फेनवान् ॥

लोमादिपामादिपिच्छादिभ्यः शनेलचः ॥ १०० ॥

लोमादिभ्यः पामादिभ्यः पिच्छादिभ्यश्च त्रिभ्यो गणेश्यो यथासंख्यं
शन इलच् इत्येते प्रत्यया भवन्ति मत्वर्थे, मनुष्ये च । लोमादिभ्यः शो भव-
ति । लोमशः । लोमवान् । पामादिभ्यो नो भवति । पामनः । पामवान् ।
पिच्छादिभ्य इलच् भवति । पिच्छिलः । पिच्छवान् । उरसिलः । उरस्वा-
न् । लोमन् । रामन् । वल्गु । बक्र । हरि । कपि । शुनि । तरु । लोमा-
दिः ॥ पामन् । वामन् । हेमन् । श्लेष्मन् । कटु । बलि । श्रेष्ठ । पलल ।
सामन् ॥ अङ्गात्कल्याणे ॥ शाकी पलाली दद्रां ह्रस्वत्वं च ॥ विष्व-
गित्युत्तरपदलोपश्चाकृतसन्धेः ॥ लक्ष्म्या अच् ॥ पामादिः ॥ पिच्छ । उरस् ।
ध्रुवका । तुवका ॥ जटाघटाकालात्क्षेपे ॥ वर्ण । उदक । पङ्क । प्रज्ञा ।
पिच्छादिः ॥

प्रज्ञाश्रद्धानृत्तिभ्यो णः ॥ १०१ ॥

प्रज्ञा श्रद्धा ऽर्चा वृत्ति इत्येतेभ्यो णः प्रत्ययो भवति मत्वर्थे ।
मनुष्यसर्वत्र समुच्चीयते । प्राज्ञः । प्रज्ञावान् । श्रद्धुः । श्रद्धावान् । आर्चः ।
अर्चावान् । वार्त्तः । वृत्तिमान् ॥

तपःसहस्राभ्यां विनीनी ॥ १०२ ॥

तपःसहस्रशब्दाभ्यां विनि इति इत्येतौ प्रत्ययो भवतो मत्वर्थे ॥ प्रत्ययार्थयोस्तु यथासंख्यं सर्वत्रैवास्मिन् प्रकरणे नेष्यते ॥ तपो ऽस्यास्मिन् वा विद्यते, तपस्वी । सहस्री । असन्तत्वाददन्तत्वाच्च सिद्धे प्रत्यये पुनर्वचनमणा वक्ष्यमाणेन बाधा मा भूदिति । सहस्रात्तु ठनपि बाध्यते ॥

अण् च ॥ १०३ ॥

तपःसहस्राभ्यामणच प्रत्ययो भवति । तापसः । साहस्रः । योग-विभाग उत्तरार्थो, यथासंख्यार्थश्च ॥ अणप्रकरणे ज्योत्स्नादिभ्य उपसंख्या-नम् ॥ * ॥ ज्योत्स्ना विद्यते ऽस्मिन्पते, ज्योत्स्नः पतः । तामिस्रः । कौ-ण्डिनः । कौतपः । वैसर्प्यः । वैयादिकः ॥

सिकताशर्कराभ्यां च ॥ १०४ ॥

सिकताशर्कराभ्यामणप्रत्ययो भवति मत्वर्थे । सैकतो घटः । शा-र्करं मधु । अदेश इहोदाहरणम् । देशे तु लुबिलचौ भविष्यतः ॥

देशे लुबिलचौ च ॥ १०५ ॥

सिकताशर्कराभ्यां देशे ऽभिधेये लुबिलचौ भवतः । चकारादण् च, मतुप् च । कस्य पुनरयं लुप् । मतुबादीनामन्यतमस्य, विशेषाभा-वात् । सिकता अस्मिन्विद्यन्ते सिकता देशः । सिकतिलः । सैकतः । सिकतावान् । शर्करा देशः । शर्करिलः । शार्करः । शर्करावान् । देशइति किम् । सैकतो घटः । शार्करं मधु ॥

दन्त उन्नत उरच् ॥ १०६ ॥

उन्नत इति प्रकृतिविशेषणम् । दन्तशब्दादुन्नतोपाधिकादुरच् प्र-त्ययो भवति मत्वर्थे । दन्ता उन्नता अस्य सन्ति, दन्तुरः । उन्नत इति किम् । दन्तवान् ॥

ऊषसुषिमुष्कमधो रः ॥ १०७ ॥

ऊष सुषि मुष्क मधु इत्येतेभ्यो रः प्रत्ययो भवति मत्वर्थे । ऊषरं

त्रेत्रम् । सुपिरं काष्ठम् । मुष्करः पशुः । मधुरो गुडः ॥ इतिकरणो विव-
त्तार्थः सर्वत्राभिधेयनियमं करोति । इह न भवति । ऊषो ऽस्मिन् घटे
विद्यते । मध्वस्मिन्घटे विद्यते इति ॥ रप्रकरणे खमुखकुञ्जेभ्य उपसं-
ख्यानम् ॥ * ॥ खमस्यास्ति कण्ठविवरं महत्, खरः । मुखमस्यास्तीति
सर्वस्मिन्वक्तव्ये, मुखरः । कुञ्जावस्य स्तः कुञ्जरः । हस्तिहनू कुञ्ज-
शब्देनेत्येते । नगपांसुपाण्डुभ्यश्चेति वक्तव्यम् ॥ * ॥ नगरम् । पांसुरम् ।
पाण्डुरम् ॥ कच्छा द्विस्वत्वं च ॥ * ॥ कच्छुरम् ॥

द्युद्भ्यां मः ॥ १०८ ॥

द्युद्भ्यां मः प्रत्ययो भवति मत्वर्थे । द्युमः । द्रुमः । रुढि-
शब्दावेतौ । रुढिषु च न मनुब्जकल्प्यते ॥

केशाद्गो ऽन्यतरस्याम् ॥ १०९ ॥

केशशब्दाद्गुः प्रत्ययो भवति मत्वर्थे ऽन्यतरस्याम् । ननु च प्रह-
तमन्यतरस्यां ग्रहणमनुवर्त्तते एव मतुप्समुच्चयार्थं तदित्युक्तम् । अनेन त्वि-
निठनौ प्राप्येते । ततश्चातूरूप्यं भवति । केशवः । केशो । केशकः । केश-
वानिति ॥ वप्रकरणे ऽन्येभ्योऽपि दृश्यत इति वक्तव्यम् ॥ * ॥ मणिवः । हिर-
ण्यवः । कररावः । कुमारवः । राजीवम् । कुञ्जावः । दृष्टकावः * ॥ अर्ण-
सो लोपश्च ॥ * ॥ अर्णवः ॥ छन्दसीवनिपौ च वक्तव्यौ ॥ * ॥ वश्च
मतुप् च । रथीरभून्मुद्गलानी गविष्ठौ । सुमङ्गलीरियं वधूः । वनिप् ।
मघवानमीमहे । वकारमतुपौ च । उट्टा च । उट्टती च ॥ मेधारथाभ्या-
मिरन्ध्रिचौ वक्तव्यौ ॥ * ॥ मेधिरः । रथिरः ॥

गाण्डजगात्संज्ञायाम् ॥ ११० ॥

गाण्डो अजग इत्येताभ्यां वः प्रत्ययो भवति संज्ञायां त्रिषये
मत्वर्थे । गाण्डीवं धनुः । अजगवं धनुः । ह्रस्वादपि भवति । गाण्डिवं
धनुरिति । तुल्या हि संहिता दीर्घह्रस्वयोः । उभयथा च सूत्रं प्रणीतम् ॥

* बिम्बाव इत्युदाहरणमन्यत्राधिकम् ।

काण्डाण्डादीरन्नीरचौ ॥ १११ ॥

काण्ड अण्ड इत्येताभ्यां यथासंख्यमोरन्नीरचौ प्रत्ययौ भवतो मत्वर्थे । काण्डीरः । अण्डीरः ॥

रजःकृष्यासुतिपरिषदो वलच् ॥ ११२ ॥

रजःप्रभृतिभ्यः प्रातिपदिकेभ्यो वलच् प्रत्ययो भवति मत्वर्थे । रजः स्वला स्त्री । कृषीवलः कुटुम्बी । आसुतीवलः शौण्डिकः । परिषदुलो राजा । वलइति दीर्घत्वम् । इतिकरणो विषयनियमार्थः सर्वत्र संबध्यते । तेनेह न भवति । रजोस्मिन् यामे विद्यतइति ॥ वलच्प्रकरणे ऽन्येभ्योऽपि दृश्यतइति वक्तव्यम् ॥ * ॥ भ्रातृवलः । पुत्रवलः । उत्साहवलः * ॥

दन्तशिखात्संज्ञायाम् ॥ ११३ ॥

दन्तशिखाशब्दाभ्यां वलच् प्रत्ययो भवति मत्वर्थे संज्ञायां विषये । दन्तावलः सैन्यः । दन्तावलो गजः । शिखावलं नगरम् । शिखावला स्यूणा ॥

ज्योत्स्नातमिस्राशृङ्गिणोर्जस्विन्नर्जस्वलगोमि-
न्मलिनमलीमसाः ॥ ११४ ॥

ज्योत्स्नादयः शब्दा मत्वर्थे निपात्यन्ते मत्वर्थे संज्ञायां विषये । ज्योतिष उपधालोपो नश्च प्रत्ययो निपात्यते । ज्योत्स्ना चन्द्रप्रभा । तमस उपधाया इकारो रश्च । तमिस्रा रात्रिः । स्त्रीत्वमतन्त्रम् । अन्यत्रापि दृश्यते । तमिस्रं नभः । शृङ्गादिनच्प्रत्ययो निपात्यते । शृङ्गिणः । ऊर्जो ऽसुगागमो निपात्यते विनिवल्चौ प्रत्ययौ । ऊर्जस्वी । ऊर्जस्वलः । गोर्मिनिप्रत्ययो निपात्यते । गोमी । मलशब्दादिनजीमसचौ प्रत्ययौ निपात्यते । मलिनः । मलीमसः ॥

अत इनिठनौ ॥ ११५ ॥

अकारान्तात्प्रातिपदिकादिनिठनौ प्रत्ययौ भवतः । दण्डी । दण्डिकः । कुत्री । कुत्रिकः । अन्यतरस्यामित्यधिकारान्मतुषपि भवति । दण्डवान् । कुत्रवान् । तपरकरणं किम् । खट्वावान् ।

* उत्सङ्गवल इत्यधिकं पुस्तकान्तरे ।

एकाक्षरात्कृतो जातेः सप्तम्यां च न तौ स्मृतौ ॥

एकाक्षरात्तावत् । खवान् । खवान् । कृतः । कारकवान् । जातेः । व्याघ्रवान् । सिंहवान् । सप्तम्याम् । दण्डा अस्यां सन्ति, दण्डवती शालेति । इतिकरणो विषयनियमार्थः सर्वत्र संबध्यतइत्युक्तं, तेन क्वचिद्व्यत्यपि । कार्यी । हार्यी । तण्डुली । तण्डुलिक इति ॥

ब्रीह्यादिभ्यश्च ॥ ११६ ॥

ब्रीह्यादिभ्यः प्रातिपदिकेभ्य इनिठनौ प्रत्ययौ भवतो मत्वर्थे, मतुब्भवत्येव । ब्रीही । ब्रीहिकः । ब्रीहिमान् । मायी । मायिकः । मायावान् ॥ न च ब्रीह्यादिभ्यः सर्वेभ्यः प्रत्ययद्वयमिष्यते । किं तर्हि शिखादिभ्य इनिर्वाच्य, इकन्यवखदादिभ्यः । परिशिष्टेभ्य उभयम् ॥ शिखा । मेखला । संज्ञा । बलाका । माला । वीणा । वडवा । अष्टका । पताका । कर्मन् । चर्मन् । हंसा । इत्येतेभ्य इनिरेवेष्यते । यवखद । कुमारी । नौ इत्येतेभ्य इकन्नेवेष्यते । परिशिष्टेभ्यो द्वावपि प्रत्ययौ भवतः । ब्रीहियहणं किमर्थम् । यावता तुन्दादिषु ब्रीहिशब्दः पठ्यते । तत्र इनिठनौ चकारेण विधीयते । एवं तर्हि तुन्दादिषु ब्रीहियहणमर्थयहणं विज्ञायते । शालयोऽस्यसन्ति, शालिनः । शाली । शालिकः । शालिमान् इति । ब्रीहिशिखादयः पूर्वं पठिताः । यवखद । कुमारी । नौ ॥ शीर्षान्नजः ॥ अशीर्षः । अशीर्षिकः ॥

तुन्दादिभ्य इलच् ॥ ११७ ॥

तुन्दादिभ्यः प्रातिपदिकेभ्य इलच् प्रत्ययो भवति मत्वर्थे । चकारादिनिठनौ मतुप् च । तुन्दिलः । तुन्दी । तुन्दिकः । तुन्दवान् । उदरिलः । उदरी । उदरिकः । उदरवान् । तुन्द । उदर । पिचण्ड । घट । यव । ब्रीहि ॥ स्वाङ्गाद्विवृद्धौ च ॥

एकगोपूर्वाट्ठञ् नित्यम् ॥ ११८ ॥

एकपूर्वाङ्गोपूर्वाच्च प्रातिपदिकान्वित्यं ठञ् प्रत्ययो भवति मत्वर्थे । एकशतमस्यास्तीति, ऐकशतिकः । ऐकसहस्रिकः । गोपूर्वाच्च । गोशति-

कः । गौसहस्रिकः । अत इत्येव, एकविंशतिरस्यास्तीति न भवति । कथ-
मैकगविकः, समासान्ते कृते भविष्यति । कथं गौशकटिकः । शकटीशब्देन
समानार्थः शकटशब्दोऽस्ति ततो भविष्यति । अवश्यं चात इत्यनुवर्त्यम् ।
दुन्दुपतापगर्ह्यात् इत्येवमाद्यर्थम् । नित्यग्रहणं मतुपो बाधनार्थम् ।
कथमेकद्रव्यवत्त्वादिति । नैत्रायं साधुः । एकेन वा द्रव्यवत्त्वादिति सम-
र्थनीयम् ॥

शतसहस्रान्ताच्च निष्कात् ॥ ११८ ॥

शतान्तात् सहस्रान्ताच्च प्रातिपदिकाट्टञ् प्रत्ययो भवति मत्वर्थे ।
तौ चेच्छतसहस्रशब्दौ निष्कात्परौ भवतः । निष्कशतमस्यास्ति, नैष्कश-
तिकः । नैष्कसहस्रिकः । सुवर्णनिष्कशतमस्यास्तीत्यनभिधानाच्च भवति ॥

रूपादाहतप्रशंसयोर्यप् ॥ १२० ॥

आहतप्रशंसे प्रकृत्युपाधी, आहतप्रशंसाविशिष्टार्थं वर्त्तमानाद्रूपश-
ब्दाद्यप् प्रत्ययो भवति मत्वर्थे । आहतं रूपमस्य रूप्यो दीनारः । रूप्यः
केदारः । रूप्यं कार्षापणम् । प्रशस्तं रूपमस्यास्ति रूप्यः पुरुषः । निघा-
तिकाताडनादिना दीनारादिषु रूपं यदुत्पद्यते तदाहतमित्युच्यते । आ-
हतप्रशंसयोरिति किम् । रूपवान् ॥ यप्रकरणे ऽन्येभ्योऽपि दृश्यतइति
वक्तव्यम् ॥ * ॥ हिम्याः पर्वताः । गुण्या ब्राह्मणाः ॥

अस्माथामेधास्रजो विनिः ॥ १२१ ॥

असन्तात्प्रातिपदिकान्माया मेधा स्रज् इत्येतेभ्यश्च विनिः प्रत्ययो
भवति मत्वर्थे । मतुप् सर्वत्र समुच्चीयतएव । असन्तात्तावत् । पयस्वी ।
यशस्वी । मायावी । मेधावी । स्रज्वी । मायाशब्दाद्वीह्यादिषु पाठादि-
निठनावपि भवतः । मायी । मायिकः ॥

बहुलं कृन्दसि ॥ १२२ ॥

कृन्दसि विषये बहुलं विनिः प्रत्ययो भवति मत्वर्थे । अग्रे तेज-
स्विन् । न भवति, सूर्या वर्चस्वान् ॥ कृन्दसि विनिप्रकरणे ऽष्ट्रामेखलादु-
योभयस्त्रजाहूदयानां दीर्घत्वं वेति वक्तव्यम् ॥ * ॥ अष्ट्रावी । मेखलावी ।

द्वयावी । उभयावी । रुजावी । हृदयावी । द्वयोभयहृदयानि दीर्घत्वं
 प्रयोजयन्ति ॥ मर्मणश्चेति वक्तव्यम् ॥ * ॥ मर्मावी ॥ सर्वत्रामयस्योपसं-
 ख्यानम् ॥ * ॥ कन्दसि भाषायां च । आमयावी ॥ शृङ्गहृन्दाभ्यामारक-
 न्वक्तव्यः ॥ * ॥ शृङ्गारकः ॥ वृन्दारकः ॥ फलबर्हाभ्यामिनज्वक्तव्यः ॥ * ॥
 फलिनः । बर्हिणः ॥ हृदयाच्चालुरन्यतरस्याम् ॥ * ॥ हृदयालुः । हृदयो ।
 हृदयिकः । हृदयवान् ॥ शीतोष्णतृप्रेभ्यस्तत्र सहतइत्यालुज्वक्तव्यः ॥ * ॥
 शीतं न सहते शीतालुः । उष्णालुः । तृपालुः ॥ तत्र सहतइति हिमाज्जे-
 लुः ॥ * ॥ हिमं न सहते हिमेलुः ॥ बलाच्चालच् ॥ * ॥ बलं न सहते
 बलूलः ॥ वातात्समूहे च ॥ * ॥ वातं न सहतइति च ॥ वातानां समू-
 हः, वातं न सहतइति वा वातूलः ॥ तप् पर्वपरुद्ध्यां वक्तव्यः ॥ * ॥
 पर्वतः । मरुतः ॥ अर्थोत्तदभावे इनिर्वक्तव्यः ॥ * ॥ अर्थो । तदभावइ-
 त्येव । अर्थवान् । तदेतद्बहुलग्रहणेन लभ्यते ॥

ऊर्णाया युस् ॥ १२३ ॥

उर्णाशब्दाद्युस् प्रत्ययो भवति मत्वर्थे । सकारः पदसंज्ञार्थः ।
 ऊर्णास्य विद्यते ऊर्णायुः । के चिच्छब्दाग्रहणमनुवर्तयन्ति ॥

वाचो गिमनिः ॥ १२४ ॥

वाक्शब्दात् गिमनिः प्रत्ययो भवति मत्वर्थे । वाग्मी । वागिमिनौ ।
 वागिमिनः ॥

आलजाटचौ बहुभाषिणि ॥ १२५ ॥

वाक्शब्दात्प्रथमासमर्थादालच् आटच् इत्येतौ प्रत्ययौ भवतो
 मत्वर्थे बहुभाषिण्यभिधेये । गिमनेरपवादः । वाचालः । वाचाटः ॥ कु-
 त्सितइति वक्तव्यम् ॥ * ॥ यो हि सम्यग् बहु भाषते स वाग्मीत्येव
 भवति ॥

स्वामिनैश्वर्ये ॥ १२६ ॥

स्वामिन्निति निपात्यते ऐश्वर्ये गम्यमाने । स्वशब्दादैश्वर्यवाचिनौ

मत्वर्थे आमिन्प्रत्ययो निपात्यते । स्वमस्यास्तीति, ऐश्वर्यमस्यास्तीति, स्वामी । स्वामिनः । ऐश्वर्यइति किम् । स्वान् ॥

अर्शआदिभ्यो ऽच् ॥ १२७ ॥

अर्शस् इत्येवमादिभ्यः प्रातिपदिकेभ्यो ऽच्प्रत्ययो भवति मत्वर्थे । अर्शांसि अस्य विद्वन्ते अर्शसः । उरसः । आकृतिगणश्चायम् । यत्राभिरूपेण शब्देन तद्वतो ऽभिधानं तत्सर्वमिह द्रष्टव्यम् । अर्शस् । उरस् । तुन्द । चतुर । पलित । जटा । घटा । अभ्र । कर्दम । आम । लवण ॥ स्वाङ्गाद्वीनात् ॥ वर्णात् ॥ अर्शआदिः ॥

द्वन्द्वोपतापगर्ह्यात्प्राणिस्थादिनिः ॥ १२८ ॥

द्वन्द्वः समासः । उपतापो रोगः । गर्ह्यं निन्द्यं, तद्विषयेभ्यः शब्देभ्यः प्राणिस्थार्थवाचिभ्य इनिः प्रत्ययो भवति मत्वर्थे । द्वन्द्वोत्तावत् । कटकवलयिनी । शङ्खनूपुरिणी । उपतापोत् । कुष्ठी । किलासी । गर्ह्यात् । ककुदावर्त्ती । काकतालुकी । प्राणिस्थादिति किम् । पुष्पफलवान् वृत्तः ॥ प्राण्यङ्गन्नेष्यते ॥ प्राणिपादवती । अत इत्यनुवर्त्तते, तेनेह न भवति, चित्रललाटिकावती । सिद्धे प्रत्यये पुनर्वचनं ठनादिबाधनार्थम् ॥

वातातिसाराभ्यां कुक् च ॥ १२९ ॥

वातातिसारशब्दाभ्यामिनिः प्रत्ययो भवति, तत्संनियोगेन च तयोः कुगागमो भवति । वातातिसारयोरुपतापत्वात्पूर्वणैवेतिप्रत्यये सिद्धे कुगर्थमेवेदं वचनम् । वातकी । अतिसारकी ॥ पिशाचाच्चेति वक्तव्यम् ॥ * ॥ पिशाचको वैश्रवणः ॥ रोगे चायमिष्यते ॥ इह न भवति, वातवती गुहेति ॥

वयसि पूरणात् ॥ १३० ॥

इतिरनुवर्त्तते । पूरणप्रत्ययान्तात्प्रातिपदिकादिनिः प्रत्ययो भवति मत्वर्थे वयसि द्योत्ये । पञ्चमो ऽस्यास्ति मासः संवत्सरो वा, पञ्चमी उष्ट्रः । नवमी । दशमी । सिद्धे सति नियमार्थं वचनमितिरेव भवति ठव भवतीति । वयसीति किम् । पञ्चमवान् यामरागः ॥

सुखादिभ्यश्च ॥ १३१ ॥

सुख इत्येवमादिभ्यः प्रातिपदिकेभ्य इनिः प्रत्ययो नियम्यते मत्वर्थे । सुखी । दुःखी । माना क्षेपइति पठ्यते, व्रीह्यादिषु च मालाशब्दो ऽस्ति तदिह क्षेपे मतुब्बाधनार्थं वचनम् । सुख । दुःख । तृप् । कृच्छ्र । आस्र । अलीक । कश्या । कृपण । सोढ । प्रमीप । शील । हल ॥ माला क्षेपे ॥ प्रणय ॥

धर्मशीलवर्णान्ताच्च ॥ १३२ ॥

अन्तशब्दः प्रत्येकमभिसंबध्यते, धर्माद्यन्तात्प्रातिपदिकादिनिः प्रत्ययो नियम्यते । ब्राह्मणानां धर्मो ब्राह्मणधर्मः, सो ऽस्यास्तीति ब्राह्मणधर्मो । ब्राह्मणशीलो । ब्राह्मणवर्णी ॥

हस्ताज्जातौ ॥ १३३ ॥

हस्तशब्दादिनिः प्रत्ययो नियम्यते मत्वर्थे समुदायेन चेज्जातिरभिधीयते । हस्तो ऽस्यास्तीति, हस्ती । हस्तिनौ । हस्तिनः । जाताविति किम् । हस्तवान्पुरुषः ॥

वर्णाद्ब्रह्मचारिणि ॥ १३४ ॥

वर्णशब्दादिनिः प्रत्ययो भवति मत्वर्थे समुदायेन चेद्ब्रह्मचारी भण्यते । ब्रह्मचारी । त्रैवर्णिको ऽभिप्रेतः स हि विद्याग्रहणार्थमुपनीतो ब्रह्म चरति नियममासेवतइत्यर्थः । वर्णी । वर्णिनौ । वर्णिनः । ब्रह्मचारिणीति किम् । वर्णवान् । ब्राह्मणादयस्त्रयो वर्णा वर्ण्येन उच्यन्ते ॥

पुष्करादिभ्यो देशे ॥ १३५ ॥

पुष्कर इत्येवमादिभ्यः प्रातिपदिकेभ्य इनिः प्रत्ययो भवति समुदायेन चेद्देशो ऽभिधीयते । पुष्करिणी । पद्मिनी । देशइति किम् । पुष्करवान्हस्ती ॥ इतिप्रकरणे वजाद्वाहूरूपैर्वादुपसंख्यानम् ॥ * ॥ बाहुवली । कश्वली ॥ सर्वदेशेति वक्तव्यम् ॥ * ॥ सर्वधीनी । सर्वबीजी । सर्वकेशी नटः ॥ अर्थाच्चासन्निहिते ॥ * ॥ अर्थी । असन्निहितइति किम् ।

अर्थवान् ॥ तदन्ताच्चेति वक्तव्यम् ॥ * ॥ धान्यार्थी । हिरण्यार्थी ।
पुष्कर । पद्म । उत्पल । तमाल । कुमुद । नड । कपित्थ । बिस । मृ-
णाल । कर्दम । शालूक । विगर्ह । करीष । शिरीष । यवास । प्रवास ।
हिरण्य * ॥

बलादिभ्यो मतुबन्धतरस्याम् ॥ १३६ ॥

बलादिभ्यः प्रातिपदिकेभ्यो मतुप्रत्ययो भवति । अन्यतरस्यां-
हणेन प्रकृत इतिः समुच्चीयते । बलवान् । बली । उत्साहवान् । उत्सा-
ही । बल । उत्साह । उद्भाव । उद्वास । उद्दाम । शिखाबल । वृग्मूल ।
दंश । कुल । आयाम । व्यायाम । उपयाम । आरोह । अवरोह । परि-
णाह । युहु ॥

संज्ञायां मन्माभ्याम् ॥ १३७ ॥

मचन्तात्प्रातिपदिकान्तमशब्दान्ताच्च इतिः प्रत्ययो भवति मत्वर्थे,
समुदायेन चेत्संज्ञा गम्यते । प्रथिमिनी । दामिनी । मशब्दान्तात् । हो-
मिनी । सोमिनी । संज्ञायामिति किम् । सोमवान् । तोमवान् ॥

कंशंभ्यां बभयुस्तितुतयसः ॥ १३८ ॥

कंशमिति मकारान्ताबुदकमुखयोर्वाचकौ, ताभ्यां ब भ युस् ति
तु त यस् इत्येते सप्त प्रत्यया भवन्ति मत्वर्थे । कम्बः । शम्बः । कम्भः ।
शम्भः । कंयुः । शंयुः । कन्तिः । शन्तिः । कन्तुः । शन्तुः । कन्तः ।
शन्तः । कंयः । शंयः । सकारः पदसंज्ञार्थस्तेनानुस्वारपरसवर्णौ सिद्धौ
भवतः । संज्ञायां हि सत्यां कम्भः शम्भ इति स्यात् ॥

तुन्दिबलिवटेर्भः ॥ १३९ ॥

तुन्दि बलि वटि इत्येतेभ्यो भः प्रत्ययो भवति मत्वर्थे । तुन्दि-
रिति वृद्धा नाभिश्च्यते, सास्यास्ति तुन्दिभः । बलिभः । वटिभः । बलि-
शब्दः पामादिषु पठ्यते, तेन बलिन इत्यपि भवति ॥

* कैरव । कल्लोल । तरङ्ग । वयस । एते शब्दा अत्र गणो पुस्तकान्तरेऽधिकाः ।

अहंशुभमोयुस् ॥ १४० ॥

अहमिति शब्दान्तरमहंकारे वर्तते, शुभमित्यव्ययं शुभपर्याय, स्ता-
भ्यां युसप्रत्ययो भवति मत्वर्थे । सकारः पदसंज्ञार्थः । अहंयुः । अहंका-
रवानित्यर्थः । शुभंयुः । कल्याणवानित्यर्थः ॥

इति श्रीजयादित्यविरचितायां काशिकायां वृत्तौ पञ्चमस्याध्या-
यस्य द्वितीयः पादः ॥

अथ पञ्चमाध्यायस्य तृतीयः पादः ॥

प्रागिदशे विभक्तिः ॥ १ ॥

दिक्शब्देभ्यः सप्तमीपञ्चमीप्रथमाभ्य इति वक्ष्यति, प्रागेतस्माद्वि-
क्संशब्दनामानित ऊर्ध्वमनुक्रमिष्यामो विभक्तिसंज्ञास्ते वेदितव्याः । व-
क्ष्यति । पञ्चम्यास्तस्मिन् । ततः । यतः । कुतः । तमिलादीनां विभक्तित्वे
प्रयोजनं त्यदादिविधयः, इदमो विभक्तिस्वरश्च । इह । उडिदमिति
विभक्त्युदात्तत्वं सिद्धं भवति । इतः परं स्वार्थिकाः प्रत्ययास्तेषु समर्थाधि-
कारः प्रथमग्रहणं च प्रतियोग्यपेक्षत्वाच्चापयुज्यतइति निवृत्तम् । वावच-
नमनुवर्ततएव, तेन विकल्पेन तसिलादयो भवन्ति । कुतः । कस्मात् ।
कुत्र । कस्मिन्निति ॥

किंसर्वनामबहुभ्यो ऽद्यादिभ्यः ॥ २ ॥

प्रागिदश इत्येव । किमः सर्वनाम्नो बहुशब्दाच्च प्रागिदशः प्रत्यया
वेदितव्याः । सर्वनामत्वात्प्राप्ते ग्रहणे द्वादिपर्युदासः क्रियते । कुतः ।
कुत्र । यतः । यत्र । ततः । तत्र । बहुतः । बहुत्र । अद्वादिभ्य इति
किम् । द्वाभ्याम् । द्वयोः । प्रकृतिपरिसंख्यानं किम् । वृत्तात् । वृत्ते ।
प्रागिदश इत्येव । वैयाकरणपाशः । सर्वनामत्वादेव सिद्धे किमो ग्रहणं
द्वादिपर्युदासाद् ॥ बहुग्रहणे संख्याग्रहणम् ॥ * ॥ इह न भवति ।
बहोः सूपात् । बहौ सूपइति ॥

इदम इशू ॥ ३ ॥

प्राग्दिश इत्येव । इदम इशू इत्ययमादेशो भवति प्राग्दिशीयेषु प्रत्ययेषु परतः । शकारः सर्वादेशार्थः । इह ॥

एतेतौ रथोः ॥ ४ ॥

रेफथकारादौ प्राग्दिशीये प्रत्यये परत इदम एतेतावादेशो भवतः । इशोपवादः । रेफे ऽकार उच्चारणार्थः । इदमो हिंल् । एतर्हि । इदम-स्यमुः । इत्यम् ॥

एतदोश् ॥ ५ ॥

प्राग्दिशइत्येव । एतदः प्राग्दिशीये परतो ऽशित्ययमादेशो भवति । शकारः सर्वादेशार्थः । अतः । अत्र । एतद इति योगविभागः कर्त्तव्यः । एतदो रथोः परत एत इत् इत्येतावादेशो भवतः । एतर्हि । इत्यम् । रेफादिरनद्यतने हिंलन्यतरस्यामिति विद्यतएव । यमुप्रत्ययः पुनरेतद उपसंख्येयः ॥

सर्वस्य सो ऽन्यतरस्यां दि ॥ ६ ॥

सर्वस्य स इत्ययमादेशो भवति प्राग्दिशीये दकारादौ प्रत्यये परतो ऽन्यतरस्याम् । सर्वदा । सदा । प्राग्दिशीयइत्येव । सर्वं ददातीति सर्वदा ब्राह्मणी ॥

पञ्चम्यास्तसिल् ॥ ७ ॥

पञ्चम्यन्तेभ्यः किंसर्वनामबहुभ्यस्तसिल्प्रत्ययो भवति । कुतः । यतः । ततः । बहुतः ।

तसेश्च ॥ ८ ॥

प्रतियोगे पञ्चम्यास्तसिः, अपादाने चाहीयरुहोरिति वक्ष्यति । तस्य तसेः किंसर्वनामबहुभ्यः परस्य तसिलादेशोभवति । कुत आगतः । यतः । ततः । बहुत आगतः । तसेस्तसिल्वचनं स्वरार्थं विभक्त्यर्थं च ॥

पर्यभिभ्यां च ॥ ९ ॥

परि अभि इत्येताभ्यां तसिल् प्रत्ययो भवति ॥ सर्वोभयार्थं वर्त्तमा
नाभ्यां प्रत्यय इष्यते ॥ परितः । सर्वत इत्यर्थः । अभितः । उभयत
इत्यर्थः ॥

सप्तम्यास्त्रल् ॥ १० ॥

किंसर्वनामबहुभ्यः सप्तम्यन्तेभ्यः त्रल् प्रत्ययो भवति । कुत्र ।
तत्र । बहुत्र ॥

इदमो हः ॥ ११ ॥

इदमः सप्तम्यन्ताद्ः प्रत्ययो भवति । त्रलो ऽपवादः । इह ॥

किमो ऽत् ॥ १२ ॥

किमः सप्तम्यन्तादत्प्रत्ययो भवति । त्रलो ऽपवादः । क भोक्त्यसे ।
क्वाधेय्यसे । त्रलमपि केचिदिच्छन्ति । कुत्र । तत्कथ, मुत्तरसूत्राद्वावचनं
पुरस्तादपकृष्यते ॥

वा ह चच्छन्दसि ॥ १३ ॥

किमः सप्तम्यन्ताद्वा हः प्रत्ययो भवति क्छन्दसि विषये । यथाप्राप्तं
च । क । कुह । कुत्र चिदस्य सा दूरे क ब्राह्मणस्य चावकाः ॥

इतराभ्योपि दृश्यन्ते ॥ १४ ॥

सप्तमीपञ्चम्यपेक्षामितरत्वम् । इतराभ्यो विभक्तिभ्यस्तसिलादयो
दृश्यन्ते । दृशियहणं प्रायिकविधमर्थं, तेन भवदादिभिर्योगवैतद्विधानम् ।
के पुनर्भवदादयः । भवान्दीर्घायुरायुष्मान् देवानांप्रिय इति । स भवान् ।
ततो भवान् । तत्र भवान् । तं भवन्तम् । तत्र भवन्तम् । ततो भवन्तम् ।
तेन भवता । तत्र भवता । ततो भवता । तस्मै भवते । ततो भवते ।
तत्र भवते । तस्माद्भवतः । ततो भवतः । तत्र भवतः । तस्य भवतः ।
ततो भवतः । तत्र भवतः । तस्मिन् भवति । ततो भवति । तत्र भवति ।
एवं दीर्घायुष्मभृतिष्वप्युदाहार्यम् ॥

सर्वैकान्यकिंयत्तदः काले दा ॥ १५ ॥

सप्तम्या इति वर्त्तते, न त्वितराभ्य इति । सर्वादभ्यः प्रातिप-

दिकेभ्यो दा प्रत्ययो भवति । त्रलोपवादः । सर्वस्मिन्काले, सर्वदा एकदा । अन्यदा । कदा । तदा । कालइति किम् । सर्वत्र देशे ॥

इदमो हिंल् ॥ १६ ॥

सप्तम्या इत्येव । काल इति च । इदमः सप्तम्यन्तात्काले वर्त्तमानाद् हिंल् प्रत्ययो भवति । हस्यापवादः । लकारः स्वरार्थः । अस्मिन् काले, एतर्हि । कालइत्येव । इह देशे ॥

अधुना ॥ १७ ॥

अधुनेति निपात्यते । इदमो ऽशभावो धुना च प्रत्ययः । अस्मिन्काले, अधुना ॥

दानीं च ॥ १८ ॥

इदमः सप्तम्यन्तात्काले वर्त्तमानाद्दानीं प्रत्ययो भवति । अस्मिन्काले, इदानीम् ॥

तदो दा च ॥ १९ ॥

तदः सप्तम्यन्तात्काले वर्त्तमानाद् दा प्रत्ययो भवति, चकाराद्दानीं च । तस्मिन्काले, तदा । तदानीम् । तदो दावचनमनर्थकं, विहितत्वात् ॥

तयोर्दाहिंलौ चच्छन्दसि ॥ २० ॥

तयोरिति प्रातिपदिकनिर्देशः । तयोरिदमः तदश्च यथासंख्यं दाहिंलौ प्रत्ययो भवतश्छन्दसि विषये । चकारादयथाप्राप्तं च । इदावत्सरीयः । इयं तर्हि । इदानीम् । तदानीम् ॥

अनद्यतने हिंलन्यतरस्याम् ॥ २१ ॥

छन्दसीति न स्वर्यते । सामान्येन विधानम् । किंसर्वनामबहुभ्यः सप्तम्यन्तेभ्यो ऽनद्यतने कालविशेषे वर्त्तमानेभ्यो हिंल् प्रत्ययो भवत्यन्यतरस्याम् । कर्हि । कदा । यर्हि । यदा । तर्हि । तदा ॥

सद्यःपरुत्परार्यैषमःपरेद्यव्यद्यपूर्वेद्युरन्येद्युरन्यतरेद्युरि-
तरेद्युरपरेद्युरधरेद्युरुभयेद्युरुत्तरेद्युः ॥ २२ ॥

सप्तम्याः कालइति वर्त्तते । सद्यःप्रभृतयः शब्दा निपात्यन्ते । प्रकृतिप्रत्यय आदेशः कालविशेषइति सर्वमेतन्निपातनाल्लभ्यते । समानस्य सभावो निपात्यते द्यश्च प्रत्ययः, अहन्यभिधेये । समाने ऽहनि, सद्यः । पूर्वपूर्वतयोः परभावो निपात्यते उदात्तो च प्रत्ययौ संवत्सरे ऽभिधेये । पूर्वस्मिन्संवत्सरे, परत् । पूर्वतरे संवत्सरे, परारि । इदम इशभावः सम-सण प्रत्ययो निपात्यते संवत्सरे ऽभिधेये । अस्मिन्संवत्सरे, ऐषमः । पर-स्मादेद्यविः प्रत्ययो ऽहनि । परस्मिन्नहनि, परेद्यवि । इदमो ऽशभावो द्यश्च प्रत्ययो ऽहनि । अस्मिन्नहनि, अद्य । पूर्वान्यान्यतरेतरापराधरोभ-योत्तरेभ्य एद्युस् प्रत्ययो निपात्यते ऽहन्यभिधेये । पूर्वस्मिन्नहनि, पूर्वेद्युः । अन्यस्मिन्नहनि, अन्येद्युः । अन्यतरस्मिन्नहनि, अन्यतरेद्युः । इतरस्मिन्नहनि, इतरेद्युः । अपरस्मिन्नहनि, अपरेद्युः । अधरस्मिन्नहनि, अधरेद्युः । उभयोरहोः, उभयेद्युः । उत्तरस्मिन्नहनि, उत्तरेद्युः ॥ द्युश्चोभयादुक्त-व्यः ॥ * ॥ उभयद्युः ॥

प्रकारवचने थाल् ॥ २३ ॥

किंसर्वनामबहुभ्यो ऽद्यादिभ्य इति वर्त्तते । सप्तम्याः कालइति निवृत्तम् । सामान्यस्य विशेषो भेदकः प्रकारः । प्रकृत्यर्थविशेषणं चैतत् । प्रकारवृत्तिभ्यः किंसर्वनामबहुभ्यः स्वार्थे थाल् प्रत्ययो भवति । तेन प्र-कारेण, तथा । यथा । सर्वथा । जातीयरोपीदृशमेव लक्षणं, स तु स्वभा-वात्मकारवति वर्त्तते । थाल्पुनः प्रकारमात्रे ॥

इदमस्थमुः ॥ २४ ॥

इदंशब्दात्मकारवचने यमुः प्रत्ययो भवति । थालोपवादः । अनेन प्रकारेण, इत्थम् । उकारो मकारपरिज्ञानार्थः ॥

किमश्च ॥ २५ ॥

किंशब्दात् प्रकारवचने यमुः प्रत्ययो भवति * । केन प्रकारेण, कथम् ॥

था हेतौ चच्छन्दसि ॥ २६ ॥

किंशब्दाद्देतौ वर्त्तमानाभ्यां प्रत्ययो भवति, चकारात्प्रकारवचने । च्छन्दसि विषये । हेतौ तावत् । कथा यामं न पृच्छमि । केन हेतुना न पृच्छसीत्यर्थः । प्रकारवचने । कथा देवा आसन्पुरा विदः । विभक्तिसंज्ञायाः पूर्णोपधिः ॥

दिक्शब्देभ्यः सप्तमीपञ्चमीप्रथमाभ्यो

दिग्देशकाले ऽस्तातिः ॥ २७ ॥

दिशां शब्दाः, दिक्शब्दाः । तेभ्यो दिक्शब्देभ्यो दिग्देशकालेषु वर्त्तमानेभ्यः सप्तमीपञ्चमीप्रथमान्तेभ्यो ऽस्तातिः प्रत्ययो भवति स्वार्थे ॥ यथासंख्यमत्र नेष्यते ॥ पुरस्ताद्वसति । पुरस्तादागतः । पुरस्ताद्रमणीयम् । अधस्ताद्वसति । अधस्तादागतः । अधस्ताद्रमणीयम् । दिक्शब्देभ्य इति किम् । ऐन्द्र्या दिशि वसति । सप्तमीपञ्चमीप्रथमाभ्य इति किम् । पूर्वं यामं गतः । दिग्देशकालेष्विति किम् । पूर्वस्मिन्गुरौ वसति । इकारस्तकारपरिचरणार्थः ॥

दक्षिणोत्तराभ्यामतसुच् ॥ २८ ॥

दक्षिणोत्तराभ्यां दिग्देशकालेषु वर्त्तमानाभ्यां सप्तमीपञ्चमीप्रथमान्ताभ्यां स्वार्थे ऽतसुच् प्रत्ययो भवति । अस्तातिरपवादः । दक्षिणशब्दः काले न संभवतीति दिग्देशवृत्तिः परिगृह्यते । दक्षिणतो वसति । दक्षिणत आगतः । दक्षिणतो रमणीयम् । उत्तरतो वसति । उत्तरत आगतः । उत्तरतो रमणीयम् । अकारो विशेषणार्थः षष्ठ्यतसर्थप्रत्ययेनेति ॥

विभाषा परावराभ्याम् ॥ २९ ॥

* थालो ऽपवादः । योगविभाग उत्तरार्थः । इत्यधिकं पुस्तकान्तरे ।

परावरशब्दाभ्यां विभाषा ऽतसुचप्रत्ययो भवति अस्तातेरर्थे ।
परतो वसति । परत आगतः । परतो रमणीयम् । परस्तादुसति । पर-
स्तादागतः । परस्ताद्रमणीयम् । अवरतो वसति । अवरत आगतः । अ-
वरतो रमणीयम् । अवस्तादुसति । अवस्तादागतः । अवस्ताद्रमणीयम् ॥

अञ्चेलुक् ॥ ३० ॥

अञ्चत्यन्तेभ्यो दिक्शब्देभ्य उत्तरस्यास्तातिप्रत्ययस्य लुग् भवति ।
प्राच्यां दिशि वसति । लुक्कृतिलुक्कौति स्त्रीप्रत्ययोपि निवर्तते । प्राग्व-
सति । प्रागागतः । प्रायमणीयम् * ॥

उपर्युपरिष्ठात् ॥ ३१ ॥

उपरि उपरिष्ठात् इत्येतौ शब्दौ निपात्येते अस्तातेरर्थे । ऊर्ध्व-
स्योपभावः रिल्रिष्ठातिलौ च प्रत्ययौ निपात्येते । ऊर्ध्वायां दिशि वसति,
उपरि वसति । उपर्यागतः । उपरि रमणीयम् । उपरिष्ठादुसति । उपरिष्ठा-
दागतः । उपरिष्ठाद्रमणीयम् ॥

पश्चात् ॥ ३२ ॥

पश्चादित्ययं शब्दो निपात्येते ऽस्तातेरर्थे । अपरस्य पश्चभाव
आतिश्च प्रत्ययः । अपरस्यां दिशि वसति । पश्चाद्विदिशि वसति । पश्चा-
दागतः । पश्चाद्रमणीयम् ॥ दिक्पूर्वपदस्यापरस्य पश्चभावो वक्तव्यः,
आतिश्च प्रत्ययः ॥ * ॥ दक्षिणपश्चात् । उत्तरपश्चात् ॥ अर्द्धोत्तरपदस्य
दिक्पूर्वपदस्य पश्चभावो वक्तव्यः ॥ * ॥ दक्षिणपश्चादुः । उत्तरपश्चादुः ॥
विनापि पूर्वपदेन पश्चभावो वक्तव्यः ॥ * ॥ पश्चादुः ॥

पश्च पश्चा चच्छन्दसि ॥ ३३ ॥

पश्चपश्चाशब्दौ निपात्येते छन्दसि विषये, अस्तातेरर्थे । चकारा-
त्पश्चादित्यपि भवति । अपरस्य पश्चभावो ऽकाराकारौ च प्रत्ययौ नि-
पात्येते । परो व्याप्तो जायते, पश्च सिंहः । पश्चा सिंहः । पश्चात्सिंहः ॥

* प्रत्यग्वसति । प्रत्यगागतः । प्रत्यग्रमणीयम् । इत्यधिकमन्यत्र ।

उत्तराधरदक्षिणादातिः ॥ ३४ ॥

उत्तराधरदक्षिणशब्देभ्य आतिः प्रत्ययो भवति अस्तातिरर्थः । उत्तरस्यां दिशि वसति, उत्तरादुसति । उत्तरादागतः । उत्तराद्रमणीयम् । अधरादुसति । अधरादागतः । अधराद्रमणीयम् । दक्षिणादुसति । दक्षिणादागतः । दक्षिणाद्रमणीयम् ॥

एनवन्यतरस्यामदूरे ऽपञ्चम्याः ॥ ३५ ॥

उत्तराधरदक्षिणशब्देभ्य एनप् प्रत्ययो भवत्यन्यतरस्यामस्तातिरर्थः । अदूरे चेदवधिमानवधेर्भवति । विभक्तित्रये प्रकृते ऽपञ्चम्या इति पञ्चमी पर्युदस्यते । तेनायं सप्तमीप्रथमान्ताद्विज्ञायते प्रत्ययः । उत्तरेण वसति । उत्तरादुसति । उत्तरतो वसति । उत्तरेण रमणीयम् । उत्तराद्रमणीयम् । उत्तरतो रमणीयम् । अधरेण वसति । अधरादुसति । अधस्तादुसति । अधरेण रमणीयम् । अधराद्रमणीयम् । अधस्ताद्रमणीयम् । दक्षिणेन वसति । दक्षिणादुसति । दक्षिणतो वसति । दक्षिणेन रमणीयम् । दक्षिणाद्रमणीयम् । दक्षिणतो रमणीयम् । अदूरइति किम् । उत्तरादुसति । अपञ्चम्या इति किम् । उत्तरादागतः । अपञ्चम्या इति प्रागसेः । असिप्रत्ययस्तु पञ्चम्यन्तादपि भवति । के चिदिहोत्तरादियहणं नानुवर्त्तयन्ति । द्विकृद्ब्रह्मात्रात्प्रत्ययं मन्यन्ते । पूर्वेण ग्रामम् । अपरेण ग्रामम् ॥

दक्षिणादाच् ॥ ३६ ॥

अदूरइति न स्वर्यते । अपञ्चम्या इति वर्त्तते । दक्षिणशब्दादाच् प्रत्ययो भवति अस्तातिरर्थः । दक्षिणा वसति । दक्षिणा रमणीयम् । अपञ्चम्या इत्येव । दक्षिणत आगतः । चकारो विशेषणार्थः, अञ्चूत्तरपदाजाहियुक्तइति ॥

आहि च दूरे ॥ ३७ ॥

दक्षिणशब्दादाहिः प्रत्ययो भवति अस्तातिरर्थः, चकारादाच् । दूरे चेदवधिमानवधेर्भवति । दक्षिणाहि वसति । दक्षिणा वसति । दक्षिणाहि

रमणीयम् । दक्षिणा रमणीयम् । दूरइति किम् । दक्षिणतो वसति । अपञ्चम्या इत्येव । दक्षिणत आगतः ॥

उत्तराच्च ॥ ३८ ॥

उत्तरशब्दादाजाही प्रत्ययौ भवतः, अस्तातिरर्थे, दूरे चेदवधिमानवधेर्भवति । उत्तरा वसति । उत्तराहि वसति । उत्तरा रमणीयम् । उत्तराहि रमणीयम् । दूरइत्येव । उत्तरेण प्रयाति । अपञ्चम्या इत्येव । उत्तरादागतः ॥

पूर्वाधरावराणामसि पुरधवश्चैषाम् ॥ ३९ ॥

अपञ्चम्या इति निवृत्तम् । तिसृणां विभक्तीनामिह ग्रहणम् । पूर्वाधरावराणामसिः प्रत्ययो भवति अस्तातिरर्थे । तत्सत्रियोगेन चैषां यथासंख्यं पुर अध्व इत्येते आदेशा भवन्ति । असीत्यविभक्तिको निर्देशः । पुरो वसति । पुर आगतः । पुरो रमणीयम् । अधो वसति । अध आगतः । अधो रमणीयम् । अवो वसति । अव आगतः । अवो रमणीयम् ॥

अस्ताति च ॥ ४० ॥

सप्तम्यन्तमेतत् । अस्तातिप्रत्यये परतः पूर्वादीनां यथासंख्यं पुरादय आदेशा भवन्ति । इदमेवादेशविधानं ज्ञापकमस्तातिरेभ्यो भवति, असिप्रत्ययेन न बाध्यतइति । पुरस्ताद्वसति । पुरस्तादागतः । पुरस्ताद्रमणीयम् । अधस्ताद्वसति । अधस्तादागतः । अधस्ताद्रमणीयम् ॥

विभाषा ऽवरस्य ॥ ४१ ॥

पूर्वेण नित्ये प्राप्ते विकल्प उच्यते । अवरस्यास्तातो परतो विभाषा अह्व इत्ययमादेशो भवति । अवस्ताद्वसति । अवस्तादागतः । अवस्ताद्रमणीयम् । अवस्ताद्वसति । अवस्तादागतः । अवस्ताद्रमणीयम् ॥

संख्याया विधार्थे धा ॥ ४२ ॥

संख्यावाचिभ्यः प्रातिपदिकेभ्यो विधार्थे वर्तमानेभ्यो धा प्रत्ययो भवति स्वार्थे । विधा प्रकारः सर्वक्रियाविषय एव गृह्यते । क्रियाप्रकारे

वर्तमानायाः संख्याया धा प्रत्ययः । एकधा भुङ्क्ते । द्विधा गच्छति । त्रिधा । चतुर्धा । पञ्चधा ॥

अधिकरणविचाले च ॥ ४३ ॥

संख्याया इत्येव । अधिकरणं द्रव्यं, तस्य विचालः संख्यान्तरापादनम् । एकस्यानेकीकरणमनेकस्य वा एकीकरणम् । अधिकरणविचाले गम्यमाने संख्यायाः स्वार्थे धा प्रत्ययो भवति । एकं राशिं पञ्चधा कुरु । अष्टधा कुरु । अनेकमेकधा कुरु ॥

एकाद्वो ध्यमजन्त्यतरस्याम् ॥ ४४ ॥

एकशब्दात्परस्य धाप्रत्ययस्य ध्यमुजादेशो भवत्यन्यतरस्याम् । एकधा राशिं कुरु । ऐक्यं कुरु । एकधा भुङ्क्ते । ऐक्यं भुङ्क्ते । धाप्रकरणादेव लब्धे पुनर्द्विगुहणं विधार्थे विहितस्यापि यथा स्यात् । अनन्तरस्यैवैतत्प्राप्नोति ॥

द्विच्योश्च धमुञ् ॥ ४५ ॥

धा इत्यनुवर्तते । द्विच्योः संबन्धिना धाप्रत्ययस्य विधार्थे ऽधिकरणविचाले च विहितस्य धमुजादेशो भवत्यन्यतरस्याम् । चकारो विकल्प नुर्कर्षणार्थः । द्विधा । द्वैधम् । त्रिधा । त्रैधम् ॥ धमुजन्तात्स्वार्थे इदृशनम् ॥ * ॥ पथि द्वैधानि संश्रयन्ते । पथि त्रैधानि संश्रयन्ते ॥

एधाच्च ॥ ४६ ॥

द्विच्योः संबन्धिना धाप्रत्ययस्य एधाजादेशो भवत्यन्यतरस्याम् । चकारो विकल्प नुर्कर्षणार्थः । द्वेधा । द्वैधम् । द्विधा । त्रैधा । त्रैधम् । त्रिधा* ॥

याप्ये पाशप् ॥ ४७ ॥

याप्यः कुत्सित उच्यते । याप्ये वर्तमानात्प्रातिपदिकात्स्वार्थे पाशप् प्रत्ययो भवति । याप्यो वैयाकरणः । कुत्सितो वैयाकरणो, वैयाकरणपाशः । याज्ञिकपाशः । यो व्याकरणशास्त्रे प्रवीणो दुःशीलस्तत्र कस्माच्च भवति । यस्य गुणस्य सद्भावाद् द्रव्ये शब्दनिवेशस्तत्कुत्सायां प्रत्ययः ॥

* योगविभागो यथासंख्यनिरासार्थः । इत्यधिकं पुस्तकान्तरे ।

पूरणाद्भागे तीयादन् ॥ ४८ ॥

पूरणप्रत्ययो यस्तीयस्तदन्तात्प्रातिपदिकाद्भागे वर्त्तमानात्स्वार्थे
ऽन् प्रत्ययो भवति । स्वार्थे वचनम् । द्वितीयो भागः । द्वितीयः ।
तृतीयः । भागइति किम् । द्वितीयम् । तृतीयम् । पूरणग्रहणमुत्तरार्थम् ।
नह्यपूरणस्तीयो ऽस्ति । मुखतीयादिरनर्थकः ॥

प्रागेकादशभ्यो ऽच्छन्दसि ॥ ४९ ॥

पूरणाद्भागइत्येव । प्रागेकादशभ्यः संख्यावाचिभ्यः पूरणप्रत्यया-
न्तेभ्यो भागे वर्त्तमानेभ्यः स्वार्थे ऽन् प्रत्ययो भवति अच्छन्दसि विषये ।
स्वार्थे वचनम् । पञ्चमः । सप्तमः । नवमः । दशमः । प्रागेका दशभ्य
इति किम् । एकादशः । द्वादशः । अच्छन्दसीति किम् । पञ्चममिन्द्रि-
यस्यापाक्रामत् ॥

षष्ठाष्टमाभ्यां ज च ॥ ५० ॥

भागइत्येव । अच्छन्दसीति च । षष्ठाष्टमाभ्यां भागे ऽभिधेये
ऽच्छन्दसि विषये जः प्रत्ययो भवति । चकारादंश्च । षष्ठौ भागः । षाष्टः ।
आष्टमः । अष्टमः ॥

मानपश्वङ्गयोः कन्लुकौ च ॥ ५१ ॥

भागइत्येव । षष्ठाष्टमाभ्यां यथासंख्यं कन्लुकौ च भवतो मानप-
श्वङ्गयोर्भागयोरभिधेययोः । षष्ठको भागो मानं चेत्तद्वति । अष्टमो
भागः पश्वङ्गं चेत्तद्वति । कस्य लुक । जस्य लुक, अनो वा । चकाराद-
याप्राप्तं च । षाष्टः । षष्ठः । आष्टमः । अष्टमः । मानपश्वङ्गयोरिति
किम् । षाष्टः । षष्ठः । आष्टमः । अष्टमः ॥

एकादाकिनिच्चासहाये ॥ ५२ ॥

एकशब्दादसहायवाचिनः स्वार्थे आकिनिच् प्रत्ययो भवति ।
चकारात्कन्लुकौ च । आकिनिचः कनो वा लुग्विज्ञायते । स च विधा-
नसामर्थ्यात्पते भवति । एकाकी । एककः । एकः । असहायग्रहणं संख्या-
निरासार्थम् । तदुपादाने हि द्विवह्नेर्न स्यात् । एकाकिनौ । एकाकिनः ॥

भूतपूर्वे चरट् ॥ ५३ ॥

पूर्वं भूत इति विरुद्धं सुप्सुपेति समासः । भूतपूर्वशब्दोत्क्रान्तकालवचनः । प्रकृतिविशेषणं चैतत् । भूतपूर्वत्वविशिष्टेर्धे वर्त्तमानात्प्रातिपदिकात्स्वार्थे चरट् प्रत्ययो भवति । आद्यो भूतपूर्वः, आद्यचरः । सुकुमारचरः । टकारो डीबर्थः । आद्यचरी ॥

षष्ठ्या रूप्य च ॥ ५४ ॥

षष्ठ्यन्तात्प्रातिपदिकाद्रूप्यः प्रत्ययो भवति चकाराच्चरट् च । षष्ठ्यन्तात्प्रत्ययविधानात् संप्रति भूतपूर्वग्रहणं प्रत्ययार्थस्य विशेषणं, न तु प्रकृत्यर्थविशेषणम् । देवदत्तस्य भूतपूर्वो गौः, देवदत्तरूप्यः । देवदत्तचरः ॥

अतिशयने तमविष्टनौ ॥ ५५ ॥

अतिशयनमतिशयनं, प्रकर्षः । निपातनाद्वीर्यः । प्रकृत्यर्थविशेषणं चैतत् । अतिशयनविशिष्टेर्धे वर्त्तमानात्प्रातिपदिकात्स्वार्थे तमविष्टनौ प्रत्ययौ भवतः । प्रकृत्यर्थविशेषणं च स्वार्थकानां द्योत्यं भवति । सर्वद्वमे आद्याः, अयमेषामतिशयेनाद्य, आद्यतमः । दर्शनीयतमः । सुकुमारतमः । अयमेषामतिशयेन पटुः, पटिष्ठः । लघिष्ठः । गरिष्ठः । यदा च प्रकर्षवतां पुनः प्रकर्षो विवक्ष्यते तदातिशायिकान्तादपरः प्रत्ययो भवत्येव । देवो वः सविता प्रार्पयतु श्रेष्ठतमाय कर्मणे । युधिष्ठिरः श्रेष्ठतमः कुरुणामिति ॥

तिङश्च ॥ ५६ ॥

तिङन्ताच्चातिशयने द्योत्ये तमप् प्रत्ययो भवति । ड्याप्प्रातिपदिकादित्यधिकारात्तिङो न प्राप्नोतीति इदं वचनम् । सर्वद्वमे पचन्तीति अयमेषामतिशयेन पचति, पचतितमाम् । जल्पतितमाम् । इष्टञ्चोदाह्रियते । गुणवचने नियमितत्वात् ॥

द्विवचनविभज्योपपदे तरवीयसुनौ ॥ ५७ ॥

द्वयोरर्थयोर्वचनं द्विवचनम् । विभक्त्यो विभज्यः । निपातना-

द्वयत् । द्वयं विभज्ये चोपपदे प्रातिपदिकान्तिङन्ताच्चातिशयने तरवीय-
सुनौ प्रत्ययौ भवतः । तमबिष्टनोरपवादौ ॥ यथान्तरमत्र नेष्यते ॥
द्वाविमावाद्यौ, अयमनयोरतिशयेनाद्यतरः । सुकुमारतरः । पचनितराम् ।
जल्पनितराम् । ईयदुन्वल्त्वपि । द्वाविमौ पटू । अयमनयोरतिशयेन पटुः,
पटीयान् । लघीयान् । विभज्ये चोपपदे । माथुराः पाटलिपुत्रकेभ्य आद्य-
तराः । दर्शनीयतराः । पटीयांसः । लघीयांसः ॥

अजादी गुणवचनादेव ॥ ५८ ॥

इष्टत्रीयसुनावजादी सामान्येन विहितौ तयोरयं विषयनियमः
क्रियते । गुणवचनादेव भवतस्तौ नान्यस्मादिति पटीयान् । लघीयान् ।
पटिष्ठः । लघिष्ठः । इह न भवतः । पाचकतरः । पाचकतम इति । एव-
कार इष्टौ उवधारणार्थः । प्रत्ययनियमोऽयं न प्रकृतिनियम इति । प-
टुतरः पटुतमः ॥

तुच्छन्दसि ॥ ५९ ॥

तुरिति तृन्तृचोः सामान्येन ग्रहणम् । त्रन्ताच्छन्दसि विषये
अजादी प्रत्ययौ भवतः । पूर्वण गुणवचनादेव नियमे कृते छन्दसि प्रकृत्य-
न्तराण्यभ्यनुज्ञायन्ते त्रन्तादप्यजादी भवत इति । आसुतिं करिष्ठः ।
दोहीयसी धेनुः । भस्याडे तद्धितइति पुंवद्भावे कृते तुरिष्ठेमेयस्त्विति
तृचो निवृत्तिः ॥

प्रशस्यस्य अः ॥ ६० ॥

प्रशस्यशब्दस्य अ इत्ययमादेशो भवति अजाद्योः प्रत्यययोः परतः ।
अजादी इति प्रकृतस्य सप्तमी विभक्तिर्विपरिणम्यते । ननु च प्रशस्यशब्द-
स्यागुणवचनत्वादजादी न संभवतः, एवं तर्हि आदेशविधानसामर्थ्यात्-
द्विषयो नियमो न प्रवर्तते उजादी गुणवचनादेवेति । एवमुत्तरं खपि
योगेषु विज्ञेयम् । सर्वत्रमे प्रशस्या अयमेवामतिशयेन प्रशस्यः, श्रेष्ठः । उभा-
विमौ प्रशस्यौ अयमनयोरतिशयेन प्रशस्यः, श्रेयान् । प्रकृत्येकाजिति प्रकृ-
तिभावाच्छब्दस्य टिलोपयस्येतिलोपौ न भवतः ॥

ज्य च ॥ ६१ ॥

प्रशस्यशब्दस्य ज्य इत्ययमादेशो भवति अजाद्योः प्रत्यययोः परतः । सर्वदमे प्रशस्या अयमतिशयेन प्रशस्यः, ज्येष्ठः । उभाविमौ प्रशस्यावयमनयोरतिशयेन प्रशस्यः, अयमस्मात् ज्यायान् । ज्यादादीयस इत्याकारः ॥

वृद्धस्य च ॥ ६२ ॥

वृद्धशब्दस्य च ज्य इत्ययमादेशो भवत्यजाद्योः प्रत्यययोः परतः । तयोश्च सत्त्वं नियमाभावेन पूर्ववत् ज्ञाप्यते । सर्वदमे वृद्धा अयमेषामतिशयेन वृद्धः, ज्येष्ठः । उभाविमौ वृद्धौ अयमनयोरतिशयेन वृद्धः, ज्यायान् । अयमस्मात् ज्यायान् । प्रियस्थिरेत्यादिना वृद्धशब्दस्य वर्णादेशो विधीयते । वचनसामर्थ्यात्पक्षे सेपि भवति । वर्षेष्ठः । वर्षीयानिति ॥

अन्तिकबाढयोर्नेदसाधौ ॥ ६३ ॥

अन्तिकबाढयोर्यथासंख्यं नेद साध इत्येतावादेशौ भवतोऽजाद्योः परतः । तयोश्च सत्त्वं पूर्ववद्विज्ञेयम् ॥ निमित्तभूतयोर्यथासंख्यमत्र नेष्यते ॥ सर्वाणीमान्यन्तिकानि इदमेषामतिशयेन, नेदिष्ठम् । उभे इमे अन्तिके इदमनयोरतिशयेन नेदीयः । इदमस्माच्चेदीयः । सर्वदमे बाढमधीयते । अयमस्मात्साधीयोधीते ॥

युवाल्पयोः कनन्यतरस्याम् ॥ ६४ ॥

युवाल्पशब्दयोः कनित्ययमादेशो भवत्यन्यतरस्यामजाद्योः परतः । तयोश्च सत्त्वं पूर्ववत् ज्ञेयम् । सर्वदमे युवानः, अयमेषामतिशयेन, कनिष्ठः । द्वाविमौ युवानौ अयमनयोरतिशयेन, कनीयान् । यत्रिष्ठः । यवीयान् । सर्वदमेल्पाः । अयमेषामतिशयेन, कनिष्ठः । उभाविमावल्पावयमनयोरतिशयेन कनीयान् । अयमस्मात्कनीयान् । अल्पिष्ठः, अल्पीयानिति वा ॥

विन्मतोर्लुक् ॥ ६५ ॥

विनो मनुषश्च लुग् भवति अजाद्योः प्रत्यययोः परतः । इदमेव वचनं ज्ञापकमजादिसद्भावस्य । सर्वेदमे स्रग्विणः, अयमेषामतिशयेन, स्रजिष्ठः । उभाविमौ स्रग्विणौ, अयमनयोरतिशयेन, स्रजीयान् । अयमस्मात् स्रजीयान् । सर्वेदमे त्वग्वन्तः अयमेषामतिशयेन, त्वचिष्ठः । उभाविमौ त्वग्वन्तौ, अयमनयोरतिशयेन, त्वचीयान् । अयमस्मात्त्वचीयान् ॥

प्रशंसायां रूपम् ॥ ६६ ॥

प्रशंसा स्तुतिः । प्रकृत्यर्थस्य विशेषणं चैतत् । प्रशंसाविशिष्टे ऽर्थे वर्तमानात् प्रातिपदिकात् स्वार्थे रूपम् प्रत्ययो भवति । स्वार्थिकाः प्रत्ययाः प्रकृत्यर्थविशेषस्य द्योतका भवन्ति । प्रशस्तो वैयाकरणो वैयाकरणरूपः । याज्ञिकरूपः । प्रकृत्यर्थस्य वैशिष्ट्ये प्रशंसा भवति । वृषलरूपो ऽयं, यः पलाण्डुना सुरां पिबति । चोररूपः । दस्युरूपः । यो ऽत्थोरप्यञ्जनमपहरेत् । तिडश्चेत्यनुवर्त्तते । पचतिरूपम् । पचतीरूपम् । क्रियाप्रधानमाख्यातम् । एका च क्रियेति रूपप्रत्ययान्ताद् द्विवचनबहुवचने न भवतः । नपुंसकलिङ्गन्तु भवति लोकाश्रयत्वाल्लिङ्गस्य ॥

ईषदसमाप्तौ कल्पब्देश्यदेशीयरः ॥ ६७ ॥

संपूर्णता, पदार्थानां समाप्तिः । स्तोकेनासंपूर्णता, ईषदसमाप्तिः । प्रकृत्यर्थविशेषणं चैतत् । ईषदसमाप्तिविशिष्टे ऽर्थे वर्तमानात् प्रातिपदिकात् कल्पब्देश्य देशीयर इत्येते प्रत्यया भवन्ति । ईषदसमाप्तः पटुः, पटुकल्पः । पटुदेश्यः । पटुदेशीयः । मृदुकल्पः । मृदुदेश्यः । मृदुदेशीयः । तिडश्चेत्येव । पचतिकल्पम् । जल्पतिकल्पम् ॥

विभाषा सुपो बहुच् पुरस्तात् ॥ ६८ ॥

ईषदसमाप्तिविशिष्टे ऽर्थे वर्तमानात् सुबन्ताद्विभाषा बहुच् प्रत्ययो भवति, स च पुरस्तादेव भवति, न परतः । चित्करणमन्तोदात्तार्थम् । ईषदसमाप्तः पटुः, बहुपटुः । बहुमृदुः । बहुगुडा द्राक्ता । विभाषावचनात् कल्पबादयो ऽपि भवन्ति । सुब्रह्मं तिङन्तान्मा भूदिति ॥

प्रकारवचने जातीयर् ॥ ६९ ॥

सामान्यस्य भेदको विशेषः प्रकारः तस्य वचने, प्रकृत्यर्थविशेषणं चेतत् । सुबन्तात्प्रकारविशिष्टे ऽर्थे वर्त्तमानात् प्रातिपदिकात् स्वार्थे जातीयर् प्रत्ययो भवति । प्रकारवति चायं प्रत्ययः । थाल्युनः प्रकारमात्रएव भवति । पटुप्रकारः, पटुजातीयः । मृदुजातीयः । दर्शनीयजातीयः ॥

प्रागिवात्कः ॥ ७० ॥

इवे प्रतिकृताविति वक्ष्यति । प्रागेतस्मादिवसंशब्दनाद्यानित ऊर्ध्वमनुक्रमिष्यामः, कप्रत्ययस्तेष्वधिकृतो वेदितव्यः । वक्ष्यति अज्ञात-इति । अश्वकः । गर्दभकः ॥ तिङन्तादयं प्रत्ययो नेष्यते ॥ अकजिष्यते ॥ तिङश्चेत्यनुवृत्तमुत्तरसूत्रेणैव संबन्धनीयम् ॥

अव्ययसर्वनाम्नामकच्प्राक् टेः ॥ ७१ ॥

तिङश्चेत्येव । अव्ययानां सर्वनाम्नां च प्रागिवीयेष्वर्थेष्वकचप्रत्ययो भवति, स च प्राक् टेः, न परतः । कस्यापवादः । उच्चकैः । नीचकैः । शनकैः । सर्वनाम्नः खल्वपि । सर्वके । विश्वके । उभयके । प्रातिपदिकात्सुप इति द्वयमिहानुवर्त्तते । तत्राभिधानतो व्यवस्था भवति । क्व चित्प्रातिपदिकस्य प्राक् टेः प्रत्ययो भवति । क्व चित्सुबन्तस्य । युष्मकाभिः । अस्मकाभिः । युष्मकासु । अस्मकासु । युवकयोः । आवकयोः । इत्यत्र प्रातिपदिकस्य । त्वयका । मयका । त्वयकि । मयकीत्यत्र सुबन्तस्य ॥ अकचप्रकरणे तूष्णीमः काम् प्रत्ययो वक्तव्यः ॥ * ॥ स च मित्त्वादन्त्यादचः परो भवति । तूष्णीकामास्ते । तूष्णीकां तिष्ठति ॥ शीले को मलोपश्च वक्तव्यः ॥ * ॥ तूष्णींशीलः, तूष्णीकः । तिङश्चेति प्रकृतमत्र संबध्यते पचतकि । जल्पतकि ॥

कस्य च दः ॥ ७२ ॥

ककारान्तस्य प्रातिपदिकस्याकचसन्निधौ दकारादेशो भवति । चकारः सन्निधौगार्थः । सामर्थ्याच्चाव्ययग्रहणमनुवर्त्तते, न सर्वनामग्रहणम् । ककारान्तस्य सर्वनाम्नो ऽसंभवात् । धिक् । धिकित् । हिरक् । हिरकुत् । पृथक् । पृथक्क ॥

अज्ञाते ॥ ७३ ॥

अज्ञातविशेषो ऽज्ञातः । अज्ञातत्वोपाधिके ऽर्थे वर्त्तमानात्प्रातिप-
दिकात्तिङन्ताच्च स्वार्थं यथाविहितं प्रत्ययो भवति । स्वेन रूपेण
ज्ञाते पदार्थं विशेषरूपेणाज्ञाते प्रत्ययविधानमेतत् । कस्यायमश्व इति
स्वस्वामिसंबन्धेनाज्ञाते ऽश्वे प्रत्ययः । अश्वकः । गर्दभकः । उष्ट्रकः ।
एवमन्यत्रापि यथायोगमज्ञातता विज्ञेया । उच्चकैः । नीचकैः । सर्वकैः ।
विश्वकैः । पचतकि । जल्पतकि ॥

कुत्सिते ॥ ७४ ॥

कुत्सितो गर्हितो निन्दितः । प्रकृत्यर्थविशेषणं चैतत् । कुत्सित-
त्वोपाधिके ऽर्थे वर्त्तमानात्प्रातिपदिकात्स्वार्थं यथाविहितं प्रत्ययो भवति ।
कुत्सितो ऽश्वः, अश्वकः । उष्ट्रकः । गर्दभकः । उच्चकैः । नीचकैः ।
सर्वकैः । विश्वकैः । पचतकि । जल्पतकि ॥

संज्ञायां कन् ॥ ७५ ॥

कुत्सितइत्येव । कुत्सितत्वोपाधिके ऽर्थे वर्त्तमानात् प्रातिपदिकात्
कन् प्रत्ययो भवति । कस्यापवादः । प्रत्ययान्तेन चेत्संज्ञा गम्यते । शूद्र-
कः । धारकः । चूर्णकः ॥

अनुकम्पायाम् ॥ ७६ ॥

कारुण्येनाभ्युपपत्तिः परस्यानुकम्पा । तस्यां गम्यमानायां सुबन्ता-
त्तिङन्ताच्च यथा विहितं प्रत्ययो भवति । पुत्रकः । वत्सकः । दुर्वलकः ।
बुभुक्षितकः * । विश्वसितकि । स्वपितकि ॥

नीतौ च तदुक्तात् ॥ ७७ ॥

सामदानादिरूपायो नीतिः । नीतौ च गम्यमानायां तदुक्तादनु-
कम्पायुक्तादयथाविहितं प्रत्ययो भवति । हन्त ते धानकाः । हन्त ते
तिलकाः । एहकि । अडुकि । अनुकम्पमानो दानेनाराधयति । पूर्वणा-

* ज्वरितकः । इत्यधिकं पुस्तकान्तरे ।

प्रत्यासन्नानुक्रम्यासंबन्धादनुक्रम्यमानादेव प्रत्ययो विहितः । संप्रति व्यवहितादपि यथा स्यादिति वचनम् ॥

बहुचो मनुष्यनाम्नष्ठच्चा ॥ ७८ ॥

अनुक्रम्यायां नीतौ च तदुक्तादिति वर्तते । बहुचः प्रातिपदिकान्मनुष्यनामधेयाद्वा ठच्प्रत्ययो भवति अनुक्रम्यायां गम्यमानायां नीतौ च । देविकः । देवदत्तकः । यज्ञिकः । यज्ञदत्तकः । बहुच इति क्रिम् । दत्तकः । गुप्तकः । मनुष्यनाम्न इति क्रिम् । मद्रबाहुकः । भद्रबाहुकः ॥

घनिलचौ च ॥ ७९ ॥

अनुक्रम्यायामित्यादि सर्वमनुवर्तते । पूर्वेण ठचि विकल्पेन प्राप्ते वचनम् । बहुचो मनुष्यनाम्नो घन् इलच् इत्येतौ प्रत्ययौ भवतः । चकाराद्व्याप्राप्तम् । देवियः । देविलः । देविकः । देवदत्तकः । यज्ञियः । यज्ञिलः । यज्ञिकः । यज्ञदत्तकः ॥

प्राचामुपादेरडच्चुचौ च ॥ ८० ॥

पूर्ववत् सर्वमनुवर्तते । उपशब्द आदिर्यस्य तस्मादुपादेः प्रातिपदिकाद् बहुचो मनुष्यनाम्नो ऽडच् चुच् प्रत्ययौ भवतः । चकाराद् घनिलचौ प्रत्ययौ भवतः । ठच् वा । उपडः । उपकः । उपियः । उपिलः । उपिकः । उपेन्द्रदत्तकः । प्राचाग्रहणं पूजार्थम् । वेत्येव हि वर्तते ॥

जातिनाम्नः कन् ॥ ८१ ॥

बहुच इति नानुवर्तते । सामान्येन विधानं, जातिशब्दो यो मनुष्यनामधेयो व्याघ्र सिंह इत्येवमादिः, तस्मादनुक्रम्यायां नीतौ च कन्प्रत्ययो भवति । व्याघ्रकः । सिंहकः । शरभकः । वावचनानुवृत्तेर्यथादर्शनं * मन्यो ऽपि भवति । व्याघ्रिलः । सिंहिलः । नामग्रहणं स्वरूपनिवृत्त्यर्थम् ॥

अजिनान्तस्योत्तरपक्षलोपश्च ॥ ८२ ॥

कनित्यनुवर्तते, मनुष्यनाम्न इति च । अजिनशब्दान्तात्प्रातिप-

* यथासंभवमिति पा०२

दिकान्मनुष्यनाम्नो ऽनुकम्पायां कन्प्रत्ययो भवति तस्य चोत्तरपदलोपः ।
व्याघ्राजिनो नाम कश्चिन्मनुष्यः । सोऽनुकम्पितः । व्याघ्रकः । सिंहकः ॥

ठाजादावूर्ध्वं द्वितीयादचः ॥ ८३ ॥

लोप इत्यनुवर्तते । अस्मिन्प्रकरणे यष्टो ऽजादिश्च प्रत्ययस्तस्मिन्प्र-
तः प्रकृतेर्द्वितीयादच ऊर्ध्वं यच्छब्दरूपं तस्य लोपो भवति । ऊर्ध्वग्रहणं स-
र्वलोपार्थम् । अनुकम्पितो देवदत्तः, देविकः । देवियः । देवलः । य-
ज्ञिकः । यज्ञियः । यज्ञिलः । उपडः । उपकः । उपेन्द्रदत्तकः । ठग्रहण-
मुको द्वितीयत्वे कविधानार्थम् । अजादिलक्षणे हि मायितिकादिवत्प्र-
सङ्गः । वायुदत्तः । वायुकः । पितृदत्तः । पितृकः ॥ चतुर्थ्यादच ऊर्ध्वस्य
लोपो वक्तव्यः ॥ * ॥ अनुकम्पितो बृहस्पतिदत्तः, बृहस्पतिकः । बृहस्पतियः ।
बृहस्पतिलः ॥ अनजादौ विभाषा लोपो वक्तव्यः ॥ * ॥ देवदत्तकः ।
देवकः । यज्ञदत्तकः । यज्ञकः ॥ लोपः पूर्वपदस्य च ठाजादावनजादौ च
वक्तव्यः ॥ * ॥ दत्तिकः । दत्तिलः । दत्तियः । दत्तकः ॥ विना ऽपि
प्रत्ययेन पूर्वोत्तरपदयोर्विभाषा लोपो वक्तव्यः ॥ * ॥ देवदत्तो, दत्तः ।
देव इति वा ॥ उवर्णाल्ल इलस्य च ॥ * ॥ भानुदत्तो, भानुलः । वसुदत्तो,
वसुलः ॥

चतुर्थ्यादनजादौ च लोपः पूर्वपदस्य च ।

अप्रत्यये तथैवेष्ट उवर्णाल्ल इलस्य च ॥

द्वितीयादचो लोपे सन्ध्यन्तरद्वितीयत्वे तदादेर्लोपवचनम् ॥ * ॥
लहोडः । लहिकः । कहोडः । कहिकः ॥ एकाक्षरपूर्वपदानामुत्तरपदलोपो
वक्तव्यः ॥ * ॥ वागाशीः, वाचिकः । सुचिकः । त्वचिकः । कथं प्रडङ्गु-
लिदत्तः, षडिक इति । षषष्ठाजादिवचनात्सिद्धम् ॥

शेवलसुपरिविशालवरुणार्थमादीनां तृतीयात् ॥ ८४ ॥

शेवलादीनां मनुष्यनाम्नां ठाजादौ प्रत्यये परतः तृतीयादच ऊर्ध्वस्य
लोपो भवति । पूर्वस्यायमपवादः । अनुकम्पितः शेवलदत्तः, शेवलिकः ।
शेवलियः । शेवलिलः । सुपरिकः । सुपरियः । सुपरिलः । विशालिकः ।

विशालियः । विशालिलः । वरुणिकः । वरुणियः । वरुणिलः । अर्यमिकः ।
अर्यमियः । अर्यमिलः ॥ शेवलादीनां तृतीयादयो लोपः स चाकृतसन्धी-
नामिति वक्तव्यम् ॥ * ॥ शेवलन्दत्तः । सुपर्याशीर्दत्तः । शेवलिकः ।
सुपरिक इति यथा स्यात् । शेवल्यिकः । सुपर्यिक इति मा भूत् ॥

अल्पे ॥ ८५ ॥

परिमाणापचये अल्पशब्दः, प्रकृतिविशेषणं चैतत् । अल्पत्वाविशिष्टे
ऽर्थे वर्त्तमानात्प्रातिपदिकादयथाविहितं प्रत्ययो भवति । अल्पं तैलं, तैल-
कम् । घृतकम् । सर्वकम् । विश्वकम् । उच्चकैः । नीचकैः । पचतकि ।
जल्पतकि ॥

ह्रस्वे ॥ ८६ ॥

ह्रस्वत्वविशिष्टे ऽर्थे वर्त्तमानात् प्रातिपदिकाद् यथाविहितं प्रत्ययो
भवति । दीर्घप्रतियोगी ह्रस्वः । ह्रस्वो वृत्तो, वृत्तकः । प्लुतकः । स्तम्भकः ॥

संज्ञायां कन् ॥ ८७ ॥

ह्रस्वइत्येव । ह्रस्वत्वहेतुका या संज्ञा तस्यां गम्यमानायां कन् प्र-
त्ययो भवति । पूर्वस्यायमपवादः । वंशकः । वेणुकः । दण्डकः ॥

कुटीशमीशुण्डाभ्यो रः ॥ ८८ ॥

ह्रस्वइत्येव । संज्ञायहणं नानुवर्त्तते, सामान्येन विधानम् । कुटीश-
मीशुण्डाभ्यो ह्रस्वार्थे द्योत्ये रः प्रत्ययो भवति । कस्यापवादः । ह्रस्वा
कुटी, कुटीरः । शमीरः । शुण्डारः । स्वार्थिकत्वे ऽपि पुल्लिङ्गता लोकाश्र-
यत्वान्लिङ्गस्य ॥

कुत्वा डुपच् ॥ ८९ ॥

ह्रस्वइत्येव । कुतूशब्दाद्ध्रस्वत्वे द्योत्ये डुपच्प्रत्ययो भवति ।
कस्यापवादः । ह्रस्वा कूतूः कुतुपञ्चर्ममयं खेहभाजनमुच्यते । कूतूरित्या-
वपनस्याख्या ॥

कासूगोणीभ्यां ष्टर्च् ॥ ९० ॥

ह्रस्वइत्येव । कासूगोणीशब्दाभ्यां ह्रस्वत्वे द्योत्ये ष्टर्च्प्रत्ययो

भवति । कस्यापवादः । प्रकारो ङीषर्थः । ह्रस्वा कासूः, कासूतरी । गोणीतरी । कासूरिति शक्तिरायुधविशेष उच्यते ॥

वत्सोक्षाश्वर्षभेभ्यश्च तनुत्वे ॥ ८१ ॥

ह्रस्वइति निवृत्तम् । वत्स उतन् अश्व ऋषभ इत्येतेभ्यस्तनुत्वे द्वौन्येष्टप्रत्ययो भवति । यस्य गुणस्य हि भावाद् द्वये शब्दनिवेशः, तस्य तनुत्वे प्रत्ययः । वत्सरः । उततरः । अश्वतरः । ऋषभतरः । प्रथमवया वत्सः तस्य तनुत्वं द्वितीयवयःप्राप्तिः । तरुण उता । तस्य तनुत्वं तृतीयवयःप्राप्तिः । अश्वेनाश्वायामुत्पन्ने ऽश्वस्तस्य तनुत्वमन्यपितृकता । अनङ्गानृषभः । तस्य तनुत्वं भारवहने मन्दशक्तिता ॥

किंयत्तदो निर्द्धारणे द्वयोरेकस्य डतरच् ॥ ८२ ॥

किं यत् तत् इत्येतेभ्यः प्रातिपदिकेभ्यो द्वयोरेकस्य निर्द्धारणे डतरच् प्रत्ययो भवति । निर्द्धार्यमाणवाविभ्यः स्वार्थे प्रत्ययः । जात्या * क्रियया गुणेन वा संज्ञया वा समुदायादेकदेशस्य पृथक्करणं निर्द्धारणम् । कतरो भवतोः कठः । कतरो भवतोः कारकः । कतरो भवतोः पटुः । कतरो भवतोऽद्वैवदत्तः । यतरो भवतोः कारकः । यतरो भवतोः पटुः । यतरो भवतोऽद्वैवदत्तः । ततर आगच्छतु । महाविभाषया ऽत्र प्रत्ययो विकल्प्यते । को भवतोऽद्वैवदत्तः, स आगच्छतु । निर्द्धारणइति विषयसम्पत्तिनिर्द्देशः । द्वयोरिति समुदायाच्चिर्द्धारणविभक्तिः । एकस्येति निर्द्देशः निर्द्धार्यमाणनिर्द्देशः ॥

वा बहूनां जातिपरिप्रश्ने डतमच् ॥ ८३ ॥

किंयत्तद इति वर्त्तते, निर्द्धारणे एकस्येति च । बहूनामिति निर्द्धारणे षष्ठी । बहूनां मध्ये एकस्य निर्द्धारणे गम्यमाने जातिपरिप्रश्नविषयेभ्यः किमादिभ्यः वा डतमच् प्रत्ययो भवति । कतमो भवतां कठः । यतमो भवतां कठः । ततम आगच्छतु । वाचनमकजर्थम्, यको भवतां कठः ।

* जात्येत्येकास्मिन् पुस्तके नास्ति, कतरो भवतोः कठ इति तदुदाहरणं च । तथैव युक्तम्, पदमज्जयां जात्या वेत्यपि द्रष्टव्यं, कतरो भवतोः कठ इत्यादेरपि संभवादिनां दर्शनात् ।

सक आगच्छतु । महाविभाषा च प्रत्ययविकल्पार्थानुवर्ततएव । को भवतां कठः । योभवतां कठः । स आगच्छतु । जातिपरिप्रश्नइति किम् । को भवतां देवदत्तः । परिप्रश्नग्रहणं च किम् एव विशेषणं, न यत्तद्वारसंभवात् । जातिग्रहणं तु सर्वैरेव संबध्यते । किमो ऽस्मिन्विषये इतरमपीच्छन्ति केचित् । कतरो भवतां कठः । कतरो भवतां कालाप इति । तत्र कतरकतमौ जातिपरिप्रश्नइति वचनात्सिद्धम् ॥

एकाच्च प्राचाम् ॥ ८४ ॥

एकशब्दात्प्राचामाचार्याणां मतेन इतरच् इतमच् इत्येतौ प्रत्ययौ भवतः स्वस्मिन्विषये । चकारो इतरचो ऽनुकर्षणार्थः । द्वयोर्विर्द्धारणे इतरच् । बहूनां निर्द्धारणे इतमच् । जातिपरिप्रश्नइति नानुवर्तते । सामान्येन विधानम् । एकतरो भवतोर्देवदत्तः । एकतमो भवतां देवदत्तः । प्राचाग्रहणं पूजार्थं, विकल्पानुवर्तते ॥

अवक्षेपणे कन् ॥ ८५ ॥

अवक्षिप्यते येन तदवक्षेपणम् । तस्मिन्वर्तमानात्प्रातिपदिकात्कन्प्रत्ययो भवति । व्याकरणकेन नाम त्वं गर्वितः । याज्ञिक्यकेन नाम त्वं गर्वितः । परस्य कुत्सार्थं यदुपादीयते तदिहोदाहरणम् । यत्पुनः स्वयमेव कुत्सितं तत्र कुत्सितइत्यनेन कन्प्रत्ययो भवति । देवदत्तको, यज्ञदत्तक इति । प्राग्वीयस्य पूर्णो ऽवधिः ॥

इत्रे प्रतिकृतौ ॥ ८६ ॥

कनित्यनुवर्तते । इवार्थं यत्प्रातिपदिकं वर्तते तस्मात्कन् प्रत्ययो भवति । इवार्थः सादृश्यं तस्य विशेषणं प्रतिकृतियहणम् । प्रतिकृतिः प्रतिरूपकं प्रतिच्छन्दकम् । अश्व इवायमश्वप्रतिकृतिः, अश्वकः । उष्ट्रकः । गर्दभकः । प्रतिकृताविति किम् । गौरिव गवयः ॥

संज्ञार्था च ॥ ८७ ॥

इवेत्यनुवर्तते, कनिति च । इवार्थं गम्यमाने कन्प्रत्ययो भवति

समुद्रायेन चेत् संज्ञा गम्यते । अप्रतिष्ठत्यर्थ आरम्भः । अश्वसदृशस्य संज्ञा,
अश्वकः । उष्ट्रकः । गर्दभकः ॥

लुम्भनुष्ये ॥ ९८ ॥

संज्ञायामित्येव । संज्ञायां विहितस्य कनो मनुष्ये ऽभिधेये लुब्
भवति । चञ्चैव मनुष्यः, चञ्चा । दासी । खरकुटी । मनुष्यइति किम् ।
अश्वकः । उष्ट्रकः । गर्दभकः । देवपथादेराकृतिगणत्वात्तस्यैवायं प्रपञ्चा
वेदितव्यः ॥

जीविकार्थे चापण्ये ॥ ९९ ॥

जीविकार्थे यदपण्यं तस्मिन्वभिधेये कनो लुब् भवति । विक्रीयते
यत्तत्पण्यम् । वासुदेवः । शिवः । स्कन्दः । विष्णुः । आदित्यः । देवल-
कादीनां जीविकार्था देवप्रतिष्ठतय उच्यन्ते । अपण्यइति किम् । हस्ति-
कान्विक्रीणीति । अश्वकान् । रथकान् । देवपथादेरेवायं प्रपञ्चः ॥

देवपथादिभ्यश्च ॥ १०० ॥

इवे प्रकृतिकृतौ संज्ञायां च विहितस्य कनो देवपथादिभ्य उत्तरस्य
लुब् भवति । आदिशब्दः प्रकारे । आकृतिगणश्चायम् । देवपथः । हंसपथः ।

अर्च्यासु पूजनार्थासु चित्रकर्मध्वजेषु च ।

इवे प्रतिष्ठितौ लोपः कनो देवपथादिषु ॥

अर्च्यासु तावत् । शिवः । विष्णुः । चित्रकर्मणि । अर्जुनः । दु-
र्योधनः । ध्वजेषु । कपिः । गरुडः । सिंहः । देवपथ । हंसपथ । वारि-
पथ । जलपथ । राजपथ । शतपथ । सिंहगति । उष्ट्रयीवा । चामरज्जुः
रज्जुः । हस्त । इन्द्र । दण्ड । पुष्प । मत्स्य* ॥

वस्तेर्दञ् ॥ १०१ ॥

इवेत्यनुवर्त्तते, इतः प्रभृति प्रत्ययाः सामान्येन भवन्ति प्रतिष्ठितौ
चाप्रतिष्ठितौ च । वस्तिशब्दादिवार्थे द्योत्ये ङप्रत्ययो भवति । वस्ति-
रिव वास्तेयः । वास्तेयी ॥

* रथपथ । शङ्खपथ । सिंहपथ । इत्येते शब्दा अत्र गणे ऽधिकाः पुस्तकान्तरे ।

शिलाया ढः ॥ १०२ ॥

शिलाशब्दादिवार्थे ढः प्रत्ययो भवति । शिलेव, शिलेयं दधि । के-
चिदत्र ढजमपीच्छन्ति, तदर्थं योगविभागः कर्तव्यः । शिलाया ढप्रत्ययो
भवति । शिलेयम् । ततो ढः । शिलेयम् ॥

शाखादिभ्यो यत् ॥ १०३ ॥

शाखा इत्येवमादिभ्यः प्रातिपदिकेभ्यो यत्प्रत्ययो भवति इवार्थे ।
शाखेव, शाख्यः । मुख्यः । जघन्यः । शाखा । मुख । जघन । शृङ्ग । मेघ ।
चरण । स्कन्ध । शिरस् । उरस् । अग्र । शरण । शाखादिः ॥

द्रव्यं च भव्ये ॥ १०४ ॥

द्रव्यशब्दो निपात्यते भव्ये ऽभिधेये । द्रुशब्दादिवार्थे यत्प्रत्ययो
निपात्यते । द्रव्यम् । भव्य आत्मवान् । अभिप्रेतानामर्थानां पात्रभूत उ-
च्यते । द्रव्योयं राजपुत्रः । द्रव्योयं माणवकः ॥

कुशाग्राच्छः ॥ १०५ ॥

कुशाग्रशब्दादिवार्थे छः प्रत्ययो भवति । कुशाग्रमिव सूक्ष्मत्वा-
त्, कुशाग्रीया बुद्धिः । कुशाग्रीयं वस्त्रम् ॥

समासाच्च तद्विषयात् ॥ १०६ ॥

तदित्यनेन प्रकृत इवार्थो निर्दिश्यते । इवार्थविषयात्समासादपर-
स्मिन्निवार्थे एव छः प्रत्ययो भवति । काकतालीयम् । अजाकृपाणीयम् ।
अन्धकवर्त्तकीयम् । अतर्कितोपनतं चित्रीकरणमुच्यते । तत्कथम् । काक-
स्यागमनं यादृच्छिकम् । तालस्य पतनं च, तेन तालेन पतता काकस्य
वधः कृतः । एवमेव देवदत्तस्य तत्रागमनं, दस्यूनां चोपनिपातः । तैश्च
तस्य वधः कृतः तत्र यो देवदत्तस्य दस्यूनां च समागमः स काकतालस-
मागमसदृश इत्येक उपमार्थः । अतश्च देवदत्तस्य वधः, स काकतालवध-
सदृश इति द्वितीय उपमार्थः । तत्र प्रथमे समासः, द्वितीये प्रत्ययः ।
समासश्चायमस्मादेव ज्ञापकात् । नह्यस्यापरं लक्षणमस्ति । सुप्सुपेति वा
समासः । स चैवंविषय एव ॥

शर्करादिभ्यो ऽण् ॥ १०७ ॥

शर्करा इत्येवमादिभ्यः प्रातिपदिकेभ्य इवार्थे ऽण् प्रत्ययो भवति ।
शर्करेव शर्करम् । कापालिकम् । शर्करा । कपालिका । पिष्टिका* ।
पुण्डरीक । शतपत्र । गोलामन् । गोपुच्छ । नरालि । नकुला । सिकता ।
शर्करादिः ॥

अङ्गुल्यादिभ्यष्ठक् ॥ १०८ ॥

अङ्गुल्यादिभ्य इवार्थे ठक् प्रत्ययो भवति । अङ्गुलीवाङ्गुलिकः ।
भारुजिकः । अङ्गुलि । भरुज । बभ्रु । वल्लु । मण्डर । मण्डल । शङ्कुल ।
कपि । उदशिवत् । गोणी । उरस् । शिखा । कुलिश । अङ्गुल्यादिः ॥

एकशालायाष्ठजन्यतरस्याम् ॥ १०९ ॥

एकशालाशब्दादिवार्थे ऽन्यतरस्यां ठच् प्रत्ययो भवति । अन्यत-
रस्याग्रहणेनानन्तरष्टक् प्राप्यते । एकशालेव, एकशालिकः । ऐकशालिकः ॥

कर्कूलोहितादीकक् ॥ ११० ॥

कर्कूलोहितशब्दाभ्यामिवार्थे ईकक् प्रत्ययो भवति । कर्कूः शुक्लो
ऽश्वः, तेन सदृशः, कार्कूकः । लौहितीकः स्फटिकः । स्वयमलोहितोऽप्यु
पाश्र्ववशात्तथा प्रतीयते ॥

प्रत्नपूर्वविश्वेमात्याल् कृन्दसि ॥ १११ ॥

प्रत्न पूर्वं विश्व इम इत्येतेभ्य इवार्थे याल् प्रत्ययो भवति कृन्दसि
विषये । तं प्रत्नया पूर्वया विश्वयेमया ॥

पूगाञ् ज्यो ऽग्रामणीपूर्वात् ॥ ११२ ॥

इवार्थे इति निवृत्तम् । नानाजातीया अनियतवृत्तयो ऽर्थकामप्र-
धानाः संघाः पूगाः । पूगवाचिनः प्रातिपदिकादग्रामणीपूर्वात्स्वार्थे ज्यः
प्रत्ययो भवति । लौहध्वज्यः । लौहध्वज्यो । लौहध्वजाः । शैब्यः । शैब्यौ ।
शिवयः । चातक्यः । चातक्यौ । चातकाः । अग्रामणीपूर्वादिति किम् ।
देवदत्तो ग्रामणीरेषां तदमे देवदत्तकाः । यज्ञदत्तकाः ॥

* कनिष्ठिक इति पा० २ । अग्रस्मिन्नुस्तके कनिष्ठिक । पा० २ ।

व्रातच्छोरस्त्रियाम् ॥ ११३ ॥

नानाजातीया अनियतवृत्तयउत्सेधजीविनः संघा व्राताः । व्रातवा-
चिभ्यः प्रातिपदिकेभ्यश्च स्वार्थे ज्यः प्रत्ययो भवत्यस्त्रियाम् । कापोत-
पाक्यः । कापोतपाक्यौ । कपोतपाकाः । त्रैहिमत्यः । त्रैहिमत्यौ । त्रीहि-
मताः । रफजः खल्वपि । कौञ्जायन्यः । कौञ्जायन्यौ । कौञ्जायनाः ।
ब्राधायन्यः । ब्राधायन्यौ । ब्राधायनाः । अस्त्रियामिति किम् । कपोत-
पाको । त्रीहिमती । कौञ्जायनी । ब्राधायनी ॥

आयुधजीविसंघाज् ज्यद्वाहीकेष्वब्राह्मण- राजन्यात् ॥ ११४ ॥

आयुधजीविनां संघः आयुधजीविसंघः । स वाहीकेर्विशेष्यते ।
वाहीकेषु य आयुधजीविसंघस्तद्वाचिनः प्रातिपदिकाद्वाह्यराजन्यवार्ज-
तात्स्वार्थे ज्यट् प्रत्ययो भवति । ब्राह्मणे तद्विशेष्यहणम् । राजन्ये तु
स्वरूपग्रहणमेव । टकारो ङीवर्थः । तेनास्त्रियामिति नानुवर्तते । कौण्डी-
बृष्यः । कौण्डीबृष्यौ । कौण्डीबृषाः । तौद्रक्यः । तौद्रक्यौ । तुद्रकाः ।
मालव्यः । मालव्यौ । मालवाः । स्त्रियां कौण्डीबृषी । तौद्रकी । मालवी ।
आयुधजीविग्रहणं किम् । मल्लाः । शयण्डाः । संघग्रहणं किम् । सम्राट् ।
वाहीकेष्विति किम् । शबराः । पुलिन्दाः । अब्राह्मणराजन्यादिति किम् ।
गोपालवा ब्राह्मणाः । शालङ्कायना राजन्याः ॥

वृकादेण्यण् ॥ ११५ ॥

आयुधजीविसंघादिति वर्तते । वृकशब्दादायुधजीविनः स्वार्थे
टेण्यण् प्रत्ययो भवति । टकारो ङीवर्थो, णकारो वृद्धार्थः । वार्केण्यः ।
वार्केण्यौ । वृकाः । आयुधजीविसंघविशेषणं जातिशब्दान्मा भूत् ।

कामक्रोधौ मनुष्याणां खादितारौ वृकाविव ॥

दामन्यादिचिगर्तपष्टाच्छः ॥ ११६ ॥

आयुधजीविसंघादिति वर्तते । दामन्यादिभ्यः प्रातिपदिकेभ्यस्त्रि-

गर्तपष्ठेभ्यश्चायुधजीविसंघवाचिभ्यः स्वार्थे कः प्रत्ययो भवति । येषामा-
युधजीविनां संघानां षडन्तर्वर्गास्तत्र च त्रिगर्तः पष्ठः । त्रिगर्तः पष्ठो
येषां, ते त्रिगर्तपष्ठा इत्युच्यन्ते । तेषु चेयं स्मृतिः ।

आहुस्त्रिगर्तपष्ठांस्तु कौण्डोपरयदाण्डकी ।

कौण्डकिर्ज्जालमानिश्च ब्रह्मगुप्तीय जानकिः ॥

इति । दामन्यादिभ्यस्तावत् । दामनीयः । दामनीयौ । दामनयः ।
औलपीयः । औलपीयौ । उलपयः । त्रिगर्तपष्ठेभ्यः खत्वपि । कौण्डोपर-
यीयः । कौण्डोपरयीयौ । कौण्डोपरयाः । दाण्डकीयः । दाण्ड-
कीयौ । दाण्डकयः । कौण्डकीयः । जालमानीयः । ब्रह्मगुप्तीयः । जान-
कीयः । दामनी । औलपि । आकिदन्ती । काकरन्ति । काकदन्ति । शत्रु-
न्तपि । सार्वसेनि । बिन्दु । मौज्जायन । उलभ । सावित्रीपुत्र * ॥

पश्वादि यौधेयादिभ्यामणञौ ॥ ११७ ॥

आयुधजीविसंघादित्येव । पश्वादिभ्यो यौधेयादिभ्यश्च प्रातिप-
दिकेभ्य आयुधजीविसंघवाचिभ्यः स्वार्थे ऽणञौ प्रत्ययौ भवतः । पार्श्वः ।
पार्श्वौ । पर्श्वः । आसुरः । आसुरौ । असुराः । यौधेयः । शौक्रेयः ।
पर्शु । असुर । रत्तस् । बाल्हीक । वयस् । मरुत् । दशार्ह । पिशाच ।
विशाल । अशनि । कार्पापण । सत्वत् । वसु । पश्वादिः ॥ यौधेय ।
कौशेय । कौशेय । शौक्रेय । शौभ्रेय । धार्त्तय । वार्त्तय । जाबालेय ।
त्रिगर्त । भरत । उशीनर । यौधेयादिः ॥

अभिजिद्विदभृच्छालावच्छिखावच्छमीवदूर्णावच्छुम-
दणो यञ् ॥ ११८ ॥

आयुधजीविसंघादिति निवृत्तम् । अभिजिदादिभ्यो ऽणन्तेभ्यः
प्रातिपदिकेभ्यः स्वार्थे यञ् प्रत्ययो भवति । अभिजितो ऽपत्यमित्यण् ।


* अच्युतन्ति । कोकतन्ती । तुलभ । देववापि । श्रौतकी । अपच्यु तकी ।
कर्की । पिण्ड । एते ऽत्र गणे ऽधिकाः पुस्तकान्तरे ।

तदन्ताद्यञ् । आभिजित्यः । आभिजित्यौ । आभिजिताः । वैदभृत्यः ।
वैदभृत्यौ । वैदभृताः । शालावृत्यः । शालावृत्यौ । शालावताः । शैखा-
वृत्यः । शामीवृत्यः । और्णावृत्यः । औमृत्यः ॥ गोत्रप्रत्ययस्यात्राणो
ग्रहणमिष्यते ॥ आभिजितो मुहूर्तः । आभिजितः । स्यालीपाक इत्यत्र
न भवति ॥


ज्यादयस्तद्राजाः ॥ ११८ ॥

पूगाज्यो ग्रामणीपूर्वादित्यतः प्रभृति ये प्रत्ययाः ते तद्राजसंज्ञा
भवन्ति । तथा चैवोदाहृतम् । तद्राजप्रदेशः तद्राजस्य बहुष्वित्येव-
मादयः ॥

इति श्रीजयादित्यविरचितायां काशिकायां वृत्तौ पञ्चमस्याध्या-
यस्य तृतीयः पादः ॥



पञ्चमस्याध्यायस्य चतुर्थः पादः ॥



पादशतस्य संख्यादेर्वीप्सायां वुन्लोपश्च ॥ १ ॥

पादशतान्तस्य संख्यादेः प्रातिपदिकस्य वीप्सायां द्योत्यायां वुन् प्रत्ययो
भवति । तत्सन्नियोगेन चान्तस्य लोपो भवति । यस्येति लोपेनैव सिद्धे
पुनर्वचनमनैमित्तिकार्थम् । यस्येति लोपः परनिमित्तकः । तस्य स्यानि-
वद्वावात्पादः पदिति पद्मावो न स्यात् । अस्य त्वनैमित्तिकत्वाच्च स्या-
निवत्वम् । द्वौपादौ पादौ ददाति, द्विपदिकां ददाति । द्वेद्वे शते ददाति,
द्विशतिकां ददाति । तद्वितार्थइति समासः । ततः प्रत्ययः । स्वभावाच्च
वुन्प्रत्ययान्तं स्त्रियामेव वर्त्तते । पादशतस्येति किम् । द्वौपादौ मापौ
ददाति । संख्यादेरिति किम् । पादंपादं ददाति । वीप्सायामिति किम् ।
द्वौपादौ ददाति । द्वे शते ददाति । पादशतग्रहणमनर्थकमन्यत्रापि दर्शनात् ।
द्विपदिकां ददाति, त्रिपदिकां ददाति ॥

दण्डव्यवसर्गयोश्च ॥ २ ॥

दमनं दण्डः । दानं व्यवसर्गः । दण्डव्यवसर्गयोग्यमानयोः पा-
दशतान्तस्य प्रातिपदिकस्य संख्यादेर्वृत् प्रत्ययो भवति । अन्तलोपश्च । अ-
वीप्सार्थोपमारम्भः । द्वौ पादौ दण्डितः । द्विपदिकान्दण्डितः । द्वौ पादौ
व्यवसृजति । द्विपदिकां व्यवसृजति । द्विशतिकां दण्डितः । त्रिशति-
काम् । द्विशतिकां व्यवसृजति । त्रिशतिकाम् ॥

स्थूलादिभ्यः प्रकारवचने कन् ॥ ३ ॥

स्थूलादिभ्यः प्रकारवचने द्योत्ये कन् प्रत्ययो भवति । जाती-
यरोपवादः । प्रकारो विशेषः । स्थूलप्रकारः, स्थूलकः । अणुकः । माषकः ॥
कम्प्रकरणे चञ्चदृह्नोरुपसंख्यानम् ॥ * ॥ चञ्चत्प्रकारः, चञ्चत्कः । बृ-
हत्कः । चञ्चबृहयोरिति के चित्पठन्ति । तेषां चञ्चकः, बृहक इति
उदाहरणं द्रष्टव्यम् । केण इति ह्रस्वः * । स्थूल । अणु । माष । इषु ।
कृष्ण तिलेषु । यव व्रीहिषु ॥ इतुतिलपाद्वकालावदाताः सुरायाम् ॥ गो-
मूत्र आच्छादने ॥ सुराया अहौ ॥ जीर्ण शालिषु । पत्रमूले समस्तव्यस्ते ।
कुमारीपुत्र । कुमार । श्वशुर । मणि । स्थूलादिः ॥

अनत्यन्तगतौ क्तात् ॥ ४ ॥

अत्यन्तगतिरशेषेण संबन्धः । तदभावो ऽनत्यन्तगतिः । अनत्यन्त-
गतौ गम्यमानायां क्तान्तात्कन्प्रत्ययो भवति । भिन्नकः । द्विन्नकः । अ-
नत्यन्तगताविति किम् । भिन्नम् । द्विन्नम् ॥

न सामिवचने ॥ ५ ॥

सामिवचने उपपदे क्तान्तात्कन्प्रत्ययो न भवति । सामिकृतम् ।
सामिभुक्तम् । वचनग्रहणं पर्यायार्थम् । अर्द्धकृतम् । नेमकृतम् । सामिवचने
प्रतिषेधानर्थक्यं प्रकृत्याभिहितत्वात् । एवं तर्हि नैवायमनत्यन्तगतौ

* केण इति ह्रस्व इत्यपपाठः, पदमञ्जर्या दर्शनात् ।

विहितस्य कनः प्रतिषेधः, किं तर्हि स्वार्थिकस्य । केन पुनः स्वार्थिकः कन्विहितः । एतदेव ज्ञापकं भवति स्वार्थं कश्चित् । तत्र यदेतदुच्यते । एवं हि सूत्रमभिन्नतरकं भवति । एतैर्हि बहुतरकं व्याप्यतइत्येवमादि तदुपपन्नं भवति * ॥

बृहत्या आच्छादने ॥ ६ ॥

कन्ननुवर्त्तते, न प्रतिषेधः । बृहतीशब्दादाच्छादने वर्त्तमानात्स्वार्थं कन्प्रत्ययो भवति । बृहतिका । आच्छादने इति किम् । बृहती कन्दः ॥

अषडक्षप्रितङ्ग्वलंकर्मालंपुरुषाध्युत्तरपदात्त्वः ॥ ७ ॥

अषडक्ष आशितङ्ग अलंकर्म अलंपुरुष इत्येतेभ्यो ऽध्युत्तरपदाच्च स्वार्थं खः प्रत्ययो भवति । अविद्यमानानि षड्वीण्यस्येति बहुव्रीहिः । बहुव्रीहौ सकृद्यक्षोरिति षच् । ततः खप्रत्ययः । अषड्वीणो मन्त्रः । यो द्वाभ्यामेव क्रियते न बहुभिः । आशिता गावो ऽस्मिन्नरण्ये आशितंगवीनमरण्यम् । निपातनात्पूर्वपदस्य मुमागमः । अलंकर्मन् । अलंपुरुष इति । पर्यादयो ग्लानादर्थे चतुर्थ्येति समासः । अलंकर्मणे, अलंकर्मीणः । अलंपुरुषाय, अलंपुरुषीणः । अध्युत्तरपदस्तत्पुरुषः । अधिशब्दः शौण्डादिषु पठ्यते । राजाधीनः । नित्यश्चायं प्रत्ययः । उत्तरत्र विभाषाग्रहणात् । अन्येपि स्वार्थिका नित्याः प्रत्ययाः स्मर्यन्ते । तमबादयः प्राक्कनः । ज्यादयः प्राग्वनः । आमादयः प्राङ् मयटः । बृहतीजात्यन्ताः समासान्ताश्चेति ॥

विभाषाच्चैरदिक्स्त्रियाम् ॥ ८ ॥

अञ्चत्यन्तात्प्रातिपदिकाददिक्स्त्रियां वर्त्तमानात्स्वार्थं विभाषा खः प्रत्ययो भवति । प्राक् । प्राचीनम् । अर्वाक् । अर्वाचीनम् । अदिक्स्त्रियामिति किम् । प्राची दिक् । प्रतीची दिक् । दिग्ग्रहणं किम् । प्राचीना ब्राह्मणी । अर्वाचीना शिखा । स्त्रीग्रहणं किम् । प्राचीनं दिग्मणीयम् । उदीचीनं दिग्मणीयम् ॥

* एतैर्हि बहुतरकं व्याकरणमधीतमित्येवमाद्युपपन्नं भवति । पा० २ ।

जात्यन्ताच्छ बन्धुनि ॥ ९ ॥

जात्यन्तात्प्रातिपदिकाद्वन्धुनि वर्तमानात्स्वार्थे कः प्रत्ययो भवति । बध्यते ऽस्मिञ्जातिरिति बन्धुशब्देन द्रव्यमुच्यते । येन ब्राह्मणत्वादिजातिर्व्यज्यते तद्वन्धु द्रव्यम् । ब्राह्मणजातीयः । क्षत्रियजातीयः । वैश्यजातीयः । इति । ब्राह्मणादिरेवोच्यते । बन्धुनीति किम् । ब्राह्मणजातिः शोभना ॥

स्थानान्ताद्विभाषा सस्यानेनेति चेत् ॥ १० ॥

स्थानान्तात्प्रातिपदिकाद्विभाषा कः प्रत्ययो भवति सस्यानेन चेत् स्थानान्तमर्थवद्भवति । सस्यान इति तुल्य उच्यते । समानं स्थानमस्येति कृत्वा । पित्रा तुल्यः, पितृस्थानीयः । पितृस्थानः । मातृस्थानीयो, मातृस्थानः । राजस्थानीयो, राजस्थानः । सस्यानेनेति किम् । गोस्थानमश्वस्थानम् । इतिकरणो विवक्षार्थः । तेन बहुव्रीहिः सस्यानशब्दार्थमुपस्थापयति, न तत्पुरुषः । चेच्छब्दः संबन्धार्थः । द्वयोर्विभाषयोर्नित्या विधय इति पूर्वत्र नित्यविधयः ॥

किमेत्तिडव्ययघादाम्बद्रव्यप्रकर्षे ॥ ११ ॥

किम् एकारान्तात्तिडन्तादव्ययेभ्यश्च यो विहितो घः स किमेत्तिडव्ययघः तदन्तात्प्रातिपदिकादद्रव्यप्रकर्षे आम् प्रत्ययो भवति । यद्यपि द्रव्यस्य स्वतः प्रकर्षो नास्ति तथापि गुणक्रियास्यः प्रकर्षो यदा द्रव्यउपचर्यते तदा ऽयं प्रतिषेधः । क्रियागुणयोरेवायं प्रकर्षे प्रत्ययः । कितराम् । कितमाम् । पूर्वाह्णेतराम् । पूर्वाह्णेतमाम् । पचतितराम् । पचतितमाम् । उच्चैस्तराम् । उच्चैस्तमाम् । अद्रव्यप्रकर्षे इति किम् । उच्चैस्तरः । उच्चैस्तमः ॥

अमु चच्छन्दसि ॥ १२ ॥

किमेत्तिडव्ययघादद्रव्यप्रकर्षे अमु, प्रत्ययो भवति छन्दसिविषये । चकारादाम् च । प्रतरं नयामः । प्रतरां वस्यः । स्वरादिषु अम् आम् इति पठ्यते । तस्मात्तदन्तस्याव्ययत्वम् ॥

अनुगादिनष्टक् ॥ १३ ॥

अनुगदतीत्यनुगादी । अनुगादिन्शब्दात्स्वार्थे ठक् प्रत्ययो भवति ।
अनुगादिकः ॥

णच् स्त्रियामञ् ॥ १४ ॥

कर्मव्यतिहारे णच् स्त्रियामिति णज्विहितः, तदन्तात्स्वार्थे ऽञ् प्रत्ययो भवति स्त्रियां विषये । व्यावक्रोशी । व्यावहासी वर्त्तते । स्त्रीग्रहणं किमर्थं यावता णच् स्त्रियामेव विहितः । ततः स्वार्थकस्तत्रैव भविष्यति । एवं तर्ह्येतज् ज्ञापयति स्वार्थिकाः प्रत्ययाः प्रकृतितो लिङ्गवचनान्यतिवर्त्तन्ते ऽपीति । तेन गुडकल्या द्राक्षा । तैलकल्या प्रसन्ना । देव एव देवतेत्येवमादिउपपन्नं भवति ॥

अणिनुणः ॥ १५ ॥

अभिविधौ भावऽनुणं विहितस्तदन्तात्स्वार्थे ऽण् प्रत्ययो भवति । साराविणं वर्त्तते । सांकूटिनम् ॥

विसारिणो मत्स्ये ॥ १६ ॥

विसरतीति विसारी । विसारिन्शब्दात्स्वार्थे ऽण् प्रत्ययो भवति मत्स्ये ऽभिधेये । विसारिणो मत्स्यः । मत्स्यइति किम् । विसारी देवदत्तः ॥

संख्यायाः क्रियाभ्यावृत्तिगणने कृत्वसुच् ॥ १७ ॥

संख्याशब्देभ्यः क्रियाभ्यावृत्तिगणने वर्त्तमानेभ्यः स्वार्थे कृत्वसुच् प्रत्ययो भवति । पौनःपुन्यमभ्यावृत्तिः । एककर्तृकाणां तुल्यजातीयानां क्रियाणां जन्मसंख्यानं क्रियाभ्यावृत्तिगणनं तत्र प्रत्ययः । पञ्च वारान्भुङ्क्ते पञ्चकृत्वः । सप्तकृत्वः । संख्याया इति किम् । भूरीन्वारान्भुङ्क्ते । क्रियाग्रहणं किमर्थम् । यावताभ्यावृत्तिः क्रियाया एव संभवति न द्रव्यगुणयोः । उत्तरार्थं क्रियाग्रहणम् । एकस्य सकृच्चेत्यत्र क्रियैव गण्यते नाभ्यावृत्तिः, असंभवात् । अभ्यावृत्तिग्रहणं किम् । क्रियामात्रगणने मा भूत् । पञ्चपाकाः । दशपाकाः । गणनग्रहणं किमर्थम् । यावता गणनात्मिकैव संख्या । अ-

क्रियमाणे गणनग्रहणे क्रियाभ्यावृत्तौ वर्तमानेभ्यः संख्येयवचनेभ्य एव प्रत्ययः स्यात् । शतवारान्भुङ्क्ते, शतकृत्व इति । इह न स्यात् । शतं वाराणां भुङ्क्ते इति । नह्यत्राभ्यावृत्तौ शतशब्दः । संख्यानमात्रवृत्तित्वात् । गणनग्रहणात्तु सर्वत्र सिद्धं भवति ॥

द्वित्रिचतुर्भ्यः सुच् ॥ १८ ॥

द्वि त्रि चतुर इत्येतेभ्यः संख्याशब्देभ्यः क्रियाभ्यावृत्तिगणने वर्तमानेभ्यः सुच् प्रत्ययो भवति । कृत्वसुचो ऽपवादः । द्विर्भुङ्क्ते । त्रिर्भुङ्क्ते । चतुर्भुङ्क्ते । चकारः स्वरार्थः ॥

एकस्य सकृच्च ॥ १९ ॥

एकशब्दस्य सकृदित्ययमादेशो भवति सुच्च प्रत्ययः क्रियागणने । कृत्वसुचो ऽपवादः । अभ्यावृत्तिस्त्वह न संभवति । सकृद्भुङ्क्ते । सकृदधीते । एकः पाक इत्यत्र न भवति, अनभिधानात् ॥

विभाषा बहोर्द्धा ऽविप्रकृष्टकाले ॥ २० ॥

बहुशब्दात् क्रियाभ्यावृत्तिगणने वर्तमानात् विभाषा धा प्रत्ययो भवति । कृत्वसुचो ऽपवादः । पक्षे सोऽपि भवति । अविप्रकृष्टग्रहणं क्रियाभ्यावृत्तिविशेषणम् । क्रियाणामुत्पत्तयश्चेदासन्नकालाः भवन्ति, न विप्रकृष्टकालाः । बहुधा दिवसस्य भुङ्क्ते । बहुकृत्वो दिवसस्य भुङ्क्ते । अविप्रकृष्टकाल इति किम् । बहुकृत्वो मासस्य भुङ्क्ते ॥

तत्प्रकृतवचने मयट् ॥ २१ ॥

तदिति प्रथमा समर्थविभक्तिः, प्राचुर्येण प्रस्तुतं प्रकृतम् । प्रथमा समर्थात् प्रकृतोपाधिकेर्धे वर्तमानात्स्वार्थे मयट् प्रत्ययो भवति । टकारो ङीबर्थः । अन्नं प्रकृतम्, अन्नमयम् । अपूपमयम् । अपरे पुनरेवं सूत्रार्थमाहुः । प्रकृतमित्युच्यतेस्मिन्निति प्रकृतवचनं, तदिति प्रथमासमर्थात्प्रकृतवचने ऽभिधेये मयट् प्रत्ययो भवति । अन्नं प्रकृतमस्मिन्नन्नमयो यज्ञः । अपूपमयं पर्व । वटकमयी यात्रा । द्वयमपि प्रमाणमुभयथा सूत्रप्रणयनात् ॥

समूहवच्च बहुषु ॥ २२ ॥

तत्प्रकृतवचनइत्येव । बहुषु प्रकृतेषूच्यमानेषु समूहवत्प्रत्यया भवन्ति । चकारान्मयट् च । मोदकाः प्रकृताः प्राचुर्येण प्रस्तुताः, मोद-
किकम् । मोदकमयम् । शाष्कुलिकम् । शाष्कुलीमयम् । अतिवर्त्तन्तेपि
स्वार्थिकाः प्रकृतितो लिङ्गवचनानि । द्वितीये सूत्रार्थे मोदकाः प्रकृता
अस्मिन्यज्ञे, मोदकिको यज्ञः । मोदकमयः । शाष्कुलिकः । शाष्कुलीमयः ॥

अनन्तावसथेतिहभेषजाञ् ज्यः ॥ २३ ॥

अनन्तादिभ्यः स्वार्थे ज्यः प्रत्ययो भवति । अनन्त एव,
आनन्त्यम् । आवसथ एवावसथ्यम् । इति ह, ऐतिह्यम् । निपातसमुदायो
ऽयमुपदेशपारम्पर्ये वर्त्तते । भेषजमेव, भैषज्यम् । महाविभाषया विकल्पते
प्रत्ययः ॥

देवतान्तात्तादर्थ्ये यत् ॥ २४ ॥

देवताशब्दान्तात्प्रातिपदिकाच्चतुर्थोसमर्थान्तादर्थ्ये यत् प्रत्ययो
भवति । तदर्थे एव तादर्थ्यम् । चातुर्वर्ण्यादित्वात्प्यञ् । तदिति प्रकृत्यर्थो
निर्दिश्यते । अग्निदेवतायै इदम्, अग्निदेवत्यम् । पितृदेवत्यम् ।
वायुदेवत्यम् ॥

पादार्धाभ्यां च ॥ २५ ॥

तादर्थ्यइत्येव । पादार्धशब्दाभ्यां चतुर्थोसमर्थान्ताभ्यां तादर्थ्यभिधेये
यत्प्रत्ययो भवति । पादार्थमुदकं पादम् । अर्थम् । अनुक्तसमुच्चयार्थश्च-
कारः । यथादर्शनमन्यत्रापि प्रत्ययो भवति । एष वै सप्तदशाक्षरस्कन्दस्यः
प्रजापतिः । वसु । अयस् । ओक । कवि । क्षेम । उदक । वर्चस् । निष्केवल ।
उक्ष्य । जन । पूर्व । नव । सूर । मर्त । यविष्ठ । इत्येतेभ्यः कृन्दसि स्वार्थे
यत्प्रत्ययो भवति । अग्निरीशेवसथ्यस्य । अथस्यो वसानाः । द्वितीयाबहुवच-
नस्यालुक् । अपो वसाना इत्यर्थः । स्वओक्त्वे । कव्योसि । क्षेम्यस्य वस्यति ।
वायुर्वर्चस्यः । निष्कवल्यं शंसति । उक्ष्यं शंसति । जन्यं ताभिः । पूज्या
विशः । स्तोमैर्जनयामि नव्यम् । सूर्यः । मर्त्यः । यविष्ठः ॥ आमुष्याय-

णामुष्यपुच्छिकेत्युपसंख्यानम् ॥ * ॥ समशब्दादावतुप्रत्ययोवक्तव्यः ॥ * ॥
 समावदुसतु ॥ नवस्य नू आदेशस्त्वप्तनप्खाश्च प्रत्ययाः ॥ * ॥ नूतम् ।
 नूतनम् नवीनम् ॥ नश्च पुराणे प्रात् ॥ * ॥ पुराणे वर्तमानात्प्रशब्दाच्चः
 प्रत्ययो भवति । चकारात्तप्तनप्खाश्च । प्रणम् । प्रत्नम् । प्रतनम् । प्रोणम् ॥
 भागरूपनामभ्यो धेयः प्रत्ययो वक्तव्यः ॥ * ॥ भागधेयम् । रूपधेयम् ।
 नामधेयम् ॥ मित्राच्छन्दसि ॥ * ॥ मित्रधेयं यतस्व ॥ आग्नीध्रसाधा-
 रणादञ् ॥ * ॥ आग्नीध्रम् । साधारणम् । स्त्रियां डीप् । आग्नीधी ।
 साधारणी । वाप्रकरणाच्च विकल्पन्तएतान्युपसंख्यानानि । तेन यथाप्रा-
 ममपि भवति । आग्नीध्रा शाला । साधारणा भूरिति ॥ अयवसमरुद्भ्यां
 कृन्दस्यऽवक्तव्यः ॥ * ॥ आयवसे रमन्ते । मारुतं शर्दुः* ॥

अतिथेर्ज्यः ॥ २६ ॥

तादर्थ्यइत्येव । अतिथिशब्दाच्चतुर्थीसमर्थतादर्थ्ये ऽभिधेये ज्यः
 प्रत्ययो भवति । अतिथये इदम् । अतिथ्यम् ॥

देवात्तल् ॥ २७ ॥

तादर्थ्यइति निवृत्तम् । देवशब्दात् स्वार्थे तल् प्रत्ययो भवति ।
 देव एव देवता ॥

अवेः कः ॥ २८ ॥

अविशब्दात् स्वार्थे कः प्रत्ययो भवति । अविरेवाविकः ॥

यावादिभ्यः कन् ॥ २९ ॥

याव इत्येवमादिभ्यः स्वार्थे कन् प्रत्ययो भवति । याव एव, याव-
 कः । मणिकः । याव । मणि । अस्थि । चण्ड । पीतस्तम्ब ॥ ऋतावुष्णशीते ॥
 पशौ लूनवियाते ॥ अणु निपुणे ॥ पुत्र कृत्रिमे ॥ स्वात वेदसमाप्तौ ॥
 शून्य रिक्ते ॥ दान कुत्सिते ॥ तनु सूत्रे ॥ ईयसश्च ॥ अयस्कः । ज्ञात ॥
 कुमारीक्रीडनकानि च ॥

* आयवसः सोमः । मारुतः पर्वतः । पा० २ ।

लोहितान्मणौ ॥ ३० ॥

लोहितशब्दान्मणौ वर्त्तमानात्स्वार्थे कन् प्रत्ययो भवति । लोहितो मणिः । लोहितकः । मणाविति किम् । लोहितः ॥

वर्णे चानित्ये ॥ ३१ ॥

अनित्ये वर्णे वर्त्तमानाल्लोहितशब्दात्स्वार्थे कन्प्रत्ययो भवति । लोहितकः कोपेन । लोहितकः पीडनेन । अनित्य इति किम् । लोहितो गौः । लोहितं रुधिरम् ॥ लोहिताल्लिङ्गबाधनं वा वक्तव्यम् ॥ * ॥ लोहितिका कोपेन । लोहिनिका कोपेन ॥

रक्ते ॥ ३२ ॥

लाक्षादिना रक्ते यो लोहितशब्दस्तस्मात्कन्प्रत्ययो भवति । लोहितकः कम्बलः । लोहितकः पटः । लिङ्गबाधनं वेत्येव । लोहितिका । लोहिनिका शाटी ॥

कालाच्च ॥ ३३ ॥

वर्णे चानित्ये रक्तइति द्वयमप्यनुवर्त्तते । कालशब्दादनित्ये वर्त्तमानाद्रक्ते च कन् प्रत्ययो भवति । कालकं मुखं वैलक्ष्येण । रक्ते । कालकः पटः । कालिका शाटी ॥

विनयादिभ्यष्टक् ॥ ३४ ॥

विनय इत्येवमादिभ्यः स्वार्थे कन् प्रत्ययो भवति । विनय एव, वैनयिकः । सामयिकः । औपयिकः । विभाषायहणेन विकल्प्यते प्रत्ययः । विनय । समय ॥ उपायाद्ध्रस्वत्वं च ॥ संगति । कथंचित् । अकस्मात् । समयाचार । उपचार । समाचार । व्यवहार । संप्रदान । समुत्कर्ष । समूह । विशेष । अत्यय * । विनयादिः ॥

वाचो व्याहृतार्थायाम् ॥ ३५ ॥

व्याहृतः प्रकाशितो ऽर्थो यस्यास्तस्यां वाचि वर्त्तमानाद्वाक्श-

* अस्थि । कण्डु । एतौ शब्दावत्र गणे ऽधिकौ कुत्र चित् ।

ब्दात्स्वार्थे ठक् प्रत्ययो भवति । पूर्वमन्येनोक्तार्थत्वात् संदेशवाग् व्याहृता-
र्थेत्युच्यते । वाचिकं कथयति । वाचिकं श्रद्धे । व्याहृतार्थायामिति
किम् । मधुरा वाक् देवदत्तस्य ॥

तद्युक्तात्कर्मणो ऽण् ॥ ३६ ॥

व्याहृतार्थया वाचा यत्कर्म युक्तं तदभिधायिनः कर्मशब्दात्स्वार्थे
ऽण् प्रत्ययो भवति । कर्मैव, कर्मणम् । वाचिकं श्रुत्वा तथैव यत्कर्म
क्रियते तत्कर्मणमित्युच्यते । अण्प्रकरणे कुलालवरुडनिषादकर्मर *
चण्डालमिक्षामिक्षेभ्यश्चन्द्रस्युपसंख्यानम् ॥ * ॥ कुलाल एव, कौलालः ।
वारुडः । नैषादः । कर्मरः । चाण्डालः । मैक्षः । आमिक्षः । साक्षाया-
नुजावरानुषूकानुष्टुभवातुष्पाश्वराज्ञोघ्रवैषातवैक्षतवारिवस्त्रतायायणाय-
हायणसान्तपनाः । एते ऽणन्ताः स्वार्थिकाश्चन्द्रसि भाषायां चेष्यन्ते ॥

औषधेरजातौ ॥ ३७ ॥

औषधिशब्दादजातौ वर्तमानात्स्वार्थे ऽण् प्रत्ययो भवति । औषधं
पिबति । औषधं ददाति । अजाताविति किम् । औषधयः क्षेत्रे रूढा
भवन्ति ॥

प्रज्ञादिभ्यश्च ॥ ३८ ॥

प्रज्ञानातीति प्रज्ञः । प्रज्ञ इत्येवमादिभ्यः प्रातिपदिकेभ्यः स्वार्थे
ऽण् प्रत्ययो भवति । प्रज्ञ एव, प्राज्ञः । प्राज्ञी स्त्री । यस्यास्तु प्रज्ञा
विद्यते सा प्राज्ञा भवति । प्रज्ञाश्रद्धार्चावृत्तिभ्यो ण इति विदन्नित्यत्र
पठ्यते । शत्रन्तस्य विदेर्यहणं, विदेः शतुर्वसुरित्यत एव ज्ञापकात् प्राक्तिको
वस्वादेशः । अन्यतरस्याग्रहणं वा तत्रानुवर्तते । तुह्योस्तातडाशिष्यन्य-
तरस्यामिति । प्रज्ञ । वणिक् । उशिक । उणिक् । प्रत्यत् । विदुस् ।
विदन् । षोडन् । षोडश । विद्या । मनस् ॥ औत्र शारीरे ॥ औत्रम् ।
जुहूत् ॥ कृष्ण मृगे ॥ चिकीर्षत् । चोर । शक । योध । वत्स + । धूर्त्त ।

* बहुषु पुस्तकेषु वार्तिके कर्मर इति तदुदाहरणे च कर्मर इति नास्ति ।

+ चतुष् । पा. २ ।

वस् । एत् । मरुत् । क्रुड् । राजा । सत्वन्तु । दशार्ह । वयस् ।
आतुर* । रत्नस् । पिशाच । अशनि । कार्पाण । देवता । बन्धु ॥

मृदस्तिक्न् ॥ ३९ ॥

मृच्छब्दात्स्वार्थे तिकन् प्रत्ययो भवति । विकल्पः सर्वत्रानुवर्तते ।
मृदेव, मृत्तिका ॥

सस्त्रौ प्रशंसायाम् ॥ ४० ॥

प्रशंसेपाधिकेर्धे वर्तमानाद् मृच्छब्दात्स स् इत्येतौ प्रत्ययौ भवतः ।
रूपपोषवादः । प्रशस्ता मृद्, मृत्सा । मृत्सा । नित्यश्चायं प्रत्ययः ।
उत्तरसूत्रे अन्यतरस्याग्रहणात् ॥

वृकज्येष्ठाभ्यां तिलतातिलौ चच्छन्दसि ॥ ४१ ॥

प्रशंसायामित्येव । वृकज्येष्ठाभ्यां प्रशंसेपाधिकेर्धे वर्तमानाभ्यां
यथसंख्यं तिलतातिलौ प्रत्ययौ भवतश्छन्दसि विषये । रूपपोषवादौ ।
वृकतिः । ज्येष्ठतातिः ॥

बहुल्यार्थाच्छस्कारकादन्यतरस्याम् ॥ ४२ ॥

बहूर्थादल्यार्थाच्च कारकाभिधायिनः शब्दाच्च क्सु प्रत्ययो भवति
अन्यतरस्याम् । विशेषानभिधानाच्च सर्वं कर्मादिकारकं गृह्यते ।
बहूनि ददाति, बहुशो ददाति । अल्पं ददाति । अल्पशो ददाति ॥ बहु-
भिर्ददाति बहुशो ददाति । अल्पेन, अल्पशः । बहुभ्यः, बहुशः । अल्पशः ।
इत्येवमाद्युदाहार्यम् । बहुल्यार्थादिति किम् । गां ददाति । अश्वं
ददाति । कारकादिति किम् । बहूनां स्वामी । अल्पानां स्वामी । अर्थ-
ग्रहणात्पर्यायेभ्योपि भवति । भूरिशो ददाति । स्तोकशो ददाति । बहु-
ल्यार्थान्मङ्गलामङ्गलवचनम् ॥ यत्र मङ्गलं गम्यते तत्रायं प्रत्यय इष्यते ।
बहुशो ददातीत्याभ्युदयिकेषु कर्मसु । अल्पशो ददातीत्यनिष्टेषु कर्मसु ॥

संख्यैकवचनाच्च वीप्सायाम् ॥ ४३ ॥

संख्यावाचिभ्यः प्रातिपदिकेभ्य एकवचनाच्च वीप्सायां द्योत्यायां
शस् प्रत्ययो भवति अन्यतरस्याम् । द्वौ द्वौ मोदकौ ददाति, द्विशः । त्रिशः ।
एकवचनात्खल्वापि । कार्पापणं ददाति, कार्पापणशः । मापणः । पादशो
ददाति । एकार्थ उच्यते येन तदेकवचनम् । कार्पापणादयश्च परिमा-
णशब्दा वृत्तावेकार्था एव भवन्ति । संख्यैकवचनादिति किम् । घटं घटं
ददाति । वीप्सायामिति किम् । द्वौ ददाति । कार्पापणं ददाति ।
कारकादित्येव । द्वयोर्द्वयोः स्वामी । कार्पापणस्य कार्पापणस्य स्वामी ॥

प्रतियोगे पञ्चम्यास्तसिः ॥ ४४ ॥

प्रतिना कर्मप्रवचनीयेन योगे या पञ्चमी विहिता तदन्तात्तसिः
प्रत्ययो भवति । प्रद्युम्नो वासुदेवतः प्रति । अभिमन्युरर्जुनतः प्रति ।
वाग्रहणानुवृत्तेर्विकल्पेन भवति । वासुदेवादर्जुनादित्यपि भवति । तसि-
प्रकरणे आद्यादिभ्य उपसंख्यानम् ॥ * ॥ आदौ आदितः । मध्यतः ।
पार्श्वतः । पृष्ठतः । आकृतिगणश्चायम् ॥

अपादाने चाहीयरुहोः ॥ ४५ ॥

अपादाने या पञ्चमी तस्याः पञ्चम्या वा तसिः प्रत्ययो भवति ।
तच्चेदपादानं हीयरुहोः संबन्धि न भवति । ग्रामत आगच्छति । ग्रामात् ।
चोरतो बिभेति । चोरात् । अध्ययनतः पराजयते । अध्ययनात् । अहीयरु-
होरिति किम् । सार्थाद्वीयते । पर्वतादवरोहति । हीयते इति विका-
रनिर्द्देशो जहातेः प्रतिपत्त्यर्थः । जिहीतेर्मा भूत् । भूमित उज्जिहीते ।
भूमेरुज्जिहीते । कथं मन्त्रो हीनः स्वरतो वर्णतो वेति । नैषा पञ्चमी ।
किं तर्हि, तृतीया । स्वरेण वर्णेन वा हीन इत्यर्थः ॥

अतिग्रहाव्यथनक्षेपेष्कर्त्तरि तृतीयायाः ॥ ४६ ॥

अतिक्रम्य ग्रहो ऽतिग्रहः । अचलनमव्यथनम् । क्षेपो निन्दा ।
अतिग्रहादिविषये या तृतीया तदन्ताद्वा तसिः प्रत्ययो भवति सा चेत्क-
र्त्तरि न भवति । वृत्तेनातिगृह्यते, वृत्ततो ऽतिगृह्यते । चारित्रेणातिगृह्यते,
चारित्रतो ऽतिगृह्यते । सुष्ठुवृत्तवानन्यानतिक्रम्य वृत्तेन गृह्यत इत्यर्थः ।

अव्यथने । वृत्तेन न व्यथते वृत्ततो न व्यथते । चारित्र्येण न व्यथते चारित्र्यतो न व्यथते । वृत्तेन न चलतीत्यर्थः । क्षेपे । वृत्तेन त्रिप्तो वृत्ततः त्रिप्तः । चारित्र्येण त्रिप्तः, चारित्र्यतः त्रिप्तः । वृत्तेन निन्दित इत्यर्थः । अकर्त्तरीति किम् । देवदत्तेन त्रिप्तः ॥

हीयमानपापयोगाच्च ॥ ४७ ॥

अकर्त्तरि तृतीयाया इत्येव । हीयमानेन पापेन च योगो यस्य तद्वाचिनः शब्दात्परा या तृतीया विभक्तिः अकर्त्तरि तदन्ताद्वा तसिः प्रत्ययो भवति । वृत्तेन हीयते, वृत्ततो हीयते । चारित्र्येण हीयते, चारित्र्यतो हीयते । पापयोगात् । वृत्तेन पापः, वृत्ततः पापः । चारित्र्येण पापः । चारित्र्यतः पापः । क्षेपस्याविवक्षायां तत्त्वाख्यायामिदमुदाहरणम् । क्षेपे हि पूर्वणैव सिद्धम् । अकर्त्तरीत्येव । देवदत्तेन हीयते ॥

षष्ठा व्याश्रये ॥ ४८ ॥

नानापक्षसमाश्रयो व्याश्रयः । व्याश्रये गम्यमाने षष्ठ्यन्ताद् वा तसिः प्रत्ययो भवति । देवा अर्जुनतो ऽभवन् । आदित्याः कर्णतो ऽभवन् । षष्ठी चात्र पक्षापेक्षैव । अर्जुनस्य पक्षे कर्णस्य पक्ष इत्यर्थः । व्याश्रय इति किम् । वृत्तस्य शाखा ॥

रोगाच्चापनयने ॥ ४९ ॥

रोगो व्याधिः । तद्वाचिनः शब्दाद्या षष्ठी विभक्तिः तदन्ताद्वा तसिः प्रत्ययो भवति अपनयने गम्यमाने । अपनयनं प्रतीकारः, चित्कित्से-त्यर्थः । प्रवाहिकातः कुरु । कासतः कुरु । कर्द्विकातः कुरु । प्रतीकार-मस्याः कुर्वित्यर्थः । अपनयन इति किम् । प्रवाहिकायाः प्रकोपनं कुरु ॥

अभूततद्भावे कृभ्वस्तियोगे संपद्यकर्त्तरि चिः ॥ ५० ॥

कारणस्य विकाररूपेण भूतस्य तदात्मना भावो ऽभूततद्भावः । संपद्यतेः कर्त्ता संपद्यकर्त्ता । संपद्यकर्त्तरि वर्त्तमानात्मातिपदिकादभूततद्भावे गम्यमाने कृभ्वस्तिभिर्धातुभिर्यागे चिः प्रत्ययो भवति । अशुक्लः शुक्लः संपद्यते, तं करोति शुक्ली करोति । मलिनं शुक्ली भवति । शुक्ली स्यात् ।

घटी करोति मृदम् । घटी भवति । घटी स्यात् । अभूततद्वावइति किम् । शुक्लं करोति । नात्र प्रकृतिर्विवक्षिता । कृध्वस्तियोगइति किम् । अशुक्लः शुक्लो जायते । संपद्यकर्त्तरीति किम् । यावता अभूततद्वावसामर्थ्यान्लभ्यतएव संपद्यकर्तृत्वम् । कारकान्तरसंपत्तौ मा भूत् । अदेवगृहे देवगृहे संपद्यते । देवगृहस्याधेयविशेषसंबन्धेनाभूततद्वावः सत्त्वाधिकरणस्य न कर्त्तुरिति ॥

अरुर्मनश्चक्षुश्चेतोरहोरजसां लोपश्च ॥ ५१ ॥

अरुः प्रभृतीनामन्तस्य लोपो भवति च्विश्च प्रत्ययः । सर्वविशेषणसंबन्धात्पूर्वैरेव प्रत्ययः सिद्धो लोपमात्रार्थ आरम्भः । अनरुः संपद्यते तं करोति, अरु करोति । अरु भवति । अरु स्यात् । मनस् । उन्मनी करोति । उन्मनी भवति । उन्मनी स्यात् । चक्षुस् । उच्चक्षु करोति । उच्चक्षु भवति । उच्चक्षु स्यात् । चेतस् । विचेती करोति । विचेती भवति । विचेती स्यात् । रहस् । विरही करोति । विरही भवति । विरही स्यात् । रजस् । विरजी करोति । विरजी भवति । विरजी स्यात् ॥

विभाषा साति कात्स्न्ये ॥ ५२ ॥

अभूततद्वावे कृध्वस्तियोगे संपद्यकर्त्तरीति सर्वमनुवर्त्तते । अस्मिन्विषये विभाषा सातिः प्रत्ययो भवति कात्स्न्ये गम्यमाने । यदि प्रकृतिः कृत्स्नां विकारात्मतामापद्यतइत्यर्थः । अग्निसाद्भवति शस्त्रम् । अग्नीभवति शस्त्रम् । उदकसाद्भवति लवणम् । उदकीभवति लवणम् । कात्स्न्ये इति किम् । एकदेशेन पटः शुक्ली भवति । विभाषायहणं च्चैः प्रापकम् । प्रत्ययविकल्पस्तु महाविभाषयैव सिद्धः ॥

अभिविधौ संपदा च ॥ ५३ ॥

अभिविधिरभिव्याप्तिः । अभिविधौ गम्यमाने च्विषये सातिः प्रत्ययो भवति संपदा योगे, चकारात्कृध्वस्तिभिश्च । विभाषायहणानुवृत्तेश्चिरप्यभ्यनुज्ञायते । स च कृध्वस्तियोगएव भवति न संपदा । अग्निसात्संपद्यते । अग्निसाद्भवति । उदकसात्संपद्यते । उदकसाद्भवति

लवणम् । अग्नीभवति । उदकीभवति । अथाभिविधेः कात्स्न्यस्य च को विशेषः । यत्रैकदेशेनापि सर्वा प्रकृतिर्विकारमापद्यते सोभिविधिः । यथा ऽस्यां सेनायामुत्पातेन सर्वं शस्त्रमग्निसात्संपद्यते । वर्षासु सर्वं लवणमुद-
कसात्संपद्यतइति । कात्स्न्यं तु सर्वात्मना द्रव्यस्य विकाररूपापत्तौ भवति ॥

तदधीनवचने ॥ ५४ ॥

अभूततद्वावदति निवृत्तम् अर्थान्तरोपादानात् । कृध्वस्तियोगे संपदा चेति वर्तते । तदधीनं तदायत्तं तत्स्वामिकमित्यर्थः । स्वामि-
सामान्यमीशितव्यसामान्यं च तदधीनशब्देन निर्दिश्यते । स्वामिविशे-
षवाचिनः प्रातिपदिकादीशितव्ये ऽभिधेये सातिः प्रत्ययो भवति कृध्व-
स्तिभिः संपदा च योगे । राजाधीनं करोति, राजसात्करोति । राजसा-
द्ववति । राजसात्स्यात् । राजसात्संपद्यते । ब्राह्मणसात्करोति । ब्राह्म-
णसाद्ववति । ब्राह्मणसात्स्यात् । ब्राह्मणसात्संपद्यते ॥

देये चा च ॥ ५५ ॥

तदधीनवचनइत्यनुवर्तते । तस्य विशेषणं देयग्रहणम् । दात-
व्यं देयं, तदधीने देये चा प्रत्ययो भवति चकारात्सातिश्च कृध्वस्तिभिः
संपदा च योगे । ब्राह्मणेभ्यो देयमिति यद्विज्ञातं तद्यदा तेषां समर्प-
णेन तदधीनं क्रियते तदा चा प्रत्ययः । ब्राह्मणाधीनं देयं करोति, ब्रा-
ह्मणसात्करोति । ब्राह्मणत्रा करोति । ब्राह्मणत्रा भवति । ब्राह्मणत्रा
स्यात् । ब्राह्मणत्रा संपद्यते । देयइति किम् । राजसाद्ववति राष्ट्रम् ॥

देवमनुष्यपुरुषपुरुषमर्त्येभ्यो द्वितीयासप्तम्योर्बहुलम् ॥ ५६ ॥

सातिर्निवृत्तः चाप्रत्ययो ऽनुवर्तते । देवाद्विभ्यः प्रातिपदिकेभ्यो
द्वितीयासप्तम्यन्तेभ्यः चा प्रत्ययो भवति बहुलम् । कृध्वस्तिभिरिति
नात्र संबध्यते । सामान्येन विधानम् । देवान् गच्छति, देवत्रा गच्छति ।
देवेषु वसति, देवत्रा वसति । मनुष्यान् गच्छति, मनुष्यत्रा गच्छति ।
मनुष्येषु वसति, मनुष्यत्रा वसति । एवमन्येषु दाहार्थाः । पुरुषान्गच्छति,
पुरुषत्रा गच्छति । पुरुषेषु वसति, पुरुषत्रा वसति । पुरुषान्गच्छति, पुरुषत्रा

गच्छति । पुरुषु वसति, पुरुत्रा वसति । मर्त्यान्वसति, मर्त्यत्रा वसति ।
मर्त्येषु वसति, मर्त्यत्रा वसति । बहुलवचनादन्यत्रापि भवति । बहुत्रा
जीवतो मन इति ॥

अव्यक्तानुकरणाद्यजवरार्द्धादनितौ डाच् ॥ ५७ ॥

यत्र ध्वनावकारादयो वर्णा विशेषरूपेण न व्यज्यन्ते सो ऽव्यक्तः ।
तस्यानुकरणमव्यक्तानुकरणम् । ट्वाच् अवराट् यस्य तद् ट्वाजवरार्धम् ।
अवरशब्दोपकर्षे । यस्यापकर्षे क्रियमाणे सुष्ठु न्यूनमट्वा ट्वाचकं संपद्यते
तस्मादव्यक्तानुकरणादनितिपराहुचप्रत्ययो भवति । कृभ्वस्तियोगइत्यनुव-
र्त्तते । यस्य च द्विर्वचने कृते ट्वाजवरार्द्धं ततः प्रत्ययः । डाचि बहुलं द्वे
भवत इति विषयसंग्रमी । डाचि विवक्षिते द्विर्वचनमेव पूर्वं क्रियते पश्चा-
त्प्रत्ययः । पटपटा करोति । पटपटा भवति । पटपटा स्यात् । दमदमा
करोति । दमदमा भवति । दमदमा स्यात् । अव्यक्तानुकरणादिति
किम् । वृषत्करोति । ट्वाजवरार्द्धादिति किम् । अत्करोति । अवरग्रहणं
किम् । खरटखरटा करोति । ऋपटऋपटा करोति । अनिताविति किम् ।
पठिति करोति । चकारः स्वरार्थः स्वरितबाधनार्थः । पटपटासि । अत्र
स्वरितो वा ऽनुदात्ते पदादाविति स्वरितो न भवति । के चिट्वाजवरा-
र्धादिति यकारं पठन्ति स स्वरार्थको विज्ञेयः ॥

कृजो द्वितीयतृतीयशम्बबीजात्कषौ ॥ ५८ ॥

द्वितीयतृतीयादिभ्यः शब्देभ्यः कृषावभिधेयायां डाच् प्रत्ययो
भवति कृजो योगे नान्यत्र । पुनः कृज्यग्रहणं भ्वस्त्योर्निवृत्त्यर्थम् । द्वितीया
करोति । द्वितीयं कर्षणं विलेखनं करोतीत्यर्थः । तृतीया करोति । शम्बा
करोति । अनुलोमकृष्टं क्षेत्रं पुनः प्रतिलोमं कृषतीत्यर्थः । बीजा करोति ।
सह बीजेन विलेखनं करोतीत्यर्थः । कृषाविति किम् । द्वितीयं करोति
पदम् ॥

संख्यायाश्च गुणान्तायाः ॥ ५९ ॥

कृज इत्यनुवर्त्तते, कृषाविति च । संख्यावाचिनः शब्दस्य गुण-

शब्दो ऽन्ते समीपे यत्र संभवति सा संख्या गुणान्तेत्युच्यते । तादृशा-
त्प्रातिपदिकात्कृषावभिधेयायां डाच् प्रत्ययो भवति कृजो योगे । द्विगुणं
विलेखनं करोति क्षेत्रस्य, द्विगुणा करोति क्षेत्रम् । त्रिगुणा करोति ।
कृषाविति किम् । द्विगुणां करोति रज्जुम् ॥

समयाच्च यापनायाम् ॥ ६० ॥

कृज इत्येव । कृषाविति निवृत्तम् । कर्तव्यस्यावसरप्राप्तिः समय-
स्तस्यातिक्रमणं यापना । समयशब्दादयापनायां गम्यमानायां डाच् प्रत्ययो
भवति कृजो योगे । समया करोति । यापयति, कालक्षेपं करोतीत्यर्थः ।
यापनायामिति किम् । समयं करोति ॥

सपत्ननिष्पत्तादतिव्यथने ॥ ६१ ॥

कृज इत्येव । सपत्ननिष्पत्तशब्दाभ्यामतिव्यथने डाच् प्रत्ययो भ-
वति कृजो योगे सति । अतिव्यथनमतिपीडनम् । सपत्ना करोति मृगं
व्याधः । सपत्नं शरमस्य शरीरे प्रवेशयतीत्यर्थः । निष्पत्ता करोति ।
शरीराच्छरमपरपार्श्वे निष्कामयतीत्यर्थः । अतिव्यथनइति किम् । सपत्नं
वृत्तं करोति जलसेचकः । निष्पत्तं वृत्ततलं करोति भूमिशोधकः ॥

निष्कुलान्निष्कोषणे ॥ ६२ ॥

कृज इत्येव । निष्कुलशब्दान्निष्कोषणे वर्तमानात्कृजो योगे डाच्
प्रत्ययो भवति । निष्कोषणमन्तरवयवानां बहिर्निष्कासनम् । निष्कुला
करोति पशून् । निष्कुणातीत्यर्थः । निष्कोषणइति किम् । निष्कुलान्क-
रोति शत्रून् ॥

सुखप्रियादानुलोम्ये ॥ ६३ ॥

सुखप्रियशब्दाभ्यामानुलोम्ये वर्तमानाभ्यां कृजो योगे डाच् प्रत्ययो
भवति । आनुलोम्यमनुकूलता, आराध्यचित्तानुवर्तनम् । सुखा करोति ।
प्रिया करोति । स्वाम्यादेश्चित्तमाराधयतीत्यर्थः । सुखं प्रियं वा कुर्वन्-
प्यानुलोम्ये ऽवस्थित एवमुच्यते । आनुलोम्यइति किम् । सुखं करोति,
प्रियं करोत्यापश्चपानम् ॥

दुःखात्प्रातिलोम्ये ॥ ६४ ॥

कृज इत्येव । दुःखशब्दात्प्रातिपदिकात्प्रातिलोम्ये गम्यमाने डाच् प्रत्ययो भवति कृजो योगे । प्रातिलोम्यं प्रतिकूलता । स्वाम्यादेश्चित्तपो-
डनम् । दुःखा करोति धृत्यः । प्रातिलोम्यइति किम् । दुःखं करोति
कदचम् ॥

शूलात्पाके ॥ ६५ ॥

कृज इत्येव । शूलशब्दात्पाकविषये डाच् प्रत्ययो भवति कृजो
योगे । शूले पचति, शूला करोति मांसम् । पाकइति किम् । शूलं करोति
कदचम् ॥

सत्यादशपथे ॥ ६६ ॥

कृज इत्येव । सत्यशब्दादशपथे डाच् प्रत्ययो भवति कृजो योगे ।
सत्यशब्देऽनृतप्रतिपक्षवचनः क्वचित्तु शपथे च वर्तते सत्येन शाप-
येद्विप्रमिति, तस्यायं प्रतिषेधः । सत्या करोति वणिक् भाण्डम् । मयैत-
त्कृतव्यमिति तथ्यं करोति । अशपथइति किम् । सत्यं करोति ब्राह्मणः ॥

मद्रात्परिवापणे ॥ ६७ ॥

कृज इत्येव । मद्रशब्दात्परिवापणे डाच् प्रत्ययो भवति कृजो
योगे । परिवापणं मुण्डनम् । मद्रशब्दे मङ्गलार्थः । मङ्गलं मुण्डनं
करोति, मद्रा करोति ॥ भद्राच्चेति वक्तव्यम् ॥ * ॥ भद्रा करोति नापितः
कुमारम् । परिवापणइति किम् । भद्रं करोति ॥

समासान्ताः ॥ ६८ ॥

अधिकारोयमापादपरिसमाप्ते,र्ये प्रत्यया विहितास्ते समासस्या-
न्तावयवा एकदेशा भवन्ति, तद्गुह्येन गृह्यन्तइति वेदितव्यम् । प्रयो-
जनमव्ययीभावद्विगुद्वन्द्वतत्पुरुषबहुव्रीहिसंज्ञाः । उपराज, मधिराजम् ।
नाव्ययीभावादित्येष विधिर्भवति । अनश्चेति टच् । द्विपुरी, त्रिपुरीति ।
द्विगोरिति डीभवति । कटकवलियिनी । शङ्खनूपुरिणी * । द्वन्द्वोपता-

* कोशनिप्रदिनी । सक्त्वचिनी । पा० २ ।

पगर्ह्यादितीनिर्भवति । विधुरः । प्रधुरः । तत्पुरुषे तुल्येत्येष स्वरो भवति ।
उच्चैर्धुरः । नीचैर्धुरः । बहुव्रीहौ प्रकृत्या पूर्वपदमित्येतद्वति ॥

न पूजनात् ॥ ६९ ॥

यान् शब्दानुपादाय समासान्ता विधीयन्ते राजाहः सखिभ्य-
ष्टजित्येवमादीन् यदा ते पूजनात् पूजनवचनात्परे भवन्ति तदा समा-
सान्तो न भवति । सुराजा । अतिराजा । सुगौः । अतिगौः ॥ पूजायां
स्वतियहणं कर्तव्यम् ॥ * ॥ इह मा भूत् । परमराजः । परमगवदिति ॥
प्राग्बहुव्रीहियहणं च कर्तव्यम् ॥ * ॥ बहुव्रीहौ सक्थ्यत्णोरित्येवमादौ
प्रतिषेधो न भवति । सुसक्थ्यः । अतिसक्थ्यः । स्वत्तः । अत्यत्तः ॥

किमः क्षेपे ॥ ७० ॥

क्षेपे यः किंशब्दस्ततः परस्य समासान्तो न भवति । किंराजा यो
न रत्नति । किंसखा यो ऽभिदुह्यति । किंगौर्यो न वहति । किं क्षेपइति
समासः * । क्षेपइति किम् । कस्य राजा, किंराजः । किंसखः । किंगवः ॥

नजस्तत्पुरुषात् ॥ ७१ ॥

नजः परे वक्ष्यमाणा ये राजादयस्तदन्तात्तत्पुरुषात्समासान्तो न
भवति । अराजा । असखा । अगौः । तत्पुरुषादिति किम् । अनुचो
माणवकः । अधुरं शकटम् ॥

पथो विभाषा ॥ ७२ ॥

नजस्तत्पुरुषादिति वर्तते । नजः परो यः पथिन्शब्दस्तदन्तात्तत्पुरु-
षात्समासान्तो विभाषा न भवति । पूर्वण नित्यः प्रतिषेधः प्राप्नो वि-
कल्प्यते । अपथम् । अपन्याः ॥

बहुव्रीहौ संख्येये डजबहुगणात् ॥ ७३ ॥

संख्येये यो बहुव्रीहिर्वर्तते तस्मादबहुगणान्ताडुच् प्रत्ययो भवति ।
संख्ययाव्ययासन्नेति यो बहुव्रीहिस्तस्येदं ग्रहणम् । उपदशाः । उपविंशाः ।

* किं क्षेपइति समास इत्यधिकमत्र, परं त्वयमपपाठः पदमञ्जरी दर्शनात् ।

उपत्रिंशः । आसन्नदशाः । अदूरदशाः । अधिकदशाः । द्वित्राः । पञ्चषाः । पञ्चदशाः । संख्येयइति किम् । चित्रगुः । शबलगुः । अबहु-
गणादिति किम् । उपबहवः । उपगणाः । अत्र स्वरे विशेषः ॥ डच्प्रकरणे
संख्यायास्तत्पुरुषस्योपसंख्यानं कर्तव्यं निस्त्रिंशाद्व्यर्थम् ॥ * ॥ निर्गतानि
त्रिंशतः, निस्त्रिंशानि वर्षाणि देवदत्तस्य । निश्चत्वारिंशानि यज्ञदत्तस्य ।
निर्गतस्त्रिंशताङ्गुलिभ्यो, निस्त्रिंशः खड्गः ॥

ऋक्पूरब्धुःपथामानक्षे ॥ ७४ ॥

बहुव्रीहाविति न स्वय्यते । सामान्येन विधानम् । ऋक् पुर अप्
धुर् पथिन् इत्येवमन्तानां समासानामकारः प्रत्ययो भवति समासान्तो
ऽन्ते न । सामर्थ्यादुर एतद्विशेषणमृगादीनाञ्च भवति । अक्षसंबन्धिनी
या धूस्तदन्तस्य न भवति । अनृचः । बहुचः । अर्दृर्चः । पुर । लला-
टपुरम् । नान्दीपुरम् । अप् । द्वीपम् । अन्तरीपम् । समीपम् । धुर् ।
राजधुरा । महाधुरा । पथिन् । जलपथः । अनक्षइति किम् । अक्षस्य
धूः, अक्षधूः । दृढधूरक्षः ॥ अनृचो माणवके ज्ञेयो, बहुचश्चरणाख्यायाम् ॥
अनृचो माणवकः । बहुचो ब्राह्मणः । अनृक् साम । बहुक् सूक्तमित्यत्र न
भवति ॥

अच् प्रत्यन्वपूर्वात्सामलोमः ॥ ७५ ॥

प्रति अनु अत्र इत्येवंपूर्वात्सामान्ताल्लोमान्ताच्च समासादच् प्रत्ययो
भवति । प्रतिसामम् । अनुसामम् । अवसामम् । प्रतिलोमम् । अनुलो-
मम् । अवलोमम् ॥

ऋणोदक्पाण्डुपूर्वाया भूमेरच्प्रत्ययः स्मृतः ।

गोदावर्याश्च नद्याश्च संख्याया उत्तरे यदि ॥

ऋणभूमः । पाण्डुभूमः । उदभूमः । पञ्चनदम् । सप्तगोदावरम् ।
नदीभिश्चेत्यव्ययीभावः ॥ भूमेरपि संख्यापूर्वाया अच् प्रत्यय इष्यते ॥
द्विभूमः प्रासादः । त्रिभूमः । दशभूमकं सूत्रम् ॥ अन्यत्रापि च दृश्यते ॥
पद्मनाभः । ऊर्णनाभः । दीर्घरात्रः । समरात्रः । अरात्रः । तदेतत्सर्वमिह
योगविभागं कृत्वा साधयन्ति ॥

अक्षोऽदर्शनात् ॥ ७६ ॥

अजित्यनुवर्तते । दर्शनादन्यत्र योऽन्तिशब्दस्तदन्तादच् प्रत्ययो भवति । लवणाक्षम् । पुष्कराक्षम् । उपमितं व्याघ्रादिभिरिति समासः* । अदर्शनादिति किम् । ब्राह्मणाक्षि । कथं कबराक्षं गवाक्षमिति । अश्वादीनां मुखप्रच्छादनायं बहुच्छिद्रं कबराक्षं तेनापि हि दृश्यते गवाक्षेण च । नैष दोषः । चक्षुःपर्यायवचनो दर्शनशब्दः, प्राण्यङ्गवचन इहाश्रीयते ॥

अचतुरविचतुरसुचतुरस्त्रीपुंसधेन्वनडुहकसामवाङ्मनसाक्षि-
भ्रुवदारगवोर्वष्टीवपदष्टीवनक्तं दिवरात्रिं दिवाहर्दिवसर-
जसनिःश्रेयसपुरुषायुषद्यायुषच्यायुषग्यजुषजातोक्षम-
होक्षवृद्धोक्षोपशुनगोष्ठश्वाः ॥ ७७ ॥

अचप्रत्ययान्ता एते शब्दा निपात्यन्ते । समासे व्यवस्थापि निपातनादेव प्रतिपत्तव्या । आद्यास्त्रयो बहुव्रीहयः । अदृश्यान्वविद्यमानानि वा चत्वारि यस्य सोचतुरः । विगतानि चत्वारि यस्य स विचतुरः । शोभनानि चत्वारि यस्य स सुचतुरः । ततः परे एकादश द्वन्द्वाः । स्त्री च पुमांश्च, स्त्रीपुंसौ । इह न भवति स्त्रियाः पुमान् स्त्रीपुमानिति । धेनुश्च अनङ्गाश्च, धेन्वनडुहौ । ऋक्च साम च ऋक्सामे । वाक्च मनश्च, वाङ्मनसे । अक्षि च भ्रुवौ च, अक्षिभ्रुवम् । दाराश्च गावश्च, दारगवम् । ऊरु च अष्टीवन्तौ च ऊर्वष्टीवम् । टिलोपो निपात्यते । पादौ च अष्टीवन्तौ च पदष्टीवम् । पादस्य पद्मावो निपात्यते । नक्तं च दिवा च, नक्तं दिवम् । सप्तम्यर्थवृत्तयोरव्यययोः समासेऽपि निपातनादेव । रात्रौ च दिवा च रात्रिं दिवम् । पूर्वपदस्य मान्तत्वं निपात्यते । अहनि च दिवा च, अहर्दिवम् । ननु च पर्यायावेतौ कथमनयोर्द्वन्द्वः, वीप्सायां द्वन्द्वो निपात्यते । अहन्यहन्यतीत्यर्थः । एकोऽव्ययीभावः साकल्ये । सरजसमभ्यवहरति । बहुव्रीहौ न भवति । सह रजसा, सरजः पङ्कजमिति । ततस्तत्पुरुषः । निश्चितं श्रेयो, निःश्रेयसम् । निःश्रेयस्कः पुरुष इत्यत्र न

* उपमितमित्यारभ्य समास इत्यन्तोऽयमपपाठः पदमञ्जर्या दर्शनात् ।

भवति । ततः षष्ठीसमासः । पुरुषस्यायुः, पुरुषायुषम् । द्वन्द्वे न भवति ।
 पुरुषश्च आयुश्च पुरुषायुषी । ततो द्विगु । द्वे आयुषी समाहृते द्वायु-
 षम् । आयुषम् । इह न भवति । द्वयोरायुः, द्वायुः स्यायुरिति । ततो
 द्वन्द्वः । अथ यजुश्च अथयजुषम् । इह न भवति । अथयजुरस्योन्मुग्धस्य
 अथयजुरुन्मुग्धः । जातादिपूर्वपदा उत्तशब्दान्तास्त्रयः कर्मधारयाः । जा-
 तोक्तः । महोक्तः । वृद्धोक्तः । बहुव्रीहौ न भवति । जातोक्ता ब्राह्मणः ।
 महोक्ता, वृद्धोक्तेति । ततोव्ययीभावः । शुनः समीप, मुपशुनम् । टिलो-
 पाभावः संप्रसारणं निपातनादेव । ततः सप्तमीसमासः । गोष्टे श्वा
 गोष्टश्वः ॥ चतुरो उत्प्रकरणे अुपाभ्यामुपसंख्यानम् ॥ * ॥ त्रिचतुराः ।
 उपचतुराः ॥

ब्रह्महस्तिभ्यां वर्चसः ॥ ७८ ॥

ब्रह्महस्तिभ्यां परो यो वर्चःशब्दस्तदन्तात्समासादच्प्रत्ययो
 भवति । ब्रह्मवर्चसम् । हस्तिवर्चसम् । पल्ल्यराजभ्यां चेति वक्तव्यम् ॥ * ॥
 पल्ल्यवर्चसम् । राजवर्चसम् ॥

अवसमन्थेभ्यस्तमसः ॥ ७९ ॥

अव सम् अन्थ इत्येतेभ्यो यः परस्तमःशब्दस्तदन्तात्समासादच्
 प्रत्ययो भवति । अवतमसम् । सन्तमसम् । अन्थतमसम् ॥

श्वो वसीयःश्रेयसः ॥ ८० ॥

श्वसः परो यो वसीयःश्रेयःशब्दौ तदन्तात्समासादच् प्रत्ययो
 भवति । श्वोवसीयसम् । श्वःश्रेयसम् । मयूरव्यंसकादित्वात्समासः ।
 स्वभावाच्चेह श्वःशब्द उत्तरपदार्थस्य प्रशंसामाशीर्विषयमाचष्टे । श्वःश्रे-
 यसं ते भूयात् । शोभनं श्रेयस्ते भूयादित्यर्थः । श्वोवसीयसमित्यस्यैव
 पर्यायः ॥

अन्ववतप्ताद्रहसः ॥ ८१ ॥

अनु अव तप्त इत्येतेभ्यः परो यो रहश्शब्दस्तदन्तात्समासादच्
 प्रत्ययो भवति । अनुरहसम् । अवरहसम् । तप्तरहसम् ॥

प्रतेरुरसः सप्तमीस्थात् ॥ ८२ ॥

प्रतेः परो य उरःशब्दस्तदन्तात्समासादच् प्रत्ययो भवति स चेदु-
रःशब्दः सप्तमीस्थो भवति । सप्तम्यर्थे वर्त्तते इत्यर्थः । उरसि वर्त्तते ।
विभक्त्यर्थे यदव्ययमिति समासः, प्रत्युरसम् । सप्तमीस्थादिति किम् ।
प्रतिगतमुरः, प्रत्युरः ॥

अनुगवमायामे ॥ ८३ ॥

अनुगवमित्यच्प्रत्ययान्तं निपात्यते आयामे ऽभिधेये । अनुगवं यान-
म् । यस्य चायाम इति समासः । आयामइति किम् । गवां पश्चा-
दनुगु ॥

द्विस्तावा त्रिस्तावा वेदिः ॥ ८४ ॥

द्विस्तावा त्रिस्तावेति निपात्यते वेदिश्चेदभिधेया भवति । अच्-
प्रत्ययष्टिलोपः समासश्च निपात्यते । यावती प्रकृतौ वेदिस्ततो द्विगुणा
वा त्रिगुणा वा कस्याञ्चिद्विकृतौ तत्रेदं निपातनम् । द्विस्तावा वेदिः ।
त्रिस्तावा वेदिः । वेदिरिति किम् । द्विस्तावती त्रिस्तावती रज्जुः ॥

उपसर्गाद्ध्वनः ॥ ८५ ॥

उपसर्गात्परो यो ऽध्वन्शब्दस्तदन्तात्समासाद् अच् प्रत्ययो भवति ।
प्रगतो ऽध्वानं, प्राध्वो रथः । प्राध्वं शकटम् । निरध्वम् । प्रत्यध्वम् ।
उपसर्गादिति किम् । परमाध्वा । उत्तमाध्वा ॥

तत्पुरुषस्याङ्गुलेः संख्याव्ययादेः ॥ ८६ ॥

अङ्गुलिशब्दान्तस्य तत्पुरुषस्य संख्यादेरव्ययादेश्चाच् प्रत्ययो भवति ।
द्वे अङ्गुली प्रमाणमस्य, द्व्यङ्गुलम् । त्र्यङ्गुलम् । तद्वितार्थ इति समासः ।
प्रमाणे लो द्विगोर्नित्यमिति मात्रच्चे लोपः । अव्ययादेः । निर्गतमङ्गुलिभ्यो,
निरङ्गुलम् । अत्यङ्गुलम् । तत्पुरुषस्येति किम् । पञ्चाङ्गुलिः । अत्यङ्गुलिः
पुरुषः । तत्पुरुषाधिकारश्च द्वन्द्वाच्चुदणहान्तादिति यावत् ॥

अहस्सर्वकदेशसंख्यातपण्याच्च रात्रेः ॥ ८७ ॥

अहरादिभ्यः परो यो रात्रिशब्दस्तदन्तस्य तत्पुरुषस्याच् प्रत्ययो भवति चकारात्संख्यादेरव्ययादेश्च । अहग्रहणं द्वन्द्वार्थम् । अहश्च रात्रिश्च, अहोरात्रः । सर्वरात्रः । एकदेशे । पूर्वं रात्रेः, पूर्वरात्रः । अपररात्रः । पूर्वापराधरेति समासः । संख्याता रात्रिः, संख्यातरात्रः । विशेषणं विशेष्येणेति समासः । एवं पुण्या रात्रिः, पुण्यरात्रः । संख्याव्ययादेः खल्वपि । द्वे रात्री समाहृते, द्विरात्रः । त्रिरात्रः । अतिक्रान्ते रात्रिमतिरात्रः । नोरात्रः ॥

अहोह एतेभ्यः ॥ ८८ ॥

राजाहःसखिभ्यष्टजिति वक्ष्यति । तस्मिन् परभूते अहन्नित्येतस्याह इत्ययमादेशो भवति एतेभ्य उत्तरस्य । संख्याव्ययादयः प्रक्रान्ताः सर्वनाम्ना प्रत्यवमृश्यन्ते । सामर्थ्याच्चाहःशब्दः पूर्वत्वेन नाश्रीयते । परिशिष्टानां ग्रहणम् । नह्यहःशब्दात्परोहःशब्दः संभवति । संख्यायास्तावत् । द्वयोरहोर्भवः, द्युहः । त्र्यहः । अव्ययात् । अहरतिक्रान्तः, अत्र्यहः । निरहः । सर्वाहः । पूर्वाहः । अपराहः । संख्याताहः । पुण्यशब्दात्प्रतिषेधं वक्ष्यति ॥

न संख्यादेः समाहारे ॥ ८९ ॥

संख्यादेस्तत्पुरुषस्य समाहारे वर्तमानस्याहःशब्दस्याह्मादेशो न भवति । पूर्वेण प्राप्तः प्रतिषिध्यते । द्वे अहनी समाहृते, द्युहः । अहः । समाहारइति किम् । द्वयोरहोर्भवो, द्युहः । त्र्यहः । तद्वितार्थ इति समासे कृते ऽण आगतस्य द्विगोरिति लुक् ॥

उत्तमैकाभ्यां च ॥ ९० ॥

उत्तमैकशब्दाभ्यां च परस्याह इत्ययमादेशो न भवति । उत्तमशब्दान्त्यवचनः पुण्यशब्दमाचष्टे, पुण्यग्रहणमेव न कृतं वैचित्र्यार्थम् । पुण्याहः । एकाहः । के चित्तु उपोत्तमस्यापि प्रतिपत्त्यर्थं वर्णयन्ति । तेन संख्यातशब्दादपि परस्य न भवति । संख्याताह इति ॥

राजाहसखिभ्यष्टच् ॥ ९१ ॥

राजन् अहन् सखि इत्येवमन्तात्प्रातिपदिकात् टच् प्रत्ययो भवति । महाराजः । मद्राजः । परमाहः । उत्तमाहः । राज्ञः सखा, राजसखः । ब्राह्मणसखः । इह कस्मान्न भवति मद्राणां राज्ञी, मद्रराज्ञी, लिङ्गविशिष्टपरिभाषया प्राप्नोति । लञ्चत्तरस्य पूर्वनिपाते प्राप्ते राजशब्दस्य सवर्णदीर्घार्थं प्रथमं प्रयोगं कुर्वन्नेतद् ज्ञापयति यस्याकारेण सवर्णदीर्घत्वं संभवति तस्येदं ग्रहणमिति ॥

गोरतद्धितलुकि ॥ ९२ ॥

गोशब्दान्तात्तत्पुरुषाट्च् प्रत्ययो भवति स चेतत्पुरुषस्तद्धितलु-
ग्विषयो न भवति । परमगवः । उत्तमगवः । पञ्चगवम् । दशगवम् ।
अतद्धितलुकीति किम् । पञ्चभिर्गोभिः क्रीतः, पञ्चगुः । दशगुः । तेन
क्रीतमित्यागतस्यार्हीयस्य ठको ऽध्यर्द्धपूर्वद्विगोरिति लुक् । तद्धितग्रहणं
किम् । सुब्रलुकि प्रतिषेधो मा भूत् । राजगवमिच्छति, राजगवीयति ।
लुग्रहणं किम् । तद्धितएव मा भूत् । पञ्चयो गोभ्य आगतं पञ्चगवरू-
प्यम् । पञ्चगवमयम् । दशगवरूप्यम् । दशगवमयम् ॥

अग्राख्यायामुरसः ॥ ९३ ॥

उरः शब्दान्तात्तत्पुरुषाट्च् प्रत्ययो भवति स चेदुरःशब्दो ऽग्राख्यायां
भवति । अयं प्रधानमुच्यते । यथा शरीरावयवानामुच्यते उरः प्रधानम् ।
एवमन्यो ऽपि प्रधानभूत उरश्शब्देनोच्यते । अश्वानामुरः, अश्वीरसम् ।
हस्त्युरसम् । अग्राख्यायामिति किम् । देवदत्तस्योरः, देवदत्तोरः ॥

अनोश्मायस्सरसां जातिसंज्ञयोः ॥ ९४ ॥

अनस् अश्मन् अयस् सरस् इत्येवमन्तात्तत्पुरुषाट्च् प्रत्ययो भवति
जातौ संज्ञायां च विषये । उपानसमिति जातिः । महानसमिति संज्ञा । अमृ-
ताश्म इति जातिः । पिण्डाश्म इति संज्ञा । कालायसमिति जातिः । लोहि-
तायसमिति संज्ञा । मण्डूकसरसमिति जातिः । जलसरसमिति संज्ञा ।
जातिसंज्ञयोरिति किम् । सदनः । सदश्मा । सत्सरः ॥

ग्रामकौटाभ्यां च तक्ष्णः ॥ ८५ ॥

जातिसंज्ञयोरिति नानुवर्त्तते । ग्रामकौटाभ्यां परो यस्तत्तन्शब्द-
स्तदन्तात्तत्पुरुषाट्च् प्रत्ययो भवति । ग्रामस्य तत्ता, ग्रामतत्तः । बहूनां
साधारण इत्यर्थः । कुट्यां भवः कौटः, तस्य तत्ता, कौटतत्तः । स्वतन्त्रः
कर्मजीवी । न कस्यचित्प्रतिबद्ध इत्यर्थः । ग्रामकौटाभ्यामिति किम् ।
राजस्तत्ता ॥

अतिश्वः शुनः ॥ ८६ ॥

अतिशब्दात्परो यः श्वन्शब्दस्तदन्तात्तत्पुरुषाट्च् प्रत्ययो भवति ।
अतिक्रान्तः श्वान, मतिश्वो वराहः । जववानित्यर्थः । अतिश्वः सेवकः ।
सुष्ठु स्वामिभक्त इत्यर्थः । अतिश्वो सेवा । अतिनीचेत्यर्थः ॥

उपमानादप्राणिषु ॥ ८७ ॥

उपमानवाची यः श्वशब्दोऽप्राणिषु वर्त्तते तदन्तात्तत्पुरुषाट्च्
प्रत्ययो भवति । आकर्षः श्वेव, आकर्षश्वः । फलकश्वः । उपमितं
व्याघ्रादिभिरिति समासः । उपमानादिति किम् । न श्वा, अश्वा लोष्टः ।
अप्राणिष्विति किम् । वानरः श्वेव, वानरश्वा ॥

उत्तरमृगपूर्वाच्च सकथ्यः ॥ ८८ ॥

उत्तर मृग पूर्वं इत्येतेभ्यः परो यः सकथ्यशब्दश्चकारादुपमानाच्च,
तदन्तात्तत्पुरुषाट्च् प्रत्ययो भवति समासान्तः । उत्तरसकथम् । मृगस-
कथम् । पूर्वसकथम् । उपमानात्वत्त्वपि । फलकमिव सकथ्य, फलकसकथम् ॥

नाशे द्विगोः ॥ ८९ ॥

नौशब्दान्ताद् द्विगोष्ठ्यप्रत्ययो भवति समासान्तः । द्वे नावौ
समाहृते, द्विनावम् । त्रिनावम् । द्विनावधनः । पञ्चनावप्रियः । द्वाभ्यां
नौभ्यामागतं, द्विनावरूपम् । द्विनावमयम् । द्विगोरिति किम् । राजनौः ।
अतद्वितलुकीत्येव । पञ्चभिर्नौभिः क्रीतः, पञ्चनौः । दशनौः ॥

अर्द्धाच्च ॥ १०० ॥

अर्द्धशब्दात्परो यो नौशब्दस्तदन्तात्तत्पुरुषाट्प्रत्ययो भवति ।
अर्द्धे नावः, अर्द्धेनावम् । अर्द्धे नपुंसकमिति समासः । परवल्लिङ्गं न भवति
लोकाश्रयत्वाल्लिङ्गस्य ॥

खार्याः प्राचाम् ॥ १०१ ॥

द्विगोरर्द्धाच्चेति द्वयमप्यनुवर्तते । खारीशब्दान्ताद् द्विगोरर्द्धाच्च
परो यः खारीशब्दस्तदन्तात्तत्पुरुषाट् प्रत्ययो भवति प्राचामाचार्याणां
मतेन । द्वे खार्यौ समाहृते द्विखारम् । द्विखारि । त्रिखारम् । त्रिखारि ।
अर्द्धे खार्या, अर्द्धेखारम् । अर्द्धेखारी ॥

द्वित्रिभ्यामञ्जलिः ॥ १०२ ॥

द्वित्रिभ्यां परो यो ऽञ्जलिशब्दस्तदन्तात्तत्पुरुषाट्प्रत्ययो भवति ।
द्वावञ्जली समाहृतौ, द्वाञ्जलम् । अञ्जलम् । द्विगोरित्येव । द्वयोरञ्ज-
लिः, द्वाञ्जलिः । अतद्वितलुकीत्येव । द्वाभ्यामञ्जलिभ्यां क्रीतो, द्वाञ्ज-
लिः । अञ्जलिः । प्राचामित्येव । द्वाञ्जलिप्रियः ॥

अनसन्तान्नपुंसकाच्छन्दसि ॥ १०३ ॥

अवन्तादसन्ताच्च नपुंसकलिङ्गात्तत्पुरुषाट्प्रत्ययो भवति छन्दसि
विषये । हस्तिचर्म जुहोति । ऋषभचर्मं ऽभिषिञ्चति । असन्तात् । देव-
च्छन्दसानि । मनुष्यच्छन्दसानि । अनसन्तादिति किम् । बिल्वदाह
जुहोति । नपुंसकादिति किम् । सुत्रामाणं पृथिवीं द्यामनेहसम् ॥ अन-
सन्ताच्चपुंसकाच्छन्दसि वावचनम् ॥ * ॥ ब्रह्मसाम । देवच्छन्दः । ब्रह्म-
सामम् । देवच्छन्दसम् ॥

ब्रह्मणो जानपदाख्यायाम् ॥ १०४ ॥

ब्रह्मन्शब्दान्तात्तत्पुरुषाट्प्रत्ययो भवति समासेन चेद्ब्रह्मणो जान-
पदत्वमाख्यायते । जनपदेषु भवो, जानपदः । यस्य तत्पुरुषस्य जनपद
शब्दः पूर्वपदं तस्मादेतत्प्रत्ययविधानम् । सुराष्ट्रेषु ब्रह्मा, सुराष्ट्रब्रह्मः ।

अवन्तिब्रह्मः । * योगविभागात्सप्तमीसमासः । जानपदाख्यायामिति
किम् । देवब्रह्मा नारदः ॥

कुमहद्व्यामन्यतरस्याम् ॥ १०५ ॥

कुमहद्व्यां परो यो ब्रह्मा तदन्तात्तत्पुरुषाट् प्रत्ययो भवत्यन्यत-
रस्याम् । कुब्रह्मः । कुब्रह्मा । महाब्रह्मः । महाब्रह्मा । ब्राह्मणपर्यायो
ब्रह्मन्शब्दः ॥

द्वन्द्वाच्चुदपहान्तात्समाहारे ॥ १०६ ॥

तत्पुरुषाधिकारो निवृत्तः । द्वन्द्वाच्चवर्गान्ताद् दकारान्तात् पका-
रान्तात् हकारान्ताच्च टच् प्रत्ययो भवति स चेद् द्वन्द्वः समाहारे वर्त्तते
नेतरेतरयोगे । वाक्च त्वक्च, वाक्त्वचम् । सक्च त्वक्च, सक्त्वचम् ।
श्रीसजम् । इडूर्जम् । वागूर्जम् । समिट्पदम् । संपट्पदम् । वाग्वि-
प्रुषम् । कृत्रोपानहम् । धेनुगोदुहम् । द्वन्द्वादिति किम् । तत्पुरुषान्ता
भूत् । पञ्च वाचः समाहृताः, पञ्चवाक् । चुदपहान्तादिति किम् । वाक्-
समित् । समाहारइति किम् । प्रावृट्शरदौ ॥

अव्ययीभावे शरत्प्रभृतिभ्यः ॥ १०७ ॥

शरदित्येवमादिभ्यः प्रातिपदिकेभ्यष्टच् प्रत्ययो भवत्यव्ययीभावे ।
शरदः समीपम्, उपशरदम् । प्रतिशरदम् । उपविपाशम् । प्रतिविपाशम् ।
अव्ययीभावइति किम् । परमशरत् । ये ऽत्र भयन्ताः पठ्यन्ते तेषां नि-
त्यार्थं ग्रहणम् । स्वर्यते चेदमव्ययीभावग्रहणं प्राग्बहुब्रीहेः । शरत् ।
विपाश् । अनस् । मनस् । उपानह् । दिव् । हिमवत् । अनडुह् । दिश् ।
दृश् । चतुर् । यद् । तद् ॥ जराया जरस् ॥ सदृश् ॥ प्रतिपरसमनुभ्यो
ऽणः ॥ पयिन् । प्रत्यक्षम् । परोक्षम् । समक्षम् । अन्वक्षम् । प्रतिपथम् ।
परपथम् । संपथम् । अनुपथम् ॥

* काशीब्रह्मः । इत्यधिकमन्यत्र ।

अनश्च ॥ १०८ ॥

अनन्तादव्ययीभावादृच् प्रत्ययो भवति समासान्तः । उपराजम् ।
अध्यात्मम् । प्रत्यात्मम् ॥

नपुसकादन्यतरस्याम् ॥ १०९ ॥

अन इत्येव । नपुंसकग्रहणमुत्तरपदविशेषणम् । अनन्तं यन्नपुंसकं
तदन्तादव्ययीभावादन्यतरस्यां टच् प्रत्ययो भवति समासान्तः । पूर्वेण
नित्ये प्राप्ते विकल्प्यते । प्रतिचर्मम् । प्रतिचर्म । उपचर्मम् । उपचर्म ॥

नदीपौर्णमास्याग्रहायणीभ्यः ॥ ११० ॥

नदी पौर्णमासी आग्रहायणी इत्येवमन्तादव्ययीभावादन्यतरस्यां
टच् प्रत्ययो भवति । नद्याः समीपम्, उपनदम् । उपनदि । उपपौर्णमा-
सम् । उपपौर्णमासि । उपाग्रहायणम् । उपाग्रहायणि ॥

भयः ॥ १११ ॥

भय इति प्रत्याहारग्रहणम् । भयन्तादव्ययीभावादन्यतरस्यां टच्
प्रत्ययो भवति । उपसमिधम् । उपसमित् । उपदृषदम् । उपदृषत् ॥

गिरेश्च सेनकस्य ॥ ११२ ॥

गिरिशब्दान्तादव्ययीभावादृच् प्रत्ययो भवति सेनकस्याचार्यस्य
मतेन । अन्तर्गिरम् । अन्तर्गिरि । उपगिरम् । उपगिरि । सेनकग्रहणं
पूजार्थम् । विकल्पो ऽनुवर्ततएव ॥

बहुव्रीहौ सकथ्यश्लोः स्वाङ्गात्षच् ॥ ११३ ॥

स्वाङ्गवाची यः सकथ्यशब्दे ऽन्तिशब्दश्च तदन्ताद्बहुव्रीहेः षच्
प्रत्ययो भवति समासान्तः । अयमर्थोभिप्रेतः । सूत्रे तु दुःश्लिष्टविभक्तीनि
पदानि । दीर्घं सकथ्य यस्य, दीर्घसकथ्यः । कल्याणात्तः । लोहितात्तः ।
विशालात्तः । बहुव्रीहाविति किम् । परमसकथ्यः । परमात्तिः । सकथ्य-
श्लोः इति किम् । दीर्घजानुः । सुबाहुः । स्वाङ्गादिति किम् । दीर्घसकथ्य
शकटम् । स्थूलात्तिरितुः । टचि प्रकृते षज्यग्रहणं स्वरार्थम् । चक्रसकथ्यी स्त्री ।

दीर्घसक्यी स्त्री । सक्यं चाक्रान्तादिति विभाषयोत्तरपदस्यान्तोदात्तता विधीयते तत्र यस्मिन्यन्ते नास्त्युदात्तत्वं तत्र ङीप् सत्युदात्तनिवृत्तिस्वर-
स्याभावादानुदात्तः श्रूयते । ङीप् तु सर्वत्रोदात्तः सिद्धो भवति । बहु-
व्रीहियहणमापादपरिसमाप्तेरनुवर्तते ॥

अङ्गुलेर्दारुणि ॥ ११४ ॥

अङ्गुलिशब्दान्ताद्बहुव्रीहेः पञ्चप्रत्ययो भवति समासान्तो दारुणि
समासार्थः । द्यङ्गुलं दारु । अङ्गुलं दारु । पञ्चाङ्गुलम् । अङ्गुलिसदृशव-
यवं धान्यादीनां वित्तेषणकाष्ठमुच्यते । यस्य तु द्वे अङ्गुली प्रमाणं दारु-
णस्तत्र तद्वित्तार्थ इति समासे कृते तत्पुरुषस्याङ्गुलेरित्यच्चा भवितव्यम् ।
दारुणीति किम् । पञ्चाङ्गुलिर्हस्तः ॥

द्वित्रिभ्यां ष मूर्द्धः ॥ ११५ ॥

द्वित्रिभ्यां परो यो मूर्द्धन्शब्दस्तदन्ताद्बहुव्रीहेः षः प्रत्ययो भवति
समासान्तः । द्विमूर्द्धः । त्रिमूर्द्धः । द्वित्रिभ्यामिति किम् । उच्चैर्मूर्द्धा ॥

अप्पूरणीप्रमाणयोः ॥ ११६ ॥

पूरणप्रत्ययान्ताः स्त्रीलिङ्गाः शब्दाः पूरणीग्रहणेन गृह्यन्ते । प्रमा-
णीति स्वरूपग्रहणम् । पूरण्यन्तात्प्रमाण्यन्ताच्च बहुव्रीहेरप्रत्ययो भवति
समासान्तः । कल्याणी पञ्चमी आसां रात्रीणां ताः, कल्याणीपञ्चमा
रात्रयः । कल्याणीदशमा रात्रयः । स्त्री प्रमाणी एषां, स्त्रीप्रमाणाः कुटु-
म्बिनः । भार्याप्रधाना इत्यर्थः ॥ अपि प्रधानपूरणीग्रहणं कर्त्तव्यम् ॥ * ॥
यत्रान्यपदार्थे पूरण्यनुप्रविशति न केवलं वर्त्तिपदार्थ एव तत्र पूरण्याः
प्राधान्यम् । पुंवद्भावप्रतिषेधेऽपि प्रधानपूरण्येव गृह्यते । इह न भवति ।
कल्याणी पञ्चमी अस्मिन्यन्ते कल्याणपञ्चमीकः पक्ष इति ॥ नेतुर्नक्षत्र-
उपसंख्यानम् ॥ * ॥ मृगो नेता आसां रात्रीणां, मृगनेत्रा रात्रयः ।
पुष्यनेत्राः । नक्षत्र इति किम् । देवदत्तनेतृकाः ॥ ह्यन्दसि च नेतुरुपसं-
ख्यानम् ॥ * ॥ बृहस्पतिनेत्रा देवाः । सोमनेत्राः ॥ मासाद्वृत्तिप्रत्ययपूर्वप-
दाद्विधिः ॥ * ॥ पञ्चको मासो ऽस्य, पञ्चकमासिकः कर्मकरः ।

दशकमासिकः । सो ऽस्यांशवसुभृतय इति संख्याया अतिशदन्तायाः
कन् ॥

अन्तर्बहिर्भ्यां च लोमः ॥ ११७ ॥

अन्तर् बहिस् इत्येताभ्यां परो यो लोमन्शब्दस्तदन्ताद्बहुव्रीहेर-
प्रत्ययो भवति । अन्तर्गतानि लोमान्यस्यान्तर्लोमः प्रावारः । बहिर्लोमः
पटः ॥

अङ्गनासिकायाः संज्ञायां नसं चास्यूलात् ॥ ११८ ॥

नासिकान्ताद्बहुव्रीहेरप्रत्ययो भवति नासिकाशब्दश्च नसमादेश-
मापद्यते । अस्यूलादिति नासिकाविशेषणं, न चेत्यूलशब्दात्परा नासिका
भवतीति । संज्ञायामिति समुदायोपाधिः । दुरिव नासिका ऽस्य, द्रुणसः । *
वाद्भीणसः । पूर्वपदात्संज्ञायास्य इति णत्वम् । गो नसः । संज्ञायामिति
किम् । तुङ्गनासिकः । अस्यूलादिति किम् । स्यूलनासिको वराहः ॥ खुर-
खराभ्यां नस् वक्तव्यः ॥ * ॥ खुरणाः । खरणाः ॥ पक्षे ऽप्रत्ययोपीष्यते ॥
खुरणसः । खरणसः ॥ शितिनाः, अहिनाः, अर्चनाः, इति निगमइ-
ष्यते ॥

उपसर्गाच्च । ११९ ॥

उपसर्गात्परो यो नासिकाशब्दस्तदन्ताद्बहुव्रीहेरच् प्रत्ययो भवति
नासिकाशब्दश्च नसमापद्यते । असंज्ञार्थं वचनम् । उन्नता नासिका
ऽस्य, उन्नसः । प्रणसः । उपसर्गाद्बहुलमिति णत्वम् ॥ वेर्षो वक्तव्यः ॥ * ॥
विगता नासिका ऽस्य विगः ॥

सुप्रातसुश्वसुदिवशारिकुक्षचतुरश्रैणोपदाज-

पदप्रोष्ठपदाः ॥ १२० ॥

सुप्रातादयो बहुव्रीहिसमासा अचप्रत्ययान्ता निपात्यन्ते । अन्य-
दपि च टिलोपादिकं निपातनादेव सिद्धम् । शोभनं प्रातरस्य सुप्रातः ।
शोभनं श्वो ऽस्य, सुश्वः । शोभनं दिवा ऽस्य सुदिवः । शारेरिव कुक्षि-

* खरणसः । इत्यधिकं पुस्तकान्तरे ।

रस्य, शारिकृतः । चतस्रो ऽश्रयो ऽस्य, चतुरश्रः । एण्याइव पादावस्य,
एणीपदः । अजस्येव पादावस्य, अजपदः । प्रोष्ठो गौस्तस्येव पादावस्य
प्रोष्ठपदः ॥

नञ्दुःसुभ्यो हलिसकृथोरन्यतरस्याम् ॥ १२१ ॥

नञ् दुस् सु इत्येतेभ्यः परौ यौ हलिसकृथोऽशब्दै तदन्ताद्बहु-
व्रीहेरन्यतरस्यामच् प्रत्ययो भवति समासान्तः । अविद्यमाना हलिरस्य,
अहलः । अहलिः । दुर्हलः । दुर्हलिः । सुहलः । सुहलिः । अविद्यमानं
सकृथस्य, असकृथः । असकृथः । दुःसकृथः । दुःसकृथः । सुसकृथः ।
सुसकृथः । हलिसकृथोरिति केचित्पठन्ति । अविद्यमाना शक्तिरस्य, अशक्तः ।
अशक्तिः । विरूपा शक्तिरस्य, दुःशक्तः । दुःशक्तिः । शोभना शक्तिरस्य,
सुशक्तः । सुशक्तिः ॥

नित्यमसिच् प्रजामेधयोः ॥ १२२ ॥

नञ्दुस्सुभ्य इत्येव । नञ् दुस् सु इत्येतेभ्यः परौ यौ प्रजामेधाशब्दै
तदन्ताद्बहुव्रीहेर्नित्यमसिच् प्रत्ययो भवति समासान्तः । अविद्यमाना प्रजा
ऽस्य, अप्रजाः । दुष्प्रजाः । सुप्रजाः । अविद्यमाना मेधा ऽस्य, अमेधाः ।
दुर्मेधाः । सुमेधाः । नित्यग्रहणं किम् । यावता पूर्वसूत्रे ऽन्यतरस्याग्रहणं
नैव स्वर्यते । एवं तर्हि नित्यग्रहणादन्यत्रापि भवतीति सूच्यते ॥

आत्रियस्येव ते राजन्मन्दकस्याल्पमेधसः ।

अनुवाकहता बुद्धिर्नैषा तत्त्वार्थदर्शिनी ॥

बहुप्रजाम्बुन्दसि ॥ १२३ ॥

बहुप्रजा इति ब्बुन्दसि निपात्यते । बहुप्रजा निर्वृतिमाधिवेश ।
बुन्दसीति किम् । बहुप्रजो ब्राह्मणः ॥

धर्मादनिच् केवलात् ॥ १२४ ॥

केवलाद् यो धर्मशब्दस्तदन्ताद्बहुव्रीहेरनिच्प्रत्ययो भवति समा-
सान्तः । कल्याणो धर्मास्य, कल्याणधर्मा । प्रियधर्मा । केवलादिति

किम् । परमः स्वा धर्मो ऽस्य परमस्वधर्मः । यद्येवं त्रिपदे बहुव्रीहौ प्राप्नोति, परमः स्वा धर्मोऽस्येति । एवं तर्हि केवलादिति पूर्वपदं निर्दिश्यते केवलात्पदादौ धर्मशब्दे । न पदसमुदायात्, तदन्ताद्बहुव्रीहेः प्रत्ययः ॥

जम्भा सुहरितवृणसोमेभ्यः ॥ १२५ ॥

बहुव्रीहौ समासे स्वादिभ्यः परं जम्भेति कृतसमासान्तमुत्तरपदं निपात्यते । जम्भशब्दे ऽभ्यवहार्यवाची दन्तविशेषवाची च । शोभनो जम्भो ऽस्य, सुजम्भा देवदत्तः । शोभनाभ्यवहार्यः शोभनदन्तो वा । एवं हरितजम्भा । वृणजम्भा । सोमजम्भा । दन्तवचने वृणमिव जम्भो ऽस्य, सोमइव जम्भोऽस्येति विग्रहीतव्यम् । सुहरितवृणसोमेभ्य इति किम् । पतितजम्भः ॥

दक्षिणेर्मा लुब्धयोगे ॥ १२६ ॥

दक्षिणेर्मेति कृतसमासान्तो निपात्यते बहुव्रीहौ समासे लुब्धयोगे । लुब्धो व्याधः । दक्षिणमीर्ममस्य, दक्षिणेर्मा मृगः । ईर्म व्रणमुच्यते । दक्षिणमङ्गं व्रणितमस्य व्याधेनेत्यर्थः । लुब्धयोगइति किम् । क्षिणेर्मं शकटम् ॥

इच् कर्मव्यतिहारे ॥ १२७ ॥

कर्मव्यतिहारे यो बहुव्रीहिस्तस्मादिच् प्रत्ययो भवति । तत्र तेनेदमिति सरूपइत्ययं बहुव्रीहिर्हृद्यते । केशेषु केशेषु गृहीत्वा इदं युद्धं प्रवृत्तं, केशाकेशि । कचाकचि । मुसलैश्च मुसलैश्च ग्रहृत्य इदं युद्धं प्रवृत्तं, मुसलामुसलि । दण्डादण्डि । तिष्ठद्गुप्रभृतिष्वयमिच्प्रत्ययः पठ्यते ॥

द्विदण्डादिभ्यश्च ॥ १२८ ॥

द्विदण्डादयः शब्दा इच्प्रत्ययान्ताः साधवो भवन्ति । द्विदण्डादिभ्य इति तादर्थ्ये एषा चतुर्थी, न पञ्चमी । द्विदण्डार्थमिच् प्रत्ययो भवति । तथा भवति यथा द्विदण्डादयः सिध्यन्तीत्यर्थः । समुदायनिपातनाच्चार्यविशेषे ऽवरुध्यन्ते । द्विदण्डि प्रहरति । द्विमुसलि

प्रहरति । इह न भवति । द्विदण्डा शालेति । बहुव्रीह्यधिकारेपि तत्पु-
 रपात्क चिद्विधानमिच्छन्ति । निकुच्य कर्णौ धावति । निकुच्यकर्णि
 धावति । प्रोक्ष्य पादौ हस्तिनं वाहयति । प्रोक्ष्यपादि हस्तिनं वाहयति ।
 मयूरव्यंसकादित्वात्समासः । द्विदण्ड । द्विमुसलि । उभाज्जलि । उभ-
 याज्जलि । उभाकर्णि । उभयाकर्णि । उभादन्ति । उभयादन्ति । उभा
 हस्ति । उभयाहस्ति । उभापाणि । उभयापाणि । उभाबाहु । उभया-
 बाहु । एकपदि । प्रोक्ष्यपदि । आढ्यपदि । सपदि । निकुच्यकर्णि ।
 संहतपुच्छि । उभाबाहु उभयाबाहुति निपातनादिच्प्रत्ययलोपः ।
 प्रत्ययलक्षणैनाव्ययीभावसंज्ञा ॥

प्रसम्भ्यां जानुनोर्जुः ॥ १२९ ॥

प्र सम् इत्येताभ्यामुत्तरस्य जानुशब्दस्य जुरादेशो भवति समा-
 सान्तो बहुव्रीहौ । प्रकृष्टे जानुनी अस्य प्रजुः । संजुः ॥

ऊर्ध्वादिभाषा ॥ १३० ॥

ऊर्ध्वशब्दादुत्तरस्य जानुशब्दस्य विभाषा जुरित्ययमादेशो भवति ।
 ऊर्ध्वं जानुनी अस्य, ऊर्ध्वजानुः । ऊर्ध्वजुः ॥

ऊधसे ऽनङ् ॥ १३१ ॥

ऊधःशब्दान्तस्य बहुव्रीहेरनङ्गादेशो भवति समासान्तः । कुण्ड-
 मिव ऊधो ऽस्याः, सा कुण्डोधी । घटोधी ॥ ऊधसेनङि स्त्रीयहणं
 कर्तव्यम् ॥ इह मा भूत् । महोधाः पर्जन्यः । घटोधी धैनुकम् ॥

धनुषश्च ॥ १३२ ॥

धनुःशब्दान्तस्य बहुव्रीहेरनङ्गादेशो भवति । शार्ङ्गं धनुरस्य,
 शार्ङ्गधन्वा । गाण्डीवधन्वा । पुष्पधन्वा । अधिज्यधन्वा ॥

वा संज्ञायाम् ॥ १३३ ॥

धनुःशब्दान्ताद्बहुव्रीहेरनङ्गादेशो वा भवति संज्ञायां विप्रये ।
 पूर्वेण नित्यः प्राप्नो विकल्प्यते । शतधनुः । शतधन्वा । दृढधनुः । दृढ-
 धन्वा ॥

जायाया निङ् ॥ १३४ ॥

जायाशब्दान्तस्य बहुव्रीहौर्नडादेशो भवति । युवतिर्जाया यस्य, युवजानिः । वृद्धजानिः ॥

गन्धत्वेदुत्पूतिसुसुरभिभ्यः ॥ १३५ ॥

उत् पूति सु सुरभि इत्येतेभ्यः परस्य गन्धशब्दस्य इकारादेशो भवति समासान्तो बहुव्रीहौ समासे । तकार उच्चारणार्थः । उद्धतो गन्धो ऽस्य, उद्धन्धिः । पूतिगन्धिः । सुगन्धिः । सुरभिगन्धिः । एतेभ्य इति किम् । तीव्रगन्धो वातः ॥ गन्धस्यत्वे तदेकान्तग्रहणम् ॥ * ॥ तेन शोभनो गन्धो ऽस्य सुगन्ध आपणः ॥

अल्पाख्यायाम् ॥ १३६ ॥

अल्पाख्यायां यो गन्धशब्दस्तस्येकारादेशो भवति समासान्तो बहुव्रीहौ समासे । सूपो ऽल्पो ऽस्मिन्सूपगन्धि भोजनम् । अल्पमस्मिन्भोजने घृतम्, घृतगन्धि । क्षीरगन्धि । अल्पपर्यायो गन्धशब्दः ॥

उपमानाच्च ॥ १३७ ॥

उपमानात्परो यो गन्धशब्दस्तस्येकारादेशो भवति समासान्तो बहुव्रीहौ समासे । पद्वस्येव गन्धो ऽस्य, पद्वगन्धिः । उत्पलगन्धिः । करीषगन्धिः ॥

पादस्य लोपो ऽहस्त्यादिभ्यः ॥ १३८ ॥

उपमानादित्येव । उपमानादहस्त्यादिवर्जितात्परस्य पादशब्दस्य लोपो भवति समासान्तो बहुव्रीहौ समासे । स्थानिद्वारेण लोपस्य समासान्तता विज्ञायते । व्याघ्रस्येव पादावस्य, व्याघ्रपात् । सिंहपात् । अहस्त्यादिभ्य इति किम् । हस्तिपादः । कटोलपादः । हस्तिन् । कटोल । गण्डोल । गण्डोलक । महिला । दासी । गणिका । कुसूल ॥

कुम्भपदीषु च ॥ १३९ ॥

कुम्भपदीप्रभृतयः कृतपादलोपाः पठ्यन्ते समुदाया एव । तत्रैवं

सूत्रं ज्ञेयम् । पादस्य लोपो भवति कुम्भपद्यादिविषये । यथा कुम्भप-
द्यादयः सिद्ध्यन्ति । समुदायपाठस्य च प्रयोजनं विषयनियमः स्त्रियामेव
तत्र ङीष्प्रत्यये एव नान्यत्र । कुम्भपदी । शतपदी । यच्चेहोपमानपूर्वं
संख्यापूर्वं च पठ्यते तस्य सिद्धे लोपे नित्यङीवर्थं वचनम् । पादान्यत-
रस्यामिति विकल्पो न भवति । कुम्भपदी । शतपदी । अष्टापदी ।
जालपदी । एकपदी । मालापदी । मुनिपदी । गोधापदी । गोपदी ।
कलशीपदी । घृतपदी । दासीपदी । निष्पदी । आर्द्रपदी । कुणपदी ।
कृष्णपदी । द्रोणपदी । द्रुपदी । शकृत्पदी । सूपपदी । पञ्चपदी ।
अर्वपदी । स्तनपदी * ॥

संख्यासुपूर्वस्य ॥ १४० ॥

संख्यापूर्वस्य सुपूर्वस्य च बहुव्रीहेः पादशब्दान्तस्य लोपो भवति
समासान्तः । द्वौ पादावस्य, द्विपात् । त्रिपात् । शोभनौ पादावस्य, सुपात् ॥

वयसि दन्तस्य दत् ॥ १४१ ॥

संख्यापूर्वस्य सुपूर्वस्य च बहुव्रीहेर्यो दन्तशब्दस्तस्य दत् इत्ययमादेशो
भवति समासान्तो वयसि गम्यमाने । ऋकार उगित्कार्यार्थः । द्वौ दन्ता-
वस्य, द्विदन् । त्रिदन् । चतुर्दन् । शोभना दन्ता अस्य समस्ता जाताः,
सुदन् कुमारः । वयसीति किम् । द्विदन्तः कुञ्जरः † ॥

छन्दसि च ॥ १४२ ॥

छन्दसि च दन्तशब्दस्य दत् इत्ययमादेशो भवति समासान्तो
बहुव्रीहौ समासे । पञ्चदन्तमालभेत । उभयदत आलभेत ॥

स्त्रियां संज्ञायाम् ॥ १४३ ॥

स्त्रियामन्यपदार्थं संज्ञायां विषये दन्तशब्दस्य दत् इत्ययमादेशो
भवति । अयोदती । फालदती । संज्ञायामिति किम् । समदन्ती ।
सिन्धदन्ती ॥

* स्थूलपदी । सूत्रपदी । कलहंसपदी । द्विपदी । विषपदी । सुपदी । मूकरपदी ।
सूचीपदी । एते शब्दाः पुस्तकान्तरे अधिकाः ॥

† सुदन्तो दाक्षिणात्यः । इति प्रत्युदाहरणं पुस्तकान्तरे अधिकम् ॥

विभाषा श्यावारोकाभ्याम् ॥ १४४ ॥

श्याव अरोक इत्येताभ्यां परस्य दन्तशब्दस्य दत् इत्ययमादेशो भवति विभाषा समासान्तो बहुव्रीहौ । श्यावदन् । श्यावदन्तः । अरोकदन् । अरोकदन्तः । अरोको निर्दीप्तिः । संज्ञायामित्येव । श्यावदन्तः । अरोकदन्तः ॥

अग्रान्तशुद्धशुभ्रवृषवराहेभ्यश्च ॥ १४५ ॥

विभाषेत्येव । अग्रान्ताच्छब्दात् शुद्ध शुभ्र वृष वराह इत्येतेभ्यश्च परस्य दन्तशब्दस्य विभाषां दत् इत्ययमादेशो भवति समासान्तो बहुव्रीहौ समासे । कुङ्कुलाग्रदन् । कुङ्कुलाग्रदन्तः । शुद्धदन् । शुद्धदन्तः । शुभ्रदन् । शुभ्रदन्तः । वृषदन् । वृषदन्तः । वराहदन् । वराहदन्तः । अनुक्तसमुच्चयार्थश्चकारः । अहिदन् । अहिदन्तः । मूषिकदन् । मूषिकदन्तः । गर्दभदन् । गर्दभदन्तः । शिखरदन् । शिखरदन्तः ॥

ककुदस्यावस्थायाम् लोपः ॥ १४६ ॥

कुकुदशब्दान्तस्य बहुव्रीहेर्लोपो भवति समासान्तो ऽवस्थायाम् गम्यमानायाम् । कालादिहता वस्तुधर्मा वयःप्रभृतयो ऽवस्था इत्युच्यते । असञ्जातं ककुदमस्य, असञ्जातककुत् । बाल इत्यर्थः । पूर्णककुत् । मध्यमवया इत्यर्थः । उन्नतककुत् । वृद्धवया इत्यर्थः । सूलककुत् । बलवानित्यर्थः । यष्टिककुत् । नातिसूलो नातिकृश इत्यर्थः । अवस्थायामिति किम् । श्वेतककुदः ॥

त्रिककुत्पर्वते ॥ १४७ ॥

त्रिककुदि बहुव्रीहौ ककुदशब्दस्य लोपः समासान्तो निपात्यते पर्वते ऽभिधेये । त्रीणि ककुदान्यस्य, त्रिककुत्पर्वतः । ककुदाकारं पर्वतस्य शृङ्गं ककुदमित्युच्यते । न च सर्वस्त्रिशिखरः पर्वतस्त्रिककुत् । किं तर्हि संज्ञेया पर्वतविशेषस्य । पर्वतइति किम् । त्रिककुदो ऽन्यः ॥

उद्विभ्यां काकुदस्य ॥ १४८ ॥

उत् वि इत्येताभ्यां परस्य काकुदशब्दस्य लोपो भवति बहुव्रीहौ

समासे । उद्धतं काकुदमस्य, उत्काकुत् । विकाकुत् । तालु काकुद-
मुच्यते ॥

पूर्णाद्विभाषा ॥ १४९ ॥

पूर्णात्परस्य काकुदशब्दस्य विभाषा लोपो भवति बहुव्रीहौ स
मासे । पूर्णं काकुदमस्य, पूर्णकाकुत् । पूर्णकाकुदः ॥

सुहृद्दुर्हृदौ मित्रामित्रयोः ॥ १५० ॥

सुहृत् दुर्हृत् इति निपात्यते यथासंख्यं मित्रामित्रयोरभिधेययोः ।
सुशब्दात्परस्य हृदयशब्दस्य हृद्वायो निपात्यते बहुव्रीहौ, तथा दुःशब्दा-
त्परस्य । शोभनं हृदयमस्य, सुहृन्मित्रम् । दुष्टं हृदयमस्य दुर्हृदमित्रम् ।
मित्रामित्रयोरिति किम् । सुहृदयः काशिकाः । दुर्हृदयश्चेरः ॥

उरःप्रभृतिभ्यः कप् ॥ १५१ ॥

उरःप्रभृत्यन्ताद्बहुव्रीहेः कप् प्रत्ययो भवति । व्यूढमुरो ऽस्य
व्यूढारस्कः । प्रियसर्पिष्कः । अवमुक्तोपानत्कः । पुमान् अनङ्गान् पयो
नौलक्ष्मीरिति विभक्त्यन्ताः पठ्यन्ते न प्रातिपदिकानि । तत्रेदं प्रयोजनम्,
एकवचनान्तानामेव ग्रहणमिह विज्ञायेत द्विवचनबहुवचनान्तानां मा
भूदिति । तत्र शेषाद्विभाषेति विकल्प एव भवतीति । द्विपुमान् ।
द्विपुंस्कः । बहुपुमान् । बहुपुंस्कः । उरस् । सर्पस् । उपानह् । पुमान् ।
अनङ्गान् । नौः । पयः । लक्ष्मीः । दधि । मधु । शालिः ॥ अर्थान्नजः ॥
अनर्थकः ॥

इनः स्त्रियाम् ॥ १५२ ॥

इन्तान्ताद्बहुव्रीहेः कप् प्रत्ययो भवति स्त्रियां विषये । बहुव्री-
होऽस्यां शालायां बहुदण्डिका शाला । बहुच्छत्रिका । बहुस्वा-
मिका नगरी । बहुवागिमिका सभा । स्त्रियामिति किम् । बहुदण्डी राजा ।
बहुदण्डिकः । शेषाद्विभाषेत्येतद्वति ॥

नदृतश्च ॥ १५३ ॥

नदृतान्ताद्बहुव्रीहेर्नकारान्ताच्च कप् प्रत्ययो भवति । बहूः कुमार्या

ऽस्मिन्देशे बहुकुमारीको देशः । बहुब्रह्मबन्धूकः । ऋतः खल्वपि । बहु-
कर्तृकः । तकारः सुखमुखोच्चारणार्थः ॥

शेषाद्विभाषा ॥ १५४ ॥

यस्माद्बहुव्रीहेः समासान्तो न विहितः स शेषस्तस्माद्विभाषा
कप्रत्ययो भवति । बहूः खट्वा अस्मिन्बहुखट्वाकः । बहुमालकः । बहुवी-
णकः । बहुखट्वाकः । बहुमालाकः । बहुवीणाकः । बहुखट्वाकः । बहुमालः ।
बहुवीणः । कथमनृकं साम बहूकं सूक्तमिति, यावता विहितो ऽत्र
सामान्येन समासान्त ऋक्पूरिति । नैतदस्ति । विशेषे स दृश्यते,
अनृचो माणवको ज्ञेयो बहुचश्चरणाख्यायामिति । शेषादिति किम् ।
प्रियपथः । प्रियधुरः ॥

न संज्ञायाम् ॥ १५५ ॥

संज्ञायां विषये बहुव्रीहौ समासे कप् प्रत्ययो न भवति । पूर्वण
प्राप्तः प्रतिषिध्यते । विश्वे देवा अस्य, विश्वदेवः । विश्वयशः ॥

ईयसश्च ॥ १५६ ॥

ईयसन्ताद्बहुव्रीहेः कप् प्रत्ययो न भवति । सर्वा प्राप्तिः प्रतिषि-
ध्यते । बहवः श्रेयांसो ऽस्य बहुश्रेयान् । शेषाद्विभाषेत्यस्य प्रतिषेधः ।
बहूः श्रेयस्यो ऽस्य बहुश्रेयसी । नद्व्यतश्चेत्यस्य प्रतिषेधः । ह्रस्वत्वमपि न
भवति । ईयसो बहुव्रीहौ पुंवदिति वचनात् ॥

वन्दिते भ्रातुः ॥ १५७ ॥

वन्दितेर्धे यो भ्रातृशब्दो वर्तते तदन्ताद्बहुव्रीहेः कप् प्रत्ययो न
भवति । वन्दितः स्तुतः पूजित इत्युच्यते । शोभनो भ्राता ऽस्य सुभ्राता ।
वन्दित इति किम् । मूर्खभ्रातृकः । दुष्टभ्रातृकः ॥

ऋतश्चन्द्रसि ॥ १५८ ॥

ऋवर्णान्ताद् बहुव्रीहेश्चन्द्रसि विषये कप् प्रत्ययो न भवति ।
हता माता ऽस्य हतमाता । हतपिता । हतस्वसा । सुहोता ॥

नाडीतन्त्र्योः स्वाङ्गे ॥ १५८ ॥

स्वाङ्गे यौ नाडीतन्त्रीशब्दौ तदन्ताद्बहुव्रीहेः कप् प्रत्ययो न भवति । बह्व्यो नाड्यो ऽस्य बहुनाडिः कायः । बहुतन्त्रीर्यावा । धमनीवचनस्तन्त्रीशब्दः । स्वाङ्गइति किम् । बहुनाडीकः स्तम्भः । बहुतन्त्रीका वीणा ॥

निष्प्रवाणिश्च ॥ १६० ॥

निष्प्रवाणिरिति नदीलक्षणस्य कपः प्रतिषेधो निपात्यते । प्रोयते ऽस्यामिति प्रवाणी । प्रवयन्ति तयेति वा प्रवाणी । करणसाधनो ऽयं ल्युट् । तन्तुवायशलाका भण्यते । निर्गता प्रवाणी अस्य, निष्प्रवाणिः पटः । निष्प्रवाणिः कम्बलः । अपनीतशलाकः । समाप्रवानः प्रत्यगो नवक उच्यते ॥

इति श्रीवामनविरचितायां काशिकायां वृत्तौ पञ्चमाध्यायस्य चतुर्थश्चरणः ॥

समाप्तः पञ्चमो ऽध्यायः ॥

अथ षष्ठाध्यायस्य प्रथमः पादः ।

एकाचो द्वे प्रथमस्य ॥ १ ॥

अधिकारो ऽयम् । एकाच इति च द्वे इति च प्रथमस्येति च त्रितयमधिकृतं वेदितव्यम् । इत उत्तरं यदुक्त्यामः प्राक्संप्रसारणविधानात् तत्रैकाचः प्रथमस्य द्वे भवत इत्येवं तद्वेदितव्यम् । वक्ष्यति लिटि धातोरनभ्यासस्येति । तत्र धातोरवयवस्यानभ्यासस्य प्रथमस्यैकाचो द्वे भवतः । जजागार । पपाच । इयाय । आर । एकाच इति बहुव्रीहिनिर्देशः । एको ऽच् यस्य सो ऽयमेकाच् इत्यवयवेन विशहः, समुदायः समासार्थः । अभ्यन्तरश्च समुदाये ऽवयवो भवतीति साच्कस्यैव द्विवचनं भवति । पच् इत्यत्र येनैवाचा समुदाय एकाच् तेनैव तदवयवो ऽच्शब्दः पशब्दश्च । तत्र पृथगवयवैकाचो न द्विरुच्यन्ते, किं तर्हि समुदायैकाजेव । तथाहि ।

सकृच्छास्त्रप्रवृत्त्या सावयवः समुदायो ऽनुगृह्यते । पपाचेत्यत्र प्रथमतः
व्यपदेशिवद्भावात् । इयाय आरेत्यत्रैकाचत्वमपि व्यपदेशिवद्भावादेव ।
द्विःप्रयोगश्च द्विर्वचनमिदं, मावृत्तिसंख्या हि द्वे इति विधीयते । तेन स
एव शब्दो द्विरुच्चार्यते न च शब्दान्तरं तस्य स्थाने विधीयते ॥

अजादेर्द्वितीयस्य ॥ २ ॥

प्रथमद्विर्वचनापवादो ऽयम् । अजादेर्द्वितीयस्यैकाचो द्विर्वचनम-
धिक्रियते । अच् आदिर्यस्य धातोस्तदवयवस्य द्वितीयस्यैकाचो द्वे भव-
तः । अटिठिपति । अशिशिपति । अरिरिपति । अर्त्तः स्मिपूडुरञ्ज्वां
सनीति इट् क्रियते तस्मिन्कृते गुणे च रपरत्वे च द्विर्वचनेचीति स्थानि-
वद्भावः प्राप्नोति । तत्र प्रतिविधानं द्विर्वचननिमित्ते ऽचीत्युच्यते । न
चात्र द्विर्वचननिमित्तमिट्, किं तर्हि कार्यं । न च कार्यं निमित्तत्वेना-
श्रीयते । तथाहि । कुन्निमित्तयोगुणवृद्धोः प्रतिषेधो विधीयमानः शयि-
तेत्यत्र न भवति, नहि कार्यणः शीडो गुणं प्रति निमित्तभाव इति ।
अत्र के चिदजादेरिति कर्मधारयात्पञ्चमीमिच्छन्ति, अच्चासावादिरश्चे-
त्यजादिः, अजादेरुत्तरस्यैकाचो द्वे भवत इति । तेषां द्वितीयस्येति वि-
स्पष्टार्थं द्रष्टव्यम् ॥

न न्द्राः संयोगादयः ॥ ३ ॥

द्वितीयस्येति वर्त्तते । द्वितीयस्यैकाचो ऽवयवभूतानां न्द्राणां त-
दन्तर्भावात् प्राप्तं द्विर्वचनं प्रतिषिध्यते । नकारदकाररेफा द्वितीयैकाचो
ऽवयवभूताः संयोगादयो न द्विरुच्यन्ते । उन्दिदिपति । अडिडिपति ।
अर्चिचिपति । न्द्रा इति किम् । ईचित्तिपते । संयोगादय इति किम् ।
प्राणिणिपति । अनितेरुभौ साध्यासस्येति शात्वम् । अजादेरित्येव । दि-
द्रासति । के चिदजादेरित्यपि पञ्चम्यन्तं कर्मधारयमनुवर्त्तयन्ति । तस्य
प्रयोजनम् । इन्दिद्वीयिपतीति । अजादेरनन्तरत्वाभावाद् दकारो द्विरु-
च्यतएव नकारो न द्विरुच्यते । इन्द्रमिच्छति । क्यच् । तदन्तात् । इन्द्री-
पितुमिच्छतीति सन् ॥ वकारस्याप्ययं प्रतिषेधो वक्तव्यः ॥ * ॥ उब्जि-

जिषति । यद्वा बकारोपध उज्जिरूपदिश्यते तदायं प्रतिषेधः । दकारो-
पधोपदेशे तु न वक्तव्यः । बत्वं तु दकारस्य विधातव्यम् ॥ यकारपरस्य
रेफस्य प्रतिषेधो न भवतीति वक्तव्यम् ॥ * ॥ अरार्यते । अतंरट्यतिशू-
र्णातीनामुपसंख्यानमिति यङ् । तत्र यङि चेति गुणस्तत्र द्विर्वचनम् ॥
ईर्यतेस्तृतीयस्य द्वे भवत इति वक्तव्यम् ॥ * ॥ कस्य तृतीयस्य, के
चिदाहुर्व्यञ्जनस्येति । ईर्ययिषति । अपरे पुनस्तृतीयस्यैकाच इति
व्याचक्षते । ईर्ययिषति ॥ कण्ठादीनां तृतीयस्यैकाचो द्वे भवत इति
वक्तव्यम् ॥ * ॥ कण्डूययिषति । असूययिषति ॥ वा नामधातूनां
तृतीयस्यैकाचो द्वे भवत इति वक्तव्यम् ॥ * ॥ अश्वीययिषति । अशि-
श्वीयिषते । अपर आह ॥ यथेष्टं नामधातुष्विति वक्तव्यम् ॥ * ॥
पुपुत्तीयिषति । पुतिक्षीयिषति । पुत्तीययिषति । पुपुतिक्षीययिषति ।
पुत्तीययिषति ॥

पूर्वाभ्यासः ॥ ४ ॥

द्वे इति प्रथमान्तं यदनुवर्त्तते तदर्थोदिह षष्ठ्यन्तं जायते । तत्र
प्रत्यासत्तेरस्मिन्प्रकरणे ये द्वे विहिते तयोर्थः पूर्वा ऽवयवः सो ऽभ्यास-
संज्ञो भवति । पपाच । पिपक्षति । पापच्यते । जुहोति । अपीपचत् ।
अभ्यासप्रदेशास्त्वत्र लोपो ऽभ्यासस्येत्येवमादयः ॥

उभे अभ्यस्तम् ॥ ५ ॥

द्वे इति वर्त्तमाने उभेग्रहणं समुदायसंज्ञाप्रतिपत्त्यर्थम् । ये द्वे
विहिते ते उभे अपि समुदिते अभ्यस्तसंज्ञे भवतः । ददति । ददत् ।
दधतु । उभेग्रहणं किम् । नेनिजतीत्यत्राभ्यस्तानामादिरिति समुदाये
यथा स्यात् प्रत्येकं पर्यायेण वा मा भूदिति । अभ्यस्तप्रदेशा अभ्यस्ताना-
मादिरित्येवमादयः ॥

जक्षित्यादयः षट् ॥ ६ ॥

अभ्यस्तमिति वर्त्तते । जक्ष इत्ययं धातुरित्यादयश्चान्ये षट् धातवो
ऽभ्यस्तसंज्ञा भवन्ति । सेयं सप्तानां धातूनामभ्यस्तसंज्ञा विधीयते । जक्ष

भक्षहसनयोरित्यतः प्रभृति वेवीड् वेतिना तुल्यइति यावत् । जक्षति । जायति । दरिद्रति । चकासति । शासति । दीभ्यते । वेव्यते । इत्यत्राभ्य-
स्तानामादिरित्येष स्वरः प्रयोजनम् । दीध्यदिति च शतरि व्यत्ययेन
संपादिते नाभ्यस्ताच्छतुरिति नुमः प्रतिषेधः ॥

तुजादीनां दीर्घा ऽभ्यासस्य ॥ ७ ॥

तुजादीनामिति प्रकारे आदिशब्दः । कश्च प्रकारः । तुजे दीर्घाभ्यासस्य
न विहितः, दृश्यते च, ये तथाभूतास्ते तुजादयस्तेषामभ्यासस्य दीर्घः
साधुर्भवति । तूतुजानः । मामहानः । अनङ्गान् दाधार । स्वधां मीमाय ।
दाधार । स तूताव । दीर्घश्चैषां कृन्दसि प्रत्ययविशेषे एव दृश्यते ततो
ऽन्यत्र न भवति । तुतोज शबलान् ॥

लिटि धातोरनभ्यासस्य ॥ ८ ॥

लिटि परतो ऽनभ्यासस्य धातोरवयवस्य प्रथमस्यैकाचो द्वितीयस्य वा
यथायोगं द्वे भवतः । पपाच । पपाठ । प्रोणुनाव । वाच्य ऊर्णोर्णुवद्वाव
इति वचनाद् ऊर्णोतेरिजादेरित्याम् भवति । लिटीति किम् । कर्त्ता ।
हर्त्ता । धातोरिति किम् । ससृवांसो विशृण्वरे । सोममिन्द्राय सुन्विरे ।
अनभ्यासस्येति किम् । कृष्णो नोनाव वृषभो यदीदम् । नोनूयतेनानाव ।
समान्या मरुतः संमिमिनुः । लिटि उसन्तः ॥ द्विर्वचनप्रकरणे कृन्दसि
वेति वक्तव्यम् ॥ * ॥ यो जागार तमृचः कामयन्ते । दाति प्रियाणीति ॥

सन्यडोः ॥ ९ ॥

धातोरनभ्यासस्येति वर्त्तते । सन्यडोरिति च षष्ठ्यन्तमेतत् । सच-
न्तस्य यङन्तस्य चानभ्यासस्य धातोरवयवस्य प्रथमस्यैकाचो द्वितीयस्य
वा यथायोगं द्वे भवतः । पिपक्षति । पिपतिषति । अरिरिषति । उन्दि-
दिषति । यङन्तस्य । पापच्यते । अटाय्यते । यायज्यते । आरार्यते । प्रो-
णोनूयते । अनभ्यासस्येत्येव । जुगुप्सिषते । लोलूयिषते ॥

श्लौ ॥ १० ॥

श्लौ परतो ऽनभ्यासस्य धातोरवयवस्य प्रथमस्यैकाचो द्वितीयस्य वा यथायोगं द्वे भवतः । जुहोति । विभेति । जिह्वेति ॥

चङि ॥ ११ ॥

चङि परतो ऽनभ्यासस्य धातोरवयवस्य प्रथमस्यैकाचो द्वितीयस्य वा यथायोगं द्वे भवतः । अपीपचत् । अपीपठत् । आटिटत् । आशिशत् । आर्दिदत् । पचादीनां ग्यन्तानां चङि कृते णिलोप उपधाह्रस्वत्वं द्विर्वचनमित्येषां कार्याणां प्रवृत्तिक्रमः । तथा च सन्वल्लघुनि चङ्परइति सन्वद्वावो विधीयमानो ह्रस्वस्य स्यानिवद्वावाच्च प्रतिषिध्यते । यो ह्यनादिष्टादचः पूर्वस्तस्य विधिं प्रति स्यानिवद्वावो भवति । न चास्मिन् कार्याणां क्रमेणादिष्टादचः पूर्वोभ्यासो भवतीति । आटिटदिति द्विर्वचने ऽचीति स्यानिवद्वावाद् द्वितीयस्यैकाचो द्विर्वचनं भवति ॥

दाश्वान् साह्वान् मीढ्वान्श्व ॥ १२ ॥

दाश्वान् साह्वान् मीढ्वानित्येते शब्दाश्चन्द्रसि भाषायां चाविशेषेण निपात्यन्ते । दाश्वानिति दाश् दानइत्येतस्य धातोः कृसावद्विर्वचनमनिट्त्वं च निपात्यन्ते । दाश्वानि दाशुषः सुतमिति । साह्वानिति षह मर्षणइत्येतस्य परस्मैपदमुपधादीर्घत्वमद्विर्वचनमनिट्त्वं च निपातनात् । साह्वान्बलाहकः । मीढ्वानिति मिह सेचनइत्येतस्याद्वित्वमनिट्त्वमुपधादीर्घत्वं ठत्वं च निपातनात् । मीढ्वस्तोकाय तनयाय मृडय । एकवचनमन्तम् ॥ कृजादीनां के द्वे भवत इति वक्तव्यम् ॥ * ॥ क्रियतेनेनेति चक्रम् । चिह्नितम् । कृजः क्षिदेश्च घञर्थे कविधानमिति कः प्रत्ययः ॥ चरिचलिपतिवदीनां द्वित्वमच्चाक्वाभ्यासस्य ॥ * ॥ चरादीनां धातूनामपि प्रत्यये परतो द्वे भवतः । अभ्यासस्यागागमो भवति । आगागमविधानसामर्थ्याच्च हलादिःशेषो न भवति । हलादिःशेषे हि सत्यागमस्यादेशस्य च विशेषो नास्ति । चराचरः । चलाचलः । पतापतः ।

वदावदः ॥ वेति वक्तव्यम् ॥ * ॥ तेन चरः पुरुषः । चनो रथः । चलं यानम् । वदो मनुष्यः । इत्येवमाद्यपि सिद्धं भवति ॥ हन्तेर्घत्वं च ॥ * ॥ हन्तेरचि प्रत्यये परतो द्वे भवतो ऽभ्यासस्य च हकारस्य द्वित्वमाकृ चागमो भवति । परस्याभ्यासाच्चेति कुत्वम् । घनाघनः क्षोभणश्चर्षणीनाम् ॥ पाठेणिलुक् चोक् च दीर्घश्चाभ्यासस्य ॥ * ॥ पाठेरचि परतो द्वे भवतो णिलुक्च भवति । अभ्यासस्यचोगागमो दीर्घश्च भवति । पाठूपठः ॥

ष्यङः संप्रसारणं पुत्रपत्योस्तत्पुरुषे ॥ १३ ॥

पुत्र पति इत्येतयोरुत्तरपदयोस्तत्पुरुषे समासे ष्यङः संप्रसारणं भवति । यणः स्याने इग् भवतीत्यर्थः । कारीषगन्धीपुत्रः । कारीषगन्धीपतिः । कैमुदगन्धीपुत्रः । कैमुदगन्धीपतिः । करीषस्येव गन्धो ऽस्य कुमुदस्येव गन्धो ऽस्येति बहुव्रीहिस्तत्रोपमानाच्चेति गन्धस्येदन्तादेशः, करीषगन्धेरपत्यमित्यण् तदन्तास्त्रियामणिजोरनार्षयोर्गुरुषोऽन्तमयोः ष्यङ् गोत्र इति ष्यङ् ततश्चापि विहिते षष्ठीसमासः संप्रसारणस्येति दीर्घत्वम् । ष्यङ् इति किम् । इभ्यापुत्रः । तत्रियापुत्रः । पुत्रपत्योरिति किम् । कारीषगन्ध्याकुलम् । कैमुदगन्ध्याकुलम् । तत्पुरुषइति किम् । कारीषगन्ध्यापतिरस्य यामस्य, कारीषगन्ध्यापतिरयं यामः । ष्यङ् इति स्त्रीप्रत्ययग्रहणं स्त्रीप्रत्यये चानुपसर्जनेनेति प्रत्ययग्रहणपरिभाषया यस्मात् स विहितस्तदादेरित्येष नियमो नास्ति तेन परमकारीषगन्ध्यायाः पुत्रः परमकारीषगन्धीपुत्रः । परमकारीषगन्धीपतिरित्यपि भवति । उपसर्जने तु ष्यङि न भवति । अतिक्रान्ता कारीषगन्ध्यामतिकारीषगन्ध्या तस्य पुत्रो ऽतिकारीषगन्ध्यापुत्रः । अतिकारीषगन्ध्यापतिः । पुत्रपत्योः केवलयोरुत्तरपदयोरिदं संप्रसारणं, तदादौ तदन्ते च न भवति कारीषगन्ध्यापुत्रकुलं कारीषगन्ध्यापरमपुत्र इति । ष्यङन्ते यश्चप्यन्ये यणः सन्ति तथापि ष्यङ् एव संप्रसारणं निर्दिश्यमानस्यादेशा भवन्तीति । संप्रसारणमिति चाधिक्रियते विभाषा परेरिति यावत् ॥

बन्धुनि बहुव्रीहौ ॥ १४ ॥

ष्यङः संप्रसारणमित्यनुवर्तते । बन्धुशब्द उत्तरपदे बहुव्रीहौ समासे

ष्यङः संप्रसारणं भवति । कारीषगन्ध्या बन्धुरस्य, कारीषगन्धीबन्धुः । कौमु-
दगन्धीबन्धुः । बहुव्रीहिविति किम् । कारीषगन्ध्याया बन्धुः । कारीषग-
न्ध्याबन्धुः । अत्रापि पूर्ववदेव । परमकारीषगन्धीबन्धुरित्यत्र भवति । अति-
कारीषगन्ध्याबन्धुरिति च न भवति, तथा कारीषगन्ध्याबन्धुधनः कारीष-
गन्ध्यापरमबन्धुरिति । बन्धुर्नाति नपुंसकलिङ्गनिर्देशः शब्दरूपापेक्षया
पुल्लिङ्गाभिधेयत्वयं बन्धुशब्दः ॥ मातृमातृकमातृषु ॥ * ॥ ष्यङः संप्रसारणं
भवति विभाषया बहुव्रीहावेव । कारीषगन्ध्या माता ऽस्येत्येवं बहुव्रीहौ
कृते एतस्मादेवोपसंख्यानान् पक्षे मातृशब्दस्य मातृजादेशः । तत्र चित्क-
रणसामर्थ्याद्बहुव्रीहिस्वरमन्तोदात्तत्वं बाधते । मातृमातृकशब्दयोश्च
भेदेनोपादानाद् न द्यूतश्चेति कबपि विकल्प्यते । कारीषगन्धीमातः ।
कारीषगन्ध्यामातः । कारीषगन्धीमातृकः । कारीषगन्ध्यामातृकः । कारी-
षगन्धीमाता । कारीषगन्ध्यामाता ॥

वचिस्वपियजादीनां किति ॥ १५ ॥

संप्रसारणमिति वर्त्तते । ष्यङ इति निवृत्तम् । वचि । वच परि-
भाषणे । ब्रुवो वचिरिति च । स्वपि । जिप्स्वप् शये । यजादयो, यज
देवपूजासंगतिकरणदानेष्वित्यतः प्रभृति आ गणान्तात् । तेषां वचिस्व-
पियजादीनां किति प्रत्यये परतः संप्रसारणं भवति । वचि । उक्तः ।
उक्तवान् । स्वपि । सुप्तः । सुप्तवान् । यज । इष्टुः । इष्टवान् । वप् ।
उप्तः । उप्तवान् । वह । ऊढः । ऊढवान् । वस । ऊषितः । ऊषित-
वान् । वेज् । उतः । उतवान् । व्येज् । संवीतः । संवीतवान् । ह्वेज् ।
हूतः । हूतवान् । वद । उदितः । उदितवान् । टुओशिव । शूनः ।
शूनवान् । धातोः स्वरूपग्रहणे तत्प्रत्यये कार्ये विज्ञायते । तेनेह न
भवति । वाच्यति वाचिक इति ॥

ग्रहिज्यावयिव्यधिवष्टिविचतिवृश्चतिपृच्छतिभृज्जतीनां
डिति च ॥ १६ ॥

ग्रह उपादाने, ज्या वयोहानौ, वेजो वयिः, व्यध ताडने, वश

कान्तौ, व्यच व्याजीकरणे, आत्रश्च ह्येदने, प्रच्छ जीष्वायां, भस्ज पाके,
इत्येतेषां धातूनां डिति प्रत्यये परतश्चकारात्किति च संप्रसारणं भवति ।
ग्रह । ग्रहीतः । ग्रहीतवान् । डिति । ग्रह्णाति । जरीग्रह्यते । ज्या ।
जीनः । जीनवान् । त्वादिभ्य इति निष्ठानत्वम् । डिति । जिनाति ।
जेजीयते । हल इति संप्रसारणदीर्घे कृते स्वादीनामिति ह्रस्वः क्रियते ।
वयि । लिटि परतो वेजो वयिरादेशस्तस्य डिदभावात् किदेवोदाहि-
यते । ऊयतुः । ऊयुः । यद्येवं वयिशृणुमनर्थकम्, यजादिषु वेज्
पठ्यते । नैवं शक्यम् । लिटि तस्य वेज इति प्रतिषेधो व्यत्यते । तत्र
यथैव स्यान्निबद्धावाद्युयोर्विधिरिव प्रतिषेधोपि प्राप्नोति । नैष दोषः ।
लिटि वयो य इति यकारस्य संप्रसारणप्रतिषेधाद् वयोर्विधौ ग्रहणं
प्रतिषेधे चाग्रहणमनुमास्यते । सत्यमेतत् । एष एवार्थः साक्षान्निर्देशेन
वयेः स्पष्टीक्रियते । व्यध । विदुः । विदुवान् । डिति । विध्यति । वेवि-
ध्यते । वश । उशितः । उशितवान् । डिति । उष्टुः । उशन्ति । व्यच ।
विचितः । विचितवान् । डिति । विचति । वेविच्यते । व्यचेः कुटादि-
त्वमनसि प्रतिपादितम् । तेन सर्वत्राङिति प्रत्यये संप्रसारणं भवति ।
उद्विचिता । उद्विचितुम् । उद्विचितव्यमिति । व्रश्चेः । वृक्कणः । वृक्क-
णवान् । अय कथमत्र कुत्वं व्रश्चभस्जेति हि पत्वेन भवितव्यम् ॥ निष्ठा-
देशः पत्वस्वरप्रत्ययविधीद्विधिषु सिद्धो वक्तव्यः ॥ * ॥ तत्र पत्वं प्रति
नत्वस्य सिद्धत्वाद् भलादिर्निष्ठा न भवति । कुत्वे तु कर्तव्ये तदसिद्ध-
मेवेति प्रवर्तते कुत्वम् । डिति । वृश्चति । वरीवृश्च्यते । प्रच्छ । पृष्टः ।
पृष्टवान् । डिति । पृच्छति । परीपृच्छ्यते । प्रश्नः । नडि तु प्रश्ने
चासन्नकालइति निपातनादसंप्रसारणम् । भस्ज । भृष्टः । भृष्टवान् ।
डिति । भृज्जति । बरीभृज्ज्यते । सकारस्य भलां जश् भशीति जश्त्वेन
दकारः, स्तोः श्चुना श्चुरिति श्चुत्वेन जकारः ॥

लिङ्गभ्यासस्योभयेषाम् ॥ १७ ॥

उभयेषां वच्चादीनां ग्रहादीनां च लिटि परतो ऽभ्यासस्य संप्र-

सारणं भवति । वचि । उवाच । उवचिथ । स्वप् । सुष्वाप । सुष्वपिथ ।
 यज । इयाज । इयजिथ । टुवप् । उवाप । उवपिथ । ग्रहादीनां,
 तत्र ग्रहेरविशेषः । जग्राह । जग्रहिथ । ज्या । जिज्यौ । जिज्यिथ ।
 वयि । उवाय । उवयिथ । व्यध । विव्याध । विव्यधिथ । वश । उवाश ।
 उवशिथ । व्यच । विव्याच । विव्यचिथ । वृश्चतेः सत्यसति वा योगे
 नास्ति विशेषः । योगारम्भे तु सति यदि संप्रसारणमकृत्वा हलादिःशे-
 षेण रेफो निवर्त्यते तदा वकारस्य संप्रसारणं प्राप्नोति । अथ रेफस्य
 संप्रसारणं कृत्वा उरदत्वं रपरत्वं च क्रियते । तदानीमुरदत्वस्य स्यानि-
 वद्धावाच संप्रसारणे संप्रसारणमिति प्रतिषेधो भवतीत्यस्ति विशेषः ।
 वव्रश्च । वव्रश्चिथ । पृच्छतिभृज्जत्योरविशेषः । अकिदर्थं चेदमभ्या-
 सस्य संप्रसारणं विधीयते । किति हि परत्वाद्वातोः संप्रसारणे कृते पुनः
 प्रसङ्गविज्ञानाद् द्विर्वचनम् । ऊचतुः । ऊचुरिति । अधिकारादेवोभयेषां
 ग्रहणे सिद्धे पुनरुभयेषामिति वचनं हलादिःशेषमपि बाधित्वा संप्रसार-
 णमेव यथा स्यादिति । विव्याध ॥

स्वापेश्चडि ॥ १८ ॥

स्वापेरिति स्वपेर्णन्तस्य ग्रहणं तस्य चडि परतः संप्रसारणं भवति ।
 असूपुपत् । असूपुपताम् । असूपुपन् । द्विर्वचनात्पूर्वमत्र संप्रसारणं, तत्र
 कृते लघूपधगुणस्तस्य णौ चङ्युपधाया इस्वत्वं ततो द्विर्वचनं दीर्घा
 लघोरिति दीर्घत्वम् । चङीति किम् । स्वाप्यते । स्वापितः । कितीति
 निवृत्तं, डितीति केवलमिहानुवर्त्ततइत्येतदुर्विज्ञानम् ॥

स्वपिस्यमिच्येजां यडि ॥ १९ ॥

जिष्वप् शये, स्यमु स्वन ध्वन शब्दे, व्यञ् संवरणे, इत्येतेषां
 धातूनां यडि परतः संप्रसारणं भवति । सोपुप्यते । सेसिम्यते । वेवीयते ।
 यङीति किम् । स्वप्नक् ॥

न वशः ॥ २० ॥

यङीति वर्त्तते । वशेर्द्धातोऽर्यङि परतः संप्रसारणं न भवति । वाव-
श्यते । वावश्यते । वावश्यन्ते । यङीति किम् । उष्टः । उशन्ति * ॥

चायः की ॥ २१ ॥

यङीति वर्त्तते । चायृ पूजानिशामनयोरित्येतस्य धातोऽर्यङि परतः
कीत्ययमादेशो भवति । चेकीयते । चेकीयेते । चेकीयन्ते । दीर्घकरणं
यङ्लुगर्थम् । चेकीतः ॥

स्फायः स्फी निष्ठायाम् ॥ २२ ॥

स्फायी ओष्यायी वृद्धावित्यस्य धातोर्निष्ठायां परतः स्फीत्यय-
मादेशो भवति । स्फीतः । स्फीतवान् । निष्ठायामिति किम् । स्फातिः ।
स्फातीभवतीत्येतदपि क्तिन्नन्तस्यैव रूपं न निष्ठान्तस्य । निष्ठायामित्ये-
तदधिक्रियते लिङ्यङोश्चेति प्रागेतस्मात् सूत्रात् ॥

स्त्यः प्रपूर्वस्य ॥ २३ ॥

निष्ठायामिति वर्त्तते संप्रसारणमिति च । स्फी इत्येतच्च स्वर्यते ।
स्त्ये ष्ये शब्दसंघातयोर्द्ध्वोरप्येतयोर्द्धात्वोः स्त्यारूपमापन्नयोः सामान्येन
यङ्गम् । स्त्या इत्येतस्य प्रपूर्वस्य धातोर्निष्ठायां परतः संप्रसारणं
भवति । प्रस्तीतः । प्रस्तीतवान् । संप्रसारणे कृते यङ्गत्वं विहतमिति
निष्ठानत्वं न भवति । प्रस्त्योन्यतरस्यामिति तु पक्षे मकारः क्रियते ।
प्रस्तीमः । प्रस्तीमवान् । प्रपूर्वस्येति किम् । संस्त्यानः । संस्त्यानवान् । प्रस्त्य
इत्येवसिद्धे पूर्वग्रहणमिहापि यथा स्यात् । प्रसंस्तीतः । प्रसंस्तीतवान् ।
तत्कथं प्रपूर्वस्येति षष्ठ्यर्थे बहुव्रीहिः । प्रः पूर्वा यस्य धातूपसर्गसमुदायस्य स
प्रपूर्वस्तदवयवस्य स्त्य इति व्यधिकरणे षष्ठ्यौ तत्र प्रसंस्तीत इत्यत्रापि
प्रपूर्वमुदायावयवः स्त्याशब्दो भवति ॥

द्रवमूर्त्तिस्पर्शयोः श्यः ॥ २४ ॥

द्रवमूर्त्तौ द्रवकाठिन्ये स्पर्शं वर्त्तमानस्य श्येङ् गतावित्यस्य धातो-

* यङीति किम् । उष्टः उशन्तीत्येकस्मिन् पुस्तके नास्ति ।

निष्ठायां परतः संप्रसारणं भवति । शीनं घृतम् । शीना वसा । शीनं मेदः । द्रवावस्थायाः काठित्यं गतमित्यर्थः । श्ये । ऽस्पर्श इति निष्ठानत्वम् । स्पर्शः । शीतं वर्तते । शीतो वायुः । शीतमुदकम् । गुणमात्रे तद्वृत्तिं चास्य शीतशब्दस्य वृत्तिर्द्रष्टव्या । द्रवमूर्त्तिस्य स्पर्शयोरिति किम् । संश्याने वृत्तिश्चक्रः ॥

प्रतेश्च ॥ २५ ॥

श्य इति वर्तते । प्रतेश्चरस्य श्यायतेर्निष्ठायां परतः संप्रसारणं भवति । प्रतिशीनः । प्रतिशीनवान् । द्रवमूर्त्तिस्य स्पर्शाभ्यामन्यत्रापि यथा स्यादिति सूत्रारम्भः ॥

विभाषा ऽभ्यवपूर्वस्य ॥ २६ ॥

श्य इति वर्तते । अभि अत्र इत्येवंपूर्वस्य श्यायतेर्निष्ठायां विभाषा संप्रसारणं भवति । अभिशीनम् । अभिष्यानम् । अवशीनम् । अवश्यानम् । द्रवमूर्त्तिस्य स्पर्शविवक्षायां अपि विकल्पो भवति । अभिशीनं घृतम् । अभिष्यानं घृतम् । अवशीनं मेदः । अवश्यानं मेदः । अभिशीतो वायुः । अभिष्यानः । अवशीतमुदकम् । अवश्यानमुदकम् । सेयमुभयत्र विभाषा द्रष्टव्या । पूर्वग्रहणस्य च प्रयोजनं समभिष्यानं समवश्यानमित्यत्र मा भूदिति के चिद्व्याचक्षते । न किलायमभ्यवपूर्वः समुदाय इति । योत्राभ्यवपूर्वः समुदायस्तदाश्रयो विकल्पः कस्माच्च भवति । तस्मादत्र भवितव्यमेव । यदि तु नेष्यते ततो यवान्तरमास्येयमस्माद्विभाषाविज्ञानात् । व्यवस्येयम् । पूर्वग्रहणस्य चान्यत् प्रयोजनं वक्तव्यम् । अभिसंशीनमभिसंश्यानं वा । अवसंशीनमवसंश्यानं वा । अत्र विकल्पो यथा स्याद् इति पूर्वग्रहणं सत्यः प्रपूर्वस्येतिवत् * ॥

शृतं पाके ॥ २७ ॥

विभाषेत्यनुवर्तते । आ पाके इत्येतस्य धातोर्ऽण्यन्तस्याऽण्यन्तस्य च

* अभिसंशीनमित्यारभ्य स्यः प्रपूर्वस्येतिवदित्यन्तःपाठः प्रक्षिप्तो वेदितव्यः, पदमञ्जर्यां तस्य दर्शनात् ।

पाके ऽभिधेये क्तप्रत्यये परतः श्रभावे निपात्यते विभाषा । शृतं क्षीरम् । शृतं हविः । व्यवस्थितविभाषा चेयं, तेन क्षीरहविषोर्नित्यं श्रभावे भवति । अन्यत्र न भवति । आणा यवागूः, श्रपिता यवागूरिति । यदापि बाह्ये प्रयोजके द्वितीयो णिजुत्पद्यते तदापि नेष्यते । श्रपितं क्षीरं देवदत्तेन यज्ञदत्तेनेति । आतिरयमकर्मकः । कर्मकर्तृविषयस्य पक्षेर्षे वर्त्तते स एष्यन्तः प्राकृतं पक्ष्यर्थाह । तदत्र द्वयोरपि शृतमितीष्यते । शृतं क्षीरं स्वयमेव । शृतं क्षीरं देवदत्तेन । पाकग्रहणं निपातनविषयप्रदर्शनार्थं तेन क्षीरहविषोरेव ॥

प्यायः पी ॥ २८ ॥

विभाषेत्येव । आप्यायी वृद्धावित्यस्य धातोर्निष्ठायां विभाषा पीत्ययमादेशो भवति । पीनं मुखम् । पीनौ बाहू । पीनमुरः । इयमपि व्यवस्थितविभाषैव । तेनानुपसर्गस्य नित्यं भवति सोपसर्गस्य तु नैव भवति । प्रप्यानः । आप्यानश्चन्द्रमाः । आङ्पूर्वस्यानूधसोर्भवत्येव । आपीनान्युः । आपीनमूध इति ॥

लिङ्ङोश्च ॥ २९ ॥

विभाषेति निवृत्तम् । प्यायः पीत्येतच्चशब्देनानुक्रुष्यते । लिटि यङि च परतः प्यायः पीत्ययमादेशो भवति । आपिष्ये । आपिष्याते । आपिष्यिरे । परत्वात् पीभावे कृते पुनःप्रसङ्गविज्ञानाद् द्विर्वचनमेरनेकाच्च इति यणादेशः । यङि । आपेपीयते । आपेपीयेते । आपेपीयन्ते ॥

विभाषा श्चैः ॥ ३० ॥

लिङ्ङोरिति वर्त्तते संप्रसारणमिति च । लिटि यङि च श्वयते-धातोर्विभाषा संप्रसारणं भवति । शुशाव । शिश्वाय । शुशुवतुः । शिश्व-यतुः । यङि । शोशूयते । शेर्श्वीयते । तदत्र यङि संप्रसारणमप्राप्तं विभाषा विधीयते लिटि तु किति यजादित्वाद् नित्यं प्राप्तं तत्सर्वत्र विकल्पेन भवतीत्येषोभयत्र विभाषा । यदा च धातौर्न भवति तदा लिट्यभ्यासस्योभयेषामित्यभ्यासस्यापि न भवति ॥

लौ च संश्रुडोः ॥ ३१ ॥

विभाषा श्वेरिति वर्त्तते । सन्परे चङ्परं च लौ परतः श्वयतेर्द्वौ-
तौर्विभाषा संप्रसारणं भवति । शुशावयिषति । शिश्वाययिषति । चङि ।
अशूशवत् । अशिश्वयत् । संप्रसारणं संप्रसारणाश्रयं च बलीयो भवतीति
वचनादन्तरङ्गमपि वृद्धादिकं संप्रसारणेन बाध्यते । कृते तु संप्रसारणे
वृद्धिरावादेशश्च । तत ओः पृथग्यपरइत्येतद्वचनं ज्ञापकं लौ कृतस्या-
निवद्वावस्येति स्यानिवद्वावात् शुशब्दे द्विरुच्यते ॥

ह्रः संप्रसारणम् ॥ ३२ ॥

लौ च संश्रुडोरिति वर्त्तते । सन्परे चङ्परं च लौ परतो ह्रः
संप्रसारणं भवति । जुहावयिषति । जुहावयिषतः । जुहावयिषन्ति । अजू-
हवत् । अजूहवताम् । अजूहवन् । संप्रसारणस्य बलीयस्त्वात् शाक्का-
साह्वव्याबेपां युगिति प्रागेव युग्मं भवति । संप्रसारणमिति वर्त्तमाने पुनः
संप्रसारणमित्युक्तं विभाषेत्यस्य निवृत्त्यर्थम् । ह्रः संप्रसारणमभ्यस्तस्येत्ये-
कयोगेन सिद्धे पृथग्योगकरणमनभ्यस्तनिमित्तप्रत्ययव्यवधाने संप्रसारणाभा-
वज्ञापनार्थम् । ह्रायकमिच्छति ह्रायकीयति । ह्रायकीयतेः सन् जिह्राय-
कीयिषति ॥

अभ्यस्तस्य च ॥ ३३ ॥

ह्र इति वर्त्तते, तदभ्यस्तस्य चेत्यनेन व्यधिकरणम्, अभ्यस्तस्य
यो ह्रयतिः, कश्चाभ्यस्तस्य ह्रयतिः, कारणं, तेनाभ्यस्तकारणस्य ह्रयतेः
प्रागेव द्विर्वचनात्संप्रसारणं भवति । जुहाव । जोहूयते । जुहूयति ॥

बहुलं कन्दसि ॥ ३४ ॥

ह्र इति वर्त्तते । कन्दसि विषये ह्रयतेर्द्वौर्बहुलं संप्रसारणं
भवति । इन्द्राग्नी हुवे । देवीं सरस्वतीं हुवे । द्वेजो लव्यात्मनेपदात्तमै-
कवचने बहुलं कन्दसीति शपो लुकि कृते संप्रसारणमुवडादेशश्च । न च
भवति । ह्रयामि मरुतः शिवान् । ह्रयामि विश्वान्देवान् ॥

चायः की ॥ ३५ ॥

बहुलं कृन्दसीति वर्त्तते । चायतेर्द्वितीयाश्च कृन्दसि विषये बहुलं
कीत्ययमादेशो भवति । विधुना निचिक्युः । नान्यं चिक्युर्न निचिक्यु-
रन्यम् । लिट्युसि रूपम् । न भवति । अग्निर्ज्यातिर्निवाय्यः ॥

अपस्पृधेयामानृचुरानृहुश्चिच्युषेतित्याजश्राताः

श्रितमाशीराशीर्त्ताः ॥ ३६ ॥

कृन्दसीति वर्त्तते । अपस्पृधेयामिति । स्पृष्टुं संघर्षे इत्यस्य लङि
आयामि द्विर्वचनं रेफस्य संप्रसारणमकारलोपश्च निपातनात् । इन्द्रश्च
विष्णो यदपस्पृधेयाम् । अपस्पृधेयामिति भाषायाम् । अपर आह ।
स्पृष्टुंरपपूर्वस्य लङ्ययामि संप्रसारणमकारलोपश्च निपातनात् । बहुलं
कृन्दस्यमाङ्गयोगेपीत्यङागमाभावः । अत्र प्रत्युदाहरणमपस्पृधेयामिति
भाषायाम् । आनृचुरानृहुरिति । अर्च्य पूजायामर्ह पूजायामित्यनयोर्द्वि-
त्वोर्लिट्युसि संप्रसारणमकारलोपश्च निपातनात् । ततो द्विर्वचनमुप-
त्वमत आदेरिति दीर्घत्वम् । तस्मान्नुड द्विहल इति नुडागमः ।
यउया अर्कमानृचुः । न वसून्मानृहुः । आनर्चुः, आनर्हुरिति भाषायाम् ।
चिच्युषे । च्युङ् गतावित्यस्य धातोर्लिटि सेशब्दे ऽभ्यासस्य संप्रसारण-
मनिट् च निपातनात् । चिच्युषे । चुच्युषिपइति भाषायाम् । तित्याज ।
त्यज हानावित्यस्य धातोर्लिट्यभ्यासस्य संप्रसारणं निपात्यते । तित्याज ।
तत्याजेति भाषायाम् । श्राता इति । श्रौञ् पाकइत्येतस्य धातोर्निष्ठायां
आभावः । श्रातास्तइन्द्रसोमाः । श्रितमिति । तस्यैव श्रीणातेर्ह्रस्वत्वम् ।
सोमो गौरी अधिश्रितः । श्रिता नो गृहाः । अनयोः आभावश्चिभावयो-
र्विषयविभागमिच्छन्ति । सोमेषु बहुषु आभाव एव । अन्यत्र श्रिभाव
इति । सोमादन्यत्र क्व चिदेकस्मिन्नपि आभावो दृश्यते । यदि श्रातो
जुहोतन । तस्य श्राता इति बहुवचनस्याविवक्षितत्वादुपसंयहो द्रष्टव्यः ।
आशीराशीर्त्त इति । तस्यैव श्रीणातेराङ्पूर्वस्य क्विपि निष्ठायां च
शीरादेशः निष्ठायाश्च नत्वाभावो निपातनात् । तामाशीरा दुहन्ति ।
आशीर्त्त ऊर्ज्जम् । क्षीरैर्मध्यत आशीर्त्तः ॥

न संप्रसारणे संप्रसारणम् ॥ ३७ ॥

संप्रसारणे परतः पूर्वस्य यणः संप्रसारणं न भवति । व्यञ् । विटुः । व्यच । विचितः । व्यञ् । संवीतः । एकयोगलक्षणमपि संप्रसारणमत एव वचनात्प्रथमं परस्य यणः क्रियते । पूर्वस्य च प्रपक्तं प्रतिषिध्यते । संप्रसारणमिति वर्त्तमाने पुनः संप्रसारणग्रहणं विदेशस्यस्यापि संप्रसारणस्य प्रतिषेधो यथा स्यादिति । श्वयुवमघोनामतद्धिते । यूनः । यूना । संप्रसारणग्रहणसामर्थ्यादेव पूर्वस्य प्रतिषेधे वक्तव्ये सवर्णदीर्घत्वमेकादेशो न स्यानिवद्भवति । सति वा स्थानिवत्त्वे व्यवधानमेतावदाश्रयिष्यते ॥ ऋचि त्रेहत्तरपदादिलोपश्चकृन्दसि ॥ * ॥ ऋचि परतस्तेः संप्रसारणं भवति, उत्तरपदादिलोपश्च कृन्दसि विषये । तिस्र ऋचो यस्मिन् तत् तृचं सूक्तं, तृचं साम । ऋक्पूरब्धूः पयामानक्षः इति समासान्तः । कृन्दमीति किम् । तृचं कर्म ॥ रयेर्मतौ बहुलम् ॥ * ॥ रयिशब्दस्य कृन्दसि विषये मतौ परतो बहुलं संप्रसारणं भवति । आ रेवानेतु नो विशः । न च भवति । रयिमान्पुष्टिबद्धनः ॥

लिटि वयो यः ॥ ३८ ॥

न संप्रसारणमित्यनुवर्त्तते । लिटि परतो वयो यकारस्य संप्रसारणं न भवति । उवाय । ऊयतुः । ऊयुः । लिङ्यग्रहणमुत्तरार्थम् ॥

वश्वास्यान्यतरस्यां किति ॥ ३९ ॥

अस्य वयो यकारस्य किति लिटि परतो वकारादेशो भवत्यन्यतरस्याम् । ऊवतुः । ऊवुः । ऊयतुः । ऊयुः । किति किति किम् । उवाच । उवचिथ ॥

वेजः ॥ ४० ॥

लिटीत्यनुवर्त्तते । वेज् तन्तुसंतानइत्यस्य धातोर्लिटि परतः संप्रसारणं न भवति । ववौ । ववतुः । ववुः । किति यजादित्वाद् धातोः प्राप्तमकित्यपि लिट्यभ्यासस्योभयेषामित्यभ्यासस्यात उभयं प्रतिषिध्यते ॥

ल्यपि च ॥ ४१ ॥

वेज इत्यनुवर्त्तते । ल्यपि च परतो व्येजः संप्रसारणं न भवति ।
प्रवाय । उपवाय । पृथग्योगकरणमुत्तरार्थम् ।

ज्यश्च ॥ ४२ ॥

ल्यपीत्येव । ज्या वयोहानावित्यस्य धातोर्ल्यपि परतः संप्रसारणं न
भवति । प्रज्याय । उपज्याय ॥

व्यश्च ॥ ४३ ॥

ल्यपीत्येव । व्यञ् संवरणइत्येतस्य धातोर्ल्यपि परतः संप्रसारणं न
भवति । प्रव्याय । उपव्याय । योगविभाग उत्तरार्थः ॥

विभाषा परेः ॥ ४४ ॥

ल्यपि च व्यश्चेत्यनुवर्त्तते । परेरुत्तरस्य व्यजित्येतस्य धातोर्ल्यपि
परतो विभाषा संप्रसारणं न भवति । परिवीय यूपम् । परिव्याय । संप्र-
सारणे कृते परपूर्वत्वे च ह्रस्वस्येति तुक् प्राप्नोति स हल इति दीर्घत्वेन
परत्वाद्वाध्यते ॥

आदेच उपदेशे ऽशिति ॥ ४५ ॥

धातो रिति वर्त्तते । एजन्तो यो धातुरूपदेशे तस्याकारादेशो
भवति, शिति तु प्रत्यये न भवति । ग्लौ । ग्लाता । ग्लातुम् । ग्लातव्यम् ।
शो । निशाता । निशातुम् । निशातव्यम् । एच इति किम् । कर्त्ता ।
हर्त्ता । उपदेशइति किम् । चेता । स्तोता । अशितीति किम् । ग्लायति ।
ग्लायति । कथं जग्ले, मग्ले । नैवं विज्ञायते । शकार इदमस्य सायं
शिदिति, किं तर्हि श एव इत् शित् । तत्र यस्मिन्विधिस्तदादाववग्रहणइति
शिदादौ प्रत्यये प्रतिषेधः । एश् शकारान्तो भवति । अशितीति च
प्रसज्यप्रतिषेधोऽयम् । तेनैतदात्वमनैमित्तिकं प्रागेव प्रत्ययोत्यन्तर्भवतीति ।
सुगलः सुग्ल इति । आतश्चोपसर्गइति कप्रत्ययः । सुग्लानः सुग्लान
इत्यातो युजित्येवमादि सिद्धं भवतीति । आकाराधिकारस्त्वयं नित्यं
स्मयतेरिति यावत् ॥

न व्यो लिटि ॥ ४६ ॥

व्येञ् इत्येतस्य धातोर्लिटि परत आकारादेशो न भवति । संविद्याय । संविद्ययिथ । लिट्यभ्यासस्योभयेषामित्यभ्यासस्य संप्रसारणम् । णल्यच्चा जिगतीति वृद्धिः ॥

स्फुरतिस्फुलत्योर्घञि ॥ ४७ ॥

आदेच इति वर्त्तते । स्फुर स्फुल चलनइत्येतयोर्द्धात्वोरेचः स्याने घञि परत आकारादेशो भवति । विस्फारः । विस्फालः । विष्फारः । विष्फालः । स्फुरतिस्फुलत्योर्निर्निविभ्य इति वा षत्वम् ॥

क्रीड्जीनां णौ ॥ ४८ ॥

डुक्रीञ् द्रव्यविनिमये, इड् अध्ययने, जि जये, इत्येतेषां धातूनामेचः स्याने णौ परत आकारादेशो भवति । क्रापयति । अध्यापयति । जापयति ॥

सिध्यतेरपारलौकिके ॥ ४९ ॥

णाविति वर्त्तते । पिथु हिंसासंराट्योरित्यस्य धातोर्पारलौकिकेर्घञे वर्त्तमानस्यैचः स्याने णौ परत आकारादेशो भवति । अन्नं साधयति । ग्रामं साधयति । अपारलौकिकइति किम् । तपस्तापसं सेधयति । स्वात्मेवैनं कर्माणि सेधयन्ति । अत्र हि सिध्यतिः पारलौकिके ज्ञानविशेषे वर्त्तते । तापसः सिध्यति । ज्ञानविशेषमासादयति । तं तपः प्रयुङ्क्ते । स च ज्ञानविशेषउत्पन्नः परलोके जन्मान्तरे फलमभ्युदयलक्षणमुपसंहरन् परलोकप्रयोजनो भवति । इह कस्माच्च भवति । अन्नं साधयति । ब्राह्मणेभ्यो दास्यामीति । सिधेरन्त्रार्थो निष्पत्तिः । तस्याः प्रयोजनमत्रम् । तस्य यद्दानं तत्पारलौकिकम्, न पुनः सिद्धिरेवेति न आत्वं पर्युदस्यते । साक्षात्परलोकप्रयोजने च सिध्यर्थे कृतावकाशं वचनमेवं विषयं नावगाहते । सिध्यतेरिति श्यना निर्देशः पिथु गत्यामित्यस्य भौवादिकस्य निवृत्त्यर्थः ॥

मीनातिमिनोतिदीडां ल्यपि च ॥ ५० ॥

आदेच उपदेशइति वर्त्तते । मीञ् हिंसायाम्, डुमिञ् प्रक्षेपणे, दीङ् क्षय, इत्येतेषां धातूनां ल्यपि विषये चकारादेचश्च विषये उपदेशएव प्राक्-

प्रत्ययोत्पत्तेरलान्त्यस्य स्थाने आकारादेशो भवति । प्रमाता । प्रमातव्यम् ।
प्रमातुम् । प्रमाय । निमाता । निमातुम् । निमातव्यम् । निमाय ।
उपदाता । उपदातव्यम् । उपदातुम् । उपदाय । उपदेशएवात्वविधा-
नादिवर्णान्तलक्षणः प्रत्ययो न भवति । आकारान्तलक्षणश्च भवति ।
उपदायो वर्त्तते । ईषदुपदानमिति घञ्युचौ भवतः ॥

विभाषा लीयते ॥ ५१ ॥

ल्यपीति वर्त्तते, आदेच उपदेशइति च । लीड् श्लेषणइति
दिवादिः ली श्लेषणइति ब्र्यादिस्तयोस्मभयोरपि यका निर्देशः स्मर्यते ।
लीयतेर्दृतातोर्त्यपि च एचश्च विषये उपदेशएवालान्त्यस्य स्थाने विभाषा
आकारादेशो भवति । विलाता । विलातुम् । विलातव्यम् । विलाय ।
विलेता । विलेतुम् । विलेतव्यम् । विलीय ॥ निमीमिलियां खलचोः
प्रतिषेधो वक्तव्यः ॥ * ॥ ईषत्प्रमयः । प्रमयो वर्त्तते । ईषत्त्रिमयः । निमयो
वर्त्तते । ईषट्ठिलयः । विलयो वर्त्तते । अत्र लियो व्यवस्थितविभाषावि-
ज्ञानात्सिद्धम् । एवं च प्रलम्भनशालीनीकरणयोश्च णौ नित्यमात्वं
भवति । कस्त्वामुल्लापयते । श्येनो वर्त्तिकामुल्लापयते ॥

खिदेष्कुन्दसि ॥ ५२ ॥

विभाषेति वर्त्तते । खिद दैन्यइत्यस्य धातोरेचः स्थाने कुन्दसि
विषये विभाषा आकार आदेशो भवति । चित्तं विखाद । चित्तं विखेद ।
कुन्दसीति किम् । चित्तं खेदयति ॥

अपगुरो णमुलि ॥ ५३ ॥

गुरो उद्यमनइत्यस्य धातोर्पपूर्वस्य णमुलि परत एचः स्थाने
विभाषा आकार आदेशो भवति । अपगारमपगारम् । अपगोरमपगोरम् ।
आभीक्ष्ये णमुल्वेति णमुल् । अस्यपगारं युध्यन्ते । अस्यपगारं युध्यन्त-
इत्यत्र द्वितीयायां चेति णमुल् ॥

चिस्फुरोर्णी ॥ ५४ ॥

चिञ् स्फुर इत्येतयोर्द्धात्वार्णौ परतो एचः स्थाने विभाषा आकारादेशो भवति । चापयति । चाययति । स्फारयति । स्फोरयति ॥

प्रजने वीयतेः ॥ ५५ ॥

णाविति वर्त्तते । वी गतिप्रजनकान्त्यसनखादनेषु इत्यस्य धातोः प्रजने वर्त्तमानस्य णौ परतो विभाषा आकारादेशो भवति । पुरोवातो गाः प्रवापयति । पुरोवातो गाः प्रवाययति । गर्भं ग्राहयतीत्यर्थः । प्रजनो हि जन्मन उपक्रमो गर्भग्रहणम् ॥

विभेतेर्हेतुभये ॥ ५६ ॥

णाविति वर्त्तते विभाषेति च । हेतुरिह पारिभाषिकः स्वतन्त्रस्य प्रयोजकस्ततो यद्वयम्, स यस्य भयस्य साक्षाद्हेतुः, तद्वयं हेतुभयम् । तत्र वर्त्तमानस्य जिभी भयइत्यस्य धातोर्णौ परतो विभाषा आकारादेशो भवति । मुण्डो भापयते । मुण्डो भीषयते । जटिलो भापयते । जटिलो भीषयते । भीष्येर्हेतुभयइत्यात्मनेपदम् । भियो हेतुभये णुक् । स चात्वपक्षे न भवति । लिभियेरीकारप्रश्लेषनिर्देशादीकारान्तस्य भियः णुग्विधीयते । हेतुभयइति किम् । कुञ्चिकयैनं भाययति । अत्र हि कुञ्चिकातो भयं कारणाच्च हेतोर्देवदत्तात् ॥

नित्यं स्मयतेः ॥ ५७ ॥

णाविति वर्त्तते, हेतुभयइति च । नित्यग्रहणाद्विभाषेति निवृत्तम् । स्मिङ् ईषद्भसनइत्यस्य धातोर्हेतुभयेण णौ परतो नित्यमाकारादेशो भवति । मुण्डो विस्मापयते । जटिलो विस्मापयते । भयइति किम् । कुञ्चिकयैनं विस्मापयति । भयशब्देन हेत्वर्थसामान्यादिह स्मयतेरर्थो ऽभिधीयते । नहि मुख्ये भये स्मयतेर्वृत्तिरस्ति ॥

सृजिदृशोर्भल्यमकिति ॥ ५८ ॥

सृज विसर्ग, दृशिर् प्रेक्षणे, इत्येतयोर्द्धात्वोर्भलादावकिति प्रत्यये परतो ऽमागमो भवति । सृष्टा । सृष्टुम् । सृष्टव्यम् । द्रष्टा । द्रष्टुम् ।

द्रष्टव्यम् । लघूपधगुणापवादोयममागमः । असाक्षीत् । अद्राक्षीत् । सिचि
वृद्धिरमि कृते भवति पूर्वं तु बाध्यते । भलीति किम् । सज्जनम् ।
दर्शनम् । अकित्तीति किम् । सृष्टः । दृष्टः । धातोः स्वरूपग्रहणे तत्प्रत्यये
कार्यविज्ञानादिह न भवति । रज्जुसृङ्भ्यां देवदृभ्यामिति ॥

अनुदात्तस्य चर्दुपधस्यान्यतरस्याम् ॥ ५९ ॥

उपदेशइति वर्त्तते, भक्त्यमकित्तीति च । उपदेशे ऽनुदात्तस्य धातो-
र्चकारोपधस्य भलादावकिति प्रत्यये परतो ऽन्यतरस्याममागमो भवति ।
त्रप्ता । तर्पिता । तर्प्ता । द्रप्ता । दर्प्ता । दर्पिता । तृप ग्रीष्मने दृप
हर्षणमोचनयोः, इत्येतौ रधादी धातू तयोर्दिगमो रधादिभ्यश्चेति
विकल्प्यते । अनुदात्तोपदेशः पुनरमर्थ एव । अनुदात्तस्येति किम् ।
वर्ठा । वर्ठम् । वर्ठव्यम् । बहू उग्रमनइत्ययमुदात्तोपदेश ऊदित्वाच्चा-
स्येङ् विकल्प्यते । ऋदुपधस्येति किम् । भेत्ता । केत्ता । भलीत्येव । तर्प-
णम् । दर्पणम् । अकित्तीत्येव । तृप्तः । दृप्तः ॥

शीर्षेच्छन्दसि ॥ ६० ॥

शीर्षेन्निति शब्दान्तरं शिरःशब्देन समानार्थे छन्दसि विषये
निपात्यते न पुनरयमादेशः शिरःशब्दस्य सोपि हि छन्दसि प्रयुज्यत
एव । शीर्ष्णा हि तत्र सोमं क्रीतं हरन्ति । यत्ते शीर्ष्णा दौर्भाग्यम् ।
छन्दसोति किम् । शिरः ॥

ये च तद्धिते ॥ ६१ ॥

शीर्षेन्निति वर्त्तते । आदेशोयमिष्यते स कथं तद्धितइति हि परं
निमित्तमुपादीयते स तदनुरूपां प्रकृतिं शिरःशब्दमातिपति । यकारादौ
तद्धिते परतः शिरःशब्दस्य शीर्षेन्नादेशो भवति । शीर्षण्या हि मुख्या
भवति । शीर्षण्यः स्वरः । शिरसि भव इति शरीरावयवाच्चेति यत् ।
ये चाभावकर्मणोरिति प्रकृतिभावः । तद्धितइति किम् । शिर इच्छति
शिरस्यति ॥ वा केशेषु ॥ * ॥ शिरसः शीर्षेन्नादेशो वक्तव्यः । शीर्षण्याः
केशाः । शिरस्याः केशाः ॥

अचि शीर्षः ॥ ६२ ॥

अत्रादौ तद्धिते शिरसः शीर्षशब्द आदेशो भवति । हस्तिशिरसोऽपत्यं, हास्तिशीर्षः * । बाह्यादिभ्यश्चेति इज् । स्थूलशिरस इदं स्थूलशीर्षम् । शीर्षन्भावे हि अन्निति प्रकृतिभावः स्यात् । हास्तिशीर्षशब्दात् स्त्रियामिजोऽणिजोरनार्पयोः ष्यङादेशे कृते शीर्षस्य शिरःशब्दग्रहणेन ग्रहणात् शीर्षनादेशः प्राप्नोति । तत्र प्रकृतिभावे सति हास्तिशीर्षणेत्यनिष्टं रूपं स्यात् । इष्यते तु हास्तिशीर्ष्येति तत्कथं, कर्त्तव्योत्र यत्नः । अणिजन्ताद् वा परः प्रत्ययः ष्यङाश्रयितव्यस्तत्र यस्येतिलोपस्य स्यानिवद्भावाद् व्यवधानम् ॥

पदनामासहनिशसन्धुषन्दोषन्यकञ्कनूदनासञ्क-

स्प्रभृतिषु ॥ ६३ ॥

पाद दन्त नासिका मास हृदय निशा असृज् यूष दोष यकृत् शकृत् उदक आसन इत्येतेषां शब्दानां स्थाने शस्प्रभृतिप्रत्ययेषु परतः पद दत् नस् मास् हृत् निश् असन् यृषन् दोषन् यकन् शकन् उदन् आसन् इत्येते आदेशा यथासंख्यं भवन्ति । पद् । निपदश्चतुरो जहि । पदा वर्त्तय गोदुहम् । पादस्य पत् । दत् । या दतो धावति तस्यै श्यावदन् । नस् । सूकरस्त्वखननसा । मास् । मासि त्वा पश्यामि चतुषा । हृद् । हृदा पूतेन मनसा जातवेदसम् । निश् । अमावास्यायां निशि यजेत । असन् । असिक्तोस्त्रावरोहति । यूषन् । या पात्राणि यूष्णा आसेचनानि । दोषन् । यत्ते दोष्णो दौर्भाग्यम् । यकन् । यकोवद्व्यति । शकन् । शकोवद्व्यति । उदन् । उदो दिव्यस्य नावा ते । आसन् । आसनि किं लभे मधूनि । शस्प्रभृतिष्विति किम् । पादैः ते प्रतिपीड्यो नासिके ते कृशे । के चिदत्र कुन्दसीत्यनुवर्त्तयन्ति । अपरे पुनरविशेषेणोच्यन्ति । तथाहि । भाषायामपि पदादयः शब्दाः प्रयुज्यन्ते ।

* पेलुशीर्षरित्यधिकं पुस्तकान्तरे ।

व्यायामनुगणगात्रस्य पद्व्यामुद्वर्तितस्य च ।

व्याधयो नोपसर्पन्ति वैनतेयमिवोरगाः ॥

इत्येवमादयः । अन्यतरस्यामित्येतदनुवर्तयन्ति । तेन पादादयोपि प्रयुज्यन्ते । शस्त्रभृतिष्विति प्रकारे प्रभृतिशब्द इति । शला दोषणी इत्यत्रापि दोषनादेशो भवति ॥ पदादिषु मांसपृत्तूनामुपसंख्यानम् ॥ * ॥ मांसं पृतना सानु इत्येतेषां स्थाने यथासंख्यं मांसं पृत्तु इत्येते आदेशा भवन्ति । मांसपचन्या उखायाः । मांसपचन्या इति प्राप्ते । पृत्तु मर्त्यम् । पृतनासु मर्त्यमिति प्राप्ते । न ते दिवो न पृथिव्या अधि क्षुषु । अधि-सानुष्विति प्राप्ते ॥ नस् नासिकाया यत् नसुद्रेषु ॥ * ॥ नासिकाया नस्-भावो वक्तव्यो यत् तस् क्षुद्र इत्येतेषु परतः । नस्यम् । नस्तः । नसुद्रः ॥ यति वर्णनगरयोर्निति वक्तव्यम् ॥ * ॥ नासिक्यो वर्णः । नासिक्यं नगरम् ॥

धात्वादेः षः सः ॥ ६४ ॥

धातोरादेः षकारस्य स्थाने सकारादेशो भवति । षह । सहते । पिच । सिञ्चति । धातुयहणं किम् । षोडश । षडिकः । षण्डः । आदे-रिति किम् । कर्षति । कृषति । आदेशप्रत्यययोरित्यत्र पत्वव्यवस्थायै पदादयो धातवः के चिदुपदिष्टाः । के पुनस्ते ये तथा पठन्ते । अथवा लक्षणं क्रियते । अज्जदन्त्यपराः सादयः षोपदेशाः स्मिस्विदिस्विदिस्विज्जिस्व-पितयश्च । मकारवकारयोरनज्जदन्त्यत्वाच्च भवतीति अप्राप्ते विधानम् । * सृपिसृजिस्तृस्त्यासेक्सृवर्जम् ॥ सुब्धातुष्विष्वक्कतीनां प्रतिषेधो वक्तव्यः ॥ * ॥ षोडीयति । षण्डीयति । ष्वक्कते । ष्विबु इत्यस्य द्वितीयस्यकारष्ठकारश्चेष्यते । तेन तेष्विष्यते षेष्ठीयते इति चाभ्यासरूपं द्विधा भवति ॥

णो नः ॥ ६५ ॥

धातोरादेरित्यनुवर्तते । धातोरादेर्णकारस्य नकार आदेशो भवति । णोज् । नयति । णम । नमति । णह । नहति । धात्वादे-

* मकारवकारयोरित्यारभ्य विधानमित्यन्तः पाठो बहुषु पुस्तकेषु नास्ति ।

रित्येव । अणति । सुब्धातिरयमपि नेष्यते । णकारमिच्छति, णकारी-
यति । उपसर्गादसमासेपि णोपदेशस्येत्यत्र णत्वविधेर्व्यवस्यार्थं णादयो
धातवः के चिदुपदिश्यन्ते । के पुनस्ते । ये तथा पठन्ते अथ वा
लक्षणं क्रियते । सर्वे णादयो णोपदेशाः । नृनन्दिनार्दिनक्कनाटिनाशृनाशृ-
वर्जम् ॥

लोपो व्योर्वलि ॥ ६६ ॥

धातेरिति प्रकृतं यत् तद् धात्वादेरिति पुनर्द्धातुग्रहणान्वि-
त्तम् । तेन धातेरधातोश्च वकारयकारयोर्वलि परतो लोपो भवति ।
दिव् । दिदिवान् । दिदिवांसौ । दिदिवांसः । ऊयी । ऊतम् । कूयी ।
कूतम् । गोधाया कूक् । गौधेरः । पचेरन् । यजेरन् । वकारस्य । जीवे-
दानुक । जीरदानुः । खिवेः । आसेमाणम् । उणादयो बहुनमिति बहु-
लवचनाच्छेः शूडनुनासिके चेति ऊठ् न भवति । वलीति किम् । ऊय्यते ।
कूय्यते । पूर्वं लोपग्रहणं किम् । वेरपृक्तलोपात्पूर्वं वलि लोपो यथा स्यात्
कण्डूयतेः क्विप् । कण्डूः । लोलूयतेः । लोलूः । व्रश्चादीनामुपदेशमा-
मर्त्याद् वलि लोपो न भवति । वृश्चति वव्रश्चेत्यत्रापि हि संप्रसारण-
हलादिः शेषयोर्बहिरङ्गत्वात्प्राप्नोति ॥

वेरपृक्तस्य ॥ ६७ ॥

लोप इति वर्तते । वेरिति क्त्वाद्यो विशेषाननुबन्धानुत्सस्य
सामान्येन गृह्यन्ते । वेरपृक्तस्य लोपो भवति । ब्रह्मभूणवृत्तेषु क्विप् ।
ब्रह्महा । भूणहा । स्पृशेनुदके क्विन् । घृतस्पृक् । तैलस्पृक् । भजो शिवः ।
अर्द्धभाक् । पादभाक् । तुरीयभाक् । अपृक्तस्येति किम् । वृद्ध्यां विन् ।
दर्विः । कृगृशृसृजाशृभ्यः क्विः । जाशृविः ॥

हल्ङ्याब्भ्यो दीर्घात्सुतिस्त्वृत्तं हल् ॥ ६८ ॥

लोप इति वर्तते । तदिह लौकिकेनार्थनार्थवत् कर्मसाधनं
द्रष्टव्यम् । लुप्यतइति लोपः । हलन्ताद् ड्यन्तादाबन्ताच्च दीर्घात्परं सु-
ति सि इत्येतदपृक्तं हल् लुप्यते । हलन्तात् सुलोपः । राजा । तत्ता ।

उखासत् । पर्णध्वत् । द्यन्तात् । कुमारी । गौरी । शार्ङ्गरवी । आबन्तात् ।
 खट्वा । बहुराजा । कारीणगन्ध्या । हलन्तादेव तिलोपः सिलोपश्च ।
 तत्र तिलोपस्तावत् । अबिभर्भवान् । भृजो लङि तिपि श्लौ भृजामित्
 इत्यभ्यासस्येत्वम् । अजागर्भवान् । सिलोपः । अभिनोत्र । अक्किनोत्र ।
 दस्य रेफः । हल्ङ्याबभ्य इति किम् । शमणीः । सेनानीः । दीर्घादिति
 किम् । निष्कौशाश्विः । अतिखट्वः । सुतिसीति किम् । अभैत्सीत् ।
 तिपा सहचरितस्य सिशब्दस्य ग्रहणात्सिचो ग्रहणं नास्ति । अपृक्तमिति
 किम् । भिनत्ति । क्तिनत्ति * । हलिति किम् । बिभेद । चिच्छेद । अथ
 किमर्थं हलन्तात्सुतिसीनां लोपो विधीयते संयोगान्तलोपेनैव सिद्धम् ।
 न सिद्ध्यति राजा तत्तेत्यत्र संयोगान्तलोपस्यासिद्धत्वात्तलोपो न स्यात् ।
 उखासत् पर्णध्वदित्यत्रापदान्तत्वाद्वत्वं च न स्यात् । अभिनोत्रेत्यत्रातो
 रारप्तादप्रुतइत्युत्वं न स्यात् । अबिभर्भन्नित्यत्र तु रात्सस्येति निय-
 माल्लोप एव न स्यात् ॥

संयोगान्तस्य लोपे हि नलोपादिर्न सिद्ध्यति ।

रात्तु तेनैव लोपः स्याद्वलस्तस्माद्विधीयते ॥

एङ् ह्रस्वात्संबुद्धेः ॥ ६८ ॥

लोप इति वर्तते, हलिति च । अपृक्तमिति नाधिक्रियते । तथा
 च पूर्वसूत्रे पुनरपृक्तग्रहणं कृतम् । एङन्तात्प्रातिपदिकाद् ह्रस्वान्ताच्च
 परो हल्लुप्यते स चेत्संबुद्धेर्भवति । एङन्तात् । हे अग्ने । हे वायो ।
 ह्रस्वान्तात् । हे देवदत्त । हे नदि । हे वधु । हे कुण्ड । कुण्डशब्दाद्-
 तामित्यम् । अमि पूर्व इति पूर्वत्वे कृते हल्मात्रस्य मकारस्य लोपः ।
 हे कतरदित्यत्र डिदयमद्डादेशस्तत्र टिलोपे सति ह्रस्वाभावान्नास्ति
 संबुद्धिलोपः । एङ्यग्रहणं क्रियते संबुद्धिगुणबलीयस्त्वात् ॥

श्रेष्ठकन्दसि बहुलम् ॥ ७० ॥

* बिभर्तीत्यधिकमेकस्मिन्पुस्तके ।

शि इत्येतस्य बहुलं कृन्दसि विषये लोपो भवति । या क्षेत्रा ।
या वना । यानि क्षेत्राणि । यानि वनानि ॥

ह्रस्वस्य पिति कृति तुक् ॥ ७१ ॥

पिति कृति परतो ह्रस्वस्य तुगागमो भवति । अग्निचित् ।
सोमसुत् । प्रकृत्य । प्रहृत्य । उपस्तुत्य । ह्रस्वस्येति किम् । आलूय ।
ग्रामणीः । पितीति किम् । कृतम् । हृतम् । कृतीति किम् । पटुतरः ।
पटुतमः । ग्रामणिकुलमित्यत्र ह्रस्वस्य बहिरङ्गस्यासिद्धत्वात् तुग्न भवति ॥

संहितायाम् ॥ ७२ ॥

अधिकारो ऽयमनुदात्तं पदमेकवर्जमिति यावत् । प्रागेतस्मात्सू-
त्रादित उत्तरं यद्व्यामः संहितायामित्येवं तद्वेदितव्यम् । वक्ष्यति ।
इको यणचि । दध्यत्र । मध्यत्र । संहितायामिति किम् । दधि अत्र ।
मधु अत्र ॥

के च ॥ ७३ ॥

ह्रस्वस्य तुगिति वर्त्तते । कृकारे परतः संहितायां विषये ह्रस्वस्य
तुगागमो भवति । इच्छति । गच्छति । ह्रस्व एवात्रागमो न त्वदन्तः ।
तेन चिच्छिदतुश्चिच्छिदुरित्यत्र तुगभ्यासस्य ग्रहणेन न गृह्यतइति हलादिः
शेषेण न निवर्त्यते । नावयवावयवः समुदायावयवो भवतीति ॥

आङ्गाडोश्च ॥ ७४ ॥

तुगित्यनुवर्त्तते, कृइति च । आङो डित ईषदादिषु चतुर्ष्वर्षेषु
वर्त्तमानस्य माङश्च प्रतिषेधवचनस्य कृकारे परतस्तुगागमो भवति । पदा-
न्ताद्वेति विकल्पे प्राप्ते नित्यं तुगागमो भवति । ईषदर्थे । ईषच्छाया ।
आच्छाया । क्रियायोगे । आच्छादयति । मर्यादाभिविधोः । आच्छा-
यायाः । आच्छायम् । माङः खल्वपि । माच्छैत्सीत् । माच्छिदत् । डिङि-
शिष्टग्रहणं किम् । आक्षाया । आच्छाया । प्रमाकृन्दः । प्रमाकृन्दः ॥

दीर्घात् ॥ ७५ ॥

के तुगिति वर्त्तते । दीर्घात्परो यश्चकारस्तस्मिन्पूर्वस्य तस्यैव

दीर्घस्य तुगागमो भवति । द्वीच्छति । स्त्रीच्छति । अपचाच्छायते । विचा-
च्छायते ॥

पदान्ताद्वा ॥ ७६ ॥

दीर्घाच्चे तुगिति वर्त्तते । पदान्ताद्दीर्घात्परो यश्चकारस्तस्मिन्पूर्वस्य
तस्यैव दीर्घस्य पूर्वेण नित्यं प्राप्तो वा तुगागमो भवति । कुटीच्छाया ।
कुटीच्छाया । कुवलीच्छाया । कुवलीच्छाया ॥ विश्वजनादीनां ह्रन्दसि वा
तुगागमो भवतीति वक्तव्यम् ॥ * ॥ विश्वजनच्छत्रम् । विश्वजनच्छत्रम् ।
नच्छायां कुरवोपराम् । नच्छायां कुरवोपराम् ॥

इको यणचि ॥ ७७ ॥

अचि परत इको यणादेशो भवति । दध्यत्र । मध्यत्र । कर्त्रर्थम् ।
हर्त्रर्थम् । लाङ्गतिः ॥ इकः प्लुतपूर्वस्य सवर्णदीर्घबाधनार्थं यणादेशो
वक्तव्यः ॥ * ॥ भोऽ इ इन्द्रम् । भोऽ यिन्द्रम् । अचीति चायमधिकारः
संप्रसारणाच्चेति यावत् ॥

एचो ऽश्रवायावः ॥ ७८ ॥

एचः स्थाने ऽचि परतो ऽय् अच् आय् आव् इत्येते आदेशा
यथासंख्यं भवन्ति । चयनम् । लवनम् । चायकः । लावकः । कयेते ।
व्ययेते । याववक्षणाद्वि ॥

वान्तो यि प्रत्यये ॥ ७९ ॥

योयमेचः स्थाने वान्तादेश ओकारस्य अच् औकारस्याच् स
यकारादौ प्रत्यये परतो भवति । बाभ्रव्यः । माण्डव्यः । शङ्ख्यं दाह ।
पिचव्यः कार्पासः । नाव्यो ह्रदः । वान्त इति किम् । रायमिच्छति
रैयति । यीति किम् । गोभ्याम् । नौभ्याम् । प्रत्ययइति किम् । गोया-
नम् । नौयानम् ॥ गोर्युतौ ह्रन्दसि ॥ * ॥ गोशब्दस्य यूतौ परतश्चन्द्रसि
विषये वान्तादेशो वक्तव्यः । आनो मित्रावरुणा घृतैर्गव्यतिमुत्ततम् ।
ह्रन्दसोति किम् । गोर्युतिः ॥ अध्वपरिमाणे च ॥ * ॥ गोर्युतौ परतो
वान्तादेशो वक्तव्यः । गव्यतिमात्रमध्वानं गतः ॥

धातोस्तन्निमित्तस्यैव ॥ ८० ॥

एच इति वर्त्तते । वान्तो यि प्रत्ययइति च । धातोर्य एच् तन्निमित्तो यकारादिप्रत्ययनिमित्तस्तस्य यकारादौ प्रत्यये परतो वान्तादेशो भवति । लव्यम् । पव्यम् । अवश्यलाव्यम् । अवश्यपाव्यम् । धातोरिति किम् । प्रातिपदिकस्य नियमो मा भूत् । तत्र को दोषः । बाभ्रव्य इत्यत्रैव स्यात् । इह न स्याद् गव्यं नाव्यमिति । तन्निमित्तस्येति किम् । अतन्निमित्तस्य मा भूत् । औयते । औयत । लौयमानिः । पौयमानिः । अत इज् । एवकारकरणं किम् । धात्ववधारणं यथा स्यात् तन्निमित्तावधारणं मा भूदिति । तन्निमित्तस्य हि धातोश्चाधातोश्च भवति । बाभ्रव्यः । अवश्यलाव्यम् । लव्यम् ॥

क्षय्यजय्यौ शक्यार्थे ॥ ८१ ॥

क्षि जि इत्येतयोर्द्धात्वोर्यति प्रत्यये परतः शक्यार्थे गम्यमाने एकारस्यायादेशो निपात्यते । शक्यः क्षेतुं, क्षय्यः । शक्यो जेतुं, जय्यः । शक्यार्थइति किम् । क्षेयं पापम् । जेयो वृषलः ॥

क्रय्यस्तदर्थे ॥ ८२ ॥

क्रीणातेर्द्धातोस्तदर्थे क्रयार्थे यत्तस्मिन्नभिधेये यति प्रत्यये परतो ऽयादेशो निपात्यते । क्रय्यो गौः । क्रय्यः कम्बलः । क्रयार्थे यः प्रसारितः स उच्यते । तदर्थइति किम् । क्रयं नो धान्यं न चास्ति क्रय्यम् ॥

भय्यप्रवय्ये चच्छन्दसि ॥ ८३ ॥

बिभेतेर्द्धातोः प्रपूर्वस्य च वी इत्येतस्य यति प्रत्यये परतश्छन्दसि विषये ऽयादेशो निपात्यते । भय्यं किलासीत् । वत्सतरी प्रवय्या । भय्येति कृत्यल्युटो बहुलमित्यपादाने यत्प्रत्ययः । बिभेत्यस्मादिति भय्यम् । प्रवय्या इति स्त्रियामेव निपातनम् । अन्यत्र प्रवेयमित्येव भवति । कुन्दसीति किम् । भेयम् । प्रवेयम् ॥ हृदय्या आप उपसंख्यानम् ॥ * ॥ हृदय्या आपः । हृदे भवा, भवे कुन्दसीति यत्प्रत्ययः ॥

एकः पूर्वपरयोः ॥ ८४ ॥

अधिकारोऽयम् । ख्यत्यात्परस्येति प्रागेतस्मात्सूत्रादित उत्तरं
यदुक्त्यामस्तत्र पूर्वस्य परस्य द्वयोरपि स्थाने एकादेशो भवतीत्येतद्वेदित-
व्यम् । वक्ष्यति । आदुण इति । तत्राचि पूर्वस्यावर्णाच्च परस्य स्थाने
एको गुणो भवति । खद्वेन्द्रः । मालेन्द्रः । पूर्वपरग्रहणं द्वयोरपि युगपदा-
देशप्रतिपत्त्यर्थम् । एकैकस्यैव हि स्यात् । नेभि सप्तमीपञ्चम्यौ युगपत्प्र-
कल्पिके भवत इति । एकग्रहणं पृथगादेशनिवृत्त्यर्थं स्थानिभेदाद्वि भिन्ना-
दिषु नत्ववद्वावादेशौ स्याताम् ॥

अन्तादिवच्च ॥ ८५ ॥

एक इति वर्तते, पूर्वपरयोरिति च । एकः पूर्वपरयोरिति योयमेकादेशो
विधीयते स पूर्वस्यान्तवद्भवति, परस्यादिवद्भवति । यथा तस्यान्त आदिर्वा
तदन्तर्भूतस्तद्वहणेन गृह्यते तद्वदेकादेशो ऽपि तद्वहणेन गृह्यतइत्येषो
ऽतिदेशार्थः । ब्रह्मबन्धूरित्यत्र ब्रह्मबन्ध्विति प्रातिपदिकम्, ऊडित्यप्राति-
पदिकं, तयोः प्रातिपदिकाप्रातिपदिकयोर्य एकादेशः स प्रातिपदिकस्यान्त-
वद्भवति । यथा शक्यते कर्तुं ड्याप्रातिपदिकादिति स्वादिविधिः । वृत्ता-
वित्यत्र सुबौकारः असुबकारः, तयोः सुबसुपोरेकादेशः सुप आदिवद्भवति ।
यथा शक्यते वक्तुं सुबन्तं पदमिति । वर्णाश्रयविधावयमन्तादिवद्भावो
नेष्यते, तथाहि खद्वाभिरित्यत्रान्तवद्वावाभावादातो भिस ऐसिति न भवति ।
ह्रयतेर्जुहावेति संप्रसारणपूर्वत्वस्यादिवद्वावाभावादात औ णल इति न
भवति । अस्यै अश्वः, अस्या अश्व इति वृद्धिरेचीति वृद्धिरेडः पदान्ता-
भवति । पूर्वपरसमुदाय एकादेशस्य स्थानो, स
दतीत्यत्र विधावादिवच्च भवति । पूर्वपरसमुदाय एकादेशस्य स्थानो, स
हि तेन निवर्त्यते, तत्रावयवयोरानुमानिकं स्थानित्वमिति तदाश्रयं
कार्यं स्थानिवद्वावादप्राप्तमित्यन्तादिवद्भावो विधीयते ॥

षत्वतुकोरसिद्धः ॥ ८६ ॥

षत्वे तुकि च कर्तव्ये एकादेशो ऽसिद्धो भवति, सिद्धकार्यं न
करोतीत्यर्थः । असिद्धवचनमादेशलक्षणप्रतिषेधार्थमुत्सर्गलक्षणभावार्थं च ।

कोसिचद् इत्यत्र एङः पदान्तादतीत्येकादेशस्य परं प्रत्यादिवत्त्वादपदा-
देरिण उत्तरस्यादेशस्य सकारस्य पत्वं प्राप्नोति, तदसिद्धत्वात् न भवति ।
कोस्य योस्य कोस्मै योस्मै इत्येकादेशस्यासिद्धत्वादिण इति पत्वं न
भवति । तुग्विधौ । अधीत्य प्रेत्येत्यत्रैकादेशस्यासिद्धत्वात् ह्रस्वस्य पिति
कृति तुगिति तुगभवति ॥ संप्रसारणङीट्सु प्रतिषेधो वक्तव्यः ॥ * ॥ संप्रसा-
रणे । ब्रह्महूषु । परिवीषु । संप्रसारणपूर्वत्वस्यासिद्धत्वात्पत्वं न प्राप्नोति ।
डौ । वृत्तेच्छत्रम् । वृत्ते कृत्रम् । इटि । अपचेच्छत्रम् । अपचे कृत्रम् ।
आद्गुणस्यासिद्धत्वाद् ह्रस्वलक्षणे नित्येन तुक् प्राप्नोति, दीर्घात्पदान्ता-
द्वेति तुग्विकल्प इष्यते ॥

आहुणः ॥ ८७ ॥

अचीत्यनुवर्तते । अवर्णात्परो यो ऽच् अचि च पूर्वा यो ऽवर्णस्तयोः
पूर्वपरयोरवर्णाचोः स्थाने एका गुण आदेशो भवति । तवेदम् । खद्वेन्द्रः ।
मालेन्द्रः । तवेहते । खद्वेहते । तवेदकम् । खद्वेदकम् । तवश्यः । खद्वश्यः ।
तवल्कारः । खद्वल्कारः । लकारस्य स्थाने यो ऽण् तस्य लपरत्वमिष्यते ॥

वृद्धिरेचि ॥ ८८ ॥

आदिति वर्तते । अवर्णात्परो य एच् एचि च पूर्वा यो ऽवर्णस्तयोः
पूर्वपरयोरवर्णौचोः स्थाने वृद्धिरेकादेशो भवति । आद्गुणस्यापवादः ।
ब्रह्मैडका । खद्वैडका । ब्रह्मैतिकायनः । खद्वैतिकायनः । ब्रह्मैदनः ।
खद्वैदनः । ब्रह्मैपगवः । खद्वैपगवः ॥

एत्येधत्यूट्सु ॥ ८९ ॥

वृद्धिरेचीति वर्तते, आदिति च । तदेतदेज्यहणमेतेरेव विशेषणं
न पुनरेधतेरव्यभिचारादूटश्चासंभवात् । इण् गतावित्येतस्मिन्धातावेचि
एध वृद्धावित्येतस्मिन् ऊटि च पूर्वे यदवर्णं ततश्च परो योच् तयोः पूर्व-
परयोरवर्णाचोः स्थाने वृद्धिरेकादेशो भवति । उपैति । उपैषि । उपैमि ।
उपैधते । प्रैधते । प्रष्ठैहः । प्रष्ठैहा । प्रष्ठैहे । ऊट्याद्गुणापवादा
वृद्धिर्विधीयते । एत्येधत्योस्त्वेडिपररूपापवादः । आमाडोश्चेत्येतत्

पररूपं न बाध्यते, येन नाप्राप्ते यो विधिरारभ्यते स तस्य बाधको भव-
तीति, पुरस्तादपवादा अनन्तरान्विधीन्बाधन्तइति वा । तेनेह न भव-
ति । उप आ इत उपेत इति । एचीत्येव । उप इत, उपेतः ॥ अक्षादूहि-
न्यां वृद्धिर्वक्तव्या ॥ * ॥ अदौहिणी ॥ स्वादीरेरिण्योर्वृद्धिर्वक्तव्या ॥ * ॥
स्वैरम् । स्वैरिणी * ॥ प्रादूढेऽप्येषु वृद्धिर्वक्तव्या ॥ * ॥ प्रौढः । प्रौढिः ।
प्रैषः । प्रैष्यः † ॥ ऋते च तृतीयासमासे ऽवर्णाद् वृद्धिर्वक्तव्या ॥ * ॥
सुखेन ऋतः, सुखार्तः । दुःखेन ऋतो, दुःखार्तः । ऋत इति किम् । सुखेन
इतः सुखेतः । तृतीयेति किम् । परमर्तः । समासइति किम् । सुखेनर्तः ॥
प्रवत्सतरकम्बलवसनानामृणे वृद्धिर्वक्तव्या ॥ * ॥ प्र । प्रार्णम् । वत्स-
तर । वत्सतरार्णम् । कम्बल । कम्बलार्णम् । वसन । वसनार्णम् ॥ ऋण-
दशाभ्यां वृद्धिर्वक्तव्या ॥ * ॥ ऋणार्णम् । दशार्णम् ॥

आटश्च ॥ ८० ॥

एचीति निवृत्तम् । अचीत्यनुवर्तते । आटः परो यो ऽच् अचि च
पूर्वा य आट तयोः पूर्वपरयोराडवोः स्याने वृद्धिरेकादेशो भवति ।
ऐत्तिष्ट । ऐत्तत । ऐत्तिष्यत । औभीत् । आट्वात् । औञ्जीत् । चकारो
ऽधिकविधानार्थं उस्योमाडोश्च पररूपबाधनार्थः । औसीयत् । औका-
रीयत् । आ ऊठा औठा, तामैच्छत्, औठीयत् ॥

उपसर्गादिति धातौ ॥ ८१ ॥

आदित्येव । अवर्णान्तादुपसर्गादृकारादौ धातौ परतः पूर्वपरयोः
स्याने वृद्धिरेकादेशो भवति । आदुणापवादः । उपाच्छति । प्राच्छति ।
उपाधीति । उपसर्गादिति किम् । खटुच्छति । मालच्छति । प्रगता
ऋच्छका अस्माद्देशात्, प्रच्छको देशः । यत्क्रियायुक्ताः प्रादयस्तं प्रति गत्यु-
पसर्गसंज्ञका इति । ऋतीति किम् । उप इत, उपेतः । तपरकरणं किम् ।
उप ऋकारीयति । उपर्कारीयति । वा सुव्यापिशलेरिति विकल्पः

* स्वादीरेरिण्योर्वृद्धिर्वक्तव्या ॥ * ॥ स्वैरः । स्वैरी । पा० २ ।

† अत्र वार्त्तिके ऊहयहणं प्रौढ इति तदुदाहरणं च पुस्तकान्तरे ऽधिके ।

स्यात् । उपसर्गग्रहणादेव धातुग्रहणे सिद्धे धातुग्रहणं शाकलनिवृत्त्यर्थम् ।
 ऋत्यक इति हि शाकल्यस्य प्रकृतिभावः प्राप्नोति ॥

वा सुप्यापिशलेः ॥ ८२ ॥

आदित्येव । उपसर्गादृति धाताविति च । सुबन्तावयवे धाता-
 वृकारादौ परतो ऽवर्णान्तादुपसर्गात्पूर्वपरयोरापिशलेराचार्यस्य मतेन वा
 वृद्धिरेकादेशो भवति । उपर्षभीयति । उपार्षभीयति । उपल्कारीयति ।
 उपाल्कारीयति । ऋकारलृकारयोः सावर्ण्यविधिरिति ऋतीति लृकारोपि
 गृह्यते । आपिशलिग्रहणं पूजार्थम् । वेति ह्युच्यतएव ॥

औतो ऽमशसोः ॥ ८३ ॥

औतो ऽमि शसि च परतः पूर्वपरयोराकार आदेशो भवति । गां पश्य ।
 गाः पश्य । द्यां पश्य । द्याः पश्य । द्योशब्दोऽप्योकारान्त एव विभ्रते, ततोपि
 परं सर्वनामस्यानं णिदिष्यते, तेन नाप्राप्तायां वृद्धावयमाकारो विधी-
 यमानस्तां बाधते । अमिति द्वितीयैकवचनं गृह्यते, शसा साहचर्यात्
 सुपीति चाधिकारात् । तेनाचिनवमसुनवमित्यत्र न भवति ॥

एडि पररूपम् ॥ ८४ ॥

आदित्येव, उपसर्गादृताविति च । अवर्णान्तादुपसर्गादेडादौ
 धातौ पूर्वपरयोः पररूपमेकादेशो भवति । वृद्धिरेचीत्यस्यापवादः ।
 उपेलयति । प्रेलयति । उपोषति । प्रोषति । केचिद्वा सुप्यापिशलेरित्य-
 नुवर्त्तयन्ति तद्वाक्यभेदेन सुब्धातौ विकल्पं करोति । उपेडकीयति ।
 उपैडकीयति । उपोदनीयति । उपौदनीयति ॥ शकन्वादिषु पररूपं
 वक्तव्यम् ॥ * ॥ शक अन्धुः, शकन्धुः । कुल अटा, कुलटा ॥ सीमन्तः
 केशेषु ॥ सीम्ना ऽन्तः, सीमन्तः । अन्यत्र सीमान्तः ॥ एवे चानियोगे
 पररूपं वक्तव्यम् ॥ * ॥ इह एव, इहेव । अद्य एव, अद्येव । अनि-
 योगइति किम् । इहैव भव मा ऽन्यत्र गाः ॥ औत्वाष्टयोः समासे वा
 पररूपं वक्तव्यम् ॥ * ॥ स्थूल औतुः, स्थूलौतुः । स्थूलौतुः । बिम्बौष्टी ।
 बिम्बौष्टी । समासइति किम् । तिष्ठ देवदत्तौष्ठं पश्य ॥ एमन्नादिषु

कन्दसि पररूपं वक्तव्यम् ॥ * ॥ अपां त्वा एमन्, अपां त्वेमन् । अपां
त्वा ओद्धन्, अपां त्वोद्धन् ॥

ओमाडोश्च ॥ ८५ ॥

आदित्येव । अवर्णान्तादोमि आडि च परतः पूर्वपरयोः स्थाने
पररूपमेकादेशो भवति । का ओमित्यवोचत्, कोमित्यवोचत् । योमित्य-
वोचत् । आडि खल्वपि । आ ऊठा, ओठा । अझ ओठा, अओठा ।
कदा ओठा, कदाठा । तदा ओठा, तदाठा । वृद्धिरेचीत्यस्यापवादः ।
इह तु आ ऋष्यात् अर्ष्यात् अझ अर्ष्यात् अऋष्यादिति अकः सर्वर्णे
दीर्घत्वं बाधते ॥

उस्यपदान्तात् ॥ ८६ ॥

आदित्येव । अवर्णादपदान्तादुमि पूर्वपरयोराहुणापवादः पर-
रूपमेकादेशो भवति । भिन्द्या उस्, भिन्द्युः । छिन्द्या उस्, छिन्द्युः ।
अदा उस्, अदुः । अया उस्, अयुः । अपदान्तादिति किम् । का उसा,
कोसा । का उपिता, कोपिता । आदित्येव । चक्रुः । अबिभयुः ॥

अतो गुणे ॥ ८७ ॥

अपदान्तादिति वर्तते । अकारादपदान्तादुणे परतः पूर्वपरयोः
स्थाने पररूपमेकादेशो भवति । पचन्ति । यजन्ति । अकः सर्वर्णे दीर्घ-
स्यापवादः । पचे यजे इत्यत्र वृद्धिरेचीति वृद्धुः प्राप्नोति । अत इति
किम् । यान्ति । वान्ति । गुणइति किम् । अपचे । अयजे । अपदान्ता-
दित्येव । दण्डाग्रम् । यूपाग्रम् ॥

अव्यक्तानुकरणस्यात इतौ ॥ ८८ ॥

अव्यक्तमपरिस्फुटवर्णं तदनुकरणं परिस्फुटवर्णमेव केन चित्सा-
दृश्येन तदव्यक्तमनुकरोति तस्य योऽब्जब्जस्तस्मादितौ पूर्वपरयोः स्थाने
पररूपमेकादेशो भवति । पठत् इति, पठिति । घटत् इति, घटिति ।
भटत् इति, भटिति । कुमित् इति, कुमिति । अव्यक्तानुकरणस्येति किम् ।
जगत् इति, जगदिति । अत इति किम् । मरट् इति, मरडिति । इता-

विति किम् । पठत् अत्र, पठदत्र ॥ अनेकाव इति वक्तव्यम् ॥ * ॥ इह
मा भूत् । सत् इति, सदिति । कथं घटदिति गम्भीरमसुदैर्नदितमिति ।
दकारान्तमेतदनुकरणं द्रष्टव्यम् ॥

नास्त्रेडितस्यान्त्यस्य तु वा ॥ ९९ ॥

अव्यक्तानुकरणस्यास्त्रेडितस्य यो ऽच्छब्द इतौ तस्य पररूपं न भवति
तस्य योऽन्त्यस्तकारस्तस्य वा भवति । पठत्पठदिति । पठत्पठेति करोति ।
नित्यवीप्सयोरिति द्विवचनम् । यदा तु समुदायानुकरणं तदा भवत्येव पूर्वेण
पररूपं पठत्पठेति करोति ॥

नित्यमास्त्रेडिते डाचि ॥ १०० ॥

अव्यक्तानुकरणस्यातो ऽन्त्यस्येति चानुवर्तते । डाचपरं यदास्त्रेडितं
तस्मिन्पूर्वस्याव्यक्तानुकरणस्याच्छब्दस्य योऽन्त्यस्तकारस्तस्य पूर्वस्य परस्य
चाद्यस्य वर्णस्य नित्यं पररूपमेकादेशो भवति । पठपठा करोति । दम-
दमा करोति * । पठदित्यस्मादव्यक्तानुकरणादिति डाचि विहिते डाचि
बहुलमिति द्विवचनं तच्च टिलोपात्पूर्वमेवेष्यते ॥

अकः सवर्णे दीर्घः ॥ १०१ ॥

अकः सवर्णे ऽचि परतः पूर्वपरयोः स्थाने दीर्घ एकादेशो भवति ।
दण्डायम् । दधोन्द्रः । मधूदके । होतृश्यः । अक इति किम् । अग्नये ।
सवर्णेइति किम् । दध्यत्र । अवीत्येव । कुमारी शेते । नाङ्गलाधित्यत्र
यदजिति प्रत्याहारग्रहणं तत्र ग्रहणकशास्त्रस्यानभिनिर्वृत्तत्वात्सवर्णा न
गृह्यन्त इति सवर्णत्वमीकारशकारयोरप्रतिषिद्धम् ॥ सवर्णदीर्घत्वे ऋति
क्ष वा वचनम् ॥ * ॥ ऋति सवर्णे परभूते तत्र क्ष वा भवतीति वक्तव्यम् ।
होतृ ऋकारः, होत्क्षकारः । यदा न क्ष तदा दीर्घ एव होतृकारः ॥ लृति
ल्लृ वा वचनम् ॥ * ॥ लृति सवर्णे परतो ल्लृ वा भवतीति वक्तव्यम् ।
होतृ लृकारः । होत्ल्लृकारः । होतृकारः । ऋकारलृकारयोः सवर्णविधिरुक्ता
दीर्घपक्षे तु समुदायान्तरतमस्य लृवर्णस्य दीर्घस्याभावात् ऋकारः क्रियते ॥

* मटमटाकरोतीत्यधिकं पुस्तकान्तरे ।

प्रथमयोः पूर्वसवर्णः ॥ १०२ ॥

अक इति दीर्घ इति वर्तते । प्रथमाशब्दो विभक्तिविशेषे कृत्स्न-
त्साहनर्यात् द्वितीयापि प्रथमेत्युक्ता । तस्यां प्रथमायां द्वितीयायां च
विभक्तावचि अकः पूर्वपरयोः स्याने पूर्वसवर्णदीर्घ एकादेशो भवति । अनी ।
वायू । वृत्ताः । प्लुताः । वृत्तान् । प्लुतान् । अतो गुण इति यदकारे पर-
रूपं तदकः सवर्णं दीर्घत्वमेव बाधते, न तु पूर्वसवर्णदीर्घत्व, पुरस्तादप-
वादा अनन्तरान्विधीन्वाधन्तइति । अचीत्येव । वृत्तः । प्लुतः । अक
इत्येव । नावौ । पूर्वसवर्णग्रहणं किम् । अनी इत्यत्र पक्षे परसवर्णो मा
भूत् । दीर्घग्रहणं किम् । त्रिमात्रे स्यानिनि त्रिमात्रादेशनिवृत्त्यर्थम् ॥

तस्माच्छसो नः पुंसि ॥ १०३ ॥

तस्मात्पूर्वसवर्णदीर्घादुत्तरस्य शसो ऽवयवस्य सकारस्य पुंसि
नकारादेशो भवति । वृत्तान् । अनीन् । वायून् । कर्तृन् । हर्तृन् ।
पण्डकान् । सूरान् । अरकान्यश्व । सर्वगते पुल्लिङ्गविशिष्टं स्वार्थं प्रति-
पादयन्ति । इह तु चञ्चेव चञ्चा । लुम्भनुष्यइति कनो लुपि कृते लुपि
युक्तवद् व्यक्तिवचनइति पुंसोपि स्त्रीलिङ्गता, तेन नत्वं न भवति, चञ्चाः
पश्य, वधिकाः पश्येति । तस्मादिति किम् । एतांश्चरतो गाः पश्य । शस
इति किम् । वृत्ताः । प्लुताः । पुंसीति किम् । धेनूः । बह्वीः । कुमारीः ॥

नादिचि ॥ १०४ ॥

अवर्णादिचि पूर्वसवर्णदीर्घा न भवति । वृत्तौ । प्लुतौ । खट्वे ।
कुण्डे । आदिति किम् । अनी । इचीति किम् । वृत्ताः ॥

दीर्घाज्जसि च ॥ १०५ ॥

दीर्घाज्जसि इचि च परतः पूर्वसवर्णदीर्घा न भवति । कुमार्यौ ।
कुमार्यः । ब्रह्मबन्ध्वौ । ब्रह्मबन्ध्वः ॥

वा क्न्दसि ॥ १०६ ॥

दीर्घाक्कन्दसि विषये जसि च इचि च परतो वा पूर्वसवर्णदीर्घा
न भवति । मास्तुश्चतस्रः । पिण्डी । माहृत्यश्चतस्रः । पिण्ड्यः । वारा-
ही । उपानही । वाराह्यौ । उपानह्यौ ॥

अमि पूर्वः ॥ १०७ ॥

अक इत्येव । अमि परतो ऽकः पूर्वपरयोः स्थाने पूर्व एकादेशो भवति । वृत्तम् । प्लुतम् । अग्निम् । वायुम् । पूर्वग्रहणं किम् । पूर्व एव यथा स्यात्, पूर्वसवर्णो ऽन्तरतमो मा भूदिति । कुमारीमित्यत्र हि त्रिमात्रः स्यात् । वा कृन्दसीत्येव । शर्मो च । शर्म्यं च । गौरीं च । गौर्यं च ॥

संप्रसारणाच्च ॥ १०८ ॥

पूर्व इत्येव । संप्रसारणादचि परतः पूर्वपरयोः स्थाने पूर्व एकादेशो भवति । यजि । इष्टम् । वपि । उप्तम् । ग्रहि । गृहीतम् । संप्रसारणविधानसामर्थ्याद्विगृहीतस्य अवर्णे प्राप्ते पूर्वत्वं विधीयते । वा कृन्दसीत्येव । मित्रावरुणौ यज्यमानौ । पूर्वत्वविधाने सत्यर्थवत्संप्रसारणविधानमिति इष्ट इत्येवमादिषु पूर्वत्वाभावे यणादेशो भवत्येव । अन्तरङ्गे चाविकृतार्थं वचनमिति बह्व्ये पश्चात्संनिपतिते पूर्वत्वं न भवति । शकृद्वौ । शकृद्वर्थम् ॥

एङः पदान्तादति ॥ १०९ ॥

एङ् यः पदान्तस्तस्मादति परतः पूर्वपरयोः स्थाने पूर्वरूपमेकादेशो भवति । अग्नेत्र । वायोत्र । अयवादेशयोरयमपवादः । एङ् इति किम् । दध्यत्र । मध्वत्र । पदान्तादिति किम् । चयनम् । लवनम् । अतीति किम् । वायो इति । भानो इति । वायविति । भानविति । तपरकरणं किम् । वायवायाहि ॥

ङसिङसौश्च ॥ ११० ॥

एङ् इति वर्तते, अतीतिश्च । एङ् उत्तरयोर्ङसिङसोरति परतः पूर्वपरयोः स्थाने पूर्व एकादेशो भवति । अग्नेरागच्छति । वायोरागच्छति । अग्नेः स्वम् । वायोः स्वम् । अपदान्तार्थ आरम्भः ॥

चत उत् ॥ १११ ॥

ङसिङसोरित्येव । चकारान्तादुत्तरयोर्ङसिङसोरति पूर्वपरयोश्चकार एकादेशो भवति । होतुरागच्छति । होतुः स्वम् । द्वयोः षष्ठीर्निर्दिष्ट-

योः स्थाने यः स लभते ऽन्यतरव्यपदेशमिति उरण् रपर इति रपरत्वमत्र
कृत्वा रात्सस्येति सलोपः कर्तव्यः ॥

ख्यत्यात्परस्य ॥ ११२ ॥

डसिङ्सोरिति वर्त्तते, उदिति च । ख्यत्यादिति खिशब्दखीशब्द-
योस्तिशब्दतीशब्दयोश्च कृतयणादेशयोरिदं ग्रहणं, ताभ्यां परस्य डसि-
ङ्सोरत उकारादेशो भवति । सख्युरागच्छति । सख्युः स्वम् । पत्युराग-
च्छति । पत्युः स्वम् । खीशब्दस्योदाहरणम् । सह खेन वर्त्ततइति
सखस्तमिच्छतीति क्यच् सखीयति । सखीयतेः क्तिप् सखीस्तस्य डसि-
ङ्सोः सख्युरिति । तीशब्दस्यापि । लूनमिच्छति, लूनीयति । लूनीयतेः
क्तिपि लुप्ते लून्युरागच्छति । लून्युः स्वम् । निष्ठानत्वं पूर्वत्रासिद्धमि-
त्यसिद्धम् । विकृतनिर्देशादेवेह न भवति, अतिसखेरागच्छति, सेनापतेरा-
गच्छतीति । सखिशब्दस्य केवलस्य घिसंज्ञा प्रतिषिध्यते न तदन्तस्य ॥

अतो रोरक्षुतादक्षुते ॥ ११३ ॥

अति, उदिति वर्त्तते । अकारादप्लुतादुत्तरस्य रोरफस्य उकारानु-
बन्धविशिष्टस्य अकारे ऽप्लुते परत उकारादेशो भवति । वृत्तोत्र । प्लुतोत्र ।
भोभगोअघोअपूर्वस्य योशोत्यस्मिन्प्राप्ते उत्वं विधीयते । हत्वमस्याश्रय-
त्वात्पूर्वत्रासिद्धमित्यसिद्धं न भवति । अत इति किम् । अग्निरत्र । तप-
रकरणं किम् । वृत्ता अत्र । सानुबन्धग्रहणं किम् । स्वरत्र । प्रातरत्र ।
अतीत्येव । वृत्त इह । तस्यापि तपरत्वादत्र न भवति । वृत्त आश्रितः ।
अप्लुतादिति किम् । सुखोताश्च अत्र न्वसि । अप्लुतइति किम् । तिष्ठतु पय
आश्विन् । अत्र प्लुतस्यासिद्धत्वादुत्वं प्राप्नोतीत्यप्लुतादप्लुतइत्युच्यते ॥

हशि च ॥ ११४ ॥

हशि च परतो ऽत उत्तरस्य रोरुकारादेशो भवति । पुरुषो
याति । पुरुषो हसति ! पुरुषो ददाति ॥

प्रकृत्या ऽन्तःपादमन्यपरे ॥ ११५ ॥

एङो ऽतीत्येव । एङ इति यत्पञ्चम्यन्तमनुवर्त्तते तदर्थोदिह

प्रथमान्तं भवति । प्रकृतिरिति स्वभावः कारणं वा ऽभिधीयते । अन्तरित्यव्ययमधिकरणभूतं मध्यमाचष्टे । पादशब्देन च ऋक्पादस्यैव ग्रहणमिष्यते न तु श्लोकपादस्य । अवकारयकारपरे ऽति परत एङ् प्रकृत्या भवति । स्वभावेन कारणात्मना वा न विकारमापद्यते । तौ चेन्निमित्तकार्यिणावन्तःपादमृक्पादमध्ये भवतः । ते अग्रे अश्वमायुज्जन् । ते अस्मिन् जवमादधुः । उपप्रयन्तो अध्वरम् । शिरो अपश्यम् । सुजाते अश्वसूनृते । अध्वर्यो अद्रिभिः सुतम् । अन्तःपादमिति किम् । कयामती कुत एतास एते ऽर्चन्ति । अव्यपरइति किम् । ते ऽवदन् । ते ऽयस्मयम् । एङिति किम् । अन्वग्निरुपसामग्रमख्यत् । के चिदिदं सूत्रं नान्तः पादमव्यपरइति पठन्ति, ते संहितायामिह यदुच्यते तस्य सर्वस्य प्रतिषेधं वर्णयन्ति ॥

अथादवद्यादवक्रमुरव्रतायमवन्त्ववस्युषु च ॥ ११६ ॥

अव्यात् अवद्यात् अवक्रमुः अव्रत अयम् अवन्तु अवस्यु इत्येतेषु यकारवकारपरेष्यति परतो ऽन्तःपादमेङ् प्रकृत्या भवति । अग्निः प्रथमो वसुभिर्नो अव्यात् । मित्रमहो अवद्यात् । मा शिवासो अवक्रमुः । ते नो अव्रताः । शतधरो अयं मणिः । ते नो अवन्तु पितरः । कुशिकासो अवस्यवः ॥

यजुष्युरः ॥ ११७ ॥

उरः शब्द एदन्तो यजुषि विषये ऽति प्रकृत्या भवति । उरो अन्तरितम् ॥ अपरे यजुष्युरो इति सूत्रं पठन्ति । उकारान्तमुदाहरन्तं संबुध्यन्तमधीयते तदमुदाहरन्ति, उरो अन्तरितं सजूरिति । यजुषि पादानामभावादनन्तःपादार्थं वचनम् ॥

आपो जुषाणो वृष्णो वर्षिष्ठे म्बाले म्बिके पूर्व ॥ ११८ ॥

यजुषीत्येव । आपो जुषाणो वृष्णो वर्षिष्ठे इत्येते शब्दा अम्बे अम्बाले इत्येतौ च यावम्बिकेशब्दात्पूर्वौ यजुषि पठितौ ते अति परतः प्रकृत्या भवन्ति । आपो अस्मान्मातरः शुन्ययन्तु । जुषाणो अपूराज्यस्य ।

वृष्णो अंशुभ्यां गभस्तिभिः । वर्षिष्ठे अधिनाके । अम्बे अम्बाले अम्बि-
के । यजुषीदमीदृशमेव पठ्यते । अस्मादेव निपातनादम्बार्थनद्धोर्हस्व
इति ह्रस्वत्वं न भवति ॥

अङ्गइत्यादौ च ॥ ११८ ॥

अङ्गशब्दे य एङ् तदादौ चाकारे यः पूर्वः स यजुषि विषये ऽति
प्रकृत्या भवति । ऐन्द्रः प्राणो अङ्गेअङ्गे अदीध्यत् । ऐन्द्रः प्राणो अङ्गेअङ्गे
निदीध्यत् । ऐन्द्रः प्राणो अङ्गेअङ्गे अशोचिषम् ॥

अनुदात्ते च कुधपरे ॥ १२० ॥

यजुषीत्येव । अनुदात्ते चाति कवर्गधकारपरे परतो यजुषि
विषये एङ् प्रकृत्या भवति । अयं सो अग्निः । अयं सो अध्वरः । अनुदा-
त्तइति किम् । अधोये । अयशब्द आद्युदात्तो निपात्यते । कुधपरइति
किम् । सोयमग्निः सहस्रियः ॥

अवपथासि च ॥ १२१ ॥

यजुषीत्येव । अनुदात्तइति चशब्देनानुक्रियते । अवपथाःशब्दे
ऽनुदात्ते ऽकारादौ परतो यजुषि विषये एङ् प्रकृत्या भवति । त्रीं रुद्रेभ्यो
अवपथाः । वपेल्लङि थासि तिङ्गुतिङ् इति निघातेनानुदात्तत्वम् ।
अनुदात्तइत्येव । यदुद्रेभ्योवपथाः । निपातैर्यद्वदिहन्तेति निघातः प्रति-
पिध्यते ॥

सर्वत्र विभाषा गोः ॥ १२२ ॥

सर्वत्र, कृन्दसि भाषायां चाति परतो गोरेङ् प्रकृत्या भवति
विभाषा । गोयम् । गो अयम् । कृन्दसि । अपशवो वा अन्ये गोअश्वेभ्यः
पशवो गोश्वाः ॥

अवङ् स्फोटायनस्य ॥ १२३ ॥

अतीति निवृत्तम् । अचीत्येतत्त्वनुवर्त्ततएव । अचि परतो गोः
स्फोटायनस्याचार्यस्य मतेनावङादेशो भवति । गवायम् । गोयम् । गवा-
जिनम् । गोजिनम् । गवोदनम् । गवौदनम् । गवोष्टम् । गवुष्टम् । आद्युदा-

तश्चायमादेशो निपात्यते स निपातनस्वरो बहुव्रीहौ प्रकृतिस्वरविधाने भवति । गवो अग्रमस्य, गवाय इति । अन्यत्र तु समासान्तोदात्तत्वेन बाध्यते । स्फोटायनग्रहणं पूजार्थं, विभाषेत्येव हि वर्तते । व्यवस्थितविभाषेयं, तेन गवात्तदित्यत्र नित्यमवङ् भवति ॥

इन्द्रे च नित्यम् ॥ १२४ ॥

इन्द्रशब्दस्य ऽचि परतो गोर्नित्यमवङादेशो भवति । गवेन्द्रः । गवेन्द्रयज्ञस्वरः* ॥

सुतप्रगृह्या अचि ॥ १२५ ॥

सुताश्च प्रगृह्याश्चाचि प्रकृत्या भवन्ति । देवदत्ताः अत्र न्वसि । यज्ञदत्ताः इदमानय । आश्रयादत्र सुतः सिद्धः । प्रगृह्याः । आग्नी इति । वायू इति । खट्वे इति । माले इति । अचीत्यनुवर्त्तमाने पुनरङग्रहणमादेशनिमित्तस्याचः परियहार्यम् । तेनेह न भवति । जानु उ अस्य रुजति, जान्वस्य रुजति । प्रगृह्यादुकारात्परस्याकारस्य सवर्णदीर्घत्वं प्रत्यनिमित्तत्वात्तत्र प्रकृतिभावो न भवति । नित्यग्रहणमिहानुवर्त्तते । सुतप्रगृह्याणां नित्यमयमेव प्रकृतिभावो यथा स्यादिकोसवर्णे शाकल्यस्य ह्रस्वश्चेत्येतन्मा भूदिति ॥

आडो ऽनुनासिकश्छन्दसि ॥ १२६ ॥

आडो ऽचि परतः संहितायां छन्दसि विषये ऽनुनासिकादेशो भवति स च प्रकृत्या भवति । अभ्रँ अपः । गभीरँ उग्रपुच्छे जिघांसत । केचिदाडोऽनुनासिकश्छन्दसि बहुलमित्यधीयते । तेनेह न भवति । इन्द्रो बाहुभ्यामातरत् । आ अतरत् ॥

इको ऽसवर्णे शाकल्यस्य ह्रस्वश्च ॥ १२७ ॥

इको ऽसवर्णे ऽचि परतः शाकल्यस्याचार्यस्य मतेन प्रकृत्या भवन्ति, ह्रस्वश्च तस्यैकः स्थाने भवति । दधि अत्र । दध्यत्र । मधु अत्र । मध्वत्र ।

कुमारि अत्र । कुमार्यत्र । किशोरि अत्र । किशोर्यत्र । इक इति किम् ।
खट्वेन्द्रः । असवर्णइति किम् । कुमारीन्द्रः । शाकल्यस्य ग्रहणं पूजार्थम् ।
आरम्भसामर्थ्यादेव हि यणादेशेन सह विकल्पः सिद्धः ॥ सिचित्यसमा-
सयोः शाकलप्रतिषेधो वक्तव्यः ॥ * ॥ सिति । अयं ते योनिर्द्वित्वयः ।
नित्यसमासे । व्याकरणम् । कुमार्यर्थम् ॥ ईषाअतादिषु कृन्दसि प्रकृति-
भावमात्रं वक्तव्यम् ॥ * ॥ ईषा अतः । का ईमारे पिशङ्गिला । पथा
अगमन् ॥

चट्यकः ॥ १२८ ॥

शाकल्यस्य ह्रस्वश्चेत्येतदनुवर्तते । चकारे परतः शाकल्यस्याचा-
र्यस्य मतेनाकः प्रकृत्या भवन्ति, ह्रस्वश्च तस्याकः स्याने भवति । खट्व
चश्यः । माल चश्यः । कुमारि चश्यः । होतृ चश्यः * । चतीति किम् ।
खट्वेन्द्रः । अक इति किम् । वृत्तावृश्यः । सवर्णार्थमनिर्गर्थं च वचनम् ॥

अप्लुतवदुपस्थिते ॥ १२९ ॥

उपस्थितं नामानार्थ इतिकरणः समुदायादवच्छिद्य पदं येन
स्वरूपे ऽवस्थाप्यते तस्मिन्परतो ऽप्लुतवद्ववति । प्लुतकार्यं प्रकृतिभावं न
करोति । सुश्लोकाः इति, सुश्लोकेति । सुमङ्गलाः इति, सुमङ्गलेति ।
वत्करणं किम् । अप्लुतइत्युच्यमाने प्लुत एव प्रतिषिध्यते । तत्र को दोषः ।
प्रशुद्धाश्रये प्रकृतिभावे प्लुतस्य श्रवणं न स्यात् । अग्नीः इति । वायूः
इति ॥

ई३ चाक्रवर्मणस्य ॥ १३० ॥

ई३ कारः प्लुतो ऽचि परतश्चाक्रवर्मणस्याचार्यस्य मतेनाप्लुतवद्ववति ।
अस्तु हीत्यब्रवीत् । अस्तु ही३ इत्यब्रवीत् । चिनु हीदम् । चिनु ही३ इदम् ।
चाक्रवर्मणग्रहणं विकल्पार्थं तदुपस्थिते निवृत्त्यर्थम् अनुपस्थिते प्राप्त्यर्थमि-
त्युभयत्र विभाषेयम् । इकारादन्यत्राप्ययमप्लुतवद्भाव इष्यते । वशाः
इयम् । वशेयम् ॥

* होतृ चश्य इत्यधिकं पुस्तकान्तरे ।

दिव उत् ॥ १३१ ॥

एङ्ः पदान्तादतीत्यतः पदग्रहणमनुवर्तते । दिव इति प्राति-
पदिकं गृह्यते न धातुः, सानुबन्धकत्वात् । दिवः पदस्य उकारादेशो
भवति । दिवि कामो यस्य, द्युकामः । द्युमान् । विमलद्यु दिनम् । द्युभ्याम् ।
द्युभिः । निरनुबन्धकग्रहणादिह न भवति । अतद्युभ्याम्, अतद्युभिरिति ।
तपरंकरणमूढो निवृत्त्यर्थं द्युभ्यां द्युभिरिति । अत्र हि परत्वादूढं प्राप्नोति ।
पदस्येति किम् । दिवौ । दिवः ॥

एतत्तदोः सु लोपो ऽकोरनञ्समासे हलि ॥ १३२ ॥

एतत्तदौ यावत्कारौ नञ्समासे न वर्तते तयोर्थः सुशब्दः कश्च
तयोः सुशब्दो यस्तदर्थेन संबद्धस्तस्य संहितायां विषये हलि परतो
लोपो भवति । एष ददाति । स ददाति । एष भुङ्के । स भुङ्के । एत-
त्तदोरिति किम् । यो ददाति । यो भुङ्के । सुग्रहणं किम् । एतौ गावौ
चरतः । अकोरिति किम् । एषको ददाति । सको ददाति । तन्मध्यप-
तितस्तद्ग्रहणेन गृह्यतइति रूपभेदेऽपि साकच्कावेतत्तदावेव भवतः ।
अनञ्समासइति किम् । अनेषो ददाति । असो ददाति । उत्तरपदार्थ-
प्रधानत्वाच्चञ्समासस्यैतत्तदोरेवात्र संबद्धः सुशब्दः । हलीति किम् ।
एषोत्र । सोत्र ॥

स्यङ्कुन्दसि बहुलम् ॥ १३३ ॥

स्य इत्येतस्य कुन्दसि हलि परतो बहुलं सोर्लोपो भवति । एष स्य
वाजी क्षिपणिं तुरण्यति ग्रीवायां बद्धो अपिकृत्तआसनि । एष स्य ते
मधुमां इन्द्र सोमः । न च भवति । यत्र स्यो निपतेत् ॥

सो ऽचि लोपे चेत्यादपूरणम् ॥ १३४ ॥

स इत्येतस्याचि परतः सुलोपो भवति लोपे सति चेत्यादः
पूर्यते । सेदु राजा क्षयति चर्षणीनाम् । सौषधीरनुरुध्यसे । लोपे चेत्या-
दपूरणमिति किम् । सइव व्याघ्रो भवेत् । अचीति विस्पष्टार्थम् ।

पादग्रहणेनात्र श्लोकपादस्यापि ग्रहणं केचिदिच्छन्ति । तेनेदमपि सिद्धं भवति ।

सैष दाशरथी रामः, सैष राजा युधिष्ठिरः ॥

सुट् कात्पूर्वः ॥ १३५ ॥

अधिकारोयं, पारस्करप्रभृतीनि च संज्ञायामिति यावत् । इत उत्तरं यद्व्यामस्तत्र सुडिति कात्पूर्व इति चैतदधिकृतं वेदितव्यम् वक्ष्यति । संपर्युपेभ्यः करोतौ भूषणे । संस्कृता । संस्कृतेम् । संस्कृतेव्यम् । कात्पूर्व-ग्रहणं सुटो ऽभक्तत्वज्ञापनार्थम् । तथाहि संस्क्रुषीष्ट संस्क्रियतइति संयोगादिनक्षणाविङ्गुणौ न भवतः । तिङ्ङुतिङ् इति निघातोपि तर्हि न प्राप्नोति सुटा व्यवहितत्वात् । स्वरविधौ व्यञ्जनमविव्यमानवदिति वचनाच्चास्ति व्यवधानम् । संचस्कारुः संचस्कररिति गुणः कथं, तन्मध्यपतितस्तद्ग्रहणेन गृह्यतइति । संयोगोपधग्रहणं च ऋतश्च संयोगादेर्गुण इत्यत्र कर्तव्यम् । टित्करणं सुट्स्तुस्वञ्जामित्यत्र विशेषणार्थम् ॥

अडभ्यासव्यवायेपि ॥ १३६ ॥

अड्व्यवाये ऽभ्यासव्यवाये सुट् कात्पूर्वा भवति । समस्कारोत् । समस्कार्पात् । संचस्कार । परिचस्कार । किमर्थं पुनरिदमुच्यते । पूर्वे धातुरूपसर्गेण युज्यतइति तत्र धातूपसर्गयोः कार्यमन्तरङ्गमिति पूर्वं सुट् क्रियते पश्चादडभ्यासौ । अभक्तश्च सुडित्युक्तं ततः सकारादुत्तरावडभ्यासावनिष्टे देशे स्याताम् । एतस्मिंस्तु सत्यत एव वचनात् कृतयोरडभ्यासयोस्तद्व्यवायेपि सुट् कात्पूर्वः क्रियतइति सिद्धमिष्टं भवति ॥

संपर्युपेभ्यः करोतौ भूषणे ॥ १३७ ॥

सम् परि उप इत्येतेभ्यो भूषणार्थं करोतौ परतः सुट् कात्पूर्वा भवति । संस्कृता । संस्कृतेम् । संस्कृतेव्यम् । अत्र संपुंकानां सत्वमिति समो मकारस्य सकारः पूर्वस्य चाकारस्यानुनासिकः । परिष्कर्ता । परिष्कर्तेम् । परिष्कर्तेव्यम् । सुट्स्तुस्वञ्जामिति षत्वम् । उपस्कर्ता । उप-

स्कर्तुम् । उपस्कर्तव्यम् । भूषणइति किम् । उपकरोति । संपूर्वस्य क्व
चिदभूषणेपि सुडिष्यते संस्कृतमत्रमिति ॥

समवाये च ॥ १३८ ॥

समवायः समुदायस्तस्मिंश्चार्थं करोतौ संपर्युपेभ्यः कात्पूर्वः सुडा-
गमो भवति । तत्र नः संस्कृतम् । तत्र नः परिष्कृतम् । तत्र न उपस्कृ-
तम् । समुदितमित्यर्थः ॥

उपात्प्रतियन्वैकृतवाक्याध्याहारेषु ॥ १३९ ॥

सतो गुणान्तराधानमाधिक्याय वृद्धस्य वा तादवस्थाय समीहा
प्रतियन्वः । विकृतमेव वैकृतम् । प्रज्ञादित्वादणु । गम्यमानार्थस्य वाक्यस्य
स्वरूपेणोपादानं वाक्यस्याध्याहारः । एतेष्वर्थेषु गम्यमानेषु करोतौ धातौ
परत उपात् सुट् कात्पूर्वा भवति । प्रतियन्वे तावत् । एधोदकस्योपस्कृ-
रुते । काण्डगुणस्योपस्कुरुते । वैकृते । उपस्कृतं भुङ्क्ते । उपस्कृतं गच्छति ।
वाक्याध्याहारे । उपस्कृतं जल्पति । उपस्कृतमधीति । एतेष्विति किम् ।
उपकरोति ॥

किरतौ लवने ॥ १४० ॥

उपादित्येव । उपादुत्तरस्मिन्किरतौ धातौ लवनविषये सुट्
कात्पूर्वा भवति । उपस्कारं मद्रका लुनन्ति । उपस्कारं काश्मीरका
लुनन्ति । वित्तिष्य लुनन्तीत्यर्थः ॥ एतमुल्लङ्घनं वक्तव्यः ॥ * ॥ लवनइति
किम् । उपकिरति देवदत्तः ॥

हिंसायां प्रतेश्च ॥ १४१ ॥

किरतावित्येव । उपात्प्रतेश्चोत्तरस्मिन्किरतौ विषये सुट् कात्पूर्वा
भवति । उपस्कीर्णं हं ते वृषल भूयात् । प्रतिसकीर्णं हं ते वृषल भूयात् ।
तथा ते वृषल वित्तेपो भूयाद् यथा हिंसामनुवध्नातीत्यर्थः । हिंसायामिति
किम् । प्रतिकीर्णम् ॥

अपाचतुष्याच्छकुनिधालेखने ॥ १४२ ॥

किरतावित्येव । अपादुत्तरस्मिन्किरता चतुष्पाच्छकुनिषु यदाले-
खनं तस्मिन् विषये सुट् कापूर्वा भवति । अपस्किरते वृषभो हृष्टः ।
अपस्किरते कुक्कुटो भक्ष्यार्थी । अपस्किरते श्वा आश्रयार्थी । आलिख्य
विनिपतीत्यर्थः । चतुष्पाच्छकुनिष्विति किम् । अपकिरति देवदत्तः ॥
हर्षजीविकाकुलायकरणेष्विति वक्तव्यम् ॥ * ॥ इह मा भूत् । अपकिरति
श्वा आदनपिण्डमाशितः ॥ हर्षजीविकाकुलायकरणेष्वेव किरतेरात्मनेप-
दस्योपसंख्यानम् ॥ * ॥

कुस्तुम्बुरुणि जातिः ॥ १४३ ॥

कुस्तुम्बुरुणीति सुट् निपात्यते जातिश्चेद्ववति । कुस्तुम्बुरुणा-
मौपधिजातिः । धान्यकम् । तत्फलान्यपि कुस्तुम्बुरुणि । सूत्रनिर्द्देशे
नपुंसकलिङ्गमविवक्षितम् । जातिरिति किम् । कुत्सितानि तुम्बुरुणि कुतु-
म्बुरुणि तुम्बुरुशब्देनात्र तिन्दुकीफलान्युच्यन्ते, समासेन तेषां कुत्सा ॥

अपरस्पराः क्रियासातत्ये ॥ १४४ ॥

अपरस्परा इति सुट् निपात्यते क्रियासातत्ये गम्यमाने । अपरस्प-
राः सार्था गच्छन्ति । सन्ततमविच्छेदेन गच्छन्तीत्यर्थः । क्रियासातत्यइति
किम् । अपरपराः सार्था गच्छन्ति । अपरे परे च सक्रदेव गच्छन्तीत्यर्थः ।
नात्र गमनस्य सातत्यं प्रबन्धो विवक्षितः । किमिदं सातत्यमिति ।
सततस्य भावः सातत्यम् । कथं सततम्, समस्तते विकल्पेन मकारलोपो
विधीयते ।

लुप्तेदवश्यमः कृत्ये तुङ्काममनसोरपि ।

समो वा हितततयोर्मांसस्य पचियुङ्घजोः ॥

गोष्पदं सेवितासेवितप्रमाणेषु ॥ १४५ ॥

गोष्पदमिति सुट् निपात्यते तस्य च पत्वं सेविते ऽसेविते प्रमाणे
च विषये । गोष्पदो देशः । गावः पद्मन्ते यस्मिन् देशे स गोभिः सेविता
देशो गोष्पद इत्युच्यते । असेविते । अगोष्पदान्यरण्यानि । असेविते
गोष्पदशब्दो न संभवतीत्यगोष्पदशब्दार्थं निपातनम् । यद्येवं नार्थ

एतेन, गोष्पदप्रतिषेधादगोष्पदं भविष्यति । सत्यमेतत् । यत्र तु सेवित-
प्रसङ्गेऽस्ति तत्रैव स्यादगोष्पदमिति । यत्र त्वत्यन्तासंभव एव तत्र न
स्यादगोष्पदान्यरण्यानीति । असेवितग्रहणात्तत्रापि भवति । यानि हि
महान्यरण्यानि येषु गवामत्यन्तासंभवस्तान्येवमुच्यन्ते । प्रमाणे । गोष्प-
दमात्रं क्षेत्रम् । गोष्पदपूरं वृष्टो देवः । नात्र गोष्पदं स्वार्थप्रतिपादनार्थ-
मुपादीयते, किं तर्हि क्षेत्रस्य वृष्टेश्च परिच्छेत्तुमियत्ताम् । सेवितासेवि-
तप्रमाणेष्विति किम् । गोः पदं, गोपदम् ॥

आस्पदं प्रतिष्ठायाम् ॥ १४६ ॥

आत्मयापनाय स्थानं प्रतिष्ठा, तस्यामास्पदमिति सुट् निपात्यते ।
आस्पदमनेन लब्धम् । प्रतिष्ठायामिति किम् । आपदात्, आपदम् ॥

आश्चर्यमनित्ये ॥ १४७ ॥

अनित्यतया विषयभूतया ऽद्भुतत्वमिह लक्ष्यते तस्मिन्नाश्चर्यं
निपात्यते । चरेराडि चागुराविति यत्प्रत्यये कृते निपातनात्सुट् । आश्चर्यं
यदि स भुञ्जीत । आश्चर्यं यदि सो ऽधीयीत । चित्रमद्भुतमित्यर्थः ।
अनित्यइति किम् । आचर्यं कर्म शोभनम् ॥

वर्चस्के ऽवस्करः ॥ १४८ ॥

कुत्सितं वर्चां, वर्चस्कमन्त्रमलं, तस्मिन्त्रभिधेये ऽवस्कर इति निपा-
त्यते । अवपूर्वस्य किरतेः कर्मणि ऋदोरप् इत्यप्, निपातनात्सुट् । अव-
कीर्यतइत्यवस्करो ऽन्त्रमलम् । तत्संबन्धाद्वेशोपि तथोच्यते । वर्चस्क-
इति किम् । अवकरः ॥

अपस्करो रथाङ्गम् ॥ १४९ ॥

अपस्कर इति निपात्यते रथाङ्गं चेद्ववति । अपपूर्वात्किरतेऽर्द्धोर-
वित्यप्, निपातनात् सुट् । अपस्करो रथावयवः । रथाङ्गमिति किम् ।
अपकरः ॥

विष्किरः शकुनिर्विकिरो वा ॥ १५० ॥

विकिर इति किरतेर्विपूर्वस्येगुपधज्ञाप्रीकिरः कः इति कप्रत्यये

विहिते सुट् निपात्यते शकुनिश्चेद्वति । विकिरशब्दाभिधेयो वा शकु-
निर्भवति ।

सर्वे शकुनयो भक्ष्या विष्किराः कुकुटादृते ।

विष्किरो वा शकुनाविति वाग्रहणादेव सुड्विकल्पे सिद्धे
विकिरग्रहणमिह तस्यापि शकुनेरन्यत्र प्रयोगो मा भूत् ॥

ह्रस्वाच्चन्द्रोत्तरपदे मन्त्रे ॥ १५१ ॥

चन्द्रशब्दउत्तरपदे ह्रस्वात्परः सुडागमो भवति मन्त्रविषये ।
सुश्चन्द्रो युष्मान् । ह्रस्वादिति किम् । सूर्याचन्द्रमसाविव । मन्त्रइति
किम् । सुचन्द्रा पौर्णमासी । उत्तरपदं समासएव भवतीति प्रसिद्धं, तत
इह न भवति । शुक्रमसि चन्द्रमसि ॥

प्रतिष्कशश्च कशेः ॥ १५२ ॥

कश गतिशासनयोरित्येतस्य धातोः प्रतिपूर्वस्य पचाद्वचि कृते
सुट् निपात्यते, तस्यैव णत्वम् ॥

याममत्र प्रवेद्यामि भव मे त्वं प्रतिष्कशः ।

वार्त्तापुरुषः सहायः पुरोयायी वा प्रतिष्कश इत्यभिधीयते ।
कशेरिति किम् । प्रतिगतः कशां, प्रतिकशो ऽश्वः । अत्र यद्यपि कशेरेव
कशाशब्दस्तथापि कशेरिति धातोरुपादानं तदुपसर्गस्य प्रतेः प्रतिपत्त्य-
र्थम् । तेन धात्वन्तरोपसर्गाच्च भवति ॥

प्रस्कण्वहरिश्चन्द्रावृषी ॥ १५३ ॥

प्रस्कण्वो हरिश्चन्द्र इति सुट् निपात्यते ऋषी चेदभिधेयो
भवतः । प्रस्कण्व ऋषिः । हरिश्चन्द्र ऋषिः । हरिश्चन्द्रग्रहणमन्त्रार्थम् ।
ऋषी इति किम् । प्रस्कण्वो देशः । हरिचन्द्रो माणवकः ॥

मस्करमस्करिणौ वेणुपरिव्राजकयोः ॥ १५४ ॥

मस्कर मस्करिन् इत्येतैः यथासंख्यं वेणौ परिव्राजके च निपा-
त्यते । मकरशब्दो ह्यव्युत्पन्नं प्रातिपदिकं तस्य वेणावभिधेये सुट् निपा-

त्यते परिव्राजके त्विनिरिति । मस्करो वेणुः । मस्करी परिव्राजकः । वेणुपरिव्राजकयोरिति किम् । मकरो ग्राहः । मकरी समुद्रः । के चित्पुनरत्र माड्युपपदे करोतेः करणे ऽच्प्रत्ययमपि निपातयन्ति माडश्च ह्रस्वत्वं सुट् च । मा क्रियते येन प्रतिपिध्यते, स मस्करो वेणुः । वेणुग्रहणं च प्रदर्शनार्थमन्यत्रापि भवति मस्करो दण्ड इति । परिव्राजकेपि माड्युपपदे करोतेस्ताच्छील्यइनिर्निपात्यते । माडो ह्रस्वत्वं सुट् च तथैव । माकरणशीलो मस्करी कर्मापवादित्वात्परिव्राजक उच्यते । स त्वेवमाह । मा कुरुत कर्माणि शान्तिर्वः श्रेयसीति ॥

कास्तीराजस्तुन्दे नगरे ॥ १५५ ॥

कास्तोर अजस्तुन्द इत्येतौ शब्दौ निपात्यते नगरे ऽभिधेये । ईषत्तीरमस्य, अजस्येव तुन्दमस्येति व्युत्पत्तिरेव क्रियते नगरं तु वाच्यमेतयोः । कास्तोरं नाम नगरम् । अजस्तुन्दं नाम नगरम् । नगरइति किम् । कातीरम् । अजतुन्दम् ॥

कारस्करो वृक्षः ॥ १५६ ॥

कारस्कर इति सुट् निपात्यते वृक्षश्चेद्ववति । कारं करोतीति दिवाविभानिशाप्रभाभास्कारान्तेति टप्रत्ययः । कारस्करो वृक्षः । वृक्ष इति किम् । कारकरः । के चिदिदं सूत्रं नाधीयते, पारस्करप्रभृतिष्वेव कारस्करो वृक्ष इति पठन्ति ॥

पारस्करप्रभृतीनि च संज्ञायाम् ॥ १५७ ॥

पारस्करप्रभृतीनि च शब्दरूपाणि निपात्यन्ते संज्ञायां विषये । पारस्करो देशः । कारस्करो वृक्षः । रथस्या नदी । किष्कुः प्रमाणम् । किष्किन्धा गुहा ॥ तद्बृहतोः करपत्योश्चोरदेवतयोः सुट् तलोपश्च ॥ तस्करश्चोरः । बृहस्पतिर्देवता । चोरदेवतयोरिति किम् । तत्करः । बृहत्पतिः । संज्ञाग्रहणादुपाधिपरिग्रहे सिद्धे गणे चोरदेवताग्रहणं प्रपञ्चार्यम् ॥ प्रात्तुम्पतौ गवि कर्तरि ॥ तुम्पतौ धातौ प्रशब्दात्परस्सुट् भवति गवि कर्तरि । प्रस्तुम्पति गौः । गवीति किम् । प्रतुम्पति वनस्पतिः । पारस्करप्रभृ-

तिराकृतिगणः । अविहितलक्षणः सुट् पारस्कारप्रभृतिषु द्रष्टव्यः । प्राय-
श्चित्तम् । प्रायश्चित्तिः । यदुक्तं प्रायस्य चित्तिचित्तयोः सुडस्कारो वेति,
तत्संगृहीतं भवति ॥

अनुदात्तं पदमेकवर्जम् ॥ १५८ ॥

परिभाषेयं स्वरविधिविषया । यत्रान्यः स्वर उदात्तः स्वरितो वा
विधीयते तत्रानुदात्तं पदमेकं वर्जयित्वा भवतीत्येतदुपस्थितं द्रष्टव्यम् ।
अनुदात्ताच्छकमनुदात्तम् । कः पुनरेको वर्ज्यते, यस्यासौ स्वरो विधीयते ।
वक्ष्यति । धातोरन्त उदात्तो भवतीति । गोपायति । धूपायति । धातोर-
न्यमचं वर्जयित्वा परिशिष्टमनुदात्तं भवति । धातुस्वरं श्नास्वरो बाधते ।
लुनाति । श्नास्वरं तस्वरः । लुनीतः । पुनीतः । तस्वरमाम्स्वरः । लुनी-
तस्तराम् । पुनीतस्तराम् ।

आगमस्य विकारस्य प्रकृतेः प्रत्ययस्य च ।

पृथक्स्वरनिवृत्त्यर्थमेकवर्जं पदस्वरः ॥

आगमस्य । चतुरनडुहोरामुदात्तः । चत्वारः । अनड्वाहः ।
आगमस्वरः प्रकृतिस्वरं बाधते । विकारस्य । अस्यनि दधनीत्यनङ्स्वरः
प्रकृतेः । गोपायति । धूपायति । प्रकृतिस्वरः प्रत्ययस्य । कर्तव्यम् ।
हर्तव्यम् । प्रत्ययस्वरः प्रकृतेः स्वरस्य बाधकः । परनित्यान्तरङ्गाप-
वादैः स्वरैर्व्यवस्था सतिशिष्टेन च । यो हि यस्मिन् सति शिष्यते
स तस्य बाधको भवति । तथाहि । गोपायतीत्यत्र धातुस्वरापवादः प्रत्यय-
स्वरस्तेनैव धातुस्वरेण प्रत्ययान्तस्य धातोः सतिशिष्टत्वाद् बाध्यते ।
कार्णोत्तरासङ्गपुत्र इत्यत्र च समासस्वरापवादो बहुव्रीहिस्वरः सतिशिष्टेन
समासान्तोदात्तत्वेन बाध्यते । विकरणस्वरस्तु सतिशिष्टोपि सार्वधा-
तुक्स्वरं न बाधते । लुनीत इति तस एव स्वरो भवति ॥ विभक्तिस्व-
राच्चस्वरो बलीयानिति वक्तव्यम् ॥ * ॥ अतिस्व इत्यत्र तिसृभ्यो जस इति
सतिशिष्टोपि विभक्तिस्वरो नञ्स्वरेण बाध्यते ॥ विभक्तिनिमित्तस्वराच्च
नञ्स्वरो बलीयानिति वक्तव्यम् ॥ * ॥ अचत्वारः । अनड्वाह इति ।
यस्य विभक्तिनिमित्तमामस्तस्य यदुदात्तत्वं तच्चञ्स्वरेण बाध्यते । पदग्रहणं

किम् । देवदत्त गामध्याज शुक्लां दण्डेनेति वाक्ये हि प्रतिपदं स्वरः पृथग्
भवति । परिमाणार्थं चेदं पदग्रहणं पदाधिकारस्य निवृत्तिं करोति । तेन
प्रागेव पदव्यपदेशात् स्वरविधिसमकालमेव शिष्टस्यानुदात्तत्वं भवति ।
तथा च कुबल्या विकारः कौवलमित्यत्रानुदात्तादिलक्षणो ऽञ् सिद्धो
भवति । तथा गर्भिणीशब्दश्चानुदात्तादिलक्षणस्याजो बाधनार्थं भिन्ना-
दिषु पठ्यते । कुबलगर्भशब्दावाद्युदात्तौ ॥

कर्षात्वतो घञो ऽन्त उदात्तः ॥ १५९ ॥

कर्षतेधातोराकारवतश्च घञन्तस्यान्त उदात्तो भवति । कर्षः ।
पाकः । त्यागः । रागः । दायः । धायः । ज्नित्यादिर्नित्यमित्यस्यापवादः ।
कर्ष इति विज्ञतनिर्देशः कृपतेर्निवृत्त्यर्थः । तौदादिकस्य घञन्तस्य कर्ष
इत्याद्युदात्त एव भवति ॥

उज्झादीनां च ॥ १६० ॥

उज्झ इत्येवमादीनामन्त उदात्तो भवति । उज्झः । स्नेच्छः ।
जज्जः । जल्पः । एते घञन्ता इति जित्स्वरः प्राप्तः । जप व्यथ इत्य-
बन्तौ, तयोर्द्वौतुस्वरः प्राप्तः । के चित्तु वध इति पठन्ति । युजेर्घञन्तस्य
निपातनादगुणत्वं विशिष्टविषये च निपातनमिदमिष्यते । कालविशेषे
रथाद्युपकरणे च युगशब्दस्य प्रयोगोन्यत्र हि योग एव भवति ॥ गरो
दूष्ये ऽबन्तः ॥ गरशब्दे ऽबन्तः स दूष्येवान्तोदात्तः । गरो विषम् ।
अन्यत्राद्युदात्त एव ॥ वेगवेदचेष्टबन्धाः करणे ॥ हलश्चेति घञन्ता एते
करणे ऽन्तोदात्ता भवन्ति । भावे आद्युदात्ता एव ॥ स्तुयुद्रुवश्चन्दसि ॥
उपसमस्तार्थमेतत् । परिष्टुत् । संयुत् । परिद्रुत् ॥ वर्त्तनिः स्तोत्रे ॥
स्तोत्रं साम । तत्स्थो वर्त्तनिशब्देऽन्तोदात्तो भवति, अन्यत्र मध्यादात्तः ॥
श्वभ्रे दरः ॥ श्वभ्रे ऽभिधेये दरशब्देऽन्तोदात्तो ऽन्यत्राबन्तत्वादाद्युदात्तः ॥
साम्बतापौ भावगर्हायाम् ॥ अन्तोदात्तावन्यत्राद्युदात्तौ ॥ उत्तमशश्वत्तम-
शब्दौ सर्वत्र ॥ के चित्तु भावगर्हायामित्यत्राप्यनुवर्त्तयन्ति ॥ भक्षमन्यभोग-
देहाः ॥ एते घञन्ता भक्षिर्ण्यन्तोपि घञन्त एव । एरजण्यन्तानामिति
वचनात् ॥

अनुदात्तस्य च यच्चादात्तलोपः ॥ १६१ ॥

उदात्त इति वर्तते । यस्मिन्नुदात्ते परत उदात्तो लुप्यते तस्या-
नुदात्तस्यादिशुदात्तो भवति । कुमार ई, कुमारी । कुमारशब्देऽन्तोदात्तस्तस्य
ङीष्नुदात्ते उदात्तो लुप्यते । अनुदात्तो ङीष् उदात्तः । भस्य टेलोपः ।
पथः । पथा । पथे । पथिन्शब्देऽन्तोदात्तः । कुमुदन्तवेतसेभ्यो ह्रतुप् ।
कुमुद्वान् । नद्वान् । वेतस्वान् । कुमुदादयोऽन्तोदात्ताः । ह्रतुबनुदात्तः ।
अनुदात्तस्येति किम् । प्रासङ्गं वहति प्रासङ्ग्यः । प्रासङ्गशब्दस्याथादिस्व-
रेणाऽन्तोदात्तः । तस्य यति तित्स्वरितमिति स्वरिते उदात्तो लुप्यते ।
नैतदस्ति, स्वरिते हि विधीयमाने परिशिष्टमनुदात्तं तत् कुत उदात्तलोप-
स्तदेतदनुदात्तग्रहणमादेरनुदात्तस्योदात्तार्थम् । अन्त इति हि प्रकृतत्वाद-
न्तस्य स्यात् । मा हि धुक्ताताम् । मा हि धुक्तायाम् । यच्चेति किम् ।
भार्गवः । भार्गवौ । भृगवः । प्राक् सुबुत्पत्तेर्गोत्रप्रत्ययस्य लुक् । उदात्त-
ग्रहणं किम् । बैदी । और्वी * ॥

धातोः ॥ १६२ ॥

अन्त इत्येव । धातोरन्त उदात्तो भवति । पचति । पठति ।
जर्णोति । गोपायति । याति ॥

चितः ॥ १६३ ॥

चितो ऽन्त उदात्तो भवति । भञ्जभासमिदो घुरच् । भङ्गुरम् ।
भासुरम् । मेदुरम् । आगस्त्यकैण्डिन्ययोरगस्तिकुण्डिनच् । कुण्डिनाः ॥
चिति प्रत्यये प्रकृतिप्रत्ययसमुदायस्यान्त उदात्त इष्यते ॥ बहुपठवः ।
उच्चकैः ॥

तद्धितस्य ॥ १६४ ॥

चित इत्येव । चितस्तद्धितस्यान्त उदात्तो भवति । गोत्रे कुञ्जादि-
भ्यश्चफञ् । कौञ्जायनाः । मौञ्जायनाः । किमर्थमिदं, परमपि जित्स्वरं
बाधित्वा ऽन्तोदात्तत्वमेव यथा स्यादिति ॥

* मौञ्जायनेत्यधिकमेकस्मिन्पुस्तके ।

कितः ॥ १६५ ॥

तद्वृतस्येत्येव । तद्वृतस्य कितोन्त उदात्तो भवति । नडादिभ्यः
फक् । नाडायनः । चारायणः । प्राग्वहतेष्टक् । आक्षिकः । शालाक्षिकः ॥

तिसृभ्यो जसः ॥ १६६ ॥

तिसृभ्य उत्तरस्य जसोन्त उदात्तो भवति । तिसृस्तिष्ठन्ति ।
उदात्तस्वरितयोर्यणः स्वरितोऽनुदात्तस्येत्यस्यापवादः । शसि उदात्तयणो
हल्पूर्वादिति सिद्धे ऽन्यत्र बहुवचने षट्त्रिचतुर्थ्या हलादिरिति विधाना-
ज्जसेव लभ्यतइति जस्यग्रहणमुपसमस्तार्थमेकइच्छन्ति । अतितिस्रावित्यत्र
स्वरो मा भूदिति ॥

चतुरः शसि ॥ १६७ ॥

चतुरः शसि परतो ऽन्त उदात्तो भवति । चतुरः पश्य * । चत-
सादेशे आद्युदात्तनिपातनाद्यादेशस्य च पूर्वविधौ स्यानिवत्त्वादयं
स्वरो न भवति चतस्रः पश्येति ॥

सावेकाचस्तृतीयादिर्विभक्तिः ॥ १६८ ॥

साविति सप्तमीबहुवचनस्य सुशब्दस्य ग्रहणम् । तत्र सौ य एकाच्
तस्मात्परा तृतीयादिर्विभक्तिरुदात्ता भवति । वाचा । वाभ्याम् । वाग्भिः ।
वाभ्यः । याता । याद्व्याम् । याद्विः । साविति किम् । राज्ञा । राज्ञे । एकाच्
इति किम् । हरिणा । गिरिणा । राजसु । तृतीयादिरिति किम् । वाचौ ।
वाचः । विभक्तिरिति किम् । वाक्तरा । वाक्तरा । सप्तमीबहुवचनस्य
ग्रहणादिह न भवति त्वया त्वयीति ॥

अन्तोदात्तादुत्तरपदादन्यतरस्यामनित्यसमासे ॥ १६९ ॥

एकाच् इति वर्तते, तृतीयादिर्विभक्तिरिति च । नित्यशब्दः स्वर्यते ।
तेन नित्याधिकारविहितः समासः पर्युदस्यते । नित्यसमासादन्यत्रानि-
त्यसमासे यदुत्तरपदमन्तोदात्तमेकाच्च तस्मात्परा तृतीयादिर्विभक्तिरन्य-

* चतुरो देहीत्यपि पुस्तकान्तरे ।

तरस्यामुदात्ता भवति । परमवाचा । २ । परमवाचे । २ । परमत्वचा । २ ।
 परमत्वचे । २ । यदा विभक्तिरुदात्ता न भवति तदा समासान्तोदात्तत्व-
 मेव । अन्तोदात्तादिति किम् । अवाचा । सुवाचा । सुत्वचा । तत्पुरुषायम् ।
 तत्र तत्पुरुषे तुल्यार्थतृतीयासप्तम्युपमानाव्ययेति पूर्वपदप्रकृतिस्वरः । उत्तर-
 पदग्रहणमेकाच्त्वेनोत्तरपदं विशेषयितुम् । अन्यथा हि समासविशेष-
 णमेतत्स्यात् । तत्र शुन ऊर्क् श्वोर्ज्ज्यत्रैवायं विधिः स्यात् । अनित्य-
 समासइति किम् । अग्निचिता । सोममुता । उपपदमतिङ् इत्ययं नित्या-
 धिकारे समासो विधीयते तत्र गतिकारकोपपदात् कृदित्युत्तरपदप्रकृति-
 स्वरेण चित् शब्द उदात्तः । यस्तु विग्रहाभावेन नित्यसमासस्तत्र भव-
 त्येव विकल्पः । अवाचा ब्राह्मणेन, सुवाचा ब्राह्मणेनेति । बहुव्रीहौ
 नऽसुभ्यामित्युत्तरपदान्तोदात्तत्वं भवति ॥

अञ्चेऽह्नुन्दस्यसर्वनामस्थानम् ॥ १७० ॥

अञ्चेः परा ऽसर्वनामस्थानविभक्तिरुदात्ता भवति ह्नुन्दसि विषये ।
 इन्द्रो दधीची अस्यभिः । चाविति पूर्वपदान्तोदात्तत्वं प्राप्तम् । तृतीया-
 दिरिति वर्त्तमाने शसोपि परिग्रहार्थमसर्वनामस्थानग्रहणम् । इहापि
 यथा स्यात् प्रतीची बाहून्प्रतिभङ्ध्येषामिति ॥

ऊडिदम्पदाद्यप्पुमैद्युभ्यः ॥ १७१ ॥

ऊट् इदम् पदादि अप् पुम् रै दिव् इत्येतेभ्यो ऽसर्वनामस्थान-
 विभक्तिरुदात्ता भवति । ऊट् । प्रष्टौहः । प्रष्टौहा । ऊट्युपधायहणं कर्त्त-
 व्यमिह मा भूत् । अत्तद्युवा । अत्तद्युवे । इदम् । आभ्याम् । एभिः । अन्तोदा-
 त्तादित्यधिकारादन्वादेशे न भवति । अथो आभ्यां निपुणमधीतमिति ।
 पदादयः पद्वचोमासित्येवमादयो निश्पर्यन्ता इह गृह्यन्ते । निपदश्चतुरो
 जहि । या दतो धावति । असन्प्रभृतिभ्यो विभक्तिरनुदात्तैव भवति
 यीवायां बहुो अपि क्तआसनि । मत्स्यं न दीनउदनि क्षियन्तम् । अप् ।
 अपः पश्य । अद्भिः । अद्भ्यः । पुम् । पुंसः । पुम्याम् । पुम्यः । पुंसा ।

पुंसे । है । रायः पश्य । राभ्याम् । राभिः । दिव् । दिवः पश्य । दिवा । दिवे ॥

अष्टनो दीर्घात् ॥ १७२ ॥

अष्टनो दीर्घान्तादसर्वनामस्यानविभक्तिरुदात्ता भवति । अष्टाभिः । अष्टाभ्यः । अष्टासु । घृतादिपाठादष्टनशब्देऽन्तोदात्तस्तत्र झल्युपोत्तममित्यस्यापवादो विभक्तेरुदात्तत्वं विधीयते । दीर्घादिति किम् । अष्टसु प्रक्रमेषु ब्राह्मणोऽग्नीनादधीत । इदमेव दीर्घग्रहणमष्टन आत्वधिकल्पं ज्ञापयति कृतात्वस्य च षट्संज्ञां ज्ञापयति । अन्यथा ह्यात्वपक्षे सावकाशो ऽष्टनः स्वरः परत्वादनात्वपक्षे षट्स्वरेण बाधियतइति किं दीर्घग्रहणेन ॥

शतुरनुमो नद्यजादी ॥ १७३ ॥

अन्तोदात्तादिति वर्त्तते । अनुम् यः शतृप्रत्ययस्तदन्तादन्तोदात्तात्परा नदी अजादिर्विभक्तिरसर्वनामस्यानमुदात्ता भवति । तुदती । नुदती । लुनती । पुनती । तुदता । नुदता । लुनता । पुनता । अनुम इति किम् । तुदन्ती । नुदन्ती । अत्राप्यदुपदेशादिति लसार्वधातुकानुदात्तत्वे एकादेशस्तस्यैकादेश उदात्तेनोदात्त इत्युदात्तत्वं तस्य पूर्वत्रासिद्धत्वं नेष्यतइति शत्रन्तमन्तोदात्तं भवति । नद्यजादी इति किम् । तुदङ्गाम् । नुदङ्गाम् । तुदङ्घ्रिः । अन्तोदात्तादित्येव । ददती । दधती । अभ्यस्तानामादिरित्याद्युदात्तावेतौ ॥ बृहन्महतोरुपसंख्यानम् ॥ * ॥ बृहती । महती । बृहता । महता ॥

उदात्तयणो हल्पूर्वात् ॥ १७४ ॥

उदात्तस्याने यो यण् हल्पूर्वस्तस्मात्परा नदी अजादिर्या ऽसर्वनामस्यानविभक्तिरुदात्ता भवति । कर्त्री । हर्त्री । प्रलवित्री । प्रसवित्री । कर्त्रा । हर्त्रा । प्रलवित्रा । प्रसवित्रा । तृजन्ता एते ऽन्तोदात्ताः । उदात्तग्रहणं किम् । कर्त्री । हर्त्री । कर्त्रा । हर्त्रा । तृजन्तोऽयमाद्युदात्तः ।

हलपूर्वादिति किम् । वहति नावा ब्राह्मण्या । नकारग्रहणं च कर्त्तव्यम् ॥ * ॥ वाक्पत्नीयं कन्या ॥

नोङ् धात्वोः ॥ १७५ ॥

ऊङो धातोश्च य उदात्तयण हलपूर्वस्तस्मात्परा उजादयसर्वनामस्थानविभक्तिर्नोदात्ता भवति । ब्रह्मबन्धा । ब्रह्मबन्ध्वे । वीरबन्धा । वीरबन्ध्वे । ऊङ् प्रत्ययस्वरेणोदात्तः । तेन सह य एकादेशः सोऽप्युदात्त इति उदात्तयणवकारस्तस्मादुदात्तत्वे प्रतिषिद्धे उदात्तस्वरितयोर्यणः स्वरितोऽनुदात्तस्येति विभक्तिः स्वर्यते । धातुयणः खल्वपि । सङ्गत्वा । सङ्गत्वे । खलप्ये । क्तिबन्तस्य कृदुत्तरपदप्रकृतिस्वरेणान्तोदात्तस्य ओः सुपि यणादेशः ॥

ह्रस्वनुङ्भ्यां मतुप् ॥ १७६ ॥

अन्तोदात्तादित्येव । ह्रस्वान्तादन्तोदात्तानुटश्च परो मतुब् उदात्तो भवति । अग्निमान् । वायुमान् । कर्तृमान् । हर्तृमान् । नुटः खल्वपि । अन्नएवता । शीर्षणवता । अन्तोदात्तादित्येव । वसुमान् । वसुशब्द आद्युदात्तस्तस्मान्मतुब् अनुदात्त एव भवति । अत्र च स्वरविधौ व्यञ्जनमविद्यमानवदित्येषा परिभाषा नाश्रीयते नुङ्ग्रहणात् तेन मत्त्वानित्यत्र न भवति ॥ रेशब्दाच्च मतुप् उदात्तत्वं वक्तव्यम् ॥ * ॥ आरेवान् ॥ त्रेश्च प्रतिषेधो वक्तव्यः ॥ * ॥ त्रिवतीर्याज्यानुवाक्या भवन्तीति ॥

नामन्यतरस्याम् ॥ १७७ ॥

ह्रस्वग्रहणमनुवर्त्तते मतुब्ग्रहणं च । तेन मतुपा ह्रस्वो विशेष्यते । मतुपि यो ह्रस्वस्तदन्तादन्तोदात्तादन्यतरस्यां नाम् उदात्तो भवति । अग्नीनाम् । वायूनाम् । कर्तृणाम् । मतुपा ह्रस्वविशेषणं किम् । भूतपूर्वपि ह्रस्वे यथा स्यात् । अन्यथा हि साम्प्रतिकएव स्यात् तिसृणां चतसृणामिति । सनुटकस्य ग्रहणं किम् । धेन्वाम् । शकट्याम् । उदात्तयणो हलपूर्वादित्ययमन्तोदात्तः । ह्रस्वादित्येव । कुमारीणाम् । अन्तोदात्तादित्येव । जपूणाम् । वसूनाम् ॥

इत्याच्छन्दसि बहुलम् ॥ १७८ ॥

इत्याच्छन्दसि विषये नामुदात्तो भवति बहुलम् । देवमेनाना-
मभिभञ्जतीनाम् । बह्वीनां पिता । न च भवति नदीनां पारे जयन्तीनां
महतः ॥

षट्त्रिचतुर्भ्यां हलदिः ॥ १७९ ॥

अन्तोदात्तादित्यतत्रिचतुर्भ्याम् । षट्संज्ञकेभ्यस्त्रिचतुर इत्येताभ्यां
च परा हलादिर्विभक्तिस्तदाता भवति । पण्णाम् । षड्भिः । षड्भ्यः । पञ्चा-
नाम् । सप्तानाम् । त्रि । त्रिभिः । त्रिभ्यः । त्रयाणाम् । चतुर । चतुर्भ्यः ।
चतुर्णाम् । हलादिरिति किम् । चतस्रः पश्य ॥

भल्युपोत्तमम् ॥ १८० ॥

षट्त्रिचतुर्भ्यां या भलादिर्विभक्तिस्तदन्ते पदे यदुपोत्तममुदात्तं
भवति । त्रिप्रभृतीनामन्त्यमुत्तमं तत्समीपे च यत्तदुपोत्तमम् । पञ्चभिस्त-
दस्तपति । सप्तभिः परान् जयति । तिसृभिश्च बहमे त्रिंशता । चतुर्भिः ।
भलाति किम् । पञ्चानाम् । सप्तानाम् । उपोत्तममिति किम् । षड्भिः ।
षड्भ्यः ॥

विभाषा भाषायाम् ॥ १८१ ॥

षट्त्रिचतुर्भ्यां या भलादिर्विभक्तिस्तदन्ते पदे उपोत्तममुदात्तं
भवति विभाषा भाषायां विषये । पञ्चभिः । २ । सप्तभिः । २ । तिसृ-
भिः । २ । चतसृभिः । २ ॥

न गोश्वन्साववर्णराडङ्कुङ्कुञ्जः ॥ १८२ ॥

गो श्वन् साववर्णं सौ प्रथमैकवचने यदवर्णान्तं राड् अङ् कुङ्
कुङ् इत्येतेभ्यो यदुक्तं तच्च भवति । गवा । गवे । गोभ्यामिति । सावे-
कावस्तृतीयादिर्विभक्तिरिति प्राप्तिः प्रतिषिध्यते । सुगुना । सुगवे ।
सुगुभ्याम् । अन्तोदात्तादुत्तरपदादिति प्राप्तिः । श्वन् । शुना । शुने ।
श्वभ्याम् । परमशुना । परमशुने । परमश्वभ्याम् । पूर्ववत्प्राप्तिः । सा-

ववर्णः । सौ प्रथमैकवचने यदवर्णन्तं तस्य ग्रहणम् । येभ्यः । तेभ्यः ।
 केभ्यः । राट् । राजतिः क्विबन्तः । राजा । परमराजः । अङ् । अञ्चतिः
 क्विबन्तस्तस्य सनकरस्य ग्रहणं विषयावधारणार्थं, यत्रास्य नलोपो नास्ति
 तत्र प्रतिषेधो यथा स्यात् । नञ्चः पूजयामिति प्रतिषिध्यते नलोपः ।
 प्राञ्चा । प्राङ्भ्यम् । नलोपविषये तु भवत्येव विभक्तेरुदात्तत्वम् । प्राचा ।
 प्राचे । प्राच्याम् । कृङ् क्विबन्त एव । कृञ्चा । परमकृञ्चा । कृत् ।
 करोतिः कृतिर्वा क्विबन्तः । कृता । परमकृता ॥

॥ दिवो भल् ॥ १८३ ॥

दिवः परा भलादिविभक्तिर्नोदात्ता भवति । द्युभ्याम् । द्युभिः ।
 सावेकाच इति ऊडिदम्पदाकृष्यब्रह्म इति वा प्राप्तिः प्रतिषिध्यते ।
 भलीति किम् । दिवा ॥

नृ चान्तरस्याम् ॥ १८४ ॥

नृ इत्येतस्मात्परा भलादिविभक्तिरन्यतरस्यां नोदात्ता भवति ।
 नृभ्याम् । नृभिः । नृभ्यः । नृषु । भलित्येव । ना । ने ॥

तित्स्वरितम् ॥ १८५ ॥

तित्स्वरितं भवति । सन्नन्ताद्वात् । चिकीर्षम् । जिहीर्षम् ।
 अहलोर्षम् । कार्यम् । हार्यम् । प्रत्ययाद्युदात्तस्यापवादः ॥

तास्यनुदात्तेन्डिदुपदेशास्त्वसार्धधातुकमनुदात्तम-

हन्विडोः ॥ १८६ ॥

तास्यनुदात्तेनो डितो ऽकारान्तोपदेशाच्च शब्दात्परं लसार्धधा-
 तुकमनुदात्तं च भवति इङ् इङ् इत्येताभ्यां परं वर्जयित्वा । तासेस्ता-
 वत् । कर्त्ता । कर्त्तारौ । कर्त्तारः । प्रत्ययस्वरापवादोऽयम् । अनुदात्तेतः ।
 आस । आस्ते । वस । वस्ते । डित् । णूङ् । सूते । शीङ् । शेते ।
 अदुपदेशात् । तुदतः । नुदतः । पचतः । पठतः । अनुब्रूयानैकान्तिक-
 त्वादकारान्तोपदेशश्च शप् । पवमानः । यजमानः । यद्यत्र मुक् अकार-

मात्रस्य स्यात् तदा लसर्वधातुकमनुपदेशादनन्तरमिति सिद्धो निघातः ।
 अथाकारान्तस्याङ्गस्य, तथापि लसर्वधातुकानुदात्तत्वे कर्त्तव्ये बहिरङ्गत्वा-
 दसिद्ध इति सिद्धम् । चित्स्वरोप्यनेन लसर्वधातुकानुदात्तत्वेन परत्वा-
 द्वाध्यते । तास्यादिभ्य इति किम् । चिनुतः । चिन्वन्ति । डिदयं श्नुः
 पूर्वस्य कार्ये प्रति न तु परस्य । उपदेशग्रहणं किम् । इह च यथा स्यात्
 पचावः पचाम इति । इह च मा भूत् हतो हय इति । लग्रहणं किम् ।
 कतीह पवमानाः । सार्वधातुकमिति किम् । शिश्ये । शिष्याते ।
 शिष्यरे । अहन्विडेरिति किम् । हुते । यदधीते ॥

आदिः सिचो ऽन्यतरस्याम् ॥ १८७ ॥

उदात्त इति वर्त्तते । सिजन्तस्यान्यतरस्यामादिरुदात्तो भवति ।
 मा हि कार्ष्टाम् । मा हि कार्ष्टाम् । एकोत्राद्युदात्तः । अपरो ऽन्तोदा-
 त्तः । मा हि लाविष्टाम् । २ । एकोत्राद्युदात्तः । अपरो मध्योदात्तः ।
 सिचश्चित्करणादागमानुदात्तत्वं हि बाध्यते ॥ सिच आद्युदात्तत्वे ऽनिटः
 पितः पक्षे उदात्तत्वं वक्तव्यम् ॥ * ॥ मा हि कार्ष्णम् । २ । अनिट इति
 किम् । मा हि लाविष्णम् । २ । मध्योदात्त एवाद्युदात्ताभावपक्षे भवति ॥

स्वपादिहिंसामच्यनिटि ॥ १८८ ॥

लसर्वधातुकग्रहणं यदनुवर्त्तते तदच्यनिटीति संबन्धादिह सप्र-
 म्यन्तं भवति । स्वपादिरा वृत्करणात् । स्वपादीनां हिंसेश्चाजादावनिटि
 लसर्वधातुके परतो ऽन्यतरस्यामादिरुदात्तो भवति । स्वपन्ति । २ ।
 श्वसन्ति । २ । हिंसेः खल्वपि । हिंसन्ति । २ । प्रत्ययस्वरेण पक्षे मध्यो-
 दात्तः । अचीति किम् । स्वप्यात् । हिंस्यात् । अनिटीति किम् । स्वपितः ।
 श्वसितः ॥ डित्यजादावयं विधिरिष्यते ॥ इह न भवति । स्वपानि ।
 हिनसानि ॥

अभ्यस्तानामादिः ॥ १८९ ॥

अभ्यस्तानामजादावनिटि लसर्वधातुके परत आदिरुदात्तो
 भवति । ददति । ददतु । दधति । दधतु । जज्ञति । जज्ञतु । जायति ।

जायतु । अचीत्येव । दद्यात् । अनिटीत्येव । ज्वितः । आदिरिति
वर्त्तमाने पुनरादियहणं नित्यार्थम् ॥

अनुदात्ते च ॥ १८० ॥

अविद्यमानोदात्ते च लसार्वधातुके परतो ऽभ्यस्तानामादिरुदात्तो
भवति । अनजाद्यर्थ आरम्भः * । ददाति । जहाति । दधाति । जिहीते ।
मिमीते । अनुदात्तइति बहुव्रीहिनिर्देशो लोपयणादेशार्थः । मा हि स्म
दधात् । दधात्यत्र ॥

सर्वस्य सुपि ॥ १८१ ॥

सर्वशब्दस्य सुपि परत आदिरुदात्तो भवति । सर्वः । सर्वा । सर्वे ।
सुपीति किम् । सर्वतरः । सर्वतमः ॥ प्रत्ययलक्षणोपाप्ययं स्वर इष्यते सर्व-
स्तोम इति ॥ सर्वस्वरो ऽनकच्छस्येति वक्तव्यम् ॥ * ॥ सर्वकः । चित्स्व-
रेणान्तोदात्तो भवति ॥

भीह्रीभृहुमदजनधनदरिद्राजागरां प्रत्ययात्पूर्वं

पिति ॥ १८२ ॥

भी ह्री भृ हु मद जन धन दरिद्रा जाग्र इत्येतेषामभ्यस्तानां
लसार्वधातुके पिति प्रत्ययात्पूर्वमुदात्तं भवति । बिभेति । जिह्रेति ।
बिभर्त्ति । जुहोति । ममत्तु नः परिज्मा । मदेर्बहुलं कुन्दसीति विकर-
णस्य श्लुः । जजनदिन्द्रम् । जन जननइत्यस्य पञ्चमे लकारे रूपम् । धन
धान्यइत्यस्य पञ्चमे लकारे दधनत् । दरिद्राति । जागर्ति । भ्यादीना-
मिति किम् । ददाति । पितीति किम् । दरिद्राति ॥

लिति ॥ १८३ ॥

लिति प्रत्ययात्पूर्वमुदात्तं भवति । चिकीर्षकः । जिहीर्षकः ।
भौरिकिविधम् । भौलिकिविधम् । ऐषुकारिभक्तम् ॥

* अनजाद्यर्थ आरम्भ इति पदमञ्जर्यां दर्शनादत्रापपाठः ।

आदिर्मुल्यन्यतरस्याम् ॥ १८४ ॥

णमुलि परतो ऽन्यतरस्यामादिरुदात्तो भवति । लोलूयंलोलू-
यम् । अमेडितानुदात्तत्वे कृते पूर्वा लोलूयंशब्द एकत्राद्युदात्तः । अप-
रत्र लिट्स्वरेण मध्येऽदात्तः ॥

अचः कर्तृयकि ॥ १८५ ॥

उपदेशइति वर्त्तते । अजन्ता ये उपदेशे धातवस्तेषां कर्तृयकि
अन्यतरस्यामादिरुदात्तो भवति । लूयते केदारः स्वयमेव । २ । स्तीयते
केदारः स्वयमेव । २ । यदा ऽऽद्युदात्तत्वं न भवति तदा लसार्वधातुकनि-
घाते कृते यक एव स्वरो भवति । जनादीनामुपदेशेवात्वं द्रष्टव्यम् ।
तत्राप्ययं स्वर इष्यते । जायते स्वयमेव । सायते स्वयमेव । खायते
स्वयमेव । २ । अच इति किम् । भिद्यते स्वयमेव । कर्तृग्रहणं किम् ।
लूयते केदारो देवदत्तेन ॥

थलि च सेटीडन्तो वा ॥ १८६ ॥

सेटि थलि इट् वा उदात्तो भवति अन्तो वा आदिर्वा ऽन्यतर-
स्याम् । लुलविथ । ३ । यदानैते त्रयः स्वरास्तदा लिति प्रत्ययात्पूर्वमुदात्तं
भवति । तेनैते चत्वारः स्वराः पर्यायेण भवन्ति । सेटीति किम् । यथाथ ।
लिति प्रत्ययात्पूर्वमुदात्तमित्ययमेवात्र स्वरो भवति ॥

अनित्यादिर्नित्यम् ॥ १८७ ॥

जिति निति च नित्यमादिरुदात्तो भवति । गर्गादिभ्यो यञ् ।
गार्ग्यः । वात्स्यः । वासुदेवार्जुनाभ्यां वुन् । वासुदेवकः । अर्जुनकः । प्रत्य-
यस्वरापवादेऽयं योगः । प्रत्ययलक्षणमत्र नेष्यते । तेन गर्गाः बिदाः चञ्च्वा
इत्यत्र यजि अजि कति च लुप्ते न भवति ॥

आमन्त्रितस्य च ॥ १८८ ॥

आमन्त्रितस्यादिरुदात्तो भवति । देवदत्त । देवदत्तौ । देवदत्ताः ।
अत्र कारकादुत्तश्रुतयोरेवाशिषीति प्राप्तिर्बाध्यते ॥ लुमतापि लुप्ते प्रत्य-
यलक्षणमत्रेष्यते ॥ सर्पिरागच्छ सप्तागच्छतेति ॥

पथिमथोः सर्वनामस्थाने ॥ १८८ ॥

पथिमथिशब्दवौणादिकाविनिप्रत्ययान्तो प्रत्ययस्वरेणान्तोदात्तो तयोः सर्वनामस्थाने परत आदिरुदात्तो भवति । पन्थाः । पन्थानौ । पन्थानः । मन्याः । मन्यानौ । मन्यानः । सर्वनामस्थानइति किम् । पथः पश्य । मथः पश्य । उदात्तनिवृत्तिस्वरेणान्तोदात्तो भवति । प्रत्ययलक्षणमत्रापि नेष्यते । पथिप्रिय इत्यत्र पूर्वपदप्रकृतिस्वरेणान्तोदात्तः पथि शब्दः ॥

अन्तश्च तवै युगपत् ॥ २०० ॥

तवैप्रत्ययान्तस्यान्तश्चशब्दादादिश्च युगपदुदात्तो भवतः । कर्त्तवै । हर्त्तवै । प्रत्ययाद्युदात्तत्वापवादः । युगपद्वहणं पर्यायनिवृत्त्यर्थम् । एकवर्जमिति वचनाद्व्यागपद्यं न स्यात् ॥

क्षयो निवासे ॥ २०१ ॥

क्षयशब्दो निवासे ऽभिधेये आद्युदात्तो भवति । त्रियन्ति निवसन्त्यस्मिन्निति क्षयः । पुंसि संज्ञायां घः प्रायेणेति घप्रत्ययान्तस्य प्रत्ययस्वरः प्राप्तः । क्षये जाणहि प्रपश्यन् । निवासइति किम् । क्षयो वर्त्तते दस्यूनाम् । एरजित्ययमजन्तः ॥

जयः करणम् ॥ २०२ ॥

जयशब्दः करणवाची आद्युदात्तो भवति । जयन्ति तेनेति जयः । पुंसि संज्ञायां घः प्रायेणेति घस्तस्य प्रत्ययस्वरः प्राप्तः । जयोः श्वः । करणमिति किम् । जयो वर्त्तते ब्राह्मणानाम् । अत्राप्येरजित्ययमजन्तः ॥

वृषादीनां च ॥ २०३ ॥

वृष इत्येवमादीनामादिरुदात्तो भवति । वृषः । जनः । ज्वरः । यहः । हयः । गयः । एते सर्वे पचाद्व्यच्प्रत्ययान्ताः । गय इत्यत्र गायते-र्निपातनादित्वम् । नयः । तयः । पयः । वेदः । अंशः । दवः । एते ऽपि तथैवाच्प्रत्ययान्ताः । सूद इगुपधादिति कप्रत्ययान्तः । गुहा भिदादिर-ङ्प्रत्ययान्तः ॥ शमरणौ संज्ञायां संमतौ भावकर्मणोः ॥ शमो भावे रणः

कर्मणि अजन्तावेतौ निपातनाद् भावकर्मणोर्भवतः । मन्त्रः पचाद्यजन्तः । शान्तिरिति क्तिजन्तः । कामः । यामः । घजन्तावेतौ । आराधाराकारा भिदादयः । वहो गोचरादिषु घप्रत्ययान्तः । कल्पः । अजन्तः । पादो घजन्तः । तत्र क् चित्प्रत्ययस्वरः प्राप्तः क् चित्कर्षात्त्वतो घजोन्त उदात्त इति । वृषादिराकृतिगणः । अविहितमाद्युदात्तत्वं वृषादिषु द्रष्टव्यम् ॥

संज्ञायामुपमानम् ॥ २०४ ॥

उपमानशब्दः संज्ञायामाद्युदात्तो भवति । चञ्चा । षडधिका । खर-कुटी । दासी । उपमानशब्दा एते उपमेयस्य संज्ञाः । तत्र इवे प्रतिक्रताविति यः कन् तस्य लुम्मनुष्यइति लुप् । यद्येवं किमर्थमिदमुच्यते प्रत्ययलक्षणेन सिद्धमाद्युदात्तत्वम् । एतदेव ज्ञापयति क् चिदिह स्वरविधौ प्रत्ययलक्षणं न भवतीति । तथा च पूर्वत्रोदाहृतम् । संज्ञायामिति किम् । अग्निर्मा-ण्यवकः । उपमानमिति किम् । देवदत्तः ॥

निष्ठा च ह्यजनात् ॥ २०५ ॥

निष्ठान्तं च ह्यच् संज्ञायां विषये आद्युदात्तं भवति स चेदादि-राकारो न भवति । दत्तः । गुप्तः । बुद्धः । प्रत्ययस्वरापवादः । निष्ठेति किम् । देवः । भीमः । ह्यजिति किम् । चिन्तितः । रक्षितः । अनादिति किम् । ज्ञातः । आप्तः । संज्ञायामिति किम् । कृतम् । हृतम् ॥

शुष्कधृष्टौ ॥ २०६ ॥

आदिस्दात्त इति वर्त्तते । शुष्क धृष्ट इत्येतावाद्युदात्तौ भवतः । शुष्कः । धृष्टः । असंज्ञार्थ आरम्भः ॥

आशितः कर्ता ॥ २०७ ॥

आशितशब्दः कर्तृवाची आद्युदात्तो भवति । आशितो देवदत्तः । अशेरयमाङ्पूर्वादविवक्षिते कर्मणि कर्तरि क्तः । तत्र यायघजिति प्राप्तः स्वरो बाध्यते । कर्तरीति किम् । आशितमन्त्रम् । आशितं देवदत्तेन । पूर्वत्र कर्मणि क्त, उत्तरत्र भावे ॥

रिक्ते विभाषा ॥ २०८ ॥

रिक्तशब्दे विभाषा आदिरुदात्तो भवति । रिक्तः । रिक्तः । संज्ञायां निष्ठा च दृजनादित्यनेन पूर्वविप्रतिषेधेन नित्यमाद्युदात्तः ॥

जुष्टार्पिते चच्छन्दसि ॥ २०९ ॥

जुष्ट अर्पित इत्येते शब्दरूपे छन्दसि विषये विभाषा आद्युदात्ते भवतः । जुष्टः । २ । अर्पितः । २ । छन्दसीति किम् । भाषायां प्रत्ययस्वरैरान्तोदात्तावेतौ ॥

नित्यं मन्त्रे ॥ २१० ॥

जुष्ट अर्पित इत्येते शब्दरूपे मन्त्रविषये नित्यमाद्युदात्ते भवतः । जुष्टं देवानां, अर्पितं पितॄणाम् । पूर्वैणात्र विकल्पः प्राप्तः । के चिदत्र जुष्टेत्येतदेवानुवर्तयन्ति । अर्पितशब्दस्य विभाषा मन्त्रेपीच्छन्ति । अन्तोदात्तापि ह्ययं मन्त्रे पठ्यते । तस्मिन्साकं त्रिशता न शक्नोति अर्पिता इति ॥

युष्मदस्मदोर्ङसि ॥ २११ ॥

युष्मदस्मदी मदिकुप्रत्ययान्ते ऽन्तोदात्ते तयोर्ङसि परत आदिरुदात्तो भवति । तव स्वम् । मम स्वम् ॥

ङयि च ॥ २१२ ॥

युष्मदस्मदोरिति वर्तते, आदिरुदात्त इति च । ङे इत्येतस्मिंश्च परतो युष्मदस्मदोरदिरुदात्तो भवति । तुभ्यम् । मह्यम् । पृथग्योगकरणं यथासंख्यशङ्कानिवृत्त्यर्थम् ॥

यतो नावः ॥ २१३ ॥

निष्ठा च दृजनादित्यतो दृज्यहणमनुवर्तते । यत्प्रत्ययान्तस्य दृच आदिरुदात्तो भवति न चेन्नौशब्दात्परो भवति । अचो यत् । चेषम् । जेषम् । शरीरावयवाद्यत् । कण्ठ्यम् ॥ ओष्ठ्यम् । तित्स्वरितमित्यस्यापवादः । अनाव इति किम् । नाव्यम् । दृच इत्येव । चिकीर्ष्यम् । ललाट्यम् ॥

ईडवन्दृशंसदुहं ग्यतः ॥ २१४ ॥

ईड वन्दृ शंस दुह इत्येतेषां यो ग्यत् तदन्तस्यादिरुदात्तो भवति ।
ईडम् । वन्दृम् । वार्यम् । शस्यम् । दोह्या धेनुः । दूनुबन्धकत्वाद्
ग्यतो यद्वहणेन ग्रहणं नास्तीति तित्स्वरितमित्येतत् प्रा म् । वार्यमिति
वृङ् संभक्तावित्यस्यायं ग्यत् । क्यब्धिधौ हि वृज एव ग्रहणमिष्यते ॥

विभाषा देवस्थानयोः ॥ २१५ ॥

वेणु इन्धान इत्येतयोर्विभाषा आदिरुदात्तो भवति । वेणुः । वेणुः ।
इन्धानः । इन्धानः । वेणुशब्दायमजिवृरीभ्यो निद्रिति गुणप्रत्ययान्तो
नित्वान्नित्यमाद्युदात्तः प्राप्तः । इन्धानशब्दापि यदा चानशन्तस्तदा
चित्त्वादन्तोदात्तः । अथ शानजन्तस्तदा सार्वध तुकानुदात्तत्वे कृते उदा-
त्तनिवृत्तिस्वरेण मधोदात्तः । तदेवमिन्धाने सर्वथा ऽप्राप्तमाद्युदात्तत्व
पक्षे विधीयते । वेणुरिव वेणुरित्युपमानं यदा संज्ञा भवति तदा संज्ञा-
यामुपमानमिति नित्यमाद्युदात्तत्वमिष्यते ॥

त्यागरागहासकुहश्वठक्रयानाम् ॥ २१६ ॥

त्याग राग हास कुह श्वठ क्रय इत्येतेषां विभाषा आदिरुदात्तो
भवति । त्यागः । २ । रागः । २ । हासः । २ । एते घञन्तास्तेषां पक्षे कर्षात्वतो
घञेन्त उदात्त इत्युदात्तत्वमेव भवति । कुहः । २ । श्वठः । २ । क्रयः । २ ।
एते पचाद्यजन्ताः ॥

उपोत्तमं रिति ॥ २१७ ॥

रिदन्तस्योपोत्तममुदात्तं भवति । त्रिप्रभृतीनामन्यमुत्तमं तस्य
समीपे यत्तदुपोत्तमम् । करणीयम् । हरणीयम् । पटुजातीयः । मृदुजातीयः ।
प्रत्ययस्वरापवादायम् ॥

चडन्यतरस्याम् ॥ २१८ ॥

चडन्ते ऽन्यतरस्यामुपोत्तममुदात्तं भवति । मा हि चीकरताम् । २ ।
न माड्योगइत्यटि प्रतिषिद्धे हि चेति निघाते ऽदुपदेशादिति लसार्वधातु-

कानुदात्तत्वे कृते चङ् एव स्वरं प्राप्ते पक्षे धात्वकार उदात्तो भवति ।
उपेक्षितमयहणाट्टयोर्न भवति । मा हि दधत् ॥

मतोः पूर्वमात्संज्ञायां स्त्रियाम् ॥ २१८ ॥

मतोः पूर्व आकार उदात्तो भवति तच्चेन्मत्वन्तं स्त्रीलिङ्गे संज्ञा
भवति । उदुम्बरावती । पुष्करावती । वीरणावती । शरावती । शरा-
दीनां चेतिदीर्घः । आदिति किम् । इतुमती । द्रुमवती । संज्ञायामिति
किम् । खट्वावती । स्त्रियामिति किम् । शरावान् । मतोरिति किम् ।
गवादिनी ॥

अन्तो ऽवत्याः ॥ २२० ॥

संज्ञायामित्येव । अवतीशब्दान्तस्य संज्ञायामन्त उदात्तो भवति
अजिरवती । खदिरवती । हंसवती । कारण्डवती * । डीपः पित्वाद-
नुदात्तत्वं प्राप्तम् । अवत्या इति किमुच्यते न वत्या इत्येवमुच्येत ।
नैवं शक्यमिहापि स्यात् । राजवती । स्वरविधौ नलोपस्यासिद्धत्वाच्चा-
यमवतीशब्दः । वत्व पुनराश्रयात्सिद्धम् ॥

ईवत्याः ॥ २२१ ॥

ईवतीशब्दान्तस्यान्त उदात्तो भवति स्त्रियां संज्ञायां विषये ।
अहीवती । कृषीवती । मुनीवती † ॥

चौ ॥ २२२ ॥

चावित्यच्चेतिर्लुप्यन्तकारो गृह्यते । तस्मिन्परतः पूर्वयान्त उदात्तो
भवति । दधीचः पश्य । दधीचा । दधीचे । मधूचः पश्य । मधूचा ।
मधूचे । उदात्तनिवृत्तिस्वरापवादोऽयम् ॥ चावतद्वित् इति वक्तव्यम् ॥ * ॥
दाधीचः । माधूचः । प्रत्ययस्वर एवात्र भवति ॥

* वेत्रवतीत्यधिकं पुस्तकान्तरे ।

† कपीवतीत्यधिकमेकस्मिन्पुस्तके ।

समासस्य ॥ २२३ ॥

समासस्यान्त उदात्तो भवति । राजपुरुषः । ब्राह्मणकम्बलः ।
कन्यास्वनः । पठहशब्दः । नदीघोषः । राजपृषत् । ब्राह्मणसमित् ।
स्वरविधौ व्यञ्जनमविद्यमानवदिति हलन्तेऽप्यन्तोदात्तत्वं भवति । नाना-
पदस्वरस्यापवादः ॥

इति काशिकायां वृत्तौ षष्ठ्याध्यायस्य प्रथमः पादः ॥

षष्ठाध्यायस्य द्वितीयः पादः ।

बहुव्रीहौ प्रकृत्या पूर्वपदम् ॥ १ ॥

पूर्वपदग्रहणमत्र पूर्वपदस्ये स्वर उदात्ते स्वरिते वा वर्तते । बहु-
व्रीहौ समासे पूर्वपदस्य यः स्वरः स प्रकृत्या भवति, स्वभावेनावतिष्ठते,
न विकारमनुदात्तत्वमापद्यते । समासान्तोदात्तत्वे हि सति अनुदात्तं
पदमेकवर्जमिति सोऽनुदात्तः स्यादिति समासान्तोदात्तत्वापवादाद्यमा-
रभ्यते । कार्णोत्तरासङ्गाः । कृष्णा मृगस्तस्य विकारः कार्णः । प्राणिरज-
तादिभ्योजित्यञ्प्रत्ययान्तो जित्स्वरेणाद्युदात्तः । यूपवलजः । यूपशब्द
उणादिषु कुसुयुभ्यश्चेति प्रत्ययान्तः । तत्र च दीर्घ इति निदिति च
वर्तते तेनाद्युदात्तः । ब्रह्मचारिपरिस्कन्दः । ब्रह्मचारिशब्दः कृदुत्त-
रपदप्रकृतिस्वरेणान्तोदात्तः । स्वातकपुत्रः । स्वातशब्दः कन्प्रत्ययान्तो
नित्स्वरेणाद्युदात्तः । अध्यापकपुत्रः । लिप्स्वरेणाध्यापकशब्दो मध्योदात्तः ।
श्रोत्रियपुत्रः । श्रोत्रियशब्दो नित्त्वादाद्युदात्तः । मनुष्यनाथः । मनुष्यशब्द-
स्तिस्वरितमिति स्वरितान्तः । उदात्तग्रहणं स्वरितग्रहणं चात्रानुवर्तते,
तेन सर्वानुदात्ते पूर्वपदे विधिरेव नास्तीति समासान्तोदात्तत्वं भवति ।
समभाग इति समशब्दो हि सर्वानुदात्तः ॥

तत्पुरुषे तुल्यार्थतृतीयासप्तम्युपमाना-

व्ययद्वितीयाकृत्याः ॥ २ ॥

तत्पुरुषे समासे तुल्यार्थं तृतीयान्तं सप्तम्यन्तमुपमानवाचि अव्ययं
द्वितीयान्तं कृत्यान्तं च यत्पूर्वपदं तत्प्रकृतिस्वरं भवति । तुल्यार्थं ।
तुल्यश्वेतः । तुल्यलोहितः । तुल्यमहान् । सदृक्कृतः । सदृग्लोहितः ।
सदृगमहान् । सदृशश्वेतः । सदृशलोहितः । सदृशमहान् । एते कृत्यतु-
ल्याख्या अजात्येति कर्मधारयाः । तत्र तुल्यशब्दे यतो ऽनाव इत्या-
द्युदात्तः । सदृक्शब्दः समानान्ययोश्चेति क्लिप्त्ययान्तः कृदुत्तरपदप्रकृ-
तिस्वरेणान्तोदात्तः । सदृशशब्दोऽपि कजन्तो मध्यादात्तः । तुल्यार्थं ।
तृतीया । शङ्कुलया खण्डः, शङ्कुलाखण्डः । किरिणा काणः, किरिकाणः ।
शङ्कुपूर्वाल्लातिर्धञर्थं कविधानमिति वा कप्रत्ययान्तः शङ्कुलाशब्दोऽन्तो-
दात्तः । किरिशब्दोऽपि किरतेः कृदृशृपृकुटिभिदिच्छिदिभ्यश्चेतीकारप्रत्ययः
किदौणादिकस्तेनासावन्तोदात्तः । तृतीया । सप्तमी । अक्षेणु शौण्डो,
ऽक्षशौण्डः । पानशौण्डः । अशेर्देवनइति सप्रत्ययान्तोऽक्षशब्दोऽन्तोदात्तः ।
पानशब्दो ल्युङन्तो लिट्स्वरेणाद्युदात्तः । सप्तमी । उपमान । शस्त्री-
श्यामा । कुमुदश्येनी । हंसगद्गदा । न्ययोधपरिमण्डला । दूर्वाकाण्ड-
श्यामा । शरकाण्डगौरी । उपमानानि सामान्यवचनैरिति समासः ।
शस्त्रीशब्दो ङीष्प्रत्ययान्तोऽन्तोदात्तः । कुमुदशब्दोऽपि कौ मोदतइति
मूलविभुजादित्वात्कप्रत्ययान्तो नब्बिप्रयस्यानिसन्तस्येति वा ऽऽद्युदात्तः ।
हंसशब्दो वृत्तृवादिहनिकमिकषिभ्यः स इति सप्रत्ययान्तः । न्ययोहतीति
न्ययोधः । पचादित्वादचप्रत्ययान्तस्तस्य 'न्ययोधस्य च केवलस्ये'ति निपा-
तनाद् हकारस्य धकारो मध्यादात्तत्वं च । दूर्वाकाण्डशरकाण्डशब्दौ
षष्ठीतत्पुरुषावुत्तरपदाद्युदात्तौ । उपमान । अव्यय । अब्राह्मणः । अ-
वृ-
षलः । कुब्राह्मणः । कुवृषलः । निष्कौशाम्बिः । निर्वाणसिः । अति-
खट्वः । अतिमालः । एतान्यव्ययान्याद्युदात्तानि ॥ अव्यये नञ्कुनिपा-
तानामिति वक्तव्यम् ॥ * ॥ इह मा भूत् । स्नात्वाकालक इति । अव्यय ।
द्वितीया । मुहूर्त्तसुखम् । मुहूर्त्तरमणीयम् । सर्वरात्रकल्याणी । सर्वरात्र-
शोभना । अत्यन्तसंयोगे चेति द्वितीयासमासः । मुहूर्त्तशब्दः पृषोदरादि-
रन्तोदात्तः । सर्वरात्रशब्दो ऽप्यचप्रत्ययान्तः । द्वितीया । कृत्य । भोज्यो-

णम् । भोज्यलवणम् । पानीयशीतम् । हरणीयचूनेम् । भोज्यशब्दे एयद-
न्तेऽन्तस्वरितः । पानीयहरणीयशब्दयोरोत्तमं रितीति ईकार उदात्तः ॥

वर्णो वर्णो नैते ॥ ३ ॥

प्रकृत्या पूर्वपदं, तत्पुरुष इति च वर्तते । वर्णो वर्णवाचि पूर्वपदं
वर्णवाचिष्वोत्तरपदेषु एतशब्दवर्जितेषु परतस्तत्पुरुषे समासे प्रकृतिस्वरं
भवति । कृष्णसारङ्गा, लोहितसारङ्गः । कृष्णकल्माषो, लोहितकल्माषः ।
कृषेर्वर्ण इति कृष्णशब्दे नक्प्रत्ययान्तो ऽन्तोदात्तः । लोहितशब्देऽपि
रुहेरश्च लो वेतीतन्प्रत्ययान्त आद्युदात्तः । वर्ण इति किम् । परमकृष्णः ।
वर्णोऽप्यिति किम् । कृष्णतिलाः । अनेत इति विम् । कृष्णैतः । लोहितैतः ॥

गाधलवणयोः प्रमाणे ॥ ४ ॥

प्रमाणवाचिनि तत्पुरुषे समासे गाध लवण इत्येतयोस्तत्तरपदयोः
पूर्वपदं प्रकृतस्वरं भवति । शम्बगाधमुदकम् । अरित्रगाधमुदकम् ।
तत्प्रमाणमित्यर्थः । गोलवणम् । अश्वलवणम् । यावद्गवे दीयते तावदि-
त्यर्थः । षष्ठीसमासा एते । तत्र शमेर्बन्धिति बन्प्रत्यया तत्वाच्छम्बशब्द
आद्युदात्तः । अरित्रशब्दे ऽर्त्तिलूधूसू इतीत्रप्रत्ययान्तो मध्योदात्तः ।
गोशब्दे डोप्रत्ययान्तो ऽन्तोदात्तः । अश्वशब्दे ऽशूगुर्ष इति क्प्रत्ययान्त
आद्युदात्तः । प्रमाणमित्यन्तः परिच्छेदमात्रमिह द्रष्टव्यं, न पुनरायाम एव ।
स्वरलवणं च प्रमाणविशेषविषयत्वमेतेषाम् । प्रमाण इति किम् । परमगा-
धम् । परमलवणम् ॥

दायाद्यं दारादे ॥ ५ ॥

तत्पुरुषे समासे दायादशब्दोत्तरपदे दायादवाचि पूर्वपदं प्रकृ-
तिस्वरं भवति । विद्यादायादः । धनदायादः । संज्ञायां समजनिषदेति
विद्याशब्दः क्यप्रत्ययान्तः । उदात्त इति च तत्र वर्तते, तेनायमन्तो-
दात्तः । कृपृश्चिमन्दिनिधाञ्भ्यः क्युरिति बहुलवचनात् केवलादपि धाजः
क्युप्रत्ययान्तं धनशब्दः प्रत्ययस्वरेणाद्युदात्तः । अथ विद्यादायाद इति
केन षष्ठी, स्वार्थस्वराधिपतिदायादेति । यद्येवं प्रतिपदविधाना च

पठ्ठी न समस्यत इति समासप्रतिषेधः प्राप्नोति । एवं तर्हि शेषनक्षत्रैवात्र पठ्ठी तस्यास्तु सप्तमी विधीयमाना बाधिका मा विज्ञायीति पुनरभ्यनुज्ञायते । दायाद्व्यमिति किम् । परमदायादः । अत्र समासान्तोदात्तत्वमेव भवति ॥

प्रतिबन्धि चिरकृच्छ्रोः ॥ ६ ॥

तत्पुरुषे समासे चिरकृच्छ्रोरुत्तरपदयोः प्रतिबन्धिवाचि पूर्वपदं प्रकृतिस्वरं भवति । गमनचिरम् । गमनकृच्छ्रम् । व्याहरणचिरम् । व्याहरणकृच्छ्रम् । गमनव्याहरणशब्दो ल्युङन्तो तयोर्लैस्वरः । गमनं च यच्चिरं चेति विशेषणसमासेयं मयूरव्यंसकादिर्वा द्रष्टव्यः । गमनं हि कारणविकलतया चिरकालभावि कृच्छ्रयोगि वा प्रतिबन्धि जायते । प्रतिबन्धीति किम् । मूत्रकृच्छ्रम् ॥

पदे ऽपदेशे ॥ ७ ॥

अपदेशो व्याजस्तद्धाचिनि तत्पुरुषे समासे पदशब्दउत्तपदे पूर्वपदं प्रकृतिस्वरं भवति । मूत्रपदेन प्रस्थितः । उच्चारपदेन प्रस्थितः । मूत्रशब्दः सिचिमुच्चाष्टेरुच्चेति घृन्प्रत्ययान्तो मूत्रयतेर्वा घञन्त आद्युदात्तः । उच्चारशब्दो प घञन्तस्यायघञ्ज्ञानवित्रकाणमित्यन्तोदात्तः । विशेषणसमासेयं मयूरव्यंसकादिर्वा । अपदेशइति किम् । विष्णोः पदं, विष्णुपदम् ॥

निवाते वातत्राणे ॥ ८ ॥

निवातशब्दउत्तरपदे वातत्राणवाचिनि तत्पुरुषे समासे पूर्वपदं प्रकृतिस्वरं भवति । कुट्यव निवातं, कुटीनिवातम् । शर्मनिवातम् । कुड्यनिवातम् । वातस्याभावो निवातमर्याभाव इत्यव्ययीभावः । निरुद्धो वातोऽस्मिन्निति वा निवातमिति बहुव्रीहिः । तत्र कुड्यादिहेतुके निवाते कुड्यादयो वर्तमानाः समानाधिकरणेन निवातशब्दे सह समस्यन्ते । कुटीशमीशब्दा गौरादिङीषन्तावन्ते दातौ । कुड्यशब्दा प कवर्तेर्यत् डक्किञ्चेति यत्प्रत्ययान्त आद्युदात्त इत्येके । डक् प्रत्ययान्तो नोदात्त

इत्यपरे । वातत्राणइति किम् । राजनिवाते वसति । सुखं मातृनिवातम् ।
निवातशब्दोऽयं पार्श्ववाची रुढिशब्दस्तत्रोभयत्र षष्ठीसमासः ॥

शारदे ऽनातवे ॥ ९ ॥

अतौ भवमार्तवम् । अनार्तववाचिनि शारदशब्दउत्तरपदे तत्पुरुषे
समासे पूर्वपदं प्रकृतिस्वरं भवति । रज्जुशारदमुदकम् । दृषत्शारदाः
सक्तवः । शारदशब्दोऽयं प्रत्ययवाची तस्य नित्यसमासो ऽस्वपदविग्रह
इष्यते । सद्यो रज्जुदृतमुदकं प्रत्ययमनुपहतं रज्जुशारदमुच्यते । रज्जुशब्दः
सृजेरसुम् चेति उप्रत्ययान्त आदिलोपश्च । धान्ये निदिति च तत्र वर्तते
तेनाद्युदात्तः । दृषत्शब्दो दृणातेः षुग् ह्रस्वश्चेति अदिकप्रत्ययान्तोऽन्तो-
दात्तः । अनार्तवइति किम् । परमशारदम् । उत्तमशारदम् । शरदि
अतुविशेषे भवं यत्तदिह शारदम् ॥

अध्वर्युकषाययोजातौ ॥ १० ॥

अध्वर्यु कषाय इत्येतयोर्जातिवाचिनि तत्पुरुषे समासे पूर्वपदं
प्रकृतिस्वरं भवति । प्राच्याध्वर्युः । कठाध्वर्युः । कलापाध्वर्युः । एते
समानाधिकरणसमासा जातिवाचिनो नियतविषयास्तत्र प्राच्यशब्दो
यत्प्रत्ययान्त आद्युदात्तः । कठशब्दः पचाद्यचि व्युत्पादितस्ततः कठेन
प्राक्तमिति वैशम्पायनान्तेवासिभ्यश्चेति णिनिस्तस्य कठचरकाल्लुगिति
लुक् । कलापिना प्राक्तमिति कलापिनोऽण तस्मिन्निनयनपत्यइति प्रकृति-
भावे प्राप्ते नान्तस्य टिलोपे सबह्नचारिपीठसर्पिकलापिकौथुमितैतिलिजा-
जलिलाङ्गलिशिलालिशिखण्डिसूकरसद्भुसुपर्वाणामुपसंख्यानमिति टिलोपः ।
तदेवं कलापशब्दोऽन्तोदात्तः । सर्पिर्मण्डकषायम् । उमापुष्पकषायम् ।
दौवारिककषायम् । षष्ठीसमासव्युत्पादिता रुढिशब्दा एते । तत्र
सर्पिर्मण्डशब्द उमापुष्पशब्दश्च षष्ठीसमासावन्तोदात्तौ । दौवारिकश-
ब्दोऽपि द्वारे नियुक्त इति ठकि सत्यन्तोदात्त एव । जाताविति किम् ।
परमाध्वर्युः । परमकषायः ॥

सदृशप्रतिरूपयोः सादृश्ये ॥ ११ ॥

सदृश प्रतिरूप इत्येतयोस्तत्परदयोः सादृश्यवाचिनि तत्पुरुषे समासे पूर्वपदं प्रकृतिस्वरं भवति । पितृसदृशः । मातृसदृशः । पितृमातृशब्दावुणादिष्वन्तोदात्तौ निपातितौ । पठ्योसमासार्थं च सदृशशब्दहणमिह तदलुकि पठ्याः प्रयोजयति दास्याः सदृशो वृषत्याः सदृश इति । अत्र दासीवृषलीशब्दयोरन्तोदात्तत्वादुदात्तपणो हल्पूर्वादिति विभक्तिरन्तोदात्ता । पितृप्रतिरूपः । मातृप्रतिरूपः । सादृश्यइति किम् । परमसदृशः । उत्तमसदृशः । समासार्थोऽत्र पूज्यमानता न सादृश्यम् ॥

द्विगौ प्रमाणे ॥ १२ ॥

द्विगवुत्तरपदे प्रमाणवाचिनि तत्पुरुषे समासे पूर्वपदं प्रकृतिस्वरं भवति । प्राच्यसप्तसमः । गान्धारिसप्तसमः । सप्तसमाः प्रमाणमस्येति मात्रच उत्पन्नस्य प्रमाणे लो द्विगोर्नित्यमिति लुक् । प्राच्यश्चासौ सप्तसमश्चेति, प्राच्यसप्तसमः । प्राच्यशब्द आद्युदात्तः । गान्धारिशब्दः कर्दमादित्वादाद्युदात्तो मध्यादात्तो वा । द्विगाविति किम् । व्रीहिप्रस्यः । प्रमाणइति किम् । परमसप्तसमः ॥

गन्तव्यपण्यं वाणिजे ॥ १३ ॥

वाणिजशब्दउत्तरपदे तत्पुरुषे समासे गन्तव्यवाचि पण्यवाचि च पूर्वपदं प्रकृतिस्वरं भवति । मद्रवाणिजः । काश्मीरवाणिजः । गान्धारिवाणिजः । मद्रादिषु गत्वा व्यवहरन्तीत्यर्थः । सप्तमीसमासा एते । तत्र मद्रशब्दो रक्प्रत्ययान्तत्वादन्तोदात्तः । काश्मीरशब्दोऽपि पृषोदरादिषु मध्यादात्तः । गान्धारिशब्दः कर्दमादिषु पठ्यते तत्र कर्दमादीनां वेति पठे आद्युदात्तो भवति द्वितीया वा । पण्य । गोवाणिजः । अश्ववाणिजः । गोशब्दोऽन्तोदात्तः । अश्वशब्द आद्युदात्तः । गन्तव्यपण्यमिति किम् । परमवाणिजः । उत्तमवाणिजः ॥

मात्रोपज्ञोपक्रमच्छाये नपुंसके ॥ १४ ॥

मात्रा उपज्ञा उपक्रम छाया एतेषूत्तरपदेषु नपुंसकवाचिनि तत्पुरुषे

रूपे समासे पूर्वपदं प्रकृतिस्वरं भवति । भित्तामात्रं न ददाति याचितः । समुद्रमात्रं न सरो ऽस्ति किं चन । मात्रशब्दायं वृत्तिविषयएव तुल्यप्रमाणे वर्तते । तत्र भित्तायास्तुल्यप्रमाणमित्यस्वपदविग्रहः षष्ठीसमासः । तत्र भित्ताशब्दो गुरोश्च हल इत्यप्रत्ययान्तोन्तोदात्तः । समुद्रशब्दोऽपि फ्रिषि पाटलापालङ्कास्त्रासागरार्थानामित्यन्तोदात्त एव । उपज्ञा । पाणिनोपज्ञकालकं व्याकरणम् । व्याद्युपज्ञं दुष्करणम् । आपिशल्युपज्ञं गुरुलाघवम् । षष्ठीसमासा एते । तत्र पाणिनोपत्यमित्यणन्तः पाणिनशब्दः प्रत्ययस्वरेणान्तोदात्तः । व्याडिरिजन्तत्वादाद्युदात्तः । तद्वदापिशलिः । उपक्रम । आद्योपक्रमं प्रासादः । दर्शनीयोपक्रमम् । सुकुमारोपक्रमम् । नन्दोपक्रमाणि मानानि । एतेपि षष्ठीसमासा एव । तत्रैत्येनं ध्यायन्तीत्याद्यः । घञर्थे कविधानमिति कप्रत्यय आङ्पूर्वाद् ध्यायतेः पृषोदरादित्वाद्व्यस्य ठत्वम् । तदयमाद्यशब्दस्याथादिस्वरेणान्तोदात्तः । दर्शनीयशब्दो रिच्वादुपोत्तमोदात्तः । सुकुमारशब्दो नञ्सुभ्यामित्यन्तोदात्तः । नन्दशब्दः पचाद्वचि व्युत्पादितः । उपज्ञोपक्रमान्तस्य तत्पुरुषस्य नपुंसकलिङ्गतोपज्ञोपक्रमं तदाद्याच्चिव्यासायामिति । क्वाया । इषुच्छायम् । इषुशब्द इषेः किञ्चेत्युप्रत्ययान्तस्तत्र च धान्ये निदिति वर्तते तेनाद्युदात्तः । धनुःशब्दोऽपि नञ्विषयस्यानिसन्तस्येत्याद्युदात्त एव । इषूणां क्वायेति षष्ठीसमासः । क्वायाबाहुल्यइति नपुंसकलिङ्गता । नपुंसकइति किम् । कुड्यच्छाया ॥

सुखप्रिययोर्हिते ॥ १५ ॥

सुख प्रिय इत्येतयोस्तत्तरपदयोर्हितवाचिनि तत्पुरुषे समासे पूर्वपदं प्रकृतिस्वरं भवति । गमनसुखम् । वचनसुखम् । व्याहरणसुखम् । सुख । प्रिय । गमनप्रियम् । वचनप्रियम् । व्याहरणप्रियम् । समानाधिकरणसमासा एते । तत्र सुखप्रियशब्दौ तद्वेतावायत्यां प्रीतिकरे वर्तते । तद्विहितं यदायत्यां प्रीतिं करोति । गमनादिषु ल्युङन्तेषु लिट्स्वरः । हितइति किम् । परमसुखम् । परमप्रियम् ॥

प्रीतौ च ॥ १६ ॥

प्रीतौ गम्यमानायां सुख प्रिय इत्येतयोस्तत्तरपदयोस्तत्पुरुषे समासे पूर्वपदं प्रकृतिस्वरं भवति । ब्राह्मणसुखं पायसम् । क्वात्प्रियो ऽनध्यायः । कन्याप्रियो मृदङ्गः । सुखप्रिययोः प्रीत्यव्यभिचारादिह प्रीतिग्रहणं तदतिशयप्रतिपत्त्यर्थम् । ब्राह्मणक्वात्प्रिश्चै प्रत्ययस्वरेणान्तोदात्तौ । कन्याशब्दः स्वरितान्तः । प्रीताविति किम् । राजसुखम् । राजप्रियम् ॥

स्वं स्वामिनि ॥ १७ ॥

स्वामिशब्दउत्तरपदे तत्पुरुषे समासे स्ववाचि पूर्वपदं प्रकृतिस्वरं भवति । गोस्वामी । अश्वस्वामी । धनस्वामी । अश्वधनगवां कथित एव स्वरः । स्वामिति किम् । परमस्वामी ॥

पत्यावैश्वर्ये ॥ १८ ॥

पतिशब्दउत्तरपदे ऐश्वर्यवाचिनि तत्पुरुषे पूर्वपदं प्रकृतिस्वरं भवति । गृहपतिः । सेनापतिः । नरपतिः । धान्यपतिः । गेहे क इति प्रकृतिस्वरेणान्तोदात्तौ गृहशब्दः । सह इनेन वर्त्ततइति बहुव्रीहौ प्रकृत्या पूर्वपदमिति सेनाशब्द आद्युदात्तः । नृ नये एतस्माद् ऋदोरविति अप्रत्ययान्त आद्युदात्तौ नरशब्दः । धान्यमन्तःस्वरितम् । ऐश्वर्यमिति किम् । ब्राह्मणो वृषलीपतिः । वृषल्या भर्तेत्यर्थः ॥

न भूवाक्चिद्दिधिषु ॥ १९ ॥

पतिशब्दउत्तरपदे ऐश्वर्यवाचिनि तत्पुरुषे समासे भू वाक् चित् दिधिषू इत्येतानि पूर्वपदानि प्रकृतिस्वराणि न भवन्ति । पूर्वेण प्राप्तः स्वरः प्रतिषिध्यते । भूपतिः । वाक्पतिः । चित्पतिः । दिधिषूपतिः । षष्ठीसमासा एते समासस्वरेणान्तोदात्ता भवन्ति ॥

वा भुवनम् ॥ २० ॥

पतिशब्दउत्तरपदे ऐश्वर्यवाचिनि तत्पुरुषे समासे भुवनशब्दः पूर्वपदं वा प्रकृतिस्वरं भवति । भुवनपतिः । २ । पूर्वपदप्रकृतिस्वरपत्ते आदि-रुदात्तः । रज्जेः क्युञ्जिति वर्त्तमाने भूसूधूभ्रस्त्रिभ्यश्चन्द्रसीति क्युन्प्रत्य-

यान्तो भुवनशब्द आद्युदात्तो व्युत्पादितः । कथं भुवनपतिरादित्य इति ।
उणादयो बहुलमिति बहुलवचनाद्वाप्यामपि प्रयुज्यते ॥

आशङ्काबाधनेदीयस्सु संभावने ॥ २१ ॥

प्रकृत्या पूर्वपदं तत्पुरुषइति वर्त्तते । आशङ्क आबाध नेदीयस्
इत्येतेषूत्तरपदेषु संभावनवाचिनि तत्पुरुषे समासे पूर्वपदं प्रकृतिस्वरं
भवति । अस्तित्वाध्यवसायः संभावनम् । गमनाशङ्कं वर्त्तते । गमनमा-
शङ्कतइति संभाव्यते । वचनाशङ्कम् । व्याहरणाशङ्कम् । आबाध । गमना-
बाधम् । वचनाबाधम् । व्याहरणाबाधम् । गमनं बाध्यतइति संभाव्यते ।
नेदीयस् । गमननेदीयः * । व्याहरणनेदीयः । गमनमतिनिकटतर†मिति
संभाव्यते । संभावनइति किम् । परमनेदीयः । पूर्वपदानि ल्युङन्तान्यु-
क्तस्वराणि ॥

पूर्वं भूतपूर्वं ॥ २२ ॥

पूर्वशब्दउत्तरपदे भूतपूर्ववाचिनि तत्पुरुषे समासे पूर्वपदं प्रकृति-
स्वरं भवति । आद्यो भूतपूर्वं आद्यपूर्वः । पूर्वशब्दो वृत्तिविषये भूतपूर्वं
वर्त्तते । तत्र विशेषणं विशेष्येणेति समासः । मयूरव्यंसकादिर्वा द्रष्टव्यः ।
दर्शनीयपूर्वः । सुकुमारपूर्वः । भूतपूर्वइति किम् । परमपूर्वः । उत्तमपूर्वः ।
अत्र परमश्चासौ पूर्वश्चेति समासो न तु परमो भूतपूर्व इति । तथा हि
सत्युदाहरणमेव भवति ॥

सविधसनीडसमर्यादसवेशसदेशेषु सामीप्ये ॥ २३ ॥

सविध सनीड समर्याद सवेश सदेश इत्येतेषूत्तरपदेषु सामीप्य-
वाचिनि तत्पुरुषे समासे पूर्वपदं प्रकृतिस्वरं भवति । मद्रसविधम् ।
गान्धारिसविधम् । काश्मीरसविधम् । मद्रसनीडम् । गान्धारिसनीडम् ।
काश्मीरसनीडम् । मद्रसमर्यादम् । गान्धारिसमर्यादम् । काश्मीरसमर्या-
दम् । मद्रसवेशम् । गान्धारिसवेशम् । काश्मीरसवेशम् । मद्रसदेशम् ।

* वचननेदीय इति पुस्तकान्तरे ऽधिकम् ।

† अन्तिकतम-पा० २ ।

गान्धारिसदेशम् । काश्मीरसदेशम् । पूर्वपदान्युक्तस्वराणि । सविधादीनां सह विधयेत्येवमादिका व्युत्पत्तिरेव केवलम् । समीपवाचिनस्त्वेते समुदायाः । मद्राणां सविधे समीपमित्यर्थः । समीप्यइति किम् । सह मर्यादया वर्तते समर्यादं क्षेत्रम् । देवदत्तस्य समर्यादं देवदत्तसमर्यादम् । सविधादिष्विति किम् । देवदत्तसमया ॥

विस्पष्टादीनि गुणवचनेषु ॥ २४ ॥

विस्पष्टादीनि पूर्वपदानि गुणवचनेषूत्तरपदेषु प्रकृतिस्वराणि भवन्ति । विस्पष्टकटुकम् । विचित्रकटुकम् । व्यक्तकटुकम् । विस्पष्टलवणम् । विचित्रलवणम् । व्यक्तलवणम् । विस्पष्टं कटुकमिति विशृङ्ख सुप्सुपेति समासः । विस्पष्टादयो ह्यत्र प्रवृत्तिनिमित्तस्य विशेषणम् * । कटुकादिभिश्च शब्दैर्गुणवद्बुध्यमभिधीयतइत्यसामानाधिकरण्यमतो नास्ति कर्मधारयः । विस्पष्टशब्दो गतिरनन्तर इत्याद्युदात्तः । विचित्रशब्दो ऽप्यव्ययस्वरेण । विचित्तशब्दमन्ये पठन्ति । सो ऽपि बहुव्रीहिस्वरेणाद्युदात्त एव । व्यक्तशब्द उदात्तस्वरितयोर्ध्वः स्वरितो ऽनुदात्तस्येत्यादिस्वरितः । ये चात्रापरे पठन्ते तत्र संपन्नशब्दस्याथादिस्वरेणान्तोदात्तः । पटुपण्डितशब्दौ प्रत्ययस्वरेण । कुशलशब्दः कृत्स्वरेणान्तोदात्तः । चपलशब्दश्चित्स्वरेणान्तोदात्तः । चुपेरञ्चोपधाया इत्यत्र हि चिदिति वर्तते । निपुणशब्दस्याथादिस्वरेणान्तोदात्तः । पुणेरिगुपधलक्षणः कप्रत्ययोयम् । विस्पष्टादीनीति किम् । परमलवणम् । उत्तमलवणम् । गुणवचनेष्विति किम् । विस्पष्टब्राह्मणः । विस्पष्ट । विचित्र । व्यक्त । संपन्न । कटु । पण्डित । कुशल । चपल । निपुण ॥

अज्यावमकन्यापवत्सु भावे कर्मधारये ॥ २५ ॥

अ ज्य अवम कन् इत्येतेषु पापशब्दवति चोत्तरपदे कर्मधारये समासे भाववाचि पूर्वपदं प्रकृतिस्वरं भवति । गमनश्रेष्ठम् । गमनश्रेयः । ज्य । वचनज्येष्ठम् । वचनज्यायः । अवम । गमनावमम् । वचनावमम् ।

* न द्वयस्येत्यधिकं पुस्तकान्तरे ।

कन् । गमनकनिष्ठम् । गमनकनीयः । पापवत् । गमनपापिष्ठम् । गम-
नपापीयः । ल्युङन्तान्येतानि पूर्वपदानि लिट्स्वरेणाद्युदात्तानि । अज्य-
कनामादेशानां ग्रहणमिति सामर्थ्यात्तदुत्तरपदं गृह्यते । आदिष्विति
किम् । गमनशोभनम् । भावइति किम् । गम्यते ऽनेनेति गमनं तत् श्रेयो
गमनश्रेयः । कर्मधारयइति किम् । गमनं श्रेयो गमनश्रेयः ॥

कुमारश्च ॥ २६ ॥

कुमारशब्दः पूर्वपदं कर्मधारये समासे प्रकृतिस्वरं भवति । कुमा-
रश्रमणा । कुमारकुलटा । कुमारतापसी । कुमारशब्देऽन्तोदात्तः । अत्र के
चिल्लक्षणप्रतिपदोक्तपरिभाषया कुमारश्रमणादिभिरित्यत्रैव समासे स्वर-
मेतमिच्छन्ति । के चित्पुनरविशेषेण सर्वत्रैव कर्मधारये ॥

आदिः प्रत्येनसि ॥ २७ ॥

कर्मधारयइति वर्त्तते । प्रतिगत एनसा प्रतिगतमेनो वा यस्य सः
प्रत्येनाः । तस्मिन्नुत्तरपदे कर्मधारये कुमारस्यादिरुदात्तो भवति । कुमार-
प्रत्येनाः । उदात्त इत्येतदत्र सामर्थ्यादुद्दिष्टव्यम् । पूर्वपदप्रकृतिस्वर एव
ह्ययमादेरुपदिश्यते ॥

पूगेष्वन्यतरस्याम् ॥ २८ ॥

पूगा गणास्तद्वाचिन्युत्तरपदे कर्मधारये समासे कुमारस्यान्यतरस्या-
मादिरुदात्तो भवति । कुमारचातकाः । २ । कुमारलोहध्वजाः । २ । कुमार-
बलाहकाः । २ । कुमारजीमूताः । २ । चातकादयः पूगशब्दास्तेभ्यः पूगा-
ज्ज्यो ग्रामणीपूर्वादिति ज्यः प्रत्ययस्तस्य तद्वाजस्य बहुष्विति लुक् ।
अत्र यदा ऽऽद्युदात्तत्वं न भवति तदा कुमारश्चेति पूर्वपदप्रकृतिस्वर-
त्वमेके कुर्वन्ति । ये तु तत्र प्रतिपदोक्तस्य ग्रहणमिच्छन्ति तेषां समा-
सान्तोदात्तत्वमेव भवति ॥

इगन्तकालकपालभगालशरावेषु द्विगौ ॥ २९ ॥

इगन्तउत्तरपदे कालवाचिनि कपाल भगाल शराव इत्येतेषु च
द्विगौ समासे पूर्वपदं प्रकृतिस्वरं भवति । इगन्त । पञ्चारनिः । दशा-

रत्निः । पञ्चारत्नयः प्रमाणमस्य दशारत्नयः प्रमाणमस्येति तद्वितार्थे द्विगुः
 प्रमाणे लो द्विगोर्नित्यमिति मात्रचो लोपः । इगन्त । काल । पञ्चमास्यः ।
 दशमास्यः । पञ्च मासान्भूतो भूतो भावी वेति तद्वितार्थे द्विगोर्यप् ।
 पञ्चवर्षः । दशवर्षः । वर्षालुक् चेति ठञो लुक् । काल । कपाल । पञ्च-
 कपालः । दशकपालः । कपाल । भगाल । पञ्चभगालः । दशभगालः ।
 भगाल । शराव । पञ्चशरावः । दशशरावः । संस्कृतं भत्ता इति तद्वितार्थेते
 समासा द्विगोर्लुगनपत्यइति कृताणप्रत्ययलोपा द्रष्टव्याः । इगन्तादिष्विति
 किम् । पञ्चभिरश्वैः क्रीतः पञ्चाश्वः दशाश्वः । द्विगाविति किम् ।
 परमारत्निः । परमशरावम् । पञ्चारत्न्यो दशारत्नय इति च यण्गुणयो-
 र्बहिरङ्गलक्षणयोरसिद्धत्वात् स्यानिबद्धावाद्धा द्विगुस्वर इगन्तलक्षणः
 प्रवर्तते ॥

बह्वन्यतरस्याम् ॥ ३० ॥

बहुशब्दः पूर्वपदमिगन्तादिषूत्तरपदेषु द्विगौ समासे ऽन्यतरस्यां
 प्रकृतिस्वरं भवति । पूर्वेण नित्ये प्राप्ते विकल्पः । बहुरत्निः । २ । बहु-
 मास्यः । २ । बहुकपालः । २ । बहुभगालः । २ । बहुशरावः । २ । बहु-
 शब्देऽन्तोदात्तस्तस्य प्रकृतिस्वरे कृते यत्र यणादेशस्तत्रोदात्तस्वरितयोर्यणः
 स्वरितो ऽनुदात्तस्येत्येष स्वरो भवति ॥

दिष्टिवितस्त्योश्च ॥ ३१ ॥

दिष्टि वितस्ति इत्येतयोरुत्तरपदयोर्द्विगौ समासे पूर्वपदमन्यत-
 रस्यां प्रकृतिस्वरं भवति । पञ्चदिष्टिः । २ । पञ्चवितस्तिः । २ । दिष्टि-
 वितस्ती प्रमाणे तेनात्र मात्रचो लुक् ॥

सप्तमी सिद्धशुष्कपक्वबन्धेष्वकालात् ॥ ३२ ॥

सप्तम्यन्तं पूर्वपदं सिद्ध शुष्क पक्व बन्ध इत्येतेषूत्तरपदेषु प्रकृति-
 स्वरं भवति सा चेत्सप्तमी कालात्र भवति । सांकाश्यसिद्धः । काम्पिल्य-
 सिद्धः । सांकाश्यकाम्पिल्यशब्दौ एयप्रत्ययान्तावन्तोदात्तौ । फिणि तु
 सांकाश्यकाम्पिल्यनासिक्चदार्वाघाटानामन्तः पूर्वं वेति पठ्यते । तत्र पठे

मधोदात्तावपि भवतः । शुष्क । ऊकशुष्कः । निधनशुष्कः । ऊकशब्दे
बहुवचनान्तवतेः कक्प्रत्ययान्तान्तोदात्तः । निधनशब्दे निधाजः क्युप्र-
त्यये मधोदात्तः । पक् । कुम्भीपक् । विलासीपक् : * । भ्राष्ट्रपक् ।
कुम्भीविलासीशब्दौ ङीपन्तावन्तोदात्तौ । भ्राष्ट्रशब्दप्रत्ययान्त आद्यु-
दात्तः । बन्ध । चक्रबन्धः । चारकबन्धः । चक्रशब्देन्तोदात्तः । चारक-
शब्दे ण्वुलन्त आद्युदात्तः । अकालादिति किम् । पूर्वाह्णसिद्धः । अप-
राह्णसिद्धः । सप्तमीस्वरः कृत्स्वरेण बाधितः पुनरयं विधीयते † ॥

परिप्रत्युपापा वर्ज्यमानाहोरात्रावयवेषु ॥ ३३ ॥

परि प्रति उप अप इत्येते पूर्वपदभूता वर्ज्यमानवाचिनि अहरव-
यववाचिनि रात्र्यवयववाचिनि चोत्तरपदे प्रकृतिस्वरा भवन्ति । परित्रि-
गर्त्तं वृष्टो देवः । परिसौवीरम् । परिसार्वसेनि । प्रति । प्रतिपूर्वाह्णम् ।
प्रत्यपराह्णम् । प्रतिपूर्वरात्रम् । प्रत्यपररात्रम् । उप । उपपूर्वाह्णम् ।
उपापराह्णम् । उपपूर्वरात्रम् । उपापररात्रम् । अप । अपत्रिगर्त्तं वृष्टो
देवः । अपसौवीरम् । अपसार्वसेनि । निघाता आद्युदात्ता उपसर्गाश्चा-
भिवर्जमिति आद्युदात्तानि पूर्वपदानि । तत्पुरुषे बहुव्रीहौ च सिद्धत्वा-
दव्ययीभावार्थायमारम्भः । तत्रापपरी वर्जने वर्त्तते इति तयोरेव वर्ज्यमा-
नमुत्तरपदं नेतरयोः । अहोरात्रावयवा अपि वर्ज्यमाना एव तयोर्भवन्तीति
न पृथगुदाह्रियते । वर्ज्यमानाहोरात्रावयवेष्विति किम् । प्रत्यग्नि शलभाः
पतन्ति । परिवनमित्यत्र वनं समासइत्येतद्वचति ॥

राजन्यबहुवचनद्वन्द्वेऽन्यकवृष्णिषु ॥ ३४ ॥

राजन्यवाचिनां बहुवचनान्तानां यो द्वन्द्वोऽन्यकवृष्णिषु वर्त्तते तत्र
पूर्वपदं प्रकृतिस्वरं भवति । श्वाफल्कचैत्रकरोधकाः । शिनिवासुदेवाः ।
श्वाफल्कशब्दश्चैत्रकशब्दश्च ऋष्यन्यकवृष्णिकुक्ष्यश्चेति अणन्तावन्तो-
दात्तौ । शिनिशब्द आद्युदात्तः स तदपत्येष्वभेदेन वर्त्तते । राजन्यइति
किम् । द्वैष्यहैमायनाः ‡ । द्वीपे भवा इति द्वीपादनुसमुद्रं यज् । हैमेर-

* कलशीपक्व इति पा०२ । अयमेव पदमज्जरीसंमतः ।

† प्रतिप्रसूयते । पा०३ ।

‡ द्वैष्यभैमायनाः पा०२ ।

पत्यं युवा हैमायनाः । अन्धकवृष्णय एते न तु राजन्याः । राजन्यग्रहण-
मिहाभिषिक्तवंश्यानां क्षत्रियाणां ग्रहणार्थम् । एते च नाभिषिक्तवंश्याः ।
बहुवचनग्रहणं किम् । संकर्षणवासुदेवौ । द्वन्द्वइति किम् । वृष्णीनां
कुमारा, वृष्णिकुमाराः । अन्धकवृष्णिविति किम् । कुसपञ्चालाः ॥

संख्या ॥ ३५ ॥

द्वन्द्वसमासे संख्यावाचि पूर्वपदं प्रकृतिस्वरं भवति । एकादश ।
द्वादश । त्रयोदश । इण्भीकापाशत्यतिमर्चिभ्यः क्वचिति नित्वादाद्युदात्त
एकशब्दः । त्रैस्त्रयस् आदेशोन्तोदात्तो निपात्यते ॥

आचार्योपसर्जनश्चान्तेवासी ॥ ३६ ॥

आचार्योपसर्जनान्तेवासिनां यो द्वन्द्वस्तत्र पूर्वपदं प्रकृतिस्वरं भवति ।
आपिशलपाणिनीयाः । पाणिनीयरौढीयाः । रौढीयकाशकृत्स्नाः । अपि-
शलस्यापत्यमापिशलिराचार्यः । अत इज् । तेन प्रोक्तमापिशलम् । इज-
श्चेत्यण् । तदधीयते ये ऽन्तेवासिनस्तेष्वपिशलाः, प्रोक्ताङ्गुणिति तस्य
तद्वित्तस्याध्येतरि विहितस्य लुक् क्रियते । आपिशलेर्वा क्वाच्चा आपिशला
इत्युभयथाप्याचार्योपसर्जनश्चान्तेवासी भवति । आचार्योपसर्जनग्रहणं
द्वन्द्वविशेषणार्थं सकलो द्वन्द्व आचार्योपसर्जनो यथा विज्ञायते । इह
मा भूत् । पाणिनीयदेवदत्तौ । आचार्योपसर्जनइति किम् । छान्दसवैया-
करणाः । अन्तेवासीति किम् । आपिशलपाणिनीये शास्त्रे ॥

कार्तकौजपादयश्च ॥ ३७ ॥

कार्तकौजपादयो ये द्वन्द्वास्तेषु पूर्वपदं प्रकृतिस्वरं भवति । प्रकृ-
तिस्वरपूर्वपदाः कार्तकौजपादयो भवन्ति । विभक्त्यन्तानां पाठो वचन-
विवक्षार्थः । चकारो द्वन्द्वाधिकारानुवृत्त्यर्थः । कार्तकौजपौ । कृतस्यापत्यं
कुजपस्यापत्यम् इत्यणन्तावेतो । सार्वर्णिमाण्डूक्यौ । सार्वर्णिरिजन्तः ।
आवन्त्यश्मकाः । अवन्तेरपत्यानि बहूनि तन्निवासो जनपदो ऽवन्त्यः ।
तथा ऽश्मकाः । पैलश्यापर्णयाः । युवद्वन्द्वोऽयम् । पीलाया अपत्यं पैल-
स्तस्यापत्यं युवेति अणो द्वच इति विहितस्य फिजः पैलादिभ्यश्चेति

लुक् । श्यापर्णशब्दे । बिदादिस्तस्यापत्यं स्त्री श्यापर्णी, तदपत्यं युवा श्यापर्णेयः । बहुवचनमन्तं, तेन पैलश्यापर्ण्यावित्यत्रापि भवति । कपिश्यापर्ण्याः । कपिरन्तोदात्तस्तस्यापत्यं बहुत्वे कपिबोधाद्वाङ्गिरसइत्युत्पन्नस्य यजो यजजोश्चेति लुक्, तेनात्र बहुत्वमाश्रीयतएव । शैतिकान्नपाञ्चालेयाः । शितिकान्तो नाम ऋषिस्तस्यापत्यमिति ऋष्यण तदपत्ये यूनि य इज् तस्य ण्यक्षत्रियार्पजितो यूनीति लुक् । पाञ्चालस्यापत्यं स्त्री पाञ्चाली तदपत्यं युवा पाञ्चालेयः । अत्रापि बहुवचनमविवक्षितमिति शैतिकान्नपाञ्चालेयावित्यत्रापि भवति । कटुकस्यापत्यमिति अत इज् तस्य बहुवच इजः प्राच्यभरतेष्विति बहुषु लुक् । वर्चलाया अपत्यं वार्चलेयः । शाकलशुनकाः । शकलस्यापत्यं शाकल्यस्तस्य क्वात्राः शाकलाः । कण्वादिभ्यो गोत्रइत्यण् । शुनकस्यापत्यमिति बिदादिभ्योञ् तस्य बहुषु लुक् । शाकलसणका इति के चित्पठन्ति । तेषां सणकशब्दादुत्पन्नस्येजो बहुवच इजः प्राच्यभरतेष्विति बहुषु लुक् । शुनकधात्रेयाः । धात्र्या अपत्यं, धात्रेयाः । सणकबाभ्रवाः । बभ्रोरपत्यं बाभ्रवः । आर्चाभिमौद्गलाः । ऋचाभेन प्रोक्तमधीयते आर्चाभिनः । वैशम्पायनान्तेवासित्वाद् णिनिः । मुद्गलः कण्वादिस्तदपत्यस्य क्वात्ता मौद्गलाः । कुन्तिसुराष्ट्राः । कुन्तेः सुराष्ट्रस्य चापत्येषु बहुषु तन्निवासे वा जनपदे द्वन्द्वो ऽयम् । कुन्तिचिन्तिशब्दावन्तोदात्तौ । चिन्तिसुराष्ट्राः । कुन्तिसुराष्ट्रवत् । तण्डवतण्डाः । पचाद्यच्प्रत्ययान्तावन्तोदात्तावेतौ गर्गादिषु पठ्येते । तत्रापत्यबहुत्वे यजो लुक् क्रियते । गर्गवत्साः । अत्रापि अपत्यबहुत्वे यजो लुक् । अविमत्तकामविद्राः । अविमत्तशब्दो नजस्वरेणान्युदात्तः । द्वयोरप्येतयोरपत्येषु बहुषु इजो बहुवच इजः प्राच्यभरतेष्विति लुक् क्रियते । बाभ्रवशालङ्कायनाः । बभ्रोरपत्यं बाभ्रवः । शलङ्कुशलङ्कुचेति शालङ्कायनः । बाभ्रवदानच्युताः । दानच्युतशब्दादिजो बहुवच इति लुक् । कठकालापाः । कठेन प्रोक्तमधीयते कठाः । वैशम्पायनान्तेवासित्वाद् णिनिः । तस्य कठचरकालुक् । कलापिना प्रोक्तमधीयते कालापाः । कलापिनेण इत्यण्प्रत्ययस्तस्मिन् इनण्यनपत्यइति प्रकृति-

भावे प्राप्ते नान्तस्य टिलोपे सत्रह्रस्वारिपीठसर्पीत्यादिनोपसंख्यानेन
 टिलोपः । कठकौथुमाः । कुथुमिना प्रोक्तमधीयते इति प्राग्दीव्यतो ऽण् ।
 तत्र पूर्ववत् टिलोपः । कौथुमलौकाक्षाः । लोकाक्षेण प्रोक्तमधीयते लौका-
 क्षाः । लौकाक्षस्य वा ऽपत्यं लौकाक्षिः । तस्य क्वाक्षा लौकाक्षाः । स्त्री-
 कुमारम् । स्त्रीशब्देऽन्तोदात्तः । मौदपैष्पलादाः । मुदस्यापत्यं मौदिः ।
 तस्य क्वाक्षा मौदाः । तथा पैष्पलादाः । मौदपैष्पलादा इति द्विः पठ्यते
 तस्य प्रयोजनं पत्ते समासान्तोदात्तत्वमेव यथा स्यादिति । वत्सजरत् ।
 वत्सश्च जरच्च, वत्सशब्देऽन्तोदात्तः । सौश्रुतपार्थवाः । सुश्रुतस्य पृथो-
 श्च क्वाक्षाः । प्राग्दीव्यतो ऽण् । जरामृत्यु । याज्यानुवाक्ये । यजेर्यत् ।
 यजयाचेति कृत्वाभावः । तित्स्वरितमित्यन्तस्वरितः । अनुवाक्येति वचेरनु-
 पूर्वाद् एयत् । आचार्यापसर्जनान्तेवासिनामिह पाठः प्रपञ्चार्थः ॥

महान् ब्रीह्यपराह्णगृष्टीष्वासजाबालभारभारत-

हैलिहिलरौरवप्रवृद्धेषु ॥ ३८ ॥

प्रकृत्या पूर्वपदमिति वर्त्तते, द्वन्द्वइति निवृत्तम् । महानित्येतत्पूर्-
 वपदं ब्रीहि अपराह्ण गृष्टि इष्वास जाबाल भार भारत हैलिहिल रौरव
 प्रवृद्ध इत्येतेषूपत्तरपदेषु प्रकृतिस्वरं भवति । महाब्रीहिः । महापराह्णः ।
 महागृष्टिः । महैष्वासः । महाजाबालः । महाभारः । महाभारतः ।
 महाहैलिहिलः । महारौरवः । महाप्रवृद्धः । महच्छब्देऽन्तोदात्तः । तस्य
 प्रतिपदोक्तो यः समासः सन्महत्परमोत्तमोत्कृष्टा इति तत्रैव स्वरस्तेनैषां
 षष्ठीसमासे ऽन्तोदात्त एव भवति । महतो ब्रीहिः, महद्व्रीहिरिति ।
 कर्मधारये निष्ठेत्ययमपि श्रेण्यादिसमासे विधिरिति प्रवृद्धशब्द इह पठ्यते ॥

तुल्लकश्च वैश्वदेवे ॥ ३९ ॥

तुल्लक इत्येतत्पूर्वपदं महांश्च वैश्वदेवउत्तरपदे प्रकृतिस्वरं भव-
 ति । तुल्लकवैश्वदेवम् । महावैश्वदेवम् । तुल्लं लातीति तुल्लः । तस्मा-
 दज्ञातादिषु प्रागिवात्के ऽन्तोदात्तः तुल्लकशब्दः ॥

उष्ट्रः सादिवाम्योः ॥ ४० ॥

उष्ट्रशब्दः पूर्वपदं सादिवाम्योरुत्तरपदयोः प्रकृतिस्वरं भवति ।
उष्ट्रसादि । उष्ट्रवामि । उष्ट्रशब्द उपेः वृत्त्ययान्त आद्युदात्तः । कर्मधार-
योऽयं षष्ठीसमासो वा ॥

गौः सादसादिसारथिषु ॥ ४१ ॥

गौशब्दः पूर्वपदं साद सादि सारथि इत्येतेष्वुत्तरपदेषु प्रकृतिस्वरं
भवति । गौः सादः, गोसादः । गां सादयतीति वा गोसादः । गौः सादिः,
गोसादिः । गोसारथिः ॥

कुरुगार्हपतरिक्तगुर्वसूतजरत्यश्लीलदृढरूपा पारेवडवा तैति-
लकद्रूः पण्यकम्बलो दासीभाराणां च ॥ ४२ ॥

कुरुगार्हपत रिक्तगुरु असूतजरती अश्लीलदृढरूपा पारेवडवा
तैतिलकद्रू पण्यकम्बल इत्येते समासास्तेषां दासीभारादीनां च पूर्वपदं
प्रकृतिस्वरं भवति । कुरुणां गार्हपतं, कुरुगार्हपतम् । कृषोरुच्चेति
कुरुशब्दः कुप्रत्ययान्तोऽन्तोदात्तः ॥ कुरुवृज्योर्गार्हपतइति वक्तव्यम् ॥ * ॥ वृजी-
नां गार्हपतं, वृजिगार्हपतम् । वृजिशब्द आद्युदात्तः । रिक्तो गुरुः, रिक्तगुरुः ।
रिक्ते विभाषेति पूर्वपदमाद्युदात्तमन्तोदात्तं वा । असूता जरती, असूतज-
रती । अश्लीला दृढरूपा, अश्लीलदृढरूपा । अश्लीलशब्दो नऽसमास-
त्वादाद्युदात्तः । शीर्यस्यास्ति तत् श्लीलम् । सिध्मादेराकृतिगणत्वान्नन् ।
कपिलकादित्वाच्च लत्वम् । अश्लीलदृढरूपेति हि संस्थानमात्रेण
शोभना निःश्रीका लावण्यविरहितोच्यते । पारेवडवेव, पारेवडवा ।
निपातनादिवार्थे समासो विभक्त्यलोपश्च । पारशब्दो घृतादित्वादनन्तोदा-
त्तः । तैतिलानां कद्रूः, तैतिलकद्रूः । तितिलिनोपत्यं क्वालो वा तैतिल
इत्यणन्तः । पण्यकम्बलः । पण्यशब्दो यदन्तत्वादाद्युदात्तः । पण्यक-
म्बलः ॥ संज्ञायामिति वक्तव्यम् ॥ * ॥ अन्यत्र पणितव्ये कम्बले समासा-
न्तोदात्तत्वमेव प्रतिपदेति हि कृत्यानां समासे द्वितीया कृत्या इत्येष
विहितः स्वरितः । दास्या भारो, दासीभारः । देवहूतिः । देवजूतिः ।

देवसूतिः । देवनीतिः । अन्तोदात्तं पूर्वपदम् । वसुनीतिः । वसुशब्द
 आद्युदात्तः । शृस्वृत्तिहित्रयसिवसीत्यत्र हि धान्ये निदिति वर्तते ।
 ओषधिः । ओषो धीयते ऽस्यामिति कर्मण्यधिकरणे चेति किप्रत्ययः ।
 ओषशब्दो घञन्तत्वादाद्युदात्तः । चन्द्रमाः । चन्द्रे मोसिरित्यसिप्रत्यया-
 न्तोऽयम् । चन्द्रशब्दस्तुरक्प्रत्ययान्तत्वादन्तोदात्तः । यस्य तत्पुरुषस्य
 पूर्वपदप्रकृतिस्वरत्वमिष्यते न च विहितं स सर्वो दासीभारादिषु द्रष्टव्यः ॥

चतुर्थी तदर्थे ॥ ४३ ॥

चतुर्थ्यन्तं पूर्वपदं तदर्थे उत्तरपदे तदभिधेयार्थं यत्तद्वाचिन्युत्तरपदे
 प्रकृतिस्वरं भवति । तदिति चतुर्थ्यन्तस्यार्थः परामृश्यते । यूपदारु ।
 कुण्डलहिरण्यम् । यूपशब्द आद्युदात्तः । कुसुयुभ्यश्चेत्यत्र निदिति वर्तते ।
 कुण्डलशब्दोऽपि वृषादिभ्यश्चिदिति कलप्रत्ययान्तोऽन्तोदात्तः । रथदारु ।
 वल्लीहिरण्यम् । रथशब्द आद्युदात्तः । हनिकुषीत्यादिना क्यन्प्रत्ययः ।
 वल्लीशब्दो ङीष्ः स्वरेणान्तोदात्तः । तदर्थे इति किम् । कुबेरवलिः ।
 प्रकृतिविकारभावे स्वरोऽयमिष्यते ॥

अर्थे ॥ ४४ ॥

चतुर्थीति वर्तते । अर्थशब्द उत्तरपदे चतुर्थ्यन्तं पूर्वपदं प्रकृतिस्वरं
 भवति । मात्रे इदं, मात्रर्थम् । देवतार्थम् । अतिथ्यर्थम् । मातृपितृश-
 ब्दावन्तोदात्तावुणादिषु निपातितौ । देवताशब्दो लिट्स्वरेण मध्योदात्तः ।
 अतिथिरित्यतेरिथिचितीथिन्यप्रत्ययान्तः । तदर्थे विशेषा एव दारुहिरण्या-
 दयो भवन्ति न त्वर्थशब्दवाच्यं सामान्यमित्यतदर्थार्थोऽयमारम्भः । के
 चित्पुनराहुः । ज्ञापकार्यमिदमेतदनेन ज्ञाप्यते पूर्वा विधिः प्रकृतिविकृत्याः
 समासे भवति । अश्वघासः । श्वश्रूसुरमित्यत्र सत्यपि तादर्थ्यं न भवति ॥

क्तेच ॥ ४५ ॥

क्तेचोत्तरपदे चतुर्थ्यन्तं पूर्वपदं प्रकृतिस्वरं भवति । गोहितम् ।
 अश्वहितम् । मनुष्यहितम् । गोरक्षितम् । अश्वरक्षितम् । वनं तापसर-
 क्षितम् । अश्वशब्द आद्युदात्तो मनुष्यशब्दोऽन्तस्वरितः । परिशिष्टपूर्वप-
 दमन्तोदात्तम् । गोभ्यो रक्षितमिति संप्रदाने चतुर्थी ॥

कर्मधारये ऽनिष्ठा ॥ ४६ ॥

कर्मधारये समासे क्तान्तउत्तरपदे ऽनिष्ठान्तं पूर्वपदं प्रकृतिस्वरं भवति । श्रेणिकृताः । ऊकृताः । पूगकृताः । निधनकृताः । श्रेणिशब्द आद्युदात्तः । ऊकृपूगशब्दावन्तोदात्तौ । निधनशब्देऽयं मध्योदात्तः । कर्मधारयइति किम् । श्रेण्या कृतं श्रेणिकृतम् । अनिष्ठेति किम् । कृताकृतम् ॥

अहीने द्वितीया ॥ ४७ ॥

अहीनवाचिनि समासे क्तान्तउत्तरपदे द्वितीयान्तं पूर्वपदं प्रकृतिस्वरं भवति । कष्टश्रितः । त्रिशकलपतितः । यामगतः । कष्टशब्दो ऽन्तोदात्तः । त्रीणि शकलान्यस्येति, त्रिशकलः । बहुव्रीहिस्वरेणाद्युदात्तः । यामशब्दो निस्वरेणाद्युदात्तः । अहीनइति किम् । कान्तारातीतः । योजनातीतः * ॥ द्वितीयानुपसर्गइति वक्तव्यम् ॥ * ॥ इह मा भूत् । सुखप्राप्तः । दुःखप्राप्तः । सुखापन्नो दुःखापन्नः । अन्तस्थायेत्यस्यापवादोऽयम् ॥

तृतीया कर्मणि ॥ ४८ ॥

कर्मवाचिनि क्तान्तउत्तरपदे तृतीयान्तं पूर्वपदं प्रकृतिस्वरं भवति । अहिहतः । वज्रहतः † । महाराजहतः । नखनिर्भिन्ना । दात्रलूना । आङि अहिनिभ्यां ह्रस्वश्चेति अहिरन्तोदात्तो व्युत्पादितः । के चित्त्वाद्युदात्तमिच्छन्ति । वज्रो रक्प्रत्ययान्तः । महाराजकृत्प्रत्ययान्तः । नास्य खमस्तीति बहुव्रीहौ नकुलनखेति नखशब्दो निपातितः । तेन नऽसुभ्यामित्यन्तोदात्तः । दात्रशब्दो दाम्नीशसेति घ्नप्रत्ययान्तः । कर्मणीति किम् । रथेन यातो रथयातः । गत्यर्थत्वात्कर्त्तरि क्तः ॥

गतिरनन्तरः ॥ ४९ ॥

क्ते कर्मणीति वर्त्तते । कर्मवाचिनि क्तान्तउत्तरपदे गतिरनन्तरः पूर्वपदं प्रकृतिस्वरं भवति । प्रकृतः । प्रहृतः । अनन्तर इति किम् ।

* हीनं त्यक्तं विभक्तमित्यनर्थान्तरमित्यधिकं पुस्तकान्तरे ।

† रुद्रहतः । पा० २ ।

अभ्युद्धतः । समुद्धतः । समुदाहृतः । व्यवहितस्य गतिरयं स्वरो न भवति । अनन्तरे पुनरिष्यते । कारकपूर्वस्य तु सति शिष्टत्वात् थाथादिस्वर एव भवति दूरादागत इति । अनन्तरग्रहणसामर्थ्यादेव छद्ग्रहणे गतिकारकपूर्वस्यापीत्येतन्नाश्रीयते । कर्मणीत्येव । प्रकृतः कटं देवदत्तः । थाथादिस्वरापवादे योगः ॥

तादौ च निति कृत्यतौ ॥ ५० ॥

तकारादौ च तुशब्दवर्जिते निति कृति परतो गतिरनन्तरः प्रकृतिस्वरो भवति । प्रकर्त्ता । प्रकर्त्तुम् । प्रकृतिः । प्रकर्त्तति तृचन्तः । कृत्स्व-
रबाधनार्थं वचनम् । तादाविति किम् । प्रजल्पाकः । नितीति किम् । प्रकर्त्ता । तृजन्तः । छद्ग्रहणमुपदेशे तादर्थ्यम् । इहापि यथा स्यात्, प्रलपिता प्रलपितुमिति । अताविति किम् । आगन्तुः ॥

तवै चान्तश्च युगपत् ॥ ५१ ॥

तवैप्रत्ययस्यान्त उदात्तो भवति गतिश्चानन्तरः प्रकृतिस्वर इति एतदुभयं युगपद्ववति । अन्वेतवै । परिस्तरितवै । परिपातवै । तस्मात्पिता नाभिचरितवै । उपसर्गा आद्युदात्ता अभिवर्जमित्यभिरन्तोदात्तः । कृत्स्व-
रापवादे योगः ॥

अनिगन्तोच्चतौ वप्रत्यये ॥ ५२ ॥

अनिगन्तो गतिः प्रकृतिस्वरो भवत्यच्चतौ वप्रत्यये परतः । प्राङ् । प्राञ्चौ । प्राञ्चः । स्वरितो वानुदात्ते पदादावित्ययमेकादेश उदात्तः स्वरितो वा । पराङ् । पराञ्चौ । पराञ्चः । अनिगन्त इति किम् । प्रत्यङ् । प्रत्यञ्चौ । प्रत्यञ्चः । छदुत्तरपदप्रकृतिस्वर इह भवति । वप्रत्ययइति किम् । उदञ्चनः । चोरनिगन्तोच्चतौ वप्रत्ययइत्येष स्वरो भवति विप्रतिषेधेन । पराचः । पराचा ॥

न्यधी च ॥ ५३ ॥

नि अधि इत्येतौ चाञ्चतौ वप्रत्यये परतः प्रकृतिस्वरौ भवतः । न्यङ् । न्यञ्चौ । न्यञ्चः । उदात्तस्वरितयोर्यणः स्वरितोनुदात्तस्येत्यच्चतेर-
कारः स्वरितः । अथ्यङ् । अथ्यञ्चौ । अथ्यञ्चः । अधीचः । अधीचा ॥

ईषदहन्यतरस्याम् ॥ ५४ ॥

ईषदित्येतत्पूर्वपदमन्यतरस्यां प्रकृतिस्वरं भवति । ईषत्कडारः । २ । ईषत्पिङ्गलः । २ । ईषदित्ययमन्तोदात्तः । ईषद्वेद इत्येवमादौ कृत्स्न एव भवति ॥

हिरण्यपरिमाणं धने ॥ ५५ ॥

हिरण्यपरिमाणवाचि पूर्वपदं धनशब्द उत्तरपदे ऽन्यतरस्यां प्रकृतिस्वरं भवति । द्विसुवर्णधनम् । २ । द्वौ सुवर्णौ परिमाणमस्य द्विसुवर्णं तदेव धनमिति कर्मधारयः । बहुव्रीहावपि परत्वाद्विकल्प एव भवति । द्विसुवर्णधनः । २ । हिरण्यग्रहणं किम् । प्रस्यधनम् । परिमाणग्रहणं किम् । काञ्चनधनम् । धनइति किम् । निष्कमाला ॥

प्रथमो ऽचिरोपसंपत्तौ ॥ ५६ ॥

प्रथमशब्दः पूर्वपदमचिरोपसंपत्तौ गम्यमानायामन्यतरस्यां प्रकृतिस्वरं भवति । अचिरोपसंपत्तिरचिरोपश्लेषो ऽभिनवत्वम् । प्रथमवैयाकरणः । अभिनववैयाकरणः । संप्रति व्याकरणमध्येतुं प्रवृत्त इत्यर्थः । प्रथमशब्दः प्रथेरमजिति चित्त्वादन्तोदात्तः । अचिरोपसंपत्ताविति किम् । प्रथमवैयाकरणः । वैयाकरणानामाद्यो मुख्यो वा यः स नित्यमन्तोदात्त एव ॥

कतरकतमौ कर्मधारये ॥ ५७ ॥

कतरशब्दः कतमशब्दश्च पूर्वपदं कर्मधारये समासे ऽन्यतरस्यां प्रकृतिस्वरं भवति । कतरकठः । २ । कतमकठः * । २ । कर्मधारयग्रहणमुत्तरार्थमिह तु प्रतिपदोक्तत्वादेव सिद्धम् ॥

आर्यो ब्राह्मणकुमारयोः ॥ ५८ ॥

आर्यशब्दः पूर्वपदं ब्राह्मणकुमारशब्दयोः कर्मधारये समासे ऽन्यतरस्यां प्रकृतिस्वरं भवति । आर्यब्राह्मणः । २ । आर्यकुमारः । २ ।

* कतमकलापः । पा० २ ।

आर्यशब्दो ग्यदन्तोन्तस्वरितः । आर्य इति किम् । परमब्राह्मणः । परम-
कुमारः । ब्राह्मणकुमारयोरिति किम् । आर्यतत्त्वियः । कर्मधारयइत्येव ।
आर्यस्य ब्राह्मण, आर्यब्राह्मणः ॥

राजा च ॥ ५८ ॥

राजा च पूर्वपदं ब्राह्मणकुमारयोर्हत्तरपदयोः कर्मधारये समासे
ऽन्यतरस्यां प्रकृतिस्वरं भवति । राजब्राह्मणः । २ । राजकुमारः । २ ।
कर्मधारयइत्येव । राज्ञो ब्राह्मणो, राजब्राह्मणः । राजकुमारः । पृथग्योग-
करणमुत्तरार्थम् ॥

षष्ठी प्रत्येनसि ॥ ६० ॥

राजेति वर्तते, ऽन्यतरस्यामिति च । षष्ठ्यन्तो राजशब्दः पूर्वपदं
प्रत्येनस्युत्तरे ऽन्यतरस्यां प्रकृतिस्वरं भवति । राज्ञः प्रत्येनाः, राजप्रत्येनाः ।
षष्ठीति किम् । राजा त्रासौ प्रत्येनाश्च, राजप्रत्येनाः ॥

क्ते नित्यार्थे ॥ ६१ ॥

क्तान्तउत्तरपदे नित्यार्थे समासे पूर्वपदमन्यतरस्यां प्रकृतिस्वरं
भवति । नित्यप्रहसितः । २ । सततप्रहसितः । २ । काला इति द्वितीयास-
मासोऽयम् । नित्यशब्दस्त्यन्नेर्ध्रुवइति त्यबन्त आद्युदात्तः । सतत इति
यदा भावे क्तस्तदा याथादिस्वरेणान्तोदात्तः । नित्यार्थइति किम् । मुहू-
र्त्तप्रहसितः ॥

ग्रामः शिल्पिनि ॥ ६२ ॥

ग्रामशब्दः पूर्वपदं शिल्पिवाचिन्युत्तरपदे ऽन्यतरस्यां प्रकृतिस्वरं
भवति । ग्रामनापितः । २ । ग्रामकुलालः । २ । ग्रामशब्द आद्युदात्तः । ग्राम
इति किम् । परमनापितः । शिल्पिनीति किम् । ग्रामरथ्या ॥

राजा च प्रशंसायाम् ॥ ६३ ॥

राजशब्दः पूर्वपदं शिल्पिवाचिन्युत्तरपदे प्रशंसायां गम्यमानाया
मन्यतरस्यां प्रकृतिस्वरं भवति । राजनापितः । २ । राजकुलालः । २ । कर्म

धारये राजगुणाधारोपेणोत्तरपदार्थस्य प्रशंसा । षष्ठीसमासे च राजयो-
ग्यतया तस्य । राजेति किम् । परमनापितः । प्रशंसायामिति किम् ।
राजनापितः । शिल्पिनीत्येव । राजहस्ती ॥

आदिरुदात्तः ॥ ६४ ॥

आदिरुदात्त इत्येतदधिकृतमित उत्तरं यदुक्त्यामस्तत्र पूर्वपद-
स्यादिरुदात्तो भवतीत्येवं तद्वेदितव्यम् । वक्ष्यति सप्तमीहारिणौ धर्म्य-
ऽहरणे इति । स्तूपेशाणः । मुकुटेकार्षापणम् । याज्ञिकाश्वः । वैया-
करणहस्ती । दृषदिमाषकः । आदिरिति प्रागन्ताधिकारात् । उदात्त
इति प्रकृत्या भगालमिति यावत् ॥

सप्तमीहारिणौ धर्म्ये ऽहरणे ॥ ६५ ॥

सप्तम्यन्तं हारिवाचि च पूर्वपदं धर्म्यवचिनि हरणशब्दादन्य-
स्मिन्नन्तरपदे आद्युदात्तं भवति । हारीति देयं यः स्वीकरोति सो-
भिधीयते । धर्म्यमित्याचारनियतं देयमुच्यते, धर्मो ह्यनुवृत्त आचारस्त-
स्मादनपेतं तेन वा प्राप्यमिति । स्तूपेशाणः । मुकुटेकार्षापणम् । हले-
द्विपदिका । हलेन्निपदिका । दृषदिमाषकः । संज्ञायामिति सप्तमी-
समासः, कारनाम्नि चेति विभक्तेरलुक् । हारिणि । याज्ञिकाश्वः । वैया-
करणहस्ती । मातुलाश्वः । पितृव्यगवः । क्व चिदयमाचारो व्यवस्थित-
स्तूपादिषु शाणादि दातव्यं याज्ञिकादीनामश्वादीति । धर्म्यइति किम् ।
स्तम्भेरमः । कर्मकरवर्द्धितकः * । अहरणइति किम् । वाडवहरणम् ।
वडवाया अयं वाडवः । तस्य बीजनिषेकादुत्तरकालं शरीरपुष्ट्यर्थं यद्वीयते
हरणमिति तदुच्यते । परापि कृत्स्वरो हारिस्वरेण बाध्यते विप्रतिषेधेन-
त्येतदहरणइत्यनेन ज्ञाप्यते, तेन वाडवहार्यमिति हारिस्वरः सिद्धो
भवति ॥

* वर्द्धितको नाम मूले स्थूलो ऽग्रे सूक्ष्म आदनपिण्डः स कर्मकराय दीयते ऽन्यथा
कर्म न कुर्यादिति न त्वयं धर्म इति पदमञ्जरी ।

युक्ते च ॥ ६६ ॥

युक्तवाचिनि च समासे पूर्वपदमाद्युदात्तं भवति । गोबल्लवः ।
अश्वबल्लवः । गोमणिन्दः । अश्वमणिन्दः । गोसंख्यः । अश्वसंख्यः ।
युक्त इति समाहितः कर्तव्ये तत्परो यः स उच्यते ॥

विभाषा ऽध्यत्ने ॥ ६७ ॥

अध्यत्तशब्द उत्तरपदे विभाषा पूर्वपदमाद्युदात्तं भवति । गवा-
ध्यत्तः । २ । अश्वाध्यत्तः । २ ॥

पापं च शिल्पिनि ॥ ६८ ॥

पापशब्दः शिल्पिवाचिन्युत्तरपदे विभाषा ऽऽद्युदात्तो भवति
पापनापितः । २ । पापकुलालः । २ । पापाणके कुत्सितैरिति प्रतिप-
दोक्तः पापशब्दस्य समानाधिकरणसमास इति षष्ठीसमासे न भवति ।
पापस्य नापितः, पापनापित इति ॥

गोत्रान्तेवासिमाणवब्राह्मणेषु क्षेपे ॥ ६९ ॥

गोत्रवाचिन्यन्तेवासिवाचिनि चोत्तरपदे माणवब्राह्मणयोश्च क्षेप-
वाचिनि समासे पूर्वपदमाद्युदात्तं भवति । जङ्घावात्स्यः । यो जङ्घा-
दानं ददान्यहमिति वात्स्यः संपद्यते स जङ्घावात्स्य इति क्षिप्यते ।
भार्यासौश्रुतः । सुश्रुतापत्यस्य भार्याप्रधानतया क्षेपः । वशाब्राह्मणक्षेपः ।
ब्रह्मकृतशब्दः शुभादिषु पठ्यते । गोत्र । अन्तेवासि । कुमारीदात्ताः ।
कम्बलचारायणीयाः । घृतगौठीयाः । ओदनपाणिनीयाः । कुमार्यादिला-
भकामा ये दात्तादिभिः प्रोक्तानि शास्त्राण्यधीयते तच्छिष्यतां वा प्रति-
पद्यन्ते त एवं क्षिप्यन्ते । माणव । भिक्षामाणवः । भिक्षां लप्स्ये ऽह-
मिति माणवो भवति । माणव । ब्राह्मण । दासीब्राह्मणः । वृषलीब्रा-
ह्मणः । भयब्राह्मणः । यो भयेन ब्राह्मणः संपद्यते । अत्र यस्यान्यत्
समासलक्षणं नास्ति सुसुपेत्येव तत्र समासः कर्तव्यः । गोत्रादिष्विति
किम् । दासीश्रोत्रियः । क्षेपइति किम् । महाब्राह्मणः ॥

अङ्गानि मैरेये ॥ ७० ॥

मैरेयशब्द उत्तरपदे तदङ्गवाचीनि पूर्वपदान्याद्युदात्तानि भवन्ति ।
गुडमैरेयः । मधुमैरेयः । मद्यविशेषो मैरेयस्तस्य गुडविकारस्य गुडोङ्गं
भवति मधुनो मधु । अङ्गानीति किम् । परममैरेयः । मैरेयइति किम् ।
पुष्पासवः । फलासवः ॥

भक्ताख्यास्तदर्थेषु ॥ ७१ ॥

भक्तमत्रं तदाख्यास्तद्वचिनः शब्दास्तदर्थेषूपत्तरपदेषु आद्युदात्ता
भवन्ति । भिक्षाकंसः । आणाकंसः । भाजीकंसः । भिक्षादयोच्चवचनाः ।
भक्ताख्या इति किम् । समाशशालयः । समशनं समाश इति क्रियामात्र-
मुच्यते न द्वयम् । तदर्थेष्विति किम् । भिक्षाप्रियः । बहुव्रीहिरयमत्र
पूर्वपदमन्तोदात्तम् ॥

गोविडालसिंहसैन्येषूपमाने ॥ ७२ ॥

गवादिषूपमानवाचिषूपत्तरपदेषु पूर्वपदमाद्युदात्तं भवति । धान्य-
गवः । हिरण्यगवः । भिक्षाविडालः । तृणसिंहः । काष्ठसिंहः । सक्तुसै-
न्यवः । पानसैन्यवः । धान्यं गौरिवेति विरुद्ध व्याघ्रादेराकृतिगणत्वाद्
उपमितं व्याघ्रादिभिरिति समासः । उपमानार्थोपि यथासंभवं यथाप्रसिद्धं
च योजयितव्यः । गवाकृत्या ऽवस्थितं * धान्यगवशब्देनाच्यते । उपमान-
इति किम् । परमसिंहः ॥

अके जीविकार्थे ॥ ७३ ॥

अकप्रत्ययान्त उत्तरपदे जीविकार्थवाचिनि समासे पूर्वपदमाद्युदात्तं
भवति । दन्तलेखकः । नखलेखकः । अवस्करशोधकः । रमणीयकारकः ।
दन्तलेखनादिभिर्येषां जीविका तएवमुच्यन्ते । नित्यं क्रीडाजीविकयोरिति
समासः । अकइति किम् । रमणीयकर्त्ता । जीविकार्थइति किम् । इत्तुभ-
क्तिकां मे धारयसि ॥

* संनिवेशितं पा० २ ।

प्राचां क्रीडायाम् ॥ ७४ ॥

प्रादेशवर्तिनां या क्रीडा तद्वाचिनि समासे ऽकप्रत्ययान्तउत्तरपदे पूर्वपदमाद्युदात्तं भवति । उट्टालकपुष्पभञ्जिका । वीरणपुष्पप्रचायिका । शालभञ्जिका । तालभञ्जिका । संज्ञायामिति एबुल, नित्यं क्रीडाजीविकयोरिति षष्ठीसमासः । प्राचामिति किम् । जीवपुत्रप्रचायिका । इयमुदीचां क्रीडा । क्रीडायामिति किम् । तव पुष्पप्रचायिका । पर्याये एबुत्प्रत्ययो भवति ॥

अणि नियुक्ते ॥ ७५ ॥

अणान्तउत्तरपदे नियुक्तवाचिनि समासे पूर्वपदमाद्युदात्तं भवति कृत्रधारः । तूणीधारः । कमण्डलुग्राहः । भृङ्गारधारः । नियुक्तो ऽधि-
कृतः स च कस्मिंश्चित्कर्तव्ये तत्परो न भवतीति नियुक्तइत्यनेन सिध्य-
ति * । नियुक्तइति किम् । काण्डलावः । शरलावः ॥

शिल्पिनि चाकृजः ॥ ७६ ॥

शिल्पिवाचिनि समासे ऽणान्तउत्तरपदे पूर्वपदमाद्युदात्तं भवति स चेदण कृजो न भवति । तन्तुवायः । तुत्रवायः । वालवायः । शिल्पि-
नीति किम् । काण्डलावः । अकृज इति किम् । कुम्भकारः । अयस्कारः ॥

संज्ञायां च ॥ ७७ ॥

संज्ञायां विषये ऽणान्तउत्तरपदे ऽकृजः पूर्वपदमाद्युदात्तं भवति ।
तन्तुवायो नाम कीटः । वालवायो नाम पर्वतः । अकृज इत्येव ।
रथकारो नाम ब्राह्मणः ॥

गोतन्तियवं पाले ॥ ७८ ॥

गो तन्ति यव इत्येतानि पूर्वपदानि पालशब्दउत्तरपदे आद्युदा-
त्तानि भवन्ति । गोपालः । तन्तिपालः । यवपालः । अनियुक्तार्थ
आरम्भः । गोतन्तियवमिति किम् । वत्सपालः । पालइति किम् ।
गोरत्नः ॥

* नियुक्त इत्यनेन सिध्यतीत्यस्य स्थाने युक्त इत्यनेन न सिध्यतीति पा० २ ।

णिनि ॥ ७९ ॥

णिनन्तउत्तरपदे पूर्वपदमाद्युदात्तं भवति । फलहारी । पर्णहारी ॥

उपमानं शब्दार्थप्रकृतावेव ॥ ८० ॥

उपमानवाचि पूर्वपदं शब्दार्थप्रकृतावेव णिनन्तउत्तरपदमाद्युदात्तं भवति । पुष्पहारी । उपमानं नियम्यते । उष्ट्रकेशी । ध्वाङ्गुरावी । खरनादी । उपमानग्रहणमस्य पूर्वस्य च योगस्य विषयविभागार्थम् । शब्दार्थप्रकृताविति किम् । वृकवज्जी । वृकप्रेक्षी । प्रकृतियहणं किम् । प्रकृतिरेव यत्रोपसर्गनिरपेक्षा शब्दार्था भवति तत्रैव यथा स्याद् इह मा भूद् गर्दभाच्चारी कोकिलाभिव्याहारीति । एवकारकरणमुपमानावधारणार्थम् । शब्दार्थप्रकृतौ त्वनुपमानमुपमानं चाद्युदात्तं भवति । सिंहविनर्दी । पुष्कलजल्पी ॥

युक्तारोह्यादयश्च ॥ ८१ ॥

युक्तारोह्यादयः समासा आद्युदात्ता भवन्ति । युक्तारोही । आगतरोही । आगतयोधी । आगतवज्जी । आगतनर्दी । आगतप्रहारी । एते णिचन्ता णिनीत्यस्यैवोदाहरणार्थं पठ्यन्ते । पूर्वोत्तरपदनियमार्था इति केचित् । इह मा भूद् युक्तारोही युक्ताध्यायीति । आगतमत्स्या । क्षीरहोता । भगिनीभर्ता । याजकादित्वात् षष्ठीसमासावेतौ । यामगोधुक । अश्वत्रिरात्रः । गर्गत्रिरात्रः । व्युष्ट्रिरात्रः । शणपादः । समपादः । षष्ठीसमासा एते । एकशितिपात् । एकः शितिः पादोऽस्येति त्रिपदबहुव्रीहिः । तत्रैकशितिशब्दस्तद्विधितार्थात्तरपदइति तत्पुरुषसंज्ञस्तस्य निमित्तिस्वरबलीयस्त्वाद् अन्तोदात्तत्वं प्राप्तमित्याद्युदात्तत्वं विधीयते, एवमपि नार्थ एतेन, इगन्ते द्विगाविति सिद्धत्वात् । एवं तर्हि ज्ञापकार्थम्, एतज् ज्ञापयति शित्यन्तस्योत्तरपदे द्विगुस्वरो न भवतीति । तेन द्विशितिपादित्यत्र तिशब्द उदात्तो भवति । निमित्तिस्वरबलीयस्त्वस्याप्येकशितिपात्स्वरवचनमेव ज्ञापकं वर्णयन्ति । पात्रेसंमितादयश्च युक्तारोह्यादयस्ततस्तेष्वुदात्ता भवन्ति ॥

दीर्घकाशतुषभाष्टवटं जे ॥ ८२ ॥

दीर्घान्तं पूर्वपदं काश तुष भाष्ट वट इत्येतानि च जउत्तरपदे
आद्युत्तानि भवन्ति । कुटीजः । शमीजः । काशजः । तुषजः । भाष्टजः ।
वटजः ॥

अन्त्यात्पूर्वं बहुचः ॥ ८३ ॥

जउत्तरपदे बहुचः पूर्वपदस्यान्त्यात्पूर्वमुदात्तं भवति । उपसरजः ।
मन्दुरजः । आमलकीजः । वडवाजः । बहुच इति किम् । दाधजानि
तृणानि ॥

ग्रामे ऽनिवसन्तः ॥ ८४ ॥

ग्रामशब्दउत्तरपदे पूर्वपदमाद्युदात्तं भवति न चेन्निवसद्वाचि
भवति । मल्लग्रामः । वणिग्रामः । ग्रामशब्देन समूहवाची । देव-
ग्रामः । देवस्वामिक इत्यर्थः । अनिवसन्त इति किम् । दाक्षिग्रामः ।
माहकिग्रामः । दाक्ष्यादयो वसन्ति यस्मिन्ग्रामे स तेषामिति व्यपदिश्यते ॥

घोषादिषु च ॥ ८५ ॥

घोषादिषु चोत्तरपदेषु पूर्वपदमाद्युदात्तं भवति । दाक्षिघोषः ।
दाक्षिकटः । दाक्षिपल्लवः * । दाक्षिह्रदः । दाक्षिबदरी । दाक्षिपिङ्गलः ।
दाक्षिपिशङ्गः । दाक्षिशालः । दाक्षिरत्नः । दाक्षिशिल्पी । दाक्ष्यश्वत्थः ।
कुन्दतृणम् । दाक्षिशाल्मली । आश्रममुनिः । शाल्मलिमुनिः । दाक्षिपुंसा ।
दाक्षिकूटः । यान्यत्र निवासनामधेयानि तेषु निवसद्वाचीन्यपि पूर्वप-
दान्याद्युदात्तानि भवन्ति । अनिवसन्त इति नानुवर्त्तयन्ति केचित् ।
अपरे पुनरनुवर्त्तयन्ति ॥

क्वाच्यादयः शालायाम् ॥ ८६ ॥

शालायामुत्तरपदे क्वाच्यादय आद्युदात्ता भवन्ति । क्वाक्षिशाला ।
ऐलिशाला । भाण्डिशाला । क्वाक्षि । ऐलि । भाण्डि । व्याडि । आपि-

* दाक्षिपल्लवः । पा० २ ।

शलि । आखण्डि । आपारि । गौमि । यदा शालान्तस्तत्पुरुषो नपुंसक-
लिङ्गो भवति तदापि तत्पुरुषे शालायां नपुंसकइत्येतस्मात्पूर्वविप्रतिषेधेन
पूर्वपदमाद्युदात्तं भवति । क्वात्रिशालम् । ऐलिशालम् ॥

प्रस्ये ऽष्टद्वयमकर्यादीनाम् ॥ ८७ ॥

प्रस्यशब्दउत्तरपदे कर्क्यादिवर्जितमवृद्धं पूर्वपदमाद्युदात्तं भवति ।
इन्द्रप्रस्यः । कुम्भप्रस्यः । ह्रस्वप्रस्यः । मुवर्णप्रस्यः । अवृद्धमिति किम् ।
दाक्षिप्रस्यः । माहकिप्रस्यः । अकर्क्यादीनामिति किम् । कर्कीप्रस्यः ।
मधीप्रस्यः । कर्की । मधी । मकरी । कर्कन्धू । शमी । करीर । कटुक ।
कुरल * । बदर ॥

मालादीनां च ॥ ८८ ॥

प्रस्यइति वर्तते । प्रस्यउत्तरपदे मालादीनामादिरुदात्तो भवति ।
मालाप्रस्यः । शालाप्रस्यः । माला । शाला । शोणा । द्राक्षा । क्षौमा ।
क्षामा । काञ्ची । एक । काम । वृद्धार्थे आरम्भः । एकशोणाशब्दयोरेङ्
प्राचां देशइति वृद्धसंज्ञा ॥

अमहन्नवं नगरे ऽनुदीचाम् ॥ ८९ ॥

नगरशब्दउत्तरपदे महन्नवशब्दवर्जितं पूर्वपदमाद्युदात्तं भवति
तच्चेदुदीचां न भवति । सुहृन्नगरम् । पुण्ड्रनगरम् † । अमहन्नवमिति
किम् । महानगरम् । नवनगरम् । अनुदीचामिति किम् । नान्दीनगरम् ।
कान्तीनगरम् ॥

अर्मै चावर्णं द्युच्यच्च ॥ ९० ॥

अर्मैशब्दउत्तरपदे द्युच् अच् पूर्वपदमवर्णान्तमाद्युदात्तं भवति ।
दत्तार्मम् । गुप्तार्मम् । कुक्कुटार्मम् । वायसार्मम् । अवर्णमिति किम् ।
बृहदर्मम् । द्युच्यञ्जिति किम् । कपिञ्जलार्मम् । अमहन्नवमित्येव ।
महार्मम् । नवार्मम् ॥

* कवल । पा० २ ।

† विराटनगरमिति पुस्तकान्तरे अधिकम् ।

न भूनाधिकसंजीवमद्राश्मकञ्जलम् ॥ ८१ ॥

भूत अधिक संजीव मद्राश्मन् कञ्जल इत्येतानि पूर्वपदानि
अर्मशब्दउत्तरपदे नाद्युदात्तानि भवन्ति । भूतार्मम् । अधिकार्मम् ।
संजीवार्मम् । मद्रार्मम् । अश्मार्मम् । मद्राश्मग्रहणं संघातविगृहीता-
र्थम् । मद्राश्मार्मम् । कञ्जलार्मम् । समासान्तोदात्तत्वमेवात्र भवति ॥
आद्युदात्तप्रकरणे दिवोदासादीनां छन्दस्युपसंख्यानम् ॥ * ॥ दिवोदा-
साय गायत । वध्रश्वाय दाशुषे ॥

अन्तः ॥ ८२ ॥

अन्त इत्यधिकृतमित उत्तरं यदुक्त्यामस्तत्र पूर्वपदस्यान्त उदात्तो
भवतीत्येवं वेदितव्यम् । वक्ष्यति सर्वं गुणकात्ख्यं । सर्वश्वेतः । सर्वकृष्णः ।
प्रागुत्तरपदादिरित्येतस्मादयमधिकारो वेदितव्यः ॥

सर्वं गुणकात्ख्यं ॥ ८३ ॥

सर्वशब्दः पूर्वपदं गुणकात्ख्यं वर्तमानमन्तोदात्तं भवति । सर्वश्वेतः ।
सर्वकृष्णः । सर्वमहान् । सर्वमिति किम् । परमश्वेतः । आश्रयव्याप्या परमत्वं
श्वेतत्वस्येति गुणकात्ख्यं वर्तते । गुणग्रहणं किम् । सर्वसौवर्णः । सर्व-
राजतः । कात्ख्यं इति किम् । सर्वेषां श्वेततरः सर्वश्वेतः । गुणात्तरेण
समासस्तरलोपश्च वक्तव्य इत्येवमत्र समासस्तरबलोपश्च ॥

संज्ञायां गिरिनिकाययोः ॥ ८४ ॥

संज्ञायां विषये गिरि निकाय इत्येतयोस्तत्तरपदयोः पूर्वपदमन्तो-
दात्तं भवति । अञ्जनागिरिः । भञ्जनागिरिः । निकाये । शापिण्डिनि-
कायः । मौण्डिनिकायः । चिखिलिनिकायः * । संज्ञायामिति किम् ।
परमगिरिः । ब्राह्मणनिकायः ॥

कुमार्या वयसि ॥ ८५ ॥

कुमार्यामुत्तरपदे वयसि गम्यमाने पूर्वपदमन्तोदात्तं भवति । वृद्ध-
कुमारी । जरत्कुमारी । कुमारीशब्दः पुंसां सहासप्रयोगमात्रमुपप्रयुक्तो

* चिक्कलिनिकायः । पा० २ ।

वृद्धादिभिर्वयोविशेषवचनैः समानाधिकरणो भवति । तच्च वय इह
गृह्यते न कुमारत्वमेव । वयसीति किम् । परमकुमारी ॥

उदके ऽकेवले ॥ ८६ ॥

अकेवलं मिश्रं तद्वाचिनि समासे उदकशब्दउत्तरपदे पूर्वपदमन्तो-
दात्तं भवति । गुडमिश्रमुदकम् । गुडोदकम् । तिलोदकम् * । स्वरे कृते
एकादेशः स्वरितो वानुदात्ते पदादाविति पक्षे स्वरितो भवति । अकेव-
लइति किम् । शीतोदकम् । उष्णोदकम् ॥

द्विगौ क्रतौ ॥ ८७ ॥

द्विगावुत्तरपदे क्रतुवाचिनि समासे पूर्वपदमन्तोदात्तं भवति ।
गर्गत्रिरात्रः । चारकत्रिरात्रः । कुसुर्विन्दसप्तरात्रः । गर्गाणां त्रिरात्रः,
गर्गत्रिरात्रः । द्विगाविति किम् । अतिरात्रः । अचश्चित्त्वादन्तोदात्तः ।
क्रताविति किम् । बिल्वसप्तरात्रः । बिल्वशतस्य बिल्वहोमस्य वा सप्तरात्रो,
बिल्वसप्तरात्रः ॥

सभायां नपुंसके ॥ ८८ ॥

सभाशब्दउत्तरपदे नपुंसकलिङ्गे समासे पूर्वपदमन्तोदात्तं भवति ।
गोपालसभम् । पशुपालसभम् । स्त्रीसभम् । दासीसभम् । सभायामिति
किम् । ब्राह्मणसभम् । नपुंसकमिति किम् । राजसभा । ब्राह्मणसभा ।
सभायां प्रतिपदोक्तमिह नपुंसकलिङ्गं गृह्यतइति रमणीयसभं ब्राह्मण-
कुलमित्यत्र न भवति ॥

पुरे प्राचाम् ॥ ८९ ॥

पुरशब्दउत्तरपदे प्राचां देशे पूर्वपदमन्तोदात्तं भवति । ललाट-
पुरम् । काञ्चीपुरम् । शिवदत्तपुरम् । कार्णिपुरम् । नार्मपुरम् । प्राचा-
मिति किम् । शिवपुरम् ॥

* तगडुलोदकमित्यधिकं पुस्तकान्तरे ।

अरिष्टगौडपूर्वे च ॥ १०० ॥

अरिष्ट गौड इत्येवंपूर्वे समासे पुरशब्दउत्तरपदे पूर्वपदमन्तोदात्तं भवति । अरिष्टपुरम् । गौडपुरम् । पूर्वग्रहणं किम् । इहापि यथा स्यात् । अरिष्टश्रितपुरम् । गौडभृत्यपुरम् ॥

न हास्तिनफलकमार्देयाः ॥ १०१ ॥

हास्तिन फलक मार्देय इत्येतानि पूर्वपदानि पुरशब्दउत्तरपदे नान्तोदात्तानि भवन्ति । पुरे प्राचामिति प्राप्तिः प्रतिषिध्यते । हास्तिन-पुरम् । फलकपुरम् । मार्देयपुरम् । मृदोरपत्यं, मार्देयः । शुभादित्वाद् टक् ॥

कुसूलकूपकुम्भशालं बिले ॥ १०२ ॥

कुसूल कूप कुम्भ शाला इत्येतानि पूर्वपदानि बिलशब्दउत्तरपदे ऽन्तोदात्तानि भवन्ति । कुसूलबिलम् । कूपबिलम् । कुम्भबिलम् । शालाबिलम् । कुसूलादिग्रहणं किम् । सर्पबिलम् । बिलइति किम् । कुसूलस्वामी ॥

दिक्शब्दा ग्रामजनपदाख्यानचानराटेषु ॥ १०३ ॥

दिक्शब्दाः पूर्वपदानि अन्तोदात्तानि भवन्ति ग्रामजनपदाख्या-नवाचिषूत्तरपदेषु चानराटशब्दे च । पूर्वेषुकामशमी । अपरेषुकामशमी । पूर्वकृष्णमृत्तिका । अपरकृष्णमृत्तिका । जनपद । पूर्वपञ्चालाः । अपर-पञ्चालाः । आख्यान । पूर्वाधिरामम्* । पूर्वायायातम् । अपरयायातम् । अधिराममधिकृत्य कृतो ग्रन्थ आधिरामम् । तथा यायातम् । चानराट । पूर्वचानराटम् । अपरचानराटम् । शब्दग्रहणं कालवाचिनोपि दिक्श-ब्दस्य परिग्रहार्थम् ॥

आचार्योपसर्जनश्चान्तेवासिनि ॥ १०४ ॥

आचार्योपसर्जनान्तेवासिवाचिन्युत्तरपदे दिक्शब्दा अन्तोदात्ता

* पूर्वाधिरामकमित्यधिकमन्यत्र ।

भवन्ति । पूर्वपाणिनीयाः । अपरपाणिनीयाः । पूर्वकाशकृत्स्नाः । अपर-
काशकृत्स्नाः । आचार्योपसर्जन इति किम् । पूर्वशिष्याः । अन्तेवासिनीति
किम् । पूर्वपाणिनीयं शास्त्रम् ॥

उत्तरपदवृद्धौ सर्वं च ॥ १०५ ॥

उत्तरपदस्येत्यधिकृत्य या विहिता वृद्धिस्तदुत्तरपदे सर्वशब्दो
दिक्शब्दाश्चान्तोदात्ता भवन्ति । सर्वपाञ्चालकः । पूर्वपाञ्चालकः ।
उत्तरपाञ्चालकः । सुसर्वाद्विदिक्शब्देभ्यो जनपदस्येति तदन्तविधिना
जनपदलक्षणो वुज्प्रत्ययः । सुसर्वाद्विजनपदस्य दिशो मद्राणामिति
चोत्तरपदवृद्धिः । अधिकारलक्षणादिह न भवति सर्वमासः सर्वका-
रक इति ॥

बहुव्रीहौ विश्वं संज्ञायाम् ॥ १०६ ॥

बहुव्रीहौ समासे विश्वशब्दः पूर्वपदं संज्ञायां विषये ऽन्तोदात्तं
भवति । विश्वदेवः । विश्वयशः । विश्वमहान् । पूर्वपदप्रकृतिस्वरत्वे-
नाद्युदात्तत्वं प्राप्तम् । बहुव्रीहाविति किम् । विश्वे च ते देवाः, विश्व-
देवाः । संज्ञायामिति किम् । विश्वे देवा अस्य विश्वदेवः । विश्वामित्रो
विश्वाजिन इत्यत्र संज्ञायां मित्राजिनयोरित्येतद्वति परत्वात् । बहुव्री-
हावित्येतदधिक्रियते प्रागव्ययीभावसंज्ञानात् ॥

उदराश्वेषु ॥ १०७ ॥

उदर अश्व इषु इत्येतेषूत्तरपदेषु बहुव्रीहौ समासे संज्ञायां विषये
पूर्वपदमन्तोदात्तं भवति । वृकोदरः । दामोदरः । हर्यश्वः । यौवनाश्वः ।
सुवर्णपुङ्खेषुः । महेषुः ॥

क्षेपे ॥ १०८ ॥

क्षेपे गम्यमाने उदरादिषूत्तरपदेषु बहुव्रीहौ समासे संज्ञायां विषये
पूर्वपदमन्तोदात्तं भवति । कुण्डोदरः । घटोदरः । कटुकाश्वः । स्यन्दि-
ताश्वः । अनिघातेषुः । चलाचलेषुः । अनुदरः सूदर इत्यत्र नऽमुभ्यामि-
त्येतद्वति विप्रतिषेधेन ॥

नदी बन्धुनि ॥ १०९ ॥

बहुव्रीहौ समासे बन्धुन्युत्तरपदे नद्यन्तं पूर्वपदमन्तोदात्तं भवति ।
गार्गीबन्धुः । वात्सीबन्धुः । नदीति किम् । ब्रह्मबन्धुः । ब्रह्मशब्द आ-
द्युदात्तः । बन्धुनीति किम् । गार्गीप्रियः ॥

निष्ठोपसर्गपूर्वमन्यतरस्याम् ॥ ११० ॥

बहुव्रीहौ समासे निष्ठान्तमुपसर्गपूर्वं पूर्वपदमन्यतरस्यामन्तोदात्तं
भवति । प्रधौतमुखः । २ । प्रज्ञालिनपादः । २ । यदि मुखशब्दः स्वा-
ङ्गवाची तदा पक्षे मुखं स्वाङ्गमित्येतद्व्यति न चेत्पूर्वपदप्रकृतिस्वरत्वेन
गतिरनन्तर इत्येतद्व्यति । निष्ठेति किम् । प्रसेचकमुखः । उपसर्गपूर्व-
मिति किम् । शुष्कमुखः ॥

उत्तरपदादिः ॥ १११ ॥

उत्तरपदादिरित्येतदधिकृतम् । यदित ऊर्ध्वमनुक्रमिष्याम उत्तरप-
दस्यादिरुदात्तो भवतीत्येवं तद्वैदितव्यम् । वक्ष्यति कर्णो वर्णलक्षणात् ।
शुक्लकर्णः । कृष्णकर्णः । उत्तरपदस्येत्येतदा पादपरिसमाप्तेः । आदिरिति
प्रकृत्या भगालमिति यावत् ॥

कर्णो वर्णलक्षणात् ॥ ११२ ॥

बहुव्रीहौ समासे वर्णवाचिनो लक्षणवाचिनश्च कर्णशब्दोत्तरप-
दमाद्युदात्तं भवति । शुक्लकर्णः । कृष्णकर्णः । लक्षणात् । दात्राकर्णः ।
शङ्कूकर्णः । कर्णे लक्षणस्येति दीर्घत्वम् । पशूनां विभागज्ञापनार्थं दात्र-
शङ्कुप्रतिरूपकं कर्णादिषु चिन्हं यत् क्रियते तदिह लक्षणं गृह्यते, तेन
स्थूलकर्ण इत्यत्र न भवति । कर्ण इति किम् । श्वेतपादः । कूटशङ्कुः ।
वर्णलक्षणादिति किम् । शोभनकर्णः ॥

संज्ञापम्ययोश्च ॥ ११३ ॥

संज्ञायामौपम्ये च यो बहुव्रीहिवर्तते तत्र कर्णशब्द उत्तरपदमाद्यु-

दात्तं भवति संज्ञायाम् । कुञ्चिकर्णः । मणिकर्णः । औपम्ये । गोकर्णः ।
खरकर्णः ॥

कण्ठपृष्ठग्रीवाजङ्घं च ॥ ११४ ॥

कण्ठ पृष्ठ ग्रीवा जङ्घा इत्येतानि उत्तरपदानि बहुव्रीहौ समासे
संज्ञौपम्ययोराद्युदातानि भवन्ति । कण्ठः संज्ञायाम् । शितिकण्ठः । नील-
कण्ठः । औपम्ये । खरकण्ठः । उद्गकण्ठः । पृष्ठः संज्ञायाम् । काण्डपृष्ठः ।
नाकपृष्ठः । औपम्ये । गोपृष्ठः । अजपृष्ठः । ग्रीवा संज्ञायाम् । सुग्रीवः ।
नीलग्रीवः । दशग्रीवः । औपम्ये । गोग्रीवः । अश्वग्रीवः । जङ्घा संज्ञा-
याम् । नाडीजङ्घः । तालजङ्घः । औपम्ये । गोजङ्घः । अश्वजङ्घः ।
एणीजङ्घः ॥

शृङ्गमवस्थायां च ॥ ११५ ॥

शृङ्गशब्द उत्तरपदमवस्थायां संज्ञौपम्ययोश्च बहुव्रीहौ आद्युदात्तं
भवति । उद्गतशृङ्गः । द्युहुलशृङ्गः । अहुलशृङ्गः । अत्र शृङ्गेद्गमनादिक्रतो
गवादेर्वयोविशेषो ऽवस्था । संज्ञायाम् । चप्यशृङ्गः । औपम्ये । गोशृङ्गः ।
मेघशृङ्गः । अवस्थादिष्विति किम् । स्थूलशृङ्गः ॥

नजो ऽजरमरमिच्छमृताः ॥ ११६ ॥

नज उत्तरे जरमरमिच्छमृता बहुव्रीहौ समासे आद्युदात्ता भवन्ति ।
अजरः । अमरः । अमिच्छः । अमृतः * । नज इति किम् । ब्राह्मणमिच्छः ।
जरादय इति किम् । अशत्रुः । नऽसुभ्यामिति उत्तरपदान्तोदात्तत्वमेवात्र
भवति ॥

सोर्मनसी अलोमोषसी ॥ ११७ ॥

सोऽत्तरमनन्तमसन्तं च बहुव्रीहौ समासे आद्युदात्तं भवति
लोमोषसीवर्ज्जयित्वा । सुकर्म्मा । सुधर्म्मा । सुप्रथिमा । असन्तम् ।
सुपयाः । सुयशाः । सुस्रोताः । सुश्रुत् । सुध्वत् । सोरिति किम् । कृत-
कर्म्मा । कृतयशाः । मनसी इति किम् । सुराजा । सुतन्ना । अलोमोषसी

* मरशब्दो ऽप्रत्ययान्त इष्यते मरणं मरइति । पुस्तकान्तरे ऽधिकमत्र ।

इति किम् । सुलोमा । सूपा । अनिनस्मन्यग्रहणान्यर्थवता ऽनर्थकेन चेत्य-
नर्थकयोरपि मनसोरिह ग्रहणम् । नऽसुभ्यामित्यस्यायमपवादः । कपि तु
परत्वात् कपि पूर्वमित्येतद्वति । सुकर्मकः । सुस्रोतस्कः ॥

क्रत्वादयश्च ॥ ११८ ॥

क्रत्वादयः सारुत्तरे बहुव्रीहौ समासे आद्युदात्ता भवन्ति । सुक-
तुः । सुदृशीकः । क्रतु । दृशीक । प्रतीक । प्रपूर्ति । हव्य । भग ॥

आद्युदात्तं ह्यच्छन्दसि ॥ ११९ ॥

यदाद्युदात्तं द्वच् उत्तरपदं बहुव्रीहौ समासे सारुत्तरं तदाद्युदा-
त्तमेव भवति छन्दसि विषये । स्वश्वास्त्वा सुरयामर्ज्येयम् । नित्स्वरेणा-
श्वरथशब्दावाद्युदात्तौ । आद्युदात्तमिति किम् । या सुबाहुः स्वहुरिः ।
बाहुशब्दः प्रत्ययस्वरेणान्तोदात्तः । द्वजिति किम् । सुगुरसत् । सुहिर-
ण्यः । स्वश्वः । नऽसुभ्यामित्यस्यायमपवादः ॥

वीरवीर्यौच ॥ १२० ॥

वीर वीर्य इत्येतौ च शब्दौ सारुत्तरो बहुव्रीहौ समासे छन्दसि
विषये आद्युदात्तौ भवतः । सुवीरेण ते । सुवीर्यस्य पतयः स्याम । वीर्य-
मिति यत्प्रत्ययान्तं तत्र यतो ऽनाव इति आद्युदात्तत्वं न भवतीत्येत-
देव वीर्यग्रहणं ज्ञापकम् । तत्र हि सति पूर्वणैव सिद्धं स्यात् ॥

कूलतीरतूलमूलशालाक्षसममव्ययीभावे ॥ १२१ ॥

कूल तीर तूल मूल शाला अक्ष सम इत्येतानि उत्तरपदानि अ-
व्ययीभावसमासआद्युदात्तानि भवन्ति । परिकूलम् । उपकूलम् । परि-
तीरम् । उपतीरम् । परितूलम् । उपतूलम् । परिमूलम् । उपमूलम् ।
परिशालम् । उपशालम् । उपाक्षम् । पर्यक्षम् । सुषमम् । विषमम् ।
निषमम् । दुःषमम् । तिष्ठदुप्रभृतिष्वेते पठ्यन्ते । कूलादियग्रहणं किम् । उप-
कुम्भम् । अव्ययीभावइति किम् । परमकूलम् । उत्तमकूलम् । पर्यादिभ्यः
कूलादीनामाद्युदात्तत्वं विप्रतिषेधेन भवति । परिकूलम् । उपकूलम् ॥

कंसमन्यशूर्पपाय्यकाण्डं द्विगौ ॥ १२२ ॥

कंस मन्य शूर्प पाय्य काण्ड इत्येतान्युत्तरपदानि द्विगौ समासत्रा-
द्युदात्तानि भवन्ति । द्विकंसः । त्रिकंसः । द्विमन्यः । त्रिमन्यः । द्विशू-
र्पः । त्रिशूर्पः । द्विपाय्यः । त्रिपाय्यः । द्विकाण्डः । त्रिकाण्डः । द्विगा-
विति किम् । परमकंसः । उत्तमकंसः ॥

तत्पुरुषे शालायां नपुंसके ॥ १२३ ॥

शालाशब्दान्ते तत्पुरुषे समासे नपुंसकलिङ्गे उत्तरपदमाद्युदात्तं
भवति । ब्राह्मणशालम् । क्षत्रियशालम् । विभाषा सेनासुराच्छायाशा-
लानिशानामिति नपुंसकलिङ्गता । तत्पुरुषइति किम् । दृढशालं ब्रा-
ह्मणकुलम् । शालायामिति किम् । ब्राह्मणसेनम् । नपुंसक इति किम् ।
ब्राह्मणशाला ॥

कन्या च ॥ १२४ ॥

तत्पुरुषे समासे नपुंसकलिङ्गे कन्याशब्द उत्तरपदमाद्युदात्तं भवति ।
सौशमिकन्यम् । आह्वरकन्यम् । चप्यकन्यम् । संज्ञायां कन्याशीनरेष्विति
नपुंसकलिङ्गता । षष्ठीसमासा एते । नपुंसकइत्येव । दाक्षिकन्या ॥

आदिश्चिहणादीनाम् ॥ १२५ ॥

कन्यान्ते तत्पुरुषे समासे नपुंसकलिङ्गे चिहणादीनामादिरुदात्तो
भवति । चिहणकन्यम् । मडरकन्यम् । मडुर इति के चित् पठन्ति ।
मडुरकन्यम् । चिहण । मडर । मडुर । वैतुल । पटत्क । वैडालिकर्णः ।
वैतालिकर्णरित्यन्ये पठन्ति । कुक्कुट । चित्कण । चिक्कण इत्यपरे पठन्ति ।
आदिरिति वर्तमाने पुनरादिग्रहणं पूर्वपदाद्युदात्तार्थम् ॥

चेलखेटकटुककाण्डं गर्हायाम् ॥ १२६ ॥

चेल खेट कटुक काण्ड इत्येतान्युत्तरपदानि तत्पुरुषे समासे
गर्हायां गम्यमानायामाद्युदात्तानि भवन्ति । पुल्लचेलम् । भार्याचेलम् ।
उपानत्खेटम् । नगरखेटम् । दधिकटुकम् । उदशित्कटुकम् । भूतका-
ण्डम् । प्रजाकाण्डम् । चेलादिसादृश्येन पुल्लादीनां गर्हा । तत्र पुल्लश्चे-

लमिवेति विशुद्ध व्याघ्रादेराकृतिगणत्वाद् उपमितं व्याघ्रादिभिरिति
समासः । गर्हायामिति किम् । परमचेलम् ॥

चीरमुपमानम् ॥ १२७ ॥

चीरमुत्तरपदमुपमानवाचि तत्पुरुषे समासे आद्युदात्तं भवति ।
वस्त्रं चीरमिव, वस्त्रचीरम् । पटचीरम् । कम्बलचीरम् । उपमानमिति
किम् । परमचीरम् ॥

पललसूपशाकं मिश्रे ॥ १२८ ॥

पलल सूप शाक इत्येतान्युत्तरपदानि मिश्रवाचिनि तत्पुरुषे समासे
आद्युदात्तानि भवन्ति । गुडपललम् । घृतपललम् । घृतसूपः । मूलक-
सूपः । घृतशाकम् । मुद्गशाकम् । गुडेन मिश्रं पललं, गुडपललम् । भक्ष्येण
मिश्रीकरणमिति समासः । मिश्रइति किम् । परमपललम् ॥

कूलसूदस्थलकर्षाः संज्ञायाम् ॥ १२९ ॥

कूल सूद स्थल कर्ष इत्येतान्युत्तरपदानि तत्पुरुषे समासे संज्ञायां
विषये आद्युदात्तानि भवन्ति । दात्तिकूलम् । माहकिकूलम् । देवसूदम् ।
भाजीसूदम् । दाण्डायनस्थली । माहकिस्थली । दात्तिकर्षः । ग्रामनामधे-
यान्येतानि । स्थलयहणेन लिङ्गविशिष्टत्वात्स्थलीशब्देऽपि गृह्यते । ज्ञान-
पदकुण्डेत्यनेन ङीष् । संज्ञायामिति किम् । परमकूलम् ॥

अकर्मधारये राज्यम् ॥ १३० ॥

कर्मधारयवर्जिते तत्पुरुषे समासे राज्यमित्येतदुत्तरपदमाद्युदात्तं
भवति । ब्राह्मणराज्यम् । क्षत्रियराज्यम् । अकर्मधारयइति किम् ।
परमराज्यम् । चेलराज्यादिस्वरादव्ययस्य भवति पूर्वविप्रतिषेधेन । कुचे-
लम् । कुराज्यम् ॥

वर्ग्यादयश्च ॥ १३१ ॥

वर्ग्य इत्येवमादीन्युत्तरपदानि अकर्मधारये तत्पुरुषे समासे आद्यु-
दात्तानि भवन्ति । वासुदेववर्ग्यः । वासुदेवपत्न्यः । अर्जुनवर्ग्यः । अर्जुन-

पत्न्यः । अकर्मधारयइत्येव । परमवर्ग्यः । वर्ग्यादयः प्रातिपदिकेषु न पठन्ते । दिगादिषु तु वर्ग पूग गण पक्ष इत्येवमादयो ये पठितास्तएव यत्प्रत्ययान्ता वर्ग्यादय इह प्रतिपत्तव्याः ॥

पुत्रः पुम्भ्यः ॥ १३२ ॥

पुत्रशब्दः पुंशब्देभ्य उत्तरस्तत्पुरुषे आद्युदात्तो भवति । कौनटि-
पुत्रः । दामकपुत्रः । माहिषकपुत्रः । पुत्र इति किम् । कौनटिमातुलः ।
पुम्भ्य इति किम् । गार्गीपुत्रः । वात्सीपुत्रः ॥

नाचार्यराजर्त्विक्संयुक्तज्ञात्याख्येभ्यः ॥ १३३ ॥

आचार्य उपाध्यायः । राजा ईश्वरः । ऋत्विजो याजकाः । संयुक्ताः
स्त्रीसंबन्धिनः श्यालादयः । ज्ञातयो मातृपितृसंबन्धिनो बान्धवाः ।
आचार्याद्याख्येभ्यः परः पुत्रशब्दे नाद्युदात्तो भवति । आख्याग्रहणात्स्व-
रूपस्य पर्यायाणां विशेषाणां च ग्रहणं भवति । आचार्यपुत्रः । उपाध्या-
यपुत्रः । शाकटायनपुत्रः । राजपुत्रः । ईश्वरपुत्रः । नन्दपुत्रः । ऋत्विक्-
पुत्रः । याजकपुत्रः । हेतुपुत्रः । संयुक्तपुत्रः । संबन्धिपुत्रः । श्यालपुत्रः ।
ज्ञातिपुत्रः । भ्रातृपुत्रः । ऋतो विद्यायोनिर्बन्धेभ्य इति षष्ठ्या अलुक् ।
पुत्रस्त्रे प्रतिषिद्धे समासान्तोदात्तत्वमेव भवति ॥

चूर्णादीन्यप्राणिषष्ट्याः ॥ १३४ ॥

उत्तरपदादिरिति वर्तते तत्पुरुषइति च । चूर्णादीन्युत्तरपदानि
अप्राणिवाचिनः षष्ठ्यन्तात्पराणि तत्पुरुषे समासे आद्युदात्तानि भवन्ति ।
मुद्गचूर्णम् । मसूरचूर्णम् । अप्राणिषष्ट्या इति किम् । मत्स्यचूर्णम् । षष्ठ्या
इति किम् । परमचूर्णम् । चूर्ण । करिष । करिव । शाकिन । शाकट ।
द्राक्षा । तूस्त । कुन्दम् । दलप । चमसी । चकन * । चैल ।
चूर्णादीन्यप्राण्युपग्रहादिति सूत्रस्य षाठान्तरम् । तत्रोपग्रह इति षष्ठ्यन्त-
मेव पूर्वाचार्यापचारेण गृह्यते ॥

* चकवनेत्यन्ये पठन्ति । इति पदमञ्जरी ।

षट् च काण्डादीनि ॥ १३५ ॥

षट् पूर्वाक्तानि काण्डादीन्युत्तरपदाति अप्राणिषष्ट्या आद्युदात्तानि भवन्ति । काण्डं गर्हायामित्युक्तमगर्हायामपि भवति । दर्भकाण्डम् । शरकाण्डम् । चीरमुपमानमित्युक्तमनुपमानमपि भवति । दर्भचीरम् । कुशचीरम् । पललसूपशाकं मिश्रइत्युक्तममिश्रेपि भवति । तिलपललम् । मुद्गसूपः । मूलकशाकम् । कूलं संज्ञायामित्युक्तमसंज्ञायामपि भवति । नदीकूलम् । समुद्रकूलम् । षडिति किम् । राजसूदः * ॥

कुण्डं वनम् ॥ १३६ ॥

कुण्डशब्दोऽत्र कुण्डसादृश्येन वने वर्तते । कुण्डमित्येतदुत्तरपदं वनवाचि तत्पुरुषे समासे आद्युदात्तं भवति । दर्भकुण्डम् । शरकुण्डम् । वनमिति किम् । मृत्कुण्डम् ॥

प्रकृत्या भगालम् ॥ १३७ ॥

भगालवाच्युत्तरपदं तत्पुरुषे समासे प्रकृतिस्वरं भवति । कुम्भीभगालम् । कुम्भीकपालम् । कुम्भीनदालम् । भगालादयो मध्यादात्ताः । प्रकृत्येत्येतदधिकृतमन्त इति यावद्वेदितव्यम् ॥

शितेर्नित्याबह्वृज् बहुव्रीहावभसत् ॥ १३८ ॥

शितेरुत्तरपदं नित्यं यदबह्वृज् भसच्छब्दवर्जितं बहुव्रीहौ समासे तत्प्रकृतिस्वरं भवति । शितिपादः । शित्यंसः । शित्याष्टः । पादशब्दो वृषादित्वादाद्युदात्तः । असौष्ठवशब्दौ च प्रत्ययस्य नित्वात् । शितेरिति किम् । दर्शनीयपादः । नित्यग्रहणं किम् । शितिककुत् । ककुदस्यावस्थायां लोपो विधीयते । तत्रावस्थाया अन्यत्र शितिककुद इति बहुवृत्त-रपदं भवतीति तेन न नित्याबह्वृच् । अबह्वृजिति किम् । शितिललाटः । बहुव्रीहाविति किम् । शितेः पादः, शितिपादः । अभसदिति किम् । शितिभसत् । शितिशब्द आद्युदात्तः । पूर्वपदप्रकृतिस्वरापवादो योगः ॥

* अप्राणिषष्ट्या इति किम् । देवदत्तकाण्ड इत्यधिकं पुस्तकान्तरे ।

गतिकारकोपपदाद्धत् ॥ १३९ ॥

तत्पुरुषइति वर्त्तते न बहुव्रीहिविति । गतेः कारकादुपपदाच्च
 कृदन्तमुत्तरपदं तत्पुरुषे समासे प्रकृतिस्वरं भवति । प्रकारकः । प्रकरणम् ।
 प्रहारकः । प्रहरणम् । कारकात् । इध्मव्रश्चनः । पलाशशातनः । श्मश्रु-
 कल्पनः । उपपदात् । ईषत्करः । दुष्करः । सुकरः । सर्वत्रैवात्र लिट्स्वरः ।
 गतिकारकोपपदादिति किम् । देवदत्तस्य कारको, देवदत्तकारकः ।
 देवदत्तस्येति शेषलक्षणा षष्ठी । कृद्गुह्यं विस्पष्टार्थम् । प्रपचिततराम् ।
 प्रपचिततमाम् । इत्यत्र तरबाद्यन्तेन समासे कृते पश्चादाम् । तत्र सति-
 शिष्टत्वादाम एव स्वरो भवतीत्येके । प्रपचति । देश्याद्वर्थं तु कृद्गुह्यं
 दृश्यतएव ॥

उभे वनस्पत्यादिषु युगपत् ॥ १४० ॥

प्रकृत्येति वर्त्तते । वनस्पत्यादिषु समासेषु उभे पूर्वोत्तरपदे युगपत्
 प्रकृतिस्वरे भवतः । वनस्पतिः । वनपतिशब्दावाद्युदात्तौ पारस्करप्रभृति-
 त्वात् सुट् । बृहस्पतिः । बृहतां पतिः । तद्बृहतोः करपत्योश्चोरदेव-
 तयोः सुट् तलोपश्चेति सुट् तकारलोपश्च । बृहदित्येतदन्तोदात्तं नि-
 पातयन्ति । तस्य के चिदाद्युदात्तत्वं वर्णयन्ति । शचीपतिः । शचीशब्दः
 कृदिकारादक्तिन इति ङीपन्तत्वादन्तोदात्तः । के चित्तु शार्ङ्गरवादिषु
 पठन्ति तेषामाद्युदात्तः । तनूनपात् । तनोतिरौणादिक ऊप्रत्ययस्तेन तनू-
 शब्देऽन्तोदात्तः । न पाति न पालयति वा नपात् क्तिबन्तः । नभ्राण-
 नपादित्यादिना ऽऽद्युदात्तो निपातितः । तन्वा नपात्, तनूनपात् । नरा-
 शंसः । नरा अस्मिन्नासीनाः शंसन्ति नरा एवं शंसन्तीति वा नराशंसः ।
 नृ नये । अबन्तो नरशब्द आद्युदात्तः । शंसशब्देऽपि घञन्तः । अन्येषामपि
 दृश्यतइति दीर्घत्वम् । शुनःशेषः । शुनइव शेषो ऽस्येति बहुव्रीहिः ।
 तत्र शेषपुच्छलाङ्गुलेषु शुनः संज्ञायामिति षष्ठा अलुक् । उभावाद्युदात्तौ ।
 शण्डामर्कौ । शण्डमर्कशब्दौ घञन्तत्वादाद्युदात्तौ । तयोर्द्वन्द्वे ऽन्येषामपि
 दृश्यतइति दीर्घत्वम् । वृष्णावरुन्नी । वृष्णशब्द आद्युदात्तः । वरुन्नीशब्दो

यसितादिसूत्रे निपातितोन्तोदात्तः । तत्र द्वन्द्वे दीर्घत्वं पूर्ववत् । बम्बा-
विश्ववयसौ । बम्बशब्देन्तोदात्तः । विश्ववयःशब्दोऽपि बहुव्रीहौ विश्वं
संज्ञायामिति विश्वशब्देन्तोदात्तः । तयोर्द्वन्द्वे दीर्घत्वं पूर्ववत् । मर्मृत्युः ।
मरिति मृजे विच्प्रत्ययः । मृत्युशब्देन्तोदात्तः । द्वन्द्वानामदेवताद्वन्द्वार्थो
ऽनुदात्ताद्युत्तरपदार्थश्च वनस्पत्यादिषु पाठः ॥

देवताद्वन्द्वे च ॥ १४१ ॥

देवतावाचिनां यो द्वन्द्वस्तत्र युगपदुभे पूर्वोत्तरपदे प्रकृतिस्वरे
भवतः । इन्द्रासोमौ । इन्द्रावरुणौ । इन्द्राबृहस्पती । अग्नेन्द्रायेति
इन्द्रशब्द आद्युदात्तो निपातितः । सोम इति मन्मत्ययान्तः * । वरुण
उनन्मत्ययान्तस्तेनाद्युदात्तः । बृहस्पतिशब्दे वनस्पत्यादित्वाद् द्वावुदात्तौ,
तेनेन्द्राबृहस्पती इत्यत्र त्रय उदात्ता भवन्ति । देवताग्रहणं किम् ।
पूतन्ययेधौ । द्वन्द्वग्रहणं किम् । अग्निष्टोमः ॥

नोत्तरपदे ऽनुदात्तादावृथिवीरुद्रपूषमन्येषु ॥ १४२ ॥

उत्तरपदे ऽनुदात्तादौ पृथिवीरुद्रपूषमन्यवर्जिते देवताद्वन्द्वे नोभे
युगपत्प्रकृतिस्वरे भवतः । इन्द्राग्नी । इन्द्रवायू । अग्निवायुशब्दावन्तोदात्तौ ।
उत्तरपदग्रहणमनुदात्तादावित्युत्तरपदविशेषणं यथा स्याद् द्वन्द्वविशेषणं
मा भूदिति । अनुदात्तादाविति विधिप्रतिषेधयोर्विषयविभागार्थम् । अपृ-
थिव्यादिष्विति किम् । द्यावापृथिव्यौ । द्यावाशब्द आद्युदात्तो निपा-
तितः । पृथिवीशब्दो ङीष्प्रत्ययान्तत्वादन्तोदात्तः । रुद्र । सोमारुद्रौ ।
रोदेर्णिनुक् चेति रुद्रशब्दो रक्प्रत्ययान्तोन्तोदात्तः । पूषन् । इन्द्रापूषणौ ।
श्वनुत्तन्पूषन्निति पूषान्तोदात्तो निपात्यते । मन्यन् । शुक्रामन्यिनौ ।
मन्योस्यास्तीति मन्यी । इत्तन्तत्वादन्तोदात्तः । पृथिव्यादिषु तु उभे
युगपत् प्रकृतिस्वरे भवत एव ॥

अन्तः ॥ १४३ ॥

अन्त इत्यधिकारे यदित ऊर्ध्वमनुक्रमिष्यामस्तत्र समासस्योत्त-

* नित्वादाद्युदात्त इत्यधिकमन्यत्र ।

रपदस्यान्त उदात्तो भवतीत्येवं तद्वेदितव्यम् । वक्ष्यति । यायघञ्क्ताज-
वित्रकाणामिति । सुनीयः । अवभृथः ॥

थायघञ्क्ताजवित्रकाणाम् ॥ १४४ ॥

य अथ घञ् क्त अञ् अप् इञ् क इत्येवमन्तानामुत्तरपदानां
गतिकारकोपपदात्परिणामन्त उदात्तो भवति । सुनीयः । अवभृथः ।
हनिकुषिनीरमिकाशिभ्यः क्यन् इति अवे भृज इति च क्यन्त्ययान्ता-
वेतौ । तत्र कृदुत्तरपदप्रकृतिस्वरत्वेनाद्युदात्तमुत्तरपदं स्यात् । अथ ।
आवसथः । उपवसथः । उपसर्गे वसेरित्ययन्त्ययः । घञ् । प्रभेदः ।
काष्ठभेदः । रज्जुभेदः । क्त । दूरादागतः । विशुष्कः । आतपशुष्कः ।
अच् । प्रक्षयः । प्रजयः । क्षयो निवासे जयः करणम् इति चाद्युदात्तौ
क्षयजयशब्दौ प्रयोजयतः । अप् । प्रलवः । प्रसवः । इञ् । प्रलवित्रम् ।
प्रसवित्रम् । क । गोवृषः । खरीवृषः । गां वर्षति खरीं वर्षतीति मूलवि-
भुजादित्वात्कप्रत्ययः । प्रवृषः । प्रहृषः । इगुपधादिति कप्रत्ययः । वृषा-
दीनां चेति वृषशब्द आद्युदात्तः । गतिकारकोपपदादित्येव । सुस्तुतं
भवता । अतिस्तुतं भवता । कर्मप्रवचनीये ऽव्ययस्वर एव भवति ॥

सूपमानात् क्तः ॥ १४५ ॥

सु इत्येतस्मादुपमानाच्च परं क्तान्तमुत्तरपदमन्तोदात्तं भवति ।
सुकृतम् । सुभुक्तम् । सुपीतम् । उपमानात् । वृकावलुप्तम् । शशप्लुतम् ।
सिंहविनष्टितम् । सुशब्दाद् गतिरनन्तर इति प्राप्ते उपमानादपि तृती-
या कर्मणीत्ययमपवादः । गतिकारकोपपदादित्येव । सुस्तुतं भवता ॥

संज्ञायामनाचितादीनाम् ॥ १४६ ॥

संज्ञायां विषये गतिकारकोपपदात् क्तान्तमुत्तरपदमन्तोदात्तं भवति
आचितादीन्वर्जयित्वा । संभूतो रामायणः । उपहूतः शाकल्यः ।
परिजग्धः कौण्डिन्यः । संभूत इति प्राप्तर्याद् भवतेः कर्मणि क्तः । गति-
रनन्तर इत्यत्र हि कर्मणीत्यनुवर्तते तद्वाधनार्थं चेदम् । धनुष्खाता नदी ।

कुट्टालखातं नगरम् । हस्तिमृदिता भूमिः * । तृतीया कर्मणीति प्राप्तिरिह
बाध्यते । अनाचितादीनामिति किम् । आचितम् । पर्याचितम् । आस्था-
पितम् । परिशृहीतम् । निरुक्तम् । प्रतिपन्नम् । प्रश्लिष्टम् । उपहतम् ।
उपस्थितम् ॥ संहिता ऽगवि ॥ संहिताशब्दे यदा गोरान्यस्य संज्ञा तदा
ऽन्तोदात्तो न भवति । यदा तु गोः संज्ञा तदा ऽन्तोदात्त एव ॥

प्रवृद्धादीनां च ॥ १४७ ॥

प्रवृद्धादीनां च क्लान्तमुत्तरपदमन्तोदात्तं भवति । प्रवृद्धं यानम् ।
प्रवृद्धो वृषलः । प्रयुक्ताः सक्तवः । आकर्षे ऽवहितः । अवहितो भोगेषु ।
खट्वाकूटः । कविशस्तः । यानादीनामत्र गणे पाठः प्रायो वृत्तिप्रदर्शनार्था
न विषयनियमार्थः । यानादिभ्योन्यत्रापि तेषामन्तोदात्तत्वं भवत्येव ।
विषयनियमार्थ एवेत्येके । असंज्ञार्योयमारम्भः । आकृतिगणश्च प्रवृद्धा-
दिर्द्रष्टव्यः । तेन पुनस्तस्युतं वासो देयं पुनर्निष्कृतो रथ इत्येवमादि सिद्धं
भवति ॥

कारकादुत्तश्रुतयोरेवाशिषि ॥ १४८ ॥

संज्ञायामिति वर्तते, क्त इति च । संज्ञायां विषये आशिषि गम्य-
मानायां कारकादुत्तरयोर्दत्तश्रुतयोरेव क्लान्तयोरन्त उदात्तो भवति । देवा
एनं देयासुर्देवदत्तः । विष्णुरेनं श्रूयाद् विष्णुश्रुतः । कारकादिति किम् ।
कारकात्रियमो मा भूत् । संभूतो रामायणः । दत्तश्रुतयोरिति किम् ।
देवपालितः । एतस्मात्त्रियमादत्र संज्ञायामनाचितादीनामित्यन्तोदात्तत्वं
न भवति तृतीया कर्मणीत्येवात्र भवति । एवकारकरणं किम् । कारका-
वधारणं यथा स्याद् दत्तश्रुतावधारणं मा भूत् । अकारकादपि दत्तश्रुतयो-
रन्त उदात्तो भवति । संश्रुतः । विश्रुतः । आशिषीति किम् । अनाशिषि
नियमो मा भूत् । देवैः खाता देवखाता । कारकादुत्तश्रुतयोराशिष्येवे-
त्येवमत्र नियम इष्यते । तेनाहता नदति देवदत्त इत्यत्र न भवति ।
देवदत्त इति कस्य चित् शङ्खस्य नाम । तत्र तृतीया कर्मणीति पूर्वपद-
प्रकृतिस्वरत्वमेव भवति ॥

* कषिः । पा०२ ।

इत्थंभूतेन कृतमिति च ॥ १४८ ॥

इमं प्रकारमापन्न इत्थंभूतः । इत्थंभूतेन कृतमित्येतस्मिन्नर्थे यः समासे वर्तते तत्र क्तान्तमुत्तरपदमन्तोदात्तं भवति । सुप्तप्रलपितम् । उन्मत्तप्रलपितम् । प्रमत्तगीतम् । विपन्नश्रुतम् । कृतमिति क्रियासामान्यं करोतिर्वर्तते नाभूतप्रादुर्भावएव तेन प्रलपिताद्यपि कृतं भवति । तृतीया कर्मणीत्यस्यायमपवादः । भावे तु यदा प्रलपितादयस्तदा याथादिस्वरेणैव सिद्धमन्तोदात्तं भवति ॥

अनो भावकर्मवचनः ॥ १५० ॥

अनप्रत्ययान्तमुत्तरपदं भाववचनं कर्मवचनं च कारकात्परमन्तोदात्तं भवति । आदनभोजनं सुखम् । पयःपानं सुखम् । चन्दनप्रियङ्गुकालेपनं सुखम् । कर्मवचनं । राजभोजनाः शालयः । राजाच्छादनानि वासांसि । कर्मणि च येन संस्पर्शात्कर्तुः शरीरसुखमित्ययं योग उभयथा वर्ण्यते । कर्मण्युपपदे भावे ल्युङ् भवति । कर्मण्यभिधेये ल्युङ्भ्रूवतीति । तत्र पूर्वस्मिन्सूत्रार्थे भाववचनोदाहरणानि, उत्तरत्र कर्मवचनोदाहरणानि । अन इति किम् । हस्तहार्यमुदशिवत् । भावकर्मवचन इति किम् । दन्तधावनम् । करणे ल्युट् । कारकादित्येव । निदर्शनम् । अवलेखनम् । सर्वेषु प्रत्युदाहरणेषु प्रकृतिस्वरो भवति ॥

मन्क्तिव्याख्यानशयनासनस्थानयाजकादिक्रीताः ॥ १५१ ॥

मन्त्रन्तं क्तिन्त्रन्तं व्याख्यान शयन आसन स्थान इत्येतानि याजकादयः क्रीतशब्दश्चेत्तरपदमन्तोदात्तं भवति । मन् । रथवर्त्म । शकटवर्त्म । क्तिन् । पाणिनिक्कृतिः । आपिशलिक्कृतिः । व्याख्यान । ऋगयनव्याख्यानम् । छन्दाव्याख्यानम् । शयन । राजशयनम् । ब्राह्मणशयनम् । आसन । राजासनम् । ब्राह्मणासनम् । स्थान । गोस्थानम् । अश्वस्थानम् । याजकादिः । ब्राह्मणयाजकः । क्षत्रिययाजकः । ब्राह्मणपूजकः । क्षत्रियपूजकः । याजकादयो ये याजकादिभिश्चेति षष्ठीसमासार्थाः पठ्यन्ते तएवेह गृह्यन्ते । क्रीत । गोक्रीतः । अश्वक्रीतः । कृतस्वरापवादोऽयं योगः ।

क्रीतशब्दे तु तृतीया कर्मणीत्यस्यापवादः । व्याख्यानशयनासनस्यानाना-
मभावकर्मायं ग्रहणम् । कारकादित्येव । प्रकृतिः । प्रहृतिः ॥

सप्तम्याः पुण्यम् ॥ १५२ ॥

सप्तम्यन्तात्परं पुण्यमित्येतदुत्तरपदमन्तोदात्तं भवति । अध्ययने
पुण्यम्, अध्ययनपुण्यम् । वेदे पुण्यं, वेदपुण्यम् । सप्तमीति योगविभा-
गात्समासः । तत्पुरुषे तुल्यार्थइति पूर्वपदप्रकृतिस्वरत्वं प्राप्तमित्यन्तोदा-
त्तत्वं विधीयते । उणादीनां तु व्युत्पत्तिपक्षे कृत्स्वरेणाद्युदात्तः पुण्यशब्दः
स्यादिति । सप्तम्या इति किम् । वेदेन पुण्यं, वेदपुण्यम् ॥

जनार्थकलहं तृतीयायाः ॥ १५३ ॥

जनार्थान्युत्तरपदानि कलहशब्दश्च तृतीयान्तात्पराण्यन्तोदात्तानि
भवन्ति । माषोऽनम् । कार्षापणोऽनम् । माषविकलम् । कार्षापणविकलम् ।
कलहः । असिकलहः । वाक्कलहः । तृतीयापूर्वपदप्रकृतिस्वरापवादो योगः ।
अत्र के चिदर्थ इति स्वरूपग्रहणमिच्छन्ति । धान्येनार्था धान्यार्थः । जन-
शब्देनैव त्वर्थनिर्देशार्थेन तदर्थानां ग्रहणमिति प्रतिपदोक्तत्वादेव तृती-
यासमासपरिग्रहे सिद्धे तृतीयाग्रहणं विस्मयार्थम् ॥

मिश्रं चानुपसर्गमसंधौ ॥ १५४ ॥

तृतीयेति वर्त्तते । मिश्र इत्येतदुत्तरपदमनुपसर्गं तृतीयान्तात्पर-
मन्तोदात्तं भवत्यसंधौ गम्यमाने । गुडमिश्राः । तिलमिश्राः । सर्पिमिश्राः ।
मिश्रमिति किम् । गुडधानाः । अनुपसर्गमिति किम् । गुडसंमिश्राः । इहा-
नुपसर्गग्रहणं ज्ञापकमन्यत्र मिश्रग्रहणे सोपसर्गग्रहणस्य । तेन मिश्रश्लक्ष्णै-
रिति सोपसर्गेणापि मिश्रशब्देन तृतीयासमासो भवति । असंधाविति
किम् । ब्राह्मणमिश्रो राजा । ब्राह्मणैः सह संहित ऐकार्थमापन्नः । संधि-
रिति हि पणवन्धेनैकार्थमुच्यते । के चित्पुनराहुर्गृह्यमाणे विशेषाप्रत्या-
सत्तिः संधिरिति । तत्र राजा ब्राह्मणैः सह देशप्रत्यासत्तावपि सत्यां
मूर्तिविभागो गृह्यतइति ब्राह्मणमिश्रो राजेति प्रत्युदाह्रियते । उदाहर-
णेष्वविभागाप्रतिरेव गुडमिश्रा इति ॥

नजो गुणप्रतिषेधे संपाद्यर्हहितालमर्थास्तद्धिताः ॥ १५५ ॥

संपादि अर्हं हित अलम् इत्येवमर्था ये तद्धितास्तदन्तान्युत्तरपदानि नजो गुणप्रतिषेधे वर्तमानात्पराण्यन्तोदात्तानि भवन्ति । संपादि । कर्णवेष्टकाभ्यां संपादि, मुखं कार्णवेष्टकिकं, न कार्णवेष्टकिकम्, अकार्णवेष्टकिकम् । अर्हं । छेदमर्हति छैदिकः । न छैदिको ऽच्छैदिकः । हित । वत्सेभ्यो हितो वत्सीयो, न वत्सीयो ऽवत्सीयः । अलमर्थः । संतापाय प्रभवति सांतापिकः । न सांतापिको ऽसांतापिकः । नज इति किम् । गर्दभरथमर्हति गर्दभरथिकः । विगार्दभरथिकः । गुणप्रतिषेधइति किम् । गर्दभरथिकादन्यो ऽगार्दभरथिकः । गुण इति तद्धितार्थप्रवृत्तिनिमित्तं संपादित्वाद्युच्यते । तत्प्रतिषेधो यत्रोच्यते समासे तत्रायं विधिः । कर्णवेष्टकाभ्यां न संपादि मुखमिति । संपाद्यर्हहितालमर्था इति किम् । पाणिनीयमधीते पाणिनीयो न पाणिनीयो ऽपाणिनीयः । तद्धिता इति किम् । कन्यां वोढुमर्हति कन्यावोढा न वोढा ऽवोढा । अर्हं कृत्यवृत्तश्चेति वृत् ॥

ययतोश्चातदर्थे ॥ १५६ ॥

य यत् इत्येतौ यौ तद्धितावतदर्थे वर्तन्ते तदन्तस्योत्तरपदस्य नजो गुणप्रतिषेधविषयादन्त उदात्तो भवति । पाशानां समूहः पाश्या न पाश्या अपाश्या । अतृण्या । यत् । दन्तेषु भवं दन्त्यं न दन्त्यमदन्त्यम् । अकर्ण्यम् । अतदर्थेऽति किम् । पादार्थमुदकं पादम् । न पादमपादम् । तद्धिता इत्येव । अदेयम् । गुणप्रतिषेधइत्येव । दन्त्यादन्यददन्त्यम् । निरनुबन्धकैकानुबन्धकयोर्ययतोर्यहणादिह न भवति । वामदेवाङ्घ्रिङ्घ्रौ । वामदेव्यं न वामदेव्यमवामदेव्यमिति ॥

अच्कावशक्ता ॥ १५७ ॥

अच् क इत्येवमन्तमशक्तौ गम्यमानायामुत्तरपदं नजः परमन्तोदात्तं भवति । अपचो यः पक्तुं न शक्नोति । अजयः । कः खल्वपि ।

अवित्तिपः । अविलिखः । अशक्ताविति किम् । अपचो दीक्षितः । अपचः
परिव्राजकः * ॥

आक्रोशे च ॥ १५८ ॥

आक्रोशे च गम्यमाने नज उत्तरमच्छकान्तमन्तोदात्तं भवति । अपचोयं
जाल्मः । अपठोयं जाल्मः । पक्तुं पठितुं शक्नोष्येवमाक्रुश्यते । अवि-
त्तिपः । अविलिखः ॥

संज्ञायाम् ॥ १५९ ॥

आक्रोशे गम्यमाने नजः परमुत्तरपदं संज्ञायां वर्त्तमानमन्तोदात्तं
भवति । अदेवदत्तः । अयज्ञदत्तः । अविष्णुमित्रः ।

कृत्योक्तेषु चार्वाद्यश्च ॥ १६० ॥

कृत्य उक् इष्णुच् इत्येवमन्ताश्चार्वाद्यश्च नज उत्तरेन्तोदात्ता
भवन्ति । कृत्य । अकर्त्तव्यम् । अकरणीयम् । उक् । अनागामुकम् ।
अनपलापुकम् । इष्णुच् । अनलंकरिष्णुः । अनिराकरिष्णुः । इष्णुजग्रहणे
कर्त्तरि भुवः खिष्णुजित्यस्य द्वानुबन्धकस्यापि ग्रहणमिकारादेर्विधानसा-
मर्थ्यादुच्यते । अनाद्यंभविष्णुः । असुभगंभविष्णुः । चार्वाद्यः । अचारुः ।
असाधुः । अयौधिकः । अवदान्यः । चारु । साधु । यौधिक । अनङ्गमे-
जय । अत्र द्वितीये नऽसमासेन्तोदात्तत्वम् । अननङ्गमेजयः । वदान्यः ।
अकस्मात् । अत्रापि द्वितीयेन समासेन्तोदात्तत्वम् ॥ वर्त्तमानवर्द्धमा-
नत्वरमाणधियमाणक्रियमाणरोचमानशोभमानाः संज्ञायाम् ॥ एते वर्त्तमा-
नादयः संज्ञायां द्रष्टव्याः ॥ विकारसदृशे व्यस्तसमस्ते ॥ अविकारः ।
असदृशः । अविकारसदृशः । गृहपति । गृहपतिकः ॥ राजाहोश्चन्द्रसि ॥
अराजा । अनहः । भाषायां नऽस्वर एव भवति ॥

विभाषा तृचन्ततीक्ष्णशुचिषु ॥ १६१ ॥

तृचन्त अत्र तीक्ष्ण शुचि इत्येतेषु नज उत्तरेषु विभाषा ऽन्त उदात्तो
भवति । अकर्त्ता । २ । अत्र । अनत्रम् । २ । तीक्ष्ण । अतीक्ष्णम् । २ ।
शुचि । अशुचिः । २ । पक्षे ऽव्ययस्वर एव भवति ॥

* गुणप्रतिषेधइत्येव, अन्यो यः पचादपच इत्यधिकं पुस्तकान्तरे ।

बहुव्रीहाविद्यमेतत्तद्भ्यः प्रथमपूरणयोः
क्रियागणने ॥ १६२ ॥

बहुव्रीहौ समासे इदम् एतद् तदित्येतेभ्य उत्तरस्य प्रथमशब्दस्य
पूरणप्रत्ययान्तस्य च क्रियागणने वर्त्तमानस्यान्त उदात्तो भवति । इदं
प्रथमं गमनं भोजनं वा स इदंप्रथमः । इदं द्वितीयः । इदं तृतीयः ।
एतत्प्रथमः । एतद्वितीयः । एतत्तृतीयः । तत्प्रथमः । तद्वितीयः । तत्तृ-
तीयः । बहुव्रीहावति किम् । अनेन प्रथम इदंप्रथमः । तृतीयेति योग-
विभागात्समासः । इदमेतत्तद्भ्य इति किम् । यत्प्रथमः । प्रथमपूरणयोरिति
किम् । तानि बह्व्यस्य तद्बहुः । क्रियागणनइति किम् । अयं प्रथम एषां
तद्विदंप्रथमाः । द्रव्यगणनमेतत् । गणनइति किम् । अयं प्रथम एषामिदं-
प्रथमाः । इदंप्रधाना इत्यर्थः । उत्तरपदस्य कार्यित्वात् कपि पूर्वमन्तोदात्तं
भवति । इदंप्रथमकाः । बहुव्रीहावित्येतद्वनं समासइति प्रागेतस्मादधि-
कृतं वेदितव्यम् ॥

संख्यायाः स्तनः ॥ १६३ ॥

संख्यायाः परः स्तनशब्दो बहुव्रीहौ समासेन्तोदात्तो भवति ।
द्विस्तना । त्रिस्तना । चतुःस्तना । संख्याया इति किम् । दर्शनीयस्तना ।
स्तन इति किम् । द्विशिराः * ॥

विभाषा छन्दसि ॥ १६४ ॥

छन्दसि विषये बहुव्रीहौ समासे संख्यायाः परः स्तनशब्दो वि-
भाषा ऽन्तोदात्तो भवति । द्विस्तनां कुर्याद्वामदेवः । द्विस्तनां करोति
द्यावापृथिव्योर्दोहाय चतुःस्तनां करोति पशूनां दोहाय । चतुःस्तनां
करोति ॥

संज्ञायां मित्राजिनयोः ॥ १६५ ॥

संज्ञायां विषये बहुव्रीहौ समासे मित्र अजिन इत्येतयोर्द्व्युत्तरपद-
योरन्त उदात्तो भवति । देवमित्रः । ब्रह्ममित्रः । वृकाजिनः । कूला-

* त्रिशिरा इत्यधिकमन्यत्र ।

जिनः । कृष्णाजिनः । संज्ञायामिति किम् । प्रियमित्रः । महाजिनः ॥
ऋषिप्रतिषेधो मित्रे ॥ * ॥ विश्वामित्र ऋषिः ॥

व्यवायिनोऽन्तरम् ॥ १६६ ॥

व्यवायी व्यवधाता । तद्वाचिनः परमन्तरं बहुव्रीहौ समासेऽन्तो-
दात्तं भवति । वस्त्रान्तरः । पटान्तरः । कम्बलान्तरः । वस्त्रमन्तरं
व्यवधायकं यस्य स वस्त्रान्तरः । वस्त्रव्यवधायक इत्यर्थः । व्यवायिन
इति किम् । आत्मान्तरः । आत्मा स्वभावोन्तरोन्यो यस्यासावात्मान्तरः ॥

मुखं स्वाङ्गम् ॥ १६७ ॥

मुखमुत्तरपदं स्वाङ्गवाचि बहुव्रीहौ समासेऽन्तोदात्तं भवति ।
गौरमुखः । भद्रमुखः । स्वाङ्गमिति किम् । दीर्घमुखा शाला । स्वाङ्गमद्र-
वादिलक्षणमिह गृह्यते ॥

नाव्ययदिक्शब्दगोमहत्स्थूलमुष्टिपृथुवत्सेभ्यः ॥ १६८ ॥

अव्यय दिक्शब्द गो महत् स्थूल मुष्टि पृथु वत्स इत्येतेभ्यः परं
मुखं स्वाङ्गवाचि बहुव्रीहौ समासे नान्तोदात्तं भवति । अव्यय । उच्चै-
र्मुखः । नीचैर्मुखः । दिक्शब्द । प्राङ्मुखः । प्रत्यङ्मुखः । गो । गोमुखः ।
महत् । महामुखः । स्थूल । स्थूलमुखः । मुष्टि । मुष्टिमुखः । पृथु ।
पृथुमुखः । वत्स । वत्समुखः । पूर्वपदप्रकृतिस्वरो यथायोगमेषु भवति ।
गोमुष्टिवत्सपूर्वस्योपमानलक्षणो विकल्पः पूर्वविप्रतिषेधेन बाध्यते ॥

निष्ठोपमानादन्यतरस्याम् ॥ १६९ ॥

निष्ठान्तादुपमानवाचिनश्च मुखं स्वाङ्गमुत्तरपदमन्यतरस्यां बहु-
व्रीहौ समासेन्तोदात्तं भवति । प्रक्षालितमुखः । यदैतदुत्तरपदान्तोदात्तत्वं
न भवति तदा निष्ठोपसर्गपूर्वमन्यतरस्यामिति पक्षे पूर्वपदान्तोदात्तत्वं
तदभावपक्षेपि पूर्वपदप्रकृतिस्वरत्वेन गतिस्वर इति त्रीण्युदाहरणानि
भवन्ति । उपमानात् । सिंहमुखः । २ । व्याघ्रमुखः ॥ २ ॥

जातिकालसुखादिभ्यो ऽनाच्छादनात् क्तो ऽकृतमितप्रतिपन्नाः ॥ १७० ॥

जातिवाचिन आच्छादनवर्जितात् कालवाचिनः सुखादिभ्यश्च परं क्तान्तं कृतमितप्रतिपन्नान्वर्जयित्वा बहुव्रीहौ समासेन्तोदात्तं भवति । सारङ्गजग्धः । पलाण्डुभक्षितः । सुरापीतः । काल । मासजातः । संवत्सरजातः । द्यूहजातः । अहजातः । सुखादिभ्यः । सुखजातः । दुःखजातः । तृप्रजातः । जात्यादिभ्य इति किम् । पुत्रजातः । आहिताग्न्यादित्वात्परनिपातः । अनाच्छादनादिति किम् । वस्त्रच्छन्नः । वसनच्छन्नः । अकृतमितप्रतिपन्ना इति किम् । कुण्डकृतः । कुण्डमितः । कुण्डप्रतिपन्नः । एतेषु बहुव्रीहिषु निष्ठान्तस्य * पूर्वनिपातो न भवत्येवास्मादेव ज्ञापकात् । प्रत्युदाहरणेषु पूर्वपदप्रकृतिस्वरो योजयितव्यः । सुखादयस्तृतीयेध्याये पठ्यन्ते ॥

वा जाते ॥ १७१ ॥

जातशब्दउत्तरपदे वा ऽन्त उदात्तो भवति बहुव्रीहौ समासे जातिकालसुखादिभ्यः । दन्तजातः । २ । स्तनजातः । २ । कालात् । मासजातः । २ । संवत्सरजातः । २ । सुखादिभ्यः । सुखजातः । दुःखजातः ॥

नञ्सुभ्याम् ॥ १७२ ॥

नञ्सुभ्यां परमुत्तरपदं बहुव्रीहौ समासेन्तोदात्तं भवति । अथवा देशः । अत्रीहिः । अमावः । सुयवः । सुत्रीहिः । सुमाषः । समासस्यैतदन्तोदात्तत्वमिष्यते । समासान्ताश्चावयवा भवन्तीत्यनृचो बहुच इत्यत्र कृते समासान्ते ऽन्तोदात्तत्वं भवति ॥

कपि पूर्वम् ॥ १७३ ॥

नञ्सुभ्यां कपि परतः पूर्वमन्तोदात्तं भवति । अकुमारीको देशः । अवृषलीकः । अब्रह्मबन्धूकः । सुकुमारीकः । सुवृषलीकः । सुब्रह्मबन्धूकः ॥

* पूर्वनिपातो न भवतीत्यस्य स्थाने परनिपातो भवति । पा० २ ।

ह्रस्वान्ते ऽन्त्यात्पूर्वम् ॥ १७४ ॥

ह्रस्वो ऽन्तो यस्य तदिदं ह्रस्वान्तमुत्तरपदं समासे वा, तत्रान्त्या-
त्पूर्वमुदात्तं भवति कपि परतो नऽसुभ्यां परं बहुव्रीहौ समासे । अयवको
देशः । अत्रीहिकः । अमापकः । सुयवकः । सुत्रीहिकः । सुमापकः । पूर्व-
मिति वर्त्तमाने पुनः पूर्वग्रहणं प्रवृत्तिभेदेन नियमप्रतिपत्त्यर्थम् । ह्रस्वान्ते-
न्त्यादेव पूर्वमुदात्तं भवति न कपि पूर्वमिति । तेनाज्ञकः सुज्ञक इत्यत्र
कवन्तस्यैवान्तोदात्तत्वं भवति ॥

बहोर्नञ्वदुत्तरपदभूमि ॥ १७५ ॥

उत्तरपदार्थबहुत्वे यो बहुशब्दे वर्त्तते तस्मान्नञइव स्वरो भवति ।
नऽसुभ्यामित्युक्तम् । बहोरपि तथा भवति । बहुयवो देशः । बहुव्रीहिः ।
बहुतिलः । कपि पूर्वमित्युक्तं बहोरपि तथा भवति । बहुकुमारीको देशः ।
बहुवृषलीकः । बहुब्रह्मबन्धूकः । ह्रस्वान्तेन्त्यात्पूर्वमित्युक्तं बहोरपि तथा
भवति । बहुयवको देशः । बहुव्रीहिकः । बहुमापकः । नञो जरमरमि-
क्षमृता इत्युक्तं बहोरपि तथा भवति । बहुजरः । बहुमरः । बहुमिक्षः ।
बहुमृतः । उत्तरपदभूमौति किम् । बहुषु मनो ऽस्य बहुमना अयम् ॥

न गुणादयो ऽवयवाः ॥ १७६ ॥

गुणादयो ऽवयववाचिनो बहोरुत्तरे बहुव्रीहौ नान्तोदात्ता भवन्ति ।
बहुगुणा रज्जुः । बहूत्तरं पदम् । बहुच्छन्दो मानम् । बहुसूक्तः । बहुध्या-
यः । गुणादिराकृतिगणो द्रष्टव्यः । अवयवा इति किम् । बहुगुणो ब्रा-
ह्मणः । अध्ययनश्रुतसदाचारादयो ऽत्र गुणाः ॥

उपसर्गात् स्वाङ्गं ध्रुवमपर्शु ॥ १७७ ॥

उपसर्गात् स्वाङ्गं ध्रुवं पर्शुर्वर्जितमन्तोदात्तं भवति बहुव्रीहौ समासे ।
प्रपृष्ठः । प्रोदरः । प्रललाटः । ध्रुवमित्येकरूपमुच्यते । ध्रुवमस्य शीतमिति
यथा । सततं यस्य प्रगतं पृष्ठं भवति स प्रपृष्ठः । उपसर्गादिति किम् ।
दर्शनीयललाटः । स्वाङ्गमिति किम् । प्रशाखो वृक्षः । ध्रुवमिति किम् ।
उद्वाहुः क्रोशति । अपर्श्विति किम् । उत्पर्शु । विपर्शु ॥

वनं समासे ॥ १७८ ॥

समासमात्रे वनमित्येतदुत्तरपदमुपसर्गात्परमन्तोदात्तं भवति । प्रवर्णे यष्टव्यम् । निर्वर्णे प्रणिधीयते । प्रनिरन्तरिति णत्वम् । समासग्रहणं समासमात्रपरिग्रहार्थं बहुव्रीहौ हि स्यात् ॥

अन्तः ॥ १७९ ॥

अन्तश्शब्दादुत्तरं वनमन्तोदात्तं भवति । अन्तर्वर्णो देशः । अनुपसर्गार्थं आरम्भः ॥

अन्तश्च ॥ १८० ॥

अन्तश्शब्दश्चात्तरपदमुपसर्गादन्तोदात्तं भवति । प्रान्तः । पर्यन्तः । बहुव्रीहिरयं प्रादिसमासे वा ॥

न निविभ्याम् ॥ १८१ ॥

नि वि इत्येताभ्यामुत्तरोत्तरशब्दे नान्तोदात्तो भवति । न्यन्तः । व्यन्तः । पूर्वपदप्रकृतिस्वरत्वे कृते यणादेशः । तत्रोदात्तस्वरितयोर्यणः स्वरितोऽनुदात्तस्येति स्वरितो भवति ॥

परेरभितोभावि मण्डलम् ॥ १८२ ॥

परेरुत्तरमभितोभाविवचनं मण्डलं चान्तोदात्तं भवति । परि-
कूलम् । परितीरम् । परिमण्डलम् । बहुव्रीहिरयं प्रादिसमासे ऽव्ययी-
भावो वा । अव्ययीभावपक्षेऽपि हि परिप्रत्युपापावर्ज्यमानाहोरात्रावयवे-
ष्विति पूर्वपदप्रकृतिस्वरत्वं प्राप्नोति वाच्यते । अभित इत्युभयतः ।
अभितो भावो ऽस्यास्तीति तदभितोभावि । यच्चैवं स्वभावं कूलादि
तदभितोभावविग्रहणेन गृह्यते ॥

प्रादस्वाङ्गं संज्ञायाम् ॥ १८३ ॥

प्रादुत्तरपदमस्वाङ्गवाचि संज्ञायां विप्रये ऽन्तोदात्तं भवति । प्रको-
ष्ठम् । प्रग्रहम् । प्रद्वारम् । अस्वाङ्गमिति किम् । ग्रहस्तम् । प्रपदम् ।
संज्ञायामिति किम् । प्रपीठम् * ॥

* प्राक्तः । पा० ।

निरुदकादीनि च ॥ १८४ ॥

निरुदकादीनि च शब्दरूपाण्यन्तोदात्तानि भवन्ति । निरुदकम् । निरुलपम् । निरुपलमित्यन्ये पठन्ति । निर्मशकम् । निर्मत्तिकम् । एषां प्रादिसमासो बहुव्रीहिर्वा । अव्ययीभावे तु समासान्तोदात्तत्वेनैव सिद्धम् । निष्कालकः । निष्कान्तः कालकादिति कन्प्रत्ययान्तेन कालशब्देन प्रादिसमासः । निष्कालिक इत्यन्ये पठन्ति । निष्पेषः । दुस्तरीपः । अविमृष्टतृप्तिश्चिध्य ईः । तरीः । तां पातीति तरीपः । कुत्सितस्तरीपो दुस्तरीपः । निस्तरीप इति के चित्पठन्ति । अपरे निस्तरीक इति । ते तरीशब्दान्ते बहुव्रीहौ कपं कुर्वन्ति । निरजिनम् । उदजिनम् । उपाजिनम् ॥ परिहस्तपादकेशकर्षाः ॥ परिहस्तः । परिपादः । परिकेशः । परिकर्षः । निरुदकादिराकृतिगणः ॥

अभेर्मुखम् ॥ १८५ ॥

अभेरुत्तरं मुखमन्तोदात्तं भवति । अभिमुखः । बहुव्रीहिरयं प्रादिसमासो वा । अव्ययीभावे तु समासान्तोदात्तत्वेनैव सिद्धम् । उपसर्गात्स्वाङ्गमिति सिद्धे वचनमबहुव्रीह्यर्थमध्वार्थमस्वाङ्गार्थं च । अभिमुखा शाला ॥

अपाच्च ॥ १८६ ॥

अपाच्चेत्तरं मुखमन्तोदात्तं भवति । अपमुखः । अपमुखम् । अव्ययीभावोप्यत्र प्रयोजयति । तत्रापि हि परिप्रत्युपापावर्ज्यमानाहोरात्रावयवेष्वित्युक्तम् । योगविभाग उत्तरार्थः ॥

स्फिगपूतवीणाञ्जोध्वकुत्तिसीरनाम नाम च ॥ १८७ ॥

स्फिग पूत वीणा अञ्जस् अध्वन् कुत्ति इत्येतान्युत्तरपदानि सीरनामानि नामशब्दश्चापादुत्तराण्यन्तोदात्तानि भवन्ति । अपस्फिगम् । अपपूतम् । अपवीणम् । अपाञ्जः । अपाध्वा । उपसर्गादध्वन इति यदा समासान्तो नास्ति तदा ऽनेनान्तोदात्तत्वं भवति । तस्मिन् हि सत्यक्ष-

त्ययस्य चित्त्वादेव सिद्धम् । अनित्यश्च समासान्त इत्येतदेव ज्ञापकम् ।
अपकृतिः । अपसीरः । अपहलम् । अपलाङ्गलम् । अपनाम । सर्वत्र
प्रादिसमासो बहुव्रीहिरव्ययीभावो वा । स्फिगपूतकुक्षीणां ग्रहणमबहुव्री-
ह्यर्थमधुवार्यमस्वाङ्गार्थं च ॥

अधेरुपरिस्थम् ॥ १८८ ॥

अधेरुत्तरमुपरिस्थवाचि अन्तोदात्तं भवति । अधिदन्तः । अधि-
कर्णः । अधिकेशः । अध्यारुढो दन्त इति प्रादिसमासः । अध्यारुढो वा
दन्त इति समानाधिकरण उत्तरपदलोपी समासः । दन्तस्योपरि येन्यो
दन्तो जायते स उच्यते ऽधिदन्त इति । उपरिस्थमिति किम् । अधिकर-
णम् ॥

अनोरप्रधानकनीयसी ॥ १८९ ॥

अनोरुत्तरमप्रधानवाचि कनीयश्चान्तोदात्तं भवति । अनुगतो ज्ये-
ष्ठ, मनुज्येष्ठः । अनुमध्यमः । पूर्वपदार्थप्रधानः प्रादिसमासोऽयम् । अनुगतः
कनीयान, नुकनीयान् । उत्तरपदार्थप्रधानोऽयम् । प्रधानार्थं च कनीयोऽय-
हणम् । अप्रधानकनीयसी इति किम् । अनुगतो ज्येष्ठो, ऽनुज्येष्ठः ॥

पुरुषश्चान्वादिष्टः ॥ १९० ॥

पुरुषशब्दो ऽन्वादिष्टवाचो चानोरुत्तरोन्तोदात्तो भवति । चान्वा-
दिष्टः पुरुषो, ऽनुपुरुषः । चान्वादिष्टो ऽन्वाचितः कथितानुकथितो वा ।
चान्वादिष्ट इति किम् । अनुगतः पुरुषो ऽनुपुरुषः ॥

अतेरकृत्यदे ॥ १९१ ॥

अतेः परमकृत्यदन्तं पदशब्दश्चान्तोदात्तो भवति । अत्यङ्कुशो नागः ।
अतिकशोश्वः । पदशब्दः खल्त्रपि । अतिपदा शक्नोती । अकृत्यदे इति
किम् । अतिकारकः ॥ अतेर्द्धातुलोपइति वक्तव्यम् ॥ * ॥ इह मा भूत् ।
शोभनो गार्ग्यः । अतिगार्ग्यः । इह च यथा स्यात् । अतिक्रान्तः कारका-
दतिकारक इति ॥

नेरनिधाने ॥ १८२ ॥

नेः परमुत्तरपदमन्तोदात्तं भवति । निधानमप्रकाशता । निमूलम् । न्यक्तम् । नितृणम् । बहुव्रीहिरयं प्रादिसमासे वा । अव्ययीभावे तु समासान्तोदात्तत्वेनैव सिद्धम् । अनिधानइति किम् । निवामृषलः । निदण्डः । निहितवाक्, निहितदण्ड इत्यर्थः । निशब्देन निधानार्थं ब्रवीति । प्रादयो हि वृत्तिविषये ससाधनां क्रियामाहुः ॥

प्रतेरंश्वाद्यस्तत्पुरुषे ॥ १८३ ॥

प्रतेरंश्वाद्यस्तत्पुरुषे समासेन्तोदात्ता भवन्ति । प्रतिगतां ऽशुः, प्रत्यंशुः । प्रतिजनः । प्रतिराजा । राजशब्दः समासान्तस्यानित्यत्वाद्वा टञ् नास्ति तदा प्रयोजयति । तस्मिन्हि सति चित्त्वादेवान्तोदात्तत्वं सिद्धम् । अंशु । जन । राजन् । उष्ट्र । रोटक । अजिर । आर्द्रा । श्रवण । कृत्तिका । अर्द्ध । पुर । तत्पुरुषइति किम् । प्रतिगता अंशवोस्य प्रत्यंशुरयमुष्ट्रः ॥

उपाद् द्व्यज्जिनमगौरादयः ॥ १८४ ॥

उपादुत्तरं द्व्यज्जिनं चान्तोदात्तं भवति तत्पुरुषे समासे गौरादीन्वर्जयित्वा । उपगतो देव, मुपदेवः । उपसोमः । उपेन्द्रः । उपहोडः । अजिन । उपाजिनम् । अगौरादय इति किम् । उपगौरः । उपनैषः । गौर । नैष । तैल । लेट । लोट । जिह्वा । कृष्णा । कन्या । गुड । कल्प । पाद । तत्पुरुषइत्येव । उपगतः सोमोस्य, उपसोमः ॥

सौरवक्षेपणे ॥ १८५ ॥

सुशब्दात्परमुत्तरपदं तत्पुरुषे समासेन्तोदात्तं भवति अवक्षेपणे गम्यमाने । अवक्षेपणं निन्दा । इह खल्विदानीं सुस्यण्डिले सुस्फिताभ्यां सुप्रत्यवसितः । सुशब्देन पूजायामेव । वाक्यार्थस्तु अवक्षेपणमसूयया तथाभिधानात् । सौरिति किम् । कुब्राह्मणः । अवक्षेपणइति किम् । शोभनेषु वृणेषु सुवृणेषु ॥

विभाषात्पुच्छे ॥ १८६ ॥

उत्पुच्छशब्दे तत्पुरुषे विभाषा ऽन्त उदात्तो भवति । उत्क्रान्तः पुच्छाद्, उत्पुच्छः । यदा तु पुच्छमुदस्यति उत्पुच्छयति उत्पुच्छयतेरच् उत्पुच्छस्तदा याथादिसूत्रेण नित्यमन्तोदात्तत्वे प्राप्ते विकल्पोयमिति सेयमुभयत्र विभाषा भवति । तत्पुरुषइत्येव । उदस्तं पुच्छमस्य, उत्पुच्छः ॥

द्वित्रिभ्यां पादन्मूर्द्धसु बहुव्रीहौ ॥ १८७ ॥

द्वि त्रि इत्येताभ्यामुत्तरेषु पाद दत् मूर्द्धन् इत्येषूत्तरपदेषु यो बहुव्रीहिस्तत्र विभाषा ऽन्त उदात्तो भवति । द्वौ पादावस्य, द्विपात् । २ । त्रिपात् । २ । द्विदन् । २ । त्रिदन् । २ । द्विमूर्द्धा । २ । त्रिमूर्द्धा । २ । पादिति कृतकारलोपः पादशब्दो गृह्यते । ददिति कृतददादेशो दन्त-शब्दः । मूर्द्ध्विति त्वकृतसमासान्तो नान्त एव मूर्द्धन्शब्दः । तस्यैतत्प्र-योजनमसत्यपि समासान्ते ऽन्तोदात्तत्वं यथा स्यात् । एतदेव ज्ञापकम-नित्यः समासान्तो भवतीति । यदापि समासान्तः क्रियते तदापि बहु-व्रीहेः कार्यित्वात् तदेकदेशत्वाच्च समासान्तस्यान्तोदात्तत्वं पक्षे भवत्येव । द्विमूर्द्धः । त्रिमूर्द्धः । द्वित्रिभ्यामिति किम् । कल्याणमूर्द्धा । पादादिष्विति किम् । द्विहस्तम् । बहुव्रीहाविति किम् । द्वयोर्मूर्द्धा, द्विमूर्द्धा ॥

सक्यं चाक्रान्तात् ॥ १८८ ॥

सक्यमिति कृतसमासान्तः सक्यशब्दोऽत्र गृह्यते सोक्रान्तात्परो विभाषान्तोदात्तो भवति । गौरसक्यः । २ । शल्लङ्घसक्यः । २ । अक्रा-न्तादिति किम् । चक्रसक्यः । पचश्चित्वात्रित्यमन्तोदात्तत्वं भवति ॥

परादिश्छन्दसि बहुलम् ॥ १८९ ॥

छन्दसि विषये परादिर्ददात्तो भवति बहुलम् । परशब्देनात्र सक्यशब्द एव गृह्यते । अजिसक्यमालभेत । त्वाष्ट्रौ लोमसक्यौ । चजुबाहुः । वाक्पतिः । चित्पतिः ।

परादिश्च परान्तश्च पूर्वान्तश्चापि दृश्यते ।
पूर्वादयश्च दृश्यन्ते व्यत्ययो बहुलं ततः ॥

परादिरुदाहृतः । परान्तः ॥ अन्तोदात्तप्रकरणे त्रिचक्रादीनां
कुन्दस्युपसंख्यानम् ॥ * ॥ त्रिचक्रेण । त्रिवन्धुरेण । त्रिवृता रथेन ।
पूर्वान्तः ॥ पूर्वपदान्तोदात्तप्रकरणे मरुद्वृद्धादीनां कुन्दस्युपसंख्यानम् ॥ * ॥
मरुद्वृद्धः । पूर्वादः ॥ पूर्वपदाद्युदात्तप्रकरणे दिवोदासादीनां कुन्दस्युप-
संख्यानम् ॥ * ॥ दिवोदासाय सामगाय ते इत्येवमादि सर्वं संगृहीतं
भवति ॥

इति काशिकायां वृत्तौ षष्ठाध्यायस्य द्वितीयः पादः ॥

षष्ठाध्यायस्य तृतीयः पादः ।

अलुगुत्तरपदे ॥ १ ॥

अलुगिति च उत्तरपदे इति च एतदधिकृतं वेदितव्यम् । यदित
उर्ध्वमनुक्रमिष्यामो ऽलुगुत्तरपदइत्येवं तद्वेदितव्यम् । वक्ष्यति पञ्चम्याः
स्तोकादिभ्यः । स्तोकान्मुक्तः । अल्पान्मुक्तः । उत्तरपदइति किम् ।
निष्क्रान्तः स्तोकाद्, निस्तोकः । अन्यार्थमिदमुत्तरपदग्रहणमिहाप्य-
लुको निवृत्तिं करोतीत्येवमर्थं लक्षणप्रतिपदोक्तपरिभाषा नाश्रयितव्या ।
अलुगधिकारः प्रागानङः । उत्तरपदाधिकारः प्रागङ्गाधिकारात् ॥

पञ्चम्याः स्तोकादिभ्यः ॥ २ ॥

स्तोकान्तिकदूरार्थकृच्छ्राणि स्तोकादीनि तेभ्यः परस्याः पञ्चम्या
उत्तरपदे ऽलुग्भवति । स्तोकान्मुक्तः । अल्पान्मुक्तः । अन्तिकादागतः ।
अभ्याशादागतः ॥ दूरादागतः । विप्रकृष्टादागतः । कृच्छ्रान्मुक्तः । समासे
कृते प्रातिपदिकत्वात्सुपो लुकि प्राप्ते प्रतिषेधः क्रियते । द्विवचनबहुव-
चनान्तानां तु स्तोकादीनामनभिधानात्समास एव न भवति स्तोकाभ्यां
मुक्तः स्तोकेभ्यो मुक्त इति । तेनात्र न कदा चिदप्येकपदमैकस्वर्यं च

भवति ॥ ब्राह्मणाच्छंसिन उपसंख्यानम् ॥ * ॥ ब्राह्मणादादाय शंसतीति, ब्राह्मणाच्छंसीति च्छत्विग्विशेषस्य * रुठिरियम् । तस्य व्युत्पत्तिरसता सता वावयवार्थेन क्रियते ॥

ओजःसहोम्भस्तमस्तृतीयायाः ॥ ३ ॥

ओजस् सहस् अम्भस् तमस् इत्येतेभ्य उत्तरस्यास्तृतीयाया अलुगभवति उत्तरपदे । ओजसाकृतम् । सहसाकृतम् । अम्भसाकृतम् । तमसाकृतम् ॥ अञ्जस उपसंख्यानम् ॥ * ॥ अञ्जसाकृतम् ॥ पुंसानुजो जनुषान्थ इति वक्तव्यम् ॥ * ॥ पुंसानुजः । पुंसा हेतुनानुजः । जनुषान्थः । जनुषा हेतुना ऽन्थः । तृतीयेति योगविभागात्समासः । जनुरिति जन्मनो नामधेयम् † ॥

मनसः संज्ञायाम् ॥ ४ ॥

मनस उत्तरस्यास्तृतीयायाः संज्ञायामलुगभवति । मनसादत्ता । मनसागुप्ता । मनसासंगता । संज्ञायामिति किम् । मनोदत्ता । मनोगुप्ता ॥

आज्ञायिनि च ॥ ५ ॥

आज्ञायिन्युत्तरपदे मनस उत्तरस्यास्तृतीयाया अलुगभवति । मनसा ऽऽज्ञातुं शीलमस्य, मनसाज्ञायी ॥

आत्मनश्च पूरणे ॥ ६ ॥

आत्मन उत्तरस्यास्तृतीयायाः पूरणप्रत्ययान्तउत्तरपदे ऽलुगभवति । आत्मनापञ्चमः । आत्मनाषष्ठः । तृतीयाविधाने प्रकृत्यादिभ्य उपसंख्यानमिति तृतीया । तृतीयेति योगविभागात्समासः । आत्मना वा कृतः पञ्चम, आत्मनापञ्चमः । कथं जनार्दनस्त्वात्मचतुर्थ एवेति । बहुव्रीहिरयमात्मा चतुर्थो ऽस्यासावात्मचतुर्थः ॥

वैयाकरणाख्यायां चतुर्थ्याः ॥ ७ ॥

वैयाकरणस्याख्या वैयाकरणाख्या । आख्या संज्ञा । यया संज्ञया

* विशेषस्य कस्य चिदिति पुस्तकान्तरे ऽधिकम् ।

† पुंसा हेतुनेत्यारभ्य नामधेयमित्यन्तोपपाठः पदमञ्जरीं सत्त्वात् ।

वैयाकरणा एव व्यवहरन्ति तस्यामात्मन उत्तरस्याश्चतुर्थ्या अलुभवति ।
आत्मनेपदम् । आत्मनेभाषा । तादर्थ्यं चतुर्थी । चतुर्थीति योगविभागा-
त्समासः ॥

परस्य च ॥ ८ ॥

परस्य च या चतुर्थी तस्या वैयाकरणाख्यायामलुभवति । परस्मै-
पदम् । परस्मैभाषा ॥

हलदन्तात्सप्तम्याः संज्ञायाम् ॥ ९ ॥

हलन्ताददन्ताच्चोत्तरस्याः सप्तम्याः संज्ञायामलुभवति । युधि-
ष्ठिरः । त्वचिसारः । गविष्टिर इत्यत्र गवियुधिभ्यां स्थिर इत्यत एव
वचनादलुक् । अदन्तात् । अरण्येतिलकाः । अरण्येमाषकाः । वनेकिं-
शुकाः । वनेहरिद्रकाः । वनेबल्बजकाः । पूर्वाह्नेस्फोटकाः । कूपेपिशाचकाः ।
हलदन्तादिति किम् । नद्यां कुक्कुटिका, नदीकुक्कुटिका । भूम्यां पाशाः,
भूमिपाशाः । संज्ञायामिति किम् । अतशौण्डः ॥ हृद्दुभ्यां डेः ॥ * ॥ हृद्
दिव् इत्येताभ्यामुत्तरस्य डेरलुक् भवति । हृदिस्पर्क् । दिविस्पर्क् ॥

कारनाम्नि च प्राचां हलादौ ॥ १० ॥

प्राचां देशे यत्कारनाम तत्र हलादावुत्तरपदे हलदन्तादुत्तरस्याः
सप्तम्या अलुभवति । सूपेशाणः * । दृषदिमाषकः । हलेद्विपदिका ।
हलेत्रिपदिका । कारविशेषस्य संज्ञा एताः, तत्र पूर्वणैव सिद्धे नियमार्थ-
मिदम् । एते च त्रयो नियमविकल्पा अत्रेष्ट्यन्ते । कारनाम्येव प्राचामेव
हलादावेवेति । कारनाम्नीति किम् । अभ्यर्हिते पशुः, अभ्यर्हितपशुः ।
कारादन्यस्यैतद्वेयस्य नाम । प्राचामिति किम् । यूथेपशुः, यूथपशुः ।
हलादाविति किम् । अविकटे उरणः, अविकटोरणः । हलदन्तादित्येव ।
नद्यां दोहनी, नदीदोहनी ॥

मध्याङ्गुरौ ॥ ११ ॥

मध्यादुत्तरस्याः सप्तम्या गुरावुत्तरपदे ऽलुभवति । मध्येगुरुः ॥
अन्ताच्चेति वक्तव्यम् ॥ * ॥ अन्तेगुरुः । सप्तमीति योगविभागात्समासः ॥

* मुकुटेकार्पाणमित्यधिकं पुस्तकान्तरे ।

अमूर्द्धमस्तकात् स्वाङ्गादकामे ॥ १२ ॥

मूर्द्धमस्तकवर्जितात्स्वाङ्गादुत्तरस्याः सप्तम्या अकामउत्तरपदे ऽलु-
भवाति । कण्ठे कालोऽस्य, कण्ठेकालः । उरसिलोमा । उदरेमणिः । अ-
मूर्द्धमस्तकादिति किम् । मूर्द्धशिखः । मस्तकशिखः । अकामइति किम् ।
मुखे कामो ऽस्य, मुखकामः । स्वाङ्गादिति किम् । अक्षशौण्डः । हलद-
न्तादित्येव । अङ्गुलित्राणः । जङ्घावलिः ॥

बन्धे च विभाषा ॥ १३ ॥

बन्ध इति घञन्तो गृह्यते । तस्मिन्नुत्तरपदे हलदन्तादुत्तरस्याः
सप्तम्या विभाषा ऽलुभवाति । हस्तेबन्धः । हस्तबन्धः । चक्रेबन्धः । चक्र-
बन्धः । उभयत्र विभाषेयम् । स्वाङ्गादुह्वीहौ पूर्वेण नित्यमलुक् प्राप्नोति ।
तत्पुरुषे तु स्वाङ्गादस्वाङ्गाच्च नेत्सिद्वयधातिषु चेति प्रतिषेधः प्राप्नोति ।
हलदन्तादित्येव । गुप्तिबन्धः * ॥

तत्पुरुषे कृति बहुलम् ॥ १४ ॥

तत्पुरुषे समासे ह्रदन्तउत्तरपदे सप्तम्या बहुलमलुभवाति । स्त-
म्भेरमः । कर्णेजपः । न च भवति कुरुचरो मद्रवरः ॥

प्रावृट् शरत्कालदिवां जे ॥ १५ ॥

प्रावृट् शरत् काल दिव् इत्येतेषां जउत्तरपदे सप्तम्या अलुभवाति ।
प्रावृषिजः । शरदिजः । कालेजः । दिविजः । पूर्वस्यैवायं प्रपञ्चः ॥

विभाषा वर्षक्षरशरवरात् ॥ १६ ॥

वर्षे क्षर शर वर इत्येतेभ्य उत्तरस्याः सप्तम्या जउत्तरपदे विभाषा
ऽलुभवाति । वर्षेजः । वर्षेजः । क्षरेजः । क्षरजः । शरेजः । शरजः ।
वरेजः । वरजः ॥

घकालतनेषु कालनाम्नः ॥ १७ ॥

घसंज्ञके प्रत्यये कालशब्दे तनप्रत्यये च परतः कालनाम्न उत्तर-

* कारिकाबन्ध इत्यधिकमेकस्मिन् पुस्तके ।

स्याः सप्तम्या विभाषा ऽलुगभवति । घ । पूर्वाह्नेतरे । पूर्वाह्नुतरे । पूर्वाह्ने-
तमे । पूर्वाह्नुतमे । काल । पूर्वाह्नेकाले । पूर्वाह्नुकाले । तन । पूर्वाह्नेतने ।
पूर्वाह्नुतने । कालनाम्न इति किम् । शुक्लतरे । शुक्लतमे । हलदन्तादि-
त्येव । रात्रितरायाम् । उत्तरपदाधिकारे प्रत्ययग्रहणे तदन्तविधिर्नश्यते ।
हृदयस्य हृल्लेखेति लेखग्रहणाल्लिङ्गात् । तेन घतनग्रहणे तदन्तग्रहणं न
भवति । कालेति स्वरूपग्रहणम् ॥

शयवासवासिष्कालात् ॥ १८ ॥

शय वास वासिन् इत्येतेषूत्तरपदेष्वकालवाचिन उत्तरस्याः सप्तम्या
विभाषा ऽलुगभवति । शयः । शयः । यामेवासः । यामवासः । यामे-
वासी । यामवासी । अकालादिति किम् । पूर्वाह्नुशयः । हलन्तादित्येव ।
भूमिशयः ॥ अपो योनियन्मतुषु सप्तम्या अलुगवक्तव्यः ॥ * ॥ अप्सुयोनिः ।
अप्सव्यः । अप्सुमन्तौ । अप्सु भव इति दिगादित्वाद्यत्प्रत्ययः । सर्वत्र
सप्तमीति योगविभागात्समासः ॥

नेन्सिद्धवधातिषु च ॥ १९ ॥

इवन्ते सिद्धशब्दे वधातौ च परतः सप्तम्या अलुग्न भवति ।
स्थण्डिलशायी * । सिद्ध । सांकाश्यसिद्धः । काम्पिल्यसिद्धः । वधाति ।
चक्रबन्धकः । चक्रबन्धकः । सप्तमीति योगविभागात्समासः । चक्रबन्ध
इति के चिदुदाहरन्ति तत्प्रवादजन्तं द्रष्टव्यम् । घजन्ते हि बन्धे च
विभाषेत्युक्तम् ॥

स्थे च भाषायाम् ॥ २० ॥

स्थे चोत्तरपदे भाषायां सप्तम्या अलुग्न भवति । समस्यः । विष-
मस्यः । कूटस्यः । पर्वतस्यः । भाषायामिति किम् । कृष्णोऽस्याखरेष्ठः ।
पूर्वपदादिति पत्वम् ॥

* स्थण्डिलवर्तीत्यधिकमन्यत्र पुस्तके ।

पष्टा आक्रोशे ॥ २१ ॥

आक्रोशे गम्यमाने उत्तरपदे पष्टा अलुगभवति । चौरस्यकुलम् । वृषलस्यकुलम् । आक्रोशइति किम् । ब्राह्मणकुलम् ॥ पष्ठीप्रकरणे वाग्-
दिकपश्यद्वो युक्तिदण्डहरेषु यथासंख्यमलुगवक्तव्यः ॥ * ॥ वाचोयुक्तिः ।
दिशोदण्डः । पश्यतोहरः ॥ आमुष्यायणामुष्यपुत्रिकामुष्यकुलिकेति चालु-
गवक्तव्यः ॥ * ॥ अमुष्यापत्यमामुष्यायणः । नडादित्वात् फक् । अमुष्य
पुत्रस्य भाव, आमुष्यपुत्रिका । मनोज्ञादित्वाद्गुञ् । तथा आमुष्यकु-
लिकेति ॥ देवानां प्रिय इत्यत्र च पष्टा अलुग वक्तव्यः ॥ * ॥ देवानां-
प्रियः ॥ शेषपुच्छलाङ्गलेषु शुनः संज्ञायां पष्टा अलुगवक्तव्यः ॥ * ॥ शुनः-
शेषः । शुनःपुच्छः । शुनोलाङ्गलः ॥ दिवश्च दासे पष्टा अलुगवक्तव्यः ॥ * ॥
दिवोदासाय गायति ॥

पुत्रे ऽन्यतरस्याम् ॥ २२ ॥

पुत्रशब्द उत्तरपदे आक्रोशे गम्यमाने ऽन्यतरस्यां पष्टा अलुगभवति ।
दास्याः पुत्रः, दासीपुत्रः । वृषल्याः पुत्रः, वृषलीपुत्रः । आक्रोशइत्येव ।
ब्राह्मणीपुत्रः ॥

ऋतो विद्यायोनि संबन्धेभ्यः ॥ २३ ॥

ऋकारान्तेभ्यो विद्यासंबन्धवाचिभ्यो योनिसंबन्धवाचिभ्यश्चेत्त-
रस्याः पष्टा अलुगभवति । होतुरन्तेवासी । होतुःपुत्रः । पितुरन्तेवासी ।
पितुःपुत्रः । ऋत इति किम् । आचार्यपुत्रः । मातुलपुत्रः ॥ विद्यायोनि-
संबन्धेभ्यस्तत्पूर्वात्तरपदग्रहणम् ॥ विद्यायोनि संबन्धवाचिन्येवात्तरपदे
यथा स्यादन्यत्र मा भूत् । होतृधनम् । पितृधनम् । होतृग्रहम् ।
पितृग्रहम् ॥

विभाषा स्वसृपत्योः ॥ २४ ॥

स्वसृ पति इत्येतयोस्तरपदयोर्ऋकारान्तेभ्यो विद्यायोनि संबन्धवा-
चिभ्यो विभाषा ऽलुगभवति । मातुःष्वसा । मातुःस्वसा । मातृष्वसा । पितुः-
ष्वसा । पितुःस्वसा । पितृष्वसा । यदा लुक् तदा मातृपितृभ्यां स्वसेति

नित्यं पत्वम् । यदा त्वलुक् तदा मातुःपितृभ्यामन्यतरस्यामिति विकल्पेन
पत्वम् । दुहितुः पतिः । दुहितृपतिः । ननान्दुः पतिः । ननान्दुपतिः ॥

आनङ् अतो द्वन्द्वे ॥ २५ ॥

अकारान्तानां विद्यायेनिसंबन्धवाचिनां यो द्वन्द्वस्तत्रोत्तरपदे
पूर्वपदस्यानङादेशो भवति । होतापोतारौ । नेष्टोद्गातारौ । प्रशास्ताप्रति-
हर्तारौ । योनिसंबन्धेभ्यः । मातापितरौ । याताननान्दरौ । नकारोच्चारणं
रपरत्वनिवृत्त्यर्थम् । अत इति किम् । पितृपितामहौ । पुत्रइत्यनुवर्तते
अत इति च । तेन पुत्रशब्देष्युत्तरपदे अकारान्तस्यानङादेशो भवति ।
पितापुत्रौ । मातापुत्रौ ॥

देवताद्वन्द्वे च ॥ २६ ॥

देवतावाचिनां यो द्वन्द्वस्तत्रोत्तरपदे पूर्वपदस्यानङादेशो भवति ।
इन्द्रावरुणौ । इन्द्रासोमौ । इन्द्रावृहस्पती । द्वन्द्वइति वर्तमाने पुनर्द्वन्द्व-
ग्रहणं प्रसिद्धसाहचर्यार्थम् । अत्यन्तसहचरिति लोकविज्ञाते द्वन्द्वइति निपा-
त्यते । तत्र ये लोके प्रसिद्धसाहचर्या वेदे च सहभावेन ये निर्दिष्टास्ते-
षामिह ग्रहणं भवति । तेन ब्रह्मप्रजापती शिववैश्रवणावित्येवमादौ न
भवति ॥ उभयत्र वायोः प्रतिषेधो वक्तव्यः ॥ * ॥ अग्निवायू । वाय्वग्नी ॥

ईदग्नेः सोमवरुणयोः ॥ २७ ॥

सोम वरुण इत्येतयोर्देवताद्वन्द्वे ऽग्नेरीकारादेशो भवति । अग्नी-
षोमौ । अग्नीवरुणौ । अग्नेः स्तुतस्तोमसोमा इति पत्वम् ॥

इद्वद्वौ ॥ २८ ॥

कृतवृद्धावुत्तरपदे देवताद्वन्द्वे ऽग्नेरीकारादेशो भवति । अग्नि-
वारुणीमनङ्गाहीमालभेत । अग्निमारुतं कर्म क्रियते । अग्नीवरुणौ देवता
ऽस्य अग्नीमारुतो देवतास्येति तद्वितः । तत्र देवताद्वन्द्वे चेत्युभयपदवृद्धौ
कृतायामानङ् ईत्वं च बाधितुमिकारः क्रियते । वृद्धाविति किम् ।
आग्नेन्द्रः । नेन्द्रस्य परस्येत्युत्तरपदवृद्धिः प्रतिषिध्यते ॥ इद्वद्वौ विष्णोः
प्रतिषेधो । वक्तव्यः ॥ * ॥ अग्नावैष्णवं चरुं निर्वपेत् ॥

दिवो द्यावा ॥ २९ ॥
दिवित्येतस्य द्यावा इत्ययमादेशो भवति देवताद्वन्द्वे उत्तर-
पदे । द्यावाक्षामा । द्यावाभूमी * ॥

दिवसश्च पृथिव्याम् ॥ ३० ॥
पृथिव्यामुत्तरपदे देवताद्वन्द्वे दिवो दिवसित्ययमादेशो भवति
चकाराद् द्यावा च । दिवस्पृथिव्यौ । द्यावापृथिव्यौ । अकारोच्चारणं
सकारस्य विकाराभावप्रतिपत्त्यर्थम् । तेन स्त्वादीनि न भवन्ति । कथं
द्यावा चिदस्मै पृथिवी नमेते इति । कर्त्तव्योत्र यवः ॥

उपासोपसः ॥ ३१ ॥
उपस उपासा इत्ययमादेशो भवति देवताद्वन्द्वे उत्तरपदे । उपासा-
सूर्यम् । उपासानक्ता ॥

मातरपितरावुदीचाम् ॥ ३२ ॥
मातरपितरावित्युदीचामाचार्याणां मतेनारडादेशो मातृशब्दस्य
निपात्यते । मातरपितरौ । उदीचामिति किम् । मातापितरौ ॥

पितरामातरा च छन्दसि ॥ ३३ ॥
पितरामातरा इति छन्दसि निपात्यते । आ मा गन्तां पितरा-
मातरा च । पूर्वपदस्य अडादेशो निपात्यते । उत्तरपदे तु सुपां सुलुगिति
आकारादेशः । तत्र चेतो द्विसर्वनामस्थानयोरिति गुणः । छन्दसि किम् ।
मातापितरौ ॥

स्त्रियाः पुंवद्भाषितपुंस्कादनूङ् समानीधिकरणे
स्त्रियामपूरणीप्रियादिषु ॥ ३४ ॥

भाषितः पुमान्येन समानायामाकृतावेकस्मिन्प्रवृत्तिनिमित्ते स
भाषितपुंस्कः शब्दः, तदेतदेवं कथं भवति, भाषितः पुमान् यस्मिन्नर्थे प्रवृ-
त्तिनिमित्ते स भाषितपुंस्कशब्देनोच्यते, तस्य प्रतिपादको यः शब्दः सोऽपि

* द्यौश्च पृथिवी च द्यावापृथिव्यौ इत्यधिकं पुस्तकान्तरे ।

भाषितपुंस्कः । ऊङो ऽभावो ऽनूङ्, भाषितपुंस्कादनूङ् यस्मिन् स्त्रीशब्दे
 स भाषितपुंस्कादनूङ् स्त्रीशब्दः । बहुव्रीहिरयमलुग् निपातनात् पञ्चम्या-
 स्तस्य भाषितपुंस्कादनूङ् स्त्रीशब्दस्य पुंशब्दस्येव रूपं भवति समानाधि-
 करणउत्तरपदे, स्त्रीलिङ्गे पूरणीप्रियादिवर्जिते । दर्शनीयभार्यः । श्लक्ष्णचूडः ।
 दीर्घजङ्घः । स्त्रिया इति किम् । ग्रामणि ब्राह्मणकुलं दृष्टिरस्य, ग्रामणिदृष्टिः ।
 भाषितपुंस्कादिति किम् । खट्वाभार्यः । समानायामाकृताविति किम् ।
 द्रोणीभार्यः । कथं गर्भिभार्यः, प्रसूतभार्यः, प्रजातभार्य इति । कर्तव्योत्र
 यत्नः । अनूङ् इति किम् । ब्रह्मबन्धुभार्यः । समानाधिकरणइति किम् ।
 कल्याण्या माता, कल्याणीमाता । स्त्रियामिति किम् । कल्याणी प्रधान-
 मेषां कल्याणीप्रधाना इमे । अपूरणीति किम् । कल्याणी पञ्चमी यासां
 ताः कल्याणीपञ्चमा रात्रयः । कल्याणीदशमाः । प्रधानपूरणीग्रहणं
 कर्तव्यमिह मा भूत्, कल्याणपञ्चमीकः पक्ष इति । अप् पूरणीप्रमा-
 ण्योरित्यत्रापि प्रधानपूरणीग्रहणमेवेत्यप्रत्ययो न भवति । अप्रियादि-
 ष्विति किम् । कल्याणीप्रियः । प्रिया । मनोज्ञा । कल्याणी । सुभगा ।
 दुर्भगा । भक्तिः । सचिवा । अम्बा । कान्ता । तान्ता । समा । चपला ।
 दुहिता । वामा ॥ दृढभक्तिरित्येवमादिषु स्त्रीपूर्वपदस्याविवक्षितत्वात्
 सिद्धमिति समाधेयम् ॥

तसिलादिष्ठाकृत्वसुचः ॥ ३५ ॥

पञ्चम्यास्तसिलित्यतः प्रभृति संख्यायाः क्रियाभ्यावृत्तिगणने कृ-
 त्वसुजिति प्रागेतस्माद् ये प्रत्ययास्तेषु भाषितपुंस्कादनूङ्स्त्रियाः पुंवद्भ-
 वति । तस्याः शालायाः ततः । तस्यां तत्र । यस्या यतः । यस्यां यत्र ।
 तसिलादिषु परिगणनं कर्तव्यम् । त्रतसौ । तरप्रमपौ । चरट्जातीयरौ ।
 कल्पब्देश्यदेशीयरः । रूपप्याशपौ । यम्यालौ । दार्हिलौ । तिल्लातिलौ ॥
 शसि बहुल्यार्थस्य पुंवद्भावो वक्तव्यः ॥ * ॥ बहुभ्यो देहि । अल्पाभ्यो
 देहि । बहुशो देहि । अल्पशो देहि ॥ त्वतलोगुणवचनस्य पुंवद्भावो
 वक्तव्यः ॥ * ॥ षट्ठ्या भावः, षट्त्वम् । षटुता । गुणवचनस्येति किम् ।

कथा भावः, कठीत्वं, कठीता ॥ भस्याडे तद्विते पुंवद्भावो वक्तव्यः ॥ * ॥
हस्तिनीनां समूहे, हास्तिकम् । अठइति किम् । श्येनेयः । रौहिणेयः ।
कथमग्नायी देवता ऽस्य आग्नेयः स्थालीपाक इति । कर्त्तव्योत्र यत्रः ॥
ठक्कुसोश्च पुंवद्भावो वक्तव्यः ॥ * ॥ भवत्याश्छात्रा भावत्काः ।
भवदीयाः ॥

क्यङ्मानिनोश्च ॥ ३६ ॥

क्यङि परतो मानिनि च स्त्रिया भाषितपुंस्कादूनङ् पुंवद्भवति ।
एनो । एतायते । श्येनी । श्येनायते । मानिनि । दर्शनीयमानी अय-
मस्याः । दर्शनीयमानिनीयमस्याः । मानिनो ग्रहणमस्त्यर्थमसमानाधिक-
रणार्थे च । इह तु दर्शनीयामात्मानं मन्यते दर्शनीयमानिनीति पूर्व-
णैव सिद्धम् ॥

न कोपधायाः ॥ ३७ ॥

कोपधायाः स्त्रियाः पुंवद्भावो न भवति । पाचिकाभार्यः । कारि-
काभार्यः । वृजिकाभार्यः । मद्रिकाभार्यः । मद्रिकाकल्या । मद्रिकायते ।
वृजिकायते । मद्रिकामानिनी । वृजिकामानिनी । विलेपिकाया धर्म्ये
वैलेपिकम् ॥ कोपधप्रतिषेधे तु तद्वितग्रहणं कर्त्तव्यम् ॥ * ॥ इह मा भूत्,
पाकभार्या भेकभार्य इति ॥

संज्ञापूरण्योश्च ॥ ३८ ॥

संज्ञायाः पूरण्याश्च स्त्रियाः पुंवद्भावो न भवति । दत्ताभार्यः ।
गुप्ताभार्यः । दत्तापाशा । गुप्तापाशा । दत्तायते । गुप्तायते । दत्तामा-
निनी । गुप्तामानिनी । पूरण्याः । पञ्चमीभार्यः । दशमीभार्यः । पञ्च-
मीपाशा । दशमीपाशा । पञ्चमीयते । दशमीयते । पञ्चमीमानिनी ।
दशमीमानिनी ॥

वृद्धिनिमित्तस्य च तद्वितस्यारक्तविकारे ॥ ३९ ॥

नेति वर्त्तते । वृद्धेर्निमित्तं यस्मिन् स वृद्धिनिमित्तस्तद्वितः स
यदि रक्तेर्धे विकारे च न विहितः, तदन्तस्य स्त्रीशब्दस्य न पुंवद्भवति ।

सौग्रीभार्यः । मायुरीभार्यः । सौग्रीपाशा । मायुरीपाशा । सौग्रीयते ।
मायुरीयते । सौग्रीमानिनी । मायुरीमानिनी । वृद्धिनिमित्तस्येति किम् ।
मध्यमभार्यः । तद्वृत्तस्येति किम् । काण्डलावभार्यः । बहुव्रीहिपरिग्रहः
किमर्थः । तावद्भार्यः । यावद्भार्यः । अरक्तविकारइति किम् । कषायेण
रक्ता काषायी, काषायी बृहतिका यस्य स काषायबृहतिकः । लोहस्य
विकारो लौही, लौही ईषा यस्य रथस्य स लौहेषः * ॥

स्वाङ्गाच्चेतो ऽमानिनि ॥ ४० ॥

स्वाङ्गादुत्तरो य ईकारस्तदन्तायाः स्त्रिया न पुंवद्भवति अमानिनि
परतः । दीर्घकेशीभार्यः । दीर्घकेशीपाशा । श्लक्ष्णकेशीपाशा । दीर्घ-
केशीयते । श्लक्ष्णकेशीयते । स्वाङ्गादिति किम् । पटुभार्यः । ईत इति
किम् । अकेशभार्यः । अमानिनीति किम् । दीर्घकेशमानिनी ॥

जातेश्च ॥ ४१ ॥

जातेश्च स्त्रिया न पुंवद्भवति अमानिनि परतः । कठीभार्यः ।
बहुचीभार्यः । कठीपाशा । बहुचीपाशा । कठीयते । बहुचीयते । अमा-
निनीत्येव । कठमानिनी । बहुचमानिनी ॥ अयं प्रतिषेध औपसंख्यानिकस्य
पुंवद्भावस्य नेष्यते ॥ हस्तिनीनां समूहो, हास्तिकम् ।

पुंवत्कर्मधारयजातीयदेशीयेषु ॥ ४२ ॥

कर्मधारये समासे जातीय देशीय इत्येतयोश्च प्रत्यययोर्भाषित-
पुंस्कादनूङ्स्त्रियाः पुंवद्भवति । प्रतिषेधार्थोयमारम्भः । न कोपधाया
इत्युक्तं तत्रापि भवति । पाचकवृन्दारिका । पाचकजातीया । पाचक-
देशीया । संज्ञापूरणयोश्चेत्युक्तं तत्रापि भवति । दत्तवृन्दारिका । दत्त-
जातीया । दत्तदेशीया । पूरण्याः । पञ्चमवृन्दारिका । पञ्चमजातीया ।
पञ्चमदेशीया । वृद्धिनिमित्तस्य च तद्वृत्तस्यारक्तविकारइत्युक्तं तत्रापि
भवति । सौग्नवृन्दारिका । सौग्नजातीया । सौग्नदेशीया । स्वाङ्गाच्चेतो

* खादिरेष इति पुस्तकान्तरे अधिकम् ।

ऽमानिनीत्युक्तं तत्रापि भवति । श्लक्ष्णमुखवृन्दारिका । श्लक्ष्णमुखजा-
तीया । श्लक्ष्णमुखदेशीया । जातिश्चेत्युक्तं तत्रापि भवति । कठवृन्दारिका ।
कठजातीया । कठदेशीया । भाषितपुंस्कादित्येव । खट्वावृन्दारिका ।
अनूडित्येव । ब्रह्मबन्धूवृन्दारिका ॥ कुक्कुट्यादीनामण्डादिषु पुंवद्भावे
वक्तव्यः ॥ * ॥ कुक्कुट्या अण्डं, कुक्कुटाण्डम् । मृग्याः पदं, मृगपदम् ।
मृग्याः क्षीरं, मृगक्षीरम् । काक्याः शावः, काकशावः । नवा ऽस्त्रीपू-
र्वपदस्य विवक्षितत्वात् । स्त्रीत्वेन विना पूर्वपदार्थोत्र जातिः सामान्येन
विवक्षितः । पुंवद्भावाद् ह्रस्वत्वं खित्धादिषु भवति विप्रतिषेधेन ।
खित् । कालिमन्या । हरिणीमन्या । घादि । पट्वितरा । पट्वितमा ।
पट्विरूपा । पट्विकल्पा । क । पट्विका । मृट्विका । इहेडबिड् दारद् पृथु उशि-
जित्येते जनपदशब्दाः क्षत्रियवाचिनः । तत्र तद्राजप्रत्ययस्य स्त्रियामत-
श्चेति लुकिकृते इडबिट् वृन्दारिकेति विग्रह्य समासः क्रियते । ततः
पुंवद्भावेन ऐडबिडादयः पुंशब्दाः क्रियन्ते । ऐडबिडवृन्दारिका । औशिज-
वृन्दारिका * ॥

घरूपकल्पचेलङ्ब्रुवगोत्रमतहतेषु ड्योनेकाचो ह्रस्वः ॥ ४३ ॥

घ रूप कल्प चेलट् ब्रुव गोत्र मत हत इत्येतेषु परतो भाषित-
पुंस्कात्परो यो डीप्रत्ययस्तदन्तस्यानेकाचो ह्रस्वो भवति । घ । ब्राह्मणि-
तरा । ब्राह्मणितमा । रूप । ब्राह्मणिरूपा । कल्प । ब्राह्मणिकल्पा ।
चेलट् । ब्राह्मणिवेली । ब्रुव । ब्राह्मणिब्रुवा । गोत्र । ब्राह्मणिगोत्रा ।
मत । ब्राह्मणिमता । हत । ब्राह्मणिहता । घरूपकल्पाः प्रत्ययाश्चेल-
डादीन्युत्तरपदानि । ब्रुवइति ब्रवीतीति ब्रुवः पचाद्याचि वच्यादेशो
गुणश्च निपातनाच्च भवति । ड्य इति किम् । दत्तातरा । गुप्तातरा ।
अनेकाच इति किम् । नद्याः शेषस्यान्यतरस्यामिति वक्ष्यति । भाषितपुं-
स्कादित्येव । आमलकीतरा । कुवलीतरा ॥

* दारदवृन्दारिका । पार्थवृन्दारिकेत्यधिकं पुस्तकान्तरे ।

नद्याः शेषस्यान्यतरस्याम् ॥ ४४ ॥

नद्याः शेषस्य घादिषु परतो ह्रस्वो भवति अन्यतरस्याम् ।
कश्च शेषः । अङ्गी च या नदी व्यन्तं च यदेकाच् । ब्रह्मबन्धूतरा ।
ब्रह्मबन्धुतरा । वीरबन्धूतरा । वीरबन्धुतरा । स्त्रितरा । स्त्रीतरा ।
स्त्रितमा । स्त्रीतमा ॥ कृत्रद्याः प्रतिषेधो वक्तव्यः ॥ * ॥ लक्ष्मीतरा ।
तन्त्रीतरा ॥

उगितश्च ॥ ४५ ॥

उगितश्च परस्या नद्या घादिषु अन्यतरस्यां ह्रस्वो भवति ।
श्रेयसितरा । श्रेयसीतरा । श्रेयस्तरा । विदुषितरा । विदुषीतरा । वि-
दुत्तरा । पुंवद्भावोप्यत्र पक्षे वक्तव्यः । प्रकर्षयोगात्प्राक् स्त्रीत्वस्याविव-
क्षितत्वाद्वा सिद्धम् ॥

आन्महतः समानाधिकरणजातीययोः ॥ ४६ ॥

समानाधिकरणउत्तरपदे जातीये च प्रत्यये परतो महत आका-
रादेशो भवति । महादेवः । महाब्राह्मणः । महाबाहुः । महाबलः ।
जातीये । महाजातीयः । समानाधिकरणजातीययोरिति किम् । महतः
पुत्रो महत्पुत्रः । लक्षणोक्तत्वादेवात्र न भविष्यतीति चेद् बहुव्रीहावपि
न स्याद् महाबाहुरिति । तदर्थं समानाधिकरणग्रहणं वक्तव्यम् । अमहान्
महान् संपन्नो महद्भूतश्चन्द्रमा इत्यत्र गौणत्वान् महदर्थस्य न भवत्या-
त्वम् ॥ महदात्वे घासकरविशिष्टेषूपसंख्यानं पुंवद्वचनं चासमानाधिक-
रणार्थम् ॥ * ॥ महत्या घासः, महाघासः । महत्याः करः, महाकरः ।
महत्या विशिष्टः, महाविशिष्टः ॥ अष्टनः कपाले हविष्युपसंख्यानम् ॥ * ॥
अष्टाकपालं चरुं निर्वपेत् । हविषीति किम् । अष्टकपालं ब्राह्मणस्य ॥
गवि च युक्ते ऽष्टन उपसंख्यानं कर्तव्यम् ॥ * ॥ अष्टागवेन शकटेन ।
युक्तइति किम् । अष्टगवं ब्राह्मणस्य । तपरकरणं विस्पष्टार्थम् ॥

द्यष्टनः संख्यायामबहुव्रीह्यशीत्योः ॥ ४७ ॥

द्वि अष्टन् इत्येतयोराकारादेशो भवति संख्यायामुत्तरपदे अबहु-
व्रीह्यशीत्योः । द्वादश । द्वाविंशतिः । द्वात्रिंशत् । अष्टादश । अष्टाविं-

शतिः । अष्टात्रिंशत् । द्वाष्टन इति किम् । पञ्चदश । संख्यायामिति
किम् । द्वैमातुरः । अष्टमातुरः । अबहुव्रीह्यशीत्योरिति किम् । द्वित्राः ।
त्रिदशाः । द्युशीतिः ॥ प्राक् शतादिति वक्तव्यम् ॥ * ॥ इह मा भूत् ।
द्विशतम् । द्विसहस्रम् । अष्टशतम् । अष्टसहस्रम् ॥

चेस्त्वयः ॥ ४८ ॥

त्रि इत्येतस्य त्रयसित्ययमादेशो भवति संख्यायामबहुव्रीह्य-
शीत्याः । त्रयोदश । त्रयोविंशतिः । त्रयस्त्रिंशत् । संख्यायामित्येव ।
त्रैमातुरः । अबहुव्रीह्यशीत्योरित्येव । त्रिदशाः । त्र्यशीतिः । प्राक् शतादि-
त्येव । त्रिशतम् । त्रिसहस्रम् ॥

विभाषा चत्वारिंशत्प्रभृतौ सर्वेषाम् ॥ ४९ ॥

चत्वारिंशत्प्रभृतौ संख्यायामुत्तरपदे ऽबहुव्रीह्यशीत्याः सर्वेषां द्वाष्ट-
न त्रि इत्येतेषां यदुक्तं तद्विभाषा भवति । द्विचत्वारिंशत् । द्वाचत्वारिं-
शत् । त्रिपञ्चाशत् । त्रयःपञ्चाशत् । अष्टपञ्चाशत् । अष्टापञ्चाशत् * ।
प्राक् शतादित्येव । द्विशतम् । अष्टशतम् । त्रिशतम् † ॥

हृदयस्य हृल्लेखयदण्लासेषु ॥ ५० ॥

हृदयस्य हृदित्ययमादेशो भवति लेख यत् अण् लास इत्येतेषु पर-
तः । हृदयं लिखतीति, हृल्लेखः । यत् । हृदयस्य प्रियं, हृदयम् । अण् ।
हृदयस्येदं, हार्दम् । लास । हृदयस्य लासो, हृल्लासः । लेख इत्यणन्तस्य
ग्रहणमिष्यते । घञि तु हृदयस्य लेखो हृदयलेख एतदेव । लेखग्रहणं
ज्ञापकमुत्तरपदाधिकारे ग्रन्थग्रहणे तदन्ताग्रहणस्य ॥

वा शोकष्यज्ज्वरोगेषु ॥ ५१ ॥

शोक ष्यज् रोग इत्येतेषु परतो हृदयस्य वा हृदित्ययमादेशो भवति ।

* अष्टचत्वारिंशत् । अष्टाचत्वारिंशत् । त्रिचत्वारिंशत् । त्रयश्चत्वारिंशत् ।
द्विपञ्चाशत् । द्वापञ्चशत् । इत्यधिकं पुस्तकेषु बहुषु ।

† सर्वेषां ग्रहणं त्रयाणामपि यथा स्याद् इत्यधिकमन्यस्मिन्पुस्तके ।

हृच्छोकः । हृदयशोकः । ष्यञ् । सौहार्दम् । सौहृदय्यम् । ब्राह्मणादि-
त्वात् ष्यञ् । हृदादेशपक्षे हृद्गगसिन्ध्वन्ते पूर्वपदस्य चेत्युभयपदवृद्धिः ।
रोग । हृद्रोगः । हृदयरोगः । हृदयशब्देन समानार्थो हृत्शब्दः प्रकृत्य-
न्तरमस्ति तेनैव सिद्धे विकल्पविधानं प्रपञ्चार्यम् ॥

पादस्य पदाज्यातिगोपहतेषु ॥ ५२ ॥

पादस्य पद इत्ययमादेशो भवति आजि आति ग उपहत इत्ये-
तेषूत्तरपदेषु । पादाभ्यामजतीति, पदाजिः । पादाभ्यामततीति, पदा-
तिः । आज्यतिभ्यां पादे चेत्यौणादिक इणप्रत्ययः । तत्राजेर्वीभावो न
भवत्यत एव निपातनात् । पादाभ्यां गच्छतीति, पदगः । पादे-
नोपहतः, पदोपहतः । पादशब्दो वृषादित्वादाद्युदात्तस्तस्य स्थाने पदा-
देश उपदेशएवान्तोदात्तो निपात्यते, तेन पदोपहत इति तृतीया कर्म-
णीति पूर्वपदप्रकृतिस्वरत्वेनान्तोदात्तत्वं भवति । पदाजिः पदातिः पदग
इत्येतेषु कृत्स्वरेण समासस्यैवान्तोदात्तत्वम् ॥

पद्यत्यतदर्थे ॥ ५३ ॥

यत्प्रत्यये परतः पादस्य पदित्ययमादेशो भवत्यतदर्थे । पादौ वि-
ध्यन्ति, पद्याः शर्कराः । पद्याः कण्टकाः । अतदर्थेदति किम् । पादार्थ-
मुदकं पादम् ॥ पद्मावे इके चरतावुपसंख्यानम् ॥ * ॥ पादाभ्यां चरति,
पदिकः । पर्पादिभ्यः ष्वन्निति पादशब्दात् ष्वन्नप्रत्ययः ॥ शरीरावयववच-
नस्य पादशब्दस्य ग्रहणमिह इष्यते ॥ तेन पणपादमाषशताद्वद् इत्यत्र
पदादेशो न भवति । द्विपादम् । त्रिपादम् ॥

हिमकापिहतिषु च ॥ ५४ ॥

हिम कापिन् हति इत्येतेषु पादशब्दस्य पदित्ययमादेशो भवति ।
हिम । पट्टिमम् । कापिन् । अथ पत्कापियो यान्ति । हति । पट्टतिः ॥

चरचः शे ॥ ५५ ॥

चक्रसंबन्धिनः पादशब्दस्य शे परतः पदित्ययमादेशो भवति ।

पच्छो गायत्रीं शंसति । पादं पादं शंसतीति संख्यैकवचनाच्च वीप्सायामिति शस्यत्यर्थः । चच इति किम् । पादशः कर्षापणं ददातीति ॥

वा घोषमिश्रशब्देषु ॥ ५६ ॥

घोष मिश्र शब्द इत्येतेषु चोत्तरपदेषु पादस्य वा पदित्ययमादेशो भवति । पद्घोषः । पादघोषः । पन्मिश्रः । पादमिश्रः । पच्छब्दः । पादशब्दः ॥ निष्के चेति वक्तव्यम् ॥ * ॥ पचिष्कः । पादनिष्कः ॥

उदकस्योदः संज्ञायाम् ॥ ५७ ॥

उदकशब्दस्य संज्ञायां विषये उद इत्ययमादेशो भवति उत्तरपदे परतः । उदमेघो नाम यस्य औदमेघिः पुत्रः । उदवाहो नाम यस्य औदवाहिः पुत्रः । संज्ञायामिति किम् । उदकगिरिः ॥ संज्ञायामुत्तरपदस्य उदकशब्दस्य उदादेशो भवतीति वक्तव्यम् ॥ * ॥ लोहितोदः । नीलोदः । क्षीरोदः ॥

पेषं वासवाहनधिषु च ॥ ५८ ॥

पेषं वास वाहन धि इत्येतेषु चोत्तरपदेषु उदकस्य उद इत्ययमादेशो भवति । उदपेषं पिनष्टि । स्नेहने पिष इति णमुल् । वास । उदकस्य वासः, उदवासः । वाहन । उदकस्य वाहनः, उदवाहनः । उदकं धीयते ऽस्मिन्नित्युदधिः ॥

एकहलादौ पूरयितव्ये ऽन्यतरस्याम् ॥ ५९ ॥

उदकस्योद इति वर्तते । एको, ऽसहायः तुल्यजातीयनान्तरेण हलादिना, हल् आदिर्यस्योत्तरपदस्य तदेकहलादिस्तस्मिन्नेकहलादौ पूरयितव्यवाचिन्यन्यतरस्यामुदकस्य उद इत्ययमादेशो भवति । उदकुम्भः । उदककुम्भः । उदपात्रम् । उदकपात्रम् । एकहलादाविति किम् । उदकस्थालम् । पूरयितव्यइति किम् । उदकपर्वतः ॥

मन्यौदनसक्तुबिन्दुवज्रभारहारवीवधगाहेषु च ॥ ६० ॥

मन्य औदन सक्तु बिन्दु वज्र भार हार वीवध गाह इत्येतेष्वुत्तरपदेष्वुदकस्य उद इत्ययमादेशो भवति अन्यतरस्याम् । उदकेन मन्य,

उदमन्यः । उदकमन्यः । उदकेनौदन, उदौदनः । उदकौदनः । सक्तु
उदकेन सक्तुः, उदसक्तुः । उदकसक्तुः । विन्दु । उदकस्य विन्दुः, उद-
विन्दुः । उदकविन्दुः । वज्र । उदकस्य वज्रः, उदवज्रः । उदकवज्रः ।
भार । उदकं विभर्तीति, उदभारः । उदकभारः । हार । उदकं हरतीति,
उदहारः । उदकहारः । वीवध । उदकस्य वीवध, उदवीवधः । उदक-
वीवधः । गाह । उदकं गाहतइति, उदगाहः । उदकगाहः ॥

इको ह्रस्वो ऽङ्यो गालवस्य ॥ ६१ ॥

इगन्तस्याङ्यन्तस्योत्तरपदे ह्रस्वो भवति गालवस्यार्थस्य मतेना-
न्यतरस्याम् । ग्रामणिपुत्रः । ग्रामणीपुत्रः । ब्रह्मबन्धुपुत्रः । ब्रह्मबन्धूपुत्रः ।
इक इति किम् । खट्वापादः । मालापादः । अङ्य इति किम् । गार्गी-
पुत्रः । वात्सीपुत्रः । गालवग्रहणं पूजार्थम् । अन्यतरस्यामिति हि वर्तते ।
व्यवस्थितविभाषा धेयम् । तिनेह न भवति । कारीपगन्धीपतिरिति ।
इयङुवङ्भाविनामध्ययानां च न भवति । श्रीकुलम् । भूकुलम् । का-
ण्डीभूतम् । वृषलीभूतम् । भूकुंसादीनां तु भवत्येव । भूकुंसः । भूकुटिः ।
अपर आह ॥ भूकुंसादीनामकारो भवतीति वक्तव्यम् ॥ * ॥ भूकुंसः ।
भूकुटिः ॥

एक तद्धिते च ॥ ६२ ॥

एकशब्दस्य तद्धिते उत्तरपदे ह्रस्वो भवति । एकस्या आगतमेक-
रूप्यम् । एकमयम् । एकस्या भाव, एकत्वम् । एकता । उत्तरपदे । एकस्याः
क्षीरम्, एकक्षीरम् । एकदुग्धम् । लिङ्गविशिष्टस्य ग्रहणमेकशब्दह्रस्वत्वं
प्रयोजयति । अचाहि ग्रह्यमाणमत्र विशेष्यते न पुनरच् ग्रह्यमाणेनेति ॥

ड्यापोः संज्ञाकृन्दसोर्वहुलम् ॥ ६३ ॥

इयन्तस्यावन्तस्य च संज्ञाकृन्दसोर्वहुलं ह्रस्वो भवति । इयन्तस्य
संज्ञायाम् । रैवतिपुत्रः । रोहिणिपुत्रः । भरणिपुत्रः । न च भवति ।
नान्दीकरः । नान्दीघोषः । नान्दीविशालः । इयन्तस्य कृन्दसि ।
कुमारिदारा । प्रदर्विदा । न च भवति । फाल्गुनीपौर्णमासी । जगती-

कृन्दः । आबन्तस्य संज्ञायाम् । शिलवहम् । शिलप्रस्थम् । न च भवति ।
लोमकाग्रहम् । लोमकाखण्डः । आबन्तस्य कृन्दसि । अजन्तीरेण
जुहोति । ऊर्णसूत्रा पृथिवीं विश्वधायसम् । न च भवति । ऊर्णासूत्रेण
कथयो वयन्ति ॥

त्वे च ॥ ६४ ॥

त्वप्रत्यये परतो ह्यापोर्बहुलं ह्रस्वो भवति । तदजाया भाव अज-
त्वम् । अजात्वम् । तद्रोहिण्या भावो रोहिणित्वम् । रोहिणीत्वम् ।
संज्ञायामसंभवाच्छन्दस्येवादाहरणानि भवन्ति ॥

दृष्टकेषीकामालानां चिततूलभारिषु ॥ ६५ ॥

दृष्टकेषीकामालानां चित तूल भारिन् इत्येतेषूपत्तरपदेषु यथासंख्यं
ह्रस्वो भवति । दृष्टकचितम् । इषीकतूलम् । मालभारिणी कन्या । दृष्ट-
कादिभ्यस्तदन्तस्यापि ग्रहणं भवति । पक्वेष्टकचितम् । मुञ्जेषीकतूलम् ।
उत्पलमालभारिणी कन्या ॥

खित्यनव्ययस्य ॥ ६६ ॥

खिदन्तउत्तरपदे ऽनव्ययस्य ह्रस्वो भवति । कालिमन्या । हरि-
णिमन्या । मुमा ह्रस्वो न बाध्यते । अन्यथा हि ह्रस्वशासनमनर्थकं स्यात् ।
अनव्ययस्येति किम् । दोषामन्यमहः । दिवामन्या रात्रिः । अनव्ययस्ये-
त्येतदेवं ज्ञापकमिह खिदन्तग्रहणस्य ॥

अरुद्विषदजन्तस्य मुम् ॥ ६७ ॥

अरुस् द्विषत् इत्येतयोरजन्तानां च खिदन्तउत्तरपदे मुमागमो भवति
अनव्ययस्य । अरुंतुदः । द्विषंतपः । अजन्तानाम् । कालिमन्या । अरुद्वि-
षदजन्तस्येति किम् । विद्वन्मन्या । अनव्ययस्येत्येव । दोषामन्यमहः । दि-
वामन्या रात्रिः । अन्तग्रहणं किम् । कृताजन्तकार्यप्रतिपत्त्यर्थम् । अतो
ह्रस्वे कृते मुम्भवति ॥

इच एकाचोऽम्नत्ययवच्च ॥ ६८ ॥

इजन्तस्य एकाचः खिदन्तउत्तरपदे ऽमागमो भवति अम्नत्यय-
वच्च द्वितीयैकवचनवच्च स भवति । अमिति हि द्विरावर्त्तते । गामन्यः ।
स्त्रीमन्यः । स्त्रियमन्यः । श्रियमन्यः । भुवमन्यः । अम्नत्ययवच्चेत्यतिदे-
शादात्वपूर्वसवर्णगुणेषुडुवडादेशा भवन्ति । इच इति किम् । त्वन्मन्यः ।
एकाच इति किम् । लेखाभुमन्यः । अथेह कथं भवितव्यम् । श्रियमात्मानं
ब्राह्मणकुलं मन्यतइत्युपक्रम्य श्रिमन्यमिति भाष्ये स्थितम् । तत्रेदं भाष्य-
कारस्य दर्शनमत्र विषये परित्यक्तस्वलङ्गः श्रीशब्दे ब्राह्मणकुले वर्त्तते
यथा प्रष्टादयः स्त्रियाम् । तत्र स्वमोर्नपुंसकादित्यमो लुभभवति ॥

वाचंयमपुरंदरौ च ॥ ६९ ॥

वाचंयम पुरंदर इत्येतौ निपात्येते । वाचंयम अस्ते । पुरं दार-
यतीति पुरंदरः ॥

कारे सत्यागदस्य ॥ ७० ॥

कारशब्दउत्तरपदे सत्य अगद इत्येतयोर्मुमागमो भवति । सत्य
करोतीति सत्यस्य वा कारः सत्यंकारः । एवमगदंकारः ॥ अस्तुसत्याग-
दस्य कारइति वक्तव्यम् ॥ * ॥ अस्तुंकारः ॥ भक्षस्य कुन्दसि कारे मुम्
वक्तव्यः ॥ * ॥ भक्षं करोतीति भक्षस्य वा कारः, भक्षंकारः । कुन्दसीति
किम् । भक्षकारः ॥ धेनोर्भव्यायां मुम्बक्तव्यः ॥ * ॥ धेनुंभव्या ॥ लोकस्य
पृथे मुम्बक्तव्यः ॥ * ॥ लोकपृथा ॥ इत्ये ऽनभ्याशस्य मुम्बक्तव्यः ॥ * ॥
अनभ्याशमित्यः ॥ आप्राग्न्योरित्ये मुम्बक्तव्यः ॥ * ॥ आप्रमित्यः । अग्नि-
मित्यः ॥ गिले ऽगिलस्य मुम्बक्तव्यः ॥ * ॥ तिमिङ्गिलः । अगिलस्येति
किम् । गिलगिलः ॥ गिलगिले चेति वक्तव्यम् ॥ * ॥ तिमिङ्गिलगिलः ॥
उष्णभद्रयोः करणे मुम्बक्तव्यः ॥ * ॥ उष्णंकरणम् । भद्रंकरणम् ॥ सूतो-
यराजभोजमेर्वित्येतेभ्य उत्तरस्य दुहितृशब्दस्य पुच्छडादेशो वा वक्तव्यः
॥ * ॥ सूतपुत्री । सूतदुहिता । उयपुत्री । उयदुहिता । राजपुत्री । राज-
दुहिता । भोजपुत्री । भोजदुहिता । मेरुपुत्री । मेरुदुहिता । के चित्तु

शाङ्गैरवादिषु पुत्रशब्दं पठन्ति तस्य पुत्रीति भवति । अन्यत्रापि हि दृश्यते ।
शैलपुत्रीति ॥

श्येनतिलस्य पाते जे ॥ ७१ ॥

श्येन तिल इत्येतयोः पातशब्दउत्तरपदे जप्रत्यये मुमागमो भव-
ति । श्येनपातोऽस्यां क्रीडायां, श्येनपाता । तैलपाता । जइति किम् ।
श्येनपातः ।

रात्रेः कृति विभाषा ॥ ७२ ॥

रात्रेः कृदन्तउत्तरपदे विभाषा मुमागमो भवति । रात्रिचरः ।
रात्रिचरः । रात्रिमटः । रात्र्यटः । अप्राप्तविभाषेयम् । खिति कृति नित्यं
भवति । रात्रिमत्यः ॥

नलोपो नजः ॥ ७३ ॥

नजो नकारस्य लोपो भवत्युत्तरपदे । अत्राह्मणः । अवृषलः ।
असुरापः । असोमपः ॥ नजो नलोपो ऽवक्षेपे तिङ्युपसंख्यानम् ॥ * ॥
अपचसि त्वं जालम् । अकरोषि त्वं जालम् ॥

तस्मान्ननुडचि ॥ ७४ ॥

तस्मान्ननुपनकाराच्चजः नुडागमो भवति अजादावुत्तरपदे । अ-
नजः । अनश्वः । तस्मादिति किम् । नज एव हि स्यात् । पूर्वान्ते हि
ङमो ह्रस्वादचि ङमुगिनत्यमिति प्राप्नोति ॥

नभ्राण्णनपान्नवेदानासत्या नमुचिनकुलनखनपुंसकनक्ष-

चनक्रनाकेषु प्रकृत्या ॥ ७५ ॥

नभ्राट् नपात् नवेदाः नासत्याः नमुचि नकुल नख नपुंसक नक्ष-
नक्र नाक इत्येतेषु नञ् प्रकृत्या भवति । न भ्राजतइति, नभ्राट् । भ्राजते
क्विबन्तस्य नञ्समासः । न पातीति, नपात् । पातिः शत्रन्तः । न वेत्तीति
नवेदाः । वेत्तिरसुन्त्ययान्तः । नासत्याः । सत्सु साधवः सत्याः न सत्या,
असत्याः, न असत्याः नासत्याः । न मुञ्चतीति, नमुचिः । मुचेरौणादिकः
किप्रत्ययः । नास्य कुलमस्ति, नकुलः । नख । नास्य खमस्तीति, नखम् ।

नपुंसक । न स्त्री न पुमान्पुंसकम् । स्त्रीपुंसयोः पुंसकभावो निपात्यते ।
नक्षत्र । न क्षरते क्षीयतइति वा, नक्षत्रम् । क्षियः क्षरतेर्वा क्षत्रमिति
निपात्यते । नक्ष । न क्रामतीति नक्षः । क्रमेर्दप्रत्ययो निपातनात् ।
नाक । नास्मिन्नकमिति नाकम् ॥

एकादिश्चैकस्य चादुक् ॥ ७६ ॥

एकादिश्च नऽप्रकृत्या भवति एकशब्दस्यादुगागमो भवति । ए-
केन न विंशतिः एकात्रविंशतिः । एकात्रत्रिंशत् । तृतीयेति योगविभा-
गात्समासः । पूर्वान्तोऽयमदुक् क्रियते । पदान्तलक्षणोऽत्रानुनासिको वि-
कल्पेन यथा स्याद् इति ॥

नगो ऽप्राणिष्वन्यतरस्याम् ॥ ७७ ॥

नऽप्रकृत्या भवति । नगा वृत्ताः । अगा वृत्ताः । नगाः पर्वताः ।
अगाः पर्वताः । न गच्छन्तीति नगाः । गमेर्दप्रत्ययः । अप्राणिष्विति किम् ।
अगो वृषलः शीतेन ॥

सहस्य सः संज्ञायाम् ॥ ७८ ॥

सहशब्दस्य स इत्ययमादेशो भवति संज्ञायां विषये । साश्वत्यम् ।
सपलाशम् । सशिशपम् । संज्ञायामिति किम् । सहयुध्वा । सहकृत्वा ।
सादेश उदात्तो निपात्यते । उदात्तानुदात्तवतो हि सहशब्दस्यान्तर्यतः
स्वरितः स्यात् । स च निपातनस्वरः पूर्वपदप्रकृतिस्वरत्वं यत्र तत्र उप-
युज्यते । अन्यत्र समासान्तोदात्तत्वेन बाध्यतएव । सेष्टि, सपशुबन्धमिति ॥

अन्यान्ताधिके च ॥ ७९ ॥

अन्यान्ते ऽधिके च वर्तमानस्य सहशब्दस्य स इत्ययमादेशो
भवति । सकलं ज्यौतिषमधीते । समुहूर्तम् । ससंग्रहं व्याकरणमधीयते ।
कलान्तं मुहूर्तान्तं संग्रहान्तमिति अन्तवचनइत्यव्ययीभावः समासः ।
तत्राव्ययीभावे चाकालइति कालवाचिन्युत्तरपदे सभावो न प्राप्नोतीत्य-
यमारम्भः । अधिके । सद्रोणा खारी । समासः कार्षापणः । सकाकि-
णीको माषः ॥

द्वितीये चानुपाख्ये ॥ ८० ॥

द्वयोः सहयुक्तयोरप्रधानो यः स द्वितीयः । उपाख्यायते प्रत्यक्षत उपलभ्यते यः स उपाख्यः, उपाख्यादन्यो ऽनुपाख्यो ऽनुमेयस्तस्मिन् द्वितीये ऽनुपाख्ये सहस्य स इत्ययमादेशो भवति । साग्निः कपोतः । सपिशाचा वात्या । सराक्षसीका शाला । अन्यादयः साक्षादनुपलभ्यमानाः कपोतादिभिरनुमीयमानास्तदुपाख्या भवन्ति ॥

अव्ययीभावे चाकाले ॥ ८१ ॥

अव्ययीभावे च समासे ऽकालवाचिन्युत्तरपदे सहस्य स इत्ययमादेशो भवति । सचक्रं धेहि । सधुरं प्राज । अकालइति किम् । सहपूर्वाह्णम् ॥

वोपसर्जनस्य ॥ ८२ ॥

उपसर्जनसर्वावयवः समास उपसर्जनं, यस्य सर्वे ऽवयवा उपसर्जनीभूताः स सर्वावयवसर्जनो बहुव्रीहिर्गृह्यते । तदवयवस्य सहशब्दस्य वा स इत्ययमादेशो भवति । सपुत्रः । सहपुत्रः । सच्छात्रः । सहच्छात्रः । उपसर्जनस्येति किम् । सहयुध्वा । सहकृत्वा । सहकृत्वप्रियः प्रियसहकृत्वेतिबहुव्रीहौ यदुत्तरपदं तत्परः सहशब्दो न भवतीति सभावो न भवति ॥

प्रकृत्याग्निष्यगोवत्सहनेषु ॥ ८३ ॥

प्रकृत्या सहशब्दो भवति आशिषि विषये ऽगोवत्सहनेषु । स्वस्ति देवदत्ताय सहपुत्राय सहच्छात्राय सहामात्याय । अगोवत्सहनेष्विति किम् । स्वस्ति भवते सहगवे । सगवे । सहवत्साय । सवत्साय । सहलाय । सहहलाय । वोपसर्जनस्येति पक्षे भवत्येव सभावः ॥

समानस्य कृन्दस्यमूर्द्धप्रभृत्युदरकेषु ॥ ८४ ॥

स इति वर्तते । समानस्य स इत्ययमादेशो भवति कृन्दसि विषये मूर्द्धन् प्रभृति उदरक इत्येतान्युत्तरपदानि वर्जयित्वा । अनुभ्राता

सगर्भः । अनुसखा सयूयः । यो नः सनुत्यः । समानो गर्भः सगर्भः,
तत्र भवः सगर्भः । सगर्भसयूयसनुताद्वदिति यत् प्रत्ययः । अमूर्द्धप्रभृ-
त्युदकैष्विति किम् । समानमूर्द्धा । समानप्रभृतयः । समानोदकाः ।
समानस्येति योगविभाग इष्टप्रसिद्धार्थः क्लियते । तेन सपत्नः, साधर्म्यं,
सजातीय, इत्येवमादयः सिद्धा भवन्ति ॥

ज्योतिर्जनपदरात्रिनाभिनामगोत्ररूपस्थानवर्णवयो-
वचनबन्धुषु ॥ ८५ ॥

ज्योतिस् जनपद रात्रि नाभि नामन् गोत्र रूप स्थान वर्ण वयस्
वचन बन्धु इत्येतेषूत्तरपदेषु समानस्य स इत्ययमादेशो भवति । सज्यो-
तिः । सजनपदः । सरात्रिः । सनाभिः । सनामा । सगोत्रः । सरूपः ।
सस्थानः । सवर्णः । सवयाः । सवचनः । सबन्धुः ॥

चरणे ब्रह्मचारिणि ॥ ८६ ॥

चरणे गम्यमाने ब्रह्मचारिण्युत्तरपदे समानस्य स इत्ययमादेशो
भवति । समानो ब्रह्मचारी, सब्रह्मचारी । ब्रह्म वेदस्तदध्ययनार्थं यद्वृत्तं
तदपि ब्रह्म तच्चरतीति ब्रह्मचारी । समानस्तस्यैव ब्रह्मणः समानत्वा-
दित्ययमर्थो भवति । समाने ब्रह्मणि व्रतचारी सब्रह्मचारीति ॥

तीर्थे ये ॥ ८७ ॥

तीर्थशब्दउत्तरपदे यत्प्रत्ययपरे परतः समानस्य स इत्ययमा-
देशो भवति । सतीर्थः । समानतीर्थे वासीति यत्प्रत्ययः ॥

विभाषोदरे ॥ ८८ ॥

उदरशब्दउत्तरपदे यत्प्रत्ययान्ते समानस्य विभाषा स इत्ययमा-
देशो भवति । सोदर्यः । समानोदर्यः । समानोदरे शयित औ चोदात्त इति
यत् ॥

दृग्दृशवतुषु ॥ ८९ ॥

दृक् दृश वतु इत्येतेषु परतः समानस्य स इत्ययमादेशो भवति ।
सदृक् । सदृशः । त्यदादिषु दृशो ऽनालोचने कञ्चेत्यत्र समानान्ययो-

श्चेति वक्तव्यमिति कञ्क्विनौ प्रत्ययौ कियेते ॥ दृत्ते चेति वक्तव्यम् ॥ * ॥
सदृत्तः ॥ दृशेः क्तप्रत्ययोपि तत्रैव वक्तव्यः ॥ * ॥ वतुग्रहणमुत्तरार्थम् ॥

इदं किम् इत्येतयोरीश की इत्येतौ यथासंख्यमादेशौ भवता

दृग्दृशवतुषु । ईदृक् । ईदृशः । इयान् । कीदृक् । कीदृशः । कियान् ।
किमिदंभ्यां वो य इति वतुषु ॥ दृत्ते चेति वक्तव्यम् ॥ * ॥ ईदृत्तः ।
कीदृत्तः ॥

आ सर्वनाम्नः ॥ ८१ ॥

सर्वनाम्न आकारादेशो भवति दृग्दृशवतुषु । तादृक् । तादृशः ।
तावान् । यादृक् । यादृशः । यावान् ॥ दृत्ते चेति वक्तव्यम् ॥ * ॥
तादृत्तः । यादृशः ॥

विष्वग्देवयोश्च टेरद्व्यञ्चतौ वप्रत्यये ॥ ८२ ॥

विष्वक् देव इत्येतयोः सर्वनाम्नश्च टेरद्वीत्ययमादेशो भवति
अञ्चतौ वप्रत्ययान्तउत्तरपदे । विष्वगञ्चतीति विष्वद्वाङ् । देवद्वाङ् । सर्व-
नाम्नः । तद्वाङ् । यद्वाङ् । अद्रिसध्यारन्तोदात्तनिपातनं कृत्स्वरनिवृत्त्यर्थम् ।
तत्र यणादेशे कृते उदात्तस्वरितयोर्यणः स्वरितोनुदात्तस्यैष स्वरो भवति ।
विष्वग्देवयोरिति किम् । अश्वाची । अञ्चताविति किम् । विष्वग्युक् । वप्रत्य-
यइति किम् । विष्वगञ्चनम् । वप्रत्ययग्रहणमन्यत्र धातुग्रहणे तदादिवि-
धिप्रतिपत्त्यर्थम् । तेनायस्कृतमयस्कार इत्यत्रातः कृकमिकंसकुम्भपात्रेति
सत्त्वं भवति ॥ छन्दसि स्त्रियां बहुलमिति वक्तव्यम् ॥ * ॥ विश्वाची
च घृताची चेत्यत्र न भवति । कद्वीचीत्यत्र तु भवत्येव * ॥

समः समि ॥ ८३ ॥

समित्येतस्य समि इत्ययमादेशो भवति अञ्चतौ वप्रत्ययान्तउत्त-
रपदे । सम्यक् । सम्यञ्चौ । सम्यञ्चः ॥

* क्व चिदन्यत्रापि भवति । विश्वदग्गाशा । इत्यधिक्रमेकस्मिन्पुस्तके ।

तिरसस्तिर्यलोपे ॥ ८४ ॥

तिरस् इत्येतस्य तिरि इत्ययमादेशो भवत्यञ्चतौ वप्रत्ययान्तउत्तर-
पदे ऽलोपे । यदा ऽस्य लोपो न भवति । तिर्यङ् । तिर्यञ्चौ । तिर्यञ्चः ।
अलोपइति किम् । तिरश्चा । तिरश्चे । अच इत्यकारलोपः ॥

सहस्य सध्रिः ॥ ८५ ॥

सहेत्यस्य सध्रिरित्ययमादेशो भवत्यञ्चतौ वप्रत्ययान्तउत्तरपदे ।
सध्र्यङ् । सध्र्यञ्चौ । सध्र्यञ्चः । सध्रीचः । सध्रीचा ॥

सध मादस्थयोऽकृन्दसि ॥ ८६ ॥

कृन्दसि विषये मादस्य इत्येतयोस्तत्तरपदयोः सहस्य सध इत्य-
यमादेशो भवति । सधमादो द्युभ्य एकास्ताः । सधस्याः ॥

द्वान्तरूपसर्गेभ्यो ऽप ईत् ॥ ८७ ॥

द्वि अन्तरित्येताभ्यामुपसर्गाच्चोत्तरस्यावित्येतस्य ईकारादेशो भव-
ति । द्वीपः । अन्तरीपः । उपसर्गात् । नीपम् । वीपम् । समीपम् ॥
समाप ईत्वे प्रतिषेधो वक्तव्यः ॥ * ॥ समापं नाम देवयजनम् । अपर
आह ॥ ईत्वमनवर्णादिति वक्तव्यम् ॥ * ॥ इह मा भूत् । प्रापम् ।
परापम् । अप्रशब्दं प्रति क्रियायोगाभावाद् उपसर्गग्रहणं प्राद्युपलक्षणार्थम् ।

ऊदनोर्देशे ॥ ८८ ॥

अनोरुत्तरस्याप ऊकारादेशो भवति देशाभिधाने । अनूपो देशः ।
देशइति किम् । अन्वीपम् । दीर्घाच्चारणमवग्रहार्थम् । अनु ऊपो ऽनूप इति ॥

अषष्ठ्यतृतीयास्थस्यान्यस्य दुगाशीराशास्थस्य-

तोत्सुकोतिकारकरागच्छेषु ॥ ८९ ॥

अषष्ठीस्थस्य अतृतीयास्थस्य चान्यशब्दस्य दुगागमो भवति
आशिस् आशा आस्था आस्थित उत्सुक ऊति कारक राग ऊ इत्येतेषु
परतः । अन्या आशीः, अन्यदाशीः । अन्या आशा अन्यदाशा । अन्या
आस्था, अन्यदास्था । अन्य आस्थितः । अन्यदास्थितः । अन्य उत्सुकः,

अन्यदुत्सुकः । अन्या ऊतिः, अन्यदूतिः । अन्यः कारकः, अन्यत्कारकः ।
अन्यो रागः, अन्यद्रागः । अन्यस्मिन् भवः, अन्यदीयः गहादिष्व-
न्यशब्दो द्रष्टव्यः । अपष्टवृतीयास्यस्येति किम् । अन्यस्य आशीः,
अन्याशीः । अन्येन आस्थितः, अन्यास्थितः ॥

दुगागमो ऽविशेषेण वक्तव्यः कारकच्छयोः ।

षष्ठीवृतीययोर्नष्ट आशीरादिषु सप्तसु ॥

अन्यस्य कारक,मन्यत्कारकम् । अन्यस्येदमन्यदीयम् । अस्य च
द्विर्नञ्यहणं लिङ्गम् ॥

अर्थे विभाषा ॥ १०० ॥

अर्थशब्दउत्तरपदे अन्यस्य विभाषा दुगागमो भवति । अन्यदर्थः ।
अन्यार्थः ॥

कोः कत्तत्पुरुषे ऽचि ॥ १०१ ॥

कु इत्येतस्य कदित्ययमादेशो भवति तत्पुरुषे समासे ऽजादावु-
त्तरपदे । कदजः । कदश्वः । कदुष्टः । कदचम् । तत्पुरुषइति किम् ।
कूष्टो राजा । अचीति किम् । कुब्राह्मणः । कुपुरुषः ॥ कद्वावे चावुपसं-
ख्यानम् ॥ * ॥ कुत्सितास्त्रयः, कक्षयः ॥

रथवदयोश्च ॥ १०२ ॥

रथ वद इत्येतयोश्चोत्तरपदयोः कोः कदित्ययमादेशो भवति ।
कदथः । कद्वदः ॥

तृणे च जातौ ॥ १०३ ॥

तृणशब्दउत्तरपदे जातावभिधेयायां कोः कदादेशो भवति ।
कत्तृणा नाम जातिः । जाताविति किम् । कुत्सितानि तृणानि कुतृणानि ॥

का पथ्यक्षयोः ॥ १०४ ॥

पथिन् अक्ष इत्येतयोस्तत्तरपदयोः कोः का इत्ययमादेशो भवति ।
कापथः । काक्षः ॥

ईषदर्थे ॥ १०५ ॥

ईषदर्थे वर्त्तमानस्य कोः का इत्ययमादेशो भवति । कामधुरम् । कालवणम् । काञ्चम् । अजादावपि परत्वात् कादेश एव भवति । कोष्णम् ॥

विभाषा पुरुषे ॥ १०६ ॥

पुरुषशब्दउत्तरपदे विभाषा कोः का इत्ययमादेशो भवति । का-पुरुषः । कुपुरुषः । अप्राप्तविभाषेयम् । ईषदर्थे तु पूर्वविप्रतिषेधेन नित्यं का भवति । ईषत्पुरुषः, कापुरुषः ॥

कवञ्चोष्णे ॥ १०७ ॥

उष्णशब्दउत्तरपदे कोः कवडित्ययमादेशो भवति का च विभाषा । कवोष्णम् । कदुष्णम् ॥

पथि चच्छन्दसि ॥ १०८ ॥

पथिशब्दउत्तरपदे छन्दसि विषये कोः कव का इत्येतावादेशौ भवतो विभाषा । कवपथः । कापथः । कुपथः ॥

पृषोदरादीनि यथोपदिष्टम् ॥ १०९ ॥

पृषोदरादीनि शब्दरूपाणि येषु लोपागमवर्णविकाराः शास्त्रेण न विहिता दृश्यन्ते च तानि यथोपदिष्टानि साधूनि भवन्ति । यानि यथोपदिष्टानि शिष्टैरुच्चारितानि प्रयुक्तानि तथैवानुगन्तव्यानि । पृषदुदरं यस्य, पृषोदरम् । पृषद् उद्वानं यस्य, पृषोद्वानम् । अत्र तकारलोपो भवति । वारिवाहको, बलाहकः । पूर्वशब्दस्य वशब्द आदेश उत्तरपदादेश्च लत्वम् । जीवनस्य मूतो, जीमूतः । वनशब्दस्य लोपः । शवानां शयनं, श्मशानम् । शवशब्दस्य श्मादेशः । शयनशब्दस्यापि शानशब्द आदेशः । ऊर्ध्वं खमस्येति, उलूखलम् । ऊर्ध्वखशब्दयोरूलू खल इत्येतावादेशौ भवतः । पिशिताशः, पिशाचः । पिशिताशशब्दयोर्यथायोगं पिशाचशब्दावादेशौ । ब्रुवन्तोऽस्यां सीदन्तीति, वृषी । सदरधिकरणे डट् प्रत्ययः । ब्रुवच्छब्दस्य चोपपदस्य वृशब्द आदेशो भवति । मय्यां रौतीति, मयूरः । रौतेरचि टिलोपः । महीशब्दस्य मयूभावः । एवमन्येपि अश्वत्थकपित्यप्रभृतयो

यथायोगमनुगन्त्याः ॥ दिक्शब्देभ्य उत्तरस्य तीरस्य तारभावे वा भवति ॥
 दक्षिणतीरम् । दक्षिणतारम् । उत्तरतीरम् । उत्तरतारम् ॥ वाचो वादे
 इत्वं च लभावश्चोत्तरपदस्येजि प्रत्यये भवति ॥ वाचं वदतीति, वाग्वाचः ।
 तस्यापत्यं वाङ्मालिः ॥ षष्प उत्वं दन्तदशधामुत्तरपदादेष्टुत्वं च भवति ॥
 षड् दन्ता अस्य षोडन् । षट् च दश च षोडश ॥ धासु वा षष्प उत्वं
 भवति उत्तरपदादेश्च ष्टुत्वम् ॥ षोढा षड्धा कुरु । बहुवचननिर्देशो
 नानाधिकरणवाचिनो धाशब्दस्य प्रतिपत्त्यर्थः । इह मा भूत् । षट्
 दधाति धयति वा षड्येति ॥ दुरो दाशनाशदमध्येपूत्वं वक्तव्यमुत्तरपदा-
 देश्च ष्टुत्वम् ॥ कृच्छ्रेण दाश्यते नाश्यते दध्यते च यः स दूडाशः । दूणाशः ।
 दूडभः । दम्भेः खल्वनुनासिकलोपो निपातनात् । दुष्टं ध्यायतीति, दूढ्यः ।
 दुःशब्दोपपदस्य ध्यायतेरातश्चोपसर्गइति कप्रत्ययः ॥ स्वरो रोहता कृन्द-
 स्युत्वं वक्तव्यम् ॥ जायएहि स्वी रोहाव ॥ पीवोपवसनादीनां च लोपो
 वक्तव्यः ॥ पीवोपवसनानां पपोपवसनानाम् ॥

वर्णागमो वर्णविपर्ययश्च द्वौ चापरौ वर्णविकारनाशौ ।

धातोस्तदर्थान्तिशयेन योगस्तदुच्यते पञ्चविधं निरुक्तम् ॥

संख्याविसायपूर्वस्याहस्याहनन्यतरस्यां डौ ॥ ११० ॥

संख्या वि साय इत्येवंपूर्वस्याहशब्दस्य स्याने अहानित्ययमादेशो
 भवत्यन्यतरस्यां डौ परतः । दुरोर्होर्भवः, दृहः । अहः । दृहि । दृहनि ।
 अहि । अहनि । दृहे । अहे । व्यपगतमहो, व्यन्हः । व्यहि । व्यहनि ।
 व्यहे । सायमन्हः सायान्हः । सायान्हि । सायाहनि । सायाहे । एक-
 देशिसमासः । पूर्वादिभ्यो ऽन्यस्यापि भवतीत्येतदेव विसायपूर्वस्याहस्य
 ग्रहणं ज्ञापकम् । तेन मध्यमहो मध्याह्न इत्यपि भवति । संख्याविसाय-
 पूर्वस्येति किम् । पूर्वाह्णे । अपराह्णे ॥

द्रलोपे पूर्वस्य दीर्घो ऽणः ॥ १११ ॥

ठकाररेफयोर्लोपो यस्मिन् स द्रलोपः, तत्र पूर्वस्याणो दीर्घो भ-
 वति । लीठम् । मीठम् । उपगूठम् । रलोपे । नीरक्तम् । अग्नीरथः ।

इन्द्रयः । पुनारक्तं वासः । प्राताराजक्रयः । पूर्वग्रहणमनुत्तरपदे ऽपि
पूर्वमात्रस्य दीर्घार्थम् । अण इति किम् । आवृढम् * ॥

सहिवहोरोदवर्णस्य ॥ ११२ ॥

सहि वहि इत्येतयोरवर्णस्योकार आदेशो भवति द्रुलोपे । सोठा ।
सोढुम् । सोढव्यम् । वोठा । वोढुम् । वोढव्यम् । अवर्णस्येति किम् ॥
ऊठः । ऊठवान् । वर्णग्रहणं किम् । कृतायामपि वृद्धौ यथा स्यात् ।
उदवोढाम् । उदवोढम् । तादृपि परस्तपरस्तपरत्वादाकारस्य ग्रहणं न
स्यात् ॥

साढ्यै साढ्वा साढेति निगमे ॥ ११३ ॥

साढ्यै साढ्वा साढा इति निगमे निपात्यन्ते । साढ्यै समन्तात् ।
साढ्वा शत्रून् । सहेः त्वाप्रत्यये आत्वाभावः । पते त्वाप्रत्ययस्य घौभावः ।
साढेति तृचि रूपमेतत् । निगमइति किम् । साढ्वा साढेति भाषायाम् ॥

संहितायाम् ॥ ११४ ॥

संहितायामित्ययमधिकारः । यदित ऊर्ध्वमनुक्रमिष्यामः संहिताया-
मित्येवं तद्वेदितव्यम् । वक्ष्यति । द्वाचोतस्तिङ इति । विद्वा हि त्वा सत्पतिं
शूर गोनाम् । संहितायामिति किम् । विद्वा, हि, त्वा, सत्पतिं, शूर,
गोनाम् ॥

कर्णे लक्षणस्याविष्टाष्टपञ्चमणिभिन्नच्छिन्नच्छिद्रसुवस्व- स्तिकस्य ॥ ११५ ॥

कर्णशब्दे उत्तरपदे लक्षणवाचिनो दीर्घो भवति विष्ट अष्टन् पञ्चन्
मणि भिन्न छिन्न छिद्र सुव स्वस्तिक इत्येतान्वर्जयित्वा । दात्राकर्णः ।
द्विगुणाकर्णः । त्रिगुणाकर्णः । द्वाहुलाकर्णः । अहुलाकर्णः । यत्पशूनां
स्वामिविशेषसंबन्धज्ञापनार्थं दात्राकारादि क्रियते तदिह लक्षणं गृह्यते ।
लक्षणस्येति किम् । शोभनकर्णः । अविष्टादीनामिति किम् । विष्टकर्णः ।

* आवृढम् । आवृढमिति पुस्तकान्तरे अधिकम् ।

अष्टकर्णः । पञ्चकर्णः । मणिकर्णः । भिन्नकर्णः । द्वित्रकर्णः । द्विद्वकर्णः ।
सुवकर्णः । स्वस्तिककर्णः ॥

नहिवृतिवृषिव्यधिरुचिसहितनिषु कौ ॥ ११६ ॥

नहि वृति वृषि व्यधि रुचि सहि तनि इत्येतेषु क्तिप्रत्ययान्तेषु-
त्तरपदेषु पूर्वपदस्य दीर्घा भवति संहितायां विषये । नहि । उपानत् ।
परीणत् । वृति । नीवृत् । उपावृत् । वृषि । प्रावृट् । उपावृट् । व्यधि ।
मर्मावित् । हृदयावित् । श्वावित् । रुचि । नीरुक् । अभीरुक् । सहि ।
च्यतीषट् । तति । तरीतत् ॥ गमः क्वाविति गमादीनामिष्यते ॥ ततस्त-
नेतेरप्यनुनासिकलोपः । क्वाविति किम् । परिणहनम् ॥

वनगिर्याः संज्ञायां कोटरकिंशुलकादीनाम् ॥ ११७ ॥

वन गिरि इत्येतयोस्तत्तरपदयोर्यथासंख्यं कोटरादीनां किंशुलका-
दीनां च दीर्घा भवति संज्ञायां विषये । वने कोटरादीनाम् । कोटरा-
वणम् । मिश्रकावणम् । सिधकावणम् । सारिकावणम् । गिरौ किंशुल-
कादीनाम् । किंशुलकागिरिः । अञ्जनागिरिः । कोटरकिंशुलकादीनामिति
किम् । असिपत्रवनम् । कृष्णागिरिः । कोटर । मिश्रक । पुरक । सिधक ।
सारिक । कोटरादिः । किंशुलक । साल्वक । अञ्जन । भञ्जन ।
लोहित । कुकुट । किंशुलकादिः ॥

वले ॥ ११८ ॥

वले परतः पूर्वस्य दीर्घा भवति । आसुतीवलः । कृषीवलः ।
दन्तावलः । रजःकृष्यासुतिपर्षदेवलच् इति वलच्प्रत्ययो गृह्यते ॥ अनु-
त्साहभ्रातृपितृणामित्येव ॥ उत्साहवलः । भ्रातृवलः ॥ पितृवलः ॥ *

मतौ बहुचो ऽनजिरादीनाम् ॥ ११९ ॥

मतौ परतो बहुचो ऽनजिरादिवर्जितस्य दीर्घा भवति संज्ञायां
विषये । उदुम्बरावती । मशकावती । वीरणावती । पुष्करावती । अम-
रावती । नद्यां मतुविति मतुप्रत्ययः । संज्ञायामिति मतोर्वत्वम् । बहुच

* अनुत्साहेत्यादि पितृवल इत्यन्तमेकस्मिन्पुस्तके नास्ति ।

इति किम् । व्रीहिमती । अनजिगादीनामिति किम् । अजिरवती ॥
खदिरवती । पुलिनवती । हंसकारण्डवती । चक्रवाकवती । संज्ञायामित्येव । वलयवती ॥

शरादीनां च ॥ १२० ॥

शरादीनां च मतौ दीर्घा भवति संज्ञायां विषये । शरावती ।
वंशावती । शर । वंश । धूम । अहि । कपि । मणि । मुनि । शुचि ।
हनु । संज्ञायामिति मतौर्वत्वम् । यवादित्वाद् व्रीह्यादिभ्यो न भवति ॥

इको वह्ने ऽपीलोः ॥ १२१ ॥

इगन्तस्य पूर्वपदस्य पीलुवर्जितस्य वहउत्तरपदे दीर्घा भवति ।
ऋषीवहम् । कर्षीवहम् । मुनीवहम् । इक इति किम् । पिण्डवहम् ।
अपीलारिति किम् । पीलुवहम् ॥ अपील्लादीनामिति वक्तव्यम् ॥ * ॥
इह मा भूत् । दाखवहम् ॥

उपसर्गस्य घञ्यमनुष्ये बहुलम् ॥ १२२ ॥

उपसर्गस्य घञन्तउत्तरपदे ऽमनुष्ये भिद्ये बहुलं दीर्घा भवति ।
नीक्लेदः । वीमार्गः । अपामार्गः । न च भवति । प्रसेचः । प्रसारः ॥
सादकारयोः कृत्रिमे दीर्घा भवति ॥ प्रासादः । प्राकारः । कृत्रिमइति
किम् । प्रसादः । प्रकारः ॥ वेशादिषु विभाषा दीर्घा भवति ॥ प्रतिवेशः ।
प्रतीवेशः । प्रतिरोधः । प्रतीरोधः । अमनुष्यइति किम् । निषादो
मनुष्यः ॥

इकः काशे ॥ १२३ ॥

इगन्तस्योपसर्गस्य काशशब्दउत्तरपदे दीर्घा भवति । नीकाशः ।
वीकाशः । अनूकाशः । पचाद्यचप्रत्ययात्तायं काशशब्दः । इक इति
किम् । प्रकाशः ॥

दस्ति ॥ १२४ ॥

दा इत्येतस्य यस्तकारादिरादेशस्तस्मिन्परत इगन्तस्योपसर्गस्य
दीर्घा भवति । नीत्तम् । वीत्तम् । परीत्तम् । अच उपसर्गात् इत्यन्तस्य

यद्यपि तकारः क्लियते तथापि चत्वरस्याश्रयात्सिद्धत्वमिति तकारादि-
र्भवति । इक इत्येव । प्रत्तम् । अत्तम् । द इति किम् । वितीर्णम् ।
नितीर्णम् । तीति किम् । सुदत्तम् ॥

अष्टनः संज्ञायाम् ॥ १२५ ॥

अष्टनित्येतस्योत्तरपदे संज्ञायां दीर्घा भवति । अष्टावक्रः ।
अष्टाबन्धुरः । अष्टापदम् । संज्ञायामिति किम् । अष्टपुत्रः । अष्टभार्यः ॥

छन्दसि च ॥ १२६ ॥

छन्दसि विषये ऽष्टन उत्तरपदे दीर्घा भवति । आग्नेयमष्टकपालं
निर्वपेत् । अष्टाहिरण्या दक्षिणा । अष्टापदी देवता सुमती । अष्टौ
पादावस्या इति बहुव्रीहौ पादस्य लोपे कृते पादान्यतरस्यामिति ङीप् ॥
गवि च युक्ते भाषायामष्टनो दीर्घा भवतीति वक्तव्यम् ॥ * ॥ अष्टागवं
शकटम् ॥

चित्तेः कपि ॥ १२७ ॥

चितिशब्दस्य कपि परतो दीर्घा भवति । एकचित्तीकः । द्विचि-
तीकः । त्रिचितीकः ॥

विश्वस्य वसुराटोः ॥ १२८ ॥

विश्वशब्दस्य वसु राडित्येतयोरोत्तरपदयोर्दीर्घा आदेशो भवति ।
विश्वावसुः । विश्वाराट् । राडिति विकारनिर्द्देशो यत्रास्यैतद्रूपं तत्रैव
यथा स्यात् । इह न भवति । विश्वराजौ । विश्वराजः ॥

नरे संज्ञायाम् ॥ १२९ ॥

नरशब्दोत्तरपदे संज्ञायां विषये विश्वस्य दीर्घा भवति । विश्वा-
नरो नाम यस्य वैश्वानरिः पुत्रः । संज्ञायामिति किम् । विश्वे नरा यस्य
स विश्वनरः ॥

मित्रे चर्षी ॥ १३० ॥

मित्रे चोत्तरपदे ऋषावभिधेये विश्वस्य दीर्घा भवति । विश्वा-
मित्रो नाम ऋषिः । ऋषाविति किम् । विश्वमित्रो माणवकः ॥

मन्त्रे सोमाश्वेन्द्रियविश्वदेव्यस्य मतौ ॥ १३१ ॥

मन्त्रविषये सोम अश्व इन्द्रिय विश्वदेव्य इत्येतेषां मनुप्रत्यये परतो दीर्घा भवति । सोमावती । अश्वावती । इन्द्रियावती । विश्वदेव्यावती ॥

ओषधेश्च विभक्तावप्रथमायाम् ॥ १३२ ॥

मन्त्रइति वर्त्तते । ओषधिशब्दस्य विभक्तावप्रथमायां परतो दीर्घा भवति । ओषधीभिरपीपतत् । नमः पृथिव्यै नम ओषधीभ्यः । विभक्ताविति किम् । ओषधिपते । अप्रथमायामिति किम् । स्थिरेयमस्त्यौषधिः ॥

ऋचि तुनुघमक्षुतङ्कुचोरुष्याणाम् ॥ १३३ ॥

ऋचि विषये तु नु घ मक्षु तङ् कु च उरुष्य इत्येषां दीर्घा भवति । आ तू न इन्द्र वृत्रहन् । नु । नू करणे । घ । उत वा घा स्यालात् । मक्षु । मक्षू गोमन्तमीमहे । तङ् । भरता जातवेदसम् । तङिति यादेशस्य डित्वपक्षे ग्रहणं, तेनेह न भवति । शृणोत यावाणः । कु । कूमनः । च । अत्रा गौः । उरुष्य । उरुष्या णोग्नेः ॥

इकः सुञि ॥ १३४ ॥

सुञ् निपातो एह्यते । इगन्तस्य सुञि परतो मन्त्रविषये दीर्घा भवति । अभी षु णः सखीनाम् । ऊर्द्धु ऊ षु ण ऊतये । सुञ इति षत्वम् । नश्च धातुस्थोरुष्य इति णत्वम् ॥

द्युचोतस्तिङः ॥ १३५ ॥

ऋचीति वर्त्तते । द्युचस्तिङन्तस्यात ऋचिविषये दीर्घा भवति । विद्वा हि त्वा सत्यतिं शूर गोनाम् । विद्वा स तस्य पितरम् । द्युच इति किम् । देवा भवत वाजिनः । अत इति किम् । आ देवान्वत्ति यत्ति च ॥

निपातस्य च ॥ १३६ ॥

ऋचीत्येव । निपातस्य च ऋचिविषये दीर्घ आदेशो भवति । एवा ते । अच्चा ते ॥

अन्येषामपि दृश्यते ॥ १३७ ॥

अन्येषामपि दीर्घा दृश्यते स शिष्टप्रयोगादनुगन्तव्यः । यस्य दीर्घत्वं न विहितं दृश्यते च प्रयोगे तदनेन कर्त्तव्यम् । केशाकेशि । कचाकचि । जलापाट । नारकः पूरुषः ॥ शुनो दन्तदंष्ट्राकर्णकुन्दवराहपुच्छपदेषु ॥ * ॥ श्वादन्तः । श्वादंष्ट्रः । श्वाकर्णः । श्वाकुन्दः । श्वावराहः । श्वापुच्छः । श्वापदः ॥

चौ ॥ १३८ ॥

चौ परतः पूर्वपदस्य दीर्घा भवति । चाविच्यञ्चतिर्लुप्तनकाराकारो गृह्यते । दधीचः पश्य । दधीचा । दधीचे । मधूचः पश्य । मधूचा । मधूचे । अन्तरङ्गेऽपि हि यणादेशो दीर्घविधानसामर्थ्यात् प्रवर्त्तते ॥

संप्रसारणस्य ॥ १३९ ॥

उत्तरपदइति वर्त्तते । संप्रसारणान्तस्य पूर्वपदस्योत्तरपदे दीर्घा भवति । कारीषगन्धीपुत्रः । कारीषगन्धीपतिः । कौमुदगन्धीपुत्रः । कौमुदगन्धीपतिः । करीषस्येव गन्धोऽस्य । कुमुदस्येव गन्धोऽस्य । अन्त्याख्यायामुपमानाञ्चेति इकारः समासान्तः । करीषगन्धेरपत्यं कुमुदगन्धेरपत्यं, कौमुदगन्धीपुत्रः । कौमुदगन्धीपतिः । इको ह्रस्वोऽङ्यो गालवस्येत्येतत्तत्र भवति । व्यवस्थितविभाषा हि सा । अङ्गतएव दीर्घत्वे ह्रस्वाभावपक्षे कृतार्थनापि दीर्घेण पक्षान्तरे परत्वाद् ह्रस्वो बाध्यते । पुनः प्रसङ्गविज्ञानं च न भवति । सङ्गद्वयौ विप्रतिषेधे यद्वाधितं तद्वाधितमेवेति ॥

॥ इति काशिकायां वृत्तौ षष्ठ्याध्यायस्य तृतीयः पादः ॥

॥ अथ षष्ठाध्यायस्य चतुर्थः पादः ॥

अङ्गस्य ॥ १ ॥

अधिकारोयमा सप्तमाध्यायपरिसमाप्तेः । यदित उर्ध्वमनुक्रमिष्यामोऽङ्गस्येत्येवं तद्वेदितव्यम् । वक्ष्यति । हलः । हूतः । जीनः । संवीतः ।

अङ्गस्येति किम् । निरुतम् । दुरुतम् । नामि दीर्घः । अग्नीनाम् । वायूनाम् ।
 अङ्गस्येति किम् । क्रिमिणां पश्य । पामनां पश्य । अतो भिस ऐस् । वृत्तैः ।
 मृत्तैः । अङ्गस्येति किम् । ब्राह्मणभिस्सा । ओदनभिस्सा । अङ्गाधिकारः
 कृतोऽन्यार्थो नामि दीर्घत्वाद्यपि व्यवस्थापयतीति तदर्थमर्थवद्वहण-
 परिभाषा नाश्रयितव्या भवति । अङ्गस्येति संबन्धसामान्ये षष्ठी यथा-
 योगं विशेषेष्वतिष्ठते । अथ वा प्रातिपदिकार्थमात्रमविवक्षितविभक्त्य-
 र्थमधिक्रियते । तदुत्तरत्र यथायोगं विपरिणम्यते । ततोऽकारान्तादङ्गाद्
 भिस ऐसित्येवमाद्यपि सम्यक् संपन्नं भवति ॥

हलः ॥ २ ॥

अङ्गावयवाद्बुलो यदुत्तरं संप्रसारणं तदन्तस्याङ्गस्य दीर्घो भवति ।
 हूतः । जीनः । संवीतः । हल इति किम् । उतः । उतवान् । अङ्गाव-
 यवादिति किम् । निरुतम् । तदन्तस्येति किम् । विदुः । विचितः ।
 अण इत्येव । तृतीयः । तृतीयेति वा निपातनादत्र दीर्घाभावः । अङ्गवहण-
 मावर्त्तयितव्यं, हलविशेषणार्थम्, अङ्गकार्यप्रतिपत्त्यर्थं च ॥

नामि ॥ ३ ॥

नामीत्येतत्षष्ठीबहुवचनमागतं नुङ्गं गृह्यते । तस्मिन्परतोऽङ्गस्य दीर्घो
 भवति । अग्नीनाम् । वायूनाम् । कर्तृणाम् । हर्तृणाम् । अण इत्येतदत्र
 निवृत्तम् । आगतनुङ्गवहणमुत्तरार्थम्, कृते च नुटि दीर्घप्रतिपत्त्यर्थम् ।
 अन्यथा हि नुडेऽत्र न स्यात् ।

नामि दीर्घ आमि चेत्स्यात्कृते दीर्घं न नुङ् भवेत् ।

वचनादत्र तच्चास्ति नोपधायाश्च चर्मणाम् ॥

न तिसृचतसृ ॥ ४ ॥

तिसृ चतसृ इतयोर्नामि दीर्घा न भवति । तिसृणाम् । चत-
 सृणाम् । इदमेव नामीति दीर्घप्रतिषेधवचनं ज्ञापकमचि र ऋत इत्येतस्मा-
 त्पूर्वविप्रतिषेधेन नुडागमो भवतीति ॥

कन्दस्यभयथा ॥ ५ ॥

कन्दसि विषये तिसृचतस्रोर्नामि परत उभयथा दृश्यते, दीर्घश्चा-
दीर्घश्च । तिसृणां मध्यंदिने तिसृणां मध्यंदिने । चतसृणां मध्यंदिने च-
तसृणां मध्यंदिने ॥

नृ च ॥ ६ ॥

नृ इत्येतस्य नामि परयुभयथा भवति । त्वं नृणां नृपते । त्वं नृणां
नृपते । के चिदत्र कन्दसीति नानुवर्त्तयन्ति । तेन भाषायामपि विकल्पो
भवति ॥

नोपधायाः ॥ ७ ॥

नान्तस्याङ्गस्योपधाया नामि परतो दीर्घा भवति । पञ्चानाम् ।
सप्तानाम् । नवानाम् । दशानाम् । न इति किम् । चतुर्णाम् । नामी-
त्येव । चर्मणाम् ॥

सर्वनामस्थाने चासंबुद्धौ ॥ ८ ॥

सर्वनामस्थाने च परतो ऽसंबुद्धौ नोपधाया दीर्घा भवति । राजा ।
राजानौ । राजानः । राजानम् । राजानौ । सामानि तिष्ठन्ति । सामानि
पश्य । सर्वनामस्थानइति किम् । राजनि । सामनि । असंबुद्धाविति
किम् । हे राजन् । हे तत्तन् ॥

वा षपूर्वस्य निगमे ॥ ९ ॥

षपूर्वस्याचो नोपधाया निगमविषये सर्वनामस्थाने परतो ऽसंबुद्धौ
वा दीर्घा भवति । स तत्ताणं तिष्ठन्तमब्रवीत् । स तत्तणं तिष्ठन्तमब्र-
वीत् । अभुत्ताणमिन्द्रम् । अभुत्तणमिन्द्रम् । निगमइति किम् । तत्ता ।
तत्ताणौ । तत्ताणः ॥

सान्तमहतः संयोगस्य ॥ १० ॥

सकारान्तस्य संयोगस्य यो नकारः महतश्च तस्योपधाया दीर्घा
भवति सर्वनामस्थाने परतः संबुद्धौ । श्रेयान् । श्रेयांसौ । श्रेयांसः । श्रेयांसि ।

पयांसि । यशांसि । महतः खल्वपि । महान् । महान्तौ । महान्तः । असं-
बुद्धाविति किम् । हे अयेन । हे महन् ॥

अप्तृन्तृस्वस्तृनप्तृनेष्टृत्वष्टृत्तृहोतृपोतृप्रशास्तृणाम् ॥११॥

अप् इत्येतस्य तृजन्तस्य स्वसृ नप्तृ नेष्टृ त्वष्टृ त्तृ होतृ पो तृ
प्रशास्तृ इत्येतेषां चाङ्गानामुपधाया दीर्घा भवति सर्वनामस्याने परतो ऽसं-
बुद्धौ । अप् । आपः । बहुमि तडागानीति केचिदिच्छन्ति । तत्र समा-
सान्तो विधिरनित्य इति समासान्तो न क्रियते । नित्यमपि च नुमम-
कृत्वा दीर्घत्वमिष्यते । तृन् । कर्त्तरौ कटान् । वदितारौ जनापवादान् ।
कर्त्तारः । तृच् । कर्त्तारौ कटस्य । कर्त्तारः । हर्त्तारौ भारस्य, हर्त्तारः ।
स्वसृ । स्वसा । स्वसारौ । स्वसारः । नप्तृ । नप्ता । नप्तरौ । नप्तारः । नेष्टृ ।
नेष्टारौ । नेष्टारः । त्वष्टृ । त्वष्टारौ । त्वष्टारः । त्तृ । त्तारौ । त्तारः ।
होतृ । होतारौ । होतारः । पोतृ । पोतारौ । पोतारः । प्रशास्तृ । प्रशा-
स्तारौ । प्रशास्तारः । नप्तादीनां ग्रहणमव्युत्पत्तिपक्षे विध्यर्थम् । व्युत्प-
त्तिपक्षे नियमार्थम् । एवंभूतानामन्येषां संज्ञाशब्दानां दीर्घा मा भूदिति ।
पितरौ । पितरः । मातरौ । मातरः । असंबुद्धाविति किम् । हेकर्त्तः ।
हेस्वसः ॥

इन्हनूपार्यम्णां शौ ॥ १२ ॥

इन् हन् पूषन् अर्यमन् इत्येवमन्तानामङ्गानां शौ परत उपधाया
दीर्घा भवति । बहुदण्डीनि । बहुच्छत्रीणि । बहुश्त्रहाणि । बहुभूण-
हाणि । बहुपूषाणि । बहुर्यमाणि । सिद्धे सत्यारम्भो नियमार्थः । इन्ह-
नूपार्यम्णामुपधायाः शावेव दीर्घा भवति नान्यत्र । दण्डिनौ । छत्रिणौ ।
वृत्रहणौ । पूषणौ । अर्यमणौ ॥

दीर्घविधिर्य इहेन्मभृतीनां तं विनियम्य सुटीति सुविद्वान् ।
शौ नियमं पुनरेव विदध्याद् भूणहनीति तथास्य न दुष्येत् ॥
शास्मि निवर्त्य सुटीत्यविशेषे शौ नियमं कुरु वाप्यसमीक्ष्य ।
दीर्घविधेरुपधानियमान्मे हन्ति यदि दीर्घविधौ च न दोषः ॥
सुत्यपि वा प्रकृते ऽनवकाशः शौ नियमो ऽप्रकृतप्रतिषेधे ।
यस्य हि शौ नियमः सुटि नैतत्तेन न तत्र भवेद्विनियम्यम् ॥

हन्तेरनुनासिकस्य क्लृप्तोः क्लृप्तीति दीर्घत्वं यत् तदपि नियमेन बाध्यते । वृत्रहणि । भूणहनीति । कथम् । योगविभागः क्रियते । इन्ह-
नूप्रार्यम्णाम् । सर्वनामस्यानएव दीर्घा भवति, नान्यत्रेति । ततः शविति
द्वितीयो नियमः, शवेव सर्वनामस्याने दीर्घा भवति नान्यत्रेति । सर्वस्यो
पधालक्षणस्य दीर्घस्य नियमेन निवृत्तिः क्रियते । यस्तु न उपधालक्षणः, स
भवत्येव । वृत्रहायते । भूणहायते । अथ वा ऽनुवर्त्तमानेपि सर्वनामस्या-
नयहणे सामर्थ्यादयमविशेषेण नियमः । शिशब्दे हि सर्वनामस्यानं
नपुंसकस्य, न च तस्यान्यत्सर्वनामस्यानमस्तीत्यविशेषेण नियमः । तत्र
तु नपुंसकस्येतन्नाश्रीयते । तेनानपुंसकस्यापि दीर्घा न भवति । सर्वना-
मस्यानसंज्ञाविधाने तु नपुंसकस्य व्यापारोस्तीति तत्र नियमः क्रियमाणो
नपुंसकस्य स्यात् ॥

सौ च ॥ १३ ॥

सावसंबुद्धौ परत इन्हनूप्रार्यम्णामुपधाया दीर्घा भवति । दण्डी ।
वृत्रहा । पूषा । अर्यमा । असंबुद्धाविति किम् । हे दण्डिन् । हे वृत्र-
हन् । हे पूषन् । हे अर्यमन् ॥

अत्वसन्तस्य चाधातोः ॥ १४ ॥

अतु अस् इत्येवमन्तस्य अधातोः उपधायाः सावसंबुद्धौ परतो दीर्घा
भवति । डवतु । भवान् । क्तवतु । कृतवान् । मतुप् । गोमान् । यवमान् ।
अत्र कृते दीर्घं नुमागमः कर्त्तव्यः । यदि हि परत्वान्नित्यत्वाच्च नुम्
स्यात्, दीर्घस्य निमित्तमनुपधा विहन्येत । असन्तस्य । सुपयाः ।
सुयशाः । सुश्रोताः । अधातोः इति किम् । पिण्डं असतइति पिण्डयः ।
चर्मं वस्तइति चर्मवः । अनर्थकोप्यसृशब्दे गृह्यते । अनिनस्मन्यह-
णानि अर्थवता चानर्थकेन च तदन्तर्विधिं प्रयोजयन्ति इति । अन्तयहण-
मुपदेशप्रयोगैकदेशस्याप्यत्वन्तस्य परिग्रहार्थम् । अन्यथा मतुपो ग्रहणं न
स्याद् उपदेशे रूपनिर्यहहेतौ नायमत्वन्त इति । असंबुद्धावित्येव । हे
गोमन् । हे सुपयः ॥

अनुनासिकस्य क्लिभलोः कृति ॥ १५ ॥

अनुनासिकान्तस्याङ्गस्य उपधाया दीर्घा भवति क्लिप्रत्यये परतो
भलादौ च कृति । प्रशान् । प्रतान् । भलादौ क्लिम् । शान्तः ।
शान्तवान् । शान्ता । शान्तिः । क्लिति खल्वपि । शंशान्तः । तन्तान्तः ।
यङ्लुगन्तादयं तस् । अनुनासिकस्येति क्लिम् । आदनपक् । पक्कः । पक्कवान् ।
क्लिभलोरिति क्लिम् । गम्यते । रम्यते । क्लितीति क्लिम् । गन्ता । रन्ता ॥

अज्जनगमां सनि ॥ १६ ॥

अजन्तानामङ्गानां हनिगम्याश्च सनि भलादौ परे वा दीर्घा
भवति । अजन्तानाम् । विवीषति । तुष्टूषति । चिकीर्षति । जिहीर्षति ।
हन् । जिघांसति । गम् । अधिजिगांसते ॥ गमेरिडादेशस्येति वक्त-
व्यम् ॥ * ॥ इह मा भूत् । संजिगंसते वत्सो मात्रेति । स्वर्गं लोकं
समजिगांसदिति कुन्दसि यदनिडादेशस्यापि दीर्घत्वं दृश्यते, तदन्ये-
षामपि दृश्यतइत्यनेन भवति । अथ वा इहाज्यहणं न कर्तव्यम् । सनि
दीर्घा भवतीत्येतावदेव सूत्रं कर्तव्यं, तच्चाद्या गृह्यमाणस्य विशेषणे सति
सिद्धमजन्तस्य दीर्घत्वं, तत् क्रियते प्रवृत्तिभेदेन गमेरपि विशेषणार्थम् । अज-
न्तस्याङ्गस्य दीर्घा भवति । अजादेशस्य गमेरिति, ततो न वक्तव्यम् एत-
द्गमेरिडादेशस्येति ॥

तनेतेर्विभाषा ॥ १७ ॥

तनेतेरङ्गस्य सनि भलादौ विभाषा दीर्घा भवति । तितांसति ।
तितंसति । भलीत्येव । तितनिषति । सनीवन्तर्द्वेत्यत्र तनेतेरुपसंख्याना-
दिडागमो भवति विक्ल्पेन ॥

क्रमश्च क्लि ॥ १८ ॥

क्रम उपधाया विभाषा दीर्घा भवति क्लाप्रत्यये भलादौ परतः ।
क्रन्त्वा । क्रान्त्वा । भलीत्येव । क्रमित्वा । प्रक्रम्य उपक्रम्येति बहिरङ्गोपि
त्यबादेशोन्तरङ्गानपि विधीन्वाधतइति पूर्वमेव दीर्घत्वं न प्रवर्तते ॥

कृः शूडनुनासिके च ॥ १९ ॥

कृ इत्येतस्य सतुक्कस्य वकारस्य च स्थाने यथासंख्यं श ऊट् इत्ये-
तावादेशौ भवतः, अनुनासिकादौ प्रत्यये परतः कौ भलादौ च कृति ।
प्रश्नः । विश्नः । अन्तरङ्गत्वाच् छे चेति तुकि कृते सतुक्कस्य शादेशः । वकारस्य
ऊट् । स्थानः । सिवेरौणादिके नप्रत्यये लघूपधगुणात् पूर्वमूट् क्रियते ।
तत्र कृतेन्तरङ्गत्वाद् यणादेशो नानाश्रयत्वात् च न वारणादाङ्गं बलीयो
भवति । कौ कस्य । शब्दप्राट् । क्विप् वचीत्यादिनौणादिकः क्विप् दी-
र्घश्च । गोविट् । वकारस्य । अत्तद्यूः । हिरण्यद्यूः । असिद्धं बहिरङ्ग-
मन्तरङ्गइति नाजानन्तर्यइति प्रतिषिध्यते । भलादौ कस्य । पृष्टः । पृष्ट-
वान् । पृष्ठा । वकारस्य । द्यूतः । द्यूतवान् । द्यूत्वा । कृतीत्येव । द्युभ्याम् ।
द्युभिः । के चिदत्र कृतीति नानुवर्त्तयन्ति । कथं द्युभ्यां द्युभिरिति,
ऊटि कृते दिव उदिति तपरत्वान् मात्राकालो भविष्यति । कृशां ष
इत्यत्र कृग्रहणं न कर्त्तव्यम् । अनेनैव हि सर्वत्र शकारो विधीयते । ऊट-
ष्ठित्करणमेत्येधत्यूट्सु इति विशेषणार्थम् । बाह ऊडित्ययमपि ठिदेव ॥

ज्वरत्वरश्रिव्यविमवामुपधायाश्च ॥ २० ॥

ज्वर त्वर श्रिवि अत्र मव इत्येतेषामङ्गानां वकारस्य उपधायाश्च
स्थाने ऊडित्ययमादेशो भवति कौ परतो ऽनुनासिके भलादौ च
कृति । जूः । जूरौ । जूरः । जूर्तिः । त्वर । तूः । तूरौ । तूरः । तूर्तिः ।
श्रिवि । श्रूः । श्रुवौ । श्रुवः । श्रूतः । श्रूतवान् । श्रूतिः । अव् । ऊः ।
उवौ । उवः । ऊतिः । मव । मूः । मुवौ । मुवः । मूतः । मूतवान् । मूतिः ।
ज्वरत्वरोरुपधा वकारात् परा, श्रिव्यवमवां पूर्वा ॥

रास्त्रोपः ॥ २१ ॥

रेफादुत्तरयोश्चैर्लोपो भवति कौ परतो भलादौ कृति च परतः ।
मुर्क्षा । मूः । मूरौ । मूरः । मूर्त्तः । मूर्त्तवान् । मूर्त्तिः । न ध्याख्यापूमूर्द्धिमदा-
मिति निष्ठानत्वाभावः । हुर्क्षा । हूः । हूरौ । हूरः । हूर्णः । हूर्णवान् ।
हूर्त्तिः । रास्त्रोपे सतुक्कस्य कस्याभावात्केवलो गृह्यते । वकारस्य । तुर्वी ।

तूः । तुरै । तुरः । तूर्णः । तूर्णवान् । तूर्तिः । धूर्वी । धूः । धुरै । धुरः ।
धूर्णः । धूर्णवान् । धूर्तिः ॥

असिद्धवदत्रां भात् ॥ २२ ॥

असिद्धवदित्ययमधिकारो यदित ऊर्द्धमनुक्रमिष्याम आ अध्याय-
परिसमाप्तेस्तद् असिद्धवद्वेदितव्यम् । आ भादिति विषयनिर्देशः । आ
भसंशब्दनाद् यदुच्यते तत्र कर्तव्ये, ऽत्रेति समानाश्रयत्वप्रतिपत्त्यर्थम् ।
तच्चेदत्र यत्र भवति तदा भाद् शास्त्रीयं विधीयते तदाश्रयमेव भवति ।
व्याश्रयं तु नासिद्धवद्ववतीत्यर्थः । असिद्धवचनमुत्सर्गलक्षणभावार्थमादे-
शलक्षणप्रतिषेधार्थं च । एधि शाधीत्यत्र एत्वशाभावयोः कृतयोर्भल्लक्षणं
धित्वं न प्राप्नोति, असिद्धत्वाद्ववति । आगहि जहीत्यत्रानुनासिकलोपे
जभावे च अतो हेरिति लुक् प्राप्नोति, असिद्धत्वाच्च भवति । आ भादिति
किम् । अभाजि । रागः । अत उपधाया इति वृद्धौ कर्त्तव्यायां नलोपो
नासिद्धो भवति । अत्रयहणं किम् । पपुषः पश्य । चिच्युषः पश्य ।
लुलुवुषः पश्य । वसुसंप्रसारणमालोपे यणादेशे उवडादेशे च कर्त्तव्ये
नासिद्धं भवति । आलोपादीनि वसौ, वस्वन्तस्य विभक्तौ संप्रसारणमिति
समानाश्रयत्वं नास्ति । असिद्धं बहिरङ्गमन्तरङ्गइति एतदप्यत्र न भवति ।
किं कारणम् । एषा हि परिभाषा आ भाच्छास्त्रीया । तस्यां प्रवर्त्तमानायां
वसुसंप्रसारणादीनामा भाच्छास्त्रीयाणामेवासिद्धत्वादन्तरङ्गबहिरङ्गयोः
युगपत्समुपस्थापनं नास्तीति परिभाषा न प्रवर्त्तते ॥ वुग्युटवुवड्यणोः
सिद्धौ भवत इति वक्तव्यम् ॥ * ॥ वुग् उवडादेशे । बभूव । बभूवतुः ।
बभूवुः । युट् यणादेशे । उपदिदीये । उपदिदीयाते । उपदिदीयिरे । आ
भादित्ययमभिविधावाङ् । तेन भाधिकारे ऽप्यसिद्धवद्ववति ॥

आनलोपः ॥ २३ ॥

श्नादिति श्नमयमुत्सृष्टमकारो गृह्यते । तत उत्तरस्य नकारस्य
लोपो भवति । अनक्ति । भनक्ति । हिनस्ति । शकारवतो गृहणं किम् ।
यज्ञानाम् । यवानाम् । सुपि चेति परत्वात् कृते ऽपि दीर्घत्वे स्यानिव-

द्वावाचलोपः स्यादेव । विश्नानां प्रश्नानामित्यत्र लक्षणप्रतिपदोक्तयोः
प्रतिपदोक्तस्यैवेत्येवं न भवति ॥

अनिदितां हल उपधायाः कृति ॥ २४ ॥

अनिदितामङ्गानां हलन्तानामुपधाया नकारस्य लोपो भवति कृति
प्रत्यये परतः । सस्तः । ध्वस्तः । सस्यते । ध्वस्यते । सनीसस्यते ।
दनोध्वस्यते । अनिदितामिति किम् । नन्द्यते । नानन्द्यते । हल इति
किम् । नीयते । नेनीयते । उपधाया इति किम् । नस्यते । नानस्यते ।
क्रुतीति किम् । संसिता । ध्वंसिता ॥ अनिदितां नलोपे लङ्गिकम्प्यो-
पतापशरीरविकारयोरुपसंख्यानं कर्तव्यम् ॥ * ॥ विलगितः । विकपितः ।
उपतापशरीरविकारयोरिति किम् । विलङ्गितः । विकम्पितः ॥ रज्जेर्णौ मृग-
रमणउपसंख्यानं कर्तव्यम् ॥ * ॥ रज्जयति मृगान् । जनीजृषक्कसुरज्जो-
मन्ताश्चेति मित्वादुपधाहस्वत्वम् । मृगरमणइति किम् । रज्जयति
वस्त्राणि ॥ घिनुणि च रज्जेरुपसंख्यानं कर्तव्यम् ॥ * ॥ रागी । त्यजरज-
भजेति निपातनाद्वा सिद्धम् ॥ रजकरजनरजःसूपसंख्यानं कर्तव्यम् ॥ * ॥
रजकः । रजनम् । रजः ॥

दंशसञ्जस्वज्जां शपि ॥ २५ ॥

दंश सञ्ज ष्वञ्ज इत्येतेषामङ्गानां शपि परत उपधाया नकारस्य
लोपो भवति । दशति । सजति । परिष्वजते ॥

रज्जेश्च ॥ २६ ॥

रज्जेश्च शपि परत उपधाया नकारस्य लोपो भवति । रजति ।
रजतः । रजन्ति । पृथयोगकरणमुत्तरार्थम् ॥

घञि च भावकरणयोः ॥ २७ ॥

भावकरणवाचिनि घञि परतो रज्जेरुपधाया नकारस्य लोपो
भवति । भावे । आश्चर्यो रागः । विचित्रो रागः । करणे । रज्यते ऽने-
नेति, रागः । भावकरणयोरिति किम् । रजन्ति तस्मिन्निति रङ्गः ॥

स्यदो जवे ॥ २८ ॥

जवे ऽभिधेये स्यद इति घञि निपात्यते । स्यन्देर्नलोपो वृद्ध-
भावश्च । इक्प्रकरणाच्च धातुलोप इति प्रतिषेधो नास्ति । गोस्यदः ।
अश्वस्यदः । जवइति किम् । तैलस्यन्दः । घृतस्यन्दः ॥

अवोदैधोऽप्रश्नयहिमश्नयाः ॥ २९ ॥

अवोद एध ओद्ध प्रश्नय हिमश्नय इत्येते निपात्यन्ते । अवोद
इत्युन्देरवपूर्वस्य घञि नलोपो निपात्यते । अवोदः । एध इति इत्येर्घञि
नलोपो गुणश्च निपात्यते । न धातुलोप आर्द्धधातुकइति हि प्रतिषेधः
स्यात् । ओद्ध इति उन्देरौणादिके मन्प्रत्यये नलोपो गुणश्च निपात्यते ।
ओद्धः । प्रश्नय इति प्रपूर्वस्य अन्येर्घञि नलोपो वृद्धभावश्च निपात्यते ।
हिमश्नय इति हिमपूर्वस्य अन्येर्घञेव निपातनम् । हिमश्नयः ॥

नाञ्चेः पूजायाम् ॥ ३० ॥

अञ्चेः पूजायामर्थे नकारस्य लोपो न भवति । अञ्चिता अस्य
गुरवः । अञ्चितमिव शिरो वहति । अञ्चेः पूजायामिति इडागमः ।
पूजायामिति किम् । उदक्तमुदकं कूपात् । उद्धृतमित्यर्थः । यस्य विभा-
षेतीट्प्रतिषेधः ॥

क्वि स्क्वन्दिस्यन्दोः ॥ ३१ ॥

क्त्वाप्रत्यये परतः स्क्वन्द स्यन्द इत्येतयोर्नकारलोपो न भवति ।
स्क्वन्त्वा । स्यन्त्वा । स्यन्देरुदित्वात्पत्ते इडागमः । स्यन्दित्वा । तत्र यदा
इडागमस्तदा न क्त्वा सेडिति कित्त्वप्रतिषेधादेव नलोपाभावः ॥

जान्तनशां विभाषा ॥ ३२ ॥

जान्तानामङ्गानां नशेच्च क्त्वाप्रत्यये परतो विभाषा नकारलोपो
न भवति । रङ्क्त्वा । रत्त्वा । भङ्क्त्वा । भत्त्वा । नशः । नष्टा । नृष्टा ।
इट्पत्ते नशित्वा * ॥

* इदं बहुषु पुस्तकेषु नास्ति ।

भञ्जेश्च चिणि ॥ ३३ ॥

भञ्जेश्च चिणि परतो विभाषा नकारलोपो भवति । अभञ्जि । अभञ्जि । अप्राप्तोऽयं नलोपः पक्षे विधीयते । ततो नेति नानुवर्त्तते ॥

शास इदङ् हलोः ॥ ३४ ॥

शास उपधाया इकारादेशो भवति अङि परतो हलादौ च क्ति-
ति । अन्वशिषत् । अन्वशिषताम् । अन्वशिषन् । हलादौ किति । शिष्टः ।
शिष्टवान् । ङिति । तौ शिष्टः । वयं शिष्यः । इत्वे कृते शासिवसि-
घसीनां चेति प्रत्वम् । अङ् हलोरिति किम् । शासति । शशासतुः । श-
शासुः * ॥ कौ च शास इत्वं भवतीति वक्तव्यम् ॥ * ॥ आर्यान् शास्तीति,
आर्यशीः । मित्रशीः ॥ यस्मात् शासैरङ्गिहितः शासु अनुशिष्टाविति
तस्यैवेदं ग्रहणमिष्यते ॥ आङः शासु इच्छायामिति अस्य न भवति ।
आशास्ते । आशास्यमानः ॥ क्तिप्रत्यये तु तस्यापि भवतीति वक्तव्यम् ॥ * ॥
आशीः । आशिषौ । आशिषः । त्रियाशीः प्रेषु तिङाकाङ्क्षमिति निपात-
नाद्वा सिद्धम् ॥

शा हौ ॥ ३५ ॥

शासो हौ परतः शा इत्ययमादेशो भवति । अनुशाधि । प्रशा-
धि । उपधाया इति निवृत्तं ततः शास इति स्थानेयोगा पृष्ठी भवति ।
क्तितीत्येतदपि निवृत्तम् । तेन यदा वा कुन्दसीति पित्त्वं हिशब्दस्य
तदाप्यादेशो भवत्येव । शाधीत्याद्युदात्तमपि कुन्दसि दृश्यते ॥

हन्तेर्जः ॥ ३६ ॥

हन्तेर्हुतोर्जः इत्ययमादेशो भवति हौ परतः । जहि शत्रून् ॥
अनुदात्तोपदेशवनतितनोत्यादीनामनुनासिकलोपो

भल्लि किति ॥ ३७ ॥

अनुदात्तोपदेशानामङ्गानां वनतेस्तनोत्यादीनां चानुनासिकलोपो
भवति भल्लादौ किति प्रत्यये परतः । यमु । यत्वा । यतः । यतवान् ।

* क्तितीति किम् । शास्ति इत्यधिकमेकस्मिन्पुस्तके ।

यतिः । रमु । रत्वा । रतः । रतवान् । रतिः । अनुदात्तोपदेशा अनुना-
सिकान्ता यमिरमिनमिगमिहनिमन्यतयः । वनति । वतिः । क्तिनो रूप-
मेतत् । क्तिचि तु न क्तिचि दीर्घश्चेति भवति । अन्यत्र भलादाविटा भवित-
व्यम् । तनोत्यादयः । ततः । ततवान् * । सनेतेरात्वं वक्ष्यति । तणु । ततः ।
ततवान् । ऋणु । ऋतः । ऋतवान् । तृणु । तृतः । तृतवान् । घृणु ।
घृतः । घृतवान् । वनु । वतः । वतवान् । मनु । मतः । मतवान् । डिति ।
अतत । अतथाः । अनुदात्तोपदेशवनतितनोत्यादीनामिति किम् । शान्तः ।
शान्तवान् । तान्तः । तान्तवान् । दान्तः । दान्तवान् । अनुनासिकस्येति
किम् । पक्कः । पक्कवान् । भलीति किम् । गम्यते । रम्यते । झितीति
किम् । यन्ता । यन्तव्यम् । उपदेशग्रहणं किम् । इह च यथा स्यात् ।
गतिः । इह च मा भूत् । शान्तः । शान्तवानिति ॥

वा ल्यपि ॥ ३८ ॥

ल्यपि परतो ऽनुदात्तोपदेशवनतितनोत्यादीनामनुनासिकलोपो
वा भवति । व्यवस्थितविभाषा चेयं, तेन मकारान्तानां विकल्पो भवति ।
अन्यत्र नित्यमेव लोपः । प्रयत्य । प्रयम्य । प्ररत्य । प्ररम्य । प्रणत्य ।
प्रणम्य । आगत्य । आगम्य । आहत्य । प्रमत्य । प्रवत्य । प्रवत्य ॥

न क्तिचि दीर्घश्च ॥ ३९ ॥

क्तिचि परतो ऽनुदात्तोपदेशादीनामनुनासिकलोपो दीर्घश्च न
भवति । यन्तिः । वन्तिः । तन्तिः । अनुनासिकलोपे प्रतिषिद्धे ऽनुना-
सिकस्य क्तिभलोः झितीति दीर्घः प्राप्नोति सोऽपि प्रतिषिध्यते ॥

गमः कौ ॥ ४० ॥

गमः कौ परतो ऽनुनासिकलोपो भवति । अङ्गत् । कलिङ्गत् ।
अध्वगतो हरयः ॥ गमादीनामिति वक्तव्यम् ॥ * ॥ इहापि यथा स्यात् ।
संयत् । परीतत् ॥ ऊङ् च गमादीनामिति वक्तव्यम् ॥ * ॥ अथेभूः ।
अथेभूः ॥

* तस्या ततिरित्यधिकमेकस्मिन्पुस्तके ।

विड्वनोरनुनासिकस्यात् ॥ ४१ ॥

विटि वनि च प्रत्यये परतो ऽनुनासिकान्तस्याङ्गस्याकार आदेशो भवति । अञ्जाः । गोजाः । ऋतजाः । अद्विजाः । गोषा इन्दो नृषा असि । कूपखाः । शतखाः । सहस्रखाः । दधिक्राः । अयेगा उच्चेतृणाम् । जनसनखनक्रमगमो विडिति विट् प्रत्ययः । सनोतेरन इति षत्वम् । गोषा इन्दो नृषा असीत्यत्र । वन् । विजावा । अयेजावा । अन्येभ्योपि दृश्यन्त इति वनिष् प्रत्ययः । अनुनासिकस्येति वर्त्तमाने पुनरनुनासिकग्रहणमनुनासिकमात्रपरिग्रहार्थम् । अन्यथा ह्यनुदात्तोपदेशवनतितनोत्यादीनामेव स्यात् ॥

जनसनखनां सन्भ्रूलोः ॥ ४२ ॥

भ्रूलिति चानुवर्त्तते । जन सन खन इत्येतेषामङ्गानां सनि भ्रूलादौ कृति भ्रूलादौ प्रत्यये परत आकार आदेशो भवति । जन् । जातः । जातवान् । जातिः । सन् । सनि । सिप्रासति । सातः । सातवान् । सातिः । खन् । खातः । खातवान् । खातिः । भ्रूलग्रहणं सन्विशेषणार्थं किमर्थमनुवर्त्तते, इह मा भूत् । जिजनिषति । सिसनिषति । चिखनिषति । सनोतेः सनीवन्तर्द्धेति पक्षे इडागमः । तदिह सनोत्यर्थमेव सन्ग्रहणम् । अत्र भ्रूलादौ कृति सनोतेर्विप्रतिषेधाद् आत्वमनुनासिकलोपं बाधते । घुमास्यागापाजहातिसां हलीति ह्रस्वग्रहणं ज्ञापकमस्मिन्नसिद्धप्रकरणे विप्रतिषेधो भवतीति ॥

ये विभाषा ॥ ४३ ॥

यकारादौ कृति प्रत्यये परतो जनसनखनामाकार आदेशो भवति विभाषा । जायते । जन्यते । जाजायते । जञ्जन्यते । सायते । सन्यते । सासायते । संसन्यते । खायते । खन्यते । चाखायते । चङ्खन्यते । जनेः श्यनि ज्ञाजनोर्जा इति नित्यं जादेशो भवति ॥

तनोतेर्यकि ॥ ४४ ॥

तनोतेर्यकि परतो विभाषा आकार आदेशो भवति । तायते । तन्यते । यकीति किम् । तन्तन्यते ॥

सनः क्तिचि लोपश्चास्यान्यतरस्याम् ॥ ४५ ॥

सनोतेरङ्गस्य क्तिचि प्रत्यये परत आकार आदेशो भवति लोपश्चा-
स्यान्यतरस्याम् । सातिः । सन्तिः । सतिः । अन्यतरस्यायहणं विस्पष्टा-
र्यम् । येसंबद्धं हि विभाषायहणमिह निवृत्तमित्याशङ्क्येत ॥

आर्द्धधातुके ॥ ४६ ॥

आर्द्धधातुकइत्यधिकारो न ल्यपीति प्रागेतस्माद्वदित ऊर्ध्वमनुक्त-
मिष्याम आर्द्धधातुकइत्येवं तद्वेदितव्यम् । वक्ष्यति । अतो लोपः । चि-
कीर्षिता । जिह्वीर्षिता । आर्द्धधातुकइति किम् । भवति । भवतः ।
अदिप्रभृतिभ्यः शपो लुग्वचनं प्रत्ययलोपलक्षणप्रतिषेधार्थं स्यादित्येतच्च
ज्ञापकं शपो लोपाभावस्य । यस्य हलः । वेभिदिता । वेभिदितुम् ।
वेभिदितव्यम् । आर्द्धधातुकइति किम् । वेभिद्यते । शेरनिटि । कारणा ।
हारणा । आर्द्धधातुकइति किम् । कारयति । हारयति । अतो लोपः ।
ययतुः । ययुः । ववतुः । ववुः । आर्द्धधातुकइति किम् । यान्ति । वान्ति ।
घुमास्यागापाजहातिमां हलि । दीयते । धीयते । आर्द्धधातुकइति
किम् । अदाताम् । अधाताम् । वान्यस्य संयोगादेः । स्त्रियात् । स्वायात् ।
आर्द्धधातुकइति किम् । स्वायात् । आशीर्लिङोन्यत्र न भवति । स्यसि-
च्सीयुट्तासिषु भावकर्मणोरुपदेशे ऽवहनयहृदृशां वा चिण्वदिट् च ।
कारिषीष्ट । हारिषीष्ट । आर्द्धधातुकइति किम् । क्रियेत । ह्रियेत ।
यगन्तस्याजन्तत्वाच्चिण्वद्भावे सति वृद्धिः स्यात्, ततश्च युक् प्रसज्येत ।

अतो लोपो यलोपश्च णिलोपश्च प्रयोजनम् ।

आलोप ईत्वमेत्वं च चिण्वद्भावश्च सीयुटि ॥

असृजो रोपधयोरमन्यतरस्याम् ॥ ४७ ॥

असृजो रेफस्योपधायाश्च रमन्यतरस्यां भवति । रोपधयोरिति स्था-
नपठ्ठीनिर्देशादुपधा रेफश्च निवर्त्तते । मित्वाच्चायमचोन्यात्परो भवति ।
अष्टा । भष्टा । अष्टुम् । भष्टुम् । अष्टव्यम् । भष्टव्यम् । अज्जनम् ।

भर्जनम् । भृष्टः भृष्टवान् इत्यत्र पूर्वविप्रतिषेधेन संप्रसारणं भवति ।
उपदेशइत्येव । बरीभृज्यते ॥

अतो लोपः ॥ ४८ ॥

अकारान्तस्यार्द्धधातुके लोपो भवति । चिकीर्षिता । चिकीर्षि-
तुम् । चिकीर्षितव्यम् । धिनृतः । कृणुतः । अत इति किम् । चेता ।
स्तोता । तपरकरणं किम् । याता । वाता । आर्द्धधातुकइति किम् ।
वृत्तत्वम् । वृत्तता ॥ वृद्धिदीर्घाभ्यामतो लोपः पूर्वविप्रतिषेधेन ॥ * ॥ चि-
कीर्षकः । जिहीर्षकः । चिकीर्ष्यते । जिहीर्ष्यते ॥

यस्य हलः ॥ ४९ ॥

हल उत्तरस्य यशब्दस्यार्द्धधातुके लोपो भवति । बेभिदिता ।
बेभिदितुम् । बेभिदितव्यम् । यस्येति संघातग्रहणमेतत् । तत्रालोप-
स्येत्येतच्च भवत्यतो लोप इत्यनेनैव तस्य सिद्धत्वात् । हल इति वा
पञ्चमीनिर्देशस्तत्रादेः परस्येति यकारानेन लुप्यते । संघातग्रहणं किम् ।
ईर्ष्यता । मय्यिता । हल इति किम् । लालूयिता । पोषयिता ॥

क्यस्य विभाषा ॥ ५० ॥

क्यस्य हल उत्तरस्य विभाषा लोपो भवति आर्द्धधातुके । समि-
धिता । समिधिता । दृषद्विता । दृषद्विता । समिधमात्मन इच्छात,
समिधइवाचरति, इति वा क्यच्क्यङौ यथायोगं कर्तव्या ॥

णेरनिटि ॥ ५१ ॥

अनिडादावार्द्धधातुके णेलोपो भवति । इयङ्यण्गुणवृद्धिदीर्घाणा-
मपवादः । अततत्तत् । अररत्तत् । आशिशत् । आटिटत् । कारणा ।
हारणा । कारकः । हारकः । कार्यते । हार्यते । ज्ञोप्सति । अनिटीति
किम् । कारयिता । हारयिता ॥

निष्ठायां सेटि ॥ ५२ ॥

निष्ठायां सेटि परतो णेलोपो भवति । कारितम् । हारितम् ।
गणितम् । लक्षितम् । सेटीति किम् । संज्ञपितः पशुः । इङ्यहणसामर्थ्या-

दिह पूर्वणापि न भवति । सनीवन्तर्द्वेति उपेक्षितं विकल्पिते यस्य
विभाषेति निष्ठायां प्रतिषेधः । अथ पुनरेकाच इति तत्रानुवर्त्तते तदा नित्य-
मत्र भवितव्यमेवेडागमेनेति । सेड्यहणमन्तर्यं कं तत् क्रियते कालावधाय-
णार्थम् इडागमे कृते णिलोपो यथा स्यात् । अकृते हि तत्र णिलोपे सति
कारितमित्यत्र एकाच उपदेशे ऽनुदात्तादित्थः प्रतिषेधः प्रसज्येत ॥

जनिता मन्त्रे ॥ ५३ ॥

जनितेति मन्त्रविषये इडादौ णिलोपो निपात्यते । यो नः पिता
जनिता । मन्त्रइति किम् । जनयिता ॥

शमिता यज्ञे ॥ ५४ ॥

यज्ञकर्म्मणि शमितेति इडादौ णिलोपो निपात्यते । शतं हविः
शमितः । तृचि संबुद्ध्यन्तमेतत् । यज्ञइति किम् । शतं हविः शमयितः ॥

अयामन्तास्त्वाय्येत्स्विष्णुषु ॥ ५५ ॥

आम् अन्त आलु आय्य इन् इष्णु इत्येतेषु परतो गोरयादेशो
भवति । कारयांचकार । हारयांचकार । अन्त । गण्डयन्तः । मण्डयन्तः ।
आलु । स्पृहयालुः । आय्य । स्पृहयाय्यः । गृहयाय्यः । इन् । स्तनयिन् ।
इष्णु । पारयिष्णवः * । नेति वक्तव्ये आयादेशवचनमुत्तरार्थम् ॥

ल्यपि लघुपूर्वात् ॥ ५६ ॥

ल्यपि परतो लघुपूर्वादुत्तरस्य गोरयादेशो भवति । प्रशमय्य गतः ।
संदमय्य गतः । प्रवेभिदय्य गतः । प्रगणय्य गतः । ह्रस्वयलोपल्लोपा-
नामसिद्धत्वं न भवत्यसमानाश्रयत्वात् । ह्रस्वादयो हि लौ ल्यपि गोरया-
देशो भवति । लघुपूर्वादिति किम् । प्रपात्य गतः ॥

विभाषा ऽऽपः ॥ ५७ ॥

आप उत्तरस्य लोर्त्यपि परतो विभाषा ऽयादेशो भवति । प्रापय्य
गतः । प्राप्य गतः । इडादेशस्य लात्तणिकत्वाच्च भवति । अध्याप्य गतः ॥

* पारयिष्णव इत्यधिकं पुस्तकान्तरे ।

युल्लुवोदीर्घश्चकन्दसि ॥ ५८ ॥

युल्लु इत्येतयोर्ल्यपि परतश्चकन्दसि विषये दीर्घा भवति । दान्त्य-
नुपूर्वे विग्रहः । यत्रा यो दन्तिणा परिग्रहः । चकन्दसीति किम् । संयुत्य ।
आप्तुत्य ॥

क्षिपः ॥ ५९ ॥

क्षिपश्च दीर्घा भवति ल्यपि परतः । प्रक्षीय ॥

निष्ठायामण्यदर्श ॥ ६० ॥

ण्यतः कृत्यस्यार्थो भावकर्मणी ताभ्यामन्यत्र या निष्ठा तस्यां
क्षियो दीर्घा भवति । आक्षीणः । प्रक्षीणः । परिक्षीणः । अकर्मकत्वात्
क्षिपः कर्तरि क्तः । प्रक्षीणमिदं देवदत्तस्येति क्तो ऽधिकरणे च ध्रौव्यग-
तिप्रत्यवसानार्थेभ्य इत्यधिकरणे क्तः । अण्यदर्शइति किम् । अक्षितमसि
मामेतेष्टाः । क्षितमिति भावे दीर्घाभावात् क्षियो दीर्घादिति निष्ठानत्व-
मपि न भवति ॥

वा ऽऽक्रोशदैन्ययोः ॥ ६१ ॥

आक्रोशे गम्यमाने दैन्ये च क्षियो निष्ठायामण्यदर्शे वा दीर्घा
भवति । क्षितायुरेधि । क्षीणायुरेधि । दैन्ये । क्षितकः । क्षीणकः । क्षितोयं
तपस्वी । क्षीणोयं तपस्वी ॥

स्यसिचसीयुट्तासिषु भावकर्मणोरुपदेशे ऽज्ज्ञानग्रहदृशां

वा चिण्वदिट् च ॥ ६२ ॥

स्य सिच् सीयुट् तासि इत्येतेषु भावकर्मविषयेषु परत उपदेशे
ऽज्ज्ञानानामङ्गानां हन् ग्रह दृश इत्येतेषां च चिण्वत्कार्यं भवति वा ।
यदा चिण्वत् तदा इडागमो भवति । कस्य । स्यसिचसीयुट्तासीनामेवेति
वेदितव्यम् । ते हि प्रकृताः । अङ्गस्य तु लक्ष्यविरोधान्न क्रियते । कानि
पुनरस्य योगस्य प्रयोजनानि ॥

चिण्वद् वृद्धिर्युक्त्वं हन्तेश्च घत्वं

दीर्घश्चोक्तो यो मितं वा चिणीति ।

इट् चासिद्धस्तेन मे लुप्यते णि-

नित्यश्चायं वल्निमित्तोविधाती ॥

अजन्तानां तावत् । चायिष्यते । चेष्यते । अचायिष्यत ।
अचेष्यत । दायिष्यते । दास्यते । अदायिष्यत । अदास्यत । शामिष्यते ।
शमिष्यते । शमयिष्यते । अशामिष्यत । अशमिष्यत । अशमयिष्यत । हन् ।
घानिष्यते । हानिष्यते । अघानिष्यत । अहनिष्यत । यह् । याहिष्यते ।
यहीष्यते । अयाहिष्यत । अयहीष्यत । यहे ऽलिटि दीर्घ इति प्रकृत-
स्येष्टो दीर्घत्वम् । दृश् । दर्शिष्यते । द्रक्ष्यते । अदर्शिष्यत । अद्रक्ष्यत ।
सिच्यजन्तानाम् । अचायिषाताम् । अचेषाताम् । अदायिषाताम् ।
अदिषाताम् । अशामिषाताम् । अशमिषाताम् । हन् । अघानिषाताम् ।
अवधिषाताम् । अहसाताम् । यह् । अयाहिषाताम् । अयहिषाताम् ।
अयहीषाताम् । दृश् । अदर्शिषाताम् । अदृक्षाताम् । सीयुटि । अजन्ता-
नाम् । चायिषीष्ट । चेषीष्ट । दायिषीष्ट । दासीष्ट । शामिषीष्ट । शमि-
षीष्ट । हन् । घानिषीष्ट । वधिषीष्ट । यह् । याहिषीष्ट । यहिषीष्ट । दृश् । दर्शि-
षीष्ट । दृक्षीष्ट । तासावजन्तानाम् । चायिता । चेत । दायिता । दाता ।
शामिता । शमिता । हन् । घानिता । हन्ता । यह् । याहिता । यहीता ।
दृश् । दर्शिता । दर्ष्टा । स्पसिच्सीयुटतासिष्विति किम् । चेतव्यम् ।
दातव्यम् । भावकर्मणोरिति किम् । चेष्यति । दास्यति । उपदेशइति
किम् । कारिष्यतइति गुणे कृते रपरत्वे च न प्राप्नोति । उपदेशयहणाद्
भवति । अजन्तयहदृशामिति किम् । पठिष्यते । अङ्गाधिकारविहितं
कार्यमिहातिदिश्यते । तेन हनिणिङामादेशा न भवन्ति । हनिष्यते ।
घानिष्यते । एष्यते । आयिष्यते । अध्येष्यते । अध्यायिष्यते । हनो वध
लिङि लुङि च इणो गा लुङि विभाषा लुङ्लट्ठोरित्येते विधयो न भवन्ति ॥

दीडो युडचि क्ङिति ॥ ६३ ॥

दीडो युडागमो भवति अजादौ क्ङिति प्रत्यये परतः । उपदि-
दीये । उपदिदीयाति । उपदिदीयिरे । दीड इति पञ्चमीनिर्द्देशादजादेर्यु-
डागमो भवति । विधानसामर्थ्याच्च एरनेकाच इति यणादेशे कर्त्तव्यं
तस्यासिद्धत्वं न भवति । अचीति किम् । उपदेदीयते । ड्ङितीति किम् ।
उपदानम् ॥

आतो लोप इटि च ॥ ६४ ॥

इडादावादुर्धधातुके क्ङिति चाकारान्तस्याङ्गस्य लोपो भवति । इटि ।
पपिथ । तस्थिथ । क्ङिति । पपतुः । पपुः । तस्थतुः । तस्युः । गोदः ।
कम्बलदः । डिति । प्रदा । प्रधा । आर्द्धधातुकइत्येव । यान्ति । वान्ति
व्यत्यरे । व्यत्यले । रातेर्लातेश्च लङि इटि रूपम् । अचीत्येव । ग्लायते ।
दासीय ॥

ईद्यति ॥ ६५ ॥

ईकार आदेशो भवति आकारान्तस्याङ्गस्य यति परतः । देयम् ।
धेयम् । हेयम् । स्तेयम् ॥

घुमास्यागापाजहातिसां हलि ॥ ६६ ॥

घुसंज्ञकानामङ्गानां मा स्या गा पा जहाति सा इत्येतेषां हलादौ
क्ङिति प्रत्यये परत ईकारादेशो भवति । दीयते । धीयते । देदीयते ।
देधीयते । मीयते । मेमीयते । स्थीयते । तेष्ठीयते । गायते । जेगीयते ।
अध्यगीष्ट । अध्यगीषाताम् । अध्यगीषत । पीयते । पेपीयते । पातेरिह
यहणं नास्ति लुग्विकरणत्वात् । पायतइत्येव तस्य भवति । हीयते ।
जेहीयते । जहातेरिह निर्द्देशाद् जिहीतेर्यहणं न भवति । हायते ।
षो ऽन्तकर्मणि । अवसीयते । अवसेसीयते । हलीति किम् । ददतुः ।
ददुः । आतो लोपाद्दि परत्वादीत्वं स्यात् । एतदेव हल्यहणं ज्ञापकम-
स्मिन् प्रकरणे विप्रतिषेधेनासिद्धत्वं भवति । क्ङितीत्येव । दाता । धान्ता ॥

एलिङि ॥ ६७ ॥

घुमास्यागापाजहातिसामङ्गानां लिङि परत एकारादेशो भवति ।
देयात् । मेयात् । धेयात् । स्येयात् । गेयात् । पेयात् । अवसेयात् ।
कडितीत्येव । दासीष्ट । धासीष्ट ॥

वा ऽन्यस्य संयोगादेः ॥ ६८ ॥

घ्वादिभ्यो ऽन्यस्य संयोगादेराकारान्तस्य वा एकारादेशो भवति
लिङि परतः । ग्लेयात् । ग्लयात् । स्नेयात् । स्नायात् । अन्यस्येति
किम् । स्येयात् । संयोगादेरिति किम् । यायात् । कडितीत्येव । ग्लासीष्ट ।
अङ्गस्येत्येव । निर्वायात् ॥

न ल्यपि ॥ ६९ ॥

न्यपि प्रत्यये परतो घुमास्यागापाजहातिसां यदुक्तं तत्र । प्रदा-
य । प्रधाय । प्रमाय । प्रस्याय । प्रगाय । प्रपाय । प्रहाय । अवसाय ॥

मयतेरिदन्यतरस्यात् ॥ ७० ॥

मयतेरिकादेशो भवति ल्यपि परतः । अपमित्य । अपमाय ॥

लुङ्लङ्लृङ्क्ष्वडुदात्तः ॥ ७१ ॥

लुङ् लङ् लृङ् इत्येतेषु परतोङ्गस्याडागमो भवति, उदात्तश्च स
भवति । लुङ् । अकार्षीत् । अहार्षीत् । लङ् । अकरोत् । अहरत् । लृङ् ।
अकरिष्यत् । अहरिष्यत् ॥

आडाजादीनाम् ॥ ७२ ॥

आडागमो भवत्यजादीनां लुङ्लङ्लृङ्क्ष्वडु परत उदात्तश्च स भवति ।
ऐत्तिष्ट । ऐहिष्ट । औष्णीत् । औष्मीत् । लृङ् । ऐत्तत् । ऐहत । औञ्जत् ।
औम्भत् । लृङ् । ऐत्तिष्यत् । ऐहिष्यत् । औञ्जिष्यत् । औम्भिष्यत् । इह
ऐज्यत् औष्यत् औह्यतेति लङि कृते लावस्यायामडागमादन्तरङ्गत्वाल्ला-
देशः क्रियते तत्र कृते विकरणो नित्यत्वादडागमं बाधते शब्दान्तरपा-

प्तेरडागमस्यानित्यत्वं, कृते हि विकरणान्तस्याङ्गस्य तेन भवितव्यम्, अकृते तु धातुमात्रस्य शब्दान्तरस्य प्राप्नुवन् विधिरनित्यो भवति । ननु शब्दान्तरादिति विकरणो ऽनित्यः । विकरणे कृते संप्रसारणमडागमानित्यत्वादेव भवति संप्रसारणे च कृते ऽजादङ्गं जातमिति आडजादीनामित्याडागमः ॥

कृन्दस्यपि दृश्यते ॥ ७३ ॥

कृन्दसि विषये आडागमो दृश्यते । यत्र हि विहितस्ततोऽन्यत्रापि दृश्यते । आडजादीनामित्युक्तमनजादीनामपि दृश्यते । सुरुचो वेन आवः । आनक् । आयुनक् । आवइति वृजो लुङि मन्त्रे घसहुरेति लेर्लुकि कृते च भवति । तथा आनगिति नशेः । आयुनगिति युजेर्लुङि ॥

न माङ्योगे ॥ ७४ ॥

माङ्योगे लुङ्लङ्लुङ्तु यदुक्तं तत्र भवति । मा भवान् कार्षीत् । मा भवान् हार्षीत् । मा स्म करोत् । मा स्म हरत् । मा भवानीहिष्ट । मा भवानीन्निष्ट । मा स्म भवानीहत । मा स्म भवानीक्षत ॥

बहुलं कृन्दस्यमाङ्योगे ऽपि ॥ ७५ ॥

कृन्दसि विषये माङ्योगे ऽपि बहुलमडाटौ भवतः । अमाङ्योगेपि न भवतः । अमाङ्योगे तावत् । जनिष्टा उयः । काममूनयीत् । काममर्द्वयीत् । माङ्योगेपि भवतः । मा वः क्षेत्रे परबीजान्यवाप्सुः । मा अभित्याः । मा आवः ॥

इरयो रे ॥ ७६ ॥

इरे इत्येतस्य कृन्दसि विषये बहुलं रे इत्ययमादेशो भवति । गर्भे प्रथमं दध्नन्नापः । या ऽस्य परिदधे । धाजो रेभावस्यासिद्धत्वादातो लोपो भवति । न च भवति । परमाया धियोऽग्निकर्माणि चक्रिरे । अत्र रेशब्दस्य सेटां धातूनामिति कृते पुनर्येभ्यो रेभावः क्रियते तदर्थमिरयोरित्ययं द्विवचननिर्देशः ॥

अचि श्रुधातुभ्रुवां खोरियडुवडौ ॥ ७७ ॥

श्रुप्रत्ययान्तस्याङ्गस्य धातोर्विर्णोवर्णान्तस्य भ्रु इत्येतस्य इयङ्
उवङ् इत्येतावादेशौ भवतो ऽचि परतः । आप्रवन्ति । राध्रवन्ति ।
शक्रवन्ति । धातोः । चित्तियतुः । चित्तियुः । लुलुवतुः । लुलुवुः । नियौ ।
नियः । लुवौ । लुवः । भ्रुवौ । भ्रुवः । अचीति किम् । आप्रयात् ।
शक्रयात् । राध्रयात् । श्रुधातुभ्रुवामिति किम् । लक्ष्यै । वध्यै । खोरिति
किम् । चक्रतुः । चक्रुः । इयङुवङ्भ्यां गुणवृद्धौ भवतो विप्रतिषेधेन ।
चयनम् । चायकः । लवनम् । लावकः ॥ इयङुवङ्प्रकरणे तन्वादीनां
कृन्दसि बहुलमुपसंख्यानं कर्त्तव्यम् ॥ * ॥ तन्वं पुषेम । तनुवं पुषेम ।
विषुवं पुषेम । स्वर्गो लोकः । सुवर्गो लोकः । अम्बकं यजामहे । त्रिय-
म्बकं यजामहे ॥

अभ्यासस्यासवर्णे ॥ ७८ ॥

अभ्यासस्येवर्णोवर्णान्तस्यासवर्णे ऽचि परत इयङ् उवङ् इत्येता-
वादेशौ भवतः । इयेष । उवोष । इयर्त्ति । असवर्णइति किम् । ईषतुः ।
ईषुः । ऊषतुः । ऊषुः । अचीत्येव । इयाय । उवाप ॥

स्त्रियाः ॥ ७९ ॥

स्त्री इत्येतस्याजादौ प्रत्यये परत इयङादेशो भवति । स्त्री । स्त्रियौ ।
स्त्रियः । स्त्रीणामित्यत्र परत्वाच्चडागमः । पृथयोगकरणमुत्तरार्थम् ॥

वा ऽम्शसोः ॥ ८० ॥

अमि शसि परतः स्त्रिया वा इयङादेशो भवति । स्त्री पश्य ।
स्त्रियं पश्य । स्त्रीः पश्य । स्त्रियः पश्य ॥

इणो यण् ॥ ८१ ॥

इणोङ्गस्य यणादेशो भवति अचि परतः । यन्ति । यन्तु । आयन् ।
इयङादेशापवादोयम् । मध्येपवादाः पूर्वान्विधीन्वाधन्तइति गुणवृद्धिभ्यां
परत्वाद् बाध्यते । अयनम् । आयकः ॥

एरनेकाचो ऽसंयोगपूर्वस्य ॥ ८२ ॥

धातोरिति वर्त्तते तेन संयोगो विशेष्यते । धातोर्वयवः संयोगः पूर्वा यस्मादिवर्णान्न भवति अभावसंयोगपूर्वस्तदन्तस्याङ्गस्यानेकाचो ऽचि परतो यणादेशो भवति । निन्यतुः । निन्युः । उच्चैः । उच्यः । यामण्यौ । यामण्यः । एरिति किम् । असंयोगपूर्वग्रहणमिवर्णविशेषणं यथा स्याद् अङ्गविशेषणं वा भूदिति । लुलुवतुः, लुलुवुः । इत्येतत्त्वोः सुपीति नियमादपि सिध्यति । अनेकाच इति किम् । नियौ । नियः । असंयोगपूर्वस्येति किम् । यवक्रियौ । यवक्रियः । धातुना संयोगविशेषणं किम् । इहापि स्याद् । उच्चैः । उच्य इति ॥ गतिकारकाभ्यामन्यपूर्वस्य नेष्यते ॥ परमनियौ । परमनिय इति ॥

ओः सुपि ॥ ८३ ॥

धात्ववयवः संयोगः पूर्वा यस्मादुवर्णान्न भवति तदन्तस्याङ्गस्यानेकाचो ऽजादौ सुपि परतो यणादेशो भवति । खलप्वौ । खलप्वः । शतस्वौ । शतस्वः । सकृल्ल्वौ । सकृल्ल्वः । सुपीति किम् । लुलुवतुः । लुलुवुः । अनेकाच इत्येव । लुवौ । लुवः । असंयोगपूर्वस्येत्येव । कटप्रुवौ । कटप्रुवः । गतिकारकाभ्यामन्यपूर्वस्य नेष्यतइत्येव । परमलुवौ । परमलुवः ॥

वर्षाभ्वश्च ॥ ८४ ॥

वर्षाभू इत्येतस्याजादौ सुपि परतो यणादेशो भवति । वर्षाभ्वौ । वर्षाभ्वः ॥ पुनर्भ्वश्चेति वक्तव्यम् ॥ * ॥ पुनर्भ्वौ । पुनर्भ्वः ॥ कारापूर्वस्यापीष्यते ॥ काराभ्वौ । काराभ्वः ॥

न भूसुधियोः ॥ ८५ ॥

भू सुधी इत्येतयोर्यणादेशो न भवति । प्रतिभुवौ । प्रतिभुवः । सुधियौ । सुधियः ॥

कन्दस्युभयथा ॥ ८६ ॥

कुन्दसि विषये भू सुधी इत्येतयोस्त्रयथा दृश्यते । वनेषु चित्रं
विम्बं विशे । विशे विभुवम् । सुधो हव्यमग्ने । सुधियो हव्यमग्ने ॥

हुश्रुवोः सार्वधातुके ॥ ८७ ॥

हु इत्येतस्याङ्गस्य शुभ्रप्रत्ययान्तस्यानेकाचो ऽसंयोगपूर्वस्याजादौ
सार्वधातुके परतो यणादेशो भवति । जुह्वति । जुह्वतु । अजुह्वन् । सुन्व-
न्ति । सुन्वन्तु । असुन्वन् । हुश्रुवोरिति किम् । योयुवति । रोस्वति ।
इदमेव हुश्रुग्रहणं ज्ञापकं भाषायामपि यङ्लुगस्तीति । कुन्दसि कुन्दस्यु-
भययेत्याङ्गधातुकत्वादेव यणादेशस्याप्रमङ्गः । न च यङ्लुगन्तादन्यत्
प्रत्युदाहरणमुवर्णान्तमनेकाजसंयोगपूर्वं सार्वधातुके विद्यते । सार्वधा-
तुकइति किम् । जुहुवतुः । जुहुवुः । असंयोगपूर्वस्येत्येव । आप्रवन्ति ।
राध्रुवन्ति ॥

भुवो वुगलुङ्लिटोः ॥ ८८ ॥

भुवो वुगागमो भवति लुङि लिटि चाजादौ परतः । अभूवन् ।
अभूवम् । लिट् । बभूव । बभूवतुः । बभूवुः ॥

ऊदुपधाया गोहः ॥ ८९ ॥

गोहो ऽङ्गस्य उपधाया ऊकारादेशो भवति अजादौ प्रत्यये परतः ।
निगूहति । निगूहकः । साधुनिगूही । निगूहम् । निगूहन्ति । गूहो
वर्त्तते । उपधाया इति किम् । अन्यस्य मा भूत् । गोह इति विहृत-
ग्रहणं विषयार्थम् * । यत्रास्यैतद्रूपं तत्रैव यथा स्यादिह मा भूत् ।
निजुगुहतुः । निजुगुहुः । अयादेशप्रतिषेधार्थं च के विद्विच्छन्ति । निगूह्य
गत इत्यूत्वस्यासिद्धत्वाद् ल्यपि लघुपूर्वादित्ययादेशः स्यात् । व्याश्रय
त्वादेवासिद्धत्वमत्र नास्ति । णाबूत्वं ग्यन्तस्य च ल्यप्पयादेश इति ।
अचीत्येव । निगोठा । निगोठुम् ॥

* विषयनियमार्थमिति क्व चित्पाठः ।

दोषो णौ ॥ ८० ॥

दोष उपधाया ऊकार आदेशो भवति णौ परतः । दूषयति । दूषयतः । दूषयन्ति । विभ्रतयहणं प्रक्रमाभेदार्थम् । पूर्वत्र हि गोह इत्युक्तम् * । णाविति किम् । दोषो वर्त्तते ॥

वा चित्तविरागे ॥ ८१ ॥

चित्तविकारार्थे दोष उपधाया वा ऊकारादेशो भवति णौ परतः । चित्तं दूषयति । चित्तं दोषयति । प्रज्ञां दूषयति । प्रज्ञां दोषयति ॥

मितां ह्रस्वः ॥ ८२ ॥

मितो धातवो घटादयो मित इत्येवमादयो ये प्रतिपादितास्तेषामुपधाया ह्रस्वो भवति णौ परतः । घटयति । व्यथयति । जनयति । रजयति । शमयति । ज्ञपयति । के चिदत्र वेत्यनुवर्त्तयन्ति सा च व्यवस्थितविभाषा, तेन उत्क्रामयति संक्रामयतीत्येवमादि सिद्धं भवति ॥

चिस्समुलोर्दीर्घो ऽन्यतरस्याम् ॥ ८३ ॥

चिणपरे णमुल्परे च णौ परतो मितामङ्गानामुपधाया दीर्घो भवति अन्यतरस्याम् । अशमि । अशामि । अतमि । अतामि । शमंशमम् । शमंशामम् । तमंतमम् । तामंतामम् । दीर्घयहणं किं, न ह्रस्वविकल्प एव विधीयते । नैवं शक्यं, शमयन्तं प्रयुङ्क्तेति द्वितीये णिचि ह्रस्वविकल्पो न स्यात् । णिलोपस्य स्थानिवद्भावाद्दीर्घविधौ त्वजादेशो न स्थानिवत् । शमयन्तं प्रयुक्तवान् । अशमि । अशामि । शमंशमम् । शमंशामम् । शंशमयते, अशंशमि । अशंशामि । शंशमम् । शंशामम् । योसौ णौ णिर्लुप्यते यङ्कारश्च तयोर्दीर्घविधौ आदेशो न स्थानिवद्भवतीति अस्यानिवद्भावाद्दीर्घः सिद्धो भवति, ह्रस्वविकल्पे तु विधीयमाने स्थानिवद्भावः स्यात् । णिण्यन्ते यङ्ण्यन्ते त्वसिद्धिरेव । व्याश्रयत्वादसिद्धत्वमपि नास्ति । णौ हि णियङोर्लोपः चिण्णमुल्परे णावङ्गस्य दीर्घत्वम् ॥

* णावीदृशस्यैव संभवादित्यधिकमेकस्मिन् पुस्तके ।

खचि ह्रस्वः ॥ ८४ ॥

खच्यरे लौ परतो ह्रस्वो भवत्यङ्गस्योपधायाः । द्विपंतपः । परंतपः । पुरंदरः ॥

ह्लादो निष्ठायाम् ॥ ८५ ॥

ह्लादो ऽङ्गस्योपधाया ह्रस्वो भवति निष्ठायां परतः । प्रहूचः । प्रहूचवान् । निष्ठायामिति किम् । प्रह्लादयति । ह्लाद इति योगविभागः क्रियते । क्तिन्यपि यथा स्यात् । प्रहूत्तिरिति * ॥

क्वादेर्धे ऽद्युपसर्गस्य ॥ ८६ ॥

क्वादेरङ्गस्याद्युपसर्गस्य घप्रत्यये परत उपधाया ह्रस्वो भवति । उरश्चदः । प्रच्छदः । दन्तच्छदः । णिलोपस्यासिद्धत्वं स्थानिवद्भावे वा वचनसामर्थ्यादत्र न भवतीति ह्रस्वभावित्युपधा भवति । अद्युपसर्गस्येति किम् । समुपच्छादः ॥ अद्विप्रभृत्युपसर्गस्येति वक्तव्यम् ॥ * ॥ समुपातिच्छादः । उत्तरा हि संख्या पूर्वसंख्याकृतं व्यपदेशं निवर्त्तयति । नहि त्रिपुत्तो द्विपुत्त इति व्यपदिश्यते ॥

इस्मन्त्वन्किषु च ॥ ८७ ॥

इस् मन् त्रन् कि इत्येतेषु परतश्क्वादेरुपधाया ह्रस्वो भवति । छदि । छद्म । छत्तम् । धामच्छत् । उपच्छत् ॥

गमहनजनखनघसां लोपः क्तिन्यनडि ॥ ८८ ॥

गम हन जन खन घस इत्येतेषामङ्गानामुपधाया लोपो भवत्यजादौ प्रत्यये क्तिडत्यनडि परतः । जगमतुः । जगमुः । जघ्नतुः । जघ्नुः । जज्ञे । जज्ञाते । जज्ञिरे । चखतुः । चखुः । जत्ततुः । जत्तुः । अतत्रमीमदन्त पितरः । क्तिडतीति किम् । गमनम् । हननम् । अनङीति किम् । अगमत् । अघसत् । अचीत्येव । गम्यते । हन्यते ॥

* ल्लाद इति योगविभाग इत्याशय प्रहूत्तिरित्यन्तः पाठो बहुषु पुस्तकेषु नास्ति ।

तनिपत्योश्चन्द्रसि ॥ ८९ ॥

तनि पति इत्येतयोश्चन्द्रसि विषये उपधाया लोपो भवति
अजादौ क्ङिति प्रत्यये परतः । वितनिरे कवयः । शकुना इव पप्तिम् ।
चन्द्रसीति किम् । वितेनिरे पेनिम् ॥

घसिभसोर्हलि च ॥ १०० ॥

घसि भस इत्येतयोश्चन्द्रसि उपधाया लोपो भवति हलादाव-
जादौ च क्ङिति प्रत्यये परतः । सग्धिश्च मे सपीतिश्च मे । बब्धां ते
हरी धानाः । सग्धिरित्यदेः क्तिनि बहुलं चन्द्रसीति घस्लादेशे उपधाया
लोपे च कृते भलो भलीति सकारलोपः । धत्वन्तकारस्य जश्त्वं घका-
रस्य । ततः समाना गिः सग्धिरिति समासे कृते समानस्य सभावः ।
बब्धामिति भसेर्लोपि तामि श्लौ द्विर्वचने कृते उपधालोपसलोपघत्वज-
श्वानि कर्त्तव्यानि । द्विर्वचनात्परत्वाच्चित्यत्वाच्च उपधालोपः प्राप्नोति
चान्दसत्वात् स तथा न क्रियते । अजादौ । बप्सति । क्ङितीत्येव ।
अंशून् बभस्ति ॥

हुभल्लयो हेर्द्धिः ॥ १०१ ॥

हु इत्येतस्माद् भलन्तेभ्यश्चोत्तरस्य हलादेर्हेः स्थाने धिरादेशो
भवति । जुहुधि । भलन्तेभ्यः । भिन्दु । क्किन्दु । हुभल्लय इति किम् ।
क्रीणीहि । प्रीणीहि । हेरिति किम् । जुहुताम् । हलीत्येव । रुदिहि ।
स्वपिहि । इह जुहुतात्, भिन्तात् त्वमिति परत्वात् तातडि कृते सक-
द्गतौ विप्रतिषेधे यद्वाधितं तद्वाधितमेवेति पुनर्द्विभागे न भवति ।
भिन्दुकि क्किन्दुकीत्यत्र परत्वाद् धिभावे कृते पुनः प्रसङ्गविज्ञानादकच्
क्रियते ॥

श्रुशृणुपृष्ठवृभ्यश्चन्द्रसि ॥ १०२ ॥

श्रु शृणु पृष्ठ वृ इत्येतेभ्य उत्तरस्य हेर्द्धिरादेशो भवति चन्द्रसि
विषये । श्रुधी हवमिन्द्र । शृणुधी गिरः । पृष्ठि । उहृणस्सृधि । अपावृधि ।

शृणुधीत्यत्र धिभावविधानसामर्थ्यादुत्तश्च प्रत्ययादिति हेर्लुग्न भवति । अन्येषामपि दृश्यतइति दीर्घत्वम् । अतोऽन्यत्र व्यत्ययो बहुलमिति शङ्, तस्य बहुलं कृन्दसीति लुक् ॥

अङितश्च ॥ १०३ ॥

अङितश्च हेर्द्विरादेशो भवति । वा कृन्दसीति पित्वेनास्याङित्वम् । सोम रारन्धि । अस्मभ्यं तद्व्यंश्च प्रयन्धि । युयोध्यस्मज्जुहुराणमेनः । अङित इति किम् । हव्यं प्रीणीहि । रारन्धीति रमेर्यत्ययेन परस्मैपदम् । शपः श्लुरभ्यासदीर्घत्वं कृन्दसत्त्वात् । मलोपाभावश्च अङित्त्वादेव । प्रयन्धीति यमेः शपो लुक् । युयोधीति यौतेः शपः श्लुः ॥

चिणो लुक् ॥ १०४ ॥

चिण उत्तरस्य प्रत्ययस्य लुग्भवति । अकारि । अहारि । अलावि । अपाचि । अकारितराम्, अहारितमामित्यत्र तलोपस्यासिद्धत्वात् तरप्-मपोर्न लुग्भवति, चिणो लुगित्येतद्विषयभेदाद्विद्यते ॥

अतो हेः ॥ १०५ ॥

अकारान्तादङ्गादुत्तरस्य हेर्लुग्भवति । पच । पठ । गच्छ । धीव । अत इति किम् । युहि । रुहि । तपरकरणं किम् । लुनीहि । पुनीहि । ईत्वस्यासिद्धत्वादाकार एव भवति ॥

उतश्च प्रत्ययादसंयोगपूर्वात् ॥ १०६ ॥

उकारो यो ऽसंयोगपूर्वस्तदन्तात्प्रत्ययादुत्तरस्य हेर्लुग्भवति । चिनु । सुनु । कुह । उत इति किम् । लुनीहि । सुनीहि । प्रत्ययादिति किम् । रुहि । युहि । असंयोगपूर्वादिति किम् । प्राप्नुहि । राप्नुहि । तत्पुहि ॥ उतश्च प्रत्ययाच्छ्रुन्दो वा वचनम् ॥ * ॥ उतश्च प्रत्ययादित्यत्र कृन्दसि वेति वक्तव्यम् । आतनुहि यातुधानान् । धिनुहि यज्ञपतिम् । तेन मा भागिनं कृणुहि ॥

लोपश्चास्यान्यतरस्यां ग्वोः ॥ १०७ ॥

योयमुकारो ऽसंयोगपूर्वस्तदन्तस्य प्रत्ययस्यान्यतरस्यां लोपो भवति वकारमकारादौ प्रत्यये परतः । सुन्वः । सुनुवः । सुन्मः । सुनुमः ।

तन्वः । तनुवः । तन्मः । तनुमः । प्रत्ययस्येत्येव । युवः । युमः ।
अंसयोगपूर्वस्येत्येव । शकुवः । शकुमः । लुगिति वर्तमाने लोपयहण-
मन्त्यलोपार्थम् ॥

नित्यं करोतेः ॥ १०८ ॥

करोतेरुत्तरस्य उकारप्रत्ययस्य वकारमकारादौ प्रत्यये परतो
नित्यं लोपो भवति । कुर्वः । कुर्मः । उकारलोपस्य दीर्घविधावस्या-
निवद्वावाद् हलिचेति दीर्घत्वं प्राप्तं न भकुर्दुरामिति प्रतिषिध्यते ॥

ये च ॥ १०९ ॥

यकारादौ च प्रत्यये परतः करोतेरुत्तरस्योकारप्रत्ययस्य नित्यं
लोपो भवति । कुर्यात् । कुर्याताम् । कुर्युः ॥

अत उत्सार्वधातुके ॥ ११० ॥

उकारप्रत्ययान्तस्य करोतेरुत्तरस्य स्थाने उकार आदेशो भवति
सार्वधातुके कृति परतः । कुरुतः । कुर्वन्ति । सार्वधातुकग्रहणं किम् ।
भूतपूर्वेषु सार्वधातुके यथा स्यात् । कुरु । तपरकरणं लघूपधस्य गुणनि-
वृत्त्यर्थम् । कृतीत्येव । करोति । करोषि । करोमि ॥

असोरस्त्रोपः ॥ १११ ॥

अस्यस्तेश्चाकारस्य लोपो भवति सार्वधातुके कृति परतः ।
हन्थः । हन्थन्ति । भिन्तः । भिन्दन्ति । अस्तेः । स्तः । सन्ति । कृतीत्येव ।
भिन्नन्ति । अस्ति । असोरिति पररूपं शकन्त्वादिषु द्रष्टव्यम् ॥

आभ्यस्तयोरान्तः ॥ ११२ ॥

अना इत्येतस्याभ्यस्तानां चाङ्गानामाकारस्य लोपो भवति सार्व-
धातुके कृति परतः । लुनते । लुनताम् । अलुनत * । अभ्यस्तानाम् ।
मिमते । मिमताम् । अमिमत । संजिहते । संजिहताम् । समजिहत ।

* पुनते पुनताम् । अपुनत । इत्यधिकं पुस्तकान्तरे ।

शनाभ्यस्तयोरिति किम् । यान्ति । वान्ति । आत इति किम् । बिभ्रति ।
 क्तितीत्येव । अलुनात् । अजहात् ॥

ई हल्यघोः ॥ ११३ ॥

शनान्तानामङ्गानामभ्यस्तानां च घुवर्जितानामात ईकारादेशो
 भवति हलादौ सार्वधातुके क्तिति परतः । लुनीतः । पुनीतः । लुनीथः ।
 पुनीथः । लुनीते । पुनीते । अभ्यस्तानाम् । मिमीते । मिमीषे । मिमीध्वे ।
 संजिहीते । संजिहीषे । संजिहीध्वे । हलीति किम् । लुनन्ति । मिमते ।
 अघोरिति किम् । दत्तः । धत्तः । क्तितीत्येव । लुनाति । जहाति ॥

इदरिद्रस्य ॥ ११४ ॥

दरिद्रातेर्हलादौ सार्वधातुके क्तिति परत इकारादेशो भवति ।
 दरिद्रितः । दरिद्रिथः । दरिद्रिवः । दरिद्रिमः । हलीत्येव । दरिद्रिति ।
 क्तितीत्येव । दरिद्राति ॥ दरिद्रातेरार्धधातुके लोपो वक्तव्यः ॥ * ॥ सिदृश्च
 प्रत्ययविधौ भवतीति वक्तव्यम् ॥ * ॥ दरिद्रातीति दरिद्रिः । आकारा-
 न्तलक्षणे णप्रत्ययो न भवति पचादित्वादजेव भवति ।

न दरिद्रायके लोपो दरिद्राणे च नेष्यते ।

दिदरिद्रासतीत्येके दिदरिद्रिषतीति वा ॥

अश्रयतन्यां * वेति वक्तव्यम् ॥ * ॥ अदरिद्रीत् । अदरिद्रासीत् ।
 दरिद्रस्येति निर्देशे छान्दसं ह्रस्वत्वं द्रष्टव्यम् ॥

भियो ऽन्यतरस्याम् ॥ ११५ ॥

भी इत्येतस्याङ्गस्यान्यतरस्यामिकारादेशो भवति हलादौ क्तिति
 सार्वधातुके परतः । बिभितः । बिभीतः । बिभिथः । बिभीथः । बिभिवः ।
 बिभीवः । बिभिमः । बिभीमः । हलीत्येव । बिभ्यति । क्तितीत्येव ।
 बिभेति । सार्वधातुकइत्येव । भीयते † ॥

* लुङ् एषा पूर्वाचार्यसंज्ञा ॥

† हलीत्येवेत्यारभ्य भीयतइत्यन्तं बहुषु पुस्तकेषु नास्ति । युक्तं चैतत्, पदमञ्जर्यां
 हलादौ क्तिति सार्वधातुकइत्येतेषां नात्रोपयोग इत्युक्तत्वात् ।

जहातेश्च ॥ ११६ ॥

जहातेश्च इकारादेशो भवति अन्यतरस्यां हलादौ कृति सार्व-
धातुके परतः । जहितः । जहीतः । जहियः । जहीयः । हलादावि-
त्येव । जहति । कृतीत्येव । जहाति । सार्वधातुकइत्येव । हीयते ।
जेहीयते * । पृथग्योगकरणमुत्तरार्थम् ॥

आ च हौ ॥ ११७ ॥

जहातेराकारश्चान्तादेशो भवति इकारश्चान्यतरस्यां हौ परतः ।
जहाहि । जहिहि । जहीहि ॥

लोपो यि ॥ ११८ ॥

लोपो भवति जहातेर्यकारादौ कृति सार्वधातुके परतः ।
जह्यात् । जह्याताम् । जह्युः ॥

ध्वसोरेद्वावभ्यासलोपश्च ॥ ११९ ॥

घुसंज्ञकानामङ्गानामस्तेश्च एकारादेशो भवति हौ परतो ऽभ्या-
सलोपश्च । देहि । धेहि । अस्तेः । श्वसोरलोप इत्यकारलोपः । एधि ।
शिदयं लोपस्तेन सर्वस्याभ्यासस्य भवति ॥

अत एकहल्मध्ये ऽनादेशादेर्लिटि ॥ १२० ॥

लिटि परत आदेश आदिर्यस्याङ्गस्य नास्ति तस्य एकहल्मध्ये अस-
हाययोर्हलोर्मध्ये यो ऽकारस्तस्य एकारादेशो भवति अभ्यासलोपश्च लिटि
कृति परतः । रेणतुः । रेणुः । येमतुः । येमुः । पेचतुः । पेचुः । देभतुः । देभुः ।
अत इति किम् । दिदिवतुः । दिदिवुः । तपरकरणं किम् । ररासे ।
ररासाते । ररासिरे । एकहल्मध्यइति किम् । ररक्षतुः । ररक्षुः † । तत्स-
रतुः । तत्सरुः । अनादेशादेरिति किम् । चकणतुः । चकणुः । जगणतुः ।

* सार्वधातुके इत्येव हीयते जेहीयते, इत्येतत्पुस्तकेषु बहुषु नास्ति । पदमञ्जर्यां
नास्योपयोग इत्युक्ततेयेदमेव युक्तम् ।

† इदमयुक्तं संयोगात्परत्वेन लिटः कित्वाभावात् ॥

बभणतुः । जगणुः । बभणुः । लिट् आदेशविशेषणं किम् । इहापि यथा
 स्यात् । नेमतुः । नेमुः । सेहे । सेहाति । सेहिरि । अनैमित्तिके नत्व-
 सत्वे तदादिर्लिट्यादेशादिर्न भवति । इहाभ्यासजश्चत्वयोरसिद्धत्वं
 नास्ति । तेन तदादिरप्यादेशादिर्भवति । तथा च फलिभजोरेत्वं विधी-
 यते । रूपाभेदे त्वादेशादिर्नाश्रीयतइति शसिद्वयोः प्रतिषेधवचनं ज्ञाप-
 कम् । अन्यथा हि पेचतुः पेचुः, देमतुः देमुरित्येवमादीनामपि प्रकृति-
 जश्चरादीनामेत्वं न स्यात् । कृतीत्येव । अहं पपच । अहं पपठ ॥
 दम्भरेत्वं वक्तव्यम् ॥ * ॥ देमतुः । देभुः । नलोपस्यासिद्धत्वाच्च
 प्राप्नोति ॥ नशिमन्योरलित्येत्वं वक्तव्यम् ॥ * ॥ अनेशम् । मेनका ।
 अनेशमिति नशेर्लुङि पुषादित्वादङ् । मेनकेति मनेराशिपि चेति वुन् ।
 लिपकादिषु प्रक्षेपादित्वं न क्रियते ॥ कुन्दस्यमिपचोरप्यलिटि एत्वं
 वक्तव्यम् ॥ * ॥ व्योमानम् । अमेर्विपूर्वस्य चानशि मुक् न क्रियते ।
 लिङि पेचिरन् । पेचिरन्नित्येतस्य कुन्दसं ह्रस्वत्वम् ॥ यजिवप्योश्च ॥ * ॥
 आयेजे । आवेपे । यजेर्वपेश्च लङि इटि कुन्दस्यपि दृश्यते इत्यनजादे-
 रप्याडागमः ॥

थलि च सेटि ॥ १२१ ॥

थलि च सेटि परतो ऽनादेशादेरङ्गस्य एकहल्मध्यगतस्यातः
 स्थाने एकार आदेशो भवति अभ्यासलोपश्च । पेचिथ । शेकिथ ।
 सेटीति किम् । पपचथ । थल्यहणं विस्पष्टार्थम् । अकिदर्थमेतद्वचनमित्य-
 न्यस्येष्टो ऽसंभवात् । अत इत्येव । द्विदेविथ । एकहल्मध्यगतस्येत्येव ।
 ततत्तिथ । ररत्तिथ । अनादेशादेरित्येव । चकणिथ । बभणिथ ॥

तृफलभजचपश्च ॥ १२२ ॥

तृ फल भज चप इत्येतेषामङ्गानामत एकारादेशो भवति, अभ्या-
 सलोपश्च लिटि कृति परतस्यलि च सेटि । तेरतुः । तेरुः । तेरिथ । फेलतुः ।
 फेलुः । फेलिथ । भेजतुः । भेजुः । भेजिथ । जेपे । जेपाते । जेपिरे । तरते-

गुणार्थं वचनम् । फलिभजोरादेशाद्यर्थम् । त्रपरेनेकहल्मध्यार्थम् ॥ अन्ये-
श्चेति वक्तव्यम् ॥ * ॥ श्रेयतुः । श्रेयुः ॥

राधो हिंसायाम् ॥ १२३ ॥

राधो हिंसायामर्थेऽवर्णस्य एकार आदेशो भवति, अभ्यासलो-
पश्च लिटि कृति परतस्यलि च सेटि । अपरेधतुः । अपरेधुः । अपरे-
धिय । हिंसायामिति किम् । रराधतुः । रराधुः । रराधिय । अत इत्ये-
तद्विहोपस्थितं तपरत्वकृतमपास्य कालविशेषमसंभवादवर्णमात्रं प्रतिपा-
दयति । अथ वा श्नाभ्यस्तयोरात इत्यनुवर्ततइति व्याख्येयम् । एकहल्मध्ये
वा यः स स्थानी भविष्यति ॥

वा जृभमुचसाम् ॥ १२४ ॥

जृ भमु चस इत्येतेषामङ्गानामतः स्थाने वा एकार आदेशो भवति
अभ्यासलोपश्च लिटि कृति परतस्यलि च सेटि । जेरतुः । जेरुः ।
जेरिय । जजरतुः । जजरुः । जजरिय । भ्रेमतुः । भ्रेमुः । भ्रेमिय । बम-
मतुः । बभ्रमुः । बभ्रमिय । जेसतुः । जेसुः । जेसिय । तत्रसतुः । तत्र-
सुः । तत्रसिय ॥

फणां च सप्तानाम् ॥ १२५ ॥

फणादीनां सप्तानां धातूनामवर्णस्य स्थाने वा एकार आदेशो
भवति, अभ्यासलोपश्च लिटि कृति परतस्यलि च सेटि । फेणतुः । फेणुः ।
फेणिय । पफणतुः । पफणुः । पफणिय । रेजतुः । रेजुः । रेजिय । ररा-
जतुः । रराजुः । रराजिय । भ्रेजे । भ्रेजाते । भ्रेजिरे । बभ्राजे । बभ्राजा-
ते । बभ्राजिरे । भ्रेशे । भ्रेशाते । भ्रेशिरे । बभ्राशे । बभ्राशाते । बभ्रा-
शिरे । भ्रेशे । भ्रेशाते । भ्रेशिरे । बभ्राशे । बभ्राशाते । बभ्राशिरे ।
स्येमतुः । स्येमुः । स्येमिय । सस्यमतुः । सस्यमुः । सस्यमिय । स्वेनतुः ।
स्वेनुः । स्वेनिय । सस्वनतुः । सस्वनुः । सस्वनिय । सप्तानामिति किम् ।
दध्वनतुः । दध्वनुः । दध्वनिय ॥

न शसददवादिगुणानाम् ॥ १२६ ॥

शस दद इत्येतयोर्वकारादीनां च धातूनां गुण इत्येवमभिनिर्वृ-
त्तस्य च योकारस्तस्य स्थाने एकारादेशो न भवति, अभ्यासलोपश्च ।
विशशसतुः । विशशसुः । विशशसिथ । दददे । दददाते । दददिरे । वादी
नाम् । ववमतुः । ववमुः । ववमिथ । गुणस्य । विशशरतुः । विशशरुः ।
विशशरिथ । लुलविथ । पुपविथ । गुणशब्दाभिनिर्वृत्तस्यार्शब्दस्योका-
रस्य चायमकार इति एत्वं प्रतिषिध्यते ॥

अर्वणस्त्रसावनजः ॥ १२७ ॥

अर्वचित्येतस्याङ्गस्य वृ इत्ययमादेशो भवति, सुश्चेत्ततः परो न
भवति, स च नज उत्तरो न भवति । अर्वन्तौ । अर्वन्तः । अर्वन्तम् ।
अर्वन्तौ । अर्वन्तः । अर्वन्ता । अर्वद्भ्याम् । अर्वद्भिः । अर्वन्ती । अर्वन्तम् ।
असाविति किम् । अर्वा । अनेज इति किम् । अनर्वाणौ । अनर्वाणः ।
अनर्वाणं वृषभं मन्द्रजिह्वम् ॥

मघवा बहुलम् ॥ १२८ ॥

मघवचित्येतस्याङ्गस्य बहुलं वृ इत्ययमादेशो भवति । मघवान् ।
मघवन्तौ । मघवन्तः । मघवन्तम् । मघवन्तौ । मघवतः । मघवता ।
मघवती । माघवतम् । न च भवति । मघवा । मघवानौ । मघवानः । मघ-
वानम् । मघवानौ । मघोनः । मघोना । मघवभ्याम् । मघवभिः ।
मघोनी । माघवनम् ॥

भस्य ॥ १२९ ॥

भस्येत्ययमधिकार, आ अध्यायपरिसमाप्तेः, यदित ऊर्ध्वमनुक-
मिष्यामो भस्येत्येवं तद्वेदितव्यम् । वक्ष्यति । पादः पत् । द्विपदः पश्य ।
द्विपदा कृतम् । भस्येति किम् । द्विपादौ । द्विपादः ॥

पादः पत् ॥ १३० ॥

पादिति पादशब्दो लुप्ताकारो गृह्यते । तदन्तस्याङ्गस्य भस्य पदि-
त्ययमादेशो भवति । स च निर्दिश्यमानस्यादेशो भवन्तीति पाच्छब्दस्यैव

भवति, न तदन्तस्य सर्वस्य । द्विपदः पश्य । द्विपदा । द्विपदे । द्विपदिकां ददाति । त्रिपदिकां ददाति । वैयाघ्रपद्याः ॥

वसोः संप्रसारणम् ॥ १३१ ॥

वस्वन्तस्य भस्य संप्रसारणं भवति । विदुषः पश्य । विदुषा । विदुषे । पेषुषः पश्य । पेषुषा । पेषुषे । ययुषः पश्य । आतो लोपे कर्त्तव्ये वसुसंप्रसारणस्य व्याश्रयत्वादसिद्धत्वं न भवति ॥ वसुसंप्रसारणे कसोरपि ग्रहणमिष्यते ॥

वाह ऊट् ॥ १३२ ॥

वाह इत्येवमन्तस्य भस्य ऊट् इत्येतत्संप्रसारणं भवति । प्रष्ठोहः । प्रष्ठोहा । प्रष्ठोहे । दित्यौहः । दित्यौहा । दित्यौहे । एत्येधत्यू-
ट्सु इति वृद्धिः । अथ किमर्थमूट् क्रियते । संप्रसारणएव कृते गुणे च वृद्धिरेचीति वृद्धौ सत्यां सिद्धं रूपं भवति प्रष्ठोह इति । अनकारान्ते चोप-
पदे वहेर्बिर्बर्न दृश्यते । ज्ञापकार्यम् । एतज् ज्ञापयति भवत्येषा परिभाषा
असिद्धं बहिरङ्गमन्तरङ्गइति । तस्यां हि सत्यां बहिरङ्गस्य संप्रसारण-
स्यासिद्धत्वाद् अन्तरङ्गे गुणे न स्यात् ॥

श्वयुवमघोनामतद्धिते ॥ १३३ ॥

श्वन् युवन् मघवन् इत्येतेषामङ्गानामतद्धिते प्रत्यये परतः संप्रसार-
णं भवति । शुनः । शुना । शुने । यूनः । यूना । यूने । मघोनः । मघोना ।
मघोने । अतद्धितइति किम् । शौवनं मांसम् । यौवनं वर्त्तते । माघवनः
स्यालीपाकः । शुनो विकारे प्राणिरजतादिभ्योज्, द्वारादित्वाद्वैजागमः ॥
श्वादीनामेतत्संप्रसारणं नकारान्तानामिष्यते ॥ इह न भवति । युवतीः
पश्य । मघवतः । मघवता । मघवते । तदर्थमुत्तरज् योगविभागं कुर्वन्ति ।
अज्ञोपः । अनः । अन इत्युभयोः शेष इति ॥

अज्ञोपोनः ॥ १३४ ॥

अनित्येवमन्तस्य भस्य अकारलोपो भवति । राज्ञः पश्य । राज्ञा ।
राज्ञे । तत्त्वाः पश्य । तत्त्वा । तत्त्वे ॥ अने नकारान्तस्यायं लोप इष्यते ॥
इह न भवति । राजकीयमिति ॥

षपूर्वहन्धृतराज्ञामणि ॥ १३५ ॥

षकारपूर्वो यो ऽन् हनो धृतराज्ञश्च तस्याकारलोपो भवति अणि परतः । औत्पः । तात्पः । भौत्पः * । धार्तराज्ञः । षपूर्वहन्धृतराज्ञामिति किम् । सामनः । वैमनः । अन्निति प्रकृतिभावेनाज्ञोपठिलोपावुभावपि न भवतः । अणीति किम् । तात्तण्यः ॥

विभाषा डिश्योः ॥ १३६ ॥

डौ परतः शीशब्दे च अनो विभाषा अकारलोपो भवति । राज्ञि । राजनि । साम्नि । सामनि । साम्नी । सामनी ॥

न संयोगाद्वमन्तात् ॥ १३७ ॥

वकारमकारान्तात्संयोगादुत्तरस्यानो ऽकारस्य लोपो न भवति । पर्वणा । पर्वणे । अथर्वणा । अथर्वणे † । संयोगादिति किम् । प्रतिदीव्ना । प्रतिदीव्ने । साम्ना । साम्ने । वमन्तादिति किम् । तद्वणा । तद्वणे ॥

अचः ॥ १३८ ॥

अच इत्ययमञ्चतिर्लुप्तनकारो गृह्यते । तदन्तस्य भस्य अकारस्य लोपो भवति । दधीचः पश्य । दधीचा । दधीचे । मधूचः पश्य । मधूचा । मधूचे ॥

उद ईत् ॥ १३९ ॥

उद उत्तरस्याच ईकारादेशो भवति । उदीचः । उदीचा । उदीचे ॥

आतो धातोः ॥ १४० ॥

आकारान्तस्य धातोर्भस्य लोपो भवति । कीलालपः पश्य । कीलालपा । कीलालपे । शुभंयः पश्य । शुभंया । शुभंये । आत इति किम् । निया । निये । धातोरिति किम् । खट्वाः पश्य । मालाः पश्य । आत इति योगविभागः । तेन त्वो ल्यप् हलः श्नः शानजिति सिद्धं भवति ॥

* वार्त्तघ्न इत्यधिकं पुस्तकान्तरे ।

† चर्मणा । चर्मणे । इत्यधिकमन्यस्मिन्पुस्तके ।

मन्त्रेष्वाङ्यादेरात्मनः ॥ १४१ ॥

मन्त्रेषु आङि परत आत्मन आदेर्लोपो भवति । त्मना देवेभ्यः । त्मना सोमेषु । मन्त्रेष्विति किम् । आत्मना ह्यतम् । आङीति किम् । यदात्मनस्तत्रो वरिष्ठा ॥ आङोन्यत्रापि कृन्दसि लोपो दृश्यते ॥ * ॥ त्मन्यासमञ्जत मद्ध्यम् ॥

ति विंशतेर्डिति ॥ १४२ ॥

भस्य विंशतेस्तिशब्दस्य डिति प्रत्यये परतो लोपो भवति । विंशत्या क्रीतः विंशकः । विंशं शतम् । विंशतेः पूरणो विंशः । एकाविंशः । डितीति किम् । विंशत्या ॥

टेः ॥ १४३ ॥

टिसंज्ञकस्य डिति प्रत्यये परतो लोपो भवति । कुमुट्वान् । नट्वान् । वेतस्वान् । उपसरजो, मन्दुरजः । त्रिंशता क्रीतः त्रिंशकः । डित्यभस्याप्यनुबन्धकरणसामर्थ्यात् टिलोपो भवति ॥

नस्तद्धिते ॥ १४४ ॥

नकारान्तस्य भस्य टेलोपो भवति तद्धिते परतः । आग्निशर्मिः । औडुलोमिः । बाह्वादित्वादित्प्रत्ययः । न इति किम् । सात्वतः । तद्धितइति किम् । शर्मणा । शर्मणे ॥ नान्तस्य टिलोपे सब्रह्मचारिपीठ-सर्पिकलापिकुथुमितैतिलिजाजलिनाङ्गलिशिलालिशिखण्डिसूकरसद्गुसुप-र्वणामुपसंख्यानं कर्तव्यम् ॥ * ॥ अत्र ये इचन्तास्तेषामिनयनपत्यइति प्रकृतिभावः प्राप्तः, ये त्वचन्तास्तेषामचिति । सब्रह्मचारिण इमे, सा-ब्रह्मचाराः । पीठसर्पिणः । पैठसर्पाः । कलापिना प्रोक्तमधीयते, कालापाः । कुथुमिनः, कौथुमाः । तैतिलिजाजलिनावाचार्यौ तत्कृतो ग्रन्थ उपचारात् तैतिलिजाजलिशब्दाभ्यामभिधीयते । तं ग्रन्थमधीयते तैतिलाः । जा-जलाः । शैपिकेष्वर्येषु वृद्धत्वादत्र कः प्राप्नोति । एवं लाङ्गलाः । शैलालाः । शिखण्डिनः, शैखण्डाः । सूकरसद्गुनः, सौकरसद्गुः । सुपर्वणः, सौपर्वाः ॥

अश्मनो विकारउपसंख्यानम् ॥ * ॥ अश्मनो विकार, आश्मः । आश्मनो
 ऽन्यः ॥ चर्मणः कोशउपसंख्यानम् ॥ * ॥ चर्मः कोशः । चर्मणोऽन्यः ॥ शुनः
 संकोचउपसंख्यानम् ॥ * ॥ शौवः संकोचः । शौवनो ऽन्यः ॥ अव्ययानां च
 सायंप्रातिकाद्यर्थमुपसंख्यानम् ॥ * ॥ के पुनः सायंप्रातिकादयः । येषा-
 मव्ययानामविहिततल्लोपः प्रयोगे च दृश्यते ते सायंप्रातिकप्रकारा
 यहीतव्याः । सायंप्रातर्भवः, सायंप्रातिकः । पौनःपुनिकः । बाह्यः ।
 कैतस्कुतः । कालाट् ठजिति ठऽप्रत्ययः ॥ व्युत्पुलौ तु नेष्येते ॥ आराती-
 यः । शाश्वतिकः । शाश्वत इत्येवमादिषु न दृश्यते टिलोपः ॥

अहृष्टखोरेव ॥ १४५ ॥

अहन्तित्येतस्य टखोरेव परतल्लोपो भवति । द्वे अहनी समाहृते,
 ट्ठहः । अहः । द्वे अहनी अधीष्टो भूतो भूतो भावी वा ट्ठहीनः ।
 अहीनः । अह्नां समूहः क्रतुः, अहीनः ॥ अहः समूहे खो वक्तव्यः ॥ * ॥
 सिद्धे सत्यारम्भो नियमार्थः । इह मा भूत् । अह्ना निर्वृत्तमाह्निकम् ।
 एवकारकरणं विस्पष्टार्थम् । अह एव टखोरित्येवं नियमो न भविष्यति,
 आत्माध्वानौ खे इति प्रकृतिभावविधानात् ॥

और्गुणः ॥ १४६ ॥

उवर्णान्तस्य भस्य गुणो भवति तद्वृत्ते परतः । बाभ्रव्यः । माण्ड-
 व्यः । शङ्खव्यं दारु । पिचव्यः कार्पासः । कमण्डलव्या मृत्तिका । परश-
 व्यमयः । औपगवः । कापटवः । औरोदिति वक्तव्ये गुणग्रहणं संज्ञापूर्व-
 को विधिरनित्यो यथा स्यात् तेन स्वायंभुव इति सिद्धं भवति ॥

ढे लोपो ऽकद्रवाः ॥ १४७ ॥

ढे परत उवर्णान्तस्य भस्याकद्रवा लोपो भवति । कामण्डलेयः ।
 शैतिवाहेयः । जाम्बेयः । माद्रवाहेयः । अकद्रवा इति किम् । काद्रवेयो
 मन्त्रमपश्यत् ॥

यस्येति च ॥ १४८ ॥

इवर्णान्तस्यावर्णान्तस्य च भस्य ईकारे परे तद्धिते च लोपो भवति ।
 इवर्णान्तस्य ईकारे । दाक्षी । ग्लाक्षी । सखी । सवर्णदीर्घत्वे हि सत्य-
 तिसखेरागच्छतीत्यत्र एकादेशस्यान्तवत्त्वादसखीति घिसंज्ञायाः प्रति-
 षेधः स्यात् । इवर्णान्तस्य तद्धिते । दुलि । दौलेयः । वलि । वालेयः ।
 अत्रि । अत्रियः । अवर्णान्तस्य ईकारे । कुमारी । गौरी । शार्ङ्गखी ।
 अवर्णान्तस्य तद्धिते । दान्तिः । ग्लान्तिः । चौडिः । बालाकिः । सौमित्रिः ॥
 यस्येत्यौडः श्यां प्रतिषेधो वक्तव्यः ॥ * ॥ काण्डे । कुण्डे । सौर्ये हि मवतः
 शृङ्गे । औडः शीभावे कृते यस्येति चेति सूर्यतिष्यागस्त्यमत्स्यानां य उपधाया
 इति च लोपः प्राप्नोति ॥ इयदुवड्भ्यां लोपो भवति विप्रतिषेधेन ॥ * ॥
 वत्सान्ग्रीणाति, वत्सग्रीः । तस्यापत्यं, वात्सप्रेयः । चतुष्पाद्भ्यो ढञ्
 इति ढञ् प्रत्ययः । लेखाभूः शुभादिः । तस्या अपत्यं लैखाभ्रेयः ॥

सूर्यतिष्यागस्त्यमत्स्यानां य उपधायाः ॥ १४९ ॥

सूर्य तिष्य अगस्त्य मत्स्य इत्येतेषां यकारस्य उपधाया भस्य लोपो
 भवति इति परतस्तद्धिते च । सूर्येणैकदिक् । सौरी । बलाका । अणि यो
 यस्येति लोपस्तस्यासिद्धत्वं नास्ति व्याश्रयत्वात् । ईकारे तु यस्तस्यासि-
 द्धत्वाद् उपधायकारो भस्याणन्तस्य सूर्यस्य संबन्धीति लुप्यते । तिष्य ।
 तैषमहः । तैषी रात्रिः । अगस्त्यस्यापत्यं स्त्री ऋषित्वादाणि कृते आगस्ती ।
 आगस्तीयः । मत्स्य । गौरादित्वान् ङीष् । मत्सी । उपधाया इति
 किम् । मत्स्यचरी । यथहणमुत्तरार्थम् । विषयपरिगणनमत्र कर्तव्यम् ॥
 मत्स्यस्य ड्यामिति वक्तव्यम् ॥ * ॥ इह मा भूत् । मत्स्यस्येदं मांसं मा-
 त्स्यम् ॥ सूर्यागस्त्ययोश्चे च ड्यां च ॥ * ॥ सौरीयः । सौरी । आगस्तीयः ।
 आगस्ती । इह मा भूत् । सौर्ये चरं निर्वपेत् । आगस्त्यः ॥ तिष्यपुष्य-
 योर्नक्षत्राणि ॥ * ॥ तिष्येण नक्षत्रेण युक्तः कालः । तैषः । पौषः ॥ अन्ति-
 कस्य तसि कादिलोप आद्युदात्तं च ॥ * ॥ अन्तिकशब्दस्य तसिप्रत्यये
 परतः ककारादिशब्दस्य लोपो वक्तव्य, आद्युदात्तं च । अन्तितो न दूरात् ॥

तमे तादेश्च ॥ * ॥ तमप्रत्यये अन्तिकशब्दस्य तकारादेः ककारादेश्च
लोपो वक्तव्यः । तत्र तादिलोपे अन्तमः । कादिलोपे अन्तितमः ॥ कादिलोपे
बहुलमिति वक्तव्यम् ॥ * ॥ अन्यत्रापि हि दृश्यते । अन्तिके सीदतीति,
अन्तिषत् । पूर्वपदादिति षत्वम् ॥ ये च ॥ * ॥ अन्तियः ॥

हलस्तद्धितस्य ॥ १५० ॥

हल उत्तरस्य तद्धितयकारस्य उपधाया ईति परतो लोपो भवति ।
गार्गी । वात्सी । हल इति किम् । कारिकेयी । तद्धितस्येति किम् ।
वैद्यस्य भार्या वैद्वी ॥

आपत्यस्य च तद्धिते ऽनाति ॥ १५१ ॥

आपत्ययकारस्य हल उत्तरस्य तद्धिते अनाकारादौ यलोपो भवति ।
गर्गाणां समूहे, गर्गकम् । वात्सकम् । आपत्यस्येति किम् । सांकाश्यकः ।
काम्पिल्यकः । तद्धितयहणमीत्यनापत्यस्यापि लोपार्थम् । सौमी इष्टिः ।
अनातीति कित् । गार्ग्यायणः । वात्स्यायनः । हल इत्येव । कारिकेयस्या-
पत्यं, कारिकेयिः ॥

क्यच्चयोश्च ॥ १५२ ॥

क्य च्चि इत्येतयोश्च परत आपत्ययकारस्य हल उत्तरस्य लोपो
भवति । वात्सीयति । गार्गीयति । वात्सीयते । गार्गीयते । च्चा । गार्गी-
भूतः । वात्सीभूतः । आपत्यस्येत्येव । सांकाश्यायते । सांकाश्यीभूतः ।
हल इत्येव । कारिकेयीयति । कारिकेयीभूतः ॥

बिल्वकादिभ्यश्च लुक् ॥ १५३ ॥

नडादिषु बिल्वादयः पठन्ते । नडादीनां कुक्वेति कृतकुगागमा
बिल्वकादयो भवन्ति । तेभ्य उत्तरस्य कस्य भस्य तद्धिते परतो लुग्
भवति । बिल्वा यस्यां सन्ति बिल्वकीया, तस्यां भवाः, बैल्वकाः ।
वेणुकीयाः । वैणुकाः । वेन्नकीयाः । वैन्नकाः । वेतसकीयाः । वैतसकाः ।
वृणकीयाः । तार्णकाः । इक्षुकीयाः । ऐक्षुकाः । काष्ठकीयाः । काष्ठकाः ।

कपोतकीयाः । कापोतकाः ॥ कृञ्चा ह्रस्वत्वं च ॥ कृञ्चकीयाः ।
कौञ्चकाः । कृग्रहणं किम् । कृमात्रस्य लुग्रथा स्याद् कुको निवृत्तिर्मा
भूदिति । अन्यथा हि संनियोगशिष्टानामन्यतरापाये उभयोरप्यभाव इति
कुगपि निवर्त्तते । लुग्रहणं सर्वलोपो यथा स्याद् यकारमात्रस्य मा भूत् ॥

तुरिष्ठेमेयस्सु ॥ १५४ ॥

इष्टन् इमनिच् ईयसुन् इत्येतेषु परतः तृशब्दस्य लोपो भवति ।
आसुतिं करिष्ठः । विजयिष्ठः । वहिष्ठः । दोहीयसी धेनुः । सर्वस्य तृश-
ब्दस्य लोपार्थं वचनम् । अन्त्यस्य हि टेरित्वेव सिद्धः । लुगित्येतदत्र
नानुवर्त्तते । तथाहि सति न लुमताङ्गस्येति प्रतिषेधाद् गुणो न स्यात् ।
इमनिज्यहणमुत्तरार्थम् । इतरौ तु तृशब्दसीति भवतः ॥

टेः ॥ १५५ ॥

भस्य टेलोपो भवति इष्टेमेयस्सु परतः । पटु । पटिष्ठः । पटि-
मा । पटीयान् । लघु । लघिष्ठः । लघिमा । लघीयान् ॥ णाविष्ठवत्मा-
तिपदिकस्य कार्यं भवतीति वक्तव्यम् ॥ * ॥ किं प्रयोजनम् । पुंवद्भाव-
रभावटिलोपयणादिपरार्थम् । पुंवद्भावः । एनीमाचष्टे, एतयति । श्येत-
यति । तसिलादिष्वाकृत्वसुच इति इष्टे पुंवद्भाव उक्तः । रभावः । पृथु-
माचष्टे, प्रथयति । म्रदयति । टिलोपः । पटुमाचष्टे पटयति । लघयति ।
यणादिपरम् । स्थूलमाचष्टे, स्थवयति * । भारद्वाजीयास्तु पठन्ति ।
णाविष्ठवत्प्रातिपदिकस्य पुंवद्भावरभावटिलोपयणादिपरविन्मतोर्लुक्कन-
र्थमिति । स्रग्विणमाचष्टे, स्रजयति । वसुमन्तमाचष्टे, वसयति । युवान-
माचष्टे, यवयति । कनयति । एतदुभयमप्युदाहरणमात्रं न परिगणनम् ।
प्रादयोपि हीयन्ते । प्रियमाचष्टे, प्रापयति ॥

स्थूलदूरयुवह्रस्वक्षिप्रक्षुद्राणां यणादिपरं पूर्वस्य च गुणः ॥ १५६ ॥

स्थूल दूर युव ह्रस्व क्षिप्र क्षुद्र इत्येतेषां यणादिपरं लुप्यते इष्टे-

* दवयतीत्यधिकं पुस्तकान्तरे ।

मेयस्सु परतः, पूर्वस्य च गुणो भवति । स्यूल । स्यविष्टः । स्यवीयान् ।
दूर । दविष्टः । दवीयान् । युवन् । यविष्टः । यवीयान् । ह्रस्व । ह्रसि-
ष्टः । ह्रसीयान् । ह्रसिमा । त्तिप्र । त्तेपिष्टः । त्तेपीयान् । त्तेपिमा ।
ह्रस्वत्तिप्रतुद्रशब्दाः पृथ्वादिषु पठ्यन्ते । तुद्र । तोदिष्टः । तोदीयान् ।
तोदिमा । परग्रहणं किम् । यविष्टः । यवीयान् । ह्रसिष्टः । ह्रसीयान् ।
इत्यत्र पूर्वस्य यणादेर्लोपो मा भूत् । पूर्वग्रहणं विस्पष्टार्थम् ॥

प्रियस्थिरस्फिरोरुबहुलगुरुवृद्धतृप्रदीर्घवृन्दारकाणां

प्रस्थस्फवर्बंहिगर्वर्षिचवृद्राघिवृन्दाः ॥ १५७ ॥

प्रिय स्थिर स्फिर उरु बहुल गुरु वृद्ध तृप्र दीर्घ वृन्दारक इत्येतेषां
प्र स्थ स्फ वर् बंहि गर् वर्षि चप् द्राघि वृन्द इत्येते यथासंख्यमादेशा
भवन्ति इष्टमेयस्सु परतः । प्रिय । प्रेष्टः । प्रेमा । प्रेयान् । स्थिर । स्थेष्टः ।
स्थेयान् । स्थेमा । स्फिर । स्फेष्टः । स्फेयान् । उरु । वरिष्टः । वरिमा ।
वरीयान् । बहुल । बंहिष्टः । बंहीयान् । बंहिमा । गुरु । गरिष्टः ।
गरीयान् । गरिमा । वृद्ध । वर्षिष्टः । वर्षीयान् । तृप्र । त्रपिष्टः । त्रपी-
यान् । दीर्घ । द्राघिष्टः । द्राघीयान् । द्राघिमा । वृन्दारक । वृन्दिष्टः ।
वृन्दीयान् । प्रियोरुगुरुबहुलदीर्घाः पृथ्वादिषु पठ्यन्ते । तेनान्येषामिम-
निञ् न भवतीति नोदाह्रियते ॥

बहोर्लोपो भू च बहोः ॥ १५८ ॥

बहोरुत्तरेषामिष्टमेयसां लोपो भवति तस्य च बहोः स्थाने भू इत्यय-
मादेशो भवति । भूयान् । भूमा । बहुशब्दः पृथ्वादिषु पठ्यते । बहोरिति
पुनर्ग्रहणं स्थानित्वप्रतिपत्त्यर्थम् । अन्यथा हि प्रत्ययानामेव भूभावः
स्यात् ॥

द्रष्टस्य यिट् च ॥ १५९ ॥

बहोरुत्तरस्य द्रष्टस्य यिडागमो भवति बहोश्च भूरादेशो भवति ।
भूयिष्टः । लोपापवादे यिडागमः तस्मिन्निकार उच्चारणार्थः ॥

ज्यादादीयसः ॥ १६० ॥

ज्यादुत्तरस्य ईयस आकार आदेशो भवति । ज्यायान् । लोपस्य
यिटा व्यवहितत्वादादित्युच्यते । लोपे हि सति अकृद्व्यकारइति दीर्घ-
त्वेन ज्यायानिति सिध्यति ॥

र ऋतो हलादेर्लघोः ॥ १६१ ॥

रशब्द आदेशो भवति ऋकारस्य हलादेर्लघोरिष्टेमेयस्सु परतः ।
प्रथिष्ठः । प्रथीयान् । प्रथिमा । म्रदिष्ठः । म्रदीयान् । म्रदिमा । ऋत
इति किम् । पटिष्ठः । पटिमा । पटीयान् । हलादेरिति किम् । ऋजिष्ठः ।
ऋजिमा । ऋजीयान् । लघोरिति किम् । कृष्णिष्ठः । कृष्णीयान् । कृष्णिमा ।
परिगणनमत्र कर्त्तव्यम् ॥

पृथुं मृदुं भृशं चैव कृशं च दृढमेव च ।

परिपूर्वं वृढं चैव षडेतान् रविधौ स्मरेत् ॥

तत इह न भवति । कृतमाचष्टे, कृतयति । मातरमाचष्टे, मात-
यति । भ्रातयति ॥

विभाषर्जोऽश्वकृन्दसि ॥ १६२ ॥

ऋजु इत्येतस्य ऋतः स्थाने विभाषा रेफ आदेशो भवति इष्टेमेयस्सु
परतश्चकृन्दसि विषये । रजिष्ठमेति पन्थानम् । त्वमृजिष्ठः ॥

प्रकृत्यैकाच् ॥ १६३ ॥

एकाज् यद्वसंज्ञकं तदिष्टेमेयस्सु परतः प्रकृत्या भवति । सुग्विचि-
त्येतस्य विव्रन्तस्य सृजिष्ठः । सृजीयान् । सृजयति । सुग्वदित्येतस्य मत्व-
न्तस्य सुचिष्ठः । सुचीयान् । सुचयति । एकाजिति किम् । वसुमदित्ये-
तस्य वसिष्ठः ॥ प्रकृत्या ऽके राजन्यमनुष्ययुवानः ॥ * ॥ अके प्रत्यये
परतो राजन्य मनुष्य युवचित्येते प्रकृत्या भवन्ति । राजन्यानां समूहो,
राजन्यकम् । मनुष्याणां समूहो, मानुष्यकम् । आपत्यस्य च तद्वितेनाती-

ति यलोपः प्रकृतिभावेन न भवति । यूनो भावः, यौवनिका । मनोज्ञा-
दित्वाद् वुञ् । तत्र नुस्तद्धितइति टिलोपो न भवति ॥

दूनण्यनपत्ये ॥ १६४ ॥

इच्चन्तमनपत्यार्थिणि परतः प्रकृत्या भवति । सांकूटिनम् । सांरा-
विणम् । सांमार्जिनम् । अभिविधौ भावइनुण् अणिनुण् इत्यण् * ।
स्रग्विण इदं, स्राग्विणम् । अणीति किम् । दण्डिनां समूहो, दाण्डम् ।
अनुदात्तादेरजित्यऽप्रत्ययः । अनपत्यइति किम् । मेधाविनो ऽपत्यं, मैधावः ॥

गाथिविदथिकेशिगणिपणिनश्च ॥ १६५ ॥

गाथिन् विदथिन् केशिन् गणिन् पणिन् इत्येते चाणि प्रकृत्या
भवन्ति । गाथिनो ऽपत्यं, गाथिनः । वैदथिनः । कैशिनः । गाणिनः ।
पाणिनः । अपत्यार्थायमारम्भः ॥

संयोगादिश्च ॥ १६६ ॥

संयोगादिश्च इनणि प्रकृत्या भवति । शङ्खिनो ऽपत्यं, शाङ्खिनः ।
माद्रिणः । वाज्जिणः ॥

अन् ॥ १६७ ॥

अच्चन्तमणि प्रकृत्या भवति अपत्ये चानपत्ये च । सामानः । वैमनः ।
सौत्वनः । जैत्वनः ॥

ये चाभावकर्मणोः ॥ १६८ ॥

यकारादौ च तद्धिते ऽभावकर्मणोरर्थयोरन् प्रकृत्या भवति ।
सामसु साधुः, सामन्यः । ब्रह्मण्यः । अभावकर्मणोरिति किम् । राज्ञो
भावः कर्म वा, राज्यम् । राजन्निति पुरोहितादिषु पठ्यते । ततोयं
यक् प्रत्ययः ॥

आत्माध्वानौ खे ॥ १६९ ॥

आत्मन् अध्वन् इत्येतौ खे परतः प्रकृत्या भवतः । आत्मने हित,

* अभिविधावित्यारभ्य इत्यण् इत्यन्तः पाठो बहुत्र नास्ति ।

आत्मनीनः । अध्वानमलङ्कामी, अध्वनीनः । खइति किम् । प्रत्यात्मम् ।
प्राध्वम् । प्रत्यात्ममित्यव्ययीभावे ऽनश्चेति समासान्तष्टप्रत्ययः ।
प्राध्वमित्युपसर्गादध्वन इति अचप्रत्ययः ॥

न मपूर्वा ऽपत्ये ऽवर्म्मणः ॥ १७० ॥

मपूर्वा ऽन् अवर्म्मणोणि परतो ऽपत्येर्धे न प्रकृत्या भवति । सुपा-
म्नो ऽपत्यं, सौणामः । चान्द्रसामः । मपूर्व इति किम् । सौत्वनः । अप-
त्यइति किम् । चर्म्मणा परिवृतो रथः, चार्म्मणः । अवर्म्मण इति किम् ।
चक्रवर्म्मणो ऽपत्यं, चाक्रवर्म्मणः ॥ मपूर्वप्रतिषेधे वा हितनाम्न इति
वक्तव्यम् ॥ * ॥ हितनाम्नोपत्यं, हैतनामः । हैतनामनः ॥

ब्राह्मो जातौ ॥ १७१ ॥

योगविभागोत्र क्रियते । ब्राह्म इत्येतदपत्याधिकारेपि सामर्थ्या-
दपत्यादन्यत्राणि टेलोपार्थं निपात्यते । ब्राह्मो गर्भः । ब्राह्ममस्त्रम् ।
ब्राह्मं हविः । ततो जातौ । अपत्यइत्येव । अपत्ये जातावणि ब्रह्मणष्टि-
लोपो न भवति । ब्रह्मणोपत्यं, ब्राह्मणः । अपत्यइत्येव । ब्राह्मी औषधिः ॥

कार्म्मस्ताच्छील्ये ॥ १७२ ॥

कार्म्म इति ताच्छाल्ये टिलोपो निपात्यते । कर्म्मशीलः, कर्म्मः ।
शीलं कुत्रादिभ्यो ण इति णप्रत्ययः । यद्येवं, किमर्थमिदं, नस्तद्वितइत्येव
टिलोपः सिद्धः । सत्यमेतत् । ज्ञापकार्थं तु । एतज् ज्ञापयति ताच्छी-
लिके णे ऽण्कृतानि भवन्तीति । तेन चोरी तापसीति णान्तादपीकारः
सिद्धो भवति । ताच्छील्यइति किम् । कर्म्मण इदं, कर्म्मणम् ॥

औत्तमनपत्ये ॥ १७३ ॥

औत्तमित्यनपत्येणि टिलोपो निपात्यते । औत्तं पदम् । अनपत्य-
इति किम् । उद्गो ऽपत्य, मौत्तणः । षपूर्वहन्धृतराजामणि इत्यलोपः ॥

दाण्डिनायनचास्तिनायनाथर्वणिकजैह्माग्निनेयवासिनाय-
निभौणक्षत्यधैवत्यसारवैद्धाकमैत्रेयचिरण्मयानि ॥ १७४ ॥

दाण्डिनायन हास्तिनायन आथर्वणिक जैह्याशिनेय वासिनायनि
 भौणहृत्य धैवत्य सारव ऐत्वाक मैत्रेय हिरण्य इत्येतानि निपात्यन्ते ।
 दाण्डिन् हास्तिन् इत्येतौ नडादिषु पठ्यते, तयोरायने परतः प्रकृतिभावो
 निपात्यते । केषां चित्तु हस्तिचित्ति नडादिषु न पठ्यते । तेषामत एव निपात-
 नात् फगपि भवति । दाण्डिनोपत्यं, दाण्डिनायनः । हस्तिनोपत्यं, हास्ति-
 नायनः । आथर्वचित्ति वसन्तादिषु पठ्यते । आथर्वणा प्रोक्तो यन्यापि उप-
 चाराद् अथर्वचित्त्युच्यते । तमधीते यः स, आथर्वणिकः । इके प्रकृतिभावो
 निपात्यते । जिह्याशिनिति शुभादिषु पठ्यते । तस्य एये परतः प्रकृति-
 भावो निपात्यते । जिह्याशिनो ऽपत्यं, जैह्याशिनेयः । वासिनो ऽपत्यम्,
 उदीचां वृद्धादगोत्रादिति फिज् । तत्र प्रकृतिभावो निपात्यते । वासि-
 नायनिः । भूणहन् धीवन् इत्येतयोः व्यजि तपरस्तकारादेशो निपात्यते ।
 भूणघ्नो भावः, भौणहृत्यम् । धीत्रो भावो, धैवत्यम् । हनस्तोविण्णलोरिति
 यत्तत्त्वं तद्वातुप्रत्ययएवेति भौणघ्नो वार्जघ्न इत्यत्र न भवत्यतो भौण-
 हृत्ये तत्त्वं निपात्यते । सारव इति सरयू इत्येतस्य अणि परतो ऽयूशब्द-
 लोपो निपात्यते । सरय्वां भवं, सारवमुदकम् । ऐत्वाक इति स्वरसर्व-
 नाम्ना एकश्रुत्या पठ्यते । ततोयमाद्युदात्तोन्तोदात्तश्च निपात्यते ।
 इत्वाकोरपत्यं, जनपदशब्दात्तत्त्रियादजित्यज्, तत्र उकारलोपो निपात्यते ।
 ऐत्वाकः । इत्वाकुषु जनपदेषु भवः कोपधादणित्यण् । ऐत्वाकः ।
 मैत्रेय इति मित्रयुशब्देऽष्ट्यादिषु पठ्यते, ततो ठजि कृते यादेरियादेशा-
 पवादेऽयुशब्दलोपो निपात्यते । मित्रयोरपत्यं, मैत्रेयः । अथ किमर्थं मित्र-
 युशब्देऽविदादिष्वेव न पठ्यते तत्राजि कृते यादेरिति इयादेशेनैव
 सिद्धमेवं च लोपार्थं निपातनं कर्तव्यं न भवति, यस्कादिषु च बहुषु
 लुगर्थः पाठो न कर्तव्यो भवति, मित्रयव इत्यज् इत्येव हि लुकः सिद्धत्वात् ।
 नैतदस्ति । मित्रयूणां संघः इत्यत्र गोत्रचरणादुजं बाधित्वा मैत्रयकः
 संघ इत्यत्र संघाङ्गलक्षणेऽप्यजिजामणित्यण् प्राप्नोति । हिरण्यमयमिति
 हिरण्यस्य मयटि यादिलोपो निपात्यते, हिरण्यस्य विकारः, हिरण्यमयः ॥

ऋत्वास्त्वमाध्वीहिरण्ययानिच्छन्दसि ॥ १७५ ॥

ऋत्वा वास्त्वमाध्वी हिरण्यय इत्येतानि निपात्यन्ते
छन्दसि विषये । ऋतु वास्तु इत्येतयोर्येति यणादेशो निपात्यते । ऋतौ भवम्,
ऋत्वायम् । वास्तौ भवं, वास्त्वम् । वस्तुशब्दस्याणि यणादेशो निपात्यते
वस्तुनि भवो, वास्त्वः । मधुशब्दस्याणि स्त्रियां यणादेशो निपात्यते ।
माध्वीर्नः सन्त्वोपधीः । हिरण्यशब्दाद्विहितस्य मयटो मशब्दस्य लोपो
निपात्यते । हिरण्ययम् ॥

इत्युपाध्यायश्रीवामनकृतायां काशिकायां षष्ठ्याध्यायस्य चतुर्थः
पादः ॥ समाप्तश्चायं षष्ठ्याध्यायः ॥

सप्तमाध्यायस्य प्रथमः पादः ।

युवोरनाकौ ॥ १ ॥

यु वु इत्येतयोस्तृष्टविशेषणयोरनुनासिकयणोः प्रत्यययोर्यहणं,
तयोः स्थाने यथासङ्ख्यमन अक इत्येतावादेशौ भवतः । योरनः ।
वोरकः । नन्दादिभ्यो ल्युः । नन्दनः । रमणः । सायमादिभ्यष्ट्युलौ
तुट् । सायंतनः । चिरंतनः । गवुत्तृचौ । कारकः । हारकः । वासुदेवार्जु-
नाभ्यां वुत् । वासुदेवकः । अर्जुनकः । अनुनासिकयणोरिति किम् ।
ऊर्णाया युस् । ऊर्णायुः । भुजिमृड्भ्यां युत्त्युक्कौ । भुज्युर्मृत्युरिति । एव-
मादीनां हि यणानुनासिकत्वं न प्रतिज्ञायते, प्रतिज्ञानुनासिक्याः पाणि-
नीयाः । युवोरिति निर्देशाद् द्वन्द्वैकवद्भावपक्षे ऽनित्यमागमशासनमिति
नुम् न क्रियते । नपुंसकलिङ्गता वा लिङ्गमशिष्यं लोकाश्रयत्वाल्लिङ्गस्येति
न भवति । इतरतरयोगपक्षे तु छान्दसो वर्णलोपो द्रष्टव्यः ॥

युवोश्चेद् द्वित्वनिर्देशो द्वित्वे यणतु प्रसज्यते ।

अथ चेदेकवद्भावः कथं पुंवद्भवेदयम् ॥

द्वित्वे नैगमिको लोप एकत्वे नुमनित्यता ।

अशिष्यत्वाद् द्वि लिङ्गस्य पुंस्त्वं वेह समाश्रितम् ॥

आयनेयीनीथियः फठखच्छां प्रत्ययादीनाम् ॥ २ ॥

आयन् एय ईन् ईय् इय् इत्येते आदेशा भवन्ति यथासंख्यं फ ठ ख छ
घ इत्येतेषां प्रत्ययादीनाम् । फ इत्येतस्यायनादेशो भवति । नडादिभ्यः
फक् । नाडायनः । चारायणः । ठस्य एयादेशो भवति । स्त्रीभ्यो ठक् ।
सौपर्ण्यः । वैनतेयः । खस्य ईनादेशो भवति । कुलात्खः । आद्यकुलीनः ।
श्रोत्रियकुलीनः । छस्य ईयादेशो भवति । वृद्धाच्छः । गार्गीयः । वारसीयः ।
घ इत्येतस्येयादेशो भवति । तत्राद्घः । तत्रियः । प्रत्ययग्रहणं किम् ।
फक्कति । ठौकते । खनति । छिनत्ति । घूर्णते । आदिग्रहणं किम् ।
ऊरुदघ्नम् । जानुदघ्नम् । एते आयनादयः प्रत्ययोपदेशकालएव भवन्ति ।
कृतेष्वेतेषु प्रत्ययाद्युदात्तत्वं भवति । तथा च घच्छौ चेति घचश्चित्क-
रणमर्थवद्भवति । शङ्खः । पण्डः *, इत्येवमादीनां हि उणादयो बहु-
लमिति बहुलवचनादादेशा न भवन्ति । ऋतेरीयङिति वा वचनं ज्ञापकं
धातुप्रत्ययानामादेशाभावस्य † । एजेः खश् पदरुजविशस्पृशो घञि-
त्येवमादिषु तु इत्संज्ञया भवितव्यम् । तद्विधेः हि खकारघकारयोरादे-
शवचनमवकाशवदितीत्संज्ञां बाधितुं नारसहते । आयनीनोर्वकारस्येत्सं-
ज्ञायां प्राप्तायां प्रतिविधातव्यं नित्कार्यं हि संभवति ॥

भोऽन्तः ॥ ३ ॥

प्रत्ययग्रहणमनुवर्त्तते, आदिग्रहणं निवृत्तम् । प्रत्ययावयवस्य भस्य
अन्त इत्ययमादेशो भवति । कुर्वन्ति । सुन्वन्ति । चिन्वन्ति । अद्य श्वो
विजनिष्यमाणाः पतिभिः सह शयान्ते । जृविशिभ्यां भच् । जरन्तो, वेशन्तः ।
प्रत्ययस्येत्येव । उज्झिता । उज्झितुम् । उज्झितव्यम् । अस्मिन्नप्यन्तादेशो
कृते प्रत्ययाद्युदात्तत्वं भवति । तथा च भचश्चित्करणमर्थवद्भवति ॥

अदभ्यस्तात् ॥ ४ ॥

अभ्यस्तादङ्गादुत्तरस्य भकारस्य अदित्ययमादेशो भवति । ददति ।

* शमेः खः पणो ठः शङ्खः पण्डः, इति पाठः पुस्तकान्तरे ।

† धातुविहितप्रत्ययानामादेशा न भवन्तीति कुत्र चित्पाठः ।

ददतु । दधति । दधतु । जज्ञति । जज्ञतु । जायति । जायतु । अन्ता-
देशापवादेयं जुसादेशेन तु बाध्यते । अददुः । अदधुः * । अत्राप्यादेशे
कृते प्रत्ययाद्युदात्तत्वं भवति ॥

आत्मनेपदेष्वनतः ॥ ५ ॥

आत्मनेपदेषु यो भ्रकारस्तस्यानकारान्तादङ्गादुत्तरस्यादित्ययमा-
देशो भवति । चिन्वते । चिन्वताम् । अचिन्वत् । लुनते । लुनताम् ।
अलुनत । आत्मनेपदेष्विति किम् । चिन्वन्ति । लुनन्ति । अनत इति किम् ।
च्यवन्ते । म्लवन्ते । नित्यत्वादत्र विकरणे कृते भोन्तादेशेन भवितव्यमि-
त्यदादेशो न भवति । अनकारान्तेनाङ्गेन भ्रकारविशेषणं किम् । इह
मा भूत् । अद्य श्वो विजनिष्यमाणाः पतिभिः सह शयान्तै ॥

शीङो रुट् ॥ ६ ॥

शीङोङ्गादुत्तरस्य भादेशस्यातो रुडागमो भवति । शेरते । शेर-
ताम् । अशेरत । रुडयं परादिः क्रियते । स यदि भ्रकारस्यैव स्याददा-
देशो न स्यादित्यत एवायमादेशस्यागमो विधीयते । सानुबन्धग्रहणमयङ्लु-
गर्थम् । तेनेह न भवति । व्यतिशेष्यते ॥

वेत्तेर्विभाषा ॥ ७ ॥

वेत्तेरङ्गादुत्तरस्य भादेशस्यातो विभाषा रुडागमो भवति । संवि-
दते । संविद्रते । संविद्रताम् । संविदताम् । समविदत । समविद्रत ।
वेत्तिरिति लुग्विकरणस्येदं ग्रहणम् । इह मा भूत् । विन्दते । विन्दाते ।
विन्दते इति ॥

बहुलं कृन्दसि ॥ ८ ॥

कृन्दसि विषये बहुलं रुडागमो भवति । देवा अदुह । गन्धर्वा
अप्सरसो अदुह । दुहेर्लङि भ्रकारस्यादादेशे कृते रुट् । लोपस्त आत्मनेप-
देष्विति तकारलोपः । न च भवति । अदुहत । बहुलवचनादन्यत्रापि

* अजक्षुरजागरित्यधिकं पुस्तकान्तरे ।

भवति । अदृशमस्य केतवः । अदृशोऽङ्गि गुण इत्येतदपि बहुलवचना-
देवात्र न भवति ॥

अतो भिस ऐस् ॥ ८ ॥

अकारान्तादङ्गादुत्तरस्य भिस ऐसित्ययमादेशो भवति । वृत्तैः ।
प्लुतैः । अतिजरसैः । जरामतिक्रान्तरिति विग्रह्य समासे कृते ह्रस्वत्वे च
भिस ऐसादेशो भवति । एकदेशविकृतमनन्यवद्ववतीति जरशब्दस्य जर-
सादेशः । संनिपातलक्षणो विधिरनिमित्तं तद्विघातस्येति परिभाषेयम-
नित्या कष्टाय क्रमणइति निर्देशात् । अत इति किम् । अग्निभिः ।
वायुभिः । तपरकरणं किम् । खट्वाभिः । मालाभिः ॥

एत्वं भिसि परत्वाच्चेदत ऐस्क भविष्यति ।

कृतेष्यत्वे भौतपूर्व्यादैस्तु नित्यस्तथा सति ॥

अत इत्यधिकारो जसः शीति यावत् ॥

बहुलं कृन्दसि ॥ १० ॥

कृन्दसि विषये बहुलमैसादेशो भवति । अत इत्युक्तमनन्तापि
भवति नद्वैरिति । अतो न भवति । देवेभिः सर्वेभिः प्रोक्तमिति ॥

नेदमदसारकोः ॥ ११ ॥

इदम् अदस् इत्येतयोः रकारयोर्भिस ऐस् भवति । एभिः । अ-
मीभिः । अकोरिति किम् । इमकैः । अमुकैः । अकोरित्येतदेव प्रतिषे-
धवचनं ज्ञापकं तन्मध्यपातितस्तदग्रहणेन गृह्यतइति । इदमदसोः कादि-
ति नोक्तं, विपरीतोऽपि नियमः संभाव्येत इदमदसोरेव कादिति । ततश्चेह
न स्यात् । सर्वकैः । विश्वकैः । इह च स्यादेव । एभिः । अमीभिः ।
प्रतिषेधकरणं विपरीतनियमनिवृत्त्यर्थम् * ॥

टाडसिङ्सामिनात्स्याः ॥ १२ ॥

अकारान्तादङ्गादुत्तरेणां टाडसिङ्साम् इन आत् स्य इत्येते आदे-

* ततश्चेहेत्यारभ्य निवृत्त्यर्थमित्यन्तः पाठः क्व चित्पुस्तके नास्ति ।

शा भवन्ति यथासंख्यम् । टा इत्येतस्येनादेशो भवति । वृत्तेण । मृत्तेण ।
 डसीत्येतस्य आत् । वृत्तात् । मृत्तात् । डसित्येतस्य स्यादेशो भवति ।
 वृत्तस्य । मृत्तस्य । अत इति किम् । सख्या । पत्या । अतिजरसिन अति-
 जरसादिति के चिदिच्छन्ति । यथा तु भाष्ये तथा नैतदिष्यतइति ल-
 ह्यते ॥

उर्यः ॥ १३ ॥

उरिति चतुर्थ्येकवचनस्य यद्वणम् । अकारान्तादङ्गादुत्तरस्य डे इत्ये-
 तस्य य इत्ययमादेशो भवति । वृत्ताय । मृत्ताय । अत इत्येव । सख्ये । पत्ये ।
 संनिपातलक्षणे विधिरनिमित्तं तद्विधातस्येति परिभाषेयमनित्या तेन
 दीर्घा भवति ॥

सर्वनाम्नः स्मै ॥ १४ ॥

अकारान्तात्सर्वनाम्न उत्तरस्य डेः स्मै इत्ययमादेशो भवति ।
 सर्वस्मै । विश्वस्मै । यस्मै । कस्मै । तस्मै । अत इत्येव । भवते । अ-
 योत्रास्मै इत्यन्वादेशे ऽशादेशे एकादेशः प्राप्नोति तत्रान्तरङ्गत्वादेका-
 देशात्पूर्वं स्मैभावः क्रियते पश्चादेकादेश इति ॥

डसिङ्योः स्मात्स्मिन् ॥ १५ ॥

डसि डि इत्येतयोराकारान्तात्सर्वनाम्न उत्तरयोः स्मात् स्मिन्
 इत्येतावादेशौ भवतः । डसीत्येतस्य स्मात् । सर्वस्मात् । विश्वस्मात् ।
 यस्मात् । तस्मात् । कस्मात् । डीत्येतस्य स्मिन् । सर्वस्मिन् । विश्व-
 स्मिन् । यस्मिन् । तस्मिन् । अन्यस्मिन् । अत इत्येव । भवतः । भवति ।
 सर्वनाम्न इत्येव । वृत्तात् । वृत्ते ॥

पूर्वादिभ्यो नवभ्यो वा ॥ १६ ॥

पूर्वादिभ्यो नवभ्यः सर्वनाम्न उत्तरयोर्डसिङ्योः स्मात् स्मिन् इत्ये-
 तावादेशौ वा भवतः । पूर्वस्मात् । पूर्वात् । पूर्वस्मिन् । पूर्वं । परस्मा-
 त् । परात् । परस्मिन् । परे । अवरस्मात् । अवरात् । अवरस्मिन् । अ-

वरे । दक्षिणस्मात् । दक्षिणात् । दक्षिणस्मिन् । दक्षिणे । उत्तरस्मात् ।
 उत्तरात् । उत्तरस्मिन् । उत्तरे । अपरस्मात् । अपरात् । अपरस्मिन् ।
 अपरे । अधरस्मात् । अधरात् । अधरस्मिन् । अधरे । स्वस्मात् । स्वात् ।
 स्वस्मिन् । स्वे । अन्तरस्मात् । अन्तरात् । अन्तरस्मिन् । अन्तरे । नवम्य
 इति किम् । त्यस्मात् । त्यस्मिन् ॥

जसः शी ॥ १७ ॥

अकारान्तात्सर्वनाम् उत्तरस्य जसः शीत्ययमादेशो भवति । सर्वे ।
 विश्वे । ये । के । ते । दीर्घाच्चारणमुत्तरार्थम् । त्रपुणी । जतुनी ॥

औङ आपः ॥ १८ ॥

आवन्तादङ्गादुत्तरस्यौङः शीत्ययमादेशो भवति । खट्वे तिष्ठतः ।
 खट्वे पश्य । बहुराजे । कारीषगन्धे । ङकारः सामान्यग्रहणार्थः । औटोपि
 ग्रहणं यथा स्यात् ।

औकारोयं शीविधौ ङिङ्गहीतो
 ङिच्चास्माकं नास्ति कोयं प्रकारः ।
 सामान्यार्थस्तस्य चासंजनेस्मि-
 ङित्कार्यं ते श्यां प्रसक्तं स दोषः ॥
 ङित्वे विद्यादुर्णेनिर्द्देशमात्रं
 वर्णं यत्स्यात्तच्च विद्यात्तदादौ ।
 वर्णश्चायं तेन ङित्वेऽप्यदोषो
 निर्देशाय पूर्वसूत्रेण वा स्यात् ॥

नपुंसकाच्च ॥ १९ ॥

नपुंसकादङ्गादुत्तरस्य औङः शी इत्ययमादेशो भवति । कुण्डे
 तिष्ठतः । कुण्डे पश्य । यस्येति लोपः प्राप्तः ॥ श्यां प्रतिषेधो वक्तव्यः ॥ * ॥
 इति न भवति । दधिनी । मधुनी । त्रपुणी । जतुनी ॥

जश्शसोः शिः ॥ २० ॥

नपुंसकादङ्गादुत्तरयोर्जशशसोः शि इत्ययमादेशो भवति । कुण्डानि तिष्ठन्ति । कुण्डानि पश्य । दधीनि । मधूनि । जपूणि । जतूनि । जसा सहचरितस्य शसो ग्रहणादिह न भवति । कुण्डशो ददाति । वनशः प्रविशन्तीति ॥

अष्टाभ्य औष् ॥ २१ ॥

अष्टाभ्य इति कृताकारोष्ठशब्दो गृह्यते । तस्मादुत्तरयोर्जशशसोरौ-
शित्ययमादेशो भवति । अष्टौ तिष्ठन्ति । अष्टौ पश्य । कृताकारस्य ग्रहणं
किम् । अष्ट तिष्ठन्ति । अष्ट पश्य । एतदेव कृतात्वस्य ग्रहणं ज्ञापकम-
ष्टन आ विभक्तावित्यात्वविकल्पस्य । षड्भ्यो लुगित्यस्यायमपवादो ना-
प्राप्ते तस्मिन्निदमारभ्यते । यस्तु सुपो धातुप्रातिपदिकयोरिति तस्मि-
न्प्राप्ते चाप्राप्ते चेति स न बाध्यते । अष्टपुत्रः । अष्टभार्यः इति ।
तदन्तग्रहणमत्रेष्यते । परमाष्टौ । उत्तमाष्टौ । प्रियाष्टान इत्यत्रात्व-
स्याभावादौशत्वं न भवति ॥

षड्भ्यो लुक् ॥ २२ ॥

षट्संज्ञकेभ्य उत्तरयोर्जशशसोरुभभवति । षट् तिष्ठन्ति । षट्
पश्य । षञ्च । सप्त । नव । दश । षट्प्रधानात्तदन्तादपि भवति ।
परमषट् । उत्तमषट् । यत्र तूपसर्जनं षट् ततो न भवति । प्रियषणः, प्रि-
यपञ्चान इति ॥

स्वमेर्नपुंसकात् ॥ २३ ॥

सु अम् इत्येतयोर्नपुंसकादुत्तरयोर्लुग्भवति । दधि तिष्ठति । दधि
पश्य । मधु तिष्ठति । मधु पश्य । जपु । जतु । तद्वाह्मणकुलमित्यत्र
लुका त्यदाद्यत्वं बाध्यते पूर्वविप्रतिषेधेन नित्यत्वाद्वा । लुको हि नि-
मित्तमतोमिति लक्षणान्तरेण विहन्यते न पुनस्त्यदाद्यत्वेनैव, यस्य च
लक्षणान्तरेण निमित्तं विहन्यते न तदनित्यं भवति ॥

अतो ऽम् ॥ २४ ॥

अकारान्तात्रपुंसकादुत्तरयोः स्वमेरमित्ययमादेशो भवति । कुण्डं

तिष्ठति । कुण्डं पश्य । वनम् । पीठम् । मकारः कस्मान्न क्रियते । दीर्घत्वं प्राप्नोति ॥

अद्ङ् इतरादिभ्यः पञ्चभ्यः ॥ २५ ॥

इतरादिभ्यः परयोः स्वमोरद्ङ् इत्ययमादेशो भवति । कतरत्तिष्ठति । कतरत्यश्य । कतमत्तिष्ठति । कतमत्यश्य । इतरत् । अन्यतरत् । अन्यत् । पञ्चभ्य इति किम् । नेमं तिष्ठति । नेमं पश्य । डित्करणं किम् । कतरत्तिष्ठतीत्यत्र पूर्वसवर्णदीर्घा मा भूत् । इह तु कतरत्यश्येति स्यानिवद्वावादमि पूर्वत्वेनापि सिद्ध्यति । एवं तर्हि तकारादेश एव कस्मान्न विधीयते, हे कतरादिति संबुद्धेर्लोपो मा भूत् ।

अपृक्तश्चेदमो दोषो निवृत्ते इतरादिषु ।

अद्ङित्त्वाद्इतरादीनां न लोपो नापि दीर्घता ॥

नेतराच्छन्दसि ॥ २६ ॥

इतरशब्दादुत्तरयोः स्वमोश्छन्दसि विषये अद्ङादेशो न भवति । इतरमितरमण्डमजायत । वाचंघ्नमितरम् । छन्दसीति किम् । इतरत्काष्ठम् । इतरत्कुडम् । अतोमित्यस्मादनन्तरमितराच्छन्दसीति वक्तव्यं नेतराच्छन्दसीति वचनं योगविभागार्थम् ॥ एकतराद्वि सर्वत्र छन्दसि भाषायां प्रतिषेध इष्यते ॥ एकतरं तिष्ठति । एकतरं पश्येति ॥

युष्मदस्मद्भां डसो ऽश् ॥ २७ ॥

युष्मदस्मदित्येताभ्यामुत्तरस्य डसो ऽशित्ययमादेशो भवति । तव स्वम् । मम स्वम् । शित्करणं सर्वादेशार्थम् । अन्यथा ह्यादेशव्यपदेशप्रकृत्यर्थमादेरेव स्यात् ततश्च योचीत्येतन्न स्यात् ॥

डे प्रथमयोरम् ॥ २८ ॥

डे इत्यविभक्तिको निर्देशः । डे इत्येतस्य प्रथमयोश्च विभक्तयोः प्रथमाद्वितीययोर्युष्मदस्मद्भ्यामुत्तरयोरमित्ययमादेशो भवति । तुभ्यं दीयते । मह्यं दीयते । प्रथमयोः । त्वम् । अहम् । युवाम् । आवाम् । यूयम् । वयम् । त्वाम् । माम् । युवाम् । आवाम् ॥

शसो न ॥ २९ ॥

युष्मदस्मद्भ्यामुत्तरस्य शसो नकारादेशो भवति । युष्मान् ब्राह्मणान् । अस्मान् ब्राह्मणान् । युष्मान् ब्राह्मणीः । अस्मान् ब्राह्मणीः । युष्मान् कुलानि । अस्मान्कुलानि * ॥

भ्यसो भ्यम् ॥ ३० ॥

युष्मदस्मद्भ्यामुत्तरस्य भ्यसो भ्यमित्ययमादेशो भवति । युष्मभ्यं दीयते । अस्मभ्यं दीयते । भ्यमादेशे कृते शेषे लोपे च बहुवचने भक्त्येदित्येत्वं प्राप्नोति । तदङ्गवृत्ते पुनर्वृत्तावविधिर्निष्ठितस्येति न भवति । केचित्पुनरभ्यमादेशमेत्वनिवृत्त्यर्थं कुर्वन्ति । येषां तु शेषे लोपपट्टिलोपस्तेषामभ्यमादेश एव । उदात्तनिवृत्तिस्वरश्चादेरेव भवति ॥

पञ्चम्या अत् ॥ ३१ ॥

पञ्चम्या भ्यसो युष्मदस्मद्भ्यामुत्तरस्य अदित्ययमादेशो भवति । युष्मद्गच्छन्ति । अस्मद्गच्छन्ति ॥

एकवचनस्य च ॥ ३२ ॥

पञ्चम्या एकवचनस्य युष्मदस्मद्भ्यामुत्तरस्यादित्ययमादेशो भवति । त्वद्गच्छन्ति । मद्गच्छन्ति ॥

साम आकम् ॥ ३३ ॥

साम इति षष्ठीबहुवचनमागतसुट्ठं गृह्यते । तस्य युष्मदस्मद्भ्यामुत्तरस्याकमित्ययमादेशो भवति । युष्माकम् । अस्माकम् । अथ किमर्थमागतसुट्ठो गृह्यते । नद्यादेशविधानकाले सुट्ठिद्यते । तस्यैव तु भाविनः सुटो निवृत्त्यर्थम् । आदेशे कृते हि शेषे लोपे युष्मदस्मदोरकारान्तत्वात्सुट्ठं प्राप्नोति । स स्यानिन्यन्तर्भूतत्वाच्चिवर्तते । दीर्घाच्चारणं सर्वर्णदीर्घार्थम् । अकमि तु सति ह्रस्वकरणे तद्विधानसामर्थ्यादेव सर्वर्णदी-

* तस्माच्छसो नः पुंसोति सिद्धे स्त्रीनपुंसकार्थं वचनम् । अलिङ्गे वा युष्मदस्मदी । इत्यधिकं पुस्तकान्तरे ।

घृत्वं न प्राप्नोति । तत्सामर्थ्यमेत्वं प्रति भविष्यतीति । अकारकरणमेत्व-
निवृत्त्यर्थमिति । अतो गुणे पररूपत्वं स्यात् ॥

आत औ णलः ॥ ३४ ॥

आकारान्तादङ्गादुत्तरस्य णल औकारादेशो भवति । पपौ । त-
स्यौ । जलौ । मस्यौ । अत्रौत्वमेकादेशः स्यान्निवद्वावो द्विर्वचनमित्य-
नेन क्रमेण कार्याणि क्रियन्ते । एकादेशादनवकाशत्वादौत्वं द्विर्वचनादपि
परत्वादेकादेश इति ॥

तुह्योस्तातडाशिष्यन्यतरस्याम् ॥ ३५ ॥

तु हि इत्येतयोराशिषि विषये तातडादेशो भवत्यन्यतरस्याम् ।
जीवताद्भवान् । जीवतात्त्वम् । जीवतु भवान् । जीव त्वम् । डित्करणं
गुणवृद्धिप्रतिषेधार्थमिति सर्वादेशस्तातडुवति । डित्वाच्चास्य स्यान्निव-
द्वावाद्यत्पित्त्वं प्राप्नोति तन्निवर्त्तते, डित्त्वं पित्त्वं भवति । तेन ब्रुव ईडिति
ब्रूताद्भवानितीन् न भवति । आशिषीति किम् । ग्रामं गच्छतु भवान् ।
गच्छ त्वम् ।

तातडि डित्वं संक्रमकृतस्यादन्यविधिश्चेत्तच्च तथा न ।

हेरधिकारे हेरधिकारो लोपविधौ तु ज्ञापकमाह ॥

तातडो डित्त्वसामर्थ्याच्चायमन्यविधिः स्मृतः ।

न तद्वदनडादीनां तेन तेऽन्यविकारजाः ॥

विदेः शतुर्वसुः ॥ ३६ ॥

विद ज्ञानइत्येतस्माद्वातोत्तरस्य शतुर्वसुरादेशो भवति । विद्वान् ।
विद्वंसौ । विद्वंसः । स्यान्निवद्वावादुगित्कार्ये सिद्धे वसोरुकारकरणं
वसोः संप्रसारणमित्यत्र कषोरपि सामान्यग्रहणार्थम् । एकानुबन्धक-
हणे न द्वानुबन्धकस्येत्येतदपि न भवति । तथा सत्युकारकरणमनर्थकं
स्यात् । अन्यतरस्याग्रहणं के चिदनुवर्त्तयन्ति । विदन् । विदन्तौ ।
विदन्तः ॥

समासे ऽनङ्पूर्वे क्तो ल्यप् ॥ ३७ ॥

समासे ऽनङ्पूर्वं त्वा इत्येतस्य ल्यबित्ययमादेशो भवति । प्रकृत्य । प्रहृत्य । पार्श्वतःकृत्य । नानाकृत्य । द्विधाकृत्य । समासइति किम् । कृत्वा । हृत्वा । अनङ्पूर्वइति किम् । अकृत्वा । अहृत्वा । परमकृत्वा । उत्तमकृत्वा । अनजिति हि नञा ऽन्यदनञ् नञ्सदृशमव्ययं परिगृह्यते । तेन नञ् अव्ययं चानञ् न भवति । स्वात्वाकालकादिषु मयूरव्यंसकादिषु निपातनाल्यबादेशो न भवति । अथ वा समासइति निर्द्धारणे सप्तमी । तेन त्वान्तः समास एव परिगृह्यते । स च येन विधिस्तदन्तस्येत्यनेन तदन्तविधिना, न तु कृद्गुहणे गतिकारकपूर्वस्यापीति । तथा चानङ्पूर्वइत्युच्यते । गतिकारकपूर्वस्यैव तु ग्रहणे सति नङ्पूर्वस्य प्रसङ्ग एव नास्ति । नञ् न गतिर्न च कारकमिति । प्रधान्य प्रस्थायेत्यादिषु हिप्रभृतीनन्तरङ्गानपि विधीन्बहिरङ्गो ल्यब्बाधतएवेति ज्ञापितम् ॥

क्वापि कृन्दसि ॥ ३८ ॥

समासे ऽनङ्पूर्वं त्वा इत्येतस्य त्वा इत्ययमादेशो भवति अपिशब्दाल्यबपि भवति कृन्दसि विषये । कृष्णं वासो यजमानं परिधापयित्वा । प्रत्यञ्चमर्कं प्रत्यर्थयित्वा । ल्यबपि भवति । उद्भृत्य जुहोति । वा कृन्दसीति नोक्तं सर्वोपाधिव्यभिचारार्थम् । तेनासमासे ल्यब्भवति । अर्च्यं तान् देवान् गतः । कृन्दोधिकार आज्ञसेरसुगिति यावत् * ॥

सुपां सुलुक्पूर्वसवर्णाच्छेयाडाझायाजालः ॥ ३९ ॥

कृन्दसि विषये सुपां स्थाने सु लुक् पूर्वसवर्णं आ आत् शे या डा झा याच् आल् इत्येते आदेशा भवन्ति । सु । अनृतरा ऋजवः सन्तु पन्थाः । पन्थान इति प्राप्ते ॥ सुपां सुपो भवन्तीति वक्तव्यम् ॥ * ॥ धुरि दक्षिणायाः । दक्षिणायामिति प्राप्ते ॥ तिङां तिङो भवन्तीति वक्तव्यम् ॥ * ॥ चपालं ये अश्वयूपाय तक्षति । तक्षन्तीति प्राप्ते । लुक् । आर्द्धं चर्मन् । लोहिते चर्मन् । चर्मणीति प्राप्ते । हविर्द्वाने † यत्सु-

* वा कृन्दसीत्याख्य यावदित्यन्तः पाठः कुत्र चित्पुस्तके ऽस्ति ।

† हविर्धानायेति पाठान्तरम् ।

न्वन्ति तत्सामिधेनीरन्वाह । यस्मिन्नुन्वन्ति तस्मिन्सामिधेनीरिति प्राप्ते ।
 पूर्वसवर्णः । धीती । मती । सुष्टुती । धीत्या मत्या सुष्टुत्या इति प्राप्ते ।
 आ । उभा यन्तारौ । उभौ यन्तारौ इति प्राप्ते । आत् । न ताद्वाह्यणाद्
 निन्दामि । न तान् ब्राह्मणानिति प्राप्ते । शे । न युष्मे वाजबन्धवः ।
 अस्मे इन्द्रावृहस्पती । यूयं वयमिति प्राप्ते । यूयादेशो वयादेशश्च
 क्कान्दसत्वाच्च भवति । या । उरुया । धृष्णुया । उरुणा धृष्णुनेति प्राप्ते ।
 डा । नाभा पृथिव्याम् । नाभौ पृथिव्यामिति प्राप्ते । द्या । अनुष्टा च्या-
 वयतात् । अनुष्टुभेति प्राप्ते । याच् । साधुया । साध्विति सोर्लुकि
 प्राप्ते । आल् । वसन्ता यजेत । वसन्तइति प्राप्ते ॥ इयाडियाजीकाराणा-
 मुपसंख्यानम् ॥ * ॥ इया । उर्विया परिधानम् । दार्विया । उरुणा दाह-
 णेति प्राप्ते । डियाच् । सुत्तेत्रिया । सुगात्रिया । सुत्तेत्रिणा सुगात्रिणेति
 प्राप्ते । ईकारः । दृतिं न शुष्कं सरसी शयानम् । सरसि शयानमिति प्राप्ते ॥
 आङ् । याजयारामुपसंख्यानम् ॥ * ॥ आङ् । प्रबाहवा । प्रबाहुनेति प्राप्ते ।
 अयाच् । स्वप्रया सच सेवनम् । स्वप्नेनेति प्राप्ते । अयार् । सिन्धुमिव
 नावया । नावेति प्राप्ते * ॥

अमो मश् ॥ ४० ॥

अम् इति मित्रादेशो गृह्यते । तस्य कृन्दसि विषये मशादेशो
 भवति । वधौ वृत्रम् । क्रमौ वृत्तस्य शाखाम् + । लुङि बहुलं कृन्दस्य-
 माङ्योगेपीत्यङागमाभावः । शित्करणं सर्वादेशार्थम् । मकारस्यापि हि
 मकारवचनमनुस्वारनिवृत्त्यर्थं स्यात् ॥

लोपस्त आत्मनेपदेषु ॥ ४१ ॥

आत्मनेपदेषु यस्तकारस्तस्य कृन्दसि विषये लोपो भवति । देवा
 अदुह । गन्धर्वाप्सरसो अदुह । अदुहतेति प्राप्ते । दुहामश्विभ्यां पयो

* अयारिति रेफ उपोत्तमं रितीत्युपोत्तमस्योदात्तार्थः । अधिकोऽयं पाठ एक-
 स्मिन् पुस्तके ।

+ अवधिषमक्रमिषमिति प्राप्ते । इत्यधिकं पुस्तकान्तरे ।

अघ्न्येयम् । दुग्धमिति प्राप्ते । दक्षिणतः शये । शेतइति प्राप्ते । अपीत्य-
धिकारान्न भवति । तत्र आत्मानमनुतं कुरुते । आत्मनेपदेष्विति किम् ।
वत्सं दुहन्ति कलशं चतुर्विलम् ॥

ध्वमो ध्वात् ॥ ४२ ॥

कुन्दसि विषये ध्वमो ध्वादित्ययमादेशो भवति । अन्तरेवोष्माणं
वारयध्वात् । वारयध्वमिति प्राप्ते ॥

यजध्वैनमिति च ॥ ४३ ॥

यजध्वमित्येतस्य एनमित्येतस्मिन्यरतो मकारलोपो निपात्यते
वकारस्य च यकारश्चकुन्दसि विषये । यजध्वैनं प्रियमेधाः । यजध्वमेन-
मिति प्राप्ते ॥

तस्य तात् ॥ ४४ ॥

तशब्दस्य लोणमध्यमपुरुषबहुवचनस्य स्थाने तादित्ययमादेशो
भवति । गात्रंगात्रमस्या नूनं कृणुतात् । कृणुतेति प्राप्ते । ऊवध्ये गोहं
पार्थिवं खनतात् । खनतेति प्राप्ते । अस्मारक्षः संसृजतात् । संसृजतेति
प्राप्ते । सूर्यं चतुर्गमयतात् । गमयतेति प्राप्ते ॥

तप्तनप्तनथनाश्च ॥ ४५ ॥

तस्येति वर्त्तते । कुन्दसि विषये तस्य स्थाने तप् तनप् तन थन
इत्येते आदेशा भवन्ति । तप् । शृणोत यावाणः । शृणुतेति प्राप्ते ।
सुनोत । सुनुतेति प्राप्ते । तनप् । संवरत्रा दधातन । धत्तेति प्राप्ते ।
तन । जुजुष्टन । जुषतेति प्राप्ते । क्वान्दसत्वात् श्लुः । थन । यदिष्टन ।
यदिच्छतेति प्राप्ते । पित्करणमङित्वार्थम् ॥

इदन्तो मसि ॥ ४६ ॥

कुन्दसि विषये मसित्ययं शब्द इकारान्तो भवति । मसः सका-
रान्तस्य इकारागमो भवति स च तस्यान्तो भवति, तद्गुह्येन गृह्यतइ-

त्यर्थः । पुनस्त्वां दीपयामसि । दीपयाम इति प्राप्ते । शलभं भञ्जयामसि । भञ्जयाम इति प्राप्ते । त्वयि रात्रिं वासयामसि । वासयाम इति प्राप्ते ॥

क्तो यक् ॥ ४७ ॥

त्वा इत्येतस्य यगागमो भवति कृन्दसि विषये । दत्वाय सविता धियः । दत्वेति प्राप्ते । त्वापिच्छन्दसीत्यस्यानन्तरमिदं कस्माच्चोच्यते । समासइति तत्रानुवर्त्तते ॥

इष्ट्वीनमिति च ॥ ४८ ॥

इष्ट्वीनमित्ययं शब्दो निपात्यते कृन्दसि विषये । यजेः त्वाप्रत्यान्तस्य ईनमादेशोऽन्त्यस्य निपात्यते । इष्ट्वीनं देवान् । इष्ट्वा देवानिति प्राप्ते ॥ पीत्वीनमित्यपीष्यते ॥ चकारस्यानुक्तसमुच्चयार्थत्वात्सिद्धम् ॥

स्वात्वाद्यश्च ॥ ४९ ॥

स्वात्वी इत्येवमादयः शब्दा निपात्यन्ते कृन्दसि विषये । स्वात्वी मलादिव । स्वात्वेति प्राप्ते । पीत्वी सोमस्य वावृधे । पीत्वेति प्राप्ते । प्रकारार्थायमादिशब्दः ॥

आज्जसेरसुक् ॥ ५० ॥

अवर्णान्तादङ्गादुत्तरस्य जसेरसुगागमो भवति कृन्दसि विषये । ब्राह्मणासः पितरः सोम्यासः । ब्राह्मणाः सोम्या इति प्राप्ते । ये पूर्वासे यउपरास इत्यत्र परत्वादसुकि पुनः प्रसङ्गविज्ञानाच्छीभावः प्राप्तः । सङ्गद्वौ विप्रतिषेधे यद्वाधितं तद्वाधितमेवेति न भवति ॥

अश्वक्षीरवृषलवणानामात्मप्रीतौ क्यचि ॥ ५१ ॥

कृन्दसीत्यतः प्रभृति निवृत्तम् । अश्व क्षीर वृष लवण इत्येतेषामङ्गानामात्मप्रीतिविषये क्यचि परतो ऽसुगागमो भवति । अश्वस्यति वडवा । क्षीरस्यति माणवकः । वृषस्यति गौः । लवणस्यत्युष्ट्रः । आत्मप्रीताविति किम् । अश्वीयति । क्षीरीयति । वृषीयति । लवणीयति ॥

अश्ववृषयोर्मैथुनेच्छायामिति वक्तव्यम् ॥ * ॥ तीरलवणयोर्लालसाया-
मिति वक्तव्यम् ॥ * ॥ तृष्णातिरेको लालसा । अन्यत्रात्मप्रीतावपि न
भवति । अपर आह ॥ सर्वप्रातिपदिकेभ्यो लालसायामसुवक्तव्यः ॥ * ॥
दध्यस्यति, मध्यस्यति, इत्येवमाद्वयम् । अपर आह ॥ सुवक्तव्यः ॥ * ॥
दधिस्यति, मधुस्यति, इत्येवमाद्वयम् ॥

आमि सर्वनाम्नः सुट् ॥ ५२ ॥

आदिति वर्तते । अवर्णात्सर्वनाम्न उत्तरस्यामः सुडागमो भवति ।
सर्वेषाम् । विश्वेषाम् । येषाम् । तेषाम् । सर्वासाम् । यासाम् । तासा-
म् । आदित्येव । भवताम् । आमीति षष्ठीबहुवचनं गृह्यते, न डेराम्
नद्वान्मीभ्य इति, तस्य हि परत्वादाड्याट्स्याटो भवन्ति । यश्च घादामुः,
आमश्च लिटि न तौ सर्वनाम्नः स्तः । सानुबन्धकाविति वा न गृह्यते ।
आमीति सप्तमीनिर्द्देश उत्तरार्थः । इह तु सर्वनाम्न इति पञ्चमीनिर्द्देशा-
त्तस्मादित्युत्तरस्येति षष्ठीप्रकृतिर्भविष्यति ॥

त्रेस्त्वयः ॥ ५३ ॥

त्रि इत्येतस्य आमि परे त्रय इत्ययमादेशो भवति । त्रयाणाम् ॥
त्रीणामित्यपि कृन्दसीष्यते ॥ त्रीणामपि समुद्राणामिति ॥

ह्रस्वनद्यापो नुट् ॥ ५४ ॥

ह्रस्वान्ताच्चद्वन्तादाबन्ताच्चोत्तरस्यामो नुडागमो भवति । ह्रस्वा-
न्तात्तावत् । वृक्षाणाम् । मूलाणाम् । अग्नीनाम् । वायूनाम् । कर्तृणाम् । *
नद्वन्तात् । कुमारीणाम् । किशोरीणाम् । गौरीणाम् । शार्ङ्गरीणाम् ।
लक्ष्मीणाम् । ब्रह्मबन्धूनाम् । वीरबन्धूनाम् । आबन्तात् । खट्वानाम् ।
मालानाम् । बहुराजानाम् । कारीपगन्थानाम् ॥

षट्चतुर्भ्यश्च ॥ ५५ ॥

षट्संज्ञकेभ्यश्चतुःशब्दाच्चोत्तरस्यामो नुडागमो भवति । षण्णाम् ।

• कर्तृणामित्यपि बहुषु पुस्तकेष्वस्ति ।

पञ्चानाम् । सप्तानाम् । नवानाम् । दशानाम् । चतुर्णाम् । रेफान्तायाः
संख्यायाः षट्संज्ञा न विहिता । षड्भ्यो लुगिति लुग् मा भूत् । बहुव-
चननिर्देशादत्र संख्याप्रधानस्य ग्रहणं भवति । परमपञ्चानाम् । परमपञ्चा-
नाम् । परमसप्तानाम् । परमचतुर्णाम् । उपसर्जनीभूतायास्तु संख्याया
न भवति । प्रियषष्णाम् । प्रियपञ्चाम् । प्रियचतुरामिति ॥

श्रीयामण्योश्छन्दसि ॥ ५६ ॥

श्री यामणी इत्येतयोश्छन्दसि विषये आमो नुडागमो भवति ।
श्रीणामुदारो धरुणो रयीणाम् । अप्यत्र सूतयामणीनाम् । श्रीशब्दस्य
वामीति विकल्पेन नदीसंज्ञा तत्र नित्यार्थं वचनम् । सूतयामणीनामिति
यदा सूताश्च ते यामण्यश्च सूतयामण्यो भवन्ति तदर्थमिदं वचनम् ।
यदा तु सूतश्च यामणीश्च सूतयामणि । सूतयामणि च सूतयामणि च
सूतयामणि चेति सूतयामणीनामिति, तदा ह्रस्वादित्येव सिद्धम् ॥

गोः पादान्ते ॥ ५७ ॥

गो इत्येतस्मादुक्त्वादान्ते वर्त्तमानादुत्तरस्यामो नुडागमो भवति ।
विद्वाहि त्वा सत्यति शूरगोनाम् । पादान्तइति किम् । गवां गोत्रमुद-
सृजो यदङ्गिरः । सर्वे विधयश्छन्दसि विकल्प्यन्तइति पादान्तोपि क
विच भवति । हन्तारं शत्रूणां कृधि विराजं गोपतिं गवाम् ॥

इदितो नुम् धातोः ॥ ५८ ॥

इदितो धातोर्नुमागमो भवति । कुडि । कुण्डिता । कुण्डितुम् ।
कुण्डितव्यम् । हुडि । हुण्डिता । हुण्डितुम् । हुण्डितव्यम् । कुण्डा ।
हुण्डा । इदित इति किम् । पचति । पठति । अयं धातूपदेशावस्याया-
मेव नुमागमो भवति, कुण्डा हुण्डेति गुरोश्च हल इत्यकारप्रत्ययो यथा
स्यात् । तथाहि धित्विङ्गुञ्चोर चेति प्रत्ययविधावेव नुमनुपपत्त्यर्थह-
णम् । धातुग्रहणं चेह क्रियते धातूपदेशकालएव नुमागमो यथा स्यादि-
त्येवमर्थम् । तासिसिचोरिदित्कार्यं नास्तीत्युच्चारणार्थो निरनुनासिक
इकारः पठ्यते । अमंस्तेत्येवमादौ हि हनः सिजिति क्तिवविधानसामर्थ्या-

नकारलोपो न भवति । मन्तेत्यत्राप्यसिद्धवदत्राभादिति टिलोपस्यासिद्ध-
त्वाच्चलोपो न भवति इह कस्माच्च भवति । भेत्ता क्तेति । इरितां
समुदायस्येत्संज्ञेतीदित्वं नास्ति । अवयवशो पीत्संज्ञायां सत्यां गोः पादा-
न्तइतोन्तग्रहणमनुवर्त्तयितव्यम् । तेनान्तेदितो धातवो गृह्यन्ते ॥

शे मुचादीनाम् ॥ ५८ ॥

शे प्रत्यये परतो मुचादीनां नुमागमो भवति । मुञ्च । मुञ्चति ।
लुप् । लुम्पति । विद् । विन्दति । लिपि । लिम्पति । सिच् । सिञ्चति ।
कृती । कृन्तति । खिद । खिन्दति । पिश । पिंशति । शे इति किम् ।
मोक्ता । मोक्तुम् । मोक्तव्यम् । मुचादीनामिति किम् । तुदति । नुदति ॥
शे वृम्फादीनामुपसंख्यानं कर्त्तव्यम् ॥ * ॥ के पुनस्तृम्फादयः । वृफ वृम्फ
वृप्तौ । वृफ वृम्फ उत्क्रिशे । गुफ गुम्फ ग्रन्थे । उभ उम्भ पूरणे । शुभ
शुम्भ शोभार्थे, इत्यत्र ये सानुषङ्गास्तृम्फादयः, स्तेषामनिदितां हल उपधायाः
क्रितीत्यनुनासिकलोपे कृते नुम्विधीयते । स च विधानसामर्थ्याच्च लुप्यते ।
वृम्फति । वृम्फति । गुम्फति । उम्भति । शुम्भति । ये तु निरनुषङ्गा-
स्तेषां वृफति वृफति गुफति उभति शुभतीत्येवं भवति ॥

मस्जिनशोर्भल्लि ॥ ६० ॥

मस्जि नशि इत्येतयोरङ्गयोर्भल्लादौ प्रत्यये नुमागमो भवति ।
मङ्गा । मङ्गुम् । मङ्गव्यम् । नंष्टा । नंष्टुम् । नंष्टव्यम् । भल्लीति किम् ।
मञ्जनम् । नशिता ॥ मस्जेरन्त्यात्पूर्वं नुममिच्छन्त्यनुषङ्गादिलोपार्थम् ॥
मग्नः । मग्नवान् ॥

रधिजभोरचि ॥ ६१ ॥

रधि जभि इत्येतयोरङ्गादौ प्रत्यये नुमागमो भवति । रन्थयति ।
रन्थकः । साधुरन्धी । रन्थो वर्त्तते । जम्भयति । जम्भकः । साधुजम्भी ।
जम्भंजम्भम् । जम्भो वर्त्तते । परापि सती वृद्धिर्नुमा बाध्यते नित्यत्वात् ।
अचीति किम् । रट्टा । जभ्यम् ॥

नेत्यलिटि रधेः ॥ ६२ ॥

इडादावलिटि प्रत्यये परे रधेर्नुमागमो न भवति । रधिता । रधितुम् ।
रधितव्यम् । इटीति किम् । रन्धनम् । रन्धकः । अलिटीति किम् ।
ररन्धिव । ररन्धिम । नुमि कृते संयोगान्तत्वादसंयोगान्तिट्ठिति कित्त्वं
नास्तीति नलोपो न भवति । अथ कसौ कथं भवितव्यं, रधिवानिति ।
कथमेत्वाभ्यासलोपयोः कृतयोरिडागमः क्लियते ततो नुमागमस्तस्योपदे-
शिककित्त्वाश्रयो लोपः । अथ इटि लिटीत्येवं नियमः कस्माच्च क्लियते
लिट्येवेति नान्यत्रेति । विषरीतमप्यवधारणं संभाव्यते इत्येव लिटि ना-
न्यत्रेति । तथा हि सति ररन्धेत्यत्र न स्यात्, रधितेत्यत्र च स्यादेव ॥

रभेरशब्धिः ॥ ६३ ॥

रभेरङ्गस्य शब्लिङ्वाजिते ऽजादौ प्रत्यये परतो नुमागमो भवति ।
आरम्भयति । आरम्भकः । साध्वारम्भी । आरम्भमारम्भम् । आरम्भो वर्त्त-
ते । अशब्धिः इति किम् । आरभते । आरभे । अचीत्येव । आरब्धा ॥

लभेश्च ॥ ६४ ॥

लभेश्चाजादौ प्रत्यये शब्लिङ्वाजिते नुमागमो भवति । लम्भयति ।
लम्भकः । साधुलम्भी । लम्भलम्भम् । लम्भो वर्त्तते । अशब्धिः इति किम् ।
लभते । लभे । अचीत्येव । लब्धा । लभेश्च पृथयोगकरणमुत्तरार्थम् ॥

आङो यि ॥ ६५ ॥

आङ उत्तरस्य लभेर्यकारादिप्रत्ययविषये नुमागमो भवति ।
आलम्भ्या गौः । आलम्भ्या वडवा । प्राक्प्रत्ययोत्पत्तेर्नुमि कृते विहतमदु-
पधत्वमिति अहलोऽर्ण्यदिति एत्यप्रत्ययस्तत्र कृदुत्तरपदप्रकृतिस्वरत्वेना-
न्तस्वरत्वेनान्तस्वरितत्वं भवति । यति तु पुनस्तत्पदाद्युदात्तत्वं स्यात् ।
आङ इति किम् । लभ्यः * । कथमग्निष्टोम आलभ्य इति । सर्वे विध-

* अदुपधत्वाद्यप्रत्ययान्तमेतत् । यीति किम् । आलब्धा । इत्यधिकमेकस्मि-
न्युक्ते ।

यश्चन्द्रसि विकल्प्यन्ते । अथ वा आलभ्य इत्यत्र नुमि कृते ऽनुपङ्गलोपः
क्रियते ॥

उपात्प्रशंसायाम् ॥ ६६ ॥

उपादुत्तरस्य लभेः प्रशंसायां गम्यमानायां यकारादिप्रत्ययविषये
नुमागमो भवति । उपलभ्या भवता विद्या । उपलभ्यानि धनानि ।
एयत्प्रत्ययान्तत्वादन्तस्वरितत्वमेव । प्रशंसायामिति किम् । उपलभ्यम-
स्मादुपलात्किं चित् । पोरदुपधत्वाद्यत्प्रत्ययान्तमिदम् ॥

उपसर्गात्खल्वजोः ॥ ६७ ॥

उपसर्गादुत्तरस्य लभेः खल्वजोः परतो नुमागमो भवति । ईष-
त्प्रलम्भः । सुप्रलम्भः । दुष्प्रलम्भः । घञि । प्रलम्भो, विप्रलम्भः । सिद्धे
सत्यारम्भो नियमार्थः । उपसर्गादेव लभेः खल्वजोः परतो नुमागमो
भवति, नान्यत्र । ईषल्लभः । लाभो वर्त्तते ॥

न सुदुर्भ्यां केवलाभ्याम् ॥ ६८ ॥

सु दुरित्येताभ्यां केवलाभ्यामन्योपसर्गरहिताभ्यामुपसृष्टस्य लभेः
खल्वजोः परतो नुमागमो भवति । सुलभम् । दुर्लभम् । घञि । सुलाभो
दुर्लाभः । केवलाभ्यामिति किम् । सुप्रलम्भः । दुष्प्रलम्भः । सुदुर्भ्यामिति
तृतीयां मत्वा केवलग्रहणं क्रियते । पञ्चम्यां हि व्यवहितत्वादेवाप्रसङ्गः ।
अतिसुलभमित्यत्र कर्मप्रवचनीयत्वादतेः केवल एव सुशब्द उपसर्ग इति
भवति प्रतिषेधः । यदा त्वतिशब्दो न कर्मप्रवचनीयस्तदा नुम्भवत्येवा-
तिसुलम्भ इति । पञ्चमीनिर्द्देशपक्षेऽप्येवमर्थं केवलग्रहणं कर्त्तव्यम् ॥

विभाषा चिस्समुलोः ॥ ६९ ॥

चिण् णमुल् इत्येतयोर्विभाषा लभेर्नुम्भवति । आलाभि । आलम्भि ।
लाभम् २ । लम्भम् २ । व्यवस्थितविभाषा चेयं, तेनानुपसृष्टस्य विकल्प,
उपसृष्टस्य नित्यं नुम्भवति । प्रालम्भि । प्रलम्भम् ॥

उगिदृचां सर्वनामस्थाने ऽधातोः ॥ ७० ॥

उगितामङ्गानां धातुवर्जितानामञ्चतेऽश्च सर्वनामस्थाने परतो
 नुमागमो भवति । भवतु । भवान् । भवन्तौ । भवन्तः । ईयसुन् ।
 श्रेयान् । श्रेयांसौ । श्रेयांसः । शतृ । पचन् । पचन्तौ । पचन्तः । अञ्चतेः ।
 प्राङ् । प्राञ्चौ । प्राञ्चः । उगिदचामिति किम् । दृषत् । दृषदौ ।
 दृषदः । सर्वनामस्थानइति किम् । भवतः पश्य । श्रेयसः पश्य । अञ्च-
 तियहणं नियमार्थम्, अञ्चतेरेव धातोस्त्यस्य मा भूत् । उखासत् ।
 पर्णध्वत् । अधातिरिति किम् । अधातुभूतपूर्वस्य यथा स्यात् । गोमन्तमि-
 च्छति गोमत्यति, गोमत्यतेरप्रत्ययः, गोमान् । अत्र हि धातुत्वादञ्च-
 तियहणाच्च स्यात् ॥

युजेरसमासे ॥ ७१ ॥

युजेरसमासे सर्वनामस्थाने परतो नुमागमो भवति । युङ् । युञ्जौ ।
 युञ्जः । असमासइति किम् । अश्वयुक् । अश्वयुजौ । अश्वयुजः । युजे-
 रित्तीकारनिर्देशाद् युज समाधावित्यस्य ग्रहणं न भवति । युजमापना
 च्छप्रयः ॥

नपुंसकस्य भलचः ॥ ७२ ॥

नपुंसकस्य भलन्तस्याजन्तस्य च सर्वनामस्थाने परतो नुमागमो
 भवति । उदश्वन्ति । शक्रन्ति । यशांसि । पर्यांसि । अजन्तस्य । कु-
 ण्डानि । वनानि । त्रपूणि । जतूनि । नपुंसकस्येति किम् । अग्निचिह्ना-
 ह्नणः । भलच इति किम् । बहुपुरि । बहुधुरि । विमलदिवि । चत्वा-
 रि । अहानि । उगिता भलन्तस्य नपुंसकस्य परत्वादेनेव नुम्भवति ।
 श्रेयांसि भूयांसि कुर्वन्ति कृषन्ति ब्राह्मणकुलानि ॥ बहूर्जि प्रतिषेधो
 वक्तव्यः ॥ * ॥ बहूर्जि ब्राह्मणकुलानि ॥ अन्त्यात्पूर्वं नुममेकइच्छन्ति ॥
 बहूर्जि ब्राह्मणकुलानि ॥

इको ऽचि विभक्तौ ॥ ७३ ॥

इगन्तस्य नपुंसकस्याङ्गस्याजादौ विभक्तौ नुमागमो भवति । त्र-
 पुणी । जतुनी । तुम्बुरुणी । त्रपुणे । जतुने । तुम्बुरुणे । इक इति किम् ।

कुण्डे । पीठे । अज्यहणमुत्तरार्थम् । यद्येवं, तत्रैव कर्तव्यम् । इह तु
कारणे एतत्प्रयोजनं हे त्रपो इत्यत्र नुम् मा भूदिति, न डिःसंबुद्धोरिति
नलोपप्रतिषेधः स्यात् । ननु च न लुमताङ्गस्येति प्रत्ययलक्षणं प्रतिषिद्धे
विभक्तिरेव नास्ति । एतदेवाज्यहणं ज्ञापकं प्रत्ययलक्षणप्रतिषेधोत्र न भव-
तीति । तथा च संबुद्धिगुणः क्रियते । विभक्ताविति किम् । तौम्बुरं
चूर्णम् ।

इकोचि व्यञ्जने मा भूदस्तु लोपः स्वरः कथम् ।

स्वरो वै श्रूयमाणोऽपि लुप्ते किं न भविष्यति ॥

रायात्वं तिसृभावश्च व्यवधानाच्चमा अपि ।

नुड् वाच्य उत्तरार्थं तु इह किं चित्रपो इति ॥

तृतीयादिषु भाषितपुंस्कं पुंवङ्गावस्य ॥ ७४ ॥

तृतीयादिषु विभक्तिष्वजादिषु भाषितपुंस्कं नपुंसकलिङ्गमिगन्तं
गालवस्याचार्यस्य मतेन पुंवद्ववति । यथा पुंसि ह्रस्वनुमौ न भवतस्तद्व-
दत्रापि न भवत इत्यर्थः । यामणीर्ब्राह्मणः । यामणि ब्राह्मणकुलम् ।
यामण्या ब्राह्मणकुलेन । यामणिना ब्राह्मणकुलेन । यामण्ये ब्राह्मण-
कुलाय । यामणिने ब्राह्मणकुलाय । यामण्यो ब्राह्मणकुलात् । यामणिनो
ब्राह्मणकुलात् । यामण्यो ब्राह्मणकुलस्य । यामणिनो ब्राह्मणकुलस्य ।
यामण्येर्ब्राह्मणकुलयोः । यामणिनेर्ब्राह्मणकुलयोः । यामण्यां ब्राह्मण-
कुलानाम् । नुमचि रेति पूर्वविप्रतिषेधेन नुट् । यामणीनां ब्राह्मणकुला-
नाम् । यामण्यां ब्राह्मणकुले । यामणिनि ब्राह्मणकुले । शुचिर्ब्राह्मणः ।
शुचि ब्राह्मणकुलम् । शुचिना ब्राह्मणकुलेन २ । शुचये ब्राह्मणकुलाय ।
शुचिने ब्राह्मणकुलाय । शुचेर्ब्राह्मणकुलात् । शुचिनो ब्राह्मणकुलात् ।
शुचेर्ब्राह्मणकुलस्य । शुचिनो ब्राह्मणकुलस्य । शुच्येर्ब्राह्मणकुलयोः ।
शुचिनेर्ब्राह्मणकुलयोः । शुचौ ब्राह्मणकुले । शुचिनि ब्राह्मणकुले । तृती-
यादिष्विति किम् । यामणिनी ब्राह्मणकुले । शुचिनी ब्राह्मणकुले ।
भाषितपुंस्कमिति किम् । त्रपुणे । जतुने । इह कस्माच्च भवति । पीलु-

वृत्तः, पीलु फलं, पीलुने फलायेति । समानायामाकृतौ यद्भाषितपुंस्कं तुल्ये प्रवृत्तिनिमित्ते तस्य पुंस्त्वावः । इह तु वृत्ताकृतिः प्रवृत्तिनिमित्तं पुंसि शब्दस्य । फलाकृतिर्नपुंसके । तदेतदेवं कथं भवति भाषितपुंस्कमिति । भाषितः पुमान्यस्मिन्नर्थे प्रवृत्तिनिमित्ते स भाषितपुंस्कशब्देनोच्यते । तद्योगादभिधेयमपि यद् नपुंसकं तदपि भाषितपुंस्कम् । तस्य प्रतिपादकं यच्छब्दरूपं तदपि भाषितपुंस्कमिति । इक इत्येव । कीलालपा ब्राह्मणः । कीलालपं ब्राह्मणकुलम् । कीलालपेन ब्राह्मणकुलेन । अचीत्येव । यामणिभ्यां ब्राह्मणकुलाभ्याम् ॥

अस्थिदधिसक्थ्यक्ष्णामनडुदात्तः ॥ ७५ ॥

अस्थि दधि सक्थि अत्ति इत्येतेषां नपुंसकानां तृतीयादिष्वजादिषु विभक्तिषु परतो ऽनङित्ययमादेशो भवति, स चोदात्तो भवति । अस्था । अस्थे । दधा । दध्ने । सक्था । सक्थे । अक्ष्णा । अक्ष्णे । अस्थ्यादय आद्युदात्तास्तेषामनडादेशः स्यानिवद्वादादनुदात्तः स्यादित्युदात्तवचनम् । तत्र भसंज्ञायामल्लोपे कृते उदात्तनिवृत्तिस्वरेण विभक्तिरुदात्ता भवति ॥ एतैरस्थ्यादिभिर्नपुंसकैरनपुंसकस्याप्यङ्गस्य तदन्तग्रहणमिष्यते ॥ प्रियास्था ब्राह्मणेन । प्रियदधा * । तृतीयादिष्विति किम् । अस्थिनी । दधिनी । अचीत्येव । अस्थिभ्याम् । दधिभ्याम् ॥

कन्दस्यपि दृश्यते ॥ ७६ ॥

अस्थिदधिसक्थ्यक्ष्णामनडु कन्दस्यपि दृश्यते । यत्र विहितस्तत्तान्यत्रापि दृश्यते । अचीत्युक्तमनडादावपि दृश्यते । इन्द्रो दधीचो अस्थभिः । भद्रं पश्येमानभिः । तृतीयादिष्वित्युक्तमनडादावपि दृश्यते । अस्थान्युत्कृत्य जुहोति । विभक्तावित्युक्तमविभक्तावपि दृश्यते । अक्षवता लाङ्गुलेन । अस्यन्वन्तं यदनस्या विभक्तिं ॥

ई च द्विवचने ॥ ७७ ॥

* प्रियास्थे । प्रियदध्ने । प्रियसक्था । प्रियसक्थे । प्रियाक्ष्णा । प्रियाक्ष्णे । एतान्युदाहरणान्यधिकान्येकस्मिन् पुस्तके ।

द्विवचने परतश्छन्दसि विषये ऽस्यादीनामीकारादेशो भवति, स चोदात्तः । अक्षी ते इन्द्रपिङ्गले कपेरिव । अक्षीभ्यां ते नासिकाभ्याम् । अक्षी इत्यत्र नुम्परत्वादीकारेण बाध्यते । तत्र कृते सकृद्भूतौ विप्रतिषेधे यद्वाधितं तद्वाधितमेवेति पुनर्नुम् क्रियते ॥

नाभ्यस्ताच्छतुः ॥ ७८ ॥

अभ्यस्तादङ्गादुत्तरस्य शतुर्नुम् भवति । ददत् । ददतौ । ददतः । दधत् । दधतौ । दधतः । जजत् । जजतौ । जजतः । जायत् । जायतौ । जायतः । शतुरनन्तर ईकारो न विहित इति व्यवहितस्यापि नुमः प्रतिषेधो विज्ञायते ॥

वा नपुंसकस्य ॥ ७९ ॥

अभ्यस्तादङ्गादुत्तरो यः शतृप्रत्ययस्तदन्तस्य नपुंसकस्य वा नुमागमो भवति । ददति ददन्ति कुलानि । दधति दधन्ति कुलानि । जजति जजन्ति कुलानि । जायति जायन्ति कुलानि ॥

आच्छीनद्योर्नुम् ॥ ८० ॥

अवर्णान्तादङ्गादुत्तरस्य शतुर्वा नुमागमो भवति शीनद्योः परतः । तुदती कुले । तुदन्ती कुले । तुदन्ती ब्राह्मणी । तुदती ब्राह्मणी । याती कुले । यान्ती कुले । याती ब्राह्मणी । यान्ती ब्राह्मणी । करिष्यती कुले । करिष्यन्ती कुले । करिष्यती ब्राह्मणी । करिष्यन्ती ब्राह्मणी । अत्रान्तरङ्गत्वादेकादेशे कृते व्यपवर्गाभावादवर्णान्तादङ्गादुत्तरस्य शतुरिति न युज्यते वक्तुम् । उभयत आश्रये नान्तादिवदित्यन्तादिवद्वावोपि नास्ति । भूतपूर्वगत्याश्रये वा ऽदती घृतीत्येवमादिष्वतिप्रसङ्ग इति । अत्र समाधिं के चिदाहुः । शतुरवयवे शतृशब्दो वर्तते । अवर्णान्तादङ्गादुत्तरो यः शत्रवयव इति * । अपरे पुनराहुः । आदित्येतेन शीनद्यावेव विशेष्येते । अवर्णान्तादङ्गादुत्तरे ये शीनद्यौ तयोः परतः शत्रन्तस्य नुम्भवतीति ।

* यथा ग्रामो दग्ध इति ग्रामिकदेशे ग्रामशब्दो निर्दिश्यतइत्यधिकमेकस्मिन्पुस्तके ।

तत्र येन नाव्यवधानं तेन व्यवहितेपि वचनप्रामाण्यादिति तकारेणैव व्यवधानमाश्रयिष्यते । आदिरिति किम् । कुर्वती । सुन्वती । शीनद्वोरिति किम् । तुदताम् । नुदताम् ॥

शप्श्यनोर्नित्यम् ॥ ८१ ॥

शप् श्यन् इत्येतयोः शतुः शीनद्वोः परतो नित्यं नुमागमो भवति । पचन्ती कुले । पचन्ती ब्राह्मणी । दीव्यन्ती कुले । दीव्यन्ती ब्राह्मणी । सीव्यन्ती कुले । सीव्यन्ती ब्राह्मणी । नित्यग्रहणं वेत्यस्याधिकारस्य निवृत्त्यर्थम् । इहारम्भसामर्थ्याच्चित्यमुत्तरत्र विकल्प एवेत्याशङ्क्येत ॥

सावनडुहः ॥ ८२ ॥

सौ परतो ऽनडुहोङ्गस्य नुमागमो भवति । अनड्वान् । हे अनड्वन् । अत्र के चिदादित्यधिकारादाममोः कृतयोर्नुमं कुर्वन्ति । तेन नुमा-
मामागमौ न बाध्येते, आमम्भ्यां च नुमिति । अपरे तु सत्यपि सामा-
न्यविशेषत्वे आममोर्नुमश्च समावेशमिच्छन्ति न बाध्यबाधकभावं, यथा
चिचीषत्यादिषु दीर्घत्वद्विर्वचनयोरिति ॥

दृक्स्ववस्स्वतवसां कन्दसि ॥ ८३ ॥

दृक् स्ववस् स्वतवस् इत्येतेषां सौ परतो नुमागमो भवति क्-
न्दसि विषये । ईदृङ् । तादृङ् । यादृङ् । सदृङ् । स्ववान् । स्वतवा-
न्यायुरगने ॥

दिव औत् ॥ ८४ ॥

दिवित्येतस्य सौ परतो औदित्ययमादेशो भवति । द्वौः । दिवि-
ति प्रातिपदिकमस्ति निरनुबन्धकम् । धातुस्तु सानुबन्धकः स इह न
गृह्यते । अतद्व्युत्पत्तिः ॥

पथिमथ्युभुक्षामात् ॥ ८५ ॥

पथिन् मथिन् ऋभुक्षिन् इत्येतेषामङ्गानां सौ परत आकार आदेशो
भवति । पन्थाः । मन्थाः । ऋभुक्षाः । स्थानिन्यनुनासिके ऽपि आकारो

ऽनुनासिको न भवति । भाव्यमानेन सवर्णानां ग्रहणं न भवतीति * शुद्धो
ह्रस्वमुच्चार्यते ॥

दूतोत्सर्वनामस्थाने ॥ ८६ ॥

पथ्यादीनामिकारस्य स्थाने आकारादेशो भवति । सर्वनामस्थाने
परतः । पन्थाः । पन्थानौ । पन्थानः । मन्याः । मन्यानौ । मन्यानः ।
मन्यानम् । मन्यानौ । पन्थानम् । पन्थानौ । ऋभुक्षाः । ऋभुक्षाणौ ।
ऋभुक्षाणः । ऋभुक्षाणम् । ऋभुक्षाणौ । आदिति वर्तमाने पुनरद्वचनं
पपूर्वार्थम् । ऋभुक्षाणमित्यत्र वा पपूर्वस्य निगमइति दीर्घविकल्पः ॥

थोन्यः ॥ ८७ ॥

पथिमथोस्यकारस्य स्थाने न्य इत्ययमादेशो भवति सर्वनामस्थाने
परतः । पन्थाः । पन्थानौ । पन्थानः । मन्याः । मन्यानौ । मन्यानः ॥

भस्य टेलोपः ॥ ८८ ॥

पथ्यादीनां भसञ्जकानां टेलोपो भवति । पथः । पथा । पथे ।
मथः । मथा । मथे । ऋभुक्षः । ऋभुक्षा । ऋभुक्षे । सर्वनामस्थानइत्यनु-
वर्तमानमपि विरोधादिह न संबध्यते ॥

पुंसो ऽसुङ् ॥ ८९ ॥

पुंस इत्येतस्य सर्वनामस्थाने परतो ऽसुङ् इत्ययमादेशो भवति ।
पुमान् । पुमांसौ । पुमांसः † । इह परमपुमानिति प्रागेव विभक्त्युत्पत्तेः
समासान्तोदात्तत्वमुत्पत्त्यायां विभक्तौ असुङ् इत्यनिष्टः स्वरः प्राप्नोति ।
तदर्थमसुङ् उपदेशिवद्वचनं कर्तव्यम् । तेन परमपुमानित्यन्तोदात्तो भवति ।
पुमानित्ययं पुनराद्युदात्त एव ॥

गोतो णित् ॥ ९० ॥

गोशब्दात्परं सर्वनामस्थानं णिट् भवति । णित्कार्याणि तत्र भव-
न्तीत्यर्थः । गौः । गावौ । गावः । तपरकरणं किम् । चित्रगुः । शबलगुः ।

* भाव्यमानो ऽण् सवर्णान् न गृह्णातीति पा० २ ।

† सर्वनामस्थान इत्येव । पुंसः पश्येत्यधिकमेकस्मिन्पुस्तके ।

कथं हे चित्रगो हे शबलगव * इति, अङ्गवृत्ते पुनर्वृत्तावविधिर्निष्ठितस्येति
 संबुद्धिजसोर्गुणे कृते णित्वं न भवति । अथ वा गीत इति संबन्धलक्षणा
 पृष्ठी । गीतः संबन्धि यत्सर्वनामस्यानमिति । यच्च तदर्थस्यैकत्वादिषु
 सर्वनामस्यानं तद्धोः सर्वनामस्यानमित्युच्यते । चित्रगुणशब्दान्तु सर्वना-
 मस्यानं तदन्यपदार्थस्यैकत्वादीनाह । तपरकरणं तु निर्देशार्थमेव । के
 चिद्वीतो णिदिति पठन्ति । व्योशब्दादपि विद्यते तदर्थम् । व्योः । व्यावौ ।
 व्यावः । गीत इत्येव तपरकरणनिर्देशादोकारान्तोपलक्षणं द्रष्टव्यम् ।
 वर्णनिर्देशेषु हि तपरकरणं प्रसिद्धम् ॥

णलुत्तमो वा ॥ ८१ ॥

उत्तमो णत्वा णिद् भवति । णित्कार्यं तत्र वा भवतीत्यर्थः ।
 अहं चकर । अहं चकार । अहं पपच । अहं पपाच ॥

सख्युरसंबुद्धौ ॥ ८२ ॥

असंबुद्धौ यः सखिशब्दः तस्मात्परं सर्वनामस्यानं णिद्ववति । स-
 खायौ । सखायः । असंबुद्धाविति किम् । हे सखे ॥

अनङ् सौ ॥ ८३ ॥

सखिशब्दस्य सौ परतो ऽनङित्ययमादेशो भवति स चेत्सुशब्दः
 संबुद्धिर्न भवति । सखा । असंबुद्धाविति किम् । हे सखे ॥

अटुशनस्पुरदंशेनेहसां च ॥ ८४ ॥

अकारान्तानामङ्गानामुशनस् पुरदंशस् अनेहस् इत्येतेषां चासंबुद्धौ
 सौ परतो ऽनङादेशो भवति । कर्त्ता । हर्त्ता । माता । पिता । भ्राता ।
 उशना । पुरुदंशा । अनेहा । असंबुद्धावित्येव । हे कर्त्तः । हे मातः । हे
 पितः । हे पुरुदंशः । हे अनेहः । हे उशनः ॥ उशनसः संबुद्धावपि पक्षे
 ऽनङ् इष्यते ॥ हे उशनन् ॥ न ङिसंबुद्धोरिति नलोपप्रतिषेधोपि पक्ष-
 इष्यते ॥ हे उशन । तथा चोक्तम् ।

* हे चित्रगव इति पा० २ ।

संज्ञोद्यने तूशनसस्त्रिरूपं सान्तं तथा नान्तमथाप्यदन्तम् ।
माध्यंदिनिर्वष्टि गुणं त्विगन्ते नपुंसके व्याघ्रपदां वरिष्ठः ॥
इति । तपरकरणमसन्देहार्थम् ॥

तृज्वक्रोष्टुः ॥ ८५ ॥

क्रोष्टुशब्दस्तुप्रत्ययान्तः संज्ञाशब्दः सर्वनामस्याने ऽसंबुद्धौ परतः
तृज्वद्ववति । तृजन्तस्य यद्वृपं तदस्य भवतीत्यर्थः । रूपातिदेशोयम् ।
प्रत्यासत्तेश्च कुशरेव तृजन्तस्य यद्वृपं तदतिदिश्यते । तच्च क्रोष्टु इत्ये-
तदन्तोदात्तम् । क्रोष्टा । क्रोष्टारौ । क्रोष्टारः । क्रोष्टारम् । क्रोष्टारौ ।
सर्वनामस्यानइत्येव । क्रोष्टून् । असंबुद्धावित्येव । हे क्रोष्टौ ॥

स्त्रियां च ॥ ८६ ॥

असर्वनामस्यानार्थमारम्भः । स्त्रियां च क्रोष्टुशब्दस्य तृज्वद्ववति ।
क्रोष्ट्री । क्रोष्ट्रीभ्याम् । क्रोष्ट्रीभिः । क्रोष्टुशब्दं के चिद्वारादिषु पठन्ति । ते
ङीप् प्रत्यये तृज्वद्वावं कुर्वन्ति । तेषां पञ्चभिः क्रोष्ट्रीभिः क्रांतैः पञ्च-
क्रोष्टृभीरथैरिति स्त्रीशब्दस्य * लुकि कृते न सिद्ध्यति । तत्र प्रतिविधे-
यम् । ये तु गौरादिषु न पठन्ति । तेषां स्त्रियामित्यर्थनिर्देशः, स्त्रियां
वर्त्तमानः क्रोष्टुशब्दः तृज्वद्ववति । कृते ऽतिदेशे ऋचभ्यो ङीविति ङीप्प्र-
त्ययः । तत्रोदात्तयणो हल्पूर्वादित्यन्तोदात्त एव क्रोष्ट्रीशब्दो भवति ॥

विभाषा तृतीयादिष्वचि ॥ ८७ ॥

तृतीयादिषु विभक्तिष्वजादिषु क्रोष्टुर्विभाषा तृज्वद्ववति । के ष्टा ।
क्रोष्टुना । क्रोष्ट्रे । क्रोष्टवे । क्रोष्टुः । क्रोष्टेः । क्रोष्टरि । क्रोष्टौ । क्रोष्टोः ।
क्रोष्टेः । तृतीयादिष्विति किम् । क्रोष्टून् । अचीति किम् । क्रोष्टुभ्याम् ।
क्रोष्टुभिः ॥ तृज्वद्वावात्पूर्वविप्रतिषेधेन नुम्नुटौ भवतः ॥ * ॥ प्रियक्रो-
ष्टवे ऽरण्याय । प्रियक्रोष्टुने वृषलाय । नुट् । क्रोष्टूनाम् ॥

चतुरनडुहोरामुदात्तः ॥ ८८ ॥

* स्त्रीप्रत्ययस्येति पा० २

चतुर् अनडुह् इत्येतयोः सर्वनामस्थाने परत आमागमो भवति,
स चोदात्तः । चत्वारः । अनड्वान् । अनड्वहौ । अनड्वहः । अनड्वहम् ॥
तदन्तविधिरत्रेष्यते ॥ प्रियचत्वाः । प्रियचत्वारौ । प्रियचत्वारः । प्रिया-
नड्वान् । प्रियानड्वहौ । प्रियानड्वहः ॥ अनडुहः स्त्रियां वेति वक्त-
व्यम् ॥ * ॥ अनडुही । अनड्वही । गौरादिपाठात्सिद्धम् ॥

असंबुद्धौ ॥ ८८ ॥

संबुद्धौ परतश्चतुरनडुहोरमागमो भवति । पूर्वस्यायमपवादः ।
हे प्रियचत्वः । हे प्रियानड्वन् ॥

ऋत इद्धातोः ॥ १०० ॥

ऋकारान्तस्य धातोरङ्गस्य इकारादेशो भवति । किरति । गिरति ।
आस्तीर्णम् । विस्तीर्णम् । धातोरिति किम् । पितृणाम् । मातृणाम् ॥
लाक्षणाकस्याप्यत्र ग्रहणमिष्यते ॥ चिकीर्षतीत्यत्रापि यथा स्यादिति धा-
तुग्रहणं क्रियते * ॥

उपधायाश्च ॥ १०१ ॥

उपधायाश्च ऋकारस्य इकारादेशो भवति । कीर्त्तयति । कीर्त्त-
यतः । कीर्त्तयन्ति ॥

ओष्ठपूर्वस्य ॥ १०२ ॥

ओष्ठः पूर्वा यस्माद् ऋकारादसावोष्ठपूर्वस्तदन्तस्य धातोरङ्गस्य
उकारादेशो भवति । पूर्त्ताः पिण्डाः । पुपूर्षति । मुपूर्षति । दन्त्योष्ठ-
पूर्वाप्योष्ठपूर्वा भवतीत्यत्रापि भवति । वुवूर्षति ऋत्वजम् । प्रावुवूर्षति
कम्बलम् । ओष्ठोत्र प्रत्यासत्तेरङ्गावयव एव गृह्यते । तेन ऋ गतावित्यस्य
संपूर्वस्य समीर्णमिति भवति† ॥ इत्वेत्वाभ्यां गुणवृद्धौ भवतो विप्रति-

* तपरकरणमसंदेहार्थमित्यधिकमेकस्मिन्पुस्तके ।

† तेनेह न भवति । समीर्णमिति । ऋ गतावित्यस्य संपूर्वस्य यद्यपि समो मकार
ओष्ठः पूर्वा ऽस्ति तथाप्यङ्गावयवो न भवतीति समीर्णमित्यत्र न भवतीति पाठान्त-
रमेकस्मिन् पुस्तके ।

पेधेन ॥ * ॥ आस्तरणम् । आस्तारकः । निपरणम् । निपारकः । नि-
गरणम् । निगारकः ॥

बहुलं कन्दसि ॥ १०३ ॥

कन्दसि विषये ऋकारान्तस्य धातोर्ङ्गस्य बहुलमुकारादेशो भ-
वति । ओष्ठपूर्वस्येत्युक्तमनोष्ठपूर्वस्यापि भवति । मित्रावरुणौ ततुरिः ।
दूरे ह्यध्वा जगुरिः । ओष्ठपूर्वस्यापि न भवति । पप्रितमम् । क्व चिद्
भवति पपुरिः ॥

॥ इति काशिकायां वृत्तौ सप्तमाध्यायस्य प्रथमः पादः ॥

सप्तमाध्यायस्य द्वितीयः पादः ।

सिचि वृद्धिः परस्मैपदेषु ॥ १ ॥

परस्मैपदे परे सिचि परत इगन्तस्याङ्गस्य वृद्धिर्भवति । अचैषीत् ।
अनैषीत् । अलावीत् । अपाठीत् । अकार्षीत् । अहार्षीत् । अन्तरङ्गमपि
गुणमेषां वृद्धिर्वचनाद्वाधते । न्यनुवीद् न्यधुवीद् इत्यत्र कुटादित्वाद्
डित्त्वे सति प्रतिषिद्धायां वृद्धावुवडादेशः क्रियते । परस्मैपदेष्विति
किम् । अच्योष्ट । अलोष्ट ॥

अतो लृरान्तस्य ॥ २ ॥

रेफलकारौ यावतः समीपौ तदन्तस्याङ्गस्य अत एव स्थाने वृद्धि-
र्भवति । त्रर । अत्तारीत् । त्सर । अत्सारीत् । ज्वल । अज्वालीत् ।
ह्वल । अह्वालीत् । अतो हलादेर्लघोरिति विकल्पस्यायमपवादः । अत
इति किम् । न्यखोरीत् । न्यमीलीत् । लान्तस्येति किम् । मा भवान-
शीत् । मा भवानटीत् । अन्तयहणं किम् । अवभ्रीत् । अश्वल्लीत् ।
अत्र यौ रेफलकारावङ्गस्यान्तौ न तावतः समीपौ ॥

वद्व्रजहलन्तस्याचः ॥ ३ ॥

वद्व्रजेर्हलन्तानां चाङ्गानामचः स्थाने वृद्धिर्भवति सिचि परस्मै-
पदे परतः । अवादीत् । अवाजीत् । विकल्पबाधनार्थं वद्व्रजिग्रहणम् ।

हलन्तानाम् । अपातीत् । अभैत्सीत् । अच्चैत्सीत् । अरौत्सीत् । अत्र
योगविभागे सति हलन्तग्रहणमन्तरेणापि सिद्ध्यति । कथं, वदिव्रज्योरि-
त्यत्र प्रथमयोगे अत इति स्थानी अनुवर्त्तते । ततो यदच इति सूत्रं तत्रा-
ङ्गेनाज्जिघेयते । अङ्गस्याचः सिचि परतो वृद्धिर्भवति । तदेतद्वृत्त्यग्रहणं
हलसमुदायपरिग्रहार्थम् । इहापि स्यात् । अराङ्गीत् । अभाङ्गीत् ।
अन्यथा हि येन नाव्यवधानं तेन व्यवहितेपि वचनप्रामाण्यादित्येकेन
वर्णेन व्यवधाने स्यादनेकेन हला न स्यात् । उदवोढामुदवोढमित्यत्र
वहेः सिचि ङत्वसलोपादीनां पूर्वत्रासिद्धमित्यसिद्धत्वात्पूर्वं हलन्तलक्षणा
वृद्धिः क्रियते पश्चाद् ङलोपनिमित्तमोत्वम् । तत्र कृते पुनर्वृद्धिर्न भवति,
कृतत्वात् । यत्र त्वकृता वृद्धिरोकारस्यैव तत्र भवति । सोढामिन्नस्याप-
त्यं सोढामिन्निरिति ॥

नेटि ॥ ४ ॥

इडादौ सिचि हलन्तस्याङ्गस्य वृद्धिर्न भवति । अदेवीत् । असे-
वीत् । अकोषीत् । अमोषीत् । हलन्तस्येत्येव । अलावीत् । ननु च एत-
दप्यन्तरङ्गत्वाद्गुणावादेशयोः कृतयोर्हलन्तं भवति । नैतदेवम् । अन्तर-
ङ्गमपि गुणं वचनारम्भसामर्थ्यात्सिचि वृद्धिर्नोधते इत्युक्तम् ॥

ह्रन्तलक्षणश्वसजागृणिश्व्येदिताम् ॥ ५ ॥

हकारान्तानां मकारान्तानां यकारान्तानामङ्गानां क्षण श्वस जागृ
णि श्वि इत्येतेषामेदितां च इडादौ सिचि परस्मैपदे परतो वृद्धिर्न
भवति । यह । अयहीत् । स्यम् । अस्यमीत् । व्यथ । अव्ययीत् । दुःम् ।
अवमीत् । क्षण । अक्षणीत् । श्वस् । अश्वमीत् । जागृ । अजागरीत् ।
णि । अनयीत् । ऐलयीत् । श्वि । अश्वयीत् । एदिताम् । रगे ।
अरगीत् । कखे । अकखीत् । ह्रन्तलक्षणश्वसामेदितां च अतो हलादेर्लघोरिति
विकल्पे प्राप्ते प्रतिषेधः । जागृणिश्वीनां तु सिचि वृद्धिः प्राप्ता, सा च
नेटीति न प्रतिषिध्यते । न वान्तरङ्गत्वादत्र पूर्वं गुणो भवति सिचि
वृद्धेरनवकाशत्वात् । यदि पूर्वे गुणः स्यादिह णिश्विग्रहणमनर्थकं स्यात् ।

गुणायादेशयोः कृतयोर्यकारान्तत्वादेव प्रतिषेधस्य सिद्धत्वात् । तस्मा-
दिदमेव णिशिव्यहणं ज्ञापकं न सिच्यन्तरङ्गमस्तीति । अथ जायहणं
किमर्थम् । जायो विविण्णलिट्प्सु इति जागर्त्तुगुणो वृद्धेरपवादो विधीयते ।
स यथा अचो ङिणतीति वृद्धिं बाधते, तथा सिचि वृद्धिमपि बाधिष्यते ।
नैतदस्ति । कृते गुणे ऽतो ज्ञान्तस्येति या वृद्धिः प्राप्नोति सा प्रतिषिध्यते ।
अथ गुणविधानसामर्थ्यादुत्तरकालभावित्यपि वृद्धिर्बाध्यते । यथा जाग-
यतीत्यत्रात उपधाया इत्यपि वृद्धिर्न भवति । तथा चिण्णलोः प्रतिषे-
धार्थवान्भवति इति शक्यमिह जायहणमकर्तुम् । तत्तु क्रियते वि-
स्पष्टार्थम् ॥

ऊर्णोतेर्विभाषा ॥ ६ ॥

ऊर्णोतेरिडादौ सिचि परस्मैपदपरे परतो विभाषा वृद्धिर्न भवति ।
प्रौर्णवीत् । प्रौर्णवीत् । विभाषोर्णोरित्यङित्वपत्ते वृद्धिर्विकल्पोऽयम् ।
ङित्वपत्ते तु गुणवृद्धोरभावे उवङ् भवति । प्रौर्णवीत् ॥

अतो हलादेशयोः ॥ ७ ॥

हलादेरङ्गस्य लघोरकारस्य इडादौ सिचि परस्मैपदपरे परतो
विभाषा वृद्धिर्न भवति । अकणीत् । अकाणीत् । अरणीत् । अराणीत् ।
अत इति किम् । अदेवीत् । असेवीत् । न्यकुटीत् न्यपुटीत् इत्य-
त्रात इत्यस्मिन्नसति स्थानिनिर्द्देशार्थमच इत्येतदनुवर्त्तयितव्यम् । तत्र
अजलक्षणा वृद्धिरिग्लक्षणा न भवतीति क्लृप्ति चेति प्रतिषेधो न स्यात् ।
हलादेरिति किम् । मा भवानशीत् । मा भवानटीत् । लघोरिति किम् ।
अतक्षीत् । अरक्षीत् । अथेह कस्माच्च भवति अचकासीदिति । येन ना-
व्यवधानं तेन व्यवहितेपि वचनप्रामाण्यादिति हला व्यवधानमाश्रितं न
पुनरचापि व्यवधानमिति वृद्धिर्न भवति । अथ पुनरेकेन वर्णेन व्यवधा-
नमाश्रीयते न पुनरनेकेनेति कल्पने शक्यमकर्तुं लघोरिति, अतक्षादि-
त्यत्रानेकेन व्यवधानमिति न भविष्यति, तत्क्रियते विस्पष्टार्थम् । इटी-
त्येष । अपाक्षीत् ॥

नेड्वाशि कृति ॥ ८ ॥

वशादौ कृति प्रत्यये परत इडागमो न भवति । वामनादौ प्रयोजनम् । ईशिता । ईशितुम् । ईश्वरः । दीपिता । दीपितुम् । दीप्तः । भसिता । भसितुम् । भस्म । याचिता । याचितुम् । याज्ञा । वरमनादौ इत्युदाहरणप्रदर्शनार्थम् । न परिगणनम् । तेन जमन्ताडु इत्येवमादावपि हि प्रतिषेधो भवति । अथ तत्रोणादयो बहुलमिति समाधीयते । संभवोदाहरणप्रदर्शनमेतत् । कृतीति किम् । रुददिव । रुददिम् ॥

तितुत्रतथसिसुसरकसेषु च ॥ ९ ॥

ति तु त्र त थ सि सु सर कस इत्येतेषु कृत्सु इडागमो न भवति । तीति क्तिन्क्तिचोः सामान्यग्रहणम् । क्तिच् । तनिता । तनितुम् । तन्तिः । क्तिन् । दीपिता । दीपितुम् । दीप्तिः । तु ॥ सितनिगमिसिस-
च्यविधाज्कुशिभ्यस्तुन् ॥ सचिता । सचितुम् । सक्तुः । त्र । दानीशसयु-
युजेति घृन् । पतिता । पतितुम् । पत्रं वाहनम् । उणादिष्वपि सर्वधा-
तुभ्यः घृन् । तनिता । तनितुम् । तन्त्रम् । त ॥ हसिमृग्वमिदमित-
मिलूपधुर्विभ्यस्तन् ॥ हसिता । हसितुम् । हस्तः । लविता । लवितुम् ।
लोतः । पविता । पवितुम् । पोतः । धूर्विता । धूर्वितुम् । धूर्तः ॥ औणा-
दिकस्यैव तशब्दस्य ग्रहणमिष्यते न पुनः क्तस्य ॥ हमितमित्येव हि तत्र
भवति । थ । हनिकुषिनीरमिकाशिभ्यः क्यन् । कोषिता । कोषितुम् ।
कुष्ठम् । काशिता । काशितुम् । काष्ठम् । सि । उषिषुषिकुषिभ्यः
क्विः । कोषिता । कोषितुम् । कुत्तिः ॥ सुक् च इषेः ॥ एषिता । एषि-
तुम् । इक्षुः । सर ॥ आशेः क्तरन् ॥ अशिता । अशितुम् । अक्षरम् ।
क ॥ इणभीकापाशल्पतिमर्चिभ्यः कन् ॥ शलिता । शलितुम् । शल्कः ।
स ॥ वृत्त्वदिहनिक्कमिकपियुमुचिभ्यः सः ॥ वदिता । वदितुम् । वत्सः ॥
तितुत्रेष्वयहादीनामिति वक्तव्यम् ॥ * ॥ यहादयो ग्रहप्रकाराः । येषा-
मिष्ट क्तिनि दृश्यते । विश्वहीतिः । उपस्थिहितिः । निकुचितिः । निपठि-
तिः । कृतीत्येव । रोदिति । स्वपिति ॥

एकाच उपदेशे ऽनुदात्तात् ॥ १० ॥

उपदेशे य एकाच् धातुर्नुदात्तश्च तस्मादिडागमे न भवति ।
प्रकृत्याश्रयो ऽयं प्रतिषेधः । के पुनरुपदेशेनुदात्ता ये तथा पठन्ते । त-
एव विस्पष्टार्थमनिद्वारिकासु प्रविभक्ताः प्रदर्शयन्ते ।

अनिट्स्वरान्तो भवतीति दृश्यतामिमांस्तु सेटः प्रवदन्ति तद्विदः ।

अदन्तमृदन्तमृतां च वृङ् वृजौ श्विडीडिवर्णेष्वथ शीङ् श्रियावपि ॥

गणस्यमृदन्तमुतां च रुक्षुवौ तुवन्तयोर्णातिमथो युगुत्णवः ।

इति स्वरान्ता निपुणं समुच्चितास्ततो हलन्तानपि सन्निबोधत ॥

द्वये एव धातवः स्वरान्ता व्यञ्जनान्ताश्च । तत्र सर्वे स्वरान्ता
एकाचो ऽनुदात्ता अदन्तादीन्वर्जयित्वा । दाता । नेता । चेता । स्तोता ।
कर्त्ता । हर्त्ता । अदन्तादय उदात्ताः । अवधिष्ट । ऋदन्तम् । तरिता ।
तरीता । ऋतां च वृङ् वृजौ । निर्वरिता । निर्वरीता । प्रवरिता । प्रव-
रीता । श्विडीडिवर्णेष्वथ शीङ् श्रियावपि । श्वयिता । उडुयिता । शयि-
ता । अयिता । गणस्यमृदन्तम् । लविता । पविता । उतां च रुक्षुवौ
तुवन्तयोर्णातिमथो युगुत्णवः । रविता । प्रखुविता । क्षविता । प्रोर्ण-
विता । वाच्य ऊर्णाणुवद्भावो यङ्प्रसिद्धिः प्रयोजनमित्यतिदेशादेकाचत्व-
मूर्णोत्तेरस्तीति उदात्त उपदिश्यते । यविता । नविता । ह्यविता ।

इति स्वरान्ता निपुणं समुच्चितास्ततो हलन्तानपि सन्निबोधत ।

शकिस्तु कान्तेष्वनिडेक इष्यते घसिश्च सान्तेषु वसिः प्रसारणी ॥

घसिः प्रकृत्यन्तरमस्ति । घस्ता । वसिः प्रसारणी । वस्ता ।
प्रसारणीति किम् । वसिता वस्त्राणाम् । वसनिवासइत्यस्य यजादित्वा-
त्संप्रसारणं विहितं, न तु वस आच्छादनइत्यस्य ।

रभिस्तु भान्तेष्वथ मैथुने यभिस्ततस्तृतीयो लभिरेव नेतरे ।

आरब्धा । यब्धा । लब्धा ।

यमिर्यमन्तेष्वनिडेक इष्यते रमिश्च यश्च श्यनि पठ्यते मनिः ।

नमिश्चतुर्थो हनिरेव पञ्चमो गमिश्च षष्ठः प्रतिषेधवाचिनाम् ॥

यन्ता । रन्ता । तन्ता । मन्ता । श्यनीति किम् । मनुत्तेर्मनिते-
त्येव भवति । नन्ता । हन्ता । गन्ता ।

दिहिर्दुहिर्महतिरोहती वहिर्नेहिस्तु षष्ठो दहतिस्तथा लिहिः ।
इमे ऽनिटोष्ठाविह मुक्तसंशया गणेषु हान्ताः प्रविभज्य कीर्त्तिताः ॥

दग्धा । दग्धा । मोढा । रोढा । वोढा । नढा । दग्धा । लेढा ।
मुक्तसंशया इति किम् । तत्रान्तरे चत्वारो ऽपरे पठ्यन्ते । सहिमुहिरि-
हिलुहय, स्तत्र सहेरिद्विकल्पस्तकारादौ । मुहिरपि रधादौ । तेन तौ
ससंशयौ सविकल्पौ । इतरौ तु धातुषु न पठ्येते । कैश्चिदभ्युपगम्येते इति
स्वरूपेणैव ससंशयौ ॥

दिशिं दृशिं दंशिमयो मृशिं स्पृशिं रिशिं रुशिं क्रोशतिमष्टमं विशिम् ।
लिशिं च शान्ताननिटः पुराणगाः पठन्ति पाठेषु दशैव नेतरान् ॥

देष्टा । द्रष्टा । दंष्टा । आस्रष्टा । आस्रष्टा । स्पष्टा । स्पष्टा । च्छु-
पधानामुदात्तापदेशानां मृजिदृशी वर्जयित्वा अनुदात्तस्य चर्दुपधस्यान्यत-
रस्यामिति रमागमविकल्पः । रेष्टा । रोष्टा । क्रोष्टा । प्रवेष्टा । लेष्टा ।

रुधिः सराधिर्युधिबन्धिसाधयः क्रुधितुधी शुध्यतिबुध्यती व्यधिः ।
इमे तु धान्ता दश येऽनिटो मतास्ततः परं सिद्ध्यतिरेव नेतरे ॥

रोद्धा । राद्धा । योद्धा । बद्धा । साद्धा । क्रोद्धा । चोद्धा ।
शोद्धा । बाद्धा । व्यद्धा । सेद्धा । बुद्ध्यतिसिद्ध्यत्याः श्यना निर्द्वैशादन्यविक-
रणयोर्बुद्धिसिद्ध्योरिद्वयव्येव । बोधिता । सेधिता । निष्ठायामपि प्रति-
षेधाभावात् बुधितं सिधितमित्येव भवति ।

शिषिं पिषिं शुष्यतिपुष्यती त्विषिं विषिं श्लिषिं तुष्यतिदुष्यती द्विषिम् ।
इमान्दशैवोपदिशन्त्यनिद्विधौ गणेषु शान्तान्छपिकर्षती तथा ॥

शेष्टा । पेष्टा । शोष्टा । पोष्टा । त्वेष्टा । वेष्टा । श्लेष्टा । तोष्टा ।
दोष्टा । द्वेष्टा । आक्रष्टा । आकर्ष्टा । छपेस्तौदादिकस्य भौवादिकस्य
छपिकर्षती इति निर्द्वैशः ।

तपि तिपि चापिमयो वपिं स्वपिं लिपिं लुपिं वृष्यतिवृष्यती सृपिम् ।
स्वरेण नीवेन शपिं कुपिं क्षिपिं प्रतीहि पान्तान्यठितांस्त्रयोदश ॥

तप्ता । तेषा । आप्ता । वप्ता । स्वप्ता । लिप्ता । लोप्ता ।
वृष्यतिवृष्यत्योरनुदात्तत्वममागमार्थमेव । इट् च तयोरधादिपाठाद्वि-
कल्पेन भवति । तप्ता । तप्ता । तर्पिता । दप्ता । दर्प्ता । दर्पिता । तुदादिषु
तु यौ वृषिदृषीतावुदात्तावेव । सप्ता । सर्प्ता । शप्ता । क्षेप्ता । क्षेप्ता ॥

अदिं हदिं स्कन्दिभिदिच्छिदितुदीन्
शदिं सदिं स्विद्यतिपद्यती श्विदिम् ।
तुदिं नुदिं विद्यतिविन्त इत्यपि
प्रतीहि दान्तान्दश पञ्च चानिटः ॥

अत्ता । हत्ता । स्कन्ता । भेत्ता । क्षेत्ता । क्षोत्ता । शत्ता । सत्ता ।
स्वेत्ता । स्विद्यतीति श्यना निर्द्वेशो जिष्विदा इत्यस्य निवृत्त्यर्थः । उदात्त
एवायम् । पत्ता । खेत्ता । तोत्ता । नोत्ता । वेत्ता । विद्यतिविन्त इत्यपि
श्यना श्नमा च निर्द्वेशोन्यविक्रणनिवृत्त्यर्थः । वेत्तिविन्दती उदात्तावेव ।
वेदिता विद्यानाम् । वेदिता धनस्य ॥

पचिं वचिं विचिरिचिरञ्जिपृच्छतीन्
निजिं सिचिं मुचिभजिभज्जिभृज्जतीन् ।
त्यजिं यजिं युजिरजिसज्जिमज्जतीन्
भुजिं स्वजिं स्तजिमृजी विद्युनिट्स्वरान् ॥

पक्ता । वक्ता । विवेक्ता । रेक्ता । रङ्क्ता । प्रष्टा । निर्णक्ता । सेक्ता ।
मोक्ता । भक्ता । भङ्क्ता । भृष्टा । भर्ष्टा । त्यक्ता । यष्टा । योक्ता । रोक्ता ।
सङ्क्ता । मङ्क्ता । भोक्ता । परिष्वक्ता । स्रष्टा । मार्ष्टा । मृजिरयमूदित्यद्य-
ते । ततोऽस्य विकल्पेनेटा भवतिव्यम् । मार्ष्टा, मर्जिता इति । अमाग-
मोऽप्यस्य न दृश्यते । तदस्य पाठस्य प्रयोजनं चिन्त्यम् । केचिदस्य स्याने
विजिं पठन्ति । सृजिं विजिं विद्युनिट्स्वरानिति । निजादिषु यो वि-

जिरसावनिडिष्यते । तथा च यन्यान्तरे * निजिविजिष्वज्जिवर्जमित्यु-
क्तम् । एकाच इति किम् । अवधीत् । वृद्धिनिवृत्त्यर्थमदन्तो वधिरूप-
दिष्यते । उपदेशयहणं किम् । इह हि यथा स्यात् लविष्यति पवि-
ष्यति । इह च मा भूत् । कर्त्ता कटान्कर्तुमिति ॥

श्र्युकः किति ॥ ११ ॥

अत्र इत्येतस्योगन्तानां च किति प्रत्यये परत इडागमो न भवति ।
श्रित्वा । श्रितः । श्रितवान् । उगन्तानां च । युत्वा । युतः । युतवान् ।
लूत्वा । लूनः । लूनवान् । वृत्वा । वृतः । वृतवान् । तीर्त्वा । तीर्णः ।
तीर्णवान् । श्र्युक इति किम् । विदितः । कित्तीति किम् । अयिता । अयि-
तुम् । अयितव्यम् । के चिदत्र द्विककारनिर्द्देशेन गकारप्रश्लेषं वर्णयन्ति ।
भूष्णुरित्येवं यथा स्यात् । सौत्रत्वाच्च निर्द्देशस्य श्र्युकः कित्तीत्यत्र चत्वं-
स्यासिद्धत्वमनाश्रित्य रोरुत्वं न कृतं विसर्जनीयश्च कृत इति । ग्लानिस्थश्च
भ्रुुरित्यत्र स्या आ इत्याकारप्रश्लेषेण स्याहोः सिद्धत्वाच्च किं चिदेतत् ।
उपदेशइत्येव । तीर्ण इत्यत्रापि यथा स्यात् । इत्वे हि कृते रपरत्वे च न
स्यात् । मा भूदेवम् । इट् सनि वेति विकल्पे विहिते यस्य विभाषेति
निष्ठायां प्रतिषेधो भविष्यति । कस्य पुनः सा विभाषा, ऋतः, यद्वेव-
मित्वे कृते नायमृकारान्तो भविष्यति । स्यानिवद्वावाद्भविष्यति । अन-
ल्विधौ स्यानिवद्भावः । अल्विधिश्चायम् । तस्मादनुवर्त्तयितव्यमुपदेश-
इति । तथा च सति जागरितः, जागरितवानित्यत्रापि प्राप्नोति, तदर्थ-
मेकाच इत्यनुवर्त्तयितव्यम् । उर्णोतेस्तु ।

वाच्य ऊर्णोर्नुवद्भावो यङ्प्रसिद्धिः प्रयोजनम् ।

आमश्च प्रतिषेधार्थमेकाचश्चेडुपग्रहात् ॥

प्रार्णुतः । प्रार्णुतवान् ॥

सनि ग्रहगुहोश्च ॥ १२ ॥

ग्रह गुह इत्येतयोःगन्तानां च सनि प्रत्यये परत इडागमो न

* तन्त्रान्तरे पा० २ ।

भवति । जिघृक्षति । जुघृक्षति । उगन्तानां च । ह्रूयति । लुलूयति ।
सनीवन्तर्धभस्जदम्भुश्रिस्वयूणुभरजपिसनामिति विकल्पविधानात् अयति-
रत्र नानुक्रष्यते । यहेर्नित्यं प्राप्तः । गुहेरुदित्वादिकल्पः ॥

ह्रस्वभृवस्तुद्रुसुश्रुवो लिटि ॥ १३ ॥

ह्र स् भृ व स्तु द्रु सु श्रु इत्येतेषां लिटि प्रत्यये इडागमो न भ-
वति । ह्र । चक्रव । चक्रम । ह्र । सस्रव । सस्रम । भृ । लभृव । लभृम ।
वृज् । ववृव । ववृम । वृङ् । ववृवहे । ववृमहे । स्तु । तुष्टुव । तुष्टुम ।
द्रु । दुद्रुव । दुद्रुम । सु । सुस्रुव । सुस्रुम । श्रु । शुश्रुव । शुश्रुम । सिद्धे
सत्पारम्भो नियमार्थः । क्रादय एव लिट्यनिटस्ततोऽन्ये सेट इति ।
बिभिदिव । बिभिदिम । लुलुविव । लुलुविम । अनुदात्तोपदेशानामत्र
प्रकृत्याश्रयः प्रतिषेधः । वृज्वृङोस्तु प्रत्ययाश्रयस्तदुभयस्याप्ययं नियमः ।
वृजो हि यलि ववर्धेति निपातनाट्टवस्या, स्तुद्रुसुश्रुवां तु ऋतो भारद्वाज-
स्येत्यस्मादपि नियमाद् य इट् प्राप्नोति सोऽपि नेष्यते । तुष्टोऽय ।
दुद्रोऽय । सुस्रोऽय । शुश्रोऽय ॥ कृजोऽसुट इति वक्तव्यम् ॥ * ॥ सस्रुट्कस्य
इडागमो यथा स्यात् । संचस्करिव । संचस्करिम ॥ ऋतो भारद्वाजस्ये-
त्येतदप्यसुट एवेष्यते ॥ संचस्करिथ ॥

श्रीदितो निष्ठायाम् ॥ १४ ॥

श्रयतेरीदितश्च निष्ठायामिडागमो न भवति । शूनः । शून-
वान् । ईदितः । ओलजी । लगनः । लगवान् । ओविजी । उद्विग्नः ।
उद्विग्नवान् । ओदितश्चेति निष्ठातकारस्य नकारः । दीपी । दीप्तः ।
दीप्तवान् । डीडस्त्वोदितां मध्ये पाठो ज्ञापको निष्ठायामनिटत्वस्य ।
स हि नत्वार्थो, नत्वं च निष्ठातो ऽनन्तरस्य विधीयते । उड्डीनः ।
उड्डीनवान् । निष्ठायामित्यधिकार आर्द्धधातुकस्येड्वलादेरिति यावत् ॥

यस्य विभाषा ॥ १५ ॥

यस्य धातोर्विभाषा क्व चिदिदुक्तस्तस्य निष्ठायां परत इडागमो
न भवति । वक्ष्यति । स्वरतिसूतिसूयतिधूज्जदितो वा । विधूतः ।

विधूतवान् । गूहू । गूढः । गूढवान् । उदितो वा । वृद्धः । वृद्धवान् ।
तन्निपतिदरिद्राणामुपसंख्यानमिति पतेर्विभाषितेद्वयस्यापि द्वितीयाश्रिता-
तीतपतितेति निपातनादिडागमः ॥

आदितश्च ॥ १६ ॥

आदितश्च धातोर्निष्ठायामिडागमो न भवति । जिमिदा ।
मिन्नः । मिन्नवान् । जित्विदा । त्विण्णः । त्विण्णवान् । जित्विदा ।
स्विन्नः । स्विन्नवान् । चकारोनुक्तमुच्चयार्थः । आश्वस्तः । वान्तः ।
योगविभागकरणं किम् । आदितश्च विभाषा भावादिकर्मणोरित्येवं
पठितव्यम् । अन्यत्र हि भावादिकर्मभ्यां यस्य विभाषेति प्रतिषेधो
भविष्यति । ज्ञापनार्थमेतत् । ज्ञापयति । यदुपाधेर्विभाषा तदुपाधेः
प्रतिषेध इति, तेन विभाषा गमहनविदविशामित्यत्र विदेर्लोभार्थस्य
विभाषेति ज्ञापनार्थस्य प्रतिषेधो न भवति । विदितः । विदितवान् ॥

विभाषा भावादिकर्मणोः ॥ १७ ॥

भावे आदिकर्मणि च आदितो धातोर्विभाषा निष्ठायामिडागमो
न भवति । मिन्नमनेन । मेदितमनेन । प्रमिन्नः । प्रमेदितः ॥ सौनागाः
कर्मणि निष्ठायां शक्रेरिटमिच्छन्ति विकल्पेन ॥ शक्तो घटः कर्तुम् ।
शक्तो घटः कर्तुम् । भावे न भवत्येव । शक्तमनेन । अस्यतेभावे । असि-
तमनेन । आदिकर्मणि च न भवत्येव । अस्तः काण्डः ।

क्षुब्धस्वान्तध्वान्तलग्नस्त्रिष्टविरिब्धफाण्टबाढानि

मन्यमनस्तमःसक्ताविस्पष्टस्वरानाया-

सभृशेषु ॥ १८ ॥

क्षुब्ध स्वान्त ध्वान्त लग्न त्रिष्ट विरिब्ध फाण्ट बाढ इत्येते
निपात्यन्ते यथासंख्यं मन्य मनस्तमः सक्ताविस्पष्ट स्वरानायास भृश इत्ये-
तेष्वर्थेषु । क्षुब्ध इति भवति मन्याभिधानं चेत् । क्षुब्धो मन्यः । क्षुभित-
मन्यत् । क्षुभितं मन्येन क्षुब्धो गिरिः, नदीत्येवमाद्युपमानाद्भविष्यति । स्वान्त-

मिति मनोभिधानं चेत् । स्वनितमन्यत्, स्वनितो मृदङ्गः । स्वनितं मनसा ।
 ध्वान्तमिति भवति तमोभिधानं चेत् । ध्वनितमन्यत् । ध्वनितो मृदङ्गः ।
 ध्वनितं मनसा । लग्नमिति भवति सक्तं चेत् । लगितमन्यत् । झिष्ट-
 मिति भवति । अविस्पष्टं चेत् । ज्ञेयमन्यत् । इत्वमण्येकारस्य निपा-
 तनादेव । विरिध्यमिति स्वरश्चेत् । विरेभितमन्यत् । रेभृ शब्दइत्यस्यै-
 तन्निपातनम् । अन्ये तु विरिभितमन्यदिति पठन्ति । रिभिं सौत्रं धातुं
 पठन्ति । ते विरिभितमिति प्रत्युदाहरन्ति । फाण्टमिति भवत्यनाया-
 सश्चेत् । फाणितमन्यत् । यदश्रुतमपिष्टं च कषायमुदकसंपर्कमात्राद्
 विभक्तसमीपदुष्णं तत्फाण्टम् । तदल्पप्रयत्नसाध्यत्वादनायासेन लक्ष्यते ।
 बाढमिति भवति भृशं चेत् । बाहितमन्यत् । बाहृ प्रयत्नइत्यस्य धातोरेत-
 न्निपातनम् । अतिशयश्च भृशमिहोच्यते ॥

धृषिशसी वैयात्ये ॥ १९ ॥

वियातस्य भावो वैयात्यम् । प्रागल्भ्यमविनीतता । तत्र धृष् शस
 इत्येतयोर्निष्ठाया मिडागमो न भवति । धृष्टेयम् । विशस्तोयम् । धृषे-
 रादितश्चेति प्रतिषेधः सिद्ध एव शसेरप्युदितो वा यस्य विभाषेति, निय-
 मार्थं वचनम् । धृषिशस्योर्वैयात्ये एवेङ् न भवति भावादिकर्मणोरपि वैयात्ये
 धृषिर्नास्ति । धृष्टः । विशस्तः । वैयात्यइति किम् । धर्षितः । विशसितः ॥

दृढस्थूलबलयोः ॥ २० ॥

दृढ इति निपात्यते स्थूले बलवति चार्थे । दृढः स्थूलः । दृढो
 बलवान् । किमत्र निपात्यते । दृंहिः क्तप्रत्यये इडभावः । हकारनकारयो-
 र्लोपः । परस्य ढत्वम् । अथ दृहिः प्रकृत्यन्तरमस्ति । तत्राप्येतदेव सर्वं
 नलोपवर्जम् । नकारस्याभावात् । हलोपनिपातनं पूर्वत्रासिद्धत्वनिवृत्त्य-
 र्थम् । ढलोपे हि सति तस्य पूर्वत्रासिद्धत्वाद् द्रढिमा द्रढीयान्
 द्रढयतीत्यत्र र ऋतो हलादेर्लोपारिति न स्यात् । इह च परिद्रढ्या
 गत इति ल्यपि लघुपूर्वादिति णेरयादेशो न स्यात् । इह च परिद्रढस्यापत्यं
 पारिद्रढी कन्येति गुरुपोत्तमलक्षणः ष्यङ् च प्रसज्येत । स्थूलबलयोरिति
 किम् । दृंहितम् । दृहितम् ॥

प्रभौ परिवृढः ॥ २१ ॥

परिवृढ इति निपात्यते प्रभुश्चेद्ववति । परिवृढः कुटुम्बी । पूर्वण तुल्यमेतत् । वृंहैर्निपातनम् । वृहिश्च यदि प्रकृत्यन्तरमस्ति तस्यापि तदेव सर्वं हलोपनिपातनस्य च तदेव प्रयोजनम् । परिव्रठयति । परिव्र-
ठय्य गतः । पारिवृढी कन्येति । परिवृढमाचष्टे इति विग्रह्य वृढशब्दादेव
णिजुत्पद्यते । संयामयतेरेव सोपसर्गाणिजुत्पत्तिरिष्यते नान्यस्मादिति ।
तथा सति परिव्रठयतीति तिङुतिङ् इति निघातः । परिव्रठयेत्यत्र
परिशब्दस्य त्वाप्रत्ययान्तेन समासे सति ल्यवादेशः सिद्धो भवति ।
प्रभाविति किम् । परिवृहितम् । परिवृहितम् ॥

कृच्छ्रगहनयोः कषः ॥ २२ ॥

कृच्छ्र गहन इत्येतयोरर्थयोः कषेर्द्वौतोर्निष्ठायामिडागमो न
भवति । कष्टेऽग्निः । कष्टं व्याकरणम् । ततोपि कष्टतराणि सामानि ।
कृच्छ्रं दुःखं तत्कारणमप्यग्न्यादिकं कृच्छ्रमित्युच्यते । गहने । कष्टानि
वनानि । कष्टाः पर्वताः । कृच्छ्रगहनयोरिति किम् । कषितं सुवर्णम् ॥

घुषिरविशब्दने ॥ २३ ॥

घुषेर्द्वौतोर्विशब्दनेर्धे निष्ठायामिडागमो न भवति । घुष्टा
रज्जुः । घुष्टौ पादौ । अविशब्दनइति किम् । अवघुषितं वाक्यमाह ।
विशब्दनं प्रतिज्ञानम् । घुषिरशब्दार्थइति भूवादिषु पठ्यते । घुषिरवि-
शब्दनइति चुरादिषु तयोरिह सामान्येन ग्रहणम् । विशब्दनप्रतिषेधश्च
ज्ञापकश्चुरादिणिज् विशब्दनार्थस्यानित्य इति, तेनाप्यपि प्रयोग उप-
पन्नो भवति । महीपालवचः श्रुत्वा जुघुषुः पुष्पमाणवा इति । स्वाभि-
प्रायं शब्देनाविष्कृतवन्त इत्यर्थः ॥

अर्द्धैः सन्निविभ्यः ॥ २४ ॥

सं नि वि इत्येतेभ्य उत्तरस्यार्द्धेर्निष्ठायामिडागमो न भवति ।
समर्थः । न्यर्थः । व्यर्थः । अर्द्धैरिति किम् । समेधितः । सन्निविभ्य इति
किम् । अर्द्धितः ॥

अभेद्याविदूर्ये ॥ २५ ॥

अभिश्चादुतरस्यादेराविदूर्ये निष्ठायामिडागमो न भवति ।
अभ्यर्णो सेना । अभ्यर्णो शरत् । आविदूर्ये इति किम् । अभ्यार्द्रितो वृषलः ।
शीतेन पीडित इत्यर्थः । विदूरं विप्रकृष्टं ततोऽन्यदविदूरं, तस्य
भाव आविदूर्यम् । एतस्मादेव निपातनाच्च नऽपूर्वात्तत्पुरुषादित्युत्तरस्य
भावप्रत्ययस्य प्रतिषेधो न भवति ॥

णेरध्ययने वृत्तम् ॥ २६ ॥

एयन्तस्य वृत्तेर्निष्ठायामध्ययनार्थं वृत्तमितीडभावो णिलुक्च निपा-
त्यते । वृत्तो गुणो देवदत्तेन । वृत्तं पारायणं देवदत्तेन । अध्ययन इति
किम् । वर्त्तितमन्यत् । वृत्तिरयमकर्मकः, स एयर्थे वर्त्तमानः सकर्मको
भवति । तेन निर्वृत्त इति हि प्रकृतेरेव कर्मणि क्तप्रत्ययो दृश्यते ।
तद्वदिहापि एयर्थवृत्तेरेव च वृत्तेर्वृत्तो गुणो देवदत्तेनेति भविष्यतीति निपा-
तनमनर्थकं, तत्क्रियते यदापि णिच्चेत् एयर्थो ऽभिधीयते तदा वर्त्तितमि-
त्यध्ययने मा भूदिति केचित् । अपरे तु वर्त्तितो गुणो देवदत्तेनेत्यपी-
च्छन्ति ॥

वा दान्तशान्तपूर्णदस्तस्पष्टच्छन्नज्ञप्ताः ॥ २७ ॥

णेरित्यनुवर्त्तते । दम् शम् पूरी दस् स्पश् छद् जप् इत्येतेषां
एयन्तानां धातूनां वा अनिट्त्वं निपात्यते * । दान्तः । दमितः । शान्तः ।
शमितः । पूर्णः । पूरितः । दस्तः । दासितः । स्पष्टः । स्पाशितः ।
छन्नः । छादितः । जप्तः । जपितः । इट्प्रतिषेधो णिलुक्च निपात्यते ।
ज्ञपेस्तु भरज्जपिसनामिति विकल्पविधानाद् यस्य विभाषेति नित्ये प्रति-
षेधे प्राप्ते विकल्पार्थं निपातनम् ॥

रुष्यमत्वरसंघुषास्वनाम् ॥ २८ ॥

वेति वर्त्तते । रुषि अम त्वर संघुष आस्वन इत्येतेषां निष्ठायां

* दान्त शान्त पूर्ण दस्त स्पष्ट छन्न जप् इत्येतानि निपात्यन्ते । दस्यादीनां
धातूनां एयन्तानां निष्ठायां वा इडागमो निपात्यते इत्येकस्मिन्पुस्तके पाठः ।

वा इडागमो न भवति । रुष्टः । रुषितः । तीपमहलुभरुपरिष इति विकल्पविधानाद् यस्य विभाषेति प्रतिषेधे प्राप्ते विकल्पार्थं वचनम् । अम् । अभ्यान्तः । अभ्यमितः । त्वर । तूर्णः । त्वरितः । आदितश्चेति प्रतिषेधे प्राप्ते वचनम् । संघुष । संघुष्टौ पादौ । संघुषितौ पादौ । संघुष्टं वाक्यमाह । संघुषितं वाक्यमाह । संघुष्टौ दम्यौ । संघुषितौ दम्यौ । संपूर्वस्य घुषेरविशब्दनेपि परत्वादयमेव विकल्पो भवति । आस्वन् । आस्वान्तो देवदत्तः । आस्वनिता देवदत्तः । आस्वान्तं मनः । आस्वनितां मनः । आङ्पूर्वस्य स्वनेर्मनोभिधाने ऽपि परत्वादयं विकल्पः तुल्यस्वान्तेति निपातनं बाधते ॥

हृषेलीमसु ॥ २९ ॥

लीमसु वर्त्तमानस्य हृषेर्निष्ठायां वा इडागमो न भवति । हृष्टानि लोमानि । हृषितानि लोमानि । हृष्टं लोमभिः । हृषितं लोमभिः । हृष्टाः केशाः । हृषिताः केशाः । हृष्टं केशैः । हृषितं केशैः । हृषु अलीकइत्युदित्वानिष्ठायामनिट् । हृष तुष्टावित्ययं सेट् । तयोर्भयोरिह यहाणमित्युभयत्र विभाषेयम् । लोमानि मूर्द्धजानि अङ्गजानि च सामान्येन गृह्यन्ते । यथा लोमनखं स्पृष्ट्वा शौचं कर्त्तव्यमिति । तद्विषये च हर्षे वर्त्तमानो लोमसु वर्त्ततइत्युच्यते । लोमस्त्विति किम् । हृष्टो देवदत्त इत्यलीकार्थस्य, हृषितो देवदत्त इति तुष्ट्यर्थस्य ॥ विस्मितप्रतिघातयोश्चेति वक्तव्यम् ॥ * ॥ हृष्टो देवदत्तः । हृषितो देवदत्तः । विस्मित इत्यर्थः । हृष्टा दन्ताः । हृषिता दन्ताः । प्रतिहता इत्यर्थः ॥

अपचितश्च ॥ ३० ॥

अपचित इति वा निपात्यते । अपपूर्वस्य चायतेर्निष्ठायामनिट्त्वं चिभावश्च निपात्यते । अपचितोनेन गुरुः । अपचायितोनेन गुरुः ॥ क्तिनि नित्यमिति वक्तव्यम् ॥ * ॥ क्तिनि नित्यं चिभावो निपात्यते, अपचितिः ॥

हु ह्वरेऽकृन्दसि ॥ ३१ ॥

ह्वरेतेर्हुंतेर्निष्ठायां कृन्दसि हु इत्ययमादेशो भवति । हुतस्य चाहुतस्य च । अहुतमसि हविर्हुतानम् । कृन्दसीति किम् । हुतम् ॥

अपरिहृताश्च ॥ ३२ ॥

अपरिहृता इति निपात्यते कृन्दसि विषये । हु इत्येतस्यादेशस्याभावा निपात्यते । अपरिहृताः सनुयाम वाजम् ॥

सोमे ह्वरितः ॥ ३३ ॥

ह्वरित इति ह्वरेर्निष्ठायां मिडागमो गुणश्च निपात्यते कृन्दसि विषये, सोमश्चेद्ववति । मानः सोमो ह्वरितो, विह्वरितस्त्वम् ॥

यसितस्कभितस्तभितोत्तभितचत्तविकस्ताविशस्तृशंस्तृशा-
स्तृतरुतृतरुतृवरुतृवरुतृवरुत्रीरुज्ज्वलिति क्षरिति-
क्षमिति वमित्यमितीति च ॥ ३४ ॥

यसित स्कभित स्तभित उत्तभित चत्त विकस्त विशस्तृ शंस्तृ शास्तृ तरुतृ तरुतृ वरुतृ वरुतृ वरुत्रीः उज्ज्वलिति क्षरिति क्षमिति वमित्यमिति इत्येतानि कृन्दसि निपात्यन्ते । तत्र यसितस्कभितस्तभितोत्तभितेति यस्मिन् स्मिन् इत्येतेषामुदित्वा निष्ठायां मिट्प्रतिषेधे प्राप्ते इडागमो निपात्यते । यसितं वा एतत्सोमस्य । यस्तमिति भाषायाम् । स्कभित । विष्कभिते अजरे । विष्कब्धेति भाषायाम् । स्तभित । येन स्वस्तभितम् । स्तब्धमिति भाषायाम् । उत्तभित । सत्येनोत्तभिता भूमिः । उत्तब्धेति भाषायाम् । उत्तभितेति उत्पूर्वस्य निपातनसामर्थ्यादन्योपसर्गपूर्वः स्तभितशब्दो न भवति । चत्त विकस्तेति चतेः कसेश्च विपूर्वस्य निष्ठायां मिडभावा निपात्यते । चत्ता वर्षेण विद्युत् । चतितेति भाषायाम् । विकस्त । उत्तानाया हृदयं यद् विकस्तम् । विकसितमिति भाषायाम् । निपातनं बहुत्वापेक्षं विकस्ता इति बहुवचनं कृतम् । अपरेषु तु निपातनेषु प्रत्येकं

विभक्तिनिर्देशः । विशस्तु शंस्तु शास्ति शसेर्विपूर्वस्य शंसेः शासेश्च तृचि
 इडभावो निपात्यते । विशस्तु । एकस्त्वष्टुरश्वस्याविशस्ता । विशसि-
 तेति भाषायाम् । शंस्तु उत शंस्ता सुविप्रः । शंसितेति भाषायाम् ।
 शास्तु । प्रशास्ता । प्रशासितमिति भाषायाम् । तरुतुरुतुरुतुरुतुरु-
 त्रोरिति तरतेर्दृष्टृजोश्च तृचि उट ऊट इत्येतावागमौ निपात्येते ।
 तरुतारं रथानाम् । तरुतारम् । तरितारं तरीतारमिति भाषायाम् । वरु-
 तारं रथानाम् । वरुतारं रथानाम् । वरितारं वरीतारमिति भाषायाम् ।
 वरुत्रीष्टा देवीर्विश्वदेव्यावती । जसि पूर्वसवर्णे च्चारणं प्रयोगदर्शनार्थम् ।
 अतन्त्रं चैतत्, इदमपि हि भवति अहोरात्राणि वै वरुत्रय इति । क्कान्द-
 सिक्रमत्र ह्रस्वत्वम् । प्रपञ्चार्थमेव च ङीबन्तस्य निपातनम् । वरुतृशब्दे
 हि निपातितस्तत एव ङीपि सति सिद्धौ वरुत्रीशब्दः । उज्ज्वलिति
 क्षरिति क्षमिति क्षमित्यमितीति च ज्वलतेत्यूर्ध्वस्य तर क्षम वम अम् इत्येतेषां
 च तिपि शप इकारादेशो निपात्यते । शपो लुग्वा इडागमः । अग्निरुज्ज्व-
 लिति । उज्ज्वलतीति भाषायाम् । क्षरिति । स्तोत्रं क्षरिति । क्षरतीति
 भाषायाम् । क्षमिति । स्तोमं क्षमिति । क्षमतीति भाषायाम् ।
 वमिति । यः सोमं वमिति । वमतीति भाषायाम् । अमिति । अभ्यमिति
 वरुणः । अभ्यमतीति भाषायाम् । इतिकरणः प्रदर्शनार्थस्तेन क चिदी-
 कारो भवति । रविमभ्यमीति वरुण इत्यपि हि वेदे पठ्यते ॥

आर्द्धधातुकस्येड्वलादेः ॥ ३५ ॥

कृन्दसीति निवृत्तम् । आर्द्धधातुकस्य वलादेरिडागमो भवति ।
 लविता । लवितुम् । लवितव्यम् । पविता । पवितुम् । पवितव्यम् ।
 आर्द्धधातुकस्येति किम् । आस्ते । वस्ते । रुदादिभ्यः सार्वधातुकइत्येत-
 स्मिन्त्रियमार्थे विज्ञायमाने प्रतिपत्तिगौरवं भवतीति आर्द्धधातुकग्रहणं
 क्रियते । वलादेरिति किम् । लव्यम् । पव्यम् । लवनीयम् । पवनीयम्
 इडिति वर्त्तमाने पुनरिड्यग्रहणं प्रतिषेधनिवृत्त्यर्थम् ॥

सुक्रमोरनात्मनेपदनिमित्ते ॥ ३६ ॥

नियमार्थमिदम् । सुक्रमोराद्धधातुकस्य वलादेरिडागमो भवति,
 न चेत्सुक्रमौ आत्मनेपदस्य निमित्तं भवतः । क्व च तावात्मनेपदस्य नि-
 मित्तं, यत्रात्मनेपदं तदाश्रयं भवति । भावकर्मकर्मकर्तृकर्मव्यतिहाराः ।
 क्रमेर्वृत्त्यादयश्च । तेनायं सत्यात्मनेपदे प्रतिषेधो नास्तीति प्रतिषेधफलं
 चेदं सूत्रम् । सुक्रमोराद्धित्वादिट् सिद्ध एव । प्रस्रविता । प्रस्रवितुम् ।
 प्रस्रवितव्यम् । प्रक्रमिता । प्रक्रमितव्यम् । अनात्मनेपदनिमित्ते इति किम् ।
 प्रस्रोषीष्ट । प्रक्रमीष्ट । प्रस्रोष्यते । प्रक्रम्यते । प्रसुसुषिष्यते । प्रचिक्रमिष्यते ।
 सर्वत्रैवात्र स्रौतिः क्रमिश्चात्मनेपदस्य निमित्तम् । सनन्तादपि हि पूर्वव-
 त्सन इत्यात्मनेपदं विधीयते । निमित्तग्रहणं किम् । सीयुडादेस्तत्परपरस्य
 च प्रतिषेधार्थम् । इह तु प्रस्रवितेवाचरतीति प्रस्रवित्रीयतइति क्यङन्त-
 मात्मनेपदस्य निमित्तं न स्रौतिः ॥ क्रमेस्तु कर्त्तर्यात्मनेपदविषयादसत्या-
 त्मनेपदे कृति प्रतिषेधो वक्तव्यः ॥ * ॥ प्रक्रन्ता । उपक्रन्ता । कर्त्तरीति
 किम् । प्रक्रमितव्यम् । उपक्रमितव्यम् । आत्मनेपदविषयादिति किम् ।
 निष्क्रमिता । स्रौतेः सनि किति च प्रत्यये श्युकः किति सनि ग्रहणहोश्च
 इत्येव प्रतिषेधो भवति । प्रसुसूषति । प्रस्रुनः । प्रस्रुतवान् ॥

ग्रहो ऽलिटि दीर्घः ॥ ३७ ॥

ग्रह उत्तरस्य इटः अलिटि दीर्घो भवति । ग्रहीता । ग्रहीतुम् ।
 ग्रहीतव्यम् । अलिटीति किम् । जगृहिव । जगृहिम । प्रकृतस्येढो दीर्घत्व-
 मिदं चिग्वदिटो न भवति । ग्राहिता । ग्राहिष्यते ॥

वृत्तो वा ॥ ३८ ॥

वृ इति वृड्वृजोः सामान्येन ग्रहणं तस्मादुत्तरस्य ऋकारान्ते-
 भ्यश्चेढो वा दीर्घो भवति । वरिता । वरीता । प्रावरिता । प्रावरीता ।
 ऋकारान्तेभ्यः । तरिता । तरीता । आस्तरिता । आस्तरीता । वृत
 इति किम् । करिष्यति । हरिष्यति । अलिटीत्येव । ववरिष्य । तेरिष्य ॥

न लिङि ॥ ३९ ॥

वृत्त उत्तरस्य इटो लिङ् दीर्घो न भवति । विवरिषीष्ट ।
प्रावरिषीष्ट । आस्तरिषीष्ट । विस्तरिषीष्ट ॥

सिचि च परस्मैपदेषु ॥ ४० ॥

परस्मैपदपरे सिचि वृत्त उत्तरस्य इटो दीर्घो न भवति । प्रावा-
रिष्टाम् । प्रावारिषुः । अतारिष्टाम् । आस्तारिष्टाम् । आस्तारिषुः * ।
परस्मैपदेष्विति किम् । प्रावरिष्ट । प्रावरीष्ट ॥

इट् सनि वा ॥ ४१ ॥

वृत्तः सनो वा इडागमो भवति । वुवूर्षति । विवरिषति । विव-
रीषति । प्रावुवूर्षति । प्राविवरिषति । प्राविवरीषति । ऋकारान्तेभ्यः ।
तितीर्षति । तितरिषति । तितरीषति । आतिस्तीर्षति । आतिस्तरिषति ।
आतिस्तरीषति । सनि यहगुहोश्चेति इट्प्रतिषेधे प्राप्ते पक्षे इडागमो
विधीयते । इटश्च वृत्तो वेति पक्षे दीर्घः । चिकीर्षति जिहीर्षति इत्यत्रो-
पदेशाधिकाराल्लाक्षणिकत्वाच्च इडागमो न भवति ॥

लिङ्सिचोरात्मनेपदेषु ॥ ४२ ॥

वृत्तो लिङ् सिचि च आत्मनेपदे परे वा इडागमो भवति ।
वृषीष्ट । वरिषीष्ट । प्रावृषीष्ट । प्रावरिषीष्ट । आस्तरिषीष्ट । आस्ती-
र्षीष्ट । सिचि खल्वपि । अवृत । अवरिष्ट । अवरीष्ट । प्रावृत । प्रावरि-
ष्ट । प्रावरीष्ट । आस्तीर्ष्ट । आस्तरिष्ट । आस्तरीष्ट । आत्मनेपदेष्विति
किम् । प्रावारिष्टाम् । प्रावारिषुः । लिङः प्रत्युदाहरणं न दर्शितमसंभ-
वादितो ऽवलादित्वादिति ॥

कृतश्च संयोगादेः ॥ ४३ ॥

ऋदन्ताद्वातोः संयोगादेस्तयोर्लिङ्सिचोरात्मनेपदेषु वा इडा-
गमो भवति । ध्वृषीष्ट । ध्वरिषीष्ट । स्मृषीष्ट । स्मरिषीष्ट । अध्वृषा-

* व्यशारिष्टाम् । व्यशारिषुरित्यधिकं पुस्तकान्तरे ।

ताम् । अध्वरिपाताम् । अस्मृपाताम् । अस्मरिपाताम् । अत इति
किम् । च्योपीष्ट । श्लोपीष्ट । अच्योष्ट । अश्लोष्ट । संयोगादेरिति किम् ।
कृपीष्ट । हृपीष्ट । अकृत । अकृत । आत्मनेपदेष्वित्येव । अध्वार्षीत् ।
अस्मार्षीत् । संस्कृपीष्ट समस्कृतेत्यत्रापदेशाधिकारादभक्तत्वाच्च सुट
इडागमो न भवति ॥

स्वरतिसूतिसूयतिधूज्जुदितो वा ॥ ४४ ॥

स्वरति सूति सूयति धूज् इत्येतेभ्य ऊदित्वाश्चोत्तरस्य वलादेरा-
र्द्धधातुकस्य वा इडागमो भवति । स्वर्त्ता । स्वरिता । सूति । प्रसेता ।
प्रसविता । सूयति । सेता । सविता । धूज् । धोता । धविता । ऊदित्वाः
खल्वपि । गाहू । विगाठा । विगाहिता । गुप् । गोप्ता । गोपिता । वेति
वर्तमाने पुनर्वाग्रहणं लिङ्सिचोर्निवृत्त्यर्थम् । सूतिसूयत्योर्विकरणनिर्देशः
पू प्रेरणइत्यस्य निवृत्त्यर्थः । धूजिति सानुबन्धकस्य निर्देशो धू विधूननइ-
त्यस्य निवृत्त्यर्थः । सविता धवितेत्येव नित्यमेतयोर्भवति । स्वरतेरेत-
स्माद्विकल्पादृद्धनोः स्यइत्येतद्वचति विप्रतिषेधेन । स्वरिष्यति । किति
तु प्रत्यये श्युकः कितितीति नित्यः प्रतिषेधो भवति पूर्वविप्रतिषेधेन ।
स्वृत्वा । सूत्वा । धूत्वा ॥

रधादिभ्यश्च ॥ ४५ ॥

रध हिंसासंसिद्धोरित्येवमादिभ्यो ऽष्टाभ्य उत्तरस्य वलादेरार्द्ध-
धातुकस्य वा इडागमो भवति । रधिता । रद्धा । नंष्टा । नशिता ।
चप्ता । तर्प्ता । तर्पिता । द्रप्ता । दर्प्ता । दर्पिता । द्रोग्धा । द्रोठा ।
द्रोहिता । मोग्धा । मोठा । मोहिता । खोठा । खेहिता । खोग्धा ।
खोठा । खेठा । खेहिता । क्रादिनियमाल्लिटि रधादिभ्यः परत्वाद्वि-
कल्पं के चिद्विद्वन्ति । अपरे पुनराहुः । पूर्वविधेरिङ्निषेधविधानसा-
मर्थ्यादुलीयस्त्वं प्रतिषेधनियमस्येति नित्यमिटा भवितव्यम् । ररन्धिव,
ररन्धमेति भवति ॥

निरः कुषः ॥ ४६ ॥

निर इत्येवंपूर्वात् कुष उत्तरस्य वलादेराद्धधातुकस्य वा इडा-
गमो भवति । निष्काष्टा । निष्काषिता । निष्काष्टुम् । निष्काषितुम् ।
निष्काष्टव्यम् । निष्काषितव्यम् । निर इति किम् । कोषिता । कोषि-
तुम् । कोषितव्यम् । निर इति वक्तव्ये निर इति निर्द्विजेन रेफान्तमुपस-
र्गान्तरमस्तीति ज्ञायते । तस्य हि निलयनमित्युपसर्गस्यायताविति लत्वं
भवति । निरो हि रुत्वस्यासिद्धत्वाल्लत्वं न स्यात् ॥

इग्निष्ठायाम् ॥ ४७ ॥

निरः कुषो निष्ठायामिडागमो भवति । निष्कुषितवान् । नि-
ष्कुषितः । इड्यहणं नित्यार्थं, मारम्भो हि यस्य विभाषा इत्यस्य बाधको
ऽन्यथा हि विकल्पार्थ एव स्याद् अत्रैव नित्यमिडागम उत्तरत्र विकल्प
एवेति ॥

तीषसहलुभरुपरिषः ॥ ४८ ॥

तकारादावाद्धधातुके इषु सह लुभ रुष रिष् इत्येतेभ्यो वा
इडागमो भवति । इषु । एषु । एषिता ॥ इषु इच्छायामित्यस्यायं विकल्प
इष्यते ॥ यस्तु इष गताविति दैवादिकस्तस्य प्रेषिता प्रेषितुं प्रेषितव्यमिति
नित्यं भवति । योषि इष आभीक्ष्ण्येति ब्रूयादौ पठ्यते तस्याप्येवमेव ।
तदर्थमेव तीषसहेति सूत्रे के चिदुदितमिषं पठन्ति । सह । सोढा ।
सहिता । लुभ । लोभिता । लोब्धा । रुष । रोष्टा । रोषिता । रिष् ।
रेष्टा । रेषिता । तीति किम् । एषिष्यति ॥

सनीवन्तर्द्धभ्रसजदम्भुश्चिस्व्यूर्णभरज्जपिसनाम् ॥ ४९ ॥

इवन्तानाम् धातूनाम् ऋधु भ्रज दम्भुश्चिस्व्यू ऊर्णु भर ज्जपि
सन् इत्येतेषां च सनि वा इडागमो भवति । इवन्तानाम् । दिदेविषति ।
दुद्वूपति । सिसेविषति । सुस्पूपति । ऋध् । आर्द्धधिषति । ईर्त्सति ।
भ्रज । बिभ्रज्जिषति । बिभ्रजति । बिभर्जिषति । बिभर्जति । दम्भु ।

दिदम्भिषति । धिप्सति । धीसति । श्रि । उच्छिष्यति । उच्छिष्यति ।
 पति । स्वृ । सिस्वरिषति । सुस्वूर्षति । यु । यियविषति । युयूषति ।
 ऊर्णु । प्रेर्णुनविषति । प्रोर्णुनुविषति । प्रोर्णुनूषति । भर इति भृजित्येतस्य
 भौवादिभ्यश्च यद्गणं शपा निर्द्देशात् । विभरिषति । बुभूर्षति । जपि ।
 जिज्ञपयिषति । ज्ञीप्सति । सन् । सिसनिषति । सिषासति । के चिदत्र
 भरजपिसनितनिषतिदरिद्राणामिति पठन्ति । तितनिषति । तितंसति ।
 तितासति । पिपतिषति । पित्सति । दिदरिद्रिषति । दिदरिद्रासति ।
 सनीति किम् । देविता । भृष्टा ॥

क्लिशः क्लानिष्ठयोः ॥ ५० ॥

क्लिशः क्लानिष्ठयोर्वा इडागमो भवति । क्लिष्टा । क्लिशित्वा ।
 क्लिष्टः । क्लिष्टवान् । क्लिशितः । क्लिशितवान् । क्लिष्टू विबाधनइत्यस्य
 क्लवायां विकल्पः सिद्ध एव निष्ठायां तु यस्य विभाषेति प्रतिषेधः
 प्राप्नोति । क्लिश उपतापइत्येतस्य तु क्लवायां निष्ठायां च नित्यमिडागमः
 प्राप्नोति तदर्थं क्लवायहणं क्लियते ॥

पूङश्च ॥ ५१ ॥

पूङश्च क्लानिष्ठयोर्वा इडागमो भवति । पूत्वा । पवित्वा ।
 सोमोतिपूतः । सोमोतिपवितः । पूतवान् । पवितवान् । श्युकः क्लितीति
 प्रतिषेधे प्राप्ते विकल्पो विधीयते ॥

वसतिक्षुधोरिट् ॥ ५२ ॥

वसतेः क्षुधेश्च क्लानिष्ठयोरिडागमो भवति । उषित्वा । उषितः ।
 उषितवान् । क्षुधित्वा । क्षुधितः । क्षुधितवान् । वसतीति विकरणो
 निर्द्देशार्थ एव । वस्तेस्तूदात्तत्वादेव भवितव्यमिटा । पुनरिङ्यहणं
 नित्यार्थम् ॥

अज्येः पूजायाम् ॥ ५३ ॥

अज्येः पूजायामर्थं क्लानिष्ठयोरिडागमो भवति । अज्यित्वा जानु
 जुहोति । अज्यिता अस्य गुरवः । उदितो वेति क्लवाप्रत्यये विकल्पः

अनर्त्तिष्यत् । निनर्त्तिषति । सइति किम् । कर्त्तिता । असिचीति किम् ।
अकर्त्तित् ॥

गमेरिट् परस्मैपदेषु ॥ ५८ ॥

गमेर्द्धातोः सकारादेराद्धधातुकस्य परस्मैपदेष्विडागमो भवति ।
गमिष्यति । अगमिष्यत् । जिगमिषति । गमेरिति किम् । चेष्यति ।
इङ्यहणं नित्यार्थम् । परस्मैपदेष्विति किम् । संगंसीष्ट । संगंसीष्ट ।
संगंस्यते । संजिगंसते । संजिगंसिष्यते । अधिजिगंसते । अधिजिगंसिष्यते ।
गमेरिडादेशस्याञ्जनगमां सनीति दीर्घत्वम् । सइत्येव । गन्तास्मि ।
गन्तास्वः । गन्तास्मः ॥ आत्मनेपदेन समानपदस्यस्य गमेरयमिडागमो
नेष्यते ॥ अन्यत्र सर्वत्रैवेष्यते । कृत्यपि भवति, परस्मैपदलुकि च ।
संजिगमिषिता । अधिजिगमिषिता व्याकरणस्य । जिगमिष त्वमिति ।
पदशेषकारस्य * पुनरिदं दर्शनं गम्युपलक्षणार्थं परस्मैपदग्रहणम् ।
परस्मैपदेषु यो गमिरुपलक्षितस्तस्मात्सकारादेराद्धधातुकस्येङ्गवति ।
तन्मतेन संजिगंसिता अधिजिगंसिता व्याकरणस्य इत्येव भवितव्यम् ॥

न वृद्धाश्चतुर्भ्यः ॥ ५९ ॥

वृतादिभ्यश्चतुर्भ्य उत्तरस्य सकारादेराद्धधातुकस्य परस्मैपदेषु
इडागमो न भवति । वृत् । वत्स्यति । अवत्स्यत् । विवृत्सति । वृधू ।
वत्स्यति । अवत्स्यत् । विवृत्सति । शृधू । शत्स्यति । अशत्स्यत् ।
शिश्यत्सति । स्यन्दू । स्यन्त्सति । अस्यन्त्स्यत् । सिष्यन्त्स्यति । चतुर्भ्य
इति न वक्तव्यम् । वृद्धग्रहणं हि तत्र द्युतादिपरिसमाप्त्यर्थं क्रियते
कूप सामर्थ्यं वृद्धिर्दिति, तदेव यदि वृतादिसमाप्त्यर्थमपि विज्ञायते न किं-
चिदनिष्टं प्राप्नोति, तत्क्रियते स्यन्देरुदिल्लक्षणमन्तरङ्गमपि विकल्पं
प्रतिषेधो यथा बाधेनेति । चतुर्ग्रहणे हि सति तात्पर्येण स्यन्दिः संनिधा-
पितो भवति । परस्मैपदेष्वित्येव । वर्त्तिषीष्ट । वर्त्तिष्यते । अवर्त्तिष्यत् ।
विवर्त्तिषते । अथात्रात्मनेपदेन समानपदस्येभ्यो वृतादिभ्य इडागम

* पदशेषो ग्रन्थविशेष इति पदमञ्जरी ।

इष्यते । अन्यत्र सर्वत्र प्रतिषेधः । कृत्यपि हि परस्मैपदलुकि च प्रतिषेधो भवति । विवृत्सिता । विवृत्स त्वमिति * ॥

तासि च क्लृपः ॥ ६० ॥

कृप उत्तरस्य तासेः सकारादेश्चाटुधातुकस्य परस्मैपदेषु इडागमो न भवति । कल्प्ता । श्वः कल्प्स्यति । अकल्प्स्यत् । चिक्लृप्सति । परस्मैपदेष्वित्यव । कल्पितासे । कल्पिषीष्ट । कल्पिष्यते । अकल्पिष्यत् । चिकल्पिष्यते । क्लृपेरथात्मनेपदेन समानपदस्यस्य इडागम इष्यते । अन्यत्र प्रतिषेधः । कृत्यपि हि परस्मैपदलुकि च प्रतिषेधो भवति । चिक्लृप्सिता । चिक्लृप्स त्वमिति ॥

अचस्तास्वत्यल्यनिटो नित्यम् ॥ ६१ ॥

तासौ ये नित्यानिटो धातवो ऽजन्तास्तेभ्यस्तासाविव यलीडागमो न भवति । याता । ययाथ । चेता । चिचेथ । नेता । निनेथ । हाता । जुहोथ । अच इति किम् । भेत्ता । विभेदिय । तास्वादिति किम् । लूत्वा । लुलविथ । यलीति किम् । याता । ययिव । ययिम । अनिङ्ग्रहणं नित्यमित्यनेन विशेषणार्थम् । नित्यग्रहणं किम् । विधेता । विधविता । विदुधविथ । तासि विभाषितेऽस्यलि नित्यमिडागमो भवति । तास्वादिति वतिनिर्द्देशः किमर्थः । तासौ सतस्यलि प्रतिषेधार्थः । यो हि तासावसन्नसत्वाच्च नित्यानिट् तस्य यलि प्रतिषेधो न भवति । जघसिथ । उवयिथ । उत्तरसूत्रेपि तास्वादिति वर्तते अदादेशो हि घसिर्वजादेशश्च वयिस्तासौ नास्ति ॥

उपदेशेत्वतः ॥ ६२ ॥

उपदेशे यो धातुरकारवान् तासौ नित्यानिट् तस्मात्तासाविव यलीडागमो न भवति । पक्ता । पपक्य । यष्टा । इयष्ट । शक्ता । शशक्य । उपदेशइति किम् । कर्ष्ता । चर्कर्षिथ । अत्वत इति किम् । भेत्ता । विभे-

* विवृत्सितुम् । विवृत्सितव्यमित्यधिकं पुस्तकान्तरे ।

दिथ । तपरकरणं किम् । राट्टा । रराधिथ । तास्वदित्येव । जिघृक्षति ।
जयहिथ । नित्यमनिट इत्येव । अङ्ग । अज्जिता । आनज्जिथ ॥

कृतो भारद्वाजस्य ॥ ६३ ॥

चकारान्ताट्टातिर्भाद्वाजस्याचार्यस्य मतेन तासाविव नित्यानि-
टस्यलि इडागमो न भवति । स्पर्त्ता । सस्पर्त्त । धर्त्ता । दधर्त्त* ।
सिद्धे सत्यारम्भो नियमार्थः । कृत एव भारद्वाजस्य नान्येषां धातूनाम् ।
यधिथ । वधिथ । पेचिथ । शेकिथ । तदयमर्थोत्प्रेयोर्योगयोर्विकल्पः ।
तपरकरणमृकारान्तस्य निवृत्त्यर्थम् । तथा हि सति विध्यर्थमेतत्स्यात् ॥

बभूयाततन्यजगृभ्मववर्थेति निगमे ॥ ६४ ॥

बभूय आततन्य जगृभ्म ववर्थ इत्येतानि निपात्यन्ते निगमविषये ।
निगमो वेदः । बभूय । त्वं हि होता प्रथमो बभूय । बभूविष्येति भाषा-
याम् । आततन्य । येनान्तरित्तमुर्वाततन्य । आतेनियेति भाषायाम् ।
जगृभ्म । जगृभ्माते दक्षिणमिन्द्र हस्तम् । जगृहिमेति भाषायाम् । ववर्थ ।
ववर्थ त्वं हि ज्योतिषा । ववरियेति भाषायाम् । क्रादिसूत्रादेवास्य प्रति-
षेधे सिद्धे नियमार्थं वचनं निगमएव न भाषायामिति ॥

विभाषा रुजिहृषोः ॥ ६५ ॥

रुजि दृशि इत्येतयोस्यलि विभाषा इडागमो न भवति । ससृष्ट ।
ससर्जिय । ददृष्ट । ददर्शिय ॥

इडत्त्यर्तिव्ययतीनाम् ॥ ६६ ॥

अत्ति अर्त्ति व्ययति इत्येतेषां यलीडागमो भवति । आदिथ ।
आरिय । संविध्यथिथ । व्येजो न व्यो लिटीत्यात्वप्रतिषेधः । अत्तिव्ययत्या-
कृतो भारद्वाजस्येति नियमाद्विकल्पः । अर्त्तेरपि नित्यः प्रतिषेधः । कृत्रेड्यहणं
विस्पष्टार्थम् । विकल्पावधाने हि सति अत्तिव्ययतिग्रहणमनर्थकं, प्रति-

* कर्ता चकर्षेति पुस्तकान्तरे अधिकम् ।

पेधविधाने चार्त्तग्रहणमिति नित्येयं विधिरिङ्यहणमन्तरेणापि शक्यते
विज्ञातुम् ॥

वस्वेकाजादघसाम् ॥ ६७ ॥

कृतद्विर्वचनानामेकाचां धातूनाम् आकारान्तानां घसिश्च वसा-
विडागमो भवति । आदिवान् । आशिवान् । पेचिवान् । शेक्विवान् ।
धात्वभ्यासयोरेकादेशे कृते एत्वाभ्यासलोपयोश्च कृतयोः कृतद्विर्वचन-
एते एकाचो भवन्ति । आत् । ययिवान् । तस्यिवान् । घस् । जति-
वान् । सिद्धे सत्यारम्भो नियमार्थः । एकाजादघसामेव वसाविडागमो
भवति नान्येषाम् । विभिद्वान् । चिच्छिद्वान् । बभूवान् । शिश्रिवान् ।
क्रादिनियमात्प्रतिषेधाभावाच्च य इट् प्रसक्तः स नियम्यते । आद्वहणमने-
काजर्थं द्विर्वचने हि कृते इटि हि सति आतो लोपेन भवितव्यं, दरिद्रा-
तेस्तु कास्यनेकाज्यहणं चुलुप्पाद्वर्गमित्यामा भवितव्यम् । दरिद्राचकार ।
अथाप्याम्न क्रियते तथापि च दरिद्रातेरार्द्धधातुके लोपः सिद्धश्च प्रत्ययवि-
धाविति प्रागेव प्रत्ययोत्पत्तेराकारे लुप्ते इडागमस्य निमित्तं विहत-
मिति न इडागमो भवति । ददरिद्रानिति भवितव्यम् । घमेरपि यदि
ग्रहणमिह न क्रियते तदा द्विर्वचनात् परत्वाद् घसिभमोहंलि चेति उप-
धालोपे कृते द्विर्वचनमेव न स्यादनच्कत्वाद्, इह तु घसिग्रहणाद् उपधा-
लोपमपि परत्वादिडागमो बाधते । तत्र कृते गमहनजनखनघसामित्युप-
धालोपः । स च द्विर्वचनेचाति द्विर्वचने कर्त्तव्ये स्थानिवद्भवति, तेन जति-
वानिति सिध्यति ॥

विभाषा गमहनविद्विशाम् ॥ ६८ ॥

गम हन विद्व विश इत्येतेषां धातूनां वसौ विभाषा इडागमो
भवति । गम । जग्मिवान् । जगन्वान् । मो नो धातोरिति नकारः ।
हन । जघ्मिवान् । जघन्वान् । विद्व । विविद्विवान् । विविद्वान् । विश् ।
विविशिवान् । विविश्वान् । विशिना साहचर्यादिह विदेस्तौदादि-

कस्य लाभार्थस्य ग्रहणम् । ज्ञानार्थस्य तु नित्यं विविद्धानित्येव भवति ॥
दृशेत्तु इति वक्तव्यम् ॥ * ॥ ददृशिवान् । ददृश्वान् ॥

सनिंससनिवांसम् ॥ ६८ ॥

सनेतेः सनेतेर्वा धातोः सनिंससनिवांसमिति निपात्यते * ।
अज्जित्वाग्ने सनिंससनिवांसम् । इडागम एत्वाभ्यासलोपाभावश्च निपा-
त्यते । सनिङ्पूर्वादित्यत्र सेनिवांसमित्येव भवति । कृन्दसीदं निपातनं
विज्ञायते † । भाषायां सेनिवांसमिति भवति ॥

ऋद्धनोः स्ये ॥ ७० ॥

ऋकारान्तानां धातूनां हन्तेश्च स्ये इडागमो भवति । करिष्यति ।
हनिष्यति । हरिष्यति । स्वरतेर्वेट्त्वादृद्धनोः स्यइत्येतद्वति विप्रतिषे-
धेन । स्वरिष्यति । तपरकरणं विस्पष्टार्थम् ॥

अज्जेः सिचि ॥ ७१ ॥

अज्जेः सिचि इडागमो भवति । अज्जीत् । अज्जिष्टाम् । अज्जिषुः ।
सिचीति किम् । अज्जा । अज्जिता । ऊदित्वाद् विभाषा भवति ॥

स्तुसुधूञ्भ्यः परस्मैपदेषु ॥ ७२ ॥

स्तु सु धूञ् इत्येतेभ्यः सिचि परस्मैपदे परत इडागमो भवति ।
अस्तावीत् । असावीत् । अधावीत् । परस्मैपदेष्विति किम् । अस्तोष्ट ।
असोष्ट । अधोष्ट । अधविष्ट ॥

यमरमनमातां सच्च ॥ ७३ ॥

यम रम नम इत्येतेषामङ्गानामाकारान्तानां च सगागमो भवति
परस्मैपदे सिचि इडागमश्च । यम् । अयंसीत् । अयंसिष्टाम् । अयं-
सिषुः । व्यरंसीत् । व्यरंसिष्टाम् । व्यरंसिषुः । अनंसीत् । अनंसिष्टाम् ।

* सनिङ्पूर्वस्य सनेतेः सनेतेर्वा सनिंससनिवांसमिति निपात्यते इत्येकस्मिन्पु-
स्तके पाठः ।

† इयं चानुपूर्वी कृन्दस्येव नियतेति कृन्दस्येव निपातनं विज्ञायते इति पाठ २ ।

अनंसिषुः । आकारान्तानाम् । अयासीत् । अयासिष्टम् । अयासिषुः ।
यमादीनां हलन्तलक्षणा वृद्धिः प्राप्ता सा नेटीति प्रतिषिध्यते । परस्मैप-
देष्वित्येव । अयंस्त । अरंस्त । अनंस्त ॥

स्मिपूङ्-रञ्ज्-शां सनि ॥ ७४ ॥

स्मिङ् पूङ् च अञ्जू अशू इत्येतेषां धातूनां सनीडागमो भवति ।
सिस्मयिषते । पिपयिषते । अरिषति । अज्जिषति । अशिषति ।
ङकारग्रहणं पूजो मा भूत् । पुपूषति इत्येव तस्य भवति । अशेरुदितो
ग्रहणादश्नेतोर्नित्यमिडागमोस्त्येव ॥

किरश्च पञ्चभ्यः ॥ ७५ ॥

किरादिभ्यः पञ्चभ्यः सनि इडागमो भवति । कृ । चिकरिषति ।
गृ । जिगरिषति । वृङ् । दिदरिषते । धृङ् । दिधरिषते । प्रच्छ । पिप्रच्छि-
षति । पञ्चभ्य इति किम् । सिस्त्वति । किरतिगिरत्यारिट् सनि वेति
विकल्पः प्राप्तः वृत्तो वेति चास्येष्टो दीर्घत्वं नेच्छन्ति ॥

रुदादिभ्यः सार्वधातुके ॥ ७६ ॥

रुदादिभ्य उत्तरस्य वलादेः सार्वधातुकस्य इडागमो भवति । रुद् ।
रोदिति । स्वप् । स्वपिति । श्वस् । श्वसिति । अन् । प्राणिति । जन् ।
जन्ति । पञ्चभ्य इत्येव । जागर्ति । सार्वधातुकइति किम् । स्वप्ता ।
वलादेरित्येव । रुदन्ति ॥

ईशः से ॥ ७७ ॥

ईश उत्तरस्य से इत्येतस्य सार्वधातुकस्य इडागमो भवति ।
ईशिषे । ईशिष्व ॥

ईडजनोद्ध्वे च ॥ ७८ ॥

ईड जन इत्येताभ्यामुत्तरस्य ध्वे इत्येतस्य से इत्येतस्य च सार्व-
धातुकस्य इडागमो भवति । ईडिध्वे । ईडिध्वम् । ईडिषे । ईडिष्व ।
जनिध्वे । जनिध्वम् । जनिषे । जनिष्व । जनी प्रादुर्भावइत्यस्य क्कान्द-

सत्वात् श्यनो लुक् उपधालोपाभावश्च ॥ जन जननइत्यस्यापि श्लु-
विकरणस्य ग्रहणमत्रेष्ट्यते ॥ तस्य कर्मव्यतिहारे व्यतिजज्ञिषे । व्यतिज-
ज्ञिष्व । व्यतिजज्ञिष्वे व्यतिजज्ञिष्वम्, इति च भवति ॥ ध्वशब्दे ईशेरपि
इडागम इष्ट्यते ॥ ईशिष्वमिति, तदर्थं के चिदीडिजनोः सृध्वे चेति सूत्रं
पठन्ति । तत्र सकारादेः सेशब्दस्य सूत्रएवोपादानाच्चशब्दे भिन्नक्रम
ईशोऽनुकर्षणार्थो विज्ञायते । ईडिशिजनां सध्वयोरित्येकमेव सूत्रं न पठितं,
विाचत्रा हि सूत्रस्य कृतिः पाणिनेरिति । ध्वे इति कृतटेरेत्वस्य ग्रहणात्
लङि ध्वमि न भवितव्यमिटा । लोटि पुनरेकदेशविकृतस्यानन्यत्वाद्
भवितव्यमिटा ॥

लिङः सलोपो ऽनन्त्यस्य ॥ ७९ ॥

सार्वधातुकइति वर्तते * । सार्वधातुके यो लिङ् तस्य अनन्त्यस्य
सकारस्य लोपो भवति । कः पुनरनन्त्यो लिङः सकारः । यो यासुट्कुट्-
सीयुटाम् । कुर्यात् । कुर्याताम् । कुर्युः । कुर्वीत । कुर्वीयाताम् । कुर्वीरन् ।
अनन्त्यस्येति किम् । कुर्युः । कुर्याः । सार्वधातुकइत्येव । क्रियास्ताम् ।
क्रियासुः । कृषीष्ट । कृषीयास्ताम् । कृषीरन् ॥

अतो येयः ॥ ८० ॥

अकारान्तादङ्गादुत्तरस्य या इत्येतस्य सार्वधातुकस्य इय् इत्यय-
मादेशो भवति । पचेत् । पचेताम् । पचेयुरित्यत्रास्यपदान्तादिति
पररूपं बाधितम् । अत इति किम् । चिनुयात् । सुनुयात् । तपरकरणं
किम् । यायात् । सार्वधातुकइत्येव । चिकीर्ष्यात् । ननु चातो लोपेनात्र
भवितव्यम् । पचेदित्यत्रापि हि तर्हि अतो दीर्घा यजीति दीर्घत्वेन
भवितव्यम् । तदनेनावश्यं विध्यन्तरं बाधितव्यम् । स यथैव दीर्घस्य
बाधक एवमतो लोपस्यापि बाधकः स्यात् । स्यादेतदेवं यदि दीर्घः
सार्वधातुके विधीयते । अथ तु तिङि विधीयते, तदा येन नाप्राप्तिन्या-
येन दीर्घस्यैव बाधकः स्यात् पुनरतो लोपस्य । येय इत्यविभक्तिको

* सार्वधातुकइति वर्ततइत्येकस्मिन्पुस्तके नास्ति ।

निर्द्देशः, य इति वा षष्ठीनिर्द्देशे यलोपस्यासिद्धत्वमनाश्रित्याहुः कृतः
सौत्रत्वाच्चिर्द्देशस्येति । के चिद् अत्रातो यासिय इति सूत्रं पठन्ति ।
तेषां सकारान्तः स्यानी षष्ठीसमासश्च ॥

आतो डितः ॥ ८१ ॥

आकारस्य डिदवयवस्य आकारान्तादङ्गादुत्तरस्य सार्वधातुकस्य
इय् इत्ययमादेशो भवति । पचेते । पचेथे । पचेताम् । पचेथाम् । यजेते ।
यजेथे । यजेथाम् । सार्वधातुकमपिदित्यत्र न डितीव डिद्वदित्येवमङ्गी-
क्रियते ऽपितु डित इव डिद्वदिति पूर्वसूत्रेण उञ्चुक्रुटिषतीतिप्रसिद्धये
तथाङ्गीकरणम् । यदि गाङ्गुटादिसूत्रे डिद्ववतीत्येवमङ्गीक्रियते तदा
अनुदात्तडित आत्मनेपदमिति आत्मनेपदं प्राप्नोतीति । आत इति किम् ।
पचन्ति । यजन्ति । पचन्ते । यजन्ते । डित इति किम् । पचावहै ।
पचामहै । अत इत्येव । चिन्वाते । सुन्वाते । तपरकरणं किम् । मि-
माते । मिमाथे ॥

आने मुक् ॥ ८२ ॥

आने परतोङ्गस्यातो मुगागमो भवति । पचमानो, यजमानः ।
अकारमात्रभक्तायं मुक् अदुपदेशग्रहणेन गृह्यत इति अदुपदेशादिति लसा-
र्वधातुकानुदात्तत्वं भवति । यज्ञेवमातो डित इत्ययमपि विधिः प्राप्नो-
ति, तपरनिर्द्देशाच्च भविष्यति । मुक् सत्यध्यर्द्धमात्रो भवति । लसार्व-
धातुकानुदात्तत्वमपि तर्हि न प्राप्नोति । नैव दोषः । उपदेशग्रहणं तत्र
क्रियते । तेन उपदेशादूर्ध्वं सत्यपि कालभेदे भवितव्यम् । तथा च पचावः
पचाम इत्यत्रापि भवति ॥

ईदासः ॥ ८३ ॥

आस उत्तरस्यानस्य ईकारादेशो भवति । आसीनो यजते । अत्र
पञ्चम्या परस्य षष्ठी कल्प्यते ॥

अष्टन आ विभक्तौ ॥ ८४ ॥

अष्टुनो विभक्तौ परत आकारादेशो भवति । अष्टाभिः । अष्टाभ्यः ।
अष्टानाम् । अष्टासु । विभक्ताविति किम् । अष्टत्वम् । अष्टता । आ
इति व्यक्तिनिर्देशोयमाकृतिनिर्देशे तु नकारस्याने ऽनुनासिकाकारः स्यात् ।
विकल्पेनायमाकारो भवत्येतज्जापितमष्टुनो दीर्घादिति दीर्घग्रहणाद-
ष्टाभ्य औशिति च कृतात्वस्य निर्देशात्तेनाष्टभिरष्टभ्य इत्यपि भवति ।
तदन्तविधिश्चात्रेप्यते । प्रिया अष्टौ येषां ते प्रियाष्टानः । प्रियाष्टौ ॥

रायो हलि ॥ ८५ ॥

रै इत्येतस्य हलादौ विभक्तौ परत आकारादेशो भवति । राभ्याम् ।
राभिः । हलीति किम् । रायौ । रायः । विभक्ताविति किम् । रैत्वम् ।
रैता । मृजेर्द्विरित्यतः प्राग्विभक्त्यधिकारः ॥

युष्मदस्मदोरनादेशे ॥ ८६ ॥

युष्मदस्मदित्येतयोरनादेशे विभक्तौ परत आकारादेशो भवति ।
युष्माभिः । अस्माभिः । युष्मासु । अस्मासु । अनादेशइति किम् ।
युष्मत् । अस्मत् । हलीत्यधिकारादप्यत्र न स्यात् । उत्तरत्र त्वनादेश-
ग्रहणेन प्रयोजनं योचीति तदिहैव क्रियते ॥

द्वितीयायां च ॥ ८७ ॥

द्वितीयायां च परतो युष्मदस्मदोराकारादेशो भवति । त्वाम् ।
माम् । युवाम् । आवाम् । युष्मान् । अस्मान् । आदेशार्थं वचनम् ॥

प्रथमायाश्च द्विवचने भाषायाम् ॥ ८८ ॥

प्रथमायाश्च द्विवचने परतो भाषायां विषये युष्मदस्मदोराका-
रादेशो भवति । युवाम् । आवाम् । प्रथमाया इति किम् । युवयोः ।
आवयोः । द्विवचनइति किम् । त्वम्, महं, यूयं, वयम् । भाषायामिति
किम् । युवं वस्त्राणि पीवसा वसाथे ॥

योचि ॥ ८९ ॥

अजादौ विभक्तावनादेशे युष्मदस्मदोर्यकारादेशो भवति । त्वया ।

मया । त्वयि । मयि । युवयोः । आवयोः । अचीति किम् । युवाभ्याम् ।
आवाभ्याम् । युष्मदस्मदोर्नादेशइत्यत्र यदि हलीन्यनुवर्तते शक्यम-
कर्तुमचीत्येतत् तत्क्रियते विस्पष्टार्थम् । अनादेशइत्येव । त्वद्गच्छति ।
मद्गच्छति ॥

शेषे लोपः ॥ ८० ॥

शेषे विभक्तौ युष्मदस्मदोर्लोपो भवति । कश्च शेषः, यत्राकारो
यकारश्च न विहितः ।

पञ्चम्याश्च चतुर्थ्याश्च षष्ठीप्रथमयोरपि ।

यान्यद्विवचनान्यत्र तेषु * लोपो विधीयते ॥

त्वम् । अहम् । यूयम् । वयम् । तुभ्यम् । मह्यम् । युष्मभ्यम् ।
अस्मभ्यम् । त्वत् । मत् । युष्मत् । अस्मत् । तव । मम । युष्माकम् ।
अस्माकम् । शेषग्रहणं विस्पष्टार्थम् । शेषे लोपे कृते स्त्रियां टाप् कस्माच्च
भवति, त्वं ब्राह्मणी । अहं ब्राह्मणी । संनिपातलक्षणो विधिरनिमित्तं
तद्विधातस्य । अलिङ्गे वा युष्मदस्मदी इति । केचित्तु शेषे लोपं टिलो-
पमिच्छन्ति । कथं वक्ष्यमाणादेशापेक्षः शेषः, ते चादेशा मपर्यन्तस्य विधी-
यन्ते । तेन मपर्यन्ताद् योन्यः स शेष इति । तत्रायं लोप इति टिलोपो
भवति ॥

मपर्यन्तस्य ॥ ८१ ॥

मपर्यन्तस्यत्ययमधिकारो, यदि त ऊर्ध्वमनुक्रमिष्यामौ मपर्यन्तस्ये-
त्येवं तद्वेदितव्यम् । वक्ष्यति । युवावौ द्विवचने । युवाम् । आवाम् ।
मपर्यन्तस्येति किम् । युवकामावकामिति साकच्छकस्य मा भूत् । त्वमा-
वेकवचने । त्वया । मया । मपर्यन्तस्येति किम् । सर्वस्य मा भूत् । तथा च
सति त्वमयोरकारस्य योचीति यकारे कृते ऽनिष्टं रूपं स्यात् । मान्तस्ये-
त्येव सिद्धे ऽस्मिन् यत्परिग्रहणं कृतमवधिद्व्योतनार्थं तन्मान्ते मा भूत्,

* शेषे इति बहुषु पुस्तकेषु पाठः ।

कदा, यदा * एत्यन्तयोः क्विपि मान्तत्वं विद्यते, युष्मदस्मदोः स्यानिवत्त्वं च षोरत्र कौ लुप्तत्वाच्च विद्यते ॥

युवावौ द्विवचने ॥ ८२ ॥

द्विवचनइत्यर्थग्रहणम् । द्विवचने ये युष्मदस्मदी द्व्यर्थाभिधानविषये तयोर्मपर्यन्तस्य स्थाने युव आव इत्येतावादेशौ भवतः । युवाम् । आवाम् । युवाभ्याम् । आवाभ्याम् । युवयोः । आवयोः । यदा समासे द्व्यर्थे युष्मदस्मदी भवतः, समासार्थस्यान्यसंख्यत्वादेकवचनं बहुवचनं वा भवति, तदापि द्व्यर्थेयुष्मदस्मदोर्युवावौ भवतः, यदि त्वाहौ सौ इत्येवमादिना आदेशान्तरेण न बाध्येते । अतिक्रान्तं युवा, मति युवाम् । अत्यावाम् । अतिक्रान्तान् युवा, मति युवान् । अत्यावान् । अतिक्रान्तेन युवा, मति युवया । अत्यावया । अतिक्रान्तेर्युवा, मति युवाभिरत्यावाभिः । अतिक्रान्तेभ्यो युवा, मति युवभ्यमत्यावभ्यम् । अतिक्रान्ताद् युवा, मति युवत् । अत्यावत् । अतिक्रान्तेभ्यो युवामागतः, अति युवत् । अत्यावत् । अतिक्रान्तानां युवा, मति युवाकम् । अत्यावाकम् । अतिक्रान्ते युवा, मति युवयि । अत्यावयि । अतिक्रान्तेषु युवा, मति युवासु । अत्यावासु । त्वाहादीनां तु विषये परत्वात्तएव भवन्ति । अतिक्रान्तौ युवा, मति त्वम् । अत्यहम् । अतिक्रान्ता युवाम्, अति यूयम् । अति वयम् । अतिक्रान्ताय युवाम्, अति तुभ्यम् । अति ममम् । अतिक्रान्तस्य युवा, मति तव । अति मम । यदा तु युष्मदस्मदी एकत्वबहुत्वयोर्वर्तते, समासार्थस्तु द्वित्वे, तदा युवावौ न भवतः । अतिक्रान्तौ त्वाम्, अति त्वाम् । अति माम् । अतिक्रान्तौ युष्मान्, अति युष्मानत्यस्मान् । एवं सर्वत्र ज्ञेयम् ॥

यूयवयौ जसि ॥ ८३ ॥

युष्मदस्मदोर्मपर्यन्तस्य जसि परतो यूय वय इत्येतावादेशौ भवतः । यूयम् । वयम् । परम यूयम् । परम वयम् । अति यूयम् । अति वयम् । तद-

* मा भूयदा तदेति पदमञ्जरीधृतः पाठः ।

न्तविधिरत्र भवति । अङ्गाधिकारे तस्य च ग्रहणं भवति तदुत्तरपदस्य चेति * ॥

त्वाहौ सौ ॥ ८४ ॥

युष्मदस्मदोर्मपर्यन्तस्य सौ परे त्व अह इत्येतावादेशौ भवतः । त्वम् । अहम् । परमत्वम् । परमाहम् । अतित्वम् । अत्यहम् ॥

तुभ्यमह्यौ डयि ॥ ८५ ॥

युष्मदस्मदोर्मपर्यन्तस्य तुभ्य मद्य इत्येतावादेशौ भवतो डयि परतः । तुभ्यम् । मद्यम् । परमतुभ्यम् । परममद्यम् । अतितुभ्यम् । अतिमद्यम् ॥

तवममौ डसि ॥ ८६ ॥

युष्मदस्मदोर्मपर्यन्तस्य तव मम इत्येतावादेशौ भवतो डसि परतः । तव । मम । परमतव । परममम । अतितव । अतिमम ॥

त्वमावेकवचने ॥ ८७ ॥

एकवचनइत्यर्थनिर्देशः । एकवचने ये युष्मदस्मदौ एकार्थाभिधानविषये तयोर्मपर्यन्तस्य स्थाने त्व म इत्येतावादेशौ भवतः । त्वाम् । माम् । त्वया । मया । त्वत् । मत् । त्वयि । मयि । यदा समामे एकार्थं युष्मदस्मदौ भवतः, समासार्थस्य त्वन्यसंख्यत्वाद् द्विवचनं बहुवचनं वा भवति, तदापि त्वमावादेशौ भवतः । आदेशान्तराणां तु विषये त्वाहौ सावित्येवमादीनां पूर्वविप्रतिषेधेन तएवेष्यन्ते । अतिक्रान्तस्त्वामतित्वम् । अत्यहम् । अतिक्रान्तौ त्वामतित्वाम् । अतिमाम् । अतिक्रान्तान् त्वामतित्वान् । अतिमान् । अतिक्रान्ताभ्यां त्वामतित्वाभ्याम् । अतिमाभ्याम् । अतिक्रान्तैस्त्वामतित्वाभिः । अतिमाभिः । इत्येवमाद्युदाहार्यम् ॥

प्रत्ययोत्तरपदयोश्च ॥ ८८ ॥

एकवचनइत्यनुवर्तते । प्रत्यये उत्तरपदे च परत एकत्वे वर्त्तमा-

* अङ्गाधिकारे तस्य तदुत्तरपदस्य चेत्यादि बहुषु पुस्तकेषु नास्ति । तदेव तु युक्तम् । पदमञ्जरीं दर्शनात् ।

नयोर्युष्मदस्मदोर्मपर्यन्तस्य त्व म इत्येतावादेशौ भवतः । तवायं, त्व-
दीयः । मदीयः । अतिशयेन त्वं, त्वत्तरः । मत्तरः । त्वामिच्छति, त्वद्वति ।
मद्वति । त्वमिवाचरति, त्वद्वते । मद्वते । उत्तरपदे । तव पुत्र, स्त्वत्पुत्रः ।
मत्पुत्रः । त्वं नाथोऽस्य, त्वन्नाथो, मन्नाथः । एकवचनइत्येव । युष्माकमिदं
युष्मदीयम् । अस्मदीयम् । युष्माकं पुत्रो ऽस्माकं पुत्रो युष्मत्पुत्रो ऽस्म-
त्पुत्रः । विभक्तावित्यधिकारात् पूर्वयोगो विभक्ताविव । ततोऽन्यत्रापि प्र-
त्यये उत्तरपदे च यथा स्यादित्ययमारम्भः । ननु चात्राप्यन्तर्वर्तिनी विभ-
क्तिरस्ति तस्यामेवादेशौ भविष्यतः । नैवं शक्यं, लुका तस्या भवितव्यम् ।
बहिरङ्गो लुक् अन्तरङ्गावादेशौ प्रथमं तौ भविष्यतः । एतदेव तर्ह्यादे-
शवचनं ज्ञापकमन्तरङ्गानपि विधीन्बहिरङ्गोऽपि लुक् बाध्यते इति । तेन
गोमान्नियोस्य गोमत्प्रिय इत्येवमादौ नुमादि लुका बाध्यते । एवं च
सति त्वाहौ सावित्येवमादयोऽपि प्रत्ययोत्तरपदयोरादेशा न भवन्ति । त्वं
प्रधानमेषां त्वत्प्रधानः । मत्प्रधानः । यूयं पुत्रा अस्य युष्मत्पुत्रो ऽस्मत्पु-
त्रः । तुभ्यं हितं त्वद्वितं मद्वितम् । तव पुत्रस्त्वत्पुत्रो मत्पुत्रः । अथ
किमर्थमेषां त्वाहादीनां बाधनार्थमेतच्च विज्ञायते । लक्ष्यस्थित्यपेक्षया ।
ज्ञापकार्थं ह्येतस्मिन्बहुतरमिष्टं संगृह्यते ॥

त्रिचतुरोस्त्रियां तिसृचतसृ ॥ ८९ ॥

त्रि चतुर् इत्येतयोः स्त्रियां वर्तमानयोस्त्रिस्तु चतसृ इत्येतावादेशौ
भवतो विभक्तौ परतः । तिस्रः । चतस्रः । तिसृभिः । चतसृभिः । स्त्रिया-
मिति किम् । त्रयः । चत्वारः । त्रीणि । चत्वारि । स्त्रियामिति चैतत्
त्रिचतुरोरेव विशेषणं नाङ्गस्य । तेन यदा त्रिचतुःशब्दौ स्त्रियामङ्गं तु
लिङ्गान्तरे तथाप्यादेशौ भवत एव । प्रियास्तिस्रो ब्राह्मण्योऽस्य ब्राह्म-
णस्य प्रियतिसा ब्राह्मण इति । प्रियतिस्रो । प्रियतिस्रः । प्रियतिसृ ब्रा-
ह्मणकुलम् । प्रियतिसृणी । प्रियतिसृणि । प्रियचतसा । प्रियचतस्रो ।
प्रियचतस्रः । प्रियचतसृ । प्रियचतसृणी । प्रियचतसृणि । नद्वृतश्चेति स-
मासान्तो न भवति । विभक्त्याश्रयत्वेन तिसृभावस्य बहिरङ्गलक्षण-

त्वात् * । यदा तु त्रिचतुःशब्दैः लिङ्गान्तरे स्त्रियामङ्गं तदा आदेशौ न भवतः । प्रियास्त्रयोः प्रियाणि त्रीणि वा अस्या ब्राह्मण्याः सा प्रियत्रिः । प्रियत्री । प्रियत्रयः । प्रियचत्वाः । प्रियचत्वारौ । प्रियचत्वारः ॥ तिसृभावे संज्ञायां कन्युपसंख्यानं कर्तव्यम् ॥ * ॥ तिसृका नाम यामः ॥ चतसर्षाद्युदात्तनिपातनं कर्तव्यम् ॥ * ॥ चतस्रः पश्येत्यत्र चतुरः शसीत्येव स्वरो मा भूत् । चतसृणामित्यत्र तु षट्चतुर्भ्यां हलादिरित्येव स्वरो भवति । हलादियहणसामर्थ्यान्निपातनस्वरो बाध्यते ॥

अचि र चतः ॥ १०० ॥

तिसृ चतसृ इत्येतयोर्चतः स्याने रेफादेशो भवति अजादौ विभक्तौ परतः । तिसृस्तिष्ठन्ति । तिस्रः पश्य । चतस्रस्तिष्ठन्ति । चतस्रः पश्य । प्रियतिस्र आनय । प्रियचतस्र आनय । प्रियतिस्रः स्वम् । प्रियचतस्रः स्वम् । प्रियतिस्रि निधेहि प्रियचतस्रि निधेहि । पूर्वसर्वणोत्वङ्सर्वनामस्यानगुणानामपवादः । परमपि ङ्सर्वनामस्यानगुणं पूर्वविप्रतिषेधेन बाध्यते । अचीति किम् । तिसृभिः । चतसृभिः । चत इति तिसृचतस्रोः प्रतिपत्त्यर्थमन्यथा हि तदपवादस्त्रिचतुरोरेवायमादेशो विज्ञायेत ॥

जराया जरसन्यतरस्याम् ॥ १०१ ॥

जरा इत्येतस्य जरसित्ययमादेशो भवति अन्यतरस्यामजादौ विभक्तौ परतः । जरसा दन्ताः शीर्यन्ते । जरया दन्ताः शीर्यन्ते । जरसे त्वा परिदद्युः । जरायै त्वा परिदद्युः । अचीत्येव । जराभ्याम् । जराभिः । नुमो जरसादेशो विप्रतिषेधेन । अतिजरांसि ब्राह्मणकुलानि । इहातिजरसं ब्राह्मणकुलं पश्येति लुग्नं भवति आनुपूर्व्या सिद्धत्वात् । अतिजर अमिति स्थिते लुगम्भावो जरस्भाव इति त्रीणि कार्याणि युगपत्प्राप्नुवन्ति । तत्र लुक्तावदपवादत्वादम्भावेन बाध्यते । अम्भावोपि परत्वाज्जरसादेशेन, न च पुनर्लुक्शास्त्रं प्रवर्तते भ्रष्टावसरत्वाद् इत्येवमेव भवति अतिजरसं ब्राह्मणकुलं पश्येति, प्रथमैकवचने तृतीयाबहुचने च अतिजरं ब्राह्मणकुलं

* बहिरङ्गलक्षणस्यासिद्धत्वादिति पुस्तकान्तरे पाठः ।

तिष्ठति, अतिजरैरिति च भवितव्यमिति गोनर्दीयमतम् । किं कारणं, सं
निपातलक्षणो विधिरनिमित्तं तद्विधातव्येति । अन्ये त्वनित्यत्वादस्याः
परिभाषाया अतिजरसं ब्राह्मणकुलं तिष्ठति अतिजरसैरित्येवं भवित-
व्यमिति मन्यन्ते ॥

त्यदादीनामः ॥ १०२ ॥

त्यदित्येवमादीनामकारादेशो भवति विभक्तौ परतः । त्यद् । स्यः ।
त्यौ । त्ये । तद् । सः । तौ । ते । यद् । यः । यौ । ये । एतद् । एषः । एतौ ।
एते । इदम् । अयम् । मी । इमे । अदस् । असौ । अमू । अमी । द्वि ।
द्वौ । द्वाभ्याम् ॥ द्विपर्यन्तानां त्यदादीनामत्वमिष्यते ॥ इह न भवति ।
भवत् । भवान् । संज्ञापमर्जनीभूतास्त्यदादयः पाठादेव पर्युदस्ता इतीह
न भवति । त्यद् । त्यदौ । त्यदः । अतित्यद् । अतित्यदौ । अतित्यदः ।
त्यदादिप्रधाने तु शब्दे भवत्येव । परमसः । परमतौ । परमते ॥

किमः कः ॥ १०३ ॥

किम् इत्येतस्य क इत्ययमादेशो भवति विभक्तौ परतः । कः ।
कौ । के । साकृच्छस्याय्यमादेशो भवति, तेनाकार एव किमो न विधी-
यते किमोदिति ॥

कु तिहोः ॥ १०४ ॥

तकारादौ हकारादौ च विभक्तौ परतः किमित्येतस्य कु इत्यय-
मादेशो भवति । कुतः । कुत्र । कुह । तिहारितीकार उच्चारणार्थः ॥

क्वाति ॥ १०५ ॥

अतीत्येतस्यां विभक्तौ परतः किमित्येतस्य क्व इत्ययमादेशो
भवति । क्व गमिष्यसि । क्व भोक्ष्यते । आदेशान्तरवचनमोर्गुणनिवृत्त्यर्थम् ।
किमो द्विदिति च प्रत्ययान्तरं न विधीयते साकृच्छार्थम् ॥

तदोः सः सावनन्त्ययोः ॥ १०६ ॥

त्यदादीनां तकारदकारयोरनन्त्ययोः सकारादेशो भवति सौ पर-
तः । त्यद् । स्यः । तद् । सः । एतद् । एषः । अदस् । असौ । अनन्त्य-
योरिति किम् । हे स । सा ॥

अदस औ सुलोपश्च ॥ १०७ ॥

अदसः सौ परतः सकारस्य औकारादेशो भवति सोश्च लोपो भवति । असौ ॥ औत्वप्रतिषेधः माकृच्चाद्वा वक्तव्यः सादुत्वं च ॥ * ॥ यदा औत्वप्रतिषेधः तदा सकारादुत्तरस्य इत्वं भवति । असुकः । असकौ ॥ उत्तरपदभूतानां त्यदादीनामकृतसन्धीनामादेशा वक्तव्याः ॥ * ॥ परमाहम् । परमायम् । परमानेन ।

अदसः सोर्भवेदौत्वं किं सुलोपो विधीयते ।

इह्स्वानुप्येत संबुद्धिर्न हलः प्रकृतं हि तत् ॥

आप एत्वं भवेत्तस्मिन् भलीत्यनुवर्तनात् ।

प्रत्ययस्थाच्च कादित्वं शीभावश्च प्रसज्यते ॥

इदमो मः ॥ १०८ ॥

इदमः सौ परतो मकारोन्तादेशो भवति । इयम् । अयम् । इदमो मकारस्य मकारवचनं त्यदाद्यत्वबाधनार्थम् ॥

दश्च ॥ १०९ ॥

इदमो दकारस्य स्थाने मकारादेशो भवति विभक्तौ परतः । इमौ । इमे । इमम् । इमौ । इमान् * ॥

यः सौ ॥ ११० ॥

इदमो मकारस्य यकारादेशो भवति सौ परतः । इयम् । उत्तरसूत्रे पुंसीति वचनात्स्थायामयं यकारः ॥

इदो ऽय् पुंसि ॥ १११ ॥

इदम इदूपस्य पुंसि सौ परतो ऽय् इत्ययमादेशो भवति । अयं ब्राह्मणः । पुंसीति किम् । इयं ब्राह्मणी ॥

अनाप्यकः ॥ ११२ ॥

* इह साविति न संबध्यते, उत्तरसूत्रे साविति वचनादित्यधिकमेकस्मिन्पुस्तके ।

इदमो ऽकारस्य इद्रूपस्य स्थाने अन इत्ययमादेशो भवति आपि विभक्तौ परतः । अनेन । अनयोः । अक इति किम् । इमकेन । इमकयोः । आपीति प्रत्याहारः तृतीयैकवचनात्मभृति सुपः पकारेण ॥

हलि लोपः ॥ ११३ ॥

हलादौ विभक्तौ परत इदमो ऽकारस्य इद्रूपस्य लोपो भवति । आभ्याम् । एभिः । एभ्यः । एषाम् । एषु । नानर्थके ऽलौन्त्यविधिरिति सर्वस्यार्थमिद्रूपस्य लोपः । अथ वा नायमिल्लोपः । अनाप्यक इति अन्य-हणमनुवर्तते * ॥

मृजेर्द्विः ॥ ११४ ॥

विभक्ताविति निवृत्तम् । मृजेरङ्गस्य इको वृद्धिर्भवति । मार्षा । मार्षम् । मार्षव्यम् । मृजेरिति धातुग्रहणमिदं, धातोश्च कार्यमुच्यमानं धातुप्रत्ययएव वेदितव्यम् । कंसपरिमृद्ध्यां कंसपरिमृद्धिरित्यत्र न भवति ॥

अचो जृणिति ॥ ११५ ॥

अजन्तस्याङ्गस्य जिति णिति च वृद्धिर्भवति । जिति । एकस्त-
ण्डुलनिचायः । द्वौ शूर्पनिष्पावौ । कारः । हारः । णिति । गौः । गावौ ।
गावः । सखायौ । सखायः । जैत्रम् । यौत्रम् । चोत्रः । जयतेर्यौतेश्च
उणादयो बहुलमिति घृण् प्रत्ययः । च्यवतेरपि त्रण् ॥

अत उपधायाः ॥ ११६ ॥

अङ्गोपधाया अकारस्य स्थाने जिति णिति च प्रत्यये वृद्धिर्भवति ।
पाक, स्त्यागो, यागः । पाचयति । पाचकः । पाठयति । पाठकः । अत
इति किम् । भेदयति, भेदकः । उपधाया इति किम् । चकासयति तत्तकः ॥

तद्धितेष्वचामादेः ॥ ११७ ॥

तद्धिते जिति णिति च प्रत्यये परतोऽङ्गस्याचामादेरचः स्थाने वृद्धिर्भ-

* अथ वा ऽनोयमलौन्त्यलोप इति पा० २ पुस्तकान्तरे ।

वति । गार्ग्यः । वात्स्यः । दात्तिः । प्रात्तिः । णिति । औपगवः । कापटवः ।
त्वाष्ट्रो जागत इत्यत्राचामादिवृद्धिरन्त्योपधालनणां वृद्धिं बाधते ॥

किति च ॥ ११८ ॥

किति च तद्धिते परतोङ्स्याचामादेरचः स्याने वृद्धिर्भवति । नडा-
दिभ्यः फक् । नाडायनः । चारायणः । प्राग्वहतेष्टक् । आत्तिकः ।
शालाकिकः ॥

इति काशिकायां वृत्तौ सप्तमाध्यायस्य द्वितीयः पादः ॥

सप्तमाध्यायस्य तृतीयः पादः ।

देविकाशिशपादित्यवाङ्दीर्घसत्रश्रेयसामात् ॥ १ ॥

देविका शिशपा दित्यवाट् दीर्घसत्र श्रेयस् इत्येतेषामङ्गानामचा-
मादेरचः स्याने वृद्धिप्रसङ्गे आकारो भवति जिति णिति किति तद्धिते परतः ।
देविकायां भवमुदकं, दाविकमुदकम् । देविकाकूले भवाः शालयः, दावि-
काकूलाः शालयः । पूर्वदेविका नाम प्राचां ग्रामः । तत्र भवः पूर्वदा-
विकः । प्राचां ग्रामनगराणामित्युत्तरपदवृद्धिः साप्याकार एव भवति ।
शिशपा । शिशपाया विकारश्चमसः, शांशपश्चमसः । पलाशादिरयं तेन
पत्रे अण् अनुदात्तादिलक्षणो वा अञ् । शिशपास्यले भवाः, शांशपा-
स्यलाः । पूर्वशिशपा नाम प्राचां ग्रामः तत्र भवः पूर्वशांशपः । दित्यवा-
ट् । दित्यौह इदं, दात्यौहम् । दीर्घसत्रे भवं, दार्घसत्रम् । श्रेयसि भवं,
श्रायसम् ॥ वहीनरस्येद्वचनम् ॥ * ॥ वृद्धिविषये ऽचामादेरचः स्याने वहीनर
स्य इकारादेशो भवति । वहीनरस्यापत्यं, वैहीनरिः । के चित्तु विहीनरस्यैव
वैहीनरिमिच्छन्ति ॥

केकयमित्रयुप्रलयानां यादेरियः ॥ २ ॥

केकय मित्रयु प्रलय इत्येतेषां यकारादेरिय इत्ययमादेशो भवति
तद्धिते जिति णिति किति च परतः । केकयस्यापत्यं कैकेयः । जनप-

दशब्दात्तत्त्रियादजित्यऽप्रत्ययः । मित्रयुभावेन श्लाघते, मैत्रेयिकया श्लाघते । गोत्रचरणाच्छ्लाघात्याकारतद्वेतेष्विति वुञ् । लौकिकं हि तत्र गोत्रं गृह्यते । लोके ऋषिशब्दे गोत्रमित्यभिधीयते । प्रत्यय । प्रत्यया-
दागतं, प्रानियमुदकम् ॥

न खाभ्यां पदान्ताभ्यां पूर्वा तु ताभ्यामैच् ॥ ३ ॥

यकारवकारभ्यामुत्तरस्य अचामादेरचः स्थाने वृद्धिर्न भवति ताभ्यां तु यकारवकाराभ्यां पूर्वमैच्चागमौ भवतो जिति णिति किति च तद्धिते परतः । यकारादैकारः । वकारादौकारः । व्यसने भवं, वैयसनम् । व्याकरणमधीते, वैयाकरणः । स्वश्वस्यापत्यं, सौवश्वः । खाभ्यामिति किम् । त्रयस्यापत्यं त्रार्थिः । पदान्ताभ्यामिति किम् । यष्टिः प्रहरणमस्य याष्टीकः । यतेश्छात्रा याताः । प्रतिषेधवचनमैवो विषयप्रकृत्यर्थः, मिह मा भूद्वाध्यश्विः । माध्यश्विरिति । नह्यत्र खाभ्यामुत्तरस्य वृद्धिप्रसङ्गेति । वृद्धेरभावात्प्रतिषेधोपि नास्तीत्यप्रसङ्गः ॥ उत्तरपदवृद्धेरप्ययं प्रतिषेध इष्यते ॥ पूर्वञ्चलिन्दे भवः, पूर्वत्रैयलिन्दः । यत्र तूत्तरपदसंबन्धी यण् न भवति तत्र नेष्यते प्रतिषेधः । द्वे अशीती भूतो भूतो भावी वा द्वाशीतिकः ॥

द्वारादीनां च ॥ ४ ॥

द्वार इत्येवमादीनां खाभ्याम् उत्तरपदस्याचामादेरचः स्थाने वृद्धिर्न भवति पूर्वा तु ताभ्यामैच्चागमौ भवतः । द्वारे नियुक्तः, दौवारिकः । द्वारपालस्येदं, दौवारपालम् । तदादिविधिश्चात्र भवति । स्वरमधिकृत्य कृतो ग्रन्थः, सौवरः । सौवरोध्यायः । सौवर्यः सप्तम्य इति । व्यल्कशे भवः, वैयल्कशः । स्वस्तीत्याह, सौवस्तिकः । स्वर्भवः, सौवः ॥ अव्ययानां भमात्रे टिनोपः ॥ * ॥ स्वर्गमनमाह, सौवर्गमिकः । स्वाध्याय इति केचित्पठन्ति, तदनर्थकम् । शोभनो ऽध्याय, इत्येतस्या व्युत्पत्तौ तु पूर्वणैव सिद्धम् । अथाप्येवं व्युत्पत्तिः क्रियते । स्वाध्यायः स्वाध्याय इति । एवमप्यत्रैव स्वशब्दस्यैव पाठात्सिद्धम् । तदादावपि हि वृद्धिरियं भव-

त्येव । स्फ्यकृतस्यापत्यं, स्फैयकृतः । स्वादुमृदुन इदं, सौवादुमृदवम् ।
 श्वन् । शुन इदं, शौवनम् । अत्रणि इति प्रकृतिभावः । शुने विकारो
 मांसं, शौवम् । प्राणिरजतादिभ्योजित्यञ् । श्वादंष्ट्रायां भवः, शौवादंष्ट्रो
 मणिः । स्वस्येदं, सौवम् । स्वयामे भवः, सौवयामिकः । अध्यात्मादि-
 त्वाट्टञ् । अपदान्तार्थायमारम्भः । द्वार । स्वर । स्वाध्याय । व्यल्कश ।
 स्वस्ति । स्वर । स्फ्यकृत । स्वादुमृदु । श्वन् । स्व ॥

न्ययोधस्य च केवलस्य ॥ ५ ॥

न्ययोधशब्दस्य केवलस्य यकारादुत्तरस्याच्चाभादेरचः स्थाने वृद्धिर्न
 भवति तस्माच्च पूर्वमैकार आगमो भवति । न्ययोधस्य विकारः, नैययो-
 धश्चमसः । केवलस्येति किम् । न्ययोधमूले भवाः शालयः, न्यायोधमूलाः
 शालयः । न्ययोहयतीति न्ययोध इति व्युत्पत्तिपक्षे नियमार्थं, मव्युत्प-
 त्तिपक्षे विध्यर्थम् ॥

न कर्मव्यतिहारे ॥ ६ ॥

कर्मव्यतिहारे यदुक्तं तत्र भवति । प्रतिषेधागमयोरयं प्रतिषेधः ।
 व्यावक्राशी व्यावलेखी व्याववर्ती व्यावहासी वर्तते । कर्मव्यतिहारे
 णच् स्त्रियामिति णच् प्रत्ययस्तदन्ताण्यचः स्त्रियामञ् * ॥

स्वागतादीनां च ॥ ७ ॥

स्वागत इत्येवमादीनां यदुक्तं तत्र भवति । स्वागतमित्याह,
 स्वागतिकः । स्वध्वरेण चरति, स्वाध्वरिकः । स्वङ्गस्यापत्यं, स्वाङ्गिः ।
 व्यङ्गस्यापत्यं, व्याङ्गिः । व्यङ्गस्यापत्यं, व्याङ्गिः । व्यवहारेण चरति, व्या-
 वहारिकः । व्यवहारशब्देऽयं लौकिके वृत्ते वर्तते न तु कर्मव्यतिहारे ।
 स्वपतौ साधुः, स्वापतेयः । द्वारादिषु स्वशब्दपाठादत्र प्राप्तिः । स्वा-
 गत । स्वध्वर । स्वङ्ग । व्यङ्ग । व्यङ्ग । व्यवहार । स्वपति ॥

श्वादेरिजि ॥ ८ ॥

श्वादेरङ्गस्य इजि परतो यदुक्तं तत्र भवति । श्वभस्त्रस्यापत्यं,

* तदन्ताद् टिड्ढाणजिति ङीप् । इत्यधिकमेकस्मिन्पुस्तके ।

श्वाभस्त्रिः । श्वादंष्ट्रिः । स्वशब्दे द्वारादिषु पठ्यते, तत्र तदादिविधिर्भवती-
त्येतदेव वचनं ज्ञापकम् ॥ इकारादियहणं कर्त्तव्यं श्वागणिकाद्वयम् ॥ * ॥
श्वगणेन चरति, श्वागणिकः । श्वायूथिकः ॥ तदन्तस्य चान्यत्रापि तद्विते
प्रतिषेध इष्यते ॥ श्वाभस्त्रेरिदं, श्वाभस्त्रम् ॥

पदान्तस्यान्यतरस्याम् ॥ ८ ॥

श्वादेरङ्गस्य पदशब्दान्तस्यान्यतरस्यां यदुक्तं तत्र भवति । श्वाप-
दस्येदं, श्वापदम् । शैवापदम् ॥

उत्तरपदस्य ॥ १० ॥

उत्तरपदस्येत्ययमधिकारः, हनस्तोचिण्णलोरिति प्रागेतस्मात् ।
यदित ऊर्द्धमनुक्रमिष्याम उत्तरपदस्येत्येवं तद्वेदितव्यम् । वक्ष्यत्यवयवा-
दृतोः । पूर्ववार्षिकम् । अपरवार्षिकम् । पूर्वहैमनम् । अपरहैमनम् । यत्र
पञ्चमीनिर्देशो नास्ति ते प्रोष्टपदानामित्येवमादौ तदर्थमुत्तरपदा-
धिकारः । पञ्चमीनिर्देशेष्वपि त्रिस्पष्टार्थे वृद्धेश्च व्यपदेशार्थम् । उत्तर-
पदवृद्धौ सर्वं चेत्युत्तरपदाधिकारे वै या वृद्धिरित्येवं विज्ञायते ॥

अवयवाद्दृतोः ॥ ११ ॥

अवयववाचिन उत्तरस्य ऋतुवाचिन उत्तरपदस्याचामादेरचो वृद्धि-
र्भवति तद्विते जिति णिति किति च परतः । पूर्ववार्षिकम् । पूर्वहै-
मनम् । अपरवार्षिकम् । अपरहैमनम् । पूर्वं वर्षाणामपरं वर्षाणामित्ये-
कदेशिसमासः । तत्र भव इत्येतस्मिन्नर्थे वर्षाभ्यष्टक हेमन्ताच्च सर्वत्राण् च
तलोपश्च इत्यण् प्रत्ययः, तत्र ऋतोर्द्विधावयववादिति * तदन्त-
विधिः । अवयवादिति किम् । पूर्वासु वर्षासु भवं पौर्ववार्षिकम् । का-
लाट्ठञ् इति ठञ् । अवयवपूर्वस्यैव तदन्तविधिर्नान्यस्य ॥

सुसर्वाङ्गाज्जनपदस्य ॥ १२ ॥

* क्व चिदवयवानामिति पठ्ठीबहुवचनान्तः पाठः । सो ऽयुक्तः । अर्थासंगते-
रिति पदमज्जरी ।

सु सर्वं अर्द्ध इत्येतेभ्य उत्तरस्य जनपदवाचिन उत्तरपदस्याचामादेरचो वृद्धिर्भवति तद्धिते जिति णिति किति च परतः । सुपाञ्चालकः । सर्वपाञ्चालकः । अर्द्धपाञ्चालकः । जनपदतदवधोश्च अवृद्धादपि बहुवचनविषयादिति वुञ् । सुसर्वार्द्धदिक्शब्देभ्यो जनपदस्येति तदन्तविधिः ॥

दिशो ऽमद्राणाम् ॥ १३ ॥

दिग्वाचिन उत्तरस्य जनपदवाचिनो मद्रवर्जितस्याचामादेरचो वृद्धिर्भवति तद्धिते जिति णिति किति च परतः । पूर्वपाञ्चालकः । अपरपाञ्चालकः । दक्षिणपाञ्चालकः । पूर्वव्रतदन्तविधिः प्रत्ययश्च । दिश इति किम् । पूर्वः पञ्चालानां, पूर्वपञ्चालः । तत्र भवः, पौर्वपञ्चालकः । आपरपञ्चालकः । अमद्राणामिति किम् । पौर्वमद्रः । आपरमद्रः । मद्रेभ्यो ऽजित्यप्रत्ययः ॥

प्राचां ग्रामनगराणाम् ॥ १४ ॥

प्राचां देशे ग्रामनगराणां दिश उत्तरेषामचामादेरचो वृद्धिर्भवति तद्धिते जिति णिति किति च परतः । ग्रामाणाम् । पूर्वेषु कामशम्यां भवः, पूर्वेषुकामशमः । अपरैषुकामशमः । पूर्वकार्णमृत्तिकः । अपरकार्णमृत्तिकः । नगराणाम् । पूर्वस्मिन्याटलिपुत्ते भवः, पूर्वपाटलिपुत्तकः । अपरपाटलिपुत्तकः । पूर्वकान्यकुब्जः । अपरकान्यकुब्जः । ग्रामत्वादेव नगराणामपि ग्रहणे सिद्धे भेदेन यदुभयोरुपादानं तत्संबन्धभेदप्रतिपत्त्यर्थं दिक्पूर्वपदो हि समुदायः पूर्वेषुकामशम्यादिः ग्रामनामधेयम् । पाटलिपुत्तादिः पुनरुत्तरपदमेव नगरमाह । तत्र ग्रामवाचिनमाङ्गानामवयवस्य दिक्शब्दादुत्तरस्य वृद्धिर्भवतीत्येवमभिसंबन्धः क्रियते । इतरत्र तु दिश उत्तरेषां नगराणामित्येव । पूर्वेषु कामशम इत्येवमादिषु कृतायामुत्तरपदवृद्धौ एकादेशो भवतीति ज्ञापितं नेन्द्रस्य परस्येति प्रतिषेधेन ॥

संख्यायाः संवत्सरसंख्यस्य च ॥ १५ ॥

संख्याया उत्तरपदस्य संवत्सरशब्दस्य संख्यायाश्चाचामादेरचः
स्याने वृद्धिर्भवति तद्विते जिति णिति किति च परतः । द्वौ संवत्सरा-
वधीष्टो भूतो भूतो भावी वा द्विसंवत्सरिकः । संख्यायाः । द्वे षष्ठी
अधीष्टो भूतो भूतो भावी वा, द्विपाष्टिकः । द्विसाप्रातिकः । द्विषष्ठादि-
शब्दो वर्षेषु संख्येयेषु वर्त्तमानः कालाधिकारविहितं प्रत्ययमुत्पादयति ।
परिमाणान्तस्येत्येव सिद्धे संवत्सरग्रहणं परिमाणग्रहणे कालपरिमाणव्या-
ग्रहणार्थम् । तेन द्वैसमिकः त्रैसमिक इत्युत्तरपदवृद्धिर्न भवति । द्विवर्षा
त्रिवर्षा माणविकेत्यपरिमाणविस्तारितेति पर्युदासो न भवति ॥

वर्षस्याभविष्यति ॥ १६ ॥

संख्याया उत्तरस्य वर्षशब्दस्याचामादेरचो वृद्धिर्भवति तद्विते
जिति णिति किति च परतः, स चेत्तद्वितो भविष्यत्यर्थं न भवति ।
द्विवर्षे अधीष्टो भूतो भूतो वा, द्विवार्षिकः । त्रिवार्षिकः । अभविष्य-
तीति किम् । यस्य त्रैवार्षिकं धान्यं निहितं भृत्यवृत्तये अधिकं वापि
विद्येत स सोमं पातुमर्हति । त्रीणि वर्षाणि भावीति त्रैवार्षिकम् ।
अधीष्टभृतयोर्भविष्यतीति प्रतिषेधो न भवति । गम्यते हि तत्र भवि-
ष्यता न तु तद्वितार्थः । द्वे वर्षे अधीष्टो भूतो वा कर्म करिष्यतीति,
द्विवार्षिको मनुष्यः ॥

परिमाणान्तस्यासंज्ञाशाणयोः ॥ १७ ॥

परिमाणान्तस्याङ्गस्य संख्यायाः परं यदुत्तरपदं तस्याचामादेरचो
वृद्धिर्भवति तद्विते जिति णिति किति च परतः, संज्ञायां विषये शाणे
चोत्तरपदे न भवति । द्वौ कुडवौ प्रयोजनमस्य, द्विकौडविकः । द्वाभ्यां
सुवर्णाभ्यां क्रीतं, द्विसौवर्णिकम् । विभाषा कार्षापणसहस्राभ्यामित्यत्र
सुवर्णशतमानयोरुपसंख्यानमिति लुको विकल्पः । द्वाभ्यां निष्काभ्यां
क्रीतं, द्वित्रिपूर्वात्रिष्काद्, द्विनैष्किकम् । असंज्ञाशाणयोरिति किम् ।
पाञ्चलोहितिकम् । पाञ्चकपालिकम् । पञ्च लोहित्यः परिमाणमस्य
पञ्च कपालानि परिमाणमस्येति विशदय्य तदस्य परिमाणमिति योगवि-

भागात्प्रत्ययस्तद्वितान्तश्चायं समुदायः संज्ञा । द्वाभ्यां शाणाभ्यां क्रीतं,
द्वैशाणम् । त्रैशाणम् । शाणाद्वा, द्वित्रिपूर्वादेशेत्यण् प्रत्ययः । असंज्ञा-
शाणकुलिजानामिति केचित्पठान्त । द्वे कुलिजे प्रयोजनमस्य द्वैकु-
लिजिकः ॥

जे प्रोष्ठपदानाम् ॥ १८ ॥

जइति जातार्था निर्दिश्यते । तत्र यस्तद्वितो विहितस्तस्मिन्
जिति णिति किति च परतः प्रोष्ठपदानामुत्तरस्याचामादेशेचो वृद्धिर्भ-
वति । प्रोष्ठपदा नाम नञ्च त्ताभिर्युक्तः काल इत्यण् । तस्य लुबविशे-
षइति लुप् । प्रोष्ठपदासु जातः । ऋतुनञ्चत्रेभ्याणित्यण् । प्रोष्ठपदो माण-
वकः । जइति किम् । यदा प्रोष्ठपदो मेघो धरणीमभिवर्षति । प्रोष्ठप-
दासु भवः प्रोष्ठपदः । प्रोष्ठपदानामिति बहुवचननिर्देशात्पर्यायोपि
गृह्यते भद्रपाद इति ॥

हृद्भगसिन्ध्वन्ते पूर्वपदस्य च ॥ १९ ॥

हृद् भग सिन्धु इत्येवमन्तेङ्गे पूर्वपदस्योत्तरपदस्याचामादेशेचो वृद्धि-
र्भवति तद्विते जिति णिति किति च परतः । सुहृदयस्येदं, सौहार्दम् ।
सुहृदयस्य भावः, सौहार्दम् । सुभगस्य भावः, सौभाग्यम् । दौर्भाग्यम् ।
सुभगाया अपत्यं, सौभागिनेयः । दौर्भागिनेयः । कल्याणादिषु सुभगदु-
र्भगेति पठ्यते । सुभग मन्त्रे इत्युद्गात्रादिषु पठ्यते । तत्रोत्तरपदवृद्धिर्न-
प्यते । महते सौभागाय । कुन्दसि सर्वविधीनां विकल्पितत्वात् ।
सक्तुप्रधानाः सिन्धवः सक्तुसिन्धवः, सक्तुसिन्धुषु भवः, साक्तुसैन्धवः । पा-
नसैन्धवः । सिन्धुशब्दः कच्छादिषु पठ्यते, तेन तदन्तविधिरिष्यते इत्य-
णप्रत्ययः ॥

अनुशतिकादीनां च ॥ २० ॥

अनुशतिक इत्येवमादीनां चाङ्गानां पूर्वपदस्य चोत्तरपदस्य चा-
चामादेशेचः स्याने वृद्धिर्भवति तद्विते जिति णिति किति वा परतः ।

अनुशतिकस्येदम्, आनुशातिकम् । अनुहोडेन चरति, आनुहौडिकः ।
 अनुसंवरणे दीयते, आनुसांवरणम् । अनुसंवत्सरेण दीयते, आनुसांवत्स-
 रिकः । अङ्गारवेणुर्नाम कश्चित्तस्यापत्यम्, आङ्गारवैणवः । असिहत्य ।
 तत्र भवं, आसिहात्यम् । अस्यहत्य इति के चित्पठन्ति ततोपि विमुक्ता-
 दित्वाद्वा । अस्यहत्यशब्देऽस्मिन् अध्यायेऽस्ति, आस्यहात्यः । अस्यहेतिरि-
 त्येवमपरे पठन्ति । अस्यहेतिः प्रयोजनमस्य, आस्यहैतिकः । अत एव वच-
 नादस्य समुदायस्य प्रातिपदिकत्वं विभक्तेश्चालुक् । वध्योग इति विदा-
 दिरयं, तस्यापत्यं वाध्योगः । पुष्करसत्, अनुहरत्, एतौ बाह्यादिषु पठ्येते ।
 पौष्करसादिः । आनुहारतिः । कुरुकत गर्गादिः, कौरुकात्यः । कुरुपञ्चाल ।
 कुरुपञ्चालेषु भवः, कौरुपाञ्चालः । जनपदसमुदायो जनपदग्रहणेन गृ-
 ह्यते इति वुञ् न भवति । उदकशुद्धस्यापत्यम्, औदकशौद्धिः । इह-
 लोक । परलोक । तत्र भवः, ऐहलौकिकः । पारलौकिकः । लोकोत्त-
 रपदस्येति ठञ् । सर्वलोक । तत्र विदितः, सार्वलौकिकः । सर्वपुरुषस्येदं,
 सार्वपौरुषम् । सर्वभूमेर्निमित्तं संयोग उत्पातो वा सार्वभौमः । प्रयोग ।
 तत्र भवः, प्रायोगिकः । परस्त्री । पारस्त्रैण्यः । कुलटाया वेतीनङ् * ॥
 राजपुरुषात् ष्यजि ॥ राजपौरुष्यम् । ष्यजीति किम् । राजपुरुषस्यापत्यं
 राजपुरुषायणिः । उदीचां वृद्धादगोत्रादिति फिञ् । शतकुम्भसुखशय-
 नादयः । शतकुम्भे भवः, शातकौम्भः । सौखशायनिकः । पारदारिकः † ।
 सूत्रनडस्यापत्यं सौत्रनाडिः । आकृतिगणश्चायमिष्यते । तेनेदमपि सिद्धं
 भवति । अभिगममर्हति, आभिगामिकः । अधिदेवे भवमाधिदैविकम् । आ-
 धिभौतिकम् । चतस्र एव विद्याः, चातुर्वैद्यम् । स्वार्थे ष्यञ् । अनुशतिक ।
 अनुहोड । अनुसंवत्सर । अङ्गारवेणु । असिहत्य । वध्योग । पुष्करसत् ।
 अनुहरत् । कुरुकत । कुरुपञ्चाल । उदकशुद्ध । इहलोक । परलोक ।

* अपपाठो ऽयम् । तत्र हि स्वरूपग्रहणम् । कल्याणयादिषु परस्त्रीशब्दः पठ्यते
 तस्मात्कल्याणयादोनामिनडिति पाठ इति पदमञ्जरी ।

† शतकुम्भेत्यारभ्य पारदारिक इत्यन्तं बहुषु पुस्तकेषु नास्ति ।

सर्वलोक । सर्वपुरुष । सर्वभूमि । प्रयोग । परस्त्री ॥ राजपुरुषात् व्यजि ॥
सूत्रनड ॥

देवताद्वन्द्वे च ॥ २१ ॥

देवताद्वन्द्वे च पूर्वपदस्योत्तरपदस्य चाचामादेरचः स्थाने वृद्धिर्भवति तद्विते जिति णिति किति वा परतः । आग्निमाहूतीमनद्वाहीमालभेत । आग्निमाहूतं कर्म । यो देवताद्वन्द्वः सूक्तहविःसंबन्धी तत्रायं विधिः । इह तु न भवति । स्कन्दविशाखौ देवते अस्य, स्कन्दविशाखः । ब्रह्मप्रजापती । ब्राह्मप्रजापत्यम् ॥

नेन्द्रस्य परस्य ॥ २२ ॥

इन्द्रशब्दस्य परस्य यदुक्तं तत्र भवति । सौमेन्द्रः । आग्नेन्द्रः । परस्येति किम् । ऐन्द्राग्नमेकादशकपालं चरुं निर्वपेत् । इन्द्रशब्दे द्वावचौ तत्र तद्विते एकस्य यस्येति लोपो ऽपरस्य पूर्वेण सहैकादेश इत्यप्राप्तिरेव वृद्धेः, तदेदं प्रतिषेधवचनं ज्ञापकम् । बहिरङ्गमपि पूर्वोत्तरपदयोः पूर्वं कार्यं भवति पश्चादेकादेश इति, तेन पूर्वेषुकामशम इत्यादि सिद्धं भवति ॥

दीर्घाच्च वरुणस्य ॥ २३ ॥

दीर्घादुत्तरस्य वरुणस्य यदुक्तं तत्र भवति । ऐन्द्रावरुणम् । मैत्रावरुणम् । दीर्घादिति किम् । आग्निवारुणीमनद्वाहीमालभेत । अग्नेरीदग्नेः सोमवरुणयोरित्यस्यानङ्गपवादस्य इदृद्वाविति प्रतिषेधो विधीयते तेन दीर्घात्परो न भवति ॥

प्राचां नगरान्ते ॥ २४ ॥

प्राचां देशे नगरान्तेङ्गे पूर्वपदस्योत्तरपदस्याचामादेरचो वृद्धिर्भवति तद्विते जिति णिति किति च परतः । सुह्यनगरे भवः, सौह्यनागरः । पौण्ड्रनागरः । प्राचामिति किम् । मद्रनगरमुद्रतु, तत्र भवः । माद्रनगरः ॥

जङ्गलधेनुवलजान्तस्य विभाषितमुत्तरम् ॥ २५ ॥

जङ्गल धेनु वलज इत्येवमन्तस्याङ्गस्य पूर्वपदस्याचामादेरचो
वृद्धिर्भवति विभाषितमुत्तर, मुत्तरपदस्य विभाषितं तद्धिते जिति णिति
किति वा परतः । कुरुजङ्गलेषु भवं, कौरुजङ्गलम् । कौरुजाङ्गलम् । वैश्व-
धेनवम् । वैश्वधेनवम् । सौवर्णवलजः । सौवर्णवालजः ॥

अर्द्धात्परिमाणस्य पूर्वस्य तु वा ॥ २६ ॥

अर्द्धशब्दात्परस्य परिमाणवाचिन उत्तरस्याचामादेरचः स्याने वृद्धि-
र्भवति पूर्वस्य तु वा भवति तद्धिते जिति णिति किति वा परतः ।
अर्द्धद्वारेण क्रीतमार्द्धद्वारेणिकम् । अर्द्धद्वारेणिकम् । अर्द्धकौडविक, मार्द्धकौ-
डविकम् । परिमाणस्येति किम् । अर्द्धकोशः प्रयोजनमस्यार्द्धकोशिकम् * ॥

नातः परस्य ॥ २७ ॥

अर्द्धात्परस्य परिमाणाकारस्य वृद्धिर्न भवति पूर्वस्य तु वा भवति
तद्धिते जिति णिति किति वा परतः । अर्द्धप्रस्थिकः । आर्द्धप्रस्थिकः ।
अर्द्धकंसिकः । आर्द्धकंसिकः । अत इति किम् । आर्द्धकौडविकः । तपरक-
रणं किम् । इह मा भूत् । अर्द्धखार्या भवा अर्द्धखारी, किं च स्यात् आर्द्ध-
खारी भार्या यस्य अर्द्धखारीभार्यः । वृद्धिनिमित्तस्य च तद्धितस्यास्त-
विकारइति पुंवद्भावप्रतिषेधो न स्यात्, यत्र हि तद्धिते वृद्धिः प्रतिषि-
ध्यते स वृद्धिनिमित्तं न भवतीति पुंवद्भावो न प्रतिषिध्यते । यथा वैया-
करणी भार्या अस्य, वैयाकरणभार्य इति ॥

प्रवाहणस्य ठे ॥ २८ ॥

प्रवाहणस्य ठे परत उत्तरपदस्याचामादेरचो वृद्धिर्भवति पूर्वप-
दस्य वा भवति । प्रवाहणस्यापत्यं, प्रावाहणेयः । प्रवाहणेयः । शुभा-
दिभ्यश्चेति ठक् प्रत्ययः ॥

तत्प्रत्ययस्य च ॥ २९ ॥

* परिमाणस्येति किम् । अर्द्धकोशः प्रयोजनमस्यार्द्धकोशिकमिति बहुषु पुस्त-
केषु नास्ति ।

ठक्प्रत्ययान्तस्य प्रवाहणशब्दस्य तद्वितेषु परत उत्तरपदस्याच्चा-
मादेरचो वृद्धिर्भवति पूर्वस्य तु वा । प्रवाहणेयस्यापत्यं प्रावाहणेयिः ।
प्रवाहणेयिः । प्रावाहणेयकम् । प्रवाहणेयकम् । बाह्यतद्वितनिमित्ता
वृद्धिर्वाश्रयेण विकल्पेन बाधितुमशक्येति सूत्रारम्भः ॥

नञः शु वीश्वरत्वेचक्षुकुशल निपुणानाम् ॥ ३० ॥

नञ उत्तरेषां शुचि ईश्वर क्षेत्रज्ञ कुशल निपुण इत्येतेषामचामा-
देरचो वृद्धिर्भवति पूर्वपदस्य वा भवति तद्विते जिति णिति किति वा
परतः । शुचि । अशौचम् । आशौचम् । ईश्वर । आनैश्वर्यम्, मनैश्वर्यम् ।
क्षेत्रज्ञ । आक्षेत्रज्ञम् । अक्षेत्रज्ञम् । कुशल । आकौशलम् । अकौशलम् ।
निपुण । आनिपुणम्, मनैपुणम् । अत्र के चिदाहुरियं पूर्वपदस्य वृद्धिरप्राप्तैव
विभाषा विधीयते । नऽपूर्वात्तत्पुरुषादित्युत्तरो भावप्रत्ययः प्रतिषिध्यते तत्र
शुच्यादिभ्य एव प्रत्यये कृते परचान्नऽसमामे सति वृद्धिरनङ्गस्यापि वचना-
द्ववतीति । तदपरि न मृष्यन्ते । भाववचनादन्योपि हि तद्वितो वृद्धिनि-
मित्तमपत्यादिष्वर्थेषु नऽसमासादेव विद्यते बहुव्रीहेश्च नऽसमासद्वाव-
वचनेऽप्यस्ति तत्राङ्गाधिकारोपमद्वन्द्वं न युज्यत इति । अक्षेत्रज्ञानीश्वरौ तत्पु-
रुषावेव ब्राह्मणादिषु पठ्येते, ततस्ताभ्यां भावे ष्यऽभवति ॥

यथातथयथापुरयोः पर्यायेण ॥ ३१ ॥

यथातथ यथापुर इत्येतयोर्नञ उत्तरयोः पर्यायेणाच्चामादेरचो वृद्धि-
र्भवति तद्विते जिति णिति किति वा परतः । आयथातथ्यम् । अथाथा-
तथ्यम् । आयथापुर्यम्, मयाथापुर्यम् । अयथातथ, अयथापुरेति ब्राह्मणादिषु
नऽसमासावेतौ द्रष्टव्यौ । सूत्रे यथातथयथापुरशब्दौ तु यथाऽसादृश्यइति
अव्ययीभावसमासौ तथा नपुंसकाश्रयं ह्रस्वत्वं कृतम् । भाष्ये तु यथाद-
र्शितम् अयथातथाभाव इति तथा मुष्पेति समासो लक्ष्यते ॥

हनस्तो ऽचिण्णलोः ॥ ३२ ॥

तद्वितेष्विति निवृत्तम् । तत्संबद्धं किनीत्यपि । णिणीति वर्त्त-

ते । हनस्तकारादेशो भवति ङिति प्रत्यये परतः चिण्णलौ वर्जयित्वा । घातयति । घातकः । साधुवाती । घातंघातम् । घातो वर्तते । अचिण्णलोरिति किम् । अधानि । जघान । धातोः कार्यमुच्यमानं धातोः प्रत्यये विज्ञायते । इह न भवति वार्त्तप्रमितरदिति ॥

॥ ३३ ॥ आतो युक्चिण्णकृतोः ॥ ३३ ॥

आकारान्तस्याङ्गस्य चिणि कृति ङिति युगागमो भवति । अदायि । अधायि । कृति । दायो, दायकः । धायो, धायकः । चिण्णकृतोरिति किम् । ददौ । दधौ । चैडिः । बालाकिः । बाह्वादित्वादित् । ज्ञा देवता अस्य ज्ञः ॥

नोदात्तोपदेशस्य मान्तस्यानाचमेः ॥ ३४ ॥

उदात्तोपदेशस्य मान्तस्याङ्गस्याचमिवर्जितस्य चिणि कृति च ङिति यदुक्तं तत्र भवति । किं चोक्तमत उपधाया इति वृद्धिः । अशमि । अतमि । अदमि । कृति खल्वपि । शमकः । तमकः । दमकः । शमस्तमो, दमः । उदात्तोपदेशस्येति किम् । यामको, रामकः । कथमुद्यमोपरमौ । अड उद्यमे यम उपरमे इति निपातनादनुगन्तव्यौ । उपदेशग्रहणं किम् । शमी दमी तमीत्यत्र यथा स्यादित्थं मा भूत्, यामकः, रामक इति । मान्तस्येति किम् । चारकः । पाठकः । अनाचमेरिति किम् । आचामकः ॥ अनाचमिकमिवमीनामिति वक्तव्यम् ॥ * ॥ वामः । कामः । आचामः । आम इति चौरादिकस्य णिचि वृद्धौ सत्यां भवति । तत्र हि मित्वं नास्ति । नान्ये मितो ऽहेताविति । सूर्यविश्रामा भूमिरित्येवमादिकं प्रयोगमन्यायमेव मन्यन्ते । चिण्णकृतोरित्येव । शशाम तताम ॥

जनिवधोश्च ॥ ३५ ॥

जनि वधि इत्येतयोश्चिणि कृति च ङिति यदुक्तं तत्र भवति । अजनि । जनकः । प्रजनः । अवधि । वधकः । वधः । वधिः प्रकृत्यन्तरं व्यञ्जनान्तास्ति तस्यायं प्रतिषेधो विधीयते । भक्तकश्चेन्न विद्येत

वधकोपि न विद्यते इति हि प्रयोगो दृश्यते । वधादेशस्यादन्तत्वा-
देव वृद्धेरभावः । चिक्कितोरित्येव । ज्ञान गर्भे महिमानमिन्द्रम् ॥

॥ अर्त्तिह्रीन्नीरीकूयीस्माय्यातां पुणौ ॥ ३६ ॥

सर्वे निवृत्तमङ्गस्येति वर्त्तते । अर्त्ति ह्रीं न्नी री कूयी स्मायी इ-
त्येतेषामङ्गानामाकारान्तानां च पुगागमो भवति णौ परतः । अर्त्ति ।
अर्पयति । ह्री । ह्रेपयति । न्नी । न्नेपयति । री । रेपयति । कूयी ।
क्रोपयति । स्मायी । स्मापयति । आकारान्तानाम् । दापयति । धाप-
यति । अर्त्तीति च गतिप्रापणयोः, च गताविति द्वयोरपि धात्वर्थह-
णम् । रीत्यपि री गतिरेपणयोरीड् श्रवणइति । पुक्कः पूर्वान्तकरणमदी-
दपदित्यत्रोपधाह्रस्वो यथा स्यादिति ॥

॥ शाच्छासाह्वाव्यावेपां युक् ॥ ३७ ॥

शा छा सा ह्वा व्या वे पा इत्येतेषामङ्गानां युगागमो भवति
णौ परतः । शा । निशाययति । छा । अवच्छाययति । सा । अवसाय-
यति । ह्वा । ह्वाययति । व्या । संव्याययति । वे । वाययति । पा ।
पाययति । पायहणे पै ओवै शेषणइत्यस्यापीह ग्रहणमिच्छन्ति । पा
रक्षणइत्यस्य लुग्विकरणत्वाच्च भवति ॥ लुगागमस्तु तस्य वक्तव्यः ॥ * ॥
पालयति ॥ धुःप्रीजोर्नुवक्तव्यः ॥ * ॥ धूनयति । प्रीणयति । एते
पूर्वान्ता एव क्रियन्ते । तेन न्यशीशयत् । अपीपलत् । अदूधुनत् । अपि-
प्रिणत् । इत्युपधाह्रस्वत्वं भवति । शाच्छासाह्वाव्यावेपां कृतात्वानां
ग्रहणं पुक्कः प्राप्तिमाख्यातुम् । किमेतस्याख्याने प्रयोजनम् । एतस्मिन्
प्रकरणे लक्षणप्रतिपदोक्तपरिभाषा नास्तीत्युपदिश्यते । तेनाध्यापयति
जापयतीत्येवमादि सिद्धं भवति ॥

॥ वे विधूनने जुक् ॥ ३८ ॥

वा इत्येतस्य विधूननेर्थे वर्त्तमानस्य जुगागमो भवति णौ परतः ।
पक्षेणोपवाजयति । विधूननइति किम् । आवापयति केशान् । किमर्थं

सूत्रं वज गतौ ग्यन्तस्य सिद्धत्वात् । वातेर्युग्मा भूदित्येवमर्थम् । पै ओ-
वै शोषणे इत्यस्यैतद्रूपम् ॥

लीलोर्नुलुक्कावन्यतरस्यां स्नेहविपातने ॥ ३९ ॥

ली ला इत्येतयोरङ्गयोरन्यतरस्यां नुक् लुक् इत्येतावागमौ भव-
तो गौ परतः स्नेहविपातनेर्थः । घृतं विलाययति । विलीनयति घृतं, वि-
लालयति । विलापयति । ली ई इतीकारः प्रश्लिष्यते तत ईकारान्तस्यैव
नुभवति, न तु कृतात्वस्य विभाषा लीयतेरिति । स्नेहविपातनइति
किम् । जतु विलापयति । जटाभिरालापयते । ली इति लीलीङोर्ग्रहणम् ।
ला इति लातेः कृतात्वस्य च लीयतेः ॥

भियो हेतुभये षुक् ॥ ४० ॥

भी इत्येतस्य हेतुभयेर्ये पुगागमो भवति गौ परतः । मुण्डो भीष-
यते । जटिलो भीषयते । अत्रापि भी ई इतीकारप्रश्लेषः कृतात्वस्य षु-
ग्नित्यर्थः । मुण्डो भाषयते इत्येवं हि तत्र भवति । हेतुभयइति किम् ।
कुञ्चिकयैनं भाषयति । नात्र हेतुः प्रयोजको भयकारणं किं तर्हि
कुञ्चिका ॥

स्फायो वः ॥ ४१ ॥

स्फाय् इत्येतस्याङ्गस्य वकारादेशो भवति गौ परतः । स्फाव-
यति ॥

शदेरगतौ तः ॥ ४२ ॥

शदे रङ्गस्यागतावयं वर्तमानस्य तकारादेशो भवति गौ परतः ।
पुष्पाणि शातयति * । अगताविति किम् । गाः शादयति गोपालकः ॥

रुहः पोन्यतरस्याम् ॥ ४३ ॥

रुहेरङ्गस्यान्यतरस्यां पकारादेशो भवति गौ परतः । व्रीहीन्
रोपयति । व्रीहीन् रोहयति ॥

* फलानि शातयतीति पुस्तकान्तरे अधिकम् ।

प्रत्ययस्यात्कात्पूर्वस्यात् इदाप्यसुपः ॥ ४४ ॥

प्रत्ययस्यात्कारात्पूर्वस्यात्कारस्य इकारादेशो भवति आपि परतः,
स चेदाप्सुपः परो न भवति । जटिलिका । मुण्डिका । कारिका । हारिका ।
एतिकाश्चरन्ति । प्रत्ययग्रहणं किम् । शक्नोतीति शका । स्यग्रहणं विस्प-
ष्टार्थं ककारमात्रं प्रत्ययो नास्तीति सामर्थ्यात्प्रत्ययस्य ग्रहणं शक्यते
विज्ञातुम् । कादिति किम् । नन्दना । रमणा । पूर्वस्येति किम् * ।
पटुका । मृदुका । अत इति किम् । गोका । नौका । तपरकरणं किम् ।
राका । धाका । आपीति किम् । कारको, धारकः । अथापीत्यनेन
विशिष्यते ककारः । यद्येवं, कारिकेत्यत्रापि न प्राप्नोति अकारेण
व्यवहितत्वात् । एकादेशे कृते नास्ति व्यवधानम् । एकादेशः पूर्वविधौ
स्यानिवद्भवतीति व्यवधानमेव । वचनाद् व्यवधानमीदृशं यत्स्यानिवद्भा-
वकृतमेकेन वर्णेन तदाश्रीयते रथकट्यादिषु तु श्रुतिकृतमनेकेन वर्णेन
व्यवधानमिति इत्वं न भवति । असुप इति किम् । बहवः परिव्राजका
अस्यां मथुरायां बहुपरिव्राजका मथुरा । सुबन्तादयं बहुपरिव्राजकशब्दात्पर
आबिति प्रतिषेधो भवति । प्रसज्यप्रतिषेधश्चायं न पर्युदासः । पर्युदासे
हि सति समुदायादसुबन्तात्पर आबितीत्वमत्र स्यादेव । अविद्यमानः
सुप् अस्मिन् सोऽयमसुबिति । एवमपि नाश्रीयते । तथा हि सति बहुच-
र्मिकेत्यत्रापि न स्यात् ॥ मामकनरकयोः संख्यानं कर्तव्यमप्रत्ययस्य-
त्वात् ॥ * ॥ मम इयं मामिका । नरिका । अणि ममकादेशः । केवल-
मामकेति नियमात् संज्ञाकृन्दसोरीकारो नान्यत्र । तेनाण्प्रत्ययान्ता-
दपि टाप् भवति । नरान् कायतीति नरिका । आतोनुपसर्गं क इति कः
प्रत्ययः ॥ प्रत्ययनिषेधे त्यक्त्यपोश्चोपसंख्यानम् ॥ * ॥ उदीचामात स्थाने
यकपूर्वाया इति विकल्पो मा भूदिति, दाक्षिणात्यिका । इहत्तिका ॥

न यास्योः ॥ ४५ ॥

या सा इत्येतयोरिकारादेशो न भवति । यका । सका । या सा

* परस्य माभूदित्यधिकं पुस्तकान्तरे ।

इति निर्देशो न तन्त्रं यत्तदोरूपलक्षणमेतत् । इहापि प्रतिषेध इष्यते ।
यकांयकामधीमहे । तकांतकां पचाम इति ॥ यत्तदोः प्रतिषेधे त्य-
कन उससंख्यानम् ॥ * ॥ उपत्यका । अधित्यका ॥ पावकादीनां कुन्द-
स्युपसंख्यानम् ॥ * ॥ हिरण्यवर्णाः शुचयः पावकाः । यासु अलोमकाः ।
कुन्दसीति किम् । पाचिका ॥ आशिषि चोपसंख्यानम् ॥ * ॥ जीवताद्
जीवका । नन्दताद् नन्दका । भवताद् भवका ॥ उत्तरपदलोपे चोप-
संख्यानम् ॥ * ॥ देवदत्तिका । देवका । यज्ञदत्तिका । यज्ञका ॥ क्षिप-
कादीनां चोपसंख्यानम् ॥ * ॥ क्षिपका । ध्रुवका ॥ तारका ज्योतिष्युपसं-
ख्यानम् ॥ * ॥ तारका । ज्योतिषीति किम् । तारिका दासी ॥ वर्णका
तान्तवउपसंख्यानम् ॥ * ॥ वर्णका प्रावरणभेदः । तान्तवइति किम् ।
वर्णिका भागुरी लोकायते ॥ वर्त्तका शकुनौ प्राचामुपसंख्यानम् ॥ * ॥
वर्त्तका शकुनिः । प्राचामन्यत्र उदीचां तु वर्त्तिका । शकुनाविति
किम् । वर्त्तिका भागुरी लोकायतस्य ॥ अष्टका पितृदैवत्ये ॥ * ॥
अष्टका । पितृदैवत्यइति किम् । अष्टिका खारी ॥ वा सूतकापुत्रकावृन्दा-
रकाणां मुपसंख्यानम् ॥ * ॥ सूतिका । सूतका । पुत्रिका । पुत्रका ।
वृन्दारिका । वृन्दारका ॥

उदीचामातः स्थाने यकपूर्वायाः ॥ ४६ ॥

उदीचामाचार्याणां मतेन यकारपूर्वायाः ककारपूर्वायाश्चातः
स्थाने योऽकारस्तस्यातः स्थाने इकारादेशो भवति । उदीचां ग्रहणं विक-
ल्पार्थम् । इभ्यका । इभ्यिका । क्षत्रियका । क्षत्रियिका । ककारपूर्वायाः ।
चटकका । चटकिका । मूषिकका । मूषिकिका । आत इति किम् । सां-
काश्ये भवा सांकाश्यिका । स्थानग्रहणमनुवादेपि स्थानसंबन्धप्रतिपत्त्यर्थम् ।
आत इत्यनेन ह्यत इति स्थानी विशिष्यते । यकपूर्वाया इति किम् । अ-
श्वा । अश्विका । यकपूर्वाया इति स्त्रीलिङ्गनिर्देश आतः स्त्रीप्रत्ययस्य
प्रतिपत्त्यर्थे, इह न भवति । शुभं यातीति शुभंयाः । शुभंयिका ॥ यकपूर्वत्वे
धात्वन्तप्रतिषेधः ॥ * ॥ धात्वन्तयोर्यकारककारयोःस्य प्रतिषेधस्य प्रति-
षेधो वक्तव्यः । सुनयिका । सुशयिका । सुपाकिका । आशोकिका ॥

भस्त्रैषाजज्ञाद्वास्वा नञ्पूर्वाणामपि ॥ ४७ ॥

आतः स्थाने योकारस्तस्य इत्वं न भवति उदीचामाचार्याणां मतेन । भस्त्रा । भस्त्रिका । भस्त्रका । अभस्त्रका । अभस्त्रिका । एषका । एषिका । अजका । अजिका । अनजिका । अनजका । जका । जिका । अजका । अजिका । द्रुके । द्विके । स्वका । स्विका । अस्विका । अस्वका । एषाद्वे नञ्पूर्वं न प्रयोजयतः । किं कारणम् । तत्र हि सति यदि साकच्काभ्यां नञ्समासः, अथापि कृते नञ्समासे पश्चादकच्, उभयथापि समासाद् या विभक्तिरुत्पद्यते तस्यां त्यदाद्यत्वे सति टापा भवितव्यं सोऽन्तर्वर्तिन्या विभक्त्या सुबन्तात्पर इति इत्त्वस्य प्राप्तिरेव नास्ति । तेन अनेषका अद्रुके इत्येव नित्यं भवितव्यम् । स्वशब्दस्तु ज्ञातिधनाख्यायां नञ्पूर्वापि प्रयोजयति । भस्त्रेत्ययमभाषितपुंस्कास्तस्याभाषितपुंस्काच्चेत्येव सिद्धे यदिह ग्रहणं तदुपसर्जनार्थम् । अविद्यमाना भस्त्रा यस्या अभस्त्रा । साल्पा, अभस्त्रका । अभस्त्रिका । अत्रोपसर्जनह्रस्वत्वे कृते पुनर्बहुव्रीहौ कृते भाषितपुंस्काद्व्याप्त्युत्पद्यते तस्य के ऽण इति यो ह्रस्वो नासावभाषितपुंस्काद्विहितस्यातः स्थाने भवति । नञ्पूर्वाणामपीत्यपिशब्दादन्यपूर्वाणां केवलानां च विधिरयमिष्यते । निर्भस्त्रिका । निर्भस्त्रका । बहुभस्त्रका । बहुभस्त्रिका, इत्येवमनयोरपीष्यते । तत्र नञ्पूर्वाणामिति वचनमनुवाद एव मन्दबुद्धिप्रतिपत्त्यर्थः ॥

अभाषितपुंस्काच्च ॥ ४८ ॥

अभाषितपुंस्काद्विहितस्यातः स्थाने योकारस्तस्योदीचामाचार्याणां मतेन इकारादेशो न भवति । खट्विका । खट्वका । अखट्वका । अखट्विका । परमखट्विका । परमखट्वका । बहुव्रीहौ यदा कपि ह्रस्वः क्रियते तदा भवितव्यमनेन विधिना । तत्राप्यभाषितपुंस्काद्विहितस्यातः स्थाने भवत्यकार इति । यदा तु अविद्यमाना खट्वा अस्याः अखट्वा, अल्पा अखट्वा, अखट्विकेति तदा न भवति । तथा अतिक्रान्ता खट्वामतिखट्वा, अल्पा अतिखट्वा, अतिखट्विका ॥

आदाचार्याणाम् ॥ ४८ ॥

अभाषितपुंस्कादातः स्याने यो ऽकारस्तस्याचार्याणामाकारादेशो भवति । खट्वाका । अखट्वाका । परमखट्वाका ॥

ठस्येकः ॥ ५० ॥

अङ्गस्य निमित्तं यष्टः, कश्चाङ्गस्य निमित्तं, प्रत्यय, स्तस्य प्रत्ययठस्य इक इत्ययमादेशो भवति । प्राग्बहतेष्टक । आत्तिकः । शालात्तिकः । लवणाट्टञ् । लावणिकः । ठगादिषु यदि वर्णमात्रं प्रत्यय उच्चारणार्थोकारस्तदा इहाप्यकार उच्चारणार्थः । वर्णमात्रं तु स्यानिवत्वेनोपादीयते । संघाते तु प्रत्यये ऽत्रापि संघातग्रहणमेव । तत्र कणोष्ठः, कण्ठ इत्येवमादीनामुणादीनामुणादयो बहुलमिति न भवति । मथितं पण्यमस्य मथितिक इत्यत्र तु यस्येति लोपे कृते इसुसुक्तान्तात्क इति स्यानिवद्वावादिकस्य कादेशः प्राप्नोति सन्निपातलक्षणे विधिरनिमित्तं तद्विघातस्येति न भवति । यस्येत्यकारलोपस्य स्या नवद्वावाट्टा । पूर्वस्मादपि हि विधौ स्यानिवद्भावः ॥

इसुसुक्तान्तात्कः ॥ ५१ ॥

इस् उस् इत्येवमन्तानामुगन्तानां तान्तानां चाङ्गानामुत्तरस्य ठस्य क इत्ययमादेशो भवति । इस् । सार्पिष्कः । उस् । धानुष्कः । याजुष्कः । उक् । नैषादकर्षुकः । शाबरजम्बुकः । मातृकम् । पैतृकम् । तान्तात् । औदशिवत्कः । शाकृत्कः । याकृत्कः । इसुसोः प्रतिपदोक्तयोर्यहणादिह न भवति । आशिषा चरति । आशिषिकः । उषा चरति औषिका ॥ दोष उपसंख्यानम् ॥ * ॥ दोर्भ्यां चरति दौष्कः ॥

चजोः कु घिण्ण्यतोः ॥ ५२ ॥

चकारजकारयोः कवर्गादेशो भवति घिति ण्यति च प्रत्यये परतः । घिति । पाकः । त्यागः । रागः । ण्यति । पाक्यम् । वाक्यम् । रेक्यम् ॥

न्यङ्कादीनां च ॥ ५३ ॥

न्यङ्कु इत्येवमादीनां कवर्गादेशो भवति । न्यङ्कुः । नावञ्चतेरिति उप्रत्ययः । मद्गुः । मिमस्त्रिभ्य उरिति मस्त्रेरुप्रत्ययः । भृगुः । प्रथिमुदि-
भ्रस्त्रा संप्रसारणं सलोपश्चेत्युप्रत्ययः । दूरेपाकः । फलेपाकः । दूरे पच्यते
स्वयमेव । फले पच्यते स्वयमेव । पचाद्यच् निपातनादृद्धिः । तत्पुरुषे
कृति बहुलमिति सप्तम्या अनुक् । क्षणेपाक इत्यपि हि के चित्पठन्ति ।
दूरेपाका फलेपाका इति टावन्तमपरेधीयते । उकारान्तावपरे । दूरेपाकुः
फलेपाकुरिति । तेषामुप्रत्ययो निपातनादेव । तक्रं, वक्रं, मिति । तच्चे-
र्वञ्चतेश्च स्फायितञ्चिवञ्चीत्यादिना सूत्रेण रक् । व्यतिपङ्गुः । व्यतिपङ्ग-
तीति पचाद्यच् । अनुपङ्गुः । अवसर्गः । उपसर्गः । मेघः । श्वपाकः । मांस-
पाकः । कपोतपाकः । उलूकपाक इति । कर्म्मपदादणप्रत्ययः । संज्ञाया-
मर्घः । अवदाघः । निदाघः । अहंतेर्घञ् । अर्घः । अवपूर्वस्य निपूर्वस्य
च दहेरवदाघः । निदाघः । संज्ञाया अन्यत्र अर्हः । अवदाहः ।
निदाहः । न्यगोधः, वीरुदित्यत्र न्यक्पूर्वस्य रुहेः पचाद्यचि विपूर्वस्य
क्विपि धकारो विधीयते । न्यग्राहयतीति न्यगोधः । विरोहयतीति वीरुत् ॥

हो हन्तेर्जिण्णेषु ॥ ५४ ॥

हन्तेर्हकारस्य कवर्गादेशो भवति जिति णिति प्रत्यये परतो
नकारे च । घातयति । घातकः । साधुघाती । घातंघातम् । घातो
वर्त्तते । नकारे । घ्नन्ति । घ्नन्तु । अघ्नन् । ह इति किम् । अलान्त्यस्य मा
भूत् । हन्तेरिति किम् । प्रहारः । प्रहारकः । जिण्णत्प्रत्ययो हन्तेर्विशेष-
णम् । नकारो हकारस्य नकारे अनन्तरस्य हन्तिहकारस्येति । तच्चान-
न्तर्यं श्रुतिकृतं संनिपातकृतमाश्रीयते । स्यानिवद्वावशास्त्रकृतं तु यदनान-
न्तर्यं तदविघातकं वचनसामर्थ्यात् । यदापि सर्वैरेव जिण्णैर्हन्तिहकारो
विशिष्यते तदापि येन नाव्यवधानं तेन व्यवहितेपि वचनप्रामाण्यादिति
विणिति धात्ववयवेन व्यवहितेपि सति भवति । इह तु न भवति ।
हननमिच्छति हननीयति हननीयतेर्बुल, हननीयक इति ॥

॥ अभ्यासाच्च ॥ ५५ ॥

अभ्यासादुत्तरस्य हन्तिहकारस्य कवर्गादेशो भवति । जिघांसति । जङ्घन्यते । अहं जघान । अभ्यासनिमित्ते प्रत्यये हन्तेरङ्गस्य योभ्यासस्तस्मादेवैतत्कुत्वम् । इह न भवति । हननीयितुमिच्छति । जिहननीयिषति ॥

॥ हेरचङि ॥ ५६ ॥

हिनेतेर्हकारस्याभ्यासादुत्तरस्य कवर्गादेशो भवति अचङि । प्रजिघीषति । प्रजेघीयते । प्रजिघाय । अचङीति किम् । प्राजीहयद् दूतम् । अचङीति शक्यमकर्त्तुं, कथं चङ्यभ्यासनिमित्ते णौ हिनेतिरङ्गं भवति । तत्राभ्यासनिमित्ते प्रत्यये हेरङ्गस्येति विज्ञायमाने प्राप्तिरेव नास्ति । तर्हि तज् ज्ञापकार्यम् । एतज्जाप्यते । हेरचङीति चङोन्यत्र हेर्ण्यधिकस्यापि कुत्वं भवतीति । तेन प्रजिघाययिषतीति सिद्धं भवति ॥

॥ सन्लिटोर्जेः ॥ ५७ ॥

सनि लिटि च प्रत्यये जेरङ्गस्य योभ्यासस्तस्मादुत्तरस्य कवर्गादेशो भवति । जिगीषति । जिगाय । सन्लिटोरिति किम् । जेजीयते । जिनातेः संप्रसारणे कृते यद्यपि जिर्भवति तथापि लाक्षणिकत्वात्तस्य ग्रहणं न भवति । जिज्यतुः । जिज्युः । इत्येव भवति ॥

॥ विभाषा चेः ॥ ५८ ॥

चिनेतेरङ्गस्य सन्लिटोरभ्यासादुत्तरस्य विभाषा कवर्गादेशो भवति । चिचीषति । चिक्रीषति । चिकाय । चिचाय । सन्लिटोरित्येव । चेचीयते ॥

॥ न व्वादेः ॥ ५९ ॥

कवर्गादेर्द्वातोश्चजोः कवर्गादेशो न भवति । कूजो वर्त्तते । खर्जः । गर्जः । कूज्यं भवता । खर्ज्यं, गर्ज्यं, भवता ॥

अजिब्रज्योश्च ॥ ६० ॥

अजि ब्रजि इत्येतयोश्च कवर्गादेशो न भवति । समाजः ।
उदाजः । ब्रजि । यरिव्राजः । परिव्राज्यम् । अजेस्तु अजेर्व्यघञपोरिति
वीभावस्य विधानाण्यति नास्त्युदाहरणम् ॥

भुजन्युजा पाण्युपतापयोः ॥ ६१ ॥

भुज न्युज्ज इत्येतौ शब्दौ निपात्येते पाण्युपतापे च । भुज्यते-
नेनेति भुजः पाणिः । हलश्चेति घञ् । तत्र कुत्वाभावो गुणाभावश्च
निपात्यते । उज्ज अर्जवे, न्युज्जिताः शेरतेस्मिचिति न्युज्जः । उपतापो
रागस्तथैव घञि कुत्वाभावो निपात्यते । पाण्युपतापयोरिति किम् ।
भोगः । समुद्रः ॥

प्रयाजानुयाजौ यज्ञाङ्गे ॥ ६२ ॥

प्रयाज अनुयाज इत्येतौ निपात्येते यज्ञाङ्गे । पञ्च प्रयाजाः । पञ्चा-
नुयाजाः । त्वमग्ने प्रयाजानां पश्चात् त्वं पुरस्तात् । यज्ञाङ्ग इति किम् ।
प्रयागः । अनुयागः । प्रयाजानुयाजग्रहणं प्रदर्शनार्थमन्यत्राप्येवंप्रकारे
कुत्वं न भवति । एकादशोपयाजाः । उपांगुयाजमन्तरा यजति ।
अष्टौ पत्नीसंयाजा भवन्ति । ऋतुयाजैश्चरन्ति । इत्येवमादि सिद्धं
भविति ।

वञ्चेर्गतौ ॥ ६३ ॥

वञ्चेरङ्गस्य गतौ वर्त्तमानस्य कवर्गादेशो न भवति । वञ्च्य
वञ्चन्ति वणिजः । गताविति किम् । वङ्क्यं काष्ठम् । कुटिलमित्यर्थः ॥

ओक उचः के ॥ ६४ ॥

उचेर्द्वौतोः के प्रत्यये ओक इति निपात्यते । किं पुनरत्र निपा-
त्यते । कुत्वं गुणश्च । न्योकः शकुन्तः । न्योको वृत्तः । कर्त्तरि इगुपध-
लक्षणः कः प्रत्ययः । अधिकरणादौ तु कारकान्तरे घञर्थे कविधानमिति ।
किमर्थं पुनरयं घञ्येव न व्युत्पाद्यते स्वरार्थमन्तोदात्तोऽयमिष्यते घञि

सत्याद्युदात्तः स्यात् । द्वौकसः । जलौकसः । इत्येवमादावप्यसुनि
प्रत्यये उणादयो बहुलमिति कुत्वं द्रष्टव्यम् ॥

एयआवश्यकै ॥ ६५ ॥

एये परत आवश्यकै कवर्गो न भवति । अवश्यपाच्यम् । अव-
श्यवाच्यम् । अवश्यरेच्यम् । आवश्यकइति किम् । पाक्यम् । वाक्यम् ।
रेच्यम् ॥

यजयाचरुचप्रवचर्चश्च ॥ ६६ ॥

यज याच रुच प्रवच च्च इत्येतेषां एये परतः कवर्गादेशो न
भवति । यज । याज्यम् । याच । याच्यम् । रुच । रोच्यम् । प्रवच । प्रवा-
च्यम् । च्च । अर्च्यम् । च्चदुपधादपि च्चेरत एव निपातनाण्यद्वव-
ति । प्रवचग्रहणं शब्दसंज्ञार्थम् । प्रवाच्यो नाम पाठविशेषोपलक्षितो
यन्योस्ति । अपरे पुनराहुरपसर्गपूर्वस्य नियमार्थम् । प्रपूर्वस्यैव वचेश-
ब्दसंज्ञायां कुत्वप्रतिषेधो यथा स्यात् । अन्योपसर्गपूर्वस्य मा भूदिति ।
अविवाक्यमहरिति पठन्ति । एतत्तु विशेषणवेष्ट्यते । दशरात्रस्य यदृशम-
महः । अन्यत्राविवाक्यमेव भवति ॥ एयति प्रतिषेधे त्यजेरुपसंख्यानम्
॥ * ॥ त्याज्यम् ॥

वचोशब्दसंज्ञायाम् ॥ ६७ ॥

वचोशब्दसंज्ञायां एयति परतः कवर्गो न भवति । वाच्यमाह ।
अवाच्यमाह । अशब्दसंज्ञायामिति किम् । अवघुषितं वाक्यमाह ॥

प्रयोज्यनियोज्यौ शक्यार्थे ॥ ६८ ॥

प्रयोज्य नियोज्य इत्येतौ शब्दौ शक्यार्थं निपात्येते । शक्यः
प्रयोक्तुं प्रयोज्यः । शक्यो नियोक्तुं नियोज्यः । शक्यार्थइति किम् ।
प्रयोग्यो, नियोग्यः ॥

भोज्यं भक्ष्ये ॥ ६९ ॥

भोज्यं निपात्यते भक्ष्येभिधेये । भोज्य आदनः । भोज्या यवागूः
इह भक्ष्यमभ्यवहार्यमात्रम् । भक्ष्यइति किम् । भोज्यः कम्बलः ॥

घोर्लोपो लेटि वा ॥ ७० ॥

घुसंज्ञकानां लेटि परतो वा लोपो भवति । दधद्रवानि दाशुषे ।
सोमो ददद्रन्धर्वाय । न च भवति । यदग्निरग्नये ददात् । आडागमे
सति लोपेपि ददादिति सिद्धं भवति । तत्र वावचनं विस्पष्टार्थम् ।
एषा हि कस्य चिदाशङ्का स्याद्ददादित्येव नित्ये प्राप्ते लोप आरभ्य-
माणो बाधतएवैतद्रूपमिति ॥

ओतः श्यनि ॥ ७१ ॥

ओकारान्तस्याङ्गस्य श्यनि परतो लोपो भवति । शो, निश्यति ।
हो, अवच्छ्यति । दो, अवद्यति । सो, अवस्यति ॥

क्त्स्याचि ॥ ७२ ॥

क्त्स्याजादौ प्रत्यये लोपो भवति । अधुत्ताताम् । अधुत्ताथाम् ।
अधुत्ति । अचीति किम् । अधुत्तत् । अधुत्तताम् । ककारवत उपादानं
किम् । इह मा भूत् । उत्सौ । उत्साः । वत्सौ । वत्साः ॥

लुग्वा दुहदिहलिहगुहामात्मनेपदे दन्त्ये ॥ ७३ ॥

दुह दिह लिह गुह इत्येतेषामात्मनेपदे दन्त्यादौ परतः क्सस्य
वा लुभवति । अदुग्ध । अधुत्तत । अदुग्धाः । अधुत्तथाः । अदुग्ध्वम् ।
अधुत्तध्वम् । अदुहृहि । अधुत्तावहि । दिह । अदिग्ध । अधिक्तत ।
लिह । अलीठ । अलिक्तत । गुह । न्यगूठ । न्यघुत्तत । दुहादीनामिति
किम् । व्यत्यरुक्तत । आत्मनेपदइति किम् । अधुत्तत् । दन्त्यइति । किम् ।
अधुत्तामहि । लोप इति वर्तमाने लुग्ग्रहणं सर्वादेशार्थं तच्च वक्ष्यम् ।
अन्यत्र ह्यन्त्यस्यैव लोपे कृते झलो झलीति सकारलोपेन सिद्ध्यति ।
स्यानिवद्वावोपि अकारलोपस्य नास्ति । पूर्वत्रासिद्धे न स्यानिवदिति ।
दन्त्याष्ट्यापि वकारो दन्त्य इति गृह्यते । यदि स न गृह्येत ततस्तौय-
हणमेवात्र कृतं स्यात् ॥

शमामष्टानां दीर्घः श्यनि ॥ ७४ ॥

शमामष्टानां दीर्घा भवति श्यनि परतः । शम् । शाम्यति । तम् । ताम्यति । दम् । दाम्यति । भम् । भाम्यति । क्षम् । क्षाम्यति । मदी । माद्यति । अष्टानामिति किम् । अस्यति । श्यनीति किम् । धमति । बभ्राम । वा भ्राशेति श्यनो विकल्पः ॥

ष्टिवृक्काम्याचमां शिति ॥ ७५ ॥

ष्टिवृ क्मु आचम् इत्येतेषां दीर्घा भवति शिति परतः । ष्टीवति । क्मु क्लामति । आचामति । क्लमि ग्रहणं शवर्यम् । चमेराङ्पूर्वस्य ग्रहणं इह मा भूत् । चमति । विचमति ॥

क्रमः परस्मैपदेषु ॥ ७६ ॥

क्रमः परस्मैपदपरे शिति परतो दीर्घा भवति । क्रामति । क्रामतः । क्रामन्ति । परस्मैपदेष्विति किम् । आक्रमते आदित्यः । इह उत्क्राम संक्रामेति हेर्लुकि कृते न लुमताङ्गस्येति प्रत्ययलक्षणप्रतिषेधादीर्घा न प्राप्नोति । नैष दोषः । लुमता शब्देन लुप्ते यदङ्गं तस्य कार्यं स प्रतिषेधः । न च हौ क्रमिरङ्गं किं तर्हि शपि ॥

इषुगमियमां कः ॥ ७७ ॥

इषु गमि यम इत्येतेषां शितिपरतश्चकारादेशो भवति । इच्छति । गच्छति । यच्छति । इषेरुदितो ग्रहणं इह मा भूत् । इष्यति । इष्णातीति । ये इषिमुदितं नाधीयते तेचीत्यनुवर्त्तयन्ति । तत्र प्रधानमङ्यग्रहणं शितीत्यनेन विशेष्यतइति वर्णयन्ति । तथा च सति तदादिविधिर्न भवति । यस्मिन्विधिस्तदादावत्यग्रहणइत्येतदपि विशेषणनैवेष्यते । तेन इषाणेत्यत्र कृत्वं न भवति । नह्ययमजेव शिदिति ॥

पाग्राध्मास्थान्नादाण्डश्रुतिर्त्तिश्रुत्सदां
पिबजिघ्रधमतिष्ठमनयच्छपश्यर्कधौशीयसीदाः ॥ ७८ ॥

पा घ्रा ध्मा स्या स्वा दाण् दृशि अर्त्ति सर्त्ति शद्र सद इत्येतेषां
 पिब जिघ्र धम तिष्ठ मन यच्छ पश्य ऋच्छ धौ शीय सीद इत्येते
 आदेशा भवन्ति शिति परतः । पा । पिबति । घ्रा । जिघ्रति । ध्मा ।
 धमति । स्या । तिष्ठति । स्वा । मनति । दाण् । यच्छति । दृशि ।
 पश्यति । अर्त्ति । ऋच्छति । सर्त्ति । धावति । शद्र । शीयते । सद ।
 सीदति । पिबतेर्लघूपधगुणः प्राप्नोति सोऽङ्गवृत्ते पुनर्वृत्तावविधिर्निष्ठित-
 स्येति न भवति । अथ वा अकारान्तोऽयमादेश आद्युदात्तो निपात्यते ।
 सतेर्वैगितायां गतौ धावादेशमिच्छन्ति । अन्यत्र सरति अनुसरतीत्येव
 भवति ॥

ज्ञाजनोर्जा ॥ ७९ ॥

ज्ञा जन इत्येतयोर्जादेशो भवति शिति परतः । जानाति ।
 जायते । जनेर्द्वैवादिक्कस्य ग्रहणम् ॥

ष्वादीनां ह्रस्वः ॥ ८० ॥

पू इत्येवमादीनां ह्रस्वो भवति शिति परतः । प्वादयः ऋयादिषु
 पठन्ते । पूञ् पवनइत्यतः प्रभृति ज्ञौ गतौ वृद्धिति यावत्के चिदिच्छन्ति,
 वृत्करणमेतल्वादीनां प्वादीनां च परिसमाप्त्यर्थमिति । अपरे तु
 ल्वादीनामेव परिसमाप्त्यर्थं वृत्करणमेतदिच्छन्ति । आगणान्ताः प्वादय
 इति । पूञ् । पुनाति । लूञ् । लुनाति । स्तूञ् । स्तृणाति । येषामागणा-
 न्ताः प्वादयस्तेषां जानातीत्यत्रापि ह्रस्वः प्राप्नोति । ज्ञाजनोर्जा इति
 दीर्घकरणसामर्थ्याच्च भवति । जनेरपि हि ज्ञादेशे सति अतो दीर्घो
 यजीति दीर्घत्वेन जायतइति सिद्ध्यति ॥

मीनातेर्निगमे ॥ ८१ ॥

मीनातेरङ्गस्य शिति प्रत्यये परतो ह्रस्वो भवति निगमविषये ।
 प्रमिणन्ति व्रतानि । निगमइति क्रिम् । प्रमीणाति ॥

मिदेर्गुणः ॥ ८२ ॥

मिद्रेरङ्गस्येको गुणो भवति शिति प्रत्यये परतः । मेदयति ।
मेदयतः । मेदयन्ति । शितीत्येव । मिदयते ॥

जुसि च ॥ ८३ ॥

जुसि च प्रत्यये परत इगन्तस्याङ्गस्य गुणो भवति । अजुहवुः ।
अविभयुः । अविभरुः । अथ चिनुयुः सुनुयुरित्यत्र कस्मान्न भवति ।
अत्र द्वे डित्वे सार्वधातुकाश्रयं यासुडाश्रयं च । तत्र नाप्राप्ते सार्वधातु-
काश्रयडित्वनिमित्ते प्रतिषेधे जुसि गुण आरभ्यमाणस्तमेव बाधते ।
यासुडाश्रयडित्वनिमित्तं तु न बाधते । तत्र हि प्राप्ते चाप्राप्ते चार-
भ्यतइति ॥

सार्वधातुकार्द्धधातुकयोः ॥ ८४ ॥

सार्वधातुके आर्द्धधातुके च प्रत्यये परत इगन्तस्याङ्गस्य गुणो
भवति । तरति । नयति । भवति । आर्द्धधातुके । कर्त्ता । चेता । स्तोता ।
सार्वधातुकार्द्धधातुकयोरिति किम् । अग्नित्वम् । अग्निकाम्यति । यदि
हि प्रत्यये सङीति बोध्येत इहापि स्यात् ॥

जाग्रो ऽविचिण्णलडित्सु ॥ ८५ ॥

जाग्र इत्येतस्याङ्गस्य गुणो भवति अविचिण्णलडित्सु परतः ।
जागरयति । जागरकः । साधुजागरी । जागरंजागरम् । जागरो वर्त्तते ।
जागरितः । जागरितवान् । वृद्धविषये प्रतिषेधविषये च यथा स्यादिति
जागर्त्तरयं गुण आरभ्यते । तस्मिन्कृते यात उपधाया वृद्धिः प्राप्नोति
सा न भवति । यदि हि स्यादनर्थक एव गुणः स्याच्चिण्णलोश्च प्रति-
षेधवचनमनर्थकम् । अविचिण्णलडित्सुत्विति किम् । जृस्तृजाग्रभ्यो विन् ।
जाग्रविः । चिण् । अजागारि । णल् । अजागार । डित् । जाग्रतः ।
जाग्रथः । वीति के चिदिकारमुच्चारणार्थं वर्णयन्ति क्लसावपि वक्ता-
रादौ गुणो न भवति । अजाग्रवान् । अजागरुः । अहं अजागर इत्यत्र
प्रतिषेधः प्राप्नोति, नाप्रतिषेधात् । अविचिण्णलडित्सुत्विति पर्युदासेऽप्यम् ।

अथ वा जाय इति प्राप्तिरसाधानन्तर्याद विचिण्णलङित्सु प्रतिषिध्यते ।
या तु जुसि च सार्वधातुकार्द्धधातुकयोरेति च प्राप्तिः सा न प्रतिषि-
ध्यते ॥

पुगन्तलघूपधस्य च ॥ ८६ ॥

पुगन्तस्याङ्गस्य लघूपधस्य च सार्वधातुकार्द्धधातुकयोर्गुणो भवति ।
पुगन्तस्य । द्वेपयति । द्वेपयति । क्रोपयति । लघूपधस्य । भेदनम् । छेद-
नम् । भेत्ता । छेत्ता । प्रत्ययादेरङ्गावयवस्य च हतोरानन्तर्ये सति लघू-
पधगुणो न व्यावर्त्यते इति ज्ञापितमेतत् कुसनोः कित्करणेन । त्रसि-
एधिधृषिप्तिपेः क्तुः । हलन्ताच्चेति ।

संयोगे गुरुसंज्ञायां गुणो भेत्तुर्न सिध्यति ।

विध्यपेत्तं लघोश्चासौ कथं कुण्डिर्न दुष्यति ॥

धातिर्हिनुम् कथं रज्जेः स्यदिश्रय्योर्निपातनात् ।

अनञ्जोपशिदीर्घत्वे विध्यपेत्ते न सिध्यतः ॥

अभ्यस्तस्य यदाहाचि लङर्थे तत्कृतं भवेत् ।

कुसनो यत्कृतं कित्त्वं ज्ञापकं स्याल्लघोर्गुणे ॥

उपधात्र इगेव दृश्यते । ततो भिनर्त्तीति गुणो न भवति । अपरे
पुकि अन्तः पुगन्तः । लघ्नी उपधा लघूपधा, पुगन्तश्च लघूपधा
च पुगन्तलघूपधमिति सूत्रार्थे वर्णयन्ति ॥

नाभ्यस्तस्याचि पिति सार्वधातुके ॥ ८७ ॥

अभ्यस्तसंज्ञकस्याङ्गस्य लघूपधस्याजादौ पिति सार्वधातुके गुणो
न भवति । नेनिजानि । अनेनिजम् । परिवेविषाणि । पर्यवेविषम् ।
अभ्यस्तस्येति किम् । वेदानि । अचीति किम् । नेनेक्ति । पिद्गुहणमुत्तरा-
र्थम् । सार्वधातुकइति किम् । नेनेज । लघूपधस्येत्येव । जुहवानि ।
अजुहवम् ॥ बहुलं कृन्दसीति वक्तव्यम् ॥ * ॥ जुजोषादिति यथा स्यात् ।
पस्पशाते । चाकशीति । वावशीति । यङ्लुकि कृन्दसमुपधाद्वस्त्वं
द्रष्टव्यम् । पस्पशानइत्याभ्यासद्वस्त्वं च । प्रकृत्यन्तराणां वा स्पशि-
कशिवशीनामेतानि रूपाणि ॥

भूसुयोस्तिङि ॥ ८८ ॥

भू सू इत्येतयोस्तिङि सार्वधातुके गुणो न भवति । अभूत् । अभूः । अभूवम् । सुवै । सुवावहै । सुवामहै । सूतेर्लुग्विकरणस्येदं ग्रहणम् । सुवतिसूयत्योर्विकरणेन तिङो व्यवधानम् । विकरणस्यैव ङित्वाद्गुणाभावः सिद्धः । तिङीति किम् । भवति । सार्वधातुकइत्येव । व्यतिभविषीष्ट । अथ बोभवीति यङ्लुकि गुणप्रतिषेधः कस्मान्न भवति । ज्ञापकात् । यदयं बोभूत्विति गुणाभावार्थं निपातनं करोति ॥

उतो वृद्धिर्लुकि हलि ॥ ८९ ॥

सार्वधातुके पितीति वर्त्तते । उकारान्तस्याङ्गस्य वृद्धिर्भवति लुकि सति हलादौ पिति सार्वधातुके । यैति । यैषि । यैमि । नैति । नैषि । नैमि । स्तौति । स्तौषि । स्तौमि । उत इति किम् । एति । एषि । एमि । लुकीति किम् । सुनोति । सुनोषि । सुनोमि । हलीति किम् । यवानि । रवाणि । पितीत्येव । युतः । रुतः । अपि स्तुयाद्वाजानमित्यत्र हि ङिच्च पित्त भवतीति पित्त्वप्रतिषेधाद् वृद्धेरभावः । नाभ्यस्तस्येतदिहानुवर्त्तते । योयोति, नोनोति, इत्येवमाद्यर्थम् ॥

ऊर्णोतेर्विभाषा ॥ ९० ॥

ऊर्णोतेर्विभाषा वृद्धिर्भवति हलादौ पिति सार्वधातुके । प्रोर्णोति । प्रोर्णोति । प्रोर्णोषि । प्रोर्णोषि । प्रोर्णोमि । प्रोर्णोमि । हलीत्येव । प्रोर्णवानि ॥

गुणो ऽपृक्ते ॥ ९१ ॥

ऊर्णोतेर्द्वौतोरपृक्ते हलि पिति सार्वधातुके गुणो भवति । प्रोर्णोत् । प्रोर्णोः । हलीति वर्त्तमाने यदपृक्तग्रहणं क्रियते तेनैव ज्ञाप्यते भवत्येषा परिभाषा यस्मिन्विधिस्तदादावत्यग्रहणे इति ॥

तृणह इम् ॥ ९२ ॥

तृणह इत्येतस्याङ्गस्य इमागमो भवति हलि पिति सार्वधातु-

के । तृणेठि । तृणैति । तृणैस्त्रि । अतृणैट् । वर्णाश्रयेष्यत्र प्रत्ययलक्षण-
मिष्यते । हलीति किम् । तृणहानि । पितीत्येव । तृणु । तृणह इत्याग-
तश्नम्को गृह्यते श्नामि कृते इमागमो यथा स्यादिति ॥

ब्रुव ईट् ॥ ८३ ॥

ब्रु इत्येतस्मादुत्तरस्य हलादेः पितः सार्वधातुकस्य ईडागमो
भवति । ब्रवीति । ब्रवीषि । ब्रवीमि । अब्रवीत् । हलीत्येव । ब्रवाणि ।
पितीत्येव । ब्रूतः ॥

यङो वा ॥ ८४ ॥

यङ उत्तरस्य हलादेः पितः सार्वधातुकस्य ईडागमो भवति वा ।
शाकुनिको लालपीति । दुन्दुभिर्वावदीति । त्रिधा बद्धो वृषभो रोरवी-
ति महोदेवो मर्त्यां आविवेश । न च भवति । वर्वर्त्ति चक्रम् । वर्वर्मि ।
हलादेः पितः सार्वधातुकस्य यङन्तादभाव इति यङ्लुगन्तस्योदाहरणम् ॥

तुरुस्तुशम्यमः सार्वधातुके ॥ ८५ ॥

तु इति सौत्रायं धातुः । रु शब्दे । णुञ् स्तुतौ । शम उपशमे ।
अम गत्यादिषु । इत्येतेभ्यः परस्य सार्वधातुकस्य हलादेर्वा ईडागमो
भवति । उत्तौति । उत्तवीति । उपरौति । उपरवीति । उपस्तौति ।
उपस्तवीति । शाम्यध्वम् । शमीध्वम् । अभ्यमति । अभ्यमीति ।
शम्यमोर्बहुलं कृन्दसीति विकरणलुकि सति हलादिसार्वधातुकमनन्तरं
संभवति । आपिशलास्तुरुस्तुशम्यमः सार्वधातुकासु कृन्दसीति पठन्ति ।
तत्र सर्वेषामेव कृन्दसि विषये विधिरयं भवति । सार्वधातुकइति
वर्त्तमाने पुनः सार्वधातुकग्रहणमपिदर्थं स्तुवीत, शमीध्वमित्यत्रापि यथा
स्यात् इति ॥

अस्तिसिचोपृक्ते ॥ ८६ ॥

अस्तेरङ्गात् सिजन्ताच्च परस्यापृक्तस्य सार्वधातुकस्य ईडागमो भ-
वति । अस्तेः । आसीत् । आसीः । सिजन्तात् । अकार्षीत् । असावी-

त् * । अपृक्तइति किम् । अस्ति । अकार्षम् । आहिभुवोरीटि प्रतिषेध
इति स्यान्निवद्वावप्रतिषेधादिह न भवति । आत्य । अभूदिति ॥

बहुलं कृन्दसि ॥ ८७ ॥

अस्तिसिचोरपृक्तस्य सार्वधातुकस्य ईडागमो भवति बहुलं कृन्द-
सि विषये । आप एवेदं सलिलं सर्वमाः । आसीदिति स्याने आः क्रिया-
पदम् । अहरेवासीच रात्रिः । सिचः खल्वपि । गोभिरक्षाः प्रत्यञ्चम-
त्साः । अभैरीर्मा पुत्रकेति च भवति कृन्दसत्त्वात् । माङ्योगेऽङागमो
भवति । अक्षाः । अत्सा इति । सिच इडभावः ॥

रुदश्च पञ्चभ्यः ॥ ८८ ॥

रुदादिभ्यः परस्य सार्वधातुकस्य हलादेरपृक्तस्य ईडागमो भवति ।
अरोदीत् । अरोदीः । अस्वपीत् । अस्वपीः । अश्वसीत् । अश्वसीः ।
प्राणीत् । प्राणीः । अजतीत् । अजतीः । पञ्चभ्य इति किम् । अजा-
गर्भवान् । अपृक्तस्येत्येव । रोदिति ॥

अङ्गार्यगालवयोः ॥ ८९ ॥

रुदादिभ्यः पञ्चभ्यः परस्य अपृक्तस्य सार्वधातुकस्याङागमो भ-
वति गार्ग्यगालवयोर्मतेन । अरोदत् । अरोदः । अस्वपत् । अस्वपः ।
अश्वसत् । अश्वमः । प्राणत् । प्राणः । अजत् । अजतः । गार्ग्यगाल-
वयोर्महणं पूजार्थम् ॥

अदः सर्वेषाम् ॥ ९० ॥

अद भक्षणे अस्मादुत्तरस्यापृक्तस्य सार्वधातुकस्याङागमो भवति
सर्वेषामाचार्याणां मतेन । आदत् । आदः । अपृक्तस्येत्येव । अत्ति । असि ॥

अतो दीर्घो यजि ॥ ९१ ॥

अकारान्तस्याङस्य दीर्घो भवति यजदौ सार्वधातुके परतः ।
पचामि । पचावः । पचामः । पद्यामि । पद्यावः । पद्यामः । अत इति

* अगावोत् । अलावोत् । इत्याधिकमेकस्मिन्पुस्तके ।

किम् । चिनुवः । चिनुमः । यजीति किम् । पचतः । पचयः । सार्वधा-
तुकृत्येव । अङ्गना, केशवः । के चिदत्र तिङीत्यनुवर्त्तयन्ति, तेषां भववा-
निति कसौ सार्वधातुकदीर्घा न भवति ॥

सुपि च ॥ १०२ ॥

अतो दीर्घा यजीत्यनुवर्त्तते । सुपि च यज्ञादौ परतो ऽकारान्त-
स्याङ्गस्य दीर्घा भवति । वृत्ताय । प्लुताय । वृत्ताभ्याम् । प्लुताभ्याम् ।
अत इत्येव । अग्निभ्याम् * । यजीत्येव । वृत्तस्य । प्लुतस्य ॥

बहुवचने भ्रूल्येत् ॥ १०३ ॥

बहुवचने भ्रूलादौ सुपि परतो ऽकारान्तस्याङ्गस्य एकारादेशो
भवति । वृत्तेभ्यः । प्लुतेभ्यः । वृत्तेषु । प्लुतेषु । बहुवचनइति किम् । वृत्ता-
भ्याम् । प्लुताभ्याम् । भ्रूलीति किम् । वृत्ताणाम् । सुप्रीत्येव । यजध्व-
म् । पचध्वम् ॥

ओसि च ॥ १०४ ॥

ओसि परतोकारान्तस्याङ्गस्य एकारादेशो भवति । वृत्तयोः
स्वम् । प्लुतयोः स्वम् । वृत्तयोर्निधेहि । प्लुतयोर्निधेहि ॥

आङि चापः ॥ १०५ ॥

आङिति पूर्वाचार्यनिर्द्देशेन तृतीयैकवचनं गृह्यते । तस्मिन्नाङि
परतश्चकारादोसि च आबन्तस्याङ्गस्यैकारादेशो भवति । खट्वया । माल-
या । खट्वयोः । मालयोः । बहुराजया । कारीपगन्धया । बहुराजयोः ।
कारीपगन्धयोः । आप इति पितो ग्रहणं किम् । कीलालपा ब्राह्मणेन ।
कीलापोर्ब्राह्मणकुलयोः । व्याख्यहणे ऽदीर्घग्रहणमिति वचनादिह न भव-
ति । अतिखट्वेन ब्राह्मणकुलेन ॥

संबुद्धौ च ॥ १०६ ॥

आप इति वर्त्तते । संबुद्धौ च परत आबन्तस्याङ्गस्य एत्वं भवति ।
हे खट्वे । हे बहुराजे । हे कारीपगन्धे ॥

* वायुभ्यामित्याधिकं पुस्तकान्तरे ।

अम्बार्थनद्योर्ह्रस्वः ॥ १०७ ॥

संबुद्धाविति वर्त्तते । अम्बार्थानामङ्गानां नद्यन्तानां ह्रस्वो भवति संबुद्धौ परतः । हे अम्ब । हे अक्कु । हे अल्ल । नद्याः खल्वपि । हे कुमारि । हे शार्ङ्गरवि । हे ब्रह्मबन्धु । हे वीरबन्धु ॥ इनकवतीनां प्रतिषेधो वक्तव्यः ॥ * ॥ हे अम्बाडे । हे अम्बाले । हे अम्बिके ॥ छन्दसि वेति वक्तव्यम् ॥ * ॥ हे अम्बाड । हे अम्बाडे । हे अम्बाल । हे अम्बाले । हे अम्बिक । हे अम्बिके ॥ तनो ह्रस्वो वा डिःसंबुद्धोरिति वक्तव्यम् ॥ * ॥ देवते भक्तिः । देवतायां भक्तिः । हे देवत । हे देवते ॥ छन्दस्येव ह्रस्वत्वमिष्यते ॥ मातृणां मातृ पुत्रार्थमर्हते ॥ * ॥ मातृणां मातृजादेशो वक्तव्यः संबुद्धौ पुत्राय पुत्रमभिधातुं । कीदृशाय, अर्हते । मात्रा व्यपदेशमर्हति श्लाघनीयत्वाद्वाः पुत्रस्तदर्थम् । हे गार्गीमात । नद्यतश्चेति समासान्तापवादो मातृजादेशः, चित्करणमन्तोदात्तार्थम् ॥

ह्रस्वस्य गुणः ॥ १०८ ॥

संबुद्धाविति वर्त्तते । ह्रस्वान्तस्याङ्गस्य गुणो भवति संबुद्धौ परतः । हे अग्ने । हे वायो । हे पटो । हे कुमारि, हे ब्रह्मबन्धु, इत्येवमादीनां ह्रस्वविधानसामर्थ्याद्गुणो न भवति । यदि गुण इष्टः स्यात् । अम्बार्थानां ह्रस्व इत्युक्त्वा नदीह्रस्वयोगुण इत्येवं ब्रूयात् ॥

जसि च ॥ १०९ ॥

जसि परतो ह्रस्वान्तस्याङ्गस्य गुणो भवति । अग्नयः । वायवः । पटवः । धेनवः । बुद्धयः ॥ जसादिषु छन्दसि वावचनं प्राक् लो चङ्युपधाया ह्रस्व इत्येतस्मात् ॥ * ॥ इतः प्रकरणात् प्रभृति छन्दसि वेति वक्तव्यम् । किं प्रयोजनम् । अम्बे दर्वि शतक्रत्वः पश्वे भृत्यः किकिदीव्या । अम्बे । अम्ब । पूर्णा दर्वि । पूर्णादर्वी । अधा शतक्रत्वः । शतक्रतवः । पश्वे भृत्यः । पश्वे भृत्यः । किकिदीव्या । किकिदीविना ॥

ऋतो डिःसर्वनामस्थानयोः ॥ ११० ॥

गुण इति वर्त्तते । ऋकारान्तस्याङ्गस्य ङौ परतः सर्वनामस्थाने च

गुणो भवति । डौ । मातरि । पितरि । भ्रातरि । कर्त्तरि । सर्वनामस्थाने ।
कर्त्तारौ । कर्त्तारः । मातरौ । पितरौ । भ्रातरौ * ॥

घोडिति ॥ १११ ॥

घ्यन्तस्याङ्गस्य डिति प्रत्यये परतो गुणो भवति । आनये ।
वायवे । आनेरागच्छति । वायौरागच्छति । आनेः स्वम् । वायोः स्वम् ।
घेरिति किम् । सख्ये । पत्ये । डित्तीति किम् । अग्निभ्याम् । सुपोत्येव ।
पट्वी । कुरुतः ॥

आण् नद्याः ॥ ११२ ॥

नद्यन्तादङ्गादुत्तरस्य डितः प्रत्ययस्याडागमो भवति । कुमार्यै ।
ब्रह्मबन्ध्वै । कुमार्याः । ब्रह्मबन्ध्वाः ॥

याडापः ॥ ११३ ॥

आबन्तादङ्गादुत्तरस्य डितः प्रत्ययस्य याडागमो भवति । खट्-
वायै । बहुराजायै । कारीषगन्धायै । खट्वायाः । कारीषगन्धयायाः ।
बहुराजायाः । अतिखट्वायेत्यत्राकृते दीर्घे ड्याब्रह्मणे ऽदीर्घे इति वच-
नाद्याडागमो न भवति । कृते तु लाक्षणिकत्वात् ॥

सर्वनाम्नः स्याद्रस्वश्च ॥ ११४ ॥

सर्वनाम्न आबन्तादङ्गादुत्तरस्य डितः प्रत्ययस्य स्याडागमो ह्रस्वश्च
भवति । सर्वस्यै । विश्वस्यै । यस्यै । तस्यै । कस्यै । सर्वस्याः । विश्वस्याः ।
यस्याः । तस्याः । कस्याः । अन्यस्यै । अन्यस्याः । आप इत्येव । भवति ।
भवते ॥

विभाषा द्वितीयातृतीयाभ्याम् ॥ ११५ ॥

द्वितीया तृतीया इत्येताभ्यामुत्तरस्य डितः प्रत्ययस्य विभाषा
स्याडागमो भवति । द्वितीयातृतीययोश्च ह्रस्वो भवति । द्वितीयस्यै ।
द्वितीयायै । तृतीयस्यै । तृतीयायै ॥

* तपरकरणं मुखसुखार्थम् । इति पुस्तकान्तरे ऽधिकम् ।

डेरामन्यास्त्रीभ्यः ॥ ११६ ॥

नद्यन्तादावन्ताचीत्येतस्माच्च तस्य डेरामित्ययमादेशो भवति ।
कुमार्याम् । गौर्याम् । ब्रह्मवन्त्याम् । धीवन्त्याम् । आपः । खट्वायाम् ।
बहुराजायाम् । कारीपगन्यायाम् । नी । राजन्याम् । सेनायाम् * ॥

इदुङ्गाम् ॥ ११७ ॥

इकारोकाराभ्यां नदीसंज्ञकाभ्यामुत्तरस्य डेरामादेशो भवति ।
कृत्याम् । धेन्वाम् ॥

औत् ॥ ११८ ॥

इदुङ्गामुत्तरस्य डेरौकारादेशो भवति । यत्र नदीसंज्ञं नापि धि-
संज्ञमिकारान्तं तदिहोदाहरणम् । सख्यौ । पत्यौ ॥

अच्च येः ॥ ११९ ॥

औदिति वर्तते । धिसंज्ञकादुत्तरस्य डेरौकारादेशो भवति तस्य
च घेरकारादेशो भवति । अन्नौ । वायौ । कृतौ । धेनौ । पटौ । औदिति
तपरकरणं स्त्रियां टापो निवृत्त्यर्थम् । औदच्च घेरिति येषामेकमेवेदं सूत्रं
ते प्रधानशिष्टमिदुङ्गामौत्वं वर्णयन्ति । अन्वाचयः शब्दं घेरकारमिति ॥

आडो नाऽस्त्रियाम् ॥ १२० ॥

घेरुत्तरस्य आडो नाभावो भवति अस्त्रियाम् । अग्निना । वायुना ।
पटुना । पुंसि इति नोक्तमुना ब्राह्मणकुलेन । अस्त्रियामिति किम् ।
कृत्या । धेन्वा ॥

॥ इति काशिकायां वृत्तौ सप्तमाध्यायस्य तृतीयः पादः ॥

॥ सप्तमाध्यायस्य चतुर्थः पादः ॥

णौ चङ्युपधाया ह्रस्वः ॥ १ ॥

अङ्गस्येति वर्तते । चङ्परं णौ यदङ्गं तस्ये पधाया ह्रस्वो भवति ।
अचीकरत् । अजीहरत् । अलीलवत् । अपीपठत् । अत्र द्विवचनोपधा-

* ग्रामण्यामिति पुस्तकान्तरे अधिकम् ।

ह्रस्वत्वयोः प्राप्तयोः परत्वादुपधाह्रस्वत्वं तत्र कृते द्विर्वचनम् । इह तु
मा भवानटिठदति नित्यत्वाद् द्वितीयस्य द्विर्वचनं प्राप्नोति तथा
सति ह्रस्वभाविनोङ्गुयाकारस्यापधात्वं विहितमिति ह्रस्वो न स्यात् ।
नैव दोषः । ओलोच्चेदत्करणं ज्ञापकं नित्यमपि द्विर्वचनमुपधाह्रस्वत्वेन
बाध्यतइति । णाविति किम् । चङुपधाया ह्रस्व इत्युच्यमाने ऽनील-
वादित्यत्र वचनसामर्थ्यदत्तरङ्गामपि वृद्धिमादेशं च बाधित्वा ह्रस्वः
स्यात् । अदीदपदित्यत्र ह्रस्वत्वेन पुको बाधः स्यात् । अपीपवदित्ये-
वमादौ तु नैव स्यात् । चङाति किम् । कारयति । हारयति ।
उपधाया इति किम् । अचकाङ्क्षत् । अववाङ्क्षत् । तदेदुपधाग्रहणमु-
त्तार्यमवश्यं कर्त्तव्यं तदिहापि ह्रस्वत्वं निवर्त्तयतीत्येवमर्थं येन नाव्यव-
धानमित्येतच्चाश्रयितव्यमिति ॥ उपधाह्रस्वत्वे णोर्णिच्युपसंख्यानम् * ॥ * ॥
वादितवन्तं प्रयोजितवान् । अर्वावददृणां परिवादकेन । योसौ णौ
णिलोपस्तस्य स्थानिवद्भावेनालोपित्वाट्टाङ्गस्य ह्रस्वो न प्राप्नोति ।
श्याकृतिनिर्देशात् सिद्धम् ॥

नागलोपिशासृदिताम् ॥ २ ॥

अग्लोपिनामङ्गानां शमेच्चेदतां च णौ चङुपधाया ह्रस्वो न
भवति । अग्लोपिनां तावत् । मालामाख्यत् । अममानत् । मातरमा-
ख्यत् । अममातरत् । राजानमतिक्रान्तवान् । अत्यरराजत् । लोमान्यनु-
मृष्टवान् । अन्वलुनामत् । अगेव यत्र केवलो लुप्यते तत्र स्थानिवद्भावा-
दपि सिद्धम् । हलचारादेशे तु न सिद्धतीति तदर्थमेतद्वचनम् । अशशा-
सत् । ऋदिताम् । बाधु । अबबाधत् । याचृ । अययाचत् । ठैकृ ।
अडुठैकृत् ॥

आजभासभाषदीपजीवमीलपीडामन्यतरस्याम् ॥ ३ ॥

आज भास भाष दीप जीव मील पीड इत्येतेषामङ्गानां णौ च-
ङुपधाया ह्रस्वो भवत्यन्यतरस्याम् । आज । अबिभजत् । अबभाजत् ।

* णोर्णिच्युपसंख्यानमिति पाठान्तरम् । णौ परतो यो णिस्तस्मिन्नित्यर्थः ।

भास । अवभासत् । अवीभसत् । भाप । अवभाषत् । अवीभषत् । दीप ।
अदिदीपत् । अदीदिपत् । जीव । अजीजिवत् । अजिजीवत् । मील ।
अमिमीलत् । अमीमिलत् । पीड । अपिपीडत् । अपीपिडत् । भ्राजभा-
सोर्द्धित्करणमपाणिनीयम् ॥ काण्यादीनां वेति वक्तव्यम् ॥ * ॥ अव-
काणत् । अचीकणत् । अववाणत् । अवीवणत् ॥

लोपः पिवतेरीच्चाभ्यासस्य ॥ ४ ॥

पिवतेरङ्गस्य णौ चङ्युपधाया लोपो भवति अभ्यासस्येकारादेशो
भवति । अपीप्यत् । अपीप्यताम् । अपीप्यन् । उपधालोपे कृते ओः पुण्य-
ण्वचनं ज्ञापकं णौ स्यानिवद्भावस्येति स्यानिवद्भावाद् द्विवचनम् ॥

तिष्ठतेरित् ॥ ५ ॥

तिष्ठतेरङ्गस्य णौ चङ्युपधाया इकारादेशो भवति । अतिष्ठि-
पत् । अतिष्ठिपताम् । अतिष्ठिपन् ॥

जिघ्रतेर्वा ॥ ६ ॥

जिघ्रतेरङ्गस्य णौ चङ्युपधाया इकारादेशो वा भवति । अजि-
घ्रिपत् । अजिघ्रिपताम् । अजिघ्रिपन् । अजिघ्रपत् । अजिघ्रपताम् ।
अजिघ्रपन् ॥

उर्चत् ॥ ७ ॥

णौ चङ्युपधाया ऋवर्णस्य स्थाने वा ऋकारादेशो भवति । इर-
रारामपवादः । इर् । अचिकीर्त्तत् । अचीकृतत् । अर् । अववर्त्तत् ।
अवीवृतत् । आर् । अममार्जत् । अमीमृजत् । वचनसामर्थ्यादन्तरङ्गा
अपि इररारो बाध्यन्ते । तपरकरणं दीर्घेपि स्थानिनि ह्रस्व एव यथा
स्यात् । अचीकृतदिति । न चायं भाव्यमानः किं तु आदेशान्तरनिवृ-
त्त्यर्थं स्वरूपमेवैतदभ्यनुज्ञायते ॥

नित्यं कन्दसि ॥ ८ ॥

कन्दसि विषये णौ चङ्युपधाया ऋवर्णस्य स्थाने ऋकारादेशो
भवति नित्यम् । अवीवृधत्परोडाशेन । अवीवृधताम् । अवीवृधन् ॥

दरतुः । विददरुः । निपप्रतुः । निपप्रुः । निपपरतुः । निपपरुः । ह्रस्व-
वचनमित्त्वोत्त्वनिदृश्यम् । के चिदेतत्सूत्रं प्रत्याचक्षते । आ पाके द्रा
कुत्सायां प्रा पूरणे इत्येतेषामनेकार्था धातव इति श्रुदृप्रामर्शे वर्तमानानां
विशश्रुतुः विशश्रुः विदद्रुतुः विदद्रुः निपप्रतुः निपप्रुः, इत्येतानि रूपाणि
साधयन्ति । तथा च सति कसौ विशश्रुवानित्येतद्रूपं न स्यात् ॥

के ऽणः ॥ १३ ॥

के प्रत्यये परतो ऽणो ह्रस्वो भवति । जका । कुमारिका ।
किशोरिका । अण इति किम् । गौका । नौका । राका धाकेत्यत्र उणा-
दयो बहुलमिति ह्रस्वो न भवति । न कपोतिप्रतिषेधसामर्थ्यात्कनोपि
सानुबन्धकस्य ग्रहणमिह भवति ॥

न कपि ॥ १४ ॥

कपि प्रत्यये परतो ऽणो ह्रस्वो न भवति । बहुकुमारीकः ।
बहुवधूकः । बहुलक्ष्मीकः । गोस्त्रियोरुपसर्जनस्येत्ययमपि ह्रस्वः कपि न
भवति । समामर्थे ह्युत्तरपदे कपि कृते पश्चात्समासेन भवितव्यमिति
स्त्रीप्रत्ययान्तसमासप्रातिपदिकं न भवति ॥

आपोन्यतरस्याम् ॥ १५ ॥

आबन्तस्याङ्गस्य कपि ह्रस्वो न भवत्यन्यतरस्याम् । बहुखट्वाकः ।
बहुखट्वकः । बहुमालकः । बहुमालाकः ॥

ऋदृशो ऽङि गुणः ॥ १६ ॥

ऋवर्णान्तानां दृशेच्च ऋङि परतो गुणो भवति । शकलाङ्गुको
ऽकरत् । अहं तेभ्योकरं नमः । असरत् । आरत् । जरा । दृशेः ।
अदर्शत् । अदर्शताम् । अदर्शन् ॥

अस्यतेस्युक् ॥ १७ ॥

अस्यतेरङ्गस्य युगागमो भवत्यङि परतः । आस्यत् । आस्यताम् ।
आस्यन् ॥

श्वयतेरङ्गः ॥ १८ ॥

श्वयतेरङ्गस्याकारादेशो भवत्यङि परतः । अश्वत् । अश्वताम् ।
अश्वन् ॥

पतः पुम् ॥ १९ ॥

पतेरङ्गस्य पुमागमो भवत्यङि परतः । अपतृत् । अपतताम् ।
अपतन् ॥

वच उम् ॥ २० ॥

वचेरङ्गस्य अङि परत उमागमो भवति । अवोचत् । अवोचताम् ।
अवोचन् ॥

शीङः सार्वधातुके गुणः ॥ २१ ॥

शीङो ऽङ्गस्य सार्वधातुके परतो गुणो भवति । शेते । शयाते ।
शेरते । सार्वधातुक इति किम् । शिष्ये ॥

अयङ्यि कृडिति ॥ २२ ॥

यकारादौ कृति प्रत्यये परतः शीङोङ्गस्यायङित्ययमादेशो भव-
ति । शय्यते । शाशय्यते । प्रशय्य । उपशय्य । यीति किम् । शिष्ये ।
कृतीति किम् । शेषम् ॥

उपसर्गाद्भव ऊहतेः ॥ २३ ॥

उपसर्गादुत्तरस्य ऊहेरङ्गस्य ह्रस्वो भवति यकारादौ कृति
प्रत्यये परतः । समुह्यते । समुह्य गतः । अभ्युह्यते । अभ्युह्य गतः ।
उपसर्गादिति किम् । ऊह्यते । ऊहतेरिति किम् । समीह्यते । यीत्येव ।
समूहितम् । कृतीत्येव । अभ्युह्योयमर्थः । अण इत्येव । आ ऊह्यते । आ-
ह्यते । समीह्यते ॥

एतेर्लिङि ॥ २४ ॥

एतेरङ्गस्योपसर्गादुत्तरस्य लिङि यकारादौ कृति परतो ह्रस्वो
भवति । उदयात् । समियात् । अन्वियात् । आशिषि लिङि अकृत्सा-

वर्धातुकयोरिति दीर्घत्वे कृते ह्रस्वो ऽनेन भवति । उपसर्गादित्येव ।
ईयात् । अण इत्येव आ ईयात् । ण्यात् । समेयात् ॥

अकृत्सार्वधातुकयोर्दीर्घः ॥ २५ ॥

अकृद्व्यकारे असार्वधातुकयकारे च कृति परतो जन्तस्याङ्गस्य
दीर्घो भवति । भृशायते । सुखायते । दुःखायते । चीयते । चेचीयते ।
सूयते । तोष्टूयते । चोयात् । सूयात् । अकृदिति किम् । प्रकृत्य । प्रहृत्य ।
परत्वादीर्घत्वेन तुको बाधः स्यात् । असार्वधातुकइति किम् । चिनुयात् ।
सुनुयात् । कृतीत्येव । उर्या । धृष्णुया ॥

चौ च ॥ २६ ॥

च्चिप्रत्यये परतो जन्तस्याङ्गस्य दीर्घो भवति । शुचीकरोति ।
शुचीभवति । शुचीस्यात् । पटूकरोति । पटूभवति । पटूस्यात् ॥

रीङ् ऋतः ॥ २७ ॥

ऋकारान्तस्याङ्गस्य अकृद्व्यकारे ऽसार्वधातुके यकारे चौ च परतो
रीङित्ययमादेशो भवति । मात्रीयति । मात्रीयते । पित्रीयते । चेक्री-
यते । मात्रीभूतः । कृतीत्येतच्चिचृत्तं, तेनेहापि भवति । पितुरागतं
पित्र्यम् । ऋत इति तपरकरणं किम् । चेकीर्यते । निजेगित्यते ॥

रिङ् शयग्लिङ्क्षु ॥ २८ ॥

ऋकारान्तस्याङ्गस्य श यक् इत्येतयोर्लिङि च यकारादौ असार्व-
धातुके परतो रिङित्ययमादेशो भवति । श । आद्रियते । आध्रियते ।
यक् । क्रियते । द्वियते । लिङ् । क्रियात् । द्वियात् । असार्वधातुक-
इत्येव । बिभृयात् । यीत्येव । कृषीष्ट । हृषीष्ट ॥

गुणोर्त्तिसंयोगाद्योः ॥ २९ ॥

ऋतो यकि लिङि इति वर्त्तते । शइत्यत्रासंभवाच्चानुवर्त्तते । गुणो
भवत्यर्त्तः संयोगादीनामृकारान्तानां यकि परतो लिङि च यकारादाव-

सार्वधातुके । अर्यते । अर्यात् । स्मर्यते । स्मर्यात् । इह संस्क्रियते,
संस्क्रियादिति सुटो बहिरङ्गलक्षणस्यासिद्धत्वादभक्तत्वाद्वा संयोगादित्व-
मङ्गस्य नास्तीति गुणो न प्रवर्त्तते । यीत्येव । स्वरूपीष्ट । ध्वणीष्ट । अ-
सार्वधातुकइत्येव । इय्यात् ॥

यङि च ॥ ३० ॥

यङि च परतो अर्त्तः संयोगादेश्च ऋतो गुणो भवति । आर्यते ।
सास्वर्यते । दाध्वर्यते । सास्मर्यते । अर्त्तरत्यर्त्यशूणातीनामुपसंख्यान-
मिति यङ् ॥ न न्द्राः संयोगादय इति द्विर्वचनप्रतिषेधो यकारपरस्य
नेष्यते ॥ हन्तेहिसायां यङि घ्रीभावो वक्तव्यः ॥ * ॥ जेघ्रीयते । हिं-
सायामिति किम् । जङ्घन्यते ॥

ई ध्राध्मोः ॥ ३१ ॥

घ्रा ध्मा इत्येतयोर्यङि परत ईकारादेशो भवति । जेघ्रीयते । दे-
ध्रीयते ॥

अस्य चै ॥ ३२ ॥

ई इति वर्त्तते । अवर्णान्तस्याङ्गस्य चै परत ईकारादेशो भव-
ति । शुक्लीभवति । शुक्लीस्यात् । खट्वीकरोति । खट्वीस्यात् ॥

क्यचि च ॥ ३३ ॥

अस्येति वर्त्तते । क्यचि परतोवर्णान्तस्याङ्गस्य ईकारादेशो भव-
ति । पुच्छीयति । घटीयति । खट्वीयति । मालीयति । अकृत्सार्वधातु-
कयोर्दीर्घ इत्यस्यापवादः । पृथग्योगकरणमुत्तरार्थम् ॥

अशनायोदन्यधनाया बुभुक्षापिपासागर्द्धेषु ॥ ३४ ॥

अशनाय उदन्य धनाय इत्येतानि निपात्यन्ते बुभुक्षा पिपासा
गर्द्ध इत्येतेष्वर्थेषु । अशनायेत्यशनशब्दस्यात्वं क्यचि निपात्यते । अशना-
यतीति भवति बुभुक्षा चेत् । अशनीयतीत्येवान्यत्र । उदन्येति उदकश-
ब्दस्य उदनादेशो निपात्यते । उदन्यतीति भवति पिपासा चेत् । उद-

क्रीयतीत्येवान्यत्र । धनायेति धनशब्दस्यात्वं निपात्यते । धनायतीति भवति गर्दृश्वत् । धनीयतीत्येवान्यत्र ॥

नच्छन्दस्यपुत्रस्य ॥ ३५ ॥

छन्दसि विषये पुत्रवर्जितस्यावर्णान्तस्याङ्गस्य क्यचि यदुक्तं तत्र भवति । किं चोक्तं, दीर्घत्वमीत्वं च । मित्रयुः । पुत्रयुः । संस्वेदयुः । देवाज्जिगाति सुम्रयुः । अपुत्रस्येति किम् । पुत्रीयन्तः सुदानवः ॥ अपुत्रादीनामिति वक्तव्यम् ॥ * ॥ जनोयन्तेऽन्वयवः ॥

दुरस्युर्द्रविणस्युर्दृषण्यति रिषण्यति ॥ ३६ ॥

दुरस्युः द्रविणस्युः वृषण्यति रिषण्यति एतानि छन्दसि निपात्यन्ते । दुष्टशब्दस्य क्यचि दुरसभावो निपात्यते । अविषोना दुरस्युः । दुष्टीयतीति प्राप्ते । द्रविणशब्दस्य द्रविणभावो निपात्यते । द्रविणस्युर्विपन्यथा । द्रविणीयतीति प्राप्ते । वृषण्यति वृषणभावो निपात्यते । वृषण्यति । वृषीयतीति प्राप्ते । रिष्टशब्दस्य रिषणभावो निपात्यते । रिषण्यति । रिष्टीयतीति प्राप्ते ॥

अश्वायस्यात् ॥ ३७ ॥

अश्व अघ इत्येतयोः क्यचि परतः छन्दसि विषये आकारादेशो भवति । अश्वायन्तो मघवन् । मा त्वा वृका अघायवो विदन् । एतदेवात्त्ववचनं ज्ञापकं नच्छन्दस्यपुत्रस्येति दीर्घप्रतिषेधो भवतीति ॥

देवसुम्रयोर्यजुषि काठके ॥ ३८ ॥

देव सुम्र इत्येतयोः क्यचि परत आकारादेशो भवति यजुषि काठके । देवायन्तो यजमानाय । सुम्रायन्ता हवामहे । यजुषीति किम् । देवाज्जिगाय सुम्रयुः । काठकइति किम् । सुम्रयुरिदमासीत् ॥

कव्यध्वरपृतनस्यर्चि लोपः ॥ ३९ ॥

कवि अध्वर पृतना इत्येतेषामङ्गानां क्यचि परतो लोपो भवति ऋचि विषये । कव्यन्तः सुमनसः । अध्वर । अध्वर्यन्तः । पृतन्यन्तस्तिष्ठन्ति ॥

द्यतिस्थितिमास्थामिति किति ॥ ४० ॥

द्यति स्यति मा स्या इत्येतेषामङ्गानामिकारादेशो भवति तकारादौ किति प्रत्यये परतः । द्यति । निर्दितः । निर्दितवान् । स्यति । अवसितः । अवसितवान् । मा । मितः । मितवान् । स्या । स्थितः । स्थितवान् । तीति किम् । अवदाय । कित्तीति किम् । अवदाता ॥

शाक्तेरन्यतरस्याम् ॥ ४१ ॥

शा क्ता इत्येतयोरन्यतरस्यामिकारादेशो भवति तकारादौ किति । शा । निशितम् । निशातम् । निशितवान् । निशातवान् । अवच्छितम् । अवच्छातम् । अवच्छितवान् । अवच्छातवान् ॥ श्यतेरित्त्व व्रते नित्यमिति वक्तव्यम् ॥ * ॥ संशितो ब्राह्मणः । संशितव्रत इत्यर्थः । व्यवस्थितविभाषाविज्ञानात्सिद्धम् ।

देवत्रातो गलो ग्राह इतियोगे च सद्बुद्धिः ।

मिथस्ते न विभाष्यन्ते गवाक्षः संशितव्रतः ॥

दधार्तेर्हिः ॥ ४२ ॥

दधातेरङ्गस्य हीत्ययमादेशो भवति तकारादौ किति प्रत्यये परतः । हितः । हितवान् । हित्वा ॥

जहातेश्च क्ति ॥ ४३ ॥

जहातेरङ्गस्य हीत्ययमादेशो भवति त्वाप्रत्यये परतः । हित्वा राज्यं वनं गतः । हित्वा गच्छति । जहातेर्निर्दुःशाज्जिहीतेर्न भवति । हात्वा ॥

विभाषा क्न्दसि ॥ ४४ ॥

जहातेरङ्गस्य विभाषा हीत्ययमादेशो भवति क्न्दसि विषये त्वाप्रत्यये परतः । हित्वा शरीरं यातव्यम् । हात्वा * ।

सुधितवसुधितनेमधितधिष्ठाधिषीय च ॥ ४५ ॥

सुधित वसुधित नेमधित धिष्व धिषीय इत्येतानि क्न्दसि विषये निपात्यन्ते । तत्र सुधित वसुधित नेमधित इति सुवसुनेमपूर्वस्य

* क्न्दसत्त्वादीत्वाभाव इति पदमञ्जरी ।

दधातेः क्त्वाप्रत्यये इत्त्वमिडागमो वा प्रत्ययस्य निपात्यते । गर्भं माता सुधितम् । सुहितमिति प्राप्ते । वसुधितमनौ जुहोति । वसुहितमिति प्राप्ते । नेमधिता बाधन्ते । नेमहिता इति प्राप्ते । धिष्वेति लोणमध्य-
मैकवचने दधातेरित्त्वमिडागमो वा प्रत्ययस्य द्विवचनाभावश्च निपा-
त्यते । धिष्व सोमम् । धत्स्वेति प्राप्ते । धिषीयेति आशीर्लिङ्यात्म-
नेपदोत्तमैकवचने दधातेरित्त्वमिडागमो वा प्रत्ययस्य निपात्यते । धिषी-
येति । धासीयेति प्राप्ते ॥

दो दद् घोः ॥ ४६ ॥

दा इत्येतस्य घुसंज्ञकस्य ददित्ययमादेशो भवति तकारादौ किति प्रत्यये परतः । दत्तः । दत्तवान् । दत्तिः । द इति किम् । धीतः । धीत-
वान् । धेट एतद्रूपम् । धोरिति किम् । दाप् लवने । दातं बर्हिः । दैप्
शोधने । अवदातं मुखम् ॥ अयमादेशः स्यादप्यते ॥ एवं ह्युक्तम् । तान्ते
दोषो दीर्घत्वं स्याद्वान्ते दोषो निष्ठानत्वम् । धान्ते दोषो धत्वप्राप्तिस्यान्ते
ऽदोषस्तस्मात्यान्तम् ॥ यदि तु दस्तीति तकारादौ दीर्घत्वं तदा तान्तेष्य-
दोषः । दान्तधान्तयोरपि सञ्चिपातलक्षणे विधिरनिमित्तं तद्विधातस्येति
नत्वधत्वे न भविष्यत इति न दोषः ॥

अवदत्तं विदत्तं च प्रदत्तं चादिकर्मणि ।

सुदत्तमनुदत्तं च निदत्तमिति चेष्यते ॥

अच उपसर्गात् इति प्राप्ते निपात्यन्ते । अनुपसर्गा वा एते अवादयः
क्रियान्तरविषया वेदितव्याः ॥

अच उपसर्गात्तः ॥ ४७ ॥

अजन्तादुपसर्गादुत्तरस्य दा इत्येतस्य घुसंज्ञकस्य त इत्ययमादे-
शो भवति तकारादौ किति । प्रत्तमवत्तं, नीत्तं, परीत्तम् । अच इति किम् ।
निर्दत्तम् । दुर्दत्तम् । उपसर्गादिति किम् । दधि दत्तम् । मधु दत्तम् ।
घोरित्येव । अवदात्तं मुखम् । उपसर्गादिति पञ्चमीनिर्द्वैशादादेरलः
प्राप्नोति । तत्र समाधिमाहुः । अच इत्येतदावर्त्यते । तत्रैकं पञ्चम्य-

न्तमुपसर्गविशेषणार्थं, अपरमपि पञ्चन्तं स्यानि निर्द्वैशर्थमित्याकारस्य स्याने
तकारो भवति । द्वितकारो वा सयेगो ऽयमादिश्यते । सानेकारत्वा-
त्सर्वस्य भविष्यति । अपो भीत्यत्र पञ्चम्यत्तमच इत्यनुवर्तते । तेन पका-
रमात्रस्य भविष्यति ॥ अतरेत्वादचस्त इत्येतद्वति विप्रतिषेधेन ॥ * ॥
अवत्तम् । प्रत्तं जुहोति ॥

अपो भि ॥ ४८ ॥

अप् इत्येतस्याङ्गस्य भकारादौ प्रत्यये परतस्त इत्ययमादेशो
भवति । अद्भिः । अद्भ्यः । भीति किम् । अप्सु ॥ स्ववः स्वतवसोर्मास
उपसश्च तकारादेश इष्यते कृन्दसिभकारादौ ॥ स्ववद्भिः । स्वतवद्भिः ।
माद्विष्ट इन्द्रो वृत्रहा । समुपद्भिर्जायथाः ॥

सः स्याद्धधातुके ॥ ४९ ॥

सकारान्तस्याङ्गस्य मकारादावाद्धधातुके परतस्तकारादेशो भवति ।
वत्स्यति । अवत्स्यत् । विवत्सति । जिघत्सति । स इति किम् । वत्य-
ति । सांति किम् । घासः । वासः । आद्धधातुक इति किम् । आस्ते ।
वस्ते ॥

तासस्त्योर्लोपः ॥ ५० ॥

तासेरस्तेश्च सकारस्य सकारादौ प्रत्यये लोपो भवति । तामेः ।
कर्त्तामि । कर्त्तासे । अस्तेः । त्वमसि । व्यतिसे । अस्तेरकारसकारयोर्लु-
प्प्रयोः से इति प्रत्ययमात्रमेतत्पदम् । तेन सात्पदाद्योरिति षत्व न भवति ॥

रि च ॥ ५१ ॥

रेफादौ च प्रत्यये परतः तासस्त्योः सकारस्य लोपो भवति ।
कर्त्तारौ । कर्त्तारः । अध्येतारौ । अध्येतारः । अस्तोर्लोटि । व्यतिरे ॥

ह एति ॥ ५२ ॥

तासस्त्योः सकारस्य हकारादेशो भवति एति परतः । कर्त्ताहे ।
अस्तेः । व्यतिहे ॥

यीवर्णयोर्दीधीवेव्योः ॥ ५३ ॥

यकारादाविवर्णोदौ च परतो दीधीवेव्योर्लोपो भवति । यकारादौ ।
आदीध्य गतः । आवेव्य गतः । आदीध्यते । आवेव्यते । इवर्णोदौ ।
आदीधिता । आवेविता । लिङि । आदीधीत । आवेवीत । यीवर्णयो-
रिति किम् । आदीध्यनम् । आवेव्यनम् ॥

सनि मीमाघुरभलभशकपतपदामच इस् ॥ ५४ ॥

सनि प्रत्यये सकारादौ परतो मी मा घु रभ लभ शक पत पद
इत्येतेषामङ्गानामचः स्थाने इतिव्ययमादेशो भवति । मी इति मीना-
तिमिनोत्योर्द्वयोरपि ग्रहणमिष्यते । मित्सति । प्रमित्सति । मा इति
गामादाग्रहणेष्वविशेषः । मित्सते । अपमित्सते । घु । दित्सति ।
धित्सति । रभ । आरित्सते । लभ । आलित्सते । शक । शित्सति ।
पत । पित्सति । पद । प्रपित्सते । सनीति किम् । दास्यति । सीत्येव ।
पिपतिषति । तनिपतिदरिद्राणामुपसंख्यानमिति पतेरिडागमविकल्पः ॥
सनि राधो हिंसायामच इस्वक्तव्यः ॥ * ॥ प्रतिरित्सति । हिंसायामिति
किम् । आरिरात्सति ॥

आप्ज्ञप्यधामीत् ॥ ५५ ॥

आप् जपि ऋध इत्येतेषामङ्गानामच ईकारादेशो भवति सनि
सकारादौ परतः । आप् । ईप्सति । जपि । जीप्सति । ऋध् । ईर्त्सति ।
ज्ञपेर्द्वावचौ तत्रणेः पूर्वविप्रतिषेधेन लोप इतरस्य त्वीत्वम् । सनीत्येव ।
प्राप्स्यति । सीत्येव । जिज्ञपयिषति । आर्द्धिधिषति । सनीवन्तर्द्द्वेति ज्ञपेर्च्-
धेश्चेटो विकल्पः ॥

दम्भ इच्च ॥ ५६ ॥

दम्भेरच इकारादेशो भवति चकारादीच्च सनि सकारादौ परतः ।
धीप्सति । धिप्सति । सीत्येव । दिदम्भिषति ॥

मुचोक्र्मकस्य गुणो वा ॥ ५७ ॥

मुचोक्र्मकस्य गुणो वा भवति सनि सकारादौ परतः । हल-

न्ताच्चेति कित्त्वप्रतिषेधो विकल्प्यते । मोक्षते वत्सः स्वयमेव । मुमुक्षते वत्सः स्वयमेव । अकर्मकस्येति किम् । मुमुक्षति वत्सं देवदत्तः । कर्मकर्त्तरि मुचिरकर्मको भवति कर्मविशेषस्य वा विवक्षायाः ॥

अत्र लोपोभ्यासस्य ॥ ५८ ॥

यदेतत्प्रक्रान्तं सनि मीमेत्यादि मुचोःकर्मकस्येति यावत् । अत्राभ्यासलोपो भवति । तथैवोदाहृतम् । अभ्यासस्येत्येतच्चाधिकृतं वेदितव्यमाध्यायपरिसमाप्तेः । इत उत्तरं यदुच्यते अभ्यासस्येत्येवं तद्वेदितव्यम् । वक्ष्यति । ह्रस्वः । डुडौकिषते । तुत्रौकिषते । सनि मीमाधुरभलभशकपतपदामच इस् अभ्यासलोपश्चेत्येवं मिद्वे यदत्रग्रहणमिह क्रियते तद्विषयावधारणार्थमत्रैवाभ्यासलोपो भवति । सन्वद्वावविषये न भवति । अमीमपत् । अदीदपत् । सन्वल्लघुनि चङपरइति सन्वद्वावात्प्रप्नोति । सर्वस्याभ्यासस्यायं लोप इष्यते । तदर्थमेव केविदत्रग्रहणं वर्णयन्ति । नानर्थकेलान्त्यविधिरित्यपरे सर्वस्य कुर्वन्ति ॥

ह्रस्वः ॥ ५९ ॥

ह्रस्वो भवत्यभ्यासस्य । डुडौकिषते । तुत्रौकिषते । डुडौके । तुत्रौके । अडुडौकत् । अतुत्रौकत् ॥ अभ्यासस्यानचि ॥ * ॥ अभ्यासस्य यदुच्यते अनचि तद्व्रतीति वक्तव्यम् । चराचरः । चलाचलः । पतापतः । वदावदः । हलादिः शेषो न भवति ॥

हलादिः शेषः ॥ ६० ॥

अभ्यासस्य हलादिः शिष्यते अनादिर्लुप्यते । जालौ । मग्लौ । पपाच । पपाठ । आट । आटतुः । आटुः । आदिशेषनिमित्तोपमनादेर्लोपो विधीयते । तत्राभ्यासजातेराश्रयणात्कचिदपि वर्त्तमानो हलादिरनादेः सर्वत्र निवृत्तिं करोति । अपरे तु ब्रुवते । शेषशब्दोऽयं निवृत्त्या विशिष्टमवस्थानमाह । तदवस्थानमुक्तितो यद्यपि प्रधानमविधेयत्वात् तदप्रधानम् । निवृत्तिरेव तु विधेयत्वात्प्रधानम् । तत्रायमर्थोऽस्य जायते । अ-

भ्यासस्यानादेर्हलो निवृत्तिर्भवतीति । सा किमित्यादेरविधेयां सतीमनि-
वृत्तिमपेक्षिष्यत इति ॥

शूर्पूर्वाः खयः ॥ ६१ ॥

अभ्यासस्य शूर्पूर्वाः खयः शिष्यन्ते । अन्ये हलो लुप्यन्ते । चुश्चो-
तिषति । तिष्ठासति । पिस्पन्दिषते । शूर्पूर्वा इति किम् । पपात्र ।
खय इति किम् । सखो ॥ खपूर्वाः खय इति वक्तव्यम् ॥ * ॥ उन्विच्छि-
यतीत्यत्र उच्चेरन्तरङ्गत्वात्तुकि कृते द्विवचनं तत्र हलादिः शेषे सत्यभ्यासे
तकारः श्रूयेत ॥

कुहोश्रुः ॥ ६२ ॥

अभ्यासस्य कवर्गहकारयोश्चवर्गादेशो भवति । चकार । चखान ।
जगाम । जघान । छकारस्य । जहार । जिहोर्षेति । जहौ ॥

न कवतेर्यडि ॥ ६३ ॥

कवतेरभ्यासस्य यडि परतश्चुर्न भवति । कोकूयते उष्ट्रः । को-
कूयते खरः । कवतेरिति विकरणनिर्देशः कैतेः कुवतेश्च निवृत्त्यर्थः ।
तयोश्चुत्वमेव भवति । चोकूयते । यडोति किम् । चुकुवे ॥

कृषेष्कुन्दसि ॥ ६४ ॥

कृषेष्कुन्दसि विषये यडि परतोभ्यासस्य चुर्न भवति । करीकृष्यते
यज्ञकुणपः । कुन्दसीति किम् । चरीकृष्यते कृषीवलः ॥

दाधर्त्तिर्दधर्त्तिर्दधर्त्तिर्षोभूतुतेतिक्तेलर्ष्यापनीफणत्संसनि-

ष्यदत्करिक्त्कनिक्रदत्तभरिभत्तदविध्वतेदविद्यु-

तत्तरिचतः सरीसृपतंवरीवृजन्मर्मृज्या-

गनीगन्तीति च ॥ ६५ ॥

दाधर्त्तिर्दधर्त्तिर्दधर्त्तिर्षोभूतुतेतिक्ते अनर्षि आपनीफणत् संसनि-
ष्यदत् करिक्त् कनिक्रदत् भरिभत् दविध्वतः दविद्युतत् तरिचतः सरीसृपतं

वरीवृजत् मर्त्यज्य आगनीगन्ति इत्येतानि अष्टादश ह्रस्वसि विषये निपा-
त्यन्ते । दाधर्त्ति दर्द्धर्त्ति दर्द्धर्षीति धारयतेर्धृजो वा श्लौ यङ्लुकि वा
अभ्यासस्य दीर्घत्वं णिनेपश्च । दाधर्त्ति । एवं दर्द्धर्त्ति । श्लौ रुग्भ्या-
सस्य निपात्यते । तथा दर्द्धर्षीति । अत्र च यल्लतणेनानुपपन्नं तत्सर्वं नि-
पातनात्सिद्धम् । बोभूत्विति । भवतेर्यङ्लुगन्तस्य लोटि गुणाभावो निपा-
त्यते । नैतदस्ति प्रयोजनम् । अत्र भूसुशोस्तिङीति गुणाभावः सिद्धः ।
ज्ञापनार्थं तर्हि निपातनमेतत् । ज्ञापयति । अन्यत्र यङ्लुगन्तस्य गुण-
प्रतिषेधो न भवतीति । बोभोति । बोभवीति । तेतिक्ते । तिजेर्यङ्लु-
गन्तस्यात्मनेपदं निपात्यते । यङो ङित्त्वात्प्रत्ययलतणेनात्मनेपदं सिद्धमेव ।
ज्ञापनार्थं त्वात्मनेपदानिपातनमन्यत्र यङ्लुगन्तादात्मनेपदं न भवति ।
अलर्षीति । इयत्तर्लटि सिपि अभ्यासस्य हलादिः शेषापवादो रेफस्य लत्वं
निपात्यते । सिपा निद्वंशो ऽतन्त्रं तिष्यपि दृश्यते अलर्त्ति दत्तः । आपनी-
फणदिति । फणतेराङ्पूर्वस्य यङ्लुगन्तस्य शतर्यभ्यासस्य नीप्तिपात्यते । संस-
निष्यदिति । स्यन्देः संपूर्वस्य यङ्लुक् शतर्यवाभ्यासस्य निक् धातुसकारस्य
प्रत्वं निपात्यते । न चास्य संपूर्वेता तन्त्रं, अन्यत्रापि हि दृश्यते । आस-
निष्यददिति । करिक्कदिति करोतेर्यङ्लुगन्तस्य शतरि चुत्वाभावोभ्यासक-
कारस्य रिगागमो निपात्यते । कनिक्कददिति । क्रन्देलुङि ज्ञेयङादेशो द्विर्व-
चनमभ्यासस्य चुत्वाभावो निगागमश्च निपात्यते । तथा चास्य विवरणं
कृतम् । अक्रन्दीदिति भाषायाम् । भरिभ्रदिति विभर्तेर्यङ्लुगन्तस्य शतरि
भृजामिदिति इत्वाभावो जश्त्वाभावोभ्यासस्य रिगागमो निपात्यते ।
दविध्वत इति ध्वरतेर्यङ्लुगन्तस्य शतरि जसि रूपमेतत् । अत्राभ्यास-
स्य विगागम ऋकारलोपश्च निपात्यते । दविध्वतो रश्मयः सूर्यस्य । दवि-
द्युतदिति द्युतेर्यङ्लुगन्तस्य शतरि अभ्यासस्य संप्रसारणाभावो अत्वं
विगागमश्च निपात्यते । तरिन्नत इति तरतेः शतरि श्लौ षष्ठ्येकवचने
ऽभ्यासस्य रिगागमो निपात्यते । सरीसृपतमिति सृपेः शतरि श्लौ द्वि-
तीयैकवचने ऽभ्यासस्य रिगागमो निपात्यते । वरीवृजदिति वृजेः शतरि

श्लौ रीगागमो निपात्यते ऽभ्यासस्य । ममृजेति मृजेर्लिटि णलि अभ्या-
सस्य रुगागमो धातोश्च युगागमो निपात्यते । ततो मृजेर्द्विर्न भवत्यल-
घूपधत्वात् । लघूपधगुणे प्राप्ते वृद्धिरारभ्यते । आगनीगन्तीति आङ्प्र-
वस्य गमेर्लिटि श्लौ अभ्यासस्य चुत्वाभावो नीगागमश्च निपात्यते ।
वक्ष्यन्ती वेदा गनीगन्ति कर्णम् । इतिकरणमेवंविधानामन्येषामप्युपसं-
यहार्यम् ॥

उरत् ॥ ६६ ॥

ऋवर्णान्तस्याभ्यासस्याकारादेशो भवति । ववृते । ववृधे । न-
नर्ति । नरिनर्ति । नरीनर्ति । इत्येवमादावभ्यासविकारेण अपवादो ना-
त्सर्गान्विधीन्वाधतइत्युरदत्वे कृते रुगादय आगमाः क्रियन्ते ॥

द्युतिस्वाप्योः संप्रसारणम् ॥ ६७ ॥

द्युति स्वापि इत्येतयोराभ्यासस्य संप्रसारणं भवति । विदिद्युतत् ।
विदिद्योतिपते । विदिद्युतिपते । विदेद्युत्यते । स्वापेः । सुष्वापयिषति ।
स्वापिण्यन्तो गृह्यते तस्याभ्यासनिमित्तेन प्रत्ययेनानन्तर्यं सति संप्रसारण-
मिष्यते । इह न भवति । स्वापयतेर्बुल् । स्वापकः । तस्मात्क्यचि
स्वापकीयति । स्वापकीयतेः सन् । सिष्वापकीयिषति ॥

व्यथो लिटि ॥ ६८ ॥

व्यथेर्लिटि परतोभ्यासस्य संप्रसारणं भवति । विव्यथे । विव्य-
थाते । विव्यथिरे । हलादिः शेषेण यकारस्य निवृत्तौ प्राप्तायां संप्रसारणं
क्रियते । वकारस्य न संप्रसारणे संप्रसारणमिति प्रतिषिध्यते । लिटीति
किम् । वाव्यथ्यते ॥

दीर्घ इणः किति ॥ ६९ ॥

इणोङ्गस्य योभ्यासस्तस्य दीर्घा भवति किति लिटि परतः ।
ईयतुः । ईयुः । इणो यणिति यणादेशे कृते स्थानिवद्भावाद्बुर्वचनम् ।
कित्तीति किम् । इयाय । इययिथ ॥

अत आदेः ॥ ७० ॥

अभ्यासस्यादेरकारस्य दीर्घा भवति लिटि परतः । अतो गुणे
पररूपत्वस्यापवादः । आट । आटतुः । आटुः । आदेरिति किम् ।
पपाच । पपाठ ॥

तस्मान्नुङ् द्विहलः ॥ ७१ ॥

तस्मादतोभ्यासादीर्घाभूतादुत्तरस्य द्विहलोङ्स्य नुडागमो
भवति । आनङ्ग । आनङ्गतुः । आनङ्गुः । आनञ्ज । आनञ्जतुः ।
आनञ्जुः । द्विहल इति किम् । आट । आटतुः । आटुः । चकारैकदेशो
रेफो हल्यहणेन गृह्यते । तेनेहापि द्विहलोङ्स्य नुडागमो भवति ।
आनृधतुः । आनृधुः ॥

अश्नेतेश्च ॥ ७२ ॥

अश्नेतेश्च दीर्घाभूतादभ्यासादुत्तरस्य नुडागमो भवति । व्यान-
शे । व्यानशाते । व्यानशिरे । अश्नेतेरिति विकरणनिर्देशो अश्नातेर्मा
भूदिति । आश । आशतुः । आशुः ॥

भवतेरः ॥ ७३ ॥

भवतेरभ्यासस्याकारादेशो भवति लिटि परतः । बभूव । बभूव-
तुः । बभूवुः । बभूवे । भवतेरिति कर्तृनिर्देशादिह न भवति । अनुब-
भूवे कम्बलो देवदत्तेन । लिटीत्येव । बुभूषति । बोभूषते ॥

ससूवेति निगमे ॥ ७४ ॥

ससूव इति निपात्यते । सूतेर्लिटि परस्मैपदं वुगागमो ऽभ्यासस्य
चात्वं निपात्यते । ससूव स्यविरं विपश्चिताम् । सुषुवे इति भाषायाम् ॥

निजां त्रयाणां गुणः श्लौ ॥ ७५ ॥

निजादीनां त्रयाणामभ्यासस्य गुणो भवति श्लौ सति । निजिर्,
नेनेक्ति । विजिर्, वेवेक्ति । विश्, वेवेष्टि । त्रियहणमुत्तरार्थम् । एषां
हि वृत्करणं समाप्यथे पठ्यतएवेति । श्लाविति किम् । निनेज ॥

भृजामित् ॥ ७६ ॥

भृजादीनां त्रयाणामभ्यासस्येकारादेशो भवति श्लौ सति ।
भृज् । विभर्त्ति । माङ् । मिमांते । आहाङ् । जिहीते । त्रयाणामित्येव ।
जहाति । श्लावित्येव । बभार ॥

अर्त्तिपिपर्त्याश्च ॥ ७७ ॥

अर्त्ति पिपर्त्ति इत्येतयोरभ्यासस्येकारादेशो भवति श्लौ । इय-
र्त्ति धूमम् । पिपर्त्ति सोमम् ॥

बहुलं कन्दसि ॥ ७८ ॥

कन्दसि विषये ऽभ्यासस्य श्लौ बहुलमिकारादेशो भवति । पूर्णो
विवष्टि । वशेरेतद्रूपम् । तथा वचेः । जनिमा विवक्ति । सचेः । वत्सं न
माना सिषक्ति । जिघर्त्ति सोमम् । न च भवति । ददातीत्येवं ब्रूयात् ।
जजनमिन्द्रं माता यद्वीरं दधनदुनिष्टा ॥

सन्धतः ॥ ७९ ॥

सनि परतोकारान्ताभ्यासस्येकारादेशो भवति । पिपक्षति । यिय-
क्षति । तिष्ठासति । पिपासति । सनीति किम् । पपाच । अत इति किम् ।
लूलूषति । तपरकरणं किम् । पापचिषते ॥

ओः पुयण्ज्यपरे ॥ ८० ॥

सनीति वर्त्तते इदिति च । उवर्णान्ताभ्यासस्य पवर्गे यणि
जकारे चावर्णपरे परत इकारादेशो भवति सनि प्रत्यये परतः । पवर्गे
परे । पिपविषति । पिपावयिषति । विभावयिषति । यण्यपरे । यियवि-
षति । यियावयिषति । रिरावयिषति । निनावयिषति । जपरे । जु
इति सौत्रेयं धातुः । जिजावयिषति । एतदेव पुयण्ज्यपरइति वचनं
ज्ञापकमद्विर्वचननिमित्तेपि श्लौ स्थानिवद्भवतीति । ओरिति किम् ।
पापच्यते । सन् । पापचिषति । पुयण्ज्जीति किम् । अवनुनावयिषति ।
जुहावयिषति । अपरइति किम् । जुभूषति ॥

स्रवति शृणोति द्रवति प्रवति प्लवति च्यवतीनां वा ॥ ८१ ॥

स्रवति शृणोति द्रवति प्रवति प्लवति च्यवति इत्येतेषामभ्यासस्य
आरवर्णपरं यणि वा इकारादेशो भवति सनि परतः । सिस्रावयिषति ।
सुस्रावयिषति । शृणोति । शिश्रावयिषति । शुश्रावयिषति । द्रवति ।
दिद्रावयिषति । दुद्रावयिषति । प्रवति । पिप्रावयिषति । पुप्रावयिषति ।
प्लवति । पिप्लावयिषति । पुप्लावयिषति । च्यवति । चिच्यावयिषति ।
चुच्यावयिषति । वचनसामर्थ्याद्वेकेन वर्णेन यणोऽव्यवधानमाश्रीयते । पूर्व-
सूत्रे त्वनन्तर एव यणि भवितव्यमित्यप्राप्तविभाषेयम् । अपरइत्येव । सुसू-
षति । शुशूषति ॥

गुणो यङ्लुकोः ॥ ८२ ॥

यङि यङ्लुकि च इगन्तस्याभ्यासस्य गुणो भवति । चेचीयते ।
लोलूयते । यङ् लुकि । जोहवीति । यङोवेतीद्विकल्पः । चोक्रुशीति ॥

दीर्घाकितः ॥ ८३ ॥

अकितेऽभ्यासस्य दीर्घा भवति यङि यङ्लुकि च । पापच्यते ।
पापचीति । यायज्यते । यायजीति । अकित इति किम् । यंयम्यते ।
यंयमीति । रंरम्यते । रंरमीति । ननु चात्रापवादत्वाच्च किं कृते ऽभ्यास-
स्यानजन्तत्वादेव दीर्घत्वं न भविष्यति । एवं तर्ह्यकित इत्यनेनैतज्-
ज्ञाप्यते, अभ्यासविकारेष्वपवादा नोत्सर्गात् विधीन्बाध्यन्तइति । कि-
मेतस्य ज्ञापने प्रयोजनं, डोढौक्थतइत्यत्र दीर्घाकित इत्यनेन संध-
त्तरहस्वे न बाध्यते । अचीकरदित्यत्र दीर्घा लघोरित्यनेन सन्वदित्वं
न बाध्यते । माग्रभृतीनां दीर्घेण सनीत्वं न बाध्यते मौमांसते । ई च
गण इतीत्वेन हलादिःशेषो न बाध्यते अजीगणत् ॥

नीग्वह्रुस्त्रं पुध्वंसुभ्रं मुकसपतपदस्कन्दाम् ॥ ८४ ॥

वञ्चु ससु ध्वसु भंसु कस पत पद स्कन्द इत्येतेषामभ्यासस्य
नीगागमो भवति यङि यङ्लुकि च । वञ्चु । वनीवच्यते । वनीवञ्ची-

ति । संसु । सनीस्यते । सनीसंसीति । ध्वंसु । दनीध्वस्यते । दनी
ध्वंसीति । भंसु । बनीभ्रस्यते । बनीभ्रंसीति । कस । चनीकस्यते । चनी-
कसीति । पत । पनीपत्यते । पनीपतीति । पद । पनीपद्यते । पनीप-
दीति । स्कन्द । चनीस्कद्यते । चनीस्कन्दीति ॥

नुगतोनुनासिकान्तस्य ॥ ८५ ॥

अनुनासिकान्तस्याङ्गस्य योभ्यासस्तस्याकारान्तस्य नुगागमो भवति
यङ्यङ्लुकोः परतः । तंतन्यते । तंतनीति । जंगम्यते । जंगमीति । यं-
यम्यते । यंयमीति । रंरम्यते । रंरमीति । नुगित्येतदनुस्वारोपनक्षणाथं
द्रष्टव्यम् । स्यानिना ह्यादेशो लक्ष्यते । तेन यंयम्यतइत्येवमादावक्षत्पर-
त्वेऽप्यनुस्वारो भवति ॥ पदान्तवच्चेति वक्तव्यम् ॥ * ॥ वा पदान्तस्येति
परसवर्णविकल्पो यथा स्यादिति । अत इति किम् । तेतिम्यते । तपरक-
रणं तु भूतपूर्वस्यापि दीर्घस्य निवृत्त्यर्थम् । बाभाभ्यते । अनुनासिकान्त-
स्येति किम् । पापच्यते ॥

जपजभदहदशभञ्जपशां च ॥ ८६ ॥

जप जभ दह दश भञ्ज पश इत्येतेषामभ्यासस्य नुगागमो भवति
यङ्यङ्लुकोः परतः । जंजप्यते । जंजपीति । जंजभ्यते । जंजभीति ।
दंदह्यते । दंदहीति । दंदश्यते । दंदशीति । दश इति दंशिरथं नकार-
लोपार्थमेव निर्दिष्टः । तेन यङ्लुक्पि नकारलोपो भवति । भञ्ज ।
बंभज्यते । बंभजीति । पश इति सौत्रो धातुः । पंपश्यते । पंपशीति ॥

चरफलोश्च ॥ ८७ ॥

चर फल इत्येतयोरभ्यासस्य नुगागमो भवति यङ्यङ्लुकोः पर-
तः । चंचूर्यते । चंचूरीति । पंपुल्यते । पंपुलीति ॥

उत्परस्यातः ॥ ८८ ॥

चरफलोरभ्यासात्परस्यात उकारादेशो भवति यङ्यङ्लुकोः परतः ।
चंचूर्यते । चंचूरीति । पंपुल्यते । पंपुलीति । परस्येति किम् । अभ्यासस्य
मा भूत् । अत इति किम् । अलान्त्यस्य मा भूत् । उदिति तपरकरणं चंचूर्ति

पंफुनीति, अत्र लघूपधगुणनिवृत्त्यर्थम् । दीर्घस्यासिद्धत्वादिह लघुत्वं
न निवर्त्तते ।

ति च ॥ ८९ ॥

तकारादौ प्रत्यये परतश्चरफलेरकारस्य उकारादेशो भवति ।
चरणं चूर्त्तिः । ब्रह्मणश्चूर्त्तिः । प्रफुल्लिः । प्रफुल्लाः सुमनसः । यङ्लुको-
रभ्यासस्येति चानुवर्त्तमानमपि वचनसामर्थ्यादिह नाभिसंबध्यते ॥

रीगृदुपधस्य च ॥ ९० ॥

ऋदुपधस्याङ्गस्य योऽभ्यासस्तस्य रीगागमो भवति यङ्लुकोः पर-
तः । वरीवृत्त्यते । वरीवृद्ध्यते । वरीवृतीति । वरीवृधीति । नरीनृत्यते ।
नरीनृतीति ॥ रीगृत्वत इति वक्तव्यम् ॥ * ॥ इहापि यथा स्यात् । वरी-
वृश्यते । वरीवृश्चीति ॥

रुग्निकौ च लुकि ॥ ९१ ॥

यङ्लुकि ऋदुपधस्याङ्गस्य योऽभ्यासस्तस्य रुग्निकावागमौ भवत-
श्चकाराद्रीक्च । नर्नर्त्ति । नरिनर्त्ति । नरीनर्त्ति । वर्वर्त्ति । वरिवर्त्ति ।
वरीवर्त्ति । उकार उच्चारणार्थः ॥ मर्मृज्यते मर्मृज्यमानास इत्युपसंख्या-
नम् ॥ * ॥ मर्मृज्यते । मर्मृज्यमानासः ॥

ऋतश्च ॥ ९२ ॥

ऋकारान्तस्याङ्गस्य योऽभ्यासस्तस्य रुग्निकावागमौ भवतो रीक्च
यङ्लुकि । चर्कृत्ति । चरिर्कृत्ति । चरीर्कृत्ति । जर्हृत्ति । जरिहृत्ति । जरीहृत्ति ।
तपरकरणं किम् । किरतिश्चाकर्त्ति ।

किरतिं चर्कृरीतान्तं पचतीत्यत्र यो नयेत् ।

प्राप्तिञ्जं तमहं मन्ये प्रारब्धस्तेन संग्रहः * ॥

* किरतिमिति ऋकारान्तोपलक्षणं, चर्कृरीतमिति यङ्लुकः पूर्वाचार्यसंज्ञा, पच-
तीति लट उपलक्षणम् । तेन चाकर्त्तीत्यादीनि रूपाणि किरतेर्नयेदित्यर्थः । प्राप्तिञ्जं रु-
गादीनां विषयविभागेन या प्राप्तिस्तञ्जं, संग्रहः साधुशब्दसंग्रहः । इति पदमञ्जरी ।

तत्रेयं प्राप्तिस्तपरकरणसामर्थ्यादङ्गविशेषणमृतइत्येतत्तथा चा-
प्राप्तिः किरतिहगादीनामिति ॥

सन्वद्धुनि चङ्परिणग्लोपे ॥ ८३ ॥

लघुनि धात्वन्तरे परतो योभ्यासस्तस्य चङ्परिणो परतः सनीव
कार्यं भवति अनग्लोपे । सन्यत इत्युक्तं चङ्परिणं तथा । अचीकरत् ।
अपीपचत् । ओः पुयण्यपरइत्युक्तं चङ्परिणं तथा । अपीपवत् । अली-
लवत् । अजीजवत् । स्रवतिशृणोतिद्रवतिप्रवतिप्लवतिच्यवतीनां वेत्युक्तं
चङ्परिणं तथा । असिसवत् । असुसुवत् । अशिश्रवत् । अशुश्रवत् ।
अदिद्रवत् । अदुद्रवत् । अपिप्रवत् । अपुप्रवत् । अपिप्लवत् । अपुप्लवत् ।
अचिच्यवत् । अचुच्यवत् । लघुनीति किम् । अततत्तत् । आरत्तत् ।
जागरयतेः । अजजागरत् । अत्र केचिद्गणशब्दं लघुमाश्रित्य सन्वद्धावमि-
च्छन्ति सर्वत्रैव लघोरानन्तर्यमभ्यासेन नस्तीति व्यवधानेपि वचनप्रामा-
ण्याद्विविक्त्यं, तदसत् । येन नाव्यवधानं तेन व्यवहितेपि वचनप्रामा-
ण्यादित्येकेन व्यवधानमाश्रयते न पुनरनेकेन । यद्येवं, कथमचित्तणदिति,
आचार्यप्रवृत्तिर्ज्ञापयति भवत्येवंजातीयकानामित्वमिति । यदयं तद्वाधनार्थं
स्मरत्यादीनामत्व विदधाति । चङ्परिण इति किम् । अहं पपच । परग्रहणं
किम् । चङ्परेव केवले मा भूत् । अचक्रमत् । अनग्लोप इति किम् । अन-
कयत् । दृष्टदमाख्यातवान् अददृषत् । वादितवन्तं प्रयोजितवन्तं प्रयो-
जितवान् अवीवददित्यत्र योसौ णौ णेल्लोपो नासावग्लोप इत्याश्रयते
किं कारणं चङ्परिण इति णिजातेर्निमित्तत्वेनाक्षेपः ततोऽन्यस्याको लोपः परि-
गृह्यते । मीमादिनामत्रग्रहणात्सन्वद्धावेनाभ्यासलोपो न भवतीत्युक्तम् ।
किं च सन्वदिति सनाश्रयं कार्यमिति दिश्यते न च लोपः सनमेवापेक्षते
किं तर्हि इस्भावाद्यापि तदभावादमीमर्थादत्यादावभ्यासलोपो न भवि-
ष्यति ॥

दीर्घो लघोः ॥ ८४ ॥

दीर्घो भवति लघोरभ्यासस्य लघुनि णौ चङ्परिणऽनग्लोपे । अची-

करत् । अजीहरत् । अलीलवत् । अपीपचत् । लघोरिति किम् । अवि-
भजत् । लघुनीत्येव । अततवत् । अररत् । चङीत्येव । अहं पपच ।
परइत्येव । अचक्रमत् । अनलोपइत्येव । अचकथत् ॥

अतस्मृदृत्वरप्रथमदस्तु स्पशाम् ॥ ८५ ॥

स्मृ दृ त्वर प्रथ म्द स्तु स्पश इत्येतेषामभ्यासस्यादित्ययमा-
देशो भवति चङ्परे णौ परतः । स्मृ । असस्मरत् । दृ । अददरत् । त्वर ।
अतत्वरत् । प्रथ । अपप्रथत् । म्द । अममदत् । स्तु । अतस्तरत् ।
स्पश । अपस्पशत् । सन्धद्वावादित्वं प्राप्तमनेन बाध्यते । तपरकरण-
सामर्थ्यादति कृते दोषो लघोरित्येतदपि न भवति । अददरत् ॥

विभाषा वेष्टिचेष्ट्योः ॥ ८६ ॥

वेष्टि चेष्टि इत्येतयोरभ्यासस्य विभाषा अदित्ययमादेशो भवति
चङ्परे णौ परतः । अववेष्टत् । अविवेष्टत् । अचवेष्टत् । अचिवेष्टत् ।
अभ्यासद्वयत्वे कृते अत्वं पक्षे भवति ॥

ई च गणः ॥ ८७ ॥

गणेरभ्यासस्य ईकारादेशो भवति चङ्परे णौ परतः । चकारा-
दच्च । अजीगणत् । अजगणत् ॥

इति वामनाचार्यविरचितायां काशिकायां वृत्तौ सप्तमस्याध्या-
यस्य चतुर्थः पादः

समाप्तोऽध्यायश्च सप्तमः ॥

॥ अष्टमाध्यायस्य प्रथमः पादः ॥

सर्वस्य द्वे ॥ १ ॥

सर्वस्येति च द्वे इति चैतदधिकृतं वेदितव्यम् । इत उत्तरं यदु-
क्त्यामः प्राक् पदस्येत्यतः सर्वस्य द्वे भवत इत्येवं तद्वेदितव्यम् । वक्ष्यति ।
नित्यवीप्सयोरिति तत्र सर्वस्य स्थाने द्वे भवतः । के द्वे भवतः । ये

शब्दतश्चार्थतश्चोभयथान्तरतमे, एकस्य पचतिशब्दस्य द्वौ पचतिशब्दौ भवतः । पचति २ । ग्रामो २ रमणीयः । यदा तु द्विः प्रयोगो द्विर्वचनं तदा स एव पचतिशब्दो द्विरावर्तते तस्य द्वे आवृत्ती भवतः । सर्वस्येति विस्पष्टार्थम् । अथ पदस्येत्येव कस्मान्नाच्यते । नैवं शक्यमिह हि न स्यात् प्रपचति प्रपचतीति । इह द्रोग्धा द्रोठा इति घत्वठत्वयोरसिद्धत्वादकृतयोरेव तयोर्द्विर्वचनं प्राप्नोति तत्र पश्चाद्विकल्पे सत्यनिष्टमपि स्यात् । द्रोग्धा द्रोठा । द्रोठा द्रोग्धेति । तस्मादुक्तव्यमेतत् पूर्वत्रासिद्धीयमद्विर्वचनइति । सर्वस्येत्येतदेव वा कृतं सर्वकार्यप्रतिपत्त्यर्थं द्रष्टव्यम् ॥

तस्य परमाग्नेडितम् ॥ २ ॥

तस्य द्विरुक्तस्य यत्परं शब्दरूपं तदाग्नेडितसंज्ञं भवति । चौरचौर ३ । वृषलवृषल ३ । दस्योदस्यो ३ घातयिष्यामि त्वा बन्धयिष्यामि त्वा । आग्नेडितप्रदेशा आग्नेडितं भर्त्सने इत्येवमादयः ॥

अनुदात्तं च ॥ ३ ॥

अनुदात्तं च तद्वति यदाग्नेडितसंज्ञम् । भुङ्क्ते २ । पशून् २ ॥

नित्यवीप्सयोः ॥ ४ ॥

नित्ये चार्थे वीप्सायां च यद्वर्तते तस्य द्वे भवतः । केषु नित्यता । तिङ्शु अच्यये कृत्सु च । कुत एतत् । आभीक्ष्यमिह नित्यता । आभीक्ष्यं च क्रियाधर्मः । यां क्रियां कर्ता प्राधान्येनानुपरमन्करोति तन्नित्यम् । पचति २ । जल्पति २ । भुक्त्वा २ व्रजति । भोजं २ व्रजति । लुनी-हिलुनीहीत्येवायं लुनाति । त्वाणमुनेर्लौटश्च द्विर्वचनापेक्षायामेव पौनः-पुन्यप्रकाशने शक्तिः । यङ् तु तन्निरपेक्षः प्रकाशयति । पुनः २ पचति पाप-च्यतइति । यदा तु तत्र द्विर्वचनं तदा क्रियासमभिहारे पौनःपुन्यं द्रष्ट-व्यं पापच्यतेपापच्यतइति । अथ केषु वीप्सा । सुप्सु वीप्सा, का पुनः सा । व्याप्तिविशेषविषया प्रयोक्तुरिच्छा वीप्सा । का पुनरसौ । नानावा-चिनामधिकरणानां क्रियागुणाभ्यां युगपत्प्रयोक्तव्याप्तुमिच्छा वीप्सा । नाना-

भूतार्थवाचिनां शब्दानां यान्यधिकरणानि वाच्यानि तेषां क्रियागुणाभ्यां
युगपत्प्रयोक्तुमिच्छा वीप्सा । ग्रामो २ रमणीयः । जनपदो २ रमणीयः ।
पुरुषः पुरुषो निधनमुपैति । यत्तिङन्तं नित्यतया प्रकर्षणं च युक्तं ततः
कृतद्विर्वचनात्प्रकर्षप्रत्यय इष्यते पचति २ तरामिति । इह तु आद्यतर-
माद्यतरमानयेति प्रकर्षयुक्तस्य वीप्सायोग इष्यते ॥

परेर्वर्जने ॥ ५ ॥

परीत्येतस्य वर्जनेर्ध्वे भवतः । परि २ त्रिगर्तेभ्यो वृष्टो देवः ।
परि २ सौवीरेभ्यः । परि २ सर्वसेनेभ्यः । वर्जनं परिहारः । वर्जनइति
किम् । आदनं परिषिञ्चति ॥ परेर्वर्जने ऽसमासे वेति वक्तव्यम् ॥ * ॥
परि २ त्रिगर्तेभ्यो वृष्टो देवः । परि त्रिगर्तेभ्यः । समासे तु तेनैवोक्तत्वा-
द्वर्जनस्य नैव भवति । परित्रिगर्ते वृष्टो देव इति ॥

प्रसमुपोदः पादपूरणे ॥ ६ ॥

प्र सम् उप उत् इत्येतेषां पादपूरणे द्वे भवतो द्विर्वचनेन चेत्पादः
पूर्यते । प्रप्रायमग्निर्भरतस्य शृण्वे । संसमिध्युवसे वृषन् । उपोष मे परा-
मृश । किं नोदुदुहर्षसे दातवाउ * । पादपूरणइति किम् । प्रदेवं
देव्या धिया । सामर्थ्याच्छन्दस्यैतद्विधानम् । भाषायामनर्थकं स्या-
त्प्रयोगाभावात् ॥

उपर्यध्यधसः सामीप्ये ॥ ७ ॥

उपरि अधि अधस् इत्येतेषां द्वे भवतः सामीप्ये विवक्षिते ।
सामीप्यं प्रत्यासत्तिः कालकृता देशकृता च । उपर्युपरि दुःखम् । उपर्यु-
परि ग्रामम् । अध्यधि ग्रामम् । अधोधो नगरम् । सामीप्यइति किम् ।
उपरि चन्द्रमाः । इह कस्मान्न भवति । उपरि शिरसो घटं धारयति ।
औत्तराधर्ममेव विवक्षितं न सामीप्यमिति द्विर्वचनं न भवति ॥

वाक्यादेरामन्त्रितस्यासूयासंमतिकोपकुत्सनभर्त्सनेषु ॥ ८ ॥

* पादपूरणे इति भावलक्षणे सम्प्रतीति पुस्तकान्तरे ऽधिकम् ।

एकार्थः पदसमूहो वाक्यम् । वाक्यादेरामन्त्रितस्य द्वे भवतः असूया
संमति कोप कुत्सन भर्त्सनइत्येतेषु यदि तद्वाक्यं भवति । तत्र परगुणा-
नामसहनमसूया । पूजा संमतिः । कोपः क्रोधः । निन्दनं कुत्सनम् । अपकार-
शब्दैर्भयोत्पादनं भर्त्सनम् । एते च प्रयोक्तृधर्मा नाभिधेयधर्माः । असूयायां
तावत् । माणवक ३ माणवक अभिरूपक ३ अभिरूपक रिक्तं ते आभिरूप्यम् ।
संमतौ । माणवक ३ माणवक अभिरूपक ३ अभिरूपक शोभनः खल्वसि ।
कोपे । माणवक ३ माणवक अविनीतक ३ अविनीतक इदानीं ज्ञास्यसि
जालम् । कुत्सने । शक्तिके ३ शक्तिके यष्टिके ३ यष्टिके रिक्ता ते शक्तिः ।
भर्त्सने । चौरचौर ३ वृषलवृषल ३ घातयिष्यामि त्वा बन्धयिष्यामि
त्वा । असूयादिषु स्वरितमाम्नेडितेसूयासंमतिकोपकुत्सनेष्विति पूर्वप-
दस्य ग्लुतः । भर्त्सने त्वाम्नेडितं भर्त्सने इत्याम्नेडितस्यैव ग्लुतः । वाक्या-
देरिति किम् । अन्तस्य मध्यस्य च मा भूत् । शोभनः खल्वसि माणवक ।
आमन्त्रितस्येति किम् । उदारो देवदत्तः । असूयादिष्विति किम् । देव-
दत्त गामभ्याज शुक्लाम् ॥

एकं बहुव्रीहिवत् ॥ ९ ॥

एकमित्येतच्छब्दरूपं द्विरुक्तं बहुव्रीहिवद्भवति * । बहुव्रीहिवत्त्वे
प्रयोजनं सुज्ञापपुंवद्भावौ । एकैकमन्तरं पठति । एकैकयाहुत्या जुहोति ।
सर्वनामसंज्ञाप्रतिषेधस्वरसमासान्ताः समासाधिकारविहिते बहुव्रीहौ
विज्ञायन्ते । तेनातिदेशिके बहुव्रीहौ न भवन्ति । एकैकस्मै । न बहुव्री-
हाविति प्रतिषेधो न भवति । बहुव्रीहिरेव यो बहुव्रीहिरिति विज्ञानात् ।
नन । सुसु । नउसुभ्यामित्यन्तोदात्तत्वं न भवति । ऋक्ऋक् । पूःपूः ।
ऋक्पूरिति समासान्तो न भवति ॥

आवाधेच ॥ १० ॥

आवाधनमावाधः । पीडाप्रयोक्तृधर्मः । तत्र वर्त्तमानस्य द्वे भवतः

* द्विर्वचनमत्र पूर्वसूत्रेणैवेति पुस्तकान्तरे ऽधिकम् ,

बहुव्रीहिवच्चास्य कार्यं भवति । गतगतः । नष्टनष्टः । पतितपतितः ।
गतगता । नष्टनष्टा । पतितपतिता । प्रियस्य चिरगमनादिना पीड्यमानः
कश्चिदेवं प्रयुङ्क्ते प्रयोक्ता ॥

कर्मधारयवदुत्तरेषु ॥ ११ ॥

इत उत्तरेषु द्विर्वचनेषु कर्मधारयवत्कार्यं भवतीत्येतद्वेदितव्यम् ।
कर्मधारयत्वे प्रयोजनं सुब्लोपपुंवद्वावान्तोदात्तत्वानि । सुब्लोपः । पटुपटुः ।
मृदुमृदुः । पण्डितपण्डितः । पुंवद्भावः । पटुपट्वी । मृदुमृद्वी । कालक-
कालिका । कोपधाया अपि हि कर्मधारयवद्वावात्पुंवत्कर्मधारयेति
पुंवद्भावो भवति । अन्तोदात्तत्वम् । पटुपटुः । पटुपट्वी । समासान्तो-
दात्तत्वमनेनैव विधीयतइति परत्वादाम्रेडितानुदात्तत्वं बाध्यते । अधिका-
रेणैव सिद्धे यदुत्तरेष्विति वचनं तद्विस्पष्टार्थम् ॥

प्रकारे गुणवचनस्य ॥ १२ ॥

प्रकारो भेदः सादृश्यं च । तदिह सादृश्यं प्रकारो गृह्यते । प्रकारे
वर्तमानस्य गुणवचनस्य द्वे भवतः । पटु २ । मृदु २ । पण्डित २ । अपरि-
पूर्णगुण इत्यर्थः । परिपूर्णगुणेन न्यूनगुणस्थोपमाने सत्येवं प्रयुज्यते ॥ जाती-
यरोनेन द्विर्वचनेन बाधनं नेष्यते ॥ पटुजातीयः । मृदुजातीयः । इत्यपि हि
भवति । तत्कथं वक्ष्यमाणमन्यतरस्यां ग्रहणमुभयोः शेषो विज्ञायते । प्रकार-
इति किम् । पटुर्देवदत्तः । गुणवचनस्येति किम् । अग्निर्माणवकः । गौर्वा-
हीकः । यद्व्यप्यत्राग्निशब्दो गोशब्दश्च मुख्यार्थसंबन्धादवधृतभेदं तैत्थ्य-
जाद्यादिकमर्थान्तरे गुणविशेषमेव प्रतिपादयितुं प्रवृत्तस्तथापि सर्वदा गुण-
वचनो न भवतीति न द्विरुच्यते ॥ आनुपूर्व्ये द्वे भवत इति वक्तव्यम् ॥ * ॥
मूले २ स्थूलाः । अग्रे २ सूक्ष्माः । ज्येष्ठं २ प्रवेशय ॥ स्वार्थं अवधार्यमाणो-
नेकस्मिन्द्वे भवत इति वक्तव्यम् ॥ * ॥ अस्मात्कार्षापणादिह भवद्वा माषं २
देहि । स्वार्थेण तद् द्विर्वचनं न वीप्सायाम् । अत्र हि द्वावेव माषौ दी-
येते न सर्वे कार्षापणसंबन्धिनो माषाः । तेन वीप्सा न विद्यते ।

अवधार्यमाण इति किम् । अस्मात्कार्षापणादिह भवद्वा मापमेकं देहि ।
 द्वौ मापौ देहि । त्रीन्वा मापान्देहि । अनेकस्मिन्निति किम् । अस्मा-
 त्कार्षापणादिह भवद्वा मापमेकं देहि ॥ चापले द्वे भवत इति वक्तव्यम् ॥ * ॥
 संभ्रमेण प्रवृत्तिश्चापलम् । अहिरहिः बुध्यस्व २ । नावश्यं द्वावेव शब्दैः
 प्रयोक्तव्यौ किं तर्हि यावद्भिः शब्दैः सौख्यं वागम्यते तावन्तः प्रयोक्तव्याः ।
 अहिः ३ । बुध्यस्व ३ इति ॥ क्रियासमभिवहारे द्वे भवत इति वक्तव्यम् ॥ * ॥
 स भवान् लुनीहिलुनीहीत्येवायं लुनाति ॥ आभीक्ष्ये द्वे भवत इति
 वक्तव्यम् ॥ * ॥ भुक्त्वा भुक्त्वा व्रजति । भोजंभोजं व्रजति । नित्य इत्येव
 सिद्धमिति तत्रोक्तम् ॥ डाचि द्वे भवत इति वक्तव्यम् ॥ * ॥ पटपटा करोति ।
 पटपटायते ॥ अव्यक्तानुकरणडाजन्तस्य द्विर्वचनमिष्यते ॥ इह न भवति ।
 द्वितीया करोति । तृतीया करोति । तदर्थं के चिद्डाचि बहुलमिति पठन्ति ॥
 पूर्वप्रथमयोरर्थान्तिशयविवक्षायां द्वे भवत इति वक्तव्यम् ॥ * ॥ पूर्व २
 पुण्यन्ति । प्रथमं २ पच्यन्ते । अतिशयिकेऽपि दृश्यते । पूर्वतरं पुण्यन्ति ।
 प्रथमतरं पच्यन्त इति ॥ इतर इतमयोः समसप्रधारणयोः स्त्रीनिगदे भावे
 द्वे भवत इति वक्तव्यम् ॥ * ॥ उभाविमावाद्यौ । कतराकतरा अनयो-
 राद्यता । सर्वदमे आद्याः । कतमाकतमा एषामाद्यता । इतर इतमाभ्याम-
 न्यत्रापि हि दृश्यते । उभाविमावाद्यौ । कीदृशी २ । अनयोराद्यता । तथा
 स्त्रीनिगदाद्भावादन्यत्रापि हि दृश्यते । उभाविमावाद्यौ कतरःकतरो-
 नयोर्विभव इति ॥ कर्मव्यतिहारे सर्वनाम्नो द्वे भवत इति वक्तव्यम् ॥ * ॥
 सामासवच्च बहुलम् । यदा न समासवत्प्रथमैकवचनं तदा पूर्वपदस्य ।
 अन्यमन्यमिमे ब्राह्मणा भोजयन्ति । अन्योन्यमिमे ब्राह्मणा भोजयन्ति ।
 अन्योन्यस्य ब्राह्मणा भोजयन्ति । इतरेतरान् भोजयन्ति ॥ स्त्रीनपुंसक-
 योरुत्तरपदस्य चाम्भावो वक्तव्यः ॥ * ॥ अन्योन्यामिमे ब्राह्मण्यौ
 भोजयतः । अन्योन्यं भोजयतः । इतरेतरां भोजयतः । इतरेतरं भोजयतः ।
 अन्योन्यामिमे ब्राह्मणकुले भोजयतः । इतरेतरामिमे ब्राह्मणकुले भोज-
 यतः । इतरेतरमिमे ब्राह्मणकुले भोजयतः ॥

अकृच्छेप्रियसुखयोरन्यतरस्याम् ॥ १३ ॥

प्रिय सुख इत्येतयोरन्यतरस्यां द्वे भवतः अकृच्छे द्योत्ये ।
कृच्छं दुःखं, तदभावो ऽकृच्छम् । प्रियप्रियेण ददाति । सुखसुखेन ददाति ।
प्रियेण ददाति । सुखेन ददाति । अखिद्यमानो ददातीत्यर्थः । अकृच्छ-
इति किम् । प्रियः पुत्रः । सुखो रथः ॥

यथास्वे यथायथम् ॥ १४ ॥

यो य आत्मा यद्यदात्मीयं तत्तद्वथास्वं तस्मिन् यथायथमिति
निपात्यते । यथाशब्दस्य द्विर्वचनं नपुंसकलिङ्गता च निपात्यते । ज्ञाताः
सर्वे पदार्था यथायथं, यथास्वभावमित्यर्थः । सर्वेषां तु यथायथं यथा-
त्मीयमित्यर्थः ॥

द्वन्द्वं रहस्यमर्यादावचनव्युत्क्रमणयज्ञपात्र-
प्रयोगाभिव्यक्तिषु ॥ १५ ॥

द्वन्द्वमिति द्विशब्दस्य द्विर्वचनं पूर्वपदस्याम्भावः अत्वं चोत्तरप-
दस्य निपात्यते रहस्य मर्यादावचन व्युत्क्रमण यज्ञपात्र प्रयोग अभि-
व्यक्ति एतेषु अर्थेषु । तत्र रहस्यं द्वन्द्वशब्दवाच्यमितरे विषयभूताः ।
द्वन्द्वं मन्त्रयन्ते । मर्यादावचने, मर्यादास्थित्यनतिक्रमः । आचतुरं
हीमे पशवो द्वन्द्वं मिथुनायन्ते । माता पुत्रेण मिथुनं गच्छति पौत्रेण
तत्पुत्रेणापीति मर्यादार्थः । व्युत्क्रमणे, द्वन्द्वं व्युत्क्रान्ताः । व्युत्क्रमणं भेदः ।
पृथगवस्थानम् । द्विवर्गसंबन्धेन पृथगवस्थिता द्वन्द्वं व्युत्क्रान्ता इत्युच्यन्ते ।
यज्ञपात्रप्रयोगे । द्वन्द्वं यज्ञपात्राणि प्रयुनक्ति धीरः । अभिव्यक्तौ । द्वन्द्वं
नारदपर्वतौ । द्वन्द्वं संकर्षणवासुदेवौ । द्वावप्यभिव्यक्तौ साहचर्येणेत्यर्थः ।
अन्यत्रापि द्वन्द्वमित्येतदृश्यते तदर्थं योगविभागः कर्त्तव्यः । द्वन्द्वं युहुं
वर्त्तते । द्वन्द्वानि सहते धीरः । चार्थं द्वन्द्व इति ॥

पदस्य ॥ १६ ॥

पदस्येत्ययमधिकारः प्रागपदान्ताधिकारात् । यदित ऊर्ध्वमनुक्र-

मिष्यामः पदस्येत्येवं तद्वेदितव्यम् । वक्ष्यति संयोगान्तस्य लोपः । पचन् । यजन् । पदस्येति किम् । पचन्तौ । यजन्तौ । वक्ष्यमाणवाक्यापेक्षया पदस्येत्यधिकृतस्य पष्ठार्थव्यवस्था द्रष्टव्या । क्व चित्स्थानपृष्ठी क्व चिदवयवपृष्ठी ॥

पदात् ॥ १७ ॥

पदादित्ययमधिकारः प्राकृत्सने च सुष्यगोत्रादावित्येतस्माद्वेदित उर्ध्वमनुक्रमिष्यामः पदादित्येवं तद्वेदितव्यम् । वक्ष्यति । आमन्त्रितस्य । आमन्त्रितस्य पदात्परस्यानुदात्तादेशो भवतीति । पचति देवदत्त । पदादिति किम् । देवदत्त पचसि ॥

अनुदात्तं सर्वमपादादौ ॥ १८ ॥

अनुदात्तमिति च सर्वमिति च अपादादाविति च हतक्षयमधिकृतं वेदितव्यमापादपरिसमाप्ते, रित उत्तरं यद्वक्ष्यामः अनुदात्तं सर्वमपादादावित्येवं तद्वेदितव्यम् । वक्ष्यत्यामन्त्रितस्य चेति । पचसि देवदत्त । अपादादाविति किम् । यत्ते नियतं रजसं मृत्यो अनवधृण्यम् । बहुवचनस्य वक्षसौ । यमो वः स्वं, जनपदो नः स्वम् । अपादादाविति किम् ।

सूदो विश्वेश्वरो देवो युष्माकं कुलदेवता ।

स एव नाथो भगवानस्माकं शत्रुमर्दनः ॥

पादग्रहणेनात्र ऋक्पादः श्लोकपादश्च गृह्यते । सर्वग्रहणं सर्वमनूद्यमानं विधीयमानं चानुदात्तं यथा स्यादिति । तेन युष्मदादेशानामपि वाक्यभेदेनानुदात्तत्वं विधीयते । युष्मदस्मदादेशाश्च सर्वस्य सुबन्तस्य पदस्य यथा स्युः । यत्रापि स्वादिषु पदसंज्ञं भवति । यामोषां दीयते । जनपदो नौ दीयते ॥

आमन्त्रितस्य च ॥ १९ ॥

आमन्त्रितस्य पदस्य पदात्परस्यापादादौ वर्त्तमानस्य सर्वस्यानुदात्तो भवति । पचसि देवदत्त । पचसि यजदत्त । आमन्त्रिताद्युदा-

सत्त्वे प्राप्ते वचनम् ॥ समानवाक्ये निघातयुष्मदस्मदादेशा वक्तव्याः ॥ * ॥
 इह मा भूवन् । अयं दण्डो हरानेन ओदनं पच तव भविष्यति । ओदनं
 पच मम भविष्यति * । इदं च यथा स्यात् । इह देवदत्त माता ते
 कथयति । नद्यास्तिष्ठति कूले । शालीनां ते ओदनं दास्यामि इति ।
 आमन्त्रितान्तं तिङन्तं युष्मदस्मदादेशाश्च यस्मात्पराणि न तेषां साम-
 र्थ्यमिति तदाश्रया निघातयुष्मदस्मदादेशा न स्युः समर्थः पदविधिरिति
 वचनात् ॥

युष्मदस्मदोः षष्ठीचतुर्थीद्वितीयास्ययोर्वान्नावौ ॥ २० ॥

युष्मदस्मद् इत्येतयोः षष्ठीचतुर्थीद्वितीयास्ययोर्यथासंख्यं वानौ
 इत्येतावादेशौ भवतस्तौ चानुदात्तौ । पदस्य पदादनुदात्तं सर्वमपदादा-
 विति सर्वमिह संबध्यते । यामो वां स्वम् । जनपदो नौ स्वम् । यामो
 वां दीयते । जनपदो नौ दीयते । यामो वां पश्यति । जनपदो नौ प-
 श्यति । एकवचनबहुवचनान्तयोरपदान्तरविधानाद् द्विवचनान्तयोरपदा-
 वादेशौ विज्ञायेते । षष्ठीचतुर्थीद्वितीयास्ययोरिति किम् । यामे युवाभ्यां
 कृतम् । स्यग्रहणं श्रूयमाणविभक्त्यर्थम् । इह मा भूत् इति युष्मत्पुत्र
 इति ॥

बहुवचनस्य वत्तसौ ॥ २१ ॥

बहुवचनान्तयोर्युष्मदस्मदोः षष्ठीचतुर्थीद्वितीयास्ययोर्यथासंख्यं
 वस् नस् इत्येतावादेशौ भवतः । यामो वः स्वम् । जनपदो नः स्वम् ।
 यामो वो दीयते । जनपदो नो दीयते । यामो वः पश्यति । जनपदो
 नः पश्यति ॥

तेमयावेकवचनस्य ॥ २२ ॥

युष्मदस्मदोरेकवचनान्तयोः षष्ठीचतुर्थीस्ययोर्यथासंख्यं ते मे
 इत्येतावादेशौ भवतः । यामस्ते स्वम् । यामो मे स्वम् । यामस्ते

* भवतीह विष्णुमित्रो देवदत्तागच्छेति पुस्तकान्तरे ऽधिकम् ।

दीयते । ग्रामो मे दीयते । द्वितीयान्तस्यादेशान्तरविधानसामर्थ्यात्प-
ष्ठीचतुर्थ्यैरेवायं योगः ॥

त्वामौ द्वितीयायाः ॥ २३ ॥

एकवचनस्येति वर्त्तते । द्वितीयाया यदेकवचनं तदन्तयोर्युष्मद-
स्मदोर्यथासंख्यं त्वा मा इत्येतावादेशौ भवतः । ग्रामस्त्वा पश्यति ।
ग्रामो मा पश्यति ॥

न चवाचाहैवयुक्ते ॥ २४ ॥

च वा ह अह एव अभिर्योगे युष्मदस्मदोर्वाचावादयो न भवन्ति । पूर्व-
ण प्रकरणेन प्राप्ताः प्रतिषिद्ध्यन्ते । ग्रामस्तव च स्वम् । ग्रामो मम च
स्वम् । युवयोश्च स्वम् । आवयोश्च स्वम् । युष्माकं च स्वम् । अस्माकं
च स्वम् । ग्रामस्तुभ्यं च दीयते । ग्रामो मह्यं च दीयते । युवाभ्यां च
दीयते । आवाभ्यां च दीयते । युष्मभ्यं च दीयते । अस्मभ्यं च दीयते ।
ग्रामस्त्वां च पश्यति । ग्रामो मां च पश्यति । युवां च पश्यति । आवां
च पश्यति । युष्मांश्च पश्यति । अस्मांश्च पश्यति । वा । ग्रामस्तव वा
स्वम् । ग्रामो मम वा स्वम् । युवयोर्वा स्वम् । आवयोर्वा स्वम् । युष्माकं
वा स्वम् । अस्माकं वा स्वम् । ग्रामस्तुभ्यं वा दीयते । ग्रामो मह्यं वा
दीयते । युवाभ्यां वा दीयते । आवाभ्यां वा दीयते । युष्मभ्यं वा दी-
यते । अस्मभ्यं वा दीयते । ग्रामस्त्वां वा पश्यति । ग्रामो वा मां पश्य-
ति । युवां वा पश्यति । आवां वा पश्यति । युष्मान् वा पश्यति ।
अस्मान्वा पश्यति । ह । ग्रामस्तव ह स्वम् । ग्रामो मम ह स्वम् ।
युवयोर्ह स्वम् । आवयोर्ह स्वम् । युष्माकं ह स्वम् । अस्माकं ह स्वम् ।
ग्रामस्तुभ्यं ह दीयते । ग्रामो मह्यं ह दीयते । युवाभ्यां ह दीयते ।
आवाभ्यां ह दीयते । युष्मभ्यं ह दीयते । अस्मभ्यं ह दीयते । ग्रामस्त्वां
ह पश्यति । ग्रामो मां ह पश्यति । युवां ह पश्यति । आवां ह पश्यति ।
युष्मान्ह पश्यति । अस्मान्ह पश्यति । अह । ग्रामस्तवाह स्वम् । ग्रामो
ममाह स्वम् । युवयोरह स्वम् । आवयोरह स्वम् । युष्माकमह स्वम् ।

अस्माकमह स्वम् । यामस्तुभ्यमह दीयते । यामोमह्यमह दीयते । युवाभ्यामह दीयते । आवाभ्यामह दीयते । युष्मभ्यमह दीयते । अस्मभ्यमह दीयते । यामस्त्वामह पश्यति । यामो मामह पश्यति । युवामह पश्यति । आवामह पश्यति । युष्मानह पश्यति । अस्मानह पश्यति । एव । यामस्तवैव स्वम् । यामोममैव स्वम् । युवयोरेव स्वम् । आवयोरेव स्वम् । युष्माकमेव स्वम् । अस्माकमेव स्वम् । यामस्तुभ्यमेव दीयते । यामो मह्यमेव दीयते । युवाभ्यामेव दीयते । आवाभ्यामेव दीयते । युष्मभ्यमेव दीयते । अस्मभ्यमेव दीयते । यामस्त्वामेव पश्यति । यामो मामेव पश्यति । युवामेव पश्यति । आवामेव पश्यति । युष्मानेव पश्यति । अस्मानेव पश्यति । युक्तग्रहणं साक्षाद्योगप्रतिपत्त्यर्थम् । युक्तयुक्ते प्रतिषेधो न भवति । यामश्च ते स्वम् । नगरं च मे स्वम् ॥

पश्यार्थैश्चानालोचने ॥ २५ ॥

पश्यार्था दर्शनार्थाः । दर्शनं ज्ञानम् । आलोचनं चतुर्विज्ञानम् । तैः पश्यार्थैरनालोचने वर्तमानैर्युक्ते युष्मदस्मदोर्वाचावादयो न भवन्ति । यामस्तव स्वं समीच्यागतः । यामो मम स्वं समीच्यागतः । यामस्तुभ्यं दीयमानं समीच्यागतः । यामो मह्यं दीयमानं समीच्यागतः । यामस्त्वां समीच्यागतः । यामो मां समीच्यागतः । अनालोचनइति किम् । यामस्त्वा पश्यति । यामो मा पश्यति ॥ पश्यार्थैर्युक्तयुक्तेषु च प्रतिषेध इष्यते ॥ तथा चैवोदाहृतम् ॥

सपूर्वायाः प्रथमाया विभाषा ॥ २६ ॥

विद्यमानपूर्वात्प्रथमान्तात्पदादुत्तरयोर्युष्मदस्मदोर्विभाषा वाचावादयो न भवन्ति । यामे कम्बलस्ते स्वम् । यामे कम्बलस्तव स्वम् । यामे कम्बलो मे स्वम् । यामे कम्बलो मम स्वम् । यामे कम्बलस्ते दीयते । यामे कम्बलस्तुभ्यं दीयते । यामे कम्बलो मे दीयते । यामे कम्बलो मह्यं दीयते । यामे क्वात्रास्त्वा पश्यन्ति । यामे क्वात्रास्त्वां पश्यन्ति । यामे क्वात्रा मा पश्यन्ति । यामे क्वात्रा मां पश्यन्ति ।

सपूर्वाया इति किम् । कम्बलस्ते स्वम् । कम्बलो मे स्वम् । प्रथमाया
इति किम् । कम्बलो यामे ते स्वम् । कम्बलो यामे मे स्वम् ॥
युष्मदस्मदोर्विभाषा अनन्वादेशइति वक्तव्यम् ॥ * ॥ इह मा भूत् ।
अथो यामे कम्बलस्ते स्वम् । अथो यामे कम्बलो मे स्वम् । अपर आह ॥
सर्वेणैव वात्तावादयो ऽनन्वादेशे विभाषा वक्तव्याः ॥ * ॥ कम्बलस्ते स्वम् ।
कम्बलस्तव स्वम् । कम्बलो मे स्वम् । कम्बलो मम स्वम् । अनन्वादेश-
इति किम् । अथो कम्बलस्ते स्वम् । अथो कम्बलो मे स्वम् । न तर्हीदा-
नीमिदं वक्तव्यं सपूर्वायाः प्रथमाया विभाषेति । वक्तव्यं च । किं प्रयोज-
नम् । अनन्वादेशार्थं, अनन्वादेशे हि विभाषा यथा स्यात् । अथो यामे कम्बलस्ते
स्वम् । अथो यामे कम्बलस्तव स्वम् । अथो यामे कम्बलो मे स्वम् ।
अथो यामे कम्बलो मम स्वम् ॥

तिङो गोत्रादीनि कुत्सनाभीक्ष्णयोः ॥ २७ ॥

तिङन्तात्पदात्पराणि गोत्रादीनि कुत्सने आभीक्ष्ण्ये चार्थे वर्त्त-
मानानि अनुदात्तानि भवन्ति । पचति गोत्रम् । जल्पति गोत्रम् ।
आभीक्ष्ण्ये । पचतिपचति गोत्रम् । जल्पति २ गोत्रम् । ब्रुव । पचति
ब्रुवम् । जल्पति ब्रुवम् । जल्पति २ ब्रुवम् । पचति २ ब्रुवम् । ब्रुव
इति ब्रुवः कञिपातनाद् वच्चादेशाभावश्च । गोत्र । ब्रुव । प्रवचन ।
प्रहसन । प्रकथन । प्रत्ययन । प्रचक्षण । प्राय । विचक्षण । अवचक्षण ।
स्वाध्याय । भूयिष्ठ । नाम वा * । नामेत्येतद्वा निहन्यते । पक्षे आद्यु-
दात्तमेव भवति । पचति नाम । पठति नाम । तिङ इति किम् ।
कुत्सितं गोत्रम् । गोत्रादीनीति किम् । पचति पापम् । कुत्सनाभीक्ष्ण्यो-
रिति किम् । खनति गोत्रं समेत्य कूपम् । कुत्सनाभीक्ष्ण्योरिति पाठ-
विशेषणं द्रष्टव्यम् । तेनान्यत्रापि गोत्रादियहणेन कुत्सनाभीक्ष्ण्योरेव
कार्यं भवति ॥

* प्रदशन प्रयजन न्याय प्रपञ्च प्रचक्षण इत्येते पुस्तकान्तरे ऽत्र गणो ऽधिकाः ।

तिङ्तिङः ॥ २८ ॥

तिङन्तं पदमतिङन्तात्पदानुदात्तं भवति । देवदत्तः पचति ।
यज्ञदत्तः पचति । तिङिति किम् । नीलमुत्पलम् । शुक्रं वस्त्रम् । अतिङ्
इति किम् । भवति पचति ॥

न लुट् ॥ २९ ॥

पूर्वणातिप्रसक्ते प्रतिषेध आरभ्यते । लुङन्तं तिङन्तं नानुदात्तं
भवति । श्वः कर्त्तारः । श्वः कर्त्तारौ । मासेन कर्त्तारः । तासेः परस्य लसा-
वधातुकस्यानुदात्तत्वे सति सर्वतासिरेवोदात्तः । यत्र तु टिलोपस्तत्रो-
दात्तनिवृत्तिस्वरो भवति ॥

निपातैर्यद्यदिहन्तकुविन्नेच्चेच्चणकच्चित्त्रयुक्तम् ॥ ३० ॥

नेति वर्त्तते । यत् यदि हन्त कुवित् नेत् चेत् चण् कच्चित् यत्र इत्यै-
र्निपातैर्युक्तं तिङन्तं नानुदात्तं भवति । यत्करोति । यत्पचति । यदि
करोति । यदि पचति । हन्त करोति । हन्त पचति । कुवित्करोति ।
कुवित्पचति । नेत् । नेज्जिह्वायन्तो नरकं पताम । चेत् । स चेदुङ्क्ते ।
स चेदधीते । चण् णिद्विशिष्टायं चेदर्थं वर्त्तते । अयं च मरिष्यति । अयं
चेन्मरिष्यतीत्यर्थः । समुच्चयादिषु तु यच्छब्दस्तेन योगेन विधिरयं न
भवति । कच्चित् । कच्चिदुङ्क्ते । कच्चिदधीते । यत्र । यत्र भुङ्क्ते । यत्रा-
धीते । निपातैरिति किम् । यत्कूजति शकटम् । गच्छत्कूजति शकटमि-
त्यर्थः । इणः शतरि रूपमेतत् । युक्तमिति किम् । यत्र क्व च ते मनो दत्तं
दधस उत्तरम् ॥

नह प्रत्यारम्भे ॥ ३१ ॥

नह इत्येतेन युक्ते प्रत्यारम्भे तिङन्तं नानुदात्तं भवति । चेदि-
तस्यावधीरणे उपालिप्सया प्रतिषेधयुक्तः प्रत्यारम्भः क्रियते । नह भोक्तृसे ।
नहाध्येष्यसे । प्रत्यारम्भ इति किम् । नह वै तस्मिंश्च लोके दक्षिणा-
मिच्छन्ति ॥

सत्यं प्रश्ने ॥ ३२ ॥

सत्यमित्यनेन युक्तं तिङन्तं नानुदात्तं भवति प्रश्ने । सत्यं भोक्तृ-
से । सत्यमध्येष्यसे । प्रश्नइति किम् । सत्यं वक्ष्यामि नानृतम् ॥

अङ्गाप्रातिलोम्ये ॥ ३३ ॥

अङ्ग इत्यनेन युक्तं तिङन्तमप्रातिलोम्ये गम्यमाने नानुदात्तं भव-
ति । अङ्ग कुरु । अङ्ग पच । अङ्ग पठ । अप्रातिलोम्य इति किम् ।
अङ्ग कूज वृषल इदानीं ज्ञास्यसि जाल्म । कूजनमनभिमतमसौ कुर्वन्प्र-
तिलोमो भवति ॥

हि च ॥ ३४ ॥

हि इत्यनेन युक्तं तिङन्तमप्रातिलोम्ये नानुदात्तं भवति । स हि
कुरु । स हि पच । स हि पठ । अप्रातिलोम्यइत्येव । स हि कूज वृषल
इदानीं ज्ञास्यसि जाल्म ॥

ह्रन्दस्यनेकमपि साकाङ्क्षम् ॥ ३५ ॥

हि चेति वर्तते । ह्रन्दसि विषये हियुक्तं तिङन्तं साकाङ्क्ष-
मनेकमपि नानुदात्तं भवति एकमपि । कदाचिदेकं कदाचिदनेकमि-
त्यर्थः । तत्रानेकं तावत् । अनृतं हि मत्तो वदति । पाप्मा एनं विपु-
नाति । तिङन्तद्वयमप्येतच्च निहन्यते । एकं खल्वपि । अग्निर्हि अग्ने
उदजयत् । तिङन्तद्वयमपि हिशब्दयुक्तमेतत् । तत्रैकमुदजयदित्यादि-
रुदात्तम् । अजा ह्यग्नेरजनिष्ठ गर्भम् । सा वा अपश्यज्जनितारमये । अज-
निष्ठेत्याद्युदात्तमपश्यदित्यनुदात्तम् ॥

यावद्यथाभ्याम् ॥ ३६ ॥

यावद्यथा इत्येताभ्यां युक्तं तिङन्तं नानुदात्तं भवति । यावद्भु-
ङ्क्ते । यथा भुङ्क्ते । यावदधीते । यथाधीते । देवदत्तः पचति यावत् ।
देवदत्तः पचति यथा । परेणापि योगे भवति प्रतिषेधः ॥

पूजायां नानन्तरम् ॥ ३७ ॥

यावद्व्याख्या इत्येताभ्यां युक्तमनन्तरं तिङन्तं पूजायां विषये नानुदात्तं न भवति । किं तर्हि अनुदात्तमेव । यावत्पचति शोभनम् । यथा पचति शोभनम् । यावत् करोति चारु । पूजायामिति किम् । यावदुद्धक्ते । यथा भुङ्क्ते । अनन्तरमिति किम् । यावद्देवदत्तः पचति शोभनम् । यथा देवदत्तः करोति चारु । पूर्वोक्तानि निघातः प्रतिषिध्यते ॥

उपसर्गव्यपेतं च ॥ ३८ ॥

यावद्व्याख्याभ्यां युक्तं उपसर्गव्यपेतं च पूजायां विषये नानुदात्तं न भवति किं तर्हि अनुदात्तमेव भवति । पूर्वमनन्तरमित्युक्तमुपसर्गव्यवधानार्थायमारम्भः । यावत्प्रपचति शोभनम् । यथा प्रपचति शोभनम् । यावत्प्रकरोति चारु । यथा प्रकरोति चारु । अनन्तरमित्येव । यावद्देवदत्तः प्रपचति । यथा विष्णुमित्रः प्रकरोति चारु ॥

तु पश्यपश्यताहैः पूजायाम् ॥ ३९ ॥

तु पश्य पश्यत अह इत्येतैर्युक्तं तिङन्तं नानुदात्तं भवति पूजायां विषये । तु । माणवकस्तु भुङ्क्ते शोभनम् । पश्य । पश्य माणवको भुङ्क्ते शोभनम् । पश्यत । पश्यत माणवको भुङ्क्ते शोभनम् । अह । अह माणवको भुङ्क्ते शोभनम् । पूजायामिति किम् । पश्य मृगो धावति । पूजायामिति वर्तमाने पुनः पूजायामित्युच्यते निघातप्रतिषेधार्थम् । तद्धि प्रतिषेधस्य प्रतिषेधेन संबद्धमिति ॥

अहो च ॥ ४० ॥

अहो इत्यनेन युक्तं तिङन्तं नानुदात्तं भवति पूजायां विषये । अहो देवदत्तः पचति शोभनम् । अहो विष्णुमित्रः करोति चारु । पृथग्भोगकरणमुत्तरार्थम् ॥

शेषे विभाषा ॥ ४१ ॥

अहो इत्यनेन युक्तं तिङन्तं शेषे विभाषा नानुदात्तं भवति । कश्च

शेषः यदन्यत्पूजायाः । कटमहो करिष्यसि । मम गेहमेष्यसि । असूयाव-
चनमेतत् । पूजायामित्यस्य पूर्वत्र चानुक्रष्टत्वादनधिकारे सिद्धे शेषवचनं
विस्पष्टार्थम् ॥

पुरा च परीप्सायाम् ॥ ४२ ॥

पुरा इत्यनेन युक्तं तिङन्तं परीप्सायामर्थे विभाषा नानुदात्तं
भवति । परीप्सा त्वरा । अधीष्व माणवक्र । पुरा विद्योतते विद्युत् ।
पुरा स्तनयति स्तनयितुः । पुराशब्देन भविष्यदासत्ति द्योतयति । परी-
प्सायामिति किम् । नडेन स्म पुराधीयते । अत्र भूतकालविप्रकर्षे पुराशब्दे
द्योतयति । ऊर्णया स्म पुराधीयते ॥

नन्वित्यनुज्ञैषणायाम् ॥ ४३ ॥

ननु इत्यनेन युक्तं तिङन्तं नानुदान्तं भवति अनुज्ञैषणायां विषये ।
अनुज्ञाया एषणा प्रार्थना, अनुज्ञैषणा । अनुज्ञाप्राथनेत्यर्थः । ननु करोमि
भोः । अनुजानीष्व मां, गमनं प्रतीत्यर्थः । अनुज्ञैषणायामिति किम् ।
अकार्षीः कटं देवदत्त । ननु करोमि भोः । पृष्टप्रतिवचनमेतच्चानुज्ञैषणा ॥

किं क्रियाप्रश्नेनपसर्गमप्रतिषिद्धम् ॥ ४४ ॥

किमित्येतत्क्रियाप्रश्ने यदा वर्तते तदानेन युक्तं तिङन्तमनुपस-
र्गमप्रतिषिद्धं नानुदात्तं भवति । किं देवदत्तः पचति आहोस्विदुक्ते ।
किं देवदत्तः शेते आहोस्विदधीते । अत्र के चिदाहुः । पूर्वं क्रियुक्त-
मिति तत्र निहन्यते । उत्तरं तु न क्रियुक्तमिति तत्रिहन्यतएवेति ।
अपरे त्वाहुः । यदप्येकस्याख्यातस्य समीपे किंशब्दः श्रूयते तथापि
सर्वस्य संशयविषयस्य तेन योग इति उभयत्र प्रतिषेधेन भवितव्यमिति ।
क्रियाग्रहणं किम् । प्रश्ने मा भूत् । किं देवदत्त ओदनंपचति आहोस्विच्छा-
कमिति । प्रश्नइति किम् । किमधीते देवदत्तः । क्षेपे किंशब्देऽयं न प्रश्ने ।
अनुपसर्गमिति किम् । किं देवदत्तः प्रपचति आहो स्वित्प्रकरोति ।
अप्रतिषिद्धमिति किम् । किं देवदत्तो न पठति आहो स्विन्न करोति ॥

लोपे विभाषा ॥ ४५ ॥

किमो लोपे क्रियाप्रश्ने तिङन्तमनुपसर्गमप्रतिषिद्धं विभाषा नानुदात्तं भवति । क्व चास्य लोपः । यत्र गम्यते चार्थो न च प्रयुज्यते किं शब्दः । देवदत्तः पचति आहो स्वित्यठति । विनैव किमा प्रश्नोऽवगम्यते । प्राप्तविभाषेयं किमर्थेन योगात् । पूर्ववत् प्रत्युदाहरणानि ॥

एहिमन्ये प्रहासे लट् ॥ ४६ ॥

एहिमन्ये इत्यनेन युक्तं लङन्तं नानुदात्तं भवति प्रहासे । प्रकृष्टो हासः प्रहासः, क्रीडा । एहि मन्येऽद्नं भोक्ष्यसे नहि भोक्ष्यसे भुक्तः सोतिथिभिः । एहि मन्ये रथेन यास्यसि नहि यास्यसि यातस्तेन पिता । प्रहासइति किम् । एहि मन्यसे ऋदं भोक्ष्य इति । सुष्ठु च मन्यसे । साधु च मन्यसे । गत्यर्थलोटा लङित्येव सिद्धे सत्यारम्भो नियमार्थः । एहिमन्येयुक्तं प्रहासएव यथा स्यात्, अन्यत्र मा भूदिति । एहि मन्यसे ऋदं भोक्ष्यइति । एहिमन्यइत्युत्तमोपादानमतन्त्रम् । प्रहासएव हि मन्यतेरुत्तमो विहितस्ततोऽन्यत्र मध्यम एव भवति । तत्रानेन नियमेन निवृत्तिः क्रियते । एहि मन्यसे ऋदं भोक्ष्यइति ॥

जात्वपूर्वम् ॥ ४७ ॥

जातु इत्येतदविद्यमानपूर्वं तेन युक्तं तिङन्तं नानुदात्तं भवति । जातु भोक्ष्यसे । जातु करिष्यामि । अपूर्वमिति किम् । कटं जातु करिष्यति ॥

किंवृत्तं च चिदुत्तरम् ॥ ४८ ॥

किमोवृत्तं किंवृत्तं, किंवृत्तग्रहणेन तद्विभक्त्यन्तं प्रतीयादुत्तरडतमौ च प्रत्ययौ, तत्किंवृत्तं चिदुत्तरमविद्यमानपूर्वं यत्तेन युक्तं तिङन्तं नानुदात्तं भवति । कश्चिदुक्ते । कश्चिद्वैजयति । कश्चिदधीते । केन चित्करोति । कस्मै चिद्वदाति । कतरश्चित्करोति । कतमश्चिदुक्ते । चिदुत्तरमिति किम् । को भुङ्क्ते । अपूर्वमित्येव । देवदत्तः किं चित्पठति ॥

आहोउताहो चानन्तरम् ॥ ४९ ॥

निघातप्रतिषेधोऽनुवर्तते । अपूर्वमिति च । आहो उताहो इत्येताभ्यामपूर्वाभ्यां युक्तमनन्तरं तिङन्तं नानुदात्तं भवति । आहो भुङ्क्ते । उताहो भुङ्क्ते । आहो पठति । उताहो पठति * । अनन्तरमिति किम् । शेषे विभाषां वक्ष्यति । अपूर्वमित्येव । देवदत्त आहो भुङ्क्ते । देवदत्त उताहो भुङ्क्ते ॥

शेषे विभाषा ॥ ५० ॥

आहो उताहो इत्येताभ्यां युक्तं तिङन्तं नानुदात्तं शेषे विभाषा भवति । कश्च शेषः यदन्यदनन्तरात् । आहो देवदत्तः पचति २ । उताहो देवदत्तः पचति २ । आहो देवदत्तः पठति २ । उताहो देवदत्तः पठति २ ॥

गत्यर्थलोटा लृण्चेत्कारकं सर्वान्यत् ॥ ५१ ॥

गतिना समानार्था गत्यर्थाः गत्यर्थानां लोट् गत्यर्थलोट् तेन गत्यर्थलोटा युक्तं लृङ्गं तिङन्तं नानुदात्तं भवति न चेत्कारकं सर्वान्यद्भवति । यत्रैव कारके कर्तरि कर्मणि वा लोट् तत्रैव यदि लृङ्गपि भवतीत्यर्थः । कर्तृकर्मणी एवात्र तिङन्तवाच्ये कारकग्रहणेन गृह्येते । न करणादि कारकान्तरम् । आगच्छ देवदत्त ग्रामं द्रव्यस्येनम् । आगच्छ देवदत्त ग्राममोदनं भोक्ष्यसे । उह्यन्तां देवदत्तेन शालयः तेनैव भोक्ष्यन्ते । उह्यन्तां देवदत्तेन शालयः यज्ञदत्तेन भोक्ष्यन्ते । गत्यर्थग्रहणं किम् । पच देवदत्तौदनं भोक्ष्यसेनम् । लोटिति किम् । आगच्छ देवदत्त ग्रामं पश्यस्येनम् । न चेत्कारकं सर्वान्यदिति किम् । आगच्छ देवदत्त ग्रामं पिता ते औदनं भोक्ष्यते । उह्यन्तां देवदत्तेन शालयः सक्तवस्तेन पास्यन्ते । सर्वग्रहणं किम् । आगच्छ देवदत्त ग्रामं त्वं चाहं च द्रव्याव एनमित्यत्रापि निघातप्रतिषेधो यथा स्यात् । लृङ्गन्तवाच्ये हि सर्वस्मिन्कारके ऽन्यस्मिन्न भवितव्यम् । इह तु यल्लोङ्गन्तस्य कारकं तच्चान्यच्च लृङ्गन्तेनोच्यते इति ॥

* आहो अधीते । इत्यधिकमेकस्मिन्पुस्तके ।

लोड् च ॥ ५२ ॥

लोडन्तं तिङन्तं गत्यर्थलोटा युक्तं नानुदात्तं भवति, न चेत्कारकं सर्वान्यद्ववति । लोडन्तयोरेकं कारकं यदि भवतीत्यर्थः । आगच्छ देवदत्त ग्रामं पश्य । आत्रज विष्णुमित्र ग्रामं शाधि । आगम्यतां देवदत्तेन ग्रामो दृश्यतां यज्ञदत्तेन । गत्यर्थानामित्येव । पच देवदत्तौदनं भुङ्क्ष्वेनम् । लोटेत्येव । आगच्छेद्देवदत्त ग्रामं पश्येनम् । न चेत्कारकं सर्वान्यदित्येव । आगच्छ देवदत्त ग्रामं पश्यत्वेन यज्ञदत्तः । सर्वग्रहणानुवृत्तेस्त्विह भवत्येव । आगच्छ देवदत्त ग्रामं त्वं चाहं च पश्याव । पृथग्योगकरणमुत्तरार्थम् ॥

विभाषितं सोपसर्गमनुत्तमम् ॥ ५३ ॥

सर्वं पूर्वमनुवर्त्तते । प्राप्तविभाषेयं, लोडन्तं सोपसर्गमुत्तमवर्जितं गत्यर्थलोटा युक्तं तिङन्तं विभाषितं नानुदात्तं भवति न चेत्कारकं सर्वान्यद्ववति । आगच्छ देवदत्त ग्रामं प्रविश । २ । आगच्छ देवदत्त ग्रामं प्रशाधि । २ । सोपसर्गमिति किम् । आगच्छ देवदत्त ग्रामं पश्य । अनुत्तममिति किम् । आगच्छानि देवदत्त ग्रामं प्रविशानि ॥

हन्त च ॥ ५४ ॥

पूर्वं सर्वमनुवर्त्तते गत्यर्थलोटा वर्जयित्वा । हन्त इत्यनेन युक्तं लोडन्तं सोपसर्गमुत्तमवर्जितं विभाषितं नानुदात्तं भवति । हन्त प्रविश २ । हन्त प्रशाधि २ । सोपसर्गमित्येव । हन्त कुह । निपातैर्यद्यदिहन्तेति नित्यमत्र निघातप्रतिषेधो भवति । अनुत्तममित्येव । हन्त प्रभुनजामहै । हन्त प्रभुनजामहै ॥

आम एकान्तरमामन्त्रितमनन्तिके ॥ ५५ ॥

आम उत्तरमेकपदान्तरमामन्त्रितान्तमनन्तिके नानुदात्तं भवति । आम् पचसि देवदत्तः । आम् भो देवदत्तः । भो इत्यामन्त्रितान्तमपि नामन्त्रिते समानाधिकरणे सामान्यवचनमिति नाविद्यमानवद्ववति । आम इति किम् । शाकं पचसि देवदत्तः । एकान्तरमिति किम् ।

आम् प्रपचसि देवदत्तः । आमन्त्रितमिति किम् । आम्पचति देवदत्तः ।
अनन्तिकइति किम् । आम् देवदत्तः ॥ आम एकान्तरमामन्त्रितं यत्तस्य
एकश्रुतेरनुदात्तस्य च प्रतिषेध इष्यते ॥ तदुभयमनेन क्रियतइति के चि-
दाहुः । श्रुतोदात्तः पुनरसिद्धत्वाच्च प्रतिषिध्यते । अपरेषां दर्शनमनन्ति-
कइत्यनेन यत्र दूरं न संनिष्कृतं तत्परिशुध्यते । तेनास्मिन्नेकश्रुतेः प्रा-
प्तिरेव नास्ति । श्रुतोदात्तोपि नोदाहर्त्तव्य इति ॥

यद्धितुपरं कन्दसि ॥ ५६ ॥

आमन्त्रितमित्येतदस्वरितत्वाच्चानुवर्त्तते । तिङिति वर्त्ततएव । य-
त्परं हिपरं तुपरं च तिङन्तं कन्दसि नानुदात्तं भवति । यत्परं तावत् ।
गवां गोत्रमुदञ्जो यमङ्गिरः । हिपरम् । इन्द्रवो वामुशन्ति हि । तुपरम् ।
आख्यास्यामि तु ते । निपातैर्यद्व्यदिहन्तेति हि चेति तुप्रश्यपश्यताहैरिति
च निघातप्रतिषेधे सिद्धे वचनमिदं नियमार्थम्, एभिरेव परैर्यागे प्रतिषेधो
भवति नान्यैरिति । इह न भवति । जाये स्वारोहावै हि । एहीत्यनेन
गत्पर्यलोटा युक्तस्य रोहावेत्यस्य लोडन्तस्य निघातो भवत्येव ॥

चनचिद्विगोत्रादितद्धितास्त्रेडितेष्वगतेः ॥ ५७ ॥

चनचिद् इव गोत्रादि तद्धित आस्त्रेडित इत्येतेषु परतः अगतेरु-
त्तरं तिङन्तं नानुदात्तं भवति । चन । देवदत्तः पचति चन । चित् ।
देवदत्तः पचति चित् । इव । देवदत्तः पचतीव । गोत्रादि । देवदत्तः
पचति गोत्रम् । देवदत्तः पचति ब्रुवम् । देवदत्तः प्रपचति प्रवचनम् ।
इहापि गोत्रादयः कुत्सनाभीक्ष्ण्ययोरेव गृह्यन्ते । तद्धित । देवदत्तः प-
चतिकल्पम् । देवदत्तः पचतिरूपम् । अनुदात्तस्तद्धित इहोदाहरणमन्यत्र
तद्धितस्वरेण तिङ्स्वरो बाध्यते । पचतिदेश्यः । आस्त्रेडित । देवदत्तः प-
चति २ । अगतेरिति किम् । देवदत्तः प्रपचति चन । अत्रागतियहणे सग-
तिरपि तिङित्यत्र च उपसर्गग्रहणं द्रष्टव्यम् । इह मा भूत् । शुक्लीक-
रोति चन । यत्काष्ठं शुक्लीकरोति । यत्काष्ठं कृष्णीकरोति ॥

चादिषु च ॥ ५८ ॥

चादिषु च परतः तिङन्तमगतेः परं नानुदात्तं भवति । चादयो नचवाहाहैवयुक्ते इत्यत्र ये निर्दिष्टाः तद्वह परिगृह्यन्ते । चशब्दे तावत् । देवदत्तः पचति च खादति च । वा । देवदत्तः पचति वा खादति वा । ह । देवदत्तः पचति ह खादति ह । अह । देवदत्तः पचत्यह खादत्यह । एव । देवदत्तः पचत्येव खादत्येव । अगतेरित्येव । देवदत्तः प्रपचति च प्रखादति च । प्रथमस्यात्र तिङन्तस्य चवायोगे प्रथमेति निघातः प्रतिषिद्धते, एवपरं तु निहन्यते ॥

चवायोगे प्रथमा ॥ ५९ ॥

अगतेरिति पूर्वसूत्रे चानुब्रष्टमित्यत्र नानुवर्त्तते । च वा इत्येताभ्यां योगे प्रथमा तिङ्बिभक्तिर्नानुदात्ता भवति । गर्दभांश्च कालयति । वीणां च वादयति । गर्दभान्वा कालयति । वीणां वा वादयति । योगग्रहणं पूर्वाभ्यामपि योगे निघातप्रतिषेधो यथा स्यादिति । प्रथमाग्रहणं द्वितीयादेस्तिङन्तस्य मा भूदिति । चवायोगो हि द्विसमुच्चये विकल्पे च सति भवति । स चानेकस्य धर्म इति ॥

हेति क्षियायाम् ॥ ६० ॥

ह इत्यनेन युक्ता प्रथमा तिङ्बिभक्तिर्नानुदात्ता भवति क्षियायां गम्यमानायाम् । क्षिया धर्मव्यतिक्रमः आचारभेदः । स्वयं ह रथेन याति ३ उपाध्यायं पदातिं गमयति । स्वयं हौदनं भुङ्क्ते ३ उपाध्यायं सक्तन्याययति । प्रथमस्य तिङन्तस्यात्र निघातः प्रतिषिध्यते । क्षियाशीःप्रेषेषु तिङाकाङ्क्षमिति च प्रुतो भवति ॥

अहेति विनियोगे च ॥ ६१ ॥

अह इत्यनेन युक्ता प्रथमा तिङ्बिभक्तिर्नानुदात्ता भवति विनियोगे गम्यमाने चशब्दात् क्षियायां च । नानाप्रयोजनो नियोगो विनियोगः । त्वमहयामं गच्छ । त्वमहारण्यं गच्छ । क्षियायाम् । स्वयमह रथेन

याति ३ उपाध्यायं पदातिं गमयति । स्वयमहौदनं भुङ्क्ते ३ उपाध्यायं
सक्तून्यययति । पूर्ववन्निवातप्रतिषेधः पुनश्च ॥

चाहलोपएवेत्यवधारणम् ॥ ६२ ॥

चलोपे अहलोपे प्रथमा तिङ्विभक्तिर्नानुदात्ता भवति । एवेत्ये-
तच्चेदवधारणार्थं प्रयुज्यते । क चास्य लोपो यत्र गम्यते चार्थो न च
प्रयुज्यते तत्र लोपः । तत्र चण्डः समुच्चयार्थः अहण्डः केवलार्थं
इति समानकर्तृके चलोपः नानाकर्तृके अहलोपः । चलोपे । देवदत्त
एव ग्रामं गच्छतु देवदत्त एवारण्यं गच्छतु । ग्रामं चारण्यं च गच्छ-
त्वित्यर्थः । अहलोपे । देवदत्त एव ग्रामं गच्छतु यज्ञदत्त एवारण्यं
गच्छतु । ग्रामं केवलमारण्यं केवलमित्यर्थः । अवधारणमिति किम् ।
देवदत्तः केव भोक्ष्यते । देवदत्तः केव वाध्येष्यते । अनवकृप्तावयमेवण्डः ।
न क चिद्वोक्ष्यतइत्यर्थः । एवे चानियोगइति पररूपम् ॥

चादिलोपे विभाषा ॥ ६३ ॥

चादयो नचवाहाहैवयुक्तइति सूत्रनिर्दिष्टा गृह्यन्ते तेषां लोपे
प्रथमा तिङ्विभक्तिर्नानुदात्ता भवति विभाषा । चलोपे । शुक्ला व्रीहयो
भवन्ति २ । श्वेता या आज्याय दुहन्ति २ । भवन्तीत्येतद्विकल्पेन न
निहन्यते । वालोपे । व्रीहिभिर्वजेत २ । यवैर्वजेत । एवं शेषेष्वपि यथा-
दर्शनमुदाहार्यम् ॥

वैवावेति च छन्दसि ॥ ६४ ॥

वै वाव इत्येताभ्यां युक्ता प्रथमा तिङ्विभक्तिर्विभाषा नानुदात्ता
भवति छन्दसि विषये । अहर्वै देवानामासीत् २ । राक्षिरसुराणामा-
सीत् । बृहस्पतिर्वै देवानां पुरोहित आसीत् २ । शण्डामर्कवसुराणाम् ।
वाव । अयं वाव हस्त आसीत् २ । नेतर आसीत् ॥

एकान्याभ्यां समर्थाभ्याम् ॥ ६५ ॥

एक अन्य इत्येताभ्यां समर्थाभ्यां युक्ता प्रथमा तिङ्विभक्तिर्विभाषा

नानुदात्ता भवति छन्दसि विषये । प्रज्ञामेका जिवन्ति २ । ऊर्जमेका
रक्षति २ । जिवन्तीत्येतत्पक्षे न निहन्यते । तयोरन्यः पिप्पलं स्वादृत्ति ।
अनश्नन्नन्यो अभिचाकशीति । अतीत्येतत्पक्षे न निहन्यते । समर्थोभ्यामिति
किम् । एको देवानुपातिष्ठत् । एक इति संख्यापदमेतद् अन्यार्थे न वर्तते ।
एकशब्दस्य व्यवस्थार्थं च समर्थग्रहणं व्यभिचारित्वात्तस्य ॥

यद्वृत्तान्नित्यम् ॥ ६६ ॥

प्रथमा छन्दसीति निवृत्तं, निधातप्रतिषेध इत्येव । यदो वृत्तं यद्वृत्तं,
यत्र पदे यद्वृत्तं तत्सर्वं यद्वृत्तम् । इह वृत्तग्रहणेन तद्विभक्त्यन्तं प्रतीयात् ।
इतरद्वयमौ च प्रत्ययौ इत्येतच्चाश्रीयते । तस्माद्वृत्तादुत्तरं तिङन्तं
नानुदात्तं भवति नित्यम् । यो भुङ्क्ते । यं भोजयति । येन भुङ्क्ते । यस्मै
ददाति । यत्कामास्ते जुहुमः । यद्वाङ् वायुर्वाति । यद्वायुः पवते ॥
पञ्चमीनिर्देशेऽत्र व्यवहिते कार्यमिष्यते ॥ यथाकाम्ये वेति वक्तव्य-
म् ॥ * ॥ यत्र क्व चन यजन्ते * ॥

पूजनात्पूजितमनुदात्तं काष्ठादिभ्यः ॥ ६७ ॥

पूजनेभ्यः काष्ठादिभ्य उत्तरपदं पूजितमनुदात्तं भवति । काष्ठ ॥
काष्ठाध्यापकः । काष्ठाभिरूपकः । दारुण । दारुणाध्यापकः । दारु-
णाभिरूपकः । अमातापुत्र । अमातापुत्राध्यापकः । अयुत । अयुताभि-
रूपकः । अयुताध्यापकः । अदुत । अदुताध्यापकः । अनुक्त । अनुक्ता-
ध्यापकः । भृश । भृशाध्यापकः । घोर । घोराध्यापकः । परम । परमा-
ध्यापकः । सु । स्वध्यापकः । अति । अत्यध्यापकः † ॥ मलोपश्च ॥ * ॥ इति
वार्तिककारमतम् ॥ मयूरव्यंसकादित्वात्समासः । समासे चैतदनुदा-
त्तत्वम् ॥ समासान्तोदात्तत्वापवाद इष्यते ॥ दारुणमध्यापक इत्येवमा-
दिषु न भवति । मलोपश्चेत्यनेनाप्ययमेव विषय आख्यायते । यत्र विभ-

* एकस्मिन्पुस्तके यथाकाम्ये इत्यारभ्य यजन्ते इत्यन्तं नास्ति ।

† अनुज्ञात । अनुज्ञाताध्यापकः । कल्याण । कल्याणाध्यापकः । वेश । वेशा-
ध्यापकः । इत्यधिकं पुस्तकान्तरे ।

क्तेरभावान्मकारो न श्रूयते तत्रानुदात्तत्वमिति । असमासे हि मलोपो नैवेप्यते । दाहणमधीते दाहणमध्यापक इति । पूजनादित्येव पूजितपरिग्रहे सिद्धे पूजितग्रहणमनन्तरपूजितप्रतिपत्त्यर्थम् । एतदेव ज्ञापकमिह प्रकरणे पञ्चमीनिर्द्देशेपि नानन्तर्यमाश्रीयते इति । तथा च यद्वृत्तान्नित्यमित्यत्रोदाहृतम् । अनुदात्तमिति वर्त्तमाने पुनरनुदात्तग्रहणं प्रतिषेधनिवृत्त्यर्थम् ॥

सगतिरपि तिङ् ॥ ६८ ॥

सगतिरगतिरपि पूजनेभ्यः काष्ठादिभ्यः परं पूजितं तिङन्तमनुदात्तं भवति । यत्काष्ठं पचति । यत्काष्ठं प्रपचति । यद्दाहणं पचति । यद्दाहणं प्रपचति । तिङुतिङ् इति निघातस्य निपातैर्यद्व्यदिहन्तेति प्रतिषेधे प्राप्ते पुनर्विधानम् । सगतिग्रहणाच्च गतिरपि निहन्त्यते ॥ गतिग्रहणे चात्र उपसर्गग्रहणमिष्यते ॥ इह न भवति । यत्काष्ठं शुक्लीकरोति । यत्काष्ठं कृष्णीकरोति ॥

कुत्सने च सुप्यगोत्रादौ ॥ ६९ ॥

पदादिति निवृत्तम् । सगतिरपि तिङिति वर्त्तते । कुत्सने च सुबन्ते गोत्रादिर्वर्जिते परतः सगतिरपि तिङ् अगतिरप्यनुदात्तो भवति । पचति पूति । प्रपचति पूति । पचति मिथ्या । प्रपचति मिथ्या । कुत्सनइति किम् । पचति शोभनम् । सुपीति किम् । पचति क्लिश्नाति । अगोत्रादाविति किम् । पचति गोत्रम् । पचति ब्रुवम् । पचति प्रवचनम् ॥ क्रियाकुत्सनइति वक्तव्यम् ॥ * ॥ कर्तुः कुत्सने मा भूत् । पचति पूतिर्देवदत्तः । प्रपचति पूतिः ॥ पूतिश्च चानुबन्धो भवतीति वक्तव्यम् ॥ * ॥ तेनायं चकारानुबन्धकत्वादन्योदात्तो भवति ॥ विभाषितं चापि बहुवचनमुदात्तं भवतीति वक्तव्यम् ॥ * ॥ पचन्ति पूति २ । प्रपचन्ति पूति २ ।

सुपि कुत्सने क्रियाया मलोप इष्टो ऽतिङीति चोक्तार्थः ।

पूतिश्च चानुबन्धो विभाषितं चापि बहुवचनम् ॥

गतिर्गतौ ॥ ७० ॥

गतिर्गतौ परतो ऽनुदात्तो भवति । अभ्युद्वृत्ति । समुदानयति । अभिसंपर्याहरति । गतिरिति किम् । देवदत्तः प्रपचति । गताविति किम् । आ मन्दैरिन्द्र हरिभिर्याहि मयूरैर्मभिः ॥ याहीत्येतत्प्रति क्रिया-योगादाडित्येष गतिः । तस्य गतावित्येतस्मिन्नसति गतिरित्यनाश्रितपरनिमित्तक्रमनुदात्तत्वं स्यात् ॥

तिङि चोदात्तवति ॥ ७१ ॥

गतिरिति वर्त्तते । तिङन्ते ऽनुदात्तवति परतो गतिरनुदात्तो भवति । यत्प्रपचति । यत्करोति । तिङ्गुहणमुदात्तवतः परिमाणार्थम् । अन्यथा हि यं प्रति गतिस्तत्रानुदात्तो भवतीति धातावेवोदात्तवति स्यात् । प्रत्यये न स्यात् । यत्प्रकरोतीति । यत्क्रियायुक्ताः प्रादयस्तेषां तं प्रति गत्युपसर्गसंज्ञे भवत इति तिङन्ते धातुमेव प्रति गतिसंज्ञा । आमन्ते तर्हि न प्राप्नोति । प्रपचिततराम् । प्रपचिततमामिति । अत्र केचिदा-मन्तेन गतेः समासं कुर्वन्ति । तेषामव्ययपूर्वपदप्रकृतिस्वरत्वे सत्य-क्रियमाणेपि तिङ्गुहणे परमनुदात्तवद्भवतीति गतिनिघातो नैव सिद्ध्यति । अथ तरवन्तस्य गतिसमास एवमपि सतिशिष्टत्वादाम एव स्वरे सति गतिरनुदात्तं पदमेकवर्जमित्येवानुदात्तत्वं सिद्धम् । येषां गतिकारकोपपदानां कृद्धिः समासवचनं प्राक्सुबुत्यत्तेरित्यनेन वचनेन कृदन्तेनैव प्राक्सुबुत्यत्तेः समासो भवति नान्येनेति दर्शनम्, तेषामेवंविधे विषये समासेन नैव भवितव्यमिति । पृथक् स्वरप्रवृत्तौ सत्यामनेन निघातेन प्रयोजनमस्ति । तदर्थं यत्नः कर्त्तव्यः । उदात्तवतीति किम् । प्रपचति । प्रकरोति ॥

आमन्त्रितं पूर्वमविद्यमानवत् ॥ ७२ ॥

आमन्त्रितं पूर्वमविद्यमानवद्भवति, तस्मिन्सति यत्कार्ये तत्र भवति । असति यत्तद्भवति । कानि पुनरविद्यमानवत्त्वे प्रयोजनानि । आमन्त्रिततिङ्निघातयुष्मदस्मदादेशाभावाः । देवदत्त यज्ञदत्तेत्यत्रामन्त्रि-

तस्य पदात्परस्येति निघातो न भवति । पाष्ठिकामन्त्रिताद्युदात्तत्वं भवति ।
 देवदत्त पचसीत्यत्र तिङ्ङितिङ् इति निघातो न भवति । देवदत्त तत्र ग्रामः
 स्वम्, देवदत्त मम ग्रामः स्वमित्येवमादिषु युष्मदस्मदादेशा न भवन्ति ।
 पूजाग्रामन्तरप्रतिषेधः प्रयोजनम् । यावद्देवदत्त पचसीत्यत्रापि पूजायां
 नान्तरमित्येव प्रतिषेधो भवति । ज्ञात्वपूर्वमित्येतद् देवदत्त जातु पच-
 सीत्यत्रापि भवति । आहो उताहो चानन्तरमिति आहो देवदत्त पचसि
 उताहो देवदत्त पचसीत्यत्रापि भवति । ग्राम एकान्तरग्रामान्त्रितम-
 नन्तिकइति ग्राम भो पचसि देवदत्त इत्यत्रापि भवति । ग्रामन्त्रि-
 तमिति किम् । देवदत्तः पचति । पूर्वमिति किम् । देवदत्त इत्येतस्या-
 मन्त्रिताद्युदात्तत्वे कर्त्तव्ये नाविद्यमानवद्भवति । पूर्वत्वं च परापेक्षं भव-
 तीति परस्यैव कार्यं स्वनिमित्ते ऽन्यनिमित्ते वा तदविद्यमानवद्भवति, न
 तु स्वकार्यं । देवदत्त पचसीत्यत्रापि ग्रामान्त्रिताद्युदात्तत्वं भवत्येव । इह
 इमं मे गङ्गे यमुने इति गङ्गे शब्दः पूर्वग्रामान्त्रितं ततः परस्य यमुनेशब्द-
 स्यानुदात्तत्वे कर्त्तव्ये स्वयमविद्यमानवत्त्वाच्चिमितं न भवति । मेशब्दस्य
 निमित्तभावं न प्रतिबध्नाति ॥

नामन्त्रिते समानाधिकरणे सामान्यवचनम् ॥ ७३ ॥

अविद्यमानवत्त्वस्य प्रतिषेधः । ग्रामान्त्रितान्ते समानाधिकरणे
 परतः पूर्वग्रामान्त्रितान्तं सामान्यवचनं नाविद्यमानवद्भवति । किं तर्हि
 विद्यमानवदेव । ग्रामे गृहपते । माणवक जटिलकाध्यापक । पूर्वस्य वि-
 द्यमानवत्त्वात्परमनुदात्तमेव भवति । ग्रामान्त्रितमिति किम् । देवदत्त
 पचसि । समानाधिकरणइति किम् । देवदत्त पण्डित यज्ञदत्त । अत्र
 यज्ञदत्त विशेषणं पण्डितशब्दः । न पूर्वणं समानाधिकरणः । सामान्यव-
 चनमिति किम् । पर्यायेषु मा भूत् । अद्यै देवि सरस्वति ईडे काव्ये
 विह्वये । पर्यायशब्दा एते । एवं ह्युक्तमेतानि ह्यध्वन्ये नामानीति ॥

विभाषितं विशेषवचने बहुवचनम् ॥ ७४ ॥

पूर्वेणाविद्यमानवत्त्वे प्रतिषिद्धे विकल्प उच्यते । विशेषवचने समानाधिकरणे आमन्त्रितान्ते परतः पूर्वमामन्त्रितं बहुवचनान्तं विभाषितमविद्यमानवद्ववति । देवाः शरण्याः २ । ब्राह्मणा वैयाकरणाः २ । सामान्यवचनाधिकारादेव विशेषवचनइति सिद्धे विशेषवचनग्रहणं विस्पष्टार्थम् । बहुवचनमिति किम् । माणवक जटिलक । नित्यमेतद्विद्यमानवदेव ॥

इति श्रीकाशिकायां वृत्तावष्टमस्याध्यायस्य प्रथमः पादः ॥

— ४९ —

अष्टमस्याध्यायस्य द्वितीयः पादः ।

पूर्वत्रासिद्धम् ॥ १ ॥

पूर्वत्रासिद्धमित्यधिकार आ अध्यायपरिसमाप्तेः । यदित ऊर्द्धमनुक्रमिष्यामः पूर्वत्रासिद्धमित्येवं तद्वेदितव्यम् । तत्र येयं सपादसप्ताध्यायनुक्रान्ता एतस्यामयं पादेनो ऽध्यायो ऽसिद्धो भवति । इत उत्तरं चोत्तरोत्तरो योगः पूर्वत्रपूर्वत्रासिद्धो भवति । असिद्धवद्ववति * । सिद्धकार्यं न करोतीत्यर्थः । तदेतदसिद्धत्ववचनमादेशलक्षणप्रतिषेधार्थं उत्सर्गलक्षणभावार्थं च । अस्माउद्वर । द्वाअत्र । द्वाआनय । असाआदित्यः । इत्यत्र व्यलपस्यासिद्धत्वाद् आदुण इत्यकः सत्रणे दीर्घ इति च न भवति । अमुष्मै । अमुष्मात् । अमुष्मिन् । इति उत्त्वस्यासिद्धत्वात् स्मायादयो भवन्ति ।

शुष्किका शुष्कजड्घा च क्षामिमनौजठत्तथा ।

मतोर्वत्वे भलां जशत्वं गुडलिण्माचिदर्शनम् ॥

शुष्किकेत्यत्र शुषः क इत्यस्यासिद्धत्वाद् उदीचामातः स्याने यकपूर्वाया इत्येतन्न भवति । शुष्कजड्घा इति न कोपधाया इति पुंवद्वाचप्र-

* असिद्धवद्ववतीति पुस्तकान्तरे नास्ति ।

तिषेधो न भवति । क्षामिमानिति क्षामस्यापत्यं क्षामिः, क्षामो वा अस्या-
स्तीति क्षामी । क्षामिः क्षामी वा यस्यास्तीति क्षामिमान् । क्षायो म-
इत्यस्यासिद्धत्वात्मादुपधायाश्चेति वत्वं न भवति । औजठदिति वहेर्नि-
ष्ठायामूठस्तमाख्यदिति णिच् तदन्ताल्लुङ् । चङीति द्विर्वचने कर्त्तव्ये ठ-
त्वधत्वष्टुत्वठलोपानामसिद्धत्वाण्यो च यष्टिजोपस्तस्य स्यानिवद्वाधाद्
हूतइत्येतद् द्विरुच्यते । अनलोपइति प्रतिषेधात्सन्वदित्वं नास्ति । तेन
औजठदिति भवति । औजठदित्येतत् कृत्तन्तस्य ऊठिशब्दस्य भवति ।
गुडलिण्मानिति गुडलिहोस्य सन्ति इति मतुप् तत्र ठत्वजश्त्वपोरसिद्ध-
त्वाद् भय इति वत्वं न भवति । यत्र षष्ठीनिर्देशाः सप्तमीनिर्देशाः
पञ्चमीनिर्देशाश्च तेषां षष्ठी स्यानेयोगा तस्मिन्निति निर्दिष्टे पूर्वस्य
तस्मादित्युत्तरस्येति च कर्त्तव्ये नासिद्धत्वं भवति । कार्यकालं हि संज्ञा
परिभाषमिति पूर्वत्वमासां परिभाषाणां नास्तीति । विप्रतिषेधे परमि-
त्येवा तु परिभाषा येन पूर्वेण लक्षण्येन सह स्पष्टते परं लक्षणं तत्प्रति
तस्यासिद्धत्वाच्च प्रवर्त्तते । तथा च सति विस्फोर्यमवगोर्यमिति गुणः परेण
हलिचेति दीर्घत्वेन न बाध्यते । अपवादस्य तु परस्यापि उत्सर्गं कर्त्तव्ये
वचनप्रामाण्यादसिद्धत्वं न भवति । तेन दोग्धा दोग्धुमित्यत्र घत्वस्यासि-
द्धत्वाद् होठ इति न भवति ॥

नलोपः सुप्स्वरसंज्ञातुग्विधिषु कृति ॥ २ ॥

नलोपः पूर्वत्रासिद्धो भवति सुब्विधौ स्वरविधौ संज्ञाविधौ तु-
ग्विधौ च कृति । विधिशब्दोऽयं प्रत्येकमभिसंबध्यमानः स्वरसंज्ञातुकां
विधेयत्वात्तैः कर्मषष्ठीयुक्तैर्भावसाधनो ऽभिसंबध्यते । सुपा तु संबन्ध-
सामान्यवचनषष्ठ्यन्तेन कर्मसाधनः । तेन सुपः स्याने यो विधिः सुपि च
परभूते सर्वसौ सुब्विधिरिति सर्वत्रासिद्धत्वं भवति । सुब्विधौ तावत् ।
राजभिः, तत्तभिरित्यत्र नलोपस्यासिद्धत्वादतोभिस ऐसिति न भवति ।
राजभ्याम्, तत्तभ्याम्, राजसु, तत्तस्विति, सुपि चेति बहुवचने भल्ये-
दिति दीर्घत्वमेत्वं च न भवति । स्वरविधौ । राजवतीत्यत्र नलोपस्या-

सिद्धत्वादन्तोवत्या इति न भवति । पञ्चार्मे, दशार्ममिति । अत्र न-
लोपस्यासिद्धत्वाद् अर्मे चावर्णे द्युजिति पूर्वपदस्याद्युदात्तत्वं न भवति ।
पञ्चवीजीत्यत्र नलोपस्यासिद्धत्वादिगन्ते द्विगाविति पूर्वपदप्रकृतिस्वरो
न भवति । संज्ञाविधौ । पञ्च ब्राह्मण्यो दश ब्राह्मण्य इति नलोप-
स्यासिद्धत्वाद् णान्ताषडिति षट्संज्ञा भवति । ततश्च न षट्संज्ञा-
दिभ्य इति टापः प्रतिषेधो भवति । तदेतत्कथं प्रयोजनं भवति । यदि
प्रतिकार्यं संज्ञाप्रवृत्तिरित्येतद्दर्शनम् । या हि जश्शसोर्लुगर्थो षट्संज्ञा
प्रवृत्ता तथा स्त्रीप्रत्ययप्रतिषेधो न क्लियतइति सा पुनः प्रवर्त्तयितव्येति ।
तुग्विधौ । वृत्रहभ्यां, वृत्रहभिरिति नलोपस्यासिद्धत्वाद् ह्रस्वस्य पिति
कृति तुगिति तुग्न भवति । अत्र के चित्संनिपातलक्षणे विधिरनिमित्तं त-
द्विधातस्येति तुकं प्रति नलोपस्यानिमित्तत्वाद्बुहिरङ्गलक्षणेन वा ऽसिद्धत्वा-
त्तुग्विधियहणमनर्थकमिति प्रतिपत्ताः, तत्तु क्रियतेपरिभाषाद्वयस्यानित्यत्वं
ज्ञापयितुम् । कृतीति किम् । वृत्रहच्छम् । वृत्रहच्छाया । के चेति
तुग्नभवति । अत्र सिद्धे सत्यारम्भो नियमार्थः । एतेष्वेव नलोपो ऽसिद्धो
भवति नान्यत्र । तेन राजीयति राजायते राजाश्च इति ईत्वं दीर्घत्व-
मेकादेशश्च सिद्धो भवति ॥

न मु ने ॥ ३ ॥

मुभावो नाभावे कर्त्तव्ये नासिद्धो भवति । किं तर्हि सिद्ध एव ।
अमुना । मुभावस्यासिद्धत्वात् घिलक्षणे नाभावो न स्यात् । कृते तु
नाभावे मुभावस्यासिद्धत्वात्सुपि चेति दीर्घत्वं यत्प्राप्नोति तत्सन्निपातल-
क्षणे विधिरनिमित्तं तद्विधातस्येति न भवति । अथ वा योगद्वयमिदमु-
भयार्थं तन्त्रेणोच्चारितम् । अथ वा ने परतो यत्प्राप्नोति तस्मिन्कर्त्तव्ये
मुभावो नासिद्ध इत्येष एवात्र सूत्रार्थः । ने तु कर्त्तव्ये मुभावस्य यत्सि-
द्धत्वं तदर्थेता एहीतम् । तेनात्र मुभावस्य सिद्धत्वान्नाभावश्च भवति ।
दीर्घत्वं च न भवति ॥ एकादेशस्वरान्तरङ्गः सिद्धो वक्तव्यः ॥ * ॥ किं
प्रयोजनम् । अयायावेकादेशशतृस्वरैकाननुदात्तसर्वानुदात्तार्थम् । वृत्तद्वयं,

मृत्तइदम् । अत्र प्रातिपदिकान्तसप्तम्येकवचनयोः उदात्तानुदात्तयोरेकादेशः
 स एकादेश उदात्तेनोदात्त इत्युदात्तः तस्य सिद्धत्वं वक्तव्यम् । आन्त-
 र्यतः अयादेश उदात्तो यथा स्यात् । आय् । कुमार्यो इदम् । कथमिद-
 मुदाहरणम् । यदि उदात्तयणो हल्पूर्वादित्युदात्तत्वे कृते विभक्तेराटश्चै-
 कादेशस्तदा भवतीदमुदाहरणम् । अथ कृते एकादेशे उदात्तयणो हल्पूर्-
 वादिति स्वरस्तदा नैतदस्य प्रयोजनं भवति । आव् । वृत्ताविदं, मृत्ता-
 विदम् । एकादेशस्वरः । गाङ्गे ऽनूप इति गाङ्गे शब्दे एकार एकादेश
 उदात्तेनोदात्त इत्युदात्तः तस्य सिद्धत्वाद् यः पुनरेडः पदान्तादतीति एका-
 देशः स एकादेश उदात्तेनोदात्त इति, स्वरितो वाऽनुदात्ते पदादाविति,
 एतद्वचति । शतृस्वरः । तुदती । तुदते । अदुपदेशादिति लसार्धधातु-
 कानुदात्तत्वे कृते एकादेशः तदुदात्तस्य सिद्धत्वात् शतुरनुमानञ्ज्यादी
 ऋतोदात्तादिति एष स्वरो भवति । अनुम इति प्रतिषेधो ज्ञापकः ।
 एकादेशस्वरः शतृस्वरे सिद्ध इति । नहि सनुकं शत्रन्तं किं चिदेकादे-
 शस्वरमन्तरेणान्तोदात्तमस्ति । एकाननुदात्तः । तुदन्ति । लिखन्ति ।
 एकादेशस्वरस्य सिद्धत्वाद् अनुदात्तं पदमेकवर्जमिति वर्ज्यमानता भवति ।
 सर्वानुदात्तः । ब्राह्मणास्तुदन्ति । ब्राह्मणा लिखन्ति । एकादेशस्वरस्य
 सिद्धत्वाद् कृते तस्मिंस्तिङ्गुतिङ् इति निघातो भवति । अन्तरङ्ग इति
 वचनाद्गुहिरङ्गस्यासिद्धत्वमेव । पचतीति । प्रपचतीति ॥ संयोगान्तस्य लोपो
 रत्वे सिद्धो वक्तव्यः ॥ * ॥ किं प्रयोजनम् । हरिवो मेदिनं त्वा । हरिव
 इति मतुवन्तमेतत् । तत्र कृन्दसीर इति वत्वे संयोगान्तस्य लोपे च कृते
 मतुवसो रु संलुट्वा कृन्दसीति रत्वम् । तस्य संयोगान्तस्य लोपस्यासिद्ध-
 त्वाद्विशिष्टेत्युत्वं न प्राप्नोति ॥ सिजलोप एकादेशे सिद्धो वक्तव्यः ॥ * ॥
 अलावीत् । अपावीत् । इट ईटीति सिजलोपस्य सिद्धत्वात् सवर्णदीर्घत्वं
 भवति ॥ निष्ठादेशः पत्वस्वरप्रत्ययविधीद्विधिषु सिद्धो वक्तव्यः ॥ * ॥ वृक्कणः ।
 वृक्कणवान् । निष्ठादेशस्य सिद्धत्वाद् भलीति पत्वं न भवति । कुत्वं प्रत्य-
 सिद्ध एवेति तद्वचति । स्वरप्रत्ययविधीद्विधिषु क्षीबशब्द उदाह्रियते । तत्र च

निपातनमनेकधा समाश्रीयते । यदा क्षीवेर्निष्ठायामिडि कृते ईत्शब्दलोपो
निपात्यते । तदा क्षीव इति संज्ञायामीत्शब्दलोपस्यासिद्धत्वात्निष्ठा च
द्व्यजनादित्येष स्वरो न प्राप्नोति । क्षीवेन तरति क्षीविक इति द्व्यजलक्षणपृच
प्राप्नोति । यदा तु तकारलोपो निपात्यते तदा तस्यासिद्धत्वाद्विडागमः
प्राप्नोति ॥ प्लुतविकारस्तुग्विधौ के सिद्धौ वक्तव्यः ॥ * ॥ अग्राश्च-
च्छत्रम् । पटाश्चच्छत्रम् । प्लुतविकारस्यासिद्धत्वाच्चे चेति ह्रस्वलक्षणस्तु-
ग्नित्वं न प्राप्नोति ॥ श्चुत्वं धुटि सिद्धं वक्तव्यम् ॥ * ॥ श्च्युतिर् क्षणे इत्ययं
धातुः सकारादिः पठ्यते तस्य श्चुत्वस्यासिद्धत्वाद् अटश्च्योतति रट-
श्च्योतति इति डः सि धुट इति प्राप्नोति । अटतीत्यड् । रटतीति रड् ।
क्विवन्तोयम् । किमर्थं पुनः सकारादिः पठ्यते । इह मधु श्च्योततीति
मधुश्च्युत् क्विवन्तः । मधुश्च्युतमाचष्टे इति णिच् । मधुश्च्ययति । मधु-
श्च्ययतेः पुनः क्विपि कृते संयोगादित्वात्सलोपः संयोगान्तत्वाद् यलोपः
चकारस्य कुत्वं मधुगिति सिद्धम् । शकारादौ पुनरेतस्मिन्संयोगान्तलोपे-
न यकारचकारयोर्नुप्रयोः शकारस्य पत्वे सति मधुडिति स्यात् ॥ अभ्या-
सजश्चत्वचत्वे एत्वतुकोः सिद्धे वक्तव्ये ॥ * ॥ वभणतुः । वभणुः । अभ्या-
सजश्चत्वस्यासिद्धत्वाद्नादेशादेरित्येत्वं प्राप्नोति । छिदेः, चिच्छित्सति,
उच्छेः, उचिच्छिपतीति अभ्यासादेशस्यासिद्धत्वात् के चेति तुक् प्राप्नोति ।
द्विर्वचने परसवर्णत्वं सिद्धं वक्तव्यम् ॥ * ॥ सय्ययन्ता, सव्यत्सरः यल्लो-
कम्, तल्लोकमिति परसवर्णस्यासिद्धत्वाद्द्वय इति द्विर्वचनं न स्यात् ॥
पदाधिकारश्चेन्नत्वठत्वयत्वनत्वस्त्वपत्वणत्वानुनासिकठत्वानि सिद्धा-
नि वक्तव्यानि ॥ * ॥ लत्वम् । गलो गलः । गरो गरः । घत्वं, द्रोघा २ ।
ठत्वं, द्रोठा २ । नत्वं, नुचो नुतः । रुत्वम्, अभिनोभिनः । अभिनदभि-
नत् । पत्वम् । मातुष्वसा २ । मातुःस्वसा २ । णत्वं माप्रवापाणि २ ।
माप्रवापानि २ । अनुनासिक । वाहनयनम् २ । वाग्नयनम् २ । कृत्वं ।
वाक्कृयनम् २ । वाक्कृयनम् २ । लत्वादीनां विकल्पितानामसिद्ध-
त्वात् कृते द्विर्वचने सत्युपरिष्ठाद्विकल्पे सति गरोगलः गलोगरः इत्येवं

रूपमपि दृष्टं स्यात् । तदेतत्सर्वं न मु ने इति योगविभागेन साध्यते ।
न इत्येतावदनिष्टे विषये पूर्वत्रासिद्धस्य प्रतिषेधार्थम् । ततो मु ने इति ।
नेत्येतदनुवर्त्तते ॥

उदात्तस्वरितयोर्यणः स्वरितो ऽनुदात्तस्य ॥ ४ ॥

उदात्तयणः स्वरितयणश्च परस्यानुदात्तस्य स्वरित आदेशो भव-
ति । उदात्तयणः । कुमार्यै । कुमार्यः । उदात्तनिवृत्तिस्वरेणायमीकार
उदात्तः, तस्य स्थाने यणादेशः स उदात्तयण, तस्मात्परस्यानुदात्तस्य
स्वरित आदेशो भवति । स्वरितयणः । सकृल्ल्याशा । खलप्याशा ।
सकृल्लः, खलपूरिति कृत्स्वरेणान्तोदात्तौ, तयो रोः सुपीति यणादेशः
स उदात्तयण ततः परस्य सप्तम्येकवचनस्य स्वरितत्वम्, तस्य यणादेशः
स्वरितयण, तस्मात्स्वरितयणः परस्याशाशब्दाकारस्यानुदात्तस्य स्वरितो
भवति । ननु च सप्तम्येकवचनस्य यदुदात्तयण इति स्वरितत्वं तदसिद्धं
यणादेशे । तत्कथमयं स्वरितयण भवति । आश्रयात् सिद्धत्वं भविष्यति ।
यद्येवमुदात्तादनुदात्तस्य स्वरित इति एतस्याप्याश्रयात्सिद्धत्वं प्राप्नोति ।
ततश्च दध्याशेत्यत्रापि स्वरितः स्यात् । तस्मादयमेव यणस्वरो यणादेशे
सिद्धो वक्तव्यः । केचित्तु ब्रुवते उदात्तात्स्वरितयणोपि परस्यानुदात्तस्य स्वरि-
तत्वं दृश्यते । तथा च तैत्तिरीयके शाखान्तरे पठ्यते । यास्ते विश्वाः समिधः
सन्त्यग्ने इति । अग्ने इत्ययमकारः स्वरितः पठ्यते । तथा ब्राह्मणेपि
दध्याशयतीत्याकारः स्वरितः पठ्यते इति । यथा तु वार्त्तिकं भाष्यं च
तथा उदात्तात्स्वरितयणः परस्यानुदात्तस्यानेन स्वरितत्वं न भवतीति
स्थितम् । तथा च भाष्ये स्वरितयण्यहणमिदं प्रत्याख्यायते । सकृल्ल-
याशेत्युदात्तयण इत्येव स्वरितस्य सिद्धत्वात् । स्वरितयणव्यवधानमव्य-
वधानमेव । स्वरविधौ व्यञ्जनमविद्यमानवदिति । तत्तु क्रियते, पूर्वस्मा-
दपि विधौ स्थानिवद्भावाद् व्यवधानमस्ति । स्वरदीर्घयलोपेषु च लोपा-
नादेशस्य स्थानिवद्भावः प्रतिषिध्यते इति । उदात्तस्वरितयोरिति किम् ,

वैदी आशा, वैद्याशा । शार्ङ्गव्याशा । अनुदात्तयणादेशोऽयम् । अनुदात्तस्ये-
ति किम् । कुमार्यत्र । किशोर्यत्र । अत्रेत्ययमाद्युदात्तो लिट्स्वरेण ॥

एकादेश उदात्तेनोदात्तः ॥ ५ ॥

उदात्तेन सहानुदात्तस्य य एकादेशः स उदात्तो भवति । अनुदा-
त्तस्येति वर्त्तते । अग्नी । वायू । वृक्षैः । प्लक्षैः । उदात्तेनेति किम् ।
पचन्ति । यजन्ति । लसार्वधानुकानुदात्तत्वे कृते द्वयोरनुदात्तयोरयमेका-
देशः । पररूपे कर्त्तव्ये स्वरितस्यासिद्धत्वात् ॥

स्वरितो वा ऽनुदात्ते पदादौ ॥ ६ ॥

अनुदात्ते पदादौ उदात्तेन सह य एकादेशः स स्वरितो वा भ-
वत्युदात्तो वा । सुउत्थितः । सूत्थितः । विद्वत्ते । वीक्षते । वसुकः
असि । वसुकोसि । सूत्थित इति सुशब्दः सुः पूजयामिति कर्मप्रवच-
नीयः, तस्य प्रादित्वात्समासे सति अव्ययपूर्वपदप्रकृतिस्वरत्वेनाद्युदात्तः,
शेषमनुदात्तमिति चानुदात्ते पदादावेकादेशो भवति । वीक्षते । वसुको-
सोति । अत्रापि तिङ्ङुतिङ् इति निघाते कृते ऽनुदात्ते पदादावेका-
देशः । स्वरितग्रहणं विस्पष्टार्थम् । उदात्ते हि विकल्पिते तस्मिन्नस-
त्यान्तर्यत एव स्वरितो भविष्यतीति । अनुदात्तइति किम् । देवदत्तोत्र ।
पदादाविति किम् । वृक्षैः । वृक्षाः ॥

नलोपः प्रातिपदिकान्तस्य ॥ ७ ॥

पदस्येति वर्त्तते । प्रातिपदिकस्य पदस्य योन्त्यो नकारस्तस्य
लोपो भवति । राजा । राजभ्याम् । राजभिः । राजता । राजतरः ।
राजतमः । प्रातिपदिकग्रहणं किम् । अहन्नहिम् । अन्तग्रहणं किम् ।
राजा । राजानौ । राजानः । प्रातिपदिकग्रहणमसमस्तमेव सुपां सुलु-
गिति षष्ठ्या लुक्का निर्दिष्टम् ॥ अहो नलोपप्रतिषेधो वक्तव्यः ॥ * ॥
अहः । अहोभ्याम् । अहोभिः । अहन् रोसुपीति रेफस्त्वयोरसिद्धत्वाद्

नलोपः प्राप्नोति । सावकाशं तदुभयं संबुद्धौ । हे ऽहः । हे दीर्घाहो
निदाघेति । तत्र समाधिमाहुः । अहन्निति रुविधौ यदुपादीयते प्रथमै-
कवचनान्तमकृतनलोपं तदावत्त्यते, तत्रैकया ऽऽवृत्त्या तदेवंरूपं नलोपा-
भावार्थमन्वाख्यायते, द्वितीययापि तस्य सर्वधीयते ॥

न ङिसंबुद्ध्याः ॥ ८ ॥

ङौ परतः संबुद्धौ च नकारलोपो न भवति । आर्द्रं चर्मन् ।
लोहिते चर्मन् । सुपां सुलुगिति डेलुक् । संबुद्धौ । हे राजन् । हे तन्नन् ।
अस्मादेव नलोपप्रतिषेधश्च नानादप्रत्यय इति प्रत्ययलक्षण्येन प्रातिपदिकसंज्ञा
न प्रतिषिध्यते इति ज्ञायते । भसंज्ञा च न भवतीति । तथा हि राजः पुरुषो
राजपुरुष इति । अत्र नलोपश्च भवति । अलोपश्च न भवति ॥ डावुत्त-
रपदे प्रतिषेधस्य प्रतिषेधो वक्तव्यः ॥ * ॥ चर्मणि तिला अस्य चर्मतिलः ।
हे राजवृन्दारक इत्यत्र समुदायार्थं संबोधनं न पूर्वपदार्थसंबोधनं
प्रतीयतइति संबुद्ध्यन्तं पूर्वपदं नैव समस्यते ॥ वा नपुंसकानामिति
वक्तव्यम् ॥ * ॥ हे चर्मन् । हे चर्म ॥

मादुपधायाश्च मतोर्वो ऽयवादिभ्यः ॥ ९ ॥

मतोरिह कार्यित्वेनोपादानात् सामर्थ्यं लब्धं प्रातिपदिकं तन्मा-
दिति मकारावर्णाभ्यां विशिष्यते । मकारावर्णविशिष्टया चोपधया इ-
त्ययमर्थो भवति । मकारान्ताद् मकारोपधादवर्णान्तादवर्णोपधाच्चा-
त्तरस्य मतोर्व इत्ययमादेशो भवति, यवादिभ्यस्तु परतो न भवति ।
मकारान्तात् । किंवान् । शंवान् । मकारोपधात् । शमीवान् । दाडि-
मीवान् । अवर्णान्तात् । वृक्षवान् । प्लक्षवान् । खट्वावान् । मालावान् ।
अवर्णोपधात् । पयस्वान् । यशस्वान् । भास्वान् । मादुपधायाश्चेति
किम् । अग्निमान् । वायुमान् । अयवादिभ्य इति किम् । यवमान् ।
दल्मिमान् । ऊर्मिमान् । यव । दल्मि । उर्मि । भूमि । कृमि । कुन्वा ।

वशा । द्राक्षा * एतेषां मादुपधायाश्चेति प्राप्नोति । ध्वजि । ध्वजि । सज्जि † इत्येतेषां हृन्दसीर इति । हरित् । ककुत् । गरुत् इत्येतेषां भय इति । इत्तु मधु द्रुम मण्ड धूम इत्येतेषां संज्ञायामिति । आकृति-
गणश्च यवादिः । अकृतवत्त्वा मनुष्यं यवादिषु द्रष्टव्यः । यस्य सति नि-
मित्ते मनुषो वत्त्वं न दृश्यते स यवादिषु द्रष्टव्यः ‡ । इह नृमत इदं ना-
मृतमिति बहिरङ्गलक्षणत्वादवर्णोपधस्य मनुषो वत्त्वं न भवति ।

भयः ॥ १० ॥

भयन्तादुत्तरस्य मतोर्व इत्ययमादेशो भवति । अग्निचित्त्वान्
यामः । उदशिवत्वान्घोषः । विद्युत्त्वान्बनाहकः । इन्द्रो मरुत्वान् । दृ-
षट्त्वान्देशः ॥

संज्ञायाम् ॥ ११ ॥

संज्ञायां विषये मतोर्व इत्ययमादेशो भवति । अहीवती । कपी-
वती । ऋषीवती । मुनीवती ।

आसन्दीवदष्टीवच्चक्रीवत्कक्षीवद्रुमण्वच्चर्मण्वती ॥ १२ ॥

आसन्दीवद् अष्टीवत् चक्रीवत् कक्षीवद् रुमण्वत् चर्मण्वती
इत्येतानि संज्ञायां निपात्यन्ते । वत्त्वं पूर्वणैव सिद्धमादेशार्थानि निपा-
तनानि । आसन्दीवदिति । आसनशब्दस्यासन्दीभावो निपात्यते ।
आसन्दीवान् यामः । आसन्दीवदहिस्यलम् । आसनवानित्येवान्यत्र ।
अपरे त्वाहुः । आसन्दीशब्देऽपि प्रकृत्यन्तरमेवास्ति । तथा चैकमौदु-
म्बरी राजासन्दी भवतीति । तस्य संज्ञायामिति वत्त्वेन सिद्धं आसन्दीव-
दित्येतत्प्रपञ्चार्थमिह पठ्यते । अष्टीवदिति । अस्थोऽष्टीभावः । अष्टी-
वानिति शरीरैकदेशसंज्ञा । आस्यमानित्येवान्यत्र । चक्रीवदिति । चक्र-

* वृक्षा । वेशा । इत्यधिकं पुस्तकान्तरे ।

† ध्वजि । ध्वजि । शज्जि । सिज्जि । इत्यधिकमन्यस्मिन्पुस्तके ।

‡ यस्य सति निमित्ते मनुषो वत्त्वं न दृश्यते स यवादिषु द्रष्टव्य इति नास्त्ये-
कस्मिन्पुस्तके ।

शब्दस्य चक्रीभावो निपात्यते । चक्रीवान् राजा । चक्रवानित्येवान्यत्र ।
चक्रीवन्ति सदोहविट्टानानि भवन्तीत्येतत् छान्दसत्वाद् अनुगन्तव्यम् ।
कक्तीवदिति । कक्ष्यायाः संप्रसारणं निपात्यते । कक्तीवानाम ऋषिः ।
कक्ष्यावानित्येवान्यत्र । रुमश्वदिति लवणशब्दस्य रुमणभावो निपा-
त्यते । लवणवानित्येवान्यत्र । अपरे त्वाहुः । रुमन्निति प्रकृत्यन्तरमस्ति
तस्यैतन्निपातनं नकारलोपाभावार्थं णत्वार्थं च । मतोर्वा नुडर्थमिति ।
चर्मश्वतीति । चर्मणो नलोपाभावो णत्वं च निपात्यते । मतोर्वा नुडा-
गमः । चर्मश्वती नाम नदी । चर्मवतीत्येवान्यत्र ॥

उदन्वानुदधौ च ॥ १३ ॥

उदन्वानित्युदकशब्दस्य मताबुदन्भावो निपात्यते उदधावर्थे
संज्ञायां विषये । उदन्वानाम ऋषिर्यस्यौदन्वतः पुत्रः । उदधौ उद-
न्वान् । यस्मिन्नुदकं धीयते स एवमुच्यते । उदधाविति किम् । उदक-
वान् घट इत्यत्र तु दधात्यर्थो न विवक्ष्यते किं तर्हि उदकसत्तासंबन्ध-
सामान्यम् ॥

राजन्वान्सौराज्ये ॥ १४ ॥

राजन्वानिति निपात्यते सौराज्ये गम्यमाने । शोभनो राजा यस्मि-
न्निति स राजन्वान् देशः । राजन्वती पृथ्वी । राजवानित्येवान्यत्र ॥

कुन्दसीरः ॥ १५ ॥

कुन्दसि विषये इवर्णान्ताद्रेफान्ताच्चात्तरस्य मतोर्वत्वं भवति ।
इवर्णान्तात्तावत् । त्रिवती याज्यानुवाक्या भवति । हरिवो मेदिनं त्वा ।
अधिपतिवती जुहोति । चरुग्नवानिव । आरेवानेतु मा विशत् । रयेर्म-
ताविति संप्रसारणम् । सरस्वतीवान् । भारतीवान् । दधीवांश्चरुः ।
कुन्दसि सर्वे विधयो विकल्प्यन्तइतीह न भवति । सर्गर्षिमन्तम् ।
ऋषिमान् । ऋतीमान् । सूर्यं ते द्यावापृथिवीमन्तमिति । रेफान्तात् ।
गीर्वान् । धूर्वान् । आशीर्वान् ॥

अनो नुट् ॥ १६ ॥

कृन्दसीति वर्तते ऽनन्तादुत्तरस्य मतोर्नुडागमो भवति कृन्दसि विषये । अक्षयन्तः कर्णवन्तः सखायः । अस्यन्वन्तं यदनस्या विभर्त्ति । अक्षयवता लाङ्गलेन । शीर्षयवती । मूर्ध्वयवती । नुटोसिद्धत्वात्तस्य च वत्त्वं न भवति । ततः परस्य च भवति ॥

नाट् घस्य ॥ १७ ॥

नकारान्तादुत्तरस्य घसंज्ञकस्य नुडागमो भवति कृन्दसि विषये । सुपयिन्तरः । दस्युहन्तमः ॥ भूरिदात्रस्तुड्वक्तव्यः ॥ * ॥ भूरिदावस्तरः ॥ ईद्वयिनः ॥ * ॥ रथिन ईकारान्तादेशो घे परतः । रथीतरः । रथशब्दादेव वा मत्वर्थीयोयमीकारः कृन्दसीवनिपाविति ॥

कृपो रो लः ॥ १८ ॥

कृपेर्द्वौतो रेफस्य लकारादेशो भवति । र इति श्रुतिसामान्यमुपादीयते । तेन यः केवलो रेफो यश्च चकारस्यस्तयोर्द्वयोरपि ग्रहणम् । ल इत्यपि सामान्यमेवोपादीयते । ततोयं केवलस्य रेफस्य स्थाने लकारादेशो विधीयते चकारस्याप्येकदेशविकारद्वारेण लकारस्तथा लुटि च कृप इत्येवमादयो निर्द्वेषा उपपद्यन्ते । कल्पा । कल्पाः । कल्पाः । कृप्तः । कृप्त्रान् । कृपा इत्येतत्कृपेः संप्रसारणं चेति भिदादिषु पाठाद्भवति तस्य हि कृतसंप्रसारणस्य लाक्षणिकत्वात् इह कृप इति ग्रहणं नास्ति । कृपणकृपाणकृपीटकृपूरादयोपि कृपेरेव द्रष्टव्याः । उणादयो बहूलमिति वा कृपेरेव लत्वाभावः ॥ बालमूललघ्वसुरालमहुलीनां वा रो लमापद्यतइति वक्तव्यम् ॥ * ॥ बालः । बारः । मूलम् । मूरम् । लघु । रघु । असुरः । असुलः । अलम् । अरम् । अहुलिः । अहुरिः ॥ कपिलकादीनां संज्ञाकृन्दसोर्वा रो लमापद्यतइति वक्तव्यम् ॥ * ॥ कपिलकः । कपिलकः । तिल्लिलीकम् । तिर्प्पिरीकम् । लोमानि । रोमाणि । पांशुरम् । पांशुलम् । कर्म । कल्म । रलयोरेकत्वस्मरणमिति के चित् । किमिदमेकत्वस्मरणमिति । समानविषयत्वमेव तयोः स्मर्यतइत्यर्थः ॥

उपसर्गस्यायतौ ॥ १९ ॥

अयतौ परत उपसर्गस्य यो रेफस्तस्य लकार आदेशो भवति ।
प्रायते । पलायते । अत्र च यो ऽयमेकादेशस्तस्य स्थानिवद्भावादयतेरुप-
सर्गस्य च विभागे सति यद्व्ययतिग्रहणं रेफस्य विशेषणं तदा येन नाव्य-
वधानं तेन व्यवहितेपि वचनप्रामाण्यादिति एकेन व्यवधानेपि सति
लत्वं भवति । तथा च पल्ययते इत्यत्रापि भवति । उपसर्गस्य विवे-
रणे त्वयतिग्रहणे सिद्धमेवैतत्सर्वं प्रतेरपि तु व्यवहितेपि प्राप्नोति । तत्र
केषां चिद्वर्णनं भवितव्यमेव प्रत्ययतइति । प्रथमपक्षदर्शनाभिनिविष्टास्तु
प्रत्ययतइत्येव भवतीति मन्यन्ते । अपरे तु प्रतिशब्दापसृष्टस्यायतेः प्रयो-
गमेव नेच्छन्ति । दुस् निस् इत्येतयोस्तु स्त्वस्यासिद्धत्वाल्लत्वेन नैव
भवितव्यम् । निरयणम् । दुरयणम् ।

ग्रो यङि ॥ २० ॥

गृ इत्येतस्य धातो रेफस्य लकार आदेशो भवति यङि परतः ।
निजेगिल्यते । निजेगिल्येते । निजेगिल्यन्ते । भावगर्हायां ग्रो यङिहितः * ।
के चित् य इति गिरतेरुणातेश्च सामान्येन ग्रहणमिच्छन्ति । अपरे तु
गिरतेरेव न रुणातेः । रुणातेर्हि यङेव नास्ति अनभिधानादिति । यङी-
ति किम् । निगीर्यते ।

अचि विभाषा ॥ २१ ॥

अजादौ प्रत्यये परतौ यो रेफस्य विभाषा लकारादेशो भवति ।
निगिरति । निगिलति । निगरणम् । निगलनम् । निगारकः । निगाल-
कः । इयं तु व्यवस्थितविभाषा । तेन गल इति प्राण्यङ्गे नित्यं लत्वं
भवति । गर इति विषे नित्यं न भवति । निगार्यते । निगाल्यतइति
णिलोपस्य स्थानिवद्भावादचि विभाषेति लत्वविकल्पः । पूर्वत्रासिद्धे
न स्थानिवदिति एतदपि सापवादमेव तस्य दोषः संयोगादिलोपल-
त्वणत्वेऽपि । अन्तरङ्गत्वाद्वा कृते लत्वविकल्पे णिलोपो भविष्यति ।

* इत्ये कृते रपरत्वे च दीर्घस्यासिद्धत्वाच्चित्यत्वाच्च लत्वे कृते तच्चिमित्त्वा-
भावाद्धीर्घत्वं न भवति । इत्यधिकमेकस्मिन्पुस्तके ।

गिरौ गिर इत्यत्र धातोः स्वरूपग्रहणे तत्प्रत्यये विज्ञानमिति लत्वं न भवति । गिरतिर्वा लत्वविधावधिकृतो गृणातिरेतद्रूपम् ॥

॥ परेश्व घाङ्कयोः ॥ २२ ॥

परि इत्येतस्य यो रेफस्तस्य घशब्दे ऽङ्कशब्दे च परतो विभाषा लकार आदेशो भवति । परिघः । पलिघः । पर्यङ्कः । पत्यङ्कः ॥ घ इति स्वरूपग्रहणमत्रेष्ट्यते, न तरप्तमपौ इति ॥ योगे चेति वक्तव्यम् ॥ * ॥ परियोगः । पलियोगः ॥

॥ संयोगान्तस्य लोपः ॥ २३ ॥

संयोगान्तस्य पदस्य लोपो भवति । गोमान् । यवमान् । कृतवान् । हतवान् । इह श्रेयान् भूयानिति रुत्वं परमप्यसिद्धत्वात् संयोगान्तस्य लोपं न बाधते । जश्त्वे तु नाप्राप्ते तदारभ्यतइति तस्य बाधकं भवति । यशः पय इति । दध्यत्र मध्यत्रेत्यत्र तु यणादेशस्य बहिरङ्गलक्षणस्यासिद्धत्वात्संयोगान्तलोपो न भवति । पदस्येति किम् । गोमन्तौ गोमन्त इति ॥

रात्सस्य ॥ २४ ॥

संयोगान्तपदस्य यो रेफस्तस्मादुत्तरस्यान्त्यस्य सकारस्य लोपो भवति । गोभिरक्षाः । प्रत्यञ्चमत्साः । तरतेः त्सरतेश्च लुङि सिचश्छान्दसत्वादीडभावो बहुलं कृन्दसीति वचनाद्वीर्घं सति रूपमेतत् । मातुः पितुरिति । ऋत उदिति उत्वे कृते रपरत्वे च सति रात्सस्येति सलोपः । सिद्धे सत्यारम्भो नियमार्थः । रात्सस्यैव लोपो भवति नान्यस्येति । ऊर्जः क्लिप् । ऊर्क् । मृजेर्लङि अमार्ट् ॥

धि च ॥ २५ ॥

धकारादौ प्रत्यये परतः सकारस्य लोपो भवति । अलविध्वम् । अलविद्धम् । अपविध्वम् । अपविद्धम् । यद्यत्र सकारलोपो न स्यात् । सिचः पत्वे जश्त्वे च विभाषेत इति मूर्धन्याभावपक्षेपि न धकारः श्रूयेत ॥ इतः प्रभृति सिचः सकारस्य लोप इष्यते ॥ इह न भवति । च-

काट्टि पलितं शिर इति । तथा पयो धावतीत्येवमादीनामपि न भवति ।
सन्धिर्बन्धामिति ह्रान्दसो वर्णलोपः । भाष्यकारस्त्वाह । चकाधोत्येव
भवितव्यमिति । तेन पयो धावतीत्येवमादौ यवान्तरमास्येयम् ।

धि सकारे सिचो लोपश्चकाट्टीति प्रयोजनम् ।

आशाध्वं तु कथं जश्त्वं सकारस्य भविष्यति ॥

सर्वमेवं प्रसिद्धं स्याच्छ्रुतिश्चापि न विद्यते ।

लुङश्चापि न मूर्द्धन्ये ग्रहणं सेटि दुष्यति ॥

घसिभसोर्न सिध्येत तस्मात्सिज्यहणं न तत् ।

ह्रान्दसो वर्णलोपो वा यथेच्छर्त्तारमध्वरे ॥

निष्कर्त्तारमध्वरस्येत्येवं प्राप्ते ॥

भलो भलि ॥ २६ ॥

भल उत्तरस्य सकारस्य भलि परतो लोपो भवति । अभित्त ।
अभित्याः । अच्छित्त । अच्छित्याः । अवात्ताम् । अवात्तेत्यत्र वा सिचः
सकारलोपस्यासिद्धत्वात्स्यार्द्धधातुक इति सकारस्य तकारः । भल इति
किम् । अमंस्त । अमंस्थाः । भलीति किम् । अभित्साताम् । अभित्सत ।
अयमपि सिच एव लोपस्तेनेह न भवति, सोमसुत् स्तोता । दृषत् स्या-
नमिति ॥

ह्रस्वादङ्गात् ॥ २७ ॥

ह्रस्वान्तादङ्गादुत्तरस्य लोपो भवति भलि परतः । अकृत । अकृथाः ।
अकृत । अकृथाः । ह्रस्वादिति किम् । अच्योष्ट । अष्टोष्ट । अङ्गादिति
किम् । अलाविष्टाम् । अलाविषुः । भलीत्येव । अकृपाताम् । अकृपत ।
अयमपि सिच एव लोपस्तेनेह न भवति । द्विष्टरां द्विष्टमामिति । सुज-
न्ताद् द्विशब्दात्तरप्तमपौ अद्रव्यप्रकर्षे आतिशयिकः आम् प्रत्ययः ॥

इट ईटि ॥ २८ ॥

इट उत्तरस्य सकारस्य लोपो भवति ईटि परतः । आदावीत् ।
असेवीत् । अक्रोषीत् । अमोषीत् । इट इति किम् । अकार्षीत् । अहा-
र्षीत् । ईटीति किम् । अलाविष्टाम् । अलाविषुः ॥

स्कोः संयोगाद्योरन्ते च ॥ २९ ॥

पदस्यान्ते यः संयोगः भलि परतो वा संयोगस्तदाद्योः सकारक-
कारयोर्लोपो भवति । लस्जेः । लग्नः । लग्नवान् । साधुलक् । ककार-
स्य । तत्तेः, तट् । तष्टवान् । काष्ठतट् ॥ भलि सङीति वक्तव्यम् ॥ * ॥
किमिदं सङीति । सनः सप्रभृति महिडो डकारेण प्रत्याहारः । इह मा
भूत् । काष्ठशक्स्यातेति थकारे भलि ककारस्य संयोगादेर्लोपः प्राप्नोति ।
तदत्र शकेः क्विबन्तस्य प्रयोग एव नास्तीत्याह । काष्ठशगेव नास्ति कुतो
ऽयं काष्ठशकि तिष्ठेदिति । वास्यर्थे, काव्यर्थमिति । अत्रापि बहिरङ्गलक्ष-
णस्य यणादेशस्यासिद्धत्वात् संयोगादिलोपो न भवति । स्कोरिति किम् ।
नर्नर्त्ति । वर्वर्त्ति । संयोगाद्योरिति किम् । पयःशक् । अन्ते चेति किम् ।
तक्षिता । तक्षकः ॥

चोः कुः ॥ ३० ॥

चवर्गस्य कवर्गादेशो भवति भलि परतः पदान्ते च । पक्ता ।
पक्तुम् । पक्तव्यम् । ओदनपक् । वक्ता । वक्तुम् । वक्तव्यम् । वाक् । कुञ्चे-
त्यत्र सङीति वचनाद् अकारस्य चकारे भलि कुत्वं न भवति । युजिकुञ्चां
चेति निपातनाद्वा । नकारोपधो वा धातुरयं रेफरहितश्च कुञ्चकौटिल्या-
ल्पोभावयोरिति पठ्यते । नकारलोपे हि निकुञ्चितिरिति दृश्यते । युजि-
कुञ्चां चेति तस्यैव रेफोधिको नकारस्य लोपाभावश्चेति निपात्यते ।
तत्रानुस्वारस्य परसवर्णस्य चासिद्धत्वात् अकार एव नास्तीति कुत्वं न
भविष्यति ॥

हो ठः ॥ ३१ ॥

हकारस्य ठकारादेशो भवति भलि परतः पदान्ते च । सोठा ।
सोढुम् । सोढव्यम् । तुराषाट् । वोठा । वोढुम् । वोढव्यम् । प्रष्टुवाट् ।
दित्युवाट् ॥

दादेर्धातोर्घः ॥ ३२ ॥

दकारादेर्धातोर्हकारस्य घकारादेशो भवति भलि परतः पदान्ते

च । दग्धा । दग्धुम् । दग्धव्यम् । काष्ठधक् । दोग्धा । दोग्धुम् । दोग्ध-
व्यम् । गोधुक् । दादेरिति किम् । लेढा । लेढुम् । लेढव्यम् । गुडलिट् ।
धातेरिति दादिसमानाधिकरणमेतच्च, किं तर्हि तद्विशेषणमवयवपञ्चान्तं
धातेरवयवो यो दादिः शब्दस्तदवयवस्य हकारस्येति । किमेवं कृतं
भवति । अधोगित्यत्रापि घकारः सिद्धो भवति । कथं दोग्धा दोग्धु-
मिति, व्यपदेशिवद्भावात् । अथ वा धातूपदेशे यो दादिरित्येवं विज्ञा-
यते । तथा च दामलिहमिच्छति दामलिह्यति । दामलिह्यतेः क्तिप्प्र-
त्ययः । दामलिडित्यत्रापि न भवति ॥

वा द्रुहमुहण्णहृणिहाम् ॥ ३३ ॥

द्रुह मुह ण्णह णिह इत्येतेषां धातूनां हकारस्य वा घकारादेशो
भवति भलि परतः पदान्ते च । द्रुह् । द्रोग्धा । द्रोढा । मिच्छधुक् । मि-
च्छधुट् । मुह । उन्मोग्धा । उन्मोढा । उन्मुक् । उन्मुट् । स्नुह । उत्-
स्नोग्धा । उत्स्नोढा । उत्स्नुक् । उत्स्नुट् । स्निह । स्नेग्धा । स्नेढा । स्निक् ।
स्निट् । द्रुहेर्दादित्वाद् घत्वं नित्यं प्राप्तमितरेषामप्राप्तमेव घत्वं विक-
ल्प्यते ॥

नहो धः ॥ ३४ ॥

नहो हकारस्य धकारादेशो भवति भलि परे पदान्ते च । नद्रु-
म् । नद्रुम् । नद्रुव्यम् । उपानत् । परीणत् ॥

आहस्यः ॥ ३५ ॥

आहो हकारस्य यकारादेशो भवति भलि परतः । इदमात्य ।
क्रिमात्य । आदेशान्तरकरणं भपस्तयोर्द्वौ ऽध इत्यस्य निवृत्त्यर्थम् । भली-
त्येव । आह । आहतुः । आहुः ॥ हृयहोर्भश्चन्द्रसि हस्येति वक्तव्यम् ॥ * ॥
गर्दभेन संभरति । यभीता नक्षिरे । उद्भाभं च नियाभं च ब्रह्म देवा
अवीवृधन् ॥

ब्रश्चभस्जसृजमृजयजराजभ्राजच्छशां षः ॥ ३६ ॥

ब्रश्च भस्त्र सृज मृज यज राज भ्राज इत्येतेषां ककारान्तानां
 शकारान्तानां च षकार आदेशो भवति भलि परतः पदान्ते च । ब्रश्च ।
 ब्रष्टा । ब्रष्टुम् । ब्रष्टव्यम् । मूलवृट् । भस्त्र । भष्टा । भष्टुम् । भष्टव्यम् ।
 धानाभृट् । सृज् । सृष्टा । सृष्टुम् । सृष्टव्यम् । रज्जुसृट् । मृज् ।
 मार्ष्टा । मार्ष्टुम् । मार्ष्टव्यम् । कंसपरिमृट् । यज् । यष्टा । यष्टुम् ।
 यष्टव्यम् । उपयट् । राज् । सम्राट् । स्वराट् । विराट् । राजभ्राजोः
 पदान्तायै ग्रहणं भलादिराभ्यामिटा पर्यवपद्यते । के चित्तु राष्ट्रिरिति
 क्विचन्तमिच्छन्ति । ककारान्तानाम् । प्रच्छ । प्रष्टा । प्रष्टुम् । प्रष्टव्यम् ।
 शब्दप्राट् । क्लोः शूडनुनासिके चेत्यत्र किन्तीत्यनुवर्तते इति कृग्रहण-
 मिह क्रियते । शकारान्तानाम् । लिश् । लिष्टा । लिष्टुम् । लिष्टव्यम् ।
 लिट् । विश् । वेष्टा । वेष्टुम् । वेष्टव्यम् । विट् ॥

एकाचो बशो भष् भ्रष्टन्तस्य स्थोः ॥ ३७ ॥

धातोर्वयवो य एकाच् भ्रष्टन्तः तद्वयवस्य बशः स्याने भष् आ-
 देशो भवति भलि सकारे ध्वशब्दे च परतः पदान्ते च । बुध् । भोत्स्यन्ते ।
 अभुध्वम् । अर्थभुत् । गुह । निघोत्स्यते । न्यघुद्भम् । पर्णघुट् । दुह ।
 धोत्स्यते । अधुध्वम् । गोधुक् । अजर्घाः । गृधेर्घङ्लुगन्तस्य लङि सिपि
 लघूपधगुणे कृते सिपो हलङ्यादिलोपे च धातोर्वयवस्यैकाचो बशः
 स्याने भष्भावस्ततो धकारस्य जश्त्वं दश्चेति स्त्वं रो रीति पूर्वोऽस्य
 लोपः क्लोपे पूर्वस्य दीर्घाण इति दीर्घत्वम् । गर्दभयतेरप्रत्ययः । गर्दुप् ।
 एकाच् इति किम् । दामलिहमिच्छति दामलिह्यति, दामलिह्यतेर-
 प्रत्ययः । दामलिट् । असति ह्येकाज्यहणे धातोर्ल्येतद्बशो विशेषणं
 स्यात् । बश इति किम् । क्रुध । क्रोत्स्यति । भ्रष्टन्तस्येति किम् ।
 दास्यति । स्थोरिति किम् । बोद्धा । बोद्धुम् । बोद्धव्यम् । धकारस्य
 वकारोपसृष्टस्य ग्रहणं किम् । दादद्धि । दध धारणइत्येतस्य यङ्लुकि
 लोटि हुक्लभ्यो हेर्द्विरिति धिभावे सत्येतद्ववति । अत्र चत्वारो बशः
 स्यानिनो भषादेशाश्चत्वार एव । तत्र संख्यातानुदेशे प्राप्ते डकारस्य
 स्यानिनो ऽभावाद् ठकारादेशो न भवति । आन्तर्यतो व्यवस्था विज्ञास्यते ॥

दधस्तथोश्च ॥ ३८ ॥

दध इति दधातिः कृतद्विवचनो निर्दिश्यते । तस्य भलन्तस्य वशः स्याने भष् आदेशो भवति तकारयकारयोः परतश्चकारात् स्ध्वोश्च परतः । धत्तः । धत्थः । धत्से । धत्स्व । धध्वम् । वचनसामर्थ्यादातो लोपस्य स्यानिवद्भावो न भवति । अभ्यासजशत्वस्य चासिद्धत्वम् । तथोरिति किम् । आनन्तर्यात्स्ध्वारेव विज्ञायेत । चकारस्तयोरनुवृत्त्यर्थः । भषन्त-स्येत्येव । दधाति ॥

भलां जशान्ते ॥ ३९ ॥

भलां जश आदेशो भवन्ति पदस्यान्ते वर्तमानानाम् । वागत्र । श्वलिङत्र । अग्निचिदत्र । त्रिष्टुबत्र । अन्तग्रहणं भलीत्येतस्य निवृत्त्यर्थम् । वस्ता । वस्तव्यम् ॥

भषस्तथोर्द्धा ५धः ॥ ४० ॥

भष उत्तरयोस्तकारयकारयोः स्याने धकार आदेशो भवति । दधातिं वर्जयित्वा । लब्धा । लब्धुम् । लब्धव्यम् । अलब्ध । अलब्धाः । दुह । दोग्धा । दोग्धुम् । दोग्धव्यम् । अदुग्ध । अदुग्धाः । लिह । लेठा । लेठुम् । लेठव्यम् । अलीठ । अलीठाः । बुध् । बोद्धा । बोद्धुम् । बोद्धव्यम् । अबुद्ध । अबुद्धाः । अध इति किम् । धत्तः । धत्थः ॥

षढोः कः सि ॥ ४१ ॥

षकारठकारयोः ककारादेशो भवति सकारे परतः । षकारस्य । विष् । विवेक्ष्यति । अवेक्ष्यत् । विविक्षति । ठकारस्य । लिह । लेक्ष्यति । अलेक्ष्यत् । लिलिक्षति । सीति किम् । पिनष्टि । लेठि ॥

रदाभ्यां निष्ठातो नः पूर्वस्य च दः ॥ ४२ ॥

रेफदकाराभ्यामुत्तरस्य निष्ठातकारस्य नकार आदेशो भवति पूर्वस्य च दकारस्य । रेफान्तात्तावत् । आस्तीर्णम् । विस्तीर्णम् । विशी-र्णम् । निगीर्णम् । अवगूर्णम् । दकारात् । भिचः । भिचवान् । छिन्नः । छि-

चवान् । रदाभ्यामिति किम् । कृतः । कृतवान् । र इत्यत्र रश्रुतिसामान्यं
 नोपादीयते किं तर्हि व्यञ्जनमात्रम् । रेफसामान्यनिर्देशेपि सति रेफात्परा
 याज्भक्तिस्तद्व्यवधानाच्चत्वं न भवति । निष्ठेति किम् । कर्त्ता । हर्त्ता ।
 त इति किम् । चरितम् । मुदितम् । पूर्वस्येति किम् । परस्य मा भूत् । भिन्नव-
 द्वाम् । भिन्नवद्भिः । इह कृतस्यापत्यं कार्त्तरिति वृद्धेर्बहिरङ्गलक्षणाया
 असिद्धत्वाच्चत्वे कर्त्तव्ये रेफस्यासिद्धत्वम् ॥

संयोगादेरातो धातोर्यत्नतः ॥ ४३ ॥

संयोगादियौ धातुराकारान्तौ यणवान् तस्मादुत्तरस्य निष्ठात-
 कारस्य नकारादेशो भवति । प्रद्राणः । प्रद्राणवान् । ग्लानः । ग्लान-
 वान् । संयोगादेरिति किम् । यातः । यातवान् । आत इति किम् ।
 च्युतः । च्युतवान् । पुतः । पुतवान् । धातोरिति किम् । निर्यातः ।
 निर्वातः । यणवत इति किम् । स्नातः । स्नातवान् ॥

ल्वादिभ्यः ॥ ४४ ॥

लूञ् क्तेदने इत्येतत्प्रभृति वृ वरणे इति यावत् वृत्करणेन समा-
 पिता ल्वादयो गृह्यन्ते । तेभ्य उत्तरस्य निष्ठातकारस्य नकारादेशो भव-
 ति । लूनः । लूनवान् । धूनः । धूनवान् । जीनः । जीनवान् ॥ चकार-
 ल्वादिभ्यः क्तिचिष्ठावद्भवतीति वक्तव्यम् ॥ * ॥ कीर्णिः । गीर्णिः । शी-
 र्णिः । लूनिः । पूनिः ॥ दुग्बोर्दोर्घश्चेति वक्तव्यम् ॥ * ॥ दु, आदूनः ।
 गु, त्रिगूनः ॥ पूजा विनाशइति वक्तव्यम् ॥ * ॥ पूना यवाः । विनष्टा
 इत्यर्थः । विनाशइति किम् । पूतं धान्यम् ॥ सिनोतेरासकर्मकर्तृक-
 स्येति वक्तव्यम् ॥ * ॥ सिनो यासः स्वयमेव । यासकर्मकर्तृकस्येति
 किम् । सिता पाशेन सूकरी । यासोपि यदा कर्मैव भवति न कर्मक-
 र्त्ता तदा न भवति । सिता यासो देवदत्तेनेति ॥

ओदितश्च ॥ ४५ ॥

ओकारेता धातोस्तत्तरस्य निष्ठातकारस्य नकारादेशो भवति ।
 ओलस्जी । लमनः । लमनवान् । ओविजी । उद्विग्नः । उद्विग्नवान् ।

ओष्यायी वृद्धौ । आपीनः । आपीनवान् । स्वादय ओदितः ।
 पूङ् । सूनः । सूनवान् । दूङ् । दूनः । दूनवान् । दीङ् । दीनः । दीन-
 वान् । डीङ् । डीनः । डीनवान् । धीङ् । धीनः । धीनवान् । मीङ् ।
 मीनः । मीनवान् । रीङ् । रीणः । रीणवान् । लीङ् । लीनः । लीनवा-
 न् । व्रीङ् । व्रीणः । व्रीणवान् ॥

क्षियो दीर्घात् ॥ ४६ ॥

क्षियो धातोर्दीर्घादुत्तरस्य निष्ठातकारस्य नकारादेशो भवति ।
 क्षीणाः क्लेशाः । क्षीणा जाल्मः । क्षीणस्तपस्वी । क्षियो निष्ठायामण्य-
 दर्थं वा क्लेशदैत्ययोरिति दीर्घत्वं भवति । दीर्घादिति किम् । अक्षि-
 तमसि मामेक्षेष्टाः । अक्षितमिति क्तप्रत्ययो भावे । भावश्च एयदर्थं इति
 दीर्घाभावः । ह्रस्वान्तस्यापि धात्वनुकरणस्य इष्ट इयडा निर्द्वंशः । क्षियो
 निष्ठायामण्यदर्थे इत्यत्र दीर्घग्रहणं क्रियते विपराभ्यां क्षेरित्येवमादौ
 तु धातुत्वमनुकार्यगतं सदप्यविवक्षितत्वाद् निरूपसामान्यानुकरणं द्रष्ट-
 व्यम् ॥

श्याो ऽस्पर्शे ॥ ४७ ॥

श्यायतेरुत्तरस्य निष्ठातकारस्यास्पर्शे नकार आदेशो भवति ।
 शीनं घृतम् । शीनं मेढः । शीना वसा । अस्पर्श इति किम् । शीतं वर्त्त-
 ते । शीतो वायुः । शीतमुदकमित्यत्र गुणभूतोऽपि स्पर्शो नत्वप्रतिषेधस्य
 संप्रसारणस्य च निमित्तं भवति । गुणे च स्पर्शे प्रतिषेधोऽयं न रोगे, तेन
 प्रतिशीन इत्यत्र नत्वं भवत्येव ॥

अञ्चो ऽनपादाने ॥ ४८ ॥

अञ्चतेरुत्तरपदस्य निष्ठातकारस्य नकारादेशो भवति न चेदपा-
 दानं तत्र भवति । समकौ शकुनेः पादौ । तस्मात्पशवो न्यक्ताः ।
 अनपादान इति किम् । उदक्तमुदकं कूपात् । व्यक्तमित्येतदञ्जे रूपम् ॥

दिवो ऽविजिगीषायाम् ॥ ४९ ॥

दिव उत्तरस्य निष्ठातकारस्य नकारादेशो भवति अविजिगीषा-
यामर्थे । आधूनः । परिधूनः । अविजिगीषायामिति किम् । द्यूतं वर्त्तते ।
विजिगीषया हि तत्रात्प्रातनादि क्रियते ॥

निर्वाणो ऽवाते ॥ ५० ॥

निर्वाण इति निस्पृष्टादुत्तरस्य निष्ठातकारस्य नकारो निपा-
त्यते । न चेद्वाताधिकरणो वात्यर्थो भवति । निर्वाणोऽग्निः । निर्वाणः
प्रदीपः । निर्वाणो भिक्षुः । अवातइति किम् । निर्वातो वातः । निर्वातं
वातेन । निर्वाणः प्रदीपो वातेनेत्यत्र तु प्रदीपाधिकरणो वात्यर्थो
वातस्तु तस्य कारणमिति भवत्येव नत्वम् ॥

शुषः कः ॥ ५१ ॥

शुषेर्द्धातोऽत्तरस्य निष्ठातकारस्य ककारादेशो भवति । शुष्कः ।
शुष्कवान् ॥

पचो वः ॥ ५२ ॥

पचेर्द्धातोऽत्तरस्य निष्ठातकारस्य वकारादेशो भवति । पक्कः ।
पक्कवान् ॥

क्षायो मः ॥ ५३ ॥

क्षेधातोऽत्तरस्य निष्ठातकारस्य मकारादेशो भवति । क्षामः ।
क्षामवान् ॥

प्रस्थोन्यतरस्याम् ॥ ५४ ॥

प्रपूर्वात् स्थायतेऽत्तरस्य निष्ठातकारस्यान्यतरस्यां मकारादेशो
भवति । प्रस्तीमः । प्रस्तीमवान् । प्रस्तीतः । प्रस्तीतवान् । यदा
मत्वं नास्ति तदा संयोगादेरातो धातोर्यणवत् इत्यस्य पूर्वत्रासिद्धत्वात्
संप्रसारणं प्रथमं क्रियते । तत्र कृते निमित्तव्याघाताच्चत्वं न भवति ॥

अनुपसर्गात्फुल्लक्ष्मीबद्धशेख्राघाः ॥ ५५ ॥

फुल्ल क्षीब कृश उल्लाघ इत्येते निपात्यन्ते न चेदुपसर्गादुत्तरा

भवन्ति । फुल्ल इति जिफला विशरणइत्येतस्माद्वातोत्तरस्य निष्ठात-
कारस्य लकारो निपात्यते । उत्त्वमिडभावश्च सिद्ध एव ॥ क्तवत्त्वन्तस्या-
प्पेतल्लत्वमिष्यते ॥ फुल्लः । फुल्लवान् इति । क्षीबकृशोल्लाघा इति
क्षीबकृशिभ्यामुत्पूर्वाच्च लाघेः क्तप्रत्ययस्य तलोप इडागमाभावश्च निपा-
त्यते । कृते वा इटि इच्छब्दलोपः । क्षीबः । कृशः । उल्लाघः । अनुपसर्गा-
दिति किम् । प्रफुल्लाः सुमनसः । प्रक्षीबितः । प्रकृशितः । प्रोल्लाघितः ।
लाघेः द्वेन्य उपसर्गः प्रतिपिध्यते ॥ उत्फुल्लसंफुल्लयोरिति वक्तव्यम् ॥ * ॥
उत्फुल्लः । संफुल्लः । परिकृश इत्यत्र यः परिशब्दः स क्रियान्तरयोगा-
त्कार्त्वांशं प्रत्यनुपसर्ग एव । परिगतः कृशः । परिकृश इति ॥

नुदविदोन्दचाग्राह्रीभ्यो ऽन्यतरस्याम् ॥ ५६ ॥

नुद विद उन्द चा ग्रा ह्री इत्येतेभ्य उत्तरस्य निष्ठातकारस्य
नकार आदेशो भवति अन्यतरस्याम् । नुद । नुन्नः । नुत्तः । विद । विन्नः ।
वित्तः । उन्द । समुन्नः । समुत्तः । चा । चाणः । चातः । ग्रा । ग्राणः ।
घ्रातः । ह्री । ह्रीणः । ह्रीतः । ह्री इत्येतस्मादप्राप्तं नत्वमितरेषां नित्यं
प्राप्तं विकल्प्यते ॥ विदविचारणइत्यस्य विदेरिह ग्रहणमिष्यते ॥ एव-
मुक्तम् ॥

वेत्तेस्तु विदितो निष्ठा विद्यतेर्विच इष्यते ।

वित्तेर्विन्नश्च वित्तश्च भोगे विन्नश्च विन्दतेः ॥ इति ॥

न ध्याख्यापृमूर्च्छिमदाम् ॥ ५७ ॥

ध्या ख्या पृ मूर्च्छि मद इत्येतेषां निष्ठातकारस्य नकारादेशो न
भवति । ध्यातः । ध्यातवान् । ख्यातः । ख्यातवान् । पूर्त्तः । पूर्त्तवान् ।
मूर्त्तः । मूर्त्तवान् । मत्तः । मत्तवान् । रदाभ्यां संयोगादिरिति च प्राप्तः
प्रतिपिद्यते ॥

वित्तो भोगप्रत्यययोः ॥ ५८ ॥

वित्त इति विद्वेलाभार्यादुत्तरस्य क्तस्य नत्वाभावो निपात्यते
भोगे प्रत्यये चाभिधेये । वित्तमस्य बहु । धनमस्य बहुत्वर्थः । धनं हि

भुज्यतइति भोगोभिधीयते । प्रत्यये । वित्तायं मनुष्यः । प्रतीत इत्यर्थः ।
प्रतीयतइति प्रत्ययः । भोगप्रत्यययोरिति किम् । विवः ॥

भित्तं शकलम् ॥ ५८ ॥

भित्तमिति निपात्यते शकलं चेत्तद्वति । भित्तं तिष्ठति । भित्तं
प्रपतति । शकलपर्यायोयम् । अत्र भिदिः क्रिया शब्दव्युत्पत्तेरेव निमित्त-
त्तम् । भिदिक्रियाविवक्षायां हि शकलविषये भित्तमित्येव भवति ॥

ऋणमाधमर्ण्यं ॥ ६० ॥

ऋणमिति ऋइत्येतस्माद्वातोत्तरस्य तिष्ठातकारस्य नकारो निपा-
त्यते आधमर्ण्यविषये । अधम ऋणे अधमर्ण्यः । एतस्मादेव निपातनात्स-
प्तम्यन्तेनोत्तरपदेन समासः । तद्वाव आधमर्ण्यम् । यद्येवमुत्तमर्ण्य इति
न सिध्यति । नैष दोषः । कालान्तरदेयविनिमयोपलक्षणार्थं चेदमुपा-
त्तम् । तेन उत्तमर्ण्य इत्यपि हि भवति । ऋणं ददाति । ऋणं धारयति ।
आधमर्ण्यइति किम् । ऋतं वक्ष्यामि नानृतम् ॥

नसत्तनिषत्तानुत्तप्रतूर्त्तसूर्त्तगूर्त्तानि कृन्दसि ॥ ६१ ॥

नसत्त निषत्त अनुत्त प्रतूर्त्त सूर्त्त गूर्त्त इत्येतानि कृन्दसि विषये
निपात्यन्ते । नसत्तनिषत्तेति सदेर्नेऽपूर्वाच्चिपूर्वाच्च नत्वाभावो निपात्यते ।
नसत्तमञ्जसा । नसत्तमिति भाषायाम् । निषत्तः । निषण्ण इति भाषा-
याम् । अनुत्तमित्युद्धेर्नेऽपूर्वस्य निपातनम् । अनुत्तमा ते मघवन् । अनुत्त-
मिति भाषायाम् । प्रतूर्त्तमिति त्वरतेः तूर्त्वि इत्येतस्य वा निपातनम् ।
प्रतूर्त्तं वाजिनम् । प्रतूर्णमिति भाषायाम् । सूर्त्तमिति सुइत्येतस्य उत्वं
निपात्यते । सूर्त्ता गावः । सुता गाव इति भाषायाम् । गूर्त्तमिति गूरी
इत्येतस्य नत्वाभावो निपात्यते । गूर्त्ता अमृतस्य । गूर्णमिति भाषायाम् ।

क्विन्प्रत्ययस्य कुः ॥ ६२ ॥

पदस्येति वर्त्तते । क्विन्प्रत्ययस्य सर्वत्र पदान्ते कुत्वमिष्यते ।
क्विन्प्रत्ययो यस्माद्वातोः स क्विन्प्रत्ययः । तस्य पदस्यालान्त्यस्य कवर्गा-

देशो भवति । स्पृशो ऽनुदके क्तिन् । घृतस्पृक् । हलस्पृक् । मन्त्रस्पृक् ।
 क्तिनः कुरिति वक्तव्ये प्रत्ययग्रहणं कृतं बहुव्रीहिविज्ञानार्थं, क्तिन्प्रत्ययो
 यस्माद्विहितस्तस्मादन्यस्मिन्नपि प्रत्यये कुत्वं यथा स्यात् । मा नो अ-
 स्माक् । मा नो अद्राक् । सृजिदृशिभ्यां हि क्तिन्विहितः तयोर्लुङि कुत्वमे-
 तत् । माङ्योगेपि छान्दसत्वादडागमः ईडपि न भवति । बहुलं छन्द-
 सीति । तथा दृग्भ्यां दृग्भिरिति क्तिवन्तस्यापि दृशेः कुत्वं भवति । एवं
 च सति रज्जुसृष्ट्यामित्यत्रापि कुत्वं प्राप्नोति । अथ तु नेष्यते । ततस्त-
 त्प्रतिविधातव्यमिति ॥

नशेर्वा ॥ ६३ ॥

पदस्येति वर्त्तते । नशेः पदस्य वा कवर्गोदेशो भवति । सा वै
 जीवनगाहुतिः । सा वै जीवनडाहुतिः । नशेरयं संपदादित्वाद् भावे
 क्तिप् । जीवस्य नाशो जीवनक् । जीवनट् । पत्वे प्राप्ते कुत्वविकल्पः ॥

मो नो धातोः ॥ ६४ ॥

मकारान्तस्य धातोः पदस्य नकारादेशो भवति । प्रशान् । प्रतान् ।
 प्रदान् । शमितमिदमादीनां क्तिप् । अनुनासिकस्य क्तिभ्रलोःङ्ङीतीति
 दीर्घत्वम् * । नत्वस्यासिद्धत्वाच्चलोपो न भवति । म इति किम् । भित् ।
 छित् । धातोरिति किम् । इदम् । किम् । पदस्येत्येव । प्रतामौ ।
 प्रतामः ॥

ग्मेश्च ॥ ६५ ॥

मकारवकारयोश्च परतः मकारान्तस्य धातोर्नकारादेशो भवति ।
 अगन्म तमसः पारम् । अगन्व । गमेर्लुङि बहुलं छन्दसीति शपो लुक् ।
 जगन्वान् । विभाषा गमहनजनविद्विशामिति क्त्वाविडागमस्याभावः ।
 अपदान्तार्थं आरम्भः ॥

* शमितमादीनामित्यारभ्य दीर्घत्वमित्यन्तः पाठः पुस्तकान्तरे नास्ति ।

ससजुषो रुः ॥ ६६ ॥

सकारान्तस्य पदस्य सजुप् इत्येतस्य च रुर्भवति । सकारान्तस्य ।
अग्निरत्र । वायुरत्र । सजुषः । सजूर्चपिभिः । सजूर्द्वेभिः । जुषेः क्विपि
सपूर्वस्य रूपमेतत् ॥

अवयाः श्वेतवाः पुरोडाश्च ॥ ६७ ॥

अवयाः श्वेतवाः पुरोडाः इत्येते निपात्यन्ते । अवपूर्वस्य यजेः
श्वेतपूर्वस्य वहेः पुरस्यूर्वस्य दाशतेः मन्त्रे श्वेतवहोऽथशस्युरोडाशो ग्विन् ।
अवे यज इति ग्विनि कृते श्वेतवहादीनां डस्पदस्येति डस्पत्यये निपा-
तनान्येतानि । किमर्थे तर्हि निपातनं यावता पूर्वण्यैव रुः सिद्धः । दीर्घ-
त्वमप्यत्वसन्तस्य चाधातेरिति । संबुद्धौ दीर्घार्थमेते निपात्यन्ते । अत्व-
सन्तस्य चाधातेरित्यत्र हि असंबुद्धाविति वर्तते । हे अवयाः । हे श्वेत-
वाः । हे पुरोडाः । चकारोनुक्तसमुच्चयार्थः । हे उक्थशाः ॥

अहन् ॥ ६८ ॥

अहचित्येतस्य पदस्य रुर्भवति । अहोभ्याम् । अहोभिः । नलो-
पमकृत्वा निर्द्वेशो ज्ञापकः नलोपाभावो यथा स्यादिति । दीर्घाहा नि-
दाघः । हे दीर्घाहोत्रेति । अहचित्यत्र तु लाक्षणिकत्वादहन्शब्दस्य
रुर्न भवति ॥ अहो रविधौ रूपरात्रिरथन्तरूपसंख्यानं कर्तव्यम् ॥ * ॥
अहो रूपम् । अहोरात्रः । अहो रथन्तरम् । रोसुपीत्यस्यापवादो रुत्व-
मुपसंख्यायते । अपर आह । सामान्येन रेफादौ रुत्वं भवति । अहो रम्यम् ।
अहो रत्वानीति ॥

रोसुपि ॥ ६९ ॥

अहनित्येतस्य रेफादेशो भवत्यसुपि परतः । अहर्द्वेदाति । अह-
र्भुङ्क्ते । असुपीति किम् । अहोभ्याम् । अहोभिः । ननु चात्रापि प्रत्यय-
लक्षणं सुबस्ति । अहर्द्वेदाति । अहर्भुङ्क्तेति । नैतदस्ति । उक्त-
मेतत् । अहो रविधौ लुमता लुप्ते प्रत्ययलक्षणं न भवतीति नायमहः-
शब्दः सुप्परो भवति । यत्र तु लोपशब्देन लुप्यते तत्र प्रत्ययलक्षणं भव-

त्येव । यथा हे दीर्घाहोत्र दीर्घाह निदाघ इति । अत्र हि हल्ङ्याबि-
ति लोपेन प्रत्ययस्य निवृत्तिः ॥

अम्ररुधरवरित्युभयथा कृन्दसि ॥ ७० ॥

अम्रस् ऊधस् अवस् इत्येतेषां कृन्दसि विषये उभयथा भवति ।
रुर्वा रेफो वा । अम्रस् । अम्र एव । अम्ररेव । ऊधस् । ऊधरेव । ऊध
एव । अवस् । अवरेव । अव एव । यदा कृत्वं तदा भोभगेऽघोऽपूर्वस्य
योशीति यकारः ॥ कृन्दसि भाषायां च विभाषा प्रचेतसो राजन्युपसं-
ख्यानं कर्त्तव्यम् ॥ * ॥ प्रचेता राजन् । प्रचेतो राजन् ॥ अहरादीनां पत्या-
दिपूपसंख्यानं कर्त्तव्यम् ॥ * ॥ अहर्पतिः । अहःपतिः । गीर्षतिः ।
गीर्षतिः । धूर्षतिः । धूःपतिः । विसर्जनीयबाधनार्थमत्र पक्षे रेफस्यैव रेफो
विधीयते ॥

भुवश्च महाव्याहृतेः ॥ ७१ ॥

भुवस् इत्येतस्य महाव्याहृतेः कृन्दसि विषये उभयथा भवति ।
रुर्वा रेफो वा । भुवरित्यन्तरिक्षम् । भुव इत्यन्तरिक्षम् । महाव्याहृतेरिति
किम् । भुवो विश्वेषु भुवनेषु यज्ञियः * । भुवरित्येतदव्ययमन्तरिक्षवाचि
महाव्याहृतिः ॥

वसुसंसुध्वंसुनडुहं दः ॥ ७२ ॥

ससजुषोरित्यतः स इति वर्त्तते । तेन संभवाद्वाभिचाराच्च वसुरेव
विशेष्यते । न संसुध्वंसू व्यभिचाराभावाद, संभवाच्चानडुहशब्दः । वस्व-
न्तस्य पदस्य सकारान्तस्य संसु ध्वंसु अनडुह इत्येतेषां च दकारादेशो
भवति । वसु । विट्ठुद्वाम् । विट्ठुद्विः । पपिवद्वाम् । पपिवद्विः । संसु ।
उखासद्वाम् । उखासद्विः । ध्वंसु । पर्णध्वद्वाम् । पर्णध्वद्विः । अनडुह ।
अनडुद्वाम् । अनडुद्विः । स इत्येव । विट्ठान् । पपिवान् । नकारस्य न
भवति । कृत्वे नाप्राप्ते इदमारभ्यतइति तद्वाध्यते । संयोगान्तलोपस्तु
नैवमिति तेनैतदेव दत्वं बाध्यते । अनडुहोपि ढत्वमनेन बाध्यते ।

* भुवो मध्यम् । भुव इदम् । पुस्तकान्तरे एतदधिकम् ।

नुमस्तु विधानसामर्थ्याच्च भवति । अनङ्गान् । हे अनङ्गन्निति । पदस्येत्येव । विद्वांसौ । विद्वांसः ॥

तिप्यनस्तेः ॥ ७३ ॥

तिपि परतः सकारान्तस्य पदस्य अनस्तेर्देकार आदेशो भवति । अचकाङ्गवान् । अन्वशाद् भवान् । तिपीति किम् । चकास्तेः क्तिप् । चकाः । अनस्तेरिति किम् । आप एवेदं सलिलं सर्वमाः । आ इत्यस्तेर्लङि तिपि बहुलं कन्दसीति ईङ् कृतः ॥

सिपि धातो र्वा ॥ ७४ ॥

सिपि परतः सकारान्तस्य पदस्य धातो र्वा इत्ययमादेशो भवति दकारो वा । अचकास्त्वम् । अचकात्त्वम् । अन्वशास्त्वम् । अन्वशात्त्वम् । धातुग्रहणं चोत्तरार्थं र्ग्रहणं च ॥

दश्च ॥ ७५ ॥

दकारान्तस्य धातोः पदस्य सिपि परतो र्भवति दकारो वा । अभिनत्त्वम् । अभिनस्त्वम् । अच्छिनत्त्वम् । अच्छिनस्त्वम् ॥

वोरुपधाया दीर्घ इकः ॥ ७६ ॥

रेफवकारान्तस्य धातोः पदस्य उपधाया इको दीर्घो भवति । गोः । धूः । पूः । आशीः । वाग्रहणमुत्तरार्थम् । उपधाग्रहणं किम् । अविभर्भवान् । अभ्यासेकारस्य मा भूत् । इक इति किम् । अत्रैव प्रत्युदाहरणे भशब्दाकारस्य मा भूत् । धातोरित्येव । अग्निः । वायुः । पदस्येत्येव । गिरौ । गिरः ॥

हलि च ॥ ७७ ॥

हलि च परतः रेफवकारान्तस्य धातोरुपधाया इको दीर्घो भवति । आस्तीर्णम् । विस्तीर्णम् । विशीर्णम् । अवगूर्णम् । वकारान्तस्य । दीव्यति । सीव्यति । धातोरित्येव । दिवमिच्छति दिव्यति । चतुर इच्छति चतुर्यति । इक इत्येव । स्मर्यते । भव्यम् । अपदान्तार्थायमारम्भः ॥

उपधायां च ॥ ७८ ॥

हलीत्यनुवर्त्तते । धातोरुपधाभूतौ यौ रेफवकारौ हल्परौ तयो-
रुपधाया इको दीर्घा भवति । हुर्द्धा । हूर्द्धिता । मुर्द्धा । मूर्द्धिता । उर्वा ।
ऊर्विता । धुर्वा । धूर्विता । हलीत्येव । चिरि, जिरि । चिरिणोति । जिरि-
णोति । इह कस्माच्च भवति । री गतौ । रिर्यतुः । रिर्युः । वी गत्यादिषु ।
विव्यतुः । विव्युरिति । यणादेशस्य स्यानिवत्त्वाद् असिद्धत्वाच्च बहिर-
ङ्गलक्षणत्वेन हल्परौ रेफवकारौ न भवतः । चतुर्थितेत्यत्रापि बहिरङ्ग-
लक्षणत्वादतो लोपस्य धातोरुपधाभूतो रेफो न भवति । प्रतिदीप्नेत्यत्र
तु हलि चेति दीर्घत्वम् । दीर्घविधौ लोपाजादेशस्य स्यानिवद्भावप्रतिषे-
धात् । असिद्धं बहिरङ्गमन्तरङ्गे इत्येतत्तु नाश्रयितव्यम् । उणादयो
ऽव्युत्पन्नानि प्रातिपदिकानीति जिब्रिः किर्यागिर्योरित्येवमादिषु दीर्घा
न भवति ॥

न भक्कुराम् ॥ ७९ ॥

रेफवकारान्तस्य भंस्य कुर कुर इत्येतयोश्च दीर्घा न भवति ।
धुरं वहति धुर्यः । धुरि साधुर्धुर्यः । कुर । कुर्यात् । कुर । कुर्यात् ।
दिव्यम् । रेफवकाराभ्यां भविशेषणं किम् । प्रतिदीप्ता । प्रतिदीप्ते ॥

अदसो ऽसेर्दादु दो मः ॥ ८० ॥

अदसो ऽसकारान्तस्य वर्णस्य दात्परस्य उवर्णादेशो भवति दका-
रस्य च मकारः । अमुम् । अमू । अमून् । अमुना । अमूभ्याम् । भाव्य-
मानेनाप्युकारेण सवर्णानां ग्रहणमिष्यतइत्येकमात्रिकस्य मात्रिको द्विमा-
त्रिकस्य द्विमात्रिक आदेशो भवति । असेरिति किम् । अद इच्छति,
अदस्यति ॥ अदसो ऽनोस इति वक्तव्यम् ॥ * ॥ ओकाररेफयोरपि
प्रतिषेधो यथा स्यादिति । अदोत्र । अदः । तदर्थं के चित्सूत्रं वर्णयन्ति ।
अः सेर्यस्य सोयमसिः यत्र सकारस्य अकारः क्रियतइति तेन त्यदाद्य-
त्वविधाने एतद् अन्यत्र न भवितव्यमेवेति । अद्वादेशे कथम् ।

अदमोद्रेः पृथङ् मुत्वेन के विदिच्छन्ति लत्ववत् ।

के चिदन्यसदेशस्य नेत्येके ऽसेर्हि दृश्यते ॥

यैरसेरिति सकारस्य प्रतिषेधः क्लियते अनन्त्यविकारेत्यसदेशस्येति च परिभाषा नाश्रीयते तेषामुभयोरपि मुत्वेन भवितव्यम् । अमुमुयङ् । अमुमुयञ्चौ । अमुमुयञ्च इति । यथा चलीकृत्यतइति लत्वम् । ये तु परिभाषामाश्रयन्ति तेषामन्यसदेशस्यैव भवितव्यम् । अदमुयङ् । अदमुयञ्चौ । अदमुयञ्च इति । येषां तु त्यदादात्वविषयएव मुत्वेन भवितव्यमिति दर्शनं तेषामत्र न भवितव्यम् । अददयङ् । अददयञ्चौ । अददयञ्च इति । दादिति किम् । अतोन्त्यस्य मा भूत् । अमुया । अमुयोः ॥

एत ईद्वहुवचने ॥ ८१ ॥

अदसो दकारादुत्तरस्य एकारस्य ईकारादेशो भवति दकारस्य च मकारः बहुवचने बहुनामर्थानामुक्तौ । अमी । अमीभिः । अमीभ्यः । अमीषाम् । अमीषु । बहुवचनइत्यर्थनिर्देशाय, पारिभाषिकस्य हि बहुवचनस्य ग्रहणे ऽमी इत्यत्र न स्यात् ॥

वाक्यस्य टेः स्मृत उदात्तः ॥ ८२ ॥

अधिकारोयम् । वाक्यस्य टेरिति स्मृत इति च उदात्त इति च एतच्चयमप्यधिकृतं वेदितव्यमापादपरिसमाप्तेर्यदित ऊर्ध्वमनुक्रमिष्यामो वाक्यस्य टेः स्मृत उदात्त इत्येवं तद्वेदितव्यम् । वक्ष्यति । प्रत्यभिवादे ऽशूद्रे । अभिवादये देवदत्तोहं, भो आयुष्मानेधि देवदत्त ३ । पदाधिकारोनुवर्त्ततएव । वाक्यग्रहणमनन्त्यस्य पदस्य स्मृतनिवृत्त्यर्थम् । टिग्रहणं व्यञ्जनान्तस्यापि टेरचः स्मृतो यथा स्यात् । अग्निचि ३ इति ॥

प्रत्यभिवादे ऽशूद्रे ॥ ८३ ॥

प्रत्यभिवादेो नाम यदत्राभिवाद्यमानो गुरुराशिषं प्रयुङ्क्ते तत्राशूद्रविषये यद्वाक्यं वर्त्तते तस्य टेः स्मृत उदात्तो भवति । अभिवादये देवदत्तोहं, भो आयुष्मानेधि देवदत्त ३ । आशूद्रइति किम् । अभिवादये

तुपजकोहं, भो आयुष्मानेधि तुपजक ॥ स्त्रियामपि प्रतिषेधो वक्तव्यः ॥ * ॥ अभिवादये गार्ग्यहं, भो आयुष्मती भव गार्ग । असूयकेपि के चित् प्रतिषेधमिच्छन्ति । अभिवादये स्यात्यहं भोः । आयुष्मानेधि स्यालिन् । यावच्च तस्यासूयकत्वं न ज्ञायते तावदेव प्रत्यभिवादवाक्यम् । तस्मिंस्त्वसूयकत्वेन निर्जाते प्रत्यभिवाद एव नास्ति कुतः श्रुतः । तथा श्रुतम्, असूयकत्वं जाल्म न त्वं प्रत्यभिवादनमर्हसि । भिद्यस्व वृषल स्यालिति ॥ अभिवादवाक्ये यत् संकीर्तितं नाम गोत्रं वा तद् यत्र प्रत्यभिवादवाक्यान्ते प्रयुज्यते तत्र श्रुत इष्यते ॥ इह न भवति । देवदत्त कुशल्यसि । देवदत्त आयुष्मानेधीति ॥ भोरान्यविशां वेति वक्तव्यम् ॥ * ॥ भो अभिवादये देवदत्तोहम्, आयुष्मानेधि देवदत्त भोः ३ । आयुष्मानेधि देवदत्त भोः । राजन्य । अभिवादये इन्द्रवर्म्मोहं भोः । आयुष्मानेधीन्द्रवर्म्म ३ न । आयुष्मानेधीन्द्रवर्म्मन् । विश् । अभिवादये इन्द्रपालितोहं भोः । आयुष्मानेधीन्द्रपालित ३ । आयुष्मानेधीन्द्रपालित ॥

दूराद्वृत्ते च ॥ ८४ ॥

दूराद्वृत्ते यद्वाक्यं वर्त्तते तस्य टेः श्रुतो भवति स चोदात्तः । आह्वानं हूतं शब्देन सम्बोधनम् । आगच्छ भो माणवक देवदत्त ३ । आगच्छ भो माणवक यज्ञदत्त ३ । दूरं यदप्यपेक्षाभेदादनवस्थितं तथापि हूतापेक्षं यत्तदाश्रीयते इति यत्र प्राकृतात्प्रयत्नादप्यवशिष्टे आश्रीयमाणे शब्दः श्रूयते तद्वृत्तम् । हूतग्रहणं च सम्बोधनमात्रोपलक्षणार्थं द्रष्टव्यम् । तेन यत्राप्याह्वानं नास्ति तत्रापि श्रुतिर्भवति । सक्तून्यिव देवदत्त ३ । पलायस्व देवदत्त ३ इति ॥ अस्याश्च श्रुतेरेकश्रुत्या समावेश इष्यते ॥ दूरादिति किम् । आगच्छ भो माणवक देवदत्त ॥ दूरादाह्वाने वाक्यस्यान्ते यत्र सम्बोधनपदं भवति तत्रायं श्रुत इष्यते ॥ तेनेह न भवति । देवदत्त आगच्छ * ॥

* दूरादाह्वाने वाक्यस्यान्ते यत्रेत्यारभ्य देवदत्त आगच्छेत्यन्तं पुस्तकान्तरे नास्ति ।

हैहेप्रयोगे हैहयोः ॥ ८५ ॥

हैहेप्रयोगे दूरादुते यद्वाक्यं वर्तते तत्र हैहयोरेव पुतो भवति ।
है ३ देवदत्त । देवदत्त है ३ । है ३ देवदत्त । देवदत्त है ३ । पुनर्है
हयोर्यहणमनन्त्ययोरपि यथा स्यात् ॥

गुरोरनृतोनन्त्यस्याप्येकैकस्य प्राचाम् ॥ ८६ ॥

प्रत्यभिवादे ऽशूद्रइत्येवमादिना यः पुतो विहितस्तस्यैवायं स्या-
निविशेष उच्यते । अकारवर्जितस्य गुरोरनन्त्यस्यापिशब्दादन्यस्यापि
टेरेकैकस्य सम्बोधने वर्तमानस्य पुतो भवति प्राचामाचार्याणां मतेन ।
देवदत्त । देवदत्त । देवदत्त ३ । यज्ञदत्त । यज्ञदत्त । यज्ञ-
दत्त ३ । गुरोरिति किम् । वकारात्परस्य मा भूत् । अनृत इति किम् ।
कृष्णमिश्र । कृष्णमिश्र ३ । एकैकग्रहणं पर्यायार्थम् । प्राचामिति ग्रहणं
विकल्पार्थम् । आयुष्मानेधि देवदत्त । तदनेन यदेतदुच्यते सर्व एव पुतः
साहसमनिच्छता विभाषा कर्तव्य इति तदुपपन्नं भवति ॥

आमभ्यादाने ॥ ८७ ॥

आभ्यादानं प्रारम्भः । तत्र य आम्रशब्दः तस्य पुतो भवति । आ-
श्म अग्निमीळे पुरोहितम् । आभ्यादानइति किम् । आम्रित्येतद्वरमु-
द्गीयमुपासीत ॥

ये यज्ञकर्मणि ॥ ८८ ॥

ये इत्येतस्य यज्ञकर्मणि पुतो भवति । ये ३ यजामहे । यज्ञक-
र्मणीति किम् । ये यजामहइति पञ्चाक्षरमिति स्वाध्यायकाले मा
भूत् ॥ ये यजामहइत्यत्रैवायं पुत इष्यते ॥ इह हि न भवति । ये देवा-
सो दिव्येकादशस्य इति ॥

प्रणवष्टेः ॥ ८९ ॥

यज्ञकर्मणीति वर्तते । यज्ञकर्मणि टेः प्रणव आदेशो भवति ।
क एष प्रणवो नाम पादस्य वार्ध्वस्य वान्त्यमन्तरमुपसंहृत्य तदाद्यक्षर-
शेषस्य स्थाने त्रिमात्रमोकारमोङ्कारं वा विदधति तं प्रणवमित्याचक्षते ।

अपां रतांसि जिन्वतोऽम् । देवान् जिगाति सुन्वयोऽम् । टियहणं सर्वा-
देशार्थम् * । ओकारः सर्वादेशो यथा स्यात् । व्यञ्जनान्ते अन्त्यस्य
मा भूदिति । यज्ञकर्मणीत्येव । अपां रतांसि जिन्वति ॥

याज्यान्तः ॥ ८० ॥

याज्या नाम ये याज्याकाण्डे पठ्यन्ते मन्त्रास्तेषामन्त्यो यष्टिः स
प्लवते यज्ञकर्मणि । स्तोमैर्विधेमाग्नयेऽ । जिह्वामग्ने चक्षुषे हव्यवा-
हाम् ३ । अन्तयहणं किम् । याज्या नाम च्चः काश्चिद्वाक्यसमुदायरूपा-
सत्र यावन्ति वाक्यानि तेषां सर्वेषां टेः प्लुतः प्राप्नोति । सर्वान्त्यस्यैवे-
ष्यते तदर्थमन्तयहणम् ॥

ब्रूहि प्रेष्य औषट् वौषट् आवह इत्येतेषामादेः ॥ ८१ ॥

ब्रूहि प्रेष्य औषट् वौषट् आवह इत्येतेषामादेः प्लुतो भवति यज्ञ-
कर्मणि । अग्नये ऽनुब्रूहि । प्रेष्य । अग्नये गोमयान्प्रेष्य । औषट् ।
अस्तु औषट् । वौषट् । सोमस्याग्ने वीहीऽवौषट् । आवह । अग्निमाऽ
वह । आवह देवान्यजमानायेत्येवमादावयं प्लुतो न भवति । सर्वे विध-
यश्छन्दसि विकल्प्यन्तइति ॥

अग्नीत्प्रेषणे परस्य च ॥ ८२ ॥

अग्नीधः प्रेषणमग्नीत्प्रेषणम् । तत्रादेः प्लुतो भवति परस्य च । आ-
ऽश्रावय । ओऽश्रावय ॥ अत्रैवायं प्लुत इष्यते ॥ तेनेह न भवति ।
अग्नीदग्नीन्विहर बर्हिस्तृणीहीति । तदर्थं के चिद्व्यत्यमाणं विभाषेत्य-
भिसंबध्नन्ति । सा च व्यवस्थितविभाषेति । अपर आह । सर्व एव प्लुतः
साहसमनिच्छता विभाषा विज्ञेय इति । इह तु उदुरऽउदुर । अभिहरऽ ।
अभिहरेति । छान्दसः प्लुतव्यत्ययः । यज्ञकर्मणीत्येव । ओ आश्रावय ॥

विभाषा पृष्टप्रतिवचने हेः ॥ १३ ॥

पृष्टप्रतिवचने विभाषा हेः प्लुतो भवति । अकार्षीः कटं देवदत्त ।

* टेरिति वर्त्तमाने इत्यधिकं पुस्तकान्तरे ।

अकार्षे हि३ । अकार्षे हि । अलावीः केदारं देवदत्त । अलाविषं
हि३ । अलाविषं हि । पृष्टप्रतिवचनइति किम् । कटं करिष्यति हि ।
हेरिति किम् । करोमि ननु ॥

निगृह्यानुयोगे च ॥ ८४ ॥

स्वमतात्प्रव्यावनं नियहः । अनुयोगस्तस्य मतस्याविष्करणम् ।
तत्र निगृह्यानुयोगे यद्वाक्यं वर्तते तस्य टेः पूतो भवति विभाषा । अ-
नित्यः शब्द इति केन चित्प्रतिज्ञातं तमुपालिप्सुरूपपत्तिभिर्निगृह्य सा-
भ्यसूयमनुयुक्ते । अनित्यः शब्द इत्यात्य ३ । अनित्यः शब्द इत्यात्य ।
अद्य आहुमित्यात्य ३ । अद्य आहुमित्यात्य । अद्यामावासेत्यात्य ३ । अ-
द्यामावासेत्यात्य । अद्य अमावासेत्येवं वादी युक्त्या प्रच्याव्य स्वम-
तादेवमनुयुज्यते ॥

आग्नेडितं भर्त्सने ॥ ८५ ॥

वाक्यादेरामन्त्रितस्येति भर्त्सने द्विर्वचनमुक्तं तस्याग्नेडितं पूवते ।
चौरचौर ३, वृषलवृषल ३, दस्योदस्यो ३, घातयिष्यामि त्वा बन्धयि-
ष्यामि त्वा ॥ भर्त्सने पर्यायेणेति वक्तव्यम् ॥ * ॥ चौर ३ चौर । चौर-
चौर ३ । तदर्थमाग्नेडितग्रहणं द्विरुक्तोपलक्षणार्थं वर्णयन्ति ॥

अङ्गयुक्तं तिङाकाङ्क्षम् ॥ ८६ ॥

अङ्गइत्यनेन युक्तं तिङन्तमाकाङ्क्षं भर्त्सने पूवते । अङ्ग कूज ३ । अङ्ग
व्याहर ३ । इदानीं ज्ञास्यसि जाल्म । तिङिति किम् । अङ्ग देवदत्त
मिथ्या वदसि । आकाङ्क्षमिति किम् । अङ्ग पच । नैतदपरमाकाङ्क्षति ।
भर्त्सनइत्येव । अङ्गाधीष्व आदनं ते दास्यामि ॥

विचार्यमाणानाम् ॥ ८७ ॥

प्रमाणेन वस्तुपरीक्षणं विचारः । तस्य विषये विचार्यमाणानां
वाक्यानां टेः पूतो भवति । होतव्यं दीक्षितस्य गृहा ३ इ । होतव्यं न

होतव्यमिति विचार्यते । तिष्ठेद्यूप ३ इ । अनुप्रहरेद्यूप ३ इ । यूपे
तिष्ठेद्यूपे अनुप्रहरेदिति विचार्यते ॥

पूर्वं तु भाषायाम् ॥ ९८ ॥

भाषायां विषये विचार्यमाणानां पूर्वमेव सूचते । अहिर्नु ३ ।
रज्जुर्नु । लोष्टो नु ३ । कपोतो नु * । प्रयोगापेक्षं पूर्वत्वम् । इह भाषा-
ग्रहणात्पूर्वयोगश्चन्द्रसि विज्ञायते ॥

प्रतिश्रवणे च ॥ ९९ ॥

प्रतिश्रवणमभ्युपगमः प्रतिज्ञानम् । श्रवणाभिमुख्यं च तत्राविशेषा-
त्सर्वस्य ग्रहणम् । प्रतिश्रवणे यद्वाक्यं वर्तते तस्य टेः प्लुतो भवति ।
गां देहि भोः, अहं ते ददामि ३ । नित्यः शब्दो भवितुमर्हति । देवदत्त
भोः किमात्य ३ ॥

अनुदात्तं प्रश्नान्ताभिपूजितयोः ॥ १०० ॥

अनुदात्तः प्लुतो भवति प्रश्नान्ते अभिपूजिते च † । अगम ३ः पूर्वा-
३न् यामा३न् अग्निभूत ३ इ । पटा ३ उ । अग्निभूते पटो इत्येतयोः
प्रश्नान्ते वर्तमानयोरनुदात्तः प्लुतो भवति । अगम इत्येवमादीनां तु
अनन्त्यस्यापि प्रश्नाख्यानयोरिति स्वरितः प्लुतो भवति । अभिपूजिते ।
शोभनः खल्वसि माणवक ३ ॥

चिदिति चोपमार्थे प्रयुज्यमाने ॥ १०१ ॥

अनुदात्तमिति वर्तते । चिदित्येतस्मिन्निपाते उपमार्थे प्रयुज्यमाने
वाक्यस्य टेः अनुदात्तः प्लुतो भवति । प्लुतोऽप्यत्र विधीयते न गुणमात्रम् । अग्नि-
चिद्वाया ३ त् । राजचिद्वायात् ३ । अग्निरिव भायात् । राजेव भायादि-

* स्यागुर्नु ३ । पुरुषो नु ३ । इत्यधिकं पुस्तकान्तरे ।

† नानेन प्लुतो विधीयते किं तु दूराद्धृतादिषु विहितस्यानन्त्यस्यापि प्रश्ना-
ख्यानयोरिति स्वरितप्लुतस्यानुदात्तत्वं गुणमात्रं विधीयते इत्यधिकं पुस्तकान्तरे ।

त्यर्थः । उपमार्थइति किम् । कथं चिदाहुः । प्रयुज्यमानइति किम् ।
अग्निर्माणवको भायात् ॥

उपरिस्विदासीदिति च ॥ १०२ ॥

अनुदात्तमिति वर्त्तते । उपरिस्विदासीत्येतस्य टेरनुदात्तः प्लुतो
भवति । अथः स्विदासीत् । उपरि स्विदासीत् । अथः स्विदासी-
दित्यत्र विचार्यमाणानामित्युदात्तः प्लुतः । उपरिस्विदासीदित्यत्र तु अने-
नानुदात्तः ॥

स्वरितमाग्नेडितेसूयासंमतिकोपकुत्सनेषु ॥ १०३ ॥

स्वरितः प्लुतो भवति आग्नेडिते परतः असूयायां संमतौ कोपे
कुत्सने च गम्यमाने । वाक्यादेरामन्त्रितस्यासूयासंमतिकोपकुत्सनभर्त्स-
नेष्विति द्विवचनमुक्तं तत्रायं प्लुतविधिः । असूयायां तावत् । माणवक ३
माणवक । अभिरूपक ३ अभिरूपक रिक्तं तत्राभिरूप्यम् । संमतौ ।
माणवक ३ माणवक अभिरूपक ३ अभिरूपक शोभनः खल्वसि । कोपे ।
माणवक ३ माणवक अविनीतक ३ अविनीतक इदानीं ज्ञाप्यसि जाल्म ।
कुत्सने । शाक्तीक ३ शाक्तीक याष्टीक ३ याष्टीक रिक्ता ते शक्तिः ॥ असूया-
दिषु वावचनं कर्त्तव्यम् ॥ * ॥ माणवक माणवकेत्येवमाद्यपि यथा स्यात् ॥

क्षियाशीः प्रैषेषु तिङाकाङ्क्षम् ॥ १०४ ॥

स्वरित इति वर्त्तते । क्षिया आचारभेदः । आशीः प्रार्थनावि-
शेषः । शब्देन व्यापारणं प्रैषः । एतेषु गम्यमानेषु तिङन्तमाकाङ्क्षं यत्तस्य
स्वरितः प्लुतो भवति । आकाङ्क्षतीत्याकाङ्क्षं तिङन्तमुत्तरपदमाकाङ्क्षती-
त्यर्थः । क्षियायां तावत् । स्वयं रथेन याति ३ उपाध्यायं पदातिं गमय-
तीति । स्वयं ओदनं ह भुङ्क्ते उपाध्यायं सक्तून्याययति । पूर्वमत्र तिङ-
न्तमुत्तरमाकाङ्क्षतीति साकाङ्क्षं भवति । आशिषि । सुतांश्च लप्सीष्ट ३
धनं च तात । कुन्दोध्येपीष्ट ३ व्याकरणं च, भद्र । प्रैषे । कटं कुरु ३
ग्रामं च गच्छ । यवान् लुनीहि ३ सक्तूंश्च पिब । आकाङ्क्षमिति किम् ।
दीर्घं ते आयुरस्तु । अग्नीन्विहर ॥

अनन्त्यस्यापि प्रआख्यानयोः ॥ १०५ ॥

पदस्येति वर्त्तते स्वरितमिति च । अनन्त्यस्यापि अन्त्यस्यापि पद-
स्य टेः प्लुतो भवति प्रश्ने आख्याने च । आगम ३ः पूर्वा ३ न्यामा ३ न् ।
अग्निभूत ३ इ । पट ३ उ । सर्वेषामेव पदानामेष स्वरितः प्लुतः । अन्त्यस्य
अनुदात्तं प्रश्नान्ताभिपूजितयोरिति । अनुदात्तोपि पक्षे भवति । आख्याने ।
आगम ३ः पूर्वा ३ न्यामा ३ लोः ३ ॥

सुतावैच इदुतौ ॥ १०६ ॥

दूरादुतादिषु प्लुतो विहितः तत्र ऐचः प्लुतप्रसङ्गे तदवयवभूतावि-
दुतौ प्लुतौ । ऐ ३ तिकायन । औ ३ पगव । अत्र यदेवर्णावर्णयोरव-
र्णस्य च समविभागस्तदा इदुतौ द्विमात्रावनेन प्लुतौ क्रियेते । प्लुताविति
हि क्रियानिमित्तायं व्यपदेशः इदुतौ प्लवेते वृद्धिं गच्छत इत्यर्थः । तावती
च स प्लुतिर्भवति । यया तावेचौ त्रिमात्रौ संपद्येते । यदा त्वर्द्धमात्रा-
वर्णस्याध्वर्द्धमात्रा इवर्णावर्णयोस्तदा तावर्द्धतृतीयमात्रौ क्रियेते इति ।
भाष्ये तूक्तमिष्यते चतुर्मात्रः प्लुत इति । तत्कथं, समप्रविभागपक्षे इदु-
तोरनेन त्रिमात्रः प्लुतो विधीयते ॥

एचोप्रगृह्यस्यादूरादूते पूर्वस्यार्द्धस्यादुत्तरस्येदुतौ ॥ १०७ ॥

एचो ऽप्रगृह्यस्यादूरादूते प्लुतविषयस्यार्द्धस्याकार आदेशो भवति
स च प्लुतः उत्तरस्येकारोकारावादेशौ भवतः । विषयपरिगणनं कर्त्तव्यम् ॥
प्रश्नान्ताभिपूजितविचार्यमाणप्रत्यभिवादयाज्यान्तेष्विति वक्तव्यम् ॥ * ॥
प्रश्नान्ते । आगम ३ः पूर्वा ३ न् न्यामा ३ न् अग्निभूता ३ इ । पटा ३ उ । अभिपूजिते ।
भद्रं करोषि माणवक ३ अग्निभूत ३ इ । पट ३ उ । विचार्यमाणे । हो-
तव्यं दीक्षितस्य गृह ३ इ । प्रत्यभिवादे । आयुष्मानेधि अग्निभूत ३ इ ।
पट ३ उ । याज्यान्ते । उक्तात्राय वशात्राय सोमपृष्ठाय वेधसे । स्तोमैर्विधे-
माग्नय ३ इ । सोयमाकारः प्लुतो यथाविषयमुदात्तो ऽनुदात्तः स्वरितो
वेदितव्यः । इदुतौ पुनरुदात्तावेव भवतः । परिगणनं किम् । विष्णुभूते

विष्णुभूतेऽघातयिष्यामि त्वा । आगच्छ भो माणवक विष्णुभूते । परिग-
णने च सत्यदूरादृतइति न वक्तव्यम् । पदान्तग्रहणं तु कर्तव्यम् । इह
मा भूत् । भद्रं करोषि गौरिति । अग्रहस्येति किम् । शोभने खलु
स्यःखद्वेऽ ॥ आमन्त्रिते कृन्दसि मृतविकारोऽयं वक्तव्यः ॥ * ॥ अग्नः, इ-
पवीवः ॥

तयोर्ध्वावचि संहितायाम् ॥ १०८ ॥

तयोरिदुतोऽर्थकारवकारादेशौ भवतो ऽचि संहितायां विषये ।
संहितायामित्येतच्चाधिकृतमित उत्तरमाध्यायपरिसमाप्त्येर्द्वय्यामः संहि-
तायामित्येवं तद्वेदितव्यम् । अग्नाऽवाशा । पटाऽवाशा । अग्नाऽ-
यिन्द्रम् । पटाऽबुदकम् । अचीति किम् । अग्नाऽइ । पटाऽउ । संहिता-
यामिति किम् । अग्नाऽइ इन्द्रम् । पटाऽउ उदकम् । इदुतोरसिदृत्वा-
दिको यणाचीति न प्राप्नोतीत्ययमारम्भः । अथापि कथं चित्तयोः सिदृत्वं
स्यादेवमपि सवर्णदीर्घत्वनिवृत्त्यर्थे शाकलनिवृत्त्यर्थे च वक्तव्यमेतत् ।
अथापि तन्निवृत्त्यर्थं यनान्तरमस्ति तथापि यणस्वरनिवृत्त्यर्थमिदमार-
भ्यते । यणादेशस्यासिदृत्वाद् उदात्तस्वरितयोर्यणः स्वरितोऽनुदात्तस्येत्येष
स्वरो न भवति ॥

किं तु यणा भवतीह न सिद्धं ध्वाविदुतोऽर्थदयं विदधाति ।
तौ च मम स्वरसन्धिषु सिद्धौ शाकलदीर्घविधी तु निवर्त्यौ ॥
इत्तु यदा भवति मृतपूर्वस्तस्य यणं विदधात्यपवादम् ।
तेन तयोश्च न शाकलदीर्घौ यणस्वरबाधनमेव तु हेतुः ॥

॥ इति काशिकायां वृत्तौ अष्टमाध्यायस्य द्वितीयः पादः ॥

॥ अष्टमाध्यायस्य तृतीयः पादः ॥

मत्तुवसो रु संबुद्धौ कृन्दसि ॥ १ ॥

संहितायामिति वर्तते । मत्वन्तस्य वस्वन्तस्य च पदस्य हरि-

त्ययमादेशो भवति सम्बुद्धौ परतः कृन्दसि विषये । मत्वन्तस्य तावत् । इन्द्र मरुत्व इह पाहि सोमम् । हरिवो मेदिनं त्वा । मरुतोस्य सन्ति, हरयोस्य सन्ति, इति मतुप् । सुप्रमोहं रड्यादिलोपे संयोगान्तस्य लोपे च कृते नकारस्य र्भवति । वस्वन्तस्य खत्वपि । मीद्वस्तोकाय तनयाय । इन्द्र साहूः । कृसेर्निपातनं दाश्वान् साह्वानिति । मतुवसोरिति किम् । ब्रह्मन्स्तोष्यामः । संबुद्धाविति किम् । य एवं विद्वानग्निमाधत्ते । कृन्दसीति किम् । हे गोमन् । हे पपिवन् ॥ वन उपसंख्यानं कर्त्तव्यम् ॥ * ॥ यस्त्वायन्तं वसुना प्रातरित्वः । इणः प्रातः पूर्वस्य कृन्दसि कृनिप् ॥ विभाषा भवद्भगवदघवतामोच्चावस्य ॥ * ॥ कृन्दसि भाषायां च भवद्भगवद् अघवद् इत्येतेषां विभाषा र्वक्तव्यो ऽवशब्दस्य च ओकारादेशः । सामान्येन कृन्दसि भाषायां चेदं वचनम् । भवत् । हे भोः । हे भवन् । भगवद् । हे भगोः । हे भगवन् । अघवत् । हे अघोः । हे अघवन् । निपातनविज्ञानाद्वा सिद्धम् । अथ वा भोइत्येवमादयो निपाता द्रष्टव्याः । असंबुद्धावपि द्विवचनबहुवचनयोरपि दृश्यन्ते । भो देवदत्तयज्ञदत्तौ । भो देवदत्तयज्ञदत्तविष्णुमित्राः । तथा स्त्रियामपि च दृश्यन्ते । भो ब्राह्मणि । संहिताधिकार उत्तरत्रोपयुज्यते यत्र भिन्नपदस्यौ निमित्तनिमित्तिनौ । नश्चव्यप्रशानिति * ॥

अचानुनासिकः पूर्वस्य तु वा ॥ २ ॥

अधिकारोऽयम् । इत उत्तरं यस्य स्थाने र्विधीयते ततः पूर्वस्य तु वर्णस्य वाऽनुनासिको भवतीत्येतदधिकृतं वेदितव्यम् । यदित ऊर्ध्वमनुक्रमिष्यामस्तत्र । वक्ष्यति । समः सुटि । सँस्कर्त्ता । सँस्कर्त्तुम् । सँस्कर्त्तव्यम् । अत्रग्रहणं रुणा सह संनियोगप्रतिपत्त्यर्थम् । अधिकारपरिमाणापरिग्रहे हि सति ठो ठे लोप इत्यत्रापि पूर्वस्यानुनासिक आशङ्क्येत ॥

* संहिताधिकार उत्तरत्रेत्यत आरभ्य नश्चव्यप्रशानित्यन्तः पाठः पुस्तकान्तरे नास्ति ।

आतोऽटि नित्यम् ॥ ३ ॥

आटि परतो रोः पूर्वस्याकारस्य स्थाने नित्यमनुनासिकादेशो भवति । दीर्घादटि समानपादइति ह्रस्वं वक्ष्यति । ततः पूर्वस्यातो ऽनुनासिकविकल्पे प्राप्ते नित्यार्थं वचनम् । महं असि । महं इन्द्रो य आजसा । देवां अच्छादीव्यत् । के चिदनुस्वारमधीयते । स च्छान्दसो व्यत्ययो द्रष्टव्यः । आत इति किम् । ये वा वनस्पतीरनु । अटीति किम् । भवांश्चरति । भवांश्छादयति । नित्यग्रहणं विस्पष्टार्थम् * ॥

अनुनासिकात्परो ऽनुस्वारः ॥ ४ ॥

अन्यशब्देनाध्याहर्तव्यः । तदपेक्षया चैयमनुनासिकादिति पञ्चमी । अनुनासिकादन्यो यो वर्णः रोः पूर्वः यस्यानुनासिको न विहितस्ततः परो ऽनुस्वार आगमो भवति । वक्ष्यति । समः सुटि । संस्कर्त्ता । संस्कर्त्तव्यम् । पुमः खय्यम्परे । पुंस्कामा । नश्छव्यप्रशान् । भवांश्चरति । के चित्तु परशब्दमेवान्यार्थं वर्णयन्ति । अनुनासिकात्परो ऽनुनासिकादन्योऽनुस्वारो भवति । यस्मिन्यत्रे ऽनुनासिको नास्ति तत्रानुस्वारागमो भवति । स तु कस्यागमो भवति रोः पूर्वस्यैवेति वर्त्तते व्याख्यानादादेशो न भवति ॥

समः सुटि ॥ ५ ॥

रुर्वर्त्तते । सम इत्येतस्य रुर्भवति सुटि परतः संहितायां विषये । संस्कर्त्ता । संस्कर्त्तुम् । संस्कर्त्तव्यम् । संस्कर्त्ता । संस्कर्त्तुम् । संस्कर्त्तव्यम् । अत्र रोर्विसर्जनीये कृते वा शरीति पक्षे विसर्जनीय एव प्राप्नोति । व्यवस्थितविभाषा द्रष्टव्या । तेनात्र नित्यं सकार एव भवति । अस्मिन्नेव सूत्रे सकारादेशो वा निर्द्दिश्यते । समः सुटीति द्विसकारको निर्द्देशः । सम इति किम् । उपस्कर्त्ता । सुटीति किम् । संकृतिः । कश्चिदाह ॥ संपुंकानां सो वक्तव्यः ॥ * ॥ रुविधौ ह्यनिष्टप्रसङ्गः । संस्कर्त्ता । पुंस्कामा । कांस्कानिति ॥

* नित्यग्रहणं नियमाशङ्कापरिहारार्थमिति पाठः पुस्तकान्तरे ।

पुमः खय्यम्परे ॥ ६ ॥

पुमित्येतस्य र्भवति अम्परे खयि परतः । पुँस्कामा । पुंस्कामा ।
 पुँस्पुत्रः । पुंस्पुत्रः । पुँस्फलम् । पुंस्फलम् । पुँश्चली । पुंश्चली । पुंस्का-
 मेत्यत्र विसर्जनीयस्य कुप्वाः षकृष्पौ चेति प्राप्नोति । तस्मादत्र सकार एवा-
 देशो वक्तव्यः । द्विसकारकनिर्देशपक्षे तु पूर्वस्मादेव सूत्रात्स इत्यनुव-
 र्तते । सत्त्वं त्वनुवर्त्तमानमपि नात्राभिसंबध्यते । संबन्धानुवृत्तिस्तस्येति ।
 खयीति किम् । पुंदासः । पुंगवः । अम्परइति किम् । पुंतीरः । पुंतुरः ।
 परग्रहणं किम् । पुमाख्यः । पुमाचारः ॥

नञ्कृत्यप्रशान् ॥ ७ ॥

अम्परइति वर्त्तते । नकारान्तस्य पदस्य प्रशान्त्वर्जितस्य र्भवत्य-
 म्परे क्ववि परतः । भवांश्छादयति २ । भवांश्चिनाति २ । भवांष्टीकते
 २ । भवांस्तरति २ । क्ववीति किम् । भवान्करोति । अप्रशानिति किम् ।
 प्रशाच्छादयति । प्रशान् चिनाति । अम्परइत्येव । भवान्त्सरुकः ॥

उभयथर्त्तु ॥ ८ ॥

पूर्वेण नित्ये प्राप्ते विकल्पः क्रियते । नकारान्तस्य पदस्य क्ववि
 परतः अम्परे उभयथा कृत्तु भवति । र्वो नकारो वा । तस्मिंस्त्वा
 दधाति । तस्मिन्त्वा दधाति । अस्त्विति किम् । तांस्त्वं खाद सुखा-
 दितान् ॥

दीर्घादटि समानपादे ॥ ९ ॥

न इत्यनुवर्त्तते । दीर्घादुत्तरस्य पदान्तस्य नकारस्य र्भवत्यटि
 परतस्तौ चेन्निमित्तनिमित्तिनौ समानपदे भवतः । अस्त्विति प्रकृतत्वाद्
 अक्याद इह गृह्यते । परिधीं रति । देवां अच्छादीव्यत् । महं इन्द्रो
 य ओजसा । दीर्घादिति किम् । अहन्नहिम् । अटीति किम् । इभ्यान्तत्रि-
 यान् । समानपादइति किम् । यातुधानानुपस्पृशः । उभयथेत्येव । आ-
 दित्यान् हवामहे ॥

नृन्वे ॥ १० ॥

नृनित्येतस्य नकारस्य रुर्भवति पशब्दे परतः । अकारउच्चार-
णार्थः । नृःपाहि । नृःपाहि । नृःप्रीणीहि । नृःप्रणीहि । पडति किम् ।
नृन्भोजयति । उभययेत्यपि के चिदनुवर्तयन्ति । नृन्याहीत्यपि यथा-
स्यात् ॥

स्वतवान्यायौ ॥ ११ ॥

स्वतवानित्येतस्य नकारस्य रुर्भवति पायुशब्दे परतः । स्वतवाः
पायुरग्ने ॥

कानाम्नेडिते ॥ १२ ॥

कानित्येतस्य नकारस्य रुर्भवति आम्नेडिते परतः । कांस्कानाम-
न्त्यते । कांस्कान्भोजयति । अस्य कस्कादिषु पाठो द्रष्टव्यः । तेन
कुप्योः १क१पौ चेति न भवति । समः सुटीत्यतो वा सकारो ऽनुवर्तते स
एवात्र विधीयते । पूर्वेषु योगेषु संबन्धानुवृत्त्या गतस्य रोरत्रानभिसंबन्धः ।
आम्नेडितइति किम् । कान् कान्पश्यति । एकोत्र कुत्सायम् ॥

ठो ठे लोपः ॥ १३ ॥

ठकारस्य ठकारे लोपो भवति । सत्यपि यदाधिकारे तस्यासं-
भवादपदान्तस्य ठकारस्यायं लोपो विज्ञायते । लीठम् । उपगूठम् ।
ष्टुत्वस्यात्र सिद्धुत्वमाश्रयाद् द्रष्टव्यम् । श्वलिङ्गोक्तइत्यत्र तु जश्त्वे कृते
कार्यं नास्तीति लोपाभावः । न च ठलोपो जश्त्वापवादो विज्ञातुं
शक्यते । तस्य हि लीठादिर्विषयः संभवति । तत्र हि श्रुतिकृतमानन्त-
र्यमस्ति शास्त्रकृतं तु यदा नानन्तर्यं ष्टुत्वस्यासिद्धत्वेन प्राप्तं तत्तु सूत्र-
करणसामर्थ्याद्वाध्यते । श्वलिङ्गोक्तइत्यत्र तु न श्रुतिकृतमानन्तर्यं न शा-
स्त्रकृतमिति अविषयोऽयं ठलोपस्य ॥

रो रि ॥ १४ ॥

रेफस्य रेफे परतो लोपो भवति । नीरक्तम् । दूरक्तम् । आनी रथः ।
इन्द्र रथः । पुना रक्तं वासः । प्राता राजक्रयः । पदस्येत्यत्र विशेषणे

षष्ठी तेन पदान्तस्यापि रेफस्य लोपो भवति । जर्ध्धेरजर्ध्धाः । पास्यर्ध्धेर-
पास्याः इति ॥

खरवसानयोर्विसर्जनीयः ॥ १५ ॥

र इति वर्त्तते । रेफान्तस्य पदस्य खरि परतो ऽवसाने च विसर्ज-
नीयादेशो भवति । वृत्तश्छादयति । म्लत्तश्छादयति । वृत्तस्तरति । म्लत्त-
स्तरति * । अवसाने । वृत्तः । म्लत्तः । खरवसानयोरिति किम् । अग्निर्न-
यति । वायुर्नयति । इह नृकुट्यां भवः, नार्कुटः । नृपतेरपत्यं नार्पत्य इति ।
वृद्धेर्बहिरङ्गलक्षणत्वात्तदाश्रयस्य रेफस्यासिद्धं बहिरङ्गमित्यसिद्धत्वाद्विसर्ज-
नीयो न भवति ॥

रोः सुपि ॥ १६ ॥

र इत्येतस्य रेफस्य सुपि परतो विसर्जनीयादेशो भवति । पयः-
सु । सर्पिःषु । यशःसु । सुपीति सप्तमीबहुवचनं गृह्यते । सिद्धे सत्या-
रम्भो नियमार्थः । रोरेव सुपि विसर्जनीयादेशो नान्यस्य । गीर्षु । धूर्षु ॥

भोभगोअघोअपूर्वस्य योशि ॥ १७ ॥

भो भगो अघो इत्येवंपूर्वस्य अवर्णपूर्वस्य च रो रेफस्य यकारादेशो
भवति अशि परतः । भो अत्र । भगो अत्र । अघो अत्र । भो ददाति ।
भगो ददाति । अघो ददाति । अवर्णपूर्वस्य । क आस्ते । क्य आस्ते ।
ब्राह्मणा ददति । पुरुषा ददति । भोभगोअघोअपूर्वस्येति किम् । अ-
ग्निरत्र । वायुरत्र । अश्वहणं किम् । वृत्तः । म्लत्तः । नैतदस्ति । संहिता
यामित्यनुवर्त्तते । तर्हि अश्वहणमुत्तरार्थम् । हलि सर्वेषामित्ययं लोपो ऽशि
हलि यथा स्यात् । इह मा भूत् । वृत्तं वृश्चतीति वृत्तवृट्, तमाचष्टे यः स
वृत्तवयति । वृत्तवयतेरप्रत्ययः, वृत्तव् करोति । अथ तत्रैव अश्वहणं कस्मान्
न कृतम् । उत्तरार्थम् । मोनुस्वार इति हल्मात्रे यथा स्यात् । व्योर्लघुप्रयत्नतरः
शाकटायनस्य लोपः शाकत्यस्येत्येतच्च वृत्तव् करोतीत्यत्र मा भूदित्य-
श्वहणम् । रोरित्येव । प्रातरत्र । पुनरत्र ॥

* वृत्तश्चिनोति । म्लत्तश्चिनोति । वृत्तष्टीकते । म्लत्तष्टीकते । इत्यधिकं पुस्त-
कान्तरे ।

व्योर्लघुप्रयत्नतरः शाकटायनस्य ॥ १८ ॥

वकारयकारयोर्भोभगोअघोअवर्णपूर्वयोः पदान्तयोर्लघुप्रयत्नतर आदेशो भवति अशि परतः शकटायनस्याचार्यस्य मतेन । भगोयत्र । अघोयत्र । क आस्ते । कयास्ते । अस्मायुदुर । अस्मा उदुर । असावादित्यः । असा आदित्यः । द्वावत्र । द्वा अत्र । द्वावानय । द्वा आनय । लघुप्रयत्नतरत्वमुच्चारणे स्यानकरणशैथिल्यम् । स्यानं तात्वादि । करणं जिह्वामूलादि । तयोस्त्वारणे शैथिल्यं मन्दप्रयत्नता ॥

लोपः शाकल्यस्य ॥ १९ ॥

वकारयकारयोः पदान्तयोरवर्णपूर्वयोर्लोपो भवति शाकल्यस्याचार्यस्य मतेनाशि परतः । क आस्ते । कयास्ते । काक आस्ते । काकयास्ते । अस्मा उदुर । अस्मायुदुर । द्वावत्र । द्वा अत्र । असावादित्यः । असा आदित्यः । शाकल्यग्रहणं विभाषार्थम् । तेन यदापि लघुप्रयत्नतरो न भवत्यादेशस्तदापि व्योः पक्षे अवर्णं भवति ॥

औतो गार्ग्यस्य ॥ २० ॥

ओकारादुत्तरस्य यकारस्य लोपो भवति गार्ग्यस्याचार्यस्य मतेन अशि परतः । भो अत्र । भगो अत्र । भो इदम् । भगो इदम् । नित्यार्थोऽयमारम्भः । गार्ग्यग्रहणं पूजार्थम् । योयमलघुप्रयत्नस्य विकल्पेन लोपः क्रियते सोऽनेन निवर्त्यते । लघुप्रयत्नतरस्तु भवत्येव यकारः । भो अत्र । भोयत्र । भगो अत्र । भगोयत्र । अघो अत्र । अघोयत्र । के वित्तु सर्वमेव यकारमत्र नेच्छन्ति ॥

उजि च पदे ॥ २१ ॥

अवर्णपूर्वयोः व्योः पादान्तयोर्लोपो भवति उजि च पदे परतः । स उ एकविंशतिः । स उ एकाग्निः । पदइति किम् । तन्त उत्तं, तन्तयुतम् । वेजः संप्रसारणे कृते उजिति भूतपूर्वेण जकारेण शक्यते प्रतिपत्तुमिति । अथ उजित्येवंरूपो निपातः प्रतिपदोक्तो ऽस्ति तदा लाक्षणिकत्वाद्देजादेशस्य ग्रहणमिह नास्ति उत्तरार्थे पदग्रहणं क्रियते ॥

॥ २१ ॥ हलि सर्वेषाम् ॥ २२ ॥

हलि परतो भोभगे अघोऽपूर्वस्य यकारस्य पदान्तस्य लोपो
भवति सर्वेषामाचार्याणां मतेन । भो हसति । भगे हसति । अघो हसति ।
भो याति । भगे याति । अघो याति । दृष्टा हसन्ति । सर्वेषां ग्रहणं
शक्यतापनस्यापि लोपो यथा स्यात्, लघुप्रत्ययतरो मा भूदिति ॥

मौ अनुस्वारः ॥ २३ ॥

मकारस्य पदान्तस्यानुस्वार आदेशो भवति हलि परतः । कुण्डं
हसति । वनं हमति । कुण्डं याति । हलीत्येव । त्वमत्र । किमत्र ।
पदान्तस्येत्येव । गम्यते । रम्यते ॥

नञ्चापदान्त्य भक्ति ॥ २४ ॥

नाकारस्य मकारस्य चापदान्तस्यानुस्वारादेशो भवति भलि पर-
तः । पर्यासि । यशांसि । सर्पांसि । धनूंषि । मकारस्य । काक्रंस्यते ।
आक्रिंस्यते । अधिजिगांसते । अपदान्तस्येति किम् । राजन्भुङ्क्ते । भ-
लीति किम् । रम्यते । गम्यते ॥

मो राजि समः कौ ॥ २५ ॥

समो मकारस्य मकार आदेशो भवति राजतौ क्शिप्रत्ययान्ते
परतः । सम्राट् । साम्राज्यम् । मकारस्य मकारवचनमनुस्वारनिवृत्त्यर्थम् ।
राजतीति क्श्म् । संयत् । सम इति क्श्म् । किं राट् । क्वाविति क्श्म् ।
संराजिता । संराजितुम् । संराजितव्यम् ॥

हे मपरे वा ॥ २६ ॥

हकारे मकारपरं परतो मकारस्य वा मकार आदेशो भवति ।
किं हलयति । किम् हलयति । कथं हलयति । कथम् हलयति ॥
यवत्परं यवला वा ॥ * ॥ यवत्परं हकारे मकारस्य यवला यथासंख्यं
वा भवन्तीति वक्तव्यम् । किं ह्यः । किं ह्यः । किं ह्यः हलयति । किं
हलयति । किं ह्यः हलयति । किं ह्यः हलयति ॥

नपरे नः ॥ २७ ॥

नकारपरे हे परतः मकारस्य वा नकारादेशो भवति । किन्
हुते । किं हुते । कथं हुते । कथन् हुते ॥

ङ्णोः कुक्कुक् शरि ॥ २८ ॥

ङकारणकारयोः पदान्तयोः कुक् टुक् इत्येतावगमौ वा भवतः
शरि परतः । प्राङ्क् शेते । प्राङ् शेते । प्राङ्क् पष्ठः । प्राङ् पष्ठः । प्राङ्क्
साये । प्राङ् साये । णकारस्य । वण्ट् शेते । वण् शेते । पूर्वान्तकरणं
प्राङ्क् क्तेते इत्यत्र क्त्वार्थम् । शङ्कोटीति हि पदान्ताभ्य इति
तद्विज्ञायते । इह मा भूत् । पुरा क्रूरस्य विष्टपो विरप्शिन् । प्राङ्क् साय-
इत्यत्रापि सायदाद्योरिति पत्वप्रतिषेधार्थं च । वण्ट् साय इत्यत्र च
न पदान्ताट्टारनामिति षत्वप्रतिषेधार्थम् ॥

डः सि धुट् ॥ २९ ॥

ङकारान्तात्पदादुत्तरस्य सकारादेः पदस्य वा धुडागमौ भवति ।
श्वलिट्साये । मधुलिट्साये । श्वलिट् साये । मधु लट् साये । परा-
दिकरणं न पदान्ताट्टारनामिति षत्वप्रतिषेधार्थम् ॥

नश्च ॥ ३० ॥

नकारान्तात्पदादुत्तरस्य सकारस्य वा धुडागमौ भवति । भवा-
न्त्साये । महान्त्साये । भवान्त्साये । महान्त्साये । धुटश्चत्वंस्य चासिङु-
त्वाच्चश्च्यप्रशानिति हत्वं न भवति ॥

शि तुक् ॥ ३१ ॥

नकारस्य पदान्तस्य शकारे परतो वा तुगागमौ भवति । भवञ्-
क्तेते । पूर्वान्तकरणं क्त्वार्थम् । यद्येवं कुर्वञ्क्तेते इत्यत्र नकारस्यापदा-
न्तत्वाण्यत्वं प्राप्नोति । तत्र समाधिमाहुः । स्तोः श्चुना श्चुरित्यत्र योग-
विभागः क्रियते णत्वप्रतिषेधार्थं, स्तोः श्चुना णकारो न भवतीति । ततः
श्चुरिति ॥

डमो ह्रस्वादचि डमुणित्यम् ॥ ३२ ॥

ह्रस्वात्परो यो डम् तदन्तात्पदादुत्तरस्याचो डमुडागमो भवति नित्यम् । डणनेभ्यो यथासंख्यं डणना भवन्ति । डकारान्तान् डुट् । प्रत्यङ्गास्ते । णकारान्ताणुट् । वण्णास्ते । वण्णवोचत् । नकारान्तानुट् । कुर्वन्नास्ते । कुर्वन्वोचत् । कृषन्नास्ते । कृषन्वोचत् । डम इति किम् । त्वमास्ते । ह्रस्वादिति किम् । प्राडास्ते । भवानास्ते । अचीति किम् । प्रत्यङ्करोति । इह परमदण्डिनौ परमदण्डिनेति उत्तरपदत्वे चापदादिविधाविति प्रत्ययलक्षणप्रतिषेधादुत्तरपदस्य पदत्वं नास्तीति डमुणन भवति । अथ वा उजि च पदइत्यतः संप्रत्यन्तं पदइत्यनुवर्त्तते । तेन अजादौ पदे डमुड् भवति ॥

मय उजो वो वा ॥ ३३ ॥

मय उत्तरस्य उजो वा वकारादेशो भवति अचि परतः । शमु-
अस्तु वेदिः । शम्बस्तु वेदिः । तदु अस्य परेतः । तद्वस्य परेतः । किमु
आवपनम् । किम्वावपनम् । प्रष्टृत्वादुजः प्रकृतिभावे प्राप्ते वकारो
विधीयते । तस्यासिद्धत्वाद्वलीति मो ऽनुस्वारो न भवति ॥

विसर्जनीयस्य सः ॥ ३४ ॥

खरीत्यनुवर्त्तते । विसर्जनीयस्य सकार आदेशो भवति खरि परतः ।
वृत्तश्छादयति । मृत्तश्छादयति । वृत्तष्ठकारः । मृत्तष्ठकारः । वृत्तस्यकारः ।
मृत्तस्यकारः । वृत्तश्चिनोति । मृत्तश्चिनोति । वृत्तष्टीकते । मृत्तष्टीकते ।
वृत्तस्तरति । मृत्तस्तरति ॥

शर्परे विसर्जनीयः ॥ ३५ ॥

शर्परे खरि परतो विसर्जनीयस्य विसर्जनीयादेशो भवति । शशाः
तुरम् । पुरुषः तुरम् । अद्विः प्सातम् । वासः क्षौमम् । पुरुषः त्सरः ।
घनाघनः क्षौभणश्चर्षणीनाम् । नेति वक्तव्ये विसर्जनीयस्य विसर्जनी-
यादेशविधानं विकारनिवृत्त्यर्थम् । तेन जिह्वामूलीयोपध्मानीयो न भवतः ॥

वा शरि ॥ ३६ ॥

विसर्जनीयस्य विसर्जनीयादेशो वा भवति शरि परे । वृत्तः
शेते । वृत्तः शेते । वृत्तश्चेति । वृत्तः षण्डे । वृत्तष्यण्डे । वृत्तः साये ।
वृत्तस्साये ॥ खर्परे शरि वा लोपो वक्तव्यः ॥ * ॥ वृत्ता स्यातारः । वृत्ताः
स्यातारः । वृत्तास्स्यातारः ॥

कुप्वो ऋकःपौ च ॥ ३७ ॥

कवर्गपवर्गयोः परतो विसर्जनीयस्य यथासंख्यं ऋकःप इत्येतावता-
देशौ भवतः, चकाराद्विसर्जनीयश्च । वृत्तः करोति । वृत्तः करोति ।
वृत्तः खनति । वृत्तः खनति । वृत्तः पचति । वृत्तः पचति । वृत्तः
फलति । वृत्तः फलति । कपावुच्चारणार्थौ । जिह्वामूलीयोपध्मानीयावेता-
वादेशौ । विसर्जनीयस्य स इत्येतस्मिन्नाप्राप्ते इदमारभ्यते इत्येतस्य बाधकं,
शर्परे विसर्जनीय इत्येतत्तु न बाध्यते । वासः तौमम् । अद्विः प्सातम् ।
पूर्वत्रासिद्धे नास्ति विप्रतिषेधो ऽभावादुत्तरस्येति शर्परे विसर्जनीय इत्ये-
तदेव भवति । के चित्तु एतदर्थं योगविभागं कुर्वन्ति । कुप्वोः । शर्प-
रयोः विसर्जनीयस्य विसर्जनीय आदेशो भवति । किमर्थमिदम् । ऋकः-
पौ चेति वक्ष्यति तद्बाधनार्थमिति ॥

सोपदादौ ॥ ३८ ॥

सकार आदेशो भवति विसर्जनीयस्य कुप्वोरपदादयोः परतः ।
पाशकल्पककाम्येषु । याप्ये पाशप् । पयस्याशम् * । इषदपरिसमाप्तौ ।
कल्पप् । पयस्कल्पम् । यशस्कल्पम् । प्रागिवात्कः । पयस्कम् । यशस्कम् ।
काम्यच्च । पयस्काम्यति । यशस्काम्यति । अपदादाविति किम् । पयः
कामयते । पयः पिबति ॥ सोपदादावित्यनव्ययस्येति वक्तव्यम् ॥ * ॥
इह मा भूत् । प्रातःकल्पम् । पुनःकल्पमिति । रोः काम्ये नियमार्थम् ॥ * ॥
रोरेव काम्ये नान्यस्येति नियमार्थं वक्तव्यम् । पयस्काम्यति । यशस्का-

• यशस्याशमित्यधिकं पुस्तकान्तरे ।

म्यति । इह मा भूत् । गीःकाम्यति । धूःकाम्यति । उपध्यानीयस्य कर्त्तव्यं परतः सकार आदेशो भवतीति वक्तव्यम् ॥ * ॥ किं प्रयोजनमुज्झिह्व-
ध्यानीयोपधः पठ्यतइति दर्शने अभ्युद्गः समुद्ग इति यथा स्यात् ॥

इणः षः ॥ ३८ ॥

अपदादाविति वर्त्तते । इण उत्तरस्य विसर्जनीयस्य षकारादेशो भवति कुप्षोरपदाद्योः परतः । पाशः कल्पककाम्येषु । पाश । सर्पिष्पाशम् । यजुष्पाशम् । कल्प । सर्पिष्कल्पम् । यजुष्कल्पम् । क । सर्पिष्कम् । यजुष्कम् । क.म्य । सर्पिष्काम्यति । यजुष्काम्यति । अपदादावित्येव । अग्निः करोति । वायुः करोति । अग्निः पचति । वायुः पचति । कुप्षो-
रित्येष । सर्पिस्ते । यजुस्ते । इत उत्तरं स इति इणः ष इति च वर्त्तते तत्र य इणः परो यो विसर्जनीयस्तस्य षकारो भवत्यन्यस्य सकारो भवति ॥

नमस्पुरसोर्गत्योः ॥ ४० ॥

नमस्पुरस् इत्येतयोर्गतिसंज्ञकयोर्विसर्जनीयस्य सकारादेशो भवति कुप्षोः परतः । नमस्कृत्ता । नमस्कृत्तम् । नमस्कृत्तव्यम् । गत्योरिति किम् । पूः पुरौ पुरः करोति ॥

इदुदुपधस्य चाप्रत्ययस्य ॥ ४१ ॥

इकारोपधस्य उकारोपधस्य चाप्रत्ययस्य विसर्जनीयस्य षकार आदेशो भवति कुप्षोः परतः । निर्दुर्बहिराविश्चतुरप्रादुस् । निस् । निष्कृतम् । निष्पीतम् । दुस् । दुष्कृतम् । दुष्पीतम् । बहिस् । बहिष्कृतम् । बहिष्पीतम् । आविस् । आविष्कृतम् । आविष्पीतम् । चतुष्कृतम् । च-
तुष्कपालम् । चतुष्कन्दलम् । चतुष्कलम् । प्रादुष्कृतम् । प्रादुष्पीतम् । अप्रत्ययस्येति किम् । अग्निः करोति । वायुः करोति । मातुः करोति । पितुः करोति । अत्र रात्सस्येति सकारलोपे कृते रेफस्य यो विसर्जनीय-
स्तस्याप्रत्ययविसर्जनीयत्वात् पत्वं प्राप्नोति । कस्कादिषु तु धातुष्वत्र-
यहणं ज्ञापकमेकादेशनिमित्तत्वात्पत्वप्रतिषेधस्य ॥ पुम्मुहुषोः प्रतिषेधो-

वक्तव्यः ॥ * ॥ पुंस्कामा । मुहुस् कामा । * नैष्कुल्यम् । दौष्कुल्यम् ।
नि ३ ष्कुलम् । दुःष्कुलम् । दुःष्पुरुषः । बहिरङ्गलक्षणयोर्द्विप्लुतयोर-
सिद्धत्वात्पत्वं प्रवर्त्तते ॥

तिरसोन्यतरस्याम् ॥ ४२ ॥

तिरमो विसर्जनीयस्यान्यतरस्यां सकारादेशो भवति कुप्वोः परतः ।
तिरस्कृता । तिरस्कृत्तव्यम् । तिरःकर्त्ता । तिरःकर्त्तुम् । तिरःकर्त्तव्यम् ।
गतेरित्येव । तिरः कृत्वा क.ण्डं गतः ॥

द्विस्त्रिश्चतुरिति कृत्वर्थे ॥ ४३ ॥

य इति संबद्ध्यते । द्विस् त्रिस् चतुर् इत्येतेषां कृत्वर्थे वर्त्तमा-
नानां विसर्जनीयस्य पकार आदेशो भवति अन्यतरस्यां कुप्वोः परतः ।
द्विः करोति । द्विष्करोति । त्रिः करोति । त्रिष्करोति । चतुष्करोति ।
चतुः करोति । द्विः पचति । द्विष्पचति । त्रिः पचति । त्रिष्पचति । चतुः
पचति । चतुष्पचति । कृत्वर्थे इति किम् । चतुष्कपालम् । चतुष्कण्टकम् ।
पूर्वेण नित्यं पत्वं भवति । इदुदुपधस्येत्यस्यानुवृत्तौ सत्यां कृत्वर्थविष-
येण च पदेन विसर्जनीये विशेष्यमाणे द्विस्त्रिश्चतुरिति शक्यमकर्त्तुम् ।

कृत्वसुजर्थे पत्वं ब्रवीति कस्माच्चतुष्कपाले मा ।

पत्वं विभाषया भूचनु सिद्धं तत्र पूर्वेण ॥

सिद्धे ह्ययं विधत्ते चतुरः पत्वं यदापि कृत्वर्थे ।

लुप्ते कृत्वर्थीये रेफस्य विसर्जनीयो हि ॥

एवं सति त्विदानीं द्विस्त्रिश्चतुरित्यनेन किं कार्यम् ।

अन्या हि नेदुदुपधः कृत्वर्थः कश्चिदप्यस्ति ॥

अक्रियमाणे ग्रहणे विसर्जनीयस्तदा विशेष्येत ।

चतुरो न सिध्यति तथा रेफस्य विसर्जनीयो हि ॥

* पुस्तकान्तरे मुहुःकामेति पाठः, स एव च युक्तः, अत एव पदमञ्जरीं मुहुः
कामेति प्रतीकमुपादाय कुप्वो ष्कुप्वा चेत्येष एव विधिर्भवति क्व चित्तु मुहुःकामेति
पठ्यते, सोपपाठः, नह्यत्र सत्वसंभवः सूत्रवार्तिकयोरनवग्रहत्वादित्युक्तम् ।

तस्मिंस्तु क्रियमाणे युक्तं चतुरो विशेषणं भवति ।

प्रकृतं पदं तदन्तं तस्यापि विशेषणं न्याय्यम् ।

एवं च क्रियमाणे द्विस्त्रिचतुर्थहणे चतुःशब्दस्य कृत्वार्थे ऽपि वर्तमानस्य पूर्वणैव नित्यं षत्वं स्यात् । पूर्वत्रासिद्धे नास्ति प्रतिषेधो ऽभावादुत्तरस्य ॥

इसुसोः सामर्थ्ये ॥ ४४ ॥

ष इति संबद्ध्यते । इस् उस् इत्येतयोर्विसर्जनीयस्यान्यतरस्यां षकारादेशो भवति सामर्थ्ये कुष्वोः परतः । सर्पिष्करोति । सर्पिः करोति । यजुः करोति । यजुष्करोति । सामर्थ्येति किम् । तिष्ठतु सर्पिः पिब त्वमुदकम् । सामर्थ्यामिह व्यपेक्षा । न पुनरेकार्यभावाः उभयं वा ॥

नित्यं समासे ऽनुत्तरपदस्यस्य ॥ ४५ ॥

इसुसोरिति वर्तते । समासविषये इसुसोर्विसर्जनीयस्यानुत्तरपदस्यस्य नित्यं षत्वं भवति कुष्वोः परतः । सर्पिष्कुण्डिका । धनुष्कपालम् । सर्पिष्पानम् । धनुष्कलम् । अनुत्तरपदस्यस्येति किम् । परमसर्पिःकुण्डिका । परमधनुःकपालम् । पूर्वसूत्रेण विकल्पोऽप्यत्र न भवति । एतदेवानुत्तरपदस्यस्येति वचनं ज्ञापकमिसुसोः प्रत्ययग्रहणे यस्मात्स विहितस्तादेरित्ययं नियमो न भवति । तेन वाक्येपि । परमसर्पिष्करोति । परमसर्पिः करोति । इसुसोः सामर्थ्ये इत्येतद्व्यति । व्यपेक्षा च तत्र सामर्थ्यमाश्रितमिति समासे न भवति ॥

अतः कृकमिकंसकुम्भपात्रकुशाकर्णीघनव्ययस्य ॥ ४६ ॥

अकारादुत्तरस्य अनव्ययविसर्जनीयस्य समासे ऽनुत्तरपदस्यस्य नित्यं सकारादेशो भवति कृ कमि कंस कुम्भ पात्र कुशा कर्णी इत्येतेषु परतः । कृ । अयस्कारः । पयस्कारः । कमि । अयस्कामः । पयस्कामः । कंस । अयस्कंसः । पयस्कंसः । कुम्भ । अयस्कुम्भः । पयस्कुम्भः । अयस्कुम्भी पयस्कुम्भीत्यत्रापि भवति प्रातिपदिकग्रहणे लिङ्गविशिष्टस्यापि ग्रहणं भवतीति । पात्र । अयस्पात्रम् । पयस्पात्रम् । अयस्पात्री । पयस्पात्री ।

कुशा । अयस्कुशा । पयस्कुशा । कर्णी । अयस्कर्णी । पयस्कर्णी । शुन-
स्कर्णी इत्ययं तु कस्कादिषु द्रष्टव्यः । अत इति किम् । गीः कारः ।
धूःकारः । तपरकरणं किम् । भाःकरणम् । भास्कर इत्ययं तु कस्कादिषु
द्रष्टव्यः । अनव्ययस्येति किम् । श्वःकारः । पुनःकारः । समासइत्येव ।
यशः करोति । पयः करोति । यशः कामयते । अनुत्तरपदस्येत्येव ।
परमपयःकारः । परमपयःकामः ॥

अधःशिरसी पदे ॥ ४७ ॥

अधस् शिरस् इत्येतयोर्विसर्जनीयस्य समासेऽनुत्तरपदस्यस्य सकार
आदेशो भवति पदशब्दे परतः । अधस्पदम् । शिरस्पदम् । अधस्पदी ।
शिरस्पदी । समासइत्येव । अधः पदम् । अनुत्तरपदस्येत्येव ।
परमशिरःपदम् । अधस्पदमिति मयूख्यंसकादित्वात्समासः ॥

कस्कादिषु च ॥ ४८ ॥

कस्क इत्येवमादिषु च विसर्जनीयस्य सकारः पकारो वा यथा-
योगमादेशो भवति कुष्णोः परतः । कस्कः । कौतस्कृतः । कुत आगत
इत्यण् । भ्रातृष्पुत्रः । शुनस्कर्णः । सद्यस्कालः । सद्यस्क्नीः । क्रीणातिरयं
संपदादित्वात्किप्प्रत्ययः । तत्र भवः कृतुः । साद्यस्कः । कांस्कान् ।
कानाम्नेडितइति स्त्वमत्र । सर्पिष्कुण्डिका । धनुष्कपालम् । बर्हिष्पूलम् ।
यजुष्पात्रमित्येषां पाठ उत्तरपदस्यस्यापि षत्वं यथा स्यादिति । परमसर्पिः
फलमित्येवमादिप्रत्युदाहरणादिति पारायणिका आहुः । भाष्ये वृत्तौ च
नित्यं समासेऽनुत्तरपदस्येत्यत्र परमसर्पिःकुण्डिकेत्येतदेव प्रत्युदाहर-
णम् । अयस्काण्डः । मेदस्पाण्डः । अविहितलक्षण उपचारः कस्कादिषु
द्रष्टव्यः ॥

कृन्दसि वाऽप्राप्नेडितयोः ॥ ४९ ॥

कृन्दसि विषये विसर्जनीयस्य वा सकारादेशो भवति कुष्णोः
परतः प्रशब्दं प्राप्नेडितं वर्जयित्वा । अयःपात्रम् । अयस्पात्रम् । वि-
श्वतः पात्रम् । विश्वतस्यात्रम् । उरणःकारः । उरणस्कारः । अप्राप्नेडि-

तयोरिति किम् । अग्निः प्र विद्वान् । परपः परपः परि ॥ सूर्यरश्मिर्हरिकेशः
पुरस्तात् । स नः पावक इत्येवमादिषु सर्वे विधयश्छन्दसि विकल्प्यन्त इति
सत्त्वं न भवति ॥

कः करत्करति कृधिकृततेनदितेः ॥ ५० ॥

कः करत् करति कृधि कृत इत्येतेषु परतः अनादितेर्विसर्जनीयस्य
सकारादेशो भवति छन्दसि विषये । कः । विश्वतस्कः । करत् । विश्व-
तस्कात् । करति । पयस्करति । कृधि । उरुणस्कृधि । कृत । सदस्कृ-
तम् । अनादितेरिति किम् । यथा नो अदितिः करत् ॥

पञ्चम्याः परावध्यर्थे ॥ ५१ ॥

छन्दसीत्येव । पञ्चमीविसर्जनीयस्य सकारादेशो भवति परौ
परतः अर्थे । दिवस्पति प्रथमं जज्ञे । अग्निर्हमवतस्पति । दिवस्पति ।
महस्पति । पञ्चम्या इति किम् । अहिरिव भे. गैः पर्येति बाहुम् । परा-
विति किम् । एभ्यो वा एतल्लोकेभ्यः प्रजापतिः समैरयत् । अद्वय इति
किम् । दिवः पृथिव्याः पर्याज उद्भूतम् । अत्र परिः सर्वतोभावे अर्थः
उपरिभावः ॥

पातौ च बहुलम् ॥ ५२ ॥

पातौ च धातौ परतः पञ्चमीविसर्जनीयस्य बहुलं सकार आ-
देशो भवति छन्दसि विषये । दिवस्पातु । राजस्पातु । न च भवति ।
परिपदः पातु ॥

षष्ठाः पतिपुत्रपृष्ठपारपदपयस्पोषेषु ॥ ५३ ॥

षष्ठीविसर्जनीयस्य सकारादेशो भवति पति पुत्र पृष्ठ पार पद
पयस् पोष इत्येतेषु परतः छन्दसि विषये । वचस्पतिं विश्वकर्माणामू-
तये । पुत्र । दिवस्पुत्राय सूर्याय । पृष्ठ । दिवस्पृष्ठे धावमानं सुप-
र्याम् । पार । अगन्त तमसस्पारम् । पद । ददस्पदे समिध्यसे । पयस् ।
सूर्यं चतुर्देवस्ययः । पोष । रायस्पोषं यजमानेषु धत्तम् । षष्ठा इति
किम् । मनुः पुत्रेभ्यो दायं व्यभजत् ॥

इडाया वा ॥ ५४ ॥

इडायाः षष्ठीविसर्जनीयस्य वा सकार आदेशो भवति पत्या-
दिषु परतश्चन्दसि विषये । इडायास्पतिः । इडायाः पतिः । इडाया-
स्युत्रः । इडायाः पुत्रः । इडायास्पृष्टम् । इडायाः पृष्टम् । इडायास्पा-
रम् । इडायाः पारम् । इडायास्पदम् । इडायाः पदम् । इडायास्पयः ।
इडायाः पयः । इडायाः पोषम् । इडायास्पोषम् ॥

अपदान्तस्य मूर्धन्यः ॥ ५५ ॥

पदाधिकारो निवृत्तः । अपदान्तस्येति मूर्धन्य इति चैतदधिकृतं
वेदितव्यम् । आपादपरिममाप्तेः । वक्ष्यति । आदेशप्रत्यययोः । सिपेव ।
सुष्वाप । अग्निषु । वायुषु । अपदान्तस्येति किम् । अग्निस्तत्र । आयु-
स्तत्र । य इत्येवं सिद्धे मूर्धन्यग्रहणं ठकारार्थम् । अकृद्वम् । चकृद्वे ॥

सहेः स ङः सः ॥ ५६ ॥

सहेर्द्वन्तोः साङ्गपस्य यः सकारस्तस्य मूर्धन्य आदेशो भवति ।
जलापाट् । तुरापाट् । पृतनापाट् । सहेरिति किम् । सह डेन वर्त्तते
सङस्तस्यापत्यं साङः । साङ्ग्रहणं किम् । यत्रास्यैतद्रूपं तत्र यथा स्यात् ।
इह मा भूत् । जलासाहम् । तुरासाहम् । स इति किम् । आकारस्य
मा भूत् ॥

इणकोः ॥ ५७ ॥

इणकोरित्येतदधिकृतं वेदितव्यम् । इत उत्तरं यदुक्त्यामः इणः
कवर्गाच्चेत्येवं तद्वेदितव्यम् । वक्ष्यति । आदेशप्रत्यययोः । सिपेव ।
सुष्वाप । अग्निषु । वायुषु । कर्तृषु । हर्तृषु । गंर्षु । धूर्षु । वातु । त्वत्तु ।
इणकोरिति किम् । दास्यति । असौ ॥

नुम्विसर्जनीयशर्वावायेपि ॥ ५८ ॥

नुम्व्यवायेपि विसर्जनीयव्यवायेपि शर्वावायेपि इणकोस्तरस्य स-
कारस्य मूर्धन्यादेशो भवति । व्यवायशब्दः प्रत्येकमभिसंख्यते । नुम्व्य-
वाये तावत् । सर्पाणि । यजूंषि । हवींषि । विसर्जनीयव्यवाये । सर्पिःषु ।

यजुःषु । हविःषु । शर्व्यावाये । सर्पिषु । यजुषु । हविषु । नुमादिभिः
प्रत्येकं व्यावाये पत्वमिष्यते न समस्तेः ॥ तेनेह न भवति । निंस्से ।
निंस्स्व इति । णिसि चुम्बनइत्येतस्यैतद्रूपम् । अत्र हि नुमा सकारेण
च शरा व्यवधानम् ॥

आदेशप्रत्यययोः ॥ ५८ ॥

मूर्द्धन्य इति वर्त्तते स इति च । आदेशप्रत्यययोरिति षष्ठी भेदेन
संबद्धान्ते । आदेशो यः सकारः प्रत्ययस्य च यः सकार इत्येकोरुत्तरस्तस्य
मूर्द्धन्यो भवति आदेशः । आदेशस्य तावत् । सिषेव । सुष्वाप । प्रत्य-
यस्य । अग्निषु । वायुषु । कर्तृषु । हर्तृषु । इन्द्रो मा वक्ष्यत् । स देवा-
न्यक्षदिति व्यपदेशिवद्भावात्प्रत्ययस्येति पत्वं भवति । यजतेर्वहतेश्च
पञ्चमलकारे परस्मैपदप्रथमैकवचनइकारलोपः लेटोडाटावित्यट् सिञ्जहुलं
लेटीति सिप्, ततः सिट् यत्तत्, वत्तत्, इति ॥

॥ शासिवसिघसीनां च ॥ ६० ॥

शासि वसि घसि इत्येतेषां च इत्येकोरुत्तरस्य सकारस्य मूर्द्धन्यो
भवति । अन्वशिषत् । अन्वशिषताम् । अन्वशिषन् । शिष्टः । शिष्ट-
घान् । वसि । उषितः । उषितवान् । उषित्वा । घसि । जत्तुः । जत्तुः ।
घसिभसोरित्युपधालोपः । अक्षत्रमीमदन्त पितरः । अनादेशार्थे वचनम् ।
घसिर्यद्व्यादेशः सकारस्त्वादेशो न भवति । इत्येकोरित्येव । शास्ति ।
वसति । जघास ॥

स्तौतिण्योरेव षण्यभ्यासात् ॥ ६१ ॥

स्तौतिर्ण्यन्तानां च षण्भूते सनि परतः अभ्यासादिण उत्तरस्य आदेश-
सकारस्य मूर्द्धन्यादेशो भवति । तुष्टूषति । ण्यन्तानाम् । सिषेवयिष-
ति । सिपञ्जयिषति । सुष्वापयिषति । सिट् सत्यारम्भो नियमार्थः स्तौ-
तिण्योरेव षण्यभ्यासाद्व्याया स्यादन्यस्य मा भूत् । सिसिषति । सुसूषति ।
एवकारकरणमिष्टतोवधारणार्थम् । स्तौतिण्योः षण्येवेति हि विज्ञायमाने
तुष्टावेत्यत्र न स्यात् । इह च स्यादेव । सिसिषतीति । षणीति किम् ।

अन्यत्र नियमो मा भूत् । सिषेव । को विनतेनुरोधः । अविनते नियमो मा भूत् । सुषुप्सति । तिष्ठासति । कः सानुबन्धे ऽनुरोधः । षशब्दमात्रे नियमो मा भूत् । सुषुषिषइन्द्रम् । * अभ्यासादिति किम् । अभ्यासस्य या प्राप्तिस्तस्या नियमो यथा स्याद्भुतिर्यो प्राप्तिस्तस्या नियमो मा भूत् † । प्रतीषिषति । अधीषिषति ॥

सः स्विदिस्विदिसहीनां च ॥ ६२ ॥

स्विदि स्विदि सहि इत्येतेषां एयन्तानां सनि पभूते परतो ऽभ्यासादुत्तरस्य सकारस्य सकारादेशो भवति । स्विदि । सिस्वेदयिषति । स्वदि । सिस्वादयिषति । सहि । सिसाहयिषति । सकारस्य सकारवचनं मूर्द्धन्यनिवृत्त्यर्थम् ॥

प्राक्सितादङ्गव्याये ऽपि ॥ ६३ ॥

सेवसितेति वक्ष्यति प्राक्सितसंशब्दनाद्यादित ऊर्द्धमनुक्रमिष्यामस्तत्राङ्गव्यायेपि मूर्द्धन्यो भवतीत्येवं तद्वेदितव्यमपिशब्दादनङ्गव्यायेपि । वक्ष्यति । उपसर्गात्सुनोतिसुवतीति षत्वम् । अभिषुणोति । परिषुणोति । विषुणोति । निषुणोति । अभ्यषुणोत् । पर्यषुणोत् । व्यषुणोत् । न्यषुणोत् ॥

स्थादिष्वभ्यासेन चाभ्यासस्य ॥ ६४ ॥

प्राक् सित्तादिति वर्त्तते उपसर्गात्सुनोतीत्यत्र स्यासेनयसेधेति स्यादयस्तेषु स्यादिषु प्राक् सितसंशब्दनाद् अभ्यासेन व्याये मूर्द्धन्यो भवत्यभ्याससकारस्य च भवतीत्येवं वेदितव्यम् । अभ्यासेन व्याये परितष्ठौ । अषोपदेशार्थे च । अभिषिषेणयिषति । परिषिषेणयिषति । अवर्णान्ताभ्यासार्थं च । अभितष्ठौ । षणि प्रतिषेधार्थं च । अभिषिषित्ति । परिषिषित्ति । अभ्यासस्येति वचनं नियमार्थं स्यादिविवाभ्याससकारस्य मूर्द्धन्यो भवति नान्यत्र । अभिसुसूषति । अभिसिषासति ॥

* स्वपेल्लिटि थासः सइति रूपमित्यधिकं पुस्तकान्तरे ।

† धातेरित्यत्र द्वितीयेति पाठान्तरम् ।

॥ उपसर्गात्सुनोतिसुवतिस्यतिस्तौतिस्तोभतिस्यासेनय-
सेधसिचसञ्जस्वञ्जाम् ॥ ६५ ॥

मूर्द्धन्य इति वर्त्तते स इति च । उपसर्गस्याचिमित्तादुत्तरस्य
सुनोति सुवति स्यति स्तौति स्तोभति स्या सेनय सेध सिच सञ्ज
स्वञ्ज इत्येतेषां सकारस्य मूर्द्धन्यादेशो भवति । सुनोति । अभिषुणोति ।
परिषुणोति । अभ्यषुणोत् । पर्यषुणोत् । सुवति । अभिषुवति । परिषुवति ।
अभ्यषुवत् । पर्यषुवत् । स्यति । अभिष्यति । परिष्यति । अभ्यष्यत् ।
पर्यष्यत् । स्तौति । अभिष्टौति । परिष्टौति । अभ्यष्टौत् । स्तोभति ।
अभिष्टोभते । परिष्टोभते । अभ्यष्टोभत । पर्यष्टोभत । स्या । अभिष्टा-
स्यति । परिष्टास्यति । अभ्यष्टात् । पर्यष्टात् । अभिष्रष्टौ । परिष्रष्टौ ।
सेनय । अभिषेणयति । परिषेणयति । अभ्यषेणयत् । पर्यषेणयत् । अभि-
षिषेणयिषति । परिषिषेणयिषति । सेध । अभिषेधति । परिषेधति ।
अभ्यषेधत् । पर्यषेधत् । सिच । अभिषिञ्चति । परिषिञ्चति । अभ्यषि-
ञ्चत् । पर्यषिञ्चत् । अभिषिषिञ्चति । परिषिषिञ्चति । सञ्ज । अभि-
षजति । परिषजति । अभ्यषजत् । पर्यषजत् । अभिषिषङ्क्षति ।
परिषिषङ्क्षति । ष्वञ्ज । अभिष्वजते । परिष्वजते । अभ्यष्वजत । पर्य-
ष्वजत । अभिषिष्वङ्क्षते । परिषिष्वङ्क्षते । सेध इति शब्दिकरणनिर्द्देशः
सिध्यतिनिवृत्त्यर्थः । उपसर्गादिति किम् । दधि सिञ्चति । मधु
सिञ्चति । निर्गताः सेचका अस्माद्वेशात्रिःसेचको देश इति । नायं
सिवेरुपसर्गः अभिसावकीयतीत्यत्रापि न सुनोतिं प्रति क्रियायोगः
किं तर्हि सावकीयं प्रति । अभिषावयतीत्यत्र तु सुनोतिमेव प्रति क्रिया-
योगो न सावयतिमिति पत्वं भवति ॥

सदिरप्रतेः ॥ ६६ ॥

सदेः सकारस्य उपसर्गस्याचिमित्तादप्रतेस्तत्तरस्य मूर्द्धन्य आदेशो
भवति । निषीदति । विषीदति । न्यषीदत् । व्यषीदत् । निषसाद ।
विषसाद । अप्रतेरिति किम् । प्रतिपीदति ॥

स्तम्भेः ॥ ६७ ॥

उपसर्गादिति वर्तते । स्तम्भेः सकारस्य उपसर्गस्यान्विमितादुत्तरस्य मूर्द्धन्य आदेशो भवति । अभिष्टम्भाति । परिष्टम्भाति । अभ्यष्टम्भात् । पर्यष्टम्भात् । अभितष्टम्भ । परितष्टम्भ । अप्रतिरित्येतदिह नानुवर्तते तेनैतदपि भवति । प्रतिष्टम्भाति । प्रत्यष्टम्भात् । प्रत्यतितष्टम्भ ॥

अवाचालम्बनाविदूर्ययोः ॥ ६८ ॥

अवशब्दादुपसर्गादुत्तरस्य स्तम्भेः सकारस्य मूर्द्धन्यादेशो भवति । आलम्बनेर्थे आविदूर्ये च । आलम्बनमाश्रयणम् । अविदूरस्य भाव आविदूर्यम् । आलम्बने तावत् । अवष्टभ्यास्ते । अवष्टभ्य तिष्ठति । आविदूर्ये । अवष्टभ्या सेना । अवष्टभ्या शरत् । आलम्बनाविदूर्ययोरिति किम् । अवस्तब्धो वृषलः शीतेन । अनिर्णय आरम्भः ॥

वेश्म स्वनो भोजने ॥ ६९ ॥

वेश्मपसर्गादवाच्योत्तरस्य भोजनार्थे स्वनतेः सकारस्य मूर्द्धन्यादेशो भवति । विष्वणति । व्यष्वणत् । विष्वण । अवष्वणति । अवाष्वणत् । अवष्वण । अभ्यवहारक्रियाविशेषोभिधीयते । यत्र स्वननमस्ति । भोजनइति किम् । विस्वनति मृदङ्गः * ॥

परिनिविध्यः सेवसितसयसिबुसहसुटस्तुस्वञ्जाम् ॥ ७० ॥

परि नि वि इत्येतेभ्य उपसर्गेभ्य उत्तरेषां सेव सित सय सिबु सह सुट स्तु स्वञ्ज इत्येतेषां सकारस्य मूर्द्धन्य आदेशो भवति । परिषेवते । निषेवते । विषेवते । पर्यषेवत । व्यषेवत । न्यषेवत । परिषिषेविषते । विषिषेविषते । निषिषेविषते । सित । परिषितो, विषितो, निषितः । सय । परिषयो, निषयो, विषयः । सिबु । परिषीव्यति । निषीव्यति । विषीव्यति । पर्यषीव्यत् । न्यषीव्यत् । व्यषीव्यत् । पर्यसीव्यत् । न्यसीव्यत् । व्यसीव्यत् । सह । परिषहते । निषहते । विषहते । पर्यषहत । न्यषहत ।

* अवस्वनति वीणेत्यधिकं पुस्तकान्तरे ।

व्यसहत । पर्यसहत । न्यसहत । व्यसहत । सुट् । परिष्करोति । पर्यस्क-
रोत् । स्तु । परिष्ठैति । निष्ठैति । विष्ठैति । पर्यष्ठैत् । न्यष्ठैत् ।
व्यष्ठैत् । पर्यस्तौत् । न्यस्तौत् । व्यस्तौत् । प्वञ्ज । दंशसञ्जस्वञ्जामिति
नलोपः । परिप्वजते । विप्वजते । निप्वजते । पर्यप्वजत । पर्यस्वजत ।
पूर्वैणैव सिद्धे स्तुस्वञ्जियहणमुत्तरार्थम् । अङ्गव्यवाये विभाषा यथा
स्यात् ॥

सिवादीनां वाङ्म्यवायेपि ॥ ७१ ॥

अनन्तरसूत्रे सिव्सहसुट्स्तुस्वञ्जामिति सिवादयः । सिवादी-
नामङ्गव्यवायेपि परिनिविभ्य उत्तरस्य सकारस्य वा मूर्द्धन्यो भवति ।
तथा चैवोदाहृतम् * ॥

अनुविपर्यभिनिभ्यः स्यन्दतेरप्राणिषु ॥ ७२ ॥

अनु वि परि अभि नि इत्येतेभ्य उत्तरस्य स्यन्दतेरप्राणिषु सका-
रस्य वा मूर्द्धन्यादेशो भवति । अनुष्यन्दते । विष्यन्दते । परिष्यन्दते ।
अभिष्यन्दते तैलम् । निष्यन्दते । अनुस्यन्दते । विस्यन्दते । परिस्य-
न्दते । अभिस्यन्दते । निस्यन्दते । अप्राणिष्विति किम् । अनुस्यन्दते
मत्स्य उदके । प्राण्यप्राणिविषयस्यापि स्यन्दतेरयं विकल्पो भवति । अनु-
ष्यन्दते मत्स्योदके । अनुस्यन्दते । अप्राणिष्विति पर्युदासोऽयं न प्रसज्य
प्रतिषेधः ॥

वेः स्कन्देरनिष्ठायाम् ॥ ७३ ॥

वेरुपसर्गादुत्तरस्य स्कन्देः सकारस्य मूर्द्धन्यो वा भवति अनिष्ठा-
याम् । विष्कन्ता । विस्कन्ता । विष्कन्तुम् । विस्कन्तुम् । विष्कन्तव्यम् ।
विस्कन्तव्यम् । अनिष्ठायामिति किम् । विस्कन्नः ॥

परेश्च ॥ ७४ ॥

परिशब्दाच्चोत्तरस्य स्कन्देः सकारस्य वा मूर्द्धन्यो भवति । परि-

* क्व चित्पुस्तके पूर्वसूत्रोदाहृतान्यङ्घटितानि रूपाण्यत्रैवोदाहृतानि ।

ष्कन्ता । परिष्कन्तुम् । परिष्कन्तव्यम् । परिष्कन्ता । परिष्कन्तुम् । परि-
ष्कन्तव्यम् । पृथग्योगकरणसामर्थ्यादनिष्टायामित्येतन्नानुवर्तते । परि-
ष्कणः । परिष्कनः ॥

परिस्कन्दः प्राच्यभरतेषु ॥ ७५ ॥

परिस्कन्द इति मूर्द्धन्याभावो निपात्यते प्राच्यभरतेषु प्रयोगविष-
येषु । पूर्वण मूर्धन्ये प्राप्ते तदभावो निपात्यते । परिस्कन्दः । अन्यत्र परि-
ष्कन्दः । अचि निपातनम् । अथ वा निष्ठातकारस्य लोपः, भरतशहणं
प्राच्यविशेषणम् ॥

स्फुरतिस्फुलत्योर्निर्निधियः ॥ ७६ ॥

स्फुरतिस्फुलत्याः सकारस्य निस् नि वि इत्येतेभ्य उत्तरस्य वा
मूर्द्धन्यादेशो भवति । स्फुरति । निष्फुरति । निस्फुरति । निस्फुरति ।
निष्फुरति । विस्फुरति । विष्फुरति । स्फुलति । निष्फुलति । निस्फुलति ।
निस्फुलति । निष्फुलति । विस्फुलति । विष्फुलति ॥

वेः स्क्भ्नातेर्नित्यम् ॥ ७७ ॥

वेस्तरस्य स्क्भ्नातेः सकारस्य नित्यं मूर्द्धन्यादेशो भवति । विष्क-
भ्नाति । विष्कम्भता । विष्कम्भितुम् । विष्कम्भितव्यम् ॥

दूणः षीध्वंलुङ्लिटां धोङ्गात् ॥ ७८ ॥

मूर्द्धन्य इति वर्तते । दूणन्तादङ्गात्परेषां षीध्वंलुङ्लिटां यो धका-
रस्तस्य मूर्द्धन्यादेशो भवति । चोषीद्वम् । षोषीद्वम् । लुङ् । अचोद्वम् ।
अषोद्वम् । लिट् । चक्रद्वे । इयकारिति वर्तमाने पुनरियग्रहणं कवर्ग-
निवृत्त्यर्थम् । पत्नीध्वं । यत्नीध्वं । षीध्वंलुङ्लिटामिति किम् । स्तुध्वे ।
अस्तुध्वम् । अङ्गादिति किम् । परिवेविषीध्वम् । अर्थवद्ग्रहणादपि
सिद्धं तत्तु नाश्रितम् ॥

विभाषेतः ॥ ७९ ॥

दूणः परस्मादिठ उत्तरेषां षीध्वंलुङ्लिटां यो धकारस्तस्य मूर्द्धन्या-
देशो भवति विभाषा । लविषीद्वम् । लविषीध्वम् । पविषीद्वम् ।

पविषीध्वम् । लुङ् । अलविध्वम् । अलविध्वम् । लिट् । लुलुविध्वे ।
लुलुविध्वे । इण इत्येव । आसिषीध्वम् । अथेह कथं भवितव्यम् उपदि-
दीयिद्वे । के चिदाहुः । इणान्ताङ्गादुत्तरस्य इट् आनन्तर्ये युटा व्यवहित-
मिति न भवितव्यं ठत्वेनेति । अपरेषां दर्शनमङ्गादिति निवृत्तमिण
इत्यनुवर्त्तते ततश्च यकारादेव इणः परोनन्तर इडिति पत्ते भवितव्यं मूर्द्ध-
न्येनेति ॥

समासेङ्गुलेः सङ्गः ॥ ८० ॥

सङ्गसकारस्याङ्गुलेरुत्तरस्य मूर्द्धन्यादेशो भवति समासे । अङ्गुलेः
सङ्गः अङ्गुलिषङ्गः । अङ्गुलिषङ्गा यवागूः । अङ्गुलिषङ्गो माः सादयति ।
समासइति किम् । अङ्गुले सङ्गं पश्य ॥

भीरोः स्थानम् ॥ ८१ ॥

स्थानसकारस्य भीरोरुत्तरस्य मूर्द्धन्यादेशो भवति । भीरुष्ठा-
नम् । समासइत्येव । भीरो स्थानं पश्य ॥

अग्नेः स्तुत्स्तोमसोमाः ॥ ८२ ॥

अग्नेरुत्तरस्य स्तुत् स्तोम सोम इत्येतेषां सकारस्य मूर्द्धन्यादेशो
भवति समासे । अग्निष्टुत् । अग्निष्टोमः । अग्नीषोमः ॥ अग्नेर्द्विधात्सो-
मस्येष्यते ॥ तेनेह न भवति । अग्निषोमौ माणवकौ । तथा च ज्योति-
रग्निः सोमो लताविशेषः । अग्निषोमौ तिष्ठतः । समासइत्येव । अग्ने
सोमः ॥

ज्योतिरायुषः स्तोमः ॥ ८३ ॥

ज्योतिस् आयुस् इत्येताभ्यामुत्तरस्य स्तोमसकारस्य मूर्द्धन्यादेशो
भवति समासे । ज्योतिष्टोमः । आयुष्टोमः । समासइत्येव । ज्योतिः
स्तोमं दर्शयति ॥

मातृपितृभ्यां स्वसा ॥ ८४ ॥

मातृ पितृ इत्येताभ्यामुत्तरस्य स्वसृसकारस्य समासे मूर्द्धन्यादेशो
भवति । मातृष्वसा । पितृष्वसा ॥

मातुःपितुर्भ्यामन्यतरस्याम् ॥ ८५ ॥

मातुर् पितुर् इत्येताभ्यामुत्तरस्य स्वसृशब्दस्यान्यतरस्यां मूर्द्धन्यादेशो भवति समासे । मातुःष्वसा । मातुःस्वस्वा । पितुःस्वसा । पितुःष्वसा । मातुःपितुरिति रेफान्तयोरेतद्गुह्यम् । एकदेशविकृतस्यानन्यत्वाद्विसर्जनीयान्तात्सकारान्ताच्च षत्वं भवति । समासइत्येव । वाक्ये मा भूत् । मातुः स्वसेत्येव नित्यं भवति ॥

अभिनिस्तनः शब्दसंज्ञायाम् ॥ ८६ ॥

अभि निस् इत्येतस्मादुत्तरस्य स्तनतिसकारस्य मूर्द्धन्यादेशो भवति अन्यतरस्यां शब्दसंज्ञायां गम्यमानायाम् । अभिनिष्ठानो वर्णः । अभिनिष्ठानो विसर्जनीयः । अभिनिस्तानो वर्णः । अभिनिस्तानो विसर्जनीयः * । शब्दसंज्ञायामिति किम् । अभिनिस्तनति मृदङ्गः † । समासइत्यतः प्रभृति निवृत्तम् ॥

उपसर्गप्रादुर्भ्यामस्तिर्यचरः ॥ ८७ ॥

उपसर्गस्यान्निमित्तात्प्रादुर्भ्याञ्छात्तरस्य यकारपरस्याचपरस्य चास्तिसकारस्य मूर्द्धन्यो भवति । अभिषन्ति । निषन्ति । विषन्ति । प्रादुःषन्ति । अभिष्यात् । निष्यात् । विष्यात् । प्रादुःष्यात् । उपसर्गादिति किम् । दधि स्यात् । मधु स्यात् । अस्तीति किम् । अनुसृतम् । विसृतम् । अथासत्यपि अस्तिग्रहणे सकारमेव प्रति उपसर्ग आश्रीयते । प्रादुः शब्दस्य च ह्रस्वस्तिष्विव प्रयोग इत्यन्यत्रापसङ्गः । तथाप्येतत्प्रादुर्दाहर्त्तव्यम् । अनुसृते अनुसूः । अनुस्वोपत्यं आनुसेयः शुभादित्वाङ्कु । ठे लोपे कङ्वा इत्यवर्णलोपः । यचर इति किम् । निस्तः । विस्तः । प्रादुस्तः ॥

सुविनिर्दुर्भ्यः सुपिसूतिसमाः ॥ ८८ ॥

सु वि निर् दुर् इत्येतेभ्य उत्तरस्य सुपि सूति सम इत्येतेषां सकारस्य

* विसर्जनीयस्यैषा संज्ञेत्यधिकं पुस्तकान्तरे ।

† क्वचिदितं नास्ति ।

मूर्धन्यादेशो भवति । सुपीति स्वपिः कृतसंप्रसारणो गृह्यते । सुपुप्तः ।
निःपुप्तः । दुःपुप्तः । सूतिरिति स्वरूपग्रहणम् । सुपूतिः । विपूतिः । निः-
पूतिः । दुःपूतिः । सम । सुपमम् । विपमम् । निःपमम् । दुःपमम् ।

सुपेः पत्वं स्वपेर्मा भूद्विसुष्वापेति केन न ।

हलादिशेषाच्च सुपिरिष्टं पूर्वं प्रसारणम् ॥

स्यादीनां नियमो नात्र प्राक्क्षितादुत्तरः सुपिः ।

अनर्थके विप्रुपुः सुपिभूतो द्विरुच्यते ॥

पूर्वत्रासिद्धीयमद्विर्वचने इति कृते पत्वे ततो द्विर्वचनम् ॥

निनदीभ्यां स्नातेः कौशले ॥ ८८ ॥

नि नदी इत्येताभ्यामुत्तरस्य स्नातिसकारस्य मूर्धन्यादेशो भवति
कौशले गम्यमाने । निष्णातः कटकरणे । निष्णातो रज्जुवर्त्तने । नद्यां
स्नातीति नदीष्णाः । सुपि स्य इत्यत्र सुपीति योगविभागात्कप्रत्ययः ।
कौशलइति किम् । निस्नातः । नद्यां स्नातो नदीस्नातः इति ॥

सूत्रं प्रतिष्णातम् ॥ ८९ ॥

प्रतिष्णातमिति निपात्यते । सूत्रं चेद्ववति । प्रतिष्णातं सूत्रम् ।
शुद्धमित्यर्थः । प्रतिस्नातमित्येवान्यत्र ॥

कपिष्ठलो गोत्रे ॥ ९१ ॥

कपिष्ठल इति निपात्यते गोत्रविषये । कपिष्ठलो नाम यस्य
स कापिष्ठलिः पुत्रः । गोत्रइति किम् । कपेः स्यलं कपिस्यलम् ॥

प्रष्टो अग्रगामिनि ॥ ९२ ॥

प्रष्ट इति निपात्यते अग्रगामिन्यभिधेये । प्रतिष्ठतइति प्रष्टो
ऽश्वः । अग्रतो गच्छतीत्यर्थः । अग्रगामिनीति किम् । प्रस्ये हिमवतः
पुण्ये । प्रस्यो ब्रीहीणाम् ॥

वृक्षासनयोर्विष्टरः ॥ ९३ ॥

विष्टर इति निपात्यते वृत्ते आसने च वाच्ये । विपूर्वस्य स्तृणातिः
षत्वं निपात्यते । विष्टरो वृत्तः । विष्टरमासनम् । वृत्तासनयोरिति किम् ।
त्रौलपिवाक्यस्य विस्तरः * ॥

कृन्देनान्नि च ॥ ८४ ॥

विष्टर इति निपात्यते । विपूर्वात्स्तृ इत्येतस्माद्वातोः कृन्देनान्नि
चेत्येवं विहित इति विष्टर इत्यपि प्रकृते विष्टार इत्यत्र विज्ञायते । वि-
ष्टारपङ्क्तिः कृन्दः । विष्टारो बृहतीकृन्दः । कृन्देनान्नीति किम् । पठस्य
विस्तरः ॥

गवियुधिभ्यां स्थिरः ॥ ८५ ॥

गवियुधिभ्यामुत्तरस्य स्थिरसकारस्य मूर्धन्यादेशो भवति । गवि-
ष्टिरः । युधिष्टिरः । गोशब्दादहलन्तादपि एतस्मादेव निपातनात्सप्त-
म्या अलुगभवति ॥

विकुशमिपरिभ्यः स्थलम् ॥ ८६ ॥

वि कु शमि परि इत्येतेभ्य उत्तरस्य स्थलसकारस्य मूर्धन्यादेशो
भवति । विष्टलम् । कुष्टलम् । शमिष्टलम् । परिष्टलम् ॥

अम्बाम्बगोभूमिसव्यापद्वित्रिकुशेकुशङ्कशुभजि-
पुञ्जिपरमेवर्हिर्दिव्यग्निभ्यः स्थः ॥ ८७ ॥

अम्ब अम्ब गो भूमि सव्य अप द्वि त्रि कु शेकु शङ्कु अङ्कु मज्जि
पुञ्जि परमे बर्हिस् दिवि अग्नि इत्येतेभ्य उत्तरस्य स्थलसकारस्य मूर्ध-
न्यादेशो भवति । अम्बष्टः । अम्बष्टः । गोष्टः । भूमिष्टः । सव्येष्टः ।
अपष्टः । द्विष्टः । त्रिष्टः । कुष्टः । शेकुष्टः । शङ्कुष्टः । अङ्कुष्टः । मज्जिष्टः ।
पुञ्जिष्टः । परमेष्टः । बर्हिष्टः । दिविष्टः । अग्निष्टः ॥ स्यास्यिन्स्तृणा-
मिति वक्तव्यम् ॥ * ॥ सव्येष्टाः । परमेष्टी । सव्येष्टा सारथिः ॥

* एतदुत्तरं विस्तरं वाक्यमाहेत्यधिकं पुस्तकान्तरे ।

सुषामादिषु च ॥ ९८ ॥

सुषामादिषु शब्देषु सकारस्य मूर्द्धन्यादेशो भवति । शोभनं साम
यस्यासौ सुषामा ब्राह्मणः । निष्णामा । दुष्पेधः । सुशब्दस्य कर्मप्रवच-
नीयसंज्ञकत्वानिर्दुरशब्दयोश्च क्रियान्तरविषयत्वादनुपसर्गत्वे सति पा-
ठोयम् । सेधतेर्गताविति वा प्रतिषेधबाधनार्थः । सुप्रन्थिः । दुःप्रन्थिः ।
निप्रन्थिः । सुष्टु । दुष्टु । तिष्ठतेरुणादिष्वेतौ व्युत्पाद्येते । गौरिपक्ष्यः
संज्ञायाम् । व्यापोः संज्ञाकृन्द्मोर्बहुलमिति पूर्वपदस्य ह्रस्वत्वम् । प्रतिष्ठा-
का । प्रतिष्ठाशब्दादयं कन्त्ययः । जलापाहम् । नौषेवनम् । दुन्दुभिषे-
वनम् ॥

एति संज्ञायामगात् ॥ ९९ ॥

एकारपरस्य सकारस्य मूर्द्धन्यादेशो भवति इणकोरुत्तरस्यागकारा-
त्यस्य संज्ञायां विषये । हरिषेणः । वारिषेणः । जानुषेणी । हतीति किम् ।
हरिसक्थम् । संज्ञायामिति किम् । पृथ्वी सेना यस्य स पृथुसेना राजा ।
अगादिति किम् । विष्वक्सेनः । इणकोरित्येव । सर्वसेनः ॥

नक्षत्राद्वा ॥ १०० ॥

नक्षत्रवाचिनः शब्दादुत्तरस्य सकारस्य वा एति संज्ञायामगका-
राद् मूर्द्धन्या भवति । रोहिणिषेणः । रोहिणिसेनः । भरणिषेणः । भरणि-
सेनः । अगकारादित्येव । शतभिषक्सेनः । अविहितलक्षणा मूर्द्धन्यः सुषा-
मादिषु द्रष्टव्यः ॥

ह्रस्वात्तादौ तद्धिते ॥ १०१ ॥

ह्रस्वादुत्तरस्य सकारस्य मूर्द्धन्यादेशो भवति तादौ तद्धिते
परतः । तर तम तय त्व तल् तस् त्यप् एतानि प्रयोजयन्ति । तर ।
सर्पिष्टरम् । यजुष्टरम् । तम । सर्पिष्टमम् । यजुष्टमम् । तय ।
चतुष्टये ब्राह्मणानां निकेताः । त्व । सर्पिष्टम् । यजुष्टम् । तल् । सर्पि-
ष्टा । यजुष्टा । तस् । सर्पिष्टो यजुष्टः । त्यप् । आविष्टो वर्द्धते ।
ह्रस्वादिति किम् । गीस्तरा । धूस्तरा । तादाविति किम् । सर्पिस्सा-

द्ववति । प्रत्ययसकारस्य स्यात्पदाद्योरिति सत्यपि प्रतिषेधे प्रकृतिस-
कारस्य स्यात् । तद्वितइति किम् । सर्पिस्तरति ॥ तिङन्तस्य प्रतिषेधा
वक्तव्यः ॥ * ॥ भिन्दुस्तराम् । हिन्दुस्तराम् ॥

निसस्तपतावनासेवने ॥ १०२ ॥

निसः सकारस्य मूर्द्धन्यादेशो भवति तपतौ परतानासेवनेर्थे ।
आसेवनं पुनःपुनःकरणम् । निष्टपति सुवर्णम् । सकृदग्निं स्पर्शयती-
त्यर्थः । अनासेवनइति किम् । निस्तपति सुवर्णं सुवर्णकारः । पुनः
पुनरग्निं स्पर्शयतीत्यर्थः । निष्टुप्तं रतो निष्टुप्ता अरातय इत्यत्र सदप्या-
सेवनं न विवक्ष्यते । कान्दसो वा वर्णविकारः ॥

युष्मत्तत्तत्तुःषन्तःपादम् ॥ १०३ ॥

युष्मत् तत् तत्तत्तुस् इत्येतेषु तकारादिषु परतः सकारस्य मूर्द्ध-
न्यादेशो भवति स चेत्सकारोन्तःपादं भवति । युष्मदादेशास्त्वं त्वां ते
तव । अग्निष्टुं नामासीत् । त्वा । अग्निष्ट्वा वर्द्धयामसि । ते अग्निष्टे
विश्वमानय । तव । अपस्वग्ने सधिष्टव । तत् । अग्निष्टद्विश्वमापृणाति ।
तत्तत्तुस् । द्यावापृथिवी निष्टुतत्तुःषु । अन्तःपादमिति किम् । नित्यमा-
त्मनो विदाभूदग्निस्तत्पुनराह जातवेदो विचर्षणिः ॥

यजुष्येकेषाम् ॥ १०४ ॥

यजुषि विषये युष्मत्तत्तत्तुःषु परत एकेषामाचार्याणां मतेन सका-
रस्य मूर्द्धन्यादेशो भवति । अर्चिर्भिषद्वम् । अर्चिर्भिस्त्वम् । अग्निष्टेयम् ।
अग्निस्तेयम् । अग्निष्टत् । अग्निस्तत् । अर्चिर्भिष्टतत्तुः । अर्चिर्भिस्तत्तुः ॥

स्तुतस्तोमयोऽम्बुन्दसि ॥ १०५ ॥

एकेषामिति वर्तते । स्तुत स्तोम इत्येतयोः सकारस्य क्न्दसि
विषये मूर्द्धन्यादेशो भवति एकेषामाचार्याणां मतेन । त्रिभिष्टुतस्य ।
त्रिभिस्तुतस्य । गोष्टोमं षोडशिनम् । गोस्तोमं षोडशिनम् । पूर्वपदादि-
त्येव सिद्धे प्रपञ्चार्थमिदम् ॥

पूर्वपदात् ॥ १०६ ॥

कृन्दसीति वर्त्तते एकेषामिति च । पूर्वपदस्यात्रिमित्तादुत्तरस्य स-
कारस्य मूर्द्धन्यादेशो भवति कृन्दसि विषये एकेषामाचार्याणां मतेन ।
द्विषन्धिः । त्रिषन्धिः । द्विसन्धिः । त्रिसन्धिः । मधुष्ठानम् । मधुस्थानम् ।
द्विषाहसं चिन्वीत । द्विसाहसं चिन्वीत । असमासेपि यत्पूर्वपदं तदपीह
रह्यते । त्रिःषमृदुत्वाय । त्रिःसमृदुत्वाय ॥

सुजः ॥ १०७ ॥

सुजिति निपात इह रह्यते तस्य पूर्वपदस्यात्रिमित्तादुत्तरस्य मूर्द्ध-
न्यादेशो भवति कृन्दसि विषये । अभीषुणः सखीनाम् । ऊर्द्धे ऊषुणः ।
इकः सुजीति दीर्घः । नश्च धातुस्थोरुपुभ्य इति णत्वम् * ॥

सनोतेरनः ॥ १०८ ॥

सनोतेरनकारान्तस्य सकारस्य मूर्द्धन्यादेशो भवति । गोषाः ।
नृषाः । अन इति किम् । गोसनिं वाचमुदीरयन् । पूर्वपदादित्येव सिद्धे
नियमार्थमिदम् । तत्र केचित्सवनादिपाठाद्वोसनिर्नियमस्य फलं न भव-
तीति सिसानयिषतीति प्रत्युदाहरन्ति । सिसनिषतेरप्रत्ययः । सिसनीरि
त्यपरे ॥

सहेः पृतनर्त्ताभ्यां च ॥ १०९ ॥

पृतना ऋत इत्येताभ्यामुत्तरस्य सहिसकारस्य मूर्द्धन्यादेशो भव-
ति । पृतनाषाहम् । ऋताषाहम् । के चिद्व्योगविभागं सहेरिति कुर्वन्ति ।
ऋतीषहमित्यत्रापि यथा स्यात् । ऋतिशब्दस्य पूर्वपदस्य संहितायामेत-
दीर्घत्वम् । अवयवे तु ऋतिसहमित्येव भवति । चकारोऽनुक्तसमुच्चयार्थः ।
तेन ऋतीषहमिति सिद्धम् ॥

न रपरस्पर्पिस्पर्जिस्पर्शिस्पर्हिसवनादीनाम् ॥ ११० ॥

* इकः सुजीति दीर्घः । नश्च धातुस्थोरुपुभ्य इति णत्वमिति पुस्तकान्तरे
नास्ति ।

रेफपरस्य सकारस्य सृपि सृजि सृशि सृहि सवनादीनां च मूर्द्ध-
न्या न भवति । रपर । विसंसिकायाः काण्डं जुहोति । विसृथः कथ-
यति । सृपि । पुरा क्रूरस्य विसृपः । सृजि । वाचो विसर्जनात् । सृशि ।
दिविसृशम् । सृहि । निसृहं कथयति । सवनादीनाम् । सवने २ ।
सूते २ । सामे २ । सवनमुखे २ । किं स्यतीति किंसः । अनुसवनम् २ ।
गोसनिम् । अश्वसनिम् । पूर्वपदादिति प्राप्येः प्रतिषेधः । अश्वसनिग्रह-
णमनिणोपि षत्वमस्तीति ज्ञापनार्थम् । तेन जलापाहमश्वपाहमित्येत-
त्सिद्धं भवति । क्वचिदेवं गणपाठः । सवनेसवने । अनुसवने २ । संज्ञा-
यां बृहस्पतिसवः । शकुनिसवनम् । सामे २ । सूते २ । संवत्सरे २ ।
किंसम् २ । मुसलम् २ । गोसनिमश्वसनिम् ॥

सात्पदायोः ॥ १११ ॥

सादिति चैतस्य पदादेशश्च मूर्द्धन्यादेशो न भवति* । विभाषा सा-
ति कात्स्न्ये । प्रत्ययसकारत्वात्प्राप्तिः । पदादेशादेशसकारात् । सात् ।
अग्निसात् । दधिसात् । मधुसात् । पदादेः । दधि सिञ्चति । मधु
सिञ्चति ॥

सिचो यङि ॥ ११२ ॥

सिचः सकारस्य यङि परतो मूर्द्धन्यादेशो न भवति । सेसिच्यते ।
अभिसिच्यते । उपसर्गादिति या प्राप्तिः सा पदादिलक्षणमेव प्रतिषेधं
बाधते न सिचो यङीति । तस्मादयं प्रतिषेधः सर्वत्र भवति । यङीति
किम् । अभिषिषिञ्चति ॥

सेधतेर्गतौ ॥ ११३ ॥

गतौ वर्तमानस्य सेधतेः सकारस्य मूर्द्धन्यादेशो न भवति । अ-
भिसेधयति गाः । परिसेधयति गाः । गताविति किम् । शिष्यमकार्या-
त्यतिषेधयति ॥

* इत आरभ्यादेशसकारादित्यन्तं पुस्तकान्तरे नास्ति ।

प्रतिस्तब्धनिस्तब्धौ च ॥ ११४ ॥

प्रतिस्तब्ध निस्तब्ध इत्येतौ मूर्द्धन्यप्रतिषेधाय निपात्येते । स्तम्भेरिति प्राप्तं पत्वं प्रतिषिध्यते । प्रतिस्तब्धः । निस्तब्धः ॥

सोढः ॥ ११५ ॥

सहिरयं सोड्भूतो गृह्यते तस्य सकारस्य मूर्द्धन्यादेशो न भवति । परिसोढः । परिसोढुम् । परिसोढव्यम् । सोडूतग्रहणं किम् । परिषस्यते ॥

स्तम्भुसिवुसहां चडि ॥ ११६ ॥

स्तम्भु सिवु सह इत्येतेषां चडि परतः सकारस्य मूर्द्धन्यादेशो न भवति । स्तम्भेरिति प्राप्तः परिनिविध्य इति च मूर्द्धन्यः प्रतिषिध्यते । स्तम्भु । पर्यंतस्तम्भत् । अभ्यतस्तम्भत् । सिवु । पर्यसीषिवत् । न्यसीषिवत् । सह । पर्यसीषहत् । व्यसीषहत् ॥ स्तम्भुसिवुसहां चडि उपसर्गादिति वक्तव्यम् ॥ * ॥ उपसर्गाद्या प्राप्तिस्तस्याः प्रतिषेधो यथा स्यात् । अभ्यासाद्या प्राप्तिस्तस्या मा भूदिति । तथा चैवोदाहृतम् ॥

सुनोतेः स्यसनोः ॥ ११७ ॥

सुनोतेः सकारस्य मूर्द्धन्यादेशो न भवति स्ये सनि च परतः । अभिसोष्यति । परिसोष्यति । अभ्यसोष्यत् । पर्यसोष्यत् । सनि किमुदाहरणम् । सुसूषति । नैतदस्ति प्रयोजनं तत्रस्तौतिण्योरेव प्रणयभ्यासादिति नियमाद् न भविष्यति । इदं तर्हि । अभिसुसूषते । एतदपि नास्ति । स्यादिष्वभ्यासेन चाभ्यासस्येति नियमात् । इदंतर्ह्यभिसुसूषतेरप्रत्ययः अभिसुसूरित्युदाहरणमिति । अत्रहि सन्प्रभूतो न भवतीत्यभ्यासात्प्राप्तिरस्ति । स्यसनोरिति किम् । सुषाव ॥

सदिष्वज्जोः परस्य लिटि ॥ ११८ ॥

सदि ष्वज्जि इत्येतयोर्द्वौत्वोर्लिटि परतः सकारस्य परस्य मूर्द्धन्यो न भवति । अभिषसाद । परिषसाद । निषसाद । विषसाद । परिषस्वजे । परिषस्वजाते । परिषस्वजिरे । अभिषस्वजे । स्वज्जेः संयोगान्तादपि विभाषा लिटः कित्त्वमिच्छन्तीति पठे ऽनुपङ्गलोपः ॥

नित्यभिभ्योऽव्यवाये वा क्न्दसि ॥ ११८ ॥

नि वि अभि इत्येतेभ्य उपसर्गभ्य उत्तरस्य सकारस्याऽव्यवाये
क्न्दसि विषये मूर्द्धन्यादेशो न भवति वा । व्यपीदत्पिता नः । व्यपी-
दत्पिता नः । व्यपीदत् । व्यपीदत् । अभ्यपीदत् । अभ्यपीदत् । सदि-
स्वञ्जोरिति तदिह नानुवर्त्तते । सामान्येनैव तद्वचनम् । व्यस्तौत् । न्यष्टौत् ।
अभ्यष्टौत् । अभ्यस्तौत् इत्येतदपि सिद्धं भवति ॥

॥ इति काशिकायां वृत्तावष्टमाध्यायस्य तृतीयः पादः ॥

॥ अष्टमाध्यायस्य चतुर्थः पादः ॥

रषाभ्यां नो णः समानपदे ॥ १ ॥

रेफषकाराभ्यामुत्तरस्य नकारस्य णकारादेशो भवति, समानपदस्यौ
चेन्निमित्तनिमित्तिनौ भवतः । आस्तीर्णम् । विस्तीर्णम् * । षकारात् ।
कुष्णाति । पुष्णाति । मुष्णाति । षयहणमुत्तरार्थं, षत्वेनैव हि सिद्धमेतत् ।
समानपदइति किम् । अग्निर्नयति । वायुर्नयति ॥ स्वर्णाच्चेति वक्तव्यम् ** ॥
तिसृणाम् । चतसृणाम् । मातृणाम् । पितृणाम् । रश्रुतिसामान्यनिर्द्देशा-
त्सिद्धम् । वर्णभक्त्या च व्यवधानेपि णत्वं भवतीति क्षुभादिषु नृनमनवृ-
त्तातिशयहणं ज्ञापकम् । अथ वा स्वर्णादपि णत्वं भवतीत्येतदेषानेन
ज्ञाप्यते ॥

अट्ठष्ठाङ्गव्यवायेपि ॥ २ ॥

अट् कु पु आङ् तुम् इत्येतैर्व्यवायेपि रेफषकाराभ्यामुत्तरस्य नका-
रस्य णकार आदेशो भवति । अङ्गव्यवाये तावत् । करणम् । हर-
णम् । किरिणा । गिरिणा । कुरुणा । गुरुणा । कवर्गव्यवाये । अर्केण ।
मूर्खेण । गर्गेण । अर्धेण । पवर्गव्यवाये । दर्पेण । रेफेण । गर्भेण ।
चर्मणा । वर्मणा । आङ्गव्यवाये । पर्याणद्वम् । निराणद्वम् । अङ्गव्यवायइति

* अवगूर्णमित्यधिकं पुस्तकान्तरे ।

सिद्धे आङ्गहणं पदव्यवायद्वयस्य प्रतिषेधस्य बाधनार्थम् । नुम्यवाये ।
 वृंहणम् । वृंहणीयम् । नुम्यहणमनुस्वारोपलक्षणार्थं द्रष्टव्यम् । तेन
 वृंहणं वृंहणीयमित्यत्रानुस्वारव्यवाये नुमभावेऽपि गत्वं भवति । सत्यपि
 च नुमि यत्रानुस्वारो न श्रूयते तत्र न भवति । प्रेत्वनम् । प्रेत्वनीयमिति ।
 व्यवायोपलक्षणार्थत्वादडादीनामिह व्यस्तैः समस्तैश्च व्यवायेऽपि गत्वं
 भवति ॥

पूर्वपदात्संज्ञायामगः ॥ ३ ॥

पूर्वपदस्यान्निमित्तादुत्तरस्य गकारवर्जिताद् नकारस्य गकार
 आदेशो भवति संज्ञायां विषये । द्रुणसः । वाद्वीणसः । खरणसः * ।
 शूर्पणखा । संज्ञायामिति किम् । चर्मनासिकः । अग इति किम् । अग-
 यनम् । के चिदेतन्निग्रयमार्थं वर्णयन्ति । पूर्वपदात्संज्ञायामेव गत्वं नान्य-
 चेति । समासपदेऽपि हि समानपदे निमित्तनिमित्तिनोर्भावादस्ति पूर्वण
 प्राप्तिरिति । स च नियमः पूर्वपदसंबन्धादुत्तरपदस्यस्यैव गत्वं निव-
 र्त्तयति चर्मनासिक इति । न तद्वितपूर्वपदस्यस्य । खारपायणः । मातृ-
 भोगीणः । करणप्रिय इति । अग इति योगविभागेन गत्वप्रतिषेधो न
 नियमप्रतिषेध इति । अपरे तु पूर्वसूत्रे समानमेव यद् नित्यं पदं तत्समा-
 नपदमित्याश्रयन्ति समानग्रहणात् । तेषामप्राप्तमेव गत्वमनेन विधी-
 यते । समासे हि पूर्वपदोत्तरपदविभागादसमानपदत्वमप्यस्तीति ॥

वनं पुरगामिश्रकासिध्रकाशारिकाकोटराग्रेभ्यः ॥ ४ ॥

पूर्वपदात्संज्ञायामिति वर्त्तते । पुरगा मिश्रका सिध्रका शारिका
 कोटरा अग्रे इत्येतेभ्यः पूर्वपदेभ्य उत्तरस्य वननकारस्य गकारादेशो
 भवति संज्ञायां विषये । पुरगावणम् । मिश्रकावणम् । सिध्रकावणम् ।
 शारिकावणम् । कोटरावणम् । अग्रेवणम् । सिद्धे सत्यारम्भो नियमार्थः ।
 एतेभ्य एव परस्य वननकारस्य गकारादेशो भवति, नान्येभ्य इति ।
 कुबेरवनम् । शतधारवनम् । असिपत्रवनम् ॥

* क्व चित्खरणस इति नास्ति ।

प्रनिरन्तःशरेक्षुल्लक्ष्मास्रकार्ष्यखदिरपीयूताभ्योसंज्ञायामपि ॥ ५ ॥

प्र निर अन्तर शर इक्षु मूल आस्र कार्ष्य खदिर पीयूता इत्येतेभ्य उत्तरस्य वननकारस्य संज्ञायामसंज्ञायामपि णकारादेशो भवति । प्र । प्रवणे यष्टव्यम् । निर । निर्वणे प्रतिधीयते । अन्तर । अन्तर्वणे । शर । शरवणम् । इक्षु । इक्षुवणम् । मूल । मूलवणम् । आस्र । आस्रवणम् । कार्ष्य । कार्ष्यवणम् । खदिर । खदिरवणम् । पीयूता । पीयूतावणम् ॥

विभाषौषधिवनस्पतिभ्यः ॥ ६ ॥

वनमित्येव । औषधिवाचि यत्पूर्वपदं वनस्पतिवाचि च तत्स्याचि-
मिन्नादुत्तरस्य वननकारस्य णकार आदेशो भवति विभाषा । औषधिवा-
चिभ्यस्तावत् । दूर्वावणम् । दूर्वावनम् । मूर्वावणम् । मूर्वावनम् । वनस्प-
तिभ्यः । शिरीषवणम् । शिरीषवनम् । बदरीवणम् । बदरीवनम् ॥ द्युत्तर-
अन्तरेभ्य इति वक्तव्यम् ॥ * ॥ इह मा भूत् । देवदारुवनम् । भद्रदारु-
वनम् ॥ इरिकादिभ्यः प्रतिषेधो वक्तव्यः ॥ * ॥ इरिकावनम् । तिमिरका-
वनम् । सत्यपि भेदे वृक्षवनस्पत्योरिहाभेदेन ग्रहणं द्रष्टव्यम् ।

फली वनस्पतिर्ज्ञेयो वृक्षाः पुष्पफलोपगाः ।

औषधः फलपाकान्ता लता गुल्माश्च वीरुधः ॥

अहोदन्तात् ॥ ७ ॥

अदन्तं यत्पूर्वपदं तत्स्याचिमिन्नादुत्तरस्याहो नकारस्य णकार
आदेशो भवति । पूर्वाहः । अपराहः । अदन्तादिति किम् । निरहः ।
दुरहः । अहोह एतेभ्य इत्यहोदेशः । अन्ह इत्यकारान्तग्रहणाद् दीर्घाहो
शरदित्यत्र न भवति ॥

वाहनमाहितात् ॥ ८ ॥

आहितवाचि यत्पूर्वपदं तत्स्याचिमिन्नादुत्तरस्य वाहननकारस्य
णकार आदेशो भवति । इक्षुवाहनम् । शरवाहनम् । दर्भवाहनम् ।

वाहने यद् आरोपितमुच्यते तदाहितमुच्यते । आहितादिति किम् ।
दाक्षिवाहनम् । दाक्षिस्वामिकं वाहनमित्यर्थः ॥

पानं देशे ॥ ९ ॥

पाननकारस्य पूर्वपदस्यान्निमित्तादुत्तरस्य देशाभिधाने णकार
आदेशो भवति । पीयतइति पानम् । कृत्यल्युटो बहुलमिति कर्मणि
ल्युट् । क्षीरं पानं येषां ते क्षीरपाणा क्षीरनराः । मनुष्याभिधानेपि देशा-
भिधानं गम्यते । सुरापाणाः प्राच्याः । सैवीरपाणा बाह्लीकाः । कषाय-
पाणा गान्धाराः । देशइति किम् । दाक्षीणां पानं दाक्षिपानम् ॥

वा भावकरणयोः ॥ १० ॥

भावे करणे च यः पानशब्दस्तदीयस्य नकारस्य णकार आदेशो
भवति वा पूर्वपदस्यान्निमित्तादुत्तरस्य । क्षीरपाणं वर्त्तते । क्षीरपानम् ।
कषायपाणम् । कषायपानम् । सुरापाणम् । सुरापानम् । करणे । क्षीर-
पाणः कंसः । क्षीरपानः ॥ वाप्रकरणे गिरिनद्यादीनामुपसंख्यानम् ॥ * ॥
गिरिणदी । गिरिनदी । चक्रणदी । चक्रनदी । चक्रनितम्बा । चक्रणि-
तम्बा ॥

प्रातिपदिकान्तनुम्बिभक्तिषु च ॥ ११ ॥

वेति वर्त्तते । प्रातिपदिकान्ते नुम्बिभक्तौ च यो नकारस्तस्य
पूर्वपदस्यान्निमित्तादुत्तरस्य वा णकार आदेशो भवति । प्रातिपदिकान्ते
तावत् । माषवापिणौ । माषवापिनौ । नुमि । माषवापाणि । माषवा-
पानि । ब्रीहिवापाणि । ब्रीहिवापानि । विभक्तौ । माषवापेण । माषवा-
पेन । ब्रीहिवापेण । ब्रीहिवापेन ॥ पूर्वपदाधिकारादुत्तरपदस्य प्रातिपदि-
कस्थो योन्त्यो नकारस्तस्येदं णत्वमिष्यते ॥ इह हि न भवति । गर्गाणां
भगिनी, गर्गभगिनी । यदा त्वेवं भवति । गर्गाणां भगो गर्गभगः । गर्गभ-
गोस्या अस्तीति गर्गभगिणीति । तदा मातृभोगीणवन्नित्यमेव णत्वेन
भवितव्यम् । माषवापिणी माषवापिनोत्यत्र तु गतिकारकोपपदानां
कृद्धिः सह समासवचनं प्राक्सुबुत्पत्तेरिति कृदन्तेनैव समासे सति प्राति-

पदिकस्योत्तरपदस्यैव सतो नकारो भवति * । तथा नुम्यहणं कृतम् । स हि समुदायभक्तत्वादुत्तरपदस्यान्तो न भवति ॥ युवादीनां प्रतिषेधो वक्तव्यः ॥ * ॥ आर्ययूना । क्षत्रिययूना । प्रपक्वानि । † दीर्घाहो शरत् ॥

एकाजुत्तरपदे णः ॥ १२ ॥

एकाजुत्तरपदं यस्य स एकाजुत्तरपदः । तस्मिन्नेकाजुत्तरपदसमासे प्रातिपदिकान्तनुम्विभक्तिषु पूर्वपदस्यान्निमित्तादुत्तरस्य नकारस्य णकार आदेशो भवति । वृत्रहणौ । वृत्रहणः । नुमि । क्षीरपाणि । सुरापाणि । विभक्तौ । क्षीरपेण । सुरापेण । ण इति वर्त्तमाने पुनर्णग्रहणं विकल्पाधिकारनिवृत्तेर्विस्पष्टीकरणार्थम् ॥

कुमति च ॥ १३ ॥

कवर्गवति चोत्तरपदे प्रातिपदिकान्तनुम्विभक्तिषु पूर्वपदस्यान्निमित्तादुत्तरस्य नकारस्य णकारादेशो भवति । वस्त्रयुगिणौ । वस्त्रयुगिणः । स्वर्गकामिणौ । वृषगामिणौ । नुमि । वस्त्रयुगाणि । खरयुगाणि । विभक्तौ । वस्त्रयुगेण । खरयुगेण ॥

उपसर्गादसमासेपि णोपदेशस्य ॥ १४ ॥

ण उपदेशे यस्यासौ णोपदेशः । णोपदेशस्य धातोर्यो नकारः तस्य उपसर्गस्यान्निमित्तादुत्तरस्य णकारादेशो भवति असमासेपि समासेपि । प्रणमति । परिणमति । ‡ प्रणायकः । परिणायकः । उपसर्गादिति किम् । प्रगता नायका अस्माद्वेशात् प्रनायको देशः । असमासेपीति किम् । पूर्वपदाधिकारात् समास एव स्यादिति तदधिकारनिवृत्तिद्व्योतनार्थम् । णोपदेशस्येति किम् । प्रनर्दति । प्रनर्दकः ॥

हिनुमीना ॥ १५ ॥

* क्व चित्तु प्रातिपदिकस्योत्तरपदस्यान्तो नकारो भवतीति पाठः ।

† परिपक्वानीत्यधिकमन्यत्र ।

‡ प्रणयति । परिणयति । प्रणामकः । परिणामकः । इत्यधिकं पुस्तकान्तरे ।

हिनु मीना इत्येतयोरुपसर्गस्यान्निमित्तादुत्तरस्य नकारस्य णकारादेशो भवति । ग्रहिणीति । ग्रहिणुतः । प्रमीणाति । प्रमीणीतः । हीनुमीनायहणे विकृतस्यापि भवति । अजादेशस्य स्यानिवत्त्वात् ॥

आनि लोट् ॥ १६ ॥

आनीत्येतस्य लोडादेशस्योपसर्गस्यान्निमित्तादुत्तरस्य नकारस्य णकारादेशो भवति । प्रवपाणि । परिवपाणि । प्रयाणि । परियाणि । लोडिति किम् । प्रवपानि मांसानि ॥

नेर्गदनदपतपदघुमास्यतिहन्ति याति वाति द्राति प्साति वपति वहति शाम्यति चिनोति देग्धिषु च ॥ १७ ॥

निरित्येतस्योपसर्गस्यान्निमित्तादुत्तरस्य नकारस्य णकारादेशो भवति गद नद पत पद घु मा स्यति हन्ति याति वाति द्राति प्साति वपति वहति शाम्यति चिनोति देग्धि इत्येतेषु परतः । गद । प्रणिगदति । परिणिगदति । नद । प्रणिनदति । परिणिनदति । पत । प्रणिपतति । परिणिपतति । पद । प्रणिपद्यते । परिणिपद्यते । घु । प्रणिददाति । परिणिददाति । प्रणिदधाति । परिणिदधाति । माङ् । प्रणिमिमीते । परिणिमिमीते । मेङ् । प्रणिमयते । परिणिमयते ॥ मा इति माङ्मेङ्कार्यहणमिष्यते ॥ स्यति । प्रणिष्यति । परिणिष्यति । हन्ति । प्रणिहन्ति । परिणिहन्ति । याति । प्रणियाति । परिणियाति । वाति । प्रणिवाति । परिणिवाति । द्राति । प्रणिद्राति । परिणिद्राति । प्साति । प्रणिप्साति । परिणिप्साति । वपति । प्रणिवपति । परिणिवपति । वहति । प्रणिवहति । परिणिवहति । शाम्यति । प्रणिशाम्यति । परिणिशाम्यति । चिनोति । प्रणिचिनोति । परिणिचिनोति । देग्धि । प्रणिदेग्धि । परिणिदेग्धि ॥ अङ्यवायेपि नेर्गदादिषु णत्वमिष्यते ॥ प्रण्यगदत् । परिण्यगदत् ॥

शेषे विभाषाकखादावषान्त उपदेशे ॥ १८ ॥

नेरिति वर्तते उपसर्गादिति च । अककारखकारादिरपकारान्तश्च
उपदेशे यो धातुः शेषस्तस्मिन्परत उपसर्गस्यान्निमित्तादुत्तरस्य नेर्नकारस्य
विभाषा णकार आदेशो भवति । प्रणिपचति । प्रनिपचति । प्रणिभि-
नत्ति । प्रनिभिनत्ति । अकखादाविति किम् । प्रनिकरोति । प्रनिखादति ।
अपान्तइति किम् । प्रनिपिनष्टि । उपदेशग्रहणं किम् । इह च प्रतिषेधो
यथा स्यात् । प्रनिचकार । प्रनिचखाद । प्रनिपेक्ष्यतीति । इह च मा
भूत् । विशेषः । प्रणिवेष्टा । प्रणिवेक्ष्यति ॥

अनितेः ॥ १९ ॥

अनितेर्नकारस्योपसर्गस्यान्निमित्तादुत्तरस्य णकारादेशो भवति ।
प्राणििति । पराणििति ॥

अन्तः ॥ २० ॥

अनितेरिति वर्तते । उपसर्गस्यान्निमित्तादुत्तरस्यानितिनकारस्य
पदान्ते वर्तमानस्य णकारादेशो भवति । हे प्राण । हे पराण । पदान्त-
स्येति प्रतिषेधस्यापवादोऽयम् । अन्तश्च पदापेक्षो गृह्यते । केचित्तु पूर्व-
सूत्रेणैतदन्तग्रहणं सामीप्यार्थमभिसंबध्नुन्ति । निमित्तसमीपस्यैकवर्ण-
व्यवहितस्यानितिनकारस्य पदान्ते वर्तमानस्य णकारादेशो यथा स्यात् ।
इह मा भूत् । पर्यायितीति । तैर्द्वितीयमपि पदान्तस्य णत्वार्थमन्तग्रह-
णमाश्रयितव्यमेव । येषां तु पर्यायितीति भवितव्यमिति दर्शनम् । तेषां
पूर्वसूत्रे नार्थान्तग्रहणेन ॥

उभौ साभ्यासस्य ॥ २१ ॥

साभ्यासस्यानितेरुपसर्गस्यान्निमित्तादुत्तरस्योभयोर्नकारयोर्णकार आ-
देशो भवति । प्राणिणिपति । प्राणिणत् । पराणिणिपति । पराणिणत्
पूर्वत्रासिद्धीयमद्विर्वचनइत्येतस्मिन्सति पूर्वणैव कृतणत्वस्य द्विर्वचने कृते
सिद्धमेतदन्तरेणापि वचनं तत्तु नाश्रयितव्यमिति सूत्रमिदमारभ्यते । तेन
चौजठदिति सिद्धं भवति * ॥

* तेनेत्यारभ्यतावत्पर्यन्तं क्वचित्पुस्तके नास्ति ।

हन्तेरत्पूर्वस्य ॥ २२ ॥

अकारपूर्वस्य हन्तिनकारस्य उपसर्गस्याचिमित्तादुत्तरस्य णकारादेशो भवति । ग्रहण्यते । परिहण्यते । ग्रहणनम् । परिहणनम् । अत्पूर्वस्येति किम् । प्रघ्नन्ति । परिघ्नन्ति । तपरकरणं किम् । चिणि प्राधानि । पर्यधानि ॥

वमोर्वा ॥ २३ ॥

हन्तेरिति वर्त्तते । वकारमकारयोः परतो हन्तिनकारस्योपसर्गस्याचिमित्तादुत्तरस्य वा णकारादेशो भवति । ग्रहण्यः । परिहण्यः । ग्रहन्वः । परिहन्वः । ग्रहणम् । परिहणम् । ग्रहन्मः । परिहन्मः * ॥

अन्तरदेशे ॥ २४ ॥

अन्तःशब्दादुत्तरस्य हन्तिनकारस्यात्पूर्वस्य णकारादेशो भवति अदेशाभिधाने । अन्तर्हण्यते । अन्तर्हणनं वर्त्तते । आदेशइति किम् । अन्तर्हणनो देशः । अत्पूर्वस्येत्येव । अन्तर्घ्नन्ति । तपरकरणं किम् । अन्तरधानि ॥

अयनं च ॥ २५ ॥

अन्तरदेशइति वर्त्तते । अयननकारस्य चान्तः शब्दादुत्तरस्य णकारादेशो भवति अदेशाभिधाने । अन्तरयणं वर्त्तते । अन्तरयणं शोभनम् । अदेशइत्येव । अन्तरयनो देशः ॥

कृन्दस्यद्वयग्रहात् ॥ २६ ॥

पूर्वपदादिति वर्त्तते । ऋकारान्ताद्वयग्रहात्पूर्वपदादुत्तरस्य णकारादेशो भवति कृन्दसि विषये । नृमणाः । पितृयाणम् । अत्र हि नृमणा पितृयाणमिति ऋकारोवगृह्यते । अवयवग्रहणं किमर्थमुच्यते । यावता संहिताधिकार आध्यायपरिसमाप्तेरित्युक्तम् । विषयोपलक्षणार्थमवयवग्रहणमवगृह्यमाणाद्वया स्यादनवगृह्यमाणान्मा भूत् । अपदान्ते चावयवो नास्ति ॥

* पूर्वेण नित्ये प्राप्ते विकल्प इत्यधिकमन्यत्र ।

नश्च धातुस्थोरुपुभ्यः ॥ २७ ॥

नस् इत्येतस्य नकारस्य णकारादेशो भवति धातुस्थान्निमित्तादुत्तरस्योरुशब्दात्पुशब्दाच्च छन्दसि विषये । धातुस्थान्तावत् । अने रत्ताणः । शिताणो अस्मिन् । उरुशब्दात् । उरुणस्कुधि । पुशब्दात् । अभी पुणः सखीनाम् । ऊर्ध्व ऊ पु ण कतये । अस्मदादेशाय नस्शब्दो बहुवचनस्य वक्षसाविति ॥

उपसर्गाद्बहुलम् ॥ २८ ॥

उपसर्गस्यान्निमित्तादुत्तरस्य नसो नकारस्य णकारादेशो भवति । प्रणः शूद्रः । प्रणसः प्रणो राजा । न च भवति । प्र नो मुञ्चतम् । बहुल्यहणाद्भाषायामपि भवति । प्रणसं मुखम् * । उपसर्गाच्चेति नासिकाया नसादेशः ॥

कृत्यचः ॥ २९ ॥

कृत्यो यो नकारो ऽच उत्तरस्तस्योपसर्गस्यान्निमित्तादुत्तरस्य णकारादेशो भवति । अन मान अनीय अनि इनि निष्ठादेश एते णत्वं प्रयोजयन्ति । अन । प्रयाणम् । परियाणम् । प्रमाणम् । परिमाणम् । मान । प्रयायमाणम् । परियायमाणम् । अनीय । प्रयाणीयम् । परियाणीयम् । अनिः । अप्रयाणिः । अपरियाणिः । इनि । प्रयायिणौ । परियायिणौ । निष्ठादेशः । प्रहीणः । परिहीणः । प्रहीणवान् । परिहीणवान् । अच इति किम् । प्रभुनः । परिभुनः । भुजो कौटिल्ये । अस्य निष्ठाप्रत्ययः । ओदितश्चेति निष्ठानत्वम् । चोः कुरिति कुत्वे सिद्धं परिभुन इति + ॥ कृत्यस्य णत्वे निर्विण्णस्योपसंख्यानं कर्तव्यम् ॥ * ॥ निर्विण्णोस्मि खलसङ्गेन । निर्विण्णोहमत्र वासेन ॥

लोर्विभाषा ॥ ३० ॥

ण्यन्ताद्यो विहितः कृत्यप्रत्ययः तस्यस्य नकारस्योपसर्गस्यान्नि-

* क्व चित्पुस्तके छन्दसीति निवृत्तं तेन भाषायामपि भवतीति पाठः ।

+ क्व चिद्भुजो कौटिल्यद्वयारभ्येतत्पर्यन्तं नास्ति ।

मितादुत्तरस्य विभाषा णकारादेशो भवति । प्रयापणम् । प्रयापनम् ।
परियापणम् । परियापनम् । प्रयाप्यमाणम् । प्रयाप्यमानम् । प्रयापणीयम् ।
प्रयापनीयम् । अप्रयापणः । अप्रयापनः । प्रयापिणौ । प्रयापिनौ ।
विहितविशेषणं किम् । प्रयाप्यमाणमित्यत्र यका व्यवधानेपि यथा
स्यादिति ॥

हलश्चेजुपधात् ॥ ३१ ॥

कृत्यच इति वर्त्तते । हलादिर्यो धातुरिजुपधस्तस्मात्परो यः
कृत्यत्ययः तत्स्यस्य नकारस्याच उत्तरस्योपसर्गस्याचिमित्तादुत्तरस्य विभा-
षा णकारादेशो भवति । प्रकोपणम् । प्रकोपनम् । परिकोपणम् । परि-
कोपनम् । हल इति किम् । ग्रेहणम् । ग्रीहणम् । इजुपधादिति किम् ।
प्रवपणम् । परिवपणम् । कृत्यच इति नित्ये प्राप्ते विकल्पः । अच
इत्येव । परिभुनः । इजुपधस्य सर्वस्य हलन्तत्वादिह हल्यहणमादिवि-
शेषणम् ॥

इजादेः सनुमः ॥ ३२ ॥

हल इति वर्त्तते । तेनेह सामर्थ्यात्तदन्तविधिः । इजादेः सनुमो
हलन्ताद्वातोर्विहितो यः कृत्यत्यस्य नकारस्योपसर्गस्याचिमित्तादुत्तरस्य
णकारो भवति । ग्रेहणम् । परेहणम् । ग्रीहणम् । परेहणम् । ग्रीहणम् ।
परोम्भणम् । सिद्धे सत्यारम्भो नियमार्थं इजादेरेव सनुमो नान्यस्मा-
दिति । प्रमङ्गनम् । परिमङ्गनम् । हल इत्यधिकाराद् एयन्ते नित्यं विद्वर्थ-
मेतच्च भवति ॥

वा निंसनिक्षिनिन्दाम् ॥ ३३ ॥

उपसर्गादिति वर्त्तते । निंस निक्षि निन्द इत्येतेषां नकारस्योपस-
र्गस्याचिमित्तादुत्तरस्य वा णकारादेशो भवति । प्रणिंसनम् । प्रनिंसनम् ।
प्रणिक्षणम् । प्रनिक्षणम् । प्रणिन्दनम् । प्रनिन्दनम् । योपदेशत्वादेतेषां
नित्ये प्राप्ते विकल्पः ॥

न भाभूपकमिगमिष्याथिवेपाम् ॥ ३४ ॥

भा भू पू कमि गमि प्यायि वेप इत्येतेषामुपसर्गस्यान्निमित्तादु-
त्तरस्य कृत्स्यस्य नकारस्य णकारादेशो न भवति । भा । प्रभानम् । परि-
भानम् । भू । प्रभवन्म् । परिभवनम् । पू । प्रपवनम् । परिपवनम् ।
पूज्यहणं द्रष्टव्यम् । पूडो हि भवत्येव णत्वम् । प्रपवणं सोमस्येति ।
कमि । प्रकमनम् । परिकमनम् । गमि । प्रगमनम् । परिगमनम् ।
प्यायि । प्रप्यायनम् । परिप्यायनम् । वेप । प्रवेपनम् । परिवेपनम् ॥
एयन्तानां भादीनामुपसंख्यानं कर्तव्यम् ॥ * ॥ प्रभापनम् । परिभापनम् ॥

घात्पदान्तात् ॥ ३५ ॥

प्रकारात्पदान्तादुत्तरस्य नकारस्य णकारादेशो न भवति । निष्पा-
नम् । दुष्पानम् । सर्पिष्पानम् । यजुष्पानम् । प्रादिति किम् । निर्णयः ।
पदान्तादिति किम् । कुष्णाति । पुष्णाति । पदे अन्तः पदान्त इति
सप्तमीसमासायं तेनेह न भवति । सुसर्पिष्केण । सुयजुष्केण । शेषाद्वि-
भाषेति कप् ॥

नशेः षान्तस्य ॥ ३६ ॥

नेति वर्तते । नशेः प्रकारान्तस्य णकारादेशो न भवति । प्रनष्टः ।
परिनष्टः । षान्तस्येति किम् । प्रणश्यति । परिणश्यति । अन्तग्रहणं
षान्तभूतपूर्वमात्रस्यापि यथा स्यात् । प्रनङ्ग्यति । परिनङ्ग्यति ॥

पदान्तस्य ॥ ३७ ॥

पदान्तो यो नकारस्तस्य णकारादेशो न भवति । वृत्तान् ।
प्लत्तान् । अरीन् । गिरीन् ॥

पदव्यवायेपि ॥ ३८ ॥

पदेन व्यवायः पदव्यवायः । पदव्यवधानम् । पदेन व्यवायेपि सति
निमित्तनिमित्तिनोर्नकारस्य णकारादेशो न भवति । मापकुम्भवापेन ।
चतुरङ्गयोगेन । प्रावनद्वम् । पर्यवनद्वम् । प्रगात्रयामः । परिगात्रयामः ॥
पदव्यवाये ऽतद्वितइति वक्तव्यम् ॥ * इह मा भूत् । आर्द्रगोमयेण ।

शुष्कगोमयेण । गोश्च पुरीषइति मयट् । स्वादौ पूर्वं पदमिति गोशब्दः
पूर्वपदं तेन व्यवायः ॥

क्षुभ्नादिषु च ॥ ३९ ॥

नेति वर्त्तते । क्षुभ्ना इत्येवमादिषु शब्देषु नकारस्य णकारादेशो
न भवति । क्षुभ्नाति । अजादेशस्य स्थानिवद्भावादिहापि प्रतिषेधो
भवति । क्षुभीतः । क्षुभन्ति । नृनमनः । पूर्वपदात्संज्ञायामिति प्राप्तिः ।
कृन्दस्यृदवयवहादिति च प्राप्नोति । नन्दिन् । नन्दन । नगर । एतान्यु-
त्तरपदानि संज्ञायां प्रयोजयन्ति । हरिनन्दी । हरिनन्दनः । गिरिनग-
रम् । नृतिर्येडि प्रयोजयति । नरीनृत्यते । तृप् । तृप्नोति । नर्तन ।
गहन । नन्दन । निवेश । निवास । अग्नि । अनूप । एतान्युत्तरपदानि
प्रयोजयन्ति । परिनर्त्तनं परिगहनमिति संज्ञायां पूर्वपदात्संज्ञायामिति
प्राप्नोति । परिनन्दनमित्यत्रापसर्गादसमासेपीति प्राप्नोति । शरनिवेशः ।
शरनिवासः । शराग्निः । दर्भानूपः । इत्येताः संज्ञाः ॥ आचार्यादणत्वं
च ॥ आचार्यभोगीनः । आचार्यानी * ॥ इरिकादिभ्यो वनोत्तरपदेभ्यः
संज्ञायाम् ॥ इरिका । तिमिर । समीर । कुबेर । हरि ॥ कर्मर इत्युत्तर-
पदवनशब्दस्य संज्ञायाम् ॥ क्षुभ्नादिराकृतिगणः । अविहितलक्षणो
णत्वप्रतिषेधः क्षुभ्नादिषु द्रष्टव्यः ॥

स्तोःश्चुना श्चुः ॥ ४० ॥

सकारतवर्गयोः शकारचवर्गाभ्यां सन्निपाते शकारचवर्गावादेशौ भ-
वतः । स्तोः श्चुनेति यथासंख्यमत्र नेष्यते । सकारस्य शकारेण चवर्गेण द्वाभ्या-
मपि संनिपाते शकारो भवति । तवर्गस्यापि च शकारेण चवर्गेण च
संनिपाते चवर्गो भवति । आदेशे तु यथासंख्यमिष्यते । सकारस्य शका-
रस्तर्गवस्य च चवर्ग इति । सकारस्य शकारेण संनिपाते । वृत्तश्शेते ।
प्लवश्शते । तस्यैव चवर्गण । वृत्तश्चिनोति । प्लवश्चिनोति । वृत्तश्छाद-

* तथा हायनस्य नेष्यते । त्रिहायनः चतुर्हायनः कर्मर इति चोत्तरपदस्य संज्ञायाम्
इत्यधिकं पुस्तकान्तरे ।

यति । प्लुतश्चादयति । तवर्गस्य शकारेण । अग्निचिच्छेते । सोमसु-
च्छेते । तस्यैव चवर्गेण । अग्निचिच्चिनोति । सोमसुच्चिनोति । अग्नि-
चिच्छादयति । सोमसुच्छादयति । अग्निचिज्जयति । सोमसुज्जयति ।
अग्निचिज्जकारम् । सोमसुज्जकारम् । अग्निचिज्जकारः । सोमसुज्ज-
कारः । मस्जेः मज्जति । भस्जेः भृज्जति । वृश्चेर्वृश्चति । यजः यज्जः ।
याचेर्याच्चा । शादिति प्रतिषेधो ज्ञापकः संख्यातानुदेशाभावस्य । स्तोः
श्चाविति सप्तमीनिर्देशो न कृतः । पूर्वेण परेण च श्चुना संनिपाते
श्चुत्वं यथा स्यादिति ॥

ष्टुना ष्टुः ॥ ४१ ॥

स्तोरिति वर्तते । सकारतवर्गयोः षकारटवर्गाभ्यां संनिपाते षका-
रटवर्गावादेशौ भवतः । अत्रापि तथैव संख्यातानुदेशाभावः । षकारेण
सकारस्य । वृत्तषण्डे । प्लुतषण्डे । तस्यैव टवर्गेण । वृत्तष्टीकते । प्लुत-
ष्टीकते । वृत्तष्टकारः । प्लुतष्टकारः । तवर्गस्य षकारेण । पेष्टा । पेष्टुम् ।
पेष्टव्यम् । कृषीष्ट । कृषीष्टाः । तस्यैव टवर्गेण । अग्निचिट्टीकते । सोम-
सुट्टीकते । अग्निचिट्टकारः । सोमसुट्टकारः । अग्निचिट्टीनः । सोमसु-
ट्टीनः । अग्निचिट्ट ठौकते । सोमसुट्ट ठौकते । अग्निचिणकारः । सोमसु-
णकारः । अत्ट । अट्टति । अट्ट । अट्टति ॥

न पदान्तादोरनाम् ॥ ४२ ॥

पदान्ताट्टवर्गादुत्तरस्य स्तोः ष्टुत्वं न भवति नामित्येतद्वर्ज-
यित्वा । श्वलिट्साये । मधुलिट् तरति । पदान्तादिति किम् । ईड् स्तुतौ ।
ईट्टे । टोरिति किम् । सर्पिष्टमम् । अनामिति किम् । षण्णाम् ।
अत्यल्पमिदमुच्यते ॥ अनाम्भवतिनगरीणामिति वक्तव्यम् ॥ * ॥ षण्णाम् ।
षण्णवतिः । षण्णगरी ॥

तोः षि ॥ ४३ ॥

नेति वर्तते । तवर्गस्य षकारे यदुक्तं तत्र भवति । अग्निचि-
त्षण्डे । भवान्षण्डे । महाषण्डे ॥

शात् ॥ ४४ ॥

तोरिति वर्त्तते । शकारादुत्तरस्य तवर्गस्य यदुक्तं तच्च भवति ।
प्रश्नः । विश्नः ॥

यरोनुनासिकेनुनासिको वा ॥ ४५ ॥

पदान्तग्रहणमनुवर्त्तते । यरः पदान्तस्यानुनासिके परतो वानुना-
सिकादेशो भवति । वाग्नयति । वाङ्मयति । श्वलियनयति । श्वलिङ्गयति ।
अग्निचिद्वयति । अग्निचिच्चयति । त्रिष्टुन्नयति । त्रिष्टुच्चयति । पदान्त-
स्येत्येव । वेद्मि । क्षुभाति ॥ यरोनुनासिके प्रत्यये भाषायां नित्यवचनं
कर्त्तव्यम् ॥ * ॥ वाङ्मात्रम् * । कियन्मात्रम् । व्यवस्थितविभाषाविज्ञा-
नात्सिद्धम् ॥

अचो रहाभ्यां द्वे ॥ ४६ ॥

यर इति वर्त्तते । अच उत्तरौ यौ रेफहकारौ ताभ्यामुत्तरस्य
यरो द्वे भवतः । अर्क्कः । मर्क्कः । ब्रह्म्मा । अपह्चुते । अच इति किम् ।
हुते । स्तलयति ॥

अनचि च ॥ ४७ ॥

अच इति वर्त्तते । यर इति च । अच उत्तरस्य यरो द्वे भवतो
ऽनचि परतः । दद्युन्न । मद्युन्न । अच इत्येव । स्मितम् । स्मातम् ॥
यणो मयो द्वे भवत इति वक्तव्यम् ॥ * ॥ के चिदन्न यण इति पञ्चमी
मय इति षष्ठीति व्याचक्षते । तेषामुल्का वाल्मीक इत्युदाहरणम् ।
अपरे तु यण इति षष्ठी मय इति पञ्चमीति तेषां दध्यन्न मध्यन्नेत्युदा-
हरणम् ॥ शरः खयो द्वे भवत इति वक्तव्यम् ॥ * ॥ अत्रापि यदि शर
इति पञ्चमी खय इति षष्ठी स्यात् स्यात्तित्युदाहरणम् । अथ वा खय
उत्तरस्य शरो द्वे भवतः । वत्सरः । अप्सराः ॥ अवसाने च यरो द्वे
भवत इति वक्तव्यम् ॥ * ॥ वाक्क् । वाक् । त्वक्क् । त्वक् । षट् । षट् ।
तत् । तत् ॥

* वाङ्मयमिति क्व चित्याठः ।

नादिन्याक्राशे पुत्रस्य ॥ ४८ ॥

आदिनी परत आक्राशे गम्यमाने पुत्रशब्दस्य न द्वे भवतः ।
 अनचि चेति प्राप्तिः प्रतिषिध्यते । पुत्रादिनी त्वमसि पापे । आक्राश-
 इति किम् । तत्त्वकथने द्विर्वचनं भवत्येव । पुत्रानतीति पुत्रादिनी ।
 शिशुमारी व्याघ्री ॥ तत्परे चेति वक्तव्यम् ॥ * ॥ पुत्रपुत्रादिनी त्वमसि
 पापे ॥ वा हतजग्धपरइति वक्तव्यम् ॥ * ॥ पुत्रहती । पुत्रहती । पुत्र-
 जग्धी । पुत्रजग्धी ॥ चयो द्वितीयाः शरि पौष्करसादेः ॥ * ॥ चयो
 द्वितीया भवन्ति शरि परतः पौष्करसादेराचार्यस्य मतेन । तकारस्य
 यकारः । वयसः । ककारस्य खकारः । अखरम् । पकारस्य फकारः ।
 अफस्सराः ॥

शरोचि ॥ ४९ ॥

नेति वर्तते । शरोचि परतो न द्वे भवतः । अचो रहाभ्यामिति
 प्राप्तिः प्रतिषिध्यते । कर्षति । वर्षति । आकर्षः । अक्षदर्शः । अचीति
 किम् । दृश्यते ॥

त्रिप्रभृतिषु शाकटायनस्य ॥ ५० ॥

त्रिप्रभृतिषु वर्णेषु संयुक्तेषु शाकटायनस्याचार्यस्य मतेन न भवति ।
 इन्द्रः । चन्द्रः । उष्ट्रः । राष्ट्रम् । भ्राष्ट्रम् ॥

सर्वत्र शाकल्यस्य ॥ ५१ ॥

शाकल्याचार्यस्य मतेन सर्वत्र द्विर्वचनं न भवति । अर्कः । मर्कः ।
 ब्रह्मा । अपहृते ॥

दीर्घादाचार्याणाम् ॥ ५२ ॥

दीर्घादुत्तरस्याचार्याणां मतेन न द्वित्वं भवति । दात्रम् । पात्र-
 म् । मूत्रम् । सूत्रम् ॥

भलां जशभशि ॥ ५३ ॥

भलां स्थाने जशदेशो भवति भशि परतः । लब्धा । लब्धुम् ।

लब्धव्यम् । दोग्धा । दोग्धुम् । दोग्धव्यम् । बोद्धा । बोद्धुम् । बोद्धव्यम् ।
भृशीति किम् । दत्तः । दत्त्यः । दध्मः ॥

अभ्यासे चर्च ॥ ५४ ॥

अभ्यासे वर्त्तमानानां भूलां चरादेशो भवति चकाराज्जश्च ।
चिखनिषति । चिच्छित्सति । टिठकारयिषति । तिष्ठासति । पिफकार-
यिषति । बुभूषति । जिघत्सति । डुडौकिषते । प्रकृतिचरां प्रकृतिचरो
भवन्ति । चिचीषति । टिटीकिषते । तितनिषति । प्रकृतिजशां प्रकृति-
जशो भवन्ति । जिजनिषति । बुबुधे । ददौ । डिङ्ये ॥

खरि च ॥ ५५ ॥

खरि च परतो भूलां चरादेशो भवति । भूल्यहणं नानुवर्त्तते
पूर्वसूत्रे चानुल्लुप्तत्वात् । भेत्ता । भेत्तुम् । भेत्तव्यम् । युयुत्सते । आरि-
प्सते । आलिप्सते ॥

वावसाने ॥ ५६ ॥

भूलां चरिति वर्त्तते । अवसाने वर्त्तमानानां भूलां वा चरादेशो
भवति । वाक् । वाग् । त्वक् । त्वग् । श्वलिट् । श्वलिङ् । त्रिष्टुप् ।
त्रिष्टुब् ॥

अणोप्रगृह्यस्यानुनासिकः ॥ ५७ ॥

अणः अप्रगृह्यसंज्ञस्यावसाने वर्त्तमाने वानुनासिकादेशो भवति ।
दधि २ । मधु २ । कुमारी २ । अण इति किम् । कर्तृ । हर्तृ । अप्रगृह्यस्येति
किम् । अग्नी । वायू ॥

अनुस्वारस्य ययि परसवर्णः ॥ ५८ ॥

अनुस्वारस्य ययि परतः परसवर्णे आदेशो भवति । शङ्किता ।
शङ्कितुम् । शङ्कितव्यम् । उज्जिता । उज्जितुम् । उज्जितव्यम् । कुण्डिता ।
कुण्डितुम् । कुण्डितव्यम् । नन्दिता । नन्दितुम् । नन्दितव्यम् । कम्पि-
ता । कम्पितुम् । कम्पितव्यम् । इह कुर्वन्ति वृषन्ति इत्यन एत्वस्या-

सिद्धत्वात्पूर्वं नकारस्यानुस्वारः क्रियते । तस्यापि परसवर्णेन पुनर्नकार
एव भवति । तस्याप्यसिद्धत्वात्पुनर्णत्वं न भवति । एवमनुस्वारीभूतौ
णत्वमतिक्रामतीति । यथीति किम् । आक्रंस्यते । आचिक्रंस्यते ॥

वा पदान्तस्य ॥ ५८ ॥

पदान्तस्यानुस्वारस्य ययि परतो वा परसवर्णादेशो भवति ।
तङ् कथञ्चित्रपत्तण्डयमानन् नभःस्यम्पुरुषो वधीत् । तं कथं चित्रपत्तं
डयमानं नभःस्यं पुरुषोवधीत् ॥

तोलि ॥ ६० ॥

तवर्गस्य लकारे परतः परसवर्णादेशो भवति । अग्निचिक्षुनाति ।
सोमसुक्षुनाति । भविक्षुनाति । महिक्षुनाति ॥

उदः स्थास्तम्भोः पूर्वस्य ॥ ६१ ॥

सवर्ण इति वर्त्तते । उद उत्तरयोः स्था स्तम्भ इत्येतयोः पूर्वसव-
र्णादेशो भवति । उत्थाता । उत्थातुम् । उत्थातव्यम् । स्तम्भेः खत्वपि ।
उत्तम्भिता । उत्तम्भितुम् । उत्तम्भितव्यम् । स्थास्तम्भोरिति किम् ।
उत्स्नातः ॥ उदः पूर्वसवर्णत्वे स्कन्देस्कन्दस्युपसंख्यानम् ॥ * ॥ अये
दूरमुत्कन्दः ॥ रोगे चेति वक्तव्यम् ॥ * ॥ उत्कन्दको नाम रोगः । कन्द-
तेर्वा धात्वन्तरस्यैतद्रूपम् ॥

भ्रूयो ह्यन्यतरस्याम् ॥ ६२ ॥

भ्रूय उत्तरस्य हकारस्य पूर्वसवर्णादेशो भवति अन्यतरस्याम् ।
वाग्घसति । वाग् हसति । श्वलिङ् ठसति । श्वलिङ् हसति । अग्नि-
चिद्वसति । अग्निचिद् हसति । सोमसुद्वसति । सोमसुद् हसति । त्रिष्टु-
ब्धसति । त्रिष्टुब् हसति । भ्रूय इति किम् । प्राङ् हसति । भवान्हसति ॥

शृङ्क्षोऽटि ॥ ६३ ॥

भ्रूय इति वर्त्तते । अन्यतरस्यामिति च । भ्रूय उत्तरस्य शकार-
स्याटि परतश्चकारादेशो भवति अन्यतरस्याम् । वाक्क्षेते । वाक् शेते ।

अग्निचिच्छेते । अग्निचित् शेते । सोमसुच्छेते । सोमसुत् शेते । श्वलिट्
छेते । श्वलिट् शेते । त्रिष्टुप्छेते । त्रिष्टुप् शेते ॥ कृत्वममीति वक्त-
व्यम् ॥ * ॥ किं प्रयोजनम् । तच्छ्लोकेन तच्छ्रुणेत्येवमर्थम् ॥

हलो यमां यमि लोपः ॥ ६४ ॥

अन्यतरस्यामिति वर्त्तते । हल उत्तरेषां यमां यमि परतो लोपो
भवति अन्यतरस्याम् । शय्या इत्यत्र द्वौ यकारौ क्रमजस्तृतीयस्तत्र मध्य-
मस्य वा लोपो भवति । शय्या । शय्या । आदितेरपत्यमादित्य
इत्यत्र तकारात्पर एको यकारो यणो मय इति क्रमजो द्वितीयः । तत्र
मध्यमस्य वा लोपो भवति । आदित्यो देवता अस्य स्यालीपाकस्येति आ-
दित्यः । आदित्य इत्यत्रापि द्वौ यकारौ क्रमजस्तृतीयः । तत्र मध्यमस्य
मध्यमयोर्वा लोपो भवति । हल इति किम् । अन्नम् । यमामिति
किम् । अग्निः । यमीति किम् । शार्ङ्गम् ॥

भरो भरि सवर्ण ॥ ६५ ॥

हल इति वर्त्तते । हल उत्तरस्य भरो भरि सवर्ण परतो लोपो भवति
अन्यतरस्याम् । प्रतप्तमवत्तमित्यत्र त्रयस्तकाराः । क्रमजश्चतुर्थः । तत्र
मध्यमस्य मध्यमयोर्वा लोपो भवति । मरुत्त इत्यत्र चत्वारस्तकाराः
क्रमजः पञ्चमस्तत्र मध्यमस्य मध्यमयोर्मध्यमानां वा लोपो भवति ।
मरुच्छब्दस्य ह्युपसंख्यानसामर्थ्यादत्र उपसर्गात् इति तत्त्वं भवति । भर
इति किम् । शार्ङ्गम् । भरीति किम् । प्रियपञ्चुः । अलोपस्य च पूर्वक्षा-
सिद्धे न स्यानिर्वादिति स्यानिवद्भावप्रतिषेधादत्र चकारस्य जकारे लोपः
स्यात् । सवर्णइति किम् । तप्ता । तप्तुम् । तप्तव्यम् । सवर्ण्यहणसा-
मर्थ्यादिह संख्यातानुदेशो न भवति । सवर्णमात्रे लोपो विज्ञायते । तेन
शिण्ठि पिण्ठि इति ठकारे डकारस्य लोपो भवति ॥

उदात्तादनुदात्तस्य स्वरितः ॥ ६६ ॥

उदात्तादुत्तरस्यानुदात्तस्य स्वरितादेशो भवति । गार्ग्यः । वात्स्यः ।

पचति । पठति । अस्य स्वरितस्यासिद्धत्वाद्नुदात्तं पदमेकवर्जमित्येतन्न
प्रवर्त्तते । तेनोदात्तस्वरिताबुभावपि श्रूयते ॥

नोदात्तस्वरितोदयमगार्ग्यकाश्यपगालवानाम् ॥ ६७ ॥

उदात्तोदयस्य स्वरितोदयस्य चानुदात्तस्य स्वरितो न भवति ।
पूर्वेण प्राप्तः प्रतिषिध्यते । अगार्ग्यकाश्यपगालवानां मतेन । उदात्त
उदयो यस्मात्स उदात्तोदयः । उदात्तपर इत्यर्थः । एवं स्वरितोदयः ।
उदात्तोदयस्तावत् । गार्ग्यस्तत्र । वात्स्यस्तत्र । तत्रशब्द आद्युदात्तः ।
तस्मिन्नुदात्ते परतो गार्ग्यशब्दः स्वरितो न भवति । स्वरितोदयः । गार्ग्यः
क् । वात्स्यः क् । क्शब्दः स्वरितः तस्मिन्परतो ऽनुदात्तः स्वरितो न
भवति । अगार्ग्यकाश्यपगालवानामिति किम् । गार्ग्यस्तत्र । गार्ग्यः क् ।
तेषां हि मतेन स्वरितो भवत्येव । उदात्तपरस्येति वक्तव्यउदयग्रहणं
मङ्गलार्थम् । अनेकाचार्यसंकीर्तनं पूजार्थम् ॥

अ अ इति ॥ ६८ ॥

एकोत्र विवृतो ऽपरः संवृतस्तत्र विवृतस्य संवृतः क्रियते । अकारो
विवृतः संवृतो भवति । वृत्तः । पूतः । इह शास्त्रे कार्यार्थमकारो
विवृतः प्रतिज्ञातस्तस्य तथाभूतस्यैव प्रयोगो मा भूदिति संवृतप्रत्यापत्ति-
रियं क्रियते ॥ दीर्घपूतयोश्चानेन विवृतेनाकारेण ग्रहणं नेष्यते ॥ तेन
तयोः संवृतो न भवति ॥ संवृतेन च सर्वगुणस्य मात्रिकस्य ग्रहणमिष्यते ॥
तेन सर्वगुणः प्रत्यापद्यते ॥

इष्टुपसंख्यानवती शुद्धगुणा विवृतगूढसूत्रार्था ।

व्युत्पन्नरूपसिद्धिर्वृत्तिरियं काशिका नाम ॥

व्याकरणस्य शरीरं परिनिष्ठितशास्त्रकार्यमेतावत् ।

शिष्टः परिकरबन्धः क्रियते ऽस्य ग्रन्थकारेण ॥

इति श्रीवामनकृतकाशिकावृत्तावष्टमाध्यायस्य तुरीयः पादः ॥

समाप्तश्चायमध्यायो ग्रन्थश्च ॥

* * * *



